
॥ त्वमेव माता च पिता त्वमेव 

न त्वमेव सर्व मम देवदेव॥ 

१-भगवान्‌ सूर्य 
२-लोकसाक्षी भगवान्‌ भास्कर 


३-सन्ध्योपासनामें संलग्न साधक 


४-सर्वग्रास सूर्यग्रहणका दृश्य 


५-ग्रहोंकी सूर्य-परिक्रमा 
६-सूर्य नमस्कार 


मङ्गलाशंसापञ्चकम्‌ 
सूर्याङ्को मङ्गलं कुर्याद्‌ दद्याद्‌ भक्ति जने जने। 
कल्याणं लभतां लोको धर्मो विजयतेतराम्‌॥ १॥ 
श्रीसूर्यनारायण-सम्बन्धी यह विशेषाङ्क विश्वका मङ्गल करे और प्रत्येक व्यक्तिमें- 
जन-जनमें भक्तिका भाव भर दे। सभी लोग कल्याण प्राप्त करें और धर्मकी अतिशय 
विजय हो। 


आर्याणां देवता सूर्यो विश्वचक्षुर्जगत्पतिः। 
कर्मणां प्रेरको देवः पूज्यो ध्येयश्च सर्वदा॥२॥ 
श्रीसूर्य भारतीय धर्मशील जनताके मूलतः देवता हैं। वे विश्वनेत्र (लोकलोचनके 
अधिदेव) और जगत्पति-विश्व-स्वामी हैं। वे शुभकर्मोके प्रेरक, विश्वमें सर्वाधिक 
तेजस्वी-ज्योतिर्धन हैं। वे नर-नारी, बाल-वृद्ध-सब प्राणियोंके सदा पूज्य और ध्येय 
हैं। उनका पूजन और ध्यान सदा करना चाहिये। 


सूर्य सम्पूजयेन्नित्यं सावित्रीं च जपेत्‌ तथा। 
सूर्यार्घ्यं सन्ध्ययोदंद्यान्नमस्कुर्याच्च भास्करम्‌॥ ३॥ 
श्रीसूर्यनारायणकी प्रतिदिन पूजा करनी चाहिये और सावित्री-(गायत्री-) मन्त्रका 
जप भी करना चाहिये। दोनों सन्ध्याओंमें (प्रातः-सायं-दोनों वेलाओंमें ) अर्घ्याञ्जलि देनी 
चाहिये और 'सूर्य-नमस्कार' करना चाहिये। 


देशोऽयं भारतश्श्रेष्ठः पञ्चदेवप्रपूजकः । 
सौरधर्मप्रवर्ता च सूर्योपासक आदितः॥४॥ 


यह भारतवर्ष (कर्मभूमि होने एवं अपनी विशिष्ट उपासनापद्धतिके कारण) सबसे 
उत्तम देश है। यह पञ्चदेवोंका आरम्भसे ही पूजक और उपासक है। सौरधर्मका प्रवर्तन 
(सर्वप्रथम प्रचलन) इसीने किया एवं यह स्वयं सृष्टिके आरम्भसे ही सूर्यको उपासना 
करता चला आया है। (अत: हम सब भारतवासियोंको सूर्यकी नित्य उपासना-अर्चना 
सदैव करनी चाहिये।) 


प्रज्ञाविज्ञानसंयुक्ता  सूर्योपास्तिर्दिनि दिने। 
सदाचारोऽपि वृद्धस्स्याद्‌ वैराग्यं बोधयेत्तथा॥ ५॥ 
हमारी सूर्योपासना प्रज्ञा (प्रकृष्ट ज्ञान) और प्राचीन-नवीन विज्ञानसे समन्वित होती 
जाय-दिनानुदिन हमारे देशमें उपासना, आराधना और सद्व्यवहारोंका आचार भी बढ़ता 
जाय तथा चरम परम सिद्धिके लिये विषयोंका विराग, बोधका विषय बने-वैराग्यकी 
भी महत्ता बढ़े। 
३% शान्तिः! शान्तिः !! शान्तिः!!! 

३% पूर्णमदः पूर्णमिदं पूर्णात्‌ पूर्णमुदच्यते । पूर्णस्य पूर्णमादाय पूर्णमेवावशिष्यते ॥ 

ध्येयः सदा सवितृमण्डलमध्यवर्ती नारायण: सरसिजासनसन्निविष्ट: । 
केयूरवान्‌ मकरकुण्डलवान्‌ किरीटी हारी हिरण्मयवपुर्धृतशद्भुचक्र: ॥ 


संख्या ९ 


गोरखपुर, सौर माघ, श्रीकृष्ण-संवत्‌ ५२०४, जनवरी १९७९ { ५ 
वर्ष ५३ } पु के र पूर्ण संख्या ६२६ 


सवितृ-प्रार्थना 
३» विश्वानि देव सवितर्दुरितानि परासुव। यद्‌ भद्रं तन्न आ सुव ॥ 

(ऋक्‌० ५। ८२। ५, शुक्लयजु० ३०। ३) 
समस्त संसारको उत्पन्न करनेवाले-सृष्टि-पालन-संहार करनेवाले किंवा विश्वमें सर्वाधिक 
(९ देदीप्यमान एवं जगत्‌को शुभकर्मोमें प्रवृत्त करनेवाले हे परब्रह्मस्वरूप सविता देव! आप हमारे 
/) सम्पूर्ण--आधिभौतिक, आधिदैविक, आध्यात्मिक--दुरितों (बुराइयों-पापों) को हमसे दूर--बहुत 
७ दूर ले जाय, दूर करें; किंतु जो भद्र (भला) है, कल्याण है, श्रेय है, मङ्गल है, उसे हमारे लिये- 
७ विश्वके हम सभी प्राणियोंके लिये--चारों ओरसे (भलीभाँति) ले आयें, दें--“यद्‌ भद्रं तन्न आ सुव ।' 


* सर्वानन्दप्रदाता हरिहरनमितः पातु नो विश्वचक्षुः * 


सूर्यादिके मूलस्वरूप ब्रह्माको नमस्कार 


3७ यस्य सूर्यश्षक्षुश्चन्द्रमाश्च पुनर्णवः। 
अग्निं यश्चक्र आस्यं तस्मै ज्येष्ठाय ब्रह्मणे नमः॥ 
(--अथर्व० १०।७।३३) 
सतत उदय होनेवाले सूर्य और चन्द्र जिनकी आँखें हैं, जिन्होंने अग्निको अपना मुख बनाया 
है, उन महान्‌ ब्रह्म (व्यापक परमेश्वर) को हम नमस्कार करते हैं। 
ॐ तदेवाग्निस्तदादित्यस्तद्वायुस्तदु चन्द्रमाः। 
तदेव शुक्रं तद्ब्रह्म ता आपः स प्रजापतिः॥ 
(--शुक्लयजु० ३२। १) 
वे ही आग्नि हैं, आदित्य हैं, वायु हैं, चन्द्रमा हैं, शुक्र हैं, परम ब्रह्म हैं तथा जलाधिपति वरुण 
और प्रजापति हैं-सब उन्हीं परमात्माके नाम हैं। 
३» वेदाहमेतं पुरुषं महान्तमादित्यवर्णं तमसः परस्तात्‌। 
तमेव विदित्वाऽतिमृत्युमेति नान्यः पन्था विद्यतेऽयनाय॥ 
(-शुक्लयजु० ३१। १८) 
मैं आदित्य-स्वरूपवाले सूर्यमण्डलस्थ महान्‌ पुरुषको, जो अन्धकारसे सर्वथा परे, पूर्ण प्रकाश 
देनेवाले और परमात्मा हैं, उनको जानता हूँ । उन्हींको जानकर मनुष्य मृत्युको लाँघ जाता है । मनुष्यके 
लिये मोक्ष-प्रापिका दूसरा कोई अन्य मार्ग नहीं है। 
यतश्चोदेति सूर्योऽस्तं यत्र च गच्छति। 


तं देवाः सर्वेऽर्पितास्तदु नात्येति कश्चन॥ एतद्‌ वै तत्‌॥ 

(--कठो० २। १। ९) 
जहाँसे सूर्य उदित होते हैं और जहाँ वे अस्त होते हैं उस प्राणात्मामें (अन्नादि और वागादिक) 
सम्पूर्ण देवता अर्पित हैं। उनका कोई भी उल्लङ्न नहीं कर सकता। ये ही वह ब्रह्म हैं। 


3७ असतो मा सद्‌ गमय। तमसो मा ज्योतिर्गमय। 


मृत्योर्माऽमृतं गमय॥ (--शतपथब्रा० १४। ४। १३०) 


हे भगवन्‌! आप हमें असत्से सतृकी ओर और तमसे ज्योतिको ओर तथा मृत्युसे अमरताकी 
ओर ले चलें। 


३» स्वस्ति मात्र उत पित्रे नो अस्तु 
स्वस्ति गोभ्यो जगते पुरुषेभ्यः। 

विश्वं सुभूतं सुविदत्रं नो अस्तु 
ज्योगेव दूशेम सूर्यम्‌॥ 

(-अथर्व० १। ३१। ४) 
हमारे माता, पिता, गौओं, जगत्के अन्य सब प्राणी और पुरुषोंका कल्याण हो। हमारे लिये 
सब वस्तुएँ कल्याणकारक और सुगमतासे प्राप्त होने योग्य हों। हम दीर्घकालतक सर्वप्रकाशक 
सूर्यभगवान्‌का दर्शन करते रहें। 

3७ मधुमान्नो वनस्पतिर्मधुमाः अस्तु सूर्यः। 
माध्वीर्गावो भवन्तु नः॥ (--ऋक्‌० १।९०।८) 


हमारे लिये वनस्पति, सूर्य और उनकी किरणें माधुर्ययुक्त हों। (सबके मूल परमज्योति ब्रह्मको 
नमस्कार है, भ्राजिष्णावे विश्वहेतवे नमः ) 


* सविताकी सुनृत श्रुति-सूक्तियाँ * 


सविताकी सूनृत श्रुति-सूक्तियाँ 


ॐ चित्रं देवानामुदगादनीकं चक्षुर्मित्रस्य वरुणस्याग्नेः । आप्रा द्यावापृथिवी अन्तरिक्षं सूर्य आत्मा 
जगतस्तस्थुषश्च (--शुक्लयजु० ७। ४२) 
जो तेजोमयी किरणोंके पुञ्ज हैं; मित्र, वरुण तथा अग्नि आदि देवताओं एवं समस्त विश्वके 
प्राणियोंके नेत्र हैं और स्थावर तथा जङ्गम-सबके अन्तर्यामी आत्मा हैं, वे भगवान्‌ सूर्य आकाश, 
पृथ्वी और अन्तरिक्ष-लोकको अपने प्रकाशसे पूर्ण करते हुए आश्चर्यरूपसे उदित हो रहे हैं। 
३» तच्चक्षुर्देबहितं पुरस्ताच्छुक्रमुच्चरत्‌। पश्येम शरदः शतं जीवेम शरदः शतं शृणुयाम शरदः शतं 
प्रब्रवाम शरदः शतमदीनाः स्याम शरदः शतं भूयश्च शरदः शतात्‌॥ (-शुक्लयजु० ३६। २४) 
देवता आदि सम्पूर्ण जगत्‌का हित करनेवाले और सबके नेत्ररूप वे तेजोमय भगवान्‌ सूर्य पूर्व 
दिशामें उदित हो रहे हैं। (उनके प्रसादसे) हम सौ वर्षोतक देखते रहें, सौ वर्षोतक जीते रहें, सौ 
वर्षोतक सुनते रहें, सौ वर्षांतक हममें बोलनेकी शक्ति रहे तथा सौ वर्षोतक हम कभी दीन-दशाको 
न प्राप्त हों। इतना ही नहीं, सौ वर्षोसे भी अधिक कालतक हम देखें, जीवें, सुनें, बोलें एवं अदीन 
बने रहें-हम कभी दीन न हों। 
3७ उदु त्यं जातवेदसं देवं वहन्ति केतवः। दृशे विश्वाय सूर्यम्‌॥ 
(--शुक्लयजु० ७। ४१) 
सम्पूर्ण जगत्‌को भगवान्‌ सूर्यका दर्शन कराने (या दृष्टि प्रदान करने) के लिये जगत्में उत्पन्न हुए 
समस्त प्राणियोंके ज्ञाता उन सूर्यदेवको छन्दोमय अश्व ऊपर-ही-ऊपर शीघ्रगतिसे लिये जा रहे हैं। 
न प्रमिये सवितुर्दैव्यस्य तद्‌ यथा विश्वं भुवनं धारयिष्यति। 
यत्‌ पृथिव्या वरिमन्ना स्वङ्गुरिवंर्ष्मन्‌ दिवः सुवति सत्यमस्य तत्‌॥ 
(--ऋक्‌० ४। ५४। ४) 
हे सवितः! आप सबको उत्पन्न करते हैं। आप दिव्य गुणोंसे युक्त और सम्पूर्ण भुवनोंको धारण 
करते हैं। आपका यह कर्म अविनाशी है। आपके हाथ शोभन अङ्गुलियों (किरणों) से युक्त हैं। 
आप उनके द्वारा भूमण्डल तथा झुलोकके सभी प्राणियोंको अभ्युदयके लिये प्रेरित करते हैं। आपका 
यह कर्म सतत अबाधगतिसे होता रहता है। 
३% उद्ठयं तमसस्परि स्वः पश्यन्त उत्तरम्‌। देवं देवत्रा सूर्यमगन्म ज्योतिरुत्तमम्‌। 
(--शुक्लयजु० २०। २१) 
हे सवितादेव! हम अन्धकारसे ऊपर उठकर स्वर्गलोकको तथा देवताओंमें अत्यन्त उत्कृष्ट 
सूर्यदेवको भलीभाँति देखते हुए उस सर्वोत्तम ज्योतिर्मय परमात्माको प्राप्त हों। 


* सर्वानन्दप्रदाता हरिहरनमितः पातु नो विश्वचक्षुः * 


सूर्यापनिषद्‌ 


हरिः ३५॥ अथ सूर्याथर्वाङ्गिरसं व्याख्यास्यामः। ब्रह्मा ऋषिः। गायत्री छन्दः । 
आदित्यो देवता। हंसः सोऽहमग्निनारायणयुक्तं बीजम्‌। हल्लेखा शक्तिः । वियदादिसर्गसंयुक्तं 
कोलकम्‌। चतुर्विधपुरुषार्थसिद्भयर्थे विनियोगः । षट्स्वरारूढेन बीजेन षडङ्गं रक्ताम्बुजसंस्थितम्‌। 
सप्ताश्वरथिनं हिरण्यवर्णं चतुर्भुजं पद्मद्वयाभयवरदहस्तं कालचक्रप्रणेतारं श्रीसूर्यनारायणं य एवं 
वेद स वै ब्राह्मण: । ३% भूर्भुवः स्व: । ३% तत्सवितुर्वरिण्यं भर्गो देवस्य धीमहि। धियो यो 
नः प्रचोदयात्‌। सूर्य आत्मा जगतस्तस्थुषश्च । सूर्याद्वै खल्विमानि भूतानि जायन्ते। सूर्याद्यज्ञः 
पर्जन्योऽन्नमात्मा नमस्त आदित्य ! त्वमेव प्रत्यक्षं कर्मकर्तासि । त्वमेव प्रत्यक्षं ब्रह्मासि । त्वमेव 
प्रत्यक्षं विष्णुरसि। त्वमेव प्रत्यक्षं रुद्रोऽसि। त्वमेव प्रत्यक्षमृगसि । त्वमेव प्रत्यक्षं यजुरसि। 
त्वमेव प्रत्यक्षं सामासि । त्वमेव प्रत्यक्षमथर्वासि । त्वमेव सर्व छन्दोऽसि । आदित्याद्वायुर्जायते। 
आदित्याद्धूमिर्जायते । आदित्यादापो जायन्ते । आदित्याञ्योतिर्जायते। आदित्याद्‌ व्योम दिशो 
जायन्ते। आदित्याद्देवा जायन्ते। आदित्याद्वेदा जायन्ते। आदित्यो वा एष एतन्मण्डलं तपति। 
असावादित्यो ब्रह्म । आदित्योऽन्तःकरणमनोबुद्धिचित्ताहङ्कारः । आदित्यो वै व्यानः समानोदानोऽपानः 
प्राणः। आदित्यो वै श्रत्रत्वक्चक्षूरसनघ्राणाः। आदित्यो वै वाकूपाणिपादपायूपस्थाः । 
आदित्यो वै शब्दस्पर्शरूपरसगन्थाः । आदित्यो वै वचनादानागमनविसर्गनन्दाः । आनन्दमयो 
ज्ञानमयो विज्ञानमय आदित्यः। नमो मित्राय भानवे मृत्योर्मा पाहि। भ्राजिष्णवे विश्वहेतवे 
नम: । सूर्याद्‌ भवन्ति भूतानि सूर्येण पालितानि तु। सूर्ये लयं प्राप्रुवन्ति यः सूर्यः सोऽहमेव 
च। चक्षुर्नो देवः सविता चक्षुर्न उत पर्वत: । चक्षुर्धाता दधातु नः। आदित्याय विद्महे 
सहस्रकिरणाय धीमहि। तन्नः सूर्यः प्रचोदयात्‌। सविता पश्चात्तात्सविता 
पुरस्तात्सवितोत्तरात्तात्सविताधरात्तात्‌। सविता नः सुवतु सर्वतातिं सविता नो रासतां दीर्घमायुः । 
ओमित्येकाक्षरं ब्रह्म। घृणिरिति द्वे अक्षरे। सूर्य इत्यक्षरद्वयम्‌। आदित्य इति त्रीण्यक्षराणि । 
एतस्यैव सूर्यस्याष्टाक्षरो मनु: । यः सदाहरहर्जपति स वै ब्राह्मणो भवति। स वै ब्राह्मणो 
भवति। सूर्याभिमुखो जप्त्वा महाव्याधिभयात्प्रमुच्यते। अलक्ष्मीर्नश्यति। अभक्ष्यभक्षणात्‌ पूतो 
भवति। अगम्यागमनात्पूतो भवति। पतितसम्भाषणात्पूतो भवति। असत्सम्भाषणात्पूतो 
भवति। मध्याह्ने सूर्याभिमुखः पठेत्‌। सद्योत्पन्नपञ्चमहापातकात्प्रमुच्यते। सैषां सावित्री विद्यां 
न किञ्चिदपि न कस्मैचित्‌ प्रशंसयेत्‌। य एतां महाभागः प्रातः पठति स भाग्यवाञ्जायते । 
पशून्विन्दति। वेदाथाल्लिँभते । त्रिकालमेतजप्त्वा क्रतुशतफलमवाप्रोति। यो हस्तादित्ये जपति 
स महामृत्युं तरति स महामृत्युं तरति य एवं वेद॥ ३% भद्रं कर्णेभिरिति शान्तिः ॥ (इति 
सूर्योपनिषद्‌) 


' भ्राजिष्णवे विश्वहेतवे नमः ' 


* अथर्ववेदीय सूर्योपनिषद्का भावार्थ * 


१५ 


अथर्ववेदीय सूर्योपनिषद्का भावार्थ 


आदित्यकी सर्वव्यापकता --सूर्यमन्त्रके जपका माहात्म्य 


हरिः ३»। अब सूर्यदेवतासम्बन्धी अथर्ववेदीय 
मन्त्रोंकी व्याख्या करेंगे। इस सूर्यदेवसम्बन्धी अथर्वाङ्गिरस- 
मन्त्रके ब्रह्मा ऋषि हैं। गायत्री छन्द है। आदित्य देवता 
हैं। 'हंसः' 'सोडहम्‌' अग्नि नारायणयुक्त बीज है। हल्लेखा 
शक्ति है। वियत्‌ आदि सृष्टिसे संयुक्त कीलक है। चारों 
प्रकारके पुरुषार्थोकी सिद्धिमें इस मन्त्रका विनियोग 
किया जाता है। छः स्वरोंपर आरूढ्‌ बीजके साथ, छः 
अङ्गोवाले, लाल कमलपर स्थित, सात घोड़ोंवाले रथपर 
सवार, हिरण्यवर्ण, चतुर्भुज तथा चारों हाथोंमें क्रमश: दो 
कमल तथा वर और अभयमुद्रा धारण किये, कालचक्रके 
प्रणेता श्रीसूर्यनारायणको जो इस प्रकार जानता है, निश्चयपूर्वक 
वही ब्राह्मण (ब्रह्मवेत्ता) है। जो प्रणवके अर्थभूत 
सच्चिदानन्दमय तथा 'भूः, भुवः और स्वः' स्वरूपसे 
त्रिभुवनमय एवं सम्पूर्ण जगत्‌की सृष्टि करनेवाले हैं, उन 
भगवान्‌ सूर्यदेवके सर्वश्रेष्ठ तेजका हम ध्यान करते हैं, 
जो हमारी बुद्धियोंको प्रेरणा देते रहते हैं। भगवान्‌ 
सूर्यनारायण सम्पूर्ण जङ्गम तथा स्थावर-जगतूके आत्मा 
हैं, निश्चयपूर्वक सूर्यनारायणसे ही ये भूत उत्पन्न होते हैं । 
सूर्यसे यज्ञ, मेघ, अन्न (बल-वीर्य) और आत्मा (चेतना) 
का आविर्भाव होता है । आदित्य! आपको हमारा नमस्कार 
है। आप ही प्रत्यक्ष कर्मकर्ता हैं, आप ही प्रत्यक्ष ब्रह्म 
हैं। आप ही प्रत्यक्ष विष्णु हैं, आप ही प्रत्यक्ष रुद्र हैं। 
आप ही प्रत्यक्ष ऋग्वेद हैं। आप ही प्रत्यक्ष यजुर्वेद हैं। 
आप ही प्रत्यक्ष सामवेद हैं। आप ही प्रत्यक्ष अथर्ववेद 
हैं। आप ही समस्त छन्द:-स्वरूप हैं। 

आदित्यसे वायु उत्पन्न होती है। आदित्यसे भूमि 
उत्पन्न होती है, आदित्यसे जल उत्पन्न होता है, 
आदित्यसे ज्योति (अग्नि) उत्पन्न होती है। आदित्यसे 
आकाश और दिशाएँ उत्पन्न होती हैं। आदित्यसे देवता 
उत्पन्न होते हैं। आदित्यसे वेद उत्पन्न होते हैं। निश्चय 
ही ये आदित्यदेवता इस ब्रह्माण्ड-मण्डलको तपाते 
(गर्मी देते) हैं। वे आदित्य ब्रह्म हैं। आदित्य ही 
अन्तःकरण अर्थात्‌ मन, बुद्धि, चित्त और अहङ्काररूप 


हैं। आदित्य ही प्राण, अपान, समान, व्यान और 
उदान--इन पाँचों प्राणोंके रूपमें विराजते हैं। आदित्य 
ही श्रोत्र, त्वचा, चक्षु, रसना और घ्राण-इन पाँच 
इन्द्रियोंके रूपमें कार्य कर रहे हैं। आदित्य ही वाक्‌, 
पाणि, पाद, पायु और उपस्थ_ये पाँचौं कर्मेन्द्रिय हैं। 
आदित्य ही शब्द, स्पर्श, रूप, रस और गन्ध_ये 
ज्ञानेन्द्रियोंक पाँच विषय हैं । आदित्य ही वचन, आदान, 
गमन, मल-त्याग और आनन्द-ये कर्मेन्द्रियोंके पाँच 
विषय बन रहे हैं। आनन्दमय, ज्ञानमय और विज्ञानमय 
आदित्य ही हैं। मित्रदेवता तथा सूर्यदेवको नमस्कार है। 
प्रभो! आप मृत्युसे मेरी रक्षा करें। दीतिमान्‌ तथा विश्वके 
कारणरूप सूर्यनारायणको नमस्कार है। सूर्यसे सम्पूर्ण 
चराचर जीव उत्पन्न होते हैं, सूर्यके द्वारा ही उनका 
पालन होता है और फिर सूर्यमें ही वे लयको प्राप्त होते 
हैं । जो सूर्यनारायण हैं, वह मैं ही हूँ । सवितादेवता हमारे 
नेत्र हैं तथा पर्वके द्वारा पुण्यकालका आख्यान करनेके 
कारण जो पर्वतनामसे प्रसिद्ध हैं, वे सूर्य ही हमारे चक्षु 
हैं। सबको धारण करनेवाले धातानामसे प्रसिद्ध वे 
आदित्यदेव हमारे नेत्रोंको दृष्टिशक्ति प्रदान करें। 

( श्रीसूर्यगायत्री- ) “हम भगवान्‌ आदित्यको जानते 
हैं-पूजते हैं, हम सहस्र (अनन्त) किरणोंसे मण्डित 
भगवान्‌ सूर्यनारायणका ध्यान करते हैं, वे सूर्यदेव हमें 
प्रेरणा प्रदान करें ।' (' आदित्याय विद्महे सहस्त्रकिरणाय 
धीमहि। तन्नः सूर्यः प्रचोदयात्‌।' ) पीछे सवितादेवता हैं, 
आगे सवितादेवता हैं, बाँयें सवितादेवता हैं और दक्षिण 
भागमें भी (तथा ऊपर-नीचे भी) सवितादेवता हैं। 
सवितादेवता हमारे लिये सब कुछ प्रसव (उत्पन्न) करें 
(सभी अभीष्ट वस्तुएँ दें) । सवितादेवता हमें दीर्घ आयु 
प्रदान करें। '३%' यह एकाक्षर मन्त्र ब्रह्म है। 'घृणिः' 
यह दो अक्षरोंका मन्त्र है, “सूर्यः ' यह दो अक्षरोंका मन्त्र 
है। 'आदित्यः' इस मन्त्रमें तीन अक्षर हैं। इन सबको 
मिलाकर सूर्यनारायणका अष्टाक्षर महामन्त्र ' ॐ घृणिः 
सूर्य आदित्योम्‌' बनता है । यही अथर्वाङ्गिरस सूर्यमन्त्र 

है। इस मन्त्रका जो प्रतिदिन जप करता है, वही ब्राह्मण | न करे। जो महाभाग इसका त्रिकाल प्रातः, मध्याह्न 
(ब्रह्मवेत्ता) होता है, वही ब्राह्मण होता है । सूर्यनारायणकी | और सायंकाल पाठ करता है, वह भाग्यवान्‌ हो जाता 
ओर मुख करके जपनेसे महाव्याधिके भयसे मुक्त हो | है, उसे गौ आदि पशुओंका लाभ होता है। वह वेदके 
जाता है। उसका दारिद्र्य नष्ट हो जाता है। सारे दोषों- | अभिप्रायका ज्ञाता होता है। इसका जप करनेसे सैकड़ों 
पापोंसे वह मुक्त हो जाता है। मध्याहमें सूर्यकी ओर | यज्ञोंका फल प्राप्त होता है। जो सूर्यदेवताके हस्त नक्षत्रपर 
मुख करके इसका जप करे। यों करनेसे मनुष्य सद्यः | रहते समय (अर्थात्‌ आश्विन मासमे) इसका जप करता 
उत्पन्न पाँच महापातकोंसे छूट जाता है । यह सावित्रीविद्या | है, वह महामृत्युसे तर जाता है, जो इस प्रकारसे जानता 
है, इसकी किसी आपात्रसे कुछ भी प्रशंसा (परिचर्चा) | है, वह भी महामृत्युसे तर जाता है। 
अथर्ववेदीय सूर्यापनिषद्‌ समाप्त । 


श्रीसूर्यस्य प्रातःस्मरणम्‌ 


प्रातः स्मरामि खलु तत्सवितुर्वरेण्यं 
रूपं हि मण्डलमृचोऽथ तनुर्यजूंषि 
सामानि यस्य किरणाः प्रभवादिहेतुं 
ब्रह्माहरात्मकमलक्ष्यमचिन्त्यरूपम्‌ ॥ १॥ 
प्रातर्नमामि तरणिं तनुवाङ्मनोभि- 
ब्रहोन्द्रपूर्वक सुरैर्नतम्चितं च। 


वृष्टिप्रमोचनविनिग्रहहेतु भूतं 
त्रैलोक्यपालनपरं त्रिगुणात्मकं च॥ २॥ 
प्रातर्भजामि सव्रितारमनन्तशक्तिं 
पापौघशत्रुभयरोगहरं परं च। 
तं सर्वलोककलनात्मककालमूर्ति 


गोकण्ठबन्धनविमोचनमादिदेवम्‌ ॥ ३ ॥ 
श्लोकत्रयमिदं भानोः प्रातःकाले पठेत्तु यः। 
स॒ सर्वव्याधिनिर्मुक्तः परं सुखमवाप्रुयात्‌॥ ४॥ 
मैं उन सूर्यभगवान्के श्रेष्ठ रूपका प्राततसमय स्मरण करता हूँ, जिनका मण्डल ऋग्वेद, तनु 
यजुर्वेद और किरणें सामवेद हैं तथा जो ब्रह्मा और शङ्करके रूप हैं। जो जगत्को उत्पत्ति, रक्षा और 
नाशके कारण हैं, अलक्ष्य और अचिन्त्यस्वरूप हैं ॥ १॥ मैं प्रातःकाल शरीर, वाणी और मनके द्वारा 
ब्रह्मा, इन्द्र आदि देवताओंसे स्तुत और पूजित, वृष्टिके कारण एवं विनिग्रहके हेतु, तीनों लोकोंके 
पालनमें तत्पर और सत्त्व आदि त्रिगुणरूप धारण करनेवाले तरणि (सूर्यभगवान्‌) को नमस्कार करता 
हुँ॥ २॥ जो पापोंके समूह तथा शत्रुजनित भय एवं रोगोंका नाश करनेवाले हैं, सबसे उत्कृष्ट हैं, सम्पूर्ण 
लोकोंके समयकी गणनाके निमित्तभूत कालस्वरूप हैं और गौओंके कण्ठबन्धन छुड़ानेवाले हैं, उन 
अनन्तशक्तिसम्पन्न आदिदेव सविता (सूर्यभगवान्‌) को मैं प्रातःकाल भजता हूँ॥३॥ जो मनुष्य 
प्रातःकाल सूर्यके स्मरणरूप इन तीनों श्लोकोंका पाठ करेगा, वह सब रोगोंसे मुक्त होकर परम सुख 
प्राप्त कर लेगा॥ ४॥ 


* अनादि वेदोंमें भगवान्‌ सूर्यकी महिमा * 

अनादि वेदोंमें भगवान्‌ सूर्यकी महिमा 


(अनन्तश्रीविभूषित दक्षिणाम्नाय शृङ्गेरी-शारदापीठाधीश्वर जगद्गुरु शंकराचार्य स्वामी श्रीअभिनवविद्यातीर्थजी महाराजका शुभाशीर्वाद) 


जीवात्मा परमात्माका अंश है। सांसारिक दुःख- 
दृन्होंसे छुटकारा जीवको भी मिल सकता है, जब वह 
अपना वास्तविक स्वरूप जानकर भगवत्स्वरूप ब्रह्म 
बननेका प्रयत्न करे। अपना वास्तविक स्वरूप ठीक 
तरहसे जाननेका एकमात्र उपाय भगवानको कृपाको पा 
लेना है। गीता (७। १४) में भगवानूने कहा है-- 
मामेव ये प्रपद्यन्ते मायामेतां तरन्ति ते॥ 
“जो मेरी शरणमें आते हैं, वे मायासे पार पा जाते 
हैं-तर जाते हैं।' 
वह कृपा हमको तभी मिलेगी, जब हम बाह्य 
संसारसे उपरत होकर उस परमात्मरूपको निष्ठासे उपासना 
करेंगे। उपासनासे ज्ञान और ज्ञानसे परमपद मिलता है। 
यदि लौकिक श्रेष्ठ कामनाको लेकर हम उपासना करें 
तो भगवत्सम्मर्कसे उसको सिद्धि होनेके पश्चात्‌ भगवत्र्राप्ति 
भी हो जाती है। इस प्रकारकी उपासना अभ्युदय और 
निःश्रेयस दोनोंका साधन बनती है। उपासनाएँ अनेक 
प्रकारकी हैं। हम शालग्रामशिलामें विष्णुबुद्धि करके 
उसकी जो पूजा करते हैं, वह भी उपासना है । शास्त्रोंमें 
इस प्रकार अनेकानेक वस्तुओंको प्रतीक बनाकर उसमें 
परमात्मभावना करनेका विधान है। अन्य देवताको 
स्वतन्त्र उपासना श्रेष्ठ नहीं है। भगवद्भावनासे किसी भी 
देवकी उपासना ही श्रेष्ठ है। जो अन्य देवोंकी स्वतन्त्र 
उपासना करते हैं, वे बुद्धिमान्‌ नहीं हैं- 
अथ योऽन्यदेवतामुपासते पशुरेव स देवानाम्‌। 
(—बृहदारण्यक०) 
भगवद्भावनाओंसे की जानेवाली उपासनाओंमें 
श्रीसूर्यमण्डलमें परमात्माकी भावना करना भी एक और 
बड़े ही महत्त्वका विषय है। अनादिकालसे ऋषि- 
महर्षियोंने इस प्रकार उपासना कर, अपने जीवनको 
धन्य बनाया और हमें मार्ग-दर्शन कराया है। उनके 
बताये मार्गपर चलनेवाले हम आस्तिक लोग प्रतिदिन 
तीनों संध्याओंमें भगवान्‌ सूर्यकी उपासना करते हैं। 
मध्याह्ममें की जानेवाली उपासनामें यह मन्त्र पढ़ते हैं- 
य उदगान्महतोऽर्णवात्‌ 
विभ्राजमानः सलिलस्य मध्यात्‌। 


स मा वृषभो लोहिताक्षः 


सूर्यो विपश्चिन्मनसा पुनातु॥ 
(- तैत्तिरीयसंहिता) 
“सारे भूमण्डलपर व्याप्त हुए महासमुद्रके जलके 
बीचसे ऊपर उठकर सुशोभित हुए, वे रक्तनेत्र, अरुण- 
किरण, समस्त मानव-कृत कर्मोके फलाभिवर्षक, 
सकलकर्मसाक्षीभूत सर्वज्ञ श्रीसूर्यदेव कृपापूर्वक मुझे 
अपने मनसे पवित्र करें।' 
वैदिक संस्कृतिमें पले हुए हम भारतीय हिंदू 
संध्याकी बड़ी महत्ता मानते हैं। संध्या उषाकाल और 
सायंकाल-दो समय तो अवश्य ही करनी चाहिये। 
मध्याहमें माध्याहिक संध्या भी करना आवश्यक है। 
इन उपासनाओंमें भगवान्‌ सूर्य ही उपास्य होते हैं। हम 
उन भगवान्‌ सूर्यको अर्घ्य देते हैं। जिस गायत्रीमन्त्रसे 
भगवान्‌का चिन्तन करते हैं, उसका अर्थ शास्त्रोंमें 
सूर्यपरक भी बताया गया है-- 
यो देवः सवितास्माकं धियो धर्मादिगोचराः । 
प्रेरयेत्‌ तस्य यद्‌ भर्गः तद्दरेण्यमुपास्महे॥ 
(—बृहद्योगियाज्ञवल्क्य) 
हमारे कर्मोंका फल देनेवाले सविता हैं। वे ही 
धर्मादि-विषयक हमारी बुद्धि-वृत्तियोंके प्रेरक हैं। हम 
उन परमात्मा सविताको श्रेष्ठ ज्योतिको उपासना करते 
हैं। गायत्रीमन्त्रका इस प्रकार सूर्यमें समन्वय किया गया 
है। प्रातः और मध्याहृकी वेलाओंमें उपस्थान भी 
भगवान्‌ श्रीसूर्यका ही होता है। संध्या किये बिना किसी 
भी मनुष्यका कोई भी वैदिक धर्म-कार्य सफल नहीं 
होता। इससे हम जान सकते हैं कि वैदिक विधानोंमें 
सूर्यकी कितनी महत्ता है । संध्या-अनुष्ठानमें सूर्यमण्डलमें 
भगवान्‌ नारायणका ध्यान करनेका विधान है-- 
ध्येयः सदा सवितृमण्डलमध्यवर्ती 
नारायणः सरसिजासनसंनिविष्टः। 
केयूरवान्‌ मकरकुण्डलवान्‌ किरीटी 
हारी हिरण्मयवपुर्धृतशङ्कचक्रः ॥ 
(—बुहत्पाराशरस्मृति) 
“भगवान्‌ नारायण तपे हुए स्वर्ण-जैसे कान्तिमान्‌ 

शरीर धारण किये हुए हैं। उनके गलेमें हार एवं सिरपर 
किरीट विराजमान हैं। उनके कान मकरकुण्डलसे 
सुशोभित हैं। वे कंगनसे अलंकृत अपने दोनों हाथोंमें 
भक्तभयनिवारणके लिये शट्डु-चक्र धारण किये हुए हैं। 
वे सूर्यमण्डलमें कमलासनपर बैठे हैं।' इसी प्रकार 
गायत्रीका जप करते समय भी सूर्यमण्डलमें भगवानूका 
चिन्तन करना चाहिये। 

भगवान्‌ श्रीरामचन्द्रजी रावणके साथ युद्ध करते 
समय श्रान्त होकर चिन्तित होते हैं कि कैसे युद्धमें 
विजय पा सकेंगे। तब महर्षि अगस्त्य आकर रामजीको 
आदित्यहृदयका उपदेश देते हैं और उसका फल भी 
बतलाते हैं 

एनमापत्सु कृच्छेषु कान्तारेषु भयेषु च। 

कीर्तयन्‌ पुरुषः कश्चिन्नावसीदति राघव॥ 

(वाल्मीकि ६। १०५। २५) 

“राघव! विपत्तिमें फँसा हुआ, कष्टमें पड़ा हुआ, 

घने जंगलोंमें भटकता हुआ और भयोंसे किंकर्तव्यविमूढ़ 


* सर्वानन्दप्रदाता हरिहरनमितः पातु नो विश्वचक्षुः * 


व्यक्ति इस आदित्यहदयका जप करके सारे दुःखोंसे 
पार पा जाता है।' वाल्मीकिरामायणको इस कथासे 
भगवान्‌ आदित्यका महत्त्व जान सकते हैं। 

योगशास्त्रमें भगवान्‌ पतञ्जलि कहते हैं कि ' भुवनज्ञानं 
सूर्ये संयमात्‌’ सूर्यमें संयमन करनेसे सारे संसारका 
स्पष्ट ज्ञान हो जाता है।' चित्तका संयम करनेसे 
मिलनेवाली सिद्भियोंके निरूपणके अवसरपर यह बात 
कही गयी है। धर्मशास्त्र कहता है कि सामान्य समयमें 
भी यदि कोई आशुचित्व प्राप्त हो तो सूर्यको देखो, तुम 
पवित्र हो जाओगे (स्मृतिरल्लाकर) । बीमारियोंसे पीडित 
हो तो सूर्यको उपासना करो--' आरोग्यं भास्करादिच्छेत्‌।' 

इस प्रकार भगवान्‌ सूर्य हमारे अभ्युदय और 
निःश्रेयस दोनोंके कारण हैं। वे हमारी उपासनाके मूल 
बिन्दु हैं । इसी प्रकार मन्त्रशास्त्रोंमें भी उनके अनेक मन्त्र 
प्रतिपादित हैं, जिनके अनुष्ठानसे आध्यात्मिक, आधिदैविक 
और आधिभौतिक-सभी प्रकारकी पीड़ाओंसे मुक्ति 
पाकर हम सुखी और कृतार्थ बन सकते हैं। 


इ सूर्य नारायण, 


जयति सूर्यनारायण, जय जय 
(रचयिता-नित्यलीलालीन श्रद्धेय भाईजी श्रीहनुमानप्रसादजी पोद्दार) 


आदिदेव, आदित्य, दिवाकर, विभु, तमिस्त्रहर। 
तपन, भानु, भास्कर, ज्योतिर्मय, विष्णु, विभाकर॥ 
शंख-चक्रधर, रत्रहार-केयूर-मुकुटधर। 
लोकचक्षु, लोकेश, दुःख-दारिद्र्थ-कष्टहर॥ 
सविता देव अनादि, सृष्टि-जीवन-पालनकर। 
पाप-तापहर, मङ्गलकर, मङ्गल-विग्रह-वर॥ 
महातेज, मार्तण्ड, मनोहर, महारोगहर। 


जय जय सर्व सुखाकर॥ 


(--पदरत्नाकर ८८५) 


* सूर्य-तत्त्व * 


१९ 


प्रत्यक्ष देव भगवान्‌ सूर्यनारायण 


(अनन्तश्रीविभूषित पश्चिमाम्राय श्रीद्वारकाशारदापीठाधीश्वर जगदुरु शंकराचार्य स्वामी 
श्रीअभिनवसच्विदानन्दतीर्थजी महाराजका मङ्गलाशंसन) 


भगवान्‌ सूर्य प्रत्यक्ष देवता हें । तत्त्वत: तो वे | स्वतन्त्ररूपसे सूर्योपासनाका ही विधान करती हें । 


परब्रह्म हैं। वे स्थावर-जङ्गमात्मक समस्त विश्वकी 
आत्मा हैं । सूर्योपनिषद्‌ (१। ४) के अनुसार सूर्यसे ही 
सम्पूर्ण प्राणियोंकी उत्पत्ति होती है, पालन होता है एवं 
उन्हींमें विलय होता है । उनके उपासक साधकको स्वयं 
भी सूर्यमें ब्रह्मात्मभावना करनेका निर्देश दिया गया है-- 
“यः सूर्योऽहमेव च।' भगवान्‌ आद्यशंकराचार्यद्वारा प्रवर्तित 
पञ्चायतनोपासनामें वे अन्यतम उपास्य हैं। उनको 
उपासनाका विधान वेदोंमें तो है ही, उनके अतिरिक्त 
सूर्योपनिषद्‌, चाक्षुषोपनिषद्‌, अक्ष्युपनिषदादि उपनिषदे 


सूर्य समस्त नेत्र-रोगको (तथा अन्य सभी रोगोंको) 
दूर करनेवाले देवता हैं-'न तस्याक्षिरोगो भवति' 
(अक्ष्युपनिषद्‌) । ' आरोग्यं भास्करादिच्छेत्‌' आदि पुराण- 
वचन इस विषयमें परम प्रसिद्ध हैं। 

भगवान्‌ सूर्य सबका श्रेय करें। 'कल्याण' का 
'सूर्याङ्क' 'कल्याण' के पाठकों तथा विश्वका 
कल्याण करे-इस आशीर्वाद एवं शुभाशंसाके साथ हम 
सबके प्रति अपना मङ्गलाशंसन प्रेषित करते हैं। 
' शिवसंकल्पमस्तु।' 


सूर्य-तत्त्व 


(-अनन्तश्रीविभूषित ऊर्ध्वा्नाय श्रीकाशीसुमेरुपीठाधीश्वर जगदुरु शंकराचार्य स्वामी श्रीशंकरानन्द सरस्वतीजी महाराज) 


भारतीय संस्कृत-वाङ्मयकी सनातन-परम्परामें 
भगवान्‌ भास्करका स्थान अप्रतिम है। समस्त वेद, 
स्मृति, पुराण, रामायण, महाभारतादि ग्रन्थ भगवान्‌ 
सूर्यकी महिमासे परिप्लुत हैं। विजय एवं स्वास्थ्यलाभार्थ 
और कुष्ठादि रोग-निवारणार्थ विविध अनुष्ठानों तथा 
स्तोत्रोंका वर्णन उक्त ग्रन्थोंमें विविध प्रकारसे प्रचुर 
मात्रामें पाया जाता है । वास्तवमें भारतीय सनातन धर्म 
भगवान्‌ सविताकी महिमा एवं प्रकाशसे अनुप्राणित तथा 
आलोकित है। सूर्य-महिमा अद्वितीय है। 

वेद ही हमारे धर्मके मूल हैं। शास्त्रानुसार 
वेदाध्ययन उपनीतके लिये ही विहित है। उपनयन- 
संस्कारका मुख्य उद्देश्य सावित्री-उपदेश है-- 
“सावित्र्या ब्राह्मणमुपनयीत।' 'तत्सवितुर्वेण्यम्‌' के 
आधारपर गायत्रीमन्त्रमें सवितादेव ही ध्येय हैं। सवितादेवके 
वरेण्य तेजके ध्यानादिके कथनसे स्पष्ट है कि इस 
मन्त्रमें सवितादेवताकी प्रार्थना है। 

सविता कौन ?-गायत्रीमन्त्रके सवितादेवता कौन 
हैं ? सविता शब्द सूर्यका पर्यायवाचक है । 'भानुर्हसः 
सहस्त्रांशुस्तपनः सविता रविः' (अमर० १।३। ३८) 


इसके आधारपर भानु, हंस, सहस्त्रांशु, तपन, सविता, 
रवि-ये सब सूर्यके अनेक नाम हैं, अतः सविता सूर्य 
हैं, सूर्यमण्डलान्तर्गत सूर्याभिमानी देवविशेष हैं, चेतन 
हैं। हम अपने शास्त्रोंका अध्ययन कर यह कह सकते 
हैं कि जैसे जल आदिके अधिष्ठातृ देवता चेतन होते 
हैं, उसी प्रकार प्रत्यक्षतः सूर्यमण्डल भले ही जड़ 
प्रतीत हों, परंतु उनके अभिमानी देवता चेतन हैं- 
“योऽसावादित्ये पुरुषः सोऽसावहम्‌' (यजु० वा० सं० 
४०। १७) यह मन्त्र भी आदित्यमण्डलस्थ पुरुषको 
चेतन प्रमाणित करता है। 

हमारे शास्त्रोंमें अध्यात्मादि भेदसे त्रिविध अर्थको 
तर्क तथा प्रमाणसम्मत व्यवस्था है, अत: अध्यात्म-सूर्य 
वह है, जो सब ज्योतियोंकी ज्योति और ज्योतिष्मती 
योग-प्रवृत्तिका कारणरूप शुद्ध प्रकाश है। 

जिस प्रकाशराशि सूर्यमण्डलका हम प्रतिदिन 
दर्शन करते हैं, वह अधिभूत सूर्य हैं। इस 
सूर्यमण्डलमें परिव्या्त चेतनदेव अधिदैव शक्ति ही 
आधिदैविक सूर्य हैं । तात्पर्य यह है कि सूर्य या सविता 
चेतन हैं । 


२० 


हिरण्मयेन पात्रेण सत्यस्यापिहितं मुखम्‌। 
तत्त्वं पूषन्नपावृणु सत्यधर्माय दृष्टये॥ 
(ईशोपनिषद्‌ १५) 
इस मन्त्रमें कार्य-कारणात्मक आदित्यमण्डलस्थ 
पुरुषको प्रार्थना करते हुए सत्यधर्मा अधिकारी कहता 
है--'हे पूषन्‌! आदित्यमण्डलस्थ सत्यस्वरूप ब्रह्मका 
मुख हिरण्मय पात्रसे ढका हुआ है। मुझ सत्यधर्माको 
आत्माको उपलब्धिके लिये आप उसे हटा दीजिये।' 
भगवान्‌ शंकराचार्य लिखते हैं 

“~सत्यस्यैवादित्यमण्डलस्थस्य ब्रह्मणोऽपिहित- 
माच्छादितं मुखं द्वारम्‌। तत्त्वं हे पूषन्‌ अपावृणु 
अपसारय'"(-शांकरभाष्य) ॥ 

“हे पूषन्‌! मुझ सत्योपासकको आदित्यमण्डलस्थ 
सत्यरूप ब्रह्मको उपलब्धिके लिये आच्छादक तेजको 
हटा दें।' 

पूषन्नेकर्षे यम सूर्य प्राजापत्य व्यूह रश्मीन्‌ समूह 
तेजो यत्ते रूपं कल्याणतमं तत्ते पश्यामि योऽसावसौ 
पुरुषः सोऽहमस्मि॥ (-ईशोप० १६) 

जगत्के पोषक, एकाकी गमनशील, सबके नियन्ता, 
रश्मियोंके स्रोत, रसोंके ग्रहण करनेवाले हे सूर्य! हे 
प्रजापतिपुत्र। आप अपनी किरणों-(उष्ण-)को हटाइये- 
दूर कीजिये और अपनी तापक ज्योतिको शान्त कीजिये । 
आपका जो अत्यन्त कल्याणमय रूप है, उसे (आपकी 
कृपासे) मैं देखता हूँ (देख सकूँ) । मैं भृत्यकी भाँति 
याचना नहीं करता, अपितु आदित्यमण्डलस्थ जो पुरुष 
है या प्राणबुद्ध्यात्मरूपसे जिसने समस्त जगत्को पूर्ण 
कर दिया है, किंवा जो शरीररूप पुरमें शयनके कारण 
पुरुष कहलाता है, वह मैं ही हूँ। 

भगवान्‌ शंकराचार्य वेदान्तसूत्रके देवताधिकरण (१। 
३। ३३) में 'देवताओंका शरीर नहीं होता इत्यादि '-- 
मीमांसक मतका खण्डन करते हुए लिखते हैं- 

' ज्योतिरादिविषया अपि आदित्यादयो देवतावचनाः 
शब्दाः, चेतनावन्तमैश्वर्याद्युपेतं तं तं देवतात्मानं समर्पयन्ति, 
मन्त्रार्थवादेषु तथा व्यवहारात्‌। अस्ति तर्ह्मेश्वर्ययोगाद 
देवतानां ज्योतिराद्यात्मभिश्चावस्थातुं यथेष्ठं च तं तं विग्रहं 
ग्रहीतुं सामर्थ्यम्‌। तथा हि श्रूयते सुब्रह्मण्यार्थवादे 
मेधातिथिम्‌-"इन्द्रो मेघो भूत्वा जहार। स्मर्यते च 
आदित्यः पुरुषो भूत्वा कुन्तीमुपजगाम ह इति" 
ज्योतिरादेस्तु भूतधातोरादित्यादिष्वप्यचेतनत्वमभ्युपगम्यते, 


* सर्वानन्दप्रदाता हरिहरनमितः पातु नो विश्वचक्षुः * 


चेतनास्त्वधिष्ठातारो देवतात्मानो 
व्यवहारादित्युक्तम्‌।' 

तात्पर्य यह कि आदित्यमें ज्योतिर्मण्डलरूप 
भूतांश अचेतन है, किंतु देवतात्मा अधिष्ठाता चेतन ही 
है। जैसे हमलोगोंका शरीर वस्तुतः अचेतन है, परंतु 
प्रत्येक जीवित शरीरका एक अधिपति जीवात्मा चेतन 
होता है, उसी प्रकार देवशरीरोंका अधिपति स्वामी या 
अधिष्ठाता रहता है। जैसे जीवका शरीर उसके अधीन 
है, वैसे ही भगवान्‌ सूर्ये अधीन उनका सूर्यरूपी 
तेजोमण्डल देह है। 

इसपर बहुत पहलेको पढ़ी एक कहानी याद 
आती है, जो तथ्यपर आधारित है। मिस्टर जार्ज नामक 
एक अमेरिकन विज्ञानके प्रोफेसर थे। वे एक बार 
मध्याहरके समयमें पाँच मिनटतक खुले शरीरसे धूपमें 
खड़े रहे; पश्चात्‌ अपने कमरेमें आकर थरमामीटरसे 
अपना तापमान देखा तो तीन डिग्री ज्वर था। दूसरे दिन 
जार्ज महाशयने पुष्प और फल लेकर सूर्यको धूप 
दिखाकर प्रणाम किया और वैसे ही नंगे बदन मध्याहमें 
लगभग ११ मिनट धूपमें रहे; पश्चात्‌ कमरेमें आकर 
थरमामीटरसे तापमान देखा तो वह नार्मल (सामान्य) 
था। इससे उन्होंने निष्कर्ष निकाला कि वैज्ञानिकोंका 
सूर्य केवल अग्निका गोला है, जड है-यह सिद्धान्त 
ठीक नहीं, अपितु सूर्य चेतन हैं, देव हैं। उनमें प्रसन्नता 
है, अप्रसन्नता है। अतः हमारे यहाँ सूर्यदेव ही सन्ध्यादिकर्मोमें 
उपास्य तथा पूज्य हैं । 

आदित्यहृदयस्तोत्रके द्वारा भगवान्‌ रामने 
सूर्यनारायणको स्तुति को थी। श्रीहनुमानूजीने भगवान्‌ 
सूर्यके सांनिध्यमें अध्ययन किया था, ऐसे अनेक 
उपाख्यान सूर्यकी चेतनतामें ज्वलन्त उदाहरण हैं। 
भविष्यपुराणके आदित्यहृदयके-' यन्मण्डलं सर्वगतस्य 
विष्णोरात्मा परं धाम विशुद्धतत्त्वम्‌।-इस श्लोकमें 
सूर्यको विष्णुभगवान्‌का स्वरूप (आत्मा) कहा गया है। 
यही क्यों, वेद भी सूर्यको चराचरात्मक जगतूकी आत्मा 
कहते हैं-“सूर्य आत्मा जगतस्तस्थुषश्च', “विश्वस्य भुवनस्य 
गोपाः समाधीरः' (ऋ० १। १६४। २१) । इस मन्त्रमें 
सूर्यको धीर अर्थात्‌ बुद्धिप्रेक कहा है “धियमीरयतो 
धीरः '। अतएव आस्तिक द्विज प्रतिदिन सन्ध्यामें “धियो 
यो नः प्रचोदयात्‌’ इस प्रकार बुद्धिके अच्छे कामोंमें 
लगानेके लिये प्रार्थना करते हैं। 


मन्त्रार्थवादादिषु 


* सूर्यका प्रभाव» 


“सूर्य' शब्दकी व्युत्पत्ति 
निरुक्तकार यास्कने 'सूर्य' शब्दको निरुक्ति-- 
“सूर्यः सतेर्वा सुवतेर्वा' (१२। २। १४) इस प्रकार को 
है । 'सिद्धान्वकौमुदी' के कृत्य-प्रकरणके 'राजसूयसूर्य० ' 
(पा० ३। १। ११४) इस सूत्रसे निपातन कर सूर्य 
शब्दकी सिद्धि इस प्रकार है--'सरति ( गच्छति) आकाश 
इति सूर्यः' (भ्वादि० प०), यद्वा षू प्रेरणे (तुदादि प०), 
क्यपो रुटू, “सुवति कर्मणि लोकं प्रेरयतीति सूर्यः '। इस 
प्रकार 'सूर्य' शब्दकी व्युत्पत्तिसे यह स्पष्ट है कि 
सूर्यभगवान्‌ चेतन हैं। प्रेरकता चेतनका गुण है। 
हमारे धर्में पञ्चदेवोंकी उपासनाका वर्णन मिलता 
है। “कापिल-तन्त्र' में भी आता है-- 
आकाशस्याधिपो विष्णुरग्नेश्चैव महेश्वरी। 
वायोः सूर्यः क्षितेरीशो जीवनस्य गणाधिपः ॥ 
गुरवो योगनिष्णाताः प्रकृतिं पञ्चधा गताम्‌। 
परीक्ष्य कुर्युः शिष्याणामधिकारविनिर्णयम्‌॥ 
आकाशके अधिपति विष्णु, अग्निकी महेश्वरी, 
वायुतत््वके अधिपति सूर्य, पृथ्वीके शिव एवं जलके 
अधिपति भगवान्‌ गणेश हैं। योगपारङ्गत गुरुओंको 


२९ 


चाहिये कि वे शिष्योंकी प्रकृति एवं प्रवृत्तिकी (तत्त्वानुसार) 
परीक्षा कर उनके उपासनाधिकार अर्थात्‌ इष्टदेवका 
निर्णय करें । 

इस कथनका तात्पर्य यह है कि परमात्मा और 
उक्त पञ्चदेवांकी उपासनाएँ पाँच प्रकारकी हैं । अतः 
जैसे विष्णुभगवान्‌ या शिवादिस्वरूप परमात्मा ही हैं, 
उसी प्रकार भगवान्‌ सूर्य भी परमात्मा ही हैं। 'उपासनं 
पञ्चविधं ब्रह्मोपासनमेव तत्‌'--यह योगशास्त्रका वचन 
है। इसके आधारपर सगुण ब्रह्मकी ही पञ्चतत्त्वभेदानुसार 
पञ्चमूर्तियाँ हैं। हम भारतीय जबतक इन भगवान्‌ 
भास्करकी गायत्री-मन्त्रके द्वारा उपासना करते रहे, 
तबतक भारत ज्ञान-विज्ञानसम्पन्न, स्वस्थ, शान्त एवं 
सुखी रहा । वर्तमान दुर्दशा एवं उत्पीडनको देखते हुए 
भगवान्‌ भास्करकी उपासना अत्यावश्यक है। 

भारतीय पुनः भगवान्‌ भास्करका वास्तविक ज्ञान 
प्राप्त कर अभ्युदय एवं निःश्रेयसके पथपर चलकर 
भारतको 'भा'-रत (प्रभापूरित) करें--इस उद्देश्यमें 
“कल्याण' का संचालकमण्डल सफल हो, यही हमारी 
सूर्यभगवानूसे प्रार्थना है । 


सूर्यका प्रभाव 


(अनन्तश्रीविभूषित जगदुरु शंकराचार्य तमिलनाडुक्षेत्रस्थ काञ्चीकामकोटिपीठाधीश्वर 
स्वामी श्रीचन्द्रशेखरेन्द्र सरस्वतीजी महाराजका आशीर्वाद) 


“पूर्ण वेद--सम्पूर्ण वेदवाड्मय धर्मका मूल (स्त्रोत) 
है । 'वेदो$खिलो धर्ममूलम्‌'--इस मनु-वचनके अनुसार 
वेदोंद्वारा प्रतिपाद्य-विवेच्य विषय (अर्थ) धर्म है। 
अतः यज्ञ (वेद-विहित पावन कर्तव्य कर्म) धर्मका 
स्वरूप है जो समयके अधीन है। समयका विधायक 
(व्यवहार-व्यवस्था-नियामक) ज्योतिषशास्त्र है और 
यह ज्योतिषशास्त्र (ज्योतिषशास्त्रका विषय) आदित्य-- 
श्रीसूर्यके अधीन है। सूर्य ही दिन-रातके कालका 
विभाजन करते हैं। ये ही संसारकी सृष्टि, स्थिति और 
संहारके मूल कारण हैं-इन्हींके द्वारा संसारको सृष्टि, 
स्थिति और उसका संहार होता है। (अतएव सूर्यदेव 
ब्रह्म-विष्णु-शिव-स्वरूप हैं-त्रिदेवमय हैं) । 

सूर्यकी किरणें सभी लोकोंमें प्रसृत होती हैं। ये 
(सूर्य) ही ग्रहोंके राजा और प्रवर्तक हैं। ये रात्रिमें 
अपनी शक्ति आग्निमें निहित कर देते हैं। ये ही 


(सूर्यदेव) निखिल वेदोंके प्रतिपाद्य हें । ये आकाशमण्डलमें 
प्रतिदिन नियमसे सत्यमार्ग (क्रान्तिवृत्त?) पर स्वयं 
घूमते हुए संसारका संचालन करते हैं। आकाशमें 
देखे जानेवाले नक्षत्र, ग्रह और राशिमण्डल इन्हींकी 
शक्ति (आकर्षण-शक्ति) से टिके हुए हैं-यह शास्त्रोंमें 
कहा गया है। 

थके प्राणी रात्रिमें सुप्त होकर सूर्योदयके समय 
पुनः जागरूक हो जाते हैं। ऋग्वेद कहता है कि सूर्य 
ही अपने तेजसे सबको प्रकाशित करते हैं। यजुर्वेदमें 
कहा गया है कि ये ही सम्पूर्ण भुवनको उज्जीवित करते 
हैं। अथर्ववेदमें प्रतिपादित है कि ये सूर्य हृदयकी 
दुर्बलता-हद्रोग और कासरोगको प्रशमित करते हैं। 
सूर्यकी किरणें पृथ्वीपरके गीले पदार्थोंको सोख लेती हैं 
और (खारे) समुद्र-जलको स्वयं पीकर पीनेयोग्य बना 
देती हैं। (किरणोंके उपकार अनेक और महान्‌ हैं।) 


नैमिषारण्यमें (पौराणिक) सूतजीने यज्ञसमारम्भके 
अवसानमें-सत्रान्तमें शौनकादि ऋषियोंके लिये 
सविताके विषयमें विस्तृत व्याख्या की । (इससे स्पष्ट है 
कि) सूर्योपासना भारतवर्षमें बहुत पुराने समयसे चली 
आती है । आद्य श्रीशङ्कराचार्यके द्वारा स्थापित षड्विध 
(साधना) मतोंमें सौर-मत अन्यतम है । पुराणोंमें स्थल- 
स्थलपर सूर्यकी प्रशंसा तो है ही, उपपुराणोंमें अन्यतम 
सूर्यपुराणमें भी सूर्यके सम्बन्धमें विस्तारसे और बहुत 
स्पष्टतासे वर्णन किया गया है। उसके आधारपर यहाँ 
कुछ लिखा जा रहा है। 

महर्षि वसिष्ठजीने सूर्यवंशीय बृहदूबलको 
अभिलक्ष्य कर सूर्यके वैभव (महत्त्व) का वर्णन किया 
हे। चन्द्रभागा नदीके तीरपर (बसे) साम्बपुरमें बहुत 
समयसे सूर्य प्रतिस्थापित हें । वहाँपर की गयी उनकी 
पूजा अक्षय्य (अनश्वर) फल देती है । भगवान्‌ श्रीकृष्णद्वारा 
अभिशप्त उनके पुत्र साम्बने अपने कोढ़के रोगको 
सूर्यके अनुग्रहसे शमित कर दिया । (सूर्यको उपासनासे 
कुष्ठ-जैसे भयंकर रोग छूट जाते हैं--इसका प्रत्यक्ष 
प्रमाण साम्बोपाख्यान है)। 

सूर्यकी पत्नी छायादेवी तथा पुत्र काक-वाहन 
शनैश्वर और यम हैं। सूर्य राजरत्न माणिक्यके अधिदेवता 
हैं। इनका रथ सुवर्णमय है। इनके सारथि (रथ 
हाँकनेवाले) ऊरु-रहित (अनूरु) अरुण हैं। 

सूर्यकी किरणोंमेंसे चार सौ किरणें जल बरसाती 
हैं, तीस किरणें हिम (शीत) उत्पन्न करती हैं। इन्हीं 


* सर्वानन्दप्रदाता हरिहरनमितः पातु नो विश्वचक्षुः * 


सूर्यसे ओषधि-शक्तियाँ बढ़ती हैं। आगमें हुत हवि 
(आहुति) सूर्यतक पहुँचकर अन्न उत्पन्न करती है। 
यज्ञसे पर्जन्य और पर्जन्यसे अन्नका होना शास्त्रसिद्ध एवं 
लोकप्रसिद्ध है। 

सूर्य जपापुष्पके सदूश (अड्हुलके फूलके समान) 
लाल वर्णवाले हैं। शास्त्र-वेत्ता- शास्त्रके मर्मको जाननेवाले 
आदित्यके भीतर “हिरण्मयपुरुष' की उपासना करते हैं । 
पौराणिक जन (पुराण जाननेवाले लोग) कहते हैं कि 
भगवान्‌ भानु आदिमें हजारों सिरवाले थे और उनका 
मण्डल नौ हजार योजनोंमें फैला हुआ था । वे पूर्वाभिमुख 
प्रादुर्भूत हुए थे। 

ये (सूर्य) प्रतिदिन मेरुपर्वतके चारों ओर घूमते 
रहते हैं। महर्षिं याज्ञवल्क्यने सूर्यदेवकी उपासना कर 
“शुक्लयजुर्वेद' को प्रकाशित किया। सूर्यके ही अनुग्रहसे 
देवी द्रौपदीने अक्षय्य पात्र प्राप्त किया था'। महर्षि 
अगस्त्यने युद्धक्षेत्रमें ( श्रान्त) श्रीरामको आदित्यहदयस्तोत्रका 
उपदेश दिया था (जिसके पाठसे श्रीराम विजयी हुए) । 
अपनी पुत्रीके शापसे कुष्ठरोगसे अभिभूत मयूरकवि 
'सूर्यशतक'† नामक स्तोत्र बनाकर सूर्यके अनुग्रहसे 
उससे (कोढ्से) छूटे। इन्हींके अनुग्रहसे सत्राजितने 
स्यमन्तकमणिः: प्राप्त को थी। 

इस (दिग्दर्शित) प्रभाववाले सूर्यको सेवा-भक्ति 
किंवा आराधना करते हुए सभी आस्तिकजन ऐहिक 
अभ्युन्नति-' प्रेयः और पारलौकिक उत्कर्ष-- श्रेय ' 
(कल्याण) प्राप्त करै -यह हमारी आशंसा है। “नारायणस्मृतिः '। 


नित्यप्रतिकी उपासना 


ror सदा सवितृमण्डलमध्यवर्ती 
नारायणः सरसिजासनसंनिविष्टः। 
प्रतिदिन सूर्यके उदय और अस्त होनेके समय 
प्रत्येक पुरुष और स्त्रीको प्रातःकाल स्रानकर और सायंकाल 


हाथ, मुँह, पैर धोकर सूर्यके सामने खड़े होकर सूर्यमण्डलमें 
विराजमान सारे जगत्के प्राणियोंके आधार परब्रह्म नारायणको 
* ३ नमो नारायणाय '--इस मन्त्रसे अर्घ्य देकर यदि जल 
न मिले तो मात्र हाथ जोड़कर मनको पवित्र और एकाग्र 


* अक्षय पात्रकी कथा कथा-सन्दर्भमें पढ़ें। 
† सूर्यशतककी रचना करनेवाले मयूरकवि सातवीं शतीमें हुए थे । उन्होंने जनकल्याण एवं कुष्ठरोगजनित आत्म-वेदनासे मुक्ति पानेके 


लिये ' सूर्यशतक ' की रचना की | सूर्यशतक उत्कृष्ट कोटिका सूर्य-स्तोत्र है । प्रसिद्ध है कि मयूरके छठे श्लोकके उच्चारण करते ही भगवान्‌ 
सूर्यदेव प्रकट हो गये थे। सूर्यशतकके टीकाकार अन्वयमुखने लिखा है कि 'मयूरो नाम महाकविरन्त:करणादिसर्वावयवनिर्वृतिसिद्धये 
सर्वजनोपकाराय च आदित्यस्य स्तुतिं श्लोकशतकेन प्रणीतवान्‌ ।' 

‡ स्यमन्तकमणिको कथा इसी विशेषाङ्कके कथाभागमें मिलेगी । 


* सूर्य और निम्बार्क-सम्प्रदाय * 


कर श्रद्धा-भक्तिपूर्वक १०८ बार अथवा २८ बार या 
कम-से-कम १० बार प्रात:काल ' ३७ नमो नारायणाय '-- 
इस मन्त्रका और सायंकाल ' ३७ नमः शिवाय'--इस 
मन्त्रको जपना तथा जपके उपरान्त परमात्माका ध्यान 
करते हुए प्रार्थना करनी चाहिये*-- 

सब देवनके देव प्रभु सब जगके आधार । 

दृढ़ राखौ मोहि धर्ममें बिनवौं बारंबार॥ 

चंदा सूरज तुम रचे रचे सकल संसार। 

दृढ़ राखौ मोहि सत्यमें विनवौं बारंबार॥ 
महामना पूज्य श्रीमालवीयजी महाराज 


सूर्य और निम्बार्क-सम्प्रदाय 


(अनन्तश्रीविभूषित जगदुरु श्रीनिम्बार्काचार्य पीठाधीश्वर श्री ' श्रीजी ' श्रीराधासर्वेश्वरशरण देवाचार्यजी महाराज) 


_- भगवान्‌ भुवनभास्कर श्रीसूर्यकी महिमा 
अनन्त एवं असीम है। वेदमाता गायत्रीमें जहाँ 
निखिलान्तरात्मा, सर्वद्रष्टा एवं सर्वज्ञ भगवान्‌ श्रीसर्वेश्वरका 
प्रतिपादन है, वहाँ सविता नामसे महाभाग सूर्यका भी 
परिबोध है। श्रुति, स्मृति, पुराण और सूत्रतन्त्र आदि 
शास्त्रोंमें तथा साहित्य एवं काव्य आदि उच्चतम ग्रन्थोंमें 
सूर्य-स्वरूप, सूर्यप्रशस्ति, सूर्य-स्तवन तथा सूर्य-वन्दन 
आदिका सुन्दरतम वर्णन विपुलरूपसे विद्यमान है । 
यथार्थमें समग्र सृष्टिका जीवन तथा धारण-सम्पोषण 
भगवान्‌ सूर्यकी अतुलित लोकोत्तर शक्तिपर ही निर्भर 
है। वेदोंमें-' सूर्य आत्मा जगतस्तस्थुषश्च', 'दृशे विश्वाय 
सूर्यम्‌'--अर्थात्‌ समस्त जगत्के आत्मारूपमें सूर्य हैं तथा 
सारे संसारके दृष्टि-दाता सूर्य हैं-आदि विस्तारसे 
विवेचित हैं । 

श्रीमद्‌भगवद्वीतामें भगवान्‌ श्रीकृष्णने भी 
विभूतिस्वरूपके वर्णनमें-' ज्योतिषां रविरंशुमान्‌'-से स्वयंको 
ही इङ्गित किया है। प्रश्नोपनिषद्के 'स तेजसि सूर्ये 
सम्पन्नः इस वचनसे यह प्रतिपादन किया गया है कि 
वे अखिलान्तरात्मा श्रीप्रभु तेजोमय सूर्यरूपमें भी प्रतिष्ठित 
हैं। पातञ्जलयोगसूत्र (३। २६) में वर्णित है कि 
' भुवनज्ञानं सूर्ये संयमात्‌' अर्थात्‌ सूर्यके ध्यान करनेसे ही 
निखिलभुवनका ज्ञान प्राप्त होता है। तपःपूत पुण्यात्मा 
धीर पुरुष भी सूर्यमार्गसे ही श्रीभगवद्धाम एवं 
श्रीभगवद्भावापत्तिरूप मोक्षको प्राप्ति करते हैं। 
मुण्डकोपनिषद्के निम्नाङ्कित मन्त्रसे यह भाव स्पष्ट हो 


जाता है-- 
तपःश्रद्धे ये ह्युपवसन्त्यरण्ये 
शान्ता विद्वांसो भैक्ष्यचर्या चरन्तः। 
सूर्यद्वारेण ते विरजाः प्रयान्ति 
यत्रामृतः स पुरुषो ह्यव्ययात्मा॥ 
(१। २। ११) 
इसी प्रकार ब्रह्मसूत्रके--'रश्म्यनुसारी', ' अर्चिराधाना- 
त्तत्प्रथितेः '--इन दो सूत्रोंसे उपर्युक्त निर्वचनका ही 
प्रतिपादन है । 'रश्म्यनुसारी ' इस सूत्रके वेदान्त पारिजात 
सौरभाष्यमें आद्याचार्य भगवान्‌ श्रीनिम्बार्कने स्पष्टीकरण 
किया है-- 

“विद्वान्‌ मूर्धन्यया नाड्या निष्क्रम्य 
सूर्यरश्मीननुसारेणार्ध्वं गच्छति, तैरेव रश्मिभिरित्यवधारणात्‌' 
अर्थात्‌ पवित्रात्मा विद्वान्‌ भक्त इस पाञ्चभौतिक शरीरसे 
निष्क्रमण कर सूर्य-रश्मियोंमें प्रवेश करता है तथा उन्हीं 
रश्मियोंके मार्गसे दिव्यतम ऊर्ध्व लोकमें चला जाता है। 
इससे भगवान्‌ सूर्यको अनन्त, अचिन्त्य एवं अपरिमित 
महत्ता स्पष्ट हो जाती है। 

अब यहाँ निम्बार्क-सिद्धान्तमें भी भगवान्‌ सूर्यका 
जो वर्चस्व तथा उनका स्वाभाविक सम्बन्ध दृष्टिगोचर 
होता है, वह भी परम द्रष्टव्य है । सर्वप्रथम ' निम्बार्क '-- 
इस नामसे ही सूर्यका सम्बन्ध स्पष्टतया परिलक्षित होता 
है, यथा-'निम्बे अर्कः निम्बार्कः।' इसमें सप्तमी- 
तत्पुरुष समाससे 'निम्ब-वृक्षपर सूर्य '--ऐसा परिबोध 
होता है। ' भविष्योत्तरपुराण' एवं 'निम्बार्क-साहित्य' में 


* ' सनातनधर्मप्रदीपक' से। 

निम्बार्कसम्बन्धी एक विशिष्टतम दिव्य घटनाका उल्लेख 
है। एक समयकी बात है कि पितामह ब्रह्मा कृत्रिम वेष 
बनाकर दिवाभोजी संन्यासीके रूपमें व्रजमण्डलके बीच 
गिरिराज गोवर्द्धनकी उपत्यकामें सुशोभित श्रीनिम्बार्कतप:- 
स्थलीपर गये और वहाँ उन्होंने सुदर्शनचक्रावतार-- 
श्रीभगवन्निम्बार्काचार्यके चक्रावतार-स्वरूपका परिज्ञान 
प्राप्त करना चाहा। अपने आश्रममें आये हुए अतिथिका 
स्वागत होना चाहिये-इस विचारसे श्रीआचार्यवर्यने 
यतिको भोजनके लिये संकेत किया। यद्यपि सूर्य अस्त 
हो चुके थे, किंतु आचार्यश्रीने रात्रिमें भी सूर्यका दर्शन 
कराया और यतिरूप ब्रह्माका आतिथ्य किया। फिर 
सूर्यके अन्तर्हित होनेपर हठात्‌ रात्रिका समय सामने आ 
गया। यह देखकर ब्रह्मा विस्मित हुए तथा समाधिस्थ 
होकर उन्होंने श्रीनिम्बार्कभगवान्के चक्रावतार-स्वरूपका 
यथार्थ अनुभव किया एवं तत्काल प्रत्यक्ष ब्रह्माके रूपमें 
प्रकट हो श्रीआचार्यवर्यको निम्बार्क नामसे सम्बोधित 
किया। इस लोकमङ्गलकारी घटनासे पूर्व ' आचार्यश्रीका ' 


* सर्वानन्दप्रदाता हरिहरनमितः पातु नो विश्वचक्षुः * 


अतिरिक्त एक यह भी विलक्षणता है कि इस समय 
जहाँ राजस्थानमें स्थित पुष्करक्षेत्रके अन्तर्गत 
श्रीनिम्बार्कसम्प्रदायका एकमात्र आचार्यपीठ अ० भा० 
श्रीनिम्बार्काचार्यपीठ है, वह भी भगवान्‌ सूर्यका अति 
प्राचीन पौराणिक पुण्यमय तीर्थ है। इस तीर्थका 
सुन्दरतम वर्णन पद्मपुराण (१५८। १-२४) में 
“ निम्बार्कदेवतीर्थ-माहात्म्य' नामसे मिलता है; जैसे- 
पिप्पलादतीर्थसे कुछ दूर साभ्रमती नदीके किनारे सम्पूर्ण 
आधि-व्याधियोंको मिटानेवाला पिचुमन्दार्क (निम्बार्कतीर्थ) 
है। प्राचीन समयमें एक कोलाहल नामक दैत्य था। 
उसके साथ देवताओंका युद्ध छिड़ गया। उस दैत्यके 
प्रहारोंस घबड़ाकर अपने प्राण बचानेके उद्देश्यसे देवता 
सूक्ष्म रूप धारण करके वृक्षोंपर जा चढ़े। 

जबतक महाविष्णुने उस कोलाहल दैत्यका वध 
नहीं किया, तबतक शंकर बिल्ववृक्षपर, विष्णु पीपलवृक्षपर, 
इन्द्र शिरीषवृक्षपर और सूर्य निम्बवृक्षपर छिपे रहे। जो- 
जो देवता जिन-जिन वृक्षॉंपर रहे थे, वे-वे वृक्ष उन- 


नियमानन्द॒ नाम ही प्रख्यात था। वस्तुतः श्रीमान्‌ | उन देवताओंके नामसे विख्यात हुए। इसी कारणसे इन 


आद्याचार्यका यह सम्पूर्ण चरित भगवान्‌ सूर्यसे स्वभावतः 
सम्बन्ध रखता है। 

'निम्बार्क' नामसे यह भी एक गूढतम रहस्य 
सम्यकूतया स्पष्ट है कि 'सर्वरोगहरो निम्बः '। आयुर्वेदके 
इस महनीय वचनसे सिद्ध है कि समस्त रोग निम्बके 
वृक्षसे शान्त हो जाते हैं । रोगसे ग्रसित जो मानव निम्बका 
समाश्रय ले तो वह निश्चय ही असाध्य भीषण रोगोंसे 
मुक्ति सुलभतया प्राप्त कर सकता है। 

इसी प्रकार भगवान्‌ सूर्यको प्रशस्त एवं प्रखर 
महिमाका वर्णन समग्र शास्त्रोंमें विविध रूपसे उपलब्ध 
है। सूर्यगीतामें यह प्रसङ्ग अवलोकनीय है- 

विश्वप्रकाशक श्रीमन्‌ सर्वशक्तिनिकेतन। 

जगन्नियन्तः सर्वेश विश्वप्राणाश्रय प्रभो॥ 

हे श्रीमन्‌! आप सम्पूर्ण विश्वके प्रकाशक, समस्त 
शक्तियोंके अधिष्ठान, जगन्नियन्ता, सर्वेश एवं विश्वके 
प्राणाधार प्रभु हैं। 

इस उभयविध दृष्टिसे निम्ब और अर्क (सूर्य) 
का वैशिष्ट्य प्रत्यक्ष ही है। वस्तुतः निम्बार्क नामसे 
सूर्यका यह स्वाभाविक सम्बन्ध स्पष्ट है। इसके 


देववृक्षोंको काटना निषिद्ध माना जाता है । जिस स्थानपर 
सूर्यने निम्बवृक्षपर निवास किया था, वह 'निम्बार्कतीर्थ' 
कहलाया। इस तीर्थमें स्नान करके निम्बस्थ (नीमवृक्षपर 
विराजमान) सूर्य-(निम्बार्क-) को पूजा की जाय तो 
पूजा करनेवाले व्यक्तिके समस्त रोग-दोषोंकी निवृत्ति 
हो जाती है। 

आदित्य, भास्कर, भानु, चित्रभानु, विश्वप्रकाशक, 
तीक्ष्णांशु, मार्तण्ड, सूर्य, प्रभाकर, विभावसु, सहस्रांशु 
और पूषन्‌ (पूषी)-इन बारह नामोंका पवित्र होकर 
जप करनेसे धन-धान्य, पुत्र-पौत्रादिकी प्राप्ति होती है। 
इन बारह नामोंमेंसे किसी भी एक नामका जप 
करनेवाला ब्राह्मण सात जन्मोंतक धनाढ्य एवं वेदपारङ्गत 
होता है। क्षत्रिय राजा और वैश्य धन-सम्पन्न हो जाता 
है। शूद्र तीनों वर्णाका भक्त बन जाता है। अधिक क्या 
कहा जाय, हे पार्वति! निम्बार्क-तीर्थसे बढ़कर और 
कोई तीर्थ नहीं है, न भविष्यमें ऐसा तीर्थ हो सकता 
है; क्योंकि इस तीर्थमें केवल स्नान और आचमन 
करनेमात्रसे ही व्यक्ति मुक्ति (भगवत्प्रा्ि) का पात्र बन 
जाता है।' 


* भगवान्‌ सूर्य हमारे प्रत्यक्ष देवता * 

भगवान्‌ सूर्य हमारे प्रत्यक्ष देवता 


(अनन्तश्रीविभूषित पूज्यपाद स्वामी श्रीकरपात्रीजी महाराजका प्रसाद) 


सभी प्राणियोंको जन्मसे ही भगवान्‌ सूर्यके दर्शन 
होते हैं। ये सर्वप्रसिद्ध देवता हैं। अन्य किसी देवताकी 
स्थितिमें कुछ संदेह भी हो सकता है, किंतु भगवान्‌ 
सूर्यको सत्तामें किसीको संदेहके लिये कोई अवसर ही 
नहीं है। सभी लोग इनका प्रत्यक्ष (साक्षात्कार) प्राप्त 
करते हैं। 

“सृ गतौ' अथवा 'षू प्रेरणे' से क्यप्‌ प्रत्यय होनेपर 
'सूर्य' शब्द निष्पन्न होता है। “सरति आकाशे--इति 
सूर्यः ' जो आकाशमें निराधार भ्रमण करता है अथवा 
“सुबति कर्मणि लोकं प्रेरयति’ जो (उदयमात्रसे) अखिल 
विश्वको अपने-अपने कर्ममें प्रवृत्त कराता है, वह 
सूर्य है। व्याकरण-शास्त्रमें इसी अर्थमें--) 
' राजसूयसूर्यमृषोद्यरु च्यकुप्यकृष्टपच्याव्यथ्याः ' (पा० सू० 
३। १। ११४) इस पाणिनि-सूत्रसे निपातन होकर भी 
सूर्य शब्द बनता है। 

अखिल विश्वमें प्रकाश देनेवाला, अनन्त तेजका 
भण्डार-मण्डल ही सूर्य शब्दका वाच्यार्थ है और इसका 
लक्ष्यार्थ है-मण्डलाभिमानी पुरुष-चेतन-आत्मा तथा 
उसका अन्तर्यामी। ऋग्वेदसंहिता कहती है-- 

सूर्य आत्मा जगतस्तस्थुषश्च (१। ११५। १) 

अर्थात्‌--' भगवान्‌ सूर्य सभी स्थावर-जङ्गमात्मक 
विश्वके अन्तरात्मा हैं।' 

' कालात्मा पुरुष भी सूर्य ही हैं।' ऋगवेदसंहिताका 
वचन है-- 


“सप्त युञ्जन्ति रथमेकचक्र- 
मेको अश्वो वहति सप्तनामा। 
त्रिनाभि चक्रमजरमनर्वं 


यत्रेमा विश्वा भुवनाधि तस्थुः॥' 
(१। १६४। २) 
अर्थात्‌ इस कालात्मा पुरुषका रथ बहुत ही 
विलक्षण है। रंहणस्वभाव (गमनशील) होनेके कारण 
उसे रथ कहा जाता है। वह अनवरत (सतत) गमन 
किया करता है। उस रथमें संवत्सरात्मा एक ही चक्र 


है। अहोरात्रके निर्वाहके लिये (अहोरात्रके स्वरूप- 
निर्माणके लिये) उसमें सात अश्व जोड़े जाते हैं- 
' रथस्यैकं चक्रं भुजगयमिताः सप्त तुरगाः।' ये सात अश्व 
ही सात दिन हैं। वस्तुतः अश्व एक ही है, किंतु सात 
नाम होनेके कारण सात अश्व कहे जाते हैं। उस एक 
चक्रमें ही (भूत, भविष्य और वर्तमान) ये तीन नाभियाँ 
हैं। वह रथ अजर-अमर (जरा-मरणसे रहित) अर्थात्‌ 
अविनाशी है एवं अनर्व अर्थात्‌ अत्यन्त दृढ़ है अर्थात्‌ 
कभी शिथिल नहीं होता। इसी कालात्मा पुरुषके सहारे 
पिण्डज, अण्डज, स्थावर, ऊष्मज सभी प्रकारके प्राणी 
टिके हुए हैं। ऐसे रथपर स्थित इन भुवनभास्करको 
देखकर (समझकर) मनुष्य पुनर्जन्म नहीं पाता-मुक्त 
हो जाता है-- 

' रथस्थं भास्करं दृष्टा पुनर्जन्म न विद्यते।' 

शतपथनब्राह्मणमें भगवान्‌ सूर्यको त्रयीमय कहा 
गया है-'यदेतन्मण्डलं तपति तन्महदुक्थं ता ऋचः स 
ऋचां लोकोऽथ यदेतदचिदींप्यते तन्महाव्रतं तानि सामानि 
स साम्नां लोकोऽथ य एष एतस्मिन्‌ मण्डले पुरुषः सोऽग्निस्तानि 
यजूईषि स यजुषां लोकः॥' (१०। ५। २। १) 

इस श्रृतिमें भगवान्‌ सूर्यके दिव्य गृहस्थानीय मण्डलको 
स्तुति की गयी है। मण्डलकी स्तुतिसे मण्डलाभिमानी 
पुरुष और उसकी स्तुतिसे अन्तर्यामीकी स्तुति स्वभावतः 
सिद्ध है। यह जो सर्वप्राणिनेत्रगोचर आकाशका भूषण 
वर्तुलाकार मण्डल है, वह महदुक्थ (बृहती सहस्र 
नामसे प्रसिद्ध होत्रमें शस्त्रविशेष) है तथा वही ऋकू है । 
जो इस मण्डलमें अचि (सर्वजगत्प्रकाशक तेज) है, 
वह “महाब्रत' नामक क्रतु (यज्ञकर्म) विशेष है और 
बृहत्‌-रथन्तर आदि साम भी वही है तथा जो मण्डलाभिमानी 
पुरुष है, वह अग्नि (अर्थात्‌ अग्न्युपलक्षित सर्वदेव) है 
तथा यजुष्‌ भी वही पुरुष है। अपने तेजसे तीनों 
लोकोंको पूरित करनेके कारण वह पुरुष है-'आ प्रा 
द्यावा पृथिवी अन्तरिक्षम्‌ अथवा सभी प्राणियोंके शरीररूप 
पुरमें शयन करनेके कारण वह पुरुष है--'सर्वासु पूर्षु 

शेषे' (श० ब्रा० १४। २।५। १८) अथवा सभी पापोंको 
भस्म कर देनेके कारण वह पुरुष है--'सर्वान्‌ पाप्मन 
औषत्तस्मात्पुरुष:' (श० ब्रा० १४। १। २। २) । छान्दोग्य- 
उपनिषद्में इस पुरुषका वर्णन किया गया है-- 

“य एषोऽन्तरादित्ये हिरण्यमयः पुरुषो दूश्यते 
हिरण्यश्मश्रुर्हिरण्यकेश आ प्रणखात्सर्व एव सुवर्णः। स 
एव सर्वेभ्यः पाप्मभ्य उदित उदेति ह व सर्वेभ्यः पाप्मभ्यो 
य एवं वेद (छा० उ० १। ६। ६-७)। श्रुति भी 
आदित्यरूपमें इसी अन्तर्यामी पुरुषका वर्णन कर रही 
है । ' अन्तस्तद्धर्मोपदेशात्‌' (ब्र० सू १। १। २०)--इस 
ब्रह्मसूत्रमें भी यह निर्णय किया गया है कि इस 
छान्दोग्यश्रुतिमें प्रतिपादित पुरुष अन्तर्यामी है। इस 
प्रकार भगवान्‌ सूर्य सर्वदेवमय हें --*तस्मात्परमे श्वर 
एवेहोपदिश्यते इत्यादि’ (शाङ्करभाष्य) 

श्रीमद्वाल्मीकीय रामायणके युद्धकाण्डमें 
आदित्यहृदयस्तोत्रके द्वारा इन्हीं भगवान्‌ सूर्यको स्तुति 
की गयी है। उसमें कहा गया है कि ये ही भगवान्‌ सूर्य 


* सर्वानन्दप्रदाता हरिहरनमितः पातु नो विश्वचक्षुः * 


ब्रह्मा, विष्णु, शिव, स्कन्द और प्रजापति हें । महेन्द्र, 
कुबेर, वरुण, काल, यम, सोम आदि भी यही हैं- 
एष ब्रह्मा च विष्णुश्च शिवः स्कन्दः प्रजापतिः । 
महेन्द्रो धनदः कालो यमः सोमो ह्यपां पतिः॥ 
आपत्तिके समयमें, भयङ्कर विषम परिस्थितिमें, 
जनशून्य अरण्यमें, अत्यन्त भयदायी घोर समयमें 
अथवा महासमुद्रमें इनका स्मरण, कीर्तन और स्तुति 
करनेसे प्राणी सभी विपत्तियोंसे छुटकारा पा जाता है-- 
एनमापत्सु कृच्छेषु कान्तारेषु भयेषु च। 
कीर्तयन्‌ पुरुषः कश्चिन्नावसीदति राघव॥ 
तीनों संध्याओंमें गायत्री-मन्त्रद्वारा इन्हींको उपासना 
की जाती है। इनकी अर्चनासे सबकी मनःकामनाएँ पूर्ण 
होती हैं। भगवान्‌ श्रीरामने युद्धक्षेत्रमें इनकी आराधना 
करके रावणपर विजय प्राप्त को थी। इनका स्तोत्र 
' आदित्यहृदय' वरदानी है, अमोघ है। उसके द्वारा 
इनकी स्तुति करनेसे सभी आपदाओंसे छुटकारा पाकर 
प्राणी अन्तमें परब्रह्म परमात्माको प्राप्त कर लेता है। 


बाह्य प्राणके उपजीव्य आदित्य 


आदित्यो ह वै बाह्यः प्राण उदयत्येष होनं चाक्षुषं प्राणमनुगृह्णानः। 

पृथिव्यां या देवता सैषा पुरुषस्यापानमवष्टभ्यान्तरा यदाकाशः स समानो वायुर्व्यानः ॥ 

तेजो ह वा उदानस्तस्मादुपशान्ततेजाः पुनर्भवमिन्द्रियैर्मनसि सम्पद्यमानैः। 

(-प्रश्नोपनिषद्‌ ३। ८-९) 
निश्चय ही आदित्य बाह्य प्राण है। यह इस चाक्षुष (नेत्रेन्द्रियस्थित) प्राणपर अनुग्रह करता हुआ उदित होता 
है। पृथिवीमें जो देवता हैं, वे पुरुषके अपानवायुको आकर्षण किये हुए हैं। इन दोनोंके मध्यमें जो आकाश है, 
वह समान है और वायु ही व्यान है। लोकप्रसिद्ध [आदित्यरूप] तेज ही उदान है। अतः जिसका तेज (शारीरिक 
ऊष्मा) शान्त हो जाता है, वह मनमें लीन हुई इन्द्रियोंके सहित पुनर्जन्मको [अथवा पुनर्जन्मके हेतुभूत मृत्युको] 

प्राप्त हो जाता है। 


* त्रिकाल-समन्ध्यामें सूर्योपासना * 


त्रिकाल-सन्ध्यामें सूर्योपासना 


(ब्रह्मलीन परमश्रद्धेय श्रीजयदयालजी गोयन्दका) 


समयकी गति सूर्यके द्वारा नियमित होती है। सूर्य- 
भगवान्‌ जब उदय होते हैं, तब दिनका प्रारम्भ तथा 
रात्रिका शेष होता है, इसको प्रातःकाल कहते हैं। जब 
सूर्य आकाशके शिखरपर आरूढ़ होते हैं, उस समयको 
दिनका मध्य अथवा मध्याह्न कहते हैं और जब वे 
अस्ताचलको चले जाते हैं, तब दिनका शेष एवं रात्रिका 
प्रारम्भ होता है। इसे सायंकाल कहते हैं। ये तीन काल 
उपासनाके मुख्य काल माने गये हैं। यों तो जीवनका 
प्रत्येक क्षण उपासनामय होना चाहिये, परंतु इन तीन 
कालोंमें तो भगवान्‌की उपासना नितान्त आवश्यक बतलायी 
गयी है। इन तीनों समयोंकी उपासनाके नाम ही क्रमशः 
प्रातःसन्ध्या, मध्याह्ृसन्ध्या और सायंसन्ध्या है । प्रत्येक 
वस्तुकी तीन अवस्थाएँ होती हैं-उत्पत्ति, पूर्ण विकास 
और विनाश। ऐसे ही जीवनकी भी तीन ही दशाएँ होती 
हैं-जन्म, पूर्ण युवावस्था और मृत्यु । हमें इन अवस्थाओंका 
स्मरण दिलानेके लिये तथा इस प्रकार हमारे अंदर संसारके 
प्रति वैराग्यकी भावना जागृत करनेके लिये ही मानो 
सूर्य- भगवान्‌ प्रतिदिन उदय होने, उन्नतिके शिखरपर 
आरूढ़ होने और फिर अस्त होनेकी लीला करते हैं। 
भगवान्को इस त्रिविध लीलाके साथ ही हमारे शास्त्रोंने 
तीन कालकी उपासना जोड़ दी है। 

भगवान्‌ सूर्य परमात्मा नारायणके साक्षात्‌ प्रतीक 
हैं, इसीलिये वे सूर्यनारायण कहलाते हैं। यही नहीं, 
सर्गके आदिमें भगवान्‌ नारायण ही सूर्यरूपमें प्रकट होते 
हैं, इसीलिये पञ्चदेवोंमें सूर्यकी भी गणना है। यों भी 
वे भगवानको प्रत्यक्ष विभूतियोंमें सर्वश्रेष्ठ, हमारे इस 
ब्रह्माण्डके केन्द्र, स्थूल कालके नियामक, तेजके महान्‌ 
आकर, विश्वके पोषक एवं प्राणदाता तथा समस्त 
चराचर प्राणियोंके आधार हैं। वे प्रत्यक्ष दीखनेवाले सारे 
देवोंमें श्रेष्ठ हैं । इसीलिये सन्ध्यामें सूर्यरूपसे ही भगवान्‌की 
उपासना की जाती है। उनकी उपासनासे हमारे तेज, 
बल, आयु एवं नेत्रोंकी ज्योतिकी वृद्धि होती है और 
मरनेके समय वे हमें अपने लोकमेंसे होकर भगवान्‌के 
परमधाममें ले जाते हैं; क्योंकि भगवान्‌के परमधामका 
रास्ता सूर्यलोकमेंसे होकर ही गया है। शास्त्रोंमें लिखा 
है कि योगी लोग तथा कर्तव्यरूपसे युद्धमें शत्रुके 


सम्मुख लड़ते हुए प्राण देनेवाले क्षत्रिय वीर सूर्यमण्डलको 
भेदकर भगवान्‌के धाममें चले जाते हैं। हमारी आराधनासे 
प्रसन्न होकर भगवान्‌ सूर्य यदि हमें भी उस लक्ष्यतक 
पहुँचा दें तो इसमें उनके लिये कौन बड़ी बात है। 
भगवान्‌ अपने भक्तोंपर सदा ही अनुग्रह करते आये हैं। 
हम यदि जीवनभर नियमपूर्वक श्रद्धा एवं भक्तिके साथ 
निष्कामभावसे उनकी आराधना करेंगे तो क्या वे मरते 
समय हमारी इतनी भी सहायता नहीं करेंगे? अवश्य 
करेंगे। भक्तोंको रक्षा करना तो भगवानका विरद ही 
ठहरा। अतः जो लोग आदरपूर्वक तथा नियमसे बिना 
नागा (प्रतिदिन) तीनों समय अथवा कम-से-कम दो 
समय (प्रातःकाल एवं सायंकाल) ही भगवान्‌ सूर्यको 
आराधना करते हैं, उन्हें विश्वास करना चाहिये कि 
उनका कल्याण निश्चित है और वे मरते समय भगवान्‌ 
सूर्यकी कृपासे अवश्य परमगतिको प्राप्त होंगे । 

इस प्रकार युक्तिसे भी भगवान्‌ सूर्यको उपासना 
हमारे लिये अत्यन्त कल्याणकारक, थोड़े परिश्रमके बदलेमें 
महान्‌ फल देनेवाली, अतएव अवश्यकर्तव्य है। अतः 
द्विजातिमात्रको चाहिये कि वे लोग नियमपूर्वक 
त्रिकालसन्ध्याके रूपमें भगवान्‌ सूर्यको उपासना किया 
करें और इस प्रकार लौकिक एवं पारमार्थिक दोनों 
प्रकारके लाभ उठावें। 


' उद्यन्तमस्तं यन्तमादित्यमभिध्यायन्‌ कुर्वन्‌ ब्राह्मणो 
विद्वान्‌ सकलं भद्रमश्रुते ।' 
अर्थात्‌ 'उदय और अस्त होते हुए सूर्यकी 

यु करनेवाला विद्वान्‌ ब्राह्मण सब प्रकारके कल्याणको 
प्राप्त करता है।' (तै० आ० प्र २ अ० २) 
जब कोई हमारे पूज्य महापुरुष हमारे नगरमें आते 
हें और उसकी सूचना हमें पहलेसे मिली हुई रहती हे 
तो हम उनका स्वागत करनेके लिये अर्घ्य, चन्दन, फूल, 
माला आदि पूजाकी सामग्री लेकर पहलेसे ही स्टेशनपर 
पहुँच जाते हैं, उत्सुकतापूर्वक उनकी बाट जोहते हैं 
और आते ही उनकी बड़ी आवभगत एवं प्रेमके साथ 
स्वागत करते हैं। हमारे इस व्यवहारसे उन आगन्तुक 
महापुरुषको बड़ी प्रसन्नता होती है और यदि हम 
निष्कामभावसे अपना कर्तव्य समझकर उनका स्वागत 
करते हैं तो वे हमारे इस प्रेमके आभारी बन जाते हैं 
और चाहते हैं कि किस प्रकार बदलेमें वे भी हमारी 
कोई सेवा करें। हम यह भी देखते हैं कि कुछ लोग 
अपने पूज्य पुरुषके आगमनकी सूचना होनेपर भी उनके 
स्वागतके लिये समयपर स्टेशन नहीं पहुँच पाते और 
जब वे गाडीसे उतरकर प्लेटफार्मपर पहुँच जाते हैं, तब 
दौड़े हुए आते हैं और देरके लिये क्षमा-याचना करते 
हुए उनकी पूजा करते हैं। और, कुछ इतने आलसी होते 
हैं कि जब हमारे पूज्य पुरुष अपने डेरेपर पहुँच जाते हैं 
और अपने कार्यमें लग जाते हैं, तब वे धीरे-धीरे फुरसतसे 
अपना अन्य सब काम निपटाकर आते हैं और उन 
आगन्तुक महानुभावकी पूजा करते हैं। वे महानुभाव तो 
तीनों ही प्रकारके स्वागत करनेवालोंकी पूजासे प्रसन्न 
होते हैं और उनका उपकार मानते हैं, पूजा न करनेवालोंकी 
अपेक्षा देर-सबेर करनेवाले भी अच्छे हैं, किंतु दर्जेका 
अन्तर तो रहता ही है। जो जितनी तत्परता, लगन, प्रेम 
एवं आदरबुद्धिसे पूजा करते हैं, उनकी पूजा उतनी ही 
महत्त्वकी और मूल्यवान्‌ होती है और पूजा ग्रहण करनेवालेको 
उससे उतनी ही प्रसन्नता होती है। 
सन्ध्याके सम्बन्धमें भी ऐसा ही समझना चाहिये। 
भगवान्‌ सूर्यनारायण प्रतिदिन सबेरे हमारे इस भूमण्डलपर 
महापुरुषकी भाँति पधारते हैं, उनसे बढ़कर हमारा पूज्य 
पात्र और कौन होगा। अतः हमें चाहिये कि हम 
ब्राह्ममुहूर्तमें उठकर शौच-स्रानादिसे निवृत्त होकर शुद्ध 
वस्त्र पहनकर उनका स्वागत करनेके लिये उनके 
आगमनसे पूर्व ही तैयार हो जायँ और आते ही बड़े 


* सर्वानन्दप्रदाता हरिहरनमितः पातु नो विश्वचक्षुः * 


प्रेमसे चन्दन, पुष्प आदिसे युक्त शुद्ध ताजे जलसे उन्हें 
अर्घ्य प्रदान करें, उनको स्तुति करें, जप करें। भगवान्‌ 
सूर्यको तीन बार गायत्रीमन्त्रका उच्चारण करते हुए अर्घ्य 
प्रदान करना, गायत्रीमन्त्रका (जिसमें उन्हींकी परमात्मभावसे 
स्तुति की गयी है) जप करना और खड़े होकर उनका 
उपस्थान करना, स्तुति करना-ये ही समन्ध्योपासनके 
मुख्य अङ्ग हैं, शेष कर्म इन्हींके अङ्गभूत एवं सहायक 
हैं। जो लोग सूर्योदयके समय सन्ध्या करने बैठते हैं, 
वे एक प्रकारसे अतिथिके स्टेशनपर पहुँच जाने और 
गाड़ीसे उतर जानेपर उनकी पूजा करने दौड़ते हैं और 
जो लोग सूर्योदय हो जानेके बाद फुरसतसे अन्य 
आवश्यक कारयाँसे निवृत्त होकर सन्ध्या करने बैठते हैं, 
वे मानो अतिथिके अपने डेरेपर पहुँच जानेपर धीरे-धीरे 
उनका स्वागत करने पहुँचते हैं। 

जो लोग सन्ध्योपासन करते ही नहीं, उनको अपेक्षा 
तो वे भी अच्छे हैं जो देर-सबेर, कुछ भी खानेके पूर्व 
सन्ध्या कर लेते हैं। उनके द्वारा कर्मका अनुष्ठान तो हो 
ही जाता है और इस प्रकार शास्त्रकी आज्ञाका निर्वाह हो 
जाता है। वे कर्मलोपके प्रायश्चित्तके भागी नहीं होते। 
उनकी अपेक्षा वे अच्छे हैं, जो प्रातःकालमे तारोंके लुप्त 
हो जानेपर सन्ध्या प्रारम्भ करते हैं। किंतु उनसे भी श्रेष्ठ 
वे हैं, जो उषाकालमें ही तारे रहते सन्ध्या करने बैठ 
जाते हैं, सूर्योदय होनेतक खड़े होकर गायत्री-मन्त्रका 
जप करते हैं। इस प्रकार अपने पूज्य आगन्तुक 
महापुरुषकी प्रतीक्षामें उन्हींके चिन्तनमें उतना समय व्यतीत 
करते हैं और उनका पदार्पण, उनका दर्शन होते ही जप 
बंद कर उनकी स्तुति, उनका उपस्थान करते हैं।* इसी 
बातको लक्ष्यमें रखकर सन्ध्याके उत्तम, मध्यम और 
अधम-तीन भेद किये गये हैं। 

उत्तमा तारकोपेता मध्यमा लुस्ततारका। 

कनिष्ठा सूर्यसहिता प्रातःसन्ध्या त्रिधा स्मृता॥ 

(देवीभागवत ११। १६। ४) 

प्रातःसन्ध्याके लिये जो बात कही गयी है, 
सायं-सन्ध्याके लिये उससे विपरीत बात समझनी 
चाहिये। अर्थात्‌ सायंसन्ध्या उत्तम वह कहलाती है, 
जो सूर्यके रहते की जाय तथा मध्यम वह है, जो 
सूर्यास्त होनेपर की जाय और अधम वह है, जो 


* पूर्वां सन्ध्यां सनक्षत्रामुपासीत यथाविधि । गायत्रीमभ्यसेत्तावद्‌ यावदादित्यदर्शनम्‌॥ (--हारीतस्मृति ४। १८) 


* ज्योतिर्लिङ्ग सूर्य» 


तारोंके दिखायी देनेपर को जाय-- 
उत्तमा सूर्यसहिता मध्यमा लुप्तभास्करा। 
कनिष्ठा तारकोपेता सायंसन्ध्या त्रिधा स्मृता॥ 
(देवीभागवत ११। १६। ५) 
कारण यह है कि आपने पूज्य पुरुषके विदा होते 
समय पहलेहीसे सब काम छोड़कर जो उनके साथ- 
साथ स्टेशन पहुँचता है, उन्हें आरामसे गाड़ीपर बिठानेकी 
व्यवस्था कर देता है और गाड़ीके छूटनेपर हाथ जोड़े 
हुए प्लेटफार्मपर खड़ा-खड़ा प्रेमसे उनको ओर ताकता 
रहता है एवं गाड़ीके आँखोंसे ओझल हो जानेपर ही 
स्टेशनसे लौटता है, वही मनुष्य उनका सबसे अधिक 
सम्मान करता है और प्रेमपात्र बनता है। जो मनुष्य ठीक 
गाड़ीके छूटनेके समय हाँफता हुआ स्टेशनपर पहुँचता 
है और चलते-चलते दूरसे अतिथिके दर्शन कर पाता 
है, वह निश्चय ही अतिथिको दृष्टिमें उतना प्रेमी नहीं 
ठहरता, यद्यपि उसके प्रेमसे भी महानुभाव अतिथि 
प्रसन्न ही होते हैं और उसके ऊपर प्रेमभरी दृष्टि रखते 
हैं। उससे भी नीचे दर्जेका प्रेमी वह समझा जाता है, 
जो अतिथिके चले जानेपर पीछेसे स्टेशन पहुँचता है, 

फिर पत्रद्वारा अपने देरीसे पहुँचनेकी सूचना देता है और 
क्षमा-याचना करता है। महानुभाव अतिथि उसके भी 
आतिथ्यको मान लेते हैं और उसपर प्रसन्न ही होते हैं। 
यहाँ यह नहीं मानना चाहिये कि भगवान्‌ भी साधारण 
मनुष्योंकी भाँति राग-द्वेषसे युक्त हैं, वे पूजा करनेवालेपर 
प्रसन्न होते हैं और न करनेवालोंपर नाराज होते हैं या 
उनका अहित करते हैं। भगवानूकी सामान्य कृपा सबपर 
समानरूपसे रहती है। सूर्यनारायण अपनी उपासना न 
करनेवालोंको भी उतना ही ताप एवं प्रकाश देते हैं, 
जितना वे उपासना करनेवालोंको देते हैं। उसमें न्यूनाधिकता 
नहीं होती। हाँ, जो लोग उनसे विशेष लाभ उठाना चाहते 
हैं, जन्म-मरणके चक्रसे छूटना चाहते हैं, उनके लिये 
तो उनकी उपासनाकी आवश्यकता है ही और उसमें 
आदर एवं प्रेमकी दृष्टिसे तारतम्य भी होता ही है। 
किसी कार्यमें प्रेम और आदरबुद्धि होनेसे वह 
अपने-आप ठीक समयपर और नियमपूर्वक होने लगता 
है। जो लोग इस प्रकार इन तीनों बातोंका ध्यान रखते 
हुए श्रद्धा-प्रेमपूर्वक भगवान्‌ सूर्यनारायणको जीवनभर 
उपासना करते हैं, उनकी मुक्ति निश्चितरूपसे होती है ।* 


ज्योतिलिङ्ग सूर्य 


(अनन्तश्रीविभूषित जगदुरु श्रीरामानुजाचार्य स्वामी श्रीपुरुषोत्तमाचार्य रंगाचार्यजी महाराज) 


पुराणोंमें ज्योतिरलिङ्गका विशिष्ट लिङ्गोंमें परिगणन 
है। 'ज्योतिर्लिङ्ग' यह समस्त पद है। उसका विग्रह 
“ज्योतिश्च तल्लिङ्गे च'--इस प्रकार है। अर्थ है ज्योतिरूप 
लिङ्ग। इनमें ज्योतिका स्वरूप प्रसिद्ध है। लिङ्गका 
स्वरूप “लीनम्‌ अर्थ गमयति इति लिङ्गम्‌? इस व्युत्पत्तिसे 
हेतु, कार्य और गमन आदि है। दर्शनोंमें अमूर्त पदार्थका 
लिङ्ग मूर्त और 'कारण' को 'लिङ्ग' माना गया है । परंतु 
“लयं गच्छति यत्र च'--इस व्युत्पत्तिसे विज्ञानको भाषामें 
सृष्टिका उपादान कारण भी लिङ्ग शब्दसे अभिहित हुआ 
है। वेदमें क्षरतत्त्वसे मिश्रित अक्षरतत्त् विश्वका उपादान 
कारण माना गया है। इस तत्त्वसे ही संचरकालमें सम्पूर्ण 
विश्व उत्पन्न होता है एवं प्रतिसंचरकालमें उसीमें ही 
लीन हो जाता है, अतः यह "लयं गच्छति यत्र च' के 
आधारसे लिङ्ग शब्दसे अभिहित हुआ है। प्रकृति 
(क्षर-तत्त्व) से आलिङ्गित पुरुष--( अक्षर-तत्त्व-) का 


* (तत्त्व-चिन्तामणि भाग पाँचसे) 


ही स्थूल- रूप शिवलिङ्ग है। 

नाना लिङ्ग--यह विश्वका उपादान क्षरमिश्रित 
अक्षर-तत्त्व अनन्त प्रकारका है। इसलिये सृष्टिधाराएँ 
भी अनन्त प्रकारकी हैं। नाना प्रकारको सृष्टिधाराओंके 
प्रवर्तक नाना प्रकारके लिङ्गां (अक्षर-तत्त्वो) का 
प्रतिपादन करनेवाला पुराण लिङ्गपुराण है। सृष्टिके इन 
अनन्त लिङ्गोंमें एक ज्योतिर्लिङ्ग भी है और वह है 
भगवान्‌ सूर्य। ज्योतिलिङ्गरूपी सूर्य भिन्न-भिन्न १२ 
प्रकारकी ज्योतियोंमें समाविष्ट हें । अतः ज्योतिर्लिङ्गोंकी 
संख्या भी बारह ही है। यह ज्योतिर्घन सूर्यमण्डल अपने 
अन्तर्यामी अक्षरका अनुमापक होनेसे भी लिङ्ग है और 
ज्योतिरूप होनेसे ' ज्योतिर्लिङ्ग’ है। 

किसका लिङ्ग ?--सृष्टिके उत्पादक नाना लिङ्गोमें 
सूर्यरूप एक ज्योतिर्लिङ्ग भी है। यह कहा गया है, परंतु 
इस सूर्यमण्डलरूप ज्योतिरलिङ्गके विषयमे वेदवेत्ताओंके 

भिन्न-भिन्न मत हैं । कतिपय वेदज्ञोंका मत है कि यह 
सूर्यमण्डलरूप ज्योतिर्लिङ्ग रुद्रका लिङ्ग है, शिवलिङ्ग 
नहीं, कारण कि सौर उत्ताप रौद्र है, सौम्य नहीं । सूर्यमें 
रुद्र प्राणोंके परस्पर संघर्षसे उत्ताप उत्पन्न होता है; शिवता 
(सौम्यता) के साथ इसका विरोध है । अतः उत्तापकर्मवाला 
सूर्यमण्डल रुद्रलिङ्ग है; शिवलिङ्ग नहीं है। 

अन्य वेदज्ञ विद्वानोंका मत है कि यजुर्वेदमें एक 
ही परमात्माके दो रूप माने गये हैं-घोर और शिव; 
जैसा कि श्रुति कहती है--'रुद्रो वा एष उदग्रिश्च तस्यैते 
द्वे तन्वौ घोरान्या शिवान्या च।' इस श्रुतिके अनुसार 
परमात्माके दो रूप हैं-घोर और शिव। उसका घोररूप 
अग्नि है और शिवरूप सोम है। उसके घोरभावके दर्शन 
अग्रियोंमें और शिवभावके दर्शन सोममें होते हैं। उष्णकालकी 
उष्णतम वायुमें रौद्रभाव प्रत्यक्ष है। वर्षाकालकी आर्द्रतामें 
शिवभाव प्रत्यक्ष है। जैसे एक ही वायुके अवस्थाभेदसे 
दो रूप हैं, वैसे एक ही परमात्माके रुद्र और शिव-- 
ये दो रूप हैं; अतः जो रुद्रलिङ्ग है, वह शिवलिङ्ग भी 
है। जो शिवलिङ्ग है, वह रुद्रलिङ्ग भी है। 

सूर्यमें पचपन रुद्रवेदवेत्ताओंका मत है कि 
ज्योतिर्लिङ्गरूप सूर्य पचपन रुद्रप्राणोंकी समष्टि है। 
इसमें विश्वके सब पदार्थ प्रतिष्ठित हैं। इस सम्बन्धमें 
'ब्र्मसमत्वम्‌' में भी वेदज्ञ विद्वान्‌ गुरुचरण श्रीमधुसूदन 
झा महोदयका आवेदन है कि सूर्य, चन्द्र और अग्नि-- 
ये तीन ज्योतियाँ उस महेश्वरके तीन नेत्र हैं। यह 
सूर्यभगवान्‌का रुद्र-अवतार है । द्यावापृथिवीमें रुद्रप्राण 
व्याप्त है। वह एक ईश्वर है। उस त्रिनेत्र रुद्रदेवके यह 
रोदसी (द्यावापृथ्वी) अनुमापक होनेसे लिङ्ग है। सौर 
उत्ताप रौद्र है। वह रुद्र प्राणोंके परस्पर संघर्षसे उत्पन्न 
होता है। सूर्य-मण्डलके चारों तरफ रुद्रवायु रहती है। 
यह रुद्र पृथ्वी-अन्तरिक्ष और द्युलोकमें ग्यारह कलाओंसे 
युक्त होकर फिरता है। 

अधियज्ञमें ११ रुद्र अधियञ्ञमे रुद्रकी ११ कलाओंके 
नाम इस प्रकार हैं। ये नाम तीन प्रकारके हैं; अर्थात्‌ 
अधियज्ञमें एक-एक रूद्रकलाके तीन-तीन नाम हैं- 

(१) सम्राट्‌, कृशानु, आहवनीय, (२) विभु, 
प्रवाहण, आग्निध्रीय, (३) अवस्यु, दुवस्वान्‌, अच्छावाकोय, 
(४) अंधारि, बम्भारि, नेष्टीय, (५) उक्षिक्‌, कवि, 
पोत्रीय, (६) बुध, वैश्ववेदस, ब्राह्मणाञ्शंस्य, (७) 

वहि, हव्यवाट्‌, होत्रीय, (८) स्वात्र, प्रचेता, प्रशास्त्रीय, 
(९) शुन्ध्यु, शुन्थ्यु, मार्जालीप, (१०) अहिर्बुध्न्य, 
अहिर्बुध्न्य, प्रत्यगार्हपत्य, (११) अज एकपात्‌, अज 
एकपात्‌, नूतनगार्हपत्य-ये ग्यारह रुद्र अधियज्ञमें हैं, वे 
अग्नियाँ ही हैं, परंतु अन्तरिक्षमें निवास करनेसे इनको 
रुद्र कहते हैं। इनको 'धिणयग्रि' भी कहते हैं। विश्वमें 
इनके भिन्न-भिन्न कार्य हैं, जिनका वर्णन वेदके 
ब्राह्मणग्रन्थोंमें आया है। 

अधिभूतमें ग्यारह रुद्र--अधिभूतमें रुद्रको ११ 
कलाएँ इस प्रकार हैं-१-पृथ्वी, २-जल, ३-तेज, ४ 
वायु, ५-आकाश, ६-सूर्य, ७-चन्द्र, ८-आत्मा, ९- 
पवमान, १०-पावक, ११-शुचि। इनमें पहलेके आठ 
शिव (शान्त) हैं। अन्तिमके तीन रुद्र (घोर) हैं। 

अध्यात्ममें ११ रुद्र-जीवात्माके शरीरमें रहनेवाले 
रुद्र अध्यात्म रुद्र हैं। अध्यात्म शब्दमें विद्यमान 
'आत्मा' शब्द शरीरका वाचक है। इसलिये शरीरमें 
रहनेवाली सब शक्तियाँ आध्यात्म शक्तियाँ कहलाती हैं । 
इस रुद्रके दो प्रकार हैं। 

प्रथम प्रकार--२ श्रोत्र प्राण, २ चक्षु प्राण, २ नासा 
प्राण, १ वाकू प्राण, १ नाभि प्राण, १ उपस्थ प्राण, १ 
वायु प्राण, १ आत्मप्राण (मध्य प्राण) मिलाकर ये 
अध्यात्ममें ११ रुद्र रहते हैं। 
अध्यात्मके रुद्रोंका दूसरा प्रकार ऐसा है-- 

(१) वाकू प्राण, (२) पाणि प्राण, (३) पाद 
प्राण, (४) उपस्थ प्राण, (५) पायु प्राण, (६) श्रोत्र 
प्राण, (७) त्वक्‌ प्राण, (८) चक्षुःप्राण, (९) जिह्वा 
प्राण, (१०) घ्राण प्राण, (११) मनःप्राण। 

अधिदैवतमें ११ रुद्र सूर्यमण्डलमें रहनेवाले भिन्न- 
भिन्न ग्यारह प्रकारके वायु अधिदैवतमें ११ रुद्र माने गये 
हैं। उनके नाम इस प्रकार हैं- 

१-विरूपाक्ष, २-भैरव, ३-नकुलीश, ४-सेनानी, 
५-त््यम्बक, ६-सावित्र, ७-जयन्त, ८-पिनाकी, ९- 
अपराजित, १०-अहिर्बुध््य और ११-अज एकपात्‌। 
इनमें नौ रुद्रोंके नाम पुराणोंमें भिन्न-भिन्नरूपसे उपलब्ध 
हैं। इनके नामोंके अनेक भेद हैं। 

आन्तरिक्ष्यके ९९ रुद्र-अन्तरिक्षमें रहनेवाली ११ 
कलाओंके नाम इस प्रकार हैं-१-भ्रजमान, २-व्यवदात, 
३-वासुकि, ४-वैद्युत, ५-रजत, ६-पुरुष, ७-श्याम, ८- 


* ज्योतिर्लिड्रोंके द्वादशतीर्थ * 


कपिल, ९-अतिलोहित, १०-ऊर्ध्व और ११-अवपतन । 

इनके कार्य--वेदके ब्राह्मणग्रन्थो एवं पुराणोंमें इन 
सब रुद्रोंके भिन्न कार्योका वर्णन है । जिज्ञासुओंको वहाँ 
ही देखना चाहिये। इनमें पाँचवाँ रुद्र 'रजत' है। वेदका 
आवेदन है कि इसके आँसुओंसे 'रजत' धातु उत्पन्न 
होता है। रजत नामके रुद्रके आँसुओंसे उत्पन्न होनेके 
कारण धातुका नाम भी 'रजत' रखा गया है, कारणसे 
कार्य सदा अभिन्न रहता है। 

एकलिङ्ग 

एते च पञ्चाशद्‌ रुद्रा यत्र समाश्रिताः। 

तदेकं लिङ्गमाख्यातं तत्रेदं सर्वमास्थितम्‌॥ 

* प्रतिमुख ग्यारह-ग्यारह कलाओंसे युक्त इस पञ्चाशत्‌ 
रुद्रकी सब कलाओंका जहाँ एक स्थलमें संनिपात होता 
है, वह एकलिङ्ग शब्दसे व्यवहृत है और वह है भगवान्‌ 
सूर्य । भगवान्‌ सूर्यमें ५५ रुद्र समाश्रित हैं, अतः वे ' एकलिङ्ग ' 
हैं। इस एकलिङ्गमें विश्वके सब पदार्थ समाये हुए हैं 
अर्थात्‌ इसमें आरूढ़ हैं।' राजस्थानमें विराजमान एकलिङ्गजी 
इस एकलिङ्गजीकी ही प्रतिमा हैं । यह एकलिङ्ग तेजोमय 
है। अति उग्र है, अति भीषण (भैरव) है। यह सबको 
तत्क्षण भस्म कर दे, यदि इसके चारों ओर जलका 
परिभ्रमण न हो। चारों ओरसे जलसे अभिषिक्त होकर यह 
रुद्र ही साम्ब (सजल) बनकर शान्त होनेसे शिवरूपमें 
परिणत हो जाता है । इसके मस्तकपर प्राणरूप सत्य ब्रह्मा 

हैं और नीचे अनन्तरूप विष्णु हैं। इसलिये यह एक ही 
मूर्ति ब्रह्मा, विष्णु और महेश्वररूप तीन देव हैं। तीन 
देवोंसे युक्त इस एक मूर्तिको एक ब्रह्माण्ड कहते हैं । यही 
सम्पूर्ण विश्व है। 

बारह ज्योतिर्लिङ्ग यह सूर्यज्योति बारह प्रकारकी 
है। इसलिये ज्योतिर्लिङ्ग भी बारह हैं। यह सूर्यमण्डल 
जिस अमूर्त अक्षर (अन्तर्यामी) का लिङ्ग (गमक) है, 
वह अमृत अक्षर इसमें विराजमान है। उपनिषदोंमें 
अक्षरको अन्तर्यामी भी कहा है। वह निश्चित अपने 
लिङ्ग सूर्यमण्डलमें प्रतिष्ठित है, इसलिये शास्त्रमें 
सूर्यमण्डलमें उसकी उपासना विहित है-- 

' ध्येयः सदा सवितृमण्डलमध्यवर्ती 

नारायणः सरसिजासनसन्निविष्टः ।' 

मूर्तिमात्र लिङ्ग--लिङ्ग शब्दसे केवल शिवलिङ्ग 
ही अभिप्रेत है। यह एक भ्रम है। देवताओंकी सब 
मूर्तियोंको भगवान्‌ कृष्णने लिङ्ग कहा है। महाभागवत 
भगवान्‌ शंकराचार्यजीने भी विष्णु-मूर्तिके लिये “परब्रह्मलिङ्गं 
भजे पाण्डुरङ्कम्‌'-एऐसा कहा है । श्रीरामानुज-सम्प्रदायमें 
भगवान्‌की मूर्तिको भी एक अवतार माना है। इसका 
नाम अर्चावतार है। इन लिङ्गं (मूर्तियों) के विषयमें गुरुचरण 
श्रीमधुसूदन झा महाभागका यह यथार्थ विज्ञान है-- 

यस्य लिङ्कमियं मूर्तिरालिङ्गं तदिह स्थितम्‌। 

तदसरं तदमृतं तल्लिङ्घलिङ्गितं श्रुवम्‌॥ 


ज्योतिलिङ्गोंके द्वादशतीर्थ 


सौराष्ट्रे सोमनाथं च श्रीशैले मल्लिकार्जुनम्‌। उज्जयिन्यां महाकालमो ङ्कारममरे श्वरम्‌॥ 


केदारं हिमवत्पृष्ठे डाकिन्यां भीमशङ्करम्‌। वाराणस्यां च विश्वेशं त्र्यम्बकं गौतमीतटे॥ 
वैद्यनाथं चिताभूमौ नागेशं दारुकावने। सेतुबन्धे च रामेशं घुश्मेशं च शिवालये॥ 
द्वादशैतानि नामानि प्रातरुत्थाय यः पठेत्‌। सप्तजन्मकृतं पापं स्मरणेन विनश्यति॥ 
एतेषां दर्शनादेव पातकं नैव तिष्ठति। कर्मक्षयो भवेत्तस्य यस्य तुष्टो महेश्वरः॥ 


(१) सौराष्ट्र-प्रदेशमें श्रीसोमनाथ, (२) श्रीशैलपर श्रीमल्लिकार्जुन, (३) उज्जयिनीमें श्रीमहाकाल, (४) 
(नर्मदा-तटपर) श्रीओंकारेश्वर अथवा अमरेश्वर, (५) हिमाच्छादित केदारखण्डमें श्रीकेदारनाथ, (६) डाकिनी 
नामक स्थानमें श्रीभीमशङ्कर, (७) काशीमें श्रीविश्वनाथ, (८) गौतमी (गोदावरी) तटपर श्रीत्र्यम्बकेश्वर, (९) 
चिताभूमिमें श्रीवैद्यनाथ, (१०) दारुकावनमें श्रीनागेश्वर, (११) सेतुबन्धपर श्रीरामेश्वर और (१२) घुश्मेश्वर--ये 
द्वादश ज्योतिर्लिङ्ग हैं, जिनका बड़ा माहात्म्य है। जो कोई नित्य प्राततकाल उठकर इन नामोंका पाठ करता है, 
उसके सात जन्मोंतकके पाप क्षीण हो जाते हैं। इनके दर्शनमात्रसे पापोंका नाश हो जाता है। जिसपर भगवान्‌ 
शङ्कर प्रसन्न होते हैं, उसके पाप क्षय हुए बिना नहीं रहते। [शङ्कर और सूर्य दोनोंका अभेद प्रतिपादन भी शास्त्रमें 
है। परम्परामें प्राप्त ज्योतिर्लिङ्गोंके ये तीर्थ हैं। (शिवपु० ज्ञा० सं) अ० ३८) ] 

आदित्यमण्डलके उपास्य श्रीसूर्यनारायण 


(अनन्तश्रीविभूषित जगदुरु रामानुजाचार्य यतीन्द्र स्वामी श्रीरामनारायणाचार्यजी महाराज) 


ड वैदिक उपासनाओंमें सूर्योपासना अन्यतम 
है। मानव-जीवनके नित्य-नैमित्तिक काम्य कर्मोको 
आधारशिला श्रीसूर्य ही हैं । पुराणादि ग्रन्थोंमें जो चार 
प्रकारके कालों (मानुषकाल, पितृकाल, देवकाल और 
ब्राह्मकाल) की गणना को गयी है, उसके भी आधार सूर्य 
ही हैं। दिन और रातका विभाग भी सूर्यपर ही आधारित 
हे । प्राणी जितने कालतक सूर्यको देखता है, उतने कालको 
दिन तथा जितने कालतक वह सूर्यको नहीं देख पाता, 
उतने कालको रात मानता है। इसी तरह पितृदेव एवं 
ब्रह्मके अहोरात्रकी व्यवस्था भी सूर्यपर ही आश्रित है। 
भारतीय चिन्तन-पद्धतिके अनुसार सूर्योपासना किये 
बिना कोई भी मानव किसी भी शुभ कर्मका अधिकारी 
नहीं बन सकता। सायुज्य मुक्तिके मार्गमें सूर्य-मण्डलका 
भेदन करनेवाला योगी ही उसका वास्तविक अधिकारी 
माना गया है। वर्णाश्रम-धर्मोके अनुसार सन्ध्योपासना 
तथा गायत्रीका अनुष्ठान करनेवाला उपासक तीनों कालोंमें 
गायत्रीके द्वारा तेजोमय सूर्यरूप परमात्मासे सन्मार्ग-दर्शन 
एवं सद्बुद्धिकी प्रा्िके लिये अभ्यर्थना किया करता है। 
वेदोंने सूर्यके माहात्म्यको बतलाते हुए उसे जड- 
जङ्गम-जगत्‌की आत्मा बतलाया है-'सूर्य आत्मा 
जगतस्तस्थुषश्च'। भगवान्‌ श्रीकृष्णने सूर्य और चन्द्रमाके 
भीतर विद्यमान तेजको अपना ही तेज बतलाया है- 
“यच्चन्द्रमसि यच्चाग्नौ तत्तेजो विद्धि मामकम्‌।' शास्त्रोमें 
सूर्य और चन्द्रमाको भगवानका नेत्र भी बतलाया गया है । 
विराट्‌ परमात्माके नेत्र सूर्यसे ही मानव-नेत्रोंको 
ज्योतिकी प्राप्ति होती है। उपनिषदोंमें मायाके बन्धनोंसे 
छुटकारा पाने तथा सर्वात्मना ब्रह्मप्रापिके लिये मधुविद्या, 
पुरुषविद्या, शाण्डिल्यविद्या, सवर्गब्रह्मविद्या, उपकोशलविद्या, 
प्राणविद्या, पञ्चाग्रिविद्या, षाड्विद्या, वैश्वानरविद्या आदि 
३२ विद्याओं (उपासनाओं) का विस्तारके साथ उल्लेख 
है। उनमें उद्गीथ-विद्याके अन्तर्गत अन्तरादित्य विद्याका 
वर्णन किया गया है। उसके उपासक निदिध्यासनके 
द्वारा शुक्ल तेजको ऋग्वेद, नीलवर्ण या कान्तिको 
सामवेदके रूपमें देखते हैं । अन्तरादित्य विद्याकी दृष्टिमें 


सूर्य-मण्डलके उपास्यरूपसे जिस पुरुषका वर्णन है, 
वह पुरुष श्रीसूर्यनारायण ही हैं। विचारकी दृष्टिसे 
सूर्यनारायण पदमें कर्मधारय समास* समझना चाहिये। 
सूर्यस्वरूप भगवानका अत्यन्त मनोज्ञ वर्णन इस विद्याका 
प्रतिपाद्य विषय है। सम्पूर्ण जगत्को अपने प्रकाशद्वारा 
स्वस्वाभिप्रेत कर्में प्रवर्तक होनेके कारण नारायणका 
एक नाम सूर्य भी है-इस बातको ईशोपनिषद्की- 
“पूषन्नेकर्षे यम सूर्य'--इत्यादि श्रुति बतलाती है। 

आदित्यमण्डलके आराध्य देवताका वर्णन 
छान्दोग्योपनिषद्के १। ६। ६। ७ में आया है। श्रुतिके 
अनुसार आदित्यमण्डलमें उसका जो अन्तर्यामी मनोज्ञ 
प्रकाशस्वरूप पुरुष दिखायी देता है--जिसकी दाढी, 
केश स्वर्णकी भाँति चमचमाते हैं तथा जो नखसे शिखापर्यन्त 
स्वर्णिम मनोज्ञ प्रकाशयुक्त है, जिसकी अघि कमलदलके 
सदृश है, उस सूर्यमण्डलान्तर्वर्ती पुरुषका नाम 'उत्‌' है; 
क्योंकि वह कर्मोके बन्धनोंसे मुक्त है- 

“अथ य एषोऽन्तरादित्ये हिरण्मयः पुरुषो दूश्यते। 
हिरण्यश्मश्रुर्हिरण्यकेश आप्रणखात्‌ सर्व एव सुवर्णः। 
तस्य यथा कप्यासं पुण्डरीकमेवमक्षिणी तस्योदिति नाम। 
स एष सर्वेभ्यः पाप्मभ्य उदितः।' 

ब्रह्मसूत्रके भाष्यकारोंने ' अन्तस्तद्धर्मोपदेशात्‌' (१ । 
१। २) -सूत्रका विषय-वाक्य इस श्रुतिको माना है 
और ' दित्यदित्यादित्यपत्युत्तरपदाण्ण्यः '— ( पा० सू० ४। 
१। ८५) इस पाणिनीयानुशासनके अनुसार ण्यत्‌ प्रत्ययान्त 
आदित्य पदको आदित्यमण्डलका वाचक माना है। 
आदित्यमण्डलके भीतर रहनेवाले पुरुषको सम्पूर्ण 
जगत्के प्रेरक सूर्य-स्वरूप भगवान्‌ नारायण ही माने 
गये हैं। प्रकृत श्रुति उन्हीं भगवान्‌ नारायणके मनोहर 
रूपका वर्णन प्रस्तुत करती है। 

आदित्य पदको आदित्यमण्डलका वाचक इसलिये 
भी माना गया है कि “य एष एतस्मिन्‌ मण्डले पुरुषः '-- 
इस बृहदारण्यक श्रुति तथा “य एष एतस्मिन्‌ मण्डलेऽचिषि 
पुरुष: '--इस तैत्तिरीय श्रुतिमें मण्डलवर्ती पुरुषका 
वर्णन मिलता है। उपर्युक्त आदित्यमण्डलवर्ती पुरुषके 


* सूर्यश्चासौ नारायणः इति सूर्यनारायण: (सूर्य ही नारायण हैं) । 


नेत्रोके विशेषणरूपमें आया हुआ 'कप्यास' पद भाष्यकारोंकी 
दृष्टिमें विवादास्पद है। 

श्रीभाष्यकार “कप्यास' पदको कमलका वाचक 
मानते हैं। श्रुतप्रकाशिकाकारने कप्यास पदको कमलका 
वाचक मानते हुए उसकी दो प्रकारकी व्युत्पत्तियाँ 
दिखलायी हैं- 

(१) “कम्‌ जलम्‌ पिबतीति कपिः, तेन आस्यते 
क्षिप्यते विकास्यते इति कप्यासः '--इस व्युत्पत्तिका अभिप्राय 
यह है कि जलोंका अपनी किरणोंद्वारा शोषण करनेके 
कारण सूर्य कपि कहलाता है और किरणांद्वारा विकसित 
किये जानेके कारण कमल कप्यास कहलाता है। 

(२) अथवा जलको ही पीकर पुष्ट होनेवाला 
कमलनाल कपिशब्दसे कहा जाता है और उसपर रहनेके 
कारण कमलपुष्प कप्यास कहलाता है-'कम्‌ जलम्‌ 
पिबतीति कपिः, तत्र आसते उपविशति यत्‌ तत्‌ कप्यासम्‌।' 
इस प्रकार आदित्यमण्डलवती पुरुषके नेत्रोंकी उपमा 
लाल कमलसे उक्त श्रुतिमें बतलायी गयी है। 

अब प्रश्न यह उठता है कि आदित्य-मण्डलमें 
रहनेवाले जिन पुरुषका उपास्यरूपसे वर्णन है, वे कौन 
हैं ?-आदित्य शब्दसे कोई जीव कहा जाता है अथवा 
परमात्मा ? इसके उत्तरें ब्रह्मसूत्रकार बादरायणका कहना 
है कि आदित्यमण्डलमें रहनेवाले पुरुषके जो धर्म 
बतलाये गये हैं, वे धर्म परमात्माके ही हो सकते हैं, 
जीवके नहीं; क्योंकि श्रुति उसको अकर्मवश्य बतलाती 
है। छान्दोग्योपनिषद्के आठवें प्रपाठकमें परमात्माको ही 
अकर्मवश्य बतलाया गया है--“एष आत्माऽपहतपाप्मा।' 
साथ ही बृहदारण्यकोपनिषद्के अन्तर्यामीमें आदित्य 
शब्दाभिधेय जीवसे भिन्न ही आदित्यान्तर्यामी पुरुषको 
बतलाते हुए महर्षि याज्ञवल्क्य कहते हैं कि जो परमात्मा 
आदित्यके भीतर रहते हुए आदित्यको अपेक्षा अन्तरङ्ग 
हैं, जिन्हें आदित्य भी नहीं जानते और आदित्य जिनके 

शरीर हैं, जो आदित्यके भीतर रहकर उनका नियमन 
किया करते हैं, वे ही अमृत परमात्मा तुम्हारा भी 
अन्तरात्मा हैं। 

य आदित्ये तिष्ठन्नादित्यादन्तरो यमादित्यो न वेद यस्यादित्यः 
शरीरं य आदित्यमन्तरो यमयत्येष त आत्यान्तर्याम्यमृतः॥ 

अतएव आदित्यमण्डलके उपास्य देवता भगवान्‌ 
नारायण ही हैं-जिस प्रकार देव आदि शरीरोंके वाचक 
शब्द देवादि शरीरवाले आत्माके भीतर रहनेवाले 
अन्तरात्मा परमात्माके भी वाचक होते हैं । यह अन्तरात्मा 
विज्ञानके पश्चात्‌ ज्ञात होता है। 

आदित्यहदयके १३८ वें श्लोकमें बतलाया गया 
है कि सवितृ-मण्डलके भीतर रहनेवाले पद्मासनसे बैठे 
हुए केयूर, मकर, कुण्डल, किरीटधारी तथा हार पहने, 
शङ्कुचक्रधारी स्वर्णके सदृश देदीप्यमान शरीरवाले भगवान्‌ 
नारायणका सदा ध्यान करना चाहिये। 

ध्येयः सदा सवितृमण्डलमध्यवर्ती 

नारायणः सरसिजासनसन्निविष्टः । 
केयूरवान्‌ मकरकुण्डलवान्‌ किरीटी 
हारी हिरण्मयवपुर्धृतशङ्कचक्रः॥ 

सूर्योपनिषद्में सम्पूर्ण जगत्‌की उत्पत्तिमें एकमात्र 
कारण सूर्यको ही बतलाया गया है और उन्हींको सम्पूर्ण 
जगत्को आत्मा तथा ब्रह्म बतलाया गया है--'सूर्याद्‌ वै 
खल्विमानि भूतानि जायन्ते। असावादित्यो ब्रह्म।' 
सूर्योपनिषद्को श्रुतिके अनुसार सम्पूर्ण जगत्को सृष्टि 
तथा उसका पालन सूर्य ही करते हैं। सम्पूर्ण जगतका 
लय सूर्यमें ही होता है और जो सूर्य हैं वही मैं हूँ अर्थात्‌ 
सम्पूर्ण जगत्को अन्तरात्मा सूर्य ही हैं। 

सूर्याद्‌ भवन्ति भूतानि सूर्येण पालितानि तु। 

सूर्ये लयं प्राप्नुवन्ति यः सूर्यः सोऽहमेव च॥ 

मद्रासको लाइब्रेरीमें सुरक्षित सूर्यतापिनी-उपनिषद्के 
अनुसार सूर्य त्रिदेवात्मक तथा प्रत्यक्ष देवता हें । 


वेदोंमें सूर्य 


(अनन्तश्रीविभूषित वैष्णवपीठाधीश्वर गोस्वामी श्रीविटुलेशजी महाराज) 


चित्रं देवानामुदगादनीकं चक्षुर्मित्रस्य वरुणस्याग्नेः । 


तत्त्वतः वेदोंमें एक एवं अद्वितीय ब्रह्मका ही प्रतिपादन 


आप्रा द्यावापृथिवी अन्तरिक्षं सूर्य आत्मा जगतस्तस्थुषश्च | है-' एकमेवाद्वितीयं ब्रह्म।' जब उसको क्रीडा करनेकी 


(क्र १। ११५। १, शुक्लयजु० १६) 


इच्छा हुई तो किसके साथ क्रोडा करे, उसके अतिरिक्त 

दूसरी कोई वस्तु ही नहीं है। "एकाकी न रमते द्वितीयमैच्छत्‌'-- 
इस श्रुतिके अनुसार अकेले ब्रह्मको दूसरेकी अभिलाषा 
हुई--'स ऐच्छत एकोऽहं बहु स्याम्‌'; “सोऽकामयत बहु स्यां 
प्रजायेय' ( तै० उ० २। ६) --उसने इच्छा की-मैं अकेला 
हुँ, बहुत हो जाऊँ; उसने कामना की--मैं बहुत हो जाऊँ 
और सृष्टि करूँ ' आत्मानं स्वयमकुरुत' (तै० उ० २। ७) -- 
फिर उस ब्रह्मने अपनेको जगद्रूपसे परिणत कर लिया; 
“सच्च त्यच्चाभवत्‌’ (तै० उ० २। ६)-वह स्थावर- 
जङ्गमरूपमें परिणत हो गया। जगत्‌ प्रपञ्चात्मक है और 
अहंता-ममतारूप जो संसार है, वह मिथ्या है। 
विशिष्टाट्वैतमतमें जगत्‌ सत्य है। 'तदनन्यत्वमारम्भण- 
शब्दादिभ्यः ' इस सूत्रके श्रीभाष्यसे स्पष्ट है कि ब्रह्म 
सभी स्थावर-जङ्गमात्मक कार्यका कारण है और 
' कार्यकारणयोरभेदात्‌'- इस सिद्धान्तसे कार्यकी कारणके 
साथ अभिन्नता होनेसे जगत्‌ ब्रह्मरूप होनेसे सत्य सिद्ध 
होता है । “वाचारम्भणं विकारो नामधेयं मृत्तिकेत्येव सत्यम्‌ 
इस श्रुतिसे भी जगतूकी सत्यता सिद्ध होती है। इस 
जगत्में अन्तर्यामीरूपसे वही प्रविष्ट है। “तत्‌ सृष्टा 
तदनुप्राविशत्‌'- इस श्रुतिसे जगत्के अंदर सभी प्राणियोंके 
प्रेरक एवं प्रवर्तक वे ही परमात्मा हैं। वे ही स्थावर- 
जङ्गमके स्वरूपभूत हैं । जगत्‌, जीव और अन्तर्यामी— 
ये तीन भेद कार्यवश किये गये हैं। इनमें जगत्‌ जड़, 
जीव चेतन और कूटस्थ एवं आनन्दमय है। चेतनके 
सम्पर्कसे जड भी चेतन-सा प्रतीत होता है और वह 
ज्योतिर्मय होनेसे त्रिलोकीको प्रकाशित करनेवाला है । 

भूर्लोक, भुवर्लोक और स्वर्लोक-ये तीनों लोक 
समष्टि ब्रह्माण्डस्वरूप होनेसे विराट्पदवाच्य भगवान्‌के 
स्थूलरूप हैं। अतः जगत्‌ सत्य है। उपर्युक्त तीनों 
लोकोंको प्रकाशित करनेके लिये अग्नि, वायु, सूर्यरूपसे 
वे ही क्षिति, अन्तरिक्ष और झुलोकमें स्थित हैं । ये तीनों 
देवता उसी परमात्माकी विभूतियाँ हैं। उनमेंसे एक ही 
महान्‌ आत्मा देवता है, जो सूर्य कहलाता है। वे सभी 
भूतोंके अन्तर्यामी हैं-'एक एव वा महानात्मा देवता स 
सूर्य इत्याचक्षते। स हि सर्वभूतात्मा तदुक्तं परमर्षिणा सूर्य 
आत्मा जगतस्तस्थुषश्च' (सर्वानुक्रमपरिभाषा १२। २), 
' अन्तर्याम्यधिदैवादिषु तद्धर्मव्यपदेशात्‌' (त्र° सू०) इस 
परमषिसूत्रसे सभी देववर्गोका अन्तर्यामी परमेश्वर सिद्ध 
है। इसमें निम्नलिखित श्रुतियाँ प्रमाण हैं- 


* सर्वानन्दप्रदाता हरिहरनमितः पातु नो विश्वचक्षुः * 


य एषोऽन्तरादित्ये हिरण्मयः पुरुषो दूश्यते। 
(छा० उ० १। ६। ६) 
आदित्ये पुरुषो दृश्यते। 
(छा० उ० ४। ११। २) 
स यश्चायं पुरुषे यश्चायमादित्ये स एकः। 
(तै० उ० ३। ४) 
“य आदित्ये तिष्ठन्नादित्यादन्तरो यमादित्यो न वेद 
यस्यादित्यः शरीरम्‌ एष आत्मा अन्तर्याम्यमृतः।' इत्यादि 
श्रुतियाँ प्रमाणित करती हैं कि सभी देवोंके अन्तर्यामी 
भगवान्‌ हैं । यही कारण है-स्मृतियाँ आत्माकी परिभाषा 
करती हुई कहती हैं- 
यश्चाप्रोति यदादत्ते यच्चात्ति विषयानिह। 
यच्चास्य संततो भावस्तस्मादात्मेति कथ्यते॥ 
तेजोमय ज्योतिःस्वरूप परमात्मासे तीन ज्योतियाँ 
निकलीं-अग्नि, वायु, सूर्य । इनमेंसे सर्वाधिक प्रकाशमान 
सूर्य ही हैं। उस तेजसमूहरूप सूर्य-मण्डलके अन्तर्गत 
नारायण ही उपास्य हैं । सूर्यका शब्दार्थ है सर्वप्रेरक। षू 
प्रेरणे (तुदादि) धातुसे 'सुबति कर्मणि तत्तद्व्यापारे लोकं 
प्रेरयति इति सूर्यः '-- इस व्युत्पत्तिमें षू धातुसे क्यप्‌ प्रत्यय 
एवं रुडागम करनेपर 'सूर्य' शब्द निष्पन्न होता है। 
अथवा 'सरति आकाशे इति सूर्यः ' इस व्युत्पत्तिसे कर्तामें 
क्यप्‌ प्रत्ययके निपातनसे उत्व करनेपर 'राजसूयसूर्यमृषो- 
द्यरुच्यकुप्यकृष्टपच्याव्यथ्याः' इस पाणिनीय सूत्रसे ' सूर्य ' 
शब्द सिद्ध होता है। वह सर्वप्रकाशक, सर्वप्रेरक तथा 
सर्वप्रवर्तक होनेसे मित्र, वरुण और अग्निका चक्षुःस्थानीय 
है—'चष्टे इति चक्षुः। चश्षुषश्चक्षु:'--इस श्रुतिसे प्रतिपाद्य 
है। वह सभीको चक्षुरिन्ट्रियका अधिष्ठाता देव है, उसके 
बिना कोई भी वस्तु दृश्य नहीं होती। कहा है-- 
दीव्यति क्रीडति स्वस्मिन्‌ द्योतते रोचते दिवि। 
यस्माद्‌ देवस्ततः प्रोक्तः स्तूयते श्वेतभानु वै॥ 
अतः वही अपने तेजपुञ्जसे तपता हुआ उदित 
होता है और मृतप्राय सम्पूर्ण जगत्‌ चेतनवत्‌ उपलब्ध 
होता है, इसलिये वह सभी स्थावर-जड्गमात्मक प्राणिजातका 
जीवात्मा है। 'योऽसौ तपन्नुदेति स सर्वेषां भूतानां 
प्राणानादायोदेति'-इस श्रुतिसे उपर्युक्त विषयको पुष्टि 
होती है। 
“य एषोऽन्तरादित्ये० '--इत्यादि श्रुतियोंसे प्रतिपादित 
सूर्यमण्डलाभिमानी आदित्यदेव हैं और सभी प्राणियोंके 


य एष 


हृदय-आकाशमें चिद्रूपसे परमात्मा स्थित हैं तथा जो 
समस्त उपाधियोंसे रहित परब्रह्म हैं, वे सभी एक ही 
वस्तु हैं। अतः सूर्य और ब्रह्ममें अनन्यता होनेसे 
सर्वात्मत्व सिद्ध होता है। “यदतः परो दिवो ज्योतिर्दीप्यते, 
यश्चायं पुरुषे यश्चायमादित्ये स एकः '--(तै० उ० ३। ४) 
इत्यादि श्रुतियाँ इस बातकी सम्पुष्टि करती हैं कि 
सूर्यमण्डलके अन्तर्गत नारायणके तेजसे ही सभी 
ब्रह्माण्डगत सूर्य, चन्द्र, अग्नि और विद्युत्‌ आदि प्रकाश्य 
वस्तु प्रकाशित होते हैं, क्योंकि वह स्वप्रकाशमान है । 
उसको अग्निस्फुलिङ्गवत्‌ कोई प्रकाशित नहीं कर 
सकता है। उपनिषदें कहती हैं- 
न तत्र सूर्यो भाति न चन्द्रतारकं 
नेमा विद्युतो भान्ति कुतोऽयमग्निः। 
भान्तमनुभाति सर्व 
तस्य भासा सर्वमिदं विभाति॥ 
(मुण्डक० २। २। १०) 
श्रीमद्धगवद्रीतामें योगेश्वर श्रीकृष्णभगवान्‌ने भी 
अर्जुनके प्रति इसकी पुष्टि की है कि ज्योतिर्मय वस्तुओं 
एवं सूर्यादिकोंमें जो प्रकाश है, वह मेरा ही प्रकाश है-- 
यदादित्यगतं तेजो जगद्भासयतेऽखिलम्‌। 
यच्चन्द्रमसि यच्चाग्नौ तत्तेजो विद्धि मामकम्‌॥ 
(१५। १२) 
हम पहले कह चुके हैं कि सभी तेजस्वियोंमें सूर्य 
अधिक तेजस्वी हैं ही, उसीके भीतर विराजमान हिरण्मय 
ज्योतिपुञ्ज श्रीकृष्णचन्द्र भगवान्‌ ध्येय हैं। इसी आशयसे 
सम्मोहन तन्त्रोक्त गोपालकवचमें भी कहा गया है-- 
सूर्यमण्डलमध्यस्थः कृष्णो ध्येयो महामतिः। 
भगवान्‌ सूर्य रथमें स्थित होकर सम्पूर्ण लोकोंका 
कल्याण करनेके लिये विश्व- भ्रमण करते हैं और अपने 
द्वारा स्थापित मर्यादाका निरीक्षण करते हुए उदयास्तद्वारा 
प्राणियोंको जीवनभूत आयुका आदान करनेसे आदित्य 
कहलाते हैं- 


तमेव 


आ कृष्णेन रजसा वर्तमानो 
निवेशयन्नमृतं मर्त्य च। 
हिरण्ययेन सविता रथेना 


देवो याति भुवनानि पश्यन्‌॥ 


३५ 


याति देवः प्रवता यात्युद्वता 
याति शुभ्राभ्यां यजतो हरिभ्याम्‌। 
आ देवो याति सविता परावतोऽप 
विश्वा दुरिता बाधमानः ॥ 
--इन मन्त्रोमें 'याति' पद गमनार्थक है, अत: सूर्यका 
भ्रमण करना सिद्ध होता है, 'अचला' पृथ्वीका भ्रमण 
असम्भव है। वह तो चक्षुके घुमानेसे घूमती-सी दिखलायी 
देती है 'चक्षुषा भ्राम्यमाणेन दूश्यते चलतीव भूः '--यह 
भागवतके इस वाक्यसे ज्ञात होता है । शुक्लयजुर्वेदमें भी 
सूर्यका असहायरूपेण विचरना लिखा है-- 
सूर्य एकाकी चरति चन्द्रमा जायते पुनः। 
(शु० य० २३, शत० ब्रा १२। २। ६। १०) 
सप्त अश्वा हरितो रथे वहन्ति देव सूर्य। 
(ऋ० १। ५०। ८) 
सूर्य-रथके वाहक सात अश्च हैं जो सप्त व्याहति 
छन्द हैं। एक पहियेके रथको सात नामका घोड़ा वहन 
करता है, जैसा श्रुत्यन्तरमें कहा है- 
युञ्जन्ति रथमेकचक्र- 
मेको अश्वो वहति सप्तनामा। 
उपर्युक्त श्रुतियोंसे सूर्य-रथका भ्रमण करना सिद्ध 
होता है । आदित्य-रथका वर्णन श्रीविष्णुपुराणमें विस्तारसे 
और अन्यान्य पुराणोंमें संक्षिरूपसे आया है । श्रीमद्भागवतमें 
सूर्य-व्यूहका वर्णन बड़े सुन्दर ढंगसे किया गया है तथा 
पञ्चम स्कन्थमें सूर्यकी गति, क्रिया और उदयास्तादिकालका 
विधान-बोधन भलीभाँति वर्णित है। इस प्रकार श्रुति, 
स्मृति, पुराण एवं उपनिषदोंमें-सूर्यका भ्रमणद्वारा 
उदयास्तकाल सूर्यके दर्शन-अदर्शनसे प्रतिपादित है। 
इसीसे अहोरात्र तथा दिशाविदिशाओंका विभाग होता है । 
पूर्वापरं चरतो माययैतौ 
शिशू क्रीळंतौ परि यातो अध्वरम्‌। 
विश्वान्यन्यो भुवनाभिचष्ट 
ऋतूँरन्यो विदधज्जायते पुनः॥ 
(ऋ० १०। ८५। १८) 
अर्थात्‌ सूर्य पहले विचरते हैं, चन्द्रमा उनका 
अनुसरण करते हैं। भगवानूके तेजसे प्रकाश्य सूर्य हैं 
और सूर्यके तेजसे प्रकाश्य चन्द्रमा हैं; क्योंकि वे 


सप्त 


३६ 


जलमय बिम्ब हैं। उसपर सूर्यकी किरणोंके पड्नेसे 
उज्ज्वल शीतल चन्द्रकान्ति प्रकाशमान होकर फैलती है, 
जैसे गृहद्वारपर स्थित दर्पणपर सूर्यकी किरणोंके पड्नेसे 
अन्तर्गृह प्रकाशित होता है। इस प्रकार पौर्वापर्यसे, 
स्वप्रज्ञानसे सूर्य और चन्द्रमा द्युलोक (अन्तरिक्ष) में 
विचरण करते हैं, अर्थात्‌ दो बालकोंकी तरह विहार 
करते हैं । उन दोनोंमें आदित्य सकल भुवनोंका अवलोकन 
करते हैं और चन्द्रमा वसन्त आदि ऋतुओंका विधान 
करते हुए मास, अर्धमास बनाते हुए बारम्बार प्रादुर्भूत 
होते हैं-जन्मते हैं। यद्यपि दोनोंका पुनः-पुनः प्रादुर्भाव 
तो नहीं होता, तथापि सूर्यकी क्षय-प्रवृद्धि आदि 
अभीष्ट नहीं है। चन्द्रमाकी कलाओंके घटने-बढ़नेसे 
पुनर्जन्म होना युक्त है। अतएव तैत्तिरीयब्राह्मणमें कहा 
है कि ' चन्द्रमा वै जायते पुनः' (३। ९।५। ४) 'नवो नवो 
भवति जायमानः' (ऋ० ८। ३। १९) रातमें सभी 
प्राणियोंका आलोक वैश्वानरके अधीन रहता है। रात्रिके 
बाद वे ही सूर्य बनकर उदित होते हैं। 

मूर्धा भुवो भवति नक्तमग्नि- 

स्ततः सूर्यो जायते प्रातरुद्यन्‌। 
(ऋ० १०। ८८। ६) 

“भातीति भानुः'—इस व्युत्पत्तिसे ' भानु’ शब्द भी 
सूर्य-भानु वाचक है। वे भगवानूके तेजसे दीत होकर 
प्रकाशमान होते हैं तथा अन्तरिक्षमें भ्रमण करते हुए 
समस्त झुलोक एवं भूलोकको प्रकाशित करते हें । 

भानुः शुक्रेण शोचिषा व्यद्यौत्‌ 

प्रारूरुचद्रोदसी मातरा शुचिः। 
(ऋ० ९। ५। १२) 

सविता सकल जनोंके दुःखका निवारण 
करनेवाली वृष्टिको उपजानेसे सविता-पदवाच्य वे ही 
सूर्यमण्डल-मध्यवर्ती नारायण हैं। 'याभिरादित्यस्तपति 
रश्मिभिरत्ताभिः पर्जन्यो वर्षति ( श्रुति) तथा ' आदित्याज्जायते 
वृष्टिर्वष्टिरन्नं ततः प्रजाः '। (स्मृति) एवं ' अष्टौ मासान्निपीतं यद्‌ 
भूम्याश्चोदमयं वसु। स्वगोभिर्मोक्तुमारेभे पर्जन्यः काल आगते' 
(भा० १०। २०। ५)-प्रभृति पुराणादि वचनोंसे वे ही 
वर्षा करते हैं अथवा 'सूयते इति सविता' सम्पूर्ण जगतूके 
प्रसवकर्ता उद्गमस्थानीय हैं । अथवा--'सूते सकल श्रेयांसि 
ध्यातृणामसौ सविता' अर्थात्‌ सभी ध्यातृवर्गोके सकल 
श्रेया कारण होनेसे वे ही सविता-पदवाच्य हैं। 


* सर्वानन्दप्रदाता हरिहरनमितः पातु नो विश्वचक्षुः * 


' उद्यन्तमस्तं यान्तमादित्यमभिध्यायन्‌ ब्राह्मणो विद्वान्‌ 
सकलं भद्रमश्रुते’ यह श्रुति भी इसी बातको प्रमाणित 
करती है। अदिति देवमाताके शरीरसे उत्पन्न होनेके 
कारण वे ही आदित्य-पदवाच्य हैं। अध्वर्यु ब्राह्मणमें 
अदितिके आठ पुत्रोंकी परिगणना है-मित्र, वरुण, 
धाता, अर्यमा, अंश, भग, विवस्वान्‌ और आदित्य। 
इनमेंसे आदित्यको मार्तण्ड भी कहते हैं। इस आठवें 
पुत्रको ऊपरको ओर उछाल दिया, पुनः प्राणियोंके 
जनन-मरणके लिये उसका आहरण कर लिया, इससे 
सिद्ध होता है कि प्राणियोंके जनन-मरण सूर्योदय- 
सूर्यास्तके अधीन हैं। प्राणियोंके जीवनहेतु आयुका 
आदान करनेसे आदित्य हैं । 
अष्टौ पुत्रासो अदितेर्ये जातास्तन्वस्परि। 
देवा<उप प्रैत्‌ सप्तभिः परा मार्ताण्डमास्यत्‌॥ 
सप्तभिः पुत्रैरदितिरूप प्रैत्‌ पूर्व्यं युगम्‌। 
प्रजायै मृत्यवे त्वत्‌ पुनर्मार्ताण्डमाभरत्‌॥ 
(ऋ० १०। ७२। ८-९) 
सम्पूर्ण विश्वका प्रसव करनेवाले सर्व-प्रेरक सविता- 
देवता ही अपने नियमन-साधनोंसे, वृष्टि-प्रदानादि उपायोंसे 
पृथ्वीको सुखसे अवस्थित रखते हैं तथा वे ही 
आलम्बनरहित प्रदेशमे द्युलोकको दृढ़ करते हैं, जिससे 
नीचे न गिरें। वे ही अन्तरिक्षगत होकर वायवीय पाशोंसे 
बँधे हुए मेघमय समुद्रको दुहते हैं- 
सविता यन्त्रैः पृथिवीमरम्णा- 
दस्कम्भने सविता द्यामदूंहत्‌। 
अश्वमिवाधुक्षद्धुनिमन्तरिक्ष 
मतूर्ते बद्धं सविता समुद्रम्‌॥ 
(ऋ० १०। १४९। १) 
वे सूर्य केवल सम्पूर्ण विश्वके प्रकाशक, प्रवर्तक, 
धारक, प्रेरकमात्र ही नहीं, अपितु आरोग्यकारक भी हैं। 
सूर्यको उपासनासे दुःस्वप्रसे जनित अनिष्ट एवं नवग्रहजन्य 
पीड़ाका भी परिहार होता है एवं व्रतके विघातक 
राक्षसोंसे भी रक्षा करनेवाले सूर्य हैं । ऋगवेदमें इसका 
ज्वलन्त प्रमाण है। 
येन सूर्य ज्योतिषा बाधसे तमो 
जगच्च विश्वमुदियर्षि भानुना। 
तेनास्मद्विश्वामनिरामनाहुति- 
मपामीवामप दुस्स्वप्यं सुव॥ 


* सवितासे अभ्यर्थना * 


विश्वस्य हि प्रेषिता रक्षसि व्रतम्‌॥ 
(ऋ० १०। ३७। ४-५) 


३७ 


इस प्रकार वेदने भगवान्‌ सूर्यको विविधरूपमें 
देखकर उनके स्वरूपका विशद विवेचन किया है। 


इसी कारण पुराणमूर्धन्य मत्स्यमहापुराणमें कहा है | अस्तु! भगवान्‌ सूर्य हमारी बुद्धियोंको शुभ कर्मोमें 


कि-- 
' आरोग्यं भास्करादिच्छेत्‌' 


लगायें-- 
धियो यो नः प्रचोदयात्‌ । 


श्रीसूर्यनारायणकी वन्दना 


(पूज्यपाद योगिराज श्रीदेवरहवा बाबा) 


सूर्य साक्षात्‌ परमात्मस्वरूप हैं । शास्त्र एक कण्ठसे 
इनकी वन्दना, अर्चना (पूजा-पाठ) को मानवका परम 
कर्तव्य बतलाते हैं । 

सूर्यसे ही सभी ऋतुएँ होती हैँ। सूर्यको ही 
कालचक्रका प्रणेता और प्रणवरूप माना गया है । सूर्यसे 
ही सभी जीव उत्पन्न होते हें । सभी योनियोंमें जो जीव 
हैं, उनका आविर्भाव, प्रेरणा-पोषण आदि सब सूर्यसे ही 
होते हैं और अन्तमें सभी जीव उन्हींमें विलीन हो जाते 
हैं। उनकी उपासना करनी चाहिये। उनका नित्य 
जपनीय गायत्री-मन्त्र यह है-- 

३» आदित्याय विदाहे सहस्त्रकिरणाय धीमहि तन्नः सूर्यः 
प्रचोदयात्‌। 

सूर्यका एक नाम आदित्य भी है। आदित्यसे 
अग्नि, जल, वायु, आकाश तथा भूमिकी उत्पत्ति हुई है । 
देवताओंकी उत्पत्ति भी सूर्यसे ही मानी गयी है। इस 
समस्त ब्रह्माण्ड-मण्डलको अकेले सूर्य ही तपाते हैं; 


सूर्य आदित्य-ब्रह्म हैं। सूर्य ही हमारे शरीरमें मन, बुद्धि, 
चित्त, अहंकार आदिके रूपमें व्याप्त हैं। हमारी पाँचों 
ज्ञानेन्द्रियों और पाँचों कर्मेन्द्रियोंको भी वे ही प्रभावित 
करनेवाले हैं। इस प्रकार सूर्यको सभी दृष्टियोंसे बहुत 
महत्त्व प्राप्त है। 
प्राणिमात्रके हेतु, सृष्टिकर्ता तथा प्रत्यक्ष देवता 
होनेके कारण वे सूर्य 'ब्रह्म' हैं और सबके लिये उपास्य 
हैं। जप करनेके लिये सूर्यका एक विशेष अष्टाक्षर-मन्त्र 
महत्त्वपूर्ण है-- 
3७ घृणिः सूर्य आदित्योम्‌। 
प्रतिदिन इस मन्त्रके जपसे महाव्याधिसे पीडित 
व्यक्ति मुक्त हो जाता है और वह सभी दोषोंसे विरहित 
होकर अन्तमें भगवान्‌से जा मिलता है। अतएव ऐसे 
सर्वज्ञ सूर्यभगवानूको हम सभीका सादर नमस्कार है जो 
सदा कल्याण करनेवाले हैं। 
(प्रेषक-- श्रीरामकृष्णप्रसादजी एडवोकेट) 


सवितासे अभ्यर्थना 

अचित्ती यच्चकृमा देव्ये जने दीनैर्दक्षैः प्रभूती पूरुषत्वता। 

देवेषु च सवितर्मानुषेषु च त्वं नो अत्र सुवता दनागसः॥ 
(-ऋ० वे० ४। ५४। ३, तै० सं० ४। १। ११) 
हे सविता! आपका जीवन दिव्य गुणोंसे भरा हुआ है। हम अज्ञानवश या असावधानीके कारण 
आपके प्रति अपराध एवं श्रद्धा-निष्ठामें प्रमाद कर देते हैं। हमारे दुर्बल पुत्र-पौत्रादि अपराध कर देते 
हैं। फलतः उनके अपराधसे हम भी (विशेष) अपराधी हो जाते हैं। यही क्यों, हम अपनी चतुराई, 
ऐश्वर्य या पौरुषके मदसे अन्य देवों या मनुष्योंके प्रति (भी) अपराध कर देते हैं। आप उन सब 

प्रकारके अपराधोंको क्षमा कर हमें सम्पूर्ण पापोंसे मुक्त कर दीजिये। हमारी यही अभ्यर्थना है। 


* सर्वानन्दप्रदाता हरिहरनमितः पातु नो विश्वचक्षुः * 


भगवान्‌ विवस्वानुको उपदिष्ट कर्मयोग 


(लेखक श्रद्धेय स्वामीजी श्रीरामसुखदासजी महाराज) 


दो शब्द हैं-कर्म और योग। कर्मका 
अर्थ है करना और योगका अर्थ है समता--'समत्वं योग 
उच्यते *' अर्थात्‌ समतापूर्वक निष्काम भावसे शास्त्रविहित 
कर्मोंका आचरण ही कर्मयोग कहलाता है। कर्मयोगमें 
निषिद्ध कर्मोका सर्वथा त्याग तथा फल और आसक्तिका 
त्याग करके विहित कर्मोका आचरण करना चाहिये। 
भगवान्‌ने कहा है-- 

कर्मण्येवाधिकारस्ते मा फलेषु कदाचन। 

मा कर्मफलहेतुर्भूमा ते सङ्गोऽस्त्वकर्मणि॥ 

(गीता २। ४७) 

“तेरा कर्म करनेमें ही अधिकार है, उसके फलोंमें 
कभी नहीं। इसलिये तू कर्मोके फलका हेतु मत बन 
तथा तेरी कर्म न करनेमें भी आसक्ति न हो।' 

मन, बुद्धि, इन्द्रियाँ, शरीर, पदार्थ, धन-सम्पत्ति 
आदि जो कुछ भी हमारे पास है, वह सब-का-सब 
संसारसे, भगवान्‌से अथवा प्रकृतिसे मिला है। अतः 
' अपना' और “अपने लिये' न होकर संसारका एवं 
संसारके लिये ही है (अथवा भगवान्‌का और भगवान्‌के 
लिये अथवा प्रकृतिका एवं प्रकृतिके लिये है)--ऐसा 
मानते हुए निःस्वार्थभावसे दूसरोंको सुख पहुँचाने 
(अथवा संसारको सामग्रीको संसारको ही सेवामें लगा 
देने) को ही कर्मयोग कहते हैं। 

कोई भी मनुष्य क्षणमात्र भी कर्म किये बिना नहीं 
रह सकता; क्योंकि (संसारको मूलभूत) प्रकृति निरन्तर 
क्रियाशील है। अतः प्रकृतिके साथ सम्बन्ध रखनेवाला 
कोई भी प्राणी क्रियारहित कैसे रह सकता है | यद्यपि 
पशु, पक्षी तथा वृक्ष आदि योनियोंमें भी स्वाभाविक 
क्रियाएँ होती रहती हैं; परंतु फल और आसक्तिका त्याग 


करके कर्तव्यबुद्धिसे कर्म करनेकी क्षमता उनमें नहीं है, 
केवल मनुष्ययोनिमें ही ऐसा ज्ञान सुलभ है। वस्तुतः 
मनुष्य-शरीरका निर्माण ही कर्मयोगके आचरणके लिये 
हुआ है और इसमें सम्पूर्ण सामग्री केवल कर्म करनेके 
लिये ही है। जैसा कि सृष्टिक प्रारम्भमें अपनी प्रजाओंको 
उपदेश देते हुए ब्रह्माजीके शब्दोंमें श्रीभगवान्‌ कहते हैं 

“अनेन प्रसविष्यध्वमेष वोऽस्त्विष्टकामधुक्‌ः ।' 

(गीता ३। १०) 

“तुम यज्ञ (कर्तव्यकर्म) के द्वारा उन्नतिको प्राप्त 
करो, यह (कर्तव्यकर्म) तुम्हें कर्तव्यकर्म करनेकी 
सामग्री प्रदान करनेवाला हो।' मनुष्यको प्रत्येक कर्म 
कर्तव्यबुद्धिसे ही करना चाहिये (गीता १८। ९)। 
शास्त्रविहित कर्म करना कर्तव्य है--केवल इस भावसे 
ममता, आसक्ति और कामनाका त्याग कर कर्म करनेसे 
वे कर्म बन्धनकारक नहीं होते। 

कर्मयोगका ठीक-ठीक पालन करनेसे ज्ञान और 
भक्तिकी प्राप्ति स्वतः हो जाती है। कर्मयोगका पालन 
करनेसे अपना ही नहीं, अपितु संसारका भी परम हित 
होता है। दूसरे लोग देखें या न देखें, समझें या न समझें, 
अपने कर्तव्यका ठीक-ठीक पालन करनेसे दूसरे 
लोगोंको कर्तव्य-पालनकी प्रेरणा स्वतः मिलती है। 

दूसरोंकी सेवामें प्रीतिकी मुख्यता होनेके कारण 
कर्मयोगमें निःसंदेह भोक्तापनका नाश हो जाता है। 
इसके साथ ही व्यक्ति तथा पदार्थ आदिसे अपने लिये 
सुखको चाह एवं आशा न होनेके कारण एवं व्यक्ति 
आदिके संगठनसे होनेवाली इन क्रियाओंका भी अपने 
साथ कोई सम्बन्ध न होनेसे कर्तापनका भी नाश स्वतः 
हो जाता है। कर्मयोगी क्रिया करते समय ही अपनेको 


क गीता २।४८।†वही ३।५ 


नु इष्टकामधुक्‌ ' का अर्थ है ' कर्तव्यकर्म करनेकी सामग्री प्रदान करनेवाला है ।' यहाँ यदि इष्‌ धातुसे ' इष्ट ' पदकी निष्पत्ति करेंगे तो इसी 
श्लोकके पहिले उपक्रम (३। ९) से विरोध होगा; क्योंकि उसमें स्पष्ट कहा है कि कर्तव्यके लिये कर्म करनेके अतिरिक्त कर्म करनेसे बन्धन 
होगा। फिर अपनी बातको ब्रह्माजीके वचनोंसे पुष्ट करने हेतु यहाँ कर्तव्यकर्म करनेसे “इच्छित भोग-पदार्थकी प्राप्ति करानेवाला' यह अर्थ 
संगत प्रतीत नहीं होता एवं इसी प्रसङ्गके उपसंहारमें ' भुञ्जते ते त्वघं पापा ये पचन्त्यात्मकारणात्‌' (३। १३) से भी विरोध होगा। अतएव 
'इष्ट' पद देवपूजा-संगतिकरणार्थक * यज्‌ ' धातुसे निष्पन्न है, जिसका अर्थ है-कर्तव्यकर्मसे भावित। यज्‌+क्त, “ वचिस्वपि० '-से संप्रसारण, 
'व्रश्चश्रस्ज० '-से 'ज्‌' को ' ष्‌' ततः ष्टुत्व इस प्रकार ' इष्ट ' शब्द बना है । इसी प्रकार ३ । १२ में भी इष्ट शब्द ' यज्‌' धातुसे ही निष्पन्न समझना 
चाहिये । “ काम्यन्त इति कामाः '' । इस व्युत्पत्तिसे काम शब्दका अर्थ पदार्थ एवं सामग्री है । 


* भगवान्‌ विवस्वान्‌को उपदिष्ट कर्मयोग * 


> मानता है। भोक्तापन और कर्तापन एक-दूसरेपर 
ही अवलम्बित हैं। जब भोक्तापन मिट जायगा तो 
कर्तापनका अस्तित्व ही नहीं रहेगा और कर्तापन यदि 
नहीं है तो भोक्तापनका भी कोई आधार नहीं। इन 
दोनोंमें भी भोक्तापनका त्याग सुगम है। 
भोगोंमें रचे-पचे होनेके कारण उनके संयोगजन्य 
सुखोंमें आसक्तिसे भले ही यह कठिन प्रतीत होता हो, 
किंतु जो परिवार तथा धन आदिके बीचमें फँसा हुआ 
भी अपने उद्धारकी इच्छा रखता है, उसके लिये कर्मयोगकी 
प्रणाली अधिक सुगम है। अतः भगवानूने श्रीमद्धागवतमें 
“कर्मयोगस्तु कामिनाम्‌' (११। २०। ७) कहा है। 
वस्तुतः मानव-शरीर कर्मयोग-पद्धतिसे मोक्षके लिये 
ही मिला है। चाहे किसी मार्गका साधक क्यों न हो, किंतु 
उसे कर्मयोगकी प्रणालीको स्वीकार करना ही पड़ेगा। 
यद्यपि कल्याण-प्राप्तिके लिये श्रीभगवानूने गीतामें 
दो निष्ठाएँ बतायी हैं--(१) ज्ञानयोग एवं (२) कर्मयोग। 
इन दोनोंमें ज्ञानकी प्राप्तिक अनेक उपायोंमें शास्त्रीय पद्धतिसे 
ज्ञानार्जनकी प्रक्रिया भी गीतामें वर्णित है ' । इस शास्त्रीय 
पद्धतिसे अर्जित फल-(तत्त्व) ज्ञानकी महिमा श्रीभगवानूने 
कही है, तथापि अन्तमें यह बताया है कि वही तत्त्वज्ञान 
कर्मयोगकी प्रणालीसे निश्चय ही स्वयं अपने-आप प्राप्त 
कर लेता है-तत्स्वयं योगसंसिद्धः कालेनात्मनि विन्दति' 
(४। ३८) अर्थात्‌ ज्ञानयोग गुरुपरम्परा (गीता ४। ३४) 
एवं कर्मयोगके अधीन है और कठिन भी हैर जबकि 
कर्मयोगकी प्रणालीमें गुरुकी अनिवार्यता नहीं है,“ करनेमें 
सुगम है," फल भी शीघ्र प्राप्त होता है“ तथा कर्मयोगका 
अनुष्ठान करनेपर वह अवश्य ही 'फलप्राप्तिवाला' हो 


३९ 


जाता है--'कालेनात्मनि* विन्दति' (४। ३८) । 

श्रीभगवानूने सर्वसाक्षी सूर्यको सृष्टिके प्रारम्भमें 
कर्मयोगका उपदेश इसलिये दिया था कि जैसे सूर्यके 
प्रकाशमें अनेक कर्म होते हैं; किंतु वे उन कर्मोसे बँध 
नहीं सकते; क्योंकि सूर्यके प्रकाशमें भले ही वे कर्म 
हों; परंतु सूर्यका उन कर्मोसे अपना कोई सम्बन्ध नहीं, 
वैसे ही चेतनकी साक्षीमें सम्पूर्ण कर्म होनेसे वे (कर्म) 
बन्धक नहीं होते; हाँ, उनसे यदि सुखचाहका थोड़ा- 
सा भी सम्बन्ध होगा तो वह अवश्य ही बन्धनकारक 
हो जायगा। जैसे सूर्यमें कर्मोका भोक्तापन नहीं है, वैसे 
ही कर्तापन भी नहीं है। साथ-ही-साथ नियत कर्मका 
किसी भी अवस्थामें त्याग न करना तथा नियत समयपर 
कार्यके लिये तत्पर रहना भी सूर्यकी अपनी विलक्षणता 
है; जैसे- 

“यथा प्रकाशयत्येकः कृत्स्नं लोकमिमं रविः।' 

(गीता १३। ३३) 

कर्मयोगीको भी इसी प्रकार अपने नियत कर्माको 
नियत समयपर करनेके लिये तत्पर रहना चाहिये। 
इसलिये कर्मयोगका वास्तविक अधिकारी सूर्यको जानकर 
ही श्रीभगवानूने उनको ही सर्वप्रथम कर्मयोगका उपदेश 
दिया था और उसकी परम्पराका उल्लेख करते हुए इसके 
विषयको उत्तम रहस्य कहा है-- 

इमं विवस्वते योगं प्रोक्तवानहमव्ययम्‌। 

विवस्वान्मनवे” प्राह मनुरिक्ष्वाकवेऽब्रवीत्‌॥ 

एवं परम्पराप्रामिमं राजर्षयो विदुः। 


स कालेनेह महता योगो नष्ट: परंतप॥ 
स एवायं मया तेऽद्य योगः प्रोक्तः पुरातनः। 


१- तद्विद्धि प्रणिपातेन परिप्रश्नेन सेवया। 
२- यज्ज्ञात्वा न पुनर्मोहमेवं यास्यसि पाण्डव। 

अपि चेदसि पापेभ्यः सर्वेभ्यः पापकृत्तमः । 

यथैधांसि समिद्धोऽग्निर्भस्मसात्कुरुतेऽर्जुन। 
३- संन्यासस्तु महाबाहो दुःखमाप्तुमयोगतः । 
४- तत्स्वयं योगसंसिद्धः कालेनात्मनि विन्दति॥ 
५- ज्ञेयः स नित्यसंन्यासी यो न द्वेष्टि न काङ्क्षति। 
६- योगयुक्तो मुनिर्ब्रह्म नचिरेणाधिगच्छति ॥ 


उपदेक्ष्यन्ति ते ज्ञानं ज्ञानिनस्तत्त्वदर्शिन: ॥ 
येन भूतान्यशेषेण द्रक्ष्यस्यात्मन्यथो मयि॥ 
सर्व ज्ञानप्लवेनैव वृजिनं संतरिष्यसि ॥ 
ज्ञानाग्निः सर्वकर्माणि भस्मसात्कुरुते तथा॥ 
योगयुक्तो मुनिर्ब्रह्म नचिरेणाधिगच्छति॥ 


नि्ट्रन्धो हि महाबाहो सुखं बन्धात्प्रमुच्यते॥ 


(गीता ४। ३४) 


वही ४। ३५-३७) 
(वही ५। ६) 
(वही ४। ३८) 
(वही ५। ३) 
(वही ५। ६) 


७- ' कालेन’ इस शब्दमें ' कालाध्वनोरत्यन्तसंयोगे' (पा० सू० २।३।५) से प्राप्त द्वितीया विभक्तिका प्रतिषेध कर ' अपवर्गे तृतीया' 
(पा० सू० २।३।६) इस सूत्रसे फल-प्राप्तिके अर्थमें तृतीया विभक्ति हुई है । यद्यपि उक्त सूत्रके द्वारा कालवाची शब्दोंमें तृतीयाका विधान है; 
तथापि कालातीतके व्यपदेशके लिये तो “काल ' एवं 'नचिर' आदि शब्दोंका ही प्रयोग होता है । अतः 'नचिरेण' (५।६) एवं ' कालेन' (४। 
३८) से यह ध्वनित होता है कि कर्मयोगसे शीघ्र तथा अवश्य फलकी प्राप्ति होती है-इसमें संदेह नहीं । 

८-विशेषेण वस्ते आच्छादयति इति विवस्वान्‌ । विपूर्वक ' वस्‌ ' धातुसे क्रिप्‌+ मतुप्‌ आदि प्रक्रियासे यह शब्द सिद्ध होता है । 


४० 


_. मे सखा चेति रहस्यं ह्योतदुत्तमम्‌॥ 

(गीता ४। १-३) 
“मैंने इस अविनाशी योगको विवस्वान्‌ (सूर्य) से 
कहा था। सूर्यने अपने पुत्र वैवस्वत मनुसे कहा और 
मनुने अपने पुत्र राजा इक्ष्वाकुसे कहा। हे परंतप अर्जुन! 
इस प्रकार परम्परासे प्राप्त इस योगको राजर्षियोंने जाना, 
किंतु उसके बाद वह योग बहुत कालसे इस पृथ्वीलोकमें 
लुप्तप्राय हो गया। तू मेरा भक्त और प्रिय सखा है, 
इसलिये वही यह पुरातन योग आज मैंने तुझे कहा है, 
क्योंकि यह बड़ा ही उत्तम रहस्य है।' 
सृष्टिमें जो सर्वप्रथम उत्पन्न होता है, उसे ही 
(कर्तव्यका) उपदेश दिया जाता है। उपदेश देनेका 
तात्पर्य है~कर्तव्यका ज्ञान कराना। सृष्टिकालमें सर्वप्रथम 
सूर्यकी उत्पत्ति हुई और फिर सूर्यसे समस्त लोक 
उत्पन्न हुए। हमारे शास्त्रॉमें सूर्यको ' सविता' कहा गया 
है, जिसका अर्थ है-उत्पन्न करनेवाला। 


अग्रौ प्रास्ताहुतिः सम्यगादित्यमुपतिष्ठते। 
आदित्याज्जायते वृष्ट्रिवृष्टेरन्न॑ ततः प्रजाः॥ 
(मनु० ३। ७६) 


' अग्निमें सम्यकू प्रकारसे समर्पित आहुति सूर्यतक 
पहुँचती है । सूर्यसे वृष्टि, वृष्टिसे अन्न और अन्नसे प्रजाएँ 
उत्पन्न होती हैं।' पाश्चात्त्य विज्ञान भी सूर्यको सम्पूर्ण 
सृष्टिका कारण मानता है । सबको उत्पन्न करनेवाले सूर्यको 
सर्वप्रथम कर्मयोगका उपदेश देनेका अभिप्राय उनसे उत्पन्न 
सम्पूर्ण सृष्टिको परम्परासे कर्मयोग सुलभ करा देना था। 

भगवान्‌के द्वारा दिये गये कर्मयोगके उपदेशका 


* सर्वानन्दप्रदाता हरिहरनमितः पातु नो विश्वचक्षुः * 


सूर्यने पालन किया। फलस्वरूप यह कर्मयोग परम्पराको 
प्राप्त होकर कई पीढियोंतक चलता रहा। जनक आदि 
राजाओंने तथा अच्छे-अच्छे सन्त-महात्मा एवं ऋषि- 
महर्षियोंने इस कर्मयोगका आचरण करके परम सिद्धि 
प्राप्त की बहुत काल बीतनेपर जब वह योग लुप्तप्राय हो 
गया, तब पुनः भगवानूने अर्जुनको उसका उपदेश दिया। 

सूर्य सम्पूर्ण जगतूके नेत्र हैं, उनसे ही सबको ज्ञान 
प्राप्त होता है एवं उनके उदय होनेपर समस्त प्राणी 
जाग्रत्‌ हो जाते हैं और अपने-अपने कर्मोमें लग जाते 
हैं। सूर्यसे ही मनुष्योंमें कर्तव्यपरायणता आती है। इसी 
अभिप्रायसे भगवान्‌ सूर्यको सम्पूर्ण जगत्‌का आत्मा 
कहा गया है--'सूर्य आत्मा जगतस्तस्थुषश्च'। अतएव 
सूर्यको जो उपदेश प्राप्त होगा, वह सम्पूर्ण प्राणियोंको भी 
स्वतः प्राप्त हो जायगा। इसीलिये भगवानूने सर्वप्रथम 
सूर्यको ही उपदेश दिया। 

सम्पूर्ण प्राणी अन्नसे होते हैं और अन्नकी उत्पत्ति 
वर्षासे होती है। वर्षाके अधिष्ठातृदेवता सूर्य हैं। वे ही 
अपनी किरणोंसे जलका आकर्षण कर उसे वर्षाके 
रूपमें पृथ्वीपर बरसाते हैं। इसीलिये सम्पूर्ण प्राणियोंका 
जीवन भगवान्‌ सूर्यपर ही आधृत है। सूर्यके आधारपर 
ही सम्पूर्ण सृष्टि-चक्र चल रहा है*। सूर्यको उपदेश 
मिलनेके पश्चात्‌ उनको कृपासे संसारको शिक्षा मिली 
है। जैसे पृथ्वीसे लिये गये जलको प्राणियोंके हितार्थ 
सूर्य पुनः पृथ्वीपर ही बरसा देते हैं, वैसे ही राजाओंने 
भी प्रजासे (कर आदिके रूपमे) लिये गये धनको 
प्रजाके ही हितमें लगा देनेकी उनसे शिक्षा ग्रहण की] । 


* महाभारतमें सूर्यके प्रति कहा गया है-- 
त्वं भानो जगतक्चक्षुस्त्वमात्मा 


सर्वदेहिनाम्‌ । त्वं योनिः सर्वभूतानां त्वमाचारः क्रियावताम्‌॥ 


त्वं गतिः सर्वसांख्यानां योगिनां त्वं परायणम्‌। अनावृतार्गलद्वारं त्वं गतिस्त्वं मुमुक्षताम्‌ ॥ 


त्वया संधार्यते लोकस्त्वया लोक: प्रकाश्यते । त्वया पवित्रीक्रियते निर्व्याजं पाल्यते त्वया॥ 


(वनपर्व ३। ३६-३८) 


“सूर्यदेव! आप सम्पूर्ण जगतूके नेत्र तथा समस्त प्राणियोंके आत्मा हैं । आप ही सब जीवोंके उत्पत्ति-स्थान और कर्मानुष्ठानमें लगे हुए 


पुरुषोंके सदाचार हैं। 


सम्पूर्ण सांख्ययोगियोंके प्राप्तव्य स्थान आप ही हैं । आप ही सब कर्मयोगियोंके आश्रय हैं । आप ही मोक्षके उन्मुक्तद्वार हैं और आप ही 


मुमुक्षुओंकी गति हैं। 


आप ही सम्पूर्ण जगत्को धारण करते हैं। आपसे ही यह लोक प्रकाशित होता है । आप ही इसे पवित्र करते हैं और आपके ही द्वारा 


निःस्वार्थभावसे उसका पालन किया जाता है ।' 


+ महाराज दिलीपके सन्दर्भमें महाकवि कालिदासने लिखा है-- 
प्रजानामेव भूत्यर्थं स ताभ्यो बलिमग्रहीत्‌ । सहस्रगुणमुत्स्रष्टुमादत्ते हि रसं रवि: ॥ (रघुवंश १। १८) 
“जैसे सूर्य सहस्रगुना बरसानेके लिये ही पृथ्वीके जलका आकर्षण करते हैं, वैसे ही (सूर्यवंशी) राजा भी अपनी प्रजाके हितके लिये 


ही प्रजासे कर लिया करते थे।' 


* भगवान्‌ श्रीसूर्यको नित्यप्रति जल दिया करो * 

श्रेष्ठ पुरुष जैसा आचरण करता है, अन्य लोग भी | अध्यायमें भी आता है कि ब्रह्मविद्या सीखनेके लिये 


वैसा ही आचरण करने लगते हैं। अतएव राजा जैसा 
आचरण करता है, प्रजा भी वैसा ही आचरण करने 
लगती है-'यथा राजा तथा प्रजा'। राजाको भगवानूकी 
विभूति कहा गया है--'नराणां च नराधिपम्‌'।* राजाओंमें 
सर्वप्रथम सूर्यका स्थान हुआ। सूर्य तथा भविष्यमें होनेवाले 
अन्य राजाओंने उस कर्मयोगका आचरण किया। वे 
राजा लोग राज्यके भोगोंमें आसक्त हुए बिना सुचारुरूपसे 
राज्यका संचालन करते थे। प्रजाके हितमें उनको स्वाभाविक 
प्रवृत्ति रहती थी। कर्मयोगका पालन करनेके कारण 
राजाओंमें इतना विलक्षण ज्ञान होता था कि बड़े-बड़े 
ऋषि भी ज्ञानप्रा करनेके लिये उनके पास जाया करते 
थे। श्रीवेदव्यासजीके पुत्र शुकदेवजी भी ज्ञानप्रा्िके लिये 
राजर्षि जनकके पास गये थे। छान्दोग्योपनिषद्के पाँचवें 


कई ऋषि एक साथ महाराज अश्वपतिके पास गये थे। 

शङ्का-जिसे ज्ञान नहीं होता, उसीको उपदेश 
दिया जाता है। सूर्य तो स्वयं ज्ञानस्वरूप भगवान्‌ ही हैं; 
फिर उन्हें उपदेश देनेकी क्या आवश्यकता थी? 

समाधान-जिस प्रकार अर्जुन महान्‌ ज्ञानी नर- 
ऋषिके अवतार थे; परंतु लोकसंग्रहके लिये उन्हें भी 
उपदेश देनेकी आवश्यकता हुई। ठीक उसी प्रकार 
भगवानूने सूर्यको उपदेश दिया-जिसके फलस्वरूप 
संसारका महान्‌ उपकार हुआ और हो रहा है। 

वास्तवमें नारायणके रूपमें उपदेश देना और 
सूर्यके रूपमें उपदेश ग्रहण करना जगन्नाट्यसूत्रधार 
भगवानको एक लीला ही समझनी चाहिये, जो कि 
संसारके हितके लिये बहुत आवश्यक थी। 


भगवान्‌ श्रीसूर्यको नित्यप्रति जल दिया करो 


(काशीके सिद्ध संत ब्रह्मलीन पूज्य श्रीहरिहर बाबाजी महाराजके सदुपदेश) 


श्रीविश्वनाथपुरी काशीमें ब्रह्मलीन प्रातःस्मरणीय 
सिद्ध संत श्रीहरिहर बाबाजी अस्सी घाटपर पतितपावनी 
भगवती भागीरथीजीमें नौकापर दिगम्बररूपमें रहा करते 
थे। बड़े-बड़े राजा-महाराजा, विद्वान्‌, संत-महात्मा 
आपके दर्शनार्थ आया करते थे। पूज्य महामना मालवीयजी 
महाराज तो आपको साक्षात्‌ शंकरस्वरूप ही मानकर 
सदा श्रद्धासे आपके श्रीचरणोंमें नतमस्तक हुआ करते 
थे। आपने बहुत कालतक श्रीगङ्गाजीमें खड़े होकर 
भगवान्‌ श्रीसूर्यकी ओर मुख करके घोर अमोघ तपस्या 
को थी। आपके दर्शनार्थ जो भी जाता था, उसे आप 
(१) श्रीरामनाम जपने और (२) भगवान्‌ श्रीसूर्यको 
जल देनेका उपदेश दिया करते थे। संतस्वभाववश 
कृपापूर्वक आपने हजारों मनुष्योंको निष्ठासे सूर्याराधना 
एवं सूर्यके रूपमें परमात्माको भक्ति करना सिखाया था। 
आपका उपदेश होता था-नित्यप्रति श्रीसूर्यको जल 
दिया करो। प्रश्रोत्तर-क्रममें उनके उपदेशके दो प्रसंग 
दिये जा रहे हैं- 

(१) प्रश्न—पूज्यपाद बाबाजी! हमारा कल्याण 


कैसे होगा? 

पूज्य बाबा-तुम किस जातिके हो? 

महाराजजी--मैं तो जातिका वैश्य हूँ। 

पूज्य बाबा-तुम नित्यप्रति स्नान करके, लोटेमें 
जल लेकर भगवान्‌ श्रीसूर्यनारायणको जल दिया करो 
और भगवान्‌ सूर्यको नित्यप्रति भक्तिभावसहित हाथ 
जोड़कर प्रणाम किया करो। कम-से-कम एक माला 
रामनाम जपा करो, इसके साथ ही अपना जीवन 
धर्ममय बनाओ। यही तुम्हारे कल्याणका मार्ग है। 

(२) एक स्त्री-महाराजजी ! हम स्त्रियोंके कल्याणका 
साधन क्या है? 

पूज्य बाबा-तुम अपने पूज्य पतिको श्रद्धासे सेवा 
किया करो। साथ-साथ तुम भी भगवान्‌ सूर्यदेवको 
नित्यप्रति जलका अर्घ्य दिया करो। मालापर 'राम-राम' 
का जप, जब भी समय मिले, अवश्य कर लिया करो। 
ऐसा करनेसे अन्तःकरण शुद्ध होकर भगवानूकी कृपासे 
निश्चय ही आत्म-कल्याण होगा। 

प्रेषक--भक्त श्रीरामशरणदासजी 


* गीता १०। ३७ 

* सर्वानन्दप्रदाता हरिहरनमितः पातु नो विश्वचक्षुः * 


ऋग्वेदीय सूर्यसूक्त 


(अनन्तश्रीस्वामी श्रीअखण्डानन्द सरस्वतीजी महाराज) 


३ चित्रं देवानामुदगादनीकं 
चक्षुर्मित्रस्य वरुणस्याग्नेः। 
आप्रा द्यावापृथिवी अन्तरिक्षं 


सूर्य आत्मा जगतस्तस्थुषश्च॥ १॥ 

“प्रकाशमान रश्मियोंका समूह अथवा राशि-राशि 
देवगण सूर्यमण्डलके रूपमें उदित हो रहे हैं । यह मित्र, 
वरुण, अग्नि और सम्पूर्ण विश्वके प्रकाशक ज्योतिर्मय 
नेत्र हैं। इन्होंने उदित होकर झुलोक, पृथ्वी और 
अन्तरिक्षको अपने देदीप्यमान तेजसे सर्वतः परिपूर्ण कर 
दिया है। इस मण्डलमें जो सूर्य हैं, वह अन्तर्यामी 
होनेके कारण सबके प्रेरक परमात्मा हैं तथा जङ्गम एवं 
स्थावर सृष्टिके आत्मा हैं।' 

व्याख्या -- 

चित्रम्‌--इस शब्दका अर्थ सायणने आश्चर्य कर 
दिया है । स्कन्दस्वामीने “विचित्र-विचित्र' और पूज्य 
वेङ्कटनाथने चयनीय अर्थात्‌ चयन करनेयोग्य कहा है। 
मुदल सायणसे सहमत हैं । चयनीय अर्थ वैज्ञानिक पक्षका 
है। किरणोंके चयनसे नाना प्रकारके व्यावहारिक कार्य 
सिद्ध हो सकते हैं । ऊर्जा-चयन उसी सन्दर्भका कार्य है। 

देवानाम्‌--क्षीरस्वामी, माधव आदिके अनुरूपमें 
“दिवु' धातु अनेक अर्थोमें प्रसिद्ध है--व्यवहार, द्युति, 
स्तुति, मोद, मद, क्रीड़ा, विजिगीषा, स्वप्र, कान्ति, गति; 
यथायोग्य सभी अर्थोमें जोड़ सकते हैं । 

सूर्य आत्मा--सम्पूर्ण स्थावर-जङ्गमात्मक कार्यवर्गका 
कारण है। कार्य कारणसे अतिरिक्त नहीं होता (ब्रह्मसूत्र 
२। १। १४) चराचर जगतूका जीवनदाता होनेसे सूर्यको 
आत्मा कहा है । सूर्योदय होनेपर निश्चेष्ट जगत्‌ चेतनयुक्त 
सचेष्ट हो जाता है । सूर्य सबका प्राण अपने साथ लेकर 
आता है (तैत्तिरीय आ० १। १४। १)। 

आप्राः यह “प्रा पूरणे’ धातुका लङ्लकारका रूप 
है। अर्थ है-भर देता है, तर कर देता है। 

जो सबका आत्मा है, वही सब शरीरमें फुरनेवाले 
'में-मैं' का एक आत्मा है। अर्थात्‌ सूर्यान्तर्यामी और 
अन्तः-करणान्तर्यामी चैतन्य उपाधिनिर्मुक्त दृष्टिसे एक 


ही हैं। सूर्य शब्दका मूल है 'सृ' धातु, जिसका अर्थ गति 
है अथवा 'षु' धातु जिसका अर्थ प्रेरणा है--'धियो यो नः 
प्रचोदयात्‌’; तात्पर्यं यह कि प्रेरक परमात्मा ही सूर्य है। 

सूर्यो देवीमुषसं रोचमानां 
मर्त्यो न योषामभ्येति पश्चात्‌। 
नरो देवयन्तो युगानि 
वितन्वते प्रति भद्राय भद्रम्‌॥ 

सूर्य गुणमयी एवं प्रकाशमान उषादेवीके पीछे- 
पीछे चलते हैं-जैसे कोई मनुष्य सर्वाङ्ग-सुन्दरी 
युवतीका अनुगमन करे! जब सुन्दरी उषा प्रकट होती 
है, तब प्रकाशके देवता सूर्यकी आराधना करनेके लिये 
कर्मनिष्ठ मनुष्य अपने कर्तव्य-कर्मका सम्पादन करते 
हैं। सूर्य कल्याणरूप हैं और उनको आराधनासे 
कर्तव्य-कर्मके पालनसे कल्याणकी प्राप्ति होती है। 

व्याख्या -- 

देवीम्‌--दानादि गुणयुक्त । 

युगानि--'युग' शब्द कालका वाचक है। उससे 
तत्तत्‌ कालके कर्तव्य लक्षित होते हैं; जैसे--दर्शपूर्णमास, 
अग्निहोत्र आदि। 'युग' शब्दका दूसरा अर्थ है-हलके 
या रथके अवयव (जुए) जिन्हें बैलके कन्धेपर रखते 
हैं। प्रातःकाल किसान लोग जुए ले-लेकर खेती 
करनेके लिये घरसे निकलते हैं। अभिप्राय यह है कि 
अन्तर्यामीकी प्रेरणासे और सूर्यके प्रकाशमें लोग अपने- 
अपने कर्तव्यका वहन करते हैं। प्रेरणा और ज्ञानके बिना 
कर्तव्य-पालनमें प्रवृत्ति नहीं होती। किसी-किसीके 
मतमें युग शब्दका अर्थ युग्म-जोड़ा अर्थात्‌ पति-पत्नी 
है। इस पक्षमें अर्थ होगा-दोनों मिलकर पूरी शक्तिसे 
कर्तव्य-कर्मका पालन करते हैं। 

मर्त्यः-इस शब्दका अर्थ है-मरणशील मनुष्य। 

भद्रम्‌—' भवद्‌ रमयति' अर्थात्‌ जो होनेके साथ ही 
कल्याणकारी हो। तात्पर्य यह है कि मनुष्यको अन्तर्यामीको 
प्रेरणासे कर्म करना चाहिये, अज्ञान अन्धकारमें नहीं । 
अपना उद्देश्य मङ्गल हो, कर्म मङ्गलमय हो, मङ्गलमयकी 
पूजा हो। 


यत्रा 


* ऋग्वेदीय सूर्यसूक्त * 


भद्रा अश्वा हरितः सूर्यस्य 

चित्रा एतग्वा अनुमाद्यासः। 
नमस्यन्तो दिव आ पृष्ठमस्थुः 

परि द्यावापृथिवी यन्ति सद्य: ॥ 

“सूर्यका यह रश्मि-मण्डल अश्वके समान उन्हें 
सर्वत्र पहुँचानेवाला चित्र-विचित्र एवं कल्याणरूप है। 
यह प्रतिदिन अपने पथपर ही चलता है और अर्चनीय 
तथा वन्दनीय है। यह सबको नमता है, नमनकी प्रेरणा 
देता है और स्वयं द्युलोकके ऊपर निवास करता है। यह 
तत्काल झुलोक और पृथ्वीका परिभ्रमण कर लेता है।' 

विवेचन 

इस मन्त्रमें रश्मि-मण्डलके व्याजसे मानव- 
समाजके उन्नति-पथका निर्देश है। मनमें कल्याण- 
भावना हो। जीवन गतिशील हो। प्रकाशमयी दृष्टि हो। 
परिस्थितिका ध्यान हो। परम्परासे अनुभूत हो। जनताकी 
अनुकूलता हो, हृदयमें विनय हो। लोकदृष्टिसे प्रशस्त 
हो। ऐसा चरित्र उन्नतिकी ओर त्वरित गतिसे बढ़ता है 
और सारे विश्वको व्याप्त कर लेता है। 

तत्‌ सूर्यस्य देवत्वं तन्महित्वं 
मध्या कर्तोर्विततं सं जभार। 

हरितः सधस्था- 
दाद्रात्री वासस्तनुते सिमस्मै॥ 

“सर्वान्तर्यामी प्रेरक सूर्यका यह ईश्वरत्व और 
महत्त्व है कि वे प्रारम्भ किये हुए, किंतु अपरिसमाप् 
कृत्यादि कर्मको ज्यों-का-त्यों छोड़कर अस्ताचल जाते 
समय अपनी किरणोंको इस लोकसे अपने-आपमें 
समेट लेते हैं। साथ ही उसी समय अपने रसाकर्षी 
किरणों और घोड़ोंको एक स्थानसे खींचकर दूसरे 
स्थानपर नियुक्त कर देते हैं । उसी समय रात्रि अन्धकारके 
ढक्कनसे सबको ढक देती है।' 

विवेचन 

सूर्यकी स्वतन्त्रता ही ईश्वरता है। वे कर्मासक्त नहीं 
हैं । स्वतन्त्रतासे कर्म पूरा होनेके पहले ही उसे छोड़ देते 
हैं । कर्म-पूर्तिकी अपेक्षा या प्रतीक्षा नहीं करते। ठीक 
इसी प्रकार मनुष्यको चाहिये कि वह फलासक्तिसे तो 
दूर रहे ही, कर्मासक्तिसे भी बचे। आजतक सृष्टिके कर्म 


यदेदयुक्त 

किसने पूरे किये हैं? केवल कालका पेट भरते हुए 
अपने कर्तव्य-कर्म करते चलना चाहिये। कर्तव्य-कर्म 
छोड़ना नहीं चाहिये। 

सूर्यकी महिमा अथवा माहात्म्य यह है कि इन 
फैली हुई किरणोंको समेट लेना बड़े-बड़े देवताओंके 
लिये भी महान्‌ प्रयत्न और लम्बे समयके द्वारा भी साध्य 
नहीं है, किंतु सूर्य उन्हें बिना परिश्रमके तत्काल 
उपसंहत कर लेते हैं। मनुष्यको अपने कर्मोंका जाल 
उतना ही फैलाना चाहिये, जितना वह अनायास और 
तत्काल समेट सकता हो; अन्यथा वह अपने फैलाये 
जालमें स्वयं फँस जायगा। सूर्यका यह स्वातन्त्र्य और 
सामर्थ्य ही उनका देवत्व अथवा ईश्वरत्व है। 

सूर्यकी उपस्थिति ही ज्ञान-प्रकाशका विस्तार 
करती है; दिन होता है। लोग कर्म करते हैं। उनकी 
अनुपस्थिति आज्ञानान्धकार है, उसमें लोग अपने कर्तव्यकर्म 
छोड़ देते हैं। वही रात्रि है। 

व्याख्या 

कर्तुः-यह कर्मका वाचक है। सं जभार--इसमें 
“ह का 'भ' हो गया है। सधस्थ-सह स्थान अथवा रथ। 
सिमः-सर्व। 


तन्मित्रस्य वरुणस्याभिचक्षे 
सूर्यो रूपं कृणुते द्योरुपस्थे। 
अनन्तमन्यद्‌ रुशदस्य पाजः 


कृष्णमन्यद्धरितः सं भरन्ति 

“प्रेरक सूर्य प्रातःकाल मित्र, वरुण और समग्र 
सृष्टिको सामनेसे प्रकाशित करनेके लिये प्राचीके 
आकाशीय क्षितिजमें अपना प्रकाशक रूप प्रकट करते 
हैं। इनकी रसभोजी रश्मियाँ अथवा हरे घोड़े बलशाली 
रात्रिकालीन अन्धकारके निवारणमें समर्थ विलक्षण तेज 
धारण करते हैं। उन्हींके अन्यत्र जानेसे रात्रिमें काले 
अन्धकारकी सृष्टि होती है।' 

विवेचन 

दिनका देवता मित्र है, रात्रिका वरुण। इनसे सभी 
जगत्‌ उपलक्षित होता है। सूर्य दोनों देवताओं तथा 
जगत्के प्रकाशक एवं प्रेरक हैं । दिन और रात-दोनोंका 
विभाग सूर्यसे ही होता है। 

पाजः-यह रक्षणार्थक 'पा' धातुसे बना रूप है। 
इसका अर्थ है बल। इसका कभी अन्त नहीं होता। 
सम्पूर्ण जगत्में व्यापक और देदीप्यमान है। यह बल 
ही प्रकाशका आनयन और अपनयन करता है। यहाँ 
यह कहा गया कि सूर्यको किरणोंमें ही इतना बल है 
तब सूर्यकी महिमाका गान कोई नहीं कर सकता है। 

कन्द स्वामीने कहा है कि जब सूर्य मेरुसे 
व्यवहित होते हैं तब तमकी सृष्टि करते हैं, इसलिये 
देशान्तरस्थ सूर्यका ही रूप तम है। 

सूर्यका भौतिक रूप सूर्यमण्डल है। आधिदैविक 
रूप तदन्तर्यामी पुरुष है। आध्यात्मिक पुरुष नेत्रस्थ 
ज्योतिर्मय द्रष्टा है। नामरूपात्मक उपाधिके पृथक्करणसे 


सूर्य ब्रह्म ही है। 
अद्या देवा उदिता सूर्यस्य निरंहसः 
पिपृता निरवद्यात्‌। 
तन्नो मित्रो वरुणो मामहन्तामदितिः 
सिन्धुः पृथिवी उत द्यौः॥ 


(-ऋग्वेद सं० १। ११५। १-६) 
“हे प्रकाशमान सूर्यरश्मियो! आज सूर्योदयके समय 
इधर-उधर बिखरकर तुम लोग हमें पापॉसे निकालकर 


* सर्वानन्दप्रदाता हरिहरनमितः पातु नो विश्वचक्षुः * 


बचा लो। न केवल पापसे ही, प्रत्युत जो कुछ निन्दित 

है, गर्हणीय है, दुःख-दारिद्र्य है, सबसे हमारी रक्षा 

करो। जो कुछ हमने कहा है, मित्र, वरुण, अदिति, 

सिन्धु, पृथ्वी और झुलोकके अधिष्ठातृ देवता उसका 

आदर करें, अनुमोदन करें, वे भी हमारी रक्षा करें ।' 
विवेचन 

प्रात:कालीन प्रार्थनामें रात्रि-संचित समग्र शक्तियोंका 
सन्निवेश हो जाता है । प्रार्थनामें बल और दृढ़ता आ जाती 
है। वह जीवन-निर्माणके लिये एक सुनहरा अवसर है। 
प्रार्थनासे भावना पवित्र होती है, 

“मित्र' मृत्युसे बचानेवाला अभिमानी देवता है। 
वरुण अनिष्टोंका निवारक रात्रि-अभिमानी। अदिति 
अखण्डनीय अथवा उदीन देवमाता है । सिन्धु स्यन्दनशील 
जलका अभिमानी देवता है और पृथिवी भूलोककी 
अधिष्ठातृ देवता है, द्यौ द्युलोकका देवता है। 

इन सब देवताओंसे प्रार्थना करनेका अर्थ है-- 
हमारे जीवनमें पापकर्म, दुःख-दारिद्र्य और गर्हणीयके 
लिये कोई स्थान न रह जाय और हम शुद्ध सच्चरित्र, 
कर्मण्य एवं अभ्युदयशील होकर ज्योतिर्मय ब्रह्मका 
साक्षात्कार करनेके अधिकारी हो जायँ। 


श्रीसूर्यदेवका विवेचन 


(श्रीपीताम्बरापीठस्थ राष्ट्रगुरु श्री १००८ श्रीस्वामीजी महाराज, दतिया) 


आकृष्णेन रजसा वर्तमानो निवेशयन्नमृतं मर्त्य च। 

हिरण्ययेन सविता रथेना देवो याति भुवनानि पश्यन्‌॥ 
(ऋग्वेद १। ३५। २) 
यह वैदिक मन्त्र भगवान्‌ सूर्यकी पूजामें 
विनियुक्त है। इसमें उनके धाम एवं स्थितिका वर्णन 
है। कृष्णवर्ण रजोगुणके द्वारा वे संसारमें अमृत और 
मरण दोनोंके नियामक हैं। हिरण्यरूप रथके ऊपर बैठे 
हुए ऐसे सविता (देव) सब जगत्के प्रेक्षक एवं प्रेरक 
हैं। चौदह भुवनोंको देखते हुए वे अपना व्यवहार कार्य 
कर रहे हैं। विद्वानोंकी मान्यता है कि कालका नियमन 
चन्द्र और सूर्य दोनोंके द्वारा हो रहा है। सूर्य दिनके 
स्वामी तथा चन्द्रमा रात्रि-विशेषकर तिथि-नक्षत्रोंके 


स्वामी हैं। तिथियाँ सोलह हैं, ये ही चन्द्रमाकी षोडश 
कलाएँ हैं । सूर्यकी द्वादश कलाएँ हैं, जिनसे सौरपथके 
बारह मास निर्मित होते हैं। प्रत्येक मासमें कृष्ण और 
शुक्ल दो पक्ष आते हैं। स्वरोदयशास्त्रमें भी कृष्णपक्ष 
सूर्यका और शुक्लपक्ष चन्द्रमाका माना गया है। मन्त्रमें 
जो 'आकृष्णेन' पद आया है, उससे यह बात स्पष्ट 
होती है। योगशास्त्रमें इडा-पिङ्गला जो दो नाडियाँ 
हैं, उनमें इडा चन्द्रमाकी तथा पिङ्गला सूर्यको 
नाड़ी मानी गयी है। नियमानुसार इन्हीं दो नाडियोंमें 
पाँचों तत्त्वोंका प्रवाह होता है। आनन्द और क्रियाके 
अधिष्ठान चन्द्र हैं। ज्ञानके अधिष्ठान सूर्य हैं। इन्हीं 
सूर्यके ध्यानमें- 


* श्रीसूर्यदेवका विवेचन * 


आदित्यं सर्वकर्तारं कला द्वादशसंयुतम्‌। 

पद्यहस्तद्ठय॑ वन्दे सर्वलोकैकभास्करम्‌॥ 

“इत्यादि श्लोक कहे गये हैं, जो मन्त्रार्थको 
स्पष्ट करते हैं। इसीलिये महर्षि पतञ्जलिने योगदर्शन 
विभूतिपाद २६में- भुवनज्ञानं सूर्ये संयमात्‌' सूर्यमें संयम 
करनेसे भुवनोंका ज्ञान होता है-कहा है। यह मन्त्रमें 
आये--' भुवनानि पश्यन्‌' पदको स्पष्ट करता है । सत्ताईस 
नक्षत्र, बारह राशियाँ और नवग्रह-ये सब काल- 
तत्त्वके सूचक हैं। इनमें सूर्य प्रधान हैं। कालतत्त्व 
इन्हींके द्वारा नियमन करता है। भगवान्‌ सूर्यके दैविक 
पक्षका यह परिचय है। 

“सूर्य आत्मा जगतस्तस्थुषश्च’ सम्पूर्ण चराचर जगत्को 
आत्मा सूर्य हैं। आध्यात्मिक पक्षमें जिसे साधनामार्गमें 
परालिङ्ग कहते हैं, शिवका सर्वोत्कृष्ट रूप है। इसमें 
शिव और विष्णुका अभेद रूप है। इसीको उपनिषदों 
तथा पुराणोंमें विष्णुका परम पद कहा है-'तद्‌ विष्णोः 
परमं पदम्‌।' 

जब वही परमतत्त्व भक्तोंको रक्षा, धर्मको 
स्थापना और दुष्टोंके दमनार्थ चन्द्रमण्डलसे आविर्भूत 
होता है, तब उसे श्रीकृष्णचन्द्र कहते हैं। सूर्यमण्डलसे 
प्रकट होनेवाला यही परम तत्त्व श्रीरामचन्द्र हैं। तन्त्रसाधनामें 
ऐसा माना जाता है कि चन्द्रमण्डलसे आविर्भूत 
होनेवाला परमतत्् आनन्द, भैरव है। सूर्यमण्डलसे 
प्रकट होनेवाले शिवके द्वादश ज्योतिलिङ्ग हैं, अग्रिमण्डलकी 
सप्त जिह्लाएँ हैं। इसका मुण्डकोपनिषद्में इस प्रकार 
वर्णन है-- 

काली कराली च मनोजवा च 

सुलोहिता या च सुधूम्रवर्णा। 
स्फुलिङ्गिनी विश्वरुची च देवी 
लेलायमाना इति सप्त जिह्वाः॥ 
(१। २। ४) 
इनसे प्रकट होनेवाले सप्त भैरव हैं, जिनके नाम 
इस प्रकार हैं-मन्थानभैरव, फट्कारभैरव, षट्चक्रभैरव, 
एकात्मभैरव, हविर्भक्ष्यभैरव, चण्डभैरव और भ्रमर- 

भास्करभैरव । 

महात्मा तुलसीदासने रामायणमें श्रीरामजी एवं 
शिवजीका अभेदसम्बन्ध प्रतिपादन किया है। इसका 
पुराणोंमें भी स्पष्टरूपसे वर्णन आया है। मन्त्रमें आये 
अमृतपदसे उक्त आध्यात्मिक स्वरूप और मर्त्यपदसे 
संसारका जीवन-मरण स्वभावत: स्पष्ट है। तान्त्रिक 
साधनामें इसी परमतत्त्वको इस प्रकार बताया गया है-- 


चित्रभानुशशिभानुपूर्वकाः 
त्रित्रिकेणनियतेषु वस्तुषु। 
तत्तदात्मकतया विमर्शनं 
तत्समष्टि गुरुपादुकाजपः ॥ 
(चिद्विलास २) 


अग्नि, चन्द्र, सूर्य यही त्रिबिन्दु प्रत्येक तत्त्व एवं 
पदार्थमें विद्यमान हैं। इन तीनोंका समष्टिरूप ही 
परब्रह्मस्वरूप गुरुका स्मरण है। चन्द्रबिन्दुसे श्रीकृष्ण, 
सूर्यबिन्दुसे श्रीराम तथा अग्निबिन्दुसे श्रीपरशुराम-अवतार 
माने गये हैं। तीनोंकी एकता उस परमतत्त्वमें बतायी 
गयी है। इनका आराधन करनेसे जीवका सर्वप्रकारका 
कल्याण होता है। शब्दब्रह्मका आविर्भाव भी उक्त तीनों 
मण्डलोंसे हुआ है । चन्द्रमण्डलसे षोडश स्वर, सूर्यमण्डलसे 
चौबीस व्यञ्जन तथा अग्निमण्डलसे आठ वर्णतक 
आविर्भूत हुए हैं। म-वर्ण बिन्दु स्थानीय है। इसी 
शब्दब्रह्मसे समस्त व्यावहारिक ज्ञान होता है। 

गीता (१५। १२) में भगवान्‌ श्रीकृष्णने कहा है-- 

यदादित्यगतं तेजो जगद्भासयतेऽखिलम्‌। 

यच्चन्द्रमसि यच्चाग्नौ तत्तेजो विद्धि मामकम्‌॥ 

“जो चन्द्र, सूर्य और आग्निमें तेज है, वह मैं हूँ । 
वह मेरा ही स्वरूप है।' (वस्तुतः सभी तेजस्वी पदार्थ 
उसीके तेजसे अनुप्राणित हैं।) 

“आरोग्यं भास्करादिच्छेत्' (म० पु०) मानसिक 
और बाह्य दोनों रोगोंको निवृत्ति भगवान्‌ सूर्यकी 
उपासनासे हो जाती है। और भी सूर्यभगवानूके अनेक 
रहस्य हैं, जो साधना करनेवालोंको व्यक्त हो जाते हैं। 
अतः सूर्याराधन आवश्यक कर्तव्य है। 


४६ * सर्वानन्दप्रदाता हरिहरनमितः पातु नो विश्वचक्षुः * 


प्रभाकर नमोऽस्तु ते 
[ श्रीशिवप्रोक्तं सूर्याष्टकम्‌ ] 
आदिदेव नमस्तुभ्यं प्रसीद मम भास्कर । दिवाकर नमस्तुभ्यं प्रभाकर नमोऽस्तु ते॥ १॥ 
सप्ताश्वरथमारूढं प्रचण्डं कश्यपात्मजम्‌ । श्वेतपद्यधरं देवं तं सूर्य प्रणमाम्यहम्‌॥ २॥ 
लोहितं रथमारूढं सर्वलोकपितामहम्‌ । महापापहरं देवं तं सूर्य प्रणमाम्यहम्‌॥ ३॥ 
त्रैगुण्यं च महाशूरं ब्रहाविष्णुमहेश्वरम्‌। महापापहरं देवं तं सूर्य प्रणमाम्यहम्‌॥ ४॥ 
बृंहितं तेजःपुञ्जं च वायुमाकाशमेव च । प्रभुं च सर्वलोकानां तं सूर्य प्रणमाम्यहम्‌॥ ५ ॥ 
बन्धूकपुष्पसंकाशं हारकुण्डलभूषितम्‌ । एकचक्रधरं देवं तं सूर्य प्रणमाम्यहम्‌॥ ६॥ 
तं सूर्य जगत्कर्तारं महातेजःप्रदीपनम्‌ । महापापहरं देवं तं सूर्य प्रणमाम्यहम्‌॥ ७॥ 
तं सूर्य जगतां नाथं ज्ञानविज्ञानमोक्षदम्‌। महापापहरं देवं तं सूर्य प्रणमाम्यहम्‌॥८॥ 
इति श्रीशिवप्रोक्तं सूर्याष्टकं सम्पूर्णम्‌। 
हे आदिदेव भास्कर! आपको प्रणाम है। हे दिवाकर! आपको नमस्कार है। हे प्रभाकर! आपको प्रणाम 
है आप मुझपर प्रसन्न हों॥ १॥ सात घोड़ोंवाले रथपर आरूढ, हाथमें श्वेत कमल धारण किये हुए, प्रचण्ड 
तेजस्वी कश्यपकुमार सूर्यको मैं प्रणाम करता हूँ॥ २॥ लोहित वर्णके रथपर आरूढ सर्वलोकपितामह महापापहारी 
श्रीसूर्यदेवको मैं प्रणाम करता हूँ॥ ३॥ जो त्रिगुणमय-ब्रह्मा, विष्णु और शिवस्वरूप हैं, उन महापापहारी 
महान्‌ वीर श्रीसूर्यदेवको मैं नमस्कार करता हुँ॥ ४॥ जो बढ़े हुए तेजके पुञ्ज और वायु तथा आकाशके 
स्वरूप हैं, उन समस्त लोकोंके अधिपति भगवान्‌ सूर्यको मैं प्रणाम करता हुँ॥ ५॥ जो बन्धूक (दुपहरिया) 
पुष्पके समान रक्तवर्ण हैं और हार तथा कुण्डलोंसे विभूषित हैं, उन एक चक्रधारी श्रीसूर्यदेवको मैं प्रणाम 
करता हूँ॥ ६॥ महान्‌ तेजके प्रकाशक, जगत्के कर्ता, महापापहारी उन सूर्यभगवान्‌को मैं नमस्कार करता 
हुँ॥ ७॥ ज्ञान-विज्ञान तथा मोक्षके प्रदाता, बड़े-से-बड़े पापोंके अपहरणकर्ता, जगतूके स्वामी उन भगवान्‌ 
सूर्यदेवको मैं प्रणाम करता हूँ॥ ८॥ 


भगवान्‌ आदित्यका ध्यान 
(नित्यलीलालीन श्रद्धेय भाईजी श्रीहनुमानप्रसादजी पोद्दार) 


जो जिस वस्तुको परम आवश्यक मानकर उसे 
प्रात करना चाहता है, उसके चित्तसे उस वस्तुका 
चिन्तन स्वाभाविक ही बार-बार होता है एवं उसके 
चित्तमें अपने ध्येय पदार्थकी धारणा दृढ़ हो जाती है 
और आगे चलकर वही धारणा-चित्तवृत्तियोंके सर्वथा 
ध्येयाकार बन जानेपर “ध्यान! के रूपमें परिणत हो 
जाती है। जितने कालतक वृत्तियाँ ध्येयाकार रहती हैं, 
उतने कालकी स्थितिको ध्यान कहा जाता है। ध्यानकी 
बड़ी महिमा है। भगवानूने श्रीमद्भागवतमें कहा है कि 
जो पुरुष निरन्तर विषयोंका ध्यान करता है, उसका चित्त 
विषयोंमें फँस जाता है और जो मेरा ध्यान करता है, 
वह मुझमें लीन हो जाता है। योग अनेक हैं, जैसे- 
भक्तियोग, ज्ञानयोग, राजयोग, लययोग, मन्त्रयोग, हठयोग 


और निष्काम कर्मयोग, इनमेंसे किसी-न-किसी रूपमें 
सभी योगोंमें ध्यानको आवश्यकता और उपयोगिता है। 
इस ध्यानसे ही भगवानूके स्वरूपमें समाधि और 
ध्यानसे ही भगवान्‌की प्राप्ति भी होती है। 

ध्यानके अनेक प्रकार हैं। साधकको अपने-अपने 
अधिकार, रुचि और अभ्यासकी सुगमता देखकर 
किसी भी एक प्रकारके ध्यानका अभ्यास करना 
चाहिये; परंतु साथ ही मनमें इतना निश्चय रखना चाहिये 
कि सत्य तत्त्व परमात्मा एक ही हैं। वे एक ही 
अपनेको अनेक रूपोंमें धारण कर लेते हैं। भक्त जिस 
रूपमें उन्हें पकड़ना चाहे, उसके उसी रूपमें वे पकड़में 
आ जाते हैं। निर्गुण, निराकार और सगुण, साकार सभी 
उन्हींके रूप हैं। श्रीविष्णु, शिव, ब्रह्मा, सूर्य, गणेश, 


* सूर्योपासनाके नियमसे लाभ * 


शक्ति, श्रीराम तथा श्रीकृष्ण आदि सभी एक ही हें । 
प्राप्य मार्गके अनुभव भिन्न-भिन्न होते हुए भी सबके 
अन्तमें प्राप्त होनेवाला सत्य एक ही है। इसी सत्यके 
कोटिश: विविध प्रकाश हैं। हम किसी भी प्रकाशका 
अवलम्बन करके उस मूल प्रकाशको पा सकते हें; 
क्योंकि ये सभी प्रकाश न्यूनाधिक शक्तिवाले दीखनेपर 
भी वस्तुतः उस मूल सत्यसे सर्वथा अभिन्न और पूर्ण 
ही हैं। वे स्वयं ही विभिन्न प्रकाशोंमें अवतीर्ण होकर 
अपनेको अपने ही सामने प्रकाशित कर रहे हैं। 

ध्यानके समय शरीर, मस्तक और गलेको सीधा 
रखना चाहिये। रीढ़को हड्डी सीधी रहे। कुबड़ाकर न 
बैठे। जबतक ध्येयके आकारकी वृत्ति सर्वथा न बने, 
शरीरका बोध बना रहे और सांसारिक स्फुरणाएँ मनमें 
उठती रहें, तबतक इष्ट मन्त्रका जप करता रहे और 
बारम्बार चित्तको ध्येयमें लगानेकी चेष्टा करता रहे । लय 
(नींद), विक्षेप, कषाय, रसास्वाद, आलस्य, प्रमाद एवं 
दम्भ आदि दोषोंसे बचे रहनेके लिये भी प्रयत्नशील रहे। 
यह विधि नियमित ध्यानके लिये है। यों तो साधकको 
सभी समय, सभी क्रियाओंमें अर्थात्‌ खाते-पीते-सोते, 
उठते-बैठते, सुनते-बोलते तथा चलते-फिरते चित्तको 
संसारको व्यर्थ स्फुरणाओंसे रहित करके अपने इष्ट- 
सूर्य-नारायणका चिन्तन और ध्यान करना चाहिये। 
ध्यानके समय आँखें मूँद लेनी चाहिये अथवा नासिकाके 
अग्रभागपर दृष्टि जमाकर रखनी चाहिये। 


४७ 


आँखें मूँदकर अथवा अभ्यास हो जानेपर प्रत्यक्ष 
सूर्यमण्डलमें देखें कि “दिव्य रथके भीतरी भागमें 
पद्मासनपर विश्वात्मा चतुर्भुज, परम सुन्दर प्रफुल्ल कमलसदूश 
मुखमण्डलवाले हिरण्यवर्ण पुरुष विराजित हैं। उनके 
केश, मूँछें और नख भी हिरण्यमय हैं। उनका दर्शन 
पापोंका नाश करनेवाला है। वे सभी लोगोंको अभय 
देनेवाले हैं। उनके ललाटकी आभा पद्मके गर्भपत्रके 
समान लाल है। वे समस्त जगत्के प्रकाशक और सब 
लोगोंके अद्वितीय साक्षी हैं। मुनिजन उनका दर्शन और 
स्तवन कर रहे हैं।' ऐसे भगवान्‌ आदित्यका दर्शन 
करके यह निश्चय करे कि वे आदित्य मुझसे अभिन्न 
हैं। फिर इस निश्चयके साथ ही अपनेको उनमें 
चित्तवृत्तिके द्वारा विलीन कर दे। 

ध्यानकी अमित महिमा है। महर्षि पतञ्जलिने 
अविद्या, अस्मिता, राग, द्वेष और अभिनिवेश-ये पाँच 
महान्‌ क्लेश बताये हैं। संयमादि क्रियायोगसे ये क्षीण 
होते हैं-इनका दमन होता है, परंतु समूल नाश नहीं 
होता, बीजरूपसे ये छिपे रह जाते हैं और अनुकूल 
अवसर और सङ्ग पाकर पुनः अङ्कुरित एवं फुल्लित- 
फलित हो जाते हैं; परंतु ध्यानयोगी तो क्रमशः पूर्ण 
समाधिमें परिणत होकर उनके बीजतकको नष्ट कर देता 
है। ध्यानका आनन्द कोई लिखकर नहीं बता सकता। 
इसके महत्त्व और आनन्दका पता तो साधना करनेपर 
ही लगता है। (-भगवच्चर्चा भाग तीनसे) 


सूर्योपासनाके नियमसे लाभ 


(लेखक-स्वामी श्रीकृष्णानन्द सरस्वतीजी महाराज) 


Ee म सूर्य परमात्माके ही प्रत्यक्ष स्वरूप हैं । ये 
आरोग्यके अधिष्ठातृ देवता हें । मत्स्यपुराण (६७। ७१) 
का वचन है कि 'आरोग्यं भास्करादिच्छेत्‌' अर्थात्‌ 
आरोग्यकी कामना भगवान्‌ सूर्यसे करनी चाहिये; 
क्योंकि इनकी उपासना करनेसे मनुष्य नीरोग रहता है। 
वेदके कथनानुसार परमात्माकी आँखोंसे सूर्यकी उत्पत्ति 
मानी जाती है-चक्षोः सूर्योऽजायत। 


श्रीमद्धगवद्वीताके कथनानुसार ये भगवान्‌की आँखें 
हैं-शशिसूर्यनेत्रम्‌। (--११। १९) 

श्रीरामचरितमानसमें भी कहा है-नयन दिवाकर 
कच घन माला (-६। १५। ३) आँखोंके सम्पूर्ण रोग 
सूर्यकी उपासनासे ठीक हो जाते हैं। 

भगवान्‌ सूर्यमें जो प्रभा है, वह परमात्माको ही 
प्रभा है-वह परमात्माकी ही विभूति है-- 


* प्रत्येक देवताके मन्त्र भिन्न होते हैं, और वे अनेक भी होते हैं । साधारणत: इष्ट नाम-मन्त्र-* ३% विष्णवे नमः, ३ शिवाय नमः, ३% 
ब्रह्मणे नमः, ३ॐ सूर्याय नमः ' प्रभृति सर्वसाधारणके ज्ञेय हैं । 

(१) प्रभास्मि शशिसूर्ययोः (--गीता ७। ८) 
( २ ) यदादित्यगतं तेजो जगद्‌भासयतेऽखिलम्‌। 
यच्चन्द्रमसि यच्चाग्नौ तत्तेजो विद्धि मामकम्‌॥ 
(गीता १५। १२) 

भगवान्‌ कहते हैं-'जो सूर्यगत तेज समस्त 
जगतको प्रकाशित करता है तथा चन्द्रमा एवं आग्निमें है, 
उस तेजको तू मेरा ही तेज जान।' 

इससे सिद्ध होता है कि परमात्मा और सूर्यये 
दोनों अभिन्न हैं । सूर्यकी उपासना करनेवाला परमात्माको 
ही उपासना करता है। अतः नियमपूर्वक सूर्योपासना 
करना प्रत्येक मनुष्यका कर्तव्य है। ऐसा करनेसे 
जीवनमें अनेक लाभ होते हैं; आयु, विद्या, बुद्धि, बल, 
तेज और मुक्तितककी प्रापि सुलभ हो जाती है। इसमें 
संदेह नहीं करना चाहिये। 

सूर्योपासकोंको निम्न नियमोंका पालन करना परम 
आवश्यक है-- 

(१) प्रतिदिन सूर्योदयके पूर्व ही शय्या त्यागकर 
शौच-स्त्रान करना चाहिये। 

(२) स्त्नानोपरान्त श्रीसूर्यभगवान्‌को अर्घ्य देकर 
प्रणाम करे। 


* सर्वानन्दप्रदाता हरिहरनमितः पातु नो विश्वचक्षुः * 


(३) सन्ध्या-समय भी अर्घ्य देकर प्रणाम करना 
चाहिये। 

(४) प्रतिदिन सूर्यके २१ नाम, १०८ नाम या १२ 
नामसे युक्त स्तोत्रका पाठ करे। सूर्यसहस्रनामका पाठ 
भी महान्‌ लाभकारक है। 

(५) आदित्य-हृदयका पाठ प्रतिदिन करे। 

(६) नेत्ररोगसे बचने एवं अंधापनसे रक्षाके लिये 
नेत्रोपनिषद्का पाठ प्रतिदिन करके भगवान्‌ सूर्यको 
प्रणाम करे। 

(७) रविवारको तेल, नमक और अदरखका 
सेवन नहीं करे और न किसीको करावे। 

(८) रविवारको एक-भुक्त करे। हविष्यान्न खाकर 
रहे। ब्रह्मचर्यव्रतका पालन करे। 

उपासक स्मरण रखें कि भगवान्‌ श्रीरामने 
आदित्यहृदयका पाठ करके ही रावणपर विजय पायी 
थी। धर्मराज युधिष्टिरने सूर्यके एक सौ आठ नामोंका जप 
करके ही अक्षयपात्र प्राप्त किया था। समर्थ श्रीरामदासजी 
भगवान्‌ सूर्यको प्रतिदिन एक सौ आठ बार साष्टाङ्ग प्रणाम 
करते थे। संत श्रीतुलसीदासजीने सूर्यका स्तवन किया 
था। इसलिये सूर्योपासना सबके लिये लाभप्रद है। 


पुराणोंमें सूर्योपासना 


(लेखक-अनन्तश्रीविभूषित पूज्यपाद संत श्रीप्रभुदत्तजी ब्रह्मचारी) 


टे हैं ध्येय भुवन-भास्कर भगवन्ता। 
ध्यान त्रिकाल महान करें ऋषि मुनि सब सन्ता॥ 
'कमलासन आसीन मकर कुंडल श्रुति वारे। 
कनक करनि केयूर मुकुट मणिमय शिर धारे॥ 
वर्ण सुवर्ण समान वपु, सब कर्मनिके साक्ष्य हैं। 
सूर्यनरायण देववर, जगमें नित प्रत्यक्ष हैं 
सूर्यनारायण प्रत्यक्ष देव हैं। हम सब सनातन 
बैदिक धर्मावलम्बी सर्वदा-सदा सूर्यनारायणको ही 
उपासना करते हैं; क्योंकि वे हमारे सभी शुभाशुभ 
कर्मोके साक्षी हैं। इसीलिये हम सब कर्माके अन्तमें 
सूर्य भगवानूको अर्ध्य देकर कहते हैं-'हे भगवान्‌ 
विवस्वान्‌! आप विष्णुके तेजसे युक्त हैं, परम पवित्र 
हैं, सम्पूर्ण जगतूके सविता हैं और समस्त शुभ और 


अशुभ कर्मोके साक्षी हैं ।* हमारा कोई कर्म सूर्यनारायणसे 
छिपा नहीं है। इसीलिये प्रातःकाल, मध्याहकाल और 
सायंकाल हम त्रिपदा गायत्रीके माध्यमसे सूर्यनारायणकी 
उपासना करते हैं। हम द्विजातियोंको बाल्यकालसे ही 
गायत्रीको दीक्षा दी जाती है । गायत्रीमन्त्र सूर्यनारायणको 
उपासना ही है । गायत्रीसे बढ़कर दूसरा कोई मन्त्र नहीं । 
गायत्री वेदोंकी माता है। चारों वेदोंमें गायत्रीमन्त्र है। 
गायत्रीकी उपासना करनेवालोंको अन्य किसी मन्त्रकी 
उपासनाकी अनिवार्यता नहीं है। गायत्री सर्वदेवमय एवं 
सर्ववेदमय है । इसीलिये देवीभागवतमें कहा है-केवल 
गायत्री-उपासना ही नित्य है । इसी बातको समस्त वेदोंने 
कहा है। गायत्री-उपासनाके बिना ब्राह्मणका अध:पात 
होता है । द्विजाति केवल गायत्रीमें ही निष्णात हो तो वह 


* नमो विवस्वते ब्रह्मन्‌ भास्वते विष्णुतेजसे 


। जगत्सवित्रे शुचये नमस्ते कर्मसाक्षिणे ॥ 


* पुराणोंमें सूर्योपासना * ४९ 


आ प्राप्त कर लेता है। मनुजीने स्वयं कहा है-द्विज 
अन्य मन्त्रोमें श्रम करे चाहे न करे, परंतु जो द्विज 
गायत्रीको छोड़कर अन्य मन्त्रोंमें श्रम करता है वह 
नरकका भागी होता है। इसीलिये सत्य-युगादिमें ऋषि- 
मुनि तथा उत्तम द्विज गायत्रीपरायण होते थे।* सूर्यनारायणमें 
गायत्री-मन्त्रद्वारा अपने इष्टको उपासना कर सकते हैं। 
समस्त पुराणोंमें गायत्री-महिमा तथा सूर्योपासनाको 
सनातन बताया गया है। उनमें सूर्योपासनापर बहुत बल 
दिया गया है । वाराहपुराणकी कथा है- श्रीकृष्णभगवानूका 
पुत्र साम्ब अत्यन्त ही सुन्दर था। उसके सौन्दर्यके 
कारण भगवानूको सोलह हजार एक सौ रानियोंके मनमें 
कुछ विकृति पैदा हो गयी। भगवानूने नारदजीके द्वारा 
इस बातको जानकर और उसको परीक्षा करके साम्बको 
कोढ़ी होनेका शाप दे दिया। तब नारदजीने उसे 
सूर्योपासनाका ही उपदेश दिया? । साम्बने मथुरामें जाकर 
सूर्यनारायणको उपासना को। इससे उसका कुष्ठरोग 
चला गया। फिर तो वह सुवर्णके समान कान्तिवाला 
हो गया और मथुरामे उसने सूर्यनारायणकी मूर्ति स्थापित 
को। मार्कण्डेयपुराणमें मार्तण्डसूर्यको उत्पत्तिका तथा 
उनकी संज्ञा और छाया दोनों प्रियांका और छः 
संतानोंका विस्तारसे वर्णन आया है। अन्तमें कहा गया 
है कि जो सूर्यसम्बन्धी देवोंके जन्मको तथा सूर्यमाहात्म्यको 
सुनता है या पढ़ता है, वह आपत्तिसे छूट जाता है 
और महान्‌ यश प्राप्त करता है। इसके सुननेसे दिन- 
रात्रिमें किये हुए पाप नष्ट हो जाते हैँरै । विष्णुपुराणमें 


प्रजापालके पूछनेपर महातपा महर्षिने बताया है कि 
जो सनातननारायण-ज्ञानशक्ति अर्थात्‌ ब्रह्मने जब एकसे 
दो होनेको इच्छा को, तभी वह शक्ति तेजरूपमें सूर्य 
बनकर जगत्में प्रकट हुई। वे नारायण ही तेजरूपमें 
सूर्य बनकर प्रकाशित हो रहे हैं। इतना बताकर फिर 
सूर्यके मण्डलका और उनके रथ एवं रथके परिमाण 
आदिका विस्तारसे वर्णन किया है। उनके रथके साथ 
कौन-कौनसे देवता, ऋषि, अप्सरा, गन्धर्व आदि किस- 
किस मासमें चलते हैं, उपासनाके लिये इसका वर्णन 
किया है। ऐसा ही वर्णन श्रीमद्भागवतमें भी आया है। 
इन द्वादशादित्योंकी पृथक्‌-पृथक्‌ मासमें उपासना करनेको 
पद्धति बतायी गयी है। श्रीमद्धागवतमें इस उपासनाका 
माहात्म्य बताते हुए कहा गया है-'ये सब 
सूर्यभगवान्‌की विभूतियाँ हैं। जो लोग इनका प्रतिदिन 
प्रातःकाल और सायंकाल स्मरण करते हैं, उनके सम्पूर्ण 
पाप नष्ट हो जाते हैं ।'४ फिर अन्तमें सूर्यको साक्षात्‌ 
नारायणका स्वरूप बताते हुए कहा गया है कि ' अनादि, 
अनन्त, अजन्मा भगवान्‌ श्रीहरि ही कल्प-कल्पमें अपने 
स्वरूपका विभाग करके लोकोंका पालन-पोषण करते 
हैं ।॥'* कूर्मपुराणमें भगवान्‌ सूर्यनारायणकी अमृतमयी 
रश्मियोंका विस्तारसे वर्णन किया गया है और कौन- 
से ग्रह किस अमृतमयी रश्मिसे तृप्त होते हैं, इसका 
वर्णन करते हुए अन्तमें कहा गया है--' चन्द्रमाका कभी 
नाश नहीं होता। सूर्यको निमित्त बनाकर उनको 
रश्मियोंके द्वारा देवतागण अमृत-पान करते हैं । उन्हींके 


१. गायत््युपासना नित्या सर्ववेदैः समीरिता। यया विना त्वधःपातो ब्राह्मणस्यास्ति सर्वथा॥ 
तावता कृतकृत्यत्वं नान्यापेक्षा द्विजस्य हि। गायत्रीमात्रनिष्णातो द्विजो मोक्षमवाप्रुयात्‌॥ 
कुर्यादन्यत्र वा कुर्यादित प्राह मनुः स्वयम्‌। 


तस्मादाद्ययुगे राजन्‌ गायत्रीजपतत्पराः। देवीपादाम्बुजरता आसन्‌ सर्वद्विजोत्तमाः॥ 
. ततस्तु नारदेनैव साम्बशापविनाशकः। आदिष्टो हि महान्‌ धर्म आदित्याराधनं प्रति॥ 
साम्ब साम्ब महाबाहो श्रृणु जाम्बवतीसुत। पूर्वांचले च पूर्वाह्ने उद्यन्तं तु विभावसुम्‌॥ 
नमस्कुरु यथान्यायं वेदोपनिषदादिभिः। त्वयार्चितो रविः भूत्वा तुष्टिं यास्यति नान्यथा॥ 


(देवीभागवत) 


(--वाराहपु० अ० १७७। ३२-३४) 


300 53 pm eas य इदं जन्म देवानां रवेर्माहात्म्यमेव च॥ 
विवस्वतस्तु जातानां श्रृणुयाद्‌ वा पठेत्‌ तथा। आपदं प्राप्य मुच्येत प्राप्नुयाच्च महद्यशः ॥ 
अहोरात्रकृतं पापमेतच्छमयति ©श्रुतम्‌। माहात्म्यमादिदेवस्य मार्त्तण्डस्य महात्मनः॥ 


हरिरीश्वरः। कल्पे कल्पे स्वमात्मानं व्यूह्य लोकानवत्यजः॥ 


(—मार्कण्डेयपुराण) 
४. एता भगवतो विष्णोरादित्यस्य विभूतयः । स्मरतां सन्ध्ययोर्नृणां हरन्त्यंहो दिने दिने॥ (-श्रीमद्भा० १२। ११। ४५) 
५. एवं ह्यनादिनिधनो भगवान्‌ 


(--श्रीमद्धा० १२। ११। ५०) 


७० 


* सर्वानन्दप्रदाता हरिहरनमितः पातु नो विश्वचक्षुः * 


कारण चन्द्रमामें क्षम और वृद्धि दिखायी देती है'।* | पुराणॉंमें सूर्यकी सर्वज्ञता, सर्वाधियता, सृष्टि-कर्तृता, 
इसी पुराणके १०१ अध्यायमें सूर्य-चन्द्रके परिभ्रमणको | कालचक्र-प्रणेता आदिके रूपोंमें वर्णन करते हुए इनकी 


गतियोंका वर्णन है। 


उपासनाका विधान किया गया है, अतः प्रत्येक 


निष्कर्ष यह कि वेदों, शास्त्रों और विशेषकर | आस्तिक जनके लिये ये उपास्य और नित्य ध्येय हैं। 


भगवान्‌ सूर्यको सर्वव्यापकता 


(लेखक-बीतराग स्वामी अनन्तश्री नारायणाश्रमजी महाराज) 


5 उत्पत्ति 
सूर्यकी उत्पत्ति-संसारकी उत्पत्तिके पहले सर्वत्र 
एकमात्र अन्धकार ही भरा हुआ था--'तमः आसीत्‌'- 
श्रुतिके अनुसार सम्पूर्ण दिशाएँ अवर्णात्मक तमसे व्याप्त 
थीं। सर्वशक्तिमान्‌ परमात्मा हिरण्यगर्भका परम उत्कर्ष 
तेज उस दिगन्तव्यापिनी अन्धकारमयी निशामें आत्मप्रकाशके 
रूपमें उदित हुआ-- सूर्य आत्मा जगतस्तस्थुषश्च'- और 
उस अध्यात्म-प्रकाशके आविर्भावसे सम्पूर्ण दिशाओंका 
अन्धकार समाप्त हो गया। 
व्याकरण-शास्त्रकी दृष्टिमें सूर्य शब्द 'सृ' धातुसे 
बना है। इसका अर्थ है “गतौ यस्मात्‌ परो नास्ति' अर्थात्‌ 
जिसके प्रकाशके समान अन्यतम प्रकाश इस भूतलपर 
नहीं है, उसे सूर्य कहते हैं। 
शश्वच्च जायते सस्माच्छश्चत्संतिष्ठते यतः। 
तस्मात्‌ सर्वैः स्मृतः सूर्यो निगमन्ञैर्मनीषिभिः॥ 
(-साम्बपु० ९। १९) 
जहाँसे अचेतनात्मक नश्वर संसारको चेतनाकी 
उपलब्धि होती है और जिसकी संचित चेतना प्राप्त 
होनेपर सम्पूर्ण प्राणी जीवनधारणको संज्ञा उपलब्ध 
करते हैं, उस अखण्ड मण्डलाकार घन-प्रकाशको ही 
विद्वान्‌ सूर्य कहते हैं । यह तेज हजारों रश्मियोंसे संयुक्त 
हिरण्यगर्भके नामसे विख्यात था। कुछ युगोंके बीत 
जानेपर वह दिव्य तेज ब्रह्माण्डके गोलेमेंसे आविर्भूत 
हुआ था; जैसा कि साम्बपुराणमें वर्णन मिलता है-- 
तत्रोत्पन्नः सहत्तरांशुरद्वादशात्मा दिवाकरः। 
नवयोजनसाहस्त्रो विस्तारस्तस्य वै स्मृतः॥ 
(--साम्बपु० ७। ३४) 
पुराणकी कथाके अनुसार भगवान्‌ कश्यपका 


जन्म मरीचि नामके प्रजापतिसे हुआ था। भगवान्‌ 
कश्यप ब्रह्माके समान ही तेजस्वी प्रजापति थे। उनकी 
पल्ली देवमाता अदितिके उदरसे ब्रह्माण्डका व्यापक 
गोला उत्पन्न हुआ। वह गोला अन्धकाररूप तमसे 
आच्छादित था। भगवान्‌ हिरण्यगर्भका वह अध्यात्म 
तेज इसी ब्रह्माण्ड-गोलाके मध्यमें आविर्भूत होकर 
सम्पूर्ण संसारके तम-( अन्धकार) का अन्त कर डाला 
यथा पुष्पं कदम्बस्य समन्तात्‌ केसरैर्वृतम्‌। 
तथैव तेजसो गोलं समन्ताद्‌ रश्मिभिर्वृतम्‌॥ 
(—साम्बपु० ७। ३५) 
जिस प्रकार कदम्बका फूल अतिसुन्दर 
केशरकिञ्जल्कसे आवृत रहता है, उसी प्रकार भगवान्‌ 
सहस्ररश्मि सूर्य भी अखण्ड मण्डलाकार तेजः पुञ्जरश्मिसे 
सभी दिशाओंमें व्याप्त हो गये हैं। उस गोल आकारमें 
व्याप्त तेजःपुञ्जके मध्य वेदमें वर्णित सहस्रशीर्षा भगवान्‌ 
हिरण्यगर्भ उपस्थित थे। जिस प्रकार विशाल कुम्भमें 
अग्नि व्याप्त होकर अग्नि-कुम्भके सदृश हो जाता है, 
उसी प्रकार सहस्र रश्मिवाले सूर्यका दिव्य रश्मिमण्डल 
अग्निकुम्भके आकारमें होकर पृथ्वी एवं आकाशमण्डलको 
संतप्त करने लगा। 
स एष तेजसो राशिर्दीसिमान्‌ सार्वलौकिकः । 
पार््वैनोर्ध्वमधश्चैव प्रतपत्येष सर्वतः॥ 
(—साम्बपु० ७। ५६) 
परम दिव्य तेजसमूह ही भगवान्‌ सूर्यका स्वरूप 
है, जिसकी (दीप्तिमान्‌) प्रभाशक्तिसे चौदहों लोक 
दीप्तिमान्‌ हो रहे हैं। सूर्यके समग्र तेजोमण्डल दो भागोंमें 
विभक्त हैं। उनका कार्य पाताललोकसे ब्रह्मलोक- 
पर्यन्तके चतुर्दश लोकोंमें निवास करनेवाले प्राणियोंके 


* न सोमस्य विनाशः स्यात्‌ सुधा देवैस्तु पीयते। एवं सूर्यनिमित्तोऽस्य क्षयो वृद्धिश्च सत्तमाः॥ (-_कूर्मपुराण अ० ४०) 


* भगवान्‌ सूर्यकी सर्वव्यापकता * 


भीतर ज्ञान एवं क्रिया-शक्तिका उद्दीपन करना है । सूर्य- 
मण्डलका पहला तेज ऊर्ध्वकी ओर ब्रह्मलोकपर्यन्त 
उद्दीपन करता है। उस तेजकी शक्ति 'संज्ञा' है। दूसरा 
तेज अधोगामी--पृथ्वीसे पातालपर्यन्त उद्दीपन करता है। 
उस तेजकी शक्तिका नाम 'छाया' है। पुराणकी कथाके 
अनुसार संज्ञा तथा छाया--ये दोनों सूर्यकी पत्नियाँ मानी 
गयी हैं । 

भगवान्‌ सूर्यकी ये दोनों पत्नियाँ शक्तिके स्थानपर 
निरन्तर कार्यरत रहती हैं। पुराण-कथाके अनुसार 
भगवान्‌ सूर्यका तेज अग्निके समान अत्यन्त दीप्तिमान्‌ 
तथा प्राणिमात्रके लिये असह्य था। युग-निर्माणके समय 
सम्पूर्ण मुनि एवं महर्षि भगवान्‌ सूर्यके अप्रधर्ष्य तेजसे 
व्याकुल होकर ब्रह्माजीसे प्रार्थना करने लगे। देवताओं, 
मुनियों एवं महषियोंकी स्तुतिसे संतुष्ट होकर ब्रह्माजीने 
त्वष्टासे सूर्यके तेजपर नियन्त्रण करनेके लिये कहा। 
त्वष्टाने भ्रामी नामक यन्त्रद्वारा भगवान्‌ सूर्यके तेजको 
नियन्त्रित कर व्यवहारमें उपयुक्त करनेयोग्य बना दिया। 
तत्पश्चात्‌ संज्ञा तथा छाया नामकी वे दो पत्लियाँ सूर्यके 
तेजका उपभोग करने लगीं। 

सूर्यका ऊर्ध्वगामी द्यु-तेज संज्ञासे संयुक्त हो 
जानेपर सम्पूर्ण संसारके प्राणियोंमें ज्ञान-संवित्‌ चेतना- 
रूपसे स्थित हुआ। अतः संज्ञासे सम्बद्ध होकर सब 
प्राणी निःश्रेयसूकी ओर चलने लगे। दूसरा अधोगामी 
तेज छाया-शक्तिसे संयुक्त हुआ। फिर तो छायासे 
अनुप्राणित होकर संसारके सब प्राणी क्रिया-कर्मको 
ओर प्रवृत्त होने लगे। अर्थात्‌ संज्ञासे संवित्‌-चेतना- 
ज्ञानद्वारा श्रेय तथा छायासे कर्मपरायण क्रियादक्ष होकर 
प्रेयकी ओर समस्त संसारके प्राणी प्रवृत्त हुए। 

देवता, मुनि और महर्षियोंने श्रेय तथा प्रेयका मार्ग 
भगवान्‌ सूर्यके तेजसे ही उपलब्ध किया था। संज्ञा 
श्रेयोगामिनी शक्ति है। वह मुनि एवं महर्षियोंके हृदयमें 
संवित्‌-चेतनाका उदय कराती है। श्रेयोगामी शक्ति 
संज्ञाका भगवान्‌ सूर्यके द्युलोकव्याप्त तेजसे अनन्य 
संयोग होनेपर विद्या नामकी शक्ति उत्पन्न हुई। यह 
दैवात्य शक्तिके नामसे विख्यात हुई। देवता, मुनि एवं 
महर्षि इसी श्रेयोगामी विद्या शक्तिको उपासना श्रद्धा- 
भक्तिसे करने लगे। 'विद्ययामृतमश्रुते'-इस श्रुतिके 
अनुसार विद्याकी उपासनासे उन्हें अमृत-पानका अवसर 

मिला। प्रश्न यह होता है कि अमृत किस मार्गसे प्राप्त 
हुआ? 

केन मार्गेणामृतत्वमश्रुत इत्युच्यते तद्यत्तत्सत्यमसौ स 
आदित्यो य एव एतस्मिन्मण्डले पुरुषः (शाङ्करभाष्य) । 

उत्तरमें सत्य ही आदित्य है। उस आदित्यमें 
विद्यमान हिरण्मय पुरुष ही अमृत है। मुनि, महर्षि और 
देवताओंने उसी हिरण्मय तेजको उपासनामयी विद्याके 
द्वारा अमृत-पान किया। अविद्या प्रेय-मार्गका प्रकाशन 
करनेवाली शक्ति है। भगवान्‌ सूर्यका अधोव्याप्त तेज 
छायासे संयुक्त होनेपर यानी छाया और तेजके परस्पर 
मिलनसे अविद्या नामको कन्या उत्पन्न हुई। छाया 
अविद्याकी जननी है। अविद्यासे मनुष्योंको कर्मका मार्ग 
ही सत्य दिखलायी पड़ता है। 

वेद-शास्त्रके जाननेवाले विद्वान्‌ भी प्रेय--ऐहिक 
विषय-सुख या आमुष्मिक स्वर्गमें प्राप्त भोग-ऐश्वर्यकी 
प्रािके लिये अविद्याकी उपासना करते हैं। अविद्या 
कर्मका स्वरूप है। कामनासे युक्त होकर कर्म करनेपर 
अदर्शनात्मक तमोव्यापिनी बुद्धि उदित होती है। इससे 
मनुष्य परस्परमें न पहचानकर अभिमानके वशीभूत हुए 
कर्म करते हैं। 

सूर्यरश्मि-ग्रह-मण्डल 

यथा प्रभाकरो दीपो गृहमध्ये व्यवस्थितः। 

पार्श्वनोर्ध्वमधश्चैव तमो नाशयते समम्‌॥ 

तद्वत्सहस्त्रकिरणो ग्रहराजो जगत्पतिः। 

त्रीणि रश्मिशतान्यस्य भूर्लोकं द्योतयन्ति च॥ 

(—साम्बपु० ७। ५७-५८) 

भगवान्‌ सूर्य सम्पूर्ण ग्रहोंके राजा हैं । जिस प्रकार 
घरके मध्यमें उज्चल दीपक ऊपर-नीचे-सम्पूर्ण 
घरको प्रकाशित करता है, उसी प्रकार अखिल जगत्के 
अधिपति सूर्य हजारों रश्मियोंसे ब्रह्माण्डके ऊपर- 
नीचेके भागोंको प्रकाशित करते हें । 

सूर्यका तेज अग्निकुम्भके समान आकाशके मध्य 
चमकता है। उस अखण्डमण्डलाकार तेजसे उत्पन्न 
किरणें ही रश्मि हैं। सूर्य-तेजका प्रकाश तथा अग्निका 
ऊष्मा परस्पर मिल जानेपर सूर्यकी रश्मि बनती है। 
सूर्यकी हजारों रश्मियोंमें तीन सौ रश्मियाँ पृथ्वीपर, चार 
सौ चान्द्रमस पितर-लोकपर तथा तीन सौ देवलोकपर 
प्रकाश फैलाती हैं। रश्मिके साथ सूर्य-तेजका प्रकाश 

तथा अग्रि-तेजका ऊष्मा--दोनोंके परस्पर मिश्रणसे ही 
दिन बनता है। केवल अग्रिके ऊष्माके साथ सूर्यका तेज 
मिलनेपर रात्रि होती है। यथा-- 

प्रकाश्यं च तथौष्ण्यं च सूर्याग्न्योर्ये च तेजसी। 

परस्परानुप्रवेशादाख्यायेते दिवानिशम्‌॥ 

(साम्बपु० अ० ७) 

सूर्य दिन-रातमें समान प्रकाश करते हैं। उनकी 
रश्मियाँ रात्रिमें अन्धकार तथा दिनमें प्रकाश उत्पन्न 
करती हैं। सूर्यका नित्य प्रकाशमान तेज दिनमें, प्रकाश 
उष्णमें तथा रात्रिमें केवल अग्नि उष्णमें विद्यमान रहता 
है। सूर्यकी रश्मियाँ व्यापक हें । परस्पर मिलकर गरमी, 
वर्षा-सरदीका वातावरण उत्पन्न करती हैं। 


नक्षत्रग्रहसोमानां प्रतिष्ठायोनिरेव च। 
चन्द्राद्याश्व ग्रहाः सर्वे विज्ञेयाः सूर्यसम्भवाः॥ 
(साम्बपु० ७। ६०) 


अखण्डमण्डलाकारमें व्याप्त भगवान्‌ सूर्यका तेज 
एक है। जिस प्रकार उनकी रश्मियोंसे दिन-रात्रि, 
गरमी-वर्षा, सरदी उत्पन्न होकर नियमित व्यवहारमें 
प्रतिष्ठित है, उसी प्रकार चन्द्रमा, मङ्गल, बुध, गुरु, 
शुक्र, शनि ग्रह तथा नक्षत्र-मण्डल सूर्य-रश्मिसे उत्पन्न 
होकर उसीमें प्रतिष्ठित अधिष्ठित रहते हैं। 

सूर्यकी हजारों रश्मियाँ हैं-जैसा कि पहले वर्णन 
किया जा चुका है; उनमें सात रश्मियाँ मुख्य हैं । ये सात 
रश्मियाँ ही ग्रह-नक्षत्र-मण्डलकी प्रतिष्ठा मानी गयी हैं। 
ये सात रश्मियाँ क्रमशः (१) सुषुम्णा, (२) सुरादना, 
(३) उदन्वसु-संयद्दसु, (४) विश्वकर्मा, (५) उदावसु, 
(६) विश्वव्यचा, अस्वराट्‌ तथा (७) हरिकेश हैं। उक्त 
रश्मियोंका कार्य क्रमशः इस प्रकार है-- 

१-सुषुम्णा-यह रश्मि कृष्णपक्षमें क्षीण 
चन्द्रकलाओंपर नियन्त्रण करती है और शुक्लपक्षमें उन 
कलाओंका आविर्भाव करती है। चन्द्रमा सूर्यकी 
सुषुम्णा रश्मिसे पूर्णकला प्राप्त करके अमृतका प्रसारण 
करते हैं। संसारके सभी जड-चेतन प्राणी चन्द्रमाकी 
पूर्णकलासे क्षारित अमृतको सूर्य-रश्मिसे उपलब्धकर 
जीवित रहते हैं। 

२-सुरादना-चन्द्रमाकी उत्पत्ति सूर्यसे मानी गयी 
है। सूर्यकी रश्मिसे ही देवता अमृत-पान करते हैं। 
इसलिये वे चन्द्रमाके नामसे विख्यात हैं। चन्द्रमामें जो 


* सर्वानन्दप्रदाता हरिहरनमितः पातु नो विश्वचक्षुः * 


शीत किरणें हैं, वे सूर्यकी रश्मियाँ हैं। इसीसे चन्द्रमा 
अमृतकी रक्षा करते हैं। 

३-उदन्वसु-इस सूर्य-रश्मिसे मङ्गल ग्रहका 
आविर्भाव हुआ है। मङ्गल प्राणिमात्रके शरीरमें रक्त- 
संचालन करते हैं। इसी रश्मिसे प्राणिमात्रके शरीरमें 
रक्तका संचालन होता है। यह सूर्य-रश्मि सभी प्रकारके 
रक्त-दोषसे प्राणियोंको मुक्त कराकर आरोग्य, ऐश्वर्य 
तथा तेजका अभ्युदय कराती है। 

४-विश्वकर्मा-यह रश्मि बुध नामक ग्रहका निर्माण 
करती है। बुध प्राणिमात्रके शुभचिन्तक ग्रह हैं। इस 
रश्मिके उपयोगसे मनुष्यको मानसिक उद्विग्रता शान्त 
होती है-शान्ति मिलती है। 

५-उदावसु-यह रश्मि बृहस्पति नामक ग्रहका 
निर्माण करती है। बृहस्पति प्राणिमात्रके अभ्युदय 
निःश्रेयसूप्रदायक हैं। गुरुके अनुकूल-प्रतिकूलमें मनुष्यका 
उत्थान-पतन होता है। इस सूर्य-रश्मिके सेवनसे 
मनुष्यके सभी प्रतिकूल वातावरण निरस्त होते और 
अनुकूल वातावरण उपस्थित होते हें । 

६-विश्वव्यचा-इस सूर्य-रश्मिसे शुक्र तथा शनि 
नामक दो ग्रह उत्पन्न हुए हैं। शुक्र वीर्यके अधिष्ठाता 
हैं। मनुष्यका जीवन शुक्रसे ही निर्मित होता है। 
शनिदेव मृत्युके अधिष्ठान हैं। जीवन एवं मृत्यु दोनोंका 
नियन्त्रण उक्त सूर्यकी रश्मिसे है, जिसके कारण 
संसारके प्राणी जन्मके उपरान्त पूर्ण आयु व्यतीत 
उपभोग करके मरते हैं। 

७-हरिकेश-आकाशके सम्पूर्ण नक्षत्र इसी सूर्य- 
रश्मिसे उत्पन्न हुए हैं। नक्षत्र-कार्य प्राणिमात्रके तेज, 
बल और वीर्यका क्षरण-द्रवत्वसे रक्षण करना है। यह 
सूर्य-रश्मि नक्षत्र, तेज, बल, वीर्यके प्रभावसे प्राणीके 
आचरित शुभ-अशुभ कर्मफलको मरणोपरान्त परलोकमें 
प्रदान करती है। 

क्षणा मुहूर्ता दिवसा निशाः पक्षास्तथैव च। 

मासाः संवत्सराश्चैव ऋतवोऽथ युगानि च॥ 

तदादित्यादृते ह्येषां कालसंख्या न विद्यते। 

कालादूते न नियमो नाग्नेर्विहरणं क्रिया॥ 

(साम्बपु०, अ० ८। ७-८) 

भगवान्‌ सूर्य काल-रूपमें-अविचल प््रतिष्ठामें 

स्थित हैं। क्षणसे भी सूक्ष्मातीत काल हैं। वह क्षणकी 


* भगवान्‌ सूर्यकी सर्वव्यापकता * 


अवस्थासे अतीत होनेके कारण अत्यन्त सूक्ष्मस्वरूप 
माने गये हैं। कालसे अतीत अन्यतम अवस्था नहीं 
होती। यद्यपि उनकी अवस्था आध्यात्मिक दृष्टिसे 
सूक्ष्मातीत मानी गयी है तथापि लोकव्यवहारकी दृष्टिमें 
क्षण, मुहूर्त, दिन, रात्रि, पक्ष, मास, ऋतु, अयन, वर्ष-- 
ये सब कालकी अवस्था माने गये हैं। मृत्यु और 
अमृत--ये दोनों कालरूप सूर्यके अवयव हैं, इनके द्वारा 
भगवान्‌ सूर्य कालके रूपमें क्षणसे संवत्सरपर्यन्तकी 
अवस्थाका उपयोग करते हैं। जब सारा संसार प्रलयमें 
कालसूर्यके मुखमें कवलित होने लगता है, तब 
कालरूप सूर्य मृत्युके आकारमें दिखलायी पड़ते हैं। 
जिस अवस्थामें काल-सूर्यके तेजसे संहारका आविर्भाव 
होने लगता है, उस अवस्थामें भगवान्‌ सूर्य-काल 
अमृतके रूपमें साक्षात्‌ होते हैं। 

वस्तुतः-- 

सूर्यात्‌ प्रसूयते सर्व तत्र चैव प्रलीयते। 

भावाभावौ हि लोकानामादित्यान्निःसृतौ पुरा॥ 

(साम्बपु० ८। ५) 

प्रलय-मृत्युके समय समस्त संसारको रूपका 
अभाव रहता है। उत्पत्तिके समय सभी संसार अमृतसे 
व्याप्त भाव-स्वरूप दिखलायी पड़ता है। भाव तथा 
अभावको अवस्था कालरूप भगवान्‌ सूर्यसे उत्पन्न 
होती है। सूर्यके ऊपर गमन करनेवाली झुलोकगामी 
संज्ञारश्मि अमृत है। आदित्यमण्डलमें विद्यमान 
अन्तर्यामी परमात्मा रश्मिमय-ज्योतिर्मय हिरण्यपात्रसे 
आच्छन्न हैं। 

रश्मीनां प्राणानां रसानां च स्वीकरणात्‌ सूर्यः 
(शांकरभाष्य) सूर्यरश्मि ही सम्पूर्ण प्राणियोंको प्राणशक्ति 
है। वह दिव्य अमृत-रससे प्राणियोंको जीवन प्रदान 
करती है । गायत्री, त्रिष्टुपू, जगती, अनुष्टुप्‌, बृहती, पंक्ति, 
उष्णिक्‌-ये सात व्याहतियाँ सूर्यके सप्तरश्मिसे उत्पन्न 
हुई हैं । व्याहतियाँ रश्मियोंके अवयव हैं; जिनके द्वारा 
ज्ञान (चेतना-संवित्‌) संज्ञा उपलब्ध होती है। वैदिक 
कालके मुनि, महर्षि सूर्य-रश्मि पान करके सूर्यरश्मिके 
अवयव सप्त-व्याहति तथा सम्पूर्ण वेदका साक्षात्‌ 
अनुभव करते थे यानी सूर्यरश्मिके प्रभावसे व्याहति 
एवं क्रग्यजु-साम-अथर्ववेद मुनि-महर्षियोंके हृदयमें 
आविर्भूत हो जाते थे। महर्षि याज्ञवल्क्यने इन्हीं सूर्य- 

रश्मियोंको पीकर ही व्याहति एवं वेदको अन्तर्मानसमें 
आविर्भूत किया था। 
मधुविद्या देवयान 
अन्तर्यामी परमात्मा ही सूर्यके भीतर अनुशासन करते 
हैं। वे सूर्यके आध्यात्मिक स्वरूप हैं। वे अमृतमय हें । 
य आदित्ये तिषन्नादित्यादन्तरो- एष त 
आत्मान्तर्याम्यमृतः॥ 
(—बृ० उ० ३।७।९) 
ये अमृतस्वरूप सूर्य सर्वगत, नित्य एवं सनातन हैं । 
इनमें उदय-अस्त होनेकी प्रवृत्ति किञ्चिन्मात्र भी नहीं 
होती । 
नैवोदेता नास्तमेतैकल एव मध्ये स्थाता। 
(--छा० उ० ३। ११। १) 
जिस तरह वेदवेद्य परमात्मा साधकोंके अनुग्रहके 
लिये मायामय लीलाविग्रह-स्वरूप धारणकर भक्तोंको 
अभीष्ट कामना पूर्ण करते हैं, उसी प्रकार भगवान्‌ 
सूर्य भी भक्तों, मुनियों, महर्षियों, देवताओं, मनुष्योंके 
भीतर निरतिशायिनी विद्या एवं अभ्युदयप्रद कर्म उत्कर्षके 
लिये अखण्डमण्डलाकार ज्योति-तेजके स्वरूपमें व्याप्त 
हैं। भगवान्‌ सूर्यके मध्य-तेजोमय मण्डलाकारमें विद्यमान 
हिरण्मय पुरुष ही अधिदेव हैं; यथा-- 
य एषोऽन्तरादित्ये हिरण्मयः पुरुषो दृश्यते 
हिरण्यश्मश्रुर्हिरण्यकेश आप्रणखात्सर्व एव सुवर्णः॥ 
(--छा० उ० १।६।६) 
हिरण्यमय पुरुष प्राणियोंके अनुग्रहके लिये अपनी 
सुवर्ण-रश्मियोंसे विद्या-कर्मका उत्कर्ष प्रदान करते हैं । 
हिरण्यकेशके दिव्य हिरण्मय वपुसे जिस अमृतरसका 
अनवरत प्रवाह होता है, उसे मधुविद्या कहते हैं। आदित्य 
ही मधु हैं। उनकी अन्तरिक्षगामिनी संज्ञा-रश्मिसे अमृत 
स्त्रवित होता है। मधुविद्यासे मुनि एवं महर्षि अमृत-पान 
करके सर्वज्ञ-सर्वविद्यापारंगत होते थे। 
' असौ वा आदित्यो देवमधु।' (-छा० उ० ३।१।१) 
सूर्ये अखण्ड-मण्डल हिरण्यमय तेजोरूपमें प्रतिष्ठित 
पुरुष ही देव हैं । वे दीप्तिमान्‌ देव मधु-रश्मियोंसे सभी 
दिशाओंमें अमृतप्रसार करते हैं। जहाँसे अमृतका उद्गम 
होता है, वह हिरण्मय पुरुषकी मधुनाडी है। पूर्व 
दिशाको ओर उद्गत मधुनाडियोंमें उत्पन्न अमृतरश्मिसे 
ऋग्वेदका निर्माण हुआ। मुनियों तथा महर्षियोंने ऋग्वेदको 

हिरण्मय पुरुषसे अमृत-पुञ्जके रूपमें उपलब्ध किया 
था। क्रग्वेदसे उत्पन्न अमृत-पुष्पपर सूर्यके तेजका 
मिश्रण-आभास पड्नेसे यश, तेज, वीर्य, इन्द्रियाँ तथा 
रस उत्पन्न हुए। इनमें सूर्यका तेज क्षरित होनेके कारण 
ये सब प्राणियोंकी जीवन-प्रवृत्तिमें प्रसारित हुए। यह 
आदित्यका रोहित रूप है। 

हिरण्यमय पुरुषके दिव्य तेजमेंसे दक्षिण दिशाकी 
ओर व्याप्त मधुनाडियोंसे यजुर्वेदकी अमृत-रश्मि उत्पन्न 
हुई। यह आदित्यका शुक्ल रूप था। इस अमृतपुष्पसे 
मन-इन्द्रियोंके उत्कर्ष--गुण-तेज-वीर्य-अन्न-रस उत्पन्न 
हुए। पश्चिम दिशाकी ओर व्याप्त मधुनाडियोंसे सामवेद 
उत्पन्न हुआ। सामके अमृत-पुष्पमें आदित्यका तेज 
क्षरित होनेपर आदित्य कृष्णवर्ण हो गये हैं अर्थात्‌ 
आदित्यमें जो श्याम तेज है, वह साम अमृत-पुष्पसे 
उत्पन्न हुआ है। जो मधुनाडी उत्तर दिशामें व्याप्त है, 
उसमेंसे अथर्ववेद ( आङ्गिरस शाखा), इतिहास-पुराण 
उत्पन्न हुए। ये सब हिरण्मय पुरुषके उत्तरमधु-नाडीसे 
उत्पन्न अमृत-पुष्प माने गये हैं। इन अमृत-पुष्पोंपर 
सूर्यके तेजने स्रवित होकर घना काला स्वरूप धारण 
किया । सूर्यमें जो अत्यन्त घना कृष्णवर्ण है, वह अथर्व 
आङ्गिरसका अमृत-पुष्प है। 

हिरण्यपुरुषके दिव्य शरीरमेंसे उत्पन्न जो तेजोमण्डल 
ऊर्ध्वकी ओर व्याप्त थे, वे ऊर्ध्व मधुनाडी कहलाये। 
वे अत्यन्त सूक्ष्म होनेसे अगम्य थे। उनमें ब्रह्म ही 
अमृतपुष्पके रूपमें प्रतिष्ठित हुआ । ब्रह्म समूचे रसका 
उत्कर्ष रस तथा सम्पूर्ण अमृतके उत्कर्ष अमृत हें । इन 
सबने अमृत-रश्मि क्रमश: वसु, रुद्र, आदित्य, मरुद्गण, 
अग्नि, इन्द्र, वरुण, सोमके मुखसे प्राप्त करके जीवन 
धारण किया। ऊर्ध्वकी मधु-नाडीसे उत्पन्न आदित्यका 
तेज ब्रह्मस्वरूप है। बह न उदय होता है और न अस्त, 
केवल सत्यमें ही प्रतिष्ठित रहता है। 

अथ यदतः परो दिवो ज्योतिर्दीप्यते विश्वतः पृष्ठेषु 
सर्वतः पृष्ठेष्वनुत्तमेषृत्तमेषु लोकेष्विदं वाव तद्यदिदमस्मिन्नन्तः 
पुरुषे ज्योतिः। (--छा० उ० ३। १३। ७) 

परम आकाशमें परात्पर हिरण्यगर्भ सविताके परम 
उत्कर्ष तेज ही अधिदैव है। हिरण्यमय पुरुषकी 
गगनव्यापिनी ज्योति संसार-मण्डलका प्रकाशन करती 
है। वह ज्योति प्राणियोंके भौतिक शरीरमें पुरुष 


* सर्वानन्दप्रदाता हरिहरनमितः पातु नो विश्वचक्षुः * 


(आत्मा)के रूपमें प्रतिष्ठित रहती है। शरीरमें उष्ण 
तेजके अनुभवस्पर्शसे इसका अनुमान (निश्चय) किया 
जाता है। हदय सूर्य-तेजसे दैवीशक्ति उपलब्ध करता 
है। शरीरमें अँगूठेके समान शून्य प्रदेशको हृदय कहते 
हैं। हृदयके पूर्व-पश्चिम-दक्षिण-उत्तर-ऊर्ध्व दिशाओंसे 
नाडीरश्मि सूर्य-मण्डलके अमृत तेजको आकर्षण कर 
हदयमें पहुँचाती है। 
हृदयका पूर्वनाडी-रश्मिमार्ग (देवसुषि) प्राणचक्षु 
आदित्यसे मधु-रश्मि अमृत प्राप्त करता है। दक्षिणका 
मार्ग व्यान, श्रोत्र-चन्द्रमासे मधुरश्मि उपलब्ध करता है। 
पश्चिमका मार्ग अपान, वाणी-अग्निसे सूर्यका ब्रह्म- 
वर्चस्व अमृत-मधु-रश्मिको हृदयमें पहुँचाता है । ऊर्ध्वगामी 
मार्गसे उदान वायु आकाशद्वारा सूर्यके ओजस्‌ अमृत 
मधुरश्मियोंको हृदयमें प्रतिष्ठित करती है। 
ये सब हदयकी नाडी-रश्मियाँ हैं। इसी हदयालयमें 
भगवान्‌ हिरण्यमय सवितादेवका पूर्ण अनुग्रह जब प्राप्त 
हो जाता है, तब हृदय प्रद्योतित होने लगता है। 
तस्य हैतस्य हृदयस्याग्रं प्रद्योतते तेन प्रद्योतेनैष 
आत्मा निष्क्रामति। (-बु० उ० ४। ४। २) 
जब हृदयका अग्रभाग अतिशय प्रद्योत होने लगता 
है, तब पुरुष आत्मा देहका त्याग करके परलोकके 
लिये उत्क्रमण करता है । इस दिव्य यात्रामें जीवात्माको 
सूर्यमण्डलमें पहुँचानेका कार्य सूर्य-रश्मि-नाडी-रश्मि 
ही करती है। 
अथ यत्रैतदस्माच्छरीरादुत्क्रामत्यथैतैरेव रश्मिभिरूर्ध्व- 
माक्रमते। (-छा० उ० ८। ६।५) 
जीवात्मा नाडी-रश्मिसे सम्बन्धित होकर ही परलोकमें 
गमन करता है। आदित्यमण्डल ही परलोक है। 
आभ्यो नाडीभ्यः प्रतायन्ते तेऽमुष्मिन्नादित्ये सृप्ताः। 
(--छा० उ० ८।६।२) 
विद्याके उत्कर्ष तथा दैवानुग्रहसे मरणोपरान्त मनुष्यको 
यह मार्ग उपलब्ध होता है। हृदयसे हजारों नाडियोंका 
उदम होता है। उनमें सुषुम्णा (ब्रह्म-नाडी) ऊपरकी 
ओर गमन करती है। इसमें प्राणका उत्क्रमण होनेपर 
अमृत प्राप्त होता है। जीवात्मा मरणोपरान्त इसी नाडी- 
रश्‍्मि-मार्गसे ऊपर सूर्यमण्डलमें पहुँचता है । सूर्यमण्डलमें 
जीवात्मा मनोमय, सत्यकाम, सत्यसङ्कल्प शरीरमें रहता 
है। यह शरीर प्रज्ञामय है। दिव्य गन्ध, रस, रूप, स्पर्श 


* सूर्योपासनासे श्रीकृष्ण-प्राप्ति * 


तथा शब्द प्रज्ञामय शरीरके हैं। पुरुषआत्मा प्रज्ञामय 
शरीरमें ही लोकोत्तर दिव्य भोग-ऐश्वर्य, अभीष्ट कामनाके 
अनुसार उपभोग करता है। 

जीवात्माका प्रज्ञामय शरीर दिव्य उत्कर्ष है। इसमें 
सभी सिद्धि-समृद्धियाँ सङ्कल्पसे ही उपलब्ध होती हैं। 
“विज्ञान कर्माणि तनुते (--तै० उ० २।५। १) विज्ञानात्मा 
ज्योतिर्मय शरीरके रूपमें रहता है। वह अग्निमय तेजमें 
अधिष्ठित होकर स्वकार्य कर्मकलापमें प्रवृत्त होता है; 
जैसा कि कौषीतकी उपनिषद्‌-(४। १९) में कहा है-- 

यथाग्नेर्ज्वलतो विस्फुलिङ्गा विप्रतिष्ठेरन्नेव- 
मेवैतस्मादात्मनः प्राणा यथायतनं विप्रतिष्ठन्ते प्राणेभ्यो 
देवा देवेभ्यो लोकाः ॥ 

जिस तरह अनन्त चिनगारियाँ अग्निमें अधिष्ठित 
रहती हैं, उसी प्रकार विज्ञानमय आत्माके प्राण सूर्यमण्डलमें 
यथायतन कर्म-संस्कारके साथ प्रतिष्ठित रहते हैं। 
भौतिक शरीरके सभी ज्ञान, कर्म, इन्द्रियाँ दैविक 

शरीरके आकारमें परिणत होने लगते हैं। इन्द्रियोंमें 
अधिष्ठित अधिदैव ही मरणोपरान्त दैविक देहके स्वरूपमें 
रहता है। वह देवतुल्य परम शोभनीय देह अधिदैव 
सूर्यके मण्डलमें देह प्राप्त करता है। दिव्य गन्ध-रस 
आदि उसे उपलब्ध होते हैं। हिरण्यमय सूर्यमण्डलमें 
दिव्य देवताका शरीर धारण कर अभीष्ट कर्मफलके 
उपभोग कर लेनेके पश्चात्‌ जब उसको सम्पूर्ण कामना 
पूर्ण हो जाती है-लेशमात्र भी सङ्कल्प नहीं रहता, तब 
निष्काम-पूर्णकाम दिव्य तेजोमय शरीरसे विज्ञानमय 
जीवात्मा ब्रह्मलोकमें पहुँचता है। ब्रह्मलोकका ब्राह्मी 
ऐश्वर्य ही विद्या-उत्कर्षका फल है। यहाँ पहुँचनेपर 
जीवनको पूर्णताका अनुभव होता है। जिस तरह 
हिरण्यमय सविताका स्वरूप परिपूर्ण है, उसी तरह 
देवयानमें उत्क्रमण करनेवाले जीवात्माका विज्ञानमय 
दैवी शरीर भी परिपूर्ण ऐश्वर्य-ब्राह्मी समृद्धि उपलब्ध 
करके ब्रह्मलोकमें पूर्णरूपेण रहता है । 


सूर्योपासनासे श्रीकृष्ण-प्रासि 


(लेखक-पूज्य श्रीरामदासजी शास्त्री महामण्डलेश्वर) 


भगवान्‌ भुवनभास्कर मानवमात्रके उपास्यदेव हैं। | नौ प्रकारका वर्णन किया गया है-- 


विश्वके सभी धर्मो, मतों, पंथों एवं जाति-उपजातियोंमें 
भगवान्‌ श्रीआदित्यनारायणके श्रीचरणोंमें श्रद्धाके फूल 
चढ़ाये जाते हैं। भगवान्‌ सूर्य प्रत्यक्ष देवता हैं, नित्य 
दर्शन देते हैं एवं नित्य पूजा ग्रहण करते हैं। उनके 
अमोघ आशीर्वादसे प्राणी अपनी ऐहलौकिक यात्राको 
सानन्द सम्पन्न कर लेता है। 

धर्मप्राण भारतवर्षमें-विशेषतः हिंदू-जातिमें आरम्भसे 
ही सूर्यनारायणकी पूजा विविध पद्धतियोंसे होती चली 
आयी है। वैदिक ग्रन्थॉसे लेकर आजतक समस्त आर्यग्रन्थोंमें 
भगवान्‌ सूर्यदेवको प्रचुर महिमा एवं आराधनाके प्रकारोंका 
विस्तृत वर्णन मिलता है। श्रीमद्भागवतके अनुसार-ये 
सूर्यदेव समस्त लोकोंके आत्मा तथा आदिकर्ता हैं। 
श्रीहरि ही सूर्यके रूपमें विराजमान हैं। समस्त वैदिक 
क्रियाओंके मूल कारण होनेसे ऋषियोंने विविध प्रकारसे 
उनके गुणोंका गान किया है। सूर्यरूप श्रीहरिका ही 
माया उपाधिके कारण देश, काल, क्रिया, कर्ता, करण, 
कर्म, योगादि वेदमन्त्र, द्रव्य और व्रीहि आदि फलरूपमें 


एक एव हि लोकानां सूर्य आत्माऽऽदिकृद्धरिः । 

सर्ववेदक्रियामूलमृषिभिर्बहुधोदितः ॥ 

कालो देशः क्रिया कर्ता करणं कार्यमागमः । 

द्रव्यं फलमिति ब्रह्मन्‌ नवधोक्तोऽजया हरिः॥ 
(श्रीमद्धा० १२। ११। ३०-३१) 
लोकयात्रा समुचित रूपसे चले-इसलिये वर्षके 
बारहों महीनोंमें अपने भिन्न-भिन्न गणोंके साथ ये ही 
भ्रमण करते हैं। ऋषिगण वैदिक मन्त्रोंसे इनकी स्तुति 
करते हैं, गन्धर्व और अप्सराएँ आगे-आगे गायन, नृत्य 
करती हैं, यक्षणण रथकी साज-सज्जा करते और नागगण 
बाँधे रखते हैं, राक्षस पीछेसे ढकेलते हैं तो बालखिल्य 
ऋषि आगे स्तुति करते चलते हैं। इस प्रकार आदि- 
अन्तहीन भगवान्‌ सूर्य कल्प-कल्पमें लोकोंका पालन 

करते आये हैं- 

एवं ह्यनादिनिधनो भगवान्‌ हरिरीश्वरः। 

कल्पे कल्पे स्वमात्मानं व्यूहा लोकानवत्यजः॥ 
(श्रीमद्भा० १२। ११। ५०) 

इस प्रकार हम देखते हैं कि भगवान्‌ सूर्य उभय 


* सर्वानन्दप्रदाता हरिहरनमितः पातु नो विश्वचक्षुः * 


तात्पर्यं यह है कि जब जीव भगवान्‌ सूर्यकी 


लोक-संरक्षक, साधकोंके मार्गदर्शक, लोकयात्राके पालक | उपासनाके द्वारा मायिक जगतूके व्यामोहसे निकलकर 


एवं जगतूके प्राणियोके लिये कल्याणस्तम्भ हैं। अन्य 
नित्य-नैमित्तिक कर्माकी भाँति सूर्य-उपासना भी हमारे 
जीवनका एक अङ्ग है, 'उदिते जुहोति अनुदिते जुहोति' 
आदि वाक्योंके द्वारा साधक अपने अन्तःकरणको 
मलिनताओं, वासनाओं, हृदयगत कलुषिताओंका पवित्रीकरण 
करता है। त्रिकाल-संध्यामें भी नारायणस्वरूप सूर्यका 
वरण करके अपनी बुद्धिको सत्कर्मके लिये प्रेरित 
किया जाता है। 


ऊपर उठता है और परात्पर परब्रह्म श्रीकृष्णका 
साक्षात्कार करता है, तब वह पुण्य-पापरहित विद्वान्‌ 
प्रभुकी समताको प्राप्त कर लेता है- 
यदा पश्यः पश्यते रुक्मवर्णं 
कर्तारमीशं पुरुषं ब्रह्मयोनिम्‌। 
विद्वान्‌ पुण्यपापे विधूय 
निरञ्जनं परमं साम्यमुपैति॥ 
(मुण्डक ३। १। ३) 


तदा 


आदित्यो वै प्राणः 


(लेखक- स्वामी श्रीओंकारानन्दजी आदिबदरी) 


अपने दोनों पाँवोंको फैलाकर मृगराजने अँगड़ाई 
ली और भुवन-भास्करके स्वागतमें कुमकुम बिखेरती 
उषा देवीकी ओर ऊर्ध्व मुखकर 'आऽऽओऽऽम्‌' का 
गम्भीर नाद किया। ओंकारके उत्तरोत्तर द्रुत लयबद्ध 
तृतीय निनादने चञ्चल भावनाओंको भयभीत करनेको 
ही भाँति मृग एवं शशकसमूहोंको प्रकम्पित कर दिया 
और वे झाड़ियोंकी ओटमें दुबक गये। सूर्योदय हो रहा 
था--' यत्पुरोदयात्स हिंकारस्तदस्य पशवोऽन्वायत्तास्तस्मात्ते 
हिं कुर्वन्ति’ (छान्दोग्योपनिषद्‌ २। ९। २) 

' धेनुओंने' 'हंऽऽवांऽऽ' को ध्वनिकर भगवान्‌ सूर्यका 
स्वागत किया और बछडे पीठपर पूँछ रखकर पयःपानहेतु 
बन्धनमुक्त होनेके लिये उतावले हो उठे। ग्रामवधूने 
चक्कोकी लयपर सुर मिलाते हुए अपनी प्रभातीके 
लोक-गीतकी अन्तिम पंक्ति समाप्त को-'उठो लालजी 
भोर भयो है।' 

अपने गीले कौपीनको एक ओर फैलाकर ब्राह्ममुहू्तमें 
ही गङ्गा-सतरानकर लौटे बैदिक महिने मन्दिरके प्राङ्गणमें 
लगे घण्टेका निनाद किया और उसकी वाणी फूट 
पड़ी-- 

अपसेधन्‌ रक्षसो यातुधाना- 
नस्थाद्‌ देवः प्रतिदोषं गृणानः। 
ये ते पन्थाः सव्रितः पूर्व्यासो- 

रेणवः सुकृता अन्तरिक्षे॥ 
(--क्र० १। ३५। १०) 


“हे स्वर्णाभायुत किरणोंवाले, प्राणशक्तिप्रदाता, उत्तम 
नेता, सुखदाता, निज शक्तिसे सम्पन्न देव! यहाँ पधारें। 
प्रत्येक रात्रिमें स्तुति किये जानेपर राक्षसों तथा यातना 
देनेवालोंको दूर करते हुए सूर्यदेव यहाँ शुभागमन करें।' 

वेदमन्त्रको इन ऋचाओंके उद्घोषके साथ ही 
सारथि अरुणने अपने स्वामी आदित्यके रथको गतिको 
बढ़ा दिया। दिशाएँ प्रकाशित हो उठीं। इसे देख 
उपासकने सिर झुकाया- 

आदिदेव नमस्तुभ्यं प्रसीद मम भास्कर। 

दिवाकर नमस्तुभ्यं प्रभाकर नमोऽस्तु ते॥ 

“विश्वके कण-कणके नियामक प्रत्यक्ष देव भगवान्‌ 
दिवाकरका शुभागमन इतना आह्लादकारी है कि उसकी 
तुलना अवर्णनीय है। सतत गतिशील अद्भुत आभायुक्त, 
हिरण्य-बल्गाओं (किरणों) से अलंकृत रथारूढ़, चित्र- 
विचित्र किरणोंसे अन्धकारका नाश करनेवाले भगवान्‌ 
आदित्य बढ़ रहे हैं'-- 

अभीवृतं कृशनैर्विश्वरूपं 

हिरण्यशम्यं यजतो बृहन्तम्‌। 
आस्थाद्‌ रथं सविता चित्रभानुः 
कृष्णा रजांसि तविषीं दधानः॥ 
(—ऋ० १। ३५। ४) 
अपनी उपासनामें निरन्तर ध्यानरत सुकेशा, सत्यकाम, 
गार्ग्य, कौसल्य, वैदर्भी तथा कबन्धीका अनुष्ठान वर्षों 
चलता रहा। सभीका शोधविषय परब्रह्मका अन्वेषण 


* आदित्यो वै प्राण: * 


था। सभीने अपने-अपने मतानुसार परब्रह्मका विवेचन 
किया और अन्तमें अपने विषयके समापन-प्रतिपादनहेतु 
वे भगवान्‌ पिप्पलादके समीप उपस्थित हुए। सभीके 
हाथोंमें समिधा देखकर ब्रह्मज्ञानी महर्षि समझ गये कि 
ये सभी विधिवत्‌ ब्रह्मविद्या-प्रासिहेतु आये हैं। गुरु- 
शिष्यकी वैदिक परम्परानुरूप पिप्पलादने कहा--' तुम 
सभी तप, इन्द्रिय-संयम, ब्रह्मचर्य और श्रद्धासे युक्त हो; 
गुरु-निष्ठानुरूप एक वर्ष आश्रममें निवास करो, तत्पश्चात्‌ 
मैं तुम्हारी शङ्काओका समाधान करूँगा।' 

गुरुकुलवासकी अवधिको कुशलतापूर्वक निर्वहन 
कर महर्षि कत्यके प्रपौत्र कबन्धीने मुनि पिप्पलादसे 
पूछा--' भगवन्‌! ये सम्पूर्ण प्रजाएँ किससे उत्पन्न होती 
हैं ?'-- 

' भगवन्‌ कुतो ह वा इमाः प्रजा: प्रजायन्त इति।' तब 
पिप्पलादने गम्भीर गिरामें कहा-- 

आदित्यो ह वै प्राणो रयिरेव चन्द्रमा रयिर्वा एतत्सर्व 
यम्मूर्त चामूर्त च तस्मान्मूर्तिरेव रयिः॥ अथादित्य उदयन्यत्प्राचीं 
दिशं प्रविशति तेन प्राच्यान्‌ प्राणान्‌ रश्मिषु संनिधत्ते॥ 
यहुक्षिणाम्‌-“सहस्त्ररश्मिः शतधा वर्तमानः प्राणः 
प्रजानामुदयत्येष सूर्यः ॥ 

(-प्रश्नो० १। ५-८) 

“निश्चय ही, आदित्य ही प्राण और चन्द्रमा ही रयि 
हैं। सभी स्थूल और सूक्ष्म मूर्त और अमूर्त रयि ही हैं, 
अतः मूर्ति ही रयि है। जिस समय उदय होकर सूर्य 
पूर्व दिशामें प्रवेश करते हैं, उससे पूर्व दिशाके प्राणोंको 
सर्वत्र व्याप्त होनेके कारण अपनी किरणोंमें उन्हें प्रविष्ट 
कर लेते हैं। इसी प्रकार सभी दिशाओंको वे आत्मभूत 
कर लेते हैं। वे भोक्ता होनेके कारण वैश्वानर, विश्वरूप 
प्राण और अग्निरूप हो प्रकट होते हैं। ये सर्वरूप, 
ज्ञानसम्पन्न, समस्त प्राणोंके आश्रयदाता सूर्य ही सम्पूर्ण 
प्रजाके जनक हैं।' 

महान्‌ वैज्ञानिक लार्ड केल्विनने सूर्यकी आयु 
पचास करोड़ वर्ष आँककर जो भूल की थी या हेल्म 
होल्ट्जके सूर्य-सम्बन्धी अन्वेषण आजके वैज्ञानिक पैट्रिक 
सूर आदि अमान्य घोषित कर चुके हैं, उन सभीको 
हमारी उपनिषदे चुनौती देती प्रतीत होती हैं। वे न तो 
सूर्यके विकोरणका कारण गुरुत्वाकर्षणीय आकुञ्चन 
मानती हैं और न सूर्यको हाइड्रोजनसे हीलियममें परिवर्तित 

द्रव्यकी संज्ञा देती हैं, वरन्‌ अपने निश्चयका डिमडिम 
घोष करती हैं कि 'आदित्यो ब्रह्म'। सूर्य-सम्बन्धी वैज्ञानिक 
छान्दोग्योपनिषद्के इक्कीसवें खण्डका सूक्ष्म अध्ययन 
करें तो उन्हें सूर्य-सम्बन्धी वैदिक मान्यताओंका ज्ञान हो 
जायगा। सूर्यके भाग्यके साथ जुड़ी पृथ्वीके रहस्य 
सूर्यको बिना समझे अधूरे रहेंगे। अस्तु, 
यज्ञानुष्ठानोंकी उपादेयता वाञ्छित फलप्रदायक 
शक्ति तथा आवश्यकता वैदिककालसे वर्तमानतक 
स्वान्तःसुखायके एकमात्र साधनके रूपमें निरन्तर बनी 
हुई हैं और चाहे किसी भी उपलब्धिहेतु यज्ञ-समारम्भ 
हो, सभीमें सूर्यका स्थान सर्वोपरि है। 
अग्निहोत्री पुरुष दीसिमान्‌ अग्निशिखाओंमें 
आहुतियोंद्वारा अग्निहोत्रादि कर्मका जो आचरण करता 
है, उस यजमानकी आहुतियोंको देवताओंके एकमात्र 
स्वामी इन्द्रके पास ले जानेका गुरुतर कार्य सूर्यकिरणांद्वारा 
ही सम्पन्न होता है-- 
एह्योहीति तमाहुतयः सुवर्चसः 
सूर्यस्य रश्मिभिर्यजमानं वहन्ति। 
(—मुण्डक० १।२। ६) 
रंग-बिरंगे मुस्काते सुगन्धित पुष्प, सुस्वादु फलोंसे 
लदे वृक्ष 'अन्नं हि भूतानां ज्येष्ठम्‌' का प्रतिपादन 
करती-लहलहाती फसलें-इन सभीका आधार आदित्य 
ही तो हैं। 
प्रभाकर उदीत होते हुए भी प्रजाओंके अन्न- 
उत्पत्तिके लिये उद्गान करते हैं। इतना ही नहीं, वे 
उदित होकर अन्धकार एवं तज्जन्य भयका भी नाश 
करते हैं । 
अथाधिदैवतं य एवासौ तपति तमुद्रीथमुपासीतोद्यन्वा 
एष प्रजाभ्य उद्वायति उद्यंस्तमोभयमपहन्त्यपहन्ता ह वै भवस्य 
तमसो भवति य एवं वेद॥ 
(-छान्दो० ३। १) 
विभावसुकी विभिन्न दृष्टियोंसे उपासना-जैसे 
बृहत्सामोपासना, आध्यात्म तथा आधिदैविक उपासना, 
आत्मयज्ञोपासना, विराट्कोषोपासना आदिका विशद 
विवरण इसी उपनिषद्में विस्तारपूर्वक समझाया गया 
है। महर्षियोंने इसी प्रकारके व्रत-ग्रहणसे आत्माको 
दीक्षित किया और जीवनको यज्ञ बनाकर उस सत्यको 
उपलब्ध किया जो ब्रह्माण्डको धारण करनेवाला 

मध्यबिन्दु बना। 

शकलके पुत्र विदग्धकी शडूनओंका समाधान 
करते हुए महर्षि याज्ञवल्क्यने जिन तैंतीस देवताओंका 
विवरण समझाया है, वे भी सूर्यके बिना अधूरे रहते-- 
'त्रिंशदित्यष्टौ वसव एकादश रुद्रा द्वादशादित्यास्त 
एकत्रिंशदिन्द्रश्चैव प्रजापतिश्च त्रयस्त्रिंशाविति।' 

(बृहदारण्यक० ३। ९। २) 

वे आठ वसु, एकादश रुद्र, द्वादश आदित्य, इन्द्र 
तथा प्रजापति हैं। अर्जुनके व्यामोहको भंग करनेका 
उपदेश देते हुए भगवान्‌ श्रीकृष्ण कहते हैं-मैं अदितिके 
बारह पुत्रोंमें विष्णु और ज्योतियोंमें किरणोंवाला सूर्य 
हुँ—' आदित्यानामहं विष्णुर्ज्योतिषां रविरंशुमान्‌।' (गीता १०। 
२१) यदि भगवान्‌ रवि उदित न हों तो सभी आँखोंवाले 
चक्षुविहीन हो जायँँ। आँख सूर्यके प्रकाशसे ही देखती 
है—'प्राविशादित्यश्षकषुर्भूत्वाक्षिणी' (एऐतरेयो० १।२। ४) 
इसीलिये तो चराचर विश्व सूर्यके समक्ष नत हैं- 


* सर्वानन्दप्रदाता हरिहरनमितः पातु नो विश्वचक्षुः * 


नमः सवित्रे जगदेकचक्षुषे 
जगत्प्रसूतिस्थितिनाशहेतवे । 
त्रयीमयाय त्रिगुणात्मधारिणे 
विरञ्चिनारायणशङ्करात्मने ॥ 
यस्योदयेनेहे जगत्‌ प्रबुध्यते 
प्रवर्तते चाखिलकर्मसिद्धये। 
ब्रहोन्द्रनारायणरुद्रवन्दितः 
स नः सदा यच्छतु मङ्गलं रविः॥ 
मन्त्र-ब्राह्मणके उस उपदेष्टाके स्वरमें स्वर मिलाकर 
आइये हम सब भी उस सङ्कल्पको दोहरायें। 
सूर्य व्रतपते व्रतं चरिष्यामि तत्ते प्रब्रवीमि तच्छकेयम्‌। 
तेनर्ध्यासम्‌। इदमहमनृतात्‌ सत्यमुपैमि॥ 
हे व्रतपति सूर्य! आजसे मैं अनृत (असत्य) से 
सत्यको ओर, आज्ञानसे प्रकाशको ओर जानेका व्रत ले 
रहा हुँ। आपको उसकी सूचना दे रहा हूँ । मैं उसे निभा 
सकूँ। उस मार्गपर आगे बढ़ सकूँ। 


परब्रह्म परमात्माके प्रतीक भगवान्‌ सूर्य 
(लेखक-स्वामी श्रीज्योतिर्मयानन्दजी महाराज मियामी-फ्लोरिडा, सं० रा० अमेरिका) 


अति प्राचीन कालसे आजतक किसीने मानवके 
मस्तिष्कको इतना आकृष्ट एवं चमत्कृत नहीं किया है, 
जितना कि पूर्वमें उदित हो अनन्त आकाशमें विचरण 
करते हुए पश्चिममें अस्त होनेवाले परम तेजस्वी एवं 
स्तुत्य भगवान्‌ सूर्य कर रहे हैं। इनकी किरणोंके बिना 
इस पृथ्वीपर प्राणिमात्रका जीवन सम्भव नहीं है । प्रायः 
सभी व्यक्ति इन परम तेजस्वी भगवान्‌ सूर्यका स्वागत 
एवं पूजन करते हैं। समयकी कल्पना, दिन और रातका 
आवागमन, मास एवं ऋतुओंका विभाजन तथा चन्द्रमाके 
क्षय एवं वृद्धिद्वारा कृष्ण एवं शुक्ल-पक्षोंका होना 
आदि-सभी व्यावहारिक बातें मानव-जीवनको निरन्तर 
प्रभावित करती हैं। इन सबके कारण भगवान्‌ सूर्य ही 
हैं। अनादिकालसे ही मनुष्य-जीवनकी अनन्त प्रेरणाओं 
एवं इच्छाओंको पूर्ण करनेके भावमय मन्त्र वेदमें 
अभिव्यक्त हैं- 

“असतो मा सद्गमय। तमसो मा ज्योतिर्गमय। 

मृत्योर्मा अमृतं गमय।' 

प्रभो! आप मुझे असत्से सत्‌को ओर, अन्धकारसे 


प्रकाशको ओर तथा मृत्युसे अमृतत्वकी ओर ले चलें। 
अन्धकारमय जागतिक प्रपञ्चोंसे आत्मप्रकाशको ओर 
चलना ही मानव-जीवनकी उचित यात्रा है। माया, मोह 
या अज्ञान-ये समस्त सत्य शक्तियोंके विरुद्ध एक 
निरन्तर संघर्ष हैं; जो क्रोध, घृणा, हिंसा, लोभ एवं 
समस्त दुर्गुणोंके रूपमें बिद्यमान है और जिसका मूल 
कारण अविद्या तथा जन्म-जन्मान्तरकी वासना है, उसे 
अज्ञान कहते हैं। परंतु ज्ञान-स्वरूप सूर्य ऐसा प्रकाशका 
स्रोत है, जो अनन्तके सर्वोच्च प्रकाशके साथ प्राणीको 
जोड़ता है। प्रकाश परम पवित्र चेतनाका प्रतीक है। 
विश्वके सभी धर्माने सामान्यरूपसे प्रकाशको ईश्वरकी 
उपस्थितिका प्रतीक चुना है। अतएव विश्वभरके समस्त 
मन्दरो, चर्चा एवं पूजनीय स्थानोंमें दीपक जलाये जाते 
हैं। गीताने भी उस अनन्तका वर्णन--'ज्योतिषामपि 
तज्योतिस्तमसः परमुच्यते '-- अन्धकारके परे एवं प्रकाशोंका 
भी प्रकाश आदिरूपसे किया है। निदान, परब्रह्म 
ज्योतियोंका भी ज्योति है। जो मायासे अत्यन्त परे कहा 
जाता है, वह परमात्मा बोधस्वरूप, जाननेयोग्य (ज्ञेय) 


* बेदोंमें श्रीसूर्यदेवकी उपासना * 


एवं तात्त्विक ज्ञानसे प्राप्त करनेयोग्य है। पर वह तो 
सबके हृदयमें ही विराजमान है। उपनिषदोंके द्रष्टा ऋषि 
कहते हैं--'भूः, भुवः तथा स्वः '--इन तीन लोकोंके 
अधिष्ठाता उस श्रेष्ठ कल्याणकारी सूर्यदेवताके 'भर्ग' का 
हम ध्यान करते हैं, जो हमारी बुद्धिको सन्मार्गके प्रति 
प्रेरित करता है। सूर्योपनिषद्के अनुसार सूर्य सम्पूर्ण 
विश्वके आत्मा हैं। मृत्युसे रक्षा पानेके लिये उन्हें प्रणाम 
किया जाता है । सूर्योपनिषद्के अनुसार सूर्यसे ही समस्त 
प्राणियोंकी उत्पत्ति एवं रक्षा होती है तथा सूर्यमें ही उन 
सबका अवसान होता है। मैं वही हूँ, जो सूर्य है- 
“नमो मित्राय भानवे मृत्योर्मा पाहि। 
भ्राजिष्णवे विश्वहेतवे 
सूर्याद्‌ भवन्ति भूतानि सूर्येण पालितानि तु। 
सूर्ये लयं प्राप्नुवन्ति यः सूर्यः सोऽहमेव च॥ 
(-सूर्योपनिषद्‌ २। ४) 
देवयान एवं पितृयान ( धूम्रमार्ग तथा अचिमार्ग )-- 
उपनिषदोंने श्रेय और प्रेयके दो मार्ग बतलाये हैं । 
पहलेको देवयान या अचिमार्ग तथा दूसरेको पितृयान 
अथवा धूम्रमार्ग कहा है । श्रेयोमार्गके पथिक अर्चिमार्गका 
अनुसरण करते हुए मुक्ति प्राप्त करते हैं। इसके विपरीत 
जो प्रेयमार्गका अनुसरण करते हैं, वे निरन्तर जन्म एवं 
मृत्युके चक्रमें पड़े रहते हैं । पहलेवाले मार्गका अनुसरण 
करनेवाले शाश्वत सूर्यकी ओर जाते हैं। प्रेयोमार्गवाले 
इन्द्रियोंके मिथ्या सुखमें मोहित हुए रहते हैं। इनके 
अतिरिक्त एक तीसरा अन्य मार्ग भी उन लोगोंके लिये 
है, जो पापपूर्ण कार्योमें सदा लिप्त हैं। उनके लिये जो 
मार्ग है, वह अन्धकार एवं नारकीय यातनाओंसे सम्पन्न 


नमः॥ 

है। आज्ञानमार्गका अनुसरण करनेवाले पापी नरकको 
प्राप्त करते हैं। जो गुणवान्‌ हैं, किंतु अहंभावसे पूर्ण 
होनेके कारण माया-मोहको दूर करनेमें असमर्थ हैं, वे 
अपने इन कर्मोके द्वारा स्वर्गको प्राप्त होते हैं। वहाँके 
स्वर्गीय आनन्दोंका अनुभव करके पुनः इस मृत्युलोकमें 
लौट आते हैं। ये दोनों दक्षिणायन या धैम्रमार्गका 
अनुसरण करनेवाले हैं। जो बार-बार सांसारिक जन्म- 
मरणको आवृत्ति करता है, किंतु अहंभावसे उत्पन्न 
माया-मोहको नष्टकर जिसने परमात्मासे एकत्व स्थापित 
कर लिया है, वह पाप-पुण्यसे मुक्त होकर कर्म एवं 
उनके फलोंसे ऊपर उठकर आत्म-प्रकाशको प्राप्त कर 
लेता है। इन्हें ही अर्चिमार्गका अनुयायी कहा गया है। 
पिप्पलाद मुनि कहते हैं- 

अथोत्तरेण तपसा ब्रह्माचर्येण श्रद्धया 

विद्ययात्मानमन्विष्यादित्यमभिजयन्ते । 
एतद्वै प्राणानामायतनमेतदमृतमभय- 
मेतत्परायणमेतस्मान्न पुनरावर्तन्त॥ 
(-प्रश्नोपनिषद्‌ १। १०) 

जिन्होंने आध्यात्मिक दृष्टिसे विश्वासपूर्वक ब्रह्मचर्य 
तथा तपस्यासे अपने जीवनको सूर्यरूपी ईश्वरकी खोजमें 
लगा दिया है, वे उत्तरी मार्गसे जाते और सूर्यलोकको 
प्राप्त करते हैं। ये दिव्य सूर्य प्राणोंके मूलस्रोत हैं। ये 
वह अमृतमय, निर्भय तथा सर्वोत्कृष्ट स्थान हैं, जहाँसे 
किसीको पुनरागमनरूप संसृतिचक्रमें लौटना नहीं पड़ता, 
अतः मानवजीवनको चरम-सिद्धिके लिये इन सूर्यदेवको 
साधना प्रत्येक मनुष्यका परम कर्तव्य है। 
(अनुवादक-शशिशेखर त्रिपाठी, एम्‌० ए०, साहित्यरत्न) 


वेदोंमें श्रीसूर्यदेवको उपासना 


(लेखक- श्रीदीनानाथजी शर्मा शास्त्री, सारस्वत, विद्यावाचस्पति, विद्यावागीश, विद्यानिधि) 


वेदोंमें श्रीसूर्यकी उपासनाकी विवृत्ति भरी हुई है। 
“सूर्य आत्मा जगतस्तस्थुषश्च (यजु० माध्यं० ७। ४२) सूर्य 
चलनशील पदार्थों तथा स्थिर वस्तुओंकी आत्मा हैं। यह 
सम्पूर्ण जगत्‌ सूर्यके आश्रयसे ही स्थित है। सूर्यके 
अभावमें यह जगत्‌ नहीं रह सकता। सूर्य ऊष्माके पुञ्ज 


हैं। जगत्में ऊष्मा न होनेपर जल नहीं रह सकता। केवल 
बर्फ ही रहेगी। सूर्यसे ही अग्नि तथा विद्युत्‌ प्राप्त होती 
है। वृष्टिका जल भी सूर्यकी कृपासे ही प्राप्त होता है। 

सूर्य चेतन देवता हैं; इस विषयमें यहाँतक कहा 
जाता है कि सभी पदार्थ चेतन हुआ करते हैं। इसी 

अभिप्रायसे व्याकरण महाभाष्यमें एक वार्तिक आया 
है--'सर्वस्य बा चेतनावत्त्वात्‌' (३ । १।७)--इस वार्तिकके 
विवरणमें कहा गया है-- सर्व चेतनावत्‌।' वस्तुतः सभी 
पदार्थ चेतनावान्‌ हैं। 

“दुष्कृताय चरकाचार्यम्‌' में एक आधुनिक दिद्वानने 
लिखा है--वस्तुतः अभिमानी देवताकी कल्पना भी 
अर्वाचीन विद्वानोंद्वारा सृष्ट है । प्राचीन आचार्य 'अचेतनेषु 
चेतनावत्‌' अर्थातू--अचेतनमें चेतनवत्‌ व्यवहार औपचारिक 
(गौण) मानते थे। इसी नियमसे ही ' श्रृणोत ग्रावाणः ' 
(कृ० य० तै० सं० १। ३। १३। १) आदि वैदिक 
वाक्योंका सामञ्जस्य सम्पन्न हो जाता है । उसमें अभिमानी 
देवताकी कल्पनाकी कोई आवश्यकता भी नहीं है। 
हमारे अनुसार यह कथन युक्त नहीं है। यह वचन 
महाभाष्यस्थ उक्त वार्तिकके आधारसे प्रवृत्त प्रतीत होता 
है। वस्तुतः यहाँ 'चेतनावत्‌' पाठ है, 'चेतनवत्‌' नहीं और 
यहाँ 'मतुप्‌' प्रत्यय है, 'बति' नहीं। (अर्थात्‌ सभी पदार्थ 
चेतनावाले हैं, न कि चेतनके समान।) 

उक्त वार्तिकके विवरणमें महाभाष्यमें कहा है-- 
(अथवा सर्व चेतनावत्‌।' एवं हि आह--' कंसकः सर्पति, 
शिरीषोऽयं स्वपिति, सुवर्चला आदित्यमनु पर्यति।' अयस्कान्तमयः 
संक्रामति। ऋषिश्च ( वेदम्‌ ) पठति--' श्ृणोत ग्रावाणः '। (कृ० 
य० तै० सं० १। ३। १३। १) 

उपर्युक्त वाक्योंको देकर सिद्ध किया गया है कि 
सभी दीख रही जड़ वस्तुएँ वेदानुसार चेतन हैं। 
श्रीकैयट तथा नागेशभट्टने भी यही सिद्ध किया है। 
वार्तमानिक विज्ञान भी यही सिद्ध करता है। इन अपूर्व 
बातोंको देखकर वैज्ञानिकोंकी यह धारणा हो गयी है कि 
समस्त चराचरमें सारभूत वस्तु कोई भी नहीं और 
संसारमें कोई पदार्थ भी जड़ नहीं है। इसी कारण 
वैज्ञानिक लोग सूर्यमें भी प्रसन्नता-अप्रसन्नताके परमाणु 
मानने लगे हैं । 

इसका विवरण इस प्रकार है--कैम्ब्रिज युनिवर्सिटी 
लंदनमें सूर्यके विषयमें एक लेक्चर हुआ था। उस 
व्याख्याताने कहा- उत्तरी अमेरिकाके ग्रेनलैंड प्रदेशमें 
एक दफीने (माणिक्य) का खोदना शुरू हुआ था। वहाँ 
दफीना तो मिला नहीं, एक देवमन्दिर अवश्य मिला। 
उसमें सूर्यकी एक मूर्ति है, उसके सामने एक हिंदू 


* सर्वानन्दप्रदाता हरिहरनमितः पातु नो विश्वचक्षुः * 


व्यक्ति प्रणाम कर रहा है। सामने ही अग्निसे धुआँ उठ 
रहा है, जिससे मालूम होता है कि आग्निमें कुछ सुगन्धित 
द्रव्य डाला गया है। इधर-उधर फूल पड़े हैं। यह सब 
दृश्य पत्थरोंसे बनाया गया है। 

इस विचित्र सूर्य-मन्दिरसे मालूम हुआ कि किसी 
युगमें हिंदुओंका राज्य अमेरिकातक फैला था। इसके 
अतिरिक्त यह भी मालूम हुआ कि हिंदुओंका विश्वास 
था कि सूर्य प्रसन्न तथा अप्रसन्न भी हो सकते हैं। यदि 
ऐसा न होता, तो एक हिंदू सूर्यकी इस प्रकार 
नमस्कारादि पूजा क्यों करता? इस विषयको लेकर 
वैज्ञानिक संसारमें क्रान्ति उत्पन्न हो गयी। 

मिस्टर जार्ज नामक किसी विज्ञानके प्रोफेसरने 
सूर्यके विषयमें यह परीक्षा की कि सूर्यमें कृपाशक्ति है 
या नहीं ? हिंदुओंको सूर्यपूजाका पता भारतीय प्राचीन 
इतिहाससे पहले ही था। मिस्टर जार्जने सोचा कि 
हिंदुओंको सूर्योपासना क्या मूर्खतापूर्ण थी या वास्तविक ? 
इसकी एक दिन रोचक परीक्षा हुई। मईका महीना था। 
पूरे दोपहरके समय केवल पजामा पहनकर मि० जार्ज 
नंगे शरीर धूपमें ठहरे। पाँच मिनट सूर्यके सामने 
ठहरकर वे कमरेमें गये। थर्मामीटरसे उन्होंने अपना 
तापमान देखा। तीन डिग्रीतक बुखार चढ़ा था। दूसरे 
दिन उस महाशयने श्रद्धासे फूल-फलोंका उपहार तैयार 
किया। अग्निमें धूप जलाया। अब वे पूरे दोपहरमें नंगे 
शरीर धूपमें गये। उन्होंने सूर्यके सामने श्रद्धासे फूल- 
फल चढ़ाये। हाथ जोड़कर प्रणाम किया। जब वे अपने 
कमरेमें गये तो उन्होंने देखा कि आज वे ग्यारह 
मिनटतक सूर्यके सामने रहे। थर्मामीटरसे मालूम हुआ 
कि आज उनका तापमान नार्मल (सामान्य) रहा। 
उसका पारा ठंडकको ओर रहा। 

इससे उन्होंने यह परिणाम निकाला कि सूर्य केवल 
अग्निका गोला और जड है, वैज्ञानिकोंका यह सिद्धान्त 
गलत है। उसमें प्रसन्नता और अप्रसन्नताका तत्त्व भी विद्यमान 
है। यह विवरण वरालोकपुर (इटावा) की ' अनुभूत 
योगमाला' पत्रिकामें छपा था। वेदमें सूर्यके लिये कहा 
है—'इनो विश्वस्य भुवनस्य गोपाः स मा धीरः' (ऋ० १। 
१६४। २१)--इससे सूर्यको बुद्धियुक्त बताया गया है 
और 'धियो यो नः प्रचोदयात्‌’ (यजु० माध्यं० ३। ३५) 


* वेदोंमें श्रीसूर्यदेवकी उपासना * 


इस मन्त्रके द्वारा उसी सूर्यसे धार्मिक लोग बुद्धिकी प्रार्थना 
किया करते हैं। 
इसीलिये वेदमें 'उद्यते नमः ', 'उदायते नमः, ' 'उदिताय 
नमः' (अथर्व० १७। १। २२) 'अस्तं यते नमोऽस्तमेष्यते 
नमोऽस्तमिताय नमः' (२३) सूर्यको उदय और अस्तकी 
तीन दशाओंको नमस्कार किया गया है। इसी मूलको 
लेकर- 
उत्तमा तारकोपेता मध्यमा लुप्ततारका। 
अधमा सूर्यसहिता प्रातः सन्ध्या त्रिधा मता॥ 
उत्तमा सूर्यसहिता मध्यमा लुस्तभास्करा। 
अधमा तारकोपेता सायंसन्ध्या त्रिधा मता॥ 
-सन्ध्योपासनाके ये तीन भेद बताये गये हैं। 
ऋषयो दीर्घसन्ध्यत्वाद्‌ दीर्घमायुरवाएनुयुः। 
प्रज्ञां यशश्च कीर्ति च ब्रह्मवर्चसमेव च॥ 
(मनु० ४। ९४) 
ऋषियोंकी सन्ध्या लम्बी होनेसे उनको आयु भी 
लम्बी होती थी। उनका यश तथा ब्रह्म भी तेज होता 
था। इसको मनुस्मृतिमें इस प्रकार स्पष्ट किया गया है-- 
पूर्वा सन्ध्यां जपंस्तिष्ठेत्‌ सावित्रीमार्कदर्शनात्‌। 
पश्चिमां तु समासीनः सम्यग्‌ ऋक्षविभाजनात्‌॥ 
(-मनु० २। १०१) 
सावित्री-मन्त्रकी मुख्यताका कारण अदृष्टमें जो 
भी हो, (क्योंकि यह वेदकी सारस्वरूप है) पर दृष्टमें 
भी मुख्य है। इसकी मुख्यताका कारण यह है कि इस 
मन्त्रमें बुद्धिकी प्रार्थना है। सूर्यसे बुद्धिकी प्रार्थना इस 
कारण है कि वे बुद्धिके अधिष्ठाता देव हैं। इनके 
बुद्धिके दाता होनेसे सूर्योदयके समय चोरोंकी चौर्य- 
प्रवृत्ति और जारोंकी जारता-प्रवृत्ति हट जाती है। 
सूर्यसे ही वैज्ञानिकोंने एक ऐसी सूई बनायी है कि 
जिसके इन्जेक्शनसे कुलटा स्त्रयोंमें सद्बुद्धि उदित हो 
जाती है और सर्वसाधारणका भय हट जाता है। बुद्धिकी 
प्रार्थनासे ही वृद्धा कुमारी वर तथा वृद्धान्ध ब्राह्मण वररूपसे 
सब कुछ माँग ले सकता है। इस कारण सावित्री-मन्त्र 

बुद्धिदाता होनेसे सभी कुछ देनेवाला है। अत: उसकी 
महत्ता स्पष्ट है। एक वृद्धा कुमारीने पति, पुत्र, धान्य, 
गाय, यौवन आदि चाहते हुए तपस्या की। वरदाता देवताने 
साक्षात्‌ होकर उसे केवल एक वर माँगनेके लिये कहा। 
उसने वर माँगा-- मैं अपने पुत्रको बहुत घी-दूध मिला 
सोनेके पात्रोंमें भात खाता हुआ देखना चाहती हूँ।' इस 
प्रकार उसने अपने यौवन, पति, पुत्र, सोना, धान्य और 
गाय आदिको माँग लिया। इसी प्रकार एक जन्मान्ध, 
निर्धन, अविवाहित ब्राह्मणकी भी कथा है। 

देवताके मुखसे एक वरको प्राप्ति जानकर उसने 
भी देवतासे वर माँगा, ' मैं अपने पोतेको राज्यसिंहासनपर 
बैठा देखना चाहता हूँ ।' इस प्रकार उसने एक वरसे 
अपनी आँखें, धन, पुत्र, यौवन, विवाह, स्त्री, पुत्र, पौत्र 
आदि संतान भी माँग ली। यही बात है-बुद्धिकी 
प्रार्थनाकी। हमारे जो कार्य सिद्ध नहीं होते, उसका 
कारण है बुद्धिकी विपरीतता। इसीलिये प्रसिद्ध है-- 

“ विनाशकाले विपरीतबुद्धिः ।' 

महाभारतमें देवताओंके लिये कहा है-देवता 
डंडा लेकर पशुपालकी भाँति पुरुषकी रक्षा नहीं करते। 
जिसकी वे रक्षा करना चाहते हैं, उसे बुद्धि दे दिया 
करते हैं। जिसे गिराना चाहते हैं-उसको बुद्धि छीन 
लिया करते हैं (महाभारत, उद्योगपर्व ३४। ८०-८१) । 
इससे जब बुद्धिको महत्ता सिद्ध हुई तब बुद्धिप्रद 
सावित्री-मन्त्रको भी महत्ता सिद्ध हो गयी। 

इसलिये इस वेदमाता सावित्रीका वेदमें महान्‌ 
फल कहा है। (अथर्व १९। ७१। १)--' स्तुता मया 
वरदा वेदमाता प्र चोदयन्तां पावमानी द्विजानाम्‌। आयुः प्राणं 
प्रजां पशुं कीर्ति द्रविणं ब्रह्मवर्चसम्‌। मह्यं दत्त्वा व्रजत 
ब्रह्मलोकम्‌' (अथर्व १९। ७१। १) 

ऐसी वेदमाताके प्रति सूर्यदेवका वेदमें कितना 
भारी फल लिखा है । "योऽसौ आदित्ये पुरुषः सोऽसावहम्‌' 
(यजु० माध्यं० ४०। १७)। ऐसे सूर्यदेवकी सन्ध्या 
आदिद्वारा उपासना करना सभी द्विजोंका कर्तव्य है। 

* सर्वानन्दप्रदाता हरिहरनमितः पातु नो विश्वचक्षुः * 


वैदिक वाड्मयमें सूर्य और उनका महत्त्व 


(लेखक आचार्य पं० श्रीविष्णुदेवजी उपाध्याय, नव्यव्याकरणाचार्य) 


विश्वमें जीवन और गतिके महान्‌ प्रेरक, हमारी 
इस पृथ्वीको अपने गर्भसे उत्पन्न करनेवाले और 
गतिमानूके रूपमें सम्पूर्ण संसारके सभी गतिमानोंमें प्रमुख 
सूर्यः चराचर विश्वके संचालक; घटी, पल, अहोरात्र, 
मास एवं ऋतु आदि समयके प्रवर्तक प्रत्यक्ष देवता हैं। 
उनका नाम सौर-मण्डल-वाचक शब्दके (व्युत्पत्ति-मूलक 
स्वारस्यके) अनुरूप है। यही कारण है कि सूर्यकी 
कल्पनामें सौर-शरीरका भान बराबर बना रहता है! । 

त्र्मवेदमें सूर्यदेवको चौदह सूक्त समर्पित हैं । इन 
सूक्तोंमें प्रायः सूर्य शब्दसे भौतिक सौर-मण्डलका बोध 


होता है; यथा-ऋषि हमें बतलाते हैं कि आकाशमें 
सूर्यका ज्वलन्त प्रकाश मानो अमूर्त अग्निदेवका मुख 
है*। मृतककी चक्षु (आँखें) उसमें चली जाती हैं“। सूर्य 
विराट्‌ ब्रह्मकी आँखोंसे उत्पन्न हैं । वे सूर्यदेव दूरद्रष्टा', 
सर्वद्रष्टा^ और अशेष जगतीके सर्वेक्षक हैं*। सूर्यके द्वारा 
उद्बुद्ध होनेपर मनुष्य अपने लक्ष्योंकी ओर निकल 
पड़ते हैं और स्वकर्तव्योंको पूरा करनेमें व्यस्त हो जाते 
हें । सूर्य मानवजातिके लिये उद्बोधक बनकर उदित 
होते हैँ' । वे चर और अचर विश्व--सभीकी आत्मा तथा 
उनके रक्षक हैँ”। उनके (दिव्य) रथ को एक ही 


१-' सरति गच्छति वा सुवति प्रेरयति वा तत्तद्‌ व्यापारेषु कृत्स्नं जगदिति सूर्यः । यद्वा सुष्ठु ईर्यते प्रकाशप्रवर्षणादिव्यापारेषु प्रेर्यते इति 
सूर्यः ' ।--(क्रग्वेद ९। ११४। ३ पर सायण) 
और भी देखें सूते श्रियमिति सूर्यः ' (विष्णुसहस्रनाम १०७ पर आचार्य शंकर); ' स्वरति- आचरति कर्म स्वीर्यते अर्च्यते भक्तैरिति 
सूर्यः ' (निघण्टु ३। १), तुलनीय सूर्यकी निष्पत्ति वैदिक 'स्वर' से हुई, जो ग्रीक 12105 से सम्बद्ध है'। (मैकडाकल, “वैदिक 
देवशास्त्र', पृष्ठ ६६) तथा-- 
सूर्यः सरति भूतेषु सुवीरयति तानि वा। सु ईर्यत्वाय यो ह्येषः सर्वकर्माणि सन्दधत्‌ ॥ 
२-तुलनीय- अपामीवां बाधते वेति सूर्यम्‌ ॥ (ऋ० १।३५।९) 
और भी देखें-उषा उच्छन्ती समिधाने अग्रा उद्यन्त्सूर्य उर्विया ज्योतिरश्रेत्‌ ॥ (ऋ० १।१२४।१) 
३-अग्नेरनीकं बृहतः सपर्यं दिवि शुक्रं यजतं सूर्यस्य ॥ (ऋ० १०।७।३) 
४-सूर्य चक्षुर्गच्छतु वातमात्मा ॥ (ऋ० १०। १६।३) और भी देखें-(१) चक्षोः सूर्यो अजायत। (ऋ० १०। ९०। १३) 
(२) चक्षुर्नो देवः सविता चक्षुर्न उत पर्वतः । चक्षुर्धाता दधातु न: ॥ (ऋ० १०। १५८।३) 
(३) चक्षुर्नो धेहि चक्षुषे चक्षुर्विख्यै तनूभ्यः ॥ (क्र० १०। १५८।४) 
इसीलिये अथर्ववेदमें सूर्यको चक्षुओंका पति बताया गया है और उनसे अपनी रक्षाकी कामना की गयी है-- 
सूर्यश्चक्षुषामधिपतिः स मावतु ॥ (अथर्व ५। २४। ९) 
अथर्ववेदमें यह उल्लेख भी है कि वे प्राणियोंके एक नेत्र हैं, जो आकाश, पृथिवी और जलको परोवर (अत्यन्त श्रेष्ठता-निपुणता) से 
देखते हैं । 
सूर्यो द्यं सूर्यः पृथिवीं सूर्यं आपोऽतिपश्यति । सूर्यो भूतस्यैकं चक्षुरारुरोह दिवं महीम्‌॥ (अथर्व० १३ । १ । ४५) 
तुलनीय--' त्वं भानो जगतश्चक्षुः'- (महाभारत ३। १६६) 
५-शं नः सूर्य उरुचक्षा उदेतु॥ (ऋ० ७। ३५।८) 
और भी देखें दूरेदूशे देवजाताय केतवे दिवस्पुत्राय सूर्याय शंसत ॥ (ऋ० १०।३७।१) 
६-सूराय विश्वचक्षुषे॥ (ऋ० १।५०।२) 
७-तं सूर्य हरितः सप्त यह्वीः स्पशं विश्वस्य जगतो वहन्ति॥ (ऋ० ४।१३।३) 
८-उद्देति सुभगो विश्वचक्षाः साधारणः सूर्यो मानुषाणाम्‌ ॥- (ऋ० ७।६३। १) और भी देखें 
(१) दिवो रुक्म उरुचक्षा उदेति॥ (ऋ० ७।६३।४) 
(२) नूनं जनाः सूर्येण प्रसूता अयन्नर्थानि कृणवन्नपांसि ॥ (ऋ० ७।६३।४) 
९-उद्ठेति प्रसवीता जनानां महान्‌ केतुरर्णवः सूर्यस्य॥ (ऋ० ७।६३।२) 
और भी देखें-एष मे देव: सविता चच्छन्द यः समानं न प्रमिनाति धाम॥ (ऋ० ७।६३।३) 
१०-सूर्य आत्मा जगतस्तस्थुषश्च (ऋ० १। ११५। १) (यजु० ७। ४२) 
और भी देखें-विश्वस्य स्थातुर्जगतश्च गोपा: ॥ (ऋ० ७।६०।२) 
तुलनीय--त्वमात्मा सर्वदेहिनाम्‌ ॥ (महाभारत ३। १६६) 
११-महाभारत (५। १७०) में भी इनके दिव्य रथका उल्लेख मिलता है। 


(बृहद्देवता ७। १२८। १) 


* वैदिक वाड्मयमें सूर्य और उनका महत्त्व * 


घोड़ा (सारथि अथवा सब ब्रह्माण्डोंके सूर्योमें एक 
समान विराजमान दिव्यशक्ति)'' परिवहन करता हे, 
जिसका नाम एतश है'*। उनके रथको अगणित घोड़े 
अथवा घोड़ियाँ ४ खींचते हैं। ये संख्यामें सात है *। ये 
घोड़े (अथवा घोड़ियाँ) अन्य कुछ नहीं, सूर्यकी किरणें 
ही हैं । ऐसा अन्यत्र भी कहा गया है। 'सूर्यकी किरणें 
ही उन्हें लाती हैं*।' इन किरणोंका प्रादुर्भाव यतः 
सूर्यके रथसे होता है, अतः किरणों (घोड़ियों) को 
रथकी (सात) पुत्रियोंके रूपमें ग्रहण किया गया है“ । 

एक चक्रधारी'' सूर्यके पथका निर्माण वरुणने 
किया है” । इस कार्यमें उनके सहायकोंका नाम अन्यत्र 

किया? सम्भवतः इसलिये कि सूर्य मापका साधन हैँर? 
और इस फीतेसे वरुण अपना काम करते हैँरर । अपनी 
सुवर्णमय नौकाओंसहित पूषा उनका सन्देशवाहक है। 
पूषाकी नौकाएँ अन्तरिक्षरूपी समुद्रमें संतरण करती 
है '*| अग्नि और यज्ञके समान उनको प्रकट करनेवाली 
भी उषा हे**। वे उषाओंके उत्सङ्गमेंसे चमकते हें | 
इसीलिये उन्हें एक स्थानपर उपमाके रूपमें उषाके द्वारा 
लाया गया श्वेत और चमकीला घोड़ा बताया गया है*। 
उनके पिता (क्रीड़ाक्षेत्र) द्यौ हँ | देवताओंने'* उन्हें, 
जबकि वे समुद्रमें विलीन थे, वहाँसे उभारा और 
अग्निके ही एक रूपमें* उन्हें द्यौमें टाँगाः'। उनकी 


मित्र और अर्यमा लिया गया है\। वरुणने ऐसा क्यों | उत्पत्ति विश्वपुरुषके नेत्रसे हुई है *। वही विश्वपुरुषके 


१२-मेरे विचारसे एकवचन 'एतश' शब्द या तो सारथिके लिये या सब ब्रह्माण्डोंके सूर्योमें एक समान विराजमान दिव्यशक्तिके लिये 
प्रयुक्त हुआ है । वह इसलिये कि क्रग्वेदमें अन्यत्र घोडियों (हरित: ) तथा ' एतश' में भेदकर उसे उनके ऊपर बताया गया है । यत्सूर्यस्य हरितः 
पतन्तीः पुरः सतीरुपरा एतशे कः ॥ (ऋ० ५। २९।५) इस प्रकार * एतश' सारथिके लिये सुनिश्चित होता है; जब कि एक अन्य स्थल, जहाँ 
सविताको एतश बताते हुए उनके द्वारा पार्थिव लोकोंको मापे जानेका उल्लेख है-यः पार्थिवानि विममे स एतशो रजांसि देव: सविता 
महित्वना ॥ (ऋ० ५। ८१ । ३)--एतशको दिव्यशक्ति घोषित करता है । 

१३-समानं चक्रं पर्याविवृत्सन्‌ यदेतशो वहति धूर्षु युक्तः ॥ (ऋ० ७। ६३ । २) तुलनीय-अयुक्त सूर एतशं पवमानः ॥ (ऋ० ९।६३।७) 

१४-भद्रा अश्वा हरितः सूर्यस्य॥ (ऋ० १। ११५।३ और भी ऋ० १०।३७। ३ तथा ऋ० १०।४९।७) 

१५-सप्त त्वा हरितो रथे वहन्ति देव सूर्य ॥ (ऋ० १।५०।८, १।५०।९, और--ऋ० ७।६०।३) 

१६-तं सूर्य हरितः सप्त यह्वीः स्पशं विश्वस्य जगतो वहन्ति॥ (ऋ० ४। १३॥ ३; और भी देखें ४। १३।४) 


१७-तत्रैव (वहीं) 


१८-अयुक्त सप्त शुन्ध्युवः सूरो रथस्य नप्त्यः ॥ (ऋ० १।५०।९) 
१९-मुषाय सूर्य कवे चक्रमीशान ओजसा ॥ और (ऋ० ४।३०।४) 
ऋग्वेदके दो अन्य स्थलोंपर सूर्यचक्रका उल्लेख इन शब्दोंमें है- 
(१) त्वा युजा नि खिदत्‌ सूर्यस्येन्द्रश्चक्रं सहसा सद्य इन्दो ॥ (ऋ० ४। २८।२) 
(२) प्रान्यच्चक्रमवृहः सूर्यस्य ॥ (ऋ० ५।२९।१०) 
२०-(ऋह० १।२४।८) 
२१-(ऋ० ७।६०।४ और भी देखें-७।८७।१) 
२२-(ऋ० २।१५।३, ऋ० ३।३८।३) 
२३-मानेनेव तस्थिवाँ अन्तरिक्षे वि यो ममे पृथिवीं सूर्येण॥ (ऋ० ५।८५।५) 
२४-यास्ते पूषन्नावो अन्तः समुद्रे हिरण्ययीरन्तरिक्षे चरन्ति। ताभिर्यासि दूत्यां सूर्यस्य ॥ (ऋ० ६।५८।३) 
२५-(ऋ० ७।८०।२ और भी देखें-ऋ० ७।७८।३) 
२६-विभ्राजमान उषसामुपस्थाद्रेमैरुदेत्यनुमद्यमानः॥ (ऋ० ७।६३।३) 
२७-(ऋ० ७।७७।३; तुलनीय ऋ० ७।७६। १) 
२८-दिवस्पुत्राय सूर्याय शंसत॥ (ऋ० १०।३७।१) द्युलोकसे रक्षा करनेके लिये सूर्यसे की गयी प्रार्थनासे तुलनीय सूर्यो नो दिवस्पातु॥ 


(ऋ० १०।१५८। १) और भी देखें- सूर्यो द्युस्थान: ॥ (निरुक्त ७।५) 


२९-इन देवताओंमें इन्द्र, विष्णु, सोम, वरुण, मित्र, अग्नि आदिका नाम उल्लेखनीय है। 

३०-यद्‌देवा यतयो यथा भुवनान्यपिन्वत। अत्रा समुद्र आ गलहमा सूर्यमजभर्तन॥ (ऋ० १०।७२।७) 

३१-अत्यन्त महत्त्वपूर्ण देवता अग्नि उसके उपासक पुरोहितोंकी दृष्टिमें चुलोकमें सूर्यके भीतर प्रवर्तमान अग्निके रूपमें आविर्भूत हुए हैं। 
३२-यदेदेनमदधुर्यज्ञियांसो दिवि देवाः सूर्यमादितेयम्‌॥ (ऋ० १०।८८।११) 

३३-चक्षोः सूर्यो अजायत॥ (ऋ० १०।९०।१३) 

नेत्र भी हैं!*। वह एक उडनेवाले** पक्षी हें *, पक्षियोंमें 
भी बाज**। वह आकाशके रत्न हैं| उनकी उपमा एक 
चित्र वर्णके पत्थरसे दी गयी है, जो आकाशके मध्यमें 
विराजमान है**। उन ज्योतिष्मान्‌ आयुधको मित्र और 
वरुण बादल और वर्षासे आवृत करते हैं” और जब 
मित्र तथा वरुण उन्हें अपने बादल और वर्षाके 
आवरणसे मुक्त करते हैं, तो वे मित्र और वरुणके द्वारा 
आकाशमें छोड़े गये ज्योतिष्मान्‌ रथ प्रतीत होते हैं^। 

सूर्य अनिशित चराचर (प्रकाशके प्राणियों) के 
लिये चमकते हैँर | उनका यह चमकना मनुष्यों और 
देवताओंके लिये एक समान है । अन्धकारको चर्मके 
समान लपेटते हुए“ वे उसका विध्वंस करते हैं *। इस 


* सर्वानन्दप्रदाता हरिहरनमितः पातु नो विश्वचक्षुः * 


प्रकार उन्हें अन्धकारके प्राणियों और यातुधानोंको 
पराजित करते देर नहीं लगती" । वे दिनोंको नापते* 
और आयुके दिनोंको बढ़ाते हें “। वे बीमारी और 
प्रत्येक प्रकारके दुःस्वप्रका विनाश करते हैं * | जीवनका 
अर्थ ही सूर्योदयका वर्णन करना है । सभी प्राणी 
उनपर अवलम्बित हैं*। अपनी महत्ताके कारण वे 
देवोंके दिव्य पुरोहित (नायक) हैं" । आकाश उन्हींके 
द्वारा ठहरा हुआ है“ । उन्हें विश्वकर्मा भी कहा गया 
है““| सभी प्राणियोंको और उनके भले-बुरे कर्माको 
निहारनेमें समर्थ होनेके कारण” वे मित्र, वरुण और 
अग्निकी आँख हैं; अर्थात्‌ मित्र, वरुण और अग्नि उनसे 
ही सब प्राणियोंके भले-बुरे कर्मोंको जानकारी प्राप्त 


३४-मुक्तिकोपनिषद्के उस स्थलसे तुलनीय, जिसमें उन्हें और चन्द्रमाको एक साथ, विराट्रूप परमात्माका नेत्र बताया गया है। 


“चक्षुषी चन्द्रसूर्यौ ।' और भी देखें स्मृतिवचन- चन्द्रसूर्यौ च नेत्रे । 
३५-उदपप्तदसौ सूर्यः ॥ (ऋ० १।१९१।९) 


३६-पतङ्गमक्तमसुरस्य मायया॥ (ऋ० १०। १७७। १) और भी देखें-पतङ्गो वाचं मनसा विभर्ति॥ (ऋ० १०। १७७। २।) उस 
मन्त्रसे तुलनीय, जिसमें उन्हें अरुणको सुपर्ण बताया गया है। उक्षा समुद्रो अरुणः सुपर्णः ॥ (ऋ० ५।४७।३) 


३७-(ऋ० ७।६३।५, ऋ० ५।४५।९) 


३८-दिवो रुक्म उरुचक्षा उदेति॥ (ऋ० ७। ६३। ४) और भी देखें-रुक्मो न दिव उदिता व्यद्यौत्‌ ॥ (ऋ० ६।५१।१) 
३९-मध्ये दिवो निहितः पृश्चिरश्मा॥ (ऋ० ५।४७।३) और भी देखें-अथ यदश्रु संक्षरितमासीत्सोऽश्मा पृश्चिरभवदश्रुर्ह वै तमश्मेत्याचक्षते॥ 


(शतपथब्राह्मण ६।१।२।३) 
४०-(ऋह० ५।६३।४) 
४१-सूर्यमाधत्थो दिवि चित्र्यं रथम्‌ ॥ (ऋ० ५।६३।७) 


४२-उद्‌वेति सुभगो विश्वचक्षाः साधारणः सूर्यो मानुषाणाम्‌ ॥ (ऋ० ७।६३।१) 


४३-प्रत्यङ्‌ देवानां विशः प्रत्यडुदेषि मानुषान्‌ ॥ (ऋ० १।५०।५) 

४४-चर्मेव यः समविव्यक्‌ तमांसि॥ (ऋ० ७।६३। १) तुलनीय-दविध्वतो रश्मयः सूर्यस्य चर्मेवावाधुस्तमो अप्स्वन्तः ॥ (ऋ० ४। १३। ४) 

४५-येन सूर्य ज्योतिषा बाधसे तमः ॥ (ऋ० १०।३७।४) 

४६-उत्पुरस्तात्सूर्य एति विश्वदृष्टो अदृष्टहा । अदृष्टान्त्सर्वाञजम्भन्त्सर्वाश्च यातुधान्यः ॥ (ऋ० १।१९१।८) और भी देखें-(१) (ऋ 
१।१९१।९) (२) (ऋ० ७।१०४।२) 

४७-(ऋ० १।५०।७) 

४८-(ऋ० ८।४८।७) 

४९-(क्र० १०।३७।४) 

५०-ज्योक्पश्यात्सूर्यमुच्चरन्तम्‌॥ (ऋ० ४। २५।४) और भी देखें- पश्येम नु सूर्यमुच्चरन्तम्‌ ॥ (ऋ० ६।५२।५) 

५१-सूर्यस्य चक्षू रजसैत्यावृतं तस्मिन्नार्पिता भुवनानि विश्वा । (ऋ० १। १६४। १४) 

५२-मह्ला देवानामसुर्यः पुरोहितः ॥ (ऋ० ८।९०। १२) 

५३- सूर्येणोत्तभिता द्यौः ॥ (ऋ० १०।८५।१) 

५४-येनेमा विश्वा भुवनान्याभृता विश्वकर्मणा विश्वदेव्यावता । (ऋ० १०।१७०।४) 

५५-पश्यञ्जन्मानि सूर्य ॥ (ऋ० १।५०।७) और भी देखें- (१) ऋजु मर्तेषु वृजिना च पश्यन्नभि चष्टे सूरो अर्य एवान्‌॥ (ऋ० ६। 
५१।२) (२) उभे उदेति सूर्यो अभिज्मन्‌ । विश्वस्य स्थातुर्जगतश्च गोपा ऋजु मर्तेषु वृजिना च पश्यन्‌॥ (७।६०।२) (३) उद्वां चक्षुर्वरुण 
सुप्रतीकं देवयोरेति सूर्यस्ततन्वान्‌। अभि यो विश्वा भुवनानि चष्टे स मन्युं मर्त्येष्वा चिकेत॥ (ऋ० ७।६१। १) 

५६- चक्षुर्मित्रस्य वरुणस्याग्रेः ॥ (ऋ० १।११५। १) और भी देखें-(६।५१।१; ७।६१।१; ७।६३।१; १०।३७।१) अवेस्तामें 
भी 'हुरे' अर्थात्‌ सूर्यके शीघ्रगामी घोड़ोंको अहुरमज्दा (वरुण) का नेत्र बताया गया है। 


* वैदिक वाड्मयमें सूर्य और उनका महत्त्व * 


करते हैं। इसीलिये ऋग्वेदमें यत्र-तत्र उनके उदयके 
समय उनसे प्रार्थना की गयी है कि वे मित्र, वरुण एवं 
अन्य देवताओंके समक्ष मनुष्योंको निष्पाप घोषित 
करें“। एक स्थलपर घटाओंके मध्य घिर गये सूर्यके 
आलंकारिक वर्णनका सार है कि इन्द्रने उनका हनन 
किया“ और उनके चक्रको चुरा लिया“ । (इन्द्र वर्षा- 
बादलके देवता हैं ।) 

सूर्य रात्रिके समय निम्रतलसे यात्रा करते हे" । 
उनका रात्रिके एक ओर उदय और दूसरी ओर अस्त 
होता है” । वे इन्द्रके अधीन हैं^९। अग्निमें दी हुई आहुति 
वे ही प्राप्त करते हैं। उससे वृष्टि, वृष्टिसे अन्न और 
अन्नसे प्रजाकी उत्पत्ति होती है *। उनको कभी-कभी 
एक असुर (राहु) छायारूपसे ग्रस लेता है“। अजस्त्र 
होनेके कारण सदा प्रकाशित उनका उच्चतम पद ही 

पितरोंका आवास है**। अश्वोंका दान करनेवाले उनके 
साथ निवास करते हैं* | उनका रक्षक सहस्रनयन कविको 
बतलाया गया है” | ऋग्वेदमें इनको समर्पित एक सुन्दर 
सूक्तका भाव है-सर्वभूतोंके ज्ञाता प्रकाशमान सूर्यकी 
ध्वजाएँ आकाशमें ही गमन करती हैं। सर्वदर्शी सूर्यकी 
रश्मियोंके प्रकट होते ही नक्षत्रादि प्रसिद्ध चोरोंके समान 
छिप जाते हैं सूर्यकी ध्वजारूप रश्मियाँ प्रज्वलित अग्निके 
समान मनुष्योंकी ओर जाती हुई स्पष्ट दिखायी देती हैं । 
हे सूर्य! तुम वेगवान्‌ सबके दर्शन करने योग्य हो। तुम 
प्रकाशवाले सबको प्रकाशित करते हो। सूर्य! तुम देवगण, 
मनुष्य तथा सभी प्राणियोंके निमित्त साक्षात्‌ हुए तेजको 
प्रकाशित करनेके लिये आकाशमें गमन करते हो। हे 
पवित्रताकारक वरुण (सूर्य) ! तुम जिस नेत्रसे मनुष्योंको 
ओर देखते हो, हम उस नेत्रको प्रणाम करते हैं । हे सूर्य! 


५७-यदद्य सूर्य ब्रवोऽनागा उद्यन्‌ मित्राय वरुणाय सत्वम्‌ ॥ (ऋ० ७।६०।१) और (ऋ० ७।६२।२) 


५८-संवर्गं यन्मघवा सूर्य जयत्‌ ॥ (१०।४३।५) 


५९-मुषाय सूर्य कवे चक्रमीशान ओजसा॥ (ऋ० १। १७५। ४) और भी देखें-यत्रोत बाधितेभ्यश्चक्रं कुत्साय युध्यते । मुषाय इन्द्र 


सूर्यम्‌ ॥ (ऋ० ४।३०।४) 


६०-अहश्च कृष्णमहरर्जुनं च वि वर्तेते रजसी वेद्याभिः ॥ (ऋ० ६।९।१) और (ऋ० ७।८०।१) 

सूर्यके रात्रिपथके विषयमें ऐतरेयब्राह्मणका मत यह है कि रात्रिके समय सूर्यकी चमक ऊपरकी ओर होती है और फिर वह इस प्रकार 
गोल घूम जाता है कि दिनमें उसकी चमक नीचेकी ओर हो जाती है । 'रात्रीमेवावस्तात्कुरुतेऽहः परस्तात्‌' (३ । ४४। ४) क्रग्वेदकी एक 
उक्तिके अनुसार सूर्यका प्रकाश कभी ' रुशत्‌' अर्थात्‌ चमकनेवाला और कभी ' कृष्ण' होता है । (ऋ० १। ११५।५) 

एक दूसरे मन्त्रमें वर्णित है कि पूर्वकी ओर सूर्यके साथ चलनेवाला ' रजस्‌' उस प्रकाशसे भिन्न है, जिसके साथ वह उदय होता है । 


देखें-(ऋ० १०।३७।३) 
६१-(ऋ० ५।८१।४) 
६२-यस्य व्रते वरुणो यस्य सूर्यः ॥ (ऋ० १।१०१।३) 


६३-अय्रौ प्रास्ताहुतिः सम्यगादित्यमुपतिष्ठते । आदित्याज्जायते वृष्टिर्ृष्टरन्नं ततः प्रजाः ॥ (मनुस्मृति ३।७६) 
६४-सूर्य स्वर्भानुस्तमसाऽविध्यदासुरः ॥ ऋग्वेद, और भी देखें-राहुसे कहा गया है-- 
पर्वकाले तु सम्प्रा्े चन्द्रार्कौ छादयिष्यसि। भूमिच्छायागतश्चनद्रं चन्द्रगोऽर्क कदाचन ॥ (ब्रह्मपुराण) 
“तुम पूर्णिमा आदि पर्वोके दिनोंमें चन्द्रमा और सूर्यको आच्छादित करोगे। कभी पृथिवीकी छायारूपसे चन्द्रपर और कभी चन्द्रकी 


छायारूपसे सूर्यपर तुम्हारा आक्रमण होगा।' 


पृथिबीकी छाया चन्द्रमापर पड्नेसे चन्द्रग्रहण और चन्द्रमाकी छाया सूर्यपर पड्नेसे सूर्यग्रहण होनेके वैज्ञानिक रहस्योद्घाटनसे 


तुलनीय। 


६५-यत्रानुकामं चरणं त्रिनाके त्रिदिवे दिवः । लोका यत्र ज्योतिष्मन्तस्तत्र माममृतं कृधि॥ (ऋ० ९।११३।९) 
६६-उच्चा दिवि दक्षिणावन्तो अस्थुर्ये अश्वदाः सह ते सूर्येण। हिरण्यदा अमृतत्वं भजन्ते वासोदाः सोम प्रतिरन्त आयुः ॥ (ऋ० १०। 


१०७।२) 


सूर्यका सांनिध्य प्राप्त करनेवाले एक ऋषिके सम्बन्धमें वर्णित है कि वे ज्ञानद्वारा स्वर्णिम हंस बनकर स्वर्गमें गये और वहाँ उन्होंने 


सूर्यका सानिध्य प्राप्त किया । अहीना हाऽऽश्वध्यः । सावित्रं विदाञ्चकार । सह हंसो हिरण्मयो भूत्वा स्वर्गलोकमियाय । आदित्यस्य सायुज्यम्‌ ॥ 
(तै० ब्रा० ३।१०।९।११) और भी देखें-किं तद्‌ यज्ञे यजमानः कुरुते येन जीवन्तसुवर्ग लोकमेतीति जीवग्रहो वा एष यददाभ्योऽनभिषुतस्य 
गृह्णाति। जीवन्तमेवैनं सुवर्ग लोकं गमयति॥ (तै० सं० ६।६।९।२-३) 

६७-सहस्रणीथाः कवयो ये गोपायन्ति सूर्यम्‌ । (ऋ० १०। १५४।५) 


६६ 


रात्रियोंको दिनोंसे पृथक्‌ करते हुए और जीवमात्रको 
देखते हुए तुम विस्तृत आकाशमें गमन करते हो। हे 
दूरद्रष्टा सूर्य ! तेजवन्त रश्मियोंसहित रथारोही हुए तुमको 
सात घोड़े चलाते हें । सूर्य रथकी पुत्रीरूप स्वयं उड्नेवाली 
सात अश्वियोंको रथमें जोड़कर आकाशमें गमन करते 
हैं; (ऐसे) अन्धकारके ऊपर विस्तृत प्रकाशको फैलाते 
हुए देवताओंमें श्रेष्ठ सूर्यको हम प्राप्त हाँ” (महाभारतमें 
उपलब्ध एक स्तोत्रके अनुसार वे सम्पूर्ण प्राणियोंकी 
योनि, कृत्य करनेवालोंका आचार, सर्वसांख्योंकी गति, 
योगियोंके परम परायण और मुमुक्षा-कांक्षियोंकी गति 


* सर्वानन्दप्रदाता हरिहरनमितः पातु नो विश्वचक्षुः * 


हैं**। यही नहीं, वे उस सहस्रयुगका आदि और अन्त 
हैं, जो ब्रह्माका दिन कहलाता है” | मनु, मनुपुत्रों, मनुसे 
उत्पन्न सम्पूर्ण जगत्‌ और सम्पूर्ण मन्वन्तरोंके अधिपति 
होनेके कारण वे प्रलयका समय उपस्थित होनेपर सब 
कुछ भस्म कर देनेवाले संवर्तक अग्निको अपने क्रोधसे 
उत्पन्न करते हैं” )। 

सूर्य अनेक हैं; वह इस प्रकार कि प्रत्येक 
ब्रह्माण्डको” केन्द्रशक्ति उसके अपने एक पृथक्‌ 
सूर्य हैं और श्रीभगवान्‌का विराट्‌ स्थूल देह अनन्तकोटि 
ब्रह्माण्डोंसे सुशोभित है”“। प्रत्येक सूर्य सविता” हैं। 


६८-देखिये (ऋ० वे० १।५०। १-१०) अथर्ववेदमें उपलब्ध इनको समर्पित एक विस्तृत सूक्तका कुछ अंश इस सूक्तका ही 
प्रतिरूप प्रतीत होता है। देखें (१३। २) 

६९-त्वं योनिः सर्वभूतानां त्वमाचारः क्रियावताम्‌ । त्वं गतिः सर्वसांख्यानां योगिनां त्वं परायणम्‌। 

अनावृतार्गलाद्वारं त्वं गतिस्त्वं मुमुक्षुताम्‌॥ (महाभारत ५। १६६) 

७०-यदहो ब्रह्मणः प्रोक्तं सहस्रयुगसम्मितम्‌। तस्य त्वमादिरन्तश्च कालज्ञैः सम्प्रकीर्तितः ॥ (महाभारत ५। १७०) 

७१-(वही ५। १८५) 

७२-ज्योतिष-शास्त्रके सिद्धान्तानुसार पञ्चभूतमय सूर्यप्रधान ब्रह्माण्डका संक्षिप्त परिचय इस प्रकार दिया जा सकता है-- प्रत्येक 
ब्रह्माण्डकी केन्द्रशक्ति सूर्य हैं'। तदनुसार ये ब्रह्माण्डवर्ती सूर्य इस ब्रह्माण्डके केन्द्रस्थानीय हैं। समस्त ग्रह-उपग्रह उन्हींकी आकर्षण- 
विकर्षण-शक्तिके प्रभावसे उनके चारों ओर अनुक्षण प्रदक्षिणा किया करते हैं । समस्त ब्रह्माण्डमें एतदतिरिक्त ज्योतिष्मान्‌ कोई भी वस्तु 
नहीं है। समस्त ज्योतिके आधाररूप सूर्यसे ही ब्रह्माण्डके अन्तर्गत समस्त ग्रह-उपप्रहमें ज्योतिका सञ्चार होता है। हमारे सूर्य-परिवारमें 
अबतक ऐसे २६८ ग्रह-उपग्रह देखे गये हैं, जो सूर्यकी ज्योतिसे ज्योतिष्मान्‌ होकर उनके चारों ओर घूमते हैं । ग्रहगण सूर्यकी प्रदक्षिणा 
करते हैं और उपग्रहगण ग्रहोंकी प्रदक्षिणा करते हैं। इन सब ग्रह-उपग्रहोंको लेकर सूर्य ध्रुवके चारों ओर प्रदक्षिणा करते हैं। 

७३- प्रो० हेण्डरसन (Prop. A. 1301061501) का वचन है—“it would take ray of light a billion years to go 
‘around’ the Universe, travelling at the rate of 186,000 miles per second. The sun is the supreme existence 
in the whole solar system. All of the sun we are filted to receive comes to us as the sunshine, illuminating, 
vivifying, pleasant, bringing into existence all that is living on this plane.”—त्रह्माण्ड इतना बड़ा है कि प्रति सेकंड 
१८६००० मील चलनेवाली एक रश्मिको ब्रह्माण्डकी प्रदक्षिणा करनेमें करोड़ों वर्ष लग जायगा। लिटरेरी डाइजेस्टकी इस सम्मतिसे 
तुलनीय 

“Our own universe—we mean this limited Einsteinian universe—is a thousand million times larger than 
the region now telescopically accessible to ०५.” दूरबीनसे जहाँतकका पता लगता है, उससे कई करोड़ मीलतक 
ब्रह्माण्डका विस्तार है । इस ब्रह्माण्डमें सबसे उत्तम वस्तु सूर्य हैं। उनकी किरणोंमें जो प्राणशक्ति है, उसके बलसे ही विश्वके सब 
जड-चेतन पदार्थ उत्पन्न हुए हैं। 

७४-आइन्स्टीन (E९०) के अनुसार ब्रह्माण्डकी सीमा तो है; किंतु इसकी सीमाका पता लगाना असम्भव है। इसके चारों 


makes it return upon itself’ Outside, there may be other universes—admits Einstein.” 

७५-यास्क 'सविता' की परिभाषा करते हुए कहते हैं--' सविता सर्वस्य प्रसविता' (निरुक्त १०। ३१)--“सविता' अर्थात्‌ सबका 
प्रेरक । आचार्य शंकरके अनुसार, ' सर्वस्य जगतः प्रसविता सविता' (विष्णुसहस्रनाम १०७ पर आचार्य शंकर) । विष्णुपुराणके शब्दोंमें, 
“प्रजानां प्रसवनात्सवितेति निगद्यते’ (१। ३०। १५) शतपथब्राह्मणमें कहा गया है। सविता देवानां प्रसविता’ (सविता देवोंके भी 
उपजीव्य हैं) (१। १। २। १७)। 

उपर्युक्त परिभाषाओं तथा अन्य मिलती-जुलती अनेक परिभाषाओंके सम्बन्धमें ए० ए० मैकडॉनलके इस व्याख्यात्मक वचनसे प्रकृत 
विषय तुलनीय कि “सू धातुका, जिससे ' सविता ' शब्द बना है, इस शब्दके साथ लगातार प्रयोग हुआ है और वह भी एक ऐसे ढंगसे जो कि 
ऋग्वेदकी अपनी विशेषता है । उन्हीं कार्योकी अभिव्यक्ति दूसरे किसी भी देवताके सम्बन्धमें किसी और ही धातुसे की गयी है। साथ ही 
“सविता' के सम्बन्धमें न केवल सू धातुका, अपितु इससे निष्पन्न अनेक शब्दोंका भी प्रयोग हुआ है, जैसे कि प्रसवितृ और प्रसव । बार-बार 


* वैदिक वाड्मयमें सूर्य और उनका महत्त्व * ६७ 


सविता” अर्थात्‌ सम्पूर्ण ब्रह्माण्डोंके सूर्योमें एक समान | देवता हैं, जबकि सविता उनमें अन्तर्निहित दिव्यशक्तिका 
विराजमान प्रेरक दिव्यशक्तिरूप परब्रह्म परमात्मा” । | ध्यानावस्थित महर्षियोंके अन्तःकरणमें प्रादुर्भूत आध्यात्मिक 
तात्पर्य यह है कि सूर्य भौतिक सौर-मण्डलके स्थूल | प्रेरणाके अनुसार वर्णित रूप । 
आनेवाले इन एक धातुज प्रयोगोंसे स्पष्ट हो जाता है कि इस धातुका अर्थ ' प्रेरित करना', ' उद्बुद्ध करना' और ' प्रचोदित करना' रहा है ।'' 
पुष्टिके लिये इस विशिष्ट प्रयोगके कुछ उदाहरण प्रस्तुत करते हुए उन्होंने अन्तमें कहा है कि “स्पष्ट हे कि' सू ' धातुका यह प्रयोग प्रायः 
सविताके लिये ही हुआ है । (“वैदिक देवशास्त्र, पृष्ठ ७४--५') 
७६-अनेक मन्त्रोंमें सूर्य और सविता अविविक्त ढंगसे एक ही देवता बनकर आते हैं । यथा-- 
ऊर्ध्वं केतुं सविता देवो अश्रेज्योतिर्विश्वस्मै भुवनाय कृण्वन्‌। आप्रा द्यावापृथिवी अन्तरिक्षं वि सूर्यो रश्मिभिश्वेकितान: ॥ 
(ऋह० ४।१४।२) 
“सविता देवने अपनी ज्योतिको ऊँचा उभारा है और इस प्रकार उन्होंने समस्त लोकको प्रकाशित किया है; सूर्य प्रखरताके साथ 
चमकते हुए द्युलोक, पृथिवी और अन्तरिक्षको अपनी किरणोंसे आपूरित कर रहे हैं ।'' 
एक और सूक्तके प्रथम (ऋ० ७।६३। १) 
द्वितीय- (ऋ०७।६३।२) 
और चतुर्थ-( ऋ० ७।६३। ४) 
--मन्त्रोंमें सूर्यका वर्णन उन्हीं पदोंके द्वारा हुआ है, जो प्राय: सविताके लिये प्रयुक्त होते हैं; और तृतीय मन्त्रमें तो सविताको स्पष्टतया 
सूर्यका तद्रूप कहा गया है । 
यही नहीं, अन्य अनेक सूक्तोंमें भी दोनों देवताओंको पृथक्‌ करके देखना कठिन हो गया है । देखिये 
(१) (ऋ० १०।१५८।१, २, ३ और ५) 
(२) (ऋ० १।३५।१- ११) (३) (ऋ० १।१२४।१) 
शत० ब्रा० में भी देखें-* असौ वै सविता य एष सूर्यस्तपति '॥ (३।२।३।१८) (इसमें अभिन्नता स्पष्ट है ।) 
यद्यपि निरुक्तमें भी कहा गया है--' आदित्योऽपि सवितोच्यते' (१०।३२), तथापि उनकी दृष्टिमें सविताका काल अन्धकारकी निवृत्ति 
होनेके उपरान्त आता है । “सविता व्याख्यातः । तस्य कालो यदा द्यौरपहततमस्काकीर्णरश्मिर्भवति'' (नि० १२। १२) इसी प्रकार ऋगवेदके 
मन्त्र ५। ८१ ।४ पर सायण भी सूर्यको उदयके पूर्व सविता और उदयसे अस्ततक सूर्य कहते हैँ-- उदयात्‌ पूर्वभावी सविता, उदयास्तमयवर्ती 
सूर्य इति।' परंतु यदि ऋषियोंने सूर्यको उदयके पूर्व सविता और उदयास्ततक सूर्यके रूपमें देखा होता तो उनके द्वारा सूर्योदयके पश्चात्‌ भी 
स्तोताको प्रेरित करनेके लिये सविताकी मित्र, अर्यमा और भगके साथ स्तुति न की जाती (ऋ० ७।६६।४)। 
यही नहीं, ऐसी स्थितिमें अन्यत्र (१०।१३९।१) उन्हें ' सूर्यरश्मियोंसे सम्पन्न' विशेषणसे युक्त भी कभी न किया जाता--  सूर्यरश्मिहरिकेशः 
पुरस्तात्‌ सविता ज्योतिरुदं अयान्‌ अजस्रम्‌ ' फिर, सविताकी स्तुति अस्तंगामी सूर्यके रूपमें भी की गयी है (आगे पढ़िये) । 
अतः सविताको सम्पूर्ण ब्रह्माण्डोंके सूर्योमें एक समान विराजमान प्रेरक दिव्यशक्तिरूप परब्रह्मपरमात्मा-अर्थमें ग्रहण करना ही 
अधिक समीचीन है । आर्य ऋषियोंने इसी रूपको ग्रहण कर सवितृ-मण्डल-मध्यवर्ती नारायणको ध्यातव्य बताया है । 
७७-हिरण्यपाणिः सविता विचर्षाणरूपे द्यावापृथिवी अन्तरीयते। अपामीवां बाधते वेति सूर्यम्‌ः ॥ (ऋ० १।३५।९) 
और भी देखें-उत सूर्यस्य रश्मिभिः समुच्यसि ॥ (ऋ० ५।८१।४) 
तुलनीय 
येन दयौरुग्रा पृथिवी च दृलहा येन स्वः स्तभितं येन नाकः। यो अन्तरिक्षे रजसो विमानः कस्मै देवाय हविषा विधेम ॥ 
यं क्रन्दसी अवसा तस्तभाने अभ्यैक्षेतां मनसा रेजमाने। यत्राधि सूर उदितो विभाति कस्मै देवाय हविषा विधेम ॥ 
(ऋ० १०।१२१।५-६) 
७८-भगवान्‌ श्रीकृष्ण स्वयं कहते हैं- 
यदादित्यगतं तेजो जगद्भासयतेऽखिलम्‌ । यच्चन्द्रमसि यच्चाग्रौ तत्तेजो विद्धि मामकम्‌ ॥ (गीता १५। १२) 
कठोपनिषद्‌ (२। ३ । १५) में वर्णित है-' परमात्माको ज्योतिसे ही सूर्य, चन्द्र आदिमें ज्योति आती है और उसीसे यह सारा संसार 
आलोकित है '--तमेव भान्तमनुभाति सर्व तस्य भासा सर्वमिदं विभाति॥ 
और भी देखें- स यथा सैन्धवघनो अनन्तरोऽबाह्यः कृत्स्नो रसघन एवैवं वा अरे अयमात्मा अनन्तरोऽबाह्यः कृत्स्रः प्रज्ञानघन एव। 
“जिस प्रकार सैन्धवखण्ड भीतर-बाहर सर्वत्र ही लवणमय है, उसी प्रकार आत्मा भी भीतर-बाहर सर्वत्र ज्ञानमय है। उसीकी 
चित्सत्ताका आध्यात्मिक विलास ज्ञानरूपसे वेदके द्वारा, अधिदैव विलास शक्तिरूपसे सूर्यात्माके द्वारा और अधिभूत विलास (स्थूल) 
ज्योतिरूपसे सूर्यगोलक, अग्नि तथा अन्यान्य ज्योतिष्कगणके द्वारा दूश्यसंसारमें विलसित है।' 
तुलनीय-विद्वानादित्यं ब्रह्मेत्युपास्ते॥ (छान्दोग्योपनिषद्‌ ३ । १९ । १-४) 

सविताके निमित्त क्रग्वेदमें ग्याह सकल और 
अनेक विकल सूक्त उपलब्ध हें और उनके नामका 
लगभग १७० बार उल्लेख हुआ है। उनके लिये प्रयुक्त 
विशेषणोंमें हिरण्याक्ष”, हिरण्य-हस्त“” और हिरण्य- 
जिह्ृ” विशेष हैं। वे हरिकेश (पीत-केश) हैँ“२ । उनका 
कवच सुनहरा या पिशङ्ग है । उनके पास स्वर्णिम रथ 
है, जिसकी फड़ेंतक स्वर्णिम हैं*। यह रथ उनके ही 
समान” विश्वरूप है”। इसको दो देदीप्यमान घोड़े” 
अथवा इनसे अधिक बक्रुवर्ण (भूरे) तथा श्वेत चरणवाले 


* सर्वानन्दप्रदाता हरिहरनमितः पातु नो विश्वचक्षुः * 


घोड़े खींचते हैं“ । 

हिरण्य आभासे पर्यवसित“ सविता अपनी विभूति 
विश्वमें बिखेरते हैं और वायुलोक, झुलोक, पृथिवी, 
संसार, पृथिवीके क्षेत्रों एवं स्वर्ग किंवा नाकको भासित 
करते हैँ'” । वे जब अपनी सशक्त हिरण्यमय बाहु ऊपर 
उठाते हैं, तो ऐसा प्रतीत होता है, मानो वे सभी 
प्राणियोंको आशीर्वाद दे रहे हो'२ और उन्हें उद्बुद्ध कर 
रहे हाँ २। उस समय उनका यह हाथ पृथिवीके ओर- 
छोरतक फैल जाता है” 


७९. हिरण्याक्षः सविता देव आगात्‌॥ (ऋ० १।३५।८) ८०. हिरण्यपाणिः सविता विचर्षणिः ॥ (ऋ० १।३५।९) 

तुलनीय-हिरण्यहस्तो असुरः सुनीथः ॥ --(ऋ० १।३५।१०) 

अन्यत्र उन्हें हिरण्य-बाहु, पृथुपाणि और सुपाणि भी बतलाया गया है | क्रमश: उद्धरण हैं-(१) (ऋ० ६।७१।१), (२) (ऋ० ६। 
७१।५), (३) (ऋ० ७।४५।२), (४) प्र बाहवा पृथुपाणिः सिसर्ति। (ऋ० २।३८।२), (५) देवोऽनयत्सविता सुपाणिः। (ऋ० ३। 
३३।६) उपर्युक्त विशेषण इन स्थलोंपर भी उपलब्ध हैं । १।२२।५; ३।५४।११; ६।५०।८; ६।७१।४;७।३८।२; ७।४५।४; सामवेद 
१। ४६४; अथर्ववेद ३। २१।८; ७। १४। २; ७।११५।२। 

८१. हिरण्यजिह्रः सुवितायनव्यसे। (ऋ० ६।७१।३) अन्यत्र उन्हें मन्द्र-जिह्ण और सुजिह्न भी बतलाया गया है । क्रमशः उद्धरण हैं-- 
(१) अयोहनुर्यजतो मन्द्रजिह्नः । (ऋ० ६।७१।४), (२) हिरण्यपाणिः सविता सुजिह्नः । (ऋ० ३।५४। ११) और भी देखें-\७।४५।४। 

८२. सूर्यरश्मिर्हरिकेशः पुरस्तात्‌ सविता ज्योतिरुदयाँ अजस्रम्‌ ऋ० १०।१३९। १) ८३. पिशङ्गं द्रापिं प्रति मुञ्चते कविः । (--क्र० ४। 
५३। २) ८४. हिरण्ययेन सविता रथेन। (--ऋ० १।३५। २) और भी देखें-रथं हिरण्यप्रउगं वहन्तः ॥ (ऋ० १।३५।५) 

८५. विश्वा रूपाणि प्रति मुञ्चते कविः । (ऋ० ५।८१। २), उस स्थलसे तुलनीय, जिसके अनुसार ' वे तीन बार पृथ्वीके चारों ओर, तीन 
बार तीनों लोकोंके चारों ओर और तीन बार स्वर्गके तीनों ज्योतिष्मान्‌ लोकोंके चारों ओर व्यापत हैं त्रिरन्तरिक्षं सविता महित्वना त्री रजांसि 
परिभूस्त्रीणि रोचना । (ऋ० ४।५३।५)। 

८६. अभीवृतं कृशनैविश्वरूपम्‌॥ (ऋ० १।३५।४) ८७. याति शुभ्राभ्यां यजतो हरिभ्याम्‌ ॥ (ऋ० १।३५।३) और (ऋ० १।३५।५) 
८८. आ देवो यातु सविता सुरल्रोऽन्तरिक्ष प्रा वहमानो अश्वैः ॥ (ऋ० ७।४५। १) 

८९. उदुष्य देवः सविता ययाम हिरण्ययीममतिं यामशिश्रेत्‌ ॥ (ऋ० ७। ३८ । १) और भी देखें-तदिन्न्वस्य सवितुर्नकिमे हिरण्ययीममतिं 
यामशिश्रेत्‌ ॥ (ऋ० ३।३८।८), तुलनीय (७।४५।३) 

९०. कवेदानीं सूर्यः कश्चिकेत कतमां द्यां रश्मिरस्या ततान॥ (ऋ० १। ३५।७) और भी देखें-(क) वि सुपर्णो अन्तरिक्षाण्यख्यत्‌। 
(ख) अष्टौ व्यख्यत्‌ ककुभः पृथिव्याः । (ऋ० १।३५।७-८) (ग) ज्योतिर्विश्वस्मै भुवनाय कृण्वन्‌ आप्रा द्यावा-पृथिवी अन्तरिक्षं वि सूर्यो 
रश्मिभिश्चेकितानः ॥ (ऋ० ४। १४। २), (घ) अदाभ्यो भुवनानि प्रचाकशत्‌॥ (ऋ० ४। ५३ । ४), (ङ) वि नाकमख्यत्‌ सविता वरेण्यः । 
(ऋ० ५।८१।२), (च) ऊर्ध्वं केतुं सविता देवो अश्रेज्योतिर्विश्चस्मै भुवनाय कृण्वन्‌ ॥ (ऋ० ४। १४। २) 

९१. हाथ या बाहुका उठाना इनकी अपनी विशेषता है; क्योंकि अन्य देवोंके कार्यकी इसके साथ तुलना की गयी है । यथा-अग्निके 
लिये कहा गया है कि वे अपना हाथ सविताके समान उठाते हैं 'उद्‌ यंयमीति सवितेव बाहू ' (ऋ० १। ९५।७); उषाएँ अपना प्रकाश वैसे 
ही फैलाती हैं, जैसे सविता अपना हाथ फैलाते हैं “व्यञ्जते दिवो अन्तेष्वक्तून्‌ विशो न युक्ता उषसो यतन्ते । सं ते गावस्तम आ वर्तयन्ति 
ज्योतिर्यच्छन्ति सवितेव बाहू ।' (ऋ० ७। ७९ । २); बृहस्पतिसे अनुनय किया गया है कि वह स्तुतिके सूक्तोंको बैसे ही उभारें जैसे सविता 
अपने हाथोंको उभारते हैं ' श्लोकं यंसत सवितेव प्रबाहू ॥' (ऋ० १।१९०।३) 

९२. सविताको सभी वस्तुओंका स्वामी बतलाते हुए उनके द्वारा अपना आशीर्वाद स्वर्ग, अन्तरिक्ष तथा पृथिवीसे पठाये जानेको 
जानकारी इन वैदिक स्थलोंसे मिलती है--( १) अभि त्वा देव सवितरीशानं वार्याणाम्‌ । (ऋ० १।२४।३), (२) अस्मभ्यं तदूदिवो अद्भ्यः 
पृथिव्यास्त्वया दत्तं काम्यं राध आ गात्‌। शं यत्स्तोतृभ्य: आपये भवत्युरुशंसाय सवितर्जरित्रे ॥ (ऋ० २। ३८। ११) 

९३. एतदतिरिक्त उनके द्वारा प्राणियोंको प्रेरित किये जानेका वर्णन भी वेदोंमें यत्र-तत्र उपलब्ध है-देवो नो अत्र सवितान्वर्थ 
प्रासावीद्‌ द्विपत्‌ प्रचतुष्पदित्यै॥ --(ऋ० १। १२४। १) और भी देखें-( १) प्रासावीद्देवः सविता (ऋ० १। १५७। १), (२) अनागसो 
अदितये (ऋ० ५।८२।६)। 

९४. विश्वस्य हि श्रुष्टये देव ऊर्ध्वः प्र बाहवा पृथुपाणिः सिसर्ति। (२।३८।२) और भी देखें (१) प्रबाहू अस्त्राक्‌० (ऋ० ४।५३। 


* वैदिक वाड्मयमें सूर्य और उनका महत्त्व * 


वे अपने हिरण्य-रथमें ऊर्ध्व और अधोमार्गसे सभी 
प्राणियोंका सर्वेक्षण करते हुए आगे बढ़ते हैं" । सब-- 
द्विपाद और चतुष्पाद--प्राणियोंके कल्याणके ज्ञाता” वे 
उषाके आविर्भूत होनेके पश्चात्‌ चमकते हैं”। उन्होंने 
सूर्य-रश्मियोंके द्वारा पार्थिव लोकोंको माप डाला है” । 
उषाके पूर्व अश्विनोंके रथको प्रेरित करनेवाले" हरिकेश 
सवितृ-देव सूर्य-रश्मियोंके साथ झिलमिलाते हुए अपने 
प्रकाशको सतत पूर्वकी ओरसे उदित करते हैं। उनके 
प्रसवसे सम्पूर्ण जगतूके रक्षक मेधावी पूषा सब 
लोकोंको देखते हुए आगे आते हैं” । वे ही देवताओंको 

सविताको 'अयोहनु' बतलाया गया है'”*। उनसे 
प्रार्थना को गयी है कि वे दारिद्र्य और दुःस्वप्रोंको दूर 
करें” तथा मनुष्योंको निष्पाप बनायें'*। सूर्यके 
माध्यमसे वस्तुतः वे ही दुष्टात्माओं (अन्धकारके 
प्राणियों) और यातुधानोंको दूर भगाते हें '*। अनेक 
स्थलपर उनके प्रभावसे सब रमणीय धनोंके प्राप्त 
होनेका वर्णन है'*। उनको ही अन्नदाता माना गया 
है००। 

विश्वदेव और सत्पतिः“ सविता स्थिर विधानोंका 
अनुपालन करते है '”*। जल” और वायु उनके ब्रतोंके 


अमरत्व तथा मनुष्योंको दीर्घायु प्रदान करनेवाले हँ” । | अनुसार चलते हैँ१ । कोई भी प्राणी, यहाँतक कि इन्द्र, 


३), (२) प्रासाग्बाहू भुवनस्य० (ऋ० ४।५३।४), (३) उदुख्य सविता० (ऋ० ६।७१।१), (४) उदू अयाँ उपवक्तेव० (ऋ० ६। ७१ । 
५), (५) उदस्य बाहू शिथिरा० (ऋ० ७। ४५ । २) । ९५. याति देवः प्रवता (ऋ० १। ३५। ३), ९६. प्रासावीद्‌ भत्रं द्विपदे चतुष्पदे (ऋ० 
५।८१।२) । ९७. वि नाकमख्यत्सविता वरेण्योऽनु प्रयाणमुसो विराजति (ऋ० ५।८१। २) । ९८. यः पार्थिवानि विममे स एतशः ॥ (ऋ० 
५।८१।३) और भी देखें-उत यासिस वितस्त्रीणि रोचनोत सूर्यस्य रश्मिभिः समुच्यसि (ऋ०५।८१।४)। 

९९. युवोर्हि पूर्वं सवितोषसो रथामृताय चित्रं घतवन्तमिष्यति॥ (ऋ० १। ३४।१०) 

१००, सूर्यरश्मिर्हरिकेशः पुरस्तात्‌ सविता ज्योतिरुदयाँ अजस्रम्‌। 

तस्य पूषा प्रसवे याति विद्वान्‌ त्सम्पश्यन्‌ विश्वा भुवनानि गोपाः ॥ (ऋ० १०।१३९।१) 

१०१. देवेभ्यो हि प्रथमं यज्ञियेभ्योऽमृतत्वं सुवसि भागमुत्तमम्‌ । 

आदिद्‌ दामानं सवितर्व्यूर्णुषेऽनूचीना जीविता मानुषेभ्यः ॥ (ऋ० ४।५४।२) 

एतदतिरिक्त अपने कर्मोकी गरिमासे उनके घरमें उपस्थित ऋतुओंको अमरत्व प्रदान करनेवाले भी वे ही हैं- (१) सौथन्वनासश्चरितस्य० 
(ऋ० १।११०।२), (२) तत्सविता वोऽमृतत्वम्‌० (ऋ० १।११०।३)। 

१०२. उस स्थल (६।७१।४) पर, जहाँ उन्हें ' अयोहनु' कहा गया है, अपने भाष्यमें भाष्यकार ' अयस्‌' का साधारणतया अर्थ लोहा 
होनेपर भी सुवर्ण-अर्थमें ग्रहण अधिक समीचीन मानते हैं । 

१०३. अद्या नो देव सवितः प्रजावत्‌ सावीः सौभगम्‌ । परा दुःष्वप्न्यं सुव ॥ विश्वानि देव सवितर्दुरितानि परा सुव । यद्भद्रं तन्न आ सुव॥ 
(ऋह० ५।८२।४-५) 

१०४. अचित्ती यच्चकृमा०(ऋ० ४।५४। ३), १०५. अपसेधन्‌ राक्षसो० (ऋ० १। ३५। १०) और भी देखें- जम्भयन्तोऽहिं बृकं 
रक्षांसि सनेम्यस्मद्‌ युयवन्नमीवाः ॥ (ऋ० ७। ३८।७) १०६. विश्वा वामानि धीमहि ॥ (ऋ० ५।८२।६) और (१) देवस्य वयं सवितुः० 
(ऋ० ६।७१।२), (२) वाममद्यसवितः० (ऋ० ६।७१।६), (३) यदद्यदेवः सविता० (ऋ० ७।४०।१), (४) स घनो देवः सविता? 
(ऋ० ७।४५।३), (५) श्रेष्ठं नो अद्य, सवितः० (ऋ० १०।३५।७)। 

१०७. उदु तिष्ठ सवितः""-आनृभ्यो मर्जभोजनं सुवानः ॥ (ऋ० ७।३८।२) 

१०८. आ विश्वदेवं सत्पति सूक्तैरद्य वृणीमहे ॥ (ऋ० ५।८२।७) । १०९. व्रतानि देवः सविताऽभिरक्षते॥ (ऋ० ५।५३।४) और भी 
दे०--देव इव सविता सत्यधर्मा । (ऋ० १०। ३४।८ तथा १०।१३९।३) 

११०. वर्णित है--' वे जलोंके नेता हैं और उनकी प्रेरणासे सलिल विस्तृत होकर प्रवाहित होते हैं'—देवोऽनयत्‌ सविता सुपाणिस्तस्य 
वयं प्रसवे याम उर्वीः ॥ (ऋ० ३।३३।६) 

अन्य देवताओंके द्वारा भी उनके नेतृत्वका अनुगमन किये जानेकी घोषणा ऋग्वेदका यह स्थल करता है-- 

यस्य प्रयाणमन्वन्य इद्‌ ययुर्देवा देवस्य महिमानमोजसा॥ (ऋ० ५। ८१॥ ३) 

१११. आपश्चिदस्य व्रत आ निमृग्रा अयं चिद्‌ वातो रमते परिज्मन्‌॥ (ऋ० २। ३८। २) 


७० 


वरुण, मित्र, अर्यमा और रुद्र भी उनके विशद व्रत और 
प्रिय स्वराज्यका उल्लङ्घन नहीं कर सकते''*। चर और 
अचरके स्वामी, सविता आकाशके धर्ता और 
संपूर्ण संसारके धारक हैँ"१। उन्होंने यन्त्रोंसे पृथिवीको 
स्थिर कर रखा है और स्तम्भहीन शून्यमे आकाशको 
राँग रखा है'२। वे प्राणियोंको उनकी मनोवाज्छित 
वस्तुएँ प्रदान करते हैं केवल सत्यसव'१ सविता ही 
जीवन-प्राण-शक्ति हैं और अपनी गतिसे वे ही पूषा बन 
जाते हैँ“। वे अपने विधानोंद्वारा मित्र भी बन जाते 
हैं।१° अधिक क्या, सविता विश्वके प्रजापति भी हैं १ 

सविताका सम्बन्ध केवल प्रातःकालके साथ ही 
नहीं, अपितु, उनका सम्बन्ध सायंकालके साथ भी 


* सर्वानन्दप्रदाता हरिहरनमितः पातु नो विश्वचक्षुः * 


है'२२। अतः उनपर सभी द्विपदों और चतुष्पदोंको 
जगानेका ही नहीं, उन्हें सुलानेका भी भार है! । जब 
उनके आदेशसे रात्रि आती है, तो बुननेवाली स्त्री अपने 
धागोंको बटोर लेती है और कुशल मनुष्य अपने अकृत 
कार्यको अधूरा छोड़ देते हैं ।** उत्तरकालमें वेदाध्ययनके 
प्रारम्भमें श्रेष्ठ शक्तिदायक क्षमताके स्वामी” सविताके 
आह्वानके लिये प्रसिद्ध सावित्री (गायत्री) मन्त्रमें उनसे 
प्रार्थना की गयी है कि वे उपासकोंकी, जो उनकी 
वरेण्य ज्योतिका ध्यान करते हैं, धी या प्रज्ञाको प्रेरित 
करें | १२६ 

उपासकोंकी रक्षाके लिये सविताकी उनके धूलिरहित 
और सुगम अन्तरिक्षस्थ सनातन पथोंपर भी प्रार्थना की 


११२. वनानि विभ्यो नकिरस्य तानि व्रता देवस्य सवितुर्मिनन्ति ॥ (ऋ० २।३८।७) और भी दे०--(१) न यस्येन्द्रो वरुणो न मित्रो 
व्रतमर्यमा न मिनन्ति रुद्र: ॥ (ऋ० २।३८।९) (२) अस्य हि स्वयशस्तरं सवितुः कच्चन प्रियम्‌ । न मिनन्ति स्वराज्यम्‌ ॥ (ऋ० ५।८२।२) 
वसुगण, अदिति, वरुण, मित्र और अर्यमा उनका यशोगान करते नहीं थकते हैं-(ऋ० ७। ३८। ३) तुलनीय (ऋ० ७।३८।४) 

११३. बुहत्सुग्नः प्रसवीता जगतः स्थातुरुभयस्य यो वशी (ऋ० ४। ५३ । ६) । स नो देवः सविता शर्म यच्छतु॥ ११४. दिवोधर्ता 
भुवनस्य प्रजापतिः ॥ (ऋ० ४।५३।२) और भी दे०-_ धर्ता दिवः सविता विश्ववारः ॥ (ऋ० १०॥ १४९ ४) । 

११५. न प्रमिये सवितुर्दैव्यस्य तद्‌ यथा विश्वं भुवनं धारयिष्यति ॥ (ऋ० ४।५४।४) 

११६. सविता यन्त्रैः पृथिवीमरम्णादस्कम्भने सविता द्यामदूंहत्‌ ॥ (ऋ० १०। १४९ । १) और भी दे०- गाव इव ग्रामंयू युधिरिवाश्वान्‌ 
वाश्रेव वत्सं सुमना दुहाना । पतिरिव जायामभि नो न्येतुं धर्ता दिवः सविता विश्ववारः ॥ (ऋ० १०। १४९ । ४) 

११७. त्रिग दिवः सवितः वीर्याणि दिवे दिवे आ सुव त्रिर्नो अहः ॥ (ऋ० ३।५६।६) और भी देखें-सविता नः सुवतु सर्वतातिम्‌ । (ऋ० 
१०।३६।१४) ११८. सत्यसवं सवितारम्‌॥ (ऋ० ५।८२।७) यही उपाधि उन्हें अन्यत्र ऋगवेदके स्थल १०। ३६ । १३ तथा सामवेदके स्थल 


१। ४६४ पर उपलब्ध है ।) 


११९. उतेशिषे प्रसवस्य त्वमेक इदुत पूषा भवसि देव यामभिः । । (ऋ० ५।८१।५) यह कहा गया है कि उन्हींकी संजीवनी शक्तिमें 
पूषन्‌ गमन करते हैं और समस्त जीवोंका उनके संरक्षककी भाँति सर्वेक्षण करते हैं- 
तस्य पूषा प्रसवे याति विद्वान्त्संपश्यन्‌ विश्वा भुवनानि गोपाः ॥ (ऋ० १०।१३९।१) 


१२०. उत मित्रो भवसि देव धर्मभिः ॥ (ऋ० ५।८१।४) 


१२१. दिवो धर्ता भुवनस्य प्रजापतिः पिशङ्गं द्रापिं प्रति मुञ्चते कविः । 
विचक्षणः प्रथयन्नापृणन्नुर्वजीजनत्‌ सविता सुम्नमुक्थम्‌॥ (ऋ० ४।५३।२) 

शतपथ ब्राह्मणमें मनुष्योंके विषयमें आता है कि वे सविताका ताद्रूप्य प्रजापतिसे करते हैं-यो ह्येव सविता स प्रजापति: ॥ (१२।३। 
५। १) तैत्तिरीय ब्राह्मणका वचन है कि प्रजापतिने सविता होकर प्राणियोंकी सृष्टि की- प्रजापतिः भूत्वा प्रजा असूजत'॥ (१।६।४।१) 

१२२. वह इसलिये कि एक सूक्तमें संसारको वहन करनेवाले प्रकाशमान सविताको प्रसवके निमित्त नित्यप्रति प्रकट होनेवाला बतलाते 
हुए उनकी स्तुति अस्तंगामी सूर्यके रूपमें की गयी है-उदुष्य देव: सविता सवाय शश्वत्तमं तदपा वहिरस्थात्‌। नूनं देवेभ्यो विहि धाति 
रत्रमथाभजद्वीतिहोत्रं स्वस्तौ ॥ (ऋ० २। ३८ । १)--यही नहीं, सविताको कभी-कभी मनुवर्गको सोनेके लिये प्रेरणा देनेवाला भी कहा गया 
है--बृहत्सुम्नः प्रसवीता निवेशनः ॥ (ऋ० ४।५३।६) और भी दे०- निवेशयञ्च प्रसुवञ्च भूम ॥ (ऋ० ७।४५। १) 

१२३. यो विश्वस्य द्विपदो यश्चतुष्पदो निवेशने प्रसवे चासि भूमनः ॥ (ऋ० ६।७१।२) 

१२४. आशुभिश्चिद्‌ यान्‌ वि मुचाति नूनमरीरमदतमानं चिदेतोः । अह्यर्षूणां चिन्त्ययां अविष्यामनु व्रतं सवितुर्मोक्यागात्‌॥ (ऋ० २।३८। 
३) और भी दे०--पुन: समव्यद्‌ विततं वयन्ती मध्या कर्तोरन्यघाच्छक्‌म धीरः ॥ (ऋ० २।३८।४) 

१२५. देवस्य वयं सवितुः सवीमनि श्रेष्ठे स्याम वसुनश्च दावने ॥ (ऋ० ६।७१।२) 

१२६. तत्सवितुरवरेण्यं भर्गो देवस्य धीमहि धियो यो नः प्रचोदयात्‌ ॥ (ऋ० ३।६२।१०) प्रणव और व्याहतिका उच्चारण करनेके पश्चात्‌ 
उच्चारण को जानेवाली गायत्रीको योगियाज्ञवल्क्यमें की गयी व्याख्यासे तुलनीय 


* वैदिक वाड्मयमें सूर्य और उनका महत्त्व * ७१ 


गयी है २० उनसे विनती की गयी है कि वे प्रेतात्माओंको | दिनकी आहुति सविताको ही दी जाती है; क्योंकि प्रथम 
उस पदपर ले जाये, जहाँ चारुकर्मा निवास करते हैं २८ | दिनके वे ही देवता हैँ२०। पोषण-कार्य उनपर निर्भर 
ऋषियोंकी इच्छा है--सवितादेव मनुष्योंके लिये | है । अतः गर्भाधानके समयके मन्त्रोमें रुद्रादि देवताओंके 
कल्याणकारी धन धारण करते हुए सब जीवोंको | साथ-साथ उनसे भी योनि (सृष्टि) की कल्पना करनेकी 
कर्मको प्रेरणा देते हुए अन्तरिक्षको व्याप्त करते, | प्रार्थना की गयी हे ॥ ३ 
आश्रोँद्वारा वहन किये जाते हुए और हाथोंमें मनुष्योंके ऐसे सवितारूप तथा आदित्य आदि अनेक नामोंसे 
लिये अनेक उपहार लिये हुए उदित हों। २: पृथ्वीपर बोध्य एवं असीम शक्तिके स्वामी ** सूर्यका 
सविताका अन्यत्र भी कम महत्त्व नहीं है। संध्योपासनामें एक विशिष्ट स्थान है। उन्हें समर्पित 
प्रायश्चित्ताहुतिके प्रकरणमें प्रायश्चित्तके लिये देवताओंके | ' सूर्योपस्थान' नामक क्रियाके द्वारा मनुष्यमें ब्रह्मतेजका 
निमित्त बारह दिनोंतक दी जानेवाली आहुतियोंमें प्रथम | प्रादुर्भाव और ज्ञानका विकास होता है। एतदर्थ स्वयंको 


सविता सर्वभूतानां सर्वभावान्‌ प्रसूयते। सवनात्‌ पावनाच्चैव सविता तेन चोच्यते॥ 
दीव्यते क्रीडते यस्मादुच्यते द्योतते दिवि। तस्माद्देव इति प्रोक्तः स्तूयते सर्वदेवतैः ॥ 
तच्छब्देन तु यच्छब्दो बोद्धव्यः सततं बुधैः। उदाहृते तु यच्छब्दैः तच्छब्दे स्यादुदाहतः ॥ 
वरेण्यं वरणीयं च जन्मसंसारभीरुभिः। आदित्यान्तर्गतं यच्च भर्गाख्यं वै मुमुक्षुभिः॥ 
जन्ममृत्युविनाशाय दुःखस्य त्रिविधस्य च। ध्यायेन पुरुषो यस्तु द्रष्टव्यः सूर्यमण्डले॥ 
भृजिः पाके भवेद्धातुर्यस्मात्‌ पाचयते हासौ। भ्राजते दीप्यते यस्माञ्जगच्चान्ते हरत्यपि॥ 
कालाग्निरूपमास्थाय सप्ताचिः सप्तरश्मिभिः। भ्राजते तत्‌ स्वरूपेण तस्माद्‌ भर्गः स उच्यते॥ 
भेति भासयते लोकान्‌ रेति रञ्जयते प्रजाः। गर्हत्यागच्छतेऽजस्रं भरगो भर्ग उच्यते॥ 
चिन्तयामो वयं भर्ग धियो यो नः प्रचोदयात्‌। धर्मार्थकाममोक्षेषु बुद्धिवृत्तीः पुनः पुन: ॥ 

१२७. ये ते पन्थाः सवितः पूर्व्यासोऽरेणवः सुकृता अन्तरिक्षे । तेभिर्नो अद्य पथिभिः सुगेभी रक्षा च अधि च ब्रूहि देव ॥ (ऋ० १। ३५। 
११) १२८. यत्रासते सुकृतो यत्र ते ययुस्तत्र त्वा देवः सविता दधातु ॥ (ऋ० १०। १७। ४) 

१२९. आ देवो यातु सविता० (ऋ० ७।४५। १) । १३०. सविता प्रथमेऽहन्यगिनर्नाद्वितीये"--॥ (यजुर्वेद ३९।६१) 

१३१. ३% पूषा भगं सविता मे ददातु रुद्रः कल्पयतु ललामगुम्‌॥ (ऋ० ८। २। ४२) 

१३२. “The Day after Death” नामक पुस्तकके पृ० १०५-६ पर वर्णित है—“Since the sun is the first cause of life on 
our globe, since he is as we have proved the origin of life, feeling and thought since he is the determining cause 
of the existence of everything possessing organisation upon the earth, why may be not hold that the rays which 
the sun pours upon the earth and the other planets are nothing else but the emanations from these souls? That 
they are emissions from pure spirit dwelling in the central star, directed towards us and the other planets, under 
the visiblei form of 7495.”—जब यह बात सिद्ध है कि पृथिवीमें प्राणविकासका प्रथम कारण सूर्य ही है, मनुष्योंमें प्राणशक्ति, 
चिन्ताशक्ति तथा अनुभवशक्तिका आदि निदान सूर्य ही है और जो कुछ व्यवस्थित सत्ता संसारमें है, उसकी भी व्यवस्थाके मूलमें सूर्य ही है 
तो ऐसा सिद्धान्त प्रतिपादित करना अनुचित न होगा कि सूर्यकिरण सामान्य किरण नहीं है, प्रत्युत सवितृमण्डलमध्यवर्ती महान्‌ आत्माका 
स्थूल विकास है, जो रश्मिके रूपमें हमें तथा अन्यान्य ग्रहगणको प्राप्त होता है । 

सर हेनरी गोवेन ($77 Hn (8४५1) के इस रहस्योद्घाटनसे तुलनीय-“Luminous rays from the sun have the power 
of passing through the skin and being absorbed by the blood. When a person's arm had been exposed to the sun, 
the returning blood had a temperature of 115 degrees—higher than was comptible with life, yet the person 
derived benefit, indicating that the injurious toxins were thus destroyed. It is only a matter of time, that light 
waves of different length would be found to have distinct and selective beneficial properties in the treatment of 
4५९१४९.” सूर्य-रश्मिमें यह शक्ति है कि वह शरीरके भीतर प्रवेश कर रक्तके साथ मिल जाती है । इस प्रकार हाथमें सूर्यकिरण लगायी 
जाय तो उत्ताप अत्यन्त अधिक बढ़ जाता है; किंतु उससे रोगीको हानि न होकर स्वास्थ्यलाभ ही होता है और उसके शरीरके अन्तर्गत निहित 
विष नष्ट हो जाता है ।“भिन्न-भिन्न आलोक-प्रवाहमें भिन्न-भिन्न प्रकारकी रोगनाशक शक्तियाँ हैं । 

तुलनीय-* अपामीवां सविता सविषद्न्यक्‌ ॥--(क्र० १०।१००।८) 

अलक्जेंडर मारशैकके अनुसार भी ' मनुष्यद्ठारा पृथ्वीको अधिकाधिक निवासयोग्य बनानेके सभी प्रयासोंकी कुझी सूर्य ही रहेंगे।' 

१३३. इस क्रियामें परमात्माकी साक्षात्‌ विभूतिरूप सूर्यदेवके उपस्थानद्वारा ब्रह्मतेजकी प्राप्ति तथा ज्ञानका उन्मेष होता है । सन्ध्यामें 
सूर्यके उपस्थानकी जो ऋचाएँ हैं, उनमेंसे पहला मन्त्र उदय होनेवाले सूर्यके दर्शनसे जीव-जगत्में आनन्दोच्छ्वासका अपूर्व प्रकाशक है; 

उनका आभारी मानते हुए संध्योपासनाकी अन्तिम दशम 
क्रिया 'सूर्यार्घ्य' में दिये हुए अर्घ्यके द्वारा उनका 
अभिनन्दन किया जाता है। 'व्यासस्मृति'में बताये गये 
सोलह संस्कारोंमें'* आयु तथा लक्ष्मीकी वृद्धिके लिये 
किया जानेवाला संस्कार ' निष्क्रमण' सूर्यनारायणका 
समन्त्रक दर्शन करानेसे सम्पन्न होता है५। माताके 
गर्भमें मलिनता-भक्षणके दोषको निवृत्ति और शुद्धिके 
लिये किये जानेवाले अन्नप्राशन-संस्कार'* में संतानके 
मुखमें अन्नका ग्रास देते हुए पिता अन्नको सकल 
जीवोंका रक्षक बतलाने और अन्नपति सूर्यसे अन्नदान 
तथा मङ्गलदान करने-(इत्यादि-) के भावार्थके बोधक 
मन्त्रोंका पाठ करता है। उपनयन-संस्कार'* में दण्ड 
लेनेके बाद आचार्य अपनी अञ्जलिको जलसे भरकर 
ब्रह्मचारीको अञ्जलिको जब उस जलसे 'आपो हिष्ठा' 
आदि तीन मन्त्रोंसे भरता है, तब शिष्य आचार्यके द्वारा 
पठित प्रत्येक मन्त्रके अन्तमें सूर्यनारायणको अपने 
अञ्जलि-जलसे तीन बार अर्घ्य देता है और तदनन्तर 
'सूर्यमुदीक्षस्व' कहकर गुरुके द्वारा आज्ञा दिये जानेपर 
वह * ३% तच्क्षुर्देवहितं पुरस्तात्‌’ इत्यादि मन्त्र पढ़ता 
हुआ सूर्यनारायणके दर्शन करता है। 

उपनयन संस्कारमें आगे अग्निदेवता, वायुदेवता, 
चन्द्रदेवता एवं इन्द्रदेवताके साथ-साथ सूर्यदेवतासे भी 
सत्य-वचन, सत्य-सिद्धि, अध्ययन-समृद्धि तथा सदाचार- 
लाभके लिये प्रार्थना और प्रतिज्ञा की जाती है तथा 
आचार्य शिष्यके प्रति दृष्टिपात करते हुए कहते हैं--'हे 
पञ्चदेव! इस सुन्दर माणवकको मुझसे मिला दो, हम 


* सर्वानन्दप्रदाता हरिहरनमितः पातु नो विश्वचक्षुः * 


दोनों बिना किसी बाधाके परस्पर घनिष्ठरूपसे मिल 
सकें।' यही नहीं, वेदोदय सूर्यके स्थानापन्न शिष्यके, 
सूर्यके आवर्तनीय विश्वमूर्ति परमेश्वरके रूप आचार्यको, 
सूर्यके आवर्तनके अनुरूप प्रदक्षिणा कर उपस्थित 
होनेपर, आचार्य उसके शरीरके विभिन्न भागोंका स्पर्श 
करते हुए तत्तत्‌ देवताका नामोच्चारण करते समय 
उसके वामभागको छूकर सूर्यका भी नाम लेनेके बाद 
उन-उन देवताओं और सूर्यसे प्रार्थना करते हैं-*यह 
मेरा शिष्य है, इसे मैं तुमको सौंपता हूँ, यह जरा- 
मरणादि किसी दोषको प्राप्त न हो।' 

सूर्य वास्तुदेवताओंमें भी सम्मिलित हैं। वास्तुदेवताओंके 
पूजनका वर्णन करते हुए उनका मत्स्यपुराणमें वास्तुदेवताओंके 
साथ नामोल्लेख किया गया है। शास्त्रविहित सगुण ब्रह्म 
ईश्वरकी पञ्चोपासनामें विष्णु, शिव, शक्ति और गणेशके 
साथ-साथ सूर्यको भी, वायुतत्त्वके साथ उनके सम्बन्धको 
दृष्टिमें रखते हुए'२८, (देवतारूपसे नहीं, प्रत्युत) ईश्वररूपसे 
उपासना को जाती है। इनके प्रकाशमें भूत-प्रेतादिका 
बल घट जाता है। उन्हें इनका प्रकाश बिलकुल सहन 
नहीं होता'* । शास्त्रोंमें शय्याका ब्राह्ममुहूर्तमें त्याग 
करनेको प्रशंसा किये जानेके कारणोंमें एक कारण यह 
है कि प्राणके देवता“ सूर्यभगवान्‌ समस्त रात्रिके 
पश्चात्‌ उस समय अपनी ज्योति और शक्तिका विस्तार 
करते हैं। अत: उस समय जागनेपर सूर्यकी शक्ति और 
ज्योतिके प्रभावसे मन, बुद्धि और शरीरमें रात्रिके 
फलस्वरूप आ गयी जड़ताका प्रभाव नष्ट हो जाता है। 
यही नहीं, मन और बुद्धि आलोकित हो उठते हैं तथा 


यथा--' विश्व- प्रकाशके लिये रश्मिगण सूर्यको वहन किये आती हैं। सूर्यदेव अन्तरिक्ष और पृथिवीके नेत्रस्वरूप तथा चराचर जगतूके 


आत्मास्वरूप हैं ।' 


सूर्योपस्थानके समय जिस प्रकारको मुद्राका प्रयोग किया जाता है, उससे जान पड़ता है कि उपासक सूर्यके साथ सम्मिलनके लिये 
प्रस्तुत है । इससे उपासकको तेजोलाभ, ज्ञानलाभ तथा पवित्रताका लाभ होता है। 

१३४. षोडश संस्कार गर्भाधान, पुंसवन, सीमन्तोन्नयन, जातकर्म, नामकरण, निष्क्रमण आदि हैं। 

१३५. सूर्यावलोकनादायुरभिवृद्धिर्भवेद्‌ ध्रुवा । निष्क्रमादायुः श्रीवृद्धिरप्यददिष्टा मनीषिभिः ॥ 


१३६. अन्नाशनान्मातृगर्भमलाशादपि शुष्यति॥ 


१३७. उपनीते: फलं त्वेतद्‌ द्विजतासिद्धिपूर्विका | दाधीत्याधिकारस्यरि सिद्धिः ऋषिभिरीता॥ 


१३८. वायोः सूर्यः क्षितेरीशः""" ॥ (कापिल तन्त्र) 


१३९. ये सूर्यात्‌ परिसर्पन्ति-॥ (अथर्व० ८।६। २४) और भी देखें-ये सूर्य न तितिक्षन्त आतपन्तममुं दिवः ॥ (वही ८।३।६) 
१४०. सूर्यभगवानूको प्राणका देवता माना गया है । अतः ब्राह्ममुहूर्तमें उनके महाप्राणके साथ अपने प्राणोंको मिलाकर मन-ही-मन 
उनको प्रणाम करते हुए 'ब्रह्मामुरारिस्त्रपुरान्तकारी' आदि स्तोत्रोंका पाठ करनेका विधान है। इन स्तोत्रोंका पाठ करनेसे सब कार्य 


भगवत्कार्य हो जाते हैं। 


* वैदिक वाड्मयमें सूर्य और उनका महत्त्व * 


शरीरको नवजीवन प्राप्त होता है'”। इसी प्रकार 
शास्त्रकारोंके द्वारा दिनमें और सन्ध्या होनेतक सोनेका 
निषेध किया गया है, इस बीच शक्तिके निधान और 
प्राणरूप** सूर्यसे केवल जाग्रत्‌ रहकर ही सम्पर्क 
बनाये रखा जा सकता है, ताकि छुद्र प्राणमें सूर्यका 
महाप्राण संचरित होनेसे जीव पुष्टप्राण और दीर्घायु हो । 
सूर्यदेवको प्राणमयी विद्युत्‌-शक्तिके पूर्वसे पश्चिमको 
ओर प्रवाहित होने, तदनुसार पश्चिमकी ओर सिर करके 
सोनेसे मस्तिष्कमें और स्त्रायुमण्डलमें पीड़ा उत्पन्न हो 
जानेसे पश्चिमको ओर सिर करके सोना शास्त्रकारोंने 
अस्वीकार किया है। प्रतीत होता है कि मनुजीने आयु 
चाहनेवालोंको पूर्वाभिमुख होकर भोजन करनेकी सलाह” 
भी सूर्यके पूर्व दिशासे उदित होनेके कारण ही दी 
हैः*। जिस जलपर सूर्यकी किरणें नहीं पड़ती, अति 

स्वच्छ होनेपर भी वह कफ उत्पन्न करता है । प्रातःस्त्रान 
करनेसे दस गुणों-रूप, तेज, बल, शौच, आयु, 
आरोग्य, लोभ-हीनता, दुःस्वप्रनाश, तप और मेधाके 
होनेवाले लाभ” में चन्द्रके साथ-साथ सूर्य भी कारण 
हैं^६। वर्षा होते समय यदि सूर्यका आतप भी हो तो 
उस समय वृष्टि-जलमें किया गया स्नान 'दिव्यस््रान' 
माना गया है। उनकी किरणें न होतीं, तो पृथिवीका 
तापमान इतना गिर जाता कि सभी तरल वस्तुएँ जमकर 
बर्फ बन जातीं और आँखोंसे भी दिखायी न देनेवाली 
अणुओंके भीतरको गति बंद हो जाती। एतदतिरिक्त 
श्रीमिलर (1167) महोदय सूर्यके साथ रंगका भी घनिष्ट 
सम्बन्ध स्थापित करते हैं। वे कहते हैं कि किसी 
पदार्थका अपना रंग नहीं होता, सूर्यकी शुभ्र किरणोंमेंसे 
किसी रंगविशेषको किरण ग्रहणकर पदार्थ शेष रंग 


१४१. डॉ० सलीबी (D1. (7. £. 941९९७४) को रायसे तुलनीय, -- ~The early morning sun is the best, the light and not 
the heat being 50 ५a]u३७।९.”— प्रातःकालीन सूर्य ही सर्वोत्तम है, उसका प्रकाश-प्रकर्ष तथा उत्ताप उतना लाभदायक नहीं । 

१४२. सूर्यमें असीम शक्ति होने तथा इस शक्तिसे लाभ उठानेकी बात पाश्चात्त्य विद्वान्‌ भी करते नहीं थकते हैं; श्रीटिनड्याल 
(Tyndall) का कहना है--' Every mechanical action of the face of the earth, every manifestation of power, 
organic or inorganic, vital and physical, is produced by the sun which is the reservoir of the electrical, 
magnetic and vital forces required by our system, which are taken in by all men, animals, vegetables, 
minerals and by them translated into various life f0rces.’.—संसारमें समस्त क्रिया तथा समस्त शक्तियोंके उत्पत्तिकर्ता 
सूर्य ही हैं। विद्युत्‌-शक्ति, चुम्बकशक्ति और प्राणशक्ति-सभीका स्त्रोत सूर्य ही हैं। मनुष्य, जीव और धातु-सभी इससे शक्ति प्राप्त 
करते हैं और उसे यथाक्रम अपने शरीरोंमें परस्पर भिन्न प्राणशक्तिरूपसे प्रेरित करते रहते हैं। 

--वाल्टर कैरी (Walter C7९४) के अनुसार ' Get as much sunshine as possible into yourself. Sunshine contains 
vitality. Admit lots of sunshine into your house’ —मनुष्यको सूर्यकी किरण यथासम्भव अपने अन्दर ग्रहण करनी चाहिये। 
इसमें प्राणशक्तिका निवास है। इसका अपने घरमें संचार कराना भी कम उपादेय नहीं । श्रीबिस्चफ (Fred. F. 315लार्गी) वाल्टर कैरीके 
वचनके समर्थनमें अपना मत इन शब्दोंमें प्रकट करते हैं--' ‘Expose your body to the sunshine and air as much as pos- 
४012.” सूर्यभगवान्‌की प्राणप्रद किरण और वायुकी तरंगोंमें यथाशक्ति अपने शरीरको डुबाये रखो । 

१४३. आयुष्यं प्राङ्मुखो भुङ्क्ते ॥ (मनुस्मृति) 

१४४. डॉ० जार्ज (Dr. George Starr White) का सिद्धान्त है—'A healthy person had a slight difference in sound 
over each organ when faced east than he had when he faced north and he deduced that the reason for this 
is that when a person faces north the magnetic lines of force cut through a larger surface of the sympathetic 
nervous chain.’ 

--उत्तरकी ओर मुँह करके भोजन करनेसे चुम्बकीय प्रवाह नसोंके द्वारा अधिक वेग तथा विस्तारके साथ चलता है, इसलिये वह उतना 
आयुवृद्धिकारक नहीं, जितना कि पूर्वाभिमुख हो भोजन करनेसे होता है। 

१४५. गुणा दश ख्नानपरस्य मध्ये रूपं च तेजश्च बलं च शौचम्‌। आयुष्यमारोग्यमलोलुपत्वं दुःस्वप्रनाशस्तपश्च मेधा ॥ 

१४६. वह इसलिये कि समस्त रात्रि चन्द्रामृतके वर्षणसे जल पुष्ट रहता है । यह चन्द्रामृत सूर्योदय होनेपर सूर्यरश्मिके द्वारा अपनी ओर 
आकृष्ट कर लिया जाता है। ऐसी स्थितिमें सूर्योदयसे पहले स्नान कर लेनेपर मनुष्यको उस अमृतकी जलके माध्यमसे प्राप्ति होती है। फिर 
पहले दिन सूर्य-रश्मिके द्वारा जो शक्ति जलमें प्रविष्ट होती है, वह रात्रिकी वातानुकूलतामें उससे बाहर नहीं निकल पाती, उसमें ही रह जाती 
हे । इस शक्तिके कारण ही शीतकाल होनेपर भी जल अगले दिन प्रातःकाल गरम मिलता है और जलमें उपलब्ध रोगके कीटाणु जलके नीचे 

प्रकाशित कर देते हैं। जो रंग वह प्रकाशित करता है, 
वही उस पदार्थका रंग हो जाता है१*| 

उपर्युक्त विवेचनसे स्पष्ट है कि धर्म, कर्म, उपासना, 
दर्शन और विज्ञान सभी अपने-अपने ढंगसे किये गये 
अन्वेषणोंके आधारपर भगवान्‌ सूर्यकी उपादेयता और 
उनके महत्त्वको मुक्तकण्ठसे स्वीकारते हैं और लोगोंको 
इस महत्त्वपूर्ण शुभाशंसासे परिचित कराते हैं कि पूर्व 
दिशामें उदित होनेवाले तेजस्वी और देवताओंके प्रिय 
चक्षु (जगत्के नेत्रभूत आदित्य)को कृपासे हम भूतलपर 


* सर्वानन्दप्रदाता हरिहरनमितः पातु नो विश्वचक्षुः * 


सौ वर्ष देखें, सौ वर्ष जीवित रहें, सौ वर्ष श्रवण करें, 
सौ वर्ष बोलें, सौ वर्ष दीनता-हीनतासे रहित होकर 
निवास करें और उनकी कृपा होनेपर सम्भवतः सौ 
वर्षसे भी अधिक जीवित रहें- 
तच्वक्षुर्देवहितं पुरस्ताच्छुक्रमुच्चरत्‌। पश्येम 
शरदः शतं जीवेम शरदः शतं श्रृणुयाम शरदः शतं 
प्रब्रवाम शरदः शतमदीनाः स्याम शरदः शतं भूयश्च 
शरदः शतात्‌॥ 
(वाजस्नेयि- संहिता ३९। २४) 


श्रीसूर्य-तत्त्व-चिन्तन 


(लेखक-डॉ० श्रीत्रिभुवनदास दामोदरदासजी सेठ) 


ऋग्वेद कहता है-- 
सूर्य आत्मा जगतस्तस्थुषश्च। 
(१। ११५। १) 
“सूर्य सबकी आत्मा हैं'-प्राणस्वरूप होनेसे वे 
सबकी आत्मा हैं। उषाके बाद ही सूर्यका उदय होता 
है। सूर्यके प्रत्यक्ष देव होनेसे उनकी पूजाके लिये किसी 
भी प्रकारको मूर्तिको आवश्यकता नहीं रहती। 
ऋग्वेद आगे कहता है-- 
नः सूर्यस्य संदूशो ययोथाः 
(२। ३३। १) 
हम सूर्यके प्रकाशसे कभी दूर न रहें। सूर्य 
स्थावर-जङ्गम सभीकी आत्मा हैं । वेदोंने सूर्यका महत्त्व 
प्रतिपादित किया है। यदि सूर्य न हों तो पलभरके लिये 
भी स्थावर-जङ्गम जगत्‌ अपना अस्तित्व न टिका सके । 
सूर्य सबका प्राण है। 
सूर्याचन्द्रमसौ धाता यथापूर्वमकल्पयत्‌। 
(ऋ० १०। ११०। ३) 


“परमेश्वरने सूर्य और चन्द्रमाको यथापूर्व पूर्व 


कल्पवत्‌-निर्माण किया है।' यहाँ सूर्य प्राण हैं और 
चन्द्रमा रयि है। स्त्री-शक्तिको रयि कहते हैं। प्राण 
स्वयंप्रकाशी है और रयि परप्रकाशी है। चन्द्रमाका 
प्रकाश सूर्यसे लिया हुआ प्रकाश है। ब्रह्मका प्रथम 
आविष्कार आदित्य या सूर्य ही है, जिससे पूरा सौर- 
मण्डल बना है। प्रश्नोपनिषद्‌ (१। ५) कहता है— 

आदित्यो ह वै प्राणो रयिरेव चन्द्रमाः। 

“निःसंदेह सूर्य ही प्राण हैं और चन्द्रमा ही रयि 
है।' 

“यत्‌ सर्व प्रकाशयति तेन सर्वान्‌ प्राणान्‌ रश्मिषु 

सन्निधत्ते।' (प्र उ० १। ६) 

सूर्यको किरणोंसे ही सम्पूर्ण जगत्में प्राणतत्त्वका 
संचार होता है। जहाँ प्राण पहुँचता है, वहाँ ही जीवन 
होता है। अतः घरोंकी रचना ऐसी बनायी जाती है कि 
उनमें अधिक-से-अधिक सूर्यकी रश्मियाँ आयें और 
घरको शुद्ध करें। रोगोत्पादक कीटाणुओंका विनाश इन्हीं 
सूर्य-रश्मियोंसे होता है। सूर्यका जो यह उदय होता है, 
वह सम्पूर्ण प्राणमय है। उदय होते ही वे अपनी प्राणपूर्ण 


बैठे होते हैं सूर्योदय हो जानेपर यह शक्ति जलसे बाहर निकल जाती है । परिणामस्वरूप जल ठंडा हो जाता है और रोगके कीटाणु जलमें 
ऊपर चले आते हैं । अतः रोगके कीटाणुओंके स्पर्शसे बचनेके लिये और जलमें निहित सूर्यकी शक्तिका लाभ उठानेके लिये भी प्रात:कालके 
समय ही खान करना चाहिये। 

१४७. देखिये उनका वचन ‘“The objects are themselves devoid of colour, but when placed in white light 
they absorb the rays of one or more colours and reflect the rest: the object therefore, appears to be of the 
colours that would be produced by the ray or the mixture of rays which it reflects; green objects, for 
example, absorb the red rays and reflect the yellow and blue. The rays thus absorbed are said to be 
complementary to those that are reflected; a complementary colour being always that tint which when added 
to the primary colour upon the eye would constitute white light.” 


* श्रीसूर्य-तत्त्व-चिन्तन * 


किरणोंसे सभी दिशा-उपदिशाओंको व्याप्त कर देते हें 
और सर्वत्र अपनी अद्भुत प्राणशक्तिसे सबको नवजीवन 
प्रदान करते हैं। 

सूर्य यज्ञके उत्पन्नकर्ता एवं उसके मुख हें । उत्तम 
संकल्प करनेवाले देव सूर्यको प्राप्त होते हैं । सूर्यदेवद्वारा 
सर्व शुभ कर्मोके स्रोतरूप यज्ञ बना है। उस यज्ञसे जो 
सामर्थ्य प्राप्त होती है, वह सब मुझे प्राप्त होवें। 

(अथर्व १३। १। १३-१४) 

ये सूर्य अहोरात्रका निर्माण करते हैं । पृथ्वीके 
जिस अर्ध भूभागमें प्रत्यक्ष होते हैं, वहाँ दिन और अन्य 
अर्ध भूभागमें रात्रि होती है । इस अन्तरिक्षमें विराजमान 
तेजस्वी सूर्यकी हम स्तुति करते हैं। वे हमारे मार्गदर्शक 
बनें। (अथर्व० १३। २। ४३) 
जिनकी प्रेरणासे वायु और जलके प्रवाह चलते 
हैं, जो सबका ध्वंस करते हैं, जिनसे सब जीवित रहते 
हैं, जो प्राणसे पृथ्वीको तृत और अपानसे समुद्रको 
परिपूर्ण करते हैं, जिनमें अग्नि आदि सर्वदेव एक 
पङ्क्तिमे आश्रित हैं (अथर्व० १३। ३। २-५), वे 
सूर्यदेव गायत्रीके अमृतमय केन्द्रमें स्थित हैं। 

ये सूर्य वैश्वानर विश्वरूप प्राणाग्नि हैं। (प्र० उ० 
१। ७) वे ही सबका चैतन्य हैं। वे ही सबकी प्रेरक 
शक्ति हैं। वे ही सबकी ज्योति हैं। वे प्रजाओंके प्राण 
सूर्य, विश्वको रूप देनेवाले, रश्मियोंवाले प्रकाशमान हैं । 
उनसे ही ज्ञान और धनकी उत्पत्ति हुई है। अगर सूर्य 
न होते तो ज्ञान कहाँसे उत्पन्न होता और सूर्यकी अग्नि 
न होती तो रत्न भी न होते। अतः वे ज्ञान और धनके 
उत्पादक हैं। 

सूर्यके कालस्वरूपका भी वर्णन किया जाता है। 
सूर्य आकाशमें जिस मार्गसे गमन करते हैं, उस 
आकाशपथको 'रविपथ' कहते हैं। उस मार्गको सत्ताईस 
भागोंमें विभक्त करके उनके 'नक्षत्र' नाम दिये गये हैं। 
इस विशाल आकाशस्थानको 'सौर-जगत्‌' कहते हें । 
इस भ्रमणपथमें सूर्यके साथ, उनके आस-पासमें नवग्रह 
घूमते हैं । उनमें पृथ्वीका भी समावेश हो जाता है। इन 
सत्ताईस नक्षत्रोंके अधिष्ठाता देवके रूपमें एक सूर्य ही 
हैं; परंतु बारह महीने और बारह राशियोंकी गणना 
करनेसे उन सूर्यके बारह नाम हैं। वर्षमें सूर्यकी दो 
गतियाँ होती हैं, जिनको उत्तरायण और दक्षिणायन 

कहते हैं । सूर्य जब उत्तरायणमें गमन करते हैं, तब दिन 
दीर्घ बन जाते हैं और सूर्यके तेजमें वृद्धि होती है । 
दक्षिणायनमें गमन करनेपर रात्रि दीर्घ हो जाती है और 
तेज-बलकी कमी हो जाती है । 
सत्यरूपी सूर्यके उदय होनेसे पहले 'उषा' का 
प्रादुर्भाव होता है। “उषा' के प्रादुर्भावके साथ सम्पूर्ण 
यज्ञोंकी क्रियाएँ भी आती हैं । इसका विस्तृत वर्णन ऋग्वेदके 
छठे मण्डलमें किया गया है । सूर्यगीता कहती है-- 
ब्रह्माण्डानि च पिण्डानि समष्टरिव्यष्टिभेदतः। 
परस्परविमिश्राणि सन्त्यनन्तानि संख्यया॥ 
(१। २१) 
ब्रह्माण्ड और पिण्ड, समष्टि और व्यष्टि-भेदसे 
परस्पर मिले हुए हैं और उनकी संख्या अनन्त है। 
यदा कुण्डलिनी शक्तिराविर्भवति साधके। 
तदा स पञ्जचकोशे मत्तेजोऽनुभवति ध्ुवम्‌॥ 
(१। ४८) 
साधकमें जब कुण्डलिनी-शक्तिका आविर्भाव 
होता है, तब वह अवश्य ही पञ्चकोषॉंमें मेरे (सूर्यके) 
तेजका अनुभव करता है। 
पीठोत्पन्नकरेष्वेषु साधनेष्वष्टकेष्वपि। 
योगिभिस्तु निजं देहं साधनोत्तममीरितम्‌॥ 
(१। ६०) 
पीठको उत्पन्न करनेवाले आठ साधनोंमें योगियोंने 
निज देहको ही उत्तम साधन कहा है। 
यथा सर्वेषु कायेषु गवां तिष्ठति गोरसः॥ 
तथापि गोस्तनादेव स्त्रवतीति विनिश्चितम्‌। 
तथैव मामिका शक्तिर्विद्यमानाऽपि सर्वतः॥ 
नित्यनैमित्तिकैः पीठैराविर्भवति भूतले। 
(१। ८१-८३) 
जिस प्रकार गौके समस्त शरीरमें गोरस रहता है, 
परंतु स्तनसे ही वह निर्गत होता है, उसी प्रकार मेरी 
शक्ति सर्वत्र विद्यमान होते हुए भी पृथ्वीपर नित्य और 
नैमित्तिक पीठोंद्वारा आविर्भूत होती है। 


मरणे दाघहीनश्रेत्तेजस्तत्त्वं समाश्रितः। 
अथवा धूम्रतत्त्वं स शुक्लं कृष्णगतिश्चितः॥ 
(यो० गी० ८। ७६) 


जिस पुरुषको मृत्यु होनेपर भी उसका मृत 
शरीर दहनहीन रहे अथवा अघोर स्थलमें या अरण्यमें 

मरनेसे दहनकार्यके अभावमें दहन-क्रियाका अभाव हो 


* सर्वानन्दप्रदाता हरिहरनमितः पातु नो विश्वचक्षुः * 


जिनकी देवोंने सेवा की है, ऐसे वे भगवान्‌ 


तो उस तत्त्वका देवता उसे सूर्यरूप तेजतत्त्वमें ग्रहण | सूर्यनारायण हैं। जो एक अयन (उत्तरायण) में बहुत 


करता है। 
एकस्मिन्नयने भृशं तपति यः काले स दाहक्रमो 
येनातन्यतयत्प्रकाशसमये नैषां पदं दुर्लभम्‌। 
सा व्योमावयवस्य यन्न विदिता लोके गतिः शाश्वती 
श्रीसूर्यः सुरसेवितोऽपि हि महादेवः स नस्त्रायताम्‌॥ 


तपते हैं, जिन्होंने प्रतिदिन समयानुसार नियमित गति की 
है, जिनके प्रकाशसे कोई भी स्थान रिक्त नहीं रहता है 
और जिनकी अखण्ड गति इस पृथ्वीलोकमें किसीके 
द्वारा भी जाननेमें नहीं आती है, ऐसे आकाशमें गति 
करनेवाले सूर्यदेव हमारा सदा रक्षण करें। 


वेदोंमें सूर्य-विज्ञान 


(लेखक-स्व० म० म० पं० श्रीगिरिधरजी शर्मा चतुर्वेदी) 


सूर्यका विज्ञान वेद-मन्त्रोंमें बहुत आया है। वेद 
सूर्यको ही सब चराचर जगतका उत्पादक कहता है-- 
“नूनं जनाः सूर्येण प्रसूताः' और इसको ही 'प्राणः प्रजानाम्‌' 
कहा जाता है। वेदोंमें सूर्यको इन्द्र शब्दसे भी कहा गया 
है। उस इन्द्र नामसे ही सूर्यकी स्तुतिका क्रग्वेदीय मन्त्र 
यहाँ उद्धृत करते हैं- 

इन्द्राय गिरो अनिशितसर्गा अपः प्रेरणं सगरस्य बुश्चात्‌। 

यहाँ इन्द्र शब्द सूर्यका बोधक है। इन्द्र शब्द 
अन्तरिक्षके देवता विद्युत्के लिये भी प्रयुक्त है और 
द्युलोकके देवता सूर्यके लिये भी। इन्द्र शब्दका दोनों 
ही प्रकारका अर्थ सायण-भाष्यमें भी प्राप्त होता है। इन्द्र 
चौदह भेदोंसे श्रुतिमें वर्णित हैं। उन भेदोंका संग्रह 
ब्रह्मविज्ञानके इस पद्यमें किया गया है-- 

इन्द्रा हि वाकूप्राणधियो बलं गति- 

विंद्युत्प्रकाशेश्वरतापराक्रमाः । 
शुक्लादिवर्णा रविचन्द्रपूरुषा- 
वुत्साह आत्मेति मताश्वतुर्दश॥ 

ये हैँ--१-वाक्‌, २-प्राण, ३-मन, ४-बल, ५ 
गति, ६-विद्युत्‌, ७-प्रकाश, ८-ऐश्वर्य, ९-पराक्रम, १०- 
रूप, ११-सूर्य, १२-चन्द्रमा, १३-उत्साह और १४- 
आत्मा । इन्द्रका विज्ञान श्रुतिमें सबसे गम्भीर है । अस्तु! 
दो विशेषण इन्द्रके आते हैं--एक सहस्वान्‌ और दूसरा 
मरुत्वान्‌। इन्द्र अन्तरिक्षस्थ वायु वा विद्युत्स्वरूप है 
और सहस्वान्‌ इन्द्र सूर्यरूप है। यहाँ भी यह सूक्ष्म 
विभाग है कि सूर्य-मण्डलको द्युलोक कहा जाता है 
और उसमें प्रतिष्ठित प्राणशक्ति देवताको इन्द्र कहा जाता 
है। श्रुतिमें अतिस्पष्ट इसका उल्लेख है--“यथाग्रिगर्भा 
पृथिवी तथा द्यौरिन्द्रेण अस्तु गर्भिणी '--जैसे पृथ्वीके गर्भमें 


अग्नि है, वैसे द्युलोक (सूर्य-मण्डल) के गर्भमें इन्द्र है। 
तात्पर्य यह कि पूर्वोक्त मन्त्रमें इन्द्र पदका अर्थ सूर्य है । 
तब मन्त्रका स्पष्टार्थ यह हुआ--'यह महान्‌ स्तुतिरूप 
वाणी इन्द्रके लिये प्रयुक्त है।' इन्द्र अन्तरिक्षके मध्यसे 
जलको प्रेरित करता है और अपनी शक्तियोंसे पृथ्वीलोक 
और द्युलोक--दोनोंको रोके हुए है, जैसे कि अक्ष रथके 
चक्रोंको रोके रहता है। विचारिये कि इससे अधिक 
आकर्षणका स्पष्टीकरण क्या हो सकता है? फिर भी, 
यहाँ केवल इन्द्र शब्द आनेसे यदि यह संदेह रहे कि 
यहाँ इन्द्र सूर्यका नाम है या वायुका? तो इसी 
सूक्तका--इससे दो मन्त्र पूर्वका मन्त्र देखिये, जिसमें 
सूर्य शब्द स्पष्ट है 
स सूर्यः पर्युरू वरांस्येन्द्रो ववृत्याद्रथ्येव चक्रा। 
अतिष्ठन्तमपश्यं न सर्ग कृष्णा तमांसि त्विष्या जघान॥ 
(ऋ० १०। ८९। २) 
यहाँ श्रीमाधवाचार्य 'बरांसि' का अर्थ तेज बतलाते 
हैं। उनके मतानुसार मन्त्रका अर्थ है कि “वह सूर्यरूप 
इन्द्र बहुत-से तेजोंको इस प्रकार घुमाता है, जिस प्रकार 
सारथि रथके चक्रोंको घुमाता है और यह अपने 
प्रकाशसे कृष्णवर्णके अन्धकारपर इस प्रकार आघात 
करता है, जैसे तेज चलनेवाले घोड़ेपर चाबुकका 
आघात किया जाता है।' किंतु, सत्यव्रत सामश्रयी 
महाशय यहाँ 'बरांसि' का अर्थ नक्षत्र आदिका मण्डल 
करते हैं, जो कि यहाँ सुसंगत है और तब मन्त्रका अर्थ 
स्पष्टरूपसे यह हो जाता है कि 'सूर्यरूप इन्द्र समस्त 
महान्‌ मण्डलोंको रथचक्रकी भाँति घुमाता है।' इसमें 
आकर्षणका विज्ञान अधिक स्पष्ट हो जाता है और 
श्रीमाधवाचार्यके अर्थके अनुसार भी तेजोमण्डलका 


* वेदोंमें सूर्य-विज्ञान * 


घुमाना और इन्द्र शब्दका अर्थ सूर्य होना अभिव्यक्त ही 
है। फिर भी संदेह हो तो सूर्य सबके मध्यमें और 
सबका आकर्षक है, इस विज्ञानको दूसरे मन्त्रोंमें भी 
स्पष्ट देखिये- 

वैश्वानर नाभिरसि क्षितीनाम्‌। विश्वस्य नाभिं चरतो 
श्रुवस्थ। (त्र १०। ५। ३) 

दिवो धर्त्ता भुवनस्य प्रजापति:। (४। ५३। २) 

यत्रेमा विश्वा भुवनाधि तस्थुः। (१। १६४। २) 

¬ इत्यादि बहुत-से मन्त्रोमें भगवान्‌ सूर्यका 
नाभिस्थानपर, अर्थात्‌ मध्यमें रहना और सब लोकोंको 
धारण करना स्पष्ट रूपसे कहा गया है। और भी 
देखिये 

तिस्त्रो मातृस्त्रीन्‌ पितून्‌ बिभ्रदेक 


ऊर्ध्वस्तस्थौ नेमव ग्लापयन्ति। 
मन्त्रयन्ते दिवो अमुष्य पृष्ठे 
विश्वविदं वाचमविश्वमिन्वाम्‌॥ 


(ऋ० १। १६४। १०) 
मातृ शब्द पृथ्वी और पितृ शब्द झुका वाचक है, 
जो वेदमें बहुधा प्रयुक्त होता है। इस मन्त्रका अर्थ यह 
है कि एक ही सूर्य तीन पृथ्वी और तीन झुलोकोंको 
धारण करते हुए ऊपर स्थित हैं। इनको कोई भी 
ग्लानिको प्राप्त नहीं करा सकते, अर्थात्‌ दबा नहीं 
सकते। उस झुलोकके पृष्ठपर सभी देवता संसारके 
जाननेयोग्य सर्वत्र व्याप्त न होनेवाली वाकूको परस्पर 
बोलते हैं । 
तिस्त्रो भूमीर्धारयन्‌ त्रीरुत द्यून्‌ त्रीणि व्रता विदथे अन्तरेषाम्‌। 
ऋतेनादित्या महि वो महित्वं तदर्यमन्‌ वरुण मित्र चारु॥ 
(ऋ० २। २७। ८) 
इसका अर्थ यह है-* आदित्य तीन भूमि और 
तीन झुलोकोंको धारण करते हैं। इन आदित्योंके 
अन्तर्ज्ञानमें वा यज्ञमें तीन प्रकारके व्रत, अर्थात्‌ कर्म हैं। 
हे अर्यमा, वरुण, मित्र नामक आदित्य-देवताओ! 
ऋतसे तुम्हारा सुन्दर अतिविशिष्ट महत्त्व है।' 
इस प्रकार कई एक मन्त्रोंमें तीन भूमि एवं तीन 
द्युलोकोंका धारण सूर्यके द्वारा बताया गया है । सत्यव्रत 
सामश्रयी महाशयका विचार है कि “ये छहों ग्रह यहाँ 
सूर्यके आकर्षणमें स्थित बताये गये हैं। पृथ्वी और 


१-लेखकके आचार्य स्व० श्रीवेदमहार्णव मधुसूदनजी झा। 

सूर्यके मध्यमें रहनेवाले चन्द्रमा, बुध और शुक्र-ये 
तीन भूमियोंके नामसे कहे गये हैं और सूर्यसे ऊपरके 
मंगल, बृहस्पति और शनि-ये द्युके नामसे कहे गये 
हैं। यों इन सब ग्रहोंका धारणाकर्षण सूर्यके द्वारा सिद्ध 
हो जाता है।' 

श्रीगुरुजी! तीन भूमि और तीन द्युलोककी यह 
व्याख्या उपयुक्त नहीं मानते; क्योंकि यों विचार करनेपर 
ग्रह-नक्षत्र आदि भूमि बहुत हैं। तीन-तीनका परिच्छेद 
ठीक नहीं बैठता। यहाँ तीन भूमि और तीन द्युलोकका 
अभिप्राय दूसरा है। छान्दोग्योपनिषद्में बताये हुए तेज, 
अपू, अन्नके त्रिवृत्करणके अनुसार प्रत्येक मण्डलमें 
तेज, अपू, अन्न तीनोंकी स्थिति हे और प्रत्येक मण्डलमें 
पृथ्वी, चन्द्रमा और सूर्य--यह त्रिलोकी नियत रहती है। 
इस त्रिलोकीमें भी प्रत्येकमें तेज, अप्‌, अन्न तीनोंका 
भाग है। इनमेंसे अन्नका भाग पृथ्वी, अपूका भाग 
अन्तरिक्ष और तेजका भाग द्यु कहलाता है। तब तीनों 
मण्डलोंको मिलाकर तीन भूमि और तीन द्यु हो जाते 
हैं। ये तीनों भूत और रवि हैं और इनका धारण 
करनेवाला प्राण-रूप आदित्य-देवता हैं, जो “तथा 
झौरिन्द्रेण गर्भिणी' में बताया गया है। 

अथवा दूसरा अभ्रिप्राय यह है कि 
छान्दोग्योपनिषद्में सत्से जो तेज, अप्‌ और अन्नको 
सृष्टि बतलायी गयी है, उनमें प्रत्येक फिर तीन-तीन 
प्रकारका होता है। तेजके भी तीन भेद हैं-तेज, 
अप्‌, अन्न। अपूके भी तीन भेद हैं-तेज, अप्‌, अन्न 
और अन्नके भी तीन भेद हैं-तेज, अप्‌, अन्न। इनमें 
प्रथम वर्गकी अन्न-अवस्था और द्वितीय वर्गकी तेज- 
अवस्था एकरूप होती है, अर्थात्‌ तेज-वर्गका अन्न 
और अप्वर्गका तेज एक ही है। यों ही अपूके 
वर्गका अन्न और अन्नके वर्गका तेज एक ही है। तब 
नौमेंसे दो घट जानेपर सात रह जाते हैं। ये ही सात 
व्याहति या सात लोक प्रसिद्ध हैं-भूः, भुवः, स्वः, 
महः, जनः, तपः, सत्यम्‌। वहाँ भूः पृथ्वी है। भुवः जल 
है या जलप्रधान अन्तरिक्ष है। स्वः तेज या तेज:प्रधान 
द्युलोक है। महः वायु या केवल वायुप्रधान लोक है। 
जनः आकाश या वायुमण्डल-बहिर्भूत शुद्ध आकाशलोक 
है। तपः क्रिया या सकल क्रियाके मूल कारणभूत 

प्राण-प्रजापतिका लोक है। सत्यम्‌ सत्‌की पहली 
व्याकृत-अवस्था मन या मनोमय परमेष्ठीका लोक है। 
अब इनमें भूः, भुवः, स्वः-ये तीनों पृथ्वी कहलाते 
हैं। स्व:, महः, जनः--ये तीनों अन्तरिक्ष कहलाते हें 
और जनः, तपः, सत्यम्‌--ये तीनों यु हैं, जिनका धारण 
पूर्वोक्त मन्त्रॉमें सूर्यद्वारा बताया गया है। अब चाहे 
संसारमें सैकड़ों-हजारों मण्डल या गोल बन जाये, 
अनन्त पृथ्वी-गोल हों, किंतु तत्त्व-विचारसे सात 
व्याहतियोंसे बाहर कोई नहीं हो सकता। अतएव यह 
व्यापक अर्थ है। श्रीमाधवाचार्यने भी 'तिस्‍्त्रो भूमीः' से 
व्याहतियाँ ही ली हैं। अस्तु, चाहे कोई भी अर्थ 
स्वीकार कीजिये; किंतु सूर्यका धारणाकर्षण-विज्ञान 
इन मन्त्रॉमें अवश्य ही मानना पड़ेगा। नौ भूमियों या 
सैकड़ों-हजारों भूमियोंका इन्द्र या सूर्यके अधिकारमें 
बद्ध रहना भी मन्त्रोमें बताया गया है और सूर्यका 
चक्रकी भाँति सबको घुमाना और स्वयं भी अपनी 
धुरीपर घूमना पूर्वोक्त मन्त्रॉंमें और "विवर्तते अहनी 
चक्रियैब' इत्यादि बहुत-से मन्त्रॉंमें स्फुटरूपसे कहा 
गया है। 

भूमिके भ्रमणका भी संकेत मन्त्रॉमें कई जगह 
प्राप्त होता है। केवल इतना ही नहीं, भूमि अपनी धुरीपर 
क्यों घूमती है? इसका कारण एक मन्त्रमें विलक्षण 
ढंगसे प्रकट किया गया है-- 

यज्ञ इन्द्रमवर्द्धयद्‌ यद्‌ भूमिं व्यवर्तयत्‌। चक्राण ओपशं 
दिवि॥ (ऋ० म० ८। १४५) 

मन्त्रका सीधा अर्थ यह है कि ' यज्ञ इन्द्रको बढ़ाता 
है, इन्द्र द्युलोकमें ओपश-अर्थात्‌ शृंग बनाता हुआ 
पृथ्वीको विवर्सित करता है अर्थात्‌ घुमाता है।' किरण 
जिस समय किसी मूर्त पदार्थपर आघात करके लौटती 
है, तब उसका गमन-मार्ग आगमन-मार्गसे कुछ अन्तरपर 
होता है । उसे ही वैज्ञानिक भाषामें शुङ्ग या ओपश कहते 
हैं। तब किरणोंके आघातसे पृथ्वीका घूमना इस मन्त्रसे 
प्राप्त होता है। (अवश्य ही यह उन्मत्त-प्रलाप नहीं है, 
किंतु इसके स्पष्टीकरणके लिये गहरी परीक्षाको आवश्यकता 
है। सम्भव है कि किसी समय परीक्षासे यह विज्ञान 
स्फुट हो जाय और कोई बड़ी गम्भीर बात इसमेंसे 
प्रकट हो पड़े।) 

और भी सूर्यका और सूर्यके रथ और अश्चोंका 


* सर्वानन्दप्रदाता हरिहरनमितः पातु नो विश्वचक्षुः * 


वर्णन देखिये 
सप्त युञ्जन्ति रथमेकचक्र- 
मेको अश्वो वहति सप्तनामा। 
चक्रमजरमनर्व 
यत्रेमा विश्वा भुवनाधि तस्थुः॥ 
(त्र० १। १६४। २) 
'सूर्यके एक पहियेके रथमें सात घोड़े जुड़े हुए 
हैं। वस्तुतः (घोड़े सात नहीं) एक ही सात नामका या 
सात जगह नमन करनेवाला घोड़ा इस रथको चलाता 
है। इस रथचक्रकी तीन नाभियाँ हैं । यह चक्र (पहिया) 
शिथिल नहीं, अत्यन्त दृढ़ है और कभी जीर्ण नहीं 
होता। इसीके आधारपर सारे लोक स्थिर हैं।' यह हुआ 
सीधा शब्दार्थ। अब इसके विज्ञानपर दृष्टि डाली जाय। 
निरुक्तकार यास्क कहते हैं कि देवताओंके रथ, 
अश्व, आयुध आदि उन देवताओंसे अत्यन्त भिन्न नहीं 
होते; किंतु परम ऐश्वर्यशाली होनेके कारण उनका 
स्वरूप ही रथ, अश्व, आयुध आदि रूपोंसे वर्णित हुआ 
है अर्थात्‌ आवश्यकता होनेपर वे अपने स्वरूपसे ही 
रथ, अश्व आदि प्रकट कर लेते हैं। मनुष्योंकी भाँति 
काष्ठ आदिके रथ आदि बनानेको उन्हें आवश्यकता 
नहीं होती। अतएव श्रुति रथ, अश्व आयुध आदि रूपसे 
देवताओंकी ही स्तुति करती है। अस्तु, इसके अनुसार 
यहाँ रथ शब्दका तात्पर्य सूर्यके ही वर्णनमें है। रथ 
शब्दकी सिद्धि करते हुए निरुक्तकारने कहा है कि यह 
स्थिरका विपरीत है, अर्थात्‌ 'स्थिर' शब्द ही वर्ण- 
विपर्यय होकर 'रथ' शब्दके रूपमें आ गया है। अतः 
सूर्यको स्थिरताका भी प्रमाण कई विद्वान्‌ इससे 
निकालते हैं। 
रथ और रथीमें भेदकी ही यदि अपेक्षा हो तो 
सौर-जगन्मण्डल-सूर्यकिरण-क्रान्त ब्रह्माण्ड सूर्यका 
रथ मानना चाहिये। पुराणमें सूर्यको गतिके प्रदेश 
क्रान्तिवृत्तको सूर्यरथ बताया गया है-- 
साशीतिमण्डलशतं काष्ठयोरन्तरं द्वयोः। 
आरोहणावरोहाभ्यां भानोरब्देन या गतिः॥ 
स रथोऽधिष्ठितो देवैरादित्यै्ऋषिभिस्तथा। इत्यादि 
(वि० पु० २। १०। १-२) 
संवत्सर इस रथका चक्र (पहिया) माना गया है। 
वस्तुतः संवत्सररूप काल ही इस सब जगत्को फिरा 


त्रिनाभि 


* वेदोंमें सूर्य-विज्ञान * 


रहा है। कालके ही कारण जगत्‌ घूम रहा है। परिणाम 
होना-एक अवस्थासे दूसरी अवस्थामें चला जाना ही 
जगतका जगत्पन है। उसका कारण काल ही है। सुतरां, 
सौर जगतका पहिया संवत्सररूप काल हुआ। इस 
संवत्सररूप चक्रका मन्त्रके उत्तरार्धमें वर्णन हुआ है। 
तीन इसकी नाभियाँ हैं, एक संवत्सरमें तीन बार 
जगत्‌की स्थिति बिलकुल पलट जाती है। वे ही तीन 
ऋतुएँ (शीत, उष्ण, वर्षा) यहाँ चक्रकी नाभि बतलायी 
गयी हैं। पाँच-छः ऋतुओंका जो विभाग है, उसके 
अनुसार अन्यत्र पाँच या छः अरे बताये जाते हैं- 

त्रिनाभिमति पञ्चारे षण्नेमिन्यक्षयात्मके। 

संवत्सरमये कृत्स्रं कालचक्रं प्रतिष्ठितम्‌॥ 

(वि० पु० २। ८। ४) 

अथवा तीन- भूत, वर्तमान, भविष्यत्‌-भेदसे भिन्न 
काल इस चक्रकी नाभियाँ हैं । जो व्याख्याता चक्र पदसे 
भी सौर जगत्‌ (ब्रह्माण्ड) का ही ग्रहण करते हैं, उनके 
मतसे भूमि, अन्तरिक्ष और दिव-नामके तीनों लोकोंको 
तीन नाभि हैं। 

और इस चक्रका विशेषण दिया गया है- 
'अनर्वम्‌।' इसको व्याख्या करते हुए निरुक्तकार कहते 
हैं कि 'अप्रत्युतमन्यस्मिन्‌' अर्थात्‌ यह सूर्य-मण्डल किसी 
दूसरे आधारपर नहीं है। यह *अजर' है, अर्थात्‌ जीर्ण 
नहीं होता और इसीके आधारपर सम्पूर्ण लोक स्थित 
हैं। इस व्याख्याके अनुसार सूर्यमण्डलके आकर्षणसे 
सब लोग बँधे हुए हैं एवं सूर्य अपने ही आधारपर हैं, 
वे किसी दूसरेके आकर्षणपर बद्ध नहीं हैं। यह 
आधुनिक विज्ञानसे स्फुट हो जाता है। संवत्सररूप 
कालको चक्र माननेके पक्षमें भी इन तीनों विशेषणोंको 
संगति स्पष्ट है। कालके ही आधारपर सब हैं, काल 
किसीके आधारपर नहीं और काल कभी जीर्ण भी 
नहीं होता। 

भेद माननेवाले वायुको सूर्यका अश्व कहते हैं 
अर्थात्‌ वायुमण्डलके आधारसे सूर्य चारों ओर घूमते हैं । 
वह वायु वस्तुतः एक है; किंतु स्थान-भेदसे उसको 
आवह-प्रवह आदि सात संज्ञाएँ हो गयी हैं। अतएव 
कहा गया कि “एक ही सात नामका या सात स्थानोंमें 
नमन करनेवाला अश्व वहन करता है।' किंतु निरुक्तकारके 
मतानुसार अशन, अर्थात्‌ सब स्थानोंमें व्याप्त होनेके 

कारण सूर्य ही अश्व है। किंतु सूर्यमण्डल हमसे बहुत 
दूर है। उसे हमारे समीप सूर्यकी किरणें पहुँचाती हैं। 
सूर्य अश्व है तो किरणें वल्गा (लगाम) हैं । जहाँ किरणें 
ले जाती हैं, वहीं सूर्यको भी जाना पड़ता है। (लगाम 
या रास और किरण-दोनोंका नाम संस्कृतमें 'रश्मि' 
है-यह भी ध्यान देनेकी बात है।) इससे सूर्यको वहन 
करनेवाली किरणें ही सूर्याश्च हुई। कई भावोंसे मन्त्रोंका 
विचार होता है--कहीं सूर्य अश्व तो रश्मि वल्गा, कहीं 
सूर्य अश्वारोही तो किरण अश्व आदि। वह किरण भी 
वस्तुतः एक अर्थात्‌ एक जातिकी है, किंतु किरणें सात 
भी कही जा सकती हैं। सात कहनेके भी अनेक कारण 
हैं। किरणोंके सात रूप होनेके कारण भी उन्हें सात कह 
सकते हैं। अथवा संसारमें वसन्त, ग्रीष्म, वर्षा, शरद्‌, 
हेमन्त और शिशिर--ये छः ऋतुएँ होती हैं और सातवीं 
एक साधारण ऋतु। इन सातोंका कारण सूर्यको किरणें 
ही हैं। सूर्यकी किरणोंके ही तारतम्यसे सब परिवर्तन 
होते हैं। इसलिये सात प्रकारका परिवर्तन करानेवाली 
सूर्य-किरणोंकी अवस्थाएँ भी सात हुई। अथवा भूमि, 
चन्द्रमा, बुध, शुक्र, मङ्गल, बृहस्पति और शनि-इन 
सातो ग्रहों और लोकोंमें या भूः भुवः स्वः आदि सातों 
भुवनोंमें प्रकाश पहुँचानेबाले और इन सभी लोकोंसे रस 
आदि लेनेवाली सूर्य-किरणें ही हैं। अतः सात स्थानोंके 
सम्बन्धसे इन्हें सात कहा जाता है, यह बात 'सप्तनाम' 
पदसे और भी स्फुट होती है। सूर्यकी किरणें सात 
स्थानोंमें नत होती हैं। प्रकारान्तरमें यह “सप्तनाम' पद 
सूर्यका विशेषण है, अर्थात्‌ सात रश्मियाँ सूर्यसे रस प्राप्त 
करती रहती हैं। सातों लोकोंसे इसका आहरण सूर्य- 
रश्मिद्वारा होता है अथवा सातों ऋषि सूर्यको स्तुति करते 
हैं। यहाँ भी ऋषिसे तारारूप ग्रह भी लिये जा सकते 
हैं और वसिष्ठ आदि ऋषि भी। इस प्रकार मन्त्रार्थका 
अधिकतर विस्तार हो जाता है। 

अब पाठक देखेंगे कि पुराणों और वृद्ध पुरुषोंके 
मुखसे जिन बातोंको सुनकर आजकलके विज्ञमानी सजनोंका 
हास्य नहीं रुकता, वे ही बातें साक्षात्‌ वेदमें भी आ गयी 
हैं। उनका तात्पर्य भी ऐसा निकल पड़ा कि बात-की- 
बातमें बहुत-सी विद्याका ज्ञान हो जाय। क्या अब भी ये 
हँसी उड़ानेकी ही बातें हैं? क्या पुराणोंमें भी इनका 
यही स्पष्ट अभिप्राय उद्घाटित नहीं है? खेद इसी बातका 

है कि हम इधर विचार नहीं करते। 

अब इन तीनों देवताओंका परस्पर कैसा सम्बन्ध 
है ? इसका प्रतिपादक एक मन्त्र भी यहाँ उद्धृत किया 
जाता है-- 

अस्य वामस्य पलितस्य होतु- 

स्तस्य भ्राता मध्यमो अस्त्यश्चः। 
तृतीयो भ्राता घृतपृष्ठो अस्या- 
त्रापश्यं विश्पतिं सप्तपुत्रम्‌॥ 
(ऋ० १। १६४। १) 
दीर्घतपा ऋषिके द्वारा प्रकाशित इस मन्त्रका 
निरुक्तकारने केवल अधिदैवत (देवता-पक्षका) अर्थ 
किया है और भाष्यकार श्रीसायणाचार्यने अधिदैवत और 
अध्यात्म-दो अर्थ किये हैं। पहला अधिदैवत अर्थ इस 
प्रकार है-- 

(वामस्य) सबको सेवा करनेयोग्य या सबको 
प्रकाश देनेवाले, (पलितस्य) सम्पूर्ण लोकके पालक, 
(होतुः) स्तुतिके द्वारा यज्ञादिमें आह्वान करनेयोग्य, 
(तस्य अस्य ) सुप्रसिद्ध इन प्रत्यक्ष देव सूर्यका, ( मध्यमः 
भ्राता) बीचका भाई अन्तरिक्षस्थ वायु अथवा विद्युत्‌- 
रूप अग्नि (अश्वः अस्ति) सर्वव्यापक है। ( अस्य तृतीयः 
भ्राता) इन्हीं सूर्यदेवका तीसरा भाई ( घृतपृष्ठः) घृतको 
अपने पृष्ठपर धारण करनेवाला-घृतसे प्रदीप्त होनेवाला 
अग्नि है। (अत्र) इन तीनोंमें (सप्पुत्रम्‌) सर्वत्र फैलनेवाले 
सात किरण-रूप पुत्रोंके साथ सूर्यदेवको ही मैं ( विश्पतिम्‌ ) 
सबका स्वामी और सबका पालन करनेवाला ( अपश्यम्‌ ) 
जानता हूँ । इस अर्थसे सिद्ध हुआ कि अग्नि, वायु और 
सूर्यये तीनों लोकोंके तीन मुख्य देवता हैं । इन तीनोंमें 
परस्पर सम्बन्ध है और सूर्य सबमें मुख्य हैं। इस मन्त्रमे 
विशेषणोंके द्वारा कई एक विशेष विज्ञान प्रकट होते हैं; 
उन्हींका वर्णन नीचे किया जाता है। 

वामस्य-निरुक्तकार 'वन्‌' धातुसे इस शब्दको 
सिद्धि मानते हैं। धातुका अर्थ है-संभक्ति, अर्थात्‌ 
सम्यक्‌ भाजन या संविभाग--बाँटना। इससे सिद्ध हुआ 
कि सूर्य सबको अपना प्रकाश और वृष्टि-जल आदि 
बाँटते रहते हैं । इतर सभी सूर्यके अधीन रहते हैं । यज्ञमें 
भी सूर्यकी ही प्रधान स्तुति की जाती है। 

पलितस्य-निरुक्तकार इसका पालक अर्थ करते 
हैं; अर्थात्‌ सूर्य सबका पालन करनेवाले हैं । किंतु पलित 


* सर्वानन्दप्रदाता हरिहरनमितः पातु नो विश्वचक्षुः * 


शब्द श्वेत केशका भी वाचक है और श्वेत केशके 
सम्बन्धसे कई जगह वृद्धका भी वाचक हो जाता है। 
अतः इसका यह भी तात्पर्य है कि सूर्य सबसे वृद्ध 
(प्राचीन) हैं । 

होतुः यह शब्द वेदमें 'हू' धातु और 'ह्ला' धातु-- 
दोनोंसे बनाया जाता है। हू धातुका अर्थ है-दान, 
आदान और प्रीणन। ह्वा धातुका अर्थ है-स्पर्द्धा, आह्वान 
और शब्द। अतः इस विशेषणके अनेक तात्पर्य हो 
सकते हैं-जैसा कि सूर्य हमें वृष्टि-जलका दान करते 
हैं, पृथ्वीमेंसे रसका आहरण (भोजन) करते हैं और 
सबको प्रसन्न रखते हैं। सब ग्रह-उपग्रहोंके नाभि-रूप 
केन्द्र-स्थानमें स्थित रहकर मानो उनसे स्पर्द्धा कर रहे 
हैं। सब ग्रह-उपग्रहोंका आह्वान-रूप आकर्षण करते 
रहते हैं और तापके द्वारा वायुमें गति उत्पन्न कर 
उसके द्वारा शब्द भी कराते हैं। चतुर्थ पादमें भी सूर्यके 
दो विशेषण हैं। 

विश्पतिम्‌ प्रजाओंको उत्पन्न करनेवाले और उनका 
पालन करनेवाले। “नूनं जनाः सूर्येण प्रसूताः' इत्यादि 
श्रुतियोंमें स्पष्टरूपसे सूर्यको सबका उत्पादक कहा है। 

सप्तपुत्रम्‌ यहाँ पुत्र शब्दका रश्मियोंसे ही प्रयोजन 
है। यह सभीका अभिमत है। अतः इसका तात्पर्य हुआ 
कि रश्मियाँ (सप्त) बड़े वेगसे फैलनेवाली हैं। और 
उनमें सात भाग हुआ करते हैं, सूर्य अदितिके सप्तम 
पुत्र हैं-इस ऐतिहासिक पक्षका अर्थ भी यहाँ ध्यान 
देनेयोग्य है। 

भ्राता-इसका निरुक्तकार अर्थ करते हैं कि 
भरण करनेयोग्य अथवा भरण करनेवाला। इससे यह 
तात्पर्य सिद्ध होता है कि अपनी रश्मियोंके द्वारा आकृष्ट 
रसको सूर्यदेव वायुमें समर्पित करते हैं, वायुको गति 
आदि भी अपनी किरणांद्वारा देते हैं अथवा वायु सूर्यसे 
अन्तरिक्षस्थ रसको हरण कर लेता है, मानो तीनों 
लोकोंके स्वामी सूर्यदेव ही थे, उनसे अन्तरिक्ष स्थान 
वायुने छीन लिया। 

मध्यमः-पदसे विद्युत्‌-(बिजलीको आग) का 
ग्रहण करनेपर भी ये अर्थ इस प्रकार ही ज्ञातव्य हैं। 
उसको उत्पत्तिमें भी निरुक्तकार सूर्यको कारण मानते 
हैं और वह भी मध्यम स्थानका हरण करता है। 

अश्नः-इससे वायु और विद्युतृकी व्यापकता 


* वेदोंमें सूर्य-विज्ञान * 


सिद्ध होती है । इनके बिना कोई स्थान नहीं--सर्वत्र वायु 
और विद्युत्‌ अनुस्यूत रहती हैं। 

भ्राता--इसका अभिप्राय भी पूर्ववत्‌ है। सूर्य 
अपने प्रकाशद्वारा इसका भरण करते हैं; अर्थात्‌ अग्रिमें 
तेज सूर्यसे ही आया है और यह भी अपने लिये सूर्यके 
राज्यमेंसे पृथ्वी-रूप स्थान छीन लेता है। 

घृतपृष्ठ:--घृतसे अग्रिकी वृद्धि होती है; अथवा 
घृत शब्द द्रव्यका वाचक होनेसे सोमका उपलक्षक है। 
अग्नि सदा सोमके पृष्ठपर आरूढ रहती है। बिना सोमके 
अग्नि नहीं रह सकती और बिना अग्निके सोम नहीं 
मिलता--'अग्नीषोमात्मकं जगत्‌।' 

इस प्रकार देवताओंके विशेषणोंसे छोटे-छोटे शब्दोंमें 
विज्ञानकी बहुत-सी बातें प्रकट होती हैं । देवता-विज्ञान 
ही श्रुतिका मुख्य विज्ञान है। ऐसे मन्त्रोंके अर्थ सम्यक्‌ 
समझकर आधुनिक विज्ञानसे उनकी तुलना करनेपर 
हमारे विज्ञानसे उक्त आधुनिक विज्ञानका जितने अंशमें 
भेद है, वह भी स्पष्ट हो सकता है। इस प्रकारकी चेष्टासे 
हम भी अपने शास्त्रोंका तत्व समझ सकेंगे और आधुनिक 
विज्ञानको भी अधिक लाभ होगा; क्योंकि आधुनिक 
विज्ञानका अभी कोई सिद्धान्त स्थिर नहीं हुआ है। 
सम्भव है, उनको भी इन प्राचीन सिद्धान्तोंसे बहुत 
अंशोंमें सहायता मिले । अस्तु, अब संक्षेपमें उक्त मन्त्रका 
आध्यात्मिक अर्थ भी लिखा जाता है। 

(वामस्य) समस्त जगतका उद्दिरण करनेवाला 
अर्थात्‌ अपने शरीरमें स्थित जगतको बाहर प्रकाशित 
करनेवाला, (पलितस्य) सबका पालक अथवा सबसे 
प्राचीन, (होतुः) सबको फिर आपनेमें ले लेनेवाला 
अर्थात्‌ संहार करनेवाला- सृष्टि, स्थिति, लयके कारण 
परमात्माका ( भ्राता) भाग हरण करनेवाला अर्थात्‌ 
अंशरूप (अश्वः) व्यापनशील (मध्यमः अस्ति) सबके 
मध्यमें रहनेवाला सूत्रात्मा है। और (अस्य) इसी 
परमात्माका (तृतीयः भ्राता) तीसरा भ्राता (घृतपृष्ठः 
अस्ति) विराट्‌ है। घृतपृष्ठ शब्द जलका भी वाचक है 
और जलसे उस जलका कार्य स्थूल शरीर लक्षित होता 
है। उस शरीरका स्पर्श करनेवाला स्थूल शरीराभिमानी 
विराट्‌ सिद्ध हुआ। (अत्र) इन सबमें ( विश्वपतिम्‌) सब 
प्रजाओंके स्वामी, ( सप्चपुत्रम्‌) सातों लोक जिसके पुत्र 
हैं, ऐसे परमात्माको (अपश्यम्‌) जानता हूँ; अर्थात्‌ 

उसका जानना परम श्रेयस्कर है। इसका तात्पर्य यही 
है कि सम्पूर्ण जगतूका स्वाधीन कारण एक परमात्मा 
है और सूत्रात्मा एवं विराट्‌, जो सूक्ष्म दशा और स्थूल 
दशाके अभिमानी, वेदान्त-दर्शनमें माने गये हैं--दोनों 
इसी परमात्माके अंश हैं। 

अब आप लोगोंने विचार किया होगा कि वेदमें 
विज्ञान प्रकट करनेकी शैली कुछ अद्भुत है। ऊपरसे 
देखनेपर जो बात हमें साधारण-सी दिखायी देती है, 
वही विचार करनेपर बड़ी गहरी सिद्ध हो जाती है। 
इसका एक रोचक उदाहरण यहाँ दिया जा रहा है । 

अश्वमेध यज्ञमें मध्यके दिन एक ब्रह्मोद्यका 
प्रकरण है । एक स्थानपर होता, अध्वर्यु, उद्राता, ब्रह्मा-- 
इन सबका परस्पर प्रश्नोत्तर होता है । इस प्रश्नोत्तरके मन्त्र 
ऋग्वेद्संहिता और यजुर्वेदसंहिता-दोनोंमें आये हैं। 
उनमेंसे एक प्रश्नोत्तर देखिये-- 

पृच्छामि त्वा परमन्तं पृथिव्याः 

पृच्छामि यत्र भुवनस्य नाभिः। 
(क्र० १। १६४। ३४; यजु० २३। ६१) 

यह यजमान और अध्वर्युका संवाद है। यजमान 
कहता है कि “मैं तुमसे पृथ्वीका सबसे अन्तका भाग 
पूछता हूँ और भुवन अर्थात्‌ उत्पन्न होनेवाले सब 
पदार्थोंकी नाभि जहाँ है, वह (स्थान) पूछता हूँ।' इनमें 
दो प्रश्न हुए-एक यह कि पृथ्वीकी जहाँ समाप्ति होती 
है, वह अवधि-भाग कौन-सा है और उत्पन्न होनेवाले 
सब पदार्थोंकी नाभि कहाँ है? अब उत्तर सुनिये। 


अध्वर्यु कहता है-- 
इयं वेदिः परो अन्तः पृथिव्याः। 
अयं यज्ञो भुवनस्य नाभिः॥ 
(पूर्वसे आगेका मन्त्र) 


यज्ञकी वेदीको दिखाकर अध्वर्यु कहता है कि 
“यह वेदी ही पृथ्वीका सबसे अन्तिम अवधि-भाग है 
और यह यज्ञ सब भुवनोंकी नाभि है।' स्थूल दृष्टिसे 
कुछ भी समझमें नहीं आता। बात क्या हुई ? भारतवर्षके 
हर एक प्रान्तके प्रत्येक स्थानमें यज्ञ होते थे। सभी जगह 
कहा जाता है कि यह वेदी पृथ्वीका अन्त है। भला सब 
जगह पृथ्वीका अन्त किस प्रकार आ गया? 

यह तो एक विनोद-जैसी बात मालूम होती है। 
दो गाँववाले एक जगह खड़े थे। एक अपनी समझदारीकी 

बडी डींग मार रहा था। दूसरेने उससे पूछा--' अच्छा, 
तू बडा समझदार है, तो बता सब जमीनका बीच कहाँ 
है ?' पहला था बड़ा चतुर। उसने झटसे अपनी लाठी 
एक जगह गाड्कर कह दिया-'यही कुल जमीनका 
बीच है।' दूसरा पूछने लगा--' कैसे ?' तो पहलेने जवाब 
दिया कि 'तू जाकर नाप आ। गलत हो तो मुझसे 
कहना।' अब वह न नाप सकता था, न पहलेकी बात 
झूठी हो सकती थी। यह एक उपहासका गल्प प्रसिद्ध 
है। तो क्या वेद भी ऐसी ही मजाकको बातें बताता है ? 
नहीं, विचार करनेपर आपको प्रतीत होगा कि इन 
अक्षरोंमें वेदभगवानूने बहुत कुछ कह दिया है। पहले 
एक मोटी बात लीजिये। आदि और अन्त, समतल, 
लम्बे तथा चौकोर प्रभृति रूप पदार्थोके नियत होते हैं । 
किंतु गोल वस्तुका कोई आदि-अन्त या ओर-छोर 
नियत नहीं होता। जहाँसे भी प्रारम्भ मान लें, उसके 
समीप ही अन्त आ जायगा। भूमि गोल है, इससे इसका 
आदि-अन्त नियत नहीं। जहाँसे एक मनुष्य चलना 
आरम्भ करे, उसके समीप भागमें ही प्राप्त होकर 
(आकर) वह अपनी प्रदक्षिणा समाप्त करेगा। ऐसा 
अवसर नहीं आयगा कि जहाँ जाते-जाते वह रुक जाय 
और आगे भूमि न रहे । इससे अध्वर्यु यजमानको बताता 
है कि भाई! भूमिका अन्त क्या पूछते हो, वह तो गोल 
है। हर एक जगह उसके आदि-अन्तकी कल्पना की 
जा सकती है। इससे तुम दूर क्यों जाते हो। समझ लो 
कि तुम्हारी यह वेदी ही पृथ्वीका अन्त है। जहाँ 
आदिको कल्पना करोगे, वहींपर अन्त भी बन जायगा। 
इससे वेदभगवानूने एक रोचक प्ररश्रोत्तरके रूपमें पृथ्वीका 
गोल होना हमें बता दिया। 

अब याज्ञिक प्रसङ्गमें इन मन्त्रोंका दूसरा भाव 
देखिये। यज्ञके कुण्डों और वेदीका सन्निवेश प्राकृत 
सन्निवेशके आधारपर कल्पित किया जाता है। सूर्यके 
सम्बन्धसे पृथ्वीपर जो प्राकृत यज्ञ हो रहा है, उसमें एक 
ओर सूर्यका गोला है, दूसरी ओर पृथ्वी है और मध्यमे 
अन्तरिक्ष है । अन्तरिक्षद्ठारा ही सूर्य-किरणोंसे सब पदार्थ 
पृथ्वीपर आते हैं। इस सन्निवेशके अनुसार यज्ञमें भी 
ऐसा सन्निवेश बनाया जाता है कि पूर्वमें आहवनीय 
कुण्ड, पश्चिममें गार्हपत्य कुण्ड और दोनोंके बीचमें 
वेदी। तब यहाँ आहवनीय कुण्ड सूर्यके स्थानमें है। 


* सर्वानन्दप्रदाता हरिहरनमितः पातु नो विश्वचक्षुः * 


गार्हपत्य पृथिवीके स्थानमें और वेदी अन्तरिक्षके स्थानमें 
है। इस विभागको दृष्टिमें रखकर जब यह कहा जाता 
है कि यह वेदी ही पृथ्वीका अन्त है, तो उसका यह 
अभिप्राय स्पष्ट समझमें आ सकता है कि पृथ्वीका अन्त 
वहीं है, जहाँसे अन्तरिक्षका प्रारम्भ है। वेदीरूप 
अन्तरिक्ष ही पृथ्वीका दूसरा अन्त है। इसके अतिरिक्त 
पृथ्वीका और कोई अन्त नहीं हो सकता। 

इन मन्त्रोंको समझानेका एक तीसरा प्रकार भी है 
और वह इन दोनोंसे गम्भीर है। ऋग्वेद-भाष्यमें इस 
मन्त्रको व्याख्या करते हुए श्रीमाधवाचार्यने ब्राह्मणको 
यह श्रुति उद्धृत की है-- 

एतावती वै पृथिवी यावती वेदिरिति श्रुतेः। 

अर्थात्‌ जितनी वेदी है, उतनी ही पृथ्वी है। इसका 
तात्पर्य यह है कि सम्पूर्ण पृथ्वीरूप वेदीपर सूर्यकिरणोंके 
सम्बन्धसे आदान-प्रदानरूप यज्ञ बराबर हो रहा है। 
अग्नि पृथ्वीमें सर्वत्र अभिव्याप्त है और बिना आहुतिके 
वह कभी ठहरती नहीं है। वह अन्नाद है। उसे प्रतिक्षण 
अन्नकी आवश्यकता है। इससे वह स्वयं बाहरसे अन्न 
लेती रहती है और सूर्य अग्नि आदिको अन्न देते रहते 
भी हैं। जहाँ यह अन्न-अन्नादभाव अथवा आदान- 
प्रदानकी क्रिया न हो, वहाँ पृथ्वी रह ही नहीं सकती। 
उससे स्पष्ट ही सिद्ध है कि जहाँतक प्राकृत यज्ञकी वेदी 
है, बहाँतक पृथिवी भी है। बस, इसी अभिप्रायको 
मन्त्रने भी स्पष्ट किया है कि वेदी ही पृथ्वीका अन्त 
है। अन्त पदको आदिका भी उपलक्षक समझना चाहिये । 
पृथ्वीका आदि-अन्त जो कुछ भी है, वह बेदीमय है। 
यह वेदी जहाँ नहीं, वहाँ पृथ्वी भी नहीं है। 

आजकलका विज्ञान जिसको मुख्य आधार मान 
रहा है, उस विद्युतूका प्रसंग वेदमें किस प्रकार है? यह 
भी देखिये 

अप्स्वग्ने सधिष्टव सौषधीरनुरु ध्यसे। 

गर्भे सन्‌ जायसे पुनः। (यजु० १२। ३६) 

अर्थात्‌ ' हे अग्निदेव ! जलमें तुम्हारा स्थान है, तुम 
ओषधियोंमें भी व्याप्त रहते हो और गर्भमें रहते हुए भी 
फिर प्रकट होते हो।' ऐसे मन्त्रोंमें अग्नि सामान्य पद है 
और उससे पार्थिव अग्नि और वैद्युत अग्नि-दोनोंका 
ग्रहण होता है। किंतु इससे भी विद्युत्का जलमें रहना 
स्पष्ट न माना जा सके, तो खास विद्युत्के लिये ही यह 


* वेदोंमें सूर्य-विज्ञान * 


मन्त्र देखिये- 

यो अनिध्मो दीदयदप्स्वन्त- 
य॑ विप्रास ईष्ठते अध्वरेषु। 
नपान्मधुमतीरपो दा 
याभिरिन्द्रो वावृधे 


अपां 
वीर्याय॥ 
(ऋ० १०। ३०। ४) 
“जो बिना ईधनकी अग्नि जलके भीतर दीप्त हो 
रही है, यज्ञमें मेधावी लोग जिसकी स्तुति करते हैं, वह 
हमें 'अपां नपात्‌’ मधुयुक्त रस देवें-जिस रससे इन्द्र 
वृद्धिको प्राप्त होता है और बलके कार्य करता है।' 
इस मन्त्रमें बिना ईधनके जलके भीतर प्रदीप्त 
होनेवाली जो अग्नि बतलायी गयी है, वह विद्युत्के 
अतिरिक्त कौन-सी हो सकती है, यह आप ही विचार 
करें। फिर भी कोई सजजन यह कहकर टालनेका यत्न 
करें कि जलमें बड्वानलके रहनेका पुराना खयाल है, 
यही यहाँ कहा गया होगा तो उन्हें देखना होगा कि इसमें 
उस अग्निको 'अपां नपात्‌' देवता बताया गया है और 
‘अपां नपात्‌’ निघण्टुमें अन्तरिक्षके देवताओंमें ही आता 
है। तब 'अन्तरिक्षकी अग्नि जलके भीतर प्रज्चलित' 
इतना कहनेपर भी यदि विद्युत्‌ न समझी जा सके, तो 
फिर समझनेका प्रकार कठिनतासे मिल सकेगा। 


अभि प्रवन्त समनेव योषाः 
कल्याण्यः स्मयमानासो अय्निम्‌। 
घृतस्य धाराः समिधो नसन्त 
ता जुषाणो हर्यति जातवेदाः॥ 
(ऋ० ४। ५८। ८) 


इस मन्त्रमें भी भगवान्‌ यास्कने विद्युत्का विज्ञान 
और जलसे उसका उद्भव स्पष्ट ही लिखा है । विस्तारकी 
आवश्यकता नहीं। यह स्पष्ट प्रमाणित होता है कि 
विद्युत्‌ और उसको उत्पत्ति आदिका परिचय वेदमें स्पष्ट 
है; प्रत्युत जहाँ आजकलका विज्ञान विद्युत्पर सब कुछ 
अवलम्बित करता हुआ भी अभीतक यह न जान सका 
कि विद्युत्‌ वस्तु क्या है? वह 'मैटर' है या नहीं? 
इसका विवाद अभी निर्णयपर ही नहीं पहुँचा, वहाँ 
वेदने इसे 'इन्द्र देवता' का रूप मानते हुए इसका 
प्राणविशेष “शक्तिविशेष' (एनर्जी) (अनमैटेरियल) 

होना स्पष्ट उद्घोषित कर रखा है। (देवता 
प्राणविशेष है, यह पूर्व कहा जा चुका है) और, इसे 
सूर्यका भ्राता कहते हुए सूर्यसे ही इसका उद्धव भी मान 
रखा है। यों जिन सिद्धान्तोंका आविष्कार वैज्ञानिकोंके 
लिये अभी शेष ही है, वे भी वेदमें निश्चित रूपसे 
उपलब्ध हो जाते हैं। 

रूपके सम्बन्धमें वर्तमान विज्ञानका मत है कि 
जिन वस्तुओंमें हम रूप देखते हैं, उनमें रूप नहीं; रूप 
सूर्यकी किरणोंमें है। वस्तुओंमें एक प्रकारकी भिन्न- 
भिन्न शक्ति है, जिसके कारण कोई वस्तु सूर्य-किरणके 
किसी रूपको उगल देती है और शेष रूपोंको खा जाती 
है। तात्पर्य यह कि रूपोंका आधार-रूपोंको बनानेवाली 
सूर्य-किरणें हैं। आप देखिये; वेद भी रूप-विज्ञानके 
सम्बन्धमें उपदेश करता है- 

शुक्रं ते अन्यद्‌ यजतं ते अन्यद्‌ 

विषुरूपे अहनी द्यौरिवासि। 
विश्वा हि माया अवसि स्वधावो 
भद्रा ते पूषन्निह रातिरस्तु॥ 
(ऋ० ६। ५८। १) 

इस मन्त्रमें भाष्यकार श्रीमाधवाचार्यने भी शुक्र- 
शुक्लरूप और यजत-कृष्णरूप यही अर्थ किया है। 
पूषा देवताकी स्तुति है कि 'रूप तुम्हारे हैं, तुम्हीं इन 
दोनोंके द्वारा भिन्न-भिन्न प्रकारको सब मायाओंको बनाते 
हो या रक्षा करते हो।' 

इससे यह भी प्रकट किया गया है कि रूप 
मुख्यतः दो ही हैं-शुक्ल और कृष्ण | उन्हींके संमि श्रणसे 
सन्धिस्थान रक्त-रूप और फिर परस्पर मेलसे नाना रूप 
बन जाते हैं। यों यहाँ “पूषा' देवताको रूपका कारण 
माना गया है और--'इन्द्रो रूपाणि कनिक्वदचरत्‌।' से 
तैत्तिरीयसंहिता इत्यादिमें इन्द्रको सब रूपोंका बनानेवाला 
कहा गया है। तात्पर्य यह कि सूर्य-किरण-संसक्त 
देवता ही रूपोंके उत्पादक हैं। यह विज्ञान हमें इन 
मन्त्रोंमें मिल जाता है। [वैदिक सूर्य-विज्ञानकी इन 
बातोंके परिप्रेक्ष्यमें आधुनिक विज्ञानवेत्ताओंको परिशीलन 
करना चाहिये और उभय किज्ञानोंके समन्वयका प्रयास 
करना चाहिये-सं०] 


८४ 

वैदिक सूर्यविज्ञानका रहस्य 


(लेखक-स्व० म० म० आचार्य पं० श्रीगोपीनाथजी कविराज, एम्‌० ए०) 


(क ) उपक्रम 

बहुत दिन पहलेकी बात है, जिस दिन महापुरुष 
परमहंस श्रीविशुद्धानन्दजी महाराजका पता लगा था; तब 
उनके सम्बन्धमें बहुत-सी अलौकिक शक्तिकी बातें 
सुनी थीं। बातें इतनी असाधारण थीं कि उनपर सहसा 
कोई भी विश्वास नहीं कर सकता था। यद्यपि 
' अचिन्त्यमहिमानः खलु योगिनः? (योगियोंको महिमा 
अचिन्त्य होती है)-इस शस्त्र-वाक्यपर मैं विश्वास 
करता था और देश-विदेशके प्राचीन और नवीन युगोंमें 
विभिन्न सम्प्रदायोंके जिन विभूतिसम्मन्न योगी और सिद्ध 
महात्माओंकी कथाएँ ग्रन्थोंमें पढ़ता था, उनके जीवनमें 
घटित अनेक अलौकिक घटनाओंपर भी मेरा विश्वास 
था, तथापि आज भी हमलोगोंके बीचमें ऐसे कोई योगी 
महात्मा विद्यमान हैं, यह बात प्रत्यक्षदर्शीके मुखसे 
सुनकर भी ठीक-ठीक हृदयङ्गम नहीं कर पाता था। 
इसलिये एक दिन संदेह-नाश तथा औत्सुक्यकी निवृत्तिके 
लिये महापुरुषके दर्शनार्थ मैं गया। 

उस समय संध्या समीपप्राय थी, सूर्यास्तमें कुछ 
ही काल अवशिष्ट था। मैंने जाकर देखा, बहुसंख्यक 
भक्तों और दर्शकोंसे घिरे हुए पृथक्‌ आसनपर एक 
सौम्यमूर्ति महापुरुष व्याघ्र-चर्मपर विराजमान हैं। उनकी 
सुन्दर लम्बी दाढ़ी है, चमकते हुए विशाल नेत्र हैं, पकी 
हुई उम्र है, गलेमें सफेद जनेऊ है, शरीरपर काषाय 
वस्त्र हैं और चरणोंमें भक्तोंके चढ़ाये हुए पुष्प तथा 
पुष्पमालाओंके ढेर लगे हैं। पास ही एक स्वच्छ 
काश्मीरी उपलसे बना हुआ गोल यन्त्रविशेष पड़ा है । 
महात्मा उस समय योगविद्या और प्राचीन आर्षविज्ञानके 
गूढ़तम रहस्योंको उपदेशके बहाने साधारणरूपमें व्याख्या 
कर रहे थे। कुछ समयतक उनका उपदेश सुननेपर जान 
पड़ा कि इनमें अनन्य साधारण विशेषता है; क्योंकि 


उनकी प्रत्येक बातपर इतना जोर था, मानो वे अपनी 
अनुभवसिद्ध बात कह रहे हैं-केवल शास्त्रवचनोंकी 
आवृत्तिमात्र नहीं। इतना ही नहीं, वे प्रसङ्गपर ऐसा भी 
कहते जाते थे कि शस्त्रकी सभी बातें सत्य हैं, 
आवश्यकता पड्नेपर किसी भी समय योग्य अधिकारीको 
मैं दिखला भी सकता हूँ। उस समय ' जात्यन्तरपरिणाम ' 
का विषय चल रहा था। वे समझा रहे थे कि जगत्में 
सर्वत्र ही सत्तामात्ररूपसे सूक्ष्मभावसे सभी पदार्थ विद्यमान 
रहते हैं। परंतु जिसकी मात्रा अधिक प्रस्फुटित होती है, 
वही अभिव्यक्त और इन्द्रियगोचर होता है। जिसका ऐसा 
नहीं होता, वह अभिव्यक्त नहीं होता-नहीं हो सकता | 
अतएव इनकी व्यञ्जनाका कौशल जान लेनेपर किसी 
भी स्थानसे किसी भी वस्तुका आविर्भाव किया जा 
सकता है। अभ्यासयोग और साधनाका यही रहस्य है। 
हम व्यवहार-जगत्में जिस पदार्थको जिस रूपमें पहचानते 
हैं, वह उसकी आपेक्षिक सत्ता है, वह केवल हम जिस 
रूपमें पहचानते हैं, वही है-यह बात किसीको नहीं 
समझनी चाहिये। लोहेका टुकड़ा केवल लोहा ही है सो 
बात नहीं है, उसमें सारी प्रकृति अव्यक्तरूपमें निहित 
है; परंतु लौहभावकी प्रधानतासे अन्यान्य समस्त भाव 
उसमें विलीन होकर अदृश्य हो रहे हैं। किसी भी 
विलीन भावको (जैसे सोना) प्रबुद्ध करके उसकी मात्रा 
बढ़ा दी जाय तो पूर्वभाव स्वभावतः ही अव्यक्त हो 
जायगा और उस सुवर्णादिके प्रबुद्धभावके प्रबल हो 
जानेसे वह वस्तु फिर उसी नाम और रूपमें परिचित 
होगी। सर्वत्र ऐसा ही समझना चाहिये। वस्तुतः लोहा 
सोना नहीं हुआ, वह अव्यक्त हो गया और सुवर्णभाव 
अव्यक्तताको हटाकर प्रकाशित हो गया। आपातदृष्टिसे 
यही समझमें आयेगा कि लोहा ही सोना हो गया है-- 
परंतु वास्तवमें ऐसा नहीं है।* कहना नहीं होगा कि यही 


* योगियोंने 'मूलपृथक्त्व कहकर अव्यक्तभावसे बीज-निष्ठरूपमें भी पृथकूताकी सत्ता स्वीकार की है । ऐसा न करनेसे सृष्टिवैचित्र्यका 
कोई मूल नहीं रह जाता | व्यासदेवने कहा है, ' जात्यनुच्छेदेन सर्व सर्वात्मकम्‌ ।' इससे यह जाना जाता है कि जातिका उच्छेद प्रलयमें भी नहीं 
होता, प्रलय और अबव्यक्तावस्थामें भी जातिभेद रहता है-परंतु वह अधिष्ठानके लोपके कारण अव्यक्त रहता है । सृष्टिके साथ-ही-साथ 
उसकी स्फूर्ति होती है। प्रलयकी परमावस्थामें समस्त प्रकृतिपर ही आवरण पड़ जाता है, इसलिये उसमें विकारोन्मुख परिणाम नहीं रहता। 
साधारणतः जिसको सृष्टि कहा जाता है, वह आंशिक सृष्टि और आंशिक प्रलय होता है-आवरण जहाँ नहीं है, वहाँ निरन्तर विकार पैदा 
होता रहता है, जहाँ है, वहाँ कोई भी विकार नहीं होता। जहाँ कोई आवरण नहीं होता, वहाँ प्रकृति सर्वतोभावसे मुक्त होकर अखिल 


* वैदिक सूर्यविज्ञानका रहस्य * 


योगशास्त्रका ' जात्यन्तरपरिणाम' है । पतज्ञलिजी कहते 
हैं कि प्रकृतिके आपूरणसे 'जात्यन्तरपरिणाम' होता 
हे--एकजातीय वस्तु अन्यजातीय वस्तुमें परिणत होती 
है ('जात्यन्तरपरिणामः प्रकृत्यापूरात्‌' ) । यह कैसे होता है, 
सो भी योगशास्त्रमें बतलाया गया है।* 

कुछ देरतक जिज्ञासुरूपसे मेरे पूछताछ करनेपर 
उन्होंने मुझसे कहा--' तुम्हें यह करके दिखाता हूँ।' 
इतना कहकर उन्होंने आसनपरसे एक गुलाबका फूल 
हाथमें लेकर मुझसे पूछा--' बोलो, इसको किस रूपमें 
बदल दिया जाय ?' वहाँ जवाफूल नहीं था, इसीसे मैंने 
उसको जवाफूल बना देनेके लिये उनसे कहा। उन्होंने 
मेरी बात स्वीकार कर ली और बायें हाथमें गुलाबका 
फूल लेकर दाहिने हाथसे उस स्फटिकयन्त्रके द्वारा 
उसपर विकीर्ण सूर्यरश्मिको संहत करने लगे। मैंने 
देखा, उसमें क्रमशः एक स्थूल परिवर्तन हो रहा है। 

पहले एक लाल आभा प्रस्फुटित हुई धीरे-धीरे तमाम 
गुलाबका फूल विलीन होकर अव्यक्त हो गया और 
उसकी जगह एक ताजा हालका खिला हुआ झूमका 
जवा प्रकट हो गया। कौतूहलवश इस जपापुष्पको मैं 
अपने घर ले आया था॥ स्वामीजीने कहा--'इसी 
प्रकार समस्त जगत्में प्रकृतिका खेल हो रहा है, जो इस 
खेलके तत्त्वको कुछ समझते हैं, वे ही ज्ञानी हैं। अज्ञानी 
इस खेलसे मोहित होकर आत्मविस्मृत हो जाता है। 
योगके बिना इस ज्ञान या विज्ञानको प्राप्ति नहीं होती। 
इसी प्रकार विज्ञानके बिना वास्तविक योगपदपर आरोहण 
नहीं किया जा सकता।' 

मैंने पूछा-'तब तो योगीके लिये सभी कुछ 
सम्भव है ?' उन्होंने कहा-- निश्चय ही है, जो यथार्थ 
योगी हैं, उनकी सामर्थ्यकी कोई इयत्ता नहीं है, क्या 
हो सकता है और क्या नहीं, कोई निर्दिष्ट सीमारेखा नहीं 


परिणामकी ओर उन्मुख हो जाती है । युगपत्‌ अनन्त आकारोंका स्फुरण होता है, इसलिये किसी विशिष्ट आकारका भान नहीं होता, उसको 
निराकार स्फूर्ति कहते हैं, वही ब्रह्म है। 

* पतञ्जलिका सिद्धान्त है-- निमित्तमप्रयोजकम्‌'- निमित्तकारण उपादानस्वरूपा प्रकृतिको प्रेरणा नहीं कर सकता। वह प्रकृतिनिष्ठ 
आवरणको दूर करता है। आवरण दूर होनेपर आच्छन्न प्रकृति उन्मुक्त होकर अपने-आप ही अपने विकारोंके रूपमें परिणत होने लगती है । 
लोहेमें सुवर्ण-प्रकृति है, वह आवरणसे ढकी है- और लौह-प्रकृति आवरणसे मुक्त है, इसीसे लौहपरिणाम चल रहा है; किंतु यदि सुवर्ण- 
प्रकृतिका यह आवरण किसी उपायसे (योग या आर्षविज्ञानसे) हटा दिया जाय तो लौह-प्रकृति ढक जायगी और सुवर्ण-प्रकृति परिणामकी 
धारामें विकार उत्पन्न करेगी । यह स्वाभाविक है, यह कौशल ही प्रकृति विद्या है । परंतु इसके द्वारा असत्‌को सत्‌ नहीं किया जा सकता केवल 
अव्यक्तको व्यक्त किया जा सकता है । वस्तुतः सत्कार्यवादमें सृष्टिमात्र ही अभिव्यक्त है । जो कभी नहीं था, वह कभी होता भी नहीं, (नासतो 
बिद्यते भावो नाभावो विद्यते सत: ) । इसीसे ऋषि कहते हैं कि निमित्त प्रकृतिको प्रेरित नहीं कर सकता--प्रवृत्ति नहीं दे सकता। प्रकृतिमें 
विकारोन्मुखताकी ओर स्वाभाविक प्रेरणा विद्यमान है । प्रतिबन्धक रहनेके कारण वह कार्य कर नहीं पाती । पूर्वीकृत कौशल या निमित्त 
(धर्माधर्म और इसी प्रकार निमित्त) इस प्रतिबन्धकको केवल हटा भर देता है। 

क्रान्तदर्शी कविने कहा है-- 

शमप्रधानेषु तपोवनेषु गूढं हि दाहात्मकमस्ति तेजः । स्पर्शानुकूला अपि सूर्यकान्तास्ते ह्यन्यतेजोऽभिभवाद्‌ दहन्ति॥ 

इससे जाना जाता है, जो शीतल (शमप्रधान) है उसमें भी ' दाहात्मक तेज' या ताप है, परंतु वह गूढ है । अर्थात्‌ सभी जगह सभी वस्तुएँ 
हैं, परंतु जो गूढ है (छिपी है) वह देखनेमें नहीं आती । उसकी क्रिया भी नहीं होती । जो व्यक्त है, उसीकी क्रिया होती है, वही दृश्य है । 'गूढ' 
धर्मको क्रिया न हो सकनेका कारण 'व्यक्त' धर्मकी प्रधानता है । यदि व्यक्त धर्म बाह्य तेज (अन्य तेज) के द्वारा अभिभूत कर दिया जाय तो 
विद्यमान धर्म जो अभीतक गुप्त था, वह अनभिभूत होनेके कारण प्रकट हो जाता है और क्रिया करने लगता है । 

† घर लानेका कारण यह था कि आँखोंद्वारा देखनेपर भी उस समय मैं यह धारणा नहीं कर पाता था कि ऐसा क्योंकर हो सकता है । 
मुझे अस्पष्टरूपसे ऐसा भान होता था कि इसमें कहीं मेरा दृष्टि भ्रम तो नहीं है, मैं कहीं सम्मोहनी विद्या (मेस्मेरिज्म) के वशीभूत होकर ही 
जवा-फूलकी कोई सत्ता न होनेपर भी जवाफूल तो नहीं देख रहा हूँ। लोग Optical illusion, hallucination, hypnotism आदि 
शब्दोंके द्वारा इसी प्रकार ऐसी सृष्टिक्रियाको समझानेकी चेष्टा किया करते हैं । ये लोग अज्ञ हैं, क्योंकि सम्मोहनविद्याके प्रभावसे अथवा 
तज्जातीय अन्य कारणोंसे जिस सृष्टिका प्रकाश होता है, वह प्रातिभासिक होती है, स्थायी नहीं होती । वह लौकिक व्यवहारमें भी नहीं आ 
सकती । परंतु व्यावहारिक सृष्टि इससे अलग है । स्वप्र और जाग्रत्‌ -अवस्थामें जैसे भेद हैं, वैसे ही प्रातिभासिक और व्यावहारिक सत्तामें भी 
पृथक्‌ता है । वेदान्तियोंकी जीवसृष्टि और ईश्वरसृष्टिका भेद भी इस प्रसङ्गमें आलोचनीय है । वस्तुतः मैंने अज्ञानबश ही संदेह किया था। वह 
जपापुष्प जागतिक जपापुष्पोंकी तरह ही व्यावहारिक सत्तासम्मन्न पदार्थ था, द्रष्टाके दृष्टिभ्रमसे उत्पन्न आभासमात्र नहीं था। इस फूलको मैंने 
बहुत दिनोंतक अपने पास पेटीमें बड़े जतनसे रखा और लोगोंको दिखाया था, बहुत दिन बीत जानेपर वह सूख गया। 

है। परमेश्वर ही तो आदर्श योगी हैं, उनके सिवा 
महाशक्तिका पूरा पता और किसीको प्राप्त नहीं है, न 
प्राप्त हो ही सकता है।' जो निर्मल होकर ' परमेश्वरकी 
शक्तिके साथ जितना युक्त हो सकते हैं, उनमें उतनी 
ही ऐसी शक्तिकी स्फूर्ति होती है। यह युक्त होना एक 
दिनमें नहीं होता, क्रमश: होता है। इसीलिये शुद्धिके 
तारतम्यके अनुसार शक्तिका स्फुरण भी न्यूनाधिक होता 
है। शुद्धि या पवित्रता जब सम्यक्‌ प्रकारसे सिद्ध हो 
जाती है, तब ईश्वर-सायुज्यकी प्राप्ति होती है। उस 
समय योगीकी शक्तिकी कोई सीमा नहीं रहती। उसके 
लिये असम्भव भी सम्भव हो जाता है। अघटनघटनापटीयसी 
माया उसकी इच्छाके उत्पन्न होते ही उसे पूर्ण कर दिया 
करती है।' 

मैंने पूछा-- इस फूलका परिवर्तन आपने योगबलसे 
किया या और किसी उपायसे ?' स्वामीजी बोले-- 
“ उपायमात्र ही तो योग है । दो वस्तुओंको एकत्र करनेको 
ही तो योग कहा जाता है। अवश्य ही यथार्थ योग इससे 
पृथक्‌ है। अभी मैंने यह पुष्प सूर्यविज्ञानद्वारा बनाया है। 
योगबल या शुद्ध इच्छाशक्तिसे भी सृष्टि आदि सब कार्य 
हो सकते हैं, परंतु इच्छाशक्तिका प्रयोग न करके 
विज्ञानकौशलसे भी सृष्ट्यादि कार्य किये जा सकते हैं।' 
मैंने पूछा--' सूर्यविज्ञान क्या है ?' उन्होंने कहा, “सूर्य ही 
जगतका प्रसविता है। जो पुरुष सूर्यकी रश्मि अथवा 
वर्णमालाको भलीभाँति पहचान गया है और वर्णोको 
शोधित करके परस्पर मिश्रित करना सीख गया है, वह 
सहज ही सभी पदार्थोंका संघटन या विघटन कर 
सकता है। वह देखता है कि सभी पदार्थोंका मूल बीज 
इस रश्मिकलाके विभिन्न प्रकारके संयोगसे ही उत्पन्न 
होता है। वर्णभेदसे और विभिन्न वर्णोके संयोगसे भेद, 
विभिन्न पद उत्पन्न होते हैं, वैसे ही रश्मिभेद और 
विभिन्न रश्मियोंके मिश्रणभेदसे जगत्‌के नाना पदार्थ 
उत्पन्न होते हैं। अवश्य ही यह स्थूल दृष्टिमें बीज- 
सृष्टिका एक रहस्य है । सूक्ष्म दृष्टिमें अव्यक्त गर्भमें बीज 
ही रहता है। बीज न होता तो इस प्रकार संस्थान- 
भेदजनक रश्मिविशेषके संयोग-वियोग-विशेषसे और 
इच्छाशक्ति या सत्यसङ्कल्पके प्रभावसे भी सृष्टि होनेको 
सम्भावना नहीं रहती। इसीलिये योग और विज्ञानके एक 
होनेपर भी एक प्रकारसे दोनोंका किञ्चित्‌ पृथक्‌-रूपमें 


* सर्वानन्दप्रदाता हरिहरनमितः पातु नो विश्वचक्षुः * 


व्यवहार होता है। रश्मियोंको शुद्धरूपसे पहचानकर 
उनको योजना करना ही सूर्यविज्ञानका प्रतिपाद्य विषय 
है। जो ऐसा कर सकते हैं, वे सभी स्थूल और सूक्ष्म 
कार्य करनेमें समर्थ होते हैं। सुख-दुःख, पाप-पुण्य, 
काम-क्रोध, लोभ, प्रीति, भक्ति आदि सभी चैतसिक 
वृत्तियाँ और संस्कार भी रश्मियोंके संयोगसे ही उत्पन्न 
होते हैं। स्थूल वस्तुके लिये तो कुछ कहना ही नहीं 
है। अतएव जो इस योजन और वियोजनको प्रणालीको 
जानते हैं, वे सभी कुछ कर सकते हैं-निर्माण भी कर 
सकते हैं और संहार भी, परिवर्तनकी तो कोई बात ही 
नहीं। यही सूर्यविज्ञान है।' 

मैंने पूछा-' आपको यह कहाँसे मिला? मैंने तो 
कहीं भी इस विज्ञानका नाम नहीं सुना।' उन्होंने हँसकर 
कहा, 'तुमलोग बच्चे हो, तुमलोगोंका ज्ञान ही कितना 
है? यह विज्ञान भारतकी ही वस्तु है-उच्च कोटिके 
ऋषिगण इसको जानते थे और उपयुक्त क्षेत्रमें इसका 
प्रयोग किया करते थे। अब भी इस विज्ञानके पारदर्शी 
आचार्य अवश्य ही वर्तमान हैं। वे हिमालय और 
तिब्बतमें गुप्तरूपसे रहते हैं। मैंने स्वयं तिब्बतके 
उपान्तभागमें ज्ञानगंज नामक बड़े भारी योगाश्रममें रहकर 
एक योगी और विज्ञानवित्‌ महापुरुषसे दीर्घकालतक 
कठोर साधना करके इस विद्याको तथा ऐसी ही और 
भी अनेक लुप्त विद्याओंको सीखा है। यह अत्यन्त ही 
जटिल और दुर्गम विषय है-इसका दायित्व भी 
अत्यन्त अधिक है। इसीलिये आचार्यगण सहसा 
किसीको यह विषय नहीं सिखाते।' 

मैंने पूछा, 'क्या इस प्रकारकी और भी विद्याएँ 
हैं ?' उन्होंने कहा, 'हैं नहीं तो क्या? चन्द्रविज्ञान, 
नक्षत्रविज्ञान, वायुविज्ञान, क्षणविज्ञान, शब्दविज्ञान और 
मनोविज्ञान इत्यादि बहुत विद्याएँ हैं । केवल नाम सुनकर 
ही तुम क्या समझोगे? तुमलोगोंने शास्त्रॉंमें जिन 
विद्याओंके नाममात्र सुने हैं, वे तथा उनके अतिरिक्त 
और भी न मालूम कितनी और हैं ?' 

इस प्रकार बातें होते-होते संध्या हो चली। पास 
ही घड़ी रखी थी। महापुरुषने देखा, अब समय नहीं 
है, वे तुरंत नित्यक्रियाके लिये उठ खड़े हुए और 
क्रियागृहमें प्रविष्ट हो गये। हम सब लोग अपने-अपने 
स्थानोंको लौट आये। 


* वैदिक सूर्यविज्ञानका रहस्य * 


इसके बाद मैं प्रायः प्रतिदिन ही उनके पास जाता 
और उनका सङ्ग करता। इस प्रकार क्रमश: अन्तरङ्गता 
बढ़ गयी । क्रमशः नाना प्रकारकी अलौकिक बातें मैं 
प्रत्यक्ष देखने लगा। कितनी देखी, उनकी संख्या 
बतलाना कठिन है। दूरसे, नजदीकसे, स्थूलरूपसे, 
सूक्ष्मरूपसे, भौतिक जगत्में, दिव्य जगत्में-यहाँतक 
कि आत्मिक जगत्में भी--मैं उनकी असंख्य प्रकारको 
लोकोत्तर शक्तिके खेलको देख-देखकर स्तम्भित होने 
लगा। केवल मैंने निजमें स्वयं जो कुछ देखा और 
अनुभव किया है, उसीको लिखा जाय तो एक 
महाभारत बन सकता है। परंतु यहाँ उन सब बातोंको 
लिखनेको आवश्यकता नहीं है और सारी बातें बिना 
विचार सर्वत्र प्रकट करनेयोग्य भी नहीं हैं। मैं यहाँ 
यथासम्भव निरपेक्ष-रूपसे स्वामीजी महोदयके उपदिष्ट 
और प्रदर्शित (सूर्य-) विज्ञानके सम्बन्धमें दो-चार बातें 
लिखूँगा । 

(ख ) सूर्यविज्ञानका रहस्य 

यद्यपि कालधर्मके कारण हम सौरविज्ञान या 
सावित्रीविद्याको भूल गये हैं, तथापि यह सत्य है कि 
प्राचीन कालमें यही विद्या ब्राह्मण-धर्मकी और वैदिक 
साधनाको भित्तिस्वरूप थी। सूर्यमण्डलतक ही संसार 
है, सूर्यमण्डलका भेद करनेपर ही मुक्ति मिल सकती 
हे--यह बात ऋषिगण जानते थे। वस्तुतः सूर्यमण्डलतक 
ही वेद या शब्दब्रह्म है-उसके बाद सत्य या परब्रह्म 
है। शब्दब्रह्ममें निष्णात ही परब्रह्मको पा सकता है-- 

शाब्दे ब्रह्माणि निष्णातः परं ब्रह्माधिगच्छति। 

यह बात जो लोग कहा करते, वे जानते थे कि 
शब्दब्रह्मका अतिक्रमण किये बिना या सूर्यमण्डलको 
लाँघे बिना सत्यमें नहीं पहुँचा जाता। श्रीमद्भागवतमें 
लिखा है-- 


य एष संसारतरुः पुराणः 
कर्मात्मकः पुष्पफले प्रसूते॥ 

द्वे अस्य बीजे शतमूलस्त्रिनालः 
पञ्चस्कन्धः पञ्चरसप्रसूतिः । 

दशैकशाखो द्विसुपर्णनीड- 
स्त्रिवल्कलो द्विफलोऽर्क प्रविष्ट: ॥ 
(११। १२। २१-२२) 
“यह कर्मात्मक संसारवृक्ष है--जिसके दो बीज, 
सौ मूल, तीन नाल, पाँच स्कन्ध, पाँच रस, ग्यारह 
शाखाएँ हैं; जिनमें दो पक्षियोंका निवासस्थान है, जिसके 
तीन वल्कल और दो फल हैं। यह संसार-वृक्ष 
सूर्यमण्डलपर्यन्त व्याप्त है। श्रीधरस्वामी और विश्वनाथ 
दोनोंने कहा है--अर्क प्रवृष्टः सूर्यमण्डलपर्यन्तं व्याप्त: । 
तन्निर्भिद्य गतस्य संसाराभावात्‌। 
प्रकृतिका रहस्य जाननेके लिये यह सूर्य ही 
साधन है। श्रुतिमें आया है कि सूर्यमें रहनेवाला पुरुष 
मैं हूँ-- 
हिरण्मयेन पात्रेण सत्यस्यापिहितं मुखम्‌। 
योऽसावादित्ये पुरुषः सोऽहम्‌॥ 
(मैत्री-उपनिषद्‌ ६। ३५) 
सूर्यसे ही चराचर जगत्‌ उत्पन्न होता है, यह श्रुतिने 
स्पष्टरूपमें निर्देश किया है। इसी मैत्री-उपनिषद्में 
लिखा है कि प्रसवधर्मके कारण ही सूर्यका 'सविता' 
नाम सार्थक हुआ है (सवनात्‌ सविता) ॥ 
बृहद्योगियाज्ञवल्क्यमें स्पष्ट तौरपर लिखा है-- 
सविता सर्वभावानां सर्वभावांश्च॒ सूयते॥ 
सवनात्‌ प्रेरणाच्चैव सविता तेन चोच्यते। 
(९। ५५-५६) 
सूर्योपनिषद्में सूर्यके जगत्को उत्पत्ति उसके 
पालन और नाशका हेतु होनेका वर्णन आया है 
सूर्याद्‌ भवन्ति भूतानि सूर्येण पालितानि तु। 
सूर्य लयं प्रापुवन्ति यः सूर्यः सोऽहमेव च॥ 
आचार्य शौनकने बृहद्देवतामें उच्चस्वरसे कहा है 
कि एकमात्र सूर्यसे ही भूत, भविष्य और वर्तमानके 
समस्त स्थावर और जङ्गम पदार्थ उत्पन्न होते हैं और 
उसीमें लीन हो जाते हैं। 
यही प्रजापति तथा सत्‌ और असत्के योनिस्वरूप 
हैं-यह अक्षर, अव्यय, शाश्वत ब्रह्म हैं। ये तीन भागोंमें 


* बीज=पुण्य-पाप। मूल=वासना (शत=असंख्य) । नाल=गुण। स्कन्ध=भूत। रस=शब्दादि विषय। शाखा=इन्द्रिय। फल=सुख- 
दुःख। सुपर्ण या पक्षी=जीवात्मा और परमात्मा । नीड=वासस्थान। वल्कल=धातु अर्थात्‌ वात, पित्त और श्लेष्मा । 
+ षूङ्‌ प्राणिप्रसवे इत्यस्य धातोरेतद्रूपम्‌। सुनोति सूयते वा उत्पादयति चराचरं जगत्‌ स सविता। 
षू प्रसवैश्वर्ययोः-सर्ववस्तूनां प्रसवः उत्पत्तिस्थानं सर्वैश्वर्यस्य च। 

विभक्त होकर तीन लोकोंमें वर्तमान हैं-समस्त देवता 
इनकी रश्मिमें निविष्ट हैं- 

भवद्‌ भूतं भविष्यच्च जङ्गमं स्थावरं च यत्‌। 

अस्यैके सूर्यमेवैकं प्रभवं प्रलयं विदुः॥ 

असतश्च सतश्चैव योनिरेषा प्रजापतिः। 

तदक्षरं चाव्ययं च यच्चैतद्‌ ब्रह्म शाश्चतम्‌॥ 

कृत्वैव हि त्रिधात्मानमेषु लोकेषु तिष्ठति। 

देवान्‌ यथायथं सर्वान्‌ निवेश्य स्वेषु रश्मिषु॥ 

सूर्यसिद्धान्त नामक ज्योतिष-ग्रन्थमें लिखा है कि 
ये सब जगत्के आदि हैं, इस कारण ये आदित्य हैं। 
जगत्को प्रसव करते हैं, इस कारण सूर्य और सविता 
हैं-ये तमोमण्डलके उस पार परम ज्योतिःस्वरूप हैं- 

आदित्यो ह्यादिभूतत्वात्‌ प्रसूत्या सूर्य उच्यते। 

परं ज्योतिस्तमःपारे सूर्योऽयं सवितेति च॥ 

यह जो परम ज्योतिकी बात कही गयी, वह 
शब्दब्रह्ममय मन्त्रज्योति है-यही अखण्ड अविभक्त 
प्रणवात्मक वेदस्वरूप है-इसीसे विभक्त होकर ऋक्‌, 
यजुः और सामरूप वेदत्रयका आविर्भाव होता है। 
सूर्यपुराणमें इसीलिये स्पष्ट कहा गया है कि 

नत्वा सूर्य परं धाम ऋगयजुःसामरूपिणम्‌। 

अर्थात्‌ परमधाम सूर्य ऋकू-यजु-साम-रूप हैं; 
उन्हें नमस्कार है। 

विद्यामाधवकारने भी इसीलिये सूर्यको ' त्रयीमय' 
और ' अमेयांशुनिधि' के नामसे निर्देश किया है और कहा 
है कि ये तीनों जगत्के ' प्रबोधहेतु' हैं । उन्होंने कहा है 
कि सूर्यके बिना 'सर्वदर्शित्व' सम्भव नहीं; इसीसे मानो 
शंकरने उन्हें नेत्ररूपसे धारण किया है। सूर्यसे ही सब 
भूतोंके चैतन्यका उन्मेष और निमेष होता है, यह श्रुतिमें 
भी लिखा है-- 

योऽसौ तपन्नुदेति स सर्वेषां भूतानां प्राणानादायोदेति। 
असौ योऽस्तमेति स सर्वेषां भूतानां प्राणानादायास्तमेति॥ 

विष्णुपुराणके याज्ञवल्क्यकृत सूर्यस्तोत्र (अंश ३, 
अध्याय ५) में सूर्यको 'विमुक्तिका द्वार', ' क्रग्‌यजु:- 
सामभूत', 'त्रयीधामवान्‌', 'अग्रीषोमभूत', ' जगतूके 
कारणात्मा' और “परम सौंषुम्नतेजोधारणकारी' कहकर 
क्यों वर्णन किया गया है, यह बात अब समझमें 


* सर्वानन्दप्रदाता हरिहरनमितः पातु नो विश्वचक्षुः * 


आवेगी । अग्नि और सोम मूलतः सूर्यसे अभिन्न हैं, यह 
श्रुतिसे भी मालूम होता है। 

उद्यन्तं वादित्यमग्िरनुसमारोहति सुषुम्नः सूर्यरश्मिश्चन्द्रमा 
गन्धर्वः। 

श्रुतिमें आया है कि सूर्य पूर्वाह्ममें ऋग्द्वारा, 
मध्याहमें यजुःद्वारा और अस्तकालमें सामद्वारा युक्त 
होते हैं 

ऋग्भिः पूर्वाह्ने दिवि देव ईयते 

यजुर्वेदे तिष्ठति मध्य अह्नः। 
सामवेदेनास्तमये महीयते 
वेदैरसून्यस्त्रिभिरेति सूर्यः॥ 

सूर्यसिद्धान्तकार कहते हैं कि ऋक्‌ ही सूर्यका 
मण्डल और यजुः तथा साम उनकी मूर्ति हैं-यह 
कालात्मक, कालकृत, त्रयीमय भगवान्‌ हैं। 

ऋचोऽस्य मण्डलं सामान्यस्य मूर्तिर्यजूंषि च। 

त्रयीमयोऽयं भगवान्‌ कालात्मा कालकृद्‌ विभुः॥ 

वस्तुतः प्रणव या ३%कार या उद्गीथ ही सूर्य 
हैं-ये नादब्रह्म हैं, ये निरन्तर रव करते हैं, इस कारण 
'रवि' नामसे विख्यात हैं। छान्दोग्य-उपनिषद्‌ (१। ४। 
१-५) में है कि त्रयीविद्या या छन्दोरूप तीन वेदोंने 
इस उद्गीथको आवृत कर रखा है। इसके बाहर 
मृत्युराज्य है। देवताओंने मृत्यु-भयसे डरकर सबसे 
पहले वेदकी शरण ग्रहण की और छन्दोंद्वारा अपनेको 
आच्छादित किया- अपना गोपन या रक्षा (गुप्‌=रक्षा) 
की; तथापि मृत्युने उन लोगोंको देख लिया था-जिस 
तरह जलके अंदर मछली दिखायी पड़ती है, उसी तरह 
जलके दृष्टान्तसे मालूम होता है कि वेदत्रय जलवत्‌ 
स्वच्छ आवरण है। मधुविद्यामें भी वेदको 'आपः' या 
जल कहा गया है। एक हिसाबसे यही पुराणवर्णित 
कारणवारि है*। देवताओंने उस समय वेदसे निकलकर 
नादका आश्रय ग्रहण किया। इसीसे वेद-अन्तमें नादका 
आश्रय लिया जाता है। यही अमर अभय पद है। उसके 
बाद (छा० १। ५। १-५ में ही) स्पष्ट कहा गया है 
कि उद्रीथ या प्रणव ही सूर्य हैं-ये सर्वदा नाद करते 
हैं। इस प्रणव-सूर्यकी दो अवस्थाएँ हैं। एक अवस्थामें 
इनकी रश्मिमाला चारों ओर विकीर्ण हुई है।। दूसरी 


* वेदसे ही सृष्टि होती है, यह इस प्रसङ्गमें स्मरण रखना चाहिये। वेद ही शब्दब्रह्म हैं । 
+ ये रश्मियाँ ठीक रास्तोंके समान हैं । जिस तरह रास्ता एक गाँवसे दूसरे गाँवतक फैला रहता है, उसी तरह सब रश्मियाँ भी इह लोकसे 


* वैदिक सूर्यविज्ञानका रहस्य * 


अवस्थामें समस्त रश्मियाँ संहत होकर मध्यबिन्दुमें 
विलीन हुई हैं। यह द्वितीय अवस्था ही प्रणवकी 
कैवल्य या शुद्धावस्था है। क्रषि कौषीतक प्राचीन 
कालमें इसके उपासक थे। प्रथम अवस्था प्रणव- 
सूर्यकी सृष्ट्युन्मुख अवस्था है। उन्होंने अपने पुत्रसे 
प्रथम उपासनाकी बात कही। उद्गीथ वा प्रणव ही 
अधिदेवरूपमें सूर्य हँ, यह कहकर अध्यात्मदृष्टिसे यही 
प्राण है, यह समझाया गया है। 

प्रश्नोपनिषद्‌ (५। १-७) में लिखा है कि 
३५कारका अभिध्यान प्रयाणकालतक करनेसे अभिध्यानके 
भेदके कारण भिन्न-भिन्न लोक अधिकृत (लोकजय) 
होते हैं। यह 3%कार ही “पर' और ' अपर' ब्रह्म है। 
एक मात्राके अभिध्यानके फलस्वरूप जीव उसके द्वारा 
संवेदित होकर शीघ्र ही जगतीको यानी पृथिवीको प्राप्त 
होता है। उस समय ऋक्‌ उसको मनुष्यलोकमें पहुँचा 
देते हैं । वहाँ वह तपस्या, ब्रह्मचर्य और श्रद्धाद्वारा सम्पन्न 
होकर महिमाका अनुभव करता है। द्विमात्राके अभिध्यानके 
फलसे मनःसम्पत्ति उत्पन्न होती है-उस समय यजुः 
उसको अन्तरिक्षमें ले जाते हैं। वह सोमलोकमें जाता 
है और विभूतिका अनुभव कर पुनरावर्तन करता है। 
त्रिमात्राके- अर्थात्‌ ३%अक्षरके--द्वारा परम पुरुषके 
अभिध्यानके प्रभावसे तेजः या सूर्यमें सम्पत्ति उत्पन्न 
होती है-उस समय साधक सूर्यके साथ तादात्म्य प्राप्त 
करता है। जिस तरह साँपकी बाह्य त्वचा या केंचुल 
खिसक पड़ती है-सूर्यमण्डलस्थ आत्मा भी उसी तरह 
समस्त पापों या मलसे विमुक्त हो जाता है।* वहाँसे 

साम उसे ब्रह्मलोकमें ले जाते हैं। साधक सूर्यसे- 
“जीवधन' से-परात्पर पुरमें सोये हुए पुरुषका दर्शन 
करता है। तीनों मात्राएँ पृथक्‌-पृथक्‌ विनश्वर और 
मृत्युमती हैं; परंतु एकीभूत होनेपर ये ही अजर और 
अमर भावको प्राप्त करानेवाली हें । 

इससे मालूम होता है कि वेदत्रय पृथक्‌-रूपमें 
लोकत्रयको प्राप्त करानेवाले हैं ऋक्‌ भूलोकको, यजुः 
अन्तरिक्षलोकको और साम स्वर्गलोकको प्राप्त करानेवाला 
है। ये तीनों लोक पुनरावर्तनशील हैं। ये ही प्रणवकी 
तीन मात्राएँ हैं । वेदत्रयको घनीभूत करनेपर ही ३%काररूप 
ऐक्यका स्फुरण होता है। उसके द्वारा पुरुषोत्तमका 
अभिध्यान होता है । वेदत्रय जब सूर्य हैं एवं प्रणव जब 
वेदका ही घनीभूत प्रकाश है, तब सूर्य प्रणवका ही 
बाह्य विकास है, इसमें कोई संदेह नहीं । 

हमारे ऋषियोंका कहना है कि शुद्ध आत्मतेज 
अंशतः सूर्यमण्डल भेदकर जगत्में उतर आता है। शुद्ध 
भूमिसे जगत्में अवतीर्ण होनेके लिये और जगत्से शुद्ध 
धाममें जानेके लिये सूर्य ही ट्वारस्वरूप हैं। पिथागोरसने 
कहा है कि सूर्य एक तेजोधारकमात्र है-इसीमेंसे होकर 
आत्मज्योतिः जगत्में उतरती है। प्लेटोका कहना है कि 
ज्योतिः 19७915 और अन्यान्य तत्त्वदर्शियोंके मतसे 
परम पदार्थका प्रथम विकास है।॥ अपनी रश्मिसे 
ईश्वरने जो तेज प्रज्वलित किया है, वही सूर्य है। सूर्य 
प्रकाश या तापको प्रभा नहीं है, बल्कि 10०5 है, यह 
एक 1,615 मात्र है, जिसके प्रभावसे आदिम ज्योतिका 
रश्मिसमूह स्थूल (०४१1 बन जाता है, हमारे 


परलोकपर्यन्त फैली हुई हैं । इनकी एक सीमापर सूर्यमण्डल है और दूसरी सीमापर नाड़ीचक्र। सुषुसिकालमें जीव इस नाड़ीके भीतर प्रवेश 
करता है--उस समय स्वप्र नहीं रहता, शान्ति उत्पन्न होती है। यह तेज:स्थान है । देहत्यागके बाद जीव इन सब रश्मियोंका अवलम्बन 
लेकर, ३#कारभावनाको सहायतासे ऊपर उठता है । सङ्कल्पमात्रसे ही मनमें वेग होता है और उसी वेगसे सूर्यपर्यन्त उत्थान होता है । सूर्य 
ब्रह्माण्डके द्वारस्वरूप हैं-ज्ञानी इस द्वारको भेदकर सत्यमें और अमर धाममें पहुँच सकते हैं, अज्ञानी नहीं पहुँच सकते | हृदयसे चारों ओर 
असंख्य नाड्याँ या पथ फैले हुए हैं-केवल एक सूक्ष्म पथ ऊपर मूर्द्धाकी ओर गया हुआ है । इसी सूक्ष्म पथसे चल सकनेपर सूर्यद्वार 
अतिक्रम किया जाता है । अन्यान्य पथोंसे चलनेपर भुवनकोशमें ही आबद्ध रहना पड़ता है । यद्यपि भुवनकोशका केन्द्र सूर्य होनेके कारण 
समस्त भुवन एक प्रकारसे सौरलोकके ही अन्तर्गत हैं, तथापि केन्द्रमें प्रविष्ट न हो सकनेके कारण सौरमण्डलके बाहर जाना असम्भव हो 
जाता है। 

*श्रीवैष्णव भी इसे स्वीकार करते हैं । सूर्यमण्डलमें प्रवेश किये बिना जीवका लिङ्ग-शरीर नहीं नष्ट होता। लिङ्ग-शरीरके मुक्त हुए 
बिना जीवकी मुक्ति कहाँ ? जीव रविमण्डलमें आनेपर ही पवित्र होता है और उसके सब क्लेश दग्ध हो जाते हैं । ऐसा महाभारतमें भी कहा 
है । पिथागोरसके मतसे भी शुद्धिमण्डल सूर्यमें स्थित है- सूर्य जगत्के मध्यमें अवस्थित है । जीवमात्र ही यहाँ आनेपर अपने आत्मभावको 
प्राप्त करते और पवित्र होते हैं । अरस्तुका भी कहना है कि पिथागोरसके मतसे शुद्धिमण्डल या S९९ 01 112 सूर्यस्थ हैं । 

†इसका नाम Sephiro या Divine Intelligence है। 

सौरजगत्में एकत्र होता है और नाना प्रकारकी शक्ति 
उत्पन्न करता है। 

सूर्यरश्मियाँ अनन्त हैं-जातिमें और संख्यामें 
अनन्त हैं । परंतु मूल प्रभा एक ही है--यह शुक्लवर्ण 
है। यही मूल शुक्लवर्ण लाल, नील इत्यादिके परस्पर 
मिलनेके कारण और भी विभिन्न उपवर्णोके रूपमें 
प्रकाशित होता है । शुक्लसे सर्वप्रथम लाल, नील प्रभृति 
प्रथम स्तरका आविर्भाव होता है। शुक्लसे अतीत जो 
वर्णातीत तत्त्व है, उसके साथ शुक्लका सङ्घर्ष होनेसे 
इस प्रथम भूमिका विकास होता है। यह अन्तःसंघर्षका 
फल है। यह वर्णातीत तत्त्व ही चिद्रूपा शक्ति है। इस 
प्रथम स्तरसे परस्पर संयोग या बहि:संसर्ग होनेके कारण 
द्वितीय स्तरका आविर्भाव होता है। आपेक्षिक दृष्टिसे 
पहली शुद्ध सृष्टि है और दूसरी मलिन सृष्टि है। 

दूसरे प्रकारसे भी यही बात मालूम होती है। ब्रह्म 
एक और अखण्ड है। यह अविभक्त रहता हुआ भी 
पुरुष और प्रकृतिरूपमें द्विधा विभक्त होता है-यही 
आत्मविभाग या अन्तःसंघर्षसे उत्पन्न स्वाभाविक सृष्टि 
है। निम्नवर्ती सृष्टि पुरुष और प्रकृतिके परस्पर सम्बन्ध 
या बहि:संघर्षसे आविर्भूत हुई है-यही मलिन मैथुनी 
सृष्टि है। 

सूर्यविज्ञानका मूल सिद्धान्त समझनेके लिये इस 
अवर्ण, शुक्लवर्ण, मौलिक विचित्र वर्ण और यौगिक 
विचित्र उपवर्ण-सबको समझना आवश्यक है 
विशेषतः अन्तके तीनोंको । 

ऊपर जो शुक्लवर्णकी बात कही गयी है, यही 
विशुद्ध सत्त्व है--इस सादे प्रकाशके ऊपर जो अनन्त 
वैचित्र्यमय रंगका खेल निरन्तर हो रहा है, वही 
विश्वलीला है, वही संसार है। जैसा बाहर है वैसा ही 
भीतर भी एक ही व्यापार है। पहले गुरूपदिष्ट क्रमसे 
इस सादे प्रकाशके स्फुरणको प्राप्त करके, उसके ऊपर 
यौगिक विचित्र उपवर्णके विश्लेषणसे प्राप्त मौलिक 
विचित्र वर्णोको एक-एक करके अलग-अलग पहचानना 
होता है। मूल वर्णको जाननेके लिये सादेकी सहायता 
अत्यावश्यक है; क्योंकि जिस प्रकाशमें रंग पहचानना 
है, वह प्रकाश यदि स्वयं रंगीन हो तो उसके द्वारा 
ठीक-ठीक वर्णका परिचय पाना सम्भव नहीं। 

रंगीन चश्मेके द्वारा जो कुछ दिखायी देता है, वह 


* सर्वानन्दप्रदाता हरिहरनमितः पातु नो विश्वचक्षुः * 


दृश्यका रूप नहीं होता, यह कहनेको कोई आवश्यकता 
नहीं। योगशास्त्रमें जिस तरह चित्तशुद्धि हुए बिना 
तत्त्वदर्शन नहीं होता, उसी तरह सूर्यविज्ञानमें भी 
वर्णशुद्धि हुए बिना वर्णभेदका तत्त्व हृदयङ्गम नहीं हो 
सकता। हम जगूतमें जो कुछ देखते हैं, सब मिश्रण है-- 
उसका विश्लेषण करनेपर संघटक शुद्ध वर्णका साक्षात्कार 
होता है। उन सब वर्णोंको अलग-अलग सादे वर्णके 
ऊपर डालकर पहचानना होता है। सृष्टिके अंदर 
शुक्लवर्ण कहीं भी नहीं है। जो है वह आपेक्षिक है। 
पहले विशुद्ध शुक्लवर्णको कौशलसे प्रस्फुटित कर लेना 
होगा। यह प्रस्फुटित करना और कुछ नहीं है; पहले 
ही कहा है कि समस्त जगत्‌ सादेके ऊपर खेल रहा 
है; रंगोंके इस खेलको स्थानविशेषमें अवरुद्ध कर देनेसे 
ही वहाँपर तुरंत शुक्ल तेजका विकास हो जाता है। इस 
शुक्लको कुछ कालतक स्तम्भित करके उससे पूर्वोक्त 
विचित्र वर्णोका स्वरूप पहचान लेना होता है। इस 
प्रकार वर्णपरिचय हो जानेपर सब वर्णोके संयोजन और 
वियोजनको अपने अधीन करना होता है। कुछ वर्णोके 
निर्दिष्ट क्रमसे मिलनेपर निर्दिष्ट वस्तुकी सृष्टि होती है; 
क्रमभङ्ग करनेसे नहीं होती। किस वस्तुमें कौन-कौन 
वर्ण किस क्रमसे रहते हैं, यह सीखना होता है। उन 
सब वर्णोंको ठीक उसी क्रमसे सजानेपर ठीक उस 
वस्तुको उत्पत्ति होगी-अन्यथा नहीं। जगत्के यावत्‌ 
पदार्थ ही जब मूलतः वर्णसङ्कर्षजन्य हैं, तब जो पुरुष 
वर्णपरिचय तथा वर्णसंयोजन और वियोजनकी प्रणाली 
जानते हैं, उनके लिये उन पदार्थोकी सृष्टि और संहार 
करना सम्भव न होनेका कोई कारण नहीं। 
साधारणतः लोग जिसे वर्ण कहते हैं, वह सूर्य- 
विज्ञानविद्को दृष्टिमे ठीक वर्ण नहीं-वर्णको छटामात्र 
है। शुद्ध तत्वका आश्रय लिये बिना वास्तविक वर्णका 
पता पानेका कोई उपाय नहीं। काकतालीय न्यायसे भी 
पाना कठिन है-क्योंकि एक ही वर्णसे सृष्टि नहीं होती, 
एकाधिक वर्णके संयोगसे होती है। इसीसे एकाधिक 
शुद्ध वर्णोके संयोगको आशा काकतालीय न्यायसे भी 
नहीं की जा सकती। भारतवर्षमें प्राचीन कालमें वैदिक 
लोगोंको तरह तान्त्रिक लोग भी इस विज्ञानका तत्त्व 
अच्छी तरह जानते थे। इसे जानकर ही तो वे ' मन्त्रज्ञ', 
'मन्तरेश्वर' और 'मन्त्रमहेश्वर' के पदपर आरोहण करनेमें 


* बैदिक सूर्यविज्ञानका रहस्य * 


समर्थ होते थे। क्योंकि षडध्वशुद्धिका रहस्य जो 
जानते हैं, वे समझ सकते हैं कि वर्ण और कला 
नित्यसंयुक्त हैं। वर्णसे मन्त्र एवं मन्त्रसे पदका विकास 
जिस तरह वाचक भूमिपर होता है, उसी तरह वाच्य 
भूमिपर कलासे तत्त्व और तत्त्वसे भुवन तथा 
कार्यपदार्थकी उत्पत्ति होती है। वाक्‌ और अर्थके 
नित्यसंयुक्त होनेके कारण जिन्होंने वर्णको अधिकृत 
किया है, उन्होंने कलाको भी अधिकृत कर लिया है। 
अतएव स्थूल, सूक्ष्म और कारण जगत्में उनकी गति 
अबाधित होती है।* 

ऊपर शुक्ल वर्ण या शुद्ध सत्त्वकी जो बात कही 
गयी है, वही आगमशास्त्रका बिन्दु-तत्त्व है। यह 
चन्द्रबिन्दु है । यही कुण्डलिनी और चिदाकाश है-यही 
शब्दमातृका है। इसके विक्षोभसे ही नाद और वर्ण 
उत्पन्न होते हैं। अकारादि वर्णमाला इस शुद्ध सत्त्वरूप 
चन्द्रबिन्दुसे ही शुक्ल वर्णसे क्षरित होती है। जो इन 
सब वर्णोके उद्धव और विस्तार-क्रम नहीं जानते, जो 
सब वर्णोके अन्योन्य सम्बन्धको नहीं समझते, जो 
सम्बन्ध स्थापित करने और तोड़नेमें समर्थ नहीं हैं, वे 
किस प्रकारसे मन्त्रोद्धार कर सकते हैं? 

सूर्य-विज्ञानके मतसे सृष्टिका आरम्भ किस प्रकार 
होता है, यह हमने बतला दिया। वैज्ञानिक सृष्टि मूल 
सृष्टि नहीं है, यह स्मरण रखना चाहिये। इसके बाद 
सृष्टिका विस्तार किस प्रकार होता है, यह बतलाना है । 

परंतु विषयको और भी स्पष्टरूपमें समझनेकी 
चेष्टा करें। दृष्टान्तरूपसे ले लें कि हमें कर्पूरकी सृष्टि 
करनी है। मान लीजिये कि सौरविद्याके अनुसार क, 
म, त, र--इन चार रश्मियोंका इस प्रकार क्रमबद्ध 
संयोग होनेसे कपूर उत्पन्न होता है। अब उद्बुद्ध श्वेत 

वर्णके ऊपर क्रमशः क, म, त और र--इन चार 
रश्मियोंको डालनेसे कपूरकी गन्ध मिलेगी । परंतु एक 
ही साथ चारों रश्मियाँ नहीं डाली जा सकतीं--डालनेसे 
भी कोई लाभ नहीं । सृष्टि कालमें ही सम्पन्न होती है । 
क्रम कालका धर्म है। सुतरां क्रमलङ्घन असम्भव है । 
इसलिये सत्त्वशोधन करके उसके ऊपर पहले *क' 
वर्ण डालनेसे ही स्वच्छ सत्त्व 'क' के आकारमें आकारित 
और वर्णमें राजित हो जायगा। शुद्ध सत्त्व ही वास्तविक 
आकर्षण-शक्तिका मूल है। इसीसे वह 'क' को आकर्षित 
करके रखता है और स्वयं भी उसी भावमें भावित हो 
जाता है। इसके बाद 'म' डालनेपर वह भी उसमें 
मिलकर उसके अन्तर्गत आ जायगा। इसी प्रकार *त' 
और “र' के विषयमें भी समझना चाहिये। 'र' अन्तिम 
वर्ण है--इसीसे इसके डालते ही कर्पूर अभिव्यक्त हो 
जाता है। अव्यक्त कर्पूर-सत्ताकी अभिव्यक्तिका यही 
आदि क्षण है। यदि क, म, त और र--इन रश्मियोंके 
उस संघातको अक्षुण्ण रखा जाय तो वह अभिव्यक्ति 
अक्षुण्ण रहेगी, अव्यक्त अवस्था नहीं आवेगी। परंतु 
दीर्घ कालतक उसे रखना कठिन है। इसके लिये 
विशिष्ट चेष्टा चाहिये; क्योंकि जगत्‌ गमनशील है। यहाँपर 
एक गम्भीर रहस्यमय बात है। अव्यक्त कर्पूर ज्यों ही 
व्यक्त हुआ त्यों ही उसको पुष्ट करनेके लिये--धारण 
करनेके लिये यन्त्र चाहिये। इसीका दूसरा नाम योनि 
है। वह व्यक्त सत्ता लिङ्गमात्र है। योनिरूपा शक्ति 
प्रकृतिकी अन्तर्निहित लालिमा है। उसका आविर्भाव 
भी शिक्षासापेक्ष है। यद्यपि सारे वर्णोंकी तरह यह 
लालिमा भी विश्वव्यापी है तथापि इसकी भी अभिव्यक्ति 
है। अन्तिम वर्णके संघर्षसे जिस समय कर्पूर-सत्ता 
केवल लिङ्गरूपमें अलिङ्ग अव्यक्त सत्तासे आविर्भूत 


* दैवाधीनं जगत्‌ सर्व मन्त्राधीनाश्च देवताः । ते मन्त्रा ब्राह्मणाधीनास्तस्माद्‌ ब्राह्मणदेवता॥ 

समस्त जगत्‌ देवताओंद्वारा संचालित है । जो कुछ जहाँ होता है, उसके मूलमें देवशक्ति है । देवता मन्त्रका ही अभिव्यक्त रूप है। वाचक 
मन्त्र ही साधकके प्रयत्नविशेषसे अभिव्यक्त होकर देवतारूपमें आविर्भूत होता है। जिस तरह बिना बीजके वृक्ष नहीं, उसी तरह मन्त्रके बिना 
देवता नहीं । जो वर्णतत्त्ववित्‌ पुरुष वर्णसंयोजनके द्वारा मन्त्रका गठन कर सकते हैं, सुतरां जो मन्त्रेश्वर हैं, वे देवताके भी नियामक हैं, इसमें 
कोई संदेह नहीं । समग्र जगत्‌ इस प्रकार मन्त्रज्ञ, मन््रेश्वर ब्राह्मणके अधीन हो जायगा। इसमें संशय करनेका कोई कारण नहीं । 

+ आ, आ प्रभृति वास्तवमें अक्षर नहीं-क्योंकि ये सब वर्ण या रश्मियाँ सहस्रारस्थ सादे चन्द्रबिम्बके पिघलनेसे क्षरित होती हैं। 
मूलाधारकी प्रसुप्त अग्नि क्रिया-कौशलसे उद्बुद्ध होकर ऊपरकी ओर प्रवाहित होती है और अन्तमें चन्द्रबिन्दुको स्पर्शकर गला देती है। 
इसीसे रश्मियाँ विकीर्ण होती हैं परंतु मूलके साथ योगसूत्र अक्षुण्ण रहता है, इसीसे उनको अक्षर कहते हैं । सब वर्णोके मूलमें जो ' अ' कार 


रहता है, वही उस मूल वर्णका प्रतीक है। 
* अकारः सर्ववर्णाऱ्यः प्रकाशः परमः शिव: ।' 

होती है, उस समय यह लालिमा ही अभिव्यक्त होकर 
उसको धारण करती है और उसको स्थूल कर्पूररूपमें 
प्रसव करती है। विश्वसृष्टिमें यवनिकाकी आडमेँ यह 
गर्भाधान और प्रसवक्रिया निरन्तर चल रही है। सूर्यविज्ञानवेत्ता 
प्रकृतिके इस कार्यको देखकर उसपर अधिकार करनेकी 
चेष्टा करता है । संयोगकी तीव्रताके अनुसार सृष्टिविस्तारका 
तारतम्य होता है । कर्पूरका सत्तारूपसे आविर्भाव (विलक्षण, 
अभिनव) सृष्टि है, उसका परिमाण या मात्राकी वृद्धि 
(पूर्वसृष्ट पदार्थकी मात्राविषयक) सृष्टि है । मात्रावृद्धि 
अपेक्षाकृत सहज कार्य है। जो एक बूँद कर्पूर निर्माण 
कर सकते हैं, वे सहज ही उसे क्षणभरमें लाख मनमें 
परिणत कर सकते हैं; क्योंकि प्रकृतिका भाण्डार अनन्त 
और अपार है-उसके साथ संयोजन करके दोहन कर 
सकनेपर चाहे जिस वस्तुको चाहे जिस परिमाणमें 
आकर्षित किया जा सकता है*। परंतु वस्तुको विशिष्ट 
सत्ताका आविर्भाव कठिन कार्य है । वही स्थूल जगतूकी 
बीजसृष्टि है । 

परंतु यह बीजसृष्टि भी प्रकृत बीजकी सृष्टि नहीं 
है, मूल बीजको सृष्टि नहीं है। ऊपर जो अव्यक्त कर्पूर- 
सत्ताको बात कही गयी है, वही मूल बीज है। और 
जो लिङ्गरूपसे बीजकी बात कही गयी, वही गौण या 
स्थूल बीज है । स्थूल बीज विभिन्न रश्मियोंके क्रमानुकूल 
संयोगविशेषसे अभिव्यक्त होता है। परंतु मूल बीज 


* सर्वानन्दप्रदाता हरिहरनमितः पातु नो विश्वचक्षुः * 


अलिङ्ग अव्यक्त, प्रकृतिका आत्मभूत और नित्य है। 
इस प्रकारके अनन्त बीज हैं। प्रत्येक बीजमें एक 
आवरण है- उससे वह विकारोन्मुख नहीं हो सकता, 
मूल बीज स्थूल बीजके रूपमें परिणत नहीं हो सकता। 
सूर्यविज्ञान रश्मिविन्यासके द्वारा उस मूल बीजको व्यक्त 
करके सृष्टिका आरम्भ दिखा देता है। 

परंतु उस बीजको व्यक्त करनेके और भी कोशल 
हैं। वायुविज्ञान, शब्दविज्ञान इत्यादि विज्ञान-बलसे चेष्टापूर्वक 
रश्मिविन्यास किये बिना भी अन्य उपायोंसे वह 
अभिव्यक्तिका कार्य संघटित किया जाता है। पूज्यपाद 
परमहंसदेवने, उन सब विज्ञानोंके द्वारा भी सृष्टिप्रभृति 
प्रक्रिया किस प्रकार साधित हो सकती है, यह योग्य 
अधिकारियोंको प्रत्यक्ष दिखा दिया है। इन पंक्तियोंके 
लेखकने भी सौभाग्यबश उसे कई बार देखा है; परंतु 
उन सब गुह्य विषयोंको अधिक आलोचना करना 
अनुचित समझकर यहींपर हम छोड़ रहे हैं। जो ऋषि- 
मुनियोंके हृदयको वस्तु है, उसे सर्वसाधारणके सामने 
रखना अच्छा नहीं। (संकेतमात्र पर्याप्त है।) 

सृष्टिको आलोचना करते हुए साधारणत: तीन प्रकारको 
सृष्टिको बात कही जाती है। उनमें पहली परा सृष्टि, 
दूसरी ऐश्वरिक सृष्टि और तीसरी ब्राह्मी सृष्टि या वैज्ञानिक 
सृष्टि है। सूर्यविज्ञानके बलसे जिस सृष्टिकी बात कही 
गयी है, उसे तीसरे प्रकारकी सृष्टि समझनी चाहिये । 


स जयति 


स जयत्युदयेनैषां चतसृष्वपि दिक्षु निवसतां नृणाम्‌। 


मेरोः प्रतिदिनमन्यामाशां 


विदधाति यः 


प्राचीम्‌॥ 


(--कात्यां० सुल्ब सू० भा० मङ्गला० में तृ० कर्काचार्य) 


जो मेरु पर्वतके चारों दिशाओंमें रहनेवाले मनुष्योंके लिये अन्यान्य दिशाओंमें प्राची (पूर्व) 
दिशा निर्देशन करते हैं, वे सूर्यदेव विजय प्राप्त करें-सर्वोत्कृष्ट रूपमें रहें। 


* शून्यको किसी भी बड़ी-से-बड़ी संख्याके द्वारा गुणा करनेपर भी एक बिन्दुमात्र सत्ताका उद्धव नहीं होता । परंतु अति क्षुद्र सत्ताको 


भी संख्याद्वारा गुणा करनेपर मात्रा-वृद्धि होती है। किसीके भी हृदयमें सरसों बराबर भी पवित्रता होनेपर कृपाबलसे महापुरुषगण उसका 
उद्धार कर सकते हैं; क्योंकि कुछ रहनेपर उसे बढ़ाया जा सकता है । परंतु जहाँपर कुछ नहीं है अर्थात्‌ अभिव्यक्तरूपमें नहीं है-वहाँ 
बाहरकी सहायता बेकार है। उस समय साधकको अपनी चेष्टाके द्वारा उसे भीतरसे जाग्रत्‌ करना पड़ता है । यही पौरुषका क्षेत्र है। फिर 
बिन्दुमात्र भी उद्बुद्ध होते ही बाह्य शक्ति कृपारूपसे उसको बढ़ा देती है। इस पौरुषके बिना केवल कृपाद्वारा कोई फल नहीं होता। 
श्रीकृष्णने द्रौपदीके पात्रसे बिन्दुबराबर अन्न लेकर उसके द्वारा हजारों ऋषियोंको तृप्त कर दिया था। देश और विदेशमें महापुरुषोंके चरित्रोंसे 
ऐसे अनेक दृष्टान्त मिल जायेगे । 


* वेदोंमें भगवान्‌ सूर्य * 


९३ 


वेदोंमें भगवान्‌ सूर्य 


(लेखक--श्रीमनोहर वि० अ०) 


सूर्यको भगवान्‌ कहते हैं। वास्तवमें ही वे इस 
सौरमण्डलमें भगवत्स्वरूप हें । सम्पूर्ण ब्रह्माण्डमें जो 
कार्य भगवान्‌ करते हैं, इस सौरमण्डलमें सूर्यकी भी 
वही स्थिति हे और तत्सम कृति है। इसलिये वेदने 
स्वयं भगवानूकी सूर्यसे उपमा दी है-- 

ब्रह्म सूर्यसमं ज्योतिः। (यजु० २३। ४८) 

भवानो अर्वाड्स्वर्ण ज्योति: । (ऋक्‌० ४। १०। ३) 

वेदमें आये हुए सारे देववाची नाम अन्तमें 
परमेश्वरकी स्तुति करते हैं; क्योंकि प्रत्येक देवके 
गुणकी अन्तिम पराकाष्ठा उसीमें सार्थक होती है। 
इसलिये किसी भी नामसे स्तुति की जाय, वास्तवमें वह 
परमेश्वरकी ही स्तुति होती है-- 


तं गाथया पुराण्या पुनानमभ्यनूषत। 
उतो कृपन्त धीतयो देवानां नाम बिभ्रती: ॥ 
(ऋक्‌० ९। ९९। ४) 


इसी प्रकार भगवानूके बाद सबसे अधिक नाम 
सूर्यके हैं। विवस्वान्‌, पूषा, त्वष्टा, धाता, विधाता, 
सविता, मित्र, वरुण, आदित्य, शक्र, उरुक्रम, विष्णु, 
भग इत्यादि नाम अलग-अलग देवोंके होते हुए सूर्यके 
वाचक भी हैं। इसलिये इन नामोंसे इन देवताओंके 
वर्णनके साथ सूर्यकी स्तुति भी होती है। जब भग या 
सविताको भगका प्रसविता कहते हैं, तो उसका अर्थ 
यही है कि सूर्य ही स्वयं भगवान्‌ हैं 

भग एव भगवाँ अस्तु देवः 

सनो भग पुर एताभमेव। 
(अथर्व ३। १६। ५) 

सुवाति सविता भगः। (ऋक्‌० ७। ६६। ४) 

क्योंकि जबतक अपने पास कोई वस्तु न हो, वह 
दूसरेको कैसे दी जा सकती है। 

सूर्यके उदयके साथ ही जगत्के कार्य प्रारम्भ होते 
हैं। सूर्य ही दिन-रात और ऋतु-चक्रके नियामक हैं । 
सूर्यकी उष्माके बिना वनस्पतियाँ पक नहीं सकतीं, अन्न 
उत्पन्न नहीं हो सकता और परिणामतः प्राणधारी प्राणको 
धारण नहीं कर सकते। 

सूर्यको किरणोंमें मनुष्यके लिये उपयोगी सब 


तत्त्व विद्यमान हैं । सब रोगों और दुरितोंको दूर करनेकी 
शक्ति है। तभी तो 'विश्वानि देवसवितर्दुरितानि परासुव' 
कहा जाता है। सूर्यका सुचारुरूपसे सेवन करनेवालेको 
किसी विटामिनके खानेको आवश्यकता नहीं रहती। 
सूर्यका सही प्रयोग सब वरणीय तत्त्व प्रदान करता है-- 
तत्सवितुर्वृणीमहे वयं देवस्य भोजनम्‌। 


श्रेष्ठ सर्वधातमं तुरं भगस्य धीमहि॥ 
(ऋक्‌० ५। ८२। १) 
देवस्य सवितुः सवे। विश्वा वामानि धीमहि। 
(ऋक्‌० ५। ८२। ६) 
स देवान्‌ विश्वान्‌ बिभर्ति। 
(ऋक्‌० ३। ५९। ८) 


“रोगों, रोगकृमियोंको नष्ट करता है। उदित होते 
हुए सूर्यका नियमित सेवन तो हृदय और मस्तिष्कके 
सब विकारोंको भी नष्ट करनेकी सामर्थ्य रखता है-- 

आ देवो याति सविता परावतो 

ऽपविश्वा दुरिता बाधमानः। 
(ऋक्‌० १। ३५। ३) 
अपसेधन्‌ रक्षसो यातुधाना- 
नस्थाद्‌ देवः प्रतिदोषं गृणानः । 

(ऋक्‌० १। ३५। १०) 
संते शीर्षर्जः कपालानि हृदयस्य च योविधः॥ 
उद्यन्नादित्य रश्मिभिः शीर्ष्जो 

रोगमनीनशांग भेदमशीशमः। 


(अथर्व० ९। ८। २२) 
हृद्रोगं मम सूर्य हरिमाणं च नाशय। 
(ऋक्‌० १। ५०। ११) 
सूर्यः कृणोतु भेषजम्‌॥ (अथर्व ६। ८३। १) 
अजीजनत्‌ सविता सुप्नमुक्थ्यम्‌। 
(ऋक्‌० ४। ५३। २) 


इस प्रकार मानसिक शान्ति प्रदान करके वे सब 
प्रकारके सुख प्राप्त कराते हैं और व्रतोंको पूर्ण करनेकी 
सामर्थ्य देते हैं- 
व्रतानि देवः सविताभिरक्षते। 
(ऋक्‌० ४। ५३। ४) 


सबकी आत्मा सूर्य 
सूर्यमें उत्पादन और प्रेरणा-शक्तिका उत्स है। 
सूर्योदय होते ही प्राणियोंको अपने दैनिक कार्योमें प्रवृत्त 
होनेकी स्वत: प्रेरणा होती है । इसलिये सूर्यको चल और 
अचल अथवा चेतन और जड--दोनों प्रकारकी सृष्टिकी 
आत्मा कहा गया है-- 
सूर्य आत्मा जगतस्तस्थुषश्च। 
चक्षुर्मित्रस्य वरुणस्याग्नेः ॥ 
(ऋक्‌० १। ११५। १) 
दोनोंमें इसीके द्वारा रोचना दिखायी देती है । दिनमें 
झुलोकको ये ही प्रकाशित करते हैं- 
अन्तश्चरति रोचनास्य प्राणादपानती। 
व्यख्यन्महिषो दिवम्‌। (ऋक्‌० १०। १८९। २) 
वे ही सबके सामने मार्गदर्शक बनकर खड़े हुए 
हैं और उनके अच्छे-बुरे कर्मों तथा पुण्य-पापको देखते 
हुए- 
नकीमिन्द्रो निकर्तवे न शक्रः परिशक्तवे। 
विश्वं श्रृणोति पश्यति। (ऋक्‌० ८। ७८। ५) 
मित्रवत्‌ पुण्यकर्मका फल देते हैं। वरुण 
पुलिसविभागको तरह उन प्राणियोंके दुष्ट कर्मोका 
लेखा-जोखा रखकर न्यायकारी (अर्यमा) भगवानूके 
सामने उपस्थित करते हैं। अत: जो सबके वशी तथा 
नियन्त्रणकर्ता हैं, वे अपने सेवककी अंहसा (पापसे) 
रक्षा करते हैं। 
यो मित्राय वरुणायाविधज्जनोऽनर्वाणं तं परि पातो 
अंहसो दाश्वांसं मर्तमंहसः । तमर्यमाभिरक्षति ऋजूयन्तमनुव्रतम्‌। 
उक्थैर्य एनोः परिभूषति व्रतं स्तोमैराभूषति व्रतम्‌॥ ( ऋक्‌० 
१। १३६। ५) 
सूर्य स्वयम्भू हैं, इस सौर जगत्में श्रेष्ठ हैं, सारे 
जगतूको प्रकाशित कर रहे हैं। सबको वर्चस्‌ और 
ज्योति देते हैं । जो भी सूर्यके नियमोंका अनुसरण करेगा, 
वह उनके समान वर्चस्वी बनेगा। यहाँ सूर्य और 
भगवानूमें तादात्म्य दर्शाया है । 
स्वयंभूरसि श्रेष्ठो रश्मिर्वर्चोदा असि वर्चो मे देहि। 
सूर्यस्यावृतमन्वावर्ते। (यजु० २। २६) 
विश्वमाभासि रोचनम्‌। (ऋक्‌० १। ५०। ४) 
इदं श्रेष्ठं ज्योतिषां ज्योतिरुत्तमं 
विश्वजिद्धनजिदुच्यते बृहत्‌। 


* सर्वानन्दप्रदाता हरिहरनमितः पातु नो विश्वचक्षुः * 


विश्वभ्राड्‌ भ्राजो महि सूर्यो दूश उरु 
पप्रथे सह ओजो अच्युतम्‌॥ 
(ऋक्‌० १०। १७०। ३) 
परमात्मा ही हमें जाने या अनजाने किये हुए 
पापॉसे मुक्त करनेकी सामर्थ्यं रखते हैं। उनकी कृपा 
होनेपर ही पुरुष देवयानके पथपर चलता हुआ कल्याण 
प्राप्त करता है-- 
यदि जाग्रद्यदि स्वप्र एनांसि चकृमा वयम्‌। 
सूर्यो मातस्मादेनसो विश्वान्मुचत्वंहसः॥ 
(यजु० २०। १६) 
अध्वनामध्वपते प्रमातिर स्वस्ति 
मेऽस्मिन्पथिदेवयाने भूयात्‌॥ 

(यजु० २। ३३) 
यदाविर्यदपीच्यं देवासो अस्ति दुष्कृतम्‌। 
आरे"""अस्महधातन। (ऋक्‌० ८। ४७। १३) 
यहाँ परमात्माको सर्वोत्पादक तथा सर्वप्रेरक होनेसे 

सूर्य-नामसे सम्बोधित किया गया है। सौर जगत्में 

सूर्यकी भी यही स्थिति है। 
सूर्य-( भगवद्‌- ) दर्शन 
सर्वव्यापक विष्णु (सूर्यभगवान्‌) का परम पद 
द्युलोकमें सूर्यसदूश विस्तृत है । सूरिलोग सूर्यके समान 
ही उन्हें सदा देखते हैं- 
तद्‌ विष्णोः परमं पदं सदा पश्यन्ति सूरयः। 
दीवीव चक्षुराततम्‌। (ऋक्‌० १। २२। २०) 
यहाँ भी सर्वव्यापक ब्रह्म तथा सूर्यमें समानता 
दर्शायी गयी है। 
सूर्य जड, चेतन, विद्वान्‌, मूर्ख तथा पुण्यात्मा और 
पापी- सबको समानरूपसे प्रकाश एवं प्रेरणा देते हैं-- 
साधारणः सूर्यो मानुषाणामू। (ऋक्‌० ७। ६३। १) 
प्रत्यङ्देवानां विशः प्रत्यङ्‌ उदेषि मानुषान्‌। 
प्रत्यङ्‌ विश्वं स्वर्दृशे। (क्रकू० १। ५०। ५) 
वे सब प्रकारके अन्न तथा वनस्पतिको पकाते 
हैं-- 
स ओषधीः पचति विश्वरूपा:। 
(ऋक्‌० १०। ८८। १०) 
जीवनी शक्ति प्रदान करते हैं- 
अरासत क्षयं जीवातुं च प्रचेतसः। 
(ऋक्‌० ८। ४७। ४) 


* बेदोंमें भगवान्‌ सूर्य * 


आ दाशुषे सुवति भूरि वामम्‌। (ऋक्‌० ६।७१। ४) 
फिर भी संसारका प्रत्येक प्राणी और पदार्थ 
अपनी सामर्थ्यके अनुसार ही शक्ति ग्रहण करता है। 
सूर्यकी प्रेरणामें मनुष्य जिस मात्रामें कर्म करते हैं, उसी 
मात्रामें पदार्थ अथवा अर्थ-लाभ करते हैं।-- 
नूनं जनाः सूर्येण प्रसूता अयन्नर्थानि कृणवन्नपांसि। 
(ऋक्‌० ७। ६३। ४) 
सूर्यद्वारा भगवत्प्राप्त 
सविताके रूपमें सूर्य नाना सुखके वर्षक हैं, जड- 
जंगम दोनोंके नियन्त्रक हैं। इसलिये हमें भी शारीरिक, 
मानसिक तथा आत्मिक रोग, दोष तथा पापके नाशके 
लिये तीनों प्रकारकी रक्षा करनेयोग्यके सुख एवं शान्ति 
प्रदान करें- 
बृहत्सुग्नः प्रसवीता निवेशनो जगतः 
स्थातुरुभयस्य यो 
स नो देवः सविता शर्म 
यच्छत्वस्मे क्षयाय त्रिवरूथमंहसः ॥ 
(ऋक्‌० ४। ५३। ६) 
वे सविता देव नाना प्रकारके अमृत-तत्त्व प्रदान 
करते हैं-- 
स द्यानो देवः सविता साविषदमृतानि भूरि। 
(अथर्व० ६। १। ३) 
हम उन सविता देवके पापों और दुःखोंको भस्म 
करनेवाले वरणीय तेजका ध्यान करते हें और फिर उसे 
धारण करनेका प्रयत्न करते हें । वह सर्वप्रेरक हमारे 
संकल्प, बुद्धि और कर्मोको सन्मार्गपर प्रेरित करे-- 
तत्सवितुर्वरेण्यं भर्गो देवस्य धीमहि धियो यो नः 
प्रचोदयात्‌। (ऋक्‌० ३। ६२। १०) 
जिससे हम उन देवोंके देव, परमज्योतिर्मयको 
प्राप्त कर सकें-- 
उद्दयं तमसस्परि स्वः पश्यन्त उत्तरम्‌। 
देवं देवत्रा सूर्यमगन्म ज्योतिरुत्तमम्‌॥ 
(यजु० २०। २१) 
यहाँ सूर्य और भगवानूमें भेद ही नहीं दीखता। 
भगवद्दर्शन या प्रापि सूर्यद्वारा ही सम्भव मानी गयी है। 
आदित्यवर्ण पुरुष 


वशी। 


९५ 


नहीं। इसी प्रकार सूर्यके बिना इस सौर जगतूकी 
कल्पना (सृष्टि) सम्भव नहीं है। यद्यपि सूर्यकी सृष्टि 
भगवानूद्वारा हुई है, फिर भी उन सूर्यमें उन भगवान्‌की 
शक्ति कार्य कर रही है। शक्ति और शक्तिमान्‌में अभेद 
मानकर स्वयं वेदने आदित्यस्थित पुरुष और ब्रह्माण्डस्थित 
पुरुषमें अभेद दर्शाया है-- 
हिरण्मयेन पात्रेण सत्यस्यापिहितं मुखम्‌। 
योऽसावादित्यपुरुषः सोऽसावहम्‌, ओम्‌ खं ब्रह्म ॥ 
(यजु? ४०। १७) 
भगवानूके बाद सौर-जगत्के सृष्ट पदार्थॉमें सूर्य 
ही सबसे महिमामय तत्त्व हैं। इसलिये भगवानूकी 
झलक दिखानेके लिये वेदमें भगवान्‌को आदित्यवर्ण 
कहा है। जैसे सूर्य सर्वरोगमोचक हैं, वैसे ही भगवान्‌ 
मृत्युसे मोक्ता हैं- 
वेदाहमेतं पुरुषं महान्तमादित्यवर्णं तमसःपरस्तात्‌। 
तमेव विदित्वातिमृत्युमेति नान्यः पन्था विद्यतेऽयनाय॥ 
(यजु ३१। १९) 
जैसे सूर्य जगत्‌के अन्धकारके आवरणको झटककर 
हटा देते हैं, बैसे ही भगवान्‌ भक्तके अज्ञानावरणको 
झटक देते हैं 
आदीं केचित्पश्यमानास आप्यं वसुरुचो दिव्या अभ्यनूषत। 
वारं न देवः सविता व्यूर्णुते॥ (क्रक्‌ ९। ११०। ६) 
इस प्रकार वेदोंमें आदित्यपुरुष और ब्रह्मपुरुषमें 
या भगवान्‌ और सूर्यमें गुणों और कार्योंकी इतनी 
समानता दर्शायी है कि उनमें कभी-कभी अभेद प्रतीत 
होता है। हमारी सृष्टिमें सबसे महिमामय तत्त्व सूर्य ही 
हैं और इसलिये भगवानको यदि किसी स्थूल दृश्यमान 
तत्त्वसे समझना हो तो केवल सूर्यद्वारा ही समझा जा 
सकता है। इसीलिये आदित्य-हृदयमें कहा गया है कि 
सूर्यमण्डलमें कमलासनपर आसीन 'नारायण'का सदा 
ध्यान करना चाहिये 
ध्येयः सदा सवितृमण्डलमध्यवरती 
नारायणः सरसिजासनसन्निविष्टः। 
प्रेरणा, दीप्ति और हितकारिताकी दृष्टिसे मनुष्यका 
आदर्श पुरुष या लक्ष्य सूर्य हैं। वह सूर्य-सदूश बनकर 
ही भगवान्‌ परमेश्वर या ब्रह्मका दर्शन कर सकता है 


ब्रह्मके बिना ब्रह्माण्डको कल्पना (सृष्टि) सम्भव | और उन्हें प्राप्त कर सकता है। 


* सर्वानन्दप्रदाता हरिहरनमितः पातु नो विश्वचक्षुः * 


वेदोंमें भगवान्‌ सूर्यकी महत्ता और स्तुतियाँ 


(लेखक--श्रीरामस्वरूपजी शास्त्री ' रसिकेश') 


पृथ्वीसे भी अत्यधिक उपकारक भगवान्‌ सूर्य 
हैं। अतः हमारे पूर्वज ऋषि-महर्षियोंने श्रद्धा-विभोर 
होकर सूर्यदेवकी स्तुति-प्रार्थना और उपासनाके सैकड़ों 
सुन्दर मन्त्रोंकी उद्भावना की है। उनके प्रशंसनीय 
प्रयासका दिग्दर्शन कराया जा रहा है। 
१-सूर्य-स्तुति-- 

वैदिक ऋषियोंका ध्यान भगवान्‌ सूर्यके निम्नलिखित 
गुणोंकी ओर विशेषरूपसे गया है--(क) अन्धकारका 
नाश, (ख) राक्षसोंका नाश, (ग) दुःखों और रोगोंका 
नाश, (घ) नेत्र-ज्योतिकी वृद्धि, (ड) चराचरकी 
आत्मा, (च) आयुकी वृद्धि और (छ) लोकोंका 
धारण। नीचे भुवनभास्करके इन्हीं गुणोंके सम्बन्धमें 
वेद-मन्त्रोंद्रार प्रकाश डाला जाता है। 
(क ) अन्धकारका नाश-- 

अभितपा सौर्य ऋषिकी प्रार्थना है-- 

येन सूर्य ज्योतिषा बाधसे तमो जगच्च विश्वमुदियर्षि 
भानुना। तेनास्मद्‌ विश्वामनिरामनाहुतिमपामीवामप दुष्ष्वप्न्यं 
सुव॥ (ऋग्वेद १०। ३७। ४) 

हे सूर्य! आप जिस ज्योतिसे अन्धकारका नाश 
करते हें तथा प्रकाशसे समस्त संसारमें स्फूर्ति उत्पन्न 
कर देते हैं, उसीसे हमारा समग्र अन्नोंका अभाव, यज्ञका 
अभाव, रोग तथा कुस्वप्नोंके कुप्रभाव दूर कीजिये। 
(ख) राक्षसोंका नाश-- 

महर्षि आगस्त्य ऐसे ही विचारोंको निम्राङ्कित 
मन्त्रमें व्यक्त करते हैं- 

उत्‌ पुरस्तात्‌ सूर्यं एति विश्वदृष्टो अदृष्टहा । 

अदृष्टान्त्सर्वाञ्जम्भयनूत्सर्वाश्च यातुधान्यः॥ 

(क्रग्वेद १। १९१। ८) 

“सबको दीखनेवाले, न दीखनेवाले (राक्षसो) को 
नष्ट करनेवाले, सब रजनीचरों तथा राक्षसियोंको मारते 
हुए वे सूर्यदेव सामने उदित हो रहे हैं।' 
(ग) रोगोंका नाश 

प्रस्तुत मन्त्रसे विदित होता है कि सूर्यका प्रकाश 
पीलिया रोग तथा हृदयके रोगोंमें विशेष लाभप्रद माना 
जाता था। प्रस्कण्व ऋषिकी सूर्यदेवतासे प्रार्थना है-- 


उद्यन्नद्य मित्रमह आरोहन्नुत्तरां दिवम्‌। 
हृद्रोगं मम सूर्य हरिमाणं च नाशय॥ 
(ऋग्वेद १। ५०। ११) 
“हे हितकारी तेजवाले सूर्य! आप आज उदित 
होते तथा ऊँचे आकाशमें जाते समय मेरे हृदयके रोग 
तथा पाण्डुरोग (पीलिया) को नष्ट कोजिये।' इस 
मन्त्रके “उद्यन्‌? तथा 'आरोहन्‌' शब्दोंसे सूचित होता है कि 
दोपहरसे पूर्वके सूर्यका प्रकाश उक्त रोगोंका विशेषतः 
नाश करता है। 
(घ) नेत्र-ज्योतिकी वृद्धि 
वेदोंमें विभिन्न देवताओंको पथृक्‌-पृथक्‌ पदार्थोका 
अधिपति एवं अधिष्ठाता कहा गया है। उदाहरणार्थ, 
अथर्ववेद (५। २४)में अथर्वा ऋषि हमें बताते हैं कि 
जैसे अग्नि वनस्पतियोंके, सोम लताओंके, वायु अन्तरिक्षके 
तथा वरुण जलोंके अधिपति हैं, वैसे ही सूर्यदेवता 
नेत्रोंके अधिपति हैं। वे मेरी रक्षा करें। 
सूर्यश्चक्षुषामधिपतिः स मावतु॥ 
(अथर्व? ५। २४। ९) 
यहाँ नेत्र प्राणियोंके नेत्रोंतक ही सीमित नहीं है; 
क्योंकि वेद तो भगवान्‌ सूर्यको मित्र, वरुण तथा 
अग्निदेवके भी नेत्र बताते हैं- 
चित्रं देवानामुदगादनीकं चक्षुर्मित्रस्य वरुणस्याग्नेः । 
(ऋ १। ११५। १) 
ये सूर्य देवताओंके अद्भुत मुखमण्डल ही हैं, जो 
कि उदित हुए हैं। ये मित्र, वरुण और अग्निदेवोंके चक्षु 
हैं। सूर्य तथा नेत्रोंके घनिष्ठ सम्बन्धको ब्रह्मा ऋषिने इन 
अमर शब्दोंमें व्यक्त किया है-- 
सूर्यो मे चक्षुर्वातः प्राणोऽन्त- 
रिक्षमात्मा पृथिवी शरीरम्‌। 
(अथर्व ५। ९। ७) 
“सूर्य ही मेरे नेत्र हैं, वायु ही प्राण हैं, अन्तरिक्ष 
ही आत्मा है तथा पृथिवी ही शरीर है।' 
इसी प्रकार दिवंगत व्यक्तिके चक्षुके सूर्यमें लीन 
होनेको कामना की गयी है। (त्र १०। १६। ३) 
सूर्यदेवता दूसरोंको ही दृष्टि-दान नहीं करते, स्वयं दूर 

रहते हुए भी प्रत्येक पदार्थपर पूरी दृष्टि डालते हें । 
ऋजिश्वा ऋषिके विचार इस विषयमें इस प्रकार हैं-- 

वेद यस्त्रीणि विदथान्येषां देवानां जन्म सनुतरा च 
विप्रः। ऋजु मर्तेषु दूजिना च पश्यन्नभि चष्टे सूरो अर्य 
एवान्‌॥ (त्रट ६। ५१। २) 

जो विद्वान्‌ सूर्यदेवता तथा इन अन्य देवताओंके 
स्थानों (पृथिवी, अन्तरिक्ष एवं द्यौ) और इनकी 
संतानोंके ज्ञाता हैं, वे मनुष्योंके सरल और कुटिल 
कमाँको सम्यकू देखते रहते हैं। 
(ङ) चराचरकी आत्मा 

वैदिक ऋषियोंकी प्रगाढ अनुभूति थी कि सूर्यका 
इस विशाल विश्वमें वही स्थान है, जो शरीरमें 
आत्माका। इसी कारणसे वेदोंमें ऐसे अनेक मन्त्र सहज 
सुलभ हैं, जिनमें सूर्यको सभी जड-चेतन पदार्थोंकी 
आत्मा कहा गया है। यथा 

सूर्य आत्मा जगतस्तस्थुषश्च (ऋ १। ११५। १) 

ये सूर्यदेवता जंगम तथा स्थावर सभी पदार्थोंकी 
आत्मा हैं। 
(च) आयु-वर्धक 

यों तो रोगोंसे बचाव तथा उनके उपचारसे भी 
आयुवृद्धि होती है, फिर भी वेदोंमें ऐसे मन्त्र विद्यमान 
हैं, जिनमें सूर्य एवं दीर्घायुका प्रत्यक्ष सम्बन्ध दिखाया 
गया है। यथा 

तच्तक्षुर्देवहितं पुरस्ताच्छुक्रमुच्चरत्‌। पश्येम शरदः शतं 
जीवेम शरदः शतम्‌। (यजु ३६। २४) 

देवताओंद्वारा स्थापित वे तेजस्वी सूर्य पूर्वदिशामें 
उदित हो रहे हैं। उनके अनुग्रहसे हम सौ वर्षांतक 
(तथा उससे भी अधिक) देखें और जीवित रहें। 
(छ) लोक-धारण-- 

वैदिक ऋषि इस बातको सम्यकू अनुभव करते 
थे कि लोक-लोकान्तर भी सूर्यदेवताद्वारा धारण किये 
जाते हैं । निदर्शनके लिये एक ही मन्त्र पर्याप्त होगा-- 

विभ्राजञ्ज्योतिषा स्वरगच्छो रोचनं दिव: । येनेमा विश्वा 
भुवनान्याभृता विश्वकर्मणा विश्वदेव्यावता॥ ( ऋ० १० | १७०। ४) 

'हे सूर्य! आप ज्योतिसे चमकते हुए द्यौ लोकके 
सुन्दर सुखप्रद स्थानपर जा पहुँचे हैं। आप सर्वकर्म- 
साधक तथा सब देवताओंके हितकारी हैं। आपने ही 
सब लोक-लोकान्तरोंको धारण किया है।' 

२-सूर्य-देवसे प्रार्थनाएँ-- 
उपर्युक्त अनेक मन्त्रोमें सूर्यदेवताका गुण-गान ही 
नहीं है, प्रसंगवश प्रार्थनाएँ भी आ गयी हैं। दो-एक 
अभ्यर्थनापूर्ण मन्त्र द्रष्टव्य हैं 
दिवस्पृष्ठे धावमानं सुपर्णमदित्याः 
पुत्रं नाथकाम उप यामि भीतः। 
स नः सूर्य प्रतिर दीर्घमायु- 
मारिषाम सुमतौ ते स्याम॥ 
(अथर्व १३। २। ३७) 
“मैं चौकी पीठपर उडते हुए अदितिके पुत्र, सुन्दर 
पक्षी (सूर्य) के पास कुछ माँगनेके लिये डरता हुआ 
जाता हूँ। हे सूर्यदेव! आप हमारी आयु खूब लम्बी करें। 
हम कोई कष्ट न पावें। हमपर आपको कृपा बनी रहे।' 
अपने उपास्य प्रसन्न हो जायँ तो उनसे अन्य कार्य 
भी करा लिये जाते हैं । निम्नलिखित मन्त्रमें महर्षि वसिष्ठ 
भगवान्‌ सूर्यसे कुछ इसी प्रकारका कार्य करानेको 
भावना व्यक्त करते हैं- 
स सूर्य प्रति पुरो न उद्गा एभिः स्तोमेभिरेतशेभिरेवैः। 
प्र नो मित्राय वरुणाय वोचोऽनागसो अर्यम्णे अग्रये च॥ 
(ऋ० ७। ६२। २) 
“हे सूर्य! आप इन स्तोत्रोंके द्वारा तीव्रगामी 
घोड़ोंके साथ हमारे सामने उदित हो गये हैं। आप 
हमारी निष्पापताको बात मित्र, वरुण, अर्यमा तथा 
अग्निदेवसे भी कह दीजिये।' 
उपासना -- 
स्तुति, प्रार्थनाके पश्चात्‌ उपासककी एक ऐसी 
अवस्था आ जाती है, जब वह अपने-आपको उपास्यके 
पास ही नहीं, बल्कि अपनेको उपास्यसे अभिन्न 
अनुभव करने लगता है। ऐसी ही दशाकी अभिव्यक्ति 
निम्नलिखित वेद-मन्त्रमें की गयी है-- 
हिरण्मयेन पात्रेण सत्यस्यापिहितं मुखम्‌। 
योऽसावादित्ये पुरुषः सोऽसावहम्‌॥ 
(यजु ४०। १७) 
“उस अविनाशी आदित्यदेवताका शरीर सुनहले 
ज्योतिपिण्डसे अच्छादित है। उस आदित्यपिण्डके 
भीतर जो चेतन पुरुष विद्यमान है, वह मैं ही हूँ।' 
उपर्युक्त विवरणसे सिद्ध है कि जहाँ हमारे वैदिक पूर्वज 
भौतिक सूर्य-पिण्डसे विविध लाभ उठाते थे, वहाँ 

* सर्वानन्दप्रदाता हरिहरनमितः पातु नो विश्वचक्षुः * 


उसमें विद्यमान चेतन सूर्य-देवतासे स्व-कामना-पूर्तिके | अनुभव करते हुए असीम आत्मिक आनन्दके भागी बन 
लिये प्रार्थनाएँ भी करते थे। तत्पश्चात्‌ उनसे एकरूपताका | जाते थे। सचमुच महाभाग सूर्य महान्‌ देवता हैं। 


ऋग्वेदमें सूर्य-सन्दर्भ 


ऋग्वेदमें सूर्यसे सन्दर्भित कुल चौदह सूक्त हैं, 
जिनमेंसे ग्यारह पूर्णतः सूर्यको उपवर्णना, स्तुति या 
महत्त्व-प्रतिपादक हैं। संक्षेपमें उदाहरण देखें-सूर्य 
' आदित्य' हैं; क्योंकि वे अदितिके पुत्र बतलाये गये हैं। 
अदितिदेवीके पुत्र आदित्य (सूर्य) माने गये हैं। 
आदित्य छः हैं-मित्र, अर्यमा, भग, वरुण, दक्ष और 
अंश (म° २, सूक्त २७, मंग १) | पृ० ९। ११४ में सात 
तरहके सूर्य बताये गये हैं। १०। ७२। ८में कहा गया 
है कि अदितिके आठ पुत्र थे-मित्र, वरुण, धाता, 
अर्यमा, अंश, भग, विवस्वान्‌ और आदित्य। इनमेंसे 
सातको लेकर अदितिदेवी चली गयीं और आठवें 
सूर्यको उन्होंने आकाशमें छोड़ दिया। [तैत्तिरीय ब्राह्मणमें 
आदित्यके स्थानपर इन्द्रका नाम है। शतपथब्राह्मणमें १२ 
आदित्योंका उल्लेख है। महाभारत (आदिपर्व, १२१ 
अध्याय) में इन १२ आदित्योंके नाम हैं-धाता, 
अर्यमा, मित्र, वरुण, अंश, भग, इन्द्र, विवस्वान्‌, पूषा, 
त्वष्टा, सविता और विष्णु। अदितिका यौगिक अर्थ 
अखण्ड है। यास्कने अदितिको देवमाता माना है।] 

कहा जाता है कि वस्तुतः सूर्य एक ही हैं। कर्म, 
काल और परिस्थितिके अनुसार उनके विविध नाम 
रखे गये हैं। 

मण्डल १, सूक्त ३५ में ११ मन्त्र हैं और सब- 
के-सब सूर्यवर्णनसे पूर्ण हैं। एक ही सूक्तमें सूर्यका 
अन्तरिक्षमें भ्रमण, प्रातःसे सायंतक उदय-नियम, राशि- 
विवरण, सूर्यके कारण चन्द्रमाको स्थिति, किरणोंसे 
रोगादिकी निवृत्ति, सूर्यके द्वारा भूलोक और द्युलोकका 
प्रकाशन आदि बातें भी विदित होती हैं। आठवें मन्त्रमे 
कहा गया है--'सूर्य आठों दिशाओं (चार दिशाओं 
और चार उनके कोनों) को प्रकाशित किये हुए हैं। 
उन्होंने प्राणियोंके तीन संसार और सप्त सिन्धु भी 


प्रकाशित किये हैं । सोनेकी आँखोंवाले सविता यजमानको 
द्रव्य देकर यहाँ आवें।' 
मं० १, सू? ५०,मं ८ में लिखा है-सूर्य! तुम्हें 
हरित नामके सात घोड़े (किरणें) रथसे ले जाते हैं। 
किरणें या ज्योति ही तुम्हारे केश हैं। मं० २, सू. ३६-- 
२ में कहा गया है-सूर्यके एक चक्रवाले रथमें सात 
घोड़े जोते गये हैं। एक ही अश्व (किरण) सात नामोंसे 
रथ ढोता है। इससे विदित होता है कि ऋषिको सूर्य- 
रश्मिके सात भेदों और उनके एकत्वका भी ज्ञान था। 
मं० १, सू० १२३, मं० ८ में कहा गया है--'उषा 
सूर्यसे ३० योजन आगे रहती है।' इसपर आचार्य सायणने 
लिखा है--' सूर्य प्रतिदिन ५०५९ योजन भ्रमण करते हैं । 
इस तरह सूर्य प्रत्येक दण्डमें ७९ योजन घूमते हैं। उषा 
सूर्यसे ३० योजन पूर्वगामिनी है, इसलिये सूर्योदयसे 
प्रायः आधा घंटा पहले उषाका उदय मानना चाहिये ।' 
पाश्चात्त्योंके मतसे सूर्य बीस हजार मील प्रतिदिन चलते 
हैं; परंतु सूर्यकी गति अपने कक्षमें ही होती है ।* 
इन दो मन्त्रोंमें सूर्य-सम्बन्धी अनेक विषय 
ज्ञातव्य हैं-'सत्यात्मक सूर्यका बारह आरों, खूँटों वा 
राशियोंसे युक्त चक्र स्वर्गके चारों ओर बार-बार भ्रमण 
करता है और कभी पुराना नहीं होता। अग्नि इस चक्रमें 
पुत्रस्वरूप होकर सात सौ बीस दिन (अर्थात्‌ ३६० दिन 
और ३६० रात्रियाँ) निवास करते हैं। अगले मन्त्रमें 
दक्षिणायन (पूर्वाद्ध) और उत्तरायण (अन्यार्ध) का भी 
कथन है (मं० १,सू° १६४, मं ११-१२) । मं १, सूर 
११७, मं० ४-५ में भी दक्षिणायनका विषय है। मं० १, 
सू? १६, मं० ४८ में भी ३६० दिनोंकी बात है। 
मं १, सू? १५५, मं० ६ में कालके ये ९४ अंश 
बताये गये हैं-संवत्सर, दो अयन, पाँच ऋतु (हेमन्त 
और शिशिरको एक माननेपर), बारह मास, चौबीस 


* कृ यजुः वेः तैः ब्रा° के दिवोक्म मन्त्रके भाष्यमें आचार्य सायणने सूर्यको नमस्कार करते हुए उनकी गतिका भी उल्लेख किया है-- 
योजनानां सहस्रे ह्वे द्वे शते द्वे च योजने । एकेन निमिषार्धेन क्रममाण नमोऽस्तु ते॥ 


[वैज्ञानिक सूर्यकी गति एक सेकण्डमें १२ मील बतलाते हैं ।] 


* ऋग्वेदमें सूर्य-सन्दर्भ * 


पक्ष, तीस अहोरात्र, आठ पहर और बारह राशियाँ। 

मं० ५,सू० ४०, मं० ५--९ में सूर्य-ग्रहणका पूर्ण 
विवरण है। 

मं० ७, सू० ६६, मं० ११में सूर्य (मित्र, वरुण और 
अर्यमा) के द्वारा वर्ष, मास,दिन और रात्रिका बनाया 
जाना लिखा है। पृ° १२८--८ में १२ मासोंकी बात तो 
है ही, तेरहवें महीनेका भी उल्लेख है। यह तेरहवाँ 
महीना मलमास अथवा मलिम्लुच है। प° १३५०-३ 
में भी मलमासका उल्लेख है। 

पृथिवीके चारों ओर सूर्यकी गतिसे जो वर्ष- 
गणना की जाती है, उसमें बारह *अमावास्याओं'की 
गणना करनेसे कई दिन कम हो जाते हैं। अतः सौर 
और चान्द्र वर्षोमें सामञ्जस्य करनेके लिये चान्द्र वर्षके 
प्रति तीसरे वर्षमें एक अधिक मास, मलमास अथवा 
मलिम्लुच रखा जाता है। इस मन्त्रसे ज्ञात होता है कि 
वैदिक साहित्यमें दोनों (सौर और चान्द्र) वर्ष माने गये 
हैं और दोनोंका समन्वय भी किया गया है। 

मं १०, सू» १५६,मं° ४ में कहा गया है, कि 
“अक्षर और ज्योतिर्दाता सूर्य सदा चलते रहते हैं।' 

मं० १०, सू» १८९, के १-३ मन्त्रोमें सूर्यकी 
गतिशीलता और तीस मुहूर्तोंका उल्लेख है। पृ० १९२६-- 
३० में इनद्रद्वारा सूर्यके आकाशमें स्थापनके साथ ही सारे 
संसारके नियमनकी बात लिखी है। 

रश्मिश्चन्रमसं प्रति दीप्यते। आदित्यतोऽस्य दीप्तिर्भवति।' अर्थात्‌ 
“सूर्यकी एक किरण चन्द्रमण्डलको प्रदीप्त करती है। 
सूर्यसे ही उसमें प्रकाश आता है।' 

वैज्ञानिकोंके मतसे सूर्यकी किरणें अनेक रोगोंको 
विनष्ट करती हैं। ऋगवेदके तीन मन्त्रों (मं० १ सू. ५०, 
मं० ८, ११, १३)से वैज्ञानिकोंके इस मतका समर्थन 
मिलता है-'सूर्य उदित होकर और उन्नत आकाशमें 
चढ़कर हमारा मानस (हृदयस्थ) रोग और पीतवर्णरोग 
एवं शरीररोग विनष्ट कर देते हैं। रोगसे मुक्त होनेकी 
इच्छावाले सूर्योपासकोंके लिये ये तीन मन्त्र मुख्य हैं। 
प्रत्येक सूर्योपासक अपनी आधिव्याधिको शान्तिके 
लिये इन मन्त्रोंको जपता है। सूर्यनमस्कारके साथ भी 
इन मन्त्रोंका जप किया जाता है। सायणके मतसे 
इन्हीं मन्त्रोंका जप करनेसे प्रस्कण्व ऋषिका चर्म-रोग 
विनष्ट हुआ था। 

ऋग्वेदमें खगोलवरत्ती सप्तर्षि, ग्रह, तारा तथा 
उल्का आदिका भी उल्लेख है। कहा गया है कि जो 
सप्तर्षि नक्षत्र हैं, आकाशमें संस्थापित हैं और रात 
होनेपर दिखायी देते हैं, वे दिनमें कहाँ चले जाते हैं! 
१। २४। १० मन्त्रके मूलमें 'ऋचा' शब्द है, जिसका 
अर्थ सायणने “सप्त तारा' किया है। ऋचु धातुसे ऋक्ष 
शब्द बना है, जिसका अर्थ उज्वल है। इसीलिये 
नक्षत्रोंका नाम उज्वल पड़ा और सपतर्षियोंका नाम 


मं० १० सू० १४९, मं १ में कहा गया है कि | उज्वल भालू हुआ। पाश्चात्त्य भी इन्हें (ऐसा ही) कहते 


'सूर्यने अपने यन्त्रोंसे पृथिवीको सुस्थिर रखा है । उन्होंने 
बिना अवलम्बनके झुलोकको दृढ्रूपसे बाँध रखा है। 

इन उद्धरणोंसे विदित होता है कि भ्रमणशील 
सूर्यने अपनी आकर्षणशक्तिसे पृथ्वी प्रभृति ग्रहोपग्रहोंके 
साथ आकाश एवं स्वर्ग (द्यौ) और सारे सौर- 
मण्डलको बाँधकर नियमित कर रखा है। इससे स्पष्ट 
ही विदित होता है कि आर्योको सूर्यकी आकर्षणशक्ति 
और खगोलका निपुण ज्ञान था। अगले मन्त्रसे भी इस 
मतका समर्थन होता है। इस गतिशील चन्द्रमण्डलमें जो 
अन्तर्हित तेज है, वह आदित्यकिरण ही है। 

मं” १, सू? ८४ के १५ वें मन्त्रपर सायणने 
निरुक्तांश (२-६) उद्धृत किया है-'अथाप्यस्यैको 


हैं। अन्यान्य मन्त्रॉमें भी सप्तर्षियोंका उल्लेख है। 

मं० १, सू० ५५, मं० ६ में इन्द्रके द्वारा ताराओंका 
निरावरण करना लिखा है। मं० १०, सू० ६५, मं० ४ में 
ग्रहों, नक्षत्रों और पृथिवीको देवोंके द्वारा यथास्थान 
नियमित करनेकी बात है। १०। ६८। ४ में कहा गया 
है कि मानो आकाशसे सूर्य उल्काको फेंक रहे हैं। १४ 
भुवनोंका उल्लेख है। इस प्रकार इन मन्त्रोंसे सौर- 
परिवारका ज्ञान होता है। आर्य खगोलविद्याके ज्ञाता थे । 
वैदिक साहित्यके अन्यान्य ग्रन्थोंमें इसका विस्तार है। 
ऋग्वेदमें प्रत्येक विषय सूक्ष्मतम सूत्रमें वर्णित हैं। अतः 
बड़ी सावधानीसे प्रत्येक विषयका अध्ययन और 
अन्वेषण करना चाहिये।* 


* ~ श्रीरामगोविन्द त्रिवेदीके ऋग्वेद हिन्दी अनुवादके भूमिका-भागसे साभार। 


* सर्वानन्दप्रदाता हरिहरनमितः पातु नो विश्वचक्षुः * 


औपनिषद श्रुतियोंमें सूर्य 


(लेखक-डॉ° श्रीसियारामजी सक्सेना 'प्रवर' एम्‌? ए०, (द्वय), पी-एच्‌? डी", साहित्यरत्न, आयुर्वेदरत्र) 


२०० 
येन त्रितो अर्णवान्निर्बभूव 
येन सूर्य तमसो निर्मुमोच। 
येनेन्द्रो विश्वा अजहादराती- 


स्तेनाहं ज्योतिषा ज्योतिरानशान आक्षि॥ 

(तैत्तिरीय आरण्यक २। ३। ७) 

आदित्य ब्रह्म--सूर्यदेव समस्त जगत्में प्राणोंका 

संचार करते हैं। सूर्योदय होते ही अन्धकारकी जडता 

दूर हो जाती है, प्रकाशकी उत्साहमयी कार्य-तत्परता 

सब ओर दृष्टिगोचर होने लगती है तथा रोगी भी 

अपनेको नीरोग-जैसे अनुभव करते हैं। इन सबके हेतु 

सूर्य भला क्यों न अभिनन्द्य होंगे ? प्रत्येक हिंदू अपने 

दैनन्दिन जीवनका आरम्भ रवि-वन्दनसे करता है। 

वैदिकों तथा आगमिकोंकी गायत्री-उपासना और योगियोंके 
त्राटक सूर्योपासनाके ही अङ्ग हैं। 

सूर्योपनिषद्में सूर्यब्रह्मको उपासनाका निर्देश है। 
उसमें ऋषि-कथन है-'नारायणाकार सूर्य एवं 
चिन्मूर्तिवैभवको नमस्कार करता हूँ। सूर्य चराचरकी 
आत्मा तथा आगमिकोंकी गायत्री-उपासना और योगियोंके 
त्राटक सूर्योपासनाके अन्तर्गत उपास्य-रूप हैं।" 

'हे सूर्य! तुम प्रत्यक्ष कर्म-कर्त्ता हो तथा ब्रह्मा- 
विष्णु-महेश हो। आदित्यसे देव और वेद उत्पन्न होते 
हैं। आदित्यमण्डल तप रहा है। यह प्रत्यक्ष चिन्मूर्ति 
ब्रह्मका वैभव है।' श्वेताश्वतर उपनिषद्में भी आदित्य, 
अग्नि और सोमको ब्रह्म कहा है। 

“आदित्य ब्रह्म हैँ'--इसकी व्याख्या छान्दोग्य- 
उपनिषद्में हुई है। पहले असत्‌ ही था। वह सत्‌ 


१-सूर्यनारायणाकारं नौमि चिन्मूर्तिवैभवम्‌। 


' कार्याभिमुख' हुआ। अंकुरित होकर वह एक अण्डमें 
परिणत हो गया। उस अण्डके दो खण्ड हुए। 
रजतखण्ड पृथ्वी है और स्वर्णखण्ड द्युलोक है। फिर 
इससे जो उत्पन्न हुए, वे आदित्य हैं। इनके उदय होते 
समय घोष उत्पन्न होते हैं। सम्पूर्ण प्राणी और भोग भी 
इन्हींसे उत्पन्न होते हैं। इन आदित्य ब्रह्मे उपासकको 
ये घोष सुन्दर सुख देते हैं । अन्यत्र श्रुति कहती है कि 
जो उद्गीथ (गानेयोग्य) है, वह प्रणव है और जो प्रणव 
है, वह उद्रोथ है। ये आकाशमें विचरनेवाले सूर्य ही 
उद्वीथ हैं और ये ही प्रणव भी हैं। आशय यह है कि 
सूर्यमें ही परमात्मा और उनके वाचक की भावना 
करनी चाहिये; क्योंकि ये ३%का उच्चारण करते हुए ही 
गमन करते हैं ॥ 

ब्रह्माण्डके दो मूल भाग हैं-द्यौ और पृथिवी; 
जिनमें समस्त प्राण, देव, लोक और भूत हैं। ये दो मूल 
भाग ब्रह्मके दो रूप हैं; जिन्हें मूर्त्त-अमूर्त्त, मर्त्य- अमृत, 
स्थित-यत्‌, सत्‌-त्यत्‌ और पुरुष-प्रकृति भी कहा जाता 
है ।` अमूर्ततके अन्तर्गत वायु तथा अन्तरिक्षका ज्योतिर्मय 
'रस' आता है, जिसका प्रतीक आदित्यमण्डलका 
“पुरुष' है। मूर्ततके अन्तर्गत वायु तथा अन्तरिक्षके 
अतिरिक्त और जो कुछ है, उसका रस आता है, 
जिसका प्रतीक स्वयं तपनेवाला आदित्यमण्डल है। 

मूर्त-अमूर्त्त, वाक्‌-ब्रह्म अथवा माया और पुरुष 
ब्रह्मके दो-दो रूप विश्वके दो मूल तत्त्व हैं। द्यावा- 
पृथिवी मूर्त रूपका संयुक्त नाम है। इन स्थूल रूपोंमें 
इनके अमूर्त (सूक्ष्म) रूप व्याप्त रहते हैं। इसका एक 


सूर्य आत्मा जगतस्तस्थुषश्च। त्वमेव प्रत्यक्षं कर्मकर्तासि त्वमेव प्रत्यक्षं ब्रह्मासि । 
२-त्वमेव प्रत्यक्षं विष्णुरसि त्वमेव प्रत्यक्षं रुद्रोऽसि । आदित्याद्‌ देवा जायन्ते आदित्याद्‌ वेदा जायन्ते। 
आदित्यो वा एष एतन्मण्डलं तपति असावादित्यो ब्रह्म ॥ (-सूर्योपनिषद्‌) 
३-आदित्यो ब्रह्मेत्यादेशस्तस्योपव्याख्यानम्‌। असदेवेदमग्र आसीत्‌ । तत्‌ सदासीत्‌। तत्‌ समभवत्‌। तदाण्डं निरवर्तत। सत्‌ संवत्सरस्य 


मात्रामशयत। तन्निरभिद्यत। ते आण्डकपाले रजतं च सुवर्ण चाभवताम्‌ । तद्‌ यत्‌ रजतः सेयं पृथिवी। यत्‌ सुवर्णः सा द्यौः" 
तदजायत्‌ सोऽसावादित्यस्तं जायमानं घोषा उलूलवोऽनूदतिष्ठन्त्सर्वाणि च भूतानि सर्वे च कामाः" 


। अथ यत्‌ 
। स य एतमेवं विद्वानादित्यं ब्रहमत्युपास्तेऽभ्याशो 


ह यदेन£ साधवो घोषा आ च गच्छेयुरुप च निम्रेडेरन्निम्रेडेरन्‌॥ (-छा० उ० ३। १९। १-४) 
४-अथ खलु य उद्गीथः स प्रणवो यः प्रणवः स उद्गीथ इत्यसौ वा आदित्य उदीथ एष प्रणव ओमिति ह्येष स्वरन्नेति ॥ (--छार उ० १।५।१) 


५-बृ° 3० २।३।१-५ 


६-डॉ° फतहसिंह ' वैदिक दर्शन' पृष्ठ ७९ 


* औपनिषद श्रुतियोंमें सूर्य * 


मूर्त (स्थूल)रूप सूर्यमण्डल है, जिसमें अमूर्त्तरूप 
“ज्योतिर्मय' पुरुष रहता है । इन दोनोंकी संयुक्त संज्ञा 
मित्रावरुण है । आगेकी विचारणामें मित्र और वरुण-- 
ये दोनों आदित्यके पर्याय हैं और इनके कुछ पृथक्‌- 
पृथक्‌ कार्य भी बताये गये हैं। बारह आदित्योंकी 
विचारणा भी कदाचित्‌ इसीसे क्रमश: बढ़ी है। 

आदित्यमें ब्रह्म बृहदारण्यक उपनिषद्में कहा है 
कि यह व्यक्त जगत्‌ पहले आप्‌ (जल) ही था। उस 
आपूने सत्यकी रचना की। अत: सत्य ब्रह्म है और यह 
जो सत्य है, वही आदित्य हैं।* इस सूर्यमण्डलमें जो 
यह पुरुष है, उसका सिर 'भूः' है। सिर एक है और 
यह अक्षर भी एक है। दक्षिण नेत्रमें जो यह पुरुष है, 
उसका 'भूः' सिर है। सिर एक है और यह अक्षर भी 
एक है। 'भुबः' यह भुजा है । भुजाएँ दो हैं और ये अक्षर 
भी दो हैं। 'स्बः' यह प्रतिष्ठा (चरण) है । प्रतिष्ठा दो हैं 
और ये अक्षर भी दो हैं। 'अहम्‌' यह उसका उपनिषद्‌ 
(गूढ्नाम) है ८ 

इसी उपनिषद्में याज्ञवल्क्य राजा जनकसे कहते 
हैं कि यह पुरुष ' आदित्य-ज्योति' है। आदित्यके अस्त 
होनेपर चन्द्र; आदित्य और चन्द्र-इन दोनोंके अस्त 
होनेपर अग्नि; अग्निके भी अस्त होनेपर वाकू और 
वाकूके शान्त होनेपर आत्मा ही ज्योति है। आशय यह 
है कि आदित्यादिक सभीका प्रकाशक परमात्मा हैं। 
उन्हींकी ज्योतिसे समस्त ज्योतिष्पिण्ड पुष्ट होते और 
कर्म करते हैं। ब्रह्माण्डमें ब्रह्मकी यह ज्योति आदित्यमण्डलके 
हिरण्मय पुरुषके रूपमें अवस्थित है और वह विभिन्न 


७-बु० उ० ५। ५। १-२ 
९-बृ° उ° ४।३। १--६। 


१०१ 


रूपॉमें राजती है अर्थात्‌ नाना नाम-रूपात्मक जगतूके 
रूपमें अभिव्यक्त होती है।” 

गोपालोत्तरतापिनी-उपनिषद्‌ कहता है कि आदित्योंमें 
जो ज्योति है, वह गोपालकी शक्ति ही है।' नारायणोपनिषद्‌ 
भी आदित्यमें परमेष्ठी ब्रह्मात्माका निवास बताता है।*९ 
कौषीतकि-ब्राह्मणके अनुसार भी आदित्यका प्रकाश 
ब्रह्मकी ही दीप्ति है।२ श्रुतियों और गीतामें ब्रह्मको ही 
ज्योतिका मूल स्रोत और प्रकाशकोंको भी प्रकाश 
देनेवाला कहा गया है।'* 

बृहदारण्यक श्रुतिका कथन है कि इस आदित्यमें 
यह जो तेजःस्वरूप अमृतमय पुरुष है, यह जो 
अध्यात्म-चाक्षुष-तेज अमृतमय पुरुष है, वही यह 
आत्मा है, अमृत है एवं ब्रह्म है। पिण्ड और 
ब्रह्माण्डकी एकता होनेसे यह भी सिद्ध है कि दोनोंके 
पुरोंमें रहनेवाले पुरुषॉमें भी एकता है-मानव-पुरुषका 
प्राण-पुरुष वही है, जो आदित्यमण्डलरूप पुरमें 
रहनेवाला पुरुष है। जो अन्तर्यामी हमारे शरीरमें है, 
वही देव “सहस्रशीर्षा' 'सहस्राक्ष' और 'सहस्रपाद' 
होकर समस्त विश्वके भीतर और बाहर है।० वही 
अमृतका स्वामी चराचरका वशी है; वही ब्रह्म भूत और 
भव्य सब कुछ है; वही हमारी देहकी नवद्वार-पुरीमें 
निवास करनेवाला देही है।” 

सूर्यदेब- सूर्यका तपना और प्रकाशित होना सर्वव्यापी 
परमात्माकी अन्तर्निहित शक्तिके कारण हैं। इसे इस 
प्रकार भी कहा गया है कि सूर्य आदि सभी परमात्माके 
भयसे या उनकी इच्छा अथवा प्रेरणासे और उनके 


८-बु० उ० ५ | ५। ३-४ 
१०-बु० उ०४। ३। ३२। 


११-स होवाच तं हि वै नारायणो देव 


१२-य एष आदित्ये पुरुषः स परमेष्ठी ब्रह्मात्मा ॥ (--नारा० उप०) 


१३-एतद्‌ वै ब्रह्म दीप्यते यथादित्यो दृश्यते ॥ (--कौ” ब्रा १२) 


१४-येन सूर्यस्तपति तेजसेद्धः ॥ तमेव भान्तमनुभाति सर्व तस्य भासा सर्वमिदं विभाति॥ (मु उ० २ । २ । १०; श्वे० उ० ६ । १५; क० उर 
२। १५); तच्छुभ्रं ज्योतिषां ज्योतिः ॥ (--मु० उ० २। २। ९); ज्योतिषामपि तञ्योतिः ॥ (--गीता १३। १७) 

तथा--यदादित्यगतं तेजो जगद्धासयते5खिलम्‌ । यच्चद्रमसि यच्चाग्नौ तत्तेजो विद्धि मामकम्‌॥ (--गीता १५। १२) 

१५. यश्चायमस्मिन्नादित्ये तेजोमयोऽमृतमयः पुरुषो यश्चायमध्यात्मं चाक्षुषस्तेजोमयो5मृतमय: पुरुषोऽयमेव स यो5यमात्मेदममृतमिदं 


ब्रह्मेद< सर्वम्‌॥ (--बृ» उ २।५।५) 


१६-(क) यश्चायं पुरुषे यश्चासावादित्ये स एकः स य एवंवित्‌ ॥ (तै? उ० २।८।५) (ख) --ऐ उ० ३। ११ 


१७-ऐ० उ० ३। १२-४१ 


१८-नवद्वारे पुरे देही हशसो लेलायते बहिः । वशी सर्वस्य लोकस्य स्थावरस्य चरस्य च॥ (--श्वे० उ० ३। १८) 


१०२ 


संकेतपर अपने-अपने कार्यमें लगे हुए हें ॥* 
गायत्री-मन्त्रमें सविताको देव कहा है । सूर्य प्रत्यक्ष 
देवता हैं । सूर्यमण्डल उनका तेज है--'देवस्य भर्गः'। 
आदित्यके सविता आदिक बारह स्वरूप हैं । श्रुति कहती 
है कि आदित्य, रुद्र और वसु आदि तैंतीसों देवता 
नारायणसे उत्पन्न होते हैं, नारायणके द्वारा ही अपने- 
अपने कर्मोमें प्रवृत्त होते हैं और अन्तमें नारायणमें ही 
लीन हो जाते हैं ।” परमात्माके तीन पद तीन गुहाओंमें 
निहित हैं। वे ही सबके बन्धु, जनक और सविता तथा 
सबके रचयिता हैँ।१ (सविताके रथ और घोडोंका 
वर्णन वेद और पुराणोंमें विस्तारसे आया है।२) 
नेत्रगत सूर्य-' सूर्य भगवानूके नेत्र हँ जब 
विराट्‌ पुरुष प्रकट हुआ तो उसके नेत्रमें सूर्यने प्रवेश 
किया।* इसी प्रकार समस्त प्राणियोंके नेत्रोंमें मूलशक्ति 
सूर्यकी ही है ।* हिरण्यगर्भरूप पुरुषके नेत्रोंसे आदित्य 
प्रकट हुए हैं।* बृहदारण्यकमें इसे इस प्रकार कहा है 
कि इस आदित्य-मण्डलमें जो पुरुष है और दक्षिण 
नेत्रमें जो पुरुष है-वे ये दोनों पुरुष एक-दूसरेमें 


१९-(क) भीषोदेति सूर्यः ॥ (--तै* उ० २।८। १) 


* सर्वानन्दप्रदाता हरिहरनमितः पातु नो विश्वचक्षुः * 


प्रतिष्ठित हैं। आदित्य रश्मियोंके द्वारा चाक्षुष पुरुषमें 
प्रतिष्ठित है और चाक्षुष पुरुष प्राणोंके द्वारा उसमें 
प्रतिष्ठित है ।” 

इस विषयका पूर्ण स्पष्टीकरण कृष्णयजुर्वेदीय 
“चाक्षुष- उपनिषद्‌ में हुआ है। उसमें बताया है कि 
चाक्षुष्मती विद्यासे अक्षि-रोगोंका निवारण होता है और 
हम अन्धतासे बचते हैं। इसी सन्दर्भमें सूर्यके स्वरूप 
और शक्तिका निर्वचन हुआ है । सूर्य नेत्रके तेज हैं और 
उसको ज्योति देते हैं। वे महान्‌ हैं, अमृत हैं एवं 
कल्याणकारी हैं । शुचि और अप्रतिमरूप हैं । वे रजोगुण 
(क्रियाशक्ति) और तमोगुण (अन्धकारको अपनेमें 
लीन करनेकी शक्ति) के आश्रयभूत हैं। अतः उनसे 
असत्से सत्‌, अन्धकारसे प्रकाश और मृत्युसे अमृतकी 
ओर ले जानेकी प्रार्थना है।** 

बृहदारण्यकमें विश्वव्यापी ब्रह्मके दो रूप बताये 
गये हैं; वे हैं मूर्त और अमूर्त । ब्रह्माका एक मूर्त रूप 
ब्रह्माण्डमें आदित्यमण्डल है और पिण्डमें चक्षु है। 
अमूर्त रूप वह ज्योतिर्मय रस है, जो ब्रह्माण्डमें 


(ख) भयादस्याग्निस्तपति भयात्तपति सूर्यः । भयादिन्द्रश्च वायुश्च मृत्युर्धावति पञ्चमः ॥ (-कठ° २।३।३) 
२०- (क) द्वादशादित्या रुद्रवसवः सर्वाणिच्छन्दांसि नारायणादेव समुत्पद्यन्ते नारायणात्‌ प्रवर्तन्ते नारायणे प्रलीयन्ते च। एतद्‌ 


ऋगवेदशिरोऽधीते॥ (--नारायणाथर्वशिर-उप० १) 


(ख) यतश्चोदेति सूर्योऽस्तं यत्र च गच्छति। तं देवाः सर्वे अर्पितास्तदु नात्येति कश्चन॥ एतद्वै तत्‌॥ (--कठ० २।१।९) 


२१- त्रीणि पदा निहिता गुहासु यस्तद्वेद स पितुः पितासत्‌। 


स नो बन्धुर्जनिता स विधाता धामानि वेद भुवनानि विश्वा ॥ (-नारायण-उप° १ । ४) 


२२- क्रक्‌” १।८।२; विर पुर २।१०। 


२३- (क) अथ चक्षुरत्यवहत्‌ तद्‌ यदा मृत्युमत्यमुच्यत स आदित्योऽभवत्‌ सोऽसावादित्यः परेण मृत्युमतिक्रान्तस्तपति॥ 


(बृ? उ° १।३।१४) 


(ख) अग्निर्मूर्धा चक्षुषी चन्द्रसूर्यौ ॥ (मुण्डकः २।१।४) 


२४- आदित्यश्चकषुर्भूत्वाक्षिणी प्राविशत्‌ ॥ (--ऐ० उ० १। २।४) 


२५- सूर्यश्चक्षुः ॥ (--बृ० उ० १। १। १) तद्‌ यद्‌ इदं चक्षुः सोऽसावादित्यः । (--बृ० उ० ३। १।४) चक्षुर्नो देवः सविता चक्षुर्न उत 


पर्वतः । चक्षुर्धाता दधातु नः ॥ (--सूर्य-उ०) 


पर्वके द्वारा पुण्यकालका आख्यान करनेके कारण सूर्यको 'पर्वत' कहा है । सबको धारण करनेवाला होनेसे सूर्यको ' धाता ' कहा 


जाता है। 
२६- चक्षुष आदित्यः ॥ ( --ऐ० उ०१।१। ४) 


२७- तद्‌ यत्‌ तत्‌ सत्यमसौ स आदित्यो य एष एतस्मिन्‌ मण्डले पुरुषो यश्चायं दक्षिणेऽक्षन्‌ पुरुषस्तावेतावन्योन्यस्मिन्‌ प्रतिष्ठितौ 
रश्मिभिरेषोऽस्मिन्‌ प्रतिष्ठितः प्राणैरयममुष्मिन्‌। स यदोत्क्रमिष्यन्‌ भवति शुद्धमेवैतन्मण्डलं पश्यति नैनमेते रश्मयः प्रत्यायन्ति॥ 


२८-चाक्षुष-उपः 


(बृ? उ०५।५।२) 


* औपनिषद श्रुतियोंमें सूर्य * 


आदित्यमण्डलस्थ 'पुरुष' के रूपमें और पिण्डके 
अन्तर्गत चक्षुमें विराजमान है। इस प्रकार आदित्य और 
चक्षुका एकीकरण है, तादात्म्य है।” 

ब्रह्माण्ड और पिण्डकी एकता है। अतः अन्न, 
आप्‌ और तेजके जिस त्रिवृत्से ब्रह्माण्डमें अग्नि, सोम 
और सूर्यका उद्धव हुआ है, उसीसे पिण्डमें मन, वाक्‌ 
और प्राणका निर्माण हुआ है ॥” तात्पर्य यह कि (वाक्‌, 
मन, प्राण और चक्षु आदि) पिण्डकी शक्तियाँ ब्रह्माण्डकी 
शक्तियोंका ही रूपान्तर हैं। ऐतरेय-उपनिषद्में| इसे 
एक रूपकके द्वारा स्पष्ट किया गया है। उसमें एक 
अन्यापदेशात्मक कथा है कि देवताओंने अपने लिये 
आयतन माँगा, तब परमेश्वरने मनुष्यको उनका आयतन 
बनाया। देवता उसके आङ्गोंमें प्रवेश करके विभिन्न 
इन्द्रिय-शक्तियोंके रूपमें रहने लगे। आदित्य-देवताने 
अक्षि-अङ्गमें प्रवेश किया और वे चक्षु-शक्ति बनकर 
रहने लगे।*९ इस प्रकार सूर्य सब लोकोंके चक्षु हैं 
'सूर्यो यथा सर्वलोकस्य चक्षुः।' 

रूप-विधायक सूर्य--रूप मुख्यतः दो हैं-शुक्ल 
और कृष्ण। आदित्यका वर्ण कृष्ण है और उनकी 
ज्योति हिरण्मयी है जो शुक्लकी समवर्त्तिनी है। इस 
प्रकार सूर्य सब रूपोंके निर्माणमें सक्षम है 
आदित्यमण्डलस्थ इन्द्र-प्राण समस्त प्राणोंका निर्माण 
करता हुआ विचरण करता है।* इसीलिये श्रुति कहती 
है कि आदित्य चक्षुमें प्रतिष्ठित हैं और चक्षु-रूपमें 
प्रतिष्ठित है। आँखसे ही रूपोंको देखता है तो रूप 
किसमें प्रतिष्ठित है? रूप हृदयमें प्रतिष्ठित है। हदयसे 


२९-बृ°उ३० २।३। १-५ 
३१-एऐ उ १। १ ३२-ऐ० उ० १।२ 
३४-रूपं रूपं प्रतिरूपो बभूव॥ क० उ० २। २। ९ 


रूपं रूपं मघवा बोभवीति॥ इन्द्रो मायाभि: पुरुरूप ईयते। 


३५-इन्द्रो रूपाणि कनिक्रदचरत्‌ ॥ तै० सं० 

ही रूपको जानता है । अतः हृदयमें ही रूप प्रतिष्ठित 
है। आशय यह है कि दृश्यमान रूपोंको सूर्य बनाते हैं 
किंतु इन रूपोंका अनुभवकर्ता हृदय है। हृदय 
भगवानूका निवास है। उसी शक्तिसे रूपका बोध होता 
है। तात्पर्य यह भी है कि आदित्यमण्डलस्थ ब्रह्म 
अनुभूतिका विषय है। 

सृष्टि-कर्ता सूर्य--वेदों और उनके शीर्ष उपनिषदोंका 
कथन है कि सूर्यदेव चराचरके आत्मा हैं--'सूर्य आत्मा 
जगतस्तस्थुषश्च।' ये सूर्य जो उदित होते हैं, प्रजाओंके 
प्राण हैं ।* प्रश्नोपनिषद्के प्रथम प्रश्नके उत्तरमें सूर्यकी 
प्राणरूपता स्पष्ट की गयी है। प्राण और प्रकाशपति 
सूर्यमें तादात्म्य है।** 

सूर्य अग्रिमय हैं और जगत्‌ अग्नि तथा सोमतत्त्वके 
योगसे बना है--' अग्नीषोमात्मकं जगत्‌'। आशय यह कि 
सृष्टि व्यष्टि या मिथुन-प्रक्रियासे होती है। इसे स्पष्ट 
करते हुए श्रुति कहती है कि तेजोवृत्ति द्विविध है-- 
सूर्यामक और अनलात्मक। इसी प्रकार रस-शक्ति भी 
द्विविध है--सोमात्मक और अनलात्मक। तेज विद्युदादिमय 
है और रस मधुरादिमय। तेज और रसके विभेदोंसे ही 
चराचरका प्रवर्तन हुआ है।** अग्नि ऊर्ध्वग हे और सोम 
निम्नग। ये क्रमशः शिव और शक्तिके रूप हैं। इन 
दोनोंसे सब व्याप्त हैं तैत्तिरीयोपनिषद्की शीक्षावल्लीके 
तृतीय अनुवाकमें कहा है--'अग्नि पूर्वरूप है और 
आदित्य उत्तररूप।' हाँ, तो इनके द्वारा होनेवाला 
सृष्टिविस्तार आगे बताया गया है। सप्तम अनुवाकमें 
आधिभौतिक और आध्यात्मिक पदार्थोंकी रचना स्पष्ट 


३०-छां° उ० अध्याय ६, खण्ड २ से ६ 


३३-क° उ० २। ११ 


३६--“स आदित्यः कस्मिन्‌ प्रतिष्ठित इति चक्षुषीति कस्मिन्नु चक्षुः प्रतिष्ठितमिति रूपेष्विति चक्षुषा हि रूपाणि पश्यति कस्मिन्नु 
रूपाणि प्रतिष्ठितानीति हदय इति होवाच हदयेन हि रूपाणि जानाति हृदये ह्येव रूपाणि प्रतिष्ठितानि भवन्तीत्येवमेवैतद्‌ याज्ञवल्क्य ॥ 


३७-प्राणः प्रजानामुदयत्येष सूर्यः ॥ (- प्रश्नः उ० १।८) 


३८-इनद्रस्त्वं प्राण तेजसा रुद्रोऽसि परिरक्षिता। त्वमन्तरिक्षे चरसि सूर्यस्त्वं ज्योतिषां पति: ॥ 


(बः उ° ३।९।२०) 


(--प्रश्न? उ० २।९) 


३९-द्विविधा तेजसो वृत्तिः सूर्यात्मा चानलात्मिका। तथैव रसशक्तिश्च सोमात्मा चानलात्मिका ॥ 


वैद्युदादिमयं तेजो मधुरादिमयो 


रसः। तेजोरसविभेदैस्तु वृत्तमेतच्चराचरम्‌॥ 


(—बृहज्जाबालोपनिषद्‌ २। २-३) 

की गयी है। मुण्डक-उपनिषद्में सृष्टिक्रम इस प्रकार 
बताया है-परमेश्वरसे अग्निका उद्धव हुआ, अग्निकी 
समिधा आदित्य हैं। इनसे सोम हुआ। सोमसे पर्जन्य, 
पर्जन्यसे नाना प्रकारकी ओषधियाँ और ओषधियोंसे 
शक्ति पाकर जीव-संतानें हुई (मु उ० २। १। ५) 
तथा नारायण-उपनिषद्‌ (३। ७९) आदि अन्य श्रुतियोंमें 
भी सूर्यतापसे पर्जन्य और उससे आगेकी उद्भूतियाँ 
बतायी गयी हैं । 

प्रश्‍नोपनिषद्में आदित्य (अग्नि) की “प्राण” और 
सोमकी 'रयि' संज्ञाएँ बतायी गयी हैं। प्रजापतिने इन 
दोनोंको उत्पन्न करके इनसे सृष्टिका विस्तार किया। मूर्त 
(पृथिवी, जल और तेज) तथा अमूर्त (वायु एवं 
आकाश) ये सब रयि हैं-(--प्रर उ० १। ४) अतः 
मूर्तमात्र अर्थात्‌ देखने और जाननेमें आनेवाली सभी 
वस्तुएँ रयि हैं । सूर्य जीवनी-शक्ति और चेतना-शक्तिके 
घनीभूत रूप हैं । चन्द्रमामें स्थूल तत्त्वों (मांस, मेद और 
अस्थि आदि) को पुष्ट करनेवाली भूततन्मात्राओंकी 
अधिकता है। समस्त प्राणियोंके शरीरमें रवि एवं 
शशिकी ये शक्तियाँ विद्यमान हैं । 

सावित्री-उपनिषद्में प्रथम प्रश्‍न है-- सविता क्या 
है? और सावित्री क्या है ?' इसके उत्तरमें कहा है-- 
' अग्नि और पृथ्वी, वरुण और जल, वायु और आकाश, 
यज्ञ और छन्द, मेघ एवं विद्युत्‌, चन्द्र तथा नक्षत्र, मन 
एवं वाणी तथा पुरुष और स्त्री-ये सविता और 
सावित्रीके विविध जोड़े हैं। इन जोड़ोंसे विश्वकी 
उत्पत्ति हुई है।' इसीके क्रममें (सार उ० १। ९ में) यह 
भी कहा गया है कि आदित्य सविता हैं और झुलोक 
सावित्री है। जहाँ आदित्य हैं, वहाँ झुलोक है; जहाँ 
द्युलोक है, वहाँ आदित्य है। ये दोनों योनि (विश्वके 
उत्पादक) हैं। ये दोनों एक जोड़ा हैं। 

४०- याज्ञवल्क्य कि ज्योतिरयं पुरुष इति। आदित्यज्योति 
विपल्येतीत्येवमेवैतद्‌ याज्ञवल्क्य ॥ (--बृ०्उ० ४ । ३1 २) 


* सर्वानन्दप्रदाता हरिहरनमितः पातु नो विश्वचक्षुः * 


बृहदारण्यक-उपनिषद्‌ (१। २। १-३) में शुद्ध और 
अशुद्ध दो प्रकारकी सृष्टियोंका वर्णन है। इनमें अर्क- 
सृष्टि शुद्ध है। अर्कका तेज वायु और प्राण-तत्त्वोंमें 
विभक्त हुआ है। यह शाश्वत सृष्टि है। आदित्यसे संवत्सर 
हुआ। संवत्सर और वाकूसे व्युष्टि या मिथुन-प्रक्रियाद्वारा 
जो सृष्टि हुई वह नश्वर है, अतः अशुद्ध है। 

वेदोंका सृष्टि-विज्ञान उपनिषदोंमें स्पष्ट किया गया 
है। उसका विवेचन करनेसे इस लेखका विस्तार हो 
जायगा, जो यहाँ अभी अभीष्ट नहीं है। 

सूर्य-नक्षत्र-सावित्र्युपनिषद्में गायत्रीमन्त्रके ' भर्गः ' 
शब्दकी व्याख्यामें कहा गया है कि सावित्रीका दूसरा 
पाद है-'भुबः। भर्गो देवस्य धीमहि।' अन्तरिक्षलोकमें 
सविता देवताके तेजका हम ध्यान करते हैं। अग्नि भर्ग 
है, चन्द्रमा भर्ग है । सूर्योपनिषद्में भगवान्‌ सूर्यनारायणके 
तेजकी वन्दना है। सूर्य-गायत्री यों है-'आदित्याय 
विदमहे सहस्त्रकिरणाय धीमहि। तन्नः सूर्यः प्रचोदयात्‌।' यहाँ 
'सहस्रकिरण' शब्द सूर्यकी परम तेजस्विताका बोधक 
है। फिर स्पष्ट कहा है कि सूर्यसे ज्योति उत्पन्न होती 
है—' आदित्याज्योतिर्जायते।' बृहदारण्यकमें भी है कि 
आदित्य-ज्योति ही यह पुरुष है और आदित्य ही 
सबको ज्योति देते तथा कर्ममें प्रवृत्त करते हैँ।” 
मुण्डकोपनिषद्‌ (२। १। ४-१०) के अनुसार भी ये 
सूर्य ही ज्योतिके मूल और निधान हैं। 

इस ज्योतिःपिण्डसूर्यको प्रकाशित करनेवाले परमात्मा 
हैं। सूर्य उन्हें प्रकाशित नहीं करते; यहाँतक कि 
परमात्माके लोकतक सूर्य और उनके प्रकाशकी गति 
ही नहीं है। उन परमेश्वरके प्रकाशसे ही सब प्रकाशित 
हैं।” ब्रह्म ज्योतिषोंकी भी ज्योति हे, जो सूर्य-चन्द्र- 
नक्षत्र-रहित लोकमें अपना प्रकाश फैलाते हैं।* 

सूर्यका नाम हिरण्यगर्भ है। सूर्यके चारों ओर 


: सम्राडिति होवाचादित्येनैवायं ज्योतिषास्ते पल्ययते कर्म कुरुते 


४१- न तत्र सूर्यो भाति न चन्द्रतारकं नेमा विद्युतो भान्ति कुतोऽयमग्निः । 
तमेव भान्तमनुभाति सर्व तस्य भासा सर्वमिदं विभाति॥ 


यत्र न सूर्यस्तपति यत्र न वायुर्वाति यत्र न चन्द्रमा भाति “तद्‌ विष्णोः परमं पदं सदा पश्यन्ति सूरयः ॥ 


(कठ° २।२। १५; मुण्डकर २।२। १०; श्वेता० ६। १४) 
(बृहज्जाबाल-उ०८।६) 


४२- हिरण्मये परे कोशे विरजं ब्रह्म निष्कलम्‌ । तच्छुभ्रं ज्योतिषां ज्योतिस्तद्यदात्मविदो विदुः॥ 
सर्वव्यापि निरालम्बो ह्यग्राह्योऽथ जयो धुव: । एष ब्रह्ममयो ज्योतिर्ब्रह्मशब्देन शब्दितः ॥ (हरिवंशपुराण ३। १६। १४) 


४३- श्वे उ० ६। १४ 


* औपनिषद श्रुतियोंमें सूर्य * 


परिविस्तृत प्रकाश-पुञ्ज हिरण्यमय होनेसे “हिरण्य' 
कहलाता है। उस हिरण्यके गर्भमें अर्थात्‌ मध्यमें सूर्य 
स्थित हैं। अतः सूर्य हिरण्यगर्भ हैं । हिरण्यगर्भको 
सूर्य-प्राण, इन्द्र और विष्णु भी कहते हैं। ईश्वरके 
हृदयमें ब्रह्मा, विष्णु और इन्द्र-ये तीन अक्षर-तत्त्व 
नित्य विद्यमान रहते हैं। तीनों अक्षराँमै अविनाभाव- 
सम्बन्ध” है अर्थात्‌ एकके बिना दूसरा नहीं रह सकता। 
अतः तीनों एक ही हैं और इन तीनोंसे प्रत्येकका और 
तीनोंके समष्टिरूप ईश्वरका बोध हो जाता है। 

ये सूर्य कल्प, युग, संवत्सर, मास, पक्ष, दिवस, 
रात्रि, घटी, पल और क्षण-सबके निर्माता है ४ दो 
पक्षोंके तीस दिन-रात्रि सूर्यके तीस अङ्ग या धाम” 
कहलाते हैं। संवत्सरके बारह मासोंके बारह आदित्य- 
देवता हैं, जो सब कुछ ग्रहण करते-कराते चलते हैं । 
अतः वे आदित्य कहलाते हैं ।* तेरहवें अधिमासको भी 
सूर्य ही बनाते हैं।” प्रतिवर्ष पृथ्वी जो सूर्यको परिक्रमा 
करती है, उस अवधिको द्वादश मासोंमें विभाजित 
करनेपर भी कुछ दिन और घंटे बच रहते हैं। तीन 
वर्षोके बाद वह एक पृथकू मास बन जाता है। उसे 
अधिमास कहते हैं। 

सूर्योपासना-सूर्य स्वर्गद्वार और मुक्ति-पथ हैँ ।” 

तैत्तिरीय उपनिषद्में कहा है कि 'स्वः' व्याहतिकी 
प्रतिष्ठा आदित्यमें है और 'महः' की ब्रह्ममें है। इनके 
द्वारा स्वाराज्यकौ प्राप्ति होती है।” सूर्यको 'गुरु' भी 
कहा गया है । सूर्यदेवसे श्रीमारुतिने शिक्षा ग्रहण की थी। 
आगम-ग्रन्थोंमें भी सूर्यका गुरुरूप प्रदर्शित किया गया 
है। इससे स्पष्ट है कि सूर्य अध्यात्मविद्याओंके प्रदाता 
और प्रचारक हैं। गायत्री-मन्त्रमें सूर्यदेवसे बुद्धि माँगी 
गयी है।” सूर्यके ' पूषा' रूपसे भक्तगण अपने कल्याणको 
प्रार्थना करते हैं ।* श्वेताश्वतर उपनिषद्में भी सविताको 
बुद्धिकी योजना करनेवाला कहा गया है २ 

उपनिषदोंमें सूर्यकी उपासना विविध रूपोंमें 
बतायी गयी है। सूर्योपासना-विषयक कुछ विद्याओंका 
भी निरूपण उपनिषदोंमें हुआ है। ये विद्याएँ हैं-ब्रह्म- 
विज्ञान, दहर विद्या,” मधु विद्या, उपकोसल 
विद्या, मन्थ-विद्याएँ“ और पञ्चाग्निविद्या ।४ सूर्यरूप 
ओंकारकी उपासना,“ आदित्य- दृष्टिसे मासोपासना,*° 
त्रिकाल-सन्ध्योपासना,** सूर्योपस्थान* और महावाक्य- 
विधिसे सूर्य अद्वैत ब्रह्मकी भावना और उपासना 
इन उपासनाओंसे समस्त इष्टप्रा्ि होती है और अन्तमें 
मुक्ति मिल जाती है। 

सात्त्विक विद्याओंमें प्रवेशके लिये बुद्धिको विकसित 


[ *~व्याप्यनिष्ठ-व्यापकनिरूपितधर्मरूपसम्बन्धः ।] (मुण्डक-उ० २।२।९) 


४४- कालचक्रप्रणेतारं श्रीसूर्यनारायणम्‌॥ (सू? उ०) 


४५-त्रह्मवेद १०।१८९।३ 


४६- कतम आदित्या इति द्वादश वै मासा: संवत्सरस्यैत आदित्या एते हीदशसर्वमाददाना यन्ति ते यदिदः सर्वमाददाना यन्ति तस्मादादित्या 
इति॥ (ब उ° ३।९।५) संवत्सरोऽसावादित्यः ॥ (नारायण-उ° ३।७९) 

४७- आहोरात्रै्निमितं त्रिंशदङ्गं त्रयोदशं मासं यो निर्मिमीते ॥ (अथर्व १३।३।८) 

४८- भूरित्यग्नौ प्रतितिष्ठति । भुव इति वायौ ॥ १ ॥ सुवरित्यादित्ये ॥ २ ॥ (तै? उ० १।६। १-२) सूर्यद्वारेण ते विरजाः प्रयान्ति यत्रामृतः स 


पुरुषो ह्यव्ययात्मा ॥ (मुण्डक-उ० १।२। ११) 


४९- मह इति ब्रह्मणि । आप्रोति स्वाराज्यम्‌ ॥ (तै? उ० १।६।२) ५०--धियो यो नः प्रचोदयात्‌। 

५१- स्वस्ति न इन्द्रो वृद्धश्रवाः स्वस्ति नः पूषा विश्ववेदाः ॥ ( श्रृतियोंका शान्तिपाठ) ५२ श्वे? उ० २। १-४। 
५३- छां० उ० प्रपाठक ३, खण्ड ११ से २१, विशेषतः २१ बृ" उ० अध्याय ५, ब्राह्मण ४-५। 

५४- छां उ०, प्रर ८ खं १। ५५-छां° उ०,प्र ३, खं १+१२; बृ? उ० अध्याय २, ब्राह्मण ५। 


५६- बृ? उ", ३० ६, ब्रा ३। ५७-छांर उ०, प्र० ४, खं १०। १५ 
६०-छां० उ०, प्र० २, खं? ९। 


५८- बृ? उ०, आ० ६, ब्रा? २। ५९-छां? उ० प्रः १, खंर ५। 


६१- कौषीतकि ब्राह्मण उपर २ । ५; बृ उ०, अर ५, ब्रा० १४। ६२-छाँ० उ० ३, खंर ८। 
एह्येहीति तमाहुतयः सुवर्चसः सूर्यस्य रश्मिभिर्यजमानं वहन्ति। प्रियां वाचमभिवदन्त्यो5र्चयन्त्य एष व: पुण्य: सुकृतो ब्रह्मलोकः ॥ 


(मुण्डक-उ° १।२।६) 


६३- सोऽहमर्क: परं ज्योतिरर्कज्योतिरहं शिव: । (महावाण्य-उ०) 


योऽसावसौ पुरुषः 


सोऽहमस्मि॥ (ईशावास्यः १६) 


तच्छुभ्रं ज्योतिषां ज्योतिस्तद्यदात्मविदो विदुः ॥ (मुण्डक-उ° २।२।९) 

करना और स्मरणशक्तिको बढ़ाना आवश्यक है । बुद्धि 
सूर्यका ही एक अंश है। अत: उसका विकास सूर्यके 
उपस्थान (आराधन) से ही हो सकता है। पलाशके 
वृक्षमें स्मरण-शक्तिवर्धनका गुण है; क्योंकि वह ब्रह्म- 
स्वरूप* है। अतः ब्रह्मचारीके लिये पलाशका दण्डधारण 
करने और पलाशकी समिधाओंसे यज्ञ करनेका विधान 
किया गया है। 

सूर्य सत्य-रूप हैं। आदित्यमण्डलस्थ पुरुष और 
दक्षिणेक्षन्‌ पुरुष परस्पर रश्मियों और प्राणोंसे प्रतिष्ठित 
हैं-यह कहा जा चुका है। जब वह उत्क्रमणकी इच्छा 
करता है तो उसमें ये रश्मियाँ प्रत्यागमन नहीं करतीं। 
आशय यह कि सूर्य-पथसे उत्क्रमण करनेवाले व्यक्तिका 
संसारमें पुनरागमन नहीं होता |” पूषा (सूर्य) ही जगत्में 
सत्यपर पड़े आवरणको हटाकर सत्य-धर्मको दृष्टि प्रदान 
करते हैं । सूर्यका यह तेज कल्याणतम है । यह ब्रह्म है, 
आत्मा है, आदित्य है। अन्य देवता इसके अङ्ग हैं। 


* सर्वानन्दप्रदाता हरिहरनमितः पातु नो विश्वचक्षुः * 


आदित्यसे सारे लोक महिमान्वित हैं, ब्रह्मसे सारे वेद।* 

नारायण-श्रुतिका वचन है कि आदित्यमण्डलका 
जो ताप है, वह ऋचाओंका है । अतः वह ऋचाओंका 
लोक है। आदित्यमण्डलकी अर्चि सामोंकी है, अतः 
वह सामोंका लोक है, इन अर्चियोंमें जो पुरुष है, वह 
यजुष्‌ है और वह यजुर्गगका लोक है। इस प्रकार 
आदित्यमण्डलमें जो हिरण्मय पुरुष है, वह यह त्रयी 
विद्या ही तप रही है। आदित्य ही तेज, ओज, बल, 
यश, चक्षु, श्रोत्र, आत्मा, मन, मन्यु, मनु, मृत्यु, सत्य, 
मित्र, वायु, आकाश, प्राण और लोकपाल आदि हैं। 
आदित्यके अन्तर्गत भूताधिपति स्वयम्भू ब्रह्मको उपासनासे 
सायुज्य और सारष्टि मुक्ति मिलती है ।“ 

उपर्युक्त विद्याओं और उपासनाओंका वर्णन 
पृथक्‌ लेखकी अपेक्षा रखता है। अतः अब हम यहीं 
लेखनीको विश्राम देते हैं। उपनिषदोंमें प्रतिष्ठित हमारे 
सूर्यदेव विश्वका मङ्गल करें। 


सूर्यमण्डलसे ऊपर जानेवाले 


द्वाविमौ 
परिब्राइ योगयुक्तश्च 


पुरुषव्याघ्र 
रणे चाभिमुखो हतः॥ 


सूर्यमण्डलभेदिनौ। 


'हे पुरुषव्याघ्र! सूर्यमण्डलको पारकर ब्रह्मलोकको जानेवाले केवल दो ही पुरुष हैं-एक तो योगयुक्त 
संन्यासी और दूसरा युद्धमें लड़कर सम्मुख मर जानेवाला वीर।' (--उद्योग० ३२। ६५) 


६४-ब्रह्म वै पलाशः ॥ (श° ब्रा? ५। ३।५। १५) 


६५-यद्यत्तत्‌ सत्यमसौ स आदित्यो य एष एतस्मिन्‌ मण्डले पुरुषो यश्चायं दक्षिणेऽक्षन्‌ पुरुषस्तावेतावन्योन्यस्मिन्‌ प्रतिष्ठितौ रश्मिभिरेषोऽस्मिन्‌ 
प्रतिष्ठितः प्राणैरयममुष्मिन्‌। स यदोत्क्रमिष्यन्‌ भवति शुद्धमेवैतन्मण्डलं पश्यति नैनमेते रश्मयः प्रत्यायन्ति॥ (--बृ° उ° ५।५।२) 
६६-हिरण्मयेन पात्रेण सत्यस्यापिहितं मुखम्‌ । तत्त्वं पूषन्नपावृणु सत्यधर्माय दृष्टये ॥ पूषन्नेकर्षे यम सूर्य प्राजापत्य व्यूह रश्मीन्‌ समूह । 


तेजो यत्ते रूपं कल्याणतमं तत्ते पश्यामि॥ (ईशावास्य १५-१६) 


६७-मह इति । तद्‌ ब्रह्म स आत्मा। अङ्गान्यन्या देवताः ॥--- ॥ १ ॥ मह इत्यादित्यः । आदित्येन वाव सर्वे लोका महीयन्ते" ॥ २॥ मह 
इति ब्रह्म ब्रह्मणा वाव सर्वे वेदा महीयन्ते ॥ (तैः उ० १।५। १-३) 

६८- आदित्यो वा एष एतन्मण्डलं तपति तत्र ता ऋचस्तदूचां मण्डलं स ऋचां लोकोऽथ य एष एतस्मिन्‌ मण्डलेऽचिर्दीप्यते तानि 
सामानि स साम्नां लोकोऽथ य एष एतस्मिन्‌ मण्डलेऽचिषि पुरुषस्तानि यजूँषि स यजुषां मण्डलं स यजुषां लोकः । सैषा त्रय्येव विद्या तपति य 


एषोऽन्तरादित्ये हिरण्मयः पुरुषः ॥ 


आदित्यो वै तेज ओजो बलं यशश्चक्षुः श्रोत्रे आत्मा मनो मन्युर्मनुर्मृत्यु: सत्यो मित्रो वायुराकाशः प्राणो लोकपालः कः कि कं तत्सत्यमन्नममृतो 
जीवो विश्‍व: कतमः स्वयंभु ब्रह्मौतद मृत एष पुरुष एष भूतानामधिपतिर््रह्मणः सायुज्यःसलोकतामाप्रोत्येतासामेव देवतानां 


सायुज्यईसाष्टिताईसमानलोकतामाप्रोति य एवं वेदेत्युपनिषत्‌ ॥ 


(--नारायण-उप० ३। १४-१५) 


* तैत्तिरीय आरण्यकमें असंख्य सूर्योके अस्तित्वका वर्णन * 


तैत्तिरीय आरण्यकमें असंख्य सूर्याके अस्तित्वका वर्णन 
(लेखक- श्रीसुव्रायगणेशजी भट्ट) 


आकाशमें हमें एक ही सूर्य दीख पड़ते हैं; किंतु 
वास्तवमें सूर्य असंख्य--अनन्त हैं। वे एक-दूसरेके 
समीप नहीं हैं। दूर--बहुत दूर हैं। इस कारण हम 
केवल आँखोंसे उनको देख नहीं पाते। अनुसंधानकर्ता 
वैज्ञानिक लोगोंने दूरदर्शक यन्त्रोंकी सहायतासे उन 
असंख्य सूर्योको देख लिया है और अब भी देख रहे 
हैं। परंतु हमारे प्राचीन ऋषि-मुनियोंने वेददर्शन-कालमें 
दूरदर्शक यन्त्रोंके बिना केवल अपने तप:-तेजके 
प्रभावसे अनेकानेक असंख्य सूर्योके दर्शन प्राप्त कर 
लिये थे। इसका विवरण कृष्णयजुर्वेदीय तैत्तिरीय 
आरण्यक-(१। २। ७) में विस्तृतरूपमें विद्यमान है-- 

अपश्यमहमेतान्‌ सप्तसूर्यानिति। पञ्चकर्णो वात्सायनः । 
सप्तकर्णश्च प्लाक्षिः। आनुश्राविकरावनौ कश्यप इति। उभौ 
वेदयिते। नहि शेकुमिव महामेरुं गन्तुम्‌॥ 

वत्स ऋषिका पुत्र पञ्चकर्ण और प्लक्ष ऋषिका 
पुत्र सप्तकर्ण--इन दोनों ऋषियोंकी उक्ति है कि हमने 
सात सूर्योको प्रत्यक्ष देख लिया है; किंतु आठवाँ जो 
कश्यप नामक सूर्य हैं, उन्हें हम देख नहीं सके हैं। 
इससे जान पड़ता है कि कश्यप सूर्य मेरुमण्डलमें ही 
परिभ्रमण करते रहते हैं। हम वहाँतक जा न सके। 

अपश्यमहमेतत्सूर्यमण्डलं परिवर्तमानम्‌। गार्ग्यः 
प्राणत्रातः। गच्छन्तमहामेरुम्‌। एवं चाजहतम्‌। 

गर्गके पुत्र प्राणत्रात नामक महर्षिका कथन है-- 

“हे पञ्चकर्ण और सप्तकर्ण! कश्यप नामक अष्टम 
सूर्यको मैंने प्रत्यक्ष देख लिया है। ये सूर्य मेरुमण्डलमें 
ही भ्रमण करते हैं। वहाँ जाकर उन्हें कोई भी देख 
सकता है। तुम वहाँ योग-मार्गसे जाकर देख लो।' 

ये आठवें सूर्य कश्यप भूत, भविष्य और वर्तमान 
घटनाओंको अतिसूक्ष्मरूपसे जानते हैं। यह इनका 
वैशिष्ट्य है। इसलिये कश्यप सूर्यको “पश्यक' नामसे 
भी पुकारते हैं । "कश्यप: पश्यको भवति। तत्सर्व परिपश्यतीति 
सौक्ष्म्यात्‌।' यह श्रुति ही इसका प्रमाण है। 

पञ्चकर्णादि ऋषियोंसे देखे हुए सूर्याङ्क नामक 
आरण्यकमें इस प्रकार वर्णित हैं- 


आरोगो भाजः पटरः पतङ्गः। स्वर्णरो ज्योतिषीमान्‌ 
विभासः। ते अस्मै सर्वे दिवमापतन्ति। ऊर्ज दुहाना अनपस्फुरन्त 
इति। कश्यपोऽष्टमः॥ 

आरोग, भाज, पटर, पतङ्ग, स्वर्णर, ज्योतिषीमान्‌, 
विभास और कश्यप-ये आठ सूर्योके नाम हैं। हम 
नित्यप्रति आँखोंसे जिन सूर्यको देखते हैं, उनका नाम 
' आरोग' है और शेष सभी सूर्य अतिशय दूर हैं। अथवा 
आङ़में हैं, अतएव हम इन आँखोंसे उन्हें नहीं देख 
सकते । 

इस सूर्याष्टकमें कश्यप प्रधान हैं। आरोग प्रभृति 
अन्य सूर्य कश्यपसे अपनी प्रकाशक-शक्ति भी प्राप्त 
करते हैं। आरोग सूर्यके परिभ्रमणको हम जानते हैं। 
अन्य भाज, पटर और पतङ्ग-ये तीन सूर्य अधोमुख 
होकर मेरुमार्गके नीचे परिभ्रमण करते हैं और वहाँके 
प्राणिसमूहोंको प्रकाश वितरण करते हैं। स्वर्णर, ज्योतिषीमान्‌ 
और विभास-ये तीन सूर्य ऊर्ध्वमुखी होकर मेरुमार्गके 
ऊपर परिभ्रमण करते और वहाँके चराचर वस्तुओंको 
प्रकाश देते हैं। 

आठ दिशाओंमें हमारी दृष्टिसे पूर्व दिक्‌ सूर्य हैं। 
इसी प्रकार आग्नेय आदि दिशाएँ भी एक-एक सूर्यसे 
युक्त हैं । सूर्यसे ही वसन्त आदि ऋतुओंका निर्माण होता 
है। बिना सूर्यके ऋतुओंका निर्माण और परिवर्तन 
असम्भव है। आग्नेय आदि सभी दिशाओंमें वसन्त 
आदि समस्त ऋतुओंका क्रमशः आविर्भाव और परिवर्तन 
होता रहता है। अतएव सभी दिशाओंमें भिन्न-भिन्न 
सूर्यका अस्तित्व निश्चित है। 

' एतयैवाऽऽवृताऽऽसहस्त्रसूर्यताया इति वैशम्पायनः ।' 

वैशम्पायनाचार्यजी कहते हैं कि जहाँ-जहाँ वसन्तादि 
ऋतुओंका और तत्तद्धमाँका आविर्भाव है, वहाँ-बहाँ 
तत्सम्पादक सूर्यका अस्तित्व रहता ही है। इस न्यायके 
अनुसार सहस्त्र-असंख्य-अनन्त सूर्योका अस्तित्व 
आवश्यक है । पञ्चकर्ण, सप्तकर्ण और प्राणत्रात ऋषियोंको 
सात एवं आठ सूर्योंको देखकर तद्विषयक ज्ञान प्राप्त हो 
गया-इसमें आश्चर्यकी कोई बात नहीं है।' 


१०८ 


“नानालिङ्गत्वादृतूनां नानासूर्यत्वम्‌।' 

यदि एक ही सूर्य रहते तो वसन्तादि ऋतुओंसे 
होनेवाले औष्ण्य, शैत्य एवं साम्यादि विभिन्न सह्य, 
असह्य सुख-दुःखोंका अनुभव न होता। तब पूरे वर्षभर 
एक ही ऋतु और उसके प्रभावका अनुभव प्राप्त होता 
रहता । कारण-भेदके बिना कार्य-भेदका अनुभव सम्भव 
नहीं है। क्रतु-धर्म-वैलक्षण्यसे ही उसके कारणरूप 
असंख्य सूर्योका अस्तित्व सिद्ध होता है। यह हमारा ही 
अभिमत नहीं, अपितु भगवती श्रुतिका भी मत है-- 

यदद्याव इन्द्र ते शतश्शतं भूमीः। उत स्युः। न त्वा 
वज़िन्सहस्त्रश्सूर्या:। अनु न जातमष्ट रोदसी-इति। (१।७।६) 

“हे इन्द्र! यद्यपि तुमसे शत-शत स्वर्गलोकोंका 
निर्माण सम्भव है और सैकड़ों भूलोकोंका सृजन 
सम्भव है, तथापि आकाशमें स्थित सहस्रों सूर्योकि 
प्रकाशको पूर्णतया तुम और तुमसे निर्मित स्वर्गादि 
लोक सब मिलकर भी नहीं ले सकते।' इस मन्त्रमें 
सहस्र सूर्योका स्पष्ट उल्लेख है । 


चित्रं देवानामुदगादनीकं 
चक्षुर्मित्रस्य वरुणस्याग्नेः। 
आप्राद्यावापृथिवी अन्तरिक्षः 


* सर्वानन्दप्रदाता हरिहरनमितः पातु नो विश्वचक्षुः * 


सूर्य आत्मा 


जगतस्तस्थुषश्च 
(यजु० वे० ७। ४२) 
भगवान्‌ सूर्य अत्यन्त दयामय हैं। निःस्वार्थ 
बुद्धिसे प्रजारक्षण करना ही उनका ध्येय है। रश्मि 
ही उनकी सेना है, जो सर्वदा अन्धकाररूप वृत्रासुरका 
नाश करती रहती है। सूर्य केवल हमारे ही नहीं, 
प्राणिमात्रके-यहाँतक कि वृक्ष, लता, गुल्म और 
वनस्पति आदिके भी मित्र हैं। सूर्य जब उदय होते 
हैं, तब चराचर प्राणियोंका मन प्रफुल्लित हो उठता 
है। उनके प्रकाशसे आरोग्यकी वृद्धि होती है। समुदित 
सूर्य अपनी रश्मिरूपी सेनाको विभक्त करके त्रैलोक्यमें 
प्रत्येक स्थानपर भेजते हैं। इस रश्मि-सेनाके संचरणमात्रसे 
चराचर समस्त प्राणियोंका संरक्षण होता है। इन 
रश्मियोंके सान्निध्यसे सत्यप्रियता, निर्भयता, नीरोगता, 
आरोग्य, उत्साह, क्षीरादिकी वृद्धि और धन-धान्यकी 
समृद्धि प्राप्त होती है। भगवान्‌ सूर्य स्थावर और 
जङ्गम जगतूके आत्मा हैं। समस्त मानवकोटिके 
प्राणधारियोंके प्रेरक और कल्याणके प्रदाता हैं। हमें 
उन महान्‌ ज्योतिः-स्वरूप भगवान्‌ सूर्यनारायणका 
सदा ध्यान करना चाहिये। 


“ उदयत्येष सूर्यः ' 
विश्वरूपं हरिणं जातवेदसं परायणं ज्योतिरेकं तपन्तम्‌। 
सहस्त्ररश्मिः शतधा वर्तमानः प्राणः प्रजानामुदयत्येष सूर्यः॥ 
सूर्यके तत्त्वके ज्ञाताओंका कहना है कि ये किरणजालसे मण्डित एवं प्रकाशमय तपते हुए 
सूर्य विश्वके समस्त रूपोंके केन्द्र हैं। सभी रूप (रंग और आकृतियाँ) सूर्यसे उत्पन्न और 
प्रकाशित होते हैं। ये सविता ही सबके उत्पत्तिस्थान हैं और ये ही सबकी जीवन-ज्योतिके मूल- 
स्रोत हैं। ये सर्वज्ञ और सर्वाधार हैं, ये वैश्वानर (अग्नि) और प्राण-शक्तिके रूपमें सर्वत्र व्याप्त 
हैं और सबको धारण किये हुए हैं। समस्त जगत्के प्राणरूप सूर्य अद्वितीय हैं-इनके समान 
विश्वमें अन्य कोई भी जीवनी शक्ति नहीं है। ये सहस्ररश्मि -सूर्य हमारे शतशः व्यवहारोंको 
सिद्ध करते हुए उदित होते हैं। (प्रश्नोप० १। ८) 


* प्रकाशमान सूर्यको नमस्कार * 


१०९ 


तैत्तिरीय आरण्यकके अनुसार आदित्यका जन्म 
(लेखक- श्रीसुब्रह्मण्यजी शर्मा, गोकर्ण) 


सृष्टिके पहले सर्वत्र जल-ही-जल भरा था। 
देव-मानव, पशु-पक्षी तथा तरु-लता कहीं कुछ भी 
न था। इस पानीके साम्राज्यमें सर्वप्रथम केवल जगदीश्वर, 
प्रजापति ब्रह्माका आविर्भाव हुआ। तभी उन्हें एक 
कमलपत्र दिखलायी पड़ा। तब वे उस कमलपत्रपर 
जा बैठे। कुछ काल व्यतीत होनेके बाद उनके मनमें 
जगतूकी सृष्टि करनेकी इच्छा उत्पन्न हुई। अतः सृष्टि 
करनेके लिये प्रजापति तपस्या करने लगे। तपस्याके 
पश्चात्‌ अब यह प्रश्न उपस्थित हुआ कि वे किस 
प्रकार ' प्रजा'का सृजन करें? प्रश्‍न उठते ही तुरंत 
प्रजापतिका शरीर काँपने लगा। उसके कम्पनसे अरुण, 
केतु एवं वातरशन--इन तीन प्रकारके ऋषियोंका 
आविर्भाव हुआ। नखके कम्पनसे वैखानस ऋषियोंका 
जन्म हुआ। केशके कम्पनसे वालखिल्योंका निर्माण 
हुआ। उसी समय प्रजापतिके शरीरके सार-सर्वस्वसे 
एक कूर्मका आकार स्वयं बन गया । वह कूर्म पानीमें 
संचरण करने लगा । आगे-पीछे संचरण करनेवाले उस 
कूर्मको देखकर प्रजापति ब्रह्मदेवको आश्चर्य हुआ । वे 
सोचने लगे कि यह कहाँसे आया? उन्होंने उस कूर्मसे 
पूछा--'तुम मेरे त्वक्‌ (त्वचा) और मांससे पैदा हुए 


हो ?' तब कूर्मने उत्तर दिया--' तुम्हारे मांस आदिसे 
मेरा जन्म नहीं हुआ है। मेरा जन्म तो तुमसे भी 
पहलेका है। मैं तो सर्वगत, नित्य चैतन्य, सनातन- 
शाश्वतस्वरूप हूँ और पहलेसे ही मैं यहाँ सर्वत्र और 
तुम्हारे हृदयमें भी विद्यमान हूँ। कुछ विचारकर देखो ।' 
इस प्रकार कहकर कूर्मशरीरधारी नित्य चेतनस्वरूप 
परमात्माने सहस्त्रशीर्ष, सहस्रबाहु और सहस्रो पादोंसे 
युक्त अपने विश्वरूपको प्रकट करके प्रजापतिको 
दर्शन दिया। तब प्रजापतिने साष्टाङ्ग प्रणाम करके 
प्रार्थना की-- हे भगवन्‌! आप मुझसे पहले ही विद्यमान 
हैं। इसमें कोई सन्देह नहीं है। हे पुराणपुरुष! आप 
ही इस जगतूका सृजन कीजिये। यह कार्य मुझसे पूर्ण 
न हो सकेगा।' तब, 'तथास्तु' कहकर कूर्मरूपी 
भगवानूने अपनी अञ्जलिमें जल लेकर और 'ओवाहयेव' 
इस मन्त्रसे पूर्वदिशामें जलका उपधान किया। उसी 
उपधान-क्रमसे- भगवान्‌ ' आदित्य'का जन्म हुआ। 
(तै० आ० १। २३। २-५) उसी समय विश्व 
प्रकाशमय हो गया। हे प्रकाशपूर्ण आदित्य! हमारे 
अन्धकारपूर्ण हृदयोंमें भी पूर्ण प्रकाशके उदय होनेका 
अनुग्रह प्रदान करें। 


यो देवेभ्य आतपति 


सूर्यनारायणको नमस्कार है। 


प्रकाशमान सूर्यको नमस्कार 


पूर्वो यो देवेभ्यो जातो नमो रुचाय ब्राह्मये॥ 


जो सूर्य पृथिव्यादि लोकोंके लिये तपते हैं, जो सब देवोंमें पुरोहित हैं-उनके प्रवर्तकके समान 
प्रकाशक हैं, जो उन सभी देवोंसे पहले उत्पन्न हुए, ब्रह्मस्वरूप परमेश्वरके समान प्रकाशमान उन 


यो देवानां पुरोहितः। 


(यजु० ३१। २०) 


* सर्वानन्दप्रदाता हरिहरनमितः पातु नो विश्वचक्षुः * 


ब्राह्मण- ग्रन्थों में सूर्य-तत्त्व 
(लेखक--अनन्तश्रीविभूषित स्वामी श्रीधराचार्यजी महाराज) 


अथर्ववेदके कौशिक गृह्यसूत्रके ' मन्त्रब्राह्माणयोवेदनामधेयम्‌' 
सूत्रके आधारसे वेद मन्त्र और ब्राह्मण-भेदसे दो 
प्रकारके हैं । इनमें मन्त्र मूलवेद है और ब्राह्मण तूलवेद। 
ब्राह्मण-भागके विधि, आरण्यक और उपनिषद्‌-भेदसे 
तीन पर्व हैं और एक पर्व मन्त्र-भाग है। कुल मिलकर 
वेदके मन्त्र, ब्राह्मण, आरण्यक और उपनिषद्‌-ये चार 
पर्व हो जाते हैं। वेदके इन चारों पर्वोमें सूर्यतत्त्वका 
विश्लेषण किया गया है; परंतु ब्राह्मण-ग्रन्थोंमें उसका 
विश्लेषण विशेषरूपसे हुआ है। मन्त्रभागमें बीजरूपसे 
जिस तत्त्वका उल्लेख है, उसका ही तूलरूपसे ब्राह्मण- 
ग्रन्थोंमें विश्लेषण हुआ है । यह मन्त्र-ब्राह्मण वेदवाङ्मय 
पुरातन-कालमें विस्तृत था; किंतु आज वह अत्यल्प 
संख्यामें ही उपलब्ध होता है। 

विश्वका मूल- ब्राह्मण-ग्रन्थोंके आधारपर विश्वके 
मूलमें सम्मिलित दो तत्त्व हैं-अग्नि और सोम। इनसे 
उत्पन्न विश्वके पदार्थ भी दो रूपोंमें उपलब्ध होते हैं 
शुष्क और आर्द्र। जो शुष्क है वह आग्नेय और जो 
आर्द्र है वह सौम्य। सूर्य शुष्क हैं तो चन्द्रमा सौम्य हैं। 
जैमिनीय ब्राह्मणके अनुसार अग्नि सोमके सम्पर्कसे अर्बो- 
खर्बो प्रकारोंमें परिणत हो जाती है। इसी प्रकार सोम 
भी अग्निके सम्पर्कसे अर्बो-खर्बो प्रकारोंमें परिणत हो 
जाता है। अग्नि और सोमके अनन्तानन्त प्रकारोंमेंसे क्रमशः 
ये तीन प्रकार मुख्य हैं-पार्थिव , अग्नि, अन्तरिक्ष-अग्नि 
और दिव्याग्नि। सोमके भी तीन प्रकार मुख्य हैं-आप, 
वायु और सोम । ब्राह्मण-ग्रन्थोंमें तीन अग्नियोंके ये विशेष 
नाम हैं-पावक, पवमान और शुचि। 

प्राचीन कवियोंने इन तीन अग्नियोंके तीन विशेष 
धर्म माने हैं-ताप, ज्वाला और प्रकाश। इनमें ताप 
पार्थिव-अग्निका, ज्वाला आन्तरिक्ष्य अग्निका तथा प्रकाश 
दिव्याग्रिका विशेष धर्म है। मूलरूपमें ये तीनों अग्नियाँ 
अव्यक्त हैं, अर्थात्‌ स्व-स्व रूपसे उपलब्ध नहीं होतीं । 
इनका जो रूप हमें उपलब्ध होता है, वह इन तीन 
अग्नियोंकी समष्टि है। जिसको वैश्वानर कहते हैं, वह 
तापधर्मा है। ताप पार्थिव-अग्निका धर्म है। उसमें 
उपलब्ध ज्वाला और प्रकाश क्रमशः आन्तरिक्ष्य और 


सूर्य-अग्निका गुण है। ज्वाला आन्तरिक्ष्य अग्निका 
असाधारण धर्म है। ताप और प्रकाश आगन्तुक धर्म हैं, 
जो पार्थिव-अग्नि और दिव्याग्रिसे आते हैं। प्रकाश 
दिव्याग्रिका असाधारण धर्म है। ताप और ज्वाला-ये 
दोनों पार्थिव और आन्तरिक्ष्य अग्निके धर्म हैं। 

सोमके भी अनन्तानन्त रूपोमेंसे आप, वायु और 
सोम-ये तीन रूप मुख्य हैं। इनमेंसे आप (जल) 
सोमका घनरूप है। वायु तरलरूप है। सोम विरलरूप 
है। वेदोंमें अग्नि और सोमके सत्य तथा ऋत-दो-दो 
रूप माने गये हैं। सहदयरूप सत्य और हृदय-हीनरूप 
“ऋत' माना गया है। अग्रिका सत्य-रूप सूर्यमण्डल 
और ऋत-रूप दिक्‌-अग्नि है, जो सर्वत्र व्याप्त है। 
सोमका सत्य-रूप चन्द्रमण्डल और ऋत-रूप दिकू 
सोम है, जो सर्वत्र व्याप्त है। ऋत-अग्नि और ऋत- 
सोम-ये दोनों रूप ऋतुओंके प्रवर्तक हैं । 

सूर्यका विश्लेषण --ब्राह्मण-ग्रन्थोंने सूर्यतत्त्वका 
विश्लेषण श्रुति, प्रत्यक्ष, ऐतिह्य और अनुमान--इन चार 
प्रमाणोंके आधारसे किया है--'एतैरादित्यमण्डलं सर्वैरेव 
विधास्यते।' इन प्रमाणोंके आधारसे उन्होंने (ब्राह्मणग्रन्थोंने) 
सूर्यकी उत्पत्ति, उनका ताप-प्रकाश, उसकी सात 
प्रकारकी सात किरणें, भूमण्डलपर उनका प्रभाव तथा 
व्यापक प्रभा (प्रकाश) आदि अनेक विधियोंका 
विश्लेषण किया है। 

सूर्यकी उत्पत्ति-सूर्य एक अग्निपिण्ड है अर्थात्‌ 
पार्थिव, आन्तरिक्ष्य एवं दिव्य (सूर्य)--इन तीनों 
अग्रियोंका समष्टि रूप पिण्ड है। पिण्डकी उत्पत्ति और 
स्थिति-ये दोनों ही बिना सोमके नहीं हो सकतीं। 
अग्नि स्वभावसे ही विशकलनधर्मा है। वह सोमसे 
सम्बन्धित हुए बिना पकड़में नहीं आती। संसारके 
पदार्थांमें घनता उत्पन्न करना सोमका काम है। अतः 
सूर्यपिण्डकी उत्पत्ति भी इसी सोमाहुतिसे होती है और 
हुई है। ध्रुव, धर्म, धरण एवं धर्म-भेदसे सोम चार 
प्रकारके हैं । इस सोममात्राको न्यूनता अथवा आधिक्यके 
कारण अग्नि भी ध्रुव, धर्म, धरण एवं धर्मरूपोंमें परिणत 
हो जाती है। ये ही अवस्थाएँ निबिड, तरल, विरल एवं 


* ब्राह्मण- ग्रन्थोंमें सूर्य-तत्त्व * 


गुण कहलाती हैं। सूर्य पिण्ड है। पिण्डका निर्माण 
सोमके बिना नहीं हो सकता। ब्राह्मण-ग्रन्थोंमें प्रतिपादित 
विज्ञानके आधारसे सोमकी आहुतिसे ही सूर्यका उदय 
हुआ है, जैसा कि शत-पथश्रुतिका विज्ञान है-' आहुतेः 
( सोमाहुतेः ) उदैत्‌ ( सूर्यः )' अर्थात्‌ सूर्यपिण्ड अग्नि और 
सोम-दोनोंकी समष्टि है। 

सूर्यकी स्थिति-सूर्य एक पिण्ड है, जो सदा 
प्रज्वलित रहता है। अग्निमें जबतक सोमाहुति होती है, 
तभीतक वह प्रज्वलित रहती है। आहुतिके बंद होते ही 
अग्नि उच्छिन्न हो जाती है अर्थात्‌ बुझ जाती है। अतः 
सदा प्रज्वलित दिखायी पड़नेवाले सूर्य-पिण्डमें भी 
अवश्य किसीको आहुति माननी पड़ेगी; अन्यथा किसी 
भी स्थितिमें पिण्ड स्थिर एवं प्रज्वलित नहीं रह सकता | 
इस प्रकार ब्राह्मणोक्त विज्ञानके आधारसे सूर्यमें निरन्तर 
ब्राह्मणस्पति सोमकी आहुति होती रहती है, जिससे 
सूर्यका स्वरूप बना हुआ है। इस आहुतिके प्रभावसे ही 
वह अबो वर्षोसे एक-सा स्थिर बना हुआ है और आगे 
भी एक-सा स्थिर बना रहेगा। 

सूर्यका प्रकाश- ब्राह्मण-ग्रन्थोमें सूर्यप्रकाशके विषयमें 
गहन चर्चा है। उनका कहना है कि सूर्य एक अग्नि- 
पिण्ड है। अग्निका स्वरूप काला है। वेद स्वयं 
सूर्यपिण्डके लिये 'आकृष्णेन रजसा वर्तमानः? (यजु०) 
कह रहा है। उस काले पिण्डसे जो ऋक्‌, यजु: सोमात्मक 
प्राण निकलते हैं, वे सर्वथा रूप-रस आदिसे रहित हैं। 
पृथ्वीके ४८ कोसके ऊपरतक एक भूवायुका स्तर है, 
जो वेदोंमें 'एमूषवराह' नामसे प्रसिद्ध है। वह वायुस्तर 
सोमात्मक है। यह सोम बाह्य पदार्थ है। जब धाता 
(सूर्य) सौर-प्राण इस सोममें मिलता है, उस समय 
प्राणसंयोगसे वह सोम जलने लगता है। उसके जलते 
ही पृथ्वी-मण्डलमें प्रकाश (प्रभा) हो जाता है, जो 
हमको दिखायी पड़ता है। ४८ कोसके ऊपर ऐसा 
भास्वर प्रकाश नहीं है--यह सिद्धान्त समझना चाहिये। 
उस प्रकाशके पर्देमें ही हम उस काले पिण्डको सफेद 
देखने लगते हैं। 

विज्ञानान्तर--सूर्य एक अग्निपिण्ड है। अग्निपिण्ड 
काला होता है-यह भी निश्चित है। इस कृष्ण अग्निमय 
सूर्य-पिण्डमें ज्योति-प्रकाश सोमको आहुतिसे उत्पन्न 
होता है, अर्थात्‌ प्रकाश अग्नि और सोम-इन दोनोंके 

परस्पर सम्मिश्रणका फल है। इससे सिद्ध होता है कि 
केवल अग्रिमें भी प्रकाश नहीं है और न केवल सोममें 
ही प्रकाश है । प्रकाश दोनोंके यज्ञात्मक सम्मिश्रणमें है । 
सूर्य-किरणोंमें उपलब्ध ताप भी पार्थिव अग्निके सम्मिश्रणका 
ही फल है। भगवान्‌ सूर्यकी अनन्त रश्मियोंमें सात 
रश्मियाँ मुख्य हैं। सात रस, सात रूप, सात धातु आदि 
सभी सात रश्मियोंके आधारपर ही प्रतिष्ठित हैं। 

त्रयीमय सूर्य ब्राह्मण--ग्रन्थोंमें सूर्यमण्डलको त्रयीमय 
(वेदत्रयीमय) माना गया है, अर्थात्‌-ऋक, यजु एवं 
साममय माना है। इसका निरूपण शतपथ-- श्रुति इस 
प्रकार कर रही है-*यदेतन्मण्डलं तपति तन्महदुक्थम्‌। ता 
ऋचः स ऋचां लोकः। अथ यदचिदीप्यते तन्महाब्रतम्‌। तानि 
सामानि स साम्नां लोकः। अथ य एतस्मिन्‌ मण्डले पुरुषः 
सोऽग्निः। तानि यजूंषि, स यजुषां लोकः । सैषा त्रय्येव विद्या 
तपति'— 

अर्थात्‌ सूर्यमण्डल त्रयीविद्यामय है; अर्थात्‌ 
सूर्यमण्डलमें तीन पर्व हैं-भूतपर्व, प्रकाशपर्व और 
प्राणपर्व । इनमेंसे भूतभाग ऋग्वेद है, प्रकाशभाग सामवेद 
है एवं प्राणभाग यजुर्वेद है। इस प्रकार त्रयीविद्या ही 
सूर्यरूपसे तप रही है । ब्राह्मण-ग्रन्थोंके मतमें न केवल 
सूर्य ही, अपितु पदार्थमात्र त्रयीमय-वेदमय है । पदार्थमें 
उपलब्ध नियमन-भाग ऋग्वेद है, प्रकाश-भाग सामवेद 
है और पुरुषभाग यजुर्वेद है; किं बहुना, ऋक्‌, यजुः, 
साम--इन तीनोंकी समष्टि ही पदार्थ है। 

विश्वका जीवन सूर्य-विश्वका जीवन सूर्य है। 
प्राणन, अपानन-क्रिया (श्वास-प्रश्वास) जीवन है। 
इसका मूल सूर्य हैं; जैसा कि श्रुतिका उद्दोधन है-' अयं 
गौः पृश्निरक्रमीत्‌, असदन्मातरं पुरः। पितरं च प्रयन्त्स्वः । 
““व्यरूपन्महिषो दिवम्‌।' 

“प्रातःकाल माता (पृथिवी) को ओर खड़े हुए 
तथा पिता (द्युलोक) को ओर जाते हुए नाना रूपवाले 
इन सूर्यने सारे विश्वपर आक्रमण किया है।' 

सूर्यको किरणें समस्त प्राणियोंके अन्तःकरणमें 
प्राणन, अपानन-क्रियाएँ करती रहती हैं। ऐसे ये सूर्य 
उदित होते ही सारे भूमण्डलमें व्याप्त हो जाते हैं। 
प्राणन-अपाननकी क्रिया ही जीवन है। 

निद्रा और उद्दोध--रात्रिमें प्राणिगण निद्रासे अभिभूत 
हो जाते और प्रातःकाल उद्बुद्ध हो जाते हैं, यह प्रत्यक्ष 

है। इन दोनोंके कारण भगवान्‌ सूर्य ही हैं। इसका 
कारण शतपथ-ब्राह्मण इस प्रकार बतलाता है--' अथ यद्‌ 
अस्तमेति, तदग्नावेव योनौ गर्भो भूत्वा प्रविशति, तं गर्भ 
भवन्तमिमाः सर्वाः प्रजा अनुगर्भा भवन्ति।' अर्थात्‌ रात्रिके 
समय सूर्य पार्थिव आग्निमें गर्भस्वरूपसे प्रविष्ट हो जाता 
है। इसमें प्रबल प्रमाण यही है कि रात्रि होते ही पार्थिव 
प्राणरूपी पुरीतत्‌ नाडीमें हमारा आत्मा गर्भरतरूपमें 
परिणत हो जाता है। रात्रिके समय पार्थिव अग्रिकी 
योनिमें प्रविष्ट होते हुए सूर्यके साथ ही उनकी 
रश्मियोंसे बद्ध हमारी आत्मा इनका धक्का खाकर स्वयं 
भी पृथ्वीकी ओर गर्भित हो जाती है। ब्राह्मण-विज्ञानके 
अनुसार रात्रिमें भी सूर्यका अभाव नहीं होता। केवल 
प्रकाशके प्रवर्तक विवस्वान्‌ सूर्यका ही अभाव रहता है। 
दूसरे ग्यारह सूर्य रहते हैं। दिनभर सूर्य प्राणोंका हरण 
किया करते हैं एवं सायंकाल होते ही सारे प्राणोंको उन 
पदार्थोमें छोड़ जाते हैं। जबतक हमारे प्रातिस्विक 
(निजी) आत्मीय, प्राणोंपर किसी अन्य बलिष्ठ प्राणका 
आक्रमण नहीं होता, तबतक हम आनन्दसे विचरण 
करते रहते हैं । परंतु जहाँ किसी बलिष्ठ प्राणने हमपर 


* सर्वानन्दप्रदाता हरिहरनमितः पातु नो विश्वचक्षुः * 


आक्रमण किया कि हम अचेत हो जाते हैं। सायंकाल 
होते ही विश्वदेव हमपर आक्रमण करते हैं, अतः हमारी 
आत्मा अभिभूत हो जाती है और हम अचेत होकर सो 
जाते हैं; फिर प्रातःकाल होते ही सूर्य अपने प्राणोंको, 
जो रात्रिमें आये थे, खींचने लगते हैं। अत: हमारा 
आत्मीय प्राण उद्बुद्ध हो जाता है। 

एका मूर्तिस्त्रयो देवाः ब्राह्मणोंके आधारसे वह 
सूर्यमण्डल ब्रह्मा, विष्णु और महेश है। उत्पादक होनेसे 
वह ब्रह्मा, सबका आश्रय (अधिष्ठाता) होनेसे इन्द्र और 
यज्ञमय होनेसे विष्णु कहलाता है। इसलिये 'एका 
मूर्तिस्त्रयो देवाः --ब्रहमविष्णुमहेश्वराः ' कहा जाता है। आजकल 
जो महेश्वर नामसे प्रसिद्ध हैं, वेदभाषामें वे इन्द्र हैं, 
अर्थात्‌ इन्द्रका पर्याय महेश्वर है। एक ही सूर्यनारायण 
गुण-भेदसे ब्रह्मा, विष्णु और महेश्वर हैं। अतः 
एकका उपासक तीनोंका उपासक है। इस रहस्यसे 
आजकलके वैष्णव और शैव दोनों विद्वान्‌ अपरिचित 
हैं। इसका पुनर्मूल्याङ्कन किया जाय, यह अनुरोध 
है। 'सूर्य आत्मा जगतस्तस्थुषश्च।'- सूर्यदेव सचराचर 
जगत्‌के आत्मरूप हैं। 


वैष्णवागममें सूर्य 


(लेखक--डॉ० श्रीसियारामजी सक्सेना 'प्रवर') 


(९) 
ध्येयः सदा सवितृमण्डलमध्यवरती 
नारायणः सरसिजासनसंनिविष्टः। 
केयूरवान्‌ मकरकुण्डलवान्‌ किरीटी 
हारी हिरण्मयवपुर्धृतशङ्कचक्रः॥ 
(तन्त्रसार) 
निरुक्तमें आदित्यका' एक नाम 'भरत' है। अतः 
भारतका अर्थ हुआ आदित्यको ज्योति, इस ज्योतिकी 
उपासना करनेवाला। देशके सम्बन्धमें अर्थ यह हुआ 
कि सूर्यको उपासना करनेवाला देश अर्थात्‌ भारत | 
भारतीयोंमें गायत्रीकी उपासना आरम्भसे ही प्रचलित 
है। गायत्री वेदमाता है। फलितार्थ यह हुआ कि 


१-निरुक्त २।२।८। 


सूर्योपासना प्रमुख वैदिक-विधि है और अन्य देवोंकी 
उपासनासे पूर्ववर्ती तथा उनकी आधारभूता है। ' तन्त्रसार में 
विष्णु, नारायण, नरसिंह, हयग्रीव, गोपाल, श्रीराम, 
शिव, गणेश, दक्षिणामूर्ति, सूर्य, काम, शक्ति, त्वरिता, 
बाला, छिन्नमस्ता, कालिका, तारा और गरुड़की गायत्रियाँ 
दी हुई हैं।' 'बृहद्ब्रह्म-संहिता' आदि अन्य तन्त्रो, 
उपनिषदों तथा पुराणोंमें गणेश आदि अन्यान्य अनेक 
देवताओंकी गायत्रियाँ मिलती हैं। इससे स्पष्ट है कि 
भारतमें प्रचलित सभी मत सूर्यको सर्वदेवाधार मानते 
हैं। 'तन्त्रसार' का निर्देश है कि “अपने इष्टदेवताको 
सूर्यमण्डलमें स्थित समझकर सूर्यको अर्घ्य दे और 
फिर उस देवताकी गायत्री जपे।* 'नन्दिकेश्वरसंहिता 'में 


२-तन्त्रसार, पृष्ठ ६८से ७०। 


३-(क) ततः 3 सूर्यमण्डलस्थायै अमुकदेवतायै नमः इत्यनेन तत्तद्गायत्र्या त्रिवारं जलं निक्षिप्य तत्तद्गायत्रीं जपेत्‌। पृ० ६५। 
(ख) सूर्यमण्डलवासिन्यै देवतायै ततः परम्‌ । अर्घ्यमञ्जलिमादाय गायत्र्या वा त्रिरुत्क्षिपेत्‌ ॥ पृ० ६८ । 


* वैष्णवागममें सूर्य * 


तो यहाँतक कह दिया है कि सूर्यको अर्घ्य दिये बिना 
विष्णु, शङ्कर या देवीकी पूजा करनी ही नहीं चाहिये ।* 
आशय यह है कि देवताओंकी शक्तियोंका अवस्थान 
सूर्यमण्डलमें है । 

सब देवोंके परमदेव नारायण हैं। नारायणमें सब 
देवता हैं और नारायण सूर्यमण्डलके अधिवासी हैं। 
' बृहद्‌ब्रह्मसंहिता'में अनेक बार यह बात कही गयी है; 
यथा 

सूर्यमण्डलमध्यस्थं श्रीमन्नारायणं हरिम्‌। 


अर्ध्य दत्त्वा तु गायत्रा.................. ४ 
संध्यां कृत्वा हरि ध्यात्वा सूर्यमण्डलमध्यगम्‌ ॥ 
सूर्यमण्डलमध्यस्थं.................. अच्युतम्‌........ ॥* 
आदित्ये पुरुषो योऽसौ................... ॥€ 


संध्यां कृत्वा विधानेन मुनयो विष्णुदेवताम्‌। 

सूर्यमण्डलमध्यस्थामर्घ्यं दद्यात्‌ समाहितः ॥' 

“तन्त्रसार 'में भी यही बात कही गयी है। सूर्यका 
ध्यान भी सवितृमण्डलमध्यवर्ती नारायणका ही ध्यान 
है। वैष्णव-तन्त्रोंकी इस विचारणाके आधार उपनिषदोंमें 
हैं ।° श्रुति-वचन है कि आदित्यकी 'शुक्लाभा:' को ही 
“नील परं कृष्णम्‌' जानना चाहिये। 

सूर्यमण्डलवर्ती देवके त्रयीरूपकी व्याख्या 
“लक्ष्मीतन्त्र' के उन्तीसवें अध्यायमें हुई है। व्यापक 
परब्रह्मको नारायणी शक्ति परिणामद्वारा प्रणवाकृति 
हो जाती है। प्रणवके अग्नि और सोम अथवा क्रिया 
और भूति-ये दो विभाग हैं। विष्णुका षाड्गुण्य- 
चिन्मय-आद्य-परम उन्मेष ही शक्ति है, जो जगत्को 
रक्षाके लिये दो प्रकारसे प्रवर्तित होती है--ऐश्वर्य- 
सम्मुख होकर और तेजोमुख होकर। ऐश्वर्य-सम्मुखरूप 
षाड्गुण्य है। इसे ' भूति-लक्ष्मी' भी कहा जाता है। 


४-नं० सं०, तन्त्रसार पृ० ६६में उद्धृत। 
६-बु० ब्र० सं० ३।७।१८२;। 
८-बृ° ब्र० सं० ३।७।१९१। 

ऐश्वर्य-भूयिष्ठ इस भूत-शक्तिका तनु सोममय है। 
' भूति' जगत्‌का आप्यायन करती है, इससे उसे “सोम' 
कहा जाता है। 

षाड्गुण्य-विग्रहा परमेश्वरी व्यूहिनी हैं। उनके 
तीन व्यूह हैं-इच्छामय, ज्ञानमय और क्रियामय । इनमें 
क्रियामय व्यूह ही शक्तिका तेजोमय रूप है। यह 
उज्वल तेज और षाड्गुण्यमयी है। इसके भी तीन व्यूह 
हैं-सूर्यशक्ति, सोमशक्ति और अग्निशक्ति। इनमें सूर्यशक्ति 
उज्वल, परा और दिव्या है, जो निरन्तर जगतका 
निर्वहण कर रही है। इसके अध्यात्म, अधिदैव और 
अधिभूत-तीन रूप हैं। अध्यात्मस्था सूर्यशक्ति पिङ्गला 
नाड़ीके मार्गपर चलती है। अधिभूतस्था सूर्यशक्ति 
विश्वमें आलोकका प्रवर्तन करती है। आधिदैविकी 
सूर्यशक्ति सूर्यमण्डलमें संस्थित है। सूर्यमण्डलमें जो 
तपनात्मिका तप्त अर्चियाँ हैं, वे ऋचाएँ हैं । १° जो उसकी 
अन्तःस्थ दीस्तियाँ हैं, वे साम हैं और जो पराशक्ति 
पुरुषरूपमें सूर्यमण्डलके अन्तःस्थ है, वह रमणीय 
दिव्य पुरुष यजुर्मय है । ' क्रिया-व्यूह'की सोममयी और 
अग्निमयी शक्तियोंका वर्ण इस लेखको सीमासे 
बाहरका विषय है। अतः हम केवल सूर्यशक्तिका वर्णन 
कर रहे हैं। 

सूर्यमण्डलका अन्तर्वर्ती यह पुरुष शङ्खचक्रधारी, 
श्रीश, पीनोदर, चतुर्भुज, प्रसन्नवदन, कमलासन और 
कमलनेत्र है । इस अन्तःस्थ पुरुषको मूर्धा ' दशहोता' है, 
स्तनादिक 'षडहोता' है, शीर्षण्य सप्तप्राण “सप्तहोता” है, 
शोभा 'दक्षिणा' है, सन्धियाँ 'संभार' हैं, नाड़ियाँ 
देवपत्नियाँ हैं, मन होताओंका हृदय है, चेतन ' पुरुषसूक्त ' 
है, शक्ति ' श्रीसूक्त' है, गुह्यनाम ' ॐ०कार-प्रणव-तार' है 
और स्थूल नाम 'रुद्रिय' तथा “शुक्रिय है ।'* इस दिव्य 


५-बृ० ब्र० सं० १। १२।५४। 
७-बृ० ब्र? सं० ३।७।९८३। 
९-बृ० ब्र० सं० ३।१०।१। 


१०-यथा-* य एष आदित्ये पुरुषो दृश्यते '-बृ० उप० ४। ११। १। 
११-इसीलिये पिंगला नाड़ीको सूर्यनाड़ी कहा जाता है। यह पुंरूपा है। 
१२-मिलाइये- (क) आदित्यो वा एष एतन्मण्डलं तपति। तत्र ता ऋचस्तदूचां मण्डलम्‌ ॥ (नारायणोपनिषद्‌ ३। १४) 


(ख) विष्णुपुराण । 


१३-होताओंकी विस्तृत जानकारीके लिये द्रष्टव्य है-तैत्तिरीय आरण्यकका तृतीय प्रपाठक । रुद्रिय, शुक्रिय नामोंके लिये द्रष्टव्य है-- 


अहिर्बुध््य-संहिता, अ०-५८ और ५९। 

यजुर्मय तनुका अभ्यास करनेसे मनुष्य अभिचार और 
पापोंसे मुक्त हो जाता है। यह लक्ष्मीतन्त्रका निर्देश है। 

वैदिक विचारणामें प्रत्येक देवताका परम रूप 
'ब्रह्म' ही है। वेद सूर्यको जगत्‌का कारण, चराचरकी 
आत्मा और ब्रह्म बताते हँ।' उपनिषदोंमें भी यही कहा 
गया है।' वैष्णवागमों और तन्त्रॉमें सूर्यमण्डलमध्यस्थ 
नारायणकी मान्यता वेदोंकी इसी प्रतिपत्तिके अनुसार है। 
“विष्णुसहस्रनाम'में सूर्य और उसके पर्यायोंका विष्णुके 
नामोंमें गिनाया गया है। “नारदपञ्चरात्र'में भी विष्णु- 
नामोंमें सूर्यके नामोंकी गणना करायी गयी है।* आदित्य 
बारह हैं और विष्णु भी द्वादश रूपधूकूहैं ।' ज्योतिर्मयतामें 
भी सूर्य और विष्णुका अभेद है-सूर्य तेजोमय हैं,* 
विष्णु भी ज्योतिस्स्वरूप हैं।” “भगवती विष्णुमाया 
सनातनी“, ही भास्करमें प्रभारूपा परिलक्षित होती हैं । 

किंतु वास्तवमें सूर्यकी आधिभौतिकी प्रभा ही 
“ज्योतिः-स्वरूप ब्रह्म’ नहीं है। ब्रह्मज्योति तो निर्गुण, 
निर्लिप्त, परम शुद्ध, प्रकृतिसे परे, कुष्ण-रूप, सनातन 
और परम है।” वह नित्य और सत्य है तथा 
भक्तानुग्रहकातर है। वह आदित्यको ज्योतिके भी 


१. यथा ऋ० १।११५।१। 


* सर्वानन्दप्रदाता हरिहरनमितः पातु नो विश्वचक्षुः * 


भीतर रहनेवाली आधारभूता परमा, शाश्वती ' ज्योति’ है। 
इसीसे उसे ब्रह्मज्योति कहा गया है । यह ब्रह्मज्योति ही 
वैष्णवोंके अतुल रूपधारी ' श्यामसुन्दर' हैं ॥१ 

यतः ब्रह्मज्योति सूर्य-ज्योतिका आधार है और 
हेतु है। अतः ब्रह्मज्योति अधिभूत सूर्यकी ज्योतिसे 
करोड़ों गुनी अधिक है।** 

'नरसिंह' रूपकी व्याख्यामें आगमका कथन है 
कि जो हंसरूप जनार्दन आकाशमें सूर्यके साथ जाते हैं, 
उन विहंगम भगवानका वर्णन सूर्यके वर्णसे किया जाता 
है। तात्पर्य यह कि अनन्त आकाश-व्यापी विष्णुकी 
आभाके एक रूप सूर्य हैं। नृसिंहमन्त्रके ' भद्र' पदकी 
व्याख्यामें कहा गया है कि सूर्यमें प्रकाश भरने, 
सञ्जनोंमें भद्रभाव जागरित करने और घोर संसार- 
तापरूप भवको भगा देनेके कारण नृसिंह 'भद्र' कहे 
गये हैं। परमात्मा परात्पर श्रीकृष्णकी सतत उपासना 
सूर्यादिक सभी देव करते हैं। भगवान्‌ श्रीकृष्ण सूर्य, 
इन्द्र, रुद्र आदि सभीके द्वारा वन्दित हैँ। सूर्य उन्हींके 
प्रसादसे तपते हैं ।” 

बैष्णवागमोंका लक्ष्य भगवान्‌ विष्णुको परब्रह्मता 


२. यथा-- (१) आदित्यो ब्रह्मेत्यादेशस्तस्योपव्याख्यानम्‌। बृ० उ० ३।९।१ (२) तैत्ति० उ० ३।१।१। 


३. वि० स० ना०। ना० पं० रा० श्लोक १। १।७०। 


४. ना० पं० रा० ४।८।४८। 


५, वही ४।८।४८। 


६. यथा--तेजस्विनां सूर्यः ना० पं० रा० १। १ । ७० । रवेज्योति: स्वरूपस्य (पुराणसंहिता ८ । २९) तपत्यर्कः पु० सं० १५।३२। 

७. ब्रह्मज्योतिः ना० पां० रा० १।१।६२; १।६।१०; १।७।८४। परं ज्योतिः ना० पं० रा० ४। ३ । १० ।ज्योतिरूपम्‌ ना० पं० रा० १। 
१२। २७ । ब्रह्म तेजोमयं ब्रह्म० ना० पं० रा० ४। ३ । ७८ । एकं ज्योतिः स्वरूपं च सच्चिदानन्दसंज्ञकम्‌-सनत्कुमारसंहिता ३४।२।१। 

८. ना० पं० रा० २।६। १८ ९. प्रभारूपे भास्करे सा (--ना० पं० रा० २।६।२४) 


१ 


० 


. जपन्तं परमं शुद्धं ब्रह्मज्योति: सनातनम्‌ । निर्लिप्तं निर्गुणं कृष्ण परमं प्रकृतेः परम्‌ ॥ (--ना० पं० रा० १। १२। ४८) 


११. नित्यं सत्यं निर्गुणं च ज्योतिरूपं सनातनम्‌ । प्रकृतेः परमीशानं भक्तानुग्रहकातरम्‌॥ (--ना० पं० रा० १। १२। २७) 
१२. ध्यायन्ते सततं सन्तो योगिनो वैष्णवाः सदा । ज्योतिरभ्यन्तरे रूपमतुलं श्यामसुन्दरम्‌॥ (--ना० पं० रा० १।१।३) 


१ 


A 


. गोपगोपीश्वरो योगी सूर्यकोटिसमप्रभः । (-ना० पं० रा० ४। १। २४) सूर्यकोटिप्रतीकाशः ॥ (-ना० पं० रा० ४।३।३०) 


सूर्यकोटिप्रतीकाशः पूर्णेन्दुयुतसंनिभः । यस्मिन्‌ परे विराजन्ते मुक्ताः संसारबन्धनैः ॥ (-लक्ष्मीतन्त्र १७। १५) 
तत्रेश्वरं कोटिदिवाकर्युतिम्‌ ॥ (-पुराणसंहिता ११।२३।११) 
१४. सूर्येण यः सहायाति हंसरूपी जनार्दनः । विहंगमः स देवेशः सूर्यवर्णेन वर्ण्यते ॥ (-अहिर्बुध्न्यसंहिता ५६। २६) 
१५. भां ददाति रवौ भद्रां भावं द्रावयते सताम्‌ । भवं द्रावयते घोरं संसारतापसंततम्‌॥ (-अहि० सं० ५४। ३३-३४) 


१ 


mM 


. गणेशशेषब्रह्मेशदिनेशप्रमुखाः सुराः । कुमाराद्याश्च मुनयः सिद्धाश्च कपिलादयः॥ 


लक्ष्मीसरस्वतीदुर्गासावित्रीराधिकापराः । भक्त्या नमन्ति यं शश्चत्‌ तं नमामि परात्परम्‌॥ (--ना० पं० रा०, प्रा० वन्दना) 
“~स्तुवन्ति वेदाः सावित्री वेदमातृकाः ॥ (-ना० पं० रा० १।३।४१) 


ब्रह्मसूर्येन्द्ररुद्रादिवन्द्य: ॥ (--ना० पं० रा० ४।३।१११) 


१७. यत्प्रसादेन-“तपत्यर्क: । (--पुराणसंहिता १५।३२) 


* वैष्णवागममें सूर्य * 


दिखाना है। अत: वे सूर्यको एक देवताके रूपमें ही 
प्रदर्शित करते हैं। फिर भी सूर्यको विष्णुसे सर्वथा 

किंतु यह स्मरण रखना आवश्यक है कि भगवान्‌ 
वासुदेव ही सर्वत्र व्याप्त हैं और उनसे व्यतिरिक्त कुछ 


पृथक्‌ नहीं दिखाया गया है। उनके स्वरूपके समझनेके | भी नहीं है। ब्रह्मा, इन्द्र, शिव, गणेश और सूर्य--ये 


लिये सूर्य-सारूप्यका संकेत हुआ है। 
सूर्य विष्णुके निवास हैं, यह हम देख चुके हैं। 
इसीको यों भी कहा गया है कि सूर्यमण्डल क्षेत्र है और 
विष्णु क्षेत्रज्ञ हैं । क्षेत्रका अर्थ “पीठ या भद्रपीठ' भी 
है।२ “बृहदब्रह्मसंहिता'का कथन है कि श्रुतिने सूर्यमें 
जिस पुरुषका रहना कहा है, आदित्य उसका शरीर है। 
तात्पर्य यह कि सविता नामके विष्णुकी सवितामें स्थित 
होनेकी धारणा करे। अतः बुधजनोंने सविताको 
गायत्रीका देवता कहा है। सविता देवता गायत्रीसे 
स्वतन्त्र या पृथक्‌ नहीं हैं; क्योंकि जैसा कि श्रुतिने कहा 
है--सब कुछ नारायणसे ही उत्पन्न हुआ है। इसलिये 
जो कुछ दृश्यमान जगत्‌ है, उसके स्वामी नारायण हैं 
और ज्ञान-कर्म-तप-श्रुति सब नारायण-परायण हैं-- 
आदित्ये पुरुषो योऽसावहमेवेति निश्चितम्‌। 
आदित्यस्य शरीरत्वादमदं श्रुतिरुज्जगौ ॥ 
सवितृनामको विष्णुः सवितृस्थो विचार्यताम्‌। 
सविता देवता तेन गायत्र्याः ख्यायते बुधैः॥ 
न स्वतन्त्रतया देवो गायत्र्याः सविता मतः। 
नारायणादेव सर्वमुत्पन्नं श्रुतिरुज्जगौ ॥ 
इस प्रकार विचारणाके प्रस्तारूपमें कहा जाता है 
कि सूर्य वासुदेवकी अष्ट विभूतियोंमेंसे एक हैं, जो 
आठों हरिकी भद्रपीठरूपमें स्थित हैं। अतः मुमुक्षुओंको 
इनकी अभेदरूपमें उपासना करनी चाहिये-- 
सूर्येन्द्राग्नीन्‌ विधिं सोमं रुद्रं वायुं क्षितिं जलम्‌। 
वासुदेवात्मकान्याहुः क्षेत्रं क्षेत्रज्ञ एव च॥ 
विभूतयो हरेश्चैता भद्रपीठतया स्थिताः। 
तदभेदतयोपास्या मुमुक्षुभिरहर्निशम्‌॥' 


१. बृ० ब्र सं० ३।७। १९५। 


सभी वासुदेवकी शङ्क-चक्र-गदा-पद्मधारी तनुभूत विभूतियाँ 
हैं। अतः मुक्तिकी इच्छा रखनेवाले हरिके भक्त किसी 
भी देवताको उपासना उसे विष्णुका 'शरीर', “पीठ, 
“दास' या 'शेष' (अंश) माननेके अतिरिक्त अन्य 
किसी भावसे कैसे कर सकते हैं? 

व्यापको भगवानेष व्याप्यं सर्व चराचरम्‌॥ 

न तदस्ति विना यत्‌ स्याद्‌ वासुदेवेन किंचन। 

ब्रह्मा शक्रश्च रुद्रश्च गणेशो भास्करस्तथा॥ 

विचिन्त्या वासुदेवस्य तनुभूता विभूतयः। 

चतुर्भुजाः शङ्खचक्रगदाजलजधारिणः॥ 

नान्यं देवं नमस्कुर्यात्‌ तच्छरीरतया विना। 

पृथक्त्वेनार्चयन्तो वा मामकास्ते प्रकीर्तिताः ॥ 

हरेः पीठा हरेर्दासा हरिशेषा द्विजातयः। 

पृथग्भूताः कथंभूता उपास्या मुक्तिमिच्छता॥* 

सूर्य और चन्द्रमा विराट्‌ पुरुषके नेत्र हैं। नारद- 
पञ्चरात्रान्तर्गत विष्णुसहस्रनामे विष्णुका नाम 'सूर्य- 
सोमेक्षण' ° है और अन्यत्र इन्हें रविलोचन“ कहा गया 
है। 'माहेश्वर-तन्त्र'का कथन है कि सूर्य भगवानूके 
नेत्रगत हैं ।* 

वैष्णवागममें सूर्यकी उपासना देवरूपमें ही प्रशस्त 
है। नवग्रह-पूजा, सूर्यार्घ्य, सूर्यपूजा, पञ्चदेवोपासना और 
पञ्चायतन-पूजामें सूर्यकी धारणा एक देव-विशेषकी है। 
भगवान्‌ विष्णु इनके अन्तर्वर्ती परमप्रभु हैं, परात्पर हैं । 
वे रवि हैं, रवितनु हैं, रविरूप हैं और रविके अंश हैं ।” 
नारायणगायत्रीक अनुसार वे हंस ही नहीं-महाहंस 
हें ॥ 'नारदपञ्चरात्र'में परमात्मा श्रीकृष्णके एक सौ 
आठ नामोंमें एक नाम ' सर्वग्रहरूपी '* भी है । सर्वग्रहरूप 


२.(क) बृ० ब्र० सं० ३।७। १९६ (ख) इति पीठतया विष्णोरादित्यः प्रतिपद्यते ॥ (--बृ० ब्र० सं० ३।७। १९९) 


३. मिलाइये-तैत्तx० उ० ३।१।१। 

५. बृ० ब्र० सं० ३।७। १९५-१९६। 

८. ना० पं० रा० ४।८।४८। बृ० ब्र० सं० ३।१०।१०७। 
९. सूर्योऽस्य चक्षूंषि गतः (-माहे० तं० १।५२) 

११. (क) हंसो हंसी हंसवपुर्हसरूपी कृपामय: । (--ना० पं० 


४. बृ० ब्र सं ३।७।१९१-१९३। 
६. बृ० ब्र० सं० ३।७।२०६-२१०।७. ना० पं० रा० ४।३।३९। 


१०. रवेरंशभागी (--ना० पं० रा० ४।८।४८) 
रा० ४।८।८८) 


(ख) नारायणाय पुरुषोत्तमाय च महात्मने। विशुद्धसद्माधिष्ठाय महाहंसाय धीमहि ॥ (ना० पं० रा० ४।३।७) 


१२. सर्वग्रहरूपी परात्परः (ना० पं० रा० ४। १। ३६) 


११६ 


होना प्रत्येक ग्रहसे परम-श्रेष्ठ होना है। अतः आगमका 
वचन है कि एक श्रीकृष्णमन्त्रके जपसे सभी ग्रहोंका 
अनुग्रह प्राप्त हो जाता है । 

सूर्यदेव हेमवर्णके हैं।' भगवान्‌ सूर्य अपने एक 
चक्र (संवत्सर) वाले बहुयोजन-विस्तृत रथमें आसीन 
होकर अपने तिग्म अंशुओंसे जगत्को प्रकाशित करते 
हैं। उस महान्‌ रथके वाहक सात अश्व हैं, जिनका 
परिचालक सारथि अरुण स्वयं है-- 

रथमास्थाय भगवान्‌ बहुयोजनविस्तृतम्‌। 

वामपार्श्वे स्थितं त्वेकचक्रं दिव्यं प्रतिष्ठितम्‌॥ 

वहन्ति सप्तयः सप्तच्छदांसि स्यन्दनं महत्‌। 

सारथिश्चारुणः सर्वानश्चान्‌ वाहयति स्वयम्‌॥* 

सूर्यके बारह रूप हैं। ये बारह आदित्य बारह 
महीनोंसे सम्बद्ध हैं। इनके नाम हैं-इन्द्र, धाता, भग, 
पूषा, मित्र, वरुण, अर्यमा, अंशु, विवस्वान्‌, त्वष्टा, 
सविता और विष्णु वैष्णवागमके अनुसार समस्त 
विश्व चतुर्व्यूहात्मक है। अष्ट वसु वासुदेवकी, एकादश 
रुद्र संकर्षणको, द्वादश आदित्य अनिरुद्धकी और दिव्य 
पितर प्रद्युम्न (विष्णु)की विभूतियाँ हैं | सभी प्राणियोंमें 
विष्णुका अन्तर्यामित्व है।* 

सूर्यकी द्वादश कलाएँ हैं । इनके नाम हैं-तपिनी, 
तापिनी, धूम्रा, मरीचि, ज्वालिनी, रुचि, सुधूम्रा, भोगदा, 
विश्वा, बोधिनी, धारिणी और क्षमा।* (कहीं-कहीं“ 
सुधूम्राके स्थानपर सुषुम्णा नाम मिलता है।) 

(२) 

सूर्योपासनाके प्रमुख रूप हैं-गायत्री-उपासना, 

संध्या, सूर्यमन्त्र, जप, सूर्यपूजा और पञ्चदेव-पूजा। 


(तन्त्रसार, पृ० सं० ६२) । 
बृ० ब्र० सं० ३।१०।२३। 


देखिये, पुराणसंहिता १० । ६० को पादटिप्पणी। 
आवाहयेत्‌ तं द्युमणिं महेशं सप्ताश्ववाहं द्विभुजं दिनेशम्‌। 


कुरी 0024 कत कचे 


* सर्वानन्दप्रदाता हरिहरनमितः पातु नो विश्वचक्षुः * 


किसी भी प्रकारको पूजासे पूर्व इष्ट्देवका आवाहन 
किया जाता है और अर्घ्य दिया जाता है। षोडशोपचार 
हो तो उत्तम है। जपसे पूर्व मालाका संस्कार किया जाता 
है। अब इनपर संक्षेपमें विचार किया जायगा। 
पूजासे पहले देवताका आवाहन किया जाता है। 
सूर्यका आवाहन इनके ध्यानके साथ किया जाता है; 
क्योंकि वे आकाशके मणि, ग्रहोंके स्वामी," सप्ताश्व, 
द्विभुज, दिनेश और सिन्दूरवर्णी हैं तथा उनके भजनसे 
कुलकी वृद्धि होती है। ' ॐ घृणिः सूर्य आदित्योम्‌' इस 
मन्त्रसे सूर्यको अर्घ्य दिया जाता है ।” 'सम्मोहन-तन्त्र' 
में ' हर हंसः' मन्त्रसे अर्घ्य देनेका निर्देश है ।'' इस प्रकार 
तन्त्रॉमें सूर्यका आवाहन-मन्त्र यह हो जाता है-- ह्वीं हंस 
3७ घृणिः सूर्य आदित्यः'। इसके पश्चात्‌ इष्ट देवताको 
समयानुसार गायत्रीसे अथवा 'ॐ सूर्यमण्डलस्थायै 
नित्यचैतन्योदितायै अमुकदेवतायै नमः' इस मन्त्रसे तीन 
बार जलाञ्जलि दी जाती है। ' अमुक 'के स्थानपर अपने 
इष्टदेवताका नाम जोड़ा जाता है। अर्घ्य देनेके अनन्तर 
गायत्रीका जप करना चाहिये।'* सूर्यको अर्घ्य देनेके 
पश्चात्‌ ही हर, हरि या देवीकी पूजा की जाती है।* 
किसी भी जपसे पहले मालाका संस्कार किया 
जाता है। 'आगमकल्पद्रुम'के अनुसार माला-संस्कार- 
विधि यह है कि आसन-शुद्धि और भूत-शुद्धिके पश्चात्‌ 
पञ्चदेवोंका आवाहन किया जाय। पञ्चदेवोंमें सूर्यदेव भी 
हैं। साधक मालाको थोड़ी देर पञ्चगव्यमें रखकर फिर 
स्वर्णपात्रमें रखे हुए पञ्चामृतमें स्थापित करे। फिर 
शीतल जलसे धोकर धूप दे और चन्दन, कस्तूरी, 
कुंकुम आदिका लेप करे। फिर १०८ बार ३का जप 


इमं मन्त्रं महादेवि जपन्नेव दिवानिशम्‌ । सर्वग्रहानुग्रहभाक्‌ सर्वप्रियतमो भवेत्‌॥ (ना० पं० रा० ४। १।४४) 

३. (बृ० ब्र सं० २।७।९३-९४) 

इन्द्रो धाता भगः पूषा मित्रोऽथ वरुणोऽर्यमा। अंशुर्विवस्वांस्त्वष्टा च सविता विष्णुरेव च॥ (बृ० ब्र० सं० ३।१०।२२) 
६. बृ० ब्र० सं० ३।१०।४८। ७. महानिर्वाणतन्त्र-६। २९ । 


सिन्दूरवर्णं प्रतिमावभासं भजामि सूर्य कुलवृद्धिहेतोः ॥ (कल्याण साधनाङ्क पृष्ठ ४५८में उद्धृत) 
३% आकृष्णेन रजसा वर्तमानो निवेशयन्नमृतं मर्त्यं च । हिरण्ययेन सविता रथेना देवो याति भुवनानि पश्यन्‌॥ 


१०. तन्त्रसार, पृ०-६५। ११. वही। 


(यजुर्वेद २३।४३) 


१२. ज्ञानार्णवतन्त्र। 
१३. यावन्न दीयते चार्घ्यं भास्कराय महात्मने । तावन्न पूजयेद्‌ विष्णुं शङ्करं वा महेश्वरीम्‌ ॥ 


(नन्दिकेश्वरसंहिता) 


* वैष्णवागममें सूर्य * 


करे और नवग्रह, दिक्पाल तथा गुरुकी पूजा करे। 
तत्पश्चात्‌ मालाको ग्रहण करे। 

सूर्यके द्वादशनाम, अष्टोत्तरशतनाम, सहस्त्रनाम तथा 
मन्त्रोंका जप होता है। इनके बहुत अच्छे फल शास्त्रोंमें 
बताये गये हैं। मयूरकविकृत सूर्यशतक तथा अन्य 
अनेक स्तोत्र हैं, जिनका भक्तगण बड़ी श्रद्धासे गान 
करते हैं । 

मन्त्र सोम, सूर्य और अग्निरूप होते हैं ।* मन्त्रजिज्ञासु 
इनका ज्ञान 'तन्त्रसार' आदि ग्रन्थोंसे प्राप्त कर सकते हें । 
मन्त्रका फल प्राप्त करनेके लिये पहले मन्त्रको सिद्ध 
करना पड़ता है। सभी प्रकारके तन्त्रॉंमें इसकी विधियाँ 
बतायी गयी हैं। मन्त्र-सिद्ध करनेके लिये मन्त्रको 
चैतन्य किया जाता है। इसकी एक विधि सूर्यमण्डलके 
माध्यमसे बतायी गयी है । बहि:स्थित अथवा अन्त:स्थित 
द्वादश कलात्मक सूर्यमें साधक अपने सनातन गुरु 
शिवका और ब्रह्मरूपा उनकी शक्ति तथा अपने मन्त्रका 
ध्यान करके उस मन्त्रका १०८ बार जप करे। इससे 
उसका मन्त्र चैतन्य हो जाता है। गायत्री-मन्त्र सूर्य- 
सम्बद्ध है। 'ॐ घृणिः सूर्य आदित्योम्‌' यह सूर्यका 
अष्टाक्षर मन्त्र है। 

परमेश्वर-संहिताके अनुसार ' सूर्य” भगवान्‌के विमानके 
बाह्यावरण भूतलके देवताओंमेंसे एक है। सूर्य और 
चन्द्र सौदर्शन महामन्त्रके दाहिने और बाँयें गवाक्षमें 
पूज्य हैं ।* 

गायत्री वेद-माता है और इसका जप करना 
प्रत्येक द्विजका अनिवार्य कर्तव्य है। जो यह त्रयी 
पराशक्ति आकाशमें सूर्यनामसे तप रही है, वह (ऋकू- 
यजु:-साममयी) तीन प्रकारकी है। वह वेद-जननी 
सावित्री है। त्रिवर्ण प्रणव उसका आधार है। वह 
प्रकाशानन्दविग्रहा है, वर्णोंकी परामाता है और ब्रह्मसे 
उदित होकर उसीमें प्रतिष्ठित होती है। वह दिव्य सूर्य- 
वपु सावित्री अनुलोम-विलोमसे सौम्य और आग्नेयी 
है। गानेवालेका त्राण करती है, अतः वह गायत्री है। 
अपनी किरणोंके द्वारा पृथ्वी एवं सरिताओं आदिसे 


आ० क० तन्त्रसार पृ० २५ पर उद्धृत । 
लक्ष्मीतन्त्र २९ । २६-३२। 
मा० नि० तं० ८।८५-८६। 


25 09 ३? 


२. तन्त्रसार पृ० ६२। ३. पार० सं० ११।२०६। 
६. महानिर्वाणतन्त्र ५। ५५-६५। 


हृत्पद्मे पद्मनाभं च परमात्मानमीकश्वरम्‌। प्रदीपकलिकाकारं ब्रह्मज्योतिः सनातनम्‌॥ 

जीवन (जल) लेकर वह पुनः पौधोंमें छोड़ देती है । 
उसे सूर्यमयी शक्ति कहते हैं 

परदेवता महादेवी गायत्री गुणभेदसे त्रिरूपा है । 
वह प्रातःकालमें ब्रह्मशक्ति, मध्याहमें वैष्णवी शक्ति 
और सायंकालमें वरदा शैवी शक्ति है । ' आद्यायै विदाहे 
परमेश्वयै धीमहि, तन्नः काली प्रचोदयात्‌ '--यह तान्त्रिक 
गायत्री-मन्त्र है।* ब्रह्मके उपासकोंको गायत्रीजप करते 
समय ब्रह्मको गायत्रीका प्रतिपाद्य समझना चाहिये। किंतु 
अन्य सब आराधक वैदिकी संध्या करते समय 
सूर्योपस्थान-पूर्वक सूर्यको अर्घ्य दें। ब्रह्म-सावित्री 
(गायत्री) वैदिक भी है और तान्त्रिक भी। दोनों 
प्रकारसे यह प्रशस्त है। प्रबल कलिकालमें गायत्रीमें 
द्विजोंका ही अधिकार है, अन्य मन्त्रोंमें नहीं। गायत्रीके 
आरम्भमें ब्राह्मणोंको 'ॐ', क्षत्रियोंको 'श्री' और 
वैश्योंको 'ऐं' मिलाना चाहिये ।/ 

संध्यामें मुख्यतः दस क्रियाएँ होती हैं-आसन- 
शुद्धि, मार्जन, आचमन, प्राणायाम, अघमर्षण (भूतशुद्धि), 
अर्घ्यदान, सूर्योपस्थान, न्यास, ध्यान और जप। अर्घ्यदान 
और सूर्योपस्थान दोनों सूर्यदेवकी उपासना हैं । गायत्रीका 
जप करते समय सूर्यमण्डलमें अपने इष्टदेवका ध्यान 
करना चाहिये। सतरान-विधिमें कथित नियमसे तर्पण भी 
करना आवश्यक है । योगियोंके लिये संध्या, तर्पण और 
ध्यान आभ्यन्तर भी होते हैं। कुण्डलिनी शक्तिको 
जागरित करके उसे षट्चक्र क्रमसे सहस्रारमें ले जाकर 
परम शिव (परात्पर श्रीकृष्ण)के साथ एक कर देना 
आभ्यन्तर संध्या है । चन्द्र-सूर्याग्रिस्वरूपिणी कुण्डलिनीको 
परम विन्दुमें संनिविष्ट करके आज्ञाचक्रमें निहित 
चन्द्रमण्डलमय पात्रको अमृतसारसे परिपूर्ण कर उससे 
इष्टदेवताका तर्पण करना आभ्यन्तर तर्पण है। रवि- 
शशि-वहिको ज्योतिको एकत्र केन्द्रित कर महाशून्यमें 
विलीन करके निरालम्ब पूर्णतामें स्थित हो जाना ही 
योगियोंका ध्यान है। वैष्णवागममें भी ऐसा ध्यान 
प्रशस्त है ।” 

भगवान्‌ सूर्यकी पृथक्‌-पृथक्‌ षोडशोपचार-विधिसे 
४. पार० सं० २५। २७। 
७. मा० नि० तं० ८। ७७-७८ | 


(--ना० पं० रा० १।६।१०) 

पूजा करनेके भी विधान हैं। 'महानिर्वाण-तन्त्र 'में यह 
विधान है कि 'क, भ' आदि 'ठ, ड' 'वर्ण-बीज' द्वारा 
सूर्यकी द्वादश कलाओंको पूजकर फिर मन्त्रशोधित 
अर्ध्य-पात्रमें ' ॐ सूर्यमण्डलाय द्वादशकलात्मने नमः ' मन्त्रसे 
सूर्यकी पूजा करनी चाहिये।' रामाराधक वैष्णवोंमें 
सूर्यका महत्त्व इसलिये भी है कि भगवान्‌ रामने 
सूर्यवंशमें अवतार लिया था।' सूर्य-पूजा वंश-वृद्धिके 
लिये है। सूर्यशक्ति गायत्रीकी उपासना बुद्धि-वर्धन और 
सुमति-प्राप्तिके लिये है । सूर्य तेजोदेव हैं और उपासकोंको 
तेजस्वी बनाते हैं। श्रीमद्भागवतकी मान्यता है कि 
अदितिपुत्रों अर्थात्‌ आदित्यों या देवोंकी उपासनाका 
फल स्वर्ग-प्राप्ति है ४ 

पञ्चदेवोपासनामेँ भी सूर्य-पूजा होती है । सूर्य, 
गणेश, देवी, रुद्र और विष्णु--ये पाँच देव हैं, जिनकी 
पूजा वैष्णवजन सब कार्योके आरम्भमें करते हैं। इनकी 
पूजा करनेवाले कभी भी संकट या कष्टोंमें नहीं पड़ते ।' 
इन पञ्चदेवोंकी उपासनाके लिये शैव, गाणपत्य, शाक्त, 
सौर और वैष्णव-सम्प्रदाय पृथक्‌-पृथक्‌ भी हँ”; किंतु 
सामान्य वैष्णव-पूजामें पञ्चदेवोपासनाको महत्त्वपूर्ण 
स्थान दिया गया है ' कपिलतन्त्र 'के अनुसार। कारण यह 
है कि पञ्चदेव पञ्चभूतके अधिष्ठाता हैं। आकाशके 
विष्णु, वायुके सूर्य, अग्रिकी शक्ति, जलके गणेश और 
पृथ्वीके शिव अधिपति हैं” । पञ्चभूत ब्रह्मके स्वरूप हैं। 
अतः पञ्चदेवोपासना ब्रह्मकी ही उपासना है । पञ्चदेवोंके 


* सर्वानन्दप्रदाता हरिहरनमितः पातु नो विश्वचक्षुः * 


व्युत्पत्तिपरक अर्थ भी उनकी ब्रह्मरूपता प्रदर्शित करते 
हैं। जैसे विष्णुका 'सर्वव्याप्त' “सूर्यका 'सर्वगत', 
शक्तिका “सामर्थ्य, गणेशका 'विश्वके सब गणोंका 
स्वामी' और शिवका अर्थ 'कल्याणकारी' है। ब्रह्म तो 
चिन्मय, अप्रमेय, निष्कल और अशरीरी है। उसकी 
कोई भी रूप-कल्पना केवल साधकोंके हितके हेतु 
है।ˆ (पञ्चदेवोपासना-विधि कल्याणके साधनाङ्कसे 
जानी जा सकती है ।) 

पञ्चदेवोपासनामें पाँच देव पूज्य हैं। अपने इष्टदेवको 
मध्यमें स्थापित करके साधक इनकी पूजा करते हैं। 
अन्य चार देव चार दिशाओंमें स्थापित किये जाते हैं। 
इसे पञ्चायतनविधि कहते हैं। तन्त्रसारमें “ यामलतन्त्र'का 
उद्धरण देकर इसको स्पष्ट करते हुए कहा गया है कि 
यदि देवोंको अपने स्थानपर न रखकर अन्यत्र स्थापित 
कर दिया जाता है तो वह साधकके दुःख, शोक और 
भयका कारण बन जाता है” | गणेशविमर्षिणी, रामार्चन- 
चन्द्रिका, गौतमीतन्त्र आदिमें भी पञ्चायतनविधि निर्दिष्ट 
को गयी है। यदि सूर्यको इष्टदेवके रूपसे मध्यमे 
स्थापित किया जाय तो ईशान दिशामें शङ्कर, अग्नि 
कोणमें गणेश, नैरऋत्यमें केशव और वायव्य दिशामें 
अम्बिकाकी स्थापना होनी चाहिये'\। अन्य इष्टदेवोंको 
मध्यमें स्थापित करनेपर सूर्य आदि देवोंकी स्थिति इस 
प्रकार रहेगी। जब भवानी मध्यमें हों तो ईशानमें 
अच्युत, आग्नेयमें शिव, नैर्ऋत्यमें गणेश और वायव्यमें 


१. सूर्यकलाओंकी पूजाके मन्त्र ये हैं-कं भं तपिन्यै नमः । खं बं तापिन्यै नमः । गं फं धूम्रायै नमः । घं पं मरीच्यै नमः । ङं नं ज्वालिन्यै 
नमः । चं धं रुचये नमः। छं दं सुधूम्रायै नमः। जं थं भोगदायै नमः । झं तं विश्वायै नम: । जं णं बोधिन्यै नमः। टं ढं धारिण्यै नमः। 


ठं डं क्षमायै नमः । 
२. म० नि० तं० ६। २७--३०। 


३. सूर्यवंशध्वजो रामः ॥ (--ना० पं० रा० ४।३।७) 
४. (क)-स्वर्गकामोऽदितेः सुतान्‌॥ (--भाग० २।३।४) 


(ख) महाभारतमें भी सूर्यको संतानदाता तथा स्वर्गद्वार और स्वर्गरूप कहा गया है। (-३।३।२६) 


दी 


. आदित्यं च गणेशं च देवीं रुद्रं च केशवम्‌ । पञ्चदैवतमित्युक्तं सर्वकर्मसु पूजयेत्‌॥ 


एवं यो भजते विष्णुं रुद्रं दुर्गा गणाधिपम्‌। भास्करं च धिया नित्यं स कदाचिन्न सीदति॥ (--उपा० तत्त्व० परिच्छेद ३) 
. शैवानि गाणपत्यानि शाक्तानि वैष्णवानि च। साधनानि च सौराणि चान्यानि यानि कानि च॥ (--तन्त्रसार) 


. चिन्मयस्याप्रमेयस्य निष्कलस्याशरीरिणः । साधकानां हितार्थाय ब्रह्मणो रूपकल्पना ॥ (तन्त्रसार) 


६ 
७. आकाशस्याधिपो विष्णुराग्नेश्चैव महेश्वरी। वायोः सूर्यः क्षितेरीशो जीवनस्य गणाधिपः ॥ (-कपिलतन्त्र) 
८ 
९ 


. साधनाङ्क पृ० ४५४, ४६२। 


१०. स्वस्थानवर्जिता देवा दु:खशोकभयप्रदाः ॥ (तन्त्रसार पृ० ५८) 


११. आदित्यं च यदा मध्ये ऐशान्यां शङ्करं यजेत्‌॥ 


आग्नेय्यां गणनाथं च नैऋत्यां केशवं यजेत्‌। वायव्यामम्बिकां देवीं स्वर्गसाधनभूमिकाम्‌॥ (-तन्त्रसार पृ० ५७) 


* वैष्णवागममें सूर्य * 


सूर्य रहेंगे। जब मध्यमें विष्णु हों तो ईशानमें शिव, 
आग्नेयमें गणेश, नैर्क्रत्यमें सूर्य और वायव्यमें शक्तिको 
स्थापना होगी। जब मध्यमें शङ्कर हाँ तो ईशानमें 
अच्युत, आग्नेयमें सूर्य, नै्क्रत्यमें गणेश और वायव्यमें 
पार्वतीका स्थान होगा। जब मध्यमें गणेशकी स्थापना 
होगी तो ईशानमें केशव, आग्नेयमें शिव, नैरऋत्यमें सूर्य 
तथा वायव्यमें पार्वतीकी पूजा होगी' । 

नवग्रह-पूजनमें सूर्य-पूजा भी सम्मिलित है । सूर्य 
नवग्रहके अधिपति हैं । नवग्रहोंमें शनि सूर्यके पुत्र हँ । 
“बृहद्ब्रह्मसंहिता 'में नवग्रहकी स्थितिका विस्तृत वर्णन 
हैः। “पारमेश्वरसंहिता 'में नवग्रह भगवानूके मन्दिरके 
विमान-देवताओंमें हैं। सर्वग्रह पीड़ा-शान्तिके लिये 
नवग्रह-पूजन किया जाता है। हिंदुओंमें प्रायः सभी 
कार्योमें और यागादिकके आरम्भमें नवग्रहपूजन भी होता 
है। इनके अपने-अपने मन्त्र और दान हैं। ग्रहपीड़ा- 
निवारणके लिये रत्न-धारण करनेका विधान है। 

श्रुति, गीता, इतिहास, पुराण और आमममें सूर्य 
और चन्द्रको स्वर्ग-पथ कहा गया है । “बृहद्ब्रह्मसंहितामें ' 
कहा है कि सूर्य-पथ योगियोंका परम पथ है, जो 
पञ्चक्लेशाँका शमन करता है और मोक्ष चाहनेवाले उस 
पथपर चलकर विष्णुके परमपदको प्राप्त करते हे । 
“सनत्कुमारसंहिता' कहती है कि जीव रुद्र, सूर्य, अग्नि 
आदिमें भ्रमण करते हैं। तात्पर्य यह कि कर्मरत जीव, 
तो रुद्रादिक देव-भावनामें ही सीमित रह जाते हैं, वे 
बारम्बार जन्म-मरणके चक्रमें पड़ते हैं"। मुक्त होनेके 
लिये तो ज्योतिःस्वरूप परब्रह्म श्रीकृष्णकी ही शरण 
लेनी चाहिये। उसके लिये सूर्य एक मार्ग हैं। 'तत्त्वत्रय'में * 


१. तन्त्रसार पृ० ५७-५८ । 
२. बृ० ब्र० सं० २।७। १०६। 

कहा है कि सूर्यमेंस होकर जानेवाले जीव अपने 
सूक्ष्मशरीरसे मुक्त हो जाते हैं । ऐसे मुक्त जीव चिन्मय 
और अणुमात्र हो जाते हँ” । अणुमात्र होनेका अर्थ है-- 
कार्मज शरीरसे मुक्ति । ' नारदपन्नरात्र'में जीवका सूर्यमें 
लीन होना बताया गया है”“। 'लक्ष्मीतन्त्र' का कथन है 
कि 'श्री' श्रीहरिकी प्रकाशानन्दरूपा पूर्णाहन्ता है। वह 
मन्त्रमाता है । सारे मन्त्र उसीसे उदित होते हैं और 
उसीमें अस्त होते हैं । सूर्य इस मन्त्रमय मार्गका जाग्रत्‌ 
पद है, अग्नि स्वप्रपद है और उसीमें अस्त होते हैं। 
सोम सुषुप्ति पद है* | 

श्रीसूक्तमें “सूर्यसोमाग्रिखण्डोत्थनादवत्‌'--मन्त्र बीज 
है। उनमें जो लक्ष्मीनारायण-सम्बन्धी परमबीज है, वह 
सर्वकामफलप्रद है । वह पुत्रद, राज्यद, भूतिद और मोक्षद 
है। वह शत्रु-विध्वंसक है और वाञ्छितकी आकर्षक 
“चिन्तामणि' है । बीजोंसे जो मन्त्र बनते हैं, वे सब श्रीकी 
शक्तिसे अधिष्ठित होते हैं और वे श्रीत्वको प्राप्त होकर 
शीघ्र फलदायी होते हैं'`। यही मन्त्र-मार्ग है। इसका 
जाग्रत्‌ पद सूर्य है--इसका आशय यह है कि सूर्य मन्त्रोंकी 
फलवत्ताके प्रमुख आधार हें और मन्त्रका चरम फल 
हे-श्री (शक्ति) की और इस प्रकार नारायण- 
(शक्तिमान्‌-)की प्राप्ति । इस दृष्टिसे भी सूर्य स्वर्गद्वार हैं। 

आगम-प्राधान्यवाले सम्प्रदायोंमें सौर-सम्प्रदाय भी 
है'* । आनन्दगिरिने ' शङ्करविजय' नामक काव्यके तेरहवें 
प्रकरणमें बताया है कि सूर्योपासनाके उस समय छः 
सम्प्रदाय प्रचलित थे। 'पुराणसंहिता'में बताया गया है 
कि सौरदर्शन चौबीस तत्त्वोंको मान्यता देता है । ये 
चौबीस तत्त्व हैं-पञ्चभूत, पञ्चतन्मात्र, दस इन्द्रियाँ, 


३. बृ० ब्र० सं० २।७। १०२--११५। 


४. योगिनां परमः पन्थाः स्मृतः क्लेशपरिक्षये । मोक्ष्यमाणाः पथा येन यान्ति विष्णोः परं पदम्‌॥ 


(--बृ० ब्र० सं० २।७।९६) 


मिलाइये--' स्वर्गद्वारं प्रजाद्वारं मोक्षद्वारं त्रिविष्टपम्‌' (महाभारत ३ । ३ । २६ सूर्यके नामोंसे ) । 
५. केचिद्‌ रुद्रे रवौ वह्नौ रौद्रे शक्तौ तथापरे। अन्ये कर्मरता जीवा भ्रमन्ति च मुहुर्मुहुः ॥ (--स० सं० ३१।७८) 


६. तत्त्वत्रय, पृष्ठ १२। 


७. स्वरूपगुणमात्रं स्याज्ज्ञानानन्दैक लक्षणम्‌ ॥ (_विष्वक्सेनसंहिता) 


त्रसरेणुप्रमाणास्ते रश्मिकोटिविभूषिताः ॥ (-अहि० सं० ६। २७) 
८. पुनः प्रलीयते सूर्ये गतेषु च घटेषु च॥ (--ना० पं० रा० २।१।३३)। ९. ल० तं०।५२।१२। 


१०. लक्ष्मीतन्त्र ५२ । २०--२३। 


११. ब्राह्मं शैवं वैष्णवं च सौरं शाक्तं तथार्हतम्‌ ॥ (--पुराणसंहिता १ । १६) । 

मन, बुद्धि, ज्ञान और प्रकृति' । सौर-सम्प्रदायका वर्णन 
इस लेखसे बाह्य विषय है । यहाँ हम इतना ही कहेंगे 
कि सौर-मत एक वैदिक उद्धव है। भारतसे इसका 


प्रसार ईरान आदि विदेशोंमें हुआ और कालान्तरमें वहाँ 


विकसित हुई पूजा-विधियों और मूर्तिनिर्मितियोंका 
प्रभाव कुछ समयके लिये भारतस्थ सौरमतपर भी पड़ा। 


* सर्वानन्दप्रदाता हरिहरनमितः पातु नो विश्वचक्षुः * 


अद्यतन सौरमत पूर्णतया भारतीय है। उसमें विदेशी 
तत्त्व तनिक भी नहीं है। हमारी इस विचारणाकी पुष्टि 
श्रीरामकृष्ण-गोपाल भण्डारकरके कथनसे भी होती है, 
जिन्होंने कहा है कि 'मन्दिरोंमें प्राप्त अभिलेखोंमें जिस 
ढंगसे सूर्यके प्रति भक्ति प्रदर्शित की गयी है, उसमें 
लेशमात्र भी विदेशीपन नहीं है।' 


उच्छीर्षक-दर्शनोंमें सूर्य 
[ तात्त्विक चर्चा ] 


(लेखक-विद्यावाचस्पति पं० श्रीकण्ठजी शर्मा, चक्रपाणि, शास्त्री) 


सूर्य आत्मा जगतस्तस्थुषश्च (--यजु० ७। ४२, 
ऋ० १। ८।७। १) 

जिस साधनसे कुछ भी देखा जा सके, वह दर्शन 
है। विधि या निषेधके रूपमें शासन अथवा वस्तु- 
तत्वको बोधन करनेको शक्तिवाला साधन दर्शनशास्त्र 
कहलाता है एवं जिसके द्वारा इस दृश्य जगतका 
सत्यस्वरूप तथा जीवनको सत्यसुखमयता विधि-निषेध 
बोधक-रूपसे अवगत हो, वह दर्शनशास्त्र है। उक्त 
सभी प्रमेय ज्ञेय किसी देश और कालके अन्तर्गत ही 
ज्ञान-विषयीभूत हो सकते हैं। देश और कालकी 
व्यवस्था एकमात्र भगवान्‌ भास्कर सूर्यदेवके ही अधीन 
है। वेद कहता है--'सूर्य आत्मा जगतस्तस्थुषश्च'। वे 
दृश्यमान स्थान जङ्गममात्रमें अपनी सहस्र रश्मियोंद्वारा 
परिपाकरूपमें अमृत भर देते हैं। इसी परतत्त्वको 
बैदिककोष आदिकारण ईश्वरके अनेक रूपोंमें परिगणित 
करता है-- 

इन्द्रं मित्रं वरुणमग्निमाहुरथो दिव्यः स सुपर्णो गरुत्मान्‌। 
एकं सद्विप्रा बहुधा वदन्ति। (ऋ० १। १६४। ४६) वैदिक 
रहस्योंका स्पष्टीकरण उपनिषद्‌भाग करता है तथा उनके 
तत्त्व-विवेचनकी कला दर्शन-शास्त्रमें झलकती है। 
छहों दर्शन एक ही उस परमानन्द तत्त्वके विवेचनके 
लिये विश्लेषणात्मक मार्ग अपनाते हैं। एक ही तत्त्वको 
लक्ष्य रखनेसे उनका संश्लेषणात्मक स्वरूप है । षड्दर्शनोंमें 
पूर्वोत्तर दृष्टिद्वारा सांख्ययोगदर्शनमें न्याय-वैशेषिकके 
विवेचनात्मक सिद्धान्तोंका संकेत मिलनेके आधारपर 


१. पुराणसंहिता १०। ६०, पाद-टिप्पणी भी। 
२. “वैष्णव, शैव और अन्य धार्मिक मतपर' पृष्ठ १७८। 


न्यायवैशेषिक, सांख्ययोग, पूर्वमीमांसा, उत्तर-मीमांसाकी 
व्यवस्थाका क्रम आता है। तदनुसार प्रस्तुत लेखमें 
सूर्यका जीवनतत्त्वसे ऐहिक एवं आमुष्मिक सम्बन्ध 
है-इसके निर्देशका प्रयत्न किया जाता है। 
पारमार्थिक सत्ताको सत्य सत्ताके समान ही 
व्यवहार-दशामें व्यावहारिक सत्ताको मिथ्या होते हुए 
भी सत्य मानना ही पडता है। ज्ञानेन्द्रियनिधान देहमें 
आकर देहीको किसी भी भौतिक प्रत्यक्षके लिये 
इन्द्रिय और विषयका सन्निकर्ष सापेक्ष है। अन्धकारमें 
निर्दोषचक्षु भी भौतिक पदार्थको तबतक प्रत्यक्ष नहीं 
कर सकता, जबतक बाह्य प्रकाश सहायक न हो, 
(न्या द० सू ३। १। ४१) 'बाह्याप्रकाशानुग्रहाद्‌ 
विषयोपलब्धेरनभिव्यक्तितोऽनुपलब्धिः' उक्त सूत्रमें बाह्य 
प्रकाशकी व्याख्या आदित्य-नामसे की गयी है तथा 
मूलसूत्रमें तो और भी स्पष्ट है कि 'आदित्यरश्मेः 
स्फटिकान्तरितेऽपि दाह्योऽविघातात्‌' (न्या० सू० ३। १। 
४७) । वही प्रधान तत्त्व अध्यात्म है, चक्षुः आदि 
करणाभिमानी जीवरूपसे अधिदैव भी है तथा रश्मिके 
आश्रय नेत्रगोलकरूपेण एवं बाह्य प्रकाश सहयोगसे 
रश्मिसंयोगानुगृहीत विषयके रूपमें अधिभूत भी वही 
है- 
योऽध्यात्मिकोऽयं पुरुष: सो5सावेबाधिदैविकः । 
यस्तत्रोभयविच्छेदः पुरुषो ह्याधिभौतिकः ॥ 
(श्रीमद्धा० २। १०। ८) 
इसी प्रकार 


* उच्छीर्षक-दर्शनोंमें सूर्य * 


““दृग्रूपमार्कवं पुरत्र रन्ध्रे परस्परं सिध्यति यः स्वतः खे'' 
कहा है-- 

इसी आदित्य-तत्त्वका पुरुष नामसे ब्राह्मणभाग 
स्तवन करता है-- 

' यदेतन्मण्डलं तपति""एष एतस्मिन्मण्डले 
पुरुष-“यदेतदर्चिर्दीप्यते””"पुरुषो”“ यश्चैष हिरण्मयः"? उक्त 
ब्राह्मण-भागमें स्पष्टतया अध्यात्म, अधिदैव एवं अधिभूत 
(अधियज्ञ) स्वरूपसे भगवान्‌ सूर्यका निर्देश प्राप्त 
होता है। 

इसके अनन्तर वैशेषिकदर्शनका स्थान है। इसमें 
उक्त सूर्य-विभूतिका महत्त्व 'तेजोरूपस्पर्शवत्‌' (वै० द० 
२। १। ३) से जीवात्माको स्थितिको तेजके चतुर्विध 
रूपका विभाग दिखाकर समानधर्मितया प्रस्तुत किया 
गया है। रूप और स्पर्शमें उद्धत और अनुद्धृतकी 
विशिष्टतासे जीवात्माका देखा जाना और न देखा जा 
सकना झलका दिया है। शाङ्कर उपस्कारमें इन शब्दोंको 
सरल किया है-'उद्भूतरूपस्पर्श यथा सौरादि' (२। १। 
३) गीतामें स्पष्ट कहा है-- 

उत्क्रामन्तं स्थितं वापि भुञ्जानं वा गुणान्वितम्‌। 

विमूढा नानुपश्यन्ति पश्यन्ति ज्ञानचक्षुषः ॥ 

(१५। १०) 

जिस प्रकार जीवात्मा नहीं दीखता, परंतु देहके 

जड़ ॒होनेसे किसी भी क्रियाकी सम्भवता चैतन्यके 

सम्पर्क बिना समाधेय नहीँ है तो 'हद्देशेऽजुन तिष्ठति” 

(गीता १८। ६१) के अनुसार हदय-दहरमें स्थित उस 

चैतन्यकी शक्ति ही जड देहको क्रियाश्रय बनाकर 

उसकी सत्ताको सिद्ध कर देती है, उसी प्रकार सूर्यका 

तेज कहीं रूपके द्वारा और कहीं स्पर्शद्वारा उद्भूत 

(प्रत्यक्ष) एवं अनुद्धूत (अप्रत्यक्ष) रूपमें जीवात्मवादका 
चित्रपट प्रस्तुत करता है। 

इससे आगे चलकर दर्शनने जीवकी आयुके 
अधिक एवं न्यूनके लिये सूर्यके द्वारा बननेवाले वर्ष, 
मास, दिन, होरात्मक कालके आश्रयसे तथा पूर्व, 
पश्चिम, दक्षिण, उत्तर, ऊर्ध्व आदि अनेक प्रकारके 
व्यबहारकी सिद्धि-हेतु सूर्यके द्वारा अनुप्राणित दिशारूपी 
द्रव्यके ब्याजसे दिखाकर इस जगत्को वस्तुस्थितिको 
सुन्दररूपमें चित्रित किया है। 

“इत इदमिति यतस्तहिश्यं लिङ्गम्‌? (वै० सू० २। २। 

१०) “उपस्कारकालातू संयोगापनायिका दिक्‌ सन्निधानन्तु 
सूर्यसंयुक्ते संयोगाल्पीयस्त्वै ते च सूर्यसंयोगा अल्पीयांसो 
भूयांसो वा।' 

वैशेषिक सिद्धान्तवादी प्रशस्तवाद उक्त 
जगद्व्यवहारकी साधनामें सूर्यको ही भगवानूके रूपमें 
आधार मानते हैं। दिकूप्रकरणमें-'“लोकसंव्यवहारार्थ 
मेरुं प्रदक्षिणमावर्तमानस्य भगवतः सवितुर्ये संयोगविशेषाः 
लोकपालपरिगृहीतदिकूप्रदेशानामन्वर्थाः प्राच्यादिभेदेन दशविधाः 
संज्ञाः कृताः।'' 

इसके अनन्तर सांख्ययोगकी कोटि है। महर्षि 
कपिलने अपने सिद्धान्त सांख्यदर्शनमें बड़े ही रहस्यमयरूपसे 
दृष्ट एवं श्रुत जगत्में सूर्यकी अध्यात्म, अधिदैव तथा 
अधिभूत-रूपताका एकांश उद्धरण किया हे, 
''नाप्राप्तप्रकाशकत्वमिन्द्रियाणामप्र्तेः सर्वप्राेर्वा'' (५ । १०४) । 
विज्ञानभिक्षुने विवरण करते हुए सूर्यसत्ताको स्पष्ट 
स्वीकार किया है--“ अतो दूरस्थसूर्वादिसम्बन्धार्थ--''। (सूत्र 
१०५) “न तेजोऽपसर्पणात्तैजसं चक्षुर्वृत्तितस्तत्सिद्धेः'' (वि० 
भि० भा०) “'झटित्येव दूरस्थं सूर्यादिकं प्रत्यपसरेदिति।'' 

तदनन्तर उक्त दर्शनद्वयीका परिपूरक योगदर्शन तो 
सूर्यकी सत्ताको पिण्ड और ब्रह्माण्डमें व्यापक विभूतिके 
रूपमें प्रस्तुत करता है-- 

' भुवनज्ञानं सूर्ये संयमात्‌’ (यो० ३। २६) । 

भूः, भुवः, स्वः आदि सात लोक ऊपरके तथा 
अतल, वितल एवं सुतल आदि सात नीचेके सभी 
चौदह भुवनवर्ती पदार्थोका ज्ञान भगवान्‌ सूर्यदेवमें 
मनोवृत्तिके संयमसे सुखसाध्य है। इसके लिये कहीं भी 
जानेकी आवश्यकता नहीं होती । श्रीमद्भागवतको परमसंहितामें 
भगवान्‌ श्रीकृष्णने चौरासी लाख योनियोंमें पुरुषशरीरको 
अपना तनु बताया है। यही उदाहरण उक्त सत्यमें पर्याप्त 
है। हम जीव साधारण पुरुष-नामसे प्रस्तुत किये गये 
और हमारे जगन्नियन्ता महापुरुष नामसे पुकारे गये। 
(श्रीमद्भा० ७। ८। ५३) में कहा है--'वयं किम्पुरुषास्त्वं 
तु महापुरुष ईश्वरः '। इसी तथ्यको महर्षि पतञ्जलि योगदर्शनमें 
विश्लेषण करते हुए कहते हैं-'क्लेशकर्मविपाकाशयैरपरामुष्टः 
पुरुषविशेष ईश्वरः '। आदि महापुरुषके शरीरमें अङ्गविभागके 
आधारपर ' नाभ्या आसीदन्तरिक्षशशीष्णो द्यौः' (यजुर्वेद 
३१। १३) को कृष्णद्वैपायन व्यासजी श्रीमद्भा० २। ५। 
३६ से ४२ तकमें विशदतासे और भी सरल कर देते 


१२२ 


हैं-'कट्यादिभिरधः सप्त सप्तोदर्ध जघनादिभिः '--इसी 
सामान्यतासे अखिल ब्रह्माण्डकी स्थिति व्यक्तिरूपसे 
हमारे शरीरमें भी वैसे ही कल्पित है । अत: “यद्‌ ब्रह्माण्डे 
तत्‌ पिण्डे' यह जनोक्ति है। 

साधना-मार्गमें मूलाधारसे कुण्डलिनीका उत्थान 
साधित कर इडा, पिङ्गला एवं सुषुम्णा (गङ्गा, यमुना, 
सरस्वती )- द्वारा प्राणायामके सहयोगसे षट्चक्रभेदन 
करके सहस्रारमें इष्टवन्दना या परानन्दा आदि उत्कृष्ट 
सम्पत्ति दर्शनीय है। हदयान्तवर्ती-अष्टदल कमलसे 
होकर आती हुई सुषुम्णा ही अनिर्वचनीय शोकादिरहित 
प्रकाशकी भूमि है। प्रकाश या सत्त्व प्रसादभूमि है। 
अन्धकार या तम शोकस्थान हैं। सुषुम्णाको ज्योतिष्मान्‌ 
सूर्यका स्थान कहा है। अत: इसकी साधना सूर्यकी 
उपासना है। यह योगीकी अन्त:करणस्थितिको निस्तरङ्ग 
महोदधिके समान स्थिति-निबन्धन बना देती है। (यो० 
द० १। ३६) । ‘विशोका वा ज्योतिष्मती' ही ज्योतिष्मान्‌ 
सूर्य-स्थिति है। अतः हत्पुण्डरीकमें भी विशोका और 
ज्योतिष्मतीकी स्थिति स्वाभाविक है। यजु० ३३। ३६ 
मैत्रसूक्तके-'तरणिर्विश्वदर्शतो ज्योतिष्कृदसि सूर्य। 
बिश्वमाभासिरोचनम्‌।' आदिको योगदर्शनप्रदीपिकाकी टिप्पणीमें 
और भी स्पष्ट किया गया है-'तया खलु बाह्यान्यपि 
सूर्यादीनि मण्डलानि प्रोतानि सा हि चित्तस्थानम्‌'। ब्रह्माण्ड 
और पिण्ड-ये दोनों समान जातिके हैं। जो ब्रह्माण्डमें 
देखा जाता, वह सभी पिण्डमें भी पाया जाता है। इसकी 
भावाभिव्यक्ति इस श्लोकसे परिपुष्ट है- 

एवं हृदयपद्ां तह्लम्बते हृदयस्थके। 

सोमाग्रिरिव नक्षत्रं विद्युत्तेजसो युतम्‌॥ 

सरस्वतीस्वरूप सुषुम्णा नाडी हृदयपुण्डरीकसे 
होकर जाती है। उसमें उक्त श्लोक-निर्दिष्ट सभी 
सूर्यादिज्योति परिवद्ध हैं। जहाँ बाह्य मण्डलमें सूर्य- 
आभा है, वहाँ भीतर भी सूर्यमण्डलका अस्तित्व है। 
इस प्रकार दार्शनिक दृष्टिमें सूर्य व्यापक सत्ताका साक्षी 
है— (पूर्व कथित है--) ' भुवनज्ञानं सूर्ये संयमात्‌'। 

इसके अनन्तर पू० मी० (कर्मकाण्ड), उ० मी० 
(ज्ञानकाण्ड) दर्शनद्वयी चरम विश्रामभूमि हैं। उत्तरमीमांसा 
ब्रह्मसूत्र नामसे सर्वविदित है। ब्रह्मशब्द षडङ्ग वेदका 
वाचक है। वेद ईश्वरज्ञान है । पूर्वभाग कर्मकाण्डके द्वारा 
ईश्वर-अर्चना कहता है; किंतु कामनाओंपर आधारित 


* सर्वानन्दप्रदाता हरिहरनमितः पातु नो विश्वचक्षुः * 


होनेसे शाश्वत सुखरूप नहीं है। किंतु उत्तरमीमांसा 
(ज्ञानकाण्ड) कर्मफलको अनिच्छापूर्वक परमतत्त्वमें 
समर्पण कर सभी उत्तरदायित्वों (जिम्मेदारियों) से मुक्त 
होनेके कारण शाश्वत सुखस्थान है-- 

मयि सर्वाणि कर्माणि संन्यस्याध्यात्मचेतसा। 

निराशीर्निर्ममो भूत्वा युध्यस्व विगतज्चरः॥ 

(गीता ३। ३०) 

इस सिद्धान्तका निष्कर्ष है-'सर्व कर्माखिलं पार्थ 
ज्ञाने परिसमाप्यते (गी०४। ३३) | 

इसी कारण ब्रह्मसूत्र उत्तरमीमांसा नामसे कहा 
गया है। इसमें कर्म या कर्मफलका समर्पण परमब्रह्ममें 
सिद्धान्ततया कहा गया है । पहले पूर्वमीमांसामें दर्शनका 
क्षेत्र देखें-जहाँ वेद-मन्त्रंद्वारा सूर्यका वैभव अध्यात्म- 
अधिदेव-अधिभूत (द्युलोक, अन्तरिक्षलोक और भूलोक) 
रूपसे अपरिच्छिन्न सत्तामें स्पष्ट किया है। इतना ही नहीं, 
बल्कि साक्षात्‌ विष्णुरूपे सूर्यको विभूति गायी गयी 
है। निरुक्त दैवतकाण्डमें विष्णुपदकी अन्वर्थता स्थावर- 
जङ्गममें सूर्यरश्मि-जालकी व्यापकताके आधारपर है; 
क्योंकि सूर्य ही रश्मियाँद्वारा सर्वत्र व्याप्त है। इसलिये 
यही विष्णु है--'यद्विषितो भवति तद्विष्णुर्भवति' तथा 'इदं 
विष्णुर्विचक्रमे त्रेधा' (ऋ० वे? १। २। ७। २) गीतामें 
इसी तथ्यको और भी स्पष्ट कर दिया है--'आदित्यानामहं 
विष्णु्ज्योतिषां रविरंशुमान्‌? (१०। २१) । मीमांसाका पूर्व 
भाग यज्ञकल्प है। इसमें सूर्य (आदित्य) से 'इमा गिर 
आदित्येभ्यो घृतस्त्रः सनाद्राजभ्यो जुह्वा जुहोमि’ (यजु० ३४। 
५४) इस मन्त्रमें चिरजीवनकी कामनाएँ आभिकांक्षित 
हैं। इसी प्रकार कर्म-प्रधान शास्त्र (पू० मी०) में 
सूर्यकी रश्मियोंद्वारा भौतिक वस्तुओंकी प्रापिका स्रोत 
दिखाते हुए पाण्डुरोग (पीलिया) को पूर्ण चिकित्साव्यवस्था 
पूर्वमीमांसादर्शनको अपनायी सरणीमें वेदमन्त्रोंसे ही 
करता है-'शुकेषु मे हरिमाणं रोपणाकासु दध्मसि। अथो 
हारिद्रवेषु मे हरिमाणं निदध्मसि’ (ऋ० १।५०। १२) । इस 
प्रकार यह पञ्चम कोटिका पूर्वमीमांसा-दर्शन भी 
ब्रह्माण्डपिण्डमें सूर्यके तात्त्विक स्वरूपको दर्शनसिद्धान्तकी 
दृष्टिसे व्यवस्थापित करता है। 

परिशेषमें स्थान आता है 'ब्रह्मसूत्रका (उ० मी० 
द० का) । इसमें 'ज्योतिश्चरणाभिधानात्‌' (अ० १, पा० 
१, सू० २४) एवं 'ज्योतिर्दर्शनात्‌' (१। ३ | ४०)इन दोनों 

सूत्रोंके द्वारा सूर्यकी ज्योतिस्वरूपा सत्ताको स्पष्टतासे 
निर्देशित किया है। ४० वें सू० के भाष्यमें भगवान्‌ 
शङ्कर लिखते हैँ--' अथ यत्रैतदस्माच्छरीरादुत्क्रामत्यथेतैरेव 
रश्मिभिरूध्वमाक्रमते'। छा० उ० के अनुसार यही एकमात्र 
सूर्यतेज जो भौतिक-दैविक विधिसे नेत्रगोलक एवं 
तेजोवृत्तिरूपसे पिण्डमें विद्यमान है, द्युलोकमें प्रकाशमान 
ब्रह्माण्डव्यापी भास्वरतेज ब्रह्मरूपसे उपासित मुक्तिका 
आश्रय है। भाष्यकार और भी स्पष्ट कर देते हैं-- 
“एवं प्राप्ते ब्रूमः परमेव ब्रह्मज्योतिः शब्दम्‌' 'ब्रह्मज्ञानाद्धि 
अमृतत्वप्राप्ति:', (--यजु० नारायणसूक्त) । इस तथ्यको 
स्पष्ट करता है--“तमेव विदित्वातिमृत्युमेति नान्यः पन्था 
विद्यतेऽयनाय।' योगदर्शनने इसीके बलपर कहा हे-- 
“विशोका वा ज्योतिष्मती' (सू० १। ३६) उपनिषद्भाग 
इस दार्शनिक दृष्टिको प्रकाश देता है--'तत्र को मोहः, कः 


शोक एकत्वमनुपश्यतः' (ई० उ० ७)। 

ब्रह्मसूत्र (१। ३। ३१) में “मध्वादिष्वसम्भवादनधिकारं 
जैमिनिः' पर भाष्यकार छां० उ० का उद्धरण देकर 
सूर्यको मधु (अमृत) रूप स्वीकार करते हैं--'असौ वा 
आदित्यो मधुः'। वेदा० द० १। २। २६ सूत्रके भाष्यमें 
ऋग्वेदका उद्धरण भाष्यकारने यह दिया है-'यो भानुना 
पृथिवीं द्यामुतेमामाततान रोदसी अन्तरिक्षम्‌ जो एक 
परमतत्त्व सूर्यको ब्रह्माण्ड-पिण्ड मध्यवर्ती सत्ताका विशुद्ध 
उदाहरण है । 

इस प्रकार उक्त विचार परम्परासे भगवान्‌ सूर्यका 
दार्शनिक अस्तित्व या सूर्यतत्वकी विवेचनात्मक-सत्यता 
निश्चित रूपसे स्पष्ट हो जाती है कि यही विशुद्धतत्त्व 
छहों दर्शनोंद्वारा विभिन्न विचारधाराओंमें प्रतिपादित स्थावर- 
जङ्गमात्मक दृष्ट-श्रुत विश्वमें अनुस्यूत विभूति है। 


श्रीवेखानस भगवच्छास्त्र तथा आदित्य ( सूर्य ) 


(लेखक--चल्लपल्लि भास्कर श्रीरामकृष्णमाचायुलुजी एम्‌० ए०, बी० एड्०) 


श्रौतस्मार्तादिकै कर्म निखिलं येन सूत्रितम्‌। 

तस्मै समस्तवेदार्थविदे विखनसे नमः॥ 

येन वेदार्थविज्ञेन लोकानुग्रहकाम्यया। 

प्रणीतं सूत्रमौखेयं तस्मै विखनसे नमः॥ 

' श्रौत तथा स्मार्तरूप समस्त क्रिया-कलाप जिनके 
द्वारा सूत्रित है, उन समस्त वेदार्थोके ज्ञाता विखानसजीको 
नमस्कार है। वेदार्थके ज्ञाता जिन विखना मुनिने 
लोकानुग्रहकी इच्छासे औखेय नामक कल्पसूत्रकी 
रचना की, उन्हें नमस्कार है।' 

वैखानस-सम्प्रदाय विष्ण्वाराधक-सम्प्रदायोंमें अत्यन्त 
प्राचीन तथा वैदिक कहलाता है। वैष्ण्वार्चन सम्प्रदायमें 
वैखानस, सात्वत और पाञ्चरात्र नामसे प्रसिद्ध तीन विभाग 
हैं। पक्षान्तरमें पहले और दूसरे सम्प्रदायोंको एक ही 
विभागके अन्तर्गत माना जाय तो दो विभाग सिद्ध होते 
हैं। इनमें पहला वैखानस-सम्प्रदाय श्रीविष्णुके अवतारस्वरूप 
भगवान्‌ विखना मुनिके द्वारा प्रवर्तित है तथा दूसरा 
उनके अनेक शिष्योंमें भृगु, अत्रि, कश्यप एवं मरीचि 
नामक ऋषिचतुष्टयद्वारा अनुवर्तित है । ये विखना मुनिवर 


अष्टादश कल्पसूत्र-कर्ताओंमें एक हैं। इनकी विशेषता 
तो यह है कि इन्होंने श्रौत-स्मार्त धर्मसूत्रयुक्त बत्तीस 
प्रश्नात्मक परिपूर्ण कल्प-सूत्रोंकी रचना की है और 
इनके अतिरिक्त सूत्रोमे मानव कल्याण-प्रा्िके लिये 
भगवदाराधना करनेके सम्पूर्ण विधि-विधानोंका निर्देश 
करते हुए भगवदाराधना केवल स्वार्थके लिये ही नहीं, 
परार्थके लिये भी करनेका विधान निरूपित किया है-- 
गृहे देवायतने वा भक्त्या भगवन्तं नारायणमर्चयेत्‌। 
(—वैखानस-स्मार्तसूत्र प्रर४। १२। १०) 
इस सूत्रमें संक्षेपसे उक्त 'देवायतने वा' वाक्यका 
तथा उन (विखनसजी) के द्वारा उपदिष्ट सार्धकोटि- 
प्रमाण दैविक (कर्षणा या भू-संस्कारसे लेकर आलय- 
निर्माणके उपरान्त वैर-प्रतिष्ठापर्यन्त) शास्त्रको उपर्युक्त 
भृगु आदि शिष्योंने संक्षिप्त करके चातुर्लक्ष-प्रमाण 
शास्त्रका निर्माण किया है। उक्त भगवान्‌ विखनसजी 
तथा शिष्योंद्वारा उनके ग्रन्थोंमें भगवान्‌ आदित्य (सूर्य) 
के सम्बन्धमें पाये जानेवाले कुछ विशेष अंश यहाँ 
संक्षेपमें दिये जाते हैं। 

१--स्मार्त-सूत्र ( विखनस-रचित )-- 


* सर्वानन्दप्रदाता हरिहरनमितः पातु नो विश्वचक्षुः * 


मन्त्रसे आहुति दी जाती है। आहुति भी ग्रह-देवताओंके 


इसमें भगवान्‌ सूर्यका 'आदित्य' शब्दसे ही | उक्त संख्याके अनुसार १०८ या २७ दे। सामर्थ्य न हो 


उल्लेख प्रधानतया पा सकते हैं। वेदस्वरूप 
श्रीमद्रामायणके अन्तर्गत ' आदित्यहदयस्तोत्र' में भी 
इनको 'आदित्य, सविता, सूर्य, भग, पूषा और गभस्तिमान्‌ 
पुकारनेके संदर्भमें आदित्य शब्द प्रधानतया योजित 
है। इसमें (कल्पसूत्रमें) आदित्यको आराधना 'ग्रहमख' 
अथवा ग्रह-यज्ञ-निरूपणके समय कही गयी है। 
ग्रहमख करनेकी आवश्यकताका निरूपण करते हुए 
कहा है कि 
ग्रहायत्ता लोकयात्रा॥ 
(प्रर खं० वा० ४। १३। २) 
तस्मादात्मविरूद्धे प्राप्ते ग्रहान्‌ सम्यक्‌ पूजयति। 
(४। १३। ३) 
लौकिक जीवन ग्रहोंके अधीन होता है। इसलिये 
उनके विरुद्ध होनेपर ग्रहोंका सम्यकू-रूपसे पूजन करनेका 
विधान है। आदित्यके चतुरख्र-मण्डल-रूप-पीठका निर्माण 
करके वहाँ रक्तवर्ण तथा अग्नि अधिदेवताको रखकर 
मध्य स्थानमें उनको आराधना करनी चाहिये। इनके 
प्रत्यधिदेवता ईश्वरका निरूपण व्याख्याओंमें श्रेष्ठ 
श्रीनिवासदीक्षितकृत तात्पर्य-चिन्तामणि नामक व्याख्यामें 
पाया जाता है। इनकी करबीर आदि रक्तवर्णवाले पुष्पोंसे 
अर्चना करके शुद्धौदन निवेदन किया जाता है। ४। 
१४। ८-९ वाले मन्त्र-वाक्योंसे इनको त्रिमधुयुक्त अर्कको 
समिधाओंसे 'आसत्येन' मन्त्र पढ़कर १०८ आहुति या 
२७ आहुति दी जाती है। इनका हवन वैदिकरीतिसे 
अग्नि-प्रतिष्ठापन करके “सभ्य नामक अग्नि-कुण्डमें 
किया जाता है। इनके अधिदेवताके लिये 'अग्रिदूतम्‌' 


तो एक ही बार करे; यथा-गृह्य- 
ग्रहदेवाधिदेवानां होमं पूर्वोक्तसंख्यया॥ 
अशक्तमेकवारं वा होतव्यं ग्रहदैवतम्‌। 
(श्रीनिवास दीक्षितीय पृ० ६६६) 
आदित्यके लिये 'रक्तधेनुमादित्याय'? के अनुसार 
लाल- रंगवाली गायका दान दिया जाता है। इस प्रकार 
नवग्रह-पूजा करनेसे ग्रहदोषसे उत्पन्न सभी दुःख तथा 
व्याधियाँ शान्त हो जाती हैं- 
'एतेन नवग्रहजा दुःखव्याधयः शान्तिं यान्ति।' 
(४। १४। ७) 
इसमें ध्यान देनेकी बात यह है कि अन्य सभी 
सूत्रकार सूर्यका वृत्ताकार मण्डल सिद्ध करते हैं, पर 
केवल विखनसजीने ही सूर्यका चतुरस्र मण्डल कहा 
है। इसका कारण यह हो सकता है कि उस समय 
विखना मुनिका समय स्वायम्भुव मन्वन्तरमें सूर्यका 
चतुरस्र मण्डल स्वरूप हो। बादमें' सावर्णिके मन्वन्तरके 
कालसे लेकर सूर्यका मण्डल वृत्ताकार हुआ हो। 
अब उनके शिष्य भृगु आदि मुनियोंद्वारा निर्मित 
“ भगवदाराधना-शास्त्र' में विष्ण्वाराधनाके अङ्गरूप आराध्य 
श्रीआदित्य (सूर्य) के सम्बन्धमें उक्त कुछ विशेष 
अंश यहाँ द्रष्टव्य हैं। ये अंश अधिकतया उपलब्ध 
पुराण-इतिहासप्रसिद्ध अंशोंसे मेल नहीं खाते। इनके 
अतिरिक्त प्रसिद्ध भगवदवतारोंके सम्बन्धमें उक्त अंश 
भी नहीं मेल खाते। इसका कारण मन्वन्तर-भेद ही 
हो सकता है। अस्तु, 
१-विमानार्चनकल्प (मरीचिकृत) में है- 


१. तण्डुलैः केवलैः पक्वं शुद्धान्नम्‌-यह विमानार्चन-कल्पमरीचि-कृत त्रिचत्वारिंशत्‌ पटलमें है; वाचस्पत्यमें तो ' गुडौदनं रवेर्दद्यात्‌' 


कहा गया है। 


२. सभ्य नामक अग्निकुण्डका स्वरूप चतुरस्र कहा गया है । यथा-ब्रह्माग्निं पञ्चधा सृष्टा पञ्चलोकेष्वकल्पयत्‌। 
चतुरस्रो जनोलोकः कुण्डः सभ्यस्य तादृशः । ( -- श्रीनिवासदीक्षित-संकलित- भूगु-वचन) 
ब्रह्माजीने अग्निका पाँच प्रकारसे सृजन करके पाँच लोकोंमें स्थापना की है। जनोलोकके आकारके समान ' सभ्य' कुण्ड चतुरस्र होता 


है। यही अंश अन्य भगवच्छास्त्रसंहिताओंमें भी कहा गया है। 


३. दानके बारेमें वाचस्मत्यमें ' सूर्याय कपिलां धेनुम्‌' कहा गया है । 
४. सूर्यपुराण, विष्णुपुराण आदि पुराणोंमें भी पहले सूर्यका चतुरस्र स्वरूप कहा गया है । बादमें वृत्त बताया गया है । (यह कथन उक्त 
श्रीनिवासदीक्षितरचित सूनत्र-व्याख्याके उपोद्घात याग ' दशविधहेतुनिरूपण ' के ' सर्वेषां सूत्राणामादिमत्वात्‌' हेतु निरूपणके अवसरमें है ।) 


* श्रीवेखानस भगवच्छास्त्र तथा आदित्य (सूर्य) * 


र प्राग्द्वारादुत्तरे पश्चिमाभिमुखो ( कृष्णश्वेताभो ) 
रक्तवर्णः शुक्लाम्बरधरो द्विभुजः पदाहस्तः सप्ताश्चवाहनो हयध्वजो 
रेणुकासुवर्चलापतिः ' ख' कारबीजोब्धिकोषरवः सहस्त्रकिरणो 
मण्डलावृतमौलि श्रावणे मासि हस्तज आदित्य ' आदित्यं 
भास्करं मार्तण्डं विवस्वन्तमिति।' (पृ० १०२, विंशः पटले) 
(आलयके) द्वितीयावरणे प्राग्द्वार (पूरब दिशाके 
द्वार) के उत्तर भागमें पश्चिमाभिमुख हुए, रक्त (लाल) 
वर्णवाला, शुक्ल (श्वेत) वस्त्र धारण किये, दो भुजावाले, 
पद्मसंहित हस्तवाले सप्ताश्ववाहन तथा हय (अश्व) 
ध्वजवाले रेणुका! तथा सुवर्चला देवियोंके पति 'ख' 
कार बीज तथा अब्धिघोष-तुल्य रववाले, सहस्र 
किरणोंवाले, जिनके सिरके स्थानमें मण्डल (वृत्ताकार) 
होता है, तथा श्रावण मासमें हस्त नक्षत्रमें जन्म लिये 
हुए ' आदित्य'का आवाहन “आदित्य, भास्कर, सूर्य, 
मार्तण्ड, विवस्वन्त' नामोंसे करना चाहिये। 
२--क्रियाधिकार ( भृगुप्रोक्त )-- 
मार्तण्डः पद्महस्तश्च पृष्ठे मण्डलसंयुतः। 
चतुष्पादौ द्विपादौ वा पलाशः कुसुमप्रभः। 
श्रावणे हस्तजो देव्यो रेणुका च सुवर्चला॥ 
सप्तससिसमायुक्तो रथो वाहनमुच्यते। 
अनूरुसारथिः सर्पो ध्वजस्तुरग एव वा॥ 

(पृष्ठ ४९) 
इनमें उक्त अंश अधिकतया उपर्युक्त विमानार्चन 
कल्पोक्त लक्षणसे ही मेल खाते हैं। अधिकांश तो ये 

हैं कि द्विपाद या चतुष्पाद होनेका तथा सारथि, अनूरु 
और ध्वजको सर्प या तुरग कहा गया है। 
३--खिलाधिकार ( भृगुप्रोक्त अध्याय १७। ३९-- 
४४) के अनुसार लक्षण देखें त्रिणेत्र मुकुटी तथा।' 
बिम्बं मार्तण्डस्य कुर्यात्पृष्ठे मण्डलसंयुतम्‌॥ 
चतुष्पादं कारयेच्च द्विपादमथवा रविम्‌। 
दोर्भिद्ठादशभिर्युक्तं व्याघ्रचर्माम्बरं 
शुक्लाम्बरधरं चापि देवेशं रुक्मलोचनम्‌॥ 
पत्नी सुवर्चला नाम रेणुकेति च यां विदुः। 
मुनिः कनकमाली स्याद्वलिजिते च विचक्षणः ॥ 
वैखानसो मुनिर्धीमान्‌ स्वर्णमाली प्रकीर्तितः॥ 
बलिजित्‌ बालखिल्यश्च तावुभौ च सितासितौ। 
अरुणं वाहनस्थाने कपिलं रुक्मकेशकम्‌॥ 
उपर्युक्त क्रियाधिकार-ग्रन्थोक्त लक्षणोंके अतिरिक्त 
उक्त अधिक लक्षणोंके अतिरिक्त उक्त अधिक लक्षणोंका 
संग्रह इस प्रकार लिख सकते हैं-आदित्यकी बाहु- 
संख्या द्वादश हैं। व्याघ्रचर्माम्बर धारणके अतिरिक्त 
इनके समीपमें दो मुनियोंकी उपस्थिति कही गयी है। 
वे हैं स्वर्णमाली तथा बलिजित्‌। इनमें स्वर्णमाली 
वैखानसः मुनि तथा बलिजित्‌ बालखिल्यः कहलाते 
हैं। उनका शरीर क्रमशः सित (सफेद) और असित 
(काले) वर्णसे युक्त होता है। ग्रहण-सौलभ्यके लिये 
उपर्युक्त लक्षणोंको अग्रेलिखित कोष्ठकमें अङ्कित करके 
दिखलाते हैं। 


तथा॥ 


१. रेणुका तथा सुवर्चलाके नामोंका उल्लेख  क्रियाधिकार' में- 


सुवर्चलामुषां चातिश्यामलां सुप्रियामिति। अर्चयेहदक्षिणे देवीं रेणुकां रक्तवर्णिनीम्‌॥ 


प्रत्यूषां श्वेतवस्त्रां तामिति वामे समर्चयेत्‌ । x 


xX xX 


सुवर्चला, उषा, अतिश्यामला, सुप्रभा और रेणुका रक्तवर्णिनी, प्रत्यूषा, श्वेतवस्त्रा नामोंसे अर्चना करें। 
२. वैखानस- अर्थात्‌ विखनस्‌ मुनिके सूत्रानुयायी अथवा वानप्रस्थाश्रमी। 
३. बालखिल्य-सपल्लीक वानप्रस्थका एक भेद है। बालखिल्यका निरूपण इस प्रकार पाया जाता है-- 


वानप्रस्था सपत्नीका अपल्नीकाश्चेति॥ १॥ 


सपल्नीकाश्चतुर्विद्याः औदुम्बरो वैरिञ्चो बालखिल्यो फेनपश्चेति॥ २॥ 
बालखिल्यो जटाधरः चीरवल्कलवसनः अर्काग्निः कार्तिक्यां पौर्णमास्यां पुस्कलं भक्तमुत्सृज्य अन्यथाशेषान्‌ मासानुपजीव्य तपः कुर्यात्‌॥ ६ ॥ 


(वैखानस-स्मार्त-सूत्र, प्रश्न २-७) 


बालखिल्य जटाधारण करके चीर तथा वल्कलको वस्त्ररूपमें धारण करते हुए सूर्यको ही अग्निके रूपमें धारण करके, कार्तिक- 
पूर्णिमाके दिन अर्जित समस्त भक्तोंको दान देकर बाकी महीनोंको किसी तरह (उञ्छवृत्ति आदि) से जीवन चलाते हुए तपस्या करे । 

अबतक वैखानस-शास्त्रमें आदित्यके स्वरूपका निरूपण किया गया है। आदित्यके प्रतिष्ठा-विधान तथा 
आराधना-विधानका सविवरण वर्णन भुगुप्रोक्त ' क्रियाधिकार' तथा 'खिलाधिकार' आदि ग्रन्थोंमें दिया गया है । 
उनका परिचय स्थानाभावके कारण यहाँ नहीं दिया जाता है । जिज्ञासु पाठक उक्त ग्रन्थोंमें उनका अनुशीलन करनेके 
लिये प्रार्थित हैं। 

इस लेखका उद्देश्य केवल यही है कि वैखानस-सम्प्रदायमें उक्त आदित्यसम्बन्धी विशेषांशोंका परिचय 
दे दिया जाय। ये विशेषांश अन्य किसी शास्त्र तथा पुराणोंमें भी पाये जाते हैं कि नहीं, हम निर्धारण नहीं कर 
सकते। कोई भी अध्ययनशील जिज्ञासु पाठक इन विशेषताओं (अर्थात्‌ पत्नी, हस्त-संख्या, वस्त्र, मुनि, जन्म- 
काल आदि) को किसी अन्य ग्रन्थोंमें भी पाये हों तो कृपया इस रचयिताको सूचना दें। 


सूर्यकी उदीच्य प्रतिमा 


रथस्थं कारयेद्देवं पद्महस्तं सुलोचनम्‌ । सप्ताश्वं चैकचक्रं च रथं तस्य प्रकल्पयेत्‌॥ 
मुकुटेन विचित्रेण पदयगर्भसमप्रभम्‌। नानाभरणभूषाभ्यां भुजाभ्यां धृतपुष्करम्‌॥ 
स्कन्धस्थे पुष्करे ते तु लीलयैव धृते सदा। 
चोलकच्छन्नवपुषं क्रचिच्तित्रेषु दर्शयेत्‌ । वस्त्रयुग्मसमोपेतं चरणौ तेजसा वृतौ॥ 
उन सूर्यदेवको सुन्दर नेत्रोंसे सुशोभित, हाथमें कमल धारण किये हुए, रथपर विराजमान बनाना चाहिये। उस 
रथमें सात अश्व हों, एक चक्का हो। सूर्यदेव विचित्र मुकुट धारण किये हों, उनकी कान्ति कमलके मध्यवर्ती भागके 
समान हो, विविध प्रकारके आभूषणोंसे आभूषित दोनों भुजाओंमें वे कमल धारण किये हुए हों, वे कमल उनके 
स्कन्धदेशपर लीलापूर्वक सदैव धारण किये गये बनाने चाहिये। उनका शरीर पैरतक फैले हुए वस्त्रमें छिपा हुआ 
हो। कहींपर चित्रोंमें भी उनकी प्रतिमा प्रदर्शित की जानी चाहिये। उस समय उनकी मूर्ति दो वस्त्रोमें ढँकी हुई हो। 
दोनों चरण तेजोमय हौं । (प्रायः ऐसा ही वर्णन वृ० सं० ५७। ४६-४८ में है।) (--मत्स्य० २६१। १-४) 


* वेदाड़--शिक्षा-ग्रन्थोंमें सूर्य देवता * 

वेदाडु--शिक्षा-ग्रन्थोंमें सूर्य देवता 


(लेखक--प्रो० पं० श्रीगोपालचन्द्रजी मिश्र) 


वेदके छः अङ्गोंमें शिक्षा नामक प्रथम अङ्ग है । 
इसके साहित्यमें सूर्यनारायणकी जो चर्चा आयी है, 
उसको यहाँ प्रस्तुत किया जाता है। 

१--वेदके तीन प्रमुख पाठ हैं--संहितापाठ, पदपाठ 
और क्रमपाठ | संहितापाठ ही अपौरुषेय एवं ऋषियोंद्वारा 
निर्दिष्ट है। इस पाठका अभ्यास रखने और करनेवाला 
व्यक्ति 'सूर्यलोक' की प्राप्ति करता है। 

“संहिता नयते सूर्यम्‌' 

(याज्ञवल्क्य-शिक्षा, पृ० १, श्लोक २५) 
२--सर्वत्र वाणीका वैभव स्वरात्मक तथा व्यञ्जनात्मक 
वर्णोपर आधारित है। संस्कृत वाङ्मयमें व्यबहत समस्त 
वर्ण किसी देवतासे अधिष्ठित हैं। संस्कृतका प्रत्येक 
वर्ण देवाधिष्ठित है। इसलिये भी संस्कृत देवभाषा 
कहलाती है। वर्णसमुदायमें सूर्य देवतासे अधिष्ठित 

अरुणवर्ण निम्नलिखित हैं- 

(क) चार ऊष्मा (श, ष, स, ह) 

“चत्वार ऊष्माणः ' ( श ष स ह ) अरुणवर्णा आदित्य- 
दैवत्याः। (पृ० ३१, श्लोक ७९) 

(ख) यद्यपि विभिन्न वर्ण हैं और उनके देवता 
भिन्न-भिन्न हैं, फिर भी भगवान्‌ सूर्य समष्टिरूपसे समस्त 
वर्णोके देवता हैं- 

आदित्यो मुनिभिः प्रोक्तः सर्वाक्षरगणस्य च। 

(या० शि०, पृ० १५, श्लोक ९१) 

इस शिक्षाकी उक्तिका वैज्ञानिक अध्ययन यह है 

कि विश्वके समस्त प्राणियोंमें वर्णोका उच्चारण सूर्यनारायणके 
तापमान और शीतमानके प्रभावसे होता है। आज 
विश्वके विभिन्न देशोंकी उच्चारणशैलीमें जो विचित्रता 
एवं स्पष्टता है तथा कई देशॉंमें उनकी भाषामें अनेक 
वर्णोका घटाव-बढ़ाव और रूपान्तर है, वह सूर्यके 
तेजकी न्यून अथवा अधिक उपलब्धिसे सम्बद्ध है। 
हमारा यह भारतवर्ष अनेक राज्योंमें विभक्त एक बड़ा 
देश है। प्रत्येक राज्यमें तापमान और शीतमान एक 
रूपमें नहीं है। इस शीत-तापकी विषमताके कारण 
प्रत्येक राज्य एवं उसके खण्डोंमें बसनेवाले व्यक्तियोंकी 
वर्णोच्चारणशैली तथा स्वरमें अन्तर पाया जाता है; किंतु 


वेदाध्ययनके विषयमें गुरुमुखसे सुने हुए शब्दोंके 
अनुकूल उच्चारणके अभ्यासकी परम्परा सार्वदेशिक 
रूपसे एक हो जाती है। खेदके साथ लिखना पड़ता है 
कि आजकल वेदके अध्येता रटने और रटानेकी 
प्रक्रियासे भागते हैं और अपनेको समझदार कहनेवाले 
सभ्य भारतीय भी रटने-रटानेकी प्रक्रियाको अनुपयोगी 
समझते हैं। इसका फल यह हो रहा है कि वेदमन्त्रोंके 
उच्चारणमें एकरूपता कुछ गिने हुए विद्वानोंको छोड़कर 
अन्योंमें नष्टप्राय हो रही है। यह भारतकी शिक्षा-मर्यादा 
एवं गौरवपर कुठाराघात है। वेदोच्चारणकी प्रक्रिया 
एकरूपा है; फिर भी विभिन्न स्थानोंमें शीत-तापसे 
प्रभावित स्वक्षेत्रीय भाषासे ऊपर उठकर राष्ट्रिय एक 
भाषा एवं उच्चारणकी अन्तर्जागर्त की जा सकती है। 
भारतमें भाषा-विवाद पुरातन इतिहासमें लेशमात्र भी 
नहीं मिलता है। आज भी यह भाषा-विवाद वेद एवं 
संस्कृत-शिक्षाके माध्यमसे दूर किया जा सकता है। 

३-पाराशरी शिक्षामें भगवान्‌ सूर्यको देवताओंमें 
विश्वात्मा बताया है-- 

“यथा देवेषु विश्वात्मा’ (पृ० ५२, श्लोक १) 

दैनन्दिन सूर्योपस्थानके मन्त्रमें भी 'सूर्य आत्मा 
जगतस्तस्थुषश्च' कहकर हम सूर्यको समस्त जगत्को 
आत्मा मानते हैं। अतः भगवान्‌ सूर्य विश्वात्मा हैं। 

४-नारदीय शिक्षामें सामवेद तथा लौकिक 
संगीतके निषाद स्वरके देवता सूर्य बताये गये हैं। 
समस्त स्वरोंकी अन्तिमता निषाद स्वरमें होती है; 
क्योंकि समस्त जगत्‌का अन्तिम और व्यापी तत्त्व सूर्य 
इस स्वरके देवता हैं- 

निषीदन्ति स्वरा यस्मात्निषादस्तेन हेतुना। 

सर्वाश्चाभिभवत्येष यदादित्योऽस्य दैवतम्‌॥ 

(पृ० ४१३, श्लोक १९) 

५--सूर्यकी किरणोंमें अगल-बगल धूपमें आड़ 
लगाकर बीचके रखे गये छिद्रसे जो 'धूलिकण' 
दिखायी पड़ते हैं, उनकी चञ्चल गतिसे ' अणुमात्रा' का 
समय एवं उनके गुरुत्वसे 'त्रसरेणु' का तौल बताया 
गया है। चार अणुमात्रा कालका सामान्य एक मात्रा 

काल होता है। एक मात्रिक वर्णको हृस्व कहते हें । 
मनमें यदि त्वरित गतिसे शब्दोच्चारणकी भावना रहती 
है तो उस उच्चारणका प्रत्येक स्वर-वर्ण एक अणुमात्रा 
कालका माना जाता है-- 

सूर्यरश्मिप्रतीकाशात्‌ कणिका यत्र दृश्यते। 

अणुत्वस्य तु सा मात्रा मात्रा च चतुराणवा॥ 

(या० शि० ११) 

मानसे चाणवं विद्यात्‌। (या० शि० १२) 

जालान्तर्गते भानौ यत्‌ सूक्ष्मं दूश्यते रज: । 

त्रसरेणुः सविज्ञेयः। 

६-सूर्यको गतिसे प्राप्त शरद्‌-ऋतुका विषुवान्‌ 
मध्यदिन जब बीत जाय, तब उष:कालमें उठकर 
वेदाध्ययन करना चाहिये। इस उष:कालका वेदाध्ययन 
वसन्त-ऋतुकौ रात्रि मध्यमानको हो तबतक चालू 
रखना चाहिये 


* सर्वानन्दप्रदाता हरिहरनमितः पातु नो विश्वचक्षुः * 


शरद्विषुवतोऽतीतादुषस्युत्थानमिष्यते । 
यावद्वासन्तिकी रात्रिर्मध्यमा पर्युपस्थिता ॥ 
(नारदीय शि०, पृ० ४४२, श्लोक २) 
७--वेदका स्वाध्याय आरम्भ करते समय पाँच 
देवताओंका नमस्कार विहित है । उनमें भगवान्‌ सूर्यका 
नमस्कार समस्त वेदोंके स्वाध्यायारम्भमे आवश्यक 
है-- 
गणनाथसरस्वतीरविशुक्रबृहस्पतीन्‌ । 
पञ्चैतान्‌ संस्मरन्नित्यं वेदवाणीं प्रवर्तयेत्‌ ॥ 
(सम्प्रदाय-प्रबोधिनी-शिक्षा, श्लोक २३) 
अतएव वेदाध्यायी एवं वेदप्रेमी तथा उच्चारणको 
स्पष्टता चाहनेवालोंको भगवान्‌ श्रीसूर्यनारायणको आराधना 
अवश्य करनी चाहिये । सूर्याराधनासे मति निर्मल होती 
है और वेदोंके स्वाध्यायमें प्रगति होती है। वेदाड़ोंमें 
सूर्यकी महिमा इसी ओर इङ्गित करती है। 


वेदाध्ययनमें सूर्य-सावित्री 


प्रणवं प्राक्‌ प्रयुञ्जीत व्याहतीस्तदनन्तरम्‌। सावित्रीं चानुपूर्व्येण ततो वेदान्‌ समारभेत्‌॥ 
याज्ञवल्क्य-शिक्षा (२। २२) के अनुसार वेद-पाठके प्रारम्भमें 'हरिः ३%०' उच्चारणके अनन्तर तीन 
व्याहतियों-भूः, भुवः, स्वः--के सहित सावित्री अर्थात्‌ सविता देवतावाली गायत्री-' तत्सवितुर्वरेण्यं भर्गो देवस्य 
धीमहि धियो यो नः प्रचोदयात्‌'-का उच्चारण कर लेना चाहिये। “कारका उच्चारण मनु० २। ७४ में प्रतिपादित 
है; यतः वेदाध्ययनके आदि और अन्तमें उच्चारण न करनेसे वह व्यर्थ हो जाता है-- 
ब्रह्मणः प्रणवं कुर्यादादावन्ते च सर्वदा । स्त्रवत्यनो्धतं पूर्वं परस्ताच्च विशीर्यति॥ 
“वेद, रामायण, पुराण और महाभारतके आदि, मध्य और अन्तमें सर्वत्र 'हरिः' का उच्चारण किया जाता 


हे 


वेदे रामायणे चैव पुराणेषु च भारते। आदिमध्यावसानेषु हरिः 


सर्वत्र गीयते॥ 


१. वाजसनेयी-संहिताके ३३ वें अध्यायकी तृतीय कण्डिकामें तीन ही व्याहतियोंका व्यवहार है । पाँच या सात व्याहतियोंका गी० स्मृ० १ 
का विधान भी शाखान्तरीय मान्य विधि है । २. म० भा० स्वर्गा० ६।९३। 


* योगशास्त्रीय सूर्यसंयमनके मूल सूत्रकी व्याख्या * 


१२९ 


योगशास्त्रीय सूर्यसंयमनके मूल सूत्रकी व्याख्या 


' भुवनज्ञानं सूर्ये संयमात्‌' (वि० पाद २६) 

शब्दार्थ- भुवन-ज्ञानम्‌=भुवनका ज्ञान; सूर्ये संयमात्‌- 
सूर्यमें संयम करनेसे होता है। 

अन्वयार्थ-सूर्यमें संयम करनेसे भुवनका ज्ञान होता है। 

व्याख्या-प्रकाशमय सूर्यमें साक्षात्‌-पर्यन्त संयम 
करनेसे भूः, भुवः, स्वः आदि सातों लोकोंमें जो भुवन 
हैं अर्थात्‌ जो विशेष हदवाले स्थान हैं, उन सबका 
यथावत्‌ ज्ञान होता है। पिछले पचीसवें सूत्रमें 
सात्त्विक प्रकाशके आलम्बनसे संयम कहा गया है। इस 
सूत्रमें भौतिक सूर्यके प्रकाशद्वारा संयम बताया गया है, 
किंतु सूर्यका अर्थ सूर्यद्वारसे लेना चाहिये और यहाँ 
सूर्यद्वारसे अभिप्राय सुषुम्णा है। उसीमें संयम करनेसे 
उपर्युक्त फल प्राप्त हो सकता है। श्रीव्यासजीने भी 
सूर्यके अर्थ सूर्यद्वारसे किये हैं तथा मुण्डकमें भी 
सूर्यद्वारका वर्णन है। “सूर्यद्वारेण ते विरजा।' 

[टिप्पणी-कई टीकाकारोंने सूर्यका अर्थ पिंगला 
नाड़ीसे लगाया है, पर यह अर्थ न भाष्यकारको 
अभिमत है, न वृत्तिकारको और न इसका प्रसङ्गसे कोई 
सम्बन्ध है ।] 

भाष्यकारने इस सूत्रकी व्याख्यामें अनेक लोकोंका 
बड़े विस्तारके साथ वर्णन किया है, उसको इस विषयके 
लिये उपयोगी न समझकर हमने व्याख्यामें छोड़ दिया 
है और सूत्रका अर्थ भोजवृत्तिके अनुसार किया है। 

इस भाष्यके सम्बन्धमें बहुतोंका मत है कि यह 
व्यासकृत नहीं है, इसीलिये भोजवृत्तिमें इसका कोई 
अंश भी नहीं मिलता। 

इसमें अलंकाररूपसे वर्णन की हुई तथा संदेहजनक 
बहुत-सी बातें स्पष्टीकरणीय भी हैं। इन सब बातोंके 
स्पष्टीकरणके साथ व्यासभाष्यका भाषार्थ पाठकोंकी 
जानकारीके लिये कर देना उचित समझते हैं-- 

व्यासभाष्यका भाषानुवाद सूत्र २६ 

भूमि आदि सात लोक, अवीचि आदि सात 
महानरक, (सात अधोलोक जो स्थूलभूतोंकी स्थूलता 
और तमस्‌के तारतम्यसे क्रमानुसार पृथ्वीकी तलीमें माने 
गये हैं) तथा महातल आदि सात पाताल (सात जलके 
बड़े भाग, जो पृथ्वीकी तलीमें सात महानरकसंज्ञक 


प्रत्येक स्थूल भागके साथ माने गये हैं); यह भुवन 
पदका अर्थ है। इनका विन्यास (ऊर्ध्व-अधोरूपसे 
फैलाव) इस प्रकार है कि अवीचि (पृथ्वीसे नीचे 
सबसे पहला नरक अर्थात्‌ तामसी स्थूल भाग । अवीचिके 
पश्चात्‌ क्रमानुसार स्थूलता और तामस आवरणकी 
न्यूनताको लेते हुए छः और स्थूल भाग हैं उन) से सुमेरु 
(हिमालय पर्वत) की पृष्ठपर्यन्त जो लोक है वह 
भूलोक है और सुमेरु-पृष्ठसे ध्रुव-तारे (पोलस्टार 
Polesta7) पर्यन्त जो ग्रह, नक्षत्र, तारोंसे चित्रित लोक 
है, वह अन्तरिक्ष-लोक है-(यह अन्तरिक्षञ-लोक ही 
भुवः-लोक कहलाता है)। इससे परे पाँच प्रकारके 
स्वर्गलोक हैं। उनमें भूलोक और अन्तरिक्ष-लोकसे परे 
जो तीसरा स्वर्गलोक है, वह महेन्द्रलोक (स्व:लोक) 
कहलाता है। चौथा जो महःलोक है, वह प्राजापत्य- 
स्वर्ग कहलाता है। इससे आगे जो जन:लोक, तपः- 
लोक और सत्यलोक नामके तीन स्वर्ग हैं, वे तीनों 
ब्रह्मलोक कहे जाते हैं । (इन पाँचों-स्वः, महः, जनः, 
तपः और सत्यलोकको ही द्यौः-लोक कहते हैं।) इन 
सब लोकोंका संग्रह निम्न श्लोकमें है- 

ब्राहास्त्रिभूमिको लोकः प्राजापत्यस्ततो महान्‌। 

माहेन्द्रश्च स्वरित्युक्तो दिवि तारा भुवि प्रजा॥ 

(जनः, तपः, सत्यम्‌) तीन ब्राह्मलोक हैं। उनसे 
नीचे महः नामका प्राजापत्यलोक है। उनसे नीचे स्वः 
नामका महेन्द्रलोक है। उनसे नीचे अन्तरिक्षमें भुव: 
नामक तारालोक है और उनसे नीचे प्रजा-मनुष्योंका 
लोक-भूलोक है। 

जिस प्रकार पृथ्वीके ऊपर छः और लोक हैं, उसी 
प्रकार पृथ्वीसे नीचे चौदह और लोक हैं। उनमें सबसे 
नीचा अवीचिनरक है। उसके ऊपर महाकालनरक है, 
जो मिट्टी, कंकड़, पाषाणादिसे युक्त है। उसके ऊपर 
अम्बरीषनरक है, जो जलपूरित है। उसके ऊपर 
रौरवनरक है, जो आग्निसे भरा हुआ है। उसके ऊपर 
महारौरवनरक है, जो वायुसे भरा हुआ है। उसके ऊपर 
महासूत्रनरक है, जो अंदरसे खाली है। उसके ऊपर 
अन्धतामिस्रनरक है, जो अन्धकारसे व्याप्त है। इन 
नरकोंमें वे ही पुरुष दु:ख देनेवाली दीर्घ आयुको प्राप्त 

होते हैं, जिनको अपने किये हुए पाप-कर्मोका दुःख 
भोगना होता है। इन नरकोंके साथ महातल, रसातल, 
अतल, सुतल, वितल, तलातल, पाताल--ये सात 
पाताल हैं। आठवीं इनके ऊपर वह भूमि है, जिसको 
वसुमती कहते हैं, जो सात द्वीपोंसे युक्त है, जिसके 
मध्य भागमें सुवर्णमय पर्वतराज सुमेरु विराजमान है। 
उस सुमेरु पर्वतराजके चारों दिशाओंमें चार भृङ्ग 
(पहाड़की चोटियाँ) हैं। उनमें जो पूर्व दिशामें शृङ्ग है, 
वह रजतमय है (सम्भवतः यह शान स्टेटका पर्वतशृङ्ग 
हो, वर्माको शान स्टेटके नमूर पर्वतमें आजकल रजत 
निकलती भी है); दक्षिण दिशामें जो भृङ्ग है, वह 
वैदूर्य्य-मणिमय (नीलमणिके सदृश) है। जो पश्चिम 
दिशामें शृङ्ग है, वह स्फटिक-मणिमय है (जो कि 
प्रतिबिम्ब ग्रहण कर सकती है) और जो उत्तर दिशामें 
शृङ्ग है, वह सुवर्णमय (या सुवर्णके रंगवाले पुष्पविशेषके 
वर्णवाला) है। वहाँ वैदूर्यमणिकी प्रभाके सम्बन्धसे 
सुमेरुके दक्षिण भागमें स्थित आकाशका वर्ण नीलकमलके 
पत्रके सदृश श्याम (दिखलायी देता) है। पूर्व भागमें 
स्थित आकाश श्वेतवर्ण (दिखलायी देता) है। पश्चिम 
भागमें स्थित आकाश स्वच्छवर्ण (दिखलायी देता) है 
और उत्तर भागमें स्थित आकाश पीतवर्ण (दिखलायी 
देता) है; अर्थात्‌ जैसे वर्णवाला जिस दिशाका भृङ्ग है, 
वैसे ही वर्णवाला उस दिशामें स्थित आकाशका भाग 
(दिखलायी देता) है। इस सुमेरु पर्वतके ऊपर उसके 
दक्षिण भागमें जम्बू-वृक्ष है, जिसके नामसे इस द्वीपका 
नाम जम्बूद्वीप पड़ा है । (प्राय: विशेष देशोंमें विशेष वृक्ष 
हुआ करते हैं। सम्भव है यह प्रदेश किसी कालमें 
जम्बू-वृक्ष-प्रधान देश रहा हो। वर्तमान समयमें जम्मू 
रियासत सम्भवतः जम्बूट्ठीपका अवशेष है) । 

इस सुमेरुके चारों ओर सूर्य भ्रमण करते हैं, जिससे 
यह सर्वदा दिन और रातसे संयुक्त रहता है। (जब कोई 
बड़े मोटे बेलनके साथ पतला छोटा बेलन घूमता है, 
तब वह भी अपना पूरा चक्र करता है। इस दृष्टिसे उस 
पतले बेलनके चारों ओर बड़े बेलनका चक्र हो जाता 
है। इसी प्रकार जब पृथ्वी सूर्यके चारों ओर घूमती है 
तो चौबीस घंटेमें सूर्यका भी पृथ्वीके चारों ओर घूमना 
हो जाता है। इस भाँति सुमेरु पर्वतके एक ओर उजाला 
और एक ओर अँधेरा है। उजाला दिन है और अंधेरा 


* सर्वानन्दप्रदाता हरिहरनमितः पातु नो विश्वचक्षुः * 


रात्रि है। इसी प्रकार दिन और रात सुमेरु पर्वतसे मिले- 
जैसे मालूम होते हैं) । सुमेरुकी उत्तर दिशामें नील, श्वेत 
और शृङ्गवान्‌ नामवाले तीन पर्वत विद्यमान हैं, जिनका 
विस्तार दो-दो हजार वर्ग-योजन है । इन पर्वतोंके बीचमें 
जो अवकाश (बीचके भाग घाटी ४॥।।०५) हैं, उसमें 
रमणक, हिरण्मय तथा (शृङ्गवान्‌के उत्तरमें समुद्रपर्यन्त 
उत्तरकुरु है। [टालेमीने लिखा है कि चीनके एक 
प्रदेशका नाम ' उत्तरकोर्ह' (019101/011109 है, जो कि 
उत्तरकुरु शब्दका अपभ्रंश प्रतीत होता है। इससे आस- 
पासका समुद्रपर्यन्त प्रदेश उत्तरकुरु प्रतीत होता है।] 
वर्णित ये तीन वर्ष (खण्ड) हैं, जो नौ-नौ हजार वर्ग- 
योजन विस्तारवाले हैं (नीलगिरि) मेरुके साथ लगा है । 
नीलगिरिके उत्तरमें रमणक है। पद्मपुराणमें इसे रम्यक 
कहा गया है। श्वेतगिरिके उत्तरमें हिरण्मय है।) और 
दक्षिण भागमें तीन पर्वत-निषध, हेमकूट, हिमशैल हैं। 
ये दो-दो हजार वर्ग-योजन विस्तारवाले हैं। (लङ्काके 
उत्तरमें पूर्वसागरतक विस्तृत हिमगिरि है। हिमगिरिके 
उत्तरमें हेमकूट है। यह भी समुद्रतक फैला हुआ है। 
हेमकूटके उत्तरमें निषध पर्वत है। यह जनपद सम्भवत: 
विन्ध्याचलपर अवस्थित था। दमयन्ती-पति नल निषधके 
राजा थे।) इनके बीचके अवकाशमें नौ-नौ हजार वर्ग- 
योजन विस्तारवाले तीन वर्ष- (खण्ड) हरिवर्ष, किंपुरुष 
और भारत विद्यमान हैं । [सम्भवतः हिमालयके इलावृत 
प्रदेश और निषध पर्वतके बीचके प्रदेशको ' भारत' कहा 
गया हो। हरिवर्ष सम्भवतः वह प्रदेश हो जो कि हरि 
अर्थात्‌ वानर-जातिके राजा सुग्रीवद्वारा कभी शासित 
होता था।] सुमेरुको पूर्वदिशामें सुमेरुसे संयुक्त माल्यवान्‌ 
पर्वत है। [माल्यवान्‌ पर्वतसे समुद्रपर्यन्त प्रदेश भद्राश्व 
नामक है। आजकल बर्माके नीचे एक मलय प्रदेश है। 
सम्भवतः यह प्रदेश और इसके ऊपरका बर्मा प्रदेश 
माल्यवान्‌ हो।] माल्यवानूसे लेकर पूर्वकी ओर समुद्रपर्यन्त 
भद्राश्च नामक प्रदेश है। [बर्मा और मलयसे पूर्वको 
ओर श्याम और अनाम (इण्डो चाइनाके प्रदेश सम्भवतः) 
भद्राश्च नामक हैं।] सुमेरुके पश्चिम केतुमाल और गन्धमादन 
देश हैं। केतुमाल तथा भद्राश्वके बीचके वर्षका नाम 
इलावृत है। [ सुमेरुके दक्षिणमें जो उपत्यका (पर्वतपादकी 
ऊँची भूमि) है, उसे यहाँ इलावृत कहा गया है।] 
पचास हजार वर्गयोजन विस्तारवाले देशमें सुमेरु 


* योगशास्त्रीय सूर्यसंयमनके मूल सूत्रकी व्याख्या * 


विराजमान है और सुमेरुके चारों ओर पचास हजार 
वर्गयोजन विस्तारवाला देश है। इस प्रकार सम्पूर्ण 
जम्बूद्वीपका परिमाण सौ हजार वर्गयोजन है। इस 
परिमाणवाला जम्बूद्रीप अपनेसे दुगुने परिमाणवाले 
वलयाकार (कङ्कणके सदृश गोल आकारवाले) क्षार- 
समुद्रसे वेष्टित (घिरा हुआ) है । जम्बू-द्वीपसे आगे दुगुने 
परिमाणवाला शाकद्वीप है, जो अपनेसे दुगुने परिमाणवाले 
वलयाकार इक्षुरस (एक प्रकारके जल) के समुद्रसे 
वेष्टित है। [ भारतमें शक-जातिने आक्रमण किया था। 
कास्पीयन सागरके पूर्वको ओर शाकी नामको एक 
जातिका निवास है। यूरोपीय पुराविदोंने स्थिर किया है 
कि वर्तमान तातार, एशियाटिक रूस, साईबेरिया, 
क्रिमिया, पोलैंड, हङ्गरीका कुछ भाग, लिथुयनिया, 
जर्मनीका उत्तरांश, स्वीडन, नारवे आदिको शाकद्वीप 
कहा गया है।] इससे आगे इससे दुगुने परिमाणवाला 
कुशद्वीप है जो अपनेसे दुगुने परिमाणवाले वलयाकार 
मदिरा (एक प्रकारके जल) के समुद्रसे वेष्टित है। 
इससे आगे दुगुने विस्तारवाला क्रौञ्च-द्वीप है, जो 
अपनेसे दुगुने परिमाणवाले वलयाकार घृत (एक 
प्रकारके जल) के समुद्रसे वेष्टित है। फिर आगे इससे 
दुगुने परिमाणवाला शाल्मलि-द्वीप है, जो अपनेसे दुगुने 
परिमाणवाले वलयाकार दधि (एक प्रकारके जल) के 
समुद्रसे वेष्टित है। इससे आगे दुगुने परिमाणवाला 
मगध-द्वीप है, जो अपनेसे दुगुने परिमाणवाले वलयाकार 
क्षीर (एक प्रकारके जल) के समुद्रसे वेष्टित है। इससे 
आगे दुगुने विस्तारवाला पुष्करद्वीप है, जो अपनेसे दुगुने 
विस्तारवाले वलयाकार मिष्ट जलके समुद्रसे वेष्टित है। 
इन सातों द्वीपोंस आगे लोकालोक पर्वत है। इस 
लोकालोक पर्वतसे परिवृत जो सात समुद्रसहित सात 
द्वीप हैं, वे सब मिलकर पचास कोटि वर्ग-योजन 
विस्तारवाले हैं (वर्तमान समयमें पृथिवीका क्षेत्रफल 
१९,६५,००,००० वर्ग मील तथा घनफल 
२,५९,८८,००,००,००० घनमील माना जाता है । साथ ही 
वर्तमान समयमें योजन चार कोसोंका तथा कोस दो 
मीलके लगभग माना जाता है)। यह जो लोकालोक 
पर्वतसे परिवृत विश्वम्भरा (पृथिवी)-मण्डल है, वह 
सब ब्रह्माण्डके अन्तर्गत संक्षिरूपसे वर्तमान है और 
यह ब्रह्माण्डप्रधानका एक सूक्ष्म अवयव है; क्योंकि 


१३१ 


जैसे आकाशके एक अति अल्प देशमें खद्योत विराजमान 
होता है, वैसे ही प्रधानके अति अल्प देशमें यह सारा 
ब्रह्माण्ड विराजमान है । 

इन सब पाताल, समुद्र और पर्वतोंमें असुर, गन्धर्व, 
किंनर, किंपुरुष, यक्ष, राक्षस, भूत, प्रेत, पिशाच, 
अपस्मारक, अप्सराएँ, ब्रह्मराक्षस, कूष्माण्ड, विनायक 
नामवाले देवयोनि-विशेष (मनुष्योंकी अपेक्षा निकृष्ट 
अर्थात्‌ राजसी-तामसी प्रकृतिवाले प्राणधारी) निवास 
करते हैं। और सब द्वीपोंमें पुण्यात्मा देव-मनुष्य निवास 
करते हैं। सुमेरु पर्वत देवताओंकी उद्यान-भूमि है। 
वहाँपर मिश्रबन, नन्दन-वन, चैत्ररथ-वन, सुमानस- 
वन--ये चार वन हैं। सुमेरुके ऊपर सुधर्मा नामक देव- 
सभा है। सुदर्शन नामक पुर है और वैजयन्त नामक 
प्रासाद (देवमहल) है। यह सब पूर्वोक्त भूलोक कहा 
जाता है। इसके ऊपर अन्तरिक्षलोक है, जिसमें ग्रह 
(बुध, शुक्र आदि जो कि सूर्यके चारों ओर घूमते हैं), 
नक्षत्र (अश्विनी आदि जिसमें कि चन्द्रमा गति करते 
हैं), तारक (ग्रहों और नक्षत्रोंसे भिन्न अन्य तारे तथा 
तारा-मण्डल) भ्रमण करते हैं। 

यह सब ग्रह, नक्षत्र आदि, धुव नामक ज्योति (2016 
9४37 पोल स्टार) के साथ, वायुरूप रजुसे बँधे हुए 
(वायु-मण्डलमें स्थित) वायुके नियत संचारसे लब्ध 
संचारवाले होकर ध्रुवके चारों ओर भ्रमण करते हैं। 

ध्रुवसंज्ञक ज्योति-मेढिकाष्ठ (एक काठका स्तम्भ 
जो कि खलिहानके मध्यमें खड़ा होता है, जिसके चारों 
ओर बैल घूमते हैं) के सदृश निश्चल है। इसके ऊपर 
स्वर्गलोक है, जिसको माहेन्द्रलोक कहते हैं। माहेन्द्रलोकमें 
त्रिदश, आग्निष्वात्त, याम्य, तुषित, अपरिनिर्मित-वशवर्ती, 
परिनिर्मित-वशवर्ती-ये छः देवयोनि-विशेष निवास 
करते हैं। ये सब देवता संकल्पसिद्ध, अणिमादि ऐश्वर्य- 
सम्पन्न और कल्पायुषवाले तथा वृन्दारक (पूजनेयोग्य), 
कामभोगी और औपपादिक देहवाले (बिना माता- 
पिताके दिव्य शरीरवाले) हैं और उत्तम अनुकूल 
अप्सराएँ इनकी स्त्रियाँ हैं। 

इस स्वर्गलोकसे आगे महान्‌ नामक स्वर्ग-विशेष 
है, जिसको महालोक तथा प्राजापत्यलोक कहते हैं । 
इसमें कुमुद, ऋभु, प्रतर्दन, अञ्जनाभ, प्रचिताभ-ये 
पाँच प्रकारके देवयोनि-विशेष काम करते हैं। ये सब 

देवविशेष महाभूतवशी (जिनकी इच्छामात्रसे महाभूत 
कार्यरूपमें परिणत होते हैं) और ध्यानाहार (बिना 
अन्नादिके सेवन किये ध्यानमात्रसे तृप्त और पुष्ट 
होनेवाले) तथा सहस्त्र कल्प आयुवाले हैं । महर्लोकसे 
आगे जनःलोक है, जिसको प्रथम ब्रह्मलोक कहते हैं । 
जनःलोकमें ब्रह्मपुरोहित, ब्रह्मकायिक, ब्रह्ममहाकायिक 
और अमर--ये चार प्रकारके देवयोनि-विशेष निवास 
करते हैं। ये भूत तथा इन्द्रियोंको स्वाधीनकरणशील हें । 
जन:लोकसे आगे तपोलोक है, जिसको द्वितीय ब्रह्मलोक 
कहते हैं। तपोलोकमें अभास्वर, महाभास्वर, 
सत्यमहाभास्वर-ये तीन प्रकारके देवयोनि-विशेष निवास 
करते हैं, जो भूत, इन्द्रिय, प्रकृति (अन्तःकरण)-इन 
तीनोंको स्वाधीनकरणशील हैं और पूर्वसे उत्तर-उत्तर 
दुगुनी-दुगुनी आयुवाले हैं। ये सभी ध्यानाहार ऊर्ध्वरेतस्‌ 
(जिनका वीर्यपात कभी नहीं होता) हैं। ये ऊर्ध्व 
सत्यादि लोकमें अप्रतिहत ज्ञानवाले और अधर, अवीचि 
आदि लोकमें अनावृत ज्ञानवाले अर्थात्‌ सब लोकोंको 
यथार्थरूपसे जाननेवाले हैं । तपोलोकसे आगे सत्यलोक 
है, जिसको तृतीय ब्रह्मलोक कहते हैं। इस मुख्य 
ब्रह्मलोकमें अच्युत, शुद्ध निवास, सत्याभ, संज्ञासंज्ञी- 
ये चार प्रकारके देवता-विशेष निवास करते हैं। ये 
अकृत-भवनन्यास (किसी एक नियत ग्रहके अभाव 
होनेसे अपने शरीररूप ग्रहमें ही स्थित) होनेसे स्वप्रतिष्टित 
हैं और यथाक्रमसे ऊँची-ऊँची स्थितिवाले हैं । ये प्रधान 
(अन्तःकरण) को स्वाधीन करणशील और पूरी सर्ग 
आयुवाले हैं। अच्युत नामक देव-विशेष सवितर्क- 
ध्यानजन्य सुख भोगनेवाले हैं, शुद्ध निवास सविचार 
ध्यानसे तृप्त हैं। इस प्रकार ये सभी सम्प्रज्ञात निष्ठ हैं। 
(समाधिपाद-सूत्र १७) ये सब मुक्त नहीं हैं, किंतु 
त्रिलोकीके मध्यमें ही प्रतिष्ठित हैं। इन पूर्वोक्त सातों 
लोकोंको ही परमार्थसे ब्रह्मलोक जानना चाहिये। (क्योंकि 
हिरण्यगर्भके लिङ्गदेहसे ये सब लोक व्याप्त हैं। ) 

विदेह और प्रकृतिलय नामक योगी (समाधिपाद- 
सूत्र १९) मोक्षपद (कैवल्यपद) के तुल्य स्थितिमें हैं, 
इसलिये वे किसी लोकमें निवास करनेवालोंके साथ 
नहीं उपन्यस्त किये गये। 

सूर्यद्वार (सुषुम्णा नाड़ी) में संयम करके योगी इस 
भुवन-विन्यासके ज्ञानको सम्पादन करे। किंतु यह 


* सर्वानन्दप्रदाता हरिहरनमितः पातु नो विश्वचक्षुः * 


नियम नहीँ है कि सूर्यद्वारमें संयम करनेसे ही भुवन- 
ज्ञान होता हो, अन्य स्थानमें संयम करनेसे भी भुवन- 
ज्ञान हो सकता है; परंतु जबतक भुवनका साक्षात्कार 
न हो जाय, तबतक दृढचित्तसे संयमका अभ्यास करता 
रहे और बीच-बीचमें उद्वेगसे उपराम न हो जाय। 

[उपर्युक्त व्यासभाष्यमें बहुत-सी बातोंका हमने 
स्पष्टीकरण कर दिया है। कुछ एक बातें जो पौराणिक 
विचारोंसे सम्बन्ध रखती हैं, उनको हमने वैसा ही छोड़ 
दिया है।] 

भूलोक अर्थात्‌ पृथिवीलोकका विशेषरूपसे वर्णन 
किया गया है। उसके ऊपरी भागको जो सात ट्वीपों और 
सात महासागरोंमें विभक्त किया गया है, उनका इस 
समय ठीक-ठीक पता चलना कठिन है; क्योंकि उस 
प्राचीन समयसे अबतक भूलोकसम्बन्धी बहुत कुछ 
परिवर्तन हो गया होगा। योजन चार कोसको कहते हें । 
यहाँ कोसका क्या पैमाना है? यह भाष्यकारने नहीं 
बतलाया है। यह वही हो सकता है जिसके अनुसार 
भाष्यकारका परिमाण पूरा हो सके। वर्तमान समयके 
अनुसार सात द्वीप और सात सागर निम्न प्रकार हो सकते 
हैं। सात द्वीप--१-एशियाका दक्षिण भाग अर्थात्‌ हिमालय- 
पर्वतके दक्षिणमें जो अफगानिस्तान, भारतवर्ष, बर्मा 
और स्याम आदि देश हैं। २-एशियाका उत्तरी भाग 
अर्थात्‌ हिमालय-पर्वतके उत्तरमें तिब्बत, चीन तथा तुर्किस्तान 
इत्यादि। ३-यूरोप, ४-अफ्रोका, ५-उत्तरी अमेरिका, ६- 
दक्षिणी अमेरिका, ७-भारतवर्षके दक्षिण-पूर्वमें जो जावा, 
सुमात्रा और आस्ट्रेलिया आदिका द्वीपसमूह है। 

सात महासागर 

१-हिंद महासागर, २-प्रशान्त महासागर, ३-अन्ध 
महासागर, ४-उत्तर हिममहासागर, ५-दक्षिण हिममहासागर, 
६-अरबसागर और ७-भूमध्यसागर । 

सुमेरु अर्थात्‌ हिमालय-पर्वत उस समय भी ऊँची 
कोटिके योगियोंके तपका स्थान था। स्थूल भूतोंको 
स्थूलता और तमसूके तारतम्यके क्रमानुसार पृथिवीके 
नीचेके भागको सात अधोलोकोंमें नरक-लोकोंके नामसे 
विभक्त किया गया है। इनके साथ जो जलके भाग हैं, 
उनको सात पातालोंके नामसे दर्शाया गया है तथा इन 
तामसी स्थानोंमें रहनेवाले मनुष्यसे नीची राजसी और 
तामसी योनियोंका असुर-राक्षस आदि नामोंसे वर्णन 


* दिशि दिशतु शिवम्‌ * 


किया गया है। 

भुवःलोक अन्तरिक्षलोक है, जिसके अन्तर्गत पृथिवीके 
अतिरिक्त इस सूर्य-मण्डलके ध्रुवपर्यन्त सारे ग्रह, नक्षत्र 
और तारका आदि तारागण हैं। यह सब भूलोक अर्थात्‌ 
हमारी पृथिवीके सदृश स्थूल भूतोंवाले हैं। इनमें 
किसीमें पृथिवी, किसीमें जल, किसीमें अग्नि और 
किसौमें वायु-तत्त्वकी प्रधानता है। 

अन्य पाँच सूक्ष्म और दिव्य लोक हैं, जिनकी 
सम्मिलित संज्ञा औलोक है। यह सारे भूः-भुवः अर्थात्‌ 
पृथिवी और अन्तरिक्षलोके अंदर हैं। इनकी सूक्ष्मता 
और सात्त्विकताका क्रमानुसार तारतम्य चला गया है 
अर्थात्‌ भूः और भुवःके अंदर स्वः, स्वःके अंदर महः, 
महःके अंदर जनः, जनःके अंदर तपः और तपःके 
अंदर सत्यलोक है। 

इनके सूक्ष्मता और सात्तिवकताके तारतम्यसे और 
बहुत-से अवान्तर भेद भी हो सकते हैं। इनमेंसे स्वः, 
महः स्वर्गलोक और जनः, तपः और सत्यलोक ब्रह्मलोक 
कहलाते हैं। इनमें वे योगी स्थूल शरीरको छोड्नेके 
पश्चात्‌ निवास करते हैं, जो वितर्कानुगत भूमिकी परिपक्व 
अवस्था, विचारानुगत भूमि तथा आनन्दानुगत और 
अस्मितानुगत भूमिको आरम्भिक अवस्थामें संतुष्ट हो 
गये हैं और जिन्होंने विवेक-ख्यातिद्वारा सारे क्लेशोंको 
दग्धबीज करके असम्प्रज्ञातसमाधिद्वारा स्वरूपावस्थितिके 
लिये यल नहीं किया है । आनन्दानुगत और अस्मितानुगत 
भूमिको परिपक्व अवस्थावाले उच्चतर और उच्चतम 

कोटिके विदेह और प्रकृतिलय योगी सूक्ष्म शरीरों, सूक्ष्म 
इन्द्रियों और सूक्ष्म विषयोंको अतिक्रमण कर गये हैं। 
इसलिये वे इन सब सूक्ष्म लोकोंसे परे कैवल्यपद-जैसी 
स्थितिको प्राप्त किये हुए हैं। 

सूर्यके भौतिक स्वरूपमें संयमद्वारा योगीको भूलोक 
अर्थात्‌ पृथिवी-लोक और भुवःलोक अर्थात्‌ अन्तरिक्षलोकके 
अन्तर्गत सारे स्थूल लोकोंका सामान्य ज्ञान प्राप्त होता है 
और इसी संयममें पृथिवीका आलम्बन करके अथवा 
केवल पृथिवीके आलम्बनसहित संयमद्वारा पृथिवीके 
ऊपरके ट्वीपों, सागरों, पर्वतां आदि तथा उसके अधोलोकोंका 
विशेष ज्ञान प्राप्त होता है। 

ध्यानको अधिक सूक्ष्म अवस्थामें इसी उपर्युक्त 
संयमके सूक्ष्म हो जानेपर अथवा सूर्यके अध्यात्म सूक्ष्म 
स्वरूपमें संयमद्वारा सूक्ष्म लोकों अर्थात्‌ स्वः, महः, 
जनः, तपः और सत्यलोकका ज्ञान प्राप्त होता है। 

वाचस्पति मिश्रने सूर्यद्वारको सुषुम्णा नाड़ी मानकर 
सुषुम्णा नाड़ीमें संयम करके भुवन-विन्यासके ज्ञानको 
सम्पादन करना बतलाया है। वास्तवमें कुण्डलिनी 
जाग्रत्‌ होनेपर सुषुम्णा नाड़ीमें जब सारे स्थूल प्राणादि 
प्रवेश कर जाते हैं, तभी इस प्रकारके अनुभव होते हैं । 

उस समय संयमको भी आवश्यकता नहीं रहती, 
किंतु जिधर वृत्ति जाती है अथवा जिसका पहलेसे ही 
संकल्प कर लिया है, उसीका साक्षात्कार होने लगता है । 

सूर्यसंयमन यौगिक सिद्धि है, अतः इसकी प्रक्रिया 
योगिसद्गुरुसे ही समझनी चाहिये। 


“दिशि दिशतु शिवम्‌' 


अस्तव्यस्तत्वशून्यो निजरुचिरनिशानश्चरः 


कर्तुमीशो 


विश्वं वेश्मेव दीपः प्रतिहततिमिरं यः प्रदेशस्थितोऽपि॥ 


दिक्कालापेक्षयासौ 


त्रिभुवनमटतस्तिग्मभानोर्नवाख्यां 


यातः शातक्रतव्यां दिशि दिशतु शिवं सोऽर्चिषामुदूमो नः॥ (सूर्यशतकम्‌ १८) 
जिस प्रकार एकदेशमें स्थित दीपक गृहको अन्धकार-शून्य करता हुआ उसे प्रकाशमय कर देता है, उसी 


प्रकार एकदेशमें स्थित होते हुए भी विश्वको अन्धकाररहित एवं आलोकमय करनेमें समर्थ विनाश-व्यसनरहित 
तथा अपने तेजसे निशाको नष्ट करनेवाली और दिकू तथा कालको व्यवस्था करनेकी अपेक्षासे इन्द्र-दिशा (पूर्व) 
में (प्रतिदिन) उदित होनेके कारण नवीन कही जानेवाली, तीन लोकोंमें पर्यटन करनेवाले सूर्यको किरणें हम 
सब लोगोंका कल्याण करें। [सूर्यमें संयम करनेवाले योगियोंको भुवनोंका ज्ञान इन्हीं कल्याणकारिणी किरणोंके 
माध्यमसे होता है।] 

* सर्वानन्दप्रदाता हरिहरनमितः पातु नो विश्वचक्षुः * 


नाडीचक्र और सूर्य 
(लेखक - श्रीरामनारायणजी त्रिपाठी) 


और सूर्य” इस निबन्धमें सर्वप्रथम 
नाडीचक्र और सूर्यका परिचय देना अत्यन्त अपेक्षित 
है। तदनन्तर इनके पारस्परिक सम्बन्ध, प्रभाव तथा 
फल विचारणीय हैं। 

मानव-शरीरमें पत्तोंको अति सूक्ष्म शिराओंकी 
भाँति नाडियोंकी संख्या बहत्तर हजार बतायी गयी हैः । 
ये नाडियाँ लिङ्गके ऊपर और नाभिके नीचे स्थित 
कन्दसे-जिसे मूलाधार कहते हैं-निकलकर सम्पूर्ण 
शरीरमें व्याप्त हैं। इनमें बहत्तर नाडियाँ मुख्य हैँ'। 
मूलाधारमें स्थित कुण्डलिनीचक्रके ऊपर तथा नीचे 
दस-दस नाडियाँ और तिरछी दो-दो नाडियाँ हैं। ये 
सभी नाडियाँ चक्रके समान शरीरमें स्थित होकर शरीर 
तथा वायुके आधार हैं। इनमें दस नाडियाँ प्रधान हैं 
तथा अन्य दस नाडियाँ वायु-वहन करनेवाली हैं?। 
प्रधान दस नाडियोंके नाम-इडा, पिङ्गला, सुषुम्णा, 
गान्धारी, हस्तिजिह्वा, पूषा, यशस्विनी, अलम्बुषा, कुहू 
और शङ्किनी हैं। इनमें प्रथम तीन-इडा, पिङ्गला 
और सुषुम्णा सर्वोत्तम नाडियाँ हैं जो प्राणमार्गमें स्थित 
हैं। मेरुदण्ड या शरीरके वाम भागमें अथवा वाम 
नासारन्ध्रमें इडा और दाहिनी ओर पिङ्गला और बीचमें 
सुषुम्णा रहती है। इसके अतिरिक्त बायीं आँखमें 
गान्धारी, दाहिनीमें हस्तिजिह्वा, दक्षिण कानमें पूषा, 
बायें कानमें यशस्विनी, मुखमें अलम्बुषा, लिङ्गमें कुहू, 
गुदामें शङ्किनी स्थित है। शरीरके दस द्वारोंपर ये दस 
नाडियाँ है । 

इन नाडियोंमें इडा नाडीमें चन्द्र, पिड्नलामें सूर्य 


और सुषुम्णामें शम्भु या अग्नि स्थित हैं अथवा क्रमसे 
इन तीनों नाडियोंके चन्द्र, सूर्य और अग्नि या शम्भु 
देवता हैं\। बायीं (इडा) नाडीका परिचायक चन्द्र 
शक्तिरूपसे तथा दाहिनी पिङ्गला नाडीका प्रवाहक सूर्य 
शङ्कररूपसे रहते हैं । जो लोग चन्द्र-सूर्य नाडीका सर्वदा 
अभ्यास करते हैं, उन्हें त्रैकालिक ज्ञान स्वाभाविक होता 
है। इन नाडियोंके स्वरसे शुभाशुभ, सिद्धि-असिद्धिका 
ज्ञान किया जाता है। जैसे यात्रामें इडा तथा प्रवेशमें 
पिङ्गला शुभ है। चन्द्रनाडी श्वेत, सम, शीत, स्त्री तथा 
सूर्यनाडी असित, विषम, उष्ण पुरुष है। शुभ कर्ममें 
चन्द्रनाडी तथा रौद्रकर्ममें सूर्यनाडी प्रशस्त है। इनकी 
गति-क्रम यों है- 

शुक्लपक्षमें प्रथम तीन दिनतक चन्द्र नाडी चलती 
है, इसके अनन्तर तीन दिन सूर्य नाडी चलती है। इस 
क्रमसे शुक्लपक्षमें नाडी-संचालन होता है और कृष्णपक्षमें 
पहले तीन दिन सूर्य-स्वर अर्थात्‌ दाहिनी नाडीका उदय 
होता है, अनन्तर चन्द्र नाडीका। इस प्रकार प्रत्येक 
दिनमें भी इन दोनों नाडियोंका प्रवाह होता रहता है। 

वास्तवमें नाडीचक्र तबतक नहीं समझा जा सकता 
है, जबतक उसको संचालित करनेवाली चित्‌-शक्तिका 
स्वरूप न समझ लिया जाय। वह चित्‌-शक्ति कुण्डलिनी 
है, जिसे आधारशक्ति कहते हैं। उसके बोधके बिना 
योगके सब उपाय व्यर्थ हो जाते हैं। कहा गया है कि 
सोयी हुई कुण्डलिनी जब गुरु-कृपासे जग जाती है, तब 
सारे चक्र खिल जाते हैं और ब्रह्म-ग्रन्थि, विष्णु-ग्रन्थि 
तथा रुद्र-ग्रन्थि-ये तीनों ग्रन्थियाँ खुल जाती हैं- 


१- द्वासप्ततिसहस््राणि नाडीद्वाराणि पञ्जरे। (हठ० ५। १८) 


२- ऊर्ध्वं मेढ़ादधो नाभेः कन्दोऽस्ति खगाण्डवत्‌ । तत्र नाड्यः समुत्पन्नाः सहस्राणि द्विसप्ततिः ॥ 
तेषु नाडीसहस्रेषु द्विसप्ततिरुदाहता । (यो० चू उ० १४-१५) 
नाभिस्थानगस्कन्धो्ध्वमङ्कुरादेव निर्गताः । द्विसप्ततिसहस््राणि देहमध्ये व्यवस्थिताः ॥ (शि० स्व० ३२) 


३- प्रधाना दशनाड्यस्तु दश वायुप्रवाहकाः । ( शि० स्व० ३४) 


४- द्रष्टव्य-यो० चू० उ० १६-२१ श्लोक। 


५- इडायां स्थितश्चन्द्रः पिङ्गलायां च भास्करः । सुषुम्णा शम्भुरूपेण शम्भुर्हसः स्वरूपतः ॥ (शि० स्व० ५०) 
६- इडापिङ्गलासौषुम्णाः प्राणमार्गे च संस्थिताः । सततं प्राणवाहिन्यः सोमसूर्याग्निदेवताः ॥ (यो० चू० उ० २१) 
प्राणिनां दक्षिणा नाडी पिङ्गला नाम सूर्यदैवत्या पितृयोनिः । वामा इडाख्या चन्द्रदैवत्या देवयोनिः । 
तयोर्मध्ये सुषुम्णा ब्रह्मदैवत्या। (यो०सू०सा०पा० ४९-५० नागेशवृत्तिः) 


* नाडीचक्र और सूर्य * 


त. गुरुप्रसादेन यदा जागर्ति कुण्डली। 
तदा सर्वाणि पद्मानि भिद्यन्ते ग्रन्थयो5पि च॥ 

(ह० यो० प्र० ३। २) 
जब गुरु-कृपासे जागृत कुण्डलिनी ऊपरकी ओर 
उठती है तो वह शून्य पदवी अर्थात्‌ सुषुम्णा नाडी प्राण- 
वायुके लिये राजपथ बन जाती है । जैसे राजा राजमार्गसे 
सुखसे निकलता है, वैसे प्राण-वायु सुषुम्णा नाडीमें 
सुखसे चली जाती है। उस समय चित्त निरालम्ब हो 
जाता है और योगीको मृत्युभय नहीं होता है । सुषुम्णा 
नाडीकी तन्त्रशास्त्रमें बहुत ही महिमा गायी गयी है । 
शून्य पदवी, ब्रह्मरन्ध्र, महापथ, श्मशान, शाम्भवी, 
मध्यमार्ग-ये सब सुषुम्णाके पर्यायवाची शब्द हैं। 
हठयोग-प्रदीपिकामें कहा गया है कि दण्डसे 
ताडन करनेपर जैसे सर्प अपनी कुटिलता छोड़ देता है, 
वैसे 'जालन्धर-बन्ध' लगाकर वायुको सुषुम्णा नाडीमें 
धारण करनेपर कुण्डलिनी भी सीधी हो जाती है। उसी 
समय इडा और पिङ्गलाका आश्रय करनेवाली मरण- 
अवस्था प्राप्त हो जाती है अर्थात्‌ कुण्डलिनीके बोध हो 
जानेपर सुषुम्णा नाडीमें प्राणोंका प्रवेश हो जाता है और 
इडा एवं पिङ्गला नाडीसे प्राणोंका वियोग हो जाता है। 
इसीको योगी लोग मरण-अवस्था कहते हैं । कुण्डलिनीके 
सम्पीडनके लिये महामुद्राका! विधान है । इस महामुद्राको 
आदिनाथ आदि महासिद्धोंने प्रकट किया है । इससे पाँच 
महाक्लेश-अविद्या, अस्मिता, राग, द्वेष और अभिनिवेश 
आदि शोक-मोह नष्ट हो जाते हैं। 
इस महामुद्रामें इडा और पिङ्गला अर्थात्‌ सूर्य और 
चन्द्र नाडीकी प्रमुख भूमिका होती है। शरीरके दक्षिण 
भागमें पिङ्गला और वामभागमें इडा रहती है। पिङ्गला 
दाहिनी फेरेसे और इडा बायें फेरेसे रहती है। 
इडा वामे च विज्ञेया पिङ्गला दक्षिणे स्मृता। 

(शि० स्व० ४९) 
शरीरमें बायीं ओर रहनेवाली इडा नाडी अमृतरूप 
होनेके कारण संसारको पुष्ट करनेवाली होती है और 
पिङ्गला अर्थात्‌ सूर्य नाडी जो दक्षिण भागमें रहती है, 
सदा संसारको उत्पन्न करती है-विशेषरूपसे उत्पत्तिका 
कार्य सूर्य नाडीका है। 

हठयोग-प्रदीपिकामें सुषुम्णा नाडीको तुलना मेरुसे 
की गयी है। उसमें सोमकलारस प्रवाहित होता है। 
मेरुके तुल्य सुषुम्णा नाडीके मध्यमें स्थित सोमकलाके 
रसको तालु-विवरमें रखकर रजोगुण, तमोगुणसे अनभिभूत 
सत्त्वगुणमें वृद्धिको रखनेवाला जो विद्वान्‌ पुरुष आत्मतत्त्वको 
कहता है, वह नदियोंका अर्थात्‌ इडा, पिङ्गला, सुषुम्णा 
तीनों नाडीस्वरूप गङ्गा, यमुना, सरस्वतीका मुख है। 
उसमें चन्द्रसे शरीरका सार झड़ता है। गोरक्षनाथजीने 
कहा है कि 'नाभिदेशमें अग्निरूप सूर्य स्थित है और 
तालुके मूलमें अमृतरूप चन्द्रमा स्थित है। जब चन्द्रमा 
नीचेकी ओर मुख करके अमृत बरसाता है, तब सूर्य 
उसको ग्रस लेता है।' इसलिये हठयोग-प्रदीपिकामें 
कहा गया है कि योगीको ऐसी मुद्रा करनी चाहिये, 
जिससे अमृत व्यर्थ न जाय। विपरीतकरणी? मुद्रामें 
ऊपर नाभिवाले तथा नीचे तालुवाले योगीके ऊपर सूर्य 
और नीचे चन्द्रमा रहते हैं 
ऊर्ध्वनाभेरधस्तालोरूर्ध्वं भानुरधः शशी। 
(ह० यो० ३। ७९) 
लिङ्ग-शरीरस्थ मेरुदण्डके भीतर ब्रह्मनाडीमें अनेक 
चक्रोंको कल्पना की जाती है। कोई ३२ चक्रोंको तथा 
दूसरे ९ चक्रों 'नवचक्रमयो देहः? (भा० उ०) को 
अन्य छः चक्रोंको मानते हैं। इन छः चक्रोंका नाम 
मूलाधार, स्वाधिष्ठान, मणिपूर, अनाहत, विशुद्ध और 
आज्ञा है तथा स्थान योनि, लिङ्ग, नाभि, हृदय, कण्ठ 
और भ्रूमध्य है। इन्हें षट्कमल भी कहते हैं, जिनमें 
क्रमशः ४, ६, १०, १२, १६ और २ दल होते हैं। ये 
दल विविध वर्णोके होते हैं तथा प्रत्येक दलपर 
मातृकाके एक-एक वर्ण विद्यमान हैं। प्रत्येक चक्रपर 
चतुष्कोण, अर्धचन्द्राकार, त्रिकोण, षट्कोण, पूर्णचन्द्राकार, 
लिङ्गाकार यन्त्र है, जो पाँच महातत्त्व पृथ्वी, जल, तेज, 
वायु, आकाश और महत्तत्वके द्योतक हैं। इन चक्रोंके 
विविध ग्रन्थोंके आधारसे भिन्न-भिन्न कई अधिष्ठान और 
देवाधिपति हैं। ये चक्र नाडी-पुञ्ज ही हैं, अन्य कोई 
वस्तु नहीं है--ऐसा विद्वानोंका मत है। इस दृष्टिसे 
वायुतत्त्वाधिपति होनेके कारण तथा नाडी-पुञ्जके कारण 
इन चक्रोंसे भी सूर्यका आन्तरिक और बाह्य सम्बन्ध 


१-महामुद्राका विधान हठयोग-प्रदीपिकाके तीसरे उपदेशके १०-१३ श्लोकतक है। 
२-विपरीतकरणीमुद्राका विधान हठयोग-प्रदीपिकाके ३ । ७९--८३ श्लोकोंमें वर्णित है । 

७ है। ऐसी शास्त्रीय उक्तियाँ भी प्राप्त होती हैं- 
पुरत्रयं च चक्रस्य सोमसूर्यानलात्मकम्‌। 
त्रिखण्डं मातृकाचक्रं सोमसूर्यानलात्मकम्‌॥ 
याज्ञवल्क्य-संहितामें सूर्य-ज्योतिको ही जीव तथा 
हृदयाकाशका प्रकाशक माना गया है*। सूर्य-ज्योति ही 
बाह्याभ्यन्तरकी प्रकाशयित्री है । 
इसके अतिरिक्त आठ प्रकारके कुम्भक प्राणायामोंमें 
सर्वप्रथम सूर्यभेदन प्राणायाम है। सूर्यभेदन प्राणायाममें 
सूर्यनाडीसे अर्थात्‌ पिङ्गलासे बाहर वायुको खींचनेका 
विधान है। इस प्रकारसे प्रतिदिन पाँच-पाँच संख्यासे 
प्राणायामोंको बढ़ाते हुए अस्सी दिनतक करनेके बाद 
अन्य कुम्भकोंका अधिकारी होता है। 
प्राणतोषिणीतन्त्र और योगशिखोपनिषद्के अनुसार 
हठयोगको सूर्य और चन्द्रका अर्थात्‌ प्राण और अपानका 
ऐक्य कहा गया है । सूर्यनाडी प्राण तथा चन्द्रनाडी अपान 
बताया गया है। प्राण-अपानकी एकता- प्राणायाम ही 
हठयोग है-- 

हकारेण तु सूर्यः स्यात्‌ ठकारेणेन्दुरुच्यते। 
सूर्यचन्द्रमसोरैक्यं हठ इत्यभिधीयते॥ 
कुण्डलिनी जब उहुद्ध होती है तो क्रमसे नाद और 
प्रकाश होता है। प्रकाशका ही व्यक्त रूप बिन्दु है। 
नादसे जायमान बिन्दु तीन प्रकारका है-इच्छा, ज्ञान 
और क्रिया-जिसको योगी लोग पारिभाषिक रूपें 
सूर्य, चन्द्र और अग्नि कहते हैं तथा कभी-कभी ब्रह्मा, 
विष्णु और शिव भी कहते हैं। कुछ लोग शरीरके आधे 
भागको सूर्य और आधे भागको चन्द्र भी कहते हैं । इन 
दोनोंको मिलाकर सुषुम्णामें केन्द्रित करना योगीका 
लक्ष्य मानते हैं। 

उपर्युक्त बातोंसे सूर्य और नाडीचक्रका सम्बन्ध 
निश्चित हो गया। अब यह विचारणीय है कि शरीरस्थ 
नाडीचक्रसे आभ्यन्तर सोम-सूर्यका सम्बन्ध है या बाह्य 
सोम-सूर्यका। यह विचार इसलिये उपस्थित है कि 
योगशास्त्रोंमे कहा गया है--'यत्‌ पिण्डे तद्‌ ब्रह्माण्डे '-- 
जो पिण्ड (शरीर) में है, वही ब्रह्माण्डमें है । यथार्थतः 
यह शरीर ही ब्रह्माण्ड है। दूसरे शब्दोंमें शरीरको 
ब्रह्माण्डको प्रतिमूर्ति कह सकते हैं। ईश्वरने विश्वको 


* सर्वानन्दप्रदाता हरिहरनमितः पातु नो विश्वचक्षुः * 


रचना करके मनुष्य-शरीरको ब्रह्माण्डको प्रतिमूर्ति 
बनाकर उसमें अपने ज्ञानका समावेश किया, ताकि 
मनुष्य अपनेमें ही विश्वस्थित पदार्थके ज्ञानको सहजमें 
जान सके और भोग सके-उसको एतदर्थ अन्यत्र जाना 
न पड़े। 
इस शरीरमें चतुर्दशभुवन, सप्तद्वीप, सप्तसागर, 

अष्ट-पर्वत, सर्वतीर्थ, सब देवता, सूर्यादि ग्रह और सब 
नदियाँ आदि पदार्थ भिन्न-भिन्न स्थानोंपर विद्यमान हैं । 
इसका विस्तृत विवरण शिवसंहिता द्वितीय पटल, 
शाक्तानन्द-तरङ्गिणी, निर्वाणतन्त्र, तत्त्वसार, प्राणतोषिणीतन्त्र 
आदि ग्रन्थोंमें दिया गया है । उद्धरणके रूपमें कुछ वाक्य 
नीचे लिखे जा रहे हैं- 

देहेऽस्मिन्‌ वर्तते मेरुः सप्तद्वीपसमन्वितः। 

सरितः सागराः शैलाः क्षेत्राणि क्षेत्रपालकाः॥ 

ऋषयो मुनयः सर्वे नक्षत्राणि ग्रहास्तथा। 

पुण्यतीर्थानि पीठानि वर्तन्ते पीठदेवताः॥ 

सृष्टिसंहारकर्तारौ भ्रमन्तौ शशिभास्करौ। 

नभो वायुश्च वह्निश्च जलं पृथिवी तथैव च॥ 

त्रैलोक्ये यानि भूतानि तानि सर्वाणि देहतः। 

(शि० सं० २। १-४) 
पिण्डब्रह्माण्डयोरैक्यं श्ृण्विदानीं प्रयत्नतः । 
पातालभूधरा लोकास्तथान्ये द्वीपसागराः॥ 
आदित्यादिग्रहाः सर्वे पिण्डमध्ये व्यवस्थिताः । 
पिण्डमध्ये तु तान्‌ ज्ञात्वा सर्वसिद्धीश्वरो भवेत्‌॥ 

(शाक्तानन्दतरङ्गिणी) 
इसके अतिरिक्त शरीरान्तर्गत सुषुम्णा विवरस्थ 
पञ्चव्योमॉमें पाँचवाँ सूर्यव्योम भी है, जिसकी चर्चा 
मण्डलब्राह्मणोपनिषद्‌ आदि ग्रन्थोमें सफल और सविधि 
की गयी है। अतः यह सिद्ध है कि शरीरस्थ सूर्य है 
और उसका नाडीचक्रोंसे निश्चित सम्बन्ध है। 
बाह्य सूर्य प्रत्यक्ष एवं विदित हैं, उनका परिचय 
देना अनावश्यक है। वे अपने रश्मिरूपी करोंसे पूरे 
ब्रह्माण्डसे सम्बन्धित हैं। उनसे असम्बद्ध चराचर 
जगतका कोई भी पदार्थ नहीं है। शरीर और शरीरस्थ 
नाडियोंसे उनका आधिदैविक सम्बन्ध है। जिस प्रकार 
सांसारिक सम्पूर्ण पदार्थोके अधिष्ठान-देव भिन्न-भिन्न 


*आदित्यान्तर्गतं यच्च ज्योतिषां ज्योतिरुत्तमम्‌। हृदये सर्वभूतानां जीवभूतं स तिष्ठति॥ 


* योगमें शरीरस्थ शक्ति-केन्द्र सूर्यचक्रका महत्त्व * 


होते हैं, उसी प्रकार शरीरावयवों तथा शारीरिक सकल 
पदार्थोके भी भिन्न-भिन्न अधिष्ठान देव हैं। इस दृष्टिसे 
विचार करनेपर बाह्य सूर्यसे भी शरीरका सम्बन्ध 
निश्चित है तथा उसके अनुसार उपास्य-उपासक-भाव 
भी सिद्ध है। पार्थिव वनस्पतियों, औषधों, अन्नों और 
जीवोंके जीवनसे सूर्य और चन्द्रका विशेष सम्बन्ध है। 
इन्हींके द्वारा उनकी प्राणन, विकसन, वर्धन और 
विपरिणमन आदि क्रियाएँ होती हैं। वास्तवमें सूर्य 
स्थावर-जङ्गम सम्पूर्ण जगत्के आत्मा हैं। 
“सूर्य आत्मा जगतस्तस्थुषश्च' (ऋ० १। ११५। १) 
सूर्यतापिनी-उपनिषद्में सूर्यको सर्वदेवमय कहा 
गया है-- 
एष ब्रह्मा च विष्णुश्च रुद्र एष हि भास्करः। 
त्रिमूर्त्यात्मा त्रिवेदात्मा सर्वदेवमयो रविः॥ 
(१। ६) 
अधिष्ठान-सम्बन्ध तथा उपास्य-उपासक-भावके द्वारा 
शरीरका सूर्यके साथ सर्वात्मना सम्बन्ध होनेपर भी नाडीचक्रसे 
उनका क्या सम्बन्ध है-इस परिप्रेक्ष्यमें विचारणीय यह 
है कि वैदिककालसे चली आ रही उपासना-पद्धतिमें 
विष्णु, शिव, शक्ति, सूर्य और गणेश--इन पञ्चदेवोंकी 
उपासना प्रधान है; क्योंकि ये पञ्चदेव पञ्चतत्त्वोंके अधिपति 
हैं। आकाशके विष्णु, तेजकी शक्ति, वायुके सूर्य, पृथ्वीके 
शम्भु और जलके गणेश अधिपति हैं। 
आकाशस्याधिपो विष्णुरग्नेश्चैव महेश्वरी। 
वायोः सूर्यः क्षितेरीशो जीवनस्य गणाधिपः॥ 


१३७ 


वायु-तत्त्वके अधिपति सूर्य बाह्य वायु तथा शरीरान्तर- 
सञ्चारी प्राण, अपान, उदान, समान, व्यान आदि वायुओंके 
अधिपति हैं। इन प्राण आदि वायुओंका संचरण तथा 
बाह्य वायुका ग्रहण एवं दूषित वायुका त्याग शरीरमें 
नाडियोंके द्वारा ही होता है। अतः नाडियॉंसे सूर्यका 
सम्बन्ध निर्विवाद सिद्ध है। सूर्य वायुद्वारा सबका प्राणन 
करते हैं। अतः वे जगत्के आत्मा माने गये हैं और 
पञ्चदेवोंमें एक विशिष्ट देव भी कहे गये हैं। पूर्वोक्त 
विचारोंसे यह निष्कर्ष निकलता है कि नाडीचक्रसे 
सूर्यका आध्यात्मिक, आधिदैविक और आधिभौतिक 
इन तीनों प्रकारका सम्बन्ध है, इसलिये सूर्यकी उपासना 
आवश्यक है । विशेषतः नेत्ररोगी, चर्मरक्तरोगी, वातरोगी 
तथा शत्रुपीडितके लिये परम लाभकारी है। 

यौगिक क्रियाओंके लिये तो सूर्य-सम्बन्ध-ज्ञान 
अत्यन्त अपेक्षित है; क्योंकि जबतक चन्द्र-सूर्य और 
शम्भु-नाडियोंको गति-शक्तिका नियमन नहीं होगा, 
तबतक मुक्तिरूपा कुण्डलिनीका प्रबोधन करना असम्भव 
है। उक्त तीनों नाडियों तथा कुण्डलिनीका वेत्ता ही 
योगवित्‌ एवं योगशास्त्रवित्‌ है। योगशास्त्रियोंको दृष्टिमें 
इस कुण्डलिनीके प्रबोधके पूर्व मानव एवं पशुमें कोई 
तात्त्विक भेद नहीं रहता। 

“यावत्‌ सा निद्रिता देहे तावजीवः पशुर्यथा।' 
(घेरण्डसंहिता ३। ५०) 

नाडीचक्रसे सूर्यका सम्बन्ध होनेके कारण बाह्योपासनाकी 

भाँति आन्तरोपासना परमावश्यक है। 


योगमें शरीरस्थ शक्ति-केन्द्र सूर्यचक्रका महत्त्व 


(लेखक-पं० श्रीभृगुनन्दनजी मिश्र) 


इस विश्व-ब्रह्माण्डमें व्यापक अनन्त शक्तिका स्त्रोत 
कहाँ है? यजुर्वेदके एक मन्त्र 'आ प्रा द्यावा 
पृथिवी अन्तरिक्षःसूर्य आत्मा जगतस्तस्थुषश्च’ तथा 
छान्दोग्य-उपनिषद्के मन्त्र ३। १९। ३ ' आदित्यो 
ब्रहोत्यादेशस्तस्योपव्याख्यानम्‌ सदेवेदमग्र आसीत्‌' 
के अनुसार भूलोकसे झुलोकतक तीनों लोकोंको अपनी 
प्रकाश-पुञ्ज-किरणोंद्वारा जीवन देनेवाले सूर्य ही सबके 
जीवनदाता आत्मा हैं। समस्त जीवधारियों, वृक्षों, एवं 
वनस्पतियोंके जीवन-विकासके लिये सूर्यकी महत्ता 


सर्वविदित है। सूर्य केवल प्रकाश-पुञ्ज ही न होकर 
विश्वमें ऊर्जा तथा शक्तिके भी स्रोत हैं। सूर्य समष्टि 
जगतूके प्राण सिद्ध होकर समस्त जीवधारियोंके भीतर 
जीवनको धारण एवं संचालन करनेवाले मुख्य तत्त्व 
“प्राण” के रूपमें सदैव कर्मशील बने रहते हैं। योगमें 
हमारा नाभिकेन्द्र, मणिपूरकचक्र अथवा सूर्यचक्र ही 
इस प्राण-तत्त्वके उद्दमका केन्द्र माना गया है। 
मानव-शरीरमें आध्यात्मिक शक्तिके जागरण एवं 
संचालनके आठ केन्द्र हैं, जिन्हें योगिभाषामें “चक्र ' 

नामसे सम्बोधित किया गया है। योग-साधनामें आठों 
चक्रोंके ध्यान तथा जागरणका अलग-अलग महत्त्व 
वर्णित है--१-मूलाधार, २-स्वाधिष्ठान, ३-मणिपूरक 
(सूर्यचक्र), ४-अनाहतचक्र, ५-विशुद्धिचक्र, ६-आज्ञाचक्र, 
७-बिन्दुचक्र एवं ८-सहस्रार । इनमेंसे मणिपूरक (सूर्यचक्र), 
अनाहतचक्र, आज्ञाचक्र तथा सहस्त्रार--इन चारों चक्रोंका 
ध्यान साधकमें आध्यात्मिक शक्तिके जागरणके लिये 
विशेष महत्त्वपूर्ण स्थान रखते हें । प्रस्तुत लेखमें केवल 
मणिपूरक अथवा सूर्यचक्र, जो हमारी शारीरिक, मानसिक 
एवं आध्यात्मिक शक्तिके जागरणका प्रमुख केन्द्र हे, 
उसकी साधनापर ही विचार किया जायगा। 

मानवीय शरीर-रचनामें श्वसन-क्रियाकी प्रणाली 
अत्यन्त वैज्ञानिक ढंगसे प्रकृतिद्वारा संचालित होती है, 
जिसपर केवल योग-साधना करनेवाले मनीषियोंने ही 
ध्यान दिया है और उसका उन्होंने गहरा अध्ययन भी 
किया है । सर्वप्रथम मानवीय प्राण नाभि-केन्द्र (सूर्यचक्र) 
से स्पन्दित हो हद्देशमें जाकर टकराता है । हृदय तथा 
फेफडोंका रक्त-शोधन एवं सारे शरीरमें संचार करनेमें 
सहायता करता है । यह तो प्राणकी सामान्य स्वाभाविक 
क्रियामात्र है; किंतु जब उसके साथ मानसिक संकल्प 
एवं अन्तश्चेतनाको संयुक्त कर दिया जाता है, तो वह 
चैतन्य एवं अधिक सक्षम होकर विशेष शक्तिसम्पन्न हो 
जाता है । नित्यप्रति शनैः-शनैः अभ्यासपूर्वक प्राण एवं 
मनको अधिक शक्तिशाली बनाया जाता है । इन्द्रियोंके 
स्वभावों (विषयों) का अनुगामी मन तो बहिर्मुखी 
होकर प्राणशक्तिका हास ही करता है और समस्त 
शारीरिक एवं बौद्धिक दुर्बलताएँ उत्पन्न करता है। साथ 
ही दुर्लभ मानव-जीवनको पतनके गर्तमें डाल देता है। 
इसके विपरीत आध्यात्मिक साधनाद्वारा जब मनका 
सम्बन्ध शब्द-स्पर्शादि विषयोंसे मोड़कर उसको अन्तर्मुखी 
कर दिया जाता है, तब वही मन प्राण-शक्ति-सम्पन्न 
बनकर बड़े-बड़े अलौकिक कार्य करनेमें समर्थ हो 
जाता है। जिस प्रकार सामान्यरूपसे प्रवहमान वायुमें 
अधिक शक्ति नहीं होती है; किंतु जब उसको किसी 
गुब्बारेमें बन्द करके छोड़ दिया जाता है, तो वह 
ऊर्ध्वगामी होकर अधिक शक्तिसम्पन्न हो जाता है, उसी 
प्रकार मनको शुभ संकल्पयुक्त चेतनासे भरकर जब 
प्राणके साथ संयुक्त कर दिया जाता है, तब उसका 


* सर्वानन्दप्रदाता हरिहरनमितः पातु नो विश्वचक्षुः * 


स्वरूप आध्यात्मिक शक्तिमें परिवर्तित हो जाता है। 
इसका प्रभाव साधकके आन्तरिक तथा व्यावहारिक 
जीवनमें स्पष्ट देखनेमें आता है। 

हमारा नाभिकेन्द्र (सूर्यचक्र) प्राणका उद्दम-स्थान 
ही नहीं, अपितु अचेतन मनके संस्कारों तथा चेतनाका 
संप्रेषण केन्द्र भी है; किंतु साधारण मनुष्योंका यह 
महत्त्वपूर्ण केन्द्र प्रायः सुप्तावस्थामें पड़ा रहता है। अतः 
इसको शक्तिका न तो उन्हें कुछ ज्ञान ही होता है और 
न वे इससे कुछ लाभ ही उठा पाते हैं। प्रत्येक चक्र 
किसी तत्त्वविशेषसे सम्बन्धित एवं प्रभावित रहता है 
और उसको सक्रिय करनेके लिये किसी विशेष रंगका 
ध्यान करना होता है; जैसे मणिपूरक (सूर्यचक्र) अग्नि- 
तत्त्व-प्रधान है और उसको जाग्रत्‌ करनेके लिये 
चमकीले पीतवर्ण कमलका ध्यान किया जाता है। 
वास्तवमें लाल, पीले, नीले, हरे, बैगनी एवं श्वेतादि 
रंगोंका सूर्यज्योतिकी सप्त किरणोंसे सम्बन्ध है और 
चक्रोमें उनके मानसिक ध्यानमात्रसे सम्बन्धित तत्त्वमें 
विशेष आन्दोलन होकर हमारे ज्ञान-तन्तुओं एवं मस्तिष्कको 
प्रभावित करता हुआ शरीरस्थ व्यष्टि-प्राण एवं चेतनाको 
समष्टि-प्राण तथा चेतनासे जोड़ देता है। जिस प्रकार 
किसी विद्युत्‌-बैट्रीको शक्ति (पावर)-के समाप्त हो 
जानेपर उसको जनरेटरसे चार्ज कर शक्तिसम्पन्न कर 
लिया जाता है; अथवा किसी छोटे स्टोरमें संगृहीत 
भंडार व्यय (खर्च) हो जानेपर, समीपस्थ किसी बड़े 
स्टोरसे उसकी पूर्ति कर ली जाती है, उसी प्रकार 
बिश्वमें अनन्त शक्तियोंके भंडार, समष्टि प्राणसे व्यष्टि 
प्राणके केन्द्र मणिपूरक (सूर्यचक्र) में वाञ्छित शक्तिको 
आकर्षित करके संचित किया जाना तथा आवश्यकतानुसार 
उसका उपयोग भी होना सम्भव है। 

भारतीय योग-साधनामें कुछ विशेष ध्वनियुक्त 
मन्त्रोंके एकाग्रतापूर्वक उच्चारण या जप करनेसे भी 
चक्रोमें शक्तिको जागृत करनेका बहुत प्राचीन विधान 
है। किंतु आधुनिक युगके साधकोंका मन्त्रोंके उच्चारण 
एवं उनके अर्थकी ओर ध्यान न रहनेसे प्रायः उन्हें 
बहुत कम सफलता प्राप्त हो पाती है। योग-साधनामें 
सफलताके लिये विधिपूर्वक श्रद्धा एवं विश्वासके साथ 
नित्य-निरन्तर अभ्यास करना आवश्यक माना गया है। 
ऊपरकी पंक्तियोंमें चक्रॉंमें शक्ति जागृत करनेके सामान्य 


* योगमें शरीरस्थ शक्ति-केन्द्र सूर्यचक्रका महत्त्व * 


नियमोंका वर्णन किया गया है। प्रस्तुत लेखमें केवल 
मणिपूरक (सूर्यचक्र) को जागृत करनेके सम्बन्धमें 
प्रकाश डाला जा रहा है। सुयोग्य साधकबन्धु इसको 
ध्यानपूर्वक दो-चार बार पढ़कर इसके आशयको 
समझनेका प्रयास करनेका कष्ट करेंगे। 

प्रातःकाल सूर्योदयसे पूर्व एवं सायंकाल सूर्यास्तसे 
पूर्व सूर्यचक्रको जागृत करनेको साधना करनेका विधान 
है। अस्तु, किसी पवित्र एवं एकान्त स्थानमें अथवा 
अपने दैनिक साधना-कक्षमें पद्मासन या सिद्धासनसे 
बिलकुल सीधे बैठकर १०-२० बार दीर्घ श्वासोच्छास 
करें या नाडी-शोधन-प्राणायाम तीन मिनटतक करे, 
जिससे प्राणका सुषुम्णा नाडीमें संचार होने लगे। तत्पश्चात्‌ 
मेरुदण्ड (रीढ़को हड्डी) को बिलकुल सीधा रखते हुए 
प्रणव (३५कार) अथवा 'सो5हम्‌' मन्त्रका श्वासके साथ 
पाँच मिनटतक मौन जप करे। तत्पश्चात्‌ अपने नाभि- 
केनद्रके पृष्ठभागमें मेरुदण्डस्थित सूर्यचक्रमें पीले चमकोले 
रंगवाले कमलका मानसिक ध्यान करें। इसके साथ 
“जागृत रहो, जागृत रहो, सदैव जागृत रहो' शब्दोंद्वारा 
अपने सूर्यचक्रको आँटोसजेशन देते हुए अपनी चेतनाको 
सूर्यचक्रमें केन्द्रित करे। तत्पश्चात्‌ निम्नलिखित भावनाको 
मनमें दुहराते हुए अपने श्वासको बहुत धीरे-धीरे हृदयमें 
तथा फेफड़ोंमें ले जाते हुए पेटमें भर दें- 

* ॐ मैं आरोग्यता, सुख, शान्ति, प्राणशक्ति, स्फूर्ति, 
सफलता एवं सिद्धिके परमाणुओंको समष्टि प्रकृतिके 
भण्डारसे अपने भीतर आकर्षित कर रहा हूँ तथा 
सूर्यचक्रमें उनका संचय एवं संग्रह हो रहा है।' दस- 
पाँच सेकण्डके लिये श्वासको सूर्यचक्रमें ही ठहरा दे। 
तत्पश्चात्‌ 'मेरा प्राण ऊर्ध्वगामी होकर शरीरके समस्त 
अङ्ग-प्रत्यङ्गोंमें (व्याप्त हो गया है और उसका) प्रकाश 
पहुँच रहा है।' इस ऑटोसजेशन (भावना) के साथ 
श्वासको बिलकुल धीरे-धीरे बाहर छोड़ दें और 
सूर्यचक्रसे प्राणका स्पन्दन मेरुदण्डमें ऊपरकी ओर गति 
करता हुआ अनुभव करें। एक-दो मिनटके विश्रामके 
पश्चात्‌ इसी प्रकारको क्रिया पुनः करें। इस क्रियाको 
पाँच बारसे दस बारतक करें। श्वास अन्दर भरने तथा 
छोड्नेका क्रम इतने धीरे-धीरे हो कि उसको ध्वनि न 

हो। सुखपूर्वक विश्रान्तिके साथ उपर्युक्त क्रियाको बार- 
बार दुहरावें। साथ ही आत्मनिर्देश (ऑटोसजेशन) पूर्ण 
श्रद्धा एवं विश्वासके साथ दुहराना आवश्यक है। एक 
मासतक नियमित साधना करनेके पश्चात्‌ आपके शरीर, 
मन एवं मस्तिष्कमें अद्भुत परिवर्तन होता हुआ प्रतीत 
होगा। आप अनुभव करेंगे कि आपको भावनाओंके 
अनुसार आपके मन एवं बुद्धिका विकास हो रहा है। 
उपर्युक्त साधना ध्यानयोगके द्वारकी प्रथम सीढ़ी है। इस 
साधनाद्वारा सूर्यचक्रके जागरणके साथ-साथ आपकी 
कुण्डलिनी शक्ति भी शनैः-शनैः जागृत होने लगेगी। 

किसी भी साधनमें मनको एकाग्रता, सफलताके 
लिये आवश्यक है। साधनाके लिये निर्धारित समयतक 
मनमें अन्य कोई विचार नहीं आना चाहिये। योग- 
साधनाके जिज्ञासुओंके लिये, ध्यानयोगके अभ्यासियोंके 
लिये सूर्यचक्र-जागरणके प्रथम सोपानपर पैर धरनेके 
पश्चात्‌ प्रभु-कृपा एवं सढुरुके मार्ग-दर्शनसे आगेका मार्ग 
सुलभ हो जाता है। इसको दीर्घकालीन साधनाके द्वारा 
आप अपने भीतर वाञ्छित गुणों एवं शक्तियोंका विकास 
सहजमें ही कर सकेंगे। दृढ़ संकल्पपूर्वक चेतनाका 
प्राणके साथ संयोग हो जानेपर साधकके मन एवं 
मस्तिष्कमें चुम्बकीय विद्युत्‌-तरंगोंका निर्बाध प्रवाह 
जारी हो जाता है, जो साधकके आस-पास एवं उससे 
सम्बन्धित समाजमें उच्चतम आध्यात्मिक वातावरण 
उत्पन्न करनेमें समर्थ होता है। इस प्रकारके आकर्षक 
वातावरणका प्रभाव एवं उसको अनुभूति हम उच्चकोटिके 
साधक, सन्त, महात्माओंके सान्निध्यमें सहजमें ही कर 
सकते हें । उपर्युक्त साधनासे सूर्यचक्र (मणिपूरक) एवं 
अनाहत-चक्रमें एक सुनियोजित सीधा सम्बन्ध स्थापित 
होकर साधककी सर्वतोमुखी उन्नतिमें जो स्वैच्छिक 
सहयोग मिलता है, वह शीघ्र ही अपने लक्ष्यतक 
पहुँचानेका मार्ग प्रशस्त कर देता है। अन्तमें हम 
कठोपनिषद्के उस मन्त्रका स्मरण करते हुए लेखका 
समापन करते हैं, जिसमें हमें जाग्रत्‌ होकर उच्चमना 
महापुरुषोंसे प्रेरणा प्राप्त करनेका निर्देश दिया गया है-- 

उत्तिष्ठत! जाग्रत ! ! प्राप्य वरान्निबोधत!!! ३% शान्तिः 

* सर्वानन्दप्रदाता हरिहरनमितः पातु नो विश्वचक्षुः * 


मार्कण्डेयपुराणका सूर्य-संदर्भ 


[ मार्कण्डेयपुराणके इस संदर्थयें सूर्यतत्वका विवेचन एवं वेदोंका प्रादुर्भाव और ब्रह्माजीद्वारा सूयदिवकी स्तुति 
तथा सुष्टि-रचना-क्रमका वर्णन तो है ही, साथ ही अदितिके गर्भसे भगवान्‌ सूयदिवके अवतार धारण करनेका 
वर्णन तथा सूर्य-महिमाके प्रसंगमें राज्यवद्धतकी कथा भी पौराणिक रोचकताके साथ उपनिबद्ध है।] 


सूर्यका तत्त्व, वेदोंका प्राकट्य, ब्रह्माजीद्वारा सूर्यदेवकी स्तुति और सृष्टि-रचनाका आरम्भ 


क्रौष्टुकि बोले द्विजश्रेष्ठ! आपने मन्वन्तरोंको स्थितिका 
विस्तारपूर्वक वर्णन किया और मैंने क्रमशः उसे 
भलीभाँति सुना। अब राजाओंका सम्पूर्ण वंश, जिसके 
आदि ब्रह्माजी हैं, मैं सुनना चाहता हूँ, आप उसका 
यथावत्‌ वर्णन कोजिये। 

मार्कण्डेयजीने कहा--वत्स ! प्रजापति ब्रह्माजीको 
आदि बनाकर जिसकी प्रवृत्ति हुई है तथा जो सम्पूर्ण 
जगतका मूल कारण है, उस राजवंशका तथा उसमें 
प्रकट हुए राजाओंके चरित्रॉंका वर्णन सुनो-जिस वंशमें 
मनु, इक्ष्वाकु, अनरण्य, भगीरथ तथा अन्य सैकड़ों 
राजा, जिन्होंने पृथ्वीका पालन किया था; उत्पन्न हुए थे; 
वे सभी धर्मज्ञ, यज्ञकर्ता, शूरवीर तथा परम तत्त्वके 
ज्ञाता थे। ऐसे वंशका वर्णन सुनकर मनुष्य समस्त 
पापोंसे छूट जाता है। पूर्वकालमें प्रजापति ब्रह्माने नाना 
प्रकारको प्रजाको उत्पन्न करनेको इच्छा लेकर दाहिने 
अँगूठेसे दक्षको उत्पन्न किया और बायें अँगूठेसे उनकी 
पत्नीको प्रकट किया। दक्षके अदिति नामकी एक 
सुन्दरी कन्या उत्पन्न हुई, जिसके गर्भसे कश्यपने 
भगवान्‌ सूर्यको जन्म दिया। 

क्रौष्टुकिने पूछा- भगवन्‌! मैं भगवान्‌ सूर्यके 
यथार्थ स्वरूपका वर्णन सुनना चाहता हूँ । वे किस प्रकार 
कश्यपजीके पुत्र हुए? कश्यप और अदितिने कैसे 
उनकी आराधना की ? उनके यहाँ अवतीर्ण हुए भगवान्‌ 
सूर्यका कैसा प्रभाव है? ये सब बातें यथार्थरूपसे 
बताइये। 

मार्कण्डेयजी बोले--ब्रह्मन्‌! पहले यह सम्पूर्ण 
लोक प्रभा और प्रकाशसे रहित था। चारों ओर घोर 
अन्धकार घेरा डाले हुए था। उस समय परम कारण- 
स्वरूप एक अविनाशी एवं बृहत्‌ अण्ड प्रकट हुआ। 
उसके भीतर सबके प्रपितामह, जगत्के स्वामी, लोकस्रष्टा 
कमलयोनि साक्षात्‌ ब्रह्माजी विराजमान थे। उन्होंने उस 


अण्डका भेदन किया। महामुने! उन ब्रह्माजीके मुखसे 
“३% यह महान्‌ शब्द प्रकट हुआ। उससे पहले भूः 
फिर भुवः, तदनन्तर स्वः-ये तीन व्याहतियाँ उत्पन्न 
हुई, जो भगवान्‌ सूर्यका स्वरूप हैं । * ३% ' इस स्वरूपसे 
सूर्यदेवका अत्यन्त सूक्ष्म रूप प्रकट हुआ। उससे 
'महः' यह स्थूल रूप हुआ। फिर उससे 'जनः' यह 
स्थूलतर रूप उत्पन्न हुआ। उससे 'तपः' और तपसे 
'सत्यम्‌' प्रकट हुआ। इस प्रकार ये सूर्यके सात स्वरूप 
स्थित हैं, जो कभी प्रकाशित होते हैं और कभी 
अप्रकाशित रहते हैं। ब्रह्मन्‌! मैंने '3%' यह रूप बताया 
है, वह सृष्टिका आदि-अन्त, अत्यन्त सूक्ष्म एवं निराकार 
है। वही परब्रह्म है तथा वही ब्रह्मका स्वरूप है। 

उक्त अण्डका भेदन होनेपर अव्यक्तजन्मा ब्रह्माजीके 
प्रथम मुखसे ऋचाएँ प्रकट हुई। उनका वर्ण जपाकुसुमके 
समान था। वे सब तेजोमयी, एक-दूसरीसे पृथकू तथा 
रजोमय रूप धारण करनेवाली थीं । तत्पश्चात्‌ ब्रह्माजीके 
दक्षिण मुखसे यजुर्वेदके मन्त्र अबाधरूपसे प्रकट हुए। 
जैसा सुवर्णका रंग होता है, वैसा ही उनका भी था। वे 
भी एक-दूसरेसे पृथक्‌ -पृथक्‌ थे। फिर पारमेष्ठी ब्रह्माके 
पश्चिम मुखसे सामवेदके छन्द प्रकट हुए। सम्पूर्ण 
अथर्ववेद, जिसका रंग भ्रमर और कञ्जलराशिके समान 
काला है तथा जिसमें अभिचार एवं शान्तिकर्मके प्रयोग 
हैं, ब्रह्माजीके उत्तरमुखसे प्रकट हुआ। उसमें सुखमय 
सत्त्वगुण तथा तमोगुणकी प्रधानता है। वह घोर और 
सौम्यरूप है। ऋग्वेदमें रजोगुणकी, यजुर्वेदमें सत्त्वगुणकी, 
सामवेदमें तमोगुणको तथा अथर्ववेदमें तमोगुण एवं 
सत्त्वगुणकी प्रधानता है। ये चारों वेद अनुपम तेजसे 
देदीप्यमान होकर पहलेकी ही भाँति पृथक्‌-पृथक्‌ 
स्थित हुए। तत्पश्चात्‌ वह प्रथम तेज, जो * ३%' के नामसे 
पुकारा जाता है, अपने स्वभावसे प्रकट हुए क्रग्वेदमय 
तेजको व्याप्त करके स्थित हुआ। महामुने! इसी प्रकार 


*मार्कण्डेयपुराणका सूर्य-संदर्भ * 


उस प्रणवरूप तेजने यजुर्वेद एवं सामवेदमय तेजको भी 
आवृत किया। इस प्रकार उस अधिष्ठानस्वरूप परम 
तेज &कारमें चारों वेदमय तेज एकत्वको प्राप्त हुए | 
ब्रह्मन्‌! तदनन्तर वह पुञ्जीभूत उत्तम वैदिक तेज परम 
तेज प्रणवके साथ मिलकर जब एकत्वको प्राप्त होता 
है तब सबके आदिमें प्रकट होनेके कारण उसका नाम 
आदित्य होता है। महाभाग! वह आदित्य ही इस 
विश्वका अविनाशी कारण है। प्रातःकाल, मध्याह्न तथा 
अपराह्ककालमें आदित्यकी अङ्गभूत वेदत्रयी ही, जिसे 
क्रमशः ऋक्‌ , यजु और साम कहते हैं, तपती है। 
पूर्वाह्ममें ऋग्वेद, मध्याहमें यजुर्वेद तथा अपराहमें 
सामवेद तपता है। इसलिये ऋग्वेदोक्त शान्तिकर्म 
पूर्वाह्ममें, यजुर्वेदोक्त पौष्टिककर्म मध्याहमें तथा सामवेदोक्त 
आभिचारिक कर्म अपराहुकालमें निश्चित किये गये हैं। 
आभिचारिक कर्म मध्याह्न और अपराहु--दोनों कालोंमें 
किये जा सकते हैं; किंतु पितरोंके श्राद्ध आदि कार्य 
अपराह्ृकालमें ही सामवेदके मन्त्रोंसे करने चाहिये। 
सृष्टिकालमें ब्रह्मा त्रश्ववेदमय, पालनकालमें विष्णु यजुर्वेदमय 
तथा संहारकालमें रुद्र सामवेदमय कहे गये हैं। अतएव 
सामवेदकी ध्वनि अपवित्र मानी गयी है। इस प्रकार 
भगवान्‌ सूर्य वेदात्मा, वेदमें स्थित, वेदविद्यास्वरूप तथा 
परम पुरुष कहलाते हैं। वे सनातन देवता सूर्य ही 
रजोगुण और सत्त्वगुण आदिका आश्रय लेकर क्रमशः 
सृष्टि, पालन और संहारके हेतु बनते हैं और इन कर्मोके 
अनुसार ब्रह्मा, विष्णु आदि नाम धारण करते हैं। वे 
देवताओंद्वारा सदा स्तवन करनेयोग्य एवं वेदस्वरूप हैं । 
उनका कोई पृथक्‌ रूप नहीं है। वे सबके आदि हैं। 
सम्पूर्ण मनुष्य उन्हींके स्वरूप हैं। विश्वकी आधारभूता 
ज्योति वे ही हैं। उनके धर्म अथवा तत्त्वका ठीक-ठीक 
ज्ञान नहीं होता। वे वेदान्तगम्य ब्रह्म एवं परसे भी पर 
(परमात्मा) हैं। 

तदनन्तर आदित्यका आविर्भाव हो जानेपर आदित्यरूप 
भगवान्‌ सूर्यके तेजसे नीचे तथा ऊपरके सभी लोक 
संतप्त होने लगे। यह देख सृष्टिको इच्छा करनेवाले 
कमलयोनि ब्रह्माजीने सोचा-सृष्टि, पालन और संहारके 
कारणभूत भगवान्‌ सूर्यके सब ओर फैले हुए तेजसे मेरी 
रची हुई सृष्टि भी नाशको प्राप्त हो जायगी। जल ही 
समस्त प्राणियोंका जीवन है, वह जल सूर्यके तेजसे 

सूखा जा रहा है। जलके बिना इस विश्वकी सृष्टि हो ही 
नहीं सकती-एऐसा विचारकर लोकपितामह भगवान्‌ ब्रह्माने 
एकाग्रचित्त होकर भगवान्‌ सूर्यको स्तुति आरम्भ को। 

ब्रह्माजी बोले--यह सब कुछ जिनका स्वरूप है, 
जो सर्वमय हैं, सम्पूर्ण विश्व जिनका शरीर है, जो परम 
ज्योतिः-स्वरूप हैं तथा योगिजन जिनका ध्यान करते हैं, 
उन भगवान्‌ सूर्यको मैं नमस्कार करता हूँ। जो 
ऋग्वेदमय हैं, यजुर्वेदका अधिष्ठान हैं, सामवेदकी योनि 
हैं, जिनकी शक्तिका चिन्तन नहीं हो सकता, जो 
स्थूलरूपमें तीन वेदमय हैं और सूक्ष्मरूपमें प्रणवकी 
अर्धमात्रा हैं तथा जो गुणोंसे परे एवं परब्रह्म स्वरूप हैं, 
उन भगवान्‌ सूर्यको मेरा नमस्कार है। भगवन्‌! आप 
सबके कारण, परमज्ञेय, आदिपुरुष, परमज्योति, 
ज्ञानातीतस्वरूप, देवतारूपसे स्थूल तथा परसे भी परे हैं। 
सबके आदि एवं प्रभाका विस्तार करनेवाले हैं, मैं 
आपको नमस्कार करता हूँ । आपकी जो आद्याशक्ति है, 
उसीकी प्रेरणासे मैं पृथ्वी, जल, अग्नि, वायु, उनके 
देवता तथा प्रणव आदिसे युक्त समस्त सृष्टिको रचना 
करता हूँ। इसी प्रकार पालन और संहार भी मैं उस 
आद्याशक्तिकी प्रेरणासे ही करता हूँ, अपनी इच्छासे 
नहीं। भगवन्‌! आप ही अग्निस्वरूप हैं। आप जब जल 
सोख लेते हैं, तब मैं पृथ्वी तथा जगतूकी सृष्टि करता 
हुँ। आप ही सर्वव्यापी एवं आकाशस्वरूप हैं तथा आप 
ही इस पाञ्चभौतिक जगतका पूर्णरूपसे पालन करते हैं । 
सूर्यदेव ! परमात्मतत्त्वके ज्ञाता विद्वान्‌ पुरुष सर्वयज्ञमय 
विष्णु-स्वरूप आपका ही यज्ञोंद्ारा यजन करते हैं तथा 
आपनी मुक्तिको इच्छा रखनेवाले जितेन्द्रिय यति आप 
सर्वेश्वर परमात्माका ही ध्यान करते हैं। देवस्वरूप 
आपको नमस्कार है। यज्ञरूप आपको प्रणाम है। 
योगियोंके ध्येय परब्रह्मस्वरूप आपको नमस्कार है। 
प्रभो! मैं सृष्टि करनेके लिये उद्यत हूँ और आपका यह 
तेजःपुञ्ज सृष्टिका विनाशक हो रहा है। अतः आप अपने 
इस तेजको समेट लीजिये। 

मार्कण्डेयजी कहते हैं-सृष्टिकर्ता ब्रह्माजीके इस 
प्रकार स्तुति करनेपर भगवान्‌ सूर्यने अपने महान्‌ तेजको 
समेटकर स्वल्प तेजको ही धारण किया। तब ब्रह्माजीने 
पूर्वकल्पान्तरोंके अनुसार जगत्को सृष्टि आरम्भ को। 
महामुने ! ब्रह्माजीने पहलेकी ही भाँति देवताओं, असुरों, 

त. पशु-पक्षियों, वृक्ष-लताओ तथा नरक आदिकी 
भी सृष्टि की। 

अदितिके गर्भसे भगवान्‌ सूर्यका अवतार 
मार्कण्डेयजी कहते हैं--मुने! इस जगत्‌की सृष्टि 
करके ब्रह्माजीने पूर्वकल्पोंके अनुसार वर्ण, आश्रम, 
समुद्र, पर्वत और द्वीपोंका विभाग किया। देवता, दैत्य 
तथा सर्प आदिके रूप और स्थान भी पहलेकी ही भाँति 
बनाये। ब्रह्माजीके मरीचि नामसे विख्यात जो पुत्र थे, 
उनके पुत्र कश्यप हुए। उनकी तेरह पत्नियाँ हुईं। वे 
सब-की-सब प्रजापति दक्षकी कन्याएँ थीं। उनसे 
देवता, दैत्य और नाग आदि बहुत-से पुत्र उत्पन्न हुए। 
अदितिने त्रिभुवनके स्वामी देवताओंको जन्म दिया। 
दितिने दैत्योंको तथा दनुने महापराक्रमी एवं भयानक 
दानवोंको उत्पन्न किया। विनतासे गरुड और अरुण*-- 
ये दो पुत्र हुए। खसाके पुत्र यक्ष और राक्षस हुए। कद्रूने 
नागोंको और मुनिने गन्धर्वोंको जन्म दिया। क्रोधासे 
कुल्याएँ तथा अरिष्टासे अप्सराएँ उत्पन्न हुई । इराने 
ऐरावत आदि हाथियोंको उत्पन्न किया। ताम्राके गर्भसे 
श्येनी आदि कन्याएँ उत्पन्न हुई। उन्हींके पुत्र श्येनबाज, 
भास और शुक आदि पक्षी हुए। कश्यप मुनिकी 
अदितिके गर्भसे जो संताने हुई, उनके पुत्र-पौत्र, दौहित्र 
तथा उनके भी पुत्रों आदिसे यह सारा संसार व्याप्त है। 
कश्यपके पुत्रॉंमें देवता प्रधान हैं। इनमें कुछ तो 
सात्त्विक हैं, कुछ राजस हैं और कुछ तामस हैं। 
ब्रह्मवेत्ताओंमें श्रेष्ठ परमेष्ठी प्रजापति ब्रह्माजीने देवताओंको 
यज्ञभागका भोक्ता तथा त्रिभुवनका स्वामी बनाया, परंतु 
उनके सौतेले भाई दैत्यों, दानवों और राक्षसोंने एक साथ 
मिलकर उन्हें कष्ट पहुँचाना आरम्भ कर दिया। इस 
कारण एक हजार दिव्य वर्षोतक उनमें बड़ा भयङ्कर 
युद्ध हुआ। अन्तमें देवता पराजित हुए और बलवान्‌ 
दैत्यों तथा दानवोंको विजय प्राप्त हुई। अपने पुत्रोंको 
दैत्यों और दानवोंके द्वारा पराजित एवं त्रिभुवनके 
राज्याधिकारसे वञ्चित तथा उनका यज्ञभाग छिन गया 
देख माता अदिति शोकसे अत्यन्त पीड़ित हो गयीं। 
उन्होंने भगवान्‌ सूर्यकी आराधनाके लिये महान्‌ यत्न 
आरम्भ किया। वे नियमित आहार करती हुई कठोर 
नियमोंका पालन और आकाशमें स्थित तेजोराशि 


* सर्वानन्दप्रदाता हरिहरनमितः पातु नो विश्वचक्षुः * 


सूर्यका स्तवन करने लगीं। 

अदिति बोलीं भगवन्‌! आप अत्यन्त सूक्ष्म सुनहरी 
आभासे युक्त दिव्य शरीर धारण करते हैं, आपको 
नमस्कार है। आप तेज:स्वरूप, तेजस्वियोंके ईश्वर, 
तेजके आधार एवं सनातन पुरुष हैं, आपको प्रणाम है। 
गोपते! आप जगतूका उपकार करनेके लिये जिस समय 
अपनी किरणोंसे पृथ्वीका जल ग्रहण करते हैं, उस 
समय आपका जो तीव्र रूप प्रकट होता है, उसे मैं 
नमस्कार करती हूँ। आठ महीनोंतक सोममय रसको 
ग्रहण करनेके लिये आप जो अत्यन्त तीव्र रूप धारण 
करते हैं, उसे मैं प्रणाम करती हूँ। भास्कर! उसी सम्पूर्ण 
रसको बरसानेके लिये जब आप उसे छोड्नेको उद्यत 
होते हैं, तब आपका जो तृप्तिकारक मेघरूप प्रकट होता 
है, उसको मेरा नमस्कार है। इस प्रकार जलकी वर्षासे 
उत्पन्न हुए सब प्रकारके अन्नोंको पकानेके लिये आप 
जो भास्कररूप धारण करते हैं, उसे मैं प्रणाम करती 
हूँ। तरणे! जड्हन धानकी वृद्धिके लिये जो आप ठण्ड 
गिराने आदिके लिये अत्यन्त शीतल रूप धारण करते 
हैं, उसको मेरा नमस्कार है। सूर्यदेव! वसन्त ऋतुमें 
आपका जो सौम्य रूप प्रकट होता है, जो समशीतोष्ण 
होता है, जिसमें न अधिक गर्मी होती है न अधिक 
सर्दी, उसे मेरा बारम्बार नमस्कार है । जो सम्पूर्ण देवताओं 
तथा पितरोंको तृप्त करनेवाला और अनाजको पकानेवाला 
है, आपके उस रूपको नमस्कार है। जो रूप लताओं 
और वृक्षोंका एकमात्र जीवनदाता तथा अमृतमय है, 
जिसे देवता और पितर पान करते हैं, आपके उस सोम 
रूपको नमस्कार है। आपका यह विश्वमय स्वरूप ताप 
एवं तृप्ति प्रदान करनेवाले अग्नि और सोमके द्वारा व्याप्त 
है, उसको नमस्कार है। विभावसो! आपका जो रूप 
ऋक्‌ , यजु और साममय तेजोंको एकतासे इस विश्वको 
तपाता है तथा जो वेदत्रयी स्वरूप है, उसको मेरा 
नमस्कार है; और, जो उससे भी उत्कृष्ट रूप है, जिसे 
“३%' कहकर पुकारा जाता है, जो अस्थूल, अनन्त और 
निर्मल है, उस सदात्माको नमस्कार है। 

इस प्रकार देवी अदिति नियमपूर्वक रहकर दिन- 
रात सूर्यदेवको स्तुति करने लगीं। उनको आराधनाको 
इच्छासे वे प्रतिदिन निराहार ही रहती थीं। तदनन्तर 


* ये ही अरुण भगवान्‌ श्रीसूर्यके रथके सारथि हैं जो ऊरु-विहीन हैं। 


» मार्कण्डेयपुराणका सूर्य-संदर्भ * 


बहुत समय व्यतीत होनेपर भगवान्‌ सूर्यने दक्षकन्या 
अदितिको आकाशमें प्रत्यक्ष दर्शन दिया। अदितिने 
देखा, आकाशसे पृथ्वीतक तेजका एक महान्‌ पुञ्ज स्थित 
है। उद्दीपत ज्वालाओंके कारण उसकी ओर देखना 
कठिन हो रहा है। उन्हें देखकर देवि अदितिको बड़ा 
भय हुआ। वे बोलीं--गोपते! आप मुझपर प्रसन्न हों। 
मैं पहले आकाशमें आपको जिस प्रकार देखती थी, वैसे 
आज नहीं देख पाती हूँ। इस समय यहाँ भूतलपर मुझे 
केवल तेजका समुदाय ही दिखायी दे रहा है। दिवाकर! 
मुझपर कृपा कीजिये, जिससे आपके रूपका दर्शन कर 
सकूँ। भक्तवत्सल प्रभो! मैं आपकी भक्ता हूँ, आप मेरे 
पुत्रोंकी रक्षा कोजिये। आप ही ब्रह्मा होकर इस विश्वको 
सृष्टि करते हैं, आप ही पालन करनेके लिये उद्यत 
होकर इसकी रक्षा करते हैं तथा अन्तमें यह सब कुछ 
आपमें ही लीन होता है। सम्पूर्ण लोकोंमें आपके सिवा 
दूसरी कोई गति नहीं है। आप ही ब्रह्मा, विष्णु, शिव, 
इन्द्र, कुबेर, यम, वरुण, वायु, चन्द्रमा, अग्नि, आकाश, 
पर्वत और समुद्र हैं। आपका तेज सबकी आत्मा है। 
आपको क्या स्तुति की जाय। यज्ञेश्वर! प्रतिदिन अपने 
कर्ममें लगे हुए ब्राह्मण भाँति-भाँतिके पदोंसे आपकी 
स्तुति करते हुए यजन करते हैं। जिन्होंने अपने चित्तको 
वशमें कर लिया है, वे योगनिष्ठ पुरुष योगमार्गसे 
आपका ही ध्यान करते हुए परमपदको प्राप्त होते हैं। 
आप विश्वको ताप देते, उसे पकाते, उसको रक्षा करते 
और उसे भस्म कर डालते हैं; फिर आप ही जलगर्भित 
शीतल किरणांद्वारा इस विश्वको प्रकट करते और 
आनन्द देते हैं । कमलयोनि ब्रह्माके रूपमें आप ही सृष्टि 
करते हैं । अच्युत (विष्णु) नामसे आप ही पालन करते 
हैं तथा कल्पान्तमें रुद्ररूप धारण करके आप ही सम्पूर्ण 
जगतका संहार करते हैं। 

मार्कण्डेयजी कहते हैं- तदनन्तर भगवान्‌ सूर्य अपने 
उस तेजसे प्रकट हुए, जिससे वे तपाये हुए ताँबेके 
समान कान्तिमान्‌ दिखायी देते थे। देवी अदिति उनका 
दर्शन करके चरणोंमें गिर पड़ीं। तब भगवान्‌ सूर्यने 
कहा--'देवि! तुम्हारी जिस वस्तुकी इच्छा हो, उसे 
मुझसे माँग लो।' तब देवी अदिति घुटनेके बलसे 
पृथ्वीपर बैठ गयीं और मस्तक नवाकर प्रणाम करके 
वरदायक भगवान्‌ सूर्यसे बोली-- देव! आप प्रसन्न 

होइये। अधिक बलवान्‌ दैत्यों और दानवोंने मेरे पुत्रोंके 
हाथसे त्रिभुवनका राज्य और यज्ञभाग छीन लिये हैं। 
गोपते! उन्हें प्राप्त करानेके लिये आप मुझपर कृपा करें। 
आप अपने अंशसे देवताओंके बन्धु होकर उनके शत्रुओंका 
नाश करें। प्रभो! आप ऐसी कृपा करें, जिससे मेरे पुत्र 
पुनः यज्ञभागके भोक्ता तथा त्रिभुवनके स्वामी हो जायँ ।' 

तब भगवान्‌ सूर्यने अदितिसे प्रसन्न होकर कहा-- 
“देवि! मैं अपने सहस्र अंशोंसहित तुम्हारे गर्भसे अवतीर्ण 
होकर तुम्हारे पुत्रोंके शत्रुओंका नाश करूँगा।' इतना 
कहकर भगवान्‌ सूर्य तिरोहित हो गये और अदिति भी 
सम्पूर्ण मनोरथ सिद्ध हो जानेके कारण तपस्यासे निवृत्त 
हो गयीं । तदनन्तर सूर्यको सुषुम्णा नामवाली किरण, जो 
सहस्त्र किरणोंका समुदाय थी, देवमाता अदितिके गर्भमें 
अवतीर्ण हुई। देवमाता अदिति एकाग्रचित्त हो कृच्छ 
और चान्द्रायण आदि व्रतोंका पालन करने लगीं और 
अत्यन्त पवित्रतापूर्वक उस गर्भको धारण किये रहीं। 
यह देख महर्षि कश्यपने कुछ कुपित होकर कहा 
“तुम नित्य उपवास करके अपने गर्भके बच्चेको क्यों 
मारे डालती हो ?' यह सुनकर उन्होंने कहा--' देखिये, 
यह रहा गर्भका बच्चा, मैंने इसे मारा नहीं है, यह स्वयं 
ही अपने शत्रुओंको मारनेवाला होगा।' 

यह कहकर देवी अदितिने उस गर्भको उदरसे 
बाहर कर दिया। वह अपने तेजसे प्रज्वलित हो रहा था। 
उदयकालीन सूर्यके समान तेजस्वी उस गर्भको देखकर 
कश्यपने प्रणाम किया और आदि ऋचाओंके द्वारा 
आदरपूर्वक उसको स्तुति को। उनके स्तुति करनेपर 
शिशुरूपधारी सूर्य उस अण्डाकार गर्भसे प्रकट हो गये। 
उनके शरीरकौ कान्ति कमलपत्रके समान श्याम थी। 
वे अपने तेजसे सम्पूर्ण दिशाओंका मुख उज्चल कर 
रहे थे। तदनन्तर मुनिश्रेष्ठ कश्यपको सम्बोधित करके 
मेघके समान गम्भीर वाणीमें आकाशवाणी हुई--'मुने ! 
तुमने अदितिसे कहा था कि इस अण्डेको क्यों मार रही 
है? उस समय तुमने 'मारितम्‌-अण्डम्‌' का उच्चारण 
किया था इसलिये तुम्हारा यह पुत्र 'मार्तण्ड' के नामसे 
विख्यात होगा और शक्तिशाली होकर सूर्यके अधिकारका 
पालन करेगा, इतना ही नहीं, यह यज्ञभागका अपहरण 
करनेवाले देवशत्रु असुरोंका संहार भी करेगा।' 

यह आकाशवाणी सुनकर देवताओंको बड़ा हर्ष 

हुआ और दानव बलहीन हो गये। तब इन्द्रने दैत्योंको 
युद्धके लिये ललकारा। दानव भी उनका सामना 
करनेके लिये आ पहुँचे। फिर तो असुरोंके साथ 
देवताओंका घोर संग्राम हुआ। उनके अस्त्र-शस्त्रोंको 
चमकसे तीनों लोकोंमें प्रकाश छा गया। उस युद्धमें 
भगवान्‌ सूर्यको उग्र दृष्टि पड़ने तथा उनके तेजसे दग्ध 
होनेके कारण सब असुर जलकर भस्म हो गये। अब 
तो देवताओंके हर्षकी सीमा न रही। उन्होंने तेजके 
उत्पत्तिस्थान भगवान्‌ सूर्य और अदितिका स्तवन किया। 
उन्हें पूर्ववत्‌ अपने अधिकार और यज्ञके भाग प्राप्त हो 
गये। भगवान्‌ सूर्य भी अपने निजी अधिकारका पालन 
करने लगे। वे नीचे और ऊपर फैली हुई किरणोंके 
कारण कदम्बपुष्पके समान सुशोभित हो रहे थे। उनका 
मण्डल गोलाकार अग्निपिण्डके समान था। 

तदनन्तर भगवान्‌ सूर्यको प्रसन्न करके प्रजापति 
विश्वकर्माने विनयपूर्वक अपनी संज्ञा नामकी कन्या 
उनको ब्याह दी। विवस्वानूसे संज्ञाके गर्भसे वैवस्वत 
मनुका जन्म हुआ। 

सूर्यको महिमाके प्रसङ्गमें राजा 
राज्यवर्धनकी कथा 

क्रौष्टुकि बोले--' भगवन्‌! आपने आदिदेव भगवान्‌ 
सूर्यके माहात्म्य और स्वरूपका विस्तारपूर्वक वर्णन 
किया। अब मैं उनकी महिमाका वर्णन सुनना चाहता 
हूँ। आप प्रसन्न होकर बतानेकी कृपा करें।' 

मार्कण्डेयजीने कहा--ब्रह्मन्‌! मैं तुम्हें आदिदेव 
सूर्यकी महिमा बताता हुँ, सुनो। पूर्वकालमें दमके पुत्र 
राज्यवर्धन बड़े विख्यात राजा हो गये हैं। वे अपने 
राज्यका धर्मपूर्वक पालन करते थे, इसलिये बहाँके 
धन-जनकी दिनोंदिन वृद्धि होने लगी। उस राजाके 
शासनकालमें समस्त राष्ट्र तथा नगरों और गाँवोंके लोग 
अत्यन्त स्वस्थ एवं प्रसन्न रहते थे। वहाँ कभी कोई 
उत्पात नहीं होता था तथा रोग भी नहीं सताता था। 
साँपोंके काटनेका तथा अनावृष्टिका भय भी नहीं था। 
राजाने बड़े-बड़े यज्ञ किये। याचकोंको दान दिये और 
धर्मके अनुकूल रहकर विषयोंका उपभोग किया। इस 
प्रकार राज्य करते तथा प्रजाका भलीभाँति पालन करते 
हुए उस राजाके सात हजार वर्ष ऐसे बीत गये, मानो 
एक ही दिन व्यतीत हुआ हो। दक्षिण देशके राजा 


* सर्वानन्दप्रदाता हरिहरनमितः पातु नो विश्वचक्षुः * 


विदूरथको पुत्री मानिनी राज्यवर्धनको पल्ली थी। एक 
दिन वह सुन्दरी राजाके मस्तकमें तेल लगा रही थी। 
उस समय वह राजपरिवारके देखते-देखते आँसू बहाने 
लगी। रानीके आँसुओंकी बूँदै जब राजाके शरीरपर पड़ीं 
तो उसे मुखपर आँसू बहाती देख उन्होंने मानिनीसे 
पूछा-- देवि! यह क्या ?' स्वामीके इस प्रकार पूछनेपर 
उस मनस्विनीने कहा-- कुछ नहीं।' जब राजाने बार- 
बार पूछा, तब उस सुन्दरीने राजाको केशराशिमेंसे एक 
पका बाल दिखाया और कहा--' राजन्‌! यह देखिये, 
क्या यह मुझ अभागिनीके लिये खेदका विषय नहीं 
है ?' यह सुनकर राजा हँसने लगे। उन्होंने वहाँ एकत्र 
हुए समस्त राजाओंके सामने अपनी पत्नीसे हँसकर 
कहा-'शुभे! शोककी क्या बात है? तुम्हें रोना नहीं 
चाहिये। जन्म, वृद्धि और परिणाम आदि विकार सभी 
जीवधारियोंके होते हैं। मैंने तो समस्त वेदोंका अध्ययन 
किया, हजारों यज्ञ किये, ब्राह्मणोंको दान दिया और मेरे 
कई पुत्र भी हुए। अन्य मनुष्योंके लिये जो अत्यन्त 
दुर्लभ हैं, ऐसे उत्तम भोग भी मैंने तुम्हारे साथ भोग 
लिये। पृथ्वीका भलीभाँति पालन किया और युद्धमें 
सम्यक्‌ प्रकारसे अपने धर्मको निभाया। भद्रे! और 
कौन-सा ऐसा शुभ कर्म है, जिसे मैंने नहीं किया। फिर 
इन पके बालोंसे तुम क्यों डरती हो? शुभे! मेरे बाल 
पक जाय, शरीरमें झुर्रियाँ पड़ जायँ तथा यह देह भी 
शिथिल हो जाय तो कोई चिन्ता नहीं है। मैं अपने 
कर्तव्यका पालन कर चुका हूँ। कल्याणि! तुमने मेरे 
मस्तकपर जो पका बाल दिखाया है, अब वनवास 
लेकर उसकी भी दवा करता हूँ। पहले बाल्यावस्था 
और कुमारावस्थामें तत्कालोचित कार्य किया जाता है, 
फिर युवावस्थामें यौवनोचित कार्य होते हैं तथा बुढ़ापेमें 
वनका आश्रय लेना उचित है। मेरे पूर्वजों तथा उनके 
भी पूर्वजोंने ऐसा ही किया है। अतः मैं तुम्हारे आँसू 
बहानेका कोई कारण नहीं देखता। पके बालका 
दिखायी देना तो मेरे लिये महान्‌ अभ्युदयका कारण है। 

महाराजकी यह बात सुनकर वहाँ उपस्थित हुए 
अन्य राजा, पुरवासी तथा पार्श्ववर्ती मनुष्य उनसे 
शान्तिपूर्वक बोले-'राजन्‌!। आपकी इन महारानीको 
रोनेको आवश्यकता नहीं है। रोना तो हमलोगोंको 
अथवा समस्त प्राणियोंको चाहिये; क्योंकि आप हमें 


*मार्कण्डेयपुराणका सूर्य-संदर्भ * 


छोड़कर वनवास लेनेकी बात मुँहसे निकाल रहे हैं। 
महाराज ! आपने हमारा लालन-पालन किया है। आपके 
चले जानेकी बात सुनकर हमारे प्राण निकले जाते हैं। 
आपने सात हजार वर्षोतक इस पृथ्वीका पालन किया 
है। अब आप वनमें रहकर जो तपस्या करेंगे, वह इस 
पृथ्वी-पालनजनित पुण्यकी सोलहवीं कलाके बराबर 
भी नहीं हो सकती।' 

राजाने कहा-- मैंने सात हजार वर्षोतक इस पृथ्वीका 
पालन किया, अब मेरे लिये यह वनवासका समय 
आ गया। मेरे कई पुत्र हो गये। मेरी संतानोंको 
देखकर थोड़े ही दिनोंमें यमराज मेरा यहाँ रहना नहीं 
सह सकेंगे। नागरिको! मेरे मस्तकपर जो यह सफेद 
बाल दिखायी देता है, इसे अत्यन्त भयानक कर्म 
करनेवाली मृत्युका दूत समझो, अतः मैं राज्यपर 
अपने पुत्रका अभिषेक करके सब भोगोंको त्याग 
दूँगा और वनमें रहकर तपस्या करूंगा। जबतक 
यमराजके सैनिक नहीं आते, तभीतक यह सब कुछ 
मुझे कर लेना है।' 

तदनन्तर वनमें जानेकी इच्छासे महाराजने ज्योतिषियोंको 
बुलाया और पुत्रके राज्याभिषेकके लिये शुभ दिन 
एवं लग्न पूछे। राजाकी बात सुनकर वे शास्त्रदर्शी 
ज्योतिषी व्याकुल हो गये। उन्हें दिन, लग्न और होरा 
आदिका ठीक ज्ञान न हो सका। फिर तो अन्य 
नगरों, अधीनस्थ राज्यों तथा उस नगरसे भी बहुत- 
से श्रेष्ठ ब्राह्मण आये और वनमें जानेके लिये उत्सुक 
राजा राज्यवर्धनसे मिले। उस समय उनका माथा 
काँप उठा। वे बोले-'राजन्‌! हमपर प्रसन्न होइये 
और पहलेकी भाँति अब भी हमारा पालन कीजिये। 
आपके वन चले जानेपर समस्त जगत्‌ संकटमें पड़ 
जायगा, अतः आप ऐसा यत्न करें, जिससे जगतको 
कष्ट न हो।' 

इसके बाद मन्त्रियों, सेवकों, वृद्ध नागरिकों और 
ब्राह्मणोंने मिलकर सलाह की-- अब यहाँ क्या करना 
चाहिये ?' राजा राज्यवर्धन अत्यन्त धार्मिक थे। उनके 
प्रति सब लोगोंका अनुराग था, इसलिये सलाह करनेवाले 
लोगोंमें यह निश्चय हुआ कि हम सब लोग एकाग्रचित्त 
एवं भलीभाँति ध्यानपरायण होकर तपस्याद्वारा भगवान्‌ 
सूर्यको आराधना करके इन महाराजको आयुके लिये 

प्रार्थना करें। इस प्रकार एक निश्चय करके कुछ लोग 
अपने घरोंपर विधिपूर्वक अर्घ्य, उपचार आदि उपहारोंसे 
भगवान्‌ भास्करकी पूजा करने लगे। दूसरे लोग मौन 
रहकर ऋग्वेद, यजुर्वेद और सामवेदके जपसे सूर्यदेवको 
संतुष्ट करने लगे। अन्य लोग निराहार रहकर नदीके 
तटपर निवास करते हुए तपस्याके द्वारा भगवान्‌ 
सूर्यको आराधनामें लग गये। कुछ लोग अग्निहोत्र 
करते, कुछ दिन-रात सूर्यसूक्तका पाठ करते और 
कुछ लोग सूर्यको ओर दृष्टि लगाकर खड़े रहते थे। 

सूर्यको आराधनाके लिये इस प्रकार यत्न करनेवाले 
उन लोगोंके समीप आकर सुदामा नामक गन्धर्वने 
कहा-- द्विजवरो यदि आपलोगोंको सूर्यदेवको आराधना 
अभीष्ट है तो ऐसा कोजिये, जिससे भगवान्‌ भास्कर 
प्रसन्न हो सकें। आपलोग यहाँसे शीघ्र ही कामरूप 
पर्वतपर जाइये। वहाँ गुरुविशाल नामक वन है, जिसमें 
सिद्ध पुरुष निवास करते हैं। वहाँपर एकाग्रचित्त होकर 
आपलोग सूर्यको आराधना करें। वह परम हितकारी 
सिद्ध क्षेत्र है। वहाँ आपलोगोंकी सब कामनाएँ पूर्ण 
होंगी ।' 

सुदामाकी यह बात सुनकर वे समस्त द्विजगुरु 
विशाल वनमें गये। वहाँ उन्होंने सूर्यदेवका पवित्र एवं 
सुन्दर मन्दिर देखा। उस स्थानपर ब्राह्मण आदि तीनों 
वर्णोके लोग मिताहारी एवं एकाग्रचित्त हो पुष्प, चन्दन, 
धूप, गन्ध, जप, होम, अन्न और दीप आदिके द्वारा 
भगवान्‌ सूर्यको पूजा एवं स्तुति करने लगे। 

ब्राह्मण बोले-देवता, दानव, यक्ष, ग्रह और नक्षत्रोंमें 
भी जो सबसे अधिक तेजस्वी हैं, उन भगवान्‌ 
सूर्यकी हम शरण लेते हैं। जो देवेश्वर भगवान्‌ सूर्य 
आकाशमें स्थित होकर चारों ओर प्रकाश फैलाते तथा 
अपनी किरणोंसे पृथ्वी और आकाशको व्याप्त किये 
रहते हैं, उनकी हम शरण लेते हैं। आदित्य, भास्कर, 
भानु, सविता, दिवाकर, पूषा, अर्यमा, स्वर्भानु तथा 
दीप्त-दीधिति-ये जिनके नाम हैं, जो चारों युगोंका 
अन्त करनेवाले कालाग्नि हैं, जिनकी ओर देखना 
कठिन है, जिनकी प्रलयके अन्तमें भी गति है, जो 
योगीश्वर, अनन्त, रक्त, पीत, सित और असित हैं, 
ऋषियोंके अग्निहोत्रों तथा यज्ञके देवताओंमें जिनकी 
स्थिति है, जो अक्षर, परम गुह्य तथा मोक्षके उत्तम 

द्वार हैं, जिनके उदयास्तमनरूप रथमें छन्दोमय अश्व 
जुते हुए हैं तथा जो उस रथपर बैठकर मेरुगिरिकी 
प्रदक्षिणा करते हुए आकाशमें विचरण करते हैं, 
अनृत और ऋत दोनों ही जिनके स्वरूप हैं, जो 
भिन्न-भिन्न पुण्यतीर्थोके रूपमें विराजमान हैं, एकमात्र 
जिनपर इस विश्वकी रक्षा निर्भर है, जो कभी चिन्तनमें 
नहीं आ सकते, उन भगवान्‌ भास्करकी हम शरण 
लेते हैं। जो ब्रह्मा, महादेव, विष्णु, प्रजापति, वायु, 
आकाश, जल, पृथ्वी, पर्वत, समुद्र, ग्रह, नक्षत्र और 
चन्द्रमा आदि हैं, वनस्पति, वृक्ष और ओषधियाँ 
जिनके स्वरूप हैं, जो व्यक्त और अव्यक्त प्राणियोंमें 
स्थित हैं उन भगवान्‌ सूर्यकी हम शरण लेते हैं। 
ब्रह्मा, शिव तथा विष्णुके जो रूप हैं, वे आपके ही 
हैं। जिनके तीन स्वरूप हैं, वे भगवान्‌ भास्कर हमपर 
प्रसन्न हों। जिन अजन्मा जगदीश्वरके अङ्कमें यह 
सम्पूर्ण जगत्‌ स्थित है तथा जो जगतूके जीवन हैं, 
वे भगवान्‌ सूर्य हमपर प्रसन्न हों। जिनका एक परम 
प्रकाशमान रूप ऐसा है, जिसकी ओर प्रभापुञ्जकी 
अधिकताके कारण देखना कठिन हो जाता है तथा 
जिनका दूसरा रूप चन्द्रमा है, जो अत्यन्त सौम्य है, 
वे भगवान्‌ भास्कर हमपर प्रसन्न हों। 

इस प्रकार भक्तिपूर्वक स्तवन और पूजन करनेवाले 
उन द्विजोंपर तीन महीनोंमें भगवान्‌ सूर्य प्रसन्न हुए और 
अपने मण्डलसे निकलकर उसीके समान कान्ति धारण 
किये वे नीचे उतरे और दुदर्श होते हुए भी उन सबके 
समक्ष प्रकट हो गये। तब उन लोगोंने अजन्मा सूर्यदेवके 
स्पष्ट रूपका दर्शन करके उन्हें भक्तिसे विनीत होकर 
प्रणाम किया। उस समय उनके शरीरमें रोमाञ्च और 
कम्प हो रहा था। वे बोले-'सहस्र किरणोंवाले 
सूर्यदेव! आपको बारंबार नमस्कार है। आप सबके हेतु 
तथा सम्पूर्ण जगत्के विजयकेतु हैं, आप ही सबके 
रक्षक, सबके पूज्य, सम्पूर्ण यज्ञोंके आधार तथा 
योगवेत्ताओंके ध्येय हैं, आप हमपर प्रसन्न हों।' 

मार्कण्डेयजी कहते हैं-तब भगवान्‌ सूर्यने प्रसन्न 
होकर सब लोगोंसे कहा--' द्विजगण! आपको जिस 
वस्तुकी इच्छा हो, वह मुझसे माँगें।' यह सुनकर ब्राह्मण 
आदि वर्णोके लोगोंने उन्हें प्रणाम करके कहा 
'अन्धकारका नाश करनेवाले भगवान्‌ सूर्यदेव! यदि 


* सर्वानन्दप्रदाता हरिहरनमितः पातु नो विश्वचक्षुः * 


आप हमारी भक्तिसे प्रसन्न हैं तो हमारे राजा राज्यवर्धन 
नीरोग, शत्रुविजयी, सुन्दर केशॉंसे युक्त तथा स्थिर 
यौवनवाले होकर दस हजार वर्षोतक जीवित रहें।' 

“तथास्तु' कहकर भगवान्‌ सूर्य अन्तर्हित हो गये। 
वे सब लोग भी मनोवाञ्छित वर पाकर प्रसन्नतापूर्वक 
महाराजके पास लौट आये। वहाँ उन्होंने सूर्यसे वर पाने 
आदिको सब बातें यथावत्‌ कह सुनायीं। यह सुनकर 
रानी मानिनीको बड़ा हर्ष हुआ, परंतु राजा बहुत देरतक 
चिन्तामें पड़े रहे। वे उन लोगोंसे कुछ न बोले। 
मानिनीका हदय हर्षसे भरा हुआ था। वह बोली 
“महाराज! बड़े भाग्यसे आयुको वृद्धि हुई है। आपका 
अभ्युदय हो। राजन्‌! इतने बड़े अभ्युदयके समय 
आपको प्रसन्नता क्यों नहीं होती? दस हजार वर्षोंतक 
आप नीरोग रहेंगे, आपकी जवानी स्थिर रहेगी, फिर भी 
आपको खुशी क्यों नहीं होती ?' 

राजा बोले-कल्याणि! मेरा अभ्युदय कैसे हुआ? 
तुम मेरा अभिनन्दन क्यों करती हो? जब हजार-हजार 
दुःख प्राप्त हो रहे हैं, उस समय किसीको बधाई देना 
क्या उचित माना जाता है? मैं अकेला ही तो दस हजार 
वर्षांतक जीवित रहुँगा। मेरे साथ तुम तो नहीं रहोगी। 
क्या तुम्हारे मरनेपर मुझे दुःख नहीं होगा? पुत्र, पौत्र, 
प्रपौत्र, इष्ट, बन्धु-बान्धव, भक्त, सेवक तथा मित्रवर्ग-- 
ये सब मेरी आँखोंके सामने मरेंगे। उस समय मुझे 
अपार दुःखका सामना करना पड़ेगा। जिन लोगोंने 
अत्यन्त दुर्बल होकर शरीरकी नाड़ियाँ सुखा-सुखाकर 
मेरे लिये तपस्या की, वे सब तो मरेंगे और मैं भोग 
भोगते हुए जीवित रहूँगा। ऐसी दशामें क्या मैं धिक्कार 
देनेयोग्य नहीं हूँ? सुन्दरि! इस प्रकार मुझपर यह 
आपत्ति आ गयी। मेरा अभ्युदय नहीं हुआ है। क्या तुम 
इस बातको नहीं समझती ? फिर क्यों मेरा अभिनन्दन 
कर रही हो? 

मानिनी बोली- महाराज! आप जो कहते हैं, वह 
सब ठीक है । मैंने तथा पुरवासियोंने आपके प्रेमबश इस 
दोषकी ओर नहीं देखा है । नरनाथ! ऐसी अवस्थामें क्या 
करना चाहिये, यह आप ही सोचें; क्योंकि भगवान्‌ सूर्यने 
प्रसन्न होकर जो कुछ कहा है, वह अन्यथा नहीं हो 
सकता। 

राजाने कहा--देवि! पुरवासियों और सेवकोंने 


* ब्रह्मपुराणमें सूर्य-प्रसङ्ग» 


प्रेमबश मेरे ऊपर जो उपकार किया है, उसका बदला 
चुकाये बिना मैं किस प्रकार भोग भोगूँगा। यदि भगवान्‌ 
सूर्यको ऐसी कृपा हो कि समस्त प्रजा, भृत्यवर्ग, तुम, 
अपने पुत्र, पौत्र, प्रपौत्र और मित्र भी जीवित रह सकें 
तो मैं राज्यसिंहासनपर बैठकर प्रसन्नतापूर्वक भोगोंका 
उपभोग कर सकूँगा। यदि वे ऐसी कृपा नहीं करेंगे तो 
मैं उसी कामरूप पर्वतपर निराहार रहकर तबतक 
तपस्या करूँगा, जबतक कि इस जीवनका अन्त न हो 
जाय। 

राजाके यों कहनेपर रानी मानिनीने कहा--ऐसा ही 
हो। फिर तो वे भी महाराजके साथ कामरूप पर्वतपर 
चली गयीं । वहाँ पहुँचकर राजाने पत्नीके साथ सूर्यमन्दिरमें 
जाकर सेवापरायण हो भगवान्‌ भानुकी आराधना आरम्भ 
की। दोनों दम्पति उपवास करते-करते दुर्बल हो गये। 
सर्दी, गर्मी और वायुका कष्ट सहन करते हुए दोनोंने 
घोर तपस्या की। सूर्यकी पूजा और भारी तपस्या करते- 
करते जब एक वर्षसे अधिक समय व्यतीत हो गया, 
तब भगवान्‌ भास्कर प्रसन्न हुए। उन्होंने राजाको समस्त 
सेवकों, पुरवासियों और पुत्रों आदिके लिये इच्छानुसार 
वरदान दिया। वर पाकर राजा अपने नगरको लौट आये 
और धर्मपूर्वक प्रजाका पालन करते हुए बड़ी प्रसन्नताके 
साथ राज्य करने लगे। धर्मज्ञ राजाने बहुत-से यज्ञ किये 

और उन्होंने दिन-रात खुले हाथ दान किया। वे 
यौवनको स्थिर रखते हुए अपने पुत्र, पौत्र और भृत्य 
आदिके साथ दस हजार वर्षोतक जीवित रहे। उनका 
यह चरित्र देखकर भृगुवंशी प्रमतिने विस्मित होकर यह 
गाथा गायी-- अहो! भगवान्‌ सूर्यकी भक्तिकी कैसी 
शक्ति है, जिससे राजा राज्यवर्धन अपने तथा स्वजनोंके 
लिये आयुर्वर्धन बन गये।' 

जो मनुष्य ब्राह्मणोंके मुखसे भगवान्‌ सूर्यके इस 
उत्तम माहात्म्यका श्रवण तथा पाठ करता है, वह सात 
रातके किये हुए पापोंसे मुक्त हो जाता है। मुनिश्रेष्ठ! इस 
प्रसङ्गमें सूर्यदेवके जो मन्त्र आये हैं, उनमेंसे एक- 
एकका भी यदि तीनों संध्याओंके समय जप किया जाय 
तो वह समस्त पातकोंका नाश करनेवाला होता है। 
सूर्यके जिस मन्दिरमें इस समूचे माहात्म्यका पाठ किया 
जाता है, वहाँ भगवान्‌ सूर्य विराजमान रहते हैं। अतः 
ब्रह्मन्‌! यदि तुम्हें महान्‌ पुण्यको प्राप्ति अभीष्ट हो तो 
सूर्यके इस उत्तम माहात्म्यको मन-ही-मन धारण एवं 
जप करते रहो। द्विजश्रेष्ठ! जो सोनेके सींगसे युक्त सुन्दर 
काली दुधारू गाय दान करता है तथा जो अपने मनको 
संयममें रखकर तीन दिनोंतक इस माहात्म्यका श्रवण 
करता है, उन दोनोंको पुण्यफलकी प्राप्ति समान ही 
होती है। 


ब्रह्मपुराणमें सूर्य-प्रसङ्ग 
[ब्रह्मपुराणके प्रस्तुत संदर्भे कोणादित्य एवं भगवान्‌ सूर्यकी महिमा, सूर्य-महत्त्तके साथ अदितिके 
गर्भसे उनके सम्भवका वर्णन और श्रीसू्यदेवकी स्तुति तथा उनके अष्टोत्तर शतनामोंके वर्णनवाले वस्तु-विषय 


संकलित हैं। 


कोणादित्यकी महिमा 

ब्रह्माजी कहते हैं--भारतवर्षमें दक्षिण समुद्रके 
किनारे ओण्डूदेशके नामसे विख्यात एक प्रदेश है, जो 
स्वर्ग एवं मोक्ष देनेवाला है। समुद्रसे उत्तर विरज- 
मण्डलतकका प्रदेश पुण्यात्माओंके सम्पूर्ण गुणाद्वारा 
सुशोभित है। उस देशमें उत्पन्न जो जितेन्द्रिय ब्राह्मण 
तपस्या एवं स्वाध्यायमें संलग्न रहते हैं, वे सदा ही 
वन्दनीय एवं पूजनीय हैं । उस देशके ब्राह्मण श्राद्ध, दान, 
विवाह, यज्ञ अथवा आचार्यकर्म-सभी कार्योके लिये 
उत्तम हैं। वे षट्कर्मपरायण, वेदोंके पारङ्गत विद्वान्‌, 


इतिहासवेत्ता, पुराणार्थविशारद, सर्वशास्त्रार्थकुशल, यज्ञशील 
और राग-द्वेषरहित होते हैं । कोई वैदिक अग्निहोत्रमें लगे 
रहते और कोई स्मार्त-अग्निकी उपासना करते हैं। वे 
स्त्री, पुत्र और धनसे सम्पन्न, दानी और सत्यवादी होते 
हैं तथा यज्ञोत्सवसे विभूषित पवित्र उत्कलदेशमें निवास 
करते हैं। वहाँ क्षत्रिय आदि अन्य तीन वर्णोके लोग भी 
परम संयमी, स्वकर्मपरायण, शान्त और धार्मिक होते 
हैं। उक्त प्रदेशमें भगवान्‌ सूर्य कोणादित्यके नामसे 
विख्यात होकर रहते हैं। उनका दर्शन करके मनुष्य सब 
पापोंसे मुक्त हो जाता है। 

_ कहा- सुरश्रेष्ठ! पूर्वोक्त ओण्डूदेशमें जो 
सूर्यका क्षेत्र है तथा जहाँ भगवान्‌ भास्कर निवास करते 
हे, उसका वर्णन कीजिये। अब हम उसे ही सुनना 
चाहते हैं । 

ब्रह्माजी बोले मुनिवरो! लवणसमुद्रका उत्तरी तट 
अत्यन्त मनोहर और पवित्र है। वह सब ओर बालुकाराशिसे 
आच्छादित है। उस सर्वगुणसम्पन्न प्रदेशमें चम्पा, अशोक, 
मौलसिरी, करवीर (कनेर), गुलाब, नागकेसर, ताड, 
सुपारी, नारियल, कैथ और अन्य नाना प्रकारके वृक्ष 
चारों ओर शोभा पाते हैं। वहाँ भगवान्‌ सूर्यका पुण्यक्षेत्र 
है, जो सम्पूर्ण जगत्में विख्यात है। उसका विस्तार सब 
ओरसे एक योजनसे अधिक है। वहाँ सहस्र किरणोंसे 
सुशोभित साक्षात्‌ भगवान्‌ सूर्यका निवास है। वे “कोणादित्य 
के नामसे विख्यात एवं भोग और मोक्ष प्रदान करनेवाले 
हैं। वहाँ माघमासके शुक्लपक्षकी सप्तमी तिथिको 
इन्द्रियसंयमपूर्वक उपवास करना चाहिये। फिर प्रातःशौच 
आदिसे निवृत्त एवं विशुद्धचित्त हो सूर्यदेवका स्मरण 
करते हुए विधिपूर्वक समुद्रमें स्नान करे। स्रानोपरान्त 
देवता, ऋषि और मनुष्योंका तर्पण करनेकी विधि है। 
तत्पश्चात्‌ जलसे बाहर आकर दो स्वच्छ वस्त्र धारण 
करे। फिर आचमन करके पवित्रतापूर्वक सूर्योदयके 
समय समुद्रके तटपर पूर्वाभिमुख होकर बैठ जाय। 
लाल चन्दन और जलसे ताँबेके पात्रमें एक अष्टदल 
कमलकी ऐसी आकृति बनाये जो केसरयुक्त और 
गोलाकार हो। उसकी कर्णिका ऊपरकी ओर उठी हो। 
फिर तिल, चावल, जल, लाल चन्दन, लाल फूल और 
कुशा उस पात्रमें रख दे। ताँबेका बर्तन न मिले तो 
मदारके पत्तेका दोना बनाकर उसीमें तिल आदि रखे। 
उस पात्रको एक दूसरे पात्रसे ढक देना चाहिये। इसके 
बाद हृदय आदि अङ्गोंके क्रमसे अङ्गन्यास और 
करन्यास करके पूर्ण श्रद्धाके साथ अपने आत्मस्वरूप 
भगवान्‌ सूर्यका ध्यान करे। 


* सर्वानन्दप्रदाता हरिहरनमितः पातु नो विश्वचक्षुः * 


इसके बाद पूर्वोक्त अष्टदल कमलके मध्यभागमें 
तथा अग्नि, नैर््ऋत्य, वायव्य और ईशान कोणोंके दलोंमें 
एवं पुनः मध्यभागमें क्रमशः प्रभूत, विमल, सार, 
आराध्य, परम और सुखरूप सूर्यदेवका पूजन करे। 
तदनन्तर वहाँ आकाशसे सूर्यदेवका आवाहन करके 
कर्णिकाके ऊपर उनको स्थापना करे। तत्पश्चात्‌ हाथोंसे 
सुमुख और सम्पुट आदि मुद्राएँ दिखाये। फिर देवताको 
स्थान आदि कराकर एकाग्रचित्त हो इस प्रकार ध्यान 
करे--' भगवान्‌ सूर्य श्वेत कमलके आसनपर तेजोमण्डलमें 
विराजमान हैं। उनकी आँखें पीली और शरीरका रंग 
लाल है। उनकी दो भुजाएँ हैं। उनका वस्त्र रक्त 
कमलके समान लाल है। वे सब प्रकारके शुभ 
लक्षणोंसे युक्त और सभी तरहके आभूषणोंसे विभूषित 
हैं। उनका रूप सुन्दर है। वे वर देनेवाले तथा शान्त 
एवं प्रभापुञ्जसे देदीप्यमान हैं ।' तदनन्तर उदयकालमें 
स्त्रिध सिन्दूरके समान अरुण वर्णवाले भगवान्‌ सूर्यका 
दर्शन करके अर्घ्यपात्र ले। उसे सिरके पास लगावे और 
पृथ्वीपर घुटने टेककर मौन हो एकाग्रचित्तसे त्र्यक्षर- 
मन्त्रका उच्चारण करते हुए भगवान्‌ सूर्यको अर्घ्य दे। 
जिस पुरुषको दीक्षा नहीं दी गयी है, वह भावयुक्त 
श्रद्धाके साथ सूर्यका नाम लेकर ही अर्घ्य दे; क्योंकि 
भगवान्‌ सूर्य भक्तिके द्वारा ही वशमें होते हें । 

अग्नि, नैऋत्य, वायव्य एवं ईशानकोण, मध्यभाग 
तथा पूर्व आदि दिशाओंमें क्रमशः हृदय, सिर, शिखा, 
कवच, नेत्र और अस्त्रकी पूजा करे। फिर अर्घ्य देना 
चाहिये। गन्ध, धूप, दीप और नैवेद्य निवेदनकर जप, 
स्तुति, नमस्कार तथा मुद्रा करके देवताका विसर्जन 
करे। जो ब्राह्मण, क्षत्रिय, वैश्य, स्त्री और शूद्र अपनी 
इन्द्रियोंको वशमें रखते हुए सदा संयमपूर्वक भक्तिभाव 
और विशुद्ध चित्तसे भगवान्‌ सूर्यको अर्घ्य देते हैं, वे 
मनोवाञ्छित भोगोंका उपभोग करके परम गतिको प्राप्त 
होते हैं।९ जो मनुष्य तीनों लोकोंको प्रकाशित करनेवाले 


१. कोणादित्यकी समसामयिक स्थितिके सम्बन्धमें आगे निबन्ध दिये गये हैं। 
२. पूजनके वाक्य इस प्रकार हैं-हां हृदयाय नमः, अग्निकोणे। हूं शिरसे नमः, नैऋत्ये । हूं शिखायै नमः, वायव्ये। हैं कवचाय नमः, 
ऐशाने । हौं नेत्रत्रयाय नमः, मध्यभागे । हु: अस्त्राय नमः, चतुर्दिक्षु इति। 


३.ये वाऽर्घ्य सम्प्रयच्छन्ति सूर्याय नियतेन्द्रियाः 
भक्तिभावेन सततं विशुद्धेनान्तरात्मना 


। ब्राह्मणाः क्षत्रिया वैश्याः स्त्रियः शूद्राश्च संयताः ॥ 
। ते भुक्त्वाभिमतान्‌ कामान्‌ प्राप्नुवन्ति परां गतिम्‌॥ 


(—२८।३७-२३८) 


* ब्रह्मपुराणमें सूर्य-प्रसङ्ग * 


आकाशविहारी भगवान्‌ सूर्यको शरण लेते हैं, वे सुखके 
भागी होते हैं। जबतक भगवान्‌ सूर्यको विधिपूर्वक 
अर्घ्य न दे दिया जाय, तबतक श्रीविष्णु, शंकर अथवा 
इन्द्रका पूजन नहीं करना चाहिये। अतः प्रतिदिन पवित्र 
हो प्रयत्न करके मनोहर फूलों और चन्दन आदिके द्वारा 
सूर्यदेवको अर्घ्य देना आवश्यक है। इस प्रकार जो 
सप्तमी तिथिको स्नान करके शुद्ध एवं एकाग्रचित्त हो 
सूर्यको अर्घ्य देता है, उसे मनोवाञ्छित फल प्राप्त होता 
है। रोगी पुरुष रोगसे मुक्त हो जाता है, धनको इच्छा 
रखनेवालेको धन मिलता है, विद्यार्थीको विद्या प्राप्त 
होती है और पुत्रकी कामना रखनेवाला मनुष्य पुत्रवान्‌ 
होता है। 

इस प्रकार समुद्रमें त्रान करके सूर्यको अर्घ्य दे, 
उन्हें प्रणाम करे, फिर हाथमें फूल लेकर मौन हो सूर्यके 
मन्दिरमें जाय। मन्दिरके भीतर प्रवेश करके भगवान्‌ 
कोणादित्यकी तीन बार प्रदक्षिणा करे और अत्यन्त 
भक्तिके साथ गन्ध, पुष्प, धूप, दीप, नैवेद्य, साष्टाङ्ग 
प्रणाम, जय-जयकार तथा स्तोत्रोंद्वारा उनकी पूजा करे। 
इस प्रकार सहस्त्र किरणांद्वारा मण्डित जगदीश्वर सूर्यदेवका 
पूजन करके मनुष्य दस अश्वमेध यज्ञोंका फल पाता है। 
इतना ही नहीं, वह सब पापोंसे मुक्त हो दिव्य शरीर 
धारण करता है और अपने आगे-पीछेको सात-सात 
पीढ़ियोंका उद्धार करके सूर्यके समान तेजस्वी एवं 
इच्छानुसार गमन करनेवाले विमानपर बैठकर सूर्यके 
लोकमें जाता है। उस समय गन्धर्वगण उसका यशोगान 
करते हैं। वहाँ एक कल्पतक श्रेष्ठ भोगोंका उपभोग 
करके पुण्य क्षीण होनेपर वह पुनः इस संसारमें आता 
और योगियोंके उत्तम कुलमें जन्म ले चारों वेदोंका 
विद्वान्‌, स्वधर्मपरायण तथा पवित्र ब्राह्मण होता है। तदनन्तर 
भगवान्‌ सूर्यसे ही योगको शिक्षा प्राप्त करके मोक्ष पा 
लेता है । चैत्र मासके शुक्लपक्षमें भगवान्‌ कोणादित्यकी 
यात्रा होती है। यह यात्रा दमनभंजिकाके नामसे विख्यात 
है। जो मनुष्य यह यात्रा करता है, उसे भी पूर्वोक्त 
फलकी प्राप्ति होती है। भगवान्‌ सूर्यके शयन और जागरणके 
समय, संक्रान्तिके दिन, विषुवयोगमें उत्तरायण या दक्षिणायन 
आरम्भ होनेपर, रविवारको सप्तमी तिथिको अथवा पर्वके 
समय जो जितेन्द्रिय पुरुष वहाँकी श्रद्धापूर्वक यात्रा करते 
हैं, वे सूर्यकी भाँति तेजस्वी विमानके द्वारा उनके लोकमें 

जाते हैं। वहाँ (पूर्वोक्त क्षेत्रमें) समुद्रके तटपर रामेश्वर 
नामसे विख्यात भगवान्‌ महादेवजी विराजमान हैं, जो 
समस्त अभिलषित फलोंके देनेवाले हैं। जो समुद्रमें 
स्नान करके वहाँ श्रीरामेश्वरका दर्शन करते और गन्ध, 
पुष्प, धूप, दीप, नैवेद्य, नमस्कार, स्तोत्र, गीत और 
मनोहर वाद्योंद्वारा उनकी पूजा करते हैं, वे महात्मा पुरुष 
राजसूय तथा अश्वमेध यज्ञोंका फल पाते और परम 
सिद्धिको प्राप्त होते हैं। 
भगवान्‌ सूर्यकी महिमा 

मुनियोंने कहा--सुरश्रेष्ठ आपने भोग और मोक्ष 
प्रदान करनेवाले भगवान्‌ भास्करके उत्तम क्षेत्रका जो 
वर्णन किया है, वह सब हमलोगोंने सुना। अब यह 
बताइये कि उनकी भक्ति कैसे की जाती है और वे 
किस प्रकार प्रसन्न होते हैं? इस समय यही सब 
सुननेकी हमारी इच्छा है। 

ब्रह्माजी बोले-मनके द्वारा इष्टदेवके प्रति जो 
भावना होती है, उसे ही भक्ति और श्रद्धा कहते हैं। 
जो इष्टदेवको कथा सुनता, उनके भक्तोंको पूजा करता 
तथा अग्निकी उपासनामें संलग्न रहता है, वह सनातन 
भक्त है। जो इष्टदेवका चिन्तन करता, उन्हींमें मन 
लगाता, उन्हींकी पूजामें रत रहता तथा उन्हींके लिये 
काम करता है, वह निश्चय ही सनातन भक्त है। जो 
इष्टदेवके लिये किये जानेवाले कर्मोका अनुमोदन 
करता, उनके भक्तोंमें दोष नहीं देखता, अन्य देवताकी 
निन्दा नहीं करता, सूर्यके व्रत रखता तथा चलते, 
फिरते, ठहरते, सोते, सूँघते और आँख खोलते-मीचते 
समय भगवान्‌ भास्करका स्मरण करता है, वह मनुष्य 
परम भक्त माना गया है। विज्ञ पुरुषको सदा ऐसी ही 
भक्ति करनी चाहिये। भक्ति, समाधि, स्तुति और मनसे 
जो नियम किया जाता है और ब्राह्मणको दान दिया 
जाता है, उसे देवता, मनुष्य और पितर-सभी ग्रहण 
करते हैं। पत्र, पुष्प, फल और जल--जो कुछ भी 
भक्तिपूर्वक अर्पण किया जाता है, उसे देवता ग्रहण 
करते हैं; परंतु वे नास्तिकोंकी दी हुई वस्तु नहीं 
स्वीकार करते। नियम और आचारके साथ भावशुद्धिका 
भी उपयोग करना चाहिये। हृदयके भावको शुद्ध रखते 
हुए जो कुछ किया जाता है, वह सब सफल होता 
है। भगवान्‌ सूर्यके स्तवन, जप, उपहार-समर्पण, 

__ उपवास (व्रत) और भजनसे मनुष्य सब पापोंसे 
मुक्त हो जाता है। जो पृथ्वीपर मस्तक रखकर भगवान्‌ 
सूर्यको नमस्कार करता है, वह तत्काल सब पापोंसे 
छूट जाता है, इसमें तनिक भी संदेह नहीं है। जो 
मनुष्य भक्तिपूर्वक सूर्यदेवकी प्रदक्षिणा करता है, 
उसके द्वारा सातौं द्वीपोंसहित पृथ्वीको परिक्रमा हो 
जाती है। जो सूर्यदेवको अपने हृदयमें धारण करके 
केवल आकाशकी प्रदक्षिणा करता है, उसके द्वारा 
निश्चय ही सम्पूर्ण देवताओंकी परिक्रमा हो जाती है।' 
जो षष्टी या सप्तमीको एक समय भोजन करके नियम 
और व्रतका पालन करते हुए सूर्यदेवका भक्तिपूर्वक 
पूजन करता है, उसे अश्वमेध यज्ञका फल मिलता है। 
जो षष्टी अथवा सप्तमीको दिन-रात उपवास करके 
भगवान्‌ भास्करका पूजन करता है, वह परमगतिको 
प्राप्त होता है। 

जब शुक्ल पक्षकी सप्तमीको रविवार हो, उस दिन 
विजयासप्तमी होती है। उसमें दिया हुआ दान महान्‌ 
फल देनेवाला है। विजयासप्तमीको किया हुआ स्नान, 
दान, तप, होम और उपवास-सब कुछ बड़े-बड़े 
पातकोंका नाश करनेवाला है । जो मनुष्य रविवारके दिन 
श्राद्ध करते और महातेजस्वी सूर्यका यजन करते हैं, 
उन्हें अभीष्ट फलकी प्राप्ति होती है। जिनके समस्त 
धार्मिक कार्य सदा भगवान्‌ सूर्यके उद्देश्यसे होते हैं, 
उनके कुलमें कोई दरिद्र अथवा रोगी नहीं होता। जो 
सफेद, लाल अथवा पीली मिट्टीसे भगवान्‌ सूर्यके 
मन्दिरको लीपता है, उसे मनोवाञ्छित फलकी प्राप्ति 
होती है। जो निराहार रहकर भाँति-भाँतिके सुगन्धित 
पुष्पोंद्वारा सूर्यदेवका पूजन करता है, उसे अभीष्ट 


* सर्वानन्दप्रदाता हरिहरनमितः पातु नो विश्वचक्षुः * 


फलकी प्राप्ति होती है। जो तिलके तेलसे दीपक 
जलाकर भगवान्‌ सूर्यकी पूजा करता है, वह कभी 
अन्धा नहीं होता। दीप-दान करनेवाला मनुष्य सदा 
ज्ञाने प्रकाशसे प्रकाशित रहता है। जो सदा देव- 
मन्दिरों, चौराहों और सड़कोंपर दीप-दान करता है, वह 
रथवान्‌ तथा सौभाग्यशाली होता है। दीपकी शिखा सदा 
ऊपरकी ही ओर उठती है, उसको गति कभी नीचेकी 
ओर नहीं होती। इसी प्रकार दीप-दान करनेवाला पुरुष 
भी दिव्य तेजसे प्रकाशित होता है । वह कभी तिर्यग्योनिमें 
नहीं पड्ता। जलते हुए दीपकको न कभी चुराये, न नष्ट 
करे। दीपहर्ता मनुष्य बन्धन, नाश, क्रोध एवं तमोमय 
नरकको प्राप्त होता है। उदयकालमें प्रतिदिन सूर्यको 
अर्घ्य देनेसे एक ही वर्षमें सिद्धि प्राप्त होती है । सूर्यके 
उदयसे लेकर अस्ततक उनकी ओर मुँह करके खड़ा 
हो किसी मन्त्र अथवा स्तोत्रका जप करना आदित्यव्रत 
कहलाता है। यह बड़े-बड़े पातकोंका नाश करनेवाला 
है। सूर्योदयके समय श्रद्धापूर्वक अर्घ्य देकर सब कुछ 
साङ्गोपाङ्ग दान करे। इससे सब पापोंसे छुटकारा मिल 
जाता है। अग्नि, जल, आकाश, पवित्र भूमि, प्रतिमा 
तथा पिण्डी (प्रतिमाको वेदी) में यल्रपूर्वक सूर्यदेवको 
अर्घ्य देना चाहिये*। उत्तरायण अथवा दक्षिणायनमें 
सूर्यदेवका विशेषरूपसे पूजन करके मनुष्य सब पापाँसे 
मुक्त हो जाता है। इस प्रकार जो मानव प्रत्येक वेलामें 
अथवा कुवेलामें भी भक्तिपूर्वक श्रीसूर्यदेवका पूजन 
करता है, वह उन्हींके लोकमें प्रतिष्ठित होता है। जो 
तीर्थोमें पवित्र हो भगवान्‌ सूर्यको स्थान करानेके लिये 
एकाग्रतापूर्वक जल भरकर लाता है, वह परम गतिको 
प्राप्त होता है। छत्र, ध्वजा, चँदोवा, पताका और चँवर 


१. भावशुद्धिः प्रयोक्तव्या 
स्तुतिजप्योपहारेण पूजयापि 


नियमाचारसंयुता। भावशुद्ध्या क्रियते यत्तत्सर्वं सफलं भवेत्‌॥ 
विवस्वत: | उपवासेन भक्त्या वै सर्वपापैः प्रमुच्यते॥ 


प्रणिधाय शिरो भूम्यां नमस्कारं करोति यः। तत्क्षणात्‌ सर्वपापेभ्यो मुच्यते नात्र संशयः॥ 
भक्तियुक्तो नरो योऽसौ रवेः कुर्यात्‌ प्रदक्षिणाम्‌। प्रदक्षिणीकृता तेन सप्तद्वीपा वसुन्धरा॥ 
सूर्य मनसि यः कृत्वा कुर्याद्‌ व्योमप्रदक्षिणाम्‌। प्रदक्षिणीकृतास्तेन सर्वे देवा भवन्ति हि॥ 


(२९ | १७--२१) 


२. अर्घ्येण सहितं चैव सर्व साङ्गं प्रदापयेत्‌। उदये श्रद्धया युक्तः सर्वपापैः प्रमुच्यते॥ 


(२९।४६) 


३.अग्रौ तोयेऽन्तरिक्षे च शुचौ भूम्यां तथैव च। प्रतिमायां तथा पिण्ड्यां देयमर्घ्यं प्रयत्नतः ॥ 


(२९।४८) 


* ब्रह्मपुराणमें सूर्य-प्रसङ्ग * 


आदि वस्तुएँ सूर्यदेवको श्रद्धापूर्वक समर्पित करके 
मनुष्य अभीष्ट गतिको प्राप्त होता है। मनुष्य जो-जो 
पदार्थं भगवान्‌ सूर्यको भक्तिपूर्वक अर्पित करता है, उसे 
वे लाखगुना करके उस पुरुषको देते हैं । भगवान्‌ सूर्यकी 
कृपासे मानसिक, वाचिक तथा शारीरिक समस्त पाप 
नष्ट हो जाते हैं। सूर्यदेवके एक दिनके पूजनसे भी जो 
फल प्राप्त होता है, वह शास्त्रोक्त दक्षिणासे युक्त सैकड़ों 
यज्ञोंके अनुष्ठानसे भी नहीं मिलता। 

मुनियोंने कहा जगत्पते! भगवान्‌ सूर्यका यह 
अद्भुत माहात्म्य हमने सुन लिया। अब पुनः हम जो 
कुछ पूछते हैं, उसे बताइये। गृहस्थ, ब्रह्मचारी, वानप्रस्थ 
और संन्यासी-जो भी मोक्ष प्राप्त करना चाहे, उसे किस 
देवताका पूजन करना चाहिये? कैसे उसे अक्षय 
स्वर्गको प्राप्ति होगी ? किस उपायसे वह उत्तम मोक्षका 
भागी होगा? तथा वह किस साधनका अनुष्ठान करे, 
जिससे स्वर्गमें जानेपर उसे पुनः नीचे न गिरना पड़े? 

ब्रह्माजी बोले--ट्विजवरो ! भगवान्‌ सूर्य उदित होते 
ही अपनी किरणोंसे संसारका अन्धकार दूर कर देते हैं। 
अतः उनसे बढ़कर दूसरा कोई देवता नहीं है। वे 
आदि-अन्तसे रहित, सनातन पुरुष एवं अविनाशी हैं 
तथा अपनी किरणोंसे प्रचण्ड रूप धारणकर तीनों 
लोकोंको ताप देते हैं। सम्पूर्ण देवता इन्हींके स्वरूप हैं। 
ये तपनेवालोंमें श्रेष्ठ, सम्पूर्ण जगतूके स्वामी, साक्षी तथा 
पालक हैं। ये ही बारंबार जीवोंकी सृष्टि और संहार 
करते हैं तथा अपनी किरणोंसे प्रकाशित होते, तपते और 
वर्षा करते हैं। ये धाता, विधाता, सम्पूर्ण भूतोंके 
आदिकारण और सब जीवोंको उत्पन्न करनेवाले हैं। ये 
कभी क्षीण नहीं होते। इनका मण्डल सदा अक्षय बना 
रहता है। ये पितरोंके भी पिता और देवताओंके भी 
देवता हैं । इनका स्थान ध्रुव माना गया है, जहाँसे फिर 
नीचे नहीं गिरना पड़ता। सृष्टिके समय सम्पूर्ण जगत्‌ 
सूर्यसे ही उत्पन्न होता है और प्रलयके समय अत्यन्त 
तेजस्वी भगवान्‌ भास्करमें ही उसका लय होता है। 
असंख्य योगिजन अपने कलेवरका परित्याग करके 
वायुस्वरूप हो तेजोराशि भगवान्‌ सूर्यमें ही प्रवेश करते 
हैं। राजा जनक आदि गृहस्थ योगी, बालखिल्य आदि 
ब्रह्मवादी महर्षि, व्यास आदि वानप्रस्थ ऋषि तथा कितने 
ही संन्यासी योगका आश्रय ले सूर्यमण्डलमें प्रवेश कर 

चुके हैँ। व्यासपुत्र श्रीमान्‌ शुकदेवजी भी योगधर्म प्राप्त 
करनेके अनन्तर सूर्यकी किरणोंमें पहुँचकर ही मोक्षपदमें 
स्थित हुए। इसलिये आप सब लोग सदा भगवान्‌ 
सूर्यको आराधना करें; क्योंकि वे सम्पूर्ण जगत्‌के माता- 
पिता और गुरु हैं। 

अव्यक्त परमात्मा समस्त प्रजापतियों और नाना 
प्रकारको प्रजाओंको सृष्टि करके स्वयं बारह रूपोंमें 
विभक्त हो आदित्यरूपसे प्रकट होते हैं। इन्द्र, धाता, 
पर्जन्य, त्वष्टा, पूषा, अर्यमा, भग, विवस्वान्‌, विष्णु, 
अंशुमान्‌, वरुण और मित्र-इन बारह मूर्तियोंद्वारा 
परमात्मा सूर्यने सम्पूर्ण जगत्को व्याप्त कर रखा है। 
भगवान्‌ आदित्यकी जो प्रथम मूर्ति है, उसका नाम इन्द्र 
है। वह देवराजके पदपर प्रतिष्ठित है । वह देवशत्रुओंका 
नाश करनेवाली मूर्ति है। भगवान्‌के दूसरे विग्रहका नाम 
धाता है, जो प्रजापतिके पदपर स्थित हो नाना प्रकारके 
प्रजावर्गको सृष्टि करते हैं। सूर्यदेवको तीसरी मूर्ति 
पर्जन्यके नामसे विख्यात है, जो बादलोंमें स्थित हो 
अपनी किरणोंद्वारा वर्षा करती है । उनके चतुर्थ विग्रहको 
त्वष्टा कहते हैं । त्वष्टा सम्पूर्ण वनस्पतियों और ओषधियोंमें 
स्थित रहते हैं । उनकी पाँचवीं मूर्ति पूषाके नामसे प्रसिद्ध 
है, जो अन्नमें स्थित हो सर्वदा प्रजाजनोंकी पुष्टि करती 
है। सूर्यकी जो छठी मूर्ति है, उसका नाम अर्यमा बताया 
गया है। वह वायुके सहारे सम्पूर्ण देवताओंमें स्थित 
रहती है। भानुका सातवाँ विग्रह भगके नामसे विख्यात 
है। वह ऐश्वर्य तथा देहधारियोंके शरीरोंमें स्थित होता है। 
सूर्यदेवकी आठवीं मूर्ति विवस्वान्‌ कहलाती है, वह 
अग्निमें स्थित हो जीवोंके खाये हुए अन्नको पचाती है। 
उनको नवीं मूर्ति विष्णुके नामसे विख्यात है, जो सदा 
देवशत्रुओंका नाश करनेके लिये अवतार लेती है। 
सूर्यकी दसवीं मूर्तिका नाम अंशुमान्‌ है, जो वायुमें 
प्रतिष्ठित होकर समस्त प्रजाको आनन्द प्रदान करती है । 
सूर्यका ग्यारहवाँ स्वरूप वरुणके नामसे प्रसिद्ध है, जो 
सदा जलमें स्थित होकर प्रजाका पोषण करता है। 
भानुके बारहवें विग्रहका नाम मित्र है, जिसने सम्पूर्ण 
लोकोंका हित करनेके लिये चन्द्र नदीके तटपर स्थित 
होकर तपस्या की। परमात्मा सूर्यदेवने इन बारह 
मूर्तियोंके द्वारा सम्पूर्ण जगतको व्याप्त कर रखा है। 
इसलिये भक्त पुरुषोंको उचित है कि वे भगवान्‌ सूर्यमें 

__ लगाकर पूर्वोक्त बारह मूर्तियोंमें उनका ध्यान और 
नमस्कार करें। इस प्रकार मनुष्य बारह आदित्योंको 
नमस्कार करके उनके नामोंका प्रतिदिन पाठ और श्रवण 
करनेसे सूर्यलोकमें प्रतिष्ठित होता है। 
मुनियोंने पूछा--यदि ये सूर्य सनातन आदिदेव हैं 
तो इन्होंने वर पानेकी इच्छासे प्राकृत मनुष्योंकी भाँति 
तपस्या क्यों की? 

ब्रह्माजी बोले--यह सूर्यका परम गोपनीय रहस्य 
है। पूर्वकालमें मित्र देवताने महात्मा नारदको जो बात 
बतलायी थी, वही मैं तुम लोगोंसे कहता हूँ। एक 
समयकी बात है, अपनी इन्द्रियोंको वशमें रखनेवाले 
महायोगी नारदजी मेरुगिरिके शिखरसे गन्धमादन नामक 
पर्वतपर उतरे और सम्पूर्ण लोकोंमें विचरते हुए उस 
स्थानपर आये, जहाँ मित्र देवता तपस्या करते थे। उन्हें 
तपस्यामें संलग्न देखकर नारदजीके मनमें कौतूहल 
हुआ। वे सोचने लगे, 'जो अक्षय, अविकारी, 
व्यक्ताव्यक्तस्वरूप और सनातन पुरुष हैं, जिन महात्माने 
तीनों लोकोंको धारण कर रखा है, जो सब देवताओंके 
पिता एवं परसे भी परे हैं, वे किन देवताओं अथवा 
पितरोंका यजन करते हैं और करेंगे ?' इस प्रकार मन- 
ही-मन विचार करके नारदजी मित्र देवतासे बोले 
' भगवन्‌! अङ्गोपाङ्गोंसहित सम्पूर्ण वेदों एवं पुराणोंमें 
आपकी महिमाका गान किया जाता है। आप अजन्मा, 
सनातन, धाता तथा उत्तम अधिष्ठान हैं। भूत, भविष्य 
और वर्तमान-सब कुछ आपमें ही प्रतिष्ठित हें । गृहस्थ 
आदि चारों आश्रम प्रतिदिन आपका ही यजन करते हैं। 
आप ही सबके पिता, माता और सनातन देवता हैं। फिर 
आप किस देवता अथवा पितरकी आराधना करते हैं, 
यह हमारी समझमें नहीं आता।' 
मित्रने कहा--ब्रह्मन्‌! यह परम गोपनीय सनातन 
रहस्य कहने योग्य तो नहीं है; परंतु आप भक्त हैं, 
इसलिये आपके सामने मैं उसका यथावत्‌ वर्णन करता 
हूँ। वह जो सूक्ष्म, अविज्ञेय, अव्यक्त, अचल, धुव, 
इन्द्रियरहित, इन्द्रियोंके विषयोंसे परे तथा सम्पूर्ण भूतोंसे 


* सर्वानन्दप्रदाता हरिहरनमितः पातु नो विश्वचक्षुः * 


पृथक्‌ है, वही समस्त जीवोंकी अन्तरात्मा है, उसीको 
क्षेत्रज्ञ भी कहते हैं। वह तीनों गुणोंसे भिन्न पुरुष कहा 
गया है। उसीका नाम भगवान्‌ हिरण्यगर्भ है। वह सम्पूर्ण 
विश्वका आत्मा, शर्व (संहारकारी) और अक्षर (अविनाशी) 
माना गया है। उसने इस एकात्मक त्रिलोकीको अपने 
आत्माके द्वारा धारण कर रखा है। वह स्वयं शरीरसे 
रहित है, किंतु समस्त शरीरोंमें निवास करता है । शरीरमें 
रहते हुए भी वह उसके कमाँसे लिप्त नहीं होता है। 
वह मेरा, तुम्हारा तथा अन्य जितने भी देहधारी हैं, 
उनकी भी आत्मा है। सबका साक्षी है, कोई भी उसका 
ग्रहण नहीं कर सकता। वह सगुण, निर्गुण, विश्वरूप 
तथा ज्ञानगम्य माना गया है। उसके सब ओर हाथ- 
पैर हैं, सब ओर नेत्र, सिर और मुख हैं तथा सब ओर 
कान हैं। वह संसारमें सबको व्याप्त करके स्थित है।* 
सम्पूर्ण मस्तक उसके मस्तक, सम्पूर्ण भुजाएँ उसकी 
भुजा, सम्पूर्ण पैर उसके पैर, सम्पूर्ण नेत्र उसके नेत्र 
एवं सम्पूर्ण नासिकाएँ उसकी नासिका हैं । वह स्वेच्छाचारी 
है और अकेला ही सम्पूर्ण क्षेत्रमें सुखपूर्वक विचरता 
है। यहाँ जितने शरीर हैं, वे सभी क्षेत्र कहलाते हैं। 
उन सबको वह योगात्मा जानता है, इसलिये क्षेत्रज्ञ 
कहलाता है। अव्यक्त पुरमें शयन करता है, अतः उसे 
पुरुष कहते हैं। विश्वका अर्थ है बहुविध, वह परमात्मा 
सर्वत्र बतलाया जाता है, इसीलिये बहुविधरूप होनेके 
कारण वह विश्वरूप माना गया है। एकमात्र वही महान्‌ 
है और एकमात्र वही पुरुष कहलाता है। अतः वह 
एकमात्र सनातन परमात्मा ही महापुरुष नाम धारण 
करता है। वह परमात्मा स्वयं ही अपने-आपको सौ, 
हजार, लाख और करोड़ों रूपॉंमें प्रकट कर लेता है। 
जैसे आकाशसे गिरा हुआ जल भूमिके रसविशेषसे 
दूसरे स्वादका हो जाता है, उसी प्रकार गुणमय रसके 
सम्पर्कसे वह परात्मा अनेकरूप प्रतीत होने लगता है। 
जैसे एक ही वायु समस्त शरीरमें पाँच रूपोंमें स्थित 
है, उसी प्रकार आत्माकी भी एकता और अनेकता मानी 
गयी है। जैसे अग्नि दूसरे स्थानको विशेषतासे अन्य नाम 


* वसन्नपि शरीरेषु न स लिप्येत कर्मभिः। ममान्तरात्मा तव च ये चान्ये देहसंस्थिताः ॥ 
सर्वेषां साक्षिभूतोऽसौ न ग्राह्यः केनचित्‌ क्वचित्‌। सगुणो निर्गुणो विश्वो ज्ञानगम्यो ह्यसौ स्मृतः ॥ 


सर्वतः 


पाणिपादान्तः सर्वतोऽक्षिशिरोमुखः। सर्वतः श्रुतिमाँल्लोके सर्वमावृत्य तिष्ठति॥ 

* ब्रह्मपुराणमें सूर्य-प्रसङ्ग» 


धारण करती है, उसी प्रकार वह परमात्मा ब्रह्मा आदिके 
रूपोंमें भिन्न-भिन्न नाम धारण करता है। जैसे एक दीप 
हजारों दीपोंको प्रकट करता है, वैसे ही वह एक ही 
परमात्मा हजारों रूपोंको उत्पन्न करता है। संसारमें जो 
चराचर भूत हैं, वे नित्य नहीं हैं; परंतु बह परमात्मा 
अक्षय, अप्रमेय तथा सर्वव्यापी कहा जाता है। वह ब्रह्म 
सदसत्स्वरूप है। लोकमें देवकार्य तथा पितृकार्यके 
अवसरपर उसीकी पूजा होती है। उससे बढ़कर दूसरा 
कोई देवता या पितर नहीं है। उसका ज्ञान अपने 
आत्माके द्वारा होता है। अतः मैं उसी सर्वात्माका पूजन 
करता हूं । देवर्षे! स्वर्गमें भी जो जीव उस परमेश्वरको 
नमस्कार करते हैं, वे उसीके द्वारा दी हुई अभीष्ट 
गतिको प्राप्त होते हैं। देवता और अपने-अपने आश्रमोंमें 
स्थित मनुष्य भक्तिपूर्वक सबके आदिभूत उस परमात्माका 
पूजन करते हैं और वे उन्हें सदरति प्रदान करते हैं। 
वे सर्वात्मा, सर्वगत और निर्गुण कहलाते हैं । मैं भगवान्‌ 
सूर्यको ऐसा मानकर अपने ज्ञाने अनुसार उनका पूजन 
करता हूँ। नारदजी! यह गोपनीय उपदेश मैंने अपनी 
भक्तिके कारण आपको बतलाया है। आपने भी इस 
उत्तम रहस्यको भलीभाँति समझ लिया। देवता, मुनि 
और पुराण-सभी उस परमात्माको वरदायक मानते हैं 
और इसी भावसे सब लोग भगवान्‌ दिवाकरका पूजन 
करते हैं। 

ब्रह्माजी कहते हैं-इस प्रकार मित्रदेवताने पूर्वकालमें 
नारदजीको यह उपदेश दिया था। भानुके उपदेशको मैंने 
भी आपलोगोंसे कह सुनाया। जो सूर्यका भक्त न हो, 
उसे इसका उपदेश नहीं देना चाहिये। जो मनुष्य 
प्रतिदिन इस प्रसङ्गको सुनाता और सुनता है, वह 
निःसंदेह भगवान्‌ सूर्यमें प्रवेश करता है। आरम्भसे ही 
इस कथाको सुनकर रोगी मनुष्य रोगसे मुक्त हो जाता 
है और जिज्ञासुको उत्तम ज्ञान एवं अभीष्ट गतिकी प्राप्ति 
होती है। मुनियो! जो इसका पाठ करता है, वह जिस- 
जिस वस्तुकी कामना करता है, उसे निश्चय ही प्राप्त कर 
लेता है। 

सूर्यकी महिमा तथा अदितिके गर्भसे 

उनके अवतारका वर्णन 

ब्रह्माजी कहते हैं- भगवान्‌ सूर्य सबके आत्मा, 

सम्पूर्ण लोकोंके ईश्वर, देवताओंके भी देवता और 

प्रजापति हैं । वे ही तीनों लोकोंकी जड़ हैं, परम देवता 
हैं। आग्निमें विधिपूर्वक डाली हुई आहुति सूर्यके पास 
ही पहुँचती है। सूर्यसे वृष्टि होती है, वृष्टिसे अन्न पैदा 
होता है और अन्नसे प्रजा जीवन-निर्वाह करती है । क्षण, 
मुहूर्त, दिन, रात, पक्ष, मास, संवत्सर, ऋतु और युग 
इनकी काल-संख्या सूर्यके बिना नहीं हो सकती। 
कालका ज्ञान हुए बिना न कोई नियम चल सकता है 
और न अग्निहोत्र आदि ही हो सकते हैं। सूर्यके बिना 
ऋतुओंका विभाग भी नहीं होगा और उसके बिना 
वृक्षोंमें फल और फूल कैसे लग सकते हैं, खेती कैसे 
पक सकती है और नाना प्रकारके अन्न कैसे उत्पन्न हो 
सकते हैं। उस दशामें स्वर्गलोक तथा भूलोकमें जीवोंके 
व्यवहारका भी लोप हो जायगा। आदित्य, सविता, सूर्य, 
मिहिर, अर्क, प्रभाकर, मार्तण्ड, भास्कर, भानु, चित्रभानु, 
दिवाकर तथा रवि-इन बारह सामान्य नामोंके द्वारा 
भगवान्‌ सूर्यका ही बोध होता है। विष्णु, धाता, भग, 
पूषा, मित्र, इन्द्र, वरुण, अर्यमा, विवस्वान्‌, अंशुमान्‌, 
त्वष्टा तथा पर्जन्य-ये बारह सूर्य पृथक्‌-पृथक्‌ माने 
गये हैं। चैत्र मासमें विष्णु, वैशाखमें अर्यमा, ज्येष्ठमें 
विवस्वान्‌, आषाढ़में अंशुमान्‌, श्रावणमें पर्जन्य, भादोंमें 
वरुण, आश्चिनमें इन्द्र, कार्तिकमें धाता, अगहनमें मित्र, 
पौषमें पूषा, माघमें भग और फाल्गुनमें त्वष्टा नामक सूर्य 
तपते हैं। इस प्रकार यहाँ एक ही सूर्यके चौबीस नाम 
बताये गये हैं। इनके अतिरिक्त और भी हजारों नाम 
विस्तारपूर्वक कहे गये हैं। 

मुनियोंने पूछा- प्रजापते! जो एक हजार नामोंके 
द्वारा भगवान्‌ सूर्यकी स्तुति करते हैं, उन्हें क्या पुण्य 
होता है तथा उनकी कैसी गति होती है? 

ब्रह्माजी बोले-मुनिवरो! मैं भगवान्‌ सूर्यका 
कल्याणमय सनातन स्तोत्र कहता हूँ, जो सब स्तुतियोंका 
सारभूत है। इसका पाठ करनेवालोंको सहस्त्र नामोंकी 
आवश्यकता नहीं रह जाती। भगवान्‌ भास्करके जो 
पवित्र, शुभ एवं गोपनीय नाम हैं, उन्हींका वर्णन करता 
हूँ, सुनो। विकर्तन, विवस्वान्‌, मार्तण्ड, भास्कर, रवि, 
लोकप्रकाशक, श्रीमान्‌, लोकचक्षु, महेश्वर, लोकसाक्षी, 
त्रिलोकेश, कर्ता, हर्ता, तमिस्रहा, तपन, तापन, शुचि, 
सप्ताश्ववाहन, गभस्तिहस्त, ब्रह्मा और सर्वदेवनमस्कृत 
इस प्रकार इक्कोस नामोंका यह स्तोत्र भगवान्‌ सूर्यको 

__ प्रिय है।' यह शरीरको नीरोग बनानेवाला, धनकी 
वृद्धि करनेवाला और यश फैलानेवाला स्तोत्रराज है। 
इसको तीनों लोकोंमें प्रसिद्धि है। द्विजवरो! जो सूर्यके 
उदय और अस्तकालमें दोनों संध्याओंके समय इस 
स्तोत्रके द्वारा भगवान्‌ सूर्यकी स्तुति करता है, वह सब 
पापोंसे मुक्त हो जाता है। भगवान्‌ सूर्यके समीप एक 
बार भी इसका जप करनेसे मानसिक, वाचिक, 
शारीरिक तथा कर्मजनित सब पाप नष्ट हो जाते हैं। 
अतः ब्राह्मणो! आपलोग य्रपूर्वक सम्पूर्ण अभिलषित 
फलोंके देनेवाले भगवान्‌ सूर्यका इस स्तोत्रके द्वारा 
स्तवन करें। 

मुनियोंने पूछा- भगवन्‌! आपने भगवान्‌ सूर्यको 
निर्गुण एवं सनातन देवता बतलाया है, फिर आपके ही 
मुँहसे हमने यह भी सुना है कि वे बारह स्वरूपोंमें 
प्रकट हुए। वे तेजको राशि और महान्‌ तेजस्वी होकर 
किसी स्त्रीके गर्भसे कैसे प्रकट हुए, इस विषयमें हमें 
बड़ा संदेह है। 

ब्रह्माजी बोले-प्रजापति दक्षके साठ कन्याएँ हुई, 
जो श्रेष्ठ और सुन्दरी थीं। उनके नाम अदिति, दिति, दनु 
और विनता आदि थे। उनमेंसे तेरह कन्याओंका विवाह 
दक्षने कश्यपजीसे किया था। अदितिने तीनों लोकोंके 
स्वामी देवताओंको जन्म दिया। दितिसे दैत्य और दनुसे 
बलाभिमानी भयङ्कर दानव उत्पन्न हुए। विनता आदि 
अन्य स्त्रियोंने भी स्थावर-जङ्गम भूतोंको जन्म दिया। 
इन दक्ष-सुताओंके पुत्र, पौत्र और दौहित्र आदिके द्वारा 
यह सम्पूर्ण जगत्‌ व्याप्त हो गया। कश्यपके पुत्रोंमें देवता 
प्रधान हैं। वे सात्त्विक हैं। इनके अतिरिक्त दैत्य आदि 


* सर्वानन्दप्रदाता हरिहरनमितः पातु नो विश्वचक्षुः * 


राजस और तामस हैं। देवताओंको यज्ञका भागी बनाया 
गया है। परंतु दैत्य और दानव उनसे शत्रुता रखते थे। 
अतः वे मिलकर उन्हें कष्ट पहुँचाने लगे। माता 
अदितिने देखा, दैत्यों और दानवोंने मेरे पुत्रोंको अपने 
स्थानसे हटा दिया और सारी त्रिलोकी नष्टप्राय कर दी। 
तब उन्होंने भगवान्‌ सूर्यकी आराधनाके लिये महान्‌ 
प्रयत्न किया। वे नियमित आहार करके कठोर नियमका 
पालन करती हुई एकाग्रचित्त हो आकाशमें स्थित 
तेजोराशि भगवान्‌ भास्करका स्तवन करने लगीं। 

अदिति बोलीं भगवन्‌! आप अत्यन्त सूक्ष्म, परम 
पवित्र और अनुपम तेज धारण करते हैं। तेजस्वियोंके 
ईश्वर, तेजके आधार तथा सनातन देवता हैं। आपको 
नमस्कार है। गोपते! जगतका उपकार करनेके लिये मैं 
आपकी स्तुति-आपपे प्रार्थना करती हूँ । प्रचण्ड रूप 
धारण करते समय आपकी जैसी आकृति होती है, 
उसको मैं प्रणाम करती हूँ। क्रमशः आठ मासतक 
पृथ्वीके जलस्थ रसको ग्रहण करनेके लिये आप जिस 
अत्यन्त तीव्र रूपको धारण करते हैं, उसे मैं प्रणाम 
करती हूँ। आपका वह स्वरूप अग्नि और सोमसे संयुक्त 
होता है। आप गुणात्माको नमस्कार है। विभावसो! 
आपका जो रूप ऋक्‌, यजुः और सामकी एकतासे 
त्रयीसंज्ञक इस विश्वके रूपमें तपता है, उसको नमस्कार 
है। सनातन! उससे भी परे जो ३% नामसे प्रतिपादित 
स्थूल एवं सूक्ष्मरूप निर्मल स्वरूप है, उसको मेरा 
प्रणाम है।' 

ब्रह्माजी कहते हैं-इस प्रकार बहुत दिनोंतक 
आराधना करनेपर भगवान्‌ सूर्यने दक्षकन्या अदितिको 


१. विकर्तनो विवस्वांश्च मार्तण्डो भास्करो रवि: । लोकप्रकाशकः श्रीमाँल्लोकचक्षुर्महे श्वरः ॥ 
लोकसाक्षी त्रिलोकेशः कर्ता हर्ता तमिस्रहा। तपनस्तापनश्चैव शुचिः सप्ताश्चवाहनः॥ 
गभस्तिहस्तो ब्रह्मा च सर्वदेवनमस्कृतः। एकविंशतिरित्येष स्तव इष्टः सदा रवेः॥ 


(३१।३१- ३३) 


२. नमस्तुभ्यं परं सूक्ष्मं सुपुण्यं बिभ्रतेऽतुलम्‌। धाम धामवतामीशं धामाधारं च शाश्वतम्‌॥ 


जगतामुपकाराय त्वामहं स्तौमि 
ग्रहीतुमष्टमासेन कालेनाम्बुमयं 
समेतमग्रीषोमाभ्यां नमस्तस्मै 
विश्वमेतत्‌ त्रयीसंज्ञं नमस्तस्मै विभावसो। 


यत्तु तस्मात्परं 


गोपते। आददानस्य सद्रूपं तीव्रं तस्मै नमाम्यहम्‌॥ 
रसम्‌। बिभ्रतस्तव यद्रूपमतितीव्रं नतोऽस्मि तम्‌॥ 
गुणात्मने । यद्रूपमृग्यजुः साम्नामैक्येन तपते तव॥ 


रूपमोमित्युक्त्वाभिसंहितम्‌ । अस्थूलं स्थूलममलं नमस्तस्मै सनातन॥ 


(३२।१२-१६) 


* ब्रह्मपुराणमें सूर्य-प्रसङ्ग * 


अपने तेजोमय स्वरूपका प्रत्यक्ष दर्शन कराया । 

अदिति बोलीं--जगतूके आदिकारण भगवान्‌ सूर्य! 
आप मुझपर प्रसन्न हों। गोपते! मैं आपको भलीभाँति 
देख नहीं पाती । दिवाकर! आप ऐसी कृपा करें, जिससे 
मुझे आपके रूपका भलीभाँति दर्शन हो सके । भक्तोंपर 
दया करनेवाले प्रभो! मेरे पुत्र आपके भक्त हैं। आप 
उनपर कृपा करें। 

तब भगवान्‌ भास्करने अपने सामने पडी हुई 
देवीको स्पष्ट दर्शन देकर कहा-- देवि! आपकी जो 
इच्छा हो उसके अनुसार मुझसे कोई एक वर माँग लो ।' 

अदिति बोलीं--देव! आप प्रसन्न हों। अधिक 
बलवान्‌ दैत्यों और दानवोंने मेरे पुत्रोंके हाथसे त्रिलोकीका 
राज्य और यज्ञभाग छीन लिया है। गोपते! उन्हींके लिये 
आप मेरे ऊपर कृपा करें । अपने अंशसे मेरे पुत्रोंके भाई 
होकर आप उनके शत्रुओंका नाश करें। 

भगवान्‌ सूर्यने कहा--देवि! मैं अपने हजारवें 
अंशसे तुम्हारे गर्भका बालक होकर प्रकट होऊँगा और 
तुम्हारे पुत्रोंके शत्रुओंका नाश करूँगा। 

यों कहकर भगवान्‌ भास्कर अन्तर्हित हो गये और 
देवी अदिति भी अपना समस्त मनोरथ सिद्ध हो जानेके 
कारण तपस्यासे निवृत्त हो गयीं। तत्पश्चात्‌ वर्षके अन्तमें 
देवमाता अदितिकी इच्छा पूर्ण करनेके लिये भगवान्‌ 
सविताने उनके गर्भमें निवास किया। उस समय देवी 
अदिति यह सोचकर कि मैं पवित्रतापूर्वक ही इस दिव्य 
गर्भको धारण करूँगी, एकाग्रचित्त होकर कृच्छु, चान्द्रायण 
आदि ब्रतोंका पालन करने लगीं। उनका यह कठोर 
नियम देखकर कश्यपजीने कुछ कुपित होकर कहा-- 
“तू नित्य उपवास करके गर्भके बच्चेको क्यों मारे 
डालती है ?' तब वे भी रुष्ट होकर बोलीं--' देखिये, यह 
रहा गर्भका बच्चा। मैंने इसे मारा नहीं है, यह अपने 
शत्रुओंका मारनेवाला होगा ।' यों कहकर देवमाताने उसी 
समय उस गर्भका प्रसव किया। वह उदयकालीन 
सूर्यके समान तेजस्वी अण्डाकार गर्भ सहसा प्रकाशित 
हो उठा। उसे देखकर कश्यपजीने वैदिक वाणीके द्वारा 
आदरपूर्वक उसका स्तवन किया। स्तुति करनेपर उस 
गर्भसे बालक प्रकट हो गया। उसके श्रीअङ्गोंको आभा 
पद्मपत्रके समान श्याम थी। उसका तेज सम्पूर्ण 
दिशाओंमें व्याप्त हो गया। इसी समय अन्तरिक्षसे कश्यप 


१५५ 


मुनिको सम्बोधित करके मेघके समान गम्भीर स्वरमें 
आकाशवाणी हुई--'मुने! तुमने अदितिसे कहा था-- 
“त्वया मारितमण्डम्‌' (तूने गर्भके बच्चेको मार डाला), 
इसलिये तुम्हारा यह पुत्र मार्तण्डके नामसे विख्यात होगा 
और यज्ञभागका अपहरण करनेवाले, अपने शत्रुभूत 
असुरोंका संहार करेगा।' यह आकाशवाणी सुनकर 
देवताओंको बडा हर्ष हुआ और दानव हतोत्साह हो 
गये । तत्पश्चात्‌ देवताओंसहित इन्द्रने दैत्योंको युद्धके 
लिये ललकारा। दानवोंने भी आकर उनका सामना 
किया। उस समय देवताओं और असुरोंमें बड़ा भयानक 
युद्ध हुआ। उस युद्धमें भगवान्‌ मार्तण्डने दैत्योंकी ओर 
देखा, अतः वे सभी महान्‌ असुर उनके तेजसे जलकर 
भस्म हो गये। फिर तो देवताओंके हर्षकी सीमा नहीं 
रही। उन्होंने अदिति और मार्तण्डका स्तवन किया। 
तदनन्तर देवताओंको पूर्ववत्‌ अपने-अपने अधिकार 
और यज्ञभाग प्राप्त हो गये। भगवान्‌ मार्तण्ड भी अपने 
अधिकारका पालन करने लगे। ऊपर और नीचे सब 
ओर किरणें फैली होनेसे भगवान्‌ सूर्य कदम्बपुष्पकी 
भाँति शोभा पाते थे। वे आगमें तपाये हुए गोलेके सदूश 
दिखायी देते थे। उनका विग्रह अधिक स्पष्ट नहीं जान 
पड़ता था। 
श्रीसूर्यदेवको स्तुति तथा उनके 
अष्टोत्तरशत नामोंका वर्णन 

मुनियोंने कहा- भगवन्‌! आप पुनः हमें सूर्यदेवसे 
सम्बन्ध रखनेवाली कथा सुनाइये। 

ब्रह्माजी बोले-स्थावर-जङ्गम समस्त प्राणियोंके 
नष्ट हो जानेपर जिस समय सम्पूर्ण लोक अन्धकारमें 
विलीन हो गये थे, उस समय सबसे पहले प्रकृतिसे 
गुणोंको हेतुभूत समष्टि बुद्धि (महत्तत््त) का आविर्भाव 
हुआ। उस बुद्धिसे पञ्चमहाभूतोंका प्रवर्तक अहंकार 
प्रकट हुआ। आकाश, वायु, अग्नि, जल और पृथ्वी-- 
ये पाँच महाभूत हुए। तदनन्तर एक अण्ड उत्पन्न हुआ। 
उसमें ये सातो लोक प्रतिष्ठित थे। सातो ट्वीपों और 
समुद्रोंसहित पृथ्वी भी थी। उसीमें मैं, विष्णु और 
महादेवजी भी थे। वहाँ सब लोग तमोगुणसे अभिभूत 
एवं विमूढ़ थे और परमेश्वरका ध्यान करते थे। तदनन्तर 
अन्धकारको दूर करनेवाले एक महातेजस्वी देवता 
प्रकट हुए। उस समय हमलोगोंने ध्यानके द्वारा जाना कि 

ये भगवान्‌ सूर्य हैं। उन परमात्माको जानकर हमने दिव्य 
स्तुतियोंके द्वारा उनका स्तवन आरम्भ किया--' भगवन्‌! 
तुम आदिदेव हो। ऐश्वर्यसे सम्पन्न होनेके कारण तुम 
देवताओंके ईश्वर हो। सम्पूर्ण भूतोंके आदिकर्ता भी 
तुम्हीं हो। तुम्हीं देवाधिदेव दिवाकर हो। सम्पूर्ण भूतों, 
देवताओं, गन्धर्वो, राक्षसों, मुनियों, किन्नरों, सिद्धों, नागों 
तथा पक्षियोंका जीवन तुमसे ही है। तुम्हीं ब्रह्मा, तुम्हीं 
महादेव, तुम्हीं विष्णु, तुम्हीं प्रजापति तथा तुम्हीं वायु, 
इन्द्र, सोम, विवस्वान्‌ एवं वरुण हो। तुम्हीं काल हो, 
सृष्टिके कर्ता, धर्ता, संहर्ता और प्रभु भी तुम्हीं हो। नदी, 
समुद्र, पर्वत, बिजली, इन्द्रधनुष, प्रलय, सृष्टि, व्यक्त, 
अव्यक्त एवं सनातन पुरुष तुम्हीं हो। साक्षात्‌ परमेश्वर 
तुम्हीं हो। तुम्हारे हाथ और पैर सब ओर हैं। नेत्र, 
मस्तक और मुख भी सब ओर हैं। तुम्हारे सहस्रों 
किरणें, सहस्तरों मुख, सहस्रो चरण और सहस्रं नेत्र हैं। 
तुम सम्पूर्ण भूतोंके आदिकारण हो। भूः, भुवः, स्वः, 
महः, जनः, तपः और सत्यम्‌-ये सब तुम्हारे ही स्वरूप 
हैं। तुम्हारा जो स्वरूप अत्यन्त तेजस्वी, सबका प्रकाशक, 
दिव्य, सम्पूर्ण लोकोंमें प्रकाश बिखेरनेवाला और देवेश्वरोंके 
द्वारा भी कठिनतासे देखे जाने योग्य है, उसको हमारा 
नमस्कार है । देवता और सिद्ध जिसका सेवन करते हैं, 
भृगु, अत्रि और पुलह आदि महर्षि जिसकी स्तुतिमें 
संलग्न रहते हैं तथा जो अत्यन्त अव्यक्त है, उस तुम्हारे 
स्वरूपको हमारा प्रणाम है। सम्पूर्ण देवताओंमें उत्कृष्ट 


* सर्वानन्दप्रदाता हरिहरनमितः पातु नो विश्वचक्षुः * 


तुम्हारा जो रूप वेदवेत्ता पुरुषोंके द्वारा जाननेयोग्य, नित्य 
और सर्वज्ञानसम्पन्न है, उसको हमारा नमस्कार है। 
तुम्हारा जो स्वरूप इस विश्वको सृष्टि करनेवाला, 
विश्वमय, अग्नि एवं देवताओंद्वारा पूजित, सम्पूर्ण विश्वमें 
व्यापक और अचिन्त्य है, उसे हमारा प्रणाम है। तुम्हारा 
जो रूप यज्ञ, वेद, लोक तथा द्रुमलोकसे भी परे 
परमात्मा नामसे विख्यात है, उसको हमारा नमस्कार है। 
जो अविज्ञेय, अलक्ष्य, अचिन्त्य, अव्यय, अनादि और 
अनन्त है, आपके उस स्वरूपको हमारा प्रणाम है। 
प्रभो! तुम कारणके भी कारण हो, तुमको बारंबार 
नमस्कार है। पापॉसे मुक्त करनेवाले तुम्हें प्रणाम है, 
प्रणाम है। तुम दैत्योंको पीड़ा देनेवाले और रोगोंसे 
छुटकारा दिलानेवाले हो । तुम्हें अनेकानेक नमस्कार है । 
तुम सबको वर, सुख, धन और उत्तम बुद्धि प्रदान 
करनेवाले हो। तुम्हें बारंबार नमस्कार है।* 

इस प्रकार स्तुति करनेपर तेजोमय रूप धारण 
करनेवाले भगवान्‌ भास्करने कल्याणमयी वाणीमें कहा 
* आपलोगोंको कौन-सा वर प्रदान किया जाय?' 

देबताओंने कहा--प्रभो! आपका रूप अत्यन्त 
तेजोमय है, इसके तापको कोई सह नहीं सकता। अतः 
जगत्के हितके लिये यह सबके सहने योग्य हो जाय। 

तब 'एवमस्तु' कहकर आदिकर्ता भगवान्‌ सूर्य 
सम्पूर्ण लोकोंके कार्य सिद्ध करनेके लिये समय- 
समयपर गर्मी, सर्दी और वर्षा करने लगे। तदनन्तर 


देवदेवो दिवाकरः ॥ 


* आदिदेवोऽसि देवानामैश्चर्याच्च त्वमीश्वरः। आदिकर्तासि भूतानां 
जीवनः सर्वभूतानां देवगन्धर्वरक्षसाम्‌। मुनिकिंनरसिद्धानां तथैवोरगपक्षिणाम्‌॥ 
त्वंब्रह्मा त्वं महादेवस्त्वं विष्णुस्त्वं प्रजापतिः । वायुरिन्द्रश्च सोमश्च विवस्वान्‌ वरुणस्तथा॥ 
त्वं कालः सृष्टिकर्ता च हर्ता भर्ता तथा प्रभु: । सरितः सागराः शैला विद्युदिन्द्रधनूंषि च॥ 
प्रलयः प्रभवश्चैव व्यक्ताव्यक्तः सनातनः। ईश्वरात्परतो विद्या विद्यायाः परतः शिवः॥ 
शिवात्परतरो देवस्त्वमेव परमेश्वर: । सर्वतः पाणिपादान्तः सर्वतोऽक्षिशिरोमुखः ॥ 
सहस्रांशुः सहस्रास्यः सहस्रचरणेक्षणः । भूतादिर्भूर्भुवः स्वश्च महः सत्यं तपो जनः॥ 
प्रदीप्तं दीपनं दिव्यं सर्वलोकप्रकाशकम्‌। दुर्निरीक्षं सुरेन्द्राणां यद्रूपं तस्य ते नमः॥ 
सुरसिद्धगणै जुष्ट भृग्वत्रिपुलहादिभिः। स्तुतं परममव्यक्तं यद्रूपं तस्य ते नमः॥ 
वेद्यं वेदविदां नित्यं सर्वज्ञानसमन्वितम्‌। सर्वदेवादिदेवस्य यद्रूपं तस्य ते नमः॥ 
विश्वकृद्विश्चभूतं च वैश्वानरसुरार्चितम्‌। विश्वस्थितमचिन्त्यं च यद्रूपं तस्य ते नमः॥ 
परं यज्ञात्परं वेदात्परं लोकात्परं दिवः। परमात्मेत्यभिख्यातं यद्रूपं तस्य ते नमः॥ 
अविज्ञेयमनालक्ष्यमध्यानगतमव्ययम्‌ । अनादिनिधनं चैव यद्रूपं तस्य ते नमः॥ 
नमो नमः कारणकारणाय नमो नमः पापविमोचनाय। नमो नमस्ते दितिजार्दनाय नमो नमो रोगविमोचनाय ॥ 
नमो नमः सर्ववरप्रदाय नमो नमः सर्वसुखप्रदाय। नमो नमः सर्वधनप्रदाय नमो नमः सर्वमतिप्रदाय ॥ 


* ब्रह्मपुराणमें सूर्य-प्रसङ्ग * 


ज्ञानी, योगी, ध्यानी तथा अन्यान्य मोक्षाभिलाषी पुरुष 
अपने हृदय-मन्दिरमें स्थित भगवान्‌ सूर्यका ध्यान 
करने लगे। समस्त शुभ लक्षणोंसे हीन अथवा सम्पूर्ण 
पातकोंसे युक्त ही क्यों न हो, भगवान्‌ सूर्यकी शरण 
लेनेसे मनुष्य सब पापोंसे तर जाता है । अग्निहोत्र, वेद 
तथा अधिक दक्षिणावाले यज्ञ, भगवान्‌ सूर्यकी भक्ति 
एवं नमस्कारकी सोलहवीं कलाके बराबर भी नहीं हो 
सकते । भगवान्‌ सूर्य तीर्थोमें सर्वोत्तम तीर्थ, मड्ठलोंमें 
परम मङ्गलमय और पवित्रोंमें परम पवित्र हैं। अतः 
विद्वान्‌ पुरुष उनकी शरण लेते हैं। जो इन्द्र आदिके 
द्वारा प्रशंसित सूर्यदेवको नमस्कार करते हैं, वे सब 
पापोंसे मुक्त हो अन्तमें सूर्यलोकमें चले जाते हें । 
मुनियोंने कहा--ब्रह्मन्‌! हमारे मनमें चिरकालसे 
यह इच्छा हो रही है कि भगवान्‌ सूर्यके एक सौ आठ 
नामोंका वर्णन सुनें। आप उन्हें बतानेकी कृपा करें । 
ब्रह्माजी बोले-ब्राह्मणो! भगवान्‌ भास्करके परम 
गोपनीय एक सौ आठ नाम, जो स्वर्ग और मोक्ष देनेवाले 
हैं, बतलाता हूँ, सुनो। ३% सूर्य, अर्यमा, भग, त्वष्टा, 
पूषा (पोषक), अर्क, सविता, रवि, गभस्तिमान्‌ 
(किरणोंवाले), अज (अजन्मा), काल, मृत्यु, धाता (धारण 
करनेवाले), प्रभाकर (प्रकाशका खजाना), पृथ्वी, आप्‌ 
(जल), तेज, ख (आकाश), वायु, परायण (शरण देनेवाले), 
सोम, बृहस्पति, शुक्र, बुध, अङ्गारक (मंगल), इन्द्र, 
विवस्वान्‌, दीप्तांशु (प्रज्वलित किरणोंवाले), शुचि (पवित्र), 
सौरि (सूर्यपुत्र मनु), शनैश्वर, ब्रह्मा, विष्णु, रुद्र, स्कन्द 

(कार्तिकेय), वैश्रबण (कुबेर), यम, वैद्युत (बिजलीमें 
रहनेवाले), अग्नि, जाठराग्नि, ऐन्धन (ईन्धनमें रहनेवाले ), 
अग्नि, तेजःपति, धर्मध्वज, वेदकर्ता, वेदाङ्ग, वेदवाहन, 
कृत (सत्ययुग), त्रेता, द्वापर, कलि, सर्वामराश्रय, कला, 
काष्टा, मुहूर्त, क्षपा (रात्रि), याम (प्रहर), क्षण, संवत्सरकर, 
अश्वत्थ, कालचक्र, विभावसु (अग्नि), पुरुष, शाश्वत, 
योगी, व्यक्ताव्यक्त, सनातन, कालाध्यक्ष, प्रजाध्यक्ष, 
विश्वकर्मा, तमोनुद (अन्धकारको भगानेवाले), वरुण, 
सागर, अंश, जीमूत (मेघ), जीवन, अरिहा (शत्रुओंका 
नाश करनेवाले), भूताश्रय, भूतपति, सर्वलोकनमस्कृत, 
स्रष्टा, संवर्तक (प्रलयकालीन), अग्नि, सर्वादि, अलोलुप 
(निर्लोभ), अनन्त, कपिल, भानु, कामद (कामनाओंको 
पूर्ण करनेवाले), सर्वतोमुख (सब ओर मुखवाले), जय, 
विशाल, वरद, सर्वभूतनिषेवित, मन, सुपर्ण (गरुड), 
भूतादि, शीघ्रग (शीघ्र चलनेवाले), प्राणधारण, धन्वन्तरि, 
धूमकेतु, आदिदेव, अदितिपुत्र, द्वादशात्मा (बारह 
स्वरूपोंवाले ), रवि, दक्ष, पिता, माता, पितामह, स्वर्गद्वार, 
प्रजाद्वार, मोक्षद्वार, त्रिविष्टप (स्वर्ग), देहकर्ता, प्रशान्तात्मा, 
विश्वात्मा, विश्वतोमुख, चराचरात्मा, सूक्ष्मात्मा, मैत्रेय तथा 
करुणान्वित (दयालु) *--ये अमित तेजस्वी एवं कीर्तन 
करने योग्य भगवान्‌ सूर्यके एक सौ आठ सुन्दर नाम 
मैंने बताये हैं। जो मनुष्य देवश्रेष्ठ भगवान्‌ सूर्यके इस 
स्तोत्रका शुद्ध एवं एकाग्र चित्तसे कीर्तन करता है, वह 
शोकरूपी दावानलके समुद्रसे मुक्त हो जाता और मनोवाञ्छित 
भोगोंको प्राप्त कर लेता है। 


* 3& सूर्योऽर्यमा भगस्त्वष्टा पूषार्कः सविता 


रवि: । गभस्तिमानजः कालो मृत्युर्धाता प्रभाकरः ॥ 


पृथिव्यापश्च तेजश्च खं वायुश्च परायणम्‌। सोमो बृहस्पतिः शुक्रो बुधोऽङ्गारक एव च॥ 


इन्द्रो विवस्वान्‌ दीप्तांशुः शुचिः सौरिः शनैश्वर 


वैद्युतो जाठरश्चाग्निरैन्धनस्तेजसां पति 
कृतं त्रेता द्वापरश्च कलिः सर्वामराश्रय 
संवत्सरकरोऽ श्वत्थः कालचक्रो 

कालाध्यक्षः प्रजाध्यक्षो विश्वकर्मा तमोनुद 
भूताश्रयो भूतपतिः सर्वलोकनमस्कृत 
अनन्तः कपिलो भानुः कामदः सर्वतोमुख 
मनः सुपर्णो भूतादिः शीघ्रगः प्राणधारण 


पितामह 
विश्वतोमुख 


द्वादशात्मा रविर्दक्षः पिता माता 
देहकर्ता प्रशान्तात्मा विश्वात्मा 


:। ब्रह्मा विष्णुश्च रुद्रश्च स्कन्दो वैश्रवणो यमः॥ 
:। धर्मध्वजो वेदकर्ता वेदाङ्गो वेदवाहनः॥ 
:। कला काष्ठा मुहूर्ताश्च क्षपा यामास्तथा क्षणा: ॥ 
विभावसुः । पुरुषः शाश्वतो योगी व्यक्ताव्यक्तः सनातनः ॥ 
:। वरुणः सागरोंऽशश्च जीमूतो जीवनोऽरिहा॥ 
:। स्रष्टा संवर्तको वह्निः सर्वस्यादिरलोलुपः॥ 
:। जयो विशालो वरदः सर्वभूतनिषेवितः॥ 
:। धन्वन्तरिर्धूमकेतुरादिदेवो दितेः 
: । स्वर्गद्वारं 
:। चराचरात्मा सूक्ष्मात्मा मैत्रेयः करुणान्वितः ॥ 


सुतः ॥ 


प्रजाद्वारं मोक्षद्वारं त्रिविष्टपम्‌॥ 


(३३ । ३४--४५ ) 

* सर्वानन्दप्रदाता हरिहरनमितः पातु नो विश्वचक्षुः * 


भागवतीय सौर-सन्दर्भ 
[इस भागवतीय सन्दर्भे सूर्यके रथ और उसकी गति, भिन्न-भिन्न ग्रहोंकी स्थिति और गतिया शिशुमारचक्र 
तथा राहु आदिकी स्थिति एवं नीचेके लोकोंका पौराणिक पद्धतिमें रोचक और कौतूहलपूर्ण वर्णन है।] 


सूर्ये रथ और उसकी गति 

श्रीशुकदेवजी कहते हैं-राजन्‌! परिमाण और 
लक्षणोंके सहित इस भूमण्डलका कुल इतना ही 
विस्तार है, जो हमने तुम्हें सुना दिया। इसीके अनुसार 
विद्वानूलोग द्युतोकका भी परिमाण बताते हैं। जिस 
प्रकार चना, मटर आदिके दो दलोंमेंसे एकका स्वरूप 
जान लेनेसे दूसरेका भी जाना जा सकता है, उसी प्रकार 
भूलोकके परिमाणसे ही द्युलोकका भी परिमाण जान 
लेना चाहिये। इन दोनोंके बीचमें अन्तरिक्षलोक है। यह 
इन दोनोंका संधिस्थान है। इसके मध्यभागमें स्थित ग्रह 
और नक्षत्रोंके अधिपति भगवान्‌ सूर्य अपने ताप और 
प्रकाशसे तीनों लोकोंको तपाते और प्रकाशित करते 
रहते हैं । वे उत्तरायण, दक्षिणायन और विषुवत्‌ (मध्यम) 
मार्गोसे क्रमशः मन्द, शीघ्र और समान गतियोंसे चलते 
हुए समयानुसार मकरादि राशियोंमें ऊँचे-नीचे और 
समान स्थानोंमें जाकर दिन-रातको बड़ा-छोटा या समान 
करते हैं। जब भगवान्‌ सूर्य मेष या तुलाराशिपर आते 
हैं तो दिन-रात समान हो जाते हैं, जब वृष आदि पाँच 
राशियोंमें चलते हैं तो प्रतिमास रात्रियोंमें एक-एक घड़ी 
कम होती जाती है और उसी हिसाबसे दिन बढ़ते जाते 
हैं। जब वृश्चिक आदि पाँच राशियोंमें चलते हैं तब दिन 
और रात्रियोंमें इसके विपरीत परिवर्तन होता है अर्थात्‌ 
दिन प्रतिमास एक-एक घड़ी घटते जाते हैं और रात्रियाँ 
बढ़ती जाती हैं। इस प्रकार दक्षिणायन आरम्भ होनेतक 
दिन बढ़ते रहते हैं और उत्तरायण लगनेतक रात्रियाँ। 
(उत्तरायणमें दिन बड़ा, रात छोटी होती है।) 

इस प्रकार पण्डितजन मानसोत्तर पर्वतपर सूर्यकी 
परिक्रमाका मार्ग नौ करोड़ इक्यावन लाख योजन बताते 
हैं। उस पर्वतपर मेरुके पूर्वकी ओर इन्द्रकी देवधानी 
नामकी पुरी है, दक्षिणकी ओर यमराजको संयमनीपुरी 
तथा पश्चिममें वरुणकी निम्लोचनी नामकी पुरी और 
उत्तरमें चन्द्रमाकी विभावरीपुरी है। इन पुरियोंमें मेरुके 
चारों ओर समय-समयपर सूर्योदय, मध्याह्, सायंकाल 


और अर्धरात्रि होते रहते हैं। इन्हींके कारण सम्पूर्ण 
जीवोंकी प्रवृत्ति या निवृत्ति होती है। राजन्‌! जो लोग 
सुमेरुपर रहते हैं, उन्हें तो सूर्यदेव सदा मध्याहकालीन 
रहकर ही तपाते रहते हैं। वे अपनी गतिके अनुसार 
अश्विनी आदि नक्षत्रोंको ओर जाते हुए यद्यपि मेरुको 
बायीं ओर रखकर चलते हैं तथापि सारे ज्योतिर्मण्डलको 
घुमानेवाली निरन्तर दायीं ओर बहती हुई प्रबह वायुद्वारा 
घुमा दिये जानेसे वे उसे दायीं ओर रखकर चलते जान 
पड़ते हैं। जिस पुरीमें भगवान्‌ सूर्यका उदय होता है, 
उसके ठीक दूसरी ओरकी पुरीमें वे अस्त मालूम होते 
होंगे और वे जहाँ लोगोंको पसीने-पसीने करके तपा रहे 
होंगे; उसके ठीक सामनेकी ओर आधीरात होनेके 
कारण वे उन्हें निद्रावश किये होंगे। जिन लोगोंको 
मध्याहके समय वे स्पष्ट दीख रहे होंगे, वे ही यदि 
किसी प्रकार पृथ्वीके दूसरी ओर पहुँच जायँ तो उनका 
दर्शन नहीं कर सकेंगे। 

सूर्यदेव जब इन्द्रकी पुरीसे यमराजकी पुरीको 
चलते हैं, तो पंद्रह घड़ीमें वे सवा दो करोड़ और साढ़े 
बारह लाख योजनसे कुछ-प्रायः पचीस हजार वर्ष 
अधिक चलते हैं। फिर इसी क्रमसे वे वरुण और 
चन्द्रमाकी पुरियोंको पार करके पुनः इन्द्रकी पुरीमें 
पहुँचते हैं। इसी प्रकार चन्द्रमा आदि अन्य ग्रह भी 
ज्योतिश्चक्रमें अन्य नक्षत्रोंके साथ-साथ उदित और अस्त 
होते रहते हैं। इस प्रकार भगवान्‌ सूर्यका वेदमय रथ 
एक मुहूर्ततमें चौंतीस लाख आठ सौ योजनके हिसाबसे 
चलता हुआ इन चारों पुरियोंमें घूमता रहता है। इसका 
संवत्सर नामका एकचक्र (रथ) बतलाया जाता है। 
उसमें मासरूप बारह अरे हैं, ऋतुरूप छः नेमियाँ 
(हाल) हैं, चौमासेरूप तीन नाभियाँ (आँवन) हैं । इस 
रथकी धुरीका एक सिरा मेरु पर्वतकी चोटीपर है और 
दूसरा मानसोत्तर पर्वतपर। इसमें लगा हुआ यह पहिया 
कोल्हूके पहियेके समान घूमता हुआ मानसोत्तर पर्वतके 
ऊपर चक्कर लगाता है। इस धुरीमें-जिसका मूल भाग 

जुड़ा हुआ है, ऐसी एक धुरी और है, वह लंबाईमें इससे 
चौथाई है। उसका ऊपरी भाग तैलयन्त्रके धुरेके समान 
ध्रुवलोकसे लगा हुआ है। 

इस रथमें बैठनेका स्थान छत्तीस लाख योजन लंबा 
और नौ लाख योजन चौडा है । इसका जुआ भी छत्तीस 
लाख योजन ही लम्बा है। उसमें अरुण नामक सारथिने 
गायत्री आदि छन्दाँके-से नामवाले सात घोडे जोत रखे 
हैं। वे ही इस रथपर बैठे हुए भगवान्‌ सूर्यको ले चलते 
हैं । सूर्यदेवके आगे उन्हींकी ओर मुँह करके बैठे हुए 
अरुण उनके सारथिका कार्य करते हैं। उस रथके आगे 
अँगूठेके पोरुएके बराबर आकारवाले बालखिल्यादि 
साठ हजार ऋषि स्वस्तिवाचनके लिये नियुक्त हैं। वे 
उनकी स्तुति करते रहते हैं। इनके सिवा ऋषि, गन्धर्व, 
अप्सरा, नाग, यक्ष, राक्षस और देवता भी-जो कुल 
मिलाकर चौदह हैं, किंतु जोडेसे रहनेके कारण सात 
गण कहे जाते हैं-प्रत्येक मासमें भिन्न-भिन्न नामोंवाले 
होकर अपने भिन्न-भिन्न कर्मोसे प्रत्येक मासमें भिन्न- 
भिन्न नाम धारण करनेवाले आत्मस्वरूप भगवान्‌ सूर्यकी 
दो-दो मिलकर उपासना करते हैं। इस प्रकार भगवान्‌ 
सूर्य भूमण्डलके नौ करोड़ इक्यावन लाख योजन लंबे 
घेरेमेंसे प्रत्येक क्षणमें दो हजार दो योजनकी दूरी पार 
कर लेते हैं। 

भिन्न-भिन्न ग्रहोंकी स्थिति और गति 

राजा परीक्षितूने पूछा--भगवन्‌! आपने जो कहा 
कि यद्यपि 'भगवान्‌ सूर्य राशियोंकी ओर जाते समय 
मेरु और ध्रुवको दायीं ओर रखकर चलते मालूम होते 
हैं; किंतु वस्तुतः उनकी गति दक्षिणावर्त नहीं होती '-- 
इस विषयको हम किस प्रकार समझें ? 

श्रीशुकदेवजी कहते हैं--राजन्‌! जैसे कुम्हारके 
घूमते हुए चाकपर दूसरी ओर चलनेवाली चींटीकी गति 
भी चाककी गतिके अनुसार विपरीत दिशामें जान पड़ती 
है; क्योंकि वह भिन्न-भिन्न समयमें उस चक्रके भिन्न- 
भिन्न स्थानोंमें देखी जाती है--उसी प्रकार नक्षत्र और 
राशियोंसे उपलक्षित कालचक्रमें पड़कर धुव और 
मेरुको दायें रखकर घूमनेवाले सूर्य आदि ग्रहोंकी गति 
वास्तवमें उससे विपरीत ही है; क्योंकि वे कालभेदसे 
भिन्न-भिन्न राशि और नक्षत्रोंमें देख पड़ते हैं। वेद और 
विद्वान्‌ लोग भी जिनकी गतिको जाननेके लिये उत्सुक 

रहते हैं, वे साक्षात्‌ आदिपुरुष भगवान्‌ नारायण ही 
लोकोंके कल्याण और कर्मोकी शुद्धिके लिये अपने 
वेदमय विग्रह-कालको बारह मासोंमें विभक्तकर वसन्त 
आदि छः ऋतुओंमें उनके यथायोग्य गुणोंका विधान 
करते हैं। इस लोकमें वर्णाश्रमधर्मका अनुसरण 
करनेवाले पुरुष वेदत्रयीद्वारा प्रतिपादित छोटे-बड़े 
कर्मोसे इन्द्रादि देवताओंके रूपमें और योगके साधनोंसे 
अन्तर्यामिरूपमें उनको श्रद्धापूर्वक आराधना करके 
सुगमतासे ही परमपद प्रास कर सकते हैं। 

भगवान्‌ सूर्य सम्पूर्ण लोकोंकी आत्मा हैं। वे पृथ्वी 
और द्युलोकके मध्यमें स्थित आकाशमण्डलके भीतर 
कालचक्रमें स्थित होकर बारह मासोंको भोगते हैं, जो 
संवत्सरके अवयव हैं और मेष आदि राशियोंके नामसे 
प्रसिद्ध हैं। इनमेंसे प्रत्येक मास चन्द्रमानसे शुक्ल और 
कृष्ण--दो पक्षका, पितृमानसे एक रात और एक दिनका 
तथा सौरमानसे सवा दो नक्षत्रका बताया जाता है। जितने 
कालमें सूर्यदेव इस संवत्सरका छठा भाग भोगते हैं, 
उसका वह अवयव “ऋतु' कहा जाता है। आकाशमें 
भगवान्‌ सूर्यका जितना मार्ग है, उसका आधा वे जितने 
समयमें पार कर लेते हैं, उसे एक 'अयन' कहते हैं 
तथा जितने समयमें वे अपनी मन्द, तीव्र और समान 
गतिसे स्वर्ग और पृथ्वीमण्डलके सहित पूरे आकाशका 
चक्कर लगा जाते हैं, उसे अवान्तरभेदसे संवत्सर, परिवत्सर, 
इडावत्सर, अनुवत्सर अथवा वत्सर कहते हें । 

इसी प्रकार सूर्यकी किरणोंसे एक लाख योजन 
ऊपर चन्द्रमा हैं। उनकी चाल बहुत तेज है, इसलिये 
ये सब नक्षत्रोंसे आगे रहते हैं। ये सूर्यके एक वर्षके 
मार्गको एक मासमें, एक मासके मार्गको सवा दो दिनोंमें 
और एक पक्षके मार्गको एक ही दिनमें तै कर लेते हैं। 
ये कृष्णपक्षमें क्षीण होती हुई कलाओंसे पितृगणके और 
शुक्ल पक्षमें बढ़ती हुई कलाओंसे देवताओंके दिन- 
रातका विभाग करते हैं तथा तीस-तीस मुहूत्तोंमें एक- 
एक नक्षत्रको पार करते हैं। अन्नमय और अमृतमय 
होनेके कारण ये ही समस्त जीवोंके प्राण और जीवन 
हैं। ये जो सोलह कलाओंसे युक्त मनोमय, अन्नमय, 
अमृतमय पुरुषस्वरूप भगवान्‌ चन्द्रमा हैं-ये ही देवता, 
पितर, मनुष्य, भूत, पशु, पक्षी, सरीसृप और वृक्षादि 
समस्त प्राणियोंके प्राणोंका पोषण करते हैं, इसलिये इन्हें 

“सर्वमय' कहते हें । 

चन्द्रमासे तीन लाख योजन ऊपर अभिजितूके 
सहित अट्टाईस नक्षत्र हैं। भगवानूने इन्हें कालचक्रमें 
नियुक्त कर रखा है । अतः ये मेरुको दायीं ओर रखकर 
घूमते रहते हैं। इनसे दो लाख योजन ऊपर शुक्र 
दिखायी देते हैं । ये सूर्यकी शीघ्र, मन्द और समान 
गतियोंके अनुसार उन्हींके समान कभी आगे, कभी 
पीछे और कभी साथ-साथ रहकर चलते हैं। ये वर्षा 
करनेवाले ग्रह हैं। इसलिये लोकोंके प्राय: सर्वदा ही 
अनुकूल रहते हैं। इनकी गतिसे ऐसा अनुमान होता है 
कि ये वर्षा रोकनेवाले ग्रहोंको शान्त कर देते हैं। 

शुक्रकी व्याख्याके अनुसार ही बुधकी गति भी 
समझ लेनी चाहिये। ये चन्द्रमाके पुत्र शुक्रसे दो लाख 
योजन ऊपर हैं। ये प्रायः मड़लकारी ही हैं; किंतु जब 
सूर्यकी गतिका उल्लङ्घन करके चलते हैं तब बहुत 
अधिक आँधी, बादल और सूखाके भयकी सूचना देते 
हैं। इनसे दो लाख योजन ऊपर मङ्गल हैं। वे यदि 
वक्रगतिसे न चलें तो, एक-एक राशिको तीन-तीन 
पक्षमें भोगते हुए बारहों राशियोंको पार करते हैं। ये 
अशुभ ग्रह हैं और प्रायः अमङ्गलके सूचक हैं। इनके 
ऊपर दो लाख योजनकी दूरीपर भगवान्‌ बृहस्पति हैं। 
ये यदि वक्रगतिसे न चलें, तो एक-एक राशिको एक- 
एक वर्षमें भोगते हैं। ये प्राय: ब्राह्मणकुलके लिये 
अनुकूल रहते हैं। 

बृहस्पतिसे दो लाख योजन ऊपर शनैश्वर दिखायी 
देते हैं । ये तीस-तीस महीनेतक एक-एक राशिमें रहते 
हैं। अतः इन्हें सब राशियोंको पार करनेमें तीस वर्ष लग 
जाते हैं। ये प्रायः सभीके लिये अशान्तिकारक हैं । इनके 
ऊपर ग्यारह लाख योजनको दूरीपर कश्यप आदि 
सपर्षि दिखायी देते हैं। ये सब लोकोंकी मङ्गल-कामना 
करते हुए ध्रुव-लोकको-जो भगवान्‌ विष्णुका परमपद 
है-प्रदक्षिणा किया करते हैं। 

शिशुमारचक्रका वर्णन 

श्रीशुकदेवजी कहते हैं राजन्‌! सपर्षियोंसे तेरह 
लाख योजन ऊपर ध्रुवलोक है। इसे भगवान्‌ विष्णुका 
परमपद कहते हैं । यहाँ उत्तानपादके पुत्र परम भगवद्धक्त 
ध्रुवजी विराजमान हैं। इनके साथ ही अग्नि, इन्द्र, प्रजापति, 
कश्यप और धर्मको भी नक्षत्ररूपसे नियुक्त किया गया 

था। ये सब एक साथ अत्यन्त आदरपूर्वक ध्रुवको 
प्रदक्षिणा करते रहते हैं। अब भी कल्पान्तपर्यन्त रहनेवाले 
लोक इन्हींके आधारपर स्थित हैं। इनके इस लोकका 
पराक्रम हम पहले (चौथे स्कन्धमें) वर्णन कर चुके हैं। 
सदा जागते रहनेवाले अव्यक्तगति भगवान्‌ कालको 
प्रेरणासे जो ग्रह-नक्षत्रादि ज्योतिर्गण निरन्तर घूमते रहते 
हैं, भगवानूने उन सबके आधारस्तम्भरूपसे ध्रुवलोकको 
ही नियुक्त किया है। अतः यह एक ही स्थानमें रहकर 
सदा प्रकाशित होता है। जिस प्रकार दायँँ चलानेके 
समय अनाजको खूदनेवाले पशु छोटी, बड़ी और मध्यम 
रस्सीमें बँधकर क्रमशः निकट, दूर और मध्यमें रहते 
हुए खंभेके चारों ओर मण्डल बाँधकर घूमते रहते हैं, 
उसी प्रकार सारे नक्षत्र और ग्रहगण बाहर-भीतरके 
क्रमसे इस कालचक्रमें नियुक्त होकर ध्रुवलोकका ही 
आश्रय लेकर वायुको प्रेरणासे कल्पके अन्ततक घूमते 
रहते हैं। जिस प्रकार मेघ और बाज आदि पक्षी अपने 
कर्मोकी सहायतासे वायुके अधीन रहकर आकाशमें 
उड़ते रहते हैं, उसी प्रकार ये ज्योतिर्गण भी प्रकृति और 
पुरुषके संयोगवश अपने-अपने कर्मोके अनुसार चक्कर 
काट रहे हैं, पृथ्चीपर नहीं गिरते। 

कोई-कोई पुरुष भगवानूकी योगमायाके आधार- 
स्थित इस ज्योतिश्चक्रका शिशुमार (जलजन्तुविशेष) के 
रूपमें वर्णन करते हैं। यह शिशुमार कुण्डली मारे हुए 
है और इसका मुख नीचेकी ओर है। इसकी पूँछके 
सिरेपर ध्रुव स्थित हैं। पूँछके मध्यभागमें प्रजापति, 
अग्नि, इन्द्र और धर्म हैं। पूँछकी जड्में धाता और 
विधाता हें । इसके कटिप्रदेशमें सपर्षि हैं। यह शिशुमार 
दाहिनी ओर सिकुड़कर कुण्डली मारे हुए है। ऐसी 
स्थितिमें अभिजित्से लेकर पुनर्वसुपर्यन्त जो उत्तरायणके 
चौदह नक्षत्र हैं, वे इसके दाहिने भागमें हैं और पुष्यसे 
लेकर उत्तराषाढ्पर्यन्त जो दक्षिणायनके चौदह नक्षत्र हैं, 
वे बायें भागमें हैं । लोकमें भी जब शिशुमार कुण्डलाकार 
होता है, तो उसके दोनों ओरके अङ्गोंकी संख्या समान 
रहती है, उसी प्रकार यहाँ नक्षत्र-संख्यामें भी समानता 
है। इसकी पीठमें अजवीथी (मूल, पूर्वाषाढ और 
उत्तराषाढ़ नामके तीन नक्षत्रोंका समूह) है और उदरमें 
आकाशगङ्गा है। राजन्‌! इसके दाहिने और बायें 
कटितटोंमें पुनर्वसु और पुष्य नक्षत्र हैं, पीछेके दाहिने 

और बायें चरणोंमें आर्द्रा और आश्लेषा नक्षत्र हैं तथा 
दाहिने और बायें नथुनोंमें क्रमशः अभिजित्‌ और 
उत्तराषाढ़ हैं। इसी प्रकार दाहिने और बायें नेत्रोंमें श्रवण 
और पूर्वाषाढ़ एवं दाहिने और बायें कानोंमें धनिष्ठा और 
मूल नक्षत्र हैं। मघा आदि दक्षिणायनके आठ नक्षत्र 
बायीं पसलियोंमें और विपरीत-क्रमसे मृगशिरा आदि 
उत्तरायणके आठ नक्षत्र दाहिनी पसलियोंमें हैं। शतभिषा 
और ज्येष्ठा-ये दो नक्षत्र क्रमशः दाहिने और बायें 
कंधोंकी जगह हैं। इसकी ऊपरकी थूथनीमें अगस्त्य, 
नीचेकी ठोडीमें नक्षत्ररूप यम, मुखोंमें मङ्गल, लिङ्गप्रदेशमें 
शनि, कुम्भमें बृहस्पति, छातीमें सूर्य, हृदयमें नारायण, 
मनमें चन्द्रमा, नाभिमें शुक्र, स्तनोंमें अश्विनीकुमार, प्राण 
और अपानमें बुध, गलेमें राहु, समस्त अङ्गोंमें केतु और 
रोमोंमें सम्पूर्ण तारागण स्थित हैं। 

राजन्‌! यह भगवान्‌ विष्णुका सर्वदेवमय स्वरूप है। 
इसका नित्यप्रति सायंकालके समय पवित्र और मौन 
होकर चिन्तन करना चाहिये तथा इस मन्त्रका जप करते 
हुए भगवान्‌की स्तुति करनी चाहिये-- ३» नमो ज्योतिलोकाय 
कालायनायानिमिषां पतये महापुरुषायाभिधीमहि।' (सम्पूर्ण 
ज्योतिर्गणोंके आश्रय, कालचक्रस्वरूप, सर्वदेवाधिपति 
परमपुरुष परमात्माका नमस्कारपूर्वक हम ध्यान करते 
हैं।) तीनों काल इस मन्त्रका जप करनेवाले पुरुषके 
पापोंको भगवान्‌ नष्ट कर देते हैं । ग्रह, नक्षत्र और तारोंके 
रूपमें भी वे ही प्रकाशित हो रहे हैं, ऐसा समझकर जो 
पुरुष प्रातः, मध्याह्ण और सायं-तीनों समय उनके 
आधिदैविक स्वरूपका नित्यप्रति चिन्तन और वन्दन 
करता है, उसके उस समय किये हुए पाप तुरंत नष्ट 
हो जाते हैं। 

राहु आदिकी स्थिति और नीचेके अतल 
आदि लोकोंका वर्णन 

श्रीशुकदेवजी कहते हैं-परीक्षित्‌! कुछ लोगोंका 
कथन है कि सूर्यसे दस हजार योजन नीचे राहु नक्षत्रोंके 
समान घूमता है। इसने भगवान्‌की कृपासे ही देवत्व 
और ग्रहत्व प्राप्त किया है, स्वयं यह सिंहिका-पुत्र 
असुराधम होनेके कारण किसी प्रकार इस पदके योग्य 
नहीं है। इसके जन्म और कर्मोंका हम आगे वर्णन 
करेंगे। सूर्यका जो यह अत्यन्त तपता हुआ मण्डल है, 

उसका विस्तार दस हजार योजन बतलाया जाता है। 
इसी प्रकार चन्द्रमण्डलका विस्तार बारह हजार योजन 
है और राहुका तेरह हजार योजन। अमृत-पानके समय 
राहु देवताके वेषमें सूर्य और चन्द्रमाके बीचमें आकर 
बैठ गया था। उस समय सूर्य और चन्द्रमाने इसका भेद 
खोल दिया था। उस वैरको याद करके यह अमावस्या 
और पूर्णिमाके दिन उनपर आक्रमण करता है। यह 
देखकर भगवानूने सूर्य और चन्द्रमाको रक्षाके लिये उन 
दोनोंके पास अपने उस प्रिय आयुध सुदर्शनचक्रको 
नियुक्त कर दिया जो निरन्तर साथ घूमता रहता है, 
इसलिये राहु उसके असह्य तेजसे उद्विग्र और चकितचित्त 
होकर मुहूर्ततमात्र उनके सामने टिककर फिर सहसा 
लौट आता है। उसके उतनी देर उनके सामने ठहरनेको 
ही लोग “ग्रहण' कहते हैं। 

राहुसे दस हजार योजन नीचे सिद्ध, चारण और 
विद्याधर आदिके स्थान हैं। उनके नीचे जहाँतक वायुकी 
गति है और बादल दिखायी देते हैं, वहाँतक अन्तरिक्षलोक 
है। यह यक्ष, राक्षस, पिशाच, प्रेत और भूतोंका 
विहारस्थल है। उससे नीचे सौ योजनकी दूरीपर यह 
पृथ्वी है। जहाँतक हंस, गीध, बाज और गरुड़ आदि 
प्रधान-प्रधान पक्षी उड़ सकते हैं, वहींतक इसकी सीमा 
है। पृथ्वीके विस्तार और स्थिति आदिका वर्णन तो हो 
ही चुका है। इसके भी नीचे अतल, वितल, सुतल, 
तलातल, महातल, रसातल और पाताल नामके सात 
भू-विवर (भूगर्भस्थित बिल या लोक) हैं। ये एकके 
नीचे एक दस-दस हजार योजनकी दूरीपर स्थित हैं 
और इनमेंसे प्रत्येककी लंबाई-चौड़ाई भी दस-दस 
हजार योजन ही है। ये भूमिबिल भी एक प्रकारके स्वर्ग 
ही हैं। इनमें स्वर्गसे भी अधिक विषय-भोग, ऐश्वर्य, 
आनन्द, संतान-सुख और धन-सम्पत्ति है। यहाँके 
वैभवपूर्ण भवन, उद्यान और क्रीडास्थलॉसे दैत्य, दानव 
और नाग तरह-तरहकी मायामयी क्रीडाएँ करते हुए 
निवास करते हैं। वे सब गार्हस्थ्य-धर्मका पालन 
करनेवाले हैं। उनके स्त्री, पुत्र, बन्धु, बान्धव और 
सेवकलोग उनसे बड़ा प्रेम रखते हैं और सदा प्रसन्नचित्त 
रहते हैं। उनके भोगोंमें बाधा डालनेकी इन्द्र आदिमें भी 
सामर्थ्य नहीं है। 

* सर्वानन्दप्रदाता हरिहरनमितः पातु नो विश्वचक्षुः * 


श्रीमद्भागवतके हिरण्यमय पुरुष 


(लेखक श्रीरतनलालजी गुप्त) 


शुक्लयजुर्वेदके बिभ्राट्सूक्तके ऋषि भगवान्‌ 
आदित्यको “सूर्य आत्मा जगतस्तस्थुषश्च’ के रूपमें 
स्तवन करते हुए भाव-विभोर हो उठते हैं। उनकी 
ऋषि-चेतनामें ये देवताओंके महान्‌ अधिदेवता दौ, 
पृथ्वी एवं अन्तरिक्षको अपने विविध विचित्र वर्णोके 
रश्मि-जालसे आहत करके स्थावर-जङ्गम समस्त देव 
एवं जीव-जगत्‌का पालन-पोषण करते हुए उनमें 
जीवनका आधान करते हैं। भगवान्‌ विष्णुको इस 
लोक-पालनी शक्तिका लोक-लोचनके समक्ष प्रतिनिधित्व 
करनेके कारण ही वेदोंमें यत्र-तत्र सर्वत्र सूर्यदेवको 
“विष्णु' के नामसे अभिहित किया गया है। श्रीमद्भागवतमें 
महर्षि कृष्णट्वैपायनने भगवान्‌ आदित्यको इसी रूपमें 
प्रस्तुत किया है-- 

“स एष भगवानादिपुरुष एव साक्षान्नारायणो लोकानां 
स्वस्तय आत्मानं त्रयीमयं कर्मविशुद्धिनिमित्तं कविभिरपि 
च वेदेन विजिज्ञास्यमानो द्वादशधा विभज्य षट्सु 
वसन्तादिष्वृतुषु यथोपजोषमृतुगुणान्‌ विदधाति॥ 

(५। २२। ३) 

वेद और क्रान्तदर्शी ऋषिजन जिनको गतिको 

जाननेके लिये उत्सुक रहते हैं, वे साक्षात्‌ आदिपुरुष 

भगवान्‌ नारायण ही लोकोंके कल्याण एवं कर्माको 

शुद्धिकि लिये अपने वेदमय विग्रह-कालको बारह 

मासोंमें विभक्तकर वसन्त आदि छः ऋतुओंमें उनके 
अनुरूप गुणोंका विधान करते हैं। 

अतएव जीव-जगत्के अन्तर्यामी नारायणरूपसे 
भगवान्‌ सूर्यकी श्रद्धापूर्वक उपासना अनायास ही परम 
पदको प्राप्ति करानेवाली है। इसके प्रमाणरूपमें प्रस्तुत 
किया गया है--राजर्षि भरतको, जो भगवान्‌ नारायणकी 
उपासनाका व्रत लेकर उड्डीयमान सूर्यमण्डलमें सूर्य- 
सम्बन्धिनी ऋचाओंके द्वारा हिरण्यमय पुरुष भगवान्‌ 
नारायणको आराधना करते हुए कहते हैं-भगवान्‌ 
सूर्यनारायणका कर्मफलदायक तेज प्रकृतिसे परे है। 
उसीने स्वसङ्कल्पद्वारा इस जगत्को उत्पत्ति को है। फिर 
वही अन्तर्यामीरूपसे इसमें प्रविष्ट होकर अपनी चित्‌- 
शक्तिके द्वारा विषयलोलुप जीवोंकी रक्षा करता है, हम 


उसी बुद्धि-प्रवर्तक तेजकी शरण लेते हैं- 

परोरजः सवितुर्जातवेदो 

देवस्य भर्गो मनसेदं जजान। 
सुरेतसादः पुनराविश्य चट्टे 
हंसं गृध्षाणं नृषद्रिङ्गिरामिमः॥ 
(५।७। १४) 

इस प्रकार सृष्टि, स्थिति और प्रलय आदिकी 
सामर्थ्यासे युक्त ये आदित्यदेव भगवान्‌ नारायणके 
समान वेदमय भी हैं । जिस प्रकार सृष्टिके आदिकालमें 
श्रीभगवान्‌ लोकपितामह ब्रह्माके हृदयमें वेदज्ञानको 
उदित करते हैं, ठीक उसी प्रकार महर्षि याज्ञवल्क्यकी 
आराधनासे संतुष्ट होकर आदित्यदेवने उनको यजुर्वेदका 
वह मन्त्र प्रदान किया, जो अबतक किसी और ऋषिकी 
चेतनामें उद्धत नहीं हुआ था। इस प्रसद्धमें महर्षि 
याज्ञवल्क्यने भगवान्‌ आदित्यका जो उपस्थान किया है, 
उसमें बैदिक वाड्मय एवं श्रीमद्धागवतपुराणकी सूर्य- 
सम्बन्धिनी मान्यताका समन्वय दृष्टिगोचर होता है। 

ऋषि याज्ञवल्क्य कहते हैं-'मैं ३#कारस्वरूप 
भगवान्‌ सूर्यको नमस्कार करता हूँ। भगवन्‌! आप 
सम्पूर्ण जगतूके आत्मा और कालस्वरूप हैं। ब्रह्मासे 
लेकर तृणपर्यन्त जितने भी जरायुज, अण्डज, स्वेदज 
और उद्धिज-चार प्रकारके प्राणी हैं, उन सबके 
हृदय-देशमें और बाहर आकाशके समान व्याप्त रहकर 
भी आप उपाधिके धमाँसे असङ्ग रहनेवाले अद्वितीय 
भगवान्‌ ही हैं। आप ही क्षण, लव, निमेष आदि 
अवयवोंसे संघटित संवत्सरोंके द्वारा जलके आकर्षण- 
विकर्षणके (आदान-प्रदानके) द्वारा समस्त लोकोंको 
जीवनयात्रा चलाते हैं। प्रभो! आप समस्त देवताओंमें 
रेष्ठ हैं। जो लोग तीनों समय वेदविधिसे आपकी 
उपासना करते हैं, उनके सारे पाप और दु:खोंके बीजको 
आप भस्म कर देते हैं। सूर्यदेव! आप सारी सृष्टिके मूल 
कारण एवं समस्त ऐश्वर्योके स्वामी हैं। इसलिये हम 
आपके इस तेजोमय मण्डलका पूरी एकाग्रताके साथ 
ध्यान करते हैं। आप सबके आत्मा और अन्तर्यामी हैं । 
जगत्में जितने चराचर प्राणी हैं, सब आपके ही आश्रित 


* श्रीविष्णुपुराणमें सूर्य -संदर्भ * 

हैं। आप ही उनके अचेतन मन, इन्द्रिय और प्राणोंके | वाक्योंकी परम्पराको अपनी विशिष्ट शैलीमें प्रस्तुत 


प्रेरक हैं।' (श्रीमद्धा० १२। ६। ६७--६९) 
इसके अतिरिक्त भगवान्‌ नारायणकी सूर्यदेवके 
रूपमें अभिव्यक्तिको प्रतिपादित करनेवाले अन्य साक्ष्य 
भी श्रीमद्भागवतमें वर्णित हुए हैं । गजेन्द्रमोक्षके समय 
भगवान्‌ श्रीहरि 'छन्दोमयेन गरुडेन' अर्थात्‌ वेदमय 
वाहनसे जैसे वहाँ पहुँचते हैं, उसी प्रकार भगवान्‌ सूर्यके 
रथका भी वहन गायत्री आदि नामवाले वेदमय अश्व 
करते हैं-- 
यत्र हयाश्छन्दोनामानः सप्तारुणयोजिता वहन्ति 
देवमादित्यम्‌। (श्रीमद्भा० ५। २१। १५) 
सत्राजित्‌के द्वारा भगवान्‌ सूर्यको उपासना करनेके 
फलस्वरूप उसको पुत्री सत्यभामाको अपनी राजमहिषीके 
रूपमें अङ्गीकृत करके भगवान्‌ श्रीकृष्णचन्द्रने आदित्यदेवसे 
अपना अभेद प्रदर्शित किया है। 
इस प्रकार श्रीमद्धागवतमें भगवान्‌ नारायणसे 
आदित्यदेवका अद्वैत सिद्ध हुआ है। इसी प्रकार महर्षि 
वेदव्यासने “योऽसावादित्ये पुरुषः' तथा 'यमेतमादित्ये 
पुरुषं वेदयन्ते स इन्द्रः, प्रजापतिस्तदब्रह्म' इत्यादि श्रुति- 


करके श्रीमद्भागवतकी वेदात्मकताको अक्षुण्ण रखा है। 
भागवतकारने भगवान्‌ आदित्यको निर्गुण-निराकार 
परब्रह्म परमात्माको सगुण-साकार-अभिव्यक्ति बतलाया 
है। इनके दृश्यमान प्राकृत सौरमण्डलको भगवान्‌ 
विष्णुकी अनादि अविद्यासे निर्मित बतलाया है। यही 
समस्त लोक-लोकान्तराँमें भ्रमण करता है । वास्तवमें तो 
समस्त लोकोंके आत्मा भगवान्‌ श्रीहरि ही अन्तर्यामीरूपसे 
सूर्य बने हुए हैं। वे ही समस्त वैदिक क्रियाओंके मूल 
हैं। वे यद्यपि एक ही हैं तथापि ऋषियोंने उनका अनेक 
रूपोंमें वर्णन किया है। 
भगवान्‌ सूर्यको द्वादश मासको विभूतियोंके वर्णनके 
प्रसङ्गमें व्यासदेव इस बातका हमें पुनः स्मरण करा देते 
हैं कि ये आदित्यरूप भगवान्‌ विष्णुकी विभूतियाँ हैं । 
जो लोग इनका प्रातःकाल और सायंकाल स्मरण करते 
हैं, उनके सारे पाप नष्ट हो जाते हैं- 
एता भगवतो विष्णोरादित्यस्य विभूतयः । 
स्मरतां संध्ययोर्नृणां हरन्त्यंहो दिने दिने॥ 
(श्रीमद्धा० १२। ११। ४५) 


श्रीविष्णुपुराणमें सूर्य-संदर्भ 
(द्वितीय अंश, आठवें अध्यायसे बारहवें अध्यायतक) 
| श्रीविष्णुप्राणके मूलवक्ता मुनिसत्तम श्रीपराशरजी हैं। इसमें सूर्य-सम्बन्धी खगोलीय विवरण विशेष 
द्रव्य हैं। श्रीपराशरजीके ब्रह्माण्डकी स्थितिका वर्णन कर चुकनेपर श्रीसूतजीने सूर्यादिके संस्थान और 
प्रमाण "सूर्यादीनां च संस्थानं प्रमाणं मुनिसत्तम “- के सम्बन्धे प्रश्न किया है। उस प्रश्नके उत्तरें प्रकृत- 
पुराणमें सूर्य नक्षत्र एवं राशियोकी व्यवस्था कालचक्र, लोकपाल, ज्योतिश्चक्र, शिशुमार-चक्र, द्वादश सूर्यो 
एवं अधिकारियोंके नाम, सूर्यशक्ति वैष्णवी-शक्ति तथा नवग्रहोंका वर्ण और लोकान्तरसम्बन्धी व्याख्यानका 
उपसंहार किया गया है। यह वर्णन रोचक एवं वैज्ञानिक जिज्ञासाका शास्त्रीय समाधान प्रस्तुत करता है।] 


आठवाँ अध्याय 
सूर्य, नक्षत्र एवं राशियोंको व्यवस्था तथा कालचक्र 
और लोकपाल आदिका वर्णन 
श्रीपराशरजी बोले- हे सुव्रत! मैंने तुमसे यह 
ब्रह्माण्डको स्थिति कही, अब सूर्य आदि ग्रहोंकी स्थिति 
और उनके परिमाण सुनो। 'मुनिश्रेष्ठ! सूर्यदेवके रथका 
विस्तार नौ हजार योजन है तथा इससे दूना उसका ईषा- 
दण्ड (जूआ और रथके बीचका भाग) है। उसका धुरा 


डेढ़ करोड़ सात लाख योजन लंबा है, जिसमें उसका 
पहिया लगा हुआ है । (पूर्वाह्न, मध्याह्न और पराह्णरूप) 
तीन नाभि, (परिवत्सरादि) पाँच अरे और (षड्ऋतुरूप) 
छः नेमिवाले उस अक्षयस्वरूप संवत्सरात्मक चक्रमें 
सम्पूर्ण कालचक्र स्थित है। सात छन्द ही उसके घोड़े 
हैं। उनके नाम सुनो; गायत्री, बुहती, उष्णिक्‌ , जगती, 
त्रिष्टपू, अनुष्टप्‌ और पंक्ति-ये छन्द ही सूर्यके सात घोड़े 
कहे गये हैं। महामते! भगवान्‌ सूर्यके रथका दूसरा धुरा 


१६४ 


साढ़े पैंतालीस हजार योजन लंबा है। दोनों धुरोंके 
परिमाणके तुल्य ही उसके युगाद्धों (जूओं) का परिमाण 
है। इनमेंसे छोटा धुरा उस रथके एक युगार्द्ध (जूए) 
के सहित धुवके आधारपर स्थित है और दूसरे धुरेका 
चक्र मानसोत्तरपर्वतपर स्थित है। 

इस मानसोत्तरपर्वतके पूर्वमें इन्द्रकी, दक्षिणमें यमकी, 
पश्चिममें वरुणकी और उत्तरमें चन्द्रमाकी पुरी है। उन 
पुरियोंके नाम सुनो । इन्द्रकी पुरी वस्वौकसारा है, यमकी 
संयमनी है, वरुणकी सुखा है तथा चन्द्रमाकी विभावरी 
है । मैत्रेय ! ज्योतिश्चक्रके सहित भगवान्‌ भानु दक्षिणदिशामें 
प्रवेशकर छोड़े हुए बाणके समान तीव्र वेगसे चलते हें । 

भगवान्‌ सूर्यदेव दिन और रात्रिकी व्यवस्थाके 
कारण हैं और रागादि क्लेशोंके क्षीण हो जानेपर वे ही 
क्रममुक्तिभागी योगीजनोंके देवयान नामक श्रेष्ठ मार्ग हैं । 
मैत्रेय! सभी ट्वीपॉंमें सर्वदा मध्याह्न तथा मध्यरात्रिके 
समय सूर्यदेव मध्य-आकाशमें सामनेकी ओर रहते हैं ।* 
इसी प्रकार उदय और अस्त भी सदा एक-दूसरेके 
सम्मुख ही होते हैं। ब्रह्मन्‌! समस्त दिशा और विदिशाओंमें 
जहाँके लोग (रात्रिका अन्त होनेपर) सूर्यको जिस 
स्थानपर देखते हैं, उनके लिये वहाँ उसका उदय होता 
है और जहाँ दिनके अन्तमें सूर्यका तिरोभाव होता है, 
वहीं उसका अस्त कहा जाता है। सर्वदा एक रूपसे 
स्थित सूर्यदेवका वास्तवमें न उदय होता है और न 
अस्त। केवल उनका दीखना और न दीखना ही उनके 
उदय और अस्त हैं। मध्याहृकालमें इन्द्रादिमेंसे किसीकी 
(पुरियोंके सहित) तीन पुरियों और दो कोणों (विदिशाओं) 
को प्रकाशित करते हैं, इसी प्रकार अग्रि आदि 
कोणोंमेंसे किसी एक कोणमें प्रकाशित होते हुए वे 
(पार्श्ववर्ती दो कोणोंके सहित) तीन कोण और दो 
पुरियोंको प्रकाशित करते हैं। सूर्यदेव उदय होनेके 
अनन्तर मध्याहृपर्यन्त अपनी बढ़ती हुई किरणोंसे तपते 
हैं। फिर क्षीण होती हुई किरणोंसे अस्त हो जाते हैं।* 

सूर्ये उदय और अस्तसे ही पूर्व तथा पश्चिम 
दिशाओंकी व्यवस्था हुई है । वास्तवमें तो वे जिस प्रकार 


* सर्वानन्दप्रदाता हरिहरनमितः पातु नो विश्वचक्षुः * 


पूर्वसे प्रकाश करते हैं, उसी प्रकार पश्चिम तथा 
पार्श्ववर्तिनी (उत्तर और दक्षिण) दिशाओंमें भी करते 
हैं। सूर्यदेव देवपर्वत सुमेरुके ऊपर स्थित ब्रह्माजीकी 
सभासे अतिरिक्त और सभी स्थानोंको प्रकाशित करते 
हैं। उनकी जो किरणें ब्रह्माजीकी सभामें जाती हैं, वे 
उसके तेजसे निरस्त होकर उलटी लौट आती हैं। सुमेरु 
पर्वत समस्त द्वीप और वर्षाके उत्तरमें है, इसलिये उत्तर 
दिशामें (मेरुपर्वतपर) सदा (एक ओर) दिन और 
दूसरी ओर रात रहती है। रात्रिके समय सूर्यके अस्त 
हो जानेपर उनका तेज अआग्निमें प्रविष्ट हो जाता है। 
इसलिये उस समय अग्नि दूरसे ही प्रकाशित होने लगती 
है। इसी प्रकार हे द्विज! दिनके समय अग्निका तेज 
सूर्यमें प्रविष्ट हो जाता है, अतः अग्निके संयोगसे ही सूर्य 
अत्यन्त प्रखरतासे प्रकाशित होते हैं। इस प्रकार सूर्य 
और अग्निके प्रकाश तथा उष्णतामय तेज परस्पर 
मिलकर दिन-रातमें वृद्धिको प्राप्त होते रहते हैं। 

मेरुके दक्षिणी और उत्तरी भूम्यद्धमें सूर्यके प्रकाशित 
होते समय अन्धकारमयी रात्रि और प्रकाशमय दिन 
क्रमशः जलमें प्रवेश कर जाते हैं। दिनके समय रात्रिके 
प्रवेश करनेसे ही जल कुछ ताम्रवर्ण दिखायी देता है; 
किंतु सूर्यके अस्त हो जानेपर उसमें दिनका प्रवेश हो 
जाता है। इसलिये दिनके प्रवेशके कारण ही रात्रिके 
समय वह शुक्ल वर्ण हो जाता है। 

इस प्रकार जब सूर्य पुष्करट्वीपके मध्यमें पहुँचकर 
पृथ्वीका तीसवाँ भाग पार कर लेते हैं तो उनकी वह 
गति एक मुहूर्तकी होती है। (अर्थात्‌ उतने भागके 
अतिक्रमण करनेमें उन्हें जितना समय लगता है, वही 
मुहूर्त कहलाता है।) द्विजवर! कुलालचक्र (कुम्हारके 
चाक) के सिरेपर घूमते हुए जीवके समान भ्रमण करते 
हुए ये सूर्य पृथ्वीके तीसों भागोंका अतिक्रमण करनेपर 
एक दिन-रात्रि करते हैं। द्विज! उत्तरायणके आरम्भमें 
सूर्य सबसे पहले मकर-राशिमें जाते हैं। उसके पश्चात्‌ 
वे कुम्भ और मीनराशियोंमें एक राशिसे दूसरी राशिमें 
जाते हैं। इन तीनों राशियोंको भोग चुकनेपर सूर्य रात्रि 


१. अर्थात्‌ जिस द्वीप या खण्डमें सूर्यदेव मध्याहरके समय सम्मुख पड़ते हैं, उसकी समान रेखापर दूसरी ओर स्थित द्वीपान्तरमें वे उसी 


प्रकार मध्यरात्रिके समय रहते हैं । 


२. किरणोंकी वृद्धि, हास एवं तीव्रता, मन्दता आदि सूर्यके समीप और दूर होनेसे मनुष्यके अनुभवके अनुसार कही गयी हैं । (वस्तुतः 


वे स्वरूपतः सदा समान हैं ।) 


* श्रीविष्णुपुराणमें सूर्य-संदर्भ * 


और दिनको समान करते हुए वैषुवती गतिका अवलम्बन 
करते हैं। (अर्थात्‌ वे भूमध्य-रेखाके बीचमें ही चलते 
हैं।) उसके अनन्तर नित्यप्रति रात्रि क्षीण होने लगती 
है और दिन बढ़ने लगता है। फिर (मेष तथा वृषराशिका 
अतिक्रमण कर) मिथुनराशिसे निकलकर उत्तरायणको 
अन्तिम सीमापर उपस्थित हो वह कर्क-राशिमें पहुँचकर 
दक्षिणायनका आरम्भ करते हैं । जिस प्रकार कुलालचक्रके 
सिरेपर स्थित जीव अति शीघ्रतासे घूमता है, उसी प्रकार 
सूर्य भी दक्षिणायनको पार करनेमें अतिशीघ्रतासे चलते 
हैं। अतः वह अतिशीघ्तापूर्वक वायुवेगसे चलते हुए 
अपने उत्कृष्ट मार्गको थोड़े समयमें ही पार कर लेते 
हैं। हे द्विज! दक्षिणायनमें दिनके समय शीप्रतापूर्वक 
चलनेसे उस समयके साढ़े तेरह नक्षत्रोंको सूर्य बारह 
मुहूत्तोंमें पार कर लेते हैं। किंतु रात्रिके समय (मन्दगामी 
होनेसे) उतने ही नक्षत्रोंको अठारह मुहूततामें पार करते 
हैं। कुलालचक्रके मध्यमें स्थित जीव जिस प्रकार धीरे- 
धीरे चलता है, उसी प्रकार उत्तरायणके समय सूर्य 
मन्दगतिसे चलते हैं, इसलिये उस समय वह थोड़ी- 
सी भूमि भी अतिदीर्घकालमें पार करते हैं। अतः 
उत्तरायणका अन्तिम दिन अठारह मुहूर्तका होता है, उस 
दिन भी सूर्य अति मन्दगतिसे चलते हैं और ज्योतिश्चक्रार्धके 
साढ़े तेरह नक्षत्रोंको एक दिनमें पार करते हैं, किंतु 
रात्रिके समय वह उतने ही (साढ़े तेरह) नक्षत्रोंको बारह 
मुहूर्तोमें ही पार कर लेते हैं। अतः जिस प्रकार 
नाभिदेशमें चक्रके मन्द-मन्द घूमनेसे वहाँका मृतपिण्ड 
भी मन्दगतिसे घूमता है, उसी प्रकार ज्योतिश्षक्रके 
मध्यमें स्थित ध्रुव अति मन्दगतिसे घूमता है। मैत्रेय! 
जिस प्रकार कुलालचक्रकी नाभि अपने स्थानपर ही 
घूमती रहती है, उसी प्रकार ध्रुव भी अपने स्थानपर ही 
घूमता रहता है। 

इस प्रकार उत्तर तथा दक्षिण सीमाओंके मध्यमे 
मण्डलाकार घूमते रहनेसे सूर्यकी गति दिन अथवा 
रात्रिके समय मन्द अथवा शीघ्र हो जाती है। जिस 
अयनमें सूर्यकी गति दिनके समय मन्द होती है, उसमें 
रात्रिके समय शीघ्र होती है तथा जिस समय रात्रि- 
कालमें शीघ्र होती है, उस समय दिनमें मन्द हो जाती 
है। हे द्विज! सूर्यको सदा एक बराबर मार्ग ही पार 
करना पड़ता है। एक दिन-रात्रिमें ये समस्त राशियोंका 

भोग कर लेते हैं। सूर्य छः राशियोंको रात्रिके समय 
भोगते हैं और छःको दिनके समय। दिनका बढ्ना- 
घटना राशियोंके परिमाणानुसार ही होता है तथा रात्रिकी 
लघुता-दीर्घता भी राशियोंके परिमाणसे ही होती है। 
राशियोंके भोगानुसार ही दिन अथवा रात्रिको लघुता एवं 
दीर्घता होती है। उत्तरायणमें सूर्यकी गति रात्रिकालमें 
शीघ्र होती है तथा दिनमें मन्द । दक्षिणायनमें उनको गति 
इसके विपरीत होती है। 

रात्रि उषा कहलाती है तथा दिन व्युष्टि (प्रभात) 
कहा जाता है। इन उषा तथा व्युष्टिके बीचके समयको 
संध्या कहते हैं। इस अति दारुण और भयानक संध्याकालके 
उपस्थित होनेपर मंदेह नामक भयंकर राक्षसगण सूर्यको 
खाना चाहते हैं। मैत्रेय! उन राक्षसोंको प्रजापतिका यह 
शाप है कि उनका शरीर अक्षय रहकर भी मरण नित्यप्रति 
हो। अतः संध्याकालमें उनका सूर्यसे अति भीषण युद्ध 
होता है। महामुने! उस समय द्विजोत्तमगण जो ब्रह्मस्वरूप 
३%कार तथा गायत्रीसे अभिमन्त्रित जल छोड़ते हैं, उन 
बज्रस्वरूप जलसे वे दुष्ट राक्षस दग्ध हो जाते हैं। 
अग्निहोत्रमें जो “सूर्यो ज्योतिः ' इत्यादि मन्त्रसे प्रथम आहुति 
दी जाती है, उससे सहस्रांशु दिननाथ देदीप्यमान हो जाते 
हैं। ३%कार जाग्रत्‌, स्वप्र और सुषुप्तिरूप तीन धामोंसे 
युक्त भगवान्‌ विष्णु हैं तथा सम्पूर्ण वाणियों (वेदों) के 
अधिपति हैं । उसके उच्चारणमात्रसे ही वे राक्षसगण नष्ट 
हो जाते हैं। सूर्यभगवान्‌ विष्णुका अतिश्रेष्ठ अंश एवं 
विकाररहित अन्तर्ज्योतिःस्वरूप हैं। कार उनका वाचक 
है और वे उसे उन राक्षसोंके वधमें अत्यन्त प्रेरित 
करनेवाले हैं। उस ३%कारकी प्रेरणासे अतिप्रदी्त होकर 
वह ज्योति मंदेह नामक सम्पूर्ण पापी राक्षसोंको दग्ध 
कर देती है। इसलिये संध्योपासनकर्मका उल्लङ्घन कभी 
नहीं करना चाहिये। जो पुरुष संध्योपासन नहीं करता, 
वह भगवान्‌ सूर्यका घात करता है। तदनन्तर (उन 
राक्षसोंका वध करनेके पश्चात्‌) भगवान्‌ सूर्य संसारके 
पालनमें प्रवृत्त हो वालखिल्यादि ब्राह्मणोंसे सुरक्षित 
होकर गमन करते हैं। 

पंद्रह निमेष मिलकर एक काष्ठा होती है और तीस 
काष्ठाकी एक कला गिनी जाती है। तीस कलाओंका 
एक मुहूर्त होता है और तीस मुहूर्तोके सम्पूर्ण रात्रि- 
दिन होते हैं। दिनोंका हास अथवा वृद्धि क्रमशः 

_ मध्याहकाल आदि दिवसांशोंके हास-वृद्धिके 
कारण होते हैं; किंतु दिनोंके घटते-बढ़ते रहनेपर भी 
संध्या सर्वदा समान भावसे एक मुहूर्तकी ही होती है। 
उदयसे लेकर सूर्यको तीन मुहूर्तकी गतिके कालको 
“प्रातःकाल' कहते हैं । यह सम्पूर्ण दिनका पाँचवाँ भाग 
होता है। इस प्रातःकालके अनन्तर तीन मुहूर्तका समय 
'सङ्गव' कहलाता है तथा सङ्गवकालके पश्चात्‌ तीन 
मुहूर्तका 'मध्याह्ृ' होता है। मध्याहकालसे पीछेका 
समय अपराह्न कहलाता है। इस काल भागको भी 
बुधजन तीन मुहूर्तका ही बताते हैं। अपराहुके बीतनेपर 
'सायाहृ' आता है। इस प्रकार (सम्पूर्ण दिनमें) पंद्रह 
मुहूर्त और (प्रत्येक दिवसांशमें) तीन मुहूर्त होते हैं। 
वैषुवत्‌ दिवस पंद्रह मुहूर्तका होता है; किंतु 
उत्तरायण और दक्षिणायनमें क्रमशः उसके वृद्धि और 
हास होने लगते हैं। इस प्रकार उत्तरायणमें दिन रात्रिका 
ग्रास करने लगता है और दक्षिणायनमें रात्रि दिनका ग्रास 
करती रहती है। शरद्‌ और वसन्त-ऋतुके मध्यमें सूर्यके 
तुला अथवा मेष राशिमें जानेपर “विषुव' होता है। उस 
समय दिन और रात्रि समान होते हैं। सूर्यके कर्कराशिमें 
उपस्थित होनेपर दक्षिणायन कहा जाता है और उसके 
मकरराशिपर आनेसे उत्तरायण कहलाता है। 
ब्रह्मन्‌! मैंने जो तीस मुहूर्तके एक रात्रि-दिन कहे 
हैं, ऐसे पंद्रह रात्रि-दिवसका एक पक्ष कहा जाता है। 
दो पक्षका एक मास होता है, दो सौर मासको एक ऋतु 
और तीन ऋतुका एक अयन होता है तथा दो अयन 
ही (मिलकर) एक वर्ष कहे जाते हैं। सौर, सावन, 
चान्द्र तथा नाक्षत्र-इन चार प्रकारके मासोंके अनुसार 
विविध रूपसे संवत्सरादि पाँच प्रकारके वर्ष कल्पित 
किये गये हैं। यह युग ही (मलमासादि) सब प्रकारके 
कालनिर्णणका कारण कहा जाता है। उनमें पहला 
संवत्सर, दूसरा परिवत्सर, तीसरा इहट्ठत्सर, चौथा 
अनुवत्सर और पाँचवाँ वत्सर है। यह काल “युग' 
नामसे विख्यात है। 

श्वेतवर्षके उत्तरमें जो शृङ्गवान्‌ नामसे विख्यात पर्वत 
है, उसके तीन भृङ्ग हैं, जिनके कारण यह शृङ्गवान्‌ 
कहा जाता है। उनमेंसे एक भृङ्ग उत्तरमें, एक दक्षिणमें 


* सर्वानन्दप्रदाता हरिहरनमितः पातु नो विश्वचक्षुः * 


तथा एक मध्यमें है। मध्यशृङ्ग ही वैषुवत्‌ है । शरद्‌- 
वसन्त ऋतुके मध्यमें सूर्य इस वैषुवत्‌ शृङ्गपर आते हैं। 
अतः मैत्रेय! मेष अथवा तुलाराशिके आरम्भमें तिमिरापहारी 
सूर्यदेव विषुवत्‌पर स्थित होकर दिन और रात्रिको 
समान-परिमाण कर देते हैं। उस समय ये दोनों पंद्रह- 
पंद्रह मुहूर्तके होते हैं। मुने! जिस समय सूर्य कृत्तिका 
नक्षत्रके प्रथम भाग अर्थात्‌ मेषराशिके अन्तमें तथा 
चन्द्रमा निश्चय ही विशाखाके चतुर्थांश (अर्थात्‌ वृश्चिकके 
आरम्भ) में हों अथवा जिस समय सूर्य विशाखाके 
तृतीय भाग अर्थात्‌ तुलाके अन्तिमांशका भोग करते हों 
और चन्द्रमा कृत्तिकाके प्रथम भाग अर्थात्‌ मेषान्तमें 
स्थित जान पड़ें तभी यह विषुव नामक अति पवित्र 
काल कहा जाता है। इस समय देवता, ब्राह्मण और 
पितृगणके उद्देश्यसे संयतचित्त होकर दानादि देने 
चाहिये। यह समय दान-ग्रहणके लिये मानो देवताओंके 
खुले हुए मुखके समान है। अतः “विषुव' कालमें दान 
करनेवाला मनुष्य कृतकृत्य हो जाता है। यागादिके 
काल-निर्णयके लिये दिन, रात्रि, पक्ष, कला, काष्ठा और 
क्षण आदिका विषय भलीभाँति जानना चाहिये। राका 
और अनुमति-दो प्रकारकी पूर्णमासी^ तथा सिनीवाली 
और कुहू-ये दो प्रकारकी अमावास्या* होती हैं। माघ- 
फाल्गुन, चैत्र-वैशाख तथा ज्येष्ठ-आषाढ़-ये छः मास 
उत्तरायण होते हैं और श्रावण-भाद्रपद, आश्विन-कार्तिक 
तथा अगहन-पौष-ये छः मास दक्षिणायन कहलाते हैं । 

मैंने पहले तुमसे जिस लोकालोकपर्वतका वर्णन 
किया है, उसीपर चार व्रतशील लोकपाल निवास करते 
हैं । द्विजवर! सुधामा, कर्दमके पुत्र शङ्खपाद, हिरण्यरोमा 
तथा केतुमान्‌-ये चारों निट्ठन्द्, निरभिमान, निरालस्य 
और निष्परिग्रह लोकपालगण लोकालोकपर्वतके चारों 
दिशाओंमें स्थित हैं । 

जो आगस्त्यके उत्तर तथा अवीथिके दक्षिणमें 
वैश्वानरमार्गसे भिन्न (मृगवीथि नामक) मार्ग है, वही 
पितृयानपथ है। उस पितृयानमार्गमें महात्मा मुनिजन 
रहते हैं। जो लोग अग्निहोत्री होकर प्राणियोंकी उत्पत्तिके 
आरम्भक ब्रह्म (वेद) को स्तुति करते हुए यज्ञानुष्ठानके 
लिये उद्यत हो कर्मका आरम्भ करते हैं, उनका वह 


१.जिस पूर्णिमामें पूर्णचन्द्र विराजमान होते हैं, वह ' राका' कहलाती है तथा जिसमें एक कला हीन होती है, वह ' अनुमति' कही जाती है। 
२. दृष्टचन्द्रा अमावास्याका नाम 'सिनीवाली' है और नष्टचन्द्राका नाम ' कुहू' है। 


* श्रीविष्णुपुराणमें सूर्य-संदर्भ * 


(पितृयान) दक्षिणमार्ग है। वे युग-युगान्तरमें विच्छिन्न 
हुए वैदिक धर्मकी संतान, तपस्या, वर्णाश्रमकी मर्यादा 
और विविध शास्त्रोंके द्वारा पुनः स्थापना करते हें । 
पूर्वतन धर्मप्रवर्तक ही अपनी उत्तरकालीन संतानके 
यहाँ उत्पन्न होते हें और फिर उत्तरकालीन धर्मप्रचारकगण 
अपने यहाँ संतानरूपसे उत्पन्न हुए पितृगणके कुलोंमें 
जन्म लेते हैं। इस प्रकार वे व्रतशील महर्षिगण चन्द्रमा 
और तारागणकी स्थितिपर्यन्त सूर्यके दक्षिणमार्गमें बार- 
बार आते-जाते रहते हैं। 

नागवीथिके उत्तर और सपर्षियोंके दक्षिणमें जो 
सूर्यका उत्तरीय मार्ग है, उसे देवयानमार्ग कहते हैं। 
उसमें जो प्रसिद्ध निर्मलस्वभाव और जितेन्द्रिय ब्रह्मचारिगण 
निवास करते हैं, वे संतानकी इच्छा नहीं करते। अतः 
उन्होंने मृत्युको जीत लिया है। सूर्यके उत्तर-मार्गमें 
अठासी हजार ऊर्ध्वरेता मुनिगण प्रलयकालपर्यन्त निवास 
करते हैं। उन्होंने लोभके असंयोग, मैथुनके त्याग, 
इच्छा-द्वेषकी अप्रवृत्ति, कर्मानुष्ठानके त्याग, कामवासनाके 
असंयोग और शब्दादि विषयोंके दोषदर्शन इत्यादि 
कारणोंसे शुद्धचित्त होकर अमरता प्राप्त कर ली है। 
भूतोंके प्रलयपर्यन्त स्थिर रहनेको ही अमरता कहते हैं। 
त्रिलोकीकी स्थितितकके इस कालको वे अपुनर्मार 
(पुनर्मृत्युरहित) कहा जाता है। द्विज! ब्रह्महत्या और 
अश्वमेध-यज्ञसे जो पाप और पुण्य होते हैं, उनका फल 
प्रलयपर्यन्त कहा गया है। 

मैत्रेय ! जितने प्रदेशमें धुव स्थित है, पृथ्वीसे लेकर 
उस प्रदेशपर्यन्त सम्पूर्ण देश प्रलयकालमें नष्ट हो जाता 
है। सप्तर्षियोंसे उत्तर-दिशामें ऊपरकी ओर जहाँ ध्रुव 
स्थित हैं, वह अति तेजोमय स्थान ही आकाशमें भगवान्‌ 
विष्णुका तीसरा दिव्य धाम है। विप्रवर! पुण्य-पापके 
क्षीण हो जानेपर दोष-पङ्कृशून्य संयतात्मा मुनिजनोंका 
यही परम स्थान है। पाप-पुण्यके निवृत्त हो जाने तथा 
देह-प्राप्तिके सम्पूर्ण कारणोंके नष्ट हो जानेपर प्राणिगण 
जिस स्थानपर जाकर फिर शोक नहीं करते, वही 
भगवान्‌ विष्णुका परम पद है। जहाँ भगवान्के समान 
ऐश्वर्यसे प्राप्त हुए योगद्वारा सतेज होकर धर्म और धुव 
आदि लोकसाक्षिगण निवास करते हैं, वही भगवान्‌ 
विष्णुका परम पद है। मैत्रेय! जिसमें यह भूत, भविष्यत्‌ 
और वर्तमान चराचर जगत्‌ ओतप्रोत हो रहा है, वही 

भगवान्‌ विष्णुका परमपद है। जो तल्लीन योगिजनोंको 
आकाशमण्डलमें देदीप्यमान सूर्यके समान सबके प्रकाशक 
रूपसे प्रतीत होता है तथा जिसका विवेक--ज्ञानसे ही 
प्रत्यक्ष होता है, वही भगवान्‌ विष्णुका परमपद है। 
द्विजवर! उस विष्णुपदमें ही सबके आधारभूत परम 
तेजस्वी ध्रुव स्थित हैं तथा धुवजीमें समस्त नक्षत्र, 
नक्षत्रोंमें मेघ और मेघोंमें वृष्टि आश्रित है । महामुने! उस 
वृष्टिसे ही समस्त सृष्टिका पोषण और सम्पूर्ण देव- 
मनुष्यादि प्राणियोंको पुष्टि होती है। तदनन्तर गौ आदि 
प्राणियोंसे उत्पन्न दुग्ध और घृत आदिकी आहुतियोंसे 
परिपुष्ट अग्निदेव ही प्राणियोंकी स्थितिके लिये पुनः 
वृष्टिके कारण होते हैं । इस प्रकार भगवान्‌ विष्णुका यह 
निर्मल तृतीय लोक (ध्रुव) ही त्रिलोकीका आधारभूत 
और वृष्टिका आदि कारण है। 
नवाँ अध्याय 
ज्योतिश्चक्र और शिशुमारचक्र 

श्रीपराशरजी बोले आकाशमें भगवान्‌ विष्णुका 
जो शिशुमार (गिरगिट अथवा गोधा) के समान 
आकारवाला तारामय स्वरूप देखा जाता है, उसके 
पुच्छभागमें ध्रुव अवस्थित है। यह ध्रुव स्वयं घूमता 
हुआ चन्द्रमा और सूर्य आदि ग्रहोंको घुमाता है। उस 
भ्रमणशील ध्रुवके साथ नक्षत्रगण भी चक्रके समान 
घूमते रहते हैं। सूर्य, चन्द्रमा, तारे, नक्षत्र और अन्यान्य 
समस्त ग्रहगण वायुमण्डलमयी डोरीसे ध्रुवके साथ 
बँधे हुए हैं। 

मैंने तुमसे आकाशमें ग्रहगणके जिस शिशुमार- 
स्वरूपका वर्णन किया है, अनन्त तेजके आश्रय स्वयं 
भगवान्‌ नारायण ही उसके हृदयस्थित आधार हैं। 
उत्तानपादके पुत्र ध्रुवने उन जगत्पतिकी आराधना करके 
तारामय शिशुमारके पुच्छस्थानमें स्थिति प्राप्त की है। 
शिशुमारके आधार सर्वेश्वर श्रीनारायण हैं, शिशुमार 
ध्रुवका आश्रय है और ध्रुवमें सूर्यदेव स्थित हैं तथा हे 
विप्र! जिस प्रकार देव, असुर और मनुष्यादिके सहित 
यह सम्पूर्ण जगत्‌ सूर्यके आश्रित है, वह तुम एकाग्रचित्त 
होकर सुनो। 

सूर्य आठ मासतक अपनी किरणोंसे रसस्वरूप 
जलको ग्रहण करके उसे चार महीनोंमें बरसा देता है। 
उससे अन्नकी उत्पत्ति होती है और अन्नहीसे सम्पूर्ण 

जगत्‌ पोषित होता है। सूर्य अपनी तीक्ष्ण रश्मियोंसे 
संसारका जल खींचकर उससे चन्द्रमाका पोषण करते 
हैं और चन्द्रमा आकाशमें वायुमयी नाड़ियोंके मार्गसे 
उसे धूम, अग्नि और वायुमय मेघोंमें पहुँचा देते हैं। यह 
चन्द्रमाद्वारा प्राप्त जल मेघोंसे तुरंत ही भ्रष्ट नहीं होता, 
इसलिये वे 'अभ्र' कहलाते हैं। हे मैत्रेय! कालजनित 
संस्कारके प्राप्त होनेपर यह अभ्रस्थल जल निर्मल होकर 
वायुकी प्रेरणासे पृथ्वीपर बरसने लगता है। 

हे मुने! भगवान्‌ सूर्यदेव नदी, समुद्र, पृथ्वी तथा 
प्राणियोंसे उत्पन्न--इन चार प्रकारके जलोंका आकर्षण 
करते हैं। वे अंशुमाली आकाशगङ्गाके जलको ग्रहण 
करके उसे बिना मेघादिके अपनी किरणोंसे ही तुरंत 
पृथ्वीपर बरसा देते हैं। हे द्विजोत्तम! उसके स्पर्शमात्रसे 
पापपङ्कके धुल जानेसे मनुष्य नरकमें नहीं जाता। अतः 
वह दिव्य स्नान कहलाता है। सूर्यके दिखलायी देते हुए 
बिना मेघोंके ही जो जल बरसता है, वह सूर्यकी 
किरणोंद्वारा बरसाया हुआ आकाशगङ्गाका ही जल होता 
है। कृत्तिका आदि विषम (अयुग्म) नक्षत्रॉंमें जो जल 
सूर्यके प्रकाशित होते हुए बरसता है, उसे दिग्गजोंद्वारा 
बरसाया हुआ आकाशगङ्गाका जल समझना चाहिये। 
(रोहिणी और आर्द्रा आदि) सम संख्यावाले नक्षत्रॉमें 
जिस जलको सूर्य बरसाते हैं, वह सूर्यरश्मियोंद्वारा 
(आकाशगङ्गा) से ग्रहण करके ही बरसाया जाता है। 
हे महामुने! आकाशगङ्गाके ये (सम तथा विषम नक्षत्रोमें 
बरसनेवाले) दोनों प्रकारके जलमय दिव्य स्नान अत्यन्त 
पवित्र और मनुष्योंके पापभयको दूर करनेवाले हें । 

हे द्विज! जो जल मेघोंद्वारा बरसाया जाता है, वह 
प्राणियोंके जीवनके लिये अमृतरूप होता है और 
ओषधियोंका पोषण करता है। हे विप्र! उस वृष्टिके 
जलसे परम वृद्धिको प्राप्त होकर समस्त ओषधियाँ और 
फल पकनेपर सूख जानेवाले (गोधूम एवं यव आदि 
अन्न) प्रजावर्गके (शरीरको उत्पत्ति एवं पोषण आदिके) 
साधक होते हैं। उनके द्वारा शास्त्रविद्‌ मनीषिगण 
नित्यप्रति यथाविधि यज्ञानुष्ठान करके देवताओंको संतुष्ट 
करते हैं। इस प्रकार सम्पूर्ण यज्ञ, वेद, ब्राह्मण आदि 
वर्ण, समस्त देवसमूह और प्राणिगण वृष्टिके ही आश्रित 
हैं । हे मुनिश्रेष्ठ! अन्नको उत्पन्न करनेवाली वृष्टि ही इन 
सबको धारण करती है तथा उस वृष्टिकी उत्पत्ति सूर्यसे 

होती है। 

हे मुनिवरोत्तम! सूर्यका आधार ध्रुव है, ध्रुवका 
शिशुमार है तथा शिशुमारके आश्रय भगवान्‌ श्रीनारायण 
हैं। उस शिशुमारके हृदयमें श्रीनारायण स्थित हैं, जिन्हें 
समस्त प्राणियोंके पालनकर्ता तथा आदिभूत सनातन 
पुरुष कहा जाता है। 

दसवाँ अध्याय 
द्वादश सूर्योके नाम एवं अधिकारियोंका वर्णन 

श्रीपराशरजी बोले- आरोह और अवरोहके द्वारा 
सूर्यकी एक वर्षमें जितनी गति है, उस सम्पूर्ण मार्गकी 
दोनों काष्ठाओंका अन्तर एक सौ अस्सी मण्डल है। 
सूर्यका रथ (प्रतिमास) भिन्न-भिन्न आदित्य, ऋषि, 
गन्धर्व, अप्सरा, यक्ष, सर्प और राक्षससंज्ञक गणोंसे 
अधिष्ठित होता है। हे मैत्रेय! मधुमास अर्थात्‌ चेत्रमें 
सूर्यके रथमें सर्वदा धाता नामक आदित्य, क्रतुस्थला 
अप्सरा, पुलस्त्य ऋषि, वासुकि सर्प, रथभृत यक्ष, हेति 
राक्षस और तुम्बुरु गन्धर्व-ये सात मासाधिकारी रहते 
हैं । ऐसे ही अर्यमा नामक आदित्य, पुलह ऋषि, रथौजा 
यक्ष, पुञ्जिकस्थला अप्सरा, प्रहेति राक्षस, कच्छवीर सर्प 
और नारद नामक गन्धर्व-ये वैशाख मासमें सूर्यके 
रथपर निवास करते हैं। हे मैत्रेय! अब ज्येष्ठ मासमें 
निवास करनेवालोंके नाम सुनो। उस समय मित्र नामक 
आदित्य, अत्रि ऋषि, तक्षक सर्प, पौरुषेय राक्षस, मेनका 
अप्सरा, हाहा गन्धर्व और रथस्वन नामक यक्ष-ये उस 
रथमें वास करते हैं। आषाढ़ मासमें वरुण नामक 
आदित्य, वसिष्ठ ऋषि, नाग सर्प, सहजन्या अप्सरा, हूहू 
गन्धर्व, रथ राक्षस और रथचित्र नामक यक्ष उसमें रहते 
हैं। श्रावण मासमें इन्द्र नामक आदित्य, विश्वावसु 
गन्धर्व, स्त्रोत यक्ष, एलापत्र सर्प, अङ्गिरा ऋषि, प्रम्लोचा 
अप्सरा और सर्पि नामक राक्षस सूर्यके रथमें बसते हैं। 
भाद्रपदमें विवस्वान्‌ नामक आदित्य, उग्रसेन गन्धर्व, 
भृगु ऋषि, आपूरण यक्ष, अनुम्लोचा अप्सरा, शंखपाल 
सर्प और व्याघ्र नामक राक्षसका उसमें निवास होता है। 
आश्विन मासमें पूषा नामक आदित्य, वसुरुचि गन्धर्व, 
बात राक्षस, गौतम ऋषि, धनञ्जय सर्प, सुषेण गन्धर्व 
और घृताची नामक अप्सराका उसमें वास होता है। 
कार्तिक मासमें पर्जन्य आदित्य, विश्वावसु नामक 
गन्धर्व, भरद्वाज ऋषि, ऐरावत सर्प, विश्वाची अप्सरा, 


* श्रीविष्णुपुराणमें सूर्य-संदर्भ * 


_ यक्ष तथा आप नामक राक्षस रहते हैं। 
मार्गशीर्षमासके अधिकारी अंश नामक आदित्य, 
काश्यप ऋषि, तार्क्ष्य यक्ष, महापद्म सर्प, उर्वशी अप्सरा, 
चित्रसेन गन्धर्व और विद्युत्‌ नामक राक्षस हैं। हे 
विप्रवर! क्रतु ऋषि, भग आदित्य, ऊर्णायु गन्धर्व, स्फूर्ज 
राक्षस, कर्कोटक सर्प, अरिष्टनेमि यक्ष तथा पूर्वचित्ति 
अप्सरा-ये अधिकारिगण पौषमासमें जगत्‌को प्रकाशित 
करनेके लिये सूर्यमण्डलमें रहते हैं। 
हे मैत्रेय! त्वष्टा नामक आदित्य, जमदग्नि ऋषि, 
कम्बल सर्प, तिलोत्तमा अप्सरा, ब्रह्मोपेत राक्षस, ऋतजित्‌ 
यक्ष और धृतराष्ट्र गन्धर्व-ये सात माघ मासमें 
भास्करमण्डलमें रहते हैं। अब जो फाल्गुन मासमें 
सूर्यके रथमें रहते हैं उनके नाम सुनो। हे महामुने! वे 
विष्णु नामक आदित्य, अश्वतर सर्प, रम्भा अप्सरा, 
सूर्यवर्चा गन्धर्व, सत्यजित्‌ यक्ष, विश्वामित्र ऋषि और 
यज्ञोपेत नामक राक्षस हैं । 

हे ब्रह्मन्‌! इस प्रकार भगवान्‌ विष्णुकी शक्तिसे 
तेजोमय हुए ये सात-सात गण एक-एक मासतक 
सूर्यमण्डलमें रहते हें । मुनिलोग सूर्यकी स्तुति करते हैं, 
गन्धर्व सम्मुख रहकर उनका यशोगान करते हें, 
अप्सराएँ नृत्य करती हैं, राक्षस रथके पीछे चलते हें, 
सर्प वहन करनेके अनुकूल रथको सुसज्जित करते हैं, 
यक्षगण रथकी बागडोर सँभालते हैं तथा (नित्यसेवक) 
बालखिल्यादि इसे सब ओरसे घेरे रहते हैं। हे 
मुनिसत्तम! सूर्यमण्डलके ये सात-सात गण ही अपने- 
अपने समयपर उपस्थित होकर शीत, ग्रीष्म और वर्षा 
आदिके कारण होते हैं। 

ग्यारहवाँ अध्याय 
सूर्यशक्ति एवं वैष्णवी शक्तिका वर्णन 
श्रीमैत्रेयजी बोले भगवन्‌! आपने जो कहा कि 
सूर्यमण्डलमें स्थित सातों गण शीत-ग्रीष्म आदिके 
कारण होते हैं, यह मैं सुन चुका। हे गुरो! आपने सूर्यके 
रथमें स्थित और विष्णु-शक्तिसे प्रभावित गन्धर्व, सर्प, 
राक्षस, ऋषि, बालखिल्यादि, अप्सरा तथा यक्षोंके तो 

पृथक्‌-पृथक्‌ व्यापार बतलाये; किंतु यह नहीं बतलाया 
कि सूर्यका कार्य क्या है? यदि सातो गण ही शीत, 
ग्रीष्म और वर्षाके करनेवाले हैं तो फिर सूर्यका क्या 
प्रयोजन है? और यह कैसे कहा जाता है कि वृष्टि 
सूर्यसे होती है? यदि सातो गणोंका यह वृष्टि आदि 
कार्य समान ही है तो 'सूर्य उदय हुआ, अब मध्यमे 
है, अब अस्त होता है।' ऐसा लोग क्यों कहते हैं। 

श्रीपराशरजी बोले--हे मैत्रेय! तुमने जो कुछ पूछा 
है, उसका उत्तर सुनो। सूर्य सात गणोंमेंसे ही एक हैं 
तथापि उनमें प्रधान होनेसे उनकी विशेषता है। भगवान्‌ 
विष्णुकी सर्वशक्तिमयी ऋकू, यजुः और साम नामकी 
पराशक्ति है। वह वेदत्रयी ही सूर्यको ताप प्रदान करती 
है और (उपासना किये जानेपर) संसारके समस्त 
पापोंको नष्ट कर देती है। हे द्विज! जगत्को स्थिति और 
पालनके लिये वे ऋक्‌ , यजुः और सामरूप विष्णु 
सूर्यके भीतर निवास करते हैं। प्रत्येक मासमें जो सूर्य 
होते हैं, उन्हींमें बह वेदत्रयीरूपिणी विष्णुकी पराशक्ति 
निवास करती है। पूर्वाह्ममें ऋक्‌, मध्याह्में यजुः तथा 
सायंकालमें बृहद्रथन्तरादि सामश्रुतियाँ सूर्यकी स्तुति 
करती हैं*। यह ऋक्‌-यजुः-सामस्वरूपिणी वेदत्रयी 
भगवान्‌ विष्णुका ही अङ्ग है। यह विष्णु-शक्ति सर्वदा 
आदित्यमें रहती है। 

यह त्रयीमयी वैष्णवी शक्ति केवल सूर्यकी ही 
अधिष्ठात्री हो, यही नहीं, बल्कि ब्रह्मा, विष्णु और 
महादेव भी त्रयीमय ही हैं। सर्गके आदिमें ब्रह्मा ऋड्मय 
हैं, उसकी स्थितिके समय विष्णु यजुर्मय हैं तथा 
अन्तकालमें रुद्र साममय हैं। इस प्रकार वह त्रयीमयी 
सात्तिवकी वैष्णवी शक्ति अपने सप्तगणोंमें स्थित आदित्यमें 
ही (अतिशयरूपसे) अवस्थित होती है । उससे अधिष्ठित 
सूर्यदेव भी अपनी प्रखर रश्मियोंसे अत्यन्त प्रज्वलित 
होकर संसारके सम्पूर्ण अन्धकारको नष्ट कर देते हैं। 

उन सूर्यदेवकी मुनिगण स्तुति करते हैं और गन्धर्वगण 
उनके सम्मुख यशोगान करते हैं। अप्सराएँ नृत्य करती 
हुई चलती हैं, राक्षस रथके पीछे रहते हैं, सर्पण रथका 


* इस विषयमें यह श्रुति भी है-- 
ऋचः पूर्वाह्ने दिवि देव ईयते, यजुर्वेदे तिष्ठति मध्ये अहः सामवेदेनास्तमये महीयते। 
इसी भावका प्रकृत श्लोक भी द्रष्टव्य है-- 
ऋचः स्तुवन्ति पूर्वाह्ने मध्याह्लेऽथ यजूंषि वै । बृहद्रथन्तरादीनि सामान्यह्ः क्षये रविम्‌॥ (वि० पु० २। ११। १०) 

. सजाते हें, यक्ष घोडाँकी बागडोर सँभालते हैं तथा 
बालखिल्यादि रथको सब ओरसे घेरे रहते हैं । त्रयीशक्तिरूप 
भगवान्‌ (सूर्यस्वरूप) विष्णुका न कभी उदय होता है 
और न अस्त (अर्थात्‌ वे स्थायीरूपसे सदा विद्यमान 
रहते हैं।) ये सात प्रकारके गण तो उनसे पृथक्‌ हें । 
स्तम्भमें लगे हुए दर्पणके समान जो कोई उनके निकट 
जाता है, उसीको अपनी छाया दिखायी देने लगती है । 
हे द्विज! इसी प्रकार वह वैष्णवी शक्ति सूर्यके रथसे 
कभी चलायमान नहीं होती और प्रत्येक मासमें पृथक्‌ - 
पृथक्‌ सूर्यके (परिवर्तित होकर) उसमें स्थित होनेपर 
वह उसकी अधिष्ठात्री होती है । 
हे द्विज! दिन और रात्रिके कारणस्वरूप भगवान्‌ 
सूर्य पितृगण, देवगण और मनुष्यादिको सदा तृप्त करते 
हुए घूमते रहते हैं। सूर्यकी जो सुषुम्णा नामकी किरण 
है, उससे शुक्ल पक्षमें चन्द्रमाका पोषण होता है और 
फिर कृष्णपक्षमें उस अमृतमय चन्द्रमाको एक-एक 
कलाका देवगण निरन्तर पान करते हैं। हे द्विज! 
कृष्णपक्षके क्षय होनेपर (चतुर्दशीके अनन्तर) दो 
कलायुक्त चन्द्रमाका पितृगण पान करते हैं। इस प्रकार 
सूर्यद्वारा पितृगणका तर्पण होता है। 
सूर्य अपनी किरणोंसे पृथिवीसे जितना जल खींचते 
हैं, उतनेको प्राणियोंकी पुष्टि और अन्नकी वृद्धिके लिये 
बरसा देते हैं। उससे भगवान्‌ सूर्य समस्त प्राणियोंको 
आनन्दित कर देते हैं और इस प्रकार देव, मनुष्य और 
पितृगण आदि सभीका पोषण करते हैं। हे मैत्रेय! इस 
रीतिसे सूर्यदेव देवताओंकी पाक्षिक, पितृगणकी मासिक 
तथा मनुष्योंकी नित्यप्रति तृप्ति करते रहते हैं। 
बारहवाँ अध्याय 
नवग्रहोंका वर्णन तथा लोकान्तरसम्बन्धी व्याख्या 
पराशरजी बोले--चन्द्रमाका रथ तीन पहियोंवाला 
है। उसके वाम तथा दक्षिण ओर कुन्द-कुसुमके समान 
श्वेतवर्ण दस घोड़े जुते हुए हैं। ध्रुवके आधारपर स्थित 
उस वेगशाली रथसे चन्द्रदेव भ्रमण करते हैं और नागवीथिपर 
आश्रित अश्विनी आदि नक्षत्रोंका भोग करते हें । सूर्यके 
समान इनकी किरणोंके भी घटने-बढ्नेका निश्चित क्रम 
है। हे मुनिश्रेष्ठ! सूर्यके समान समुद्रगर्भसे उत्पन्न हुए 


* सर्वानन्दप्रदाता हरिहरनमितः पातु नो विश्वचक्षुः * 


उनके घोड़े भी एक बार जोत दिये जानेपर एक कल्पपर्यन्त 
रथ खींचते रहते हैं। हे मैत्रेय! सुरगणके पान करते 
रहनेसे क्षीण हुए कलामात्र चन्द्रमाका प्रकाशमय सूर्यदेव 
अपनी एक किरणसे पुन: पोषण करते हैं। जिस क्रमसे 
देवगण चन्द्रमाका पान करते हैं, उसी क्रमसे जलापहारी 
सूर्यदेव उन्हें शुक्ल प्रतिपद्से प्रतिदिन पुष्ट करते हैं। हे 
मैत्रेय! इस प्रकार आधे महीनेमें एकत्र हुए चन्द्रमाके 
अमृतको देवगण फिर पीने लगते हैं; क्योंकि देवताओंका 
आहार तो अमृत है। तैंतीस हजार तीन सौ तैंतीस 
(३३३३३) देवगण चन्द्रस्थ अमृतका पान करते हैं। 
जिस समय दो कलामात्रसे अवस्थित चन्द्रमा सूर्यमण्डलमें 
प्रवेश करके उसकी 'अमा' नामक किरणमें रहते हैं, 
वह तिथि ' अमावस्या' कहलाती है। उस दिन रात्रिमें वे 
पहले तो जलमें प्रवेश करते हैं, फिर वृक्ष-लता आदिमें 
निवास करते हैं और तदनन्तर क्रमसे सूर्यमें चले जाते 
हैं। वृक्ष और लता आदिमें चन्द्रमाकी स्थितिके समय 
(अमावस्याको) जो उन्हें काटता है अथवा उनका एक 
पत्ता भी तोडता है, उसे ब्रह्महत्याका पाप लगता है। 
केवल पंद्रहवीं कलारूप यत्किचित्‌ भागके शेष रहनेपर 
उस क्षीण चन्द्रमाको पितृगण मध्याह्ोत्तर कालमें चारों 
ओरसे घेर लेते हैं। हे मुने! उस समय उस द्विकलाधर 
चन्द्रमाको बची हुई अमृतमयी एक कलाका वे पितृगण 
पान करते हैं। अमावस्याके दिन चन्द्ररश्‍्मिसे निकले 
हुए उस सुधामृतका पान करके अत्यन्त तृत हुए सौम्य, 
बर्हिषद्‌ और अग्निष्वात्त-तीन प्रकारके पितृगण एक 
मासपर्यन्त संतुष्ट रहते हैं । इस प्रकार चन्द्रदेव शुक्लपक्षमें 
देवताओंकी और कृष्णपक्षमें पितृगणकी पुष्टि करते हैं 
तथा अमृतमय शीतल जलकणोंसे लता-वृक्ष, ओषधि 
आदिको उत्पन्न कर अपनी चन्द्रिकाद्वारा आह्लादित करके 
वे मनुष्य, पशु एवं कोट-पतंगादि सभी प्राणियोंका 
पोषण करते हैं । 

चन्द्रमाके पुत्र बुधका रथ वायु और अग्निमय 
द्रव्यका बना हुआ है और उसमें वायुके समान वेगशाली 
आठ पिशंग वर्णवाले घोड़े जुते हैं। वरूथ', अनुकर्षः, 
उपासंग* और पताका तथा पृथ्वीसे उत्पन्न हुए घोड़ोंके 
सहित शुक्रका रथ भी अति महान्‌ है। मंगलका अति 


१. रथकी रक्षाके लिये बना हुआ लोहेका आवरण। 
३. शस्त्र रखनेका स्थान। 


२. रथके नीचेका भाग। 


* अग्निपुराणमें सूर्य-प्रकरण * 


शोभायमान सुवर्णनिर्मित महान्‌ रथ भी अग्निसे उत्पन्न 
हुए पद्यरागमणिके समान, अरुणवर्ण आठ घोडोंसे युक्त 
है। जो आठ पाण्डुरवर्णवाले घोडोंसे युक्त स्वर्णका रथ 
हे, उसमें वर्षके अन्तमें प्रत्येक राशिमें बृहस्पतिजी 
विराजमान होते हैं । आकाशसे उत्पन्न हुए विचित्रवर्णके 
घोडोंसे युक्त रथमें आरूढ़ होकर मन्दभागी शनैश्चर 
धीरे-धीरे चलते हैं । 

राहुका रथ धूसर (मटियाले) वर्णका है। उसमें 
भ्रमरके समान कृष्णवर्णके आठ घोडे जुते हुए हैं । हे 
मैत्रेय! एक बार जोत दिये जानेपर वे घोडे निरन्तर 
चलते रहते हैं । चन्द्रपर्वो (पूर्णिमा) पर यह राहु सूर्यसे 
निकलकर चन्द्रमाके पास जाता है तथा सौरपर्वोमें 
(अमावस्या) पर यह चन्द्रमासे निकलकर सूर्यके 
निकट जाता है। इसी प्रकार केतुके रथके वायुवेगशाली 
आठ घोड़े भी पुआलके धुएँकी-सी आभावाले तथा 
लाखके समान लाल रंगके हैं। 

हे महाभाग! मैंने तुमसे नवग्रहोंके रथोंका यह वर्णन 
किया। ये सभी वायुमयी डोरीसे ध्रुवके साथ बँधे हुए 
हैं। हे मैत्रेय! समस्त ग्रह, नक्षत्र और तारामण्डल 
वायुमयी रज्जुसे ध्रुवके साथ बँधे हुए यथोचित प्रकारसे 
घूमते रहते हैं। जितने तारागण हैं, उतनी वायुमयी 
डोरियाँ हैं। उनसे बँधकर वे स्वयं घूमते तथा ध्रुवको 

घुमाते रहते हें । जिस प्रकार तेली लोग स्वयं घूमते हुए 
कोल्हूको भी घुमाते रहते हैं, उसी प्रकार समस्त ग्रहगण 
वायुसे बँधकर घूमते रहते हैं । क्योंकि इस वायु-चक्रसे 
प्रेरित होकर समस्त ग्रहगण अलातचक्र (बनैती) के 
समान घूमा करते हैं, इसलिये यह 'प्रवह' कहलाता है। 
हे मुनिश्रेष्ठ! जिस शिशुमारचक्रका पहले वर्णन कर 
चुका हूँ तथा जहाँ ध्रुव स्थित है, अब तुम उसकी 
स्थितिका वर्णन सुनो। रात्रिके समय उनका दर्शन 
करनेसे मनुष्य दिनमें जो कुछ पापकर्म करता है, उससे 
मुक्त हो जाता है तथा आकाशमण्डलमें जितने तारे 
इसके आश्रित हैं, उतने ही अधिक वर्ष वह जीवित 
रहता है। उत्तानपाद उसकी ऊपरकी हनु (ठोड़ी) है 
और यज्ञ नीचेकी तथा धर्मने उसके मस्तकपर अधिकार 
कर रखा है, उसके हृदय-देशमें नारायण हैं, पूर्वके दोनों 
चरणोंमें अश्विनीकुमार हैं तथा जंघाओंमें वरुण और 
अर्यमा हैं। संवत्सर उसका शिश्र है, मित्रने उसके 
अपान-देशको आश्रित कर रखा है, अग्नि, महेन्द्र, 
कश्यप और धुव पुच्छभागमें स्थित हैं। शिशुमारके 
पुच्छभागमें स्थित ये अग्नि आदि चार तारे कभी अस्त 
नहीं होते। इस प्रकार मैंने तुमसे पृथ्वी, ग्रहगण, द्वीप, 
समुद्र, पर्वत, वर्ष और नदियोंका तथा जो-जो उनमें 
बसते हैं, उन सभीके स्वरूपका वर्णन कर दिया। 


अग्निपुराणमें सूर्य-प्रकरण 
[अग्निपुराणसे संकलित इस परिच्छेदमें १९वें; ५१वें ७३वें ९९वें और १४८वें अध्यायोसे सूर्यसम्बन्धी 
सामग्रियोंका यथावत्‌ संचयन-संकलन किया गया है; जिसमें ये विषय हैं-कश्यप आदिके वंश सूर्यादि 
ग्रहों तथा दिक्पाल आदि देवताओंकी प्रतिमाओके लक्षण; सूर्यदेवकी पूजा-स्थापनाकी विधियाँ संग्राम-विजय- 


दायक सूर्यपूजा-विधान।] 


उन्नीसवाँ अध्याय 
कश्यप आदिके वंशका वर्णन 
अग्निदेव बोले-हे मुने! अब मैं अदिति आदि 
दक्ष-कन्याओंसे उत्पन्न हुई कश्यपजीको सृष्टिका वर्णन 
करता हुँ-चाक्षुष मन्वन्तरमें जो तुषित नामक बारह 
देवता थे, वे ही पुनः इस वैवस्वत मन्वन्तरमें कश्यपके 
अंशसे अदितिके गर्भसे आये थे। वे विष्णु, शक्र 


(इन्द्र), त्वष्टा, धाता, अर्यमा, पूषा, विवस्वान्‌, सविता, 
मित्र, वरुण, भग और अंशु नामक बारह आदित्य* 
हुए। अरिष्टनेमिको चार पत्रियोंसे सोलह संतानें उत्पन्न 
हुई। विद्वान्‌ बहुपुत्रके (उनकी दो पत्नियोंसे कपिला, 
लोहिता आदिके भेदसे) चार प्रकारको विद्युत्स्वरूपा 
कन्याएँ उत्पन्न हुई। अङ्गिरामुनिसे (उनकी दो पल्लियांद्वारा) 
श्रेष्ठ ऋचाएँ हुई तथा कृशाश्वके भी (उनकी दो 


* यहाँ दी हुई आदित्योंकी नामावली हरिवंशके हरिवंशपर्वगत तीसरे अध्यायमें श्लोक-सं० ६०-६१ में कथित नामावलीसे ठीक- 


ठीक मिलती है। 

र देवताओंके दिव्य आयुध उत्पन्न हुए। 
जैसे आकाशमें सूर्यके उदय और अस्तभाव बारंबार 
होते रहते हैं, उसी प्रकार देवतालोग युग-युगमें (कल्प- 
कल्पमें) उत्पन्न (एवं विनष्ट) होते रहते हैं? । कश्यपजीसे 
उनकी पत्नी दितिके गर्भसे हिरण्यकशिपु और हिरण्याक्ष 
नामक पुत्र उत्पन्न हुए। फिर सिंहिका नामवाली एक 
कन्या भी हुई, जो विप्रचित्ति नामक दानवको पत्नी हुई। 
उसके गर्भसे राहु आदिकी उत्पत्ति हुई, जो 'सैंहिकेय' 
नामसे विख्यात हुए। हिरण्यकशिपुके चार पुत्र हुए, जो 
अपने बल-पराक्रमके कारण विख्यात थे। इनमें पहला 
हाद, दूसरा अनुहाद और तीसरे प्रहाद हुए, जो महान्‌ 
विष्णुभक्त थे और चौथा संहाद था। हादका पुत्र हृद 
हुआ। संहादके पुत्र आयुष्मान्‌, शिवि और वाष्कल थे। 
प्रहादका पुत्र विरोचन हुआ और विरोचनसे बलिका 
जन्म हुआ। हे महामुने! बलिके सौ पुत्र हुए, जिनमें 
बाणासुर ज्येष्ठ था। पूर्वकल्पमें इस बाणासुरने भगवान्‌ 
उमापतिको (भक्ति-भावसे) प्रसन्न कर उन परमेश्वरसे 
यह वरदान प्राप्त किया था कि 'मैं आपके पास ही 
विचरता रहूँगा।' हिरण्याक्षके पाँच पुत्र थे-शम्बर, 
शकुनि, द्विमूर्धा, शङ्क और आर्य। कश्यपजीकी दूसरी 
पल्ली दनुके गर्भसे सौ दानव पुत्र उत्पन्न हुए। 
इनमें स्वर्भानुकी कन्या सुप्रभा थी और पुलोमा 
दानवको पुत्री थी शची। उपदानवको कन्या हयशिरा थी 
और वृषपर्वाकी पुत्री शर्मिष्ठा। पुलोमा और कालका 
ये दो वैश्वानरकी कन्याएँ थीं। ये दोनों कश्यपजीकी 
पत्नी हुई। इन दोनोंके करोड़ों पुत्र थे। प्रहादके वंशमें 
चार करोड़ “निवातकवच' नामक दैत्य हुए। कश्यपजीकी 
ताम्रा नामवाली पत्नीसे छः पुत्र हुए। इनके अतिरिक्त 
काकी, श्येनी, भासी, गृध्रिका और शुचिग्रीवा आदि भी 
कश्यपजीकी भार्याएँ थीं। उनसे काक आदि पक्षी 


* सर्वानन्दप्रदाता हरिहरनमितः पातु नो विश्वचक्षुः * 


उत्पन्न हुए। ताम्राके पुत्र घोडे और उँट थे। विनताके 
अरुण और गरुड़ नामक दो पुत्र हुए। सुरसासे हजारों 
साँप उत्पन्न हुए और कद्रूके गर्भसे भी शेष, वासुकि 
और तक्षक आदि सहस्रों नाग हुए। क्रोधवशाके गर्भसे 
दशनशील दाँतवाले सर्प उत्पन्न हुए। धरासे जल-पक्षी 
उत्पन्न हुए। सुरभिसे गाय-भैंस आदि पशुओंकी उत्पत्ति 
हुई। इराके गर्भसे तृण आदि उत्पन्न हुए। खसासे यक्ष- 
राक्षस और मुनिके गर्भसे अप्सराएँ प्रकट हुई। इसी 
प्रकार अरिष्टाके गर्भसे गन्धर्व उत्पन्न हुए। इस तरह 
कश्यपजीसे स्थावर-जङ्गम जगत्को उत्पत्ति हुई। 

इन सबके असंख्य पुत्र हुए। देवताओंने दैत्योंको 
युद्धमें जीत लिया। आपने पुत्रोंके मारे जानेपर दितिने 
कश्यपजीको सेवासे संतुष्ट किया। वह इन्द्रका संहार 
करनेवाले पुत्रको पाना चाहती थी। उसने कश्यपजीसे 
अपना यह अभिमत वर प्राप्त कर लिया। जब वह 
गर्भवती और व्रतपालनमें तत्पर थी, उस समय एक 
दिन भोजनके बाद बिना पैर धोये ही सो गयी। तब 
इन्द्रने यह छिद्र (त्रुटि या दोष) ढूँढ़कर उसके गर्भमें 
प्रविष्ट हो उस गर्भके टुकड़े-टुकड़े कर दिये, (किंतु 
व्रतके प्रभावसे उनको मृत्यु नहीं हुई।) वे सभी अत्यन्त 
तेजस्वी और इन्द्रके सहायक उनचास मरुत्‌ नामक 
देवता हुए। मुने! यह सारा वृत्तान्त मैंने सुना दिया। 
श्रीहरिस्वरूप ब्रह्माजीने पृथुको नरलोकके राजपदपर 
अभिषिक्त करके क्रमशः दूसरोंको भी राज्य दिये-उन्हें 
विभिन्न समूहोंका राजा बनाया। अन्य सबके अधिपति 
(तथा परिगणित अधिपतियोंके भी अधिपति) साक्षात्‌ 
श्रीहरि ही हैं। 

ब्राह्मणों और ओषधियोंके राजा चन्द्रमा हुए। जलके 
स्वामी वरुण हुए। राजाओंके राजा कुबेर हुए। द्वादश 
सूर्यो (आदित्यो) के अधीश्वर भगवान्‌ विष्णु थे। 


१. प्रत्यङ्गिरसजाः श्रेष्ठाः कृशाश्वस्य सुरायुधाः । 


इस वाक्यमें पूरे एक श्लोकका भाव संनिविष्ट है। अतः उस सम्पूर्ण श्लोकपर दृष्टि न रखी जाय तो अर्थको समझनेमें भ्रम होता है। 

हरिवंशके निम्नाङ्कित (हरि० ३। ६५) श्लोकसे उपर्युक्त पड्क्तियोंका भाव पूर्णतः स्पष्ट होता है-- 

प्रत्यङ्गिरसजाः श्रेष्ठा ऋचो ब्रह्मर्षिसत्कृताः । कृशाश्वस्य तु राजर्षेदेवप्रहरणानि च॥ 

सम्पूर्ण दिव्यास्त्र कृशाश्चके पुत्र हैं, इस विषयमें वा० रामायण बाल० सर्ग २१के श्लोक १३-१४ तथा मत्स्यपुराण ६ । ६ द्रष्टव्य हैं। 
२. इसको समझनेके लिये भी हरिवंशके निम्राङ्कित श्लोकपर दृष्टिपात करना आवश्यक है-- 

एते युगसहस्रान्ते जायन्ते पुनरेव हि । सर्वदेवगणास्तात त्रयस्त्रिशतु कामजाः ॥ (३।६६) 


--यही भाव मत्स्यपुराण ६।७ में भी आया है। 


* अग्निपुराणमें सूर्य-प्रकरण * 


_ राजा पावक और मरुद्रणोंके स्वामी इन्द्र हुए। 
प्रजापतियोंके स्वामी दक्ष और दानवोंके अधिपति प्रहद 
हुए। पितरोंक यमराज और भूत आदिके स्वामी 
सर्वसमर्थ भगवान्‌ शिव हुए तथा शैलों (पर्वतों) के राजा 
हिमवान्‌ हुए और नदियोंका स्वामी सागर हुआ। 
गन्धर्वोके चित्ररथ, नागोंके वासुकि, सर्पोके तक्षक और 
पक्षियोंके गरुड़ राजा हुए | श्रेष्ठ हाथियोंका स्वामी ऐरावत 
हुआ और गौओंका अधिपति साँड्‌। वनचर जीवोंका 
स्वामी शेर हुआ और वनस्पतियोंका प्लक्ष (पकड़ी) । 
घोडोंका स्वामी उच्चैःश्रवा हुआ। सुधन्वा पूर्व दिशाका 
रक्षक हुआ। दक्षिण दिशामें शङ्कपद और पश्चिममें 
केतुमान्‌ रक्षक नियुक्त हुए। इसी प्रकार उत्तर दिशामें 
हिरण्यरोमक नामका राजा हुआ। 
इक्यावनवाँ अध्याय 
सूर्यादि ग्रहों तथा दिक्पाल आदि देवताओंकी 
प्रतिमाओंके लक्षणोंका वर्णन 
भगवान्‌ श्रीहयग्रीव कहते हैं- ब्रह्मन्‌! सात अश्रोंसे 
जुते हुए एक पहियेवाले रथपर विराजमान सूर्यदेवको 
प्रतिमाको स्थापित करना चाहिये। भगवान्‌ सूर्य अपने 
दोनों हाथोंमें दो कमल धारण किये हुए हों। उनके 
दाहिने भागमें दावात और कलम लिये दण्डी खड़े हों 
और वामभागमें पिङ्गल हाथमें दण्ड लिये द्वारपर विद्यमान 
हों। ये दोनों सूर्यदेवके पार्षद हैं। भगवान्‌ सूर्यदेवके 
उभय पार्श्वमें बाल-व्यजन (चँवर) लिये 'राज्ञी' तथा 
“निष्प्रभा'\ खड़ी हों अथवा घोड़ेपर चढ़े हुए एकमात्र 
सूर्यको ही प्रतिमा बनानी चाहिये । समस्त दिक्पाल हाथोंमें 
वरद मुद्रा, दो-दो कमल तथा शस्त्र लिये क्रमशः पूर्वादि 
दिशाओंमें स्थित दिखाये जाने चाहिये। 
बारह दलोंका एक कमल-चक्र बनावे । उसमें सूर्य, 
अर्यमा! आदि नामवाले बारह आदित्योंका क्रमशः बारह 
दलोंमें स्थापन करे। यह स्थापना वरुण-दिशा एवं 
वायव्यकोणसे आरम्भ करके नैरत्त्यकोणके अन्ततकके 

दलोंमें होनी चाहिये। उक्त आदित्यगण चार-चार हाथवाले 
हों और उन हाथोंमें मुदूर, शूल, चक्र एवं कमल धारण 
किये हों। अग्रिकोणसे लेकर नैर्क्रत्यतक, नैक्रत्यसे 
वायव्यतक, वायव्यसे ईशानतक और वहाँसे अग्रिकोणतकके 
दलोंमें उक्त आदित्योंको स्थिति जाननी चाहिये । 

बारह आदित्योंके नाम इस प्रकार हैं-वरुण, सूर्य, 
सहस्रांश, धाता, तपन, सविता, गभस्तिक, रवि, पर्जन्य, 
त्वष्टा, मित्र और विष्णु। ये मेष आदि बारह राशियोंमें 
स्थित होकर जगतको ताप एवं प्रकाश देते हैं। ये वरुण 
आदि आदित्य क्रमशः मार्गशीर्ष मास (या वृश्चिकराशि) 
से लेकर कार्तिक मास (या तुलाराशि) तकके मासों 
(एवं राशियों) में स्थित होकर अपना कार्य सम्पन्न करते 
हैं। इनकी अङ्गकान्ति क्रमशः काली, लाल, कुछ-कुछ 
लाल, पीली, पाण्डुवर्ण, श्वेत, कपिलवर्ण, पीतवर्ण, 
तोतेके समान हरी, धवलवर्ण, धूम्रवर्ण और नीली है। 
इनकी शक्तियाँ द्वादशदल कमलके केसरोंके अग्रभागमें 
स्थित होती हैं। उनके नाम इस प्रकार हैं-इडा, सुषुम्णा, 
विश्वार्चि, इन्दु, प्रमर्दिनी (प्रवरद्धिनी), प्रहर्षिणी, महाकाली, 
कपिला, प्रबोधिनी, नीलाम्बरा, वनान्तस्था (घनान्तस्था) 
और अमृताख्या। वरुण आदिको जो अङ्गकान्ति है, वही 
इन शक्तियोंकी भी है। केसरोंके अग्रभागोंमें इनकी 
स्थापना करे। सूर्यदेवका तेज प्रचण्ड और मुख विशाल 
है। उनके दो भुजाएँ हैं। वे अपने हाथोमें कमल और 
खड्ग धारण करते हैं। 

चन्द्रमा कुण्डिका तथा जपमाला धारण करते हैं। 
मङ्गलके हाथोंमें शक्ति और अक्षमाला शोभित होती हैं । 
बुधके हार्थोमे धनुष और अक्षमाला शोभा पाती हैं। 
बृहस्पति कुण्डिका और अक्षमालाधारी हैं। शुक्रका भी 
ऐसा ही स्वरूप है अर्थात्‌ उनके हाथोमें भी कुण्डिका 
और अक्षमाला शोभित होती हैं। शनि किङ्किणी-सूत्र 
धारण करते हैं। राहु अर्द्धचन्द्रधारी हैं तथा केतुके 
हाथाँमें खड्ग और दीपक शोभा पाते हैं। 


१. ' राज्ञी' और ' निष्प्रभा'-ये चँवर डुलानेवाली स्त्रियोंके नाम हैं; अथवा इन नामांद्वारा सूर्यदेवकी दोनों पत्रियोंकी ओर संकेत किया 
गया है। ' राज्ञी' शब्दसे उनकी रानी ' संज्ञा' गृहीत होती हैं और ' निष्प्रभा' शब्दसे ' छाया '--ये दोनों देवियाँ चँवर डुलाकर पतिकी सेवा करती 
रहती हैं । 

२. सूर्य आदि द्वादश आदित्योंके नाम अन्यत्र गिनाये गये हैं और अर्यमा आदि द्वादश आदित्योंके नाम १९वें अध्यायमें देखने चाहिये । 
ये नाम वैवस्वत मन्वन्तरके आदित्योंके हैं । चाक्षुष मन्वन्तरमें वे ही ' तुषित' नामसे विख्यात थे । अन्य पुराणोंमें भी आदित्योंकी नामावली 
तथा उसके मासक्रममें यहाँको अपेक्षा कुछ अन्तर मिलता है। इसकी संगति कल्पभेदके अनुसार माननी चाहिये। 

क लोकपाल द्विभुज हैं। विश्वकर्मा अक्षसूत्र 
धारण करते हैं। हनुमान्‌जीके हाथमें वज्र है। उन्होंने 
अपने दोनों पैराँसे एक असुरको दबा रखा है। किंनर- 
मूर्तियाँ हाथमें वीणा लिये हों और विद्याधर माला धारण 
किये आकाशमें स्थित दिखाये जायँ। पिशाचोंके शरीर 
दुर्बल कङ्कालमात्र हों। वेतालोंके मुख विकराल हों। 
क्षेत्रपाल शूलधारी बनाये जायाँ। प्रेतोंके पेट लंबे और 
शरीर कृश हों। 

तिहत्तरवाँ अध्याय 
सूर्यदेवकी पूजा-विधिका वर्णन 
महादेवजी कहते हैं--स्कन्द ! अब मैं करन्यास और 
अङ्गन्यासपूर्वक सूर्यदेवताके पूजनकी विधि बताऊँगा। 
“मैं तेजोमय सूर्य हूँ '--ऐसा चिन्तन करके अर्घ्य-पूजन 
करे। लाल रंगके चन्दन या रोलीसे मिश्रित जलको 
ललाटके निकटतक ले जाकर उसके द्वारा अर्घ्यपात्रको 
पूर्ण करे। उसका गन्धादिसे पूजन करके सूर्यके 
आङ्गाँद्वारा रक्षावगुण्ठन करे। तत्पश्चात्‌ जलसे पूजा- 
सामग्रीका प्रोक्षण करके पूर्वाभिमुख हो सूर्यदेवकी पूजा 
करे। ' आं हृदयाय नमः' इस प्रकार आदिमें स्वर- 
बीज लगाकर सिर आदि अन्य सब आङ्गोंमें भी न्यास 
करे। पूजा-गृहके द्वारदेशमें दक्षिणको ओर 'दण्डी' का 
और वामभागमें “पिङ्गल' का पूजन करे। ईशानकोणमें 
ॐ 'गं गणपतये नमः'-इस मन्त्रसे गणेशकी और 
अग्निकोणमें गुरुको पूजा करे। पीठके मध्यभागमें 
कमलाकार आसनका चिन्तन एवं पूजन करे। पीठके 
अग्नि आदि चारों कोणोंमें क्रमशः विमल, सार, आराध्य 
तथा परम सुखकी और मध्यभागमें प्रभूतासनको पूजा 
करे। उपर्युक्त प्रभूत आदि चारोंके वर्ण क्रमशः श्वेत, 
लाल, पीले और नीले हैं तथा उनकी आकृति सिंहके 
समान है। इन सबकी पूजा करनी चाहिये। 
पीठस्थ कमलके भीतर 'रां दीप्तायै नम: '--इस 


* सर्वानन्दप्रदाता हरिहरनमितः पातु नो विश्वचक्षुः * 


मन्त्रद्वारा दीप्ताकी, 'रीं सूक्ष्मायै नमः '--इस मन्त्रसे सूक्ष्माकी, 
(रू जयायै नमः '--इससे जयाकी, रें भद्रायै नमः '- 
इससे भद्राकी, “रै विभूतये नमः' इससे विभूतिको, "रौं 
विमलायै नमः '--इससे विमलाकी, ' रौं अमोघायै नमः '-- 
इससे अमोघाकी तथा “र विद्युतायै नमः '--इससे विद्युताकी 
पूर्व आदि आठौं दिशाओंमें पूजा करे और मध्यभागमें 
“र; सर्वतोमुख्यै नमः'-इस मन्त्रसे नवीं पीठशक्ति 
सर्वतोमुखीकी आराधना करे। तत्पश्चात्‌ 3% 
ब्रह्मविष्णुशिवात्मकाय सौराय योगपीठात्मने नमः ' इस 
मन्त्रके द्वारा सूर्यदेवके आसन (पीठ) का पूजन करे। 
तदनन्तर ' खखोल्काय नमः ' इस षडक्षर मन्त्रके आरम्भमें 
` ॐ हं खं' जोड़कर नौ अक्षरोंसे युक्त '३७ हं खं 
खखोल्काय नमः '--इस मन्त्रद्वारा सूर्यदेवके विग्रहका 
आवाहन करे। इस प्रकार आवाहन करके भगवान्‌ 
सूर्यकी पूजा करनी चाहिये। 

अञ्जलिमें लिये हुए जलको ललाटके निकटतक ले 
जाकर रक्त वर्णवाले सूर्यदेवका ध्यान करके उन्हें 
भावनाद्वारा अपने सामने स्थापित करे। फिर हां ह्लीं सः 
सूर्याय नमः '--ऐसा कहकर उक्त जलसे सूर्यदेवको 
अर्घ्य दे। इसके बाद “बिम्बमुद्रा * दिखाते हुए आवाहन 
आदि उपचार अर्पित करे। तदनन्तर सूर्यदेवको प्रीतिके 
लिये गन्ध (चन्दन-रोली) आदि समर्पित करे । तत्पश्चात्‌ 
'पद्ममुद्रा” और “बिम्बमुद्रा' दिखाकर अग्रि आदि 
कोणोंमें हृदय आदि अङ्गोंकी पूजा करे। अग्निकोणमें 
' ॐ आं हृदयाय नमः '--इस मन्त्रसे हृदयकी, नैर्क्रत्यकोणमें 
‘३ भूः अर्काय शिरसे स्वाहा'-इससे सिरको, 
वायव्यकोणमें ' ॐ भुवः सुरेशाय शिखायै वषट्‌? इससे 
शिखाको, ईशानकोणमें ' ३» स्वः कवचाय हुम्‌'- इससे 
कवचकी, इष्टदेव और उपासकके बीचमें ' हां 
नेत्रत्रयाय बौषट्‌'-से नेत्रकी तथा देवताके पश्चिमभागमें 
“बः अस्त्राय फट्‌'-इस मन्त्रसे अस्त्रको पूजा करे । 


१-पद्माकारौ करौ कृत्वा प्रतिश्लिष्टे तु मध्यमे। अङ्गुल्यौ धारयेत्तस्मिन्‌ बिम्बमुद्रेति सोच्यते॥ 


२-हस्तौ तु सम्मुखौ कृत्वा संनतप्रोन्नताङ्गुली । तलान्तर्मिलिताङ्गुष्ठौ 


मुद्रैघापद्मसंज्ञिता ॥ 


३-मन्त्रमहार्णवमें हृदयादि अङ्गोंके पूजनका क्रम इस प्रकार दिया गया है-- 

अग्रिकोणे--३% सत्यतेजोज्वालामणे हुं फट्‌ स्वाहा हृदयाय नमः, हृदयश्रीपादुकां पूजयामि तर्पयामि नमः । निर्क्रतिकोणे-- 3» 
ब्रह्मतेजोज्वालामणे हुं फट्‌ स्वाहा शिरसे स्वाहा शिर: श्रीपादुकां पूजयामि तर्पयामि नमः । वायव्ये--३% विष्णुतेजोज्वालामणे हुँ फट्‌ स्वाहा 
शिखायै वषट्‌ शिखाश्रीपादुकां पूजयामि तर्पयामि नम: । ऐशान्ये--३% रुद्रतेजोज्वालामणे हुं फट्‌ स्वाहा कवचाय हुं कवचश्रीपादुकां 
पूजयामि तर्पयामि नम: । पूज्यपूजकयोर्मध्ये--३% अग्रितेजोज्वालामणे हुं फट्‌ स्वाहा नेत्रत्रयाय वौषट्‌ नेत्रश्रीपादुकां पूजयामि तर्पयामि 
नमः । देवतापश्चिमे--३% सर्वतेजोज्वालामणे हुं फट्‌ स्वाहा अस्त्राय फट्‌ अस्त्रश्नीपादुकां पूजयामि तर्पयामि नमः । 


* अग्निपुराणमें सूर्य-प्रकरण * 


बाद पूर्वादि दिशाओंमें मुद्राओंका प्रदर्शन करे । 

हृदय, सिर, शिखा और कवच--इनके लिये 
पूर्वादि दिशाओंमें धेनुमुद्राका प्रदर्शन करे । नेत्रोंके लिये 
गोशृङ्गको मुद्रा दिखाये। अस्त्रके लिये त्रासनी-मुद्राकी 
योजना करे। तत्पश्चात्‌ ग्रहोंको नमस्कार और उनका 
पूजन करे। “३% सों सोमाय नमः '--इस मन्त्रसे पूर्वमें 
चन्द्रमाको, '३७ बुं बुधाय नमः '--इस मन्त्रसे दक्षिणमें 
बुधको, '३» बृं बृहस्पतये नमः '--इस मन्त्रसे पश्चिममें 
बृहस्पतिकी और '३ॐ% भं भार्गवाय नमः '--इस मन्त्रसे 
उत्तरमें शुक्रकी पूजा करे। इस तरह पूर्वादि दिशाओंमें 
चन्द्रमा आदि ग्रहोंकी पूजा करके, अग्रि आदि कोणोंमें 
शेष ग्रहोंका पूजन करे। यथा--' ॐ भौं भौमाय नम: '-- 
इस मन्त्रसे अग्निकोणमें मङ्गलको, '३% शं शनैश्चराय 
नमः '-इस मन्त्रसे नैक्रत्यकोणमें शनैश्वरकी, '३% रां 
राहवे नमः '--इस मन्त्रसे वायव्यकोणमें राहुको तथा 
*3 कें केतवे नमः '--इस मन्त्रसे ईशानकोणमें केतुकी 
गन्ध आदि उपचारोंसे पूजा करे। खखोल्की (भगवान्‌ 
सूर्य) के साथ इन सब ग्रहोंका पूजन करना चाहिये । 

मूलमन्त्रका* जप करके अर्ध्यपात्रमें जल लेकर 
सूर्यको समर्पित करनेके पश्चात्‌ उनकी स्तुति करे। इस 
तरह स्तुतिके पश्चात्‌ सामने मुँह किये खड़े होकर सूर्यदेवको 
नमस्कार करके कहे--'प्रभो! आप मेरे अपराधों और 
त्रुटियोंको क्षमा करें।' इसके बाद “अस्त्राय फट्‌'-इस 
मन्त्रसे अणुसंहारका समाहरण करके “शिव! सूर्य! 
(कल्याणमय सूर्यदेव!) '--ऐसा कहते हुए संहारिणी- 
शक्ति या मुद्राके द्वारा सूर्यदेवके उपसंहृत तेजको अपने 
हृदय-कमलमें स्थापित कर दे तथा सूर्यदेवका निर्माल्य 
उनके पार्षद चण्डको अर्पित करे। इस प्रकार जगदीश्वर 
सूर्यका पूजन करके उनके ध्यान, जप और होम करनेसे 
साधकका सारा मनोरथ सिद्ध होता है। 

निन्यानबेवाँ अध्याय 
सूर्यदेवकी स्थापनाकी विधि 

भगवान्‌ शिव बोले--स्कन्द! अब मैं सूर्यदेवको 
प्रतिष्ठाका वर्णन करूँगा। पूर्ववत्‌ मण्डप-निर्माण और 
स्नान आदि कार्यका सम्पादन करके, पूर्वोक्तविधिसे विद्या 
तथा साङ्ग सूर्यदेवका आसन-शय्यामें न्यास करके त्रितत्त्वका, 

ईश्वरका तथा आकाशादि पाँच भूतोंका न्यास करे। 

पूर्ववत्‌ शुद्धि आदि करके पिण्डीका शोधन करे। 
फिर ' सदेशपद'-पर्यन्त तत््तपञ्चकका न्यास करे। तदनन्तर 
सर्वतोमुखी शक्तिके साथ विधिवत्‌ स्थापना करके, गुरु 
एवं सूर्य-सम्बन्धी मन्त्र बोलते हुए शक्त्यन्त सूर्यका 
विधिवत्‌ स्थापन करे। 

श्रीसूर्यदेवका स्वाम्यन्त अथवा पादान्त नाम रखे। 
(यथा विक्रमादित्य-स्वामी अथवा रामादित्यपाद इत्यादि) 
सूर्यके मन्त्र पहले बताये गये हैं, उन्हींका स्थापनकालमें 
भी साक्षात्कार (प्रयोग) करना चाहिये। 

एक सौ अड़तालीसवाँ अध्याय 

संग्राम-विजयदायक सूर्य-पूजाका वर्णन 

भगवान्‌ महेश्वर कहते हैं- स्कन्द! अब मैं संग्राममें 
विजय देनेवाले सूर्यदेवके पूजनकी विधि बताता हूँ । ३» 
डे ख ख्यां सूर्याय संग्रामविजयाय नमः- हां हीं हूं हैं हौं 
हः यह मन्त्र है। ये संग्राममें विजय देनेवाले सूर्यदेवके 
छः अङ्ग हैं-हां हीं हूं हें हौं हूः अर्थात्‌ इनके द्वारा 
षडङ्गन्यास करना चाहिये। यथा--'हां हृदयाय नमः । हीं 
शिरसे स्वाहा। हूं शिखायै वषट्‌। हैं कवचाय हुम्‌। हों 
नेत्रत्रयाय वौषट्‌। हु: अस्त्राय फट्‌। 

` ॐ हं खं खखोल्काय स्वाहा '--यह पूजाके लिये 
मन्त्र है। 'स्फू हूं हु कूं ॐ हों क्रेम'--ये छः अङ्गन्यासके 
बीज-मन्त्र हैं । पीठस्थानमें प्रभूत, विमल, सार, आराध्य 
एवं परम सुखका पूजन करे। पीठके पायों तथा बीचको 
चार दिशाओंमें क्रमशः धर्म, ज्ञान, वैराग्य, ऐश्वर्य, अधर्म, 
अज्ञान, अवैराग्य तथा अनैश्वर्य-इन आठोंकी पूजा करे । 

तदनन्तर अनन्तासन, सिंहासन एवं पद्मासनको पूजा 
करे। इसके बाद कमलको कर्णिका एवं केसरोंको, 
वहीं सूर्यमण्डल, सोममण्डल तथा अग्निमण्डलकी पूजा 
करे। फिर दीप्ता, सूक्ष्मा, जया, भद्रा, विभूति, विमला, 
अमोघा, विद्युता तथा सर्वतोमुखी-इन नौ शक्तियोंका 
पूजन करे। 

तत्पश्चात्‌ सत्त्व, रज और तमका, प्रकृति और 
पुरुषका, आत्मा, अन्तरात्मा और परमात्माका पूजन 
करे। ये सभी अनुस्वारयुक्त आदि अक्षरसे युक्त होकर 
अन्तमें 'नमः' के साथ चतुर्थ्यन्त होनेपर पूजाके मन्त्र 


N+ ह 


*  शारदातिलक' के अनुसार सूर्यका दशाक्षर मूल मन्त्र इस प्रकार है-- ॐ हीं घृणिः सूर्य्यं आदित्य श्रीं।' किंतु यहाँ ' ३% हं खं' इन 
बीजोंके साथ खखोल्काय नम: ।' इस षडक्षर मन्त्रका उल्लेख है। अतः इसीको यहाँ मूल मन्त्र समझना चाहिये। 

* सर्वानन्दप्रदाता हरिहरनमितः पातु नो विश्वचक्षुः * 


हो जाते हैं; यथा--'सं सत्त्वाय नमः ', ' अं अन्तरात्मने | करे। इसके बाद गन्ध आदिसे सूर्य, चण्ड और 
नमः' इत्यादि। इसी तरह उषा, प्रभा, संध्या, साया, | प्रचण्डका पूजन करे। इस प्रकार पूजा तथा जप, होम 
माया, बला, बिन्दु, विष्णु तथा आठ द्वारपालोंकी पूजा | आदि करनेसे युद्ध आदिमें विजय प्राप्त होती है।* 


लिङ्गपुराणमें सूर्योपासनाको विधि 


(लेखक-अनन्तश्रीविभूषित पूज्य श्रीप्रभुदत्तजी ब्रह्मचारी) 


ड उत्तरभागके २२वें अध्यायमें सूर्योपासनाका 
बहुत ही सुन्दर वर्णन किया गया है। इसलिये हम उस 
अध्यायको अर्थके सहित ज्यों-का-त्यों उद्धूत कर रहे 
हैं। सूर्यमें और ब्रह्म परमात्मामें कोई भेद नहीं है। 
ब्रह्मके भर्ग-तेजका रूप ही सूर्यनारायण हैं। जो तीनों 
काल भगवती गायत्रीका जप करते हैं, वे सूर्यनारायणकी 
ही उपासना करते हैं । लिङ्गपुराणद्वारा बतायी विधिसे जो 
सूर्योपासना करेंगे, उनकी मन:कामना तत्काल पूर्ण 
होगी-एऐसा पुराणका मत है। 

स्रानयागादिकर्माणि कृत्वा वै भास्करस्य च। 
शिवस्त्रानं ततः कुर्याद्‌ भस्मस्त्रानं शिवार्चनम्‌॥ 

“भगवान्‌ सूर्यका स्रान-पूजन आदि कर्म करके 

शिवस्त्रान, भस्मस्रान तथा शिवार्चन करे।' 
षष्ठेन मृदमादाय भक्त्या भूमौ न्यसेन्मृदम्‌। 
द्वितीयेन तथाभ्युक्ष्य तृतीयेन च शोधयेत्‌॥ 

“छठे महाव्याहति अर्थात्‌ ॐ तपः इस मन्त्रसे मिट्टी 
लेकर भक्तिपूर्वक उसे पृथ्वीपर स्थापित करे। दूसरे 
(३ भुवः) से सींचकर, तीसरे (३% स्वः) से अभिमन्त्रित 
करे ।' 

चतुर्थेनैव विभजेन्मलमेकेन शोधयेत्‌। 
स्त्रात्वा षष्ठेन तच्छेषां मृदं हस्तगतां पुनः॥ 

“चतुर्थ (३७ महः) से मिट्टीका विभाग करे। प्रथम 
(ॐ भूः) से मलको शुद्ध करे अर्थात्‌ स्नान करे। फिर 
छठे (३ तपः) से शेष मिट्टीको सात बार अभिमन्त्रित 
करे ।' 


त्रिधा विभज्य सर्व च चतुर्भिर्मध्यमं पुनः। 
षष्ठेन सप्तवाराणि वामं मूलेन चालभेत्‌॥ 
दशवारं च षष्ठेन दिशोबन्धः प्रकीर्तितः ॥ 

“मिट्टीका तीन विभाग करके ' ॐ महः ' से अभिमन्त्रित 
करे। फिर छठे (३७ तपः) से बायें हाथको मूल मन्त्रसे 
स्पर्श करे। सात बार अभिमन्त्रित करके फिर इसी 
मन्त्रसे दस बार दिगूबन्धन करे।' 

वामेन तीर्थ सव्येन शरीरमनुलिप्य च। 
स्त्रात्वा सर्वैः स्मरन्‌ भानुमभिषेकं समाचरेत्‌॥ 

“बायें हाथपर तीर्थकी (पवित्र) मिट्टी रखकर दायें 
हाथसे शरीरमें लेप करे। फिर सम्पूर्ण मन्त्रोंसे सूर्यका 
स्मरण करता हुआ तीर्थ-जलसे अभिषेक करे।' 

शरङ्गेण पर्णपुटकैः पालाशेन दलेन वा। 
सौरैरेभिश्च विविधैः सर्वसिद्धिकरेः शुभेः॥ 

* श्रद्धसे, पत्तेके दोनेसे अथवा पलाशपत्रसे सर्वसिद्धिकारी 
सूर्यमन्त्रोंको पढ़े ।' 

सौराणि च प्रवक्ष्यामि वाष्कलाद्यानि सुव्रत। 
अङ्गानि सर्वदेवेषु सारभूतानि सर्वतः॥ 

अब सूर्यके वाष्कल आदि मन्त्रोंको, जो सब देवोंमें 
सारभूत हैं, कहता हूँ-- 

३भूः ३०भुवः ३५स्वः ३/महः ३जनः ३%तपः 
३५सत्यम्‌ 3ऋतम्‌ ३५ब्रह्म। 

नवाक्षरमयं मन्त्रं वाष्कलं परिकीर्तितम्‌॥ 
न क्षरतीति लोकानि ऋतमक्षरमुच्यते। 
सत्यमक्षरमित्युक्तं प्रणवादिनमोऽन्तकम्‌॥ 


* संग्राममें विजय देनेवाले अनेकशः बहुतोंद्वारा अनुभूत ' आदित्यहृदय ' नामक (आगे प्रकाश्य) दो स्तोत्र भी उपलब्ध हैं- (१) 
वाल्मीकीय रामायणमें श्रीरामको श्रीअगस्त्यजीद्वारा उपदिष्ट और भविष्य किंवा भविष्योत्तरमें शतानीकके प्रश्रोत्तरमें सुमंत ऋषिद्वारा 
श्रीकृष्ण और आर्जुनके प्रश्नोत्तके हवालेसे कथित। पहलेकी सफलता प्रत्यान्ताक्रमणमें दृष्ट है और दूसरेके सम्बन्धमें यह माहात्म्य 


(भी) द्रष्टव्य हे- 


अमित्रदहनं पार्थ संग्रामे जयवर्द्धनम्‌ । वर्द्धनं धनपुत्राणामादित्यहृदयं शृणु ॥ 
(भगवान्‌ कहते हैं ) ' पार्थ! शत्रुओंको समाप्त करनेवाला, समरमें जयप्रद एवं धन और पुत्र देनेवाला ' आदित्यहृदय' (कहता हूँ, ) 


सुनो ।' 


» लिङ्गपुराणमेँ सूर्योपासनाकी विधि * 

` 3भू:' आदि नवाक्षर वाष्कल-मन्त्र कहे जाते हैं। 


*3%भू:' आदि सात लोक नष्ट नहीं होते हैं। ऋतको 
अक्षर कहते हें । प्रणव (३७) आदिमें और 'नमः' 
अन्तमें हो ऐसे 3*नम: को सत्याक्षर कहा गया है।' 
3*भूर्भुवः स्वस्तत्सवितुर्वरेण्यं भर्गो देवस्य धीमहि। 
धियो यो नः प्रचोदयात्‌ ३/नमः सूर्याय खखोल्काय नमः ॥ 
यह भगवान्‌ सूर्यका मूल मन्त्र है। 
मूलं मन्त्रमिदं प्रोक्तं भास्करस्य महात्मन: । 
नवाक्षरेण दीप्तास्य मूलमन्त्रेण भास्करम्‌॥ 
पूजयेदङ्कमन्त्राण कथयामि यथाक्रमम्‌। 
वेदादिभिः प्रभूताद्यं प्रणवेन च मध्यमम्‌॥ 

'नवाक्षरसे प्रकाशित सूर्यभगवान्‌को मूल मन्त्रसे 
पूजा करे। प्रत्येक अङ्गोंके पूजनके मन्त्र क्रमसे कहता 
हूँ, जो वेदोंसे उत्पन्न हैं '-- 

` ॐभूः ब्रह्महृदयाय नमः।' ' ॐ/भुवः ब्रह्मशिरसे।' 
* ॐस्वः रुद्र शिखायै।' ' भूर्भुव: स्वः ज्वालामालिनी 
शिखायै।' ' ॐमहः महेश्वराय कवचाय।' ' जनः शिवाय 
नेत्रेभ्यः।' ' उक्रतपः तापकाय अस्त्राय फट्‌।' 

मन्त्राणि कथितान्येवं सौराणि विविधानि च। 
एतैः श्ृङ्गादिभिः पात्रैः स्वात्मानमभिषेचयेत्‌॥ 
ताम्रकुम्भेन वा विप्रः क्षत्रियो वैश्य एव च। 
सकुशेन सपुष्पेण मन्त्रैः सर्वैः समाहितः॥ 

“इस प्रकार सूर्यके विविध मन्त्र कहे गये हैं। इन 
मन्त्रोंसे ब्राह्मण, क्षत्रिय और वैश्य शृङ्गादि पात्रोंके हारा 
अथवा ताम्रकुम्भके जलसे कुशसे अपने ऊपर सींचे '-- 

रक्तवस्त्रपरीधानः स्वाचमेद्‌ विधिपूर्वकम्‌। 
सूर्यश्चेति दिवा रात्रौ चाग्निश्वेति द्विजोत्तमः॥ 
आपः पुनन्तु मध्याह्ने मन्त्राचमनमुच्यते। 
षष्ठेन शुद्धि कृत्वैव जपेदाद्यमनुत्तमम्‌॥ 
वौषडन्तं तथा मूलं नवाक्षरमनुत्तमम्‌। 

“लाल वस्त्र पहनकर विधिवत्‌ आचमन करे। 
(प्रातःकाल) 'सूर्यश्च' आदि मन्त्रसे, मध्याहमें 'आपः 
पुनन्तु’ आदिसे तथा सायंकालमें ' अग्निश्च' आदि मन्त्रसे 
आचमन करे। 'ॐतपः' से इस प्रकार शुद्धि करके 
“बौषट्पर्यन्त' मूल मन्त्र तथा सर्वश्रेष्ठ नवाक्षर मन्त्र जपे ।' 

करशाखां तथाङ्गुष्ठमध्यमानामिकां न्यसेत्‌॥ 
तले च तर्जन्यडुष्ठ॑ मुष्टिभागानि विन्यसेत्‌। 
नवाक्षरमयं देहं कृत्वाङ्गरपि पावितम्‌॥ 


“तत्पश्चात्‌ अङ्गुलियों-अङ्गु्ठादिका न्यास करे। 

फिर देहको नवाक्षरमय बनाकर पवित्र करे।' 
सूर्योऽहमिति संचिन्त्य मन्त्रैेतैर्यथाक्रमम्‌। 
वामहस्तगतैरद्भिः गन्धसिद्धार्थकान्वितैः॥ 
कुशपुञ्जेन चाभ्युक्ष्य मूलाग्रैरष्टरधास्थितैः । 
आपोहिष्ठादिभिश्चैव शेषमाघ्राय वै जलम्‌॥ 
वामनासापुटेनैव देहे सम्भावयेत्‌ शिवम्‌। 

“मैं सूर्य हूँ” ऐसा विचार करके इन मन्त्रोंसे क्रमसे 
बायें हाथमें जल, चन्दन, सरसों रखकर कुशसमूहसे 
अपने देहका प्रोक्षण करे। शेष जलको बायीं नासिकासे 
सूँघकर अपने देहमें भगवान्‌ शंकरका चिन्तन करे। 

अर्घ्यमादाय देहस्थं सव्यनासापुटेन च॥ 
कृष्णवर्णेन बाह्यस्थं भावयेच्च शिलागतम्‌। 
तर्पयेत्‌ सर्वदेवेभ्य ऋषिभ्यश्च विशेषतः ॥ 
अर्घ्य अर्थात्‌ नासिकामें लगाये हुए जलको लेकर 
अपने देहमें स्थित अज्ञानको पापपुरुषके साथ दाहिने 
नासिकासे निकालकर शिलापर रखनेकी भावना करे। 
पश्चात्‌ सब देवताओं-विशेषतः ऋषियोंका तर्पण करे। 
भूतेभ्यश्च पितृभ्यश्च विधिनार्घ्यं च दापयेत्‌। 
व्यापिनीञ्च परां ज्योत्स्ना सन्ध्यां सम्यगुपासयेत्‌॥ 
प्रातर्मध्याह्रसायाह्ने अर्घ्यं चैव निवेदयेत्‌। 
रक्तचन्दनतोयेन हस्तमात्रेण मण्डलम्‌॥ 

“फिर प्राणियों एवं पितरोंको अर्घ्य दे। प्रातः, 
मध्याह्न एवं सायंव्यापिनी अत्यन्त प्रकाशित सन्ध्याको 
अच्छी तरह उपासना करे। तब एक हाथका मण्डल 
बनाकर उसे रक्त चन्दनयुक्त करे। फिर रक्त चन्दनयुक्त 
जलसे मण्डल बनाये।' 

सुवृत्तं कल्पयेद्‌ भूमौ प्रार्थयेत द्विजोत्तमः। 
प्राङ्मुखस्ताम्रपात्रञ्च सगन्धं प्रस्थपूरितम्‌॥ 
पूरयेद्‌ गन्धतोयेन रक्तचन्दनकेन च। 
रक्तपुष्पैस्तिलैश्चैव कुशाक्षतसमन्वितैः॥ 
दूर्वापामार्गगव्येन केवलेन घृतेन च। 
आपूर्य मूलमन्त्रेण नवाक्षरमयेन च॥ 
जानुभ्यां धरणीं गत्वा देवदेवं नमस्य च॥ 
कृत्वा शिरसि तत्पात्रमर्घ्य मूलेन दापयेत्‌। 
अश्वमेधायुतं कृत्वा यत्फलं परिकीर्तितम्‌॥ 
तत्फलं लभते दत्त्वा सौरार्घ्यं सर्वसम्मतम्‌। 
“सुन्दर ताम्रपात्रको गन्ध, जल, लाल चन्दन, रक्त 

पुष्प, तिल, कुश, अक्षत, दूर्बा, अपामार्ग, पञ्चगव्य 
अथवा गोघृतसे पूर्ण करके मूल मन्त्र (नवाक्षर मन्त्र) 
से दोनों जानुके बल पूर्वमुख बैठकर देवदेव भगवान्‌ 
सूर्यको नमस्कारपूर्वक अर्घ्य दे। इससे दस हजार 
अश्वमेध यज्ञोंका सर्वसम्मत फल उसे प्राप्त होता है।' 
दत्त्वैवार्घ्यं यजेद्‌ भक्त्या देवदेवं त्रियम्बकम्‌। 
अथवा भास्करं चेष्टा आग्नेयं स्त्रानमाचरेत्‌। 
पूर्ववद्‌ वै शिवस्त्रानं मन्त्रमात्रेण भेदितम्‌॥ 

“इस प्रकार सूर्यको अर्घ्य देकर भगवान्‌ शंकरका 
पूजन करे अथवा सूर्यका पूजन करके शिवके लिये 
भस्मस्वान करे। तत्पश्चात्‌ 'सद्योजात' आदि मन्त्रोंसे 
भगवान्‌ शंकरको स्नान कराये ।' 

दन्तधावनपूर्वं च स्त्रानं सौरं च शाङ्करम्‌। 

विघ्रेशं वरुणञ्जैव गुरुं तीर्थे समर्चयेत्‌॥ 

दन्तधावन करके सौर-स््रान, शांकर-स््रान करनेके 

पश्चात्‌ गणेश, वरुण तथा गुरुतीर्थका पूजन करे। 

बद्ध्वा पद्मासनं तीर्थे तथा तीर्थ समर्चयेत्‌। 

तीर्थं संगृह्य विधिना पूजास्थानं प्रविश्य च॥ 

मार्गेणार्घ्यपवित्रेण तदाक्रम्य च पादुकम्‌। 

पूर्ववत्‌ करविन्यासं देहविन्यासमाचरेत्‌॥ 

“पद्मासन बाँधकर तीर्थका पूजन करे। विधिवत्‌ 
पूजन करके पूजास्थानमें जाय और पादुका उतार करके 
पूर्ववत्‌ करविन्यास और देहन्यास करे।' 

अर्घ्यस्य सादनञ्जैव समासात्‌ परिकीर्तितम्‌। 
बद्धवा पद्मासनं योगी प्राणायामं समभ्यसेत्‌॥ 
रक्तपुष्पाणि संगृह्य कमलाद्यानि भावयेत्‌। 
आत्मनो दक्षिणे स्थाप्य जलभाण्डं च वामतः॥ 
ताम्रपात्राणि सौराणि सर्वकामार्थसिद्धये। 
अर्घ्यपात्रं समादाय प्रक्षाल्य च यथाविधि॥ 
पूर्वोक्तेनाम्बुना सार्ध जलभाण्डे तथैव च। 
अस्त्रोदकेन चैवार्घ्यमर्घ्यद्रव्यसमन्वितम्‌॥ 
संहितामन्त्रितं कृत्वा सम्पूज्य प्रथमेन च। 
तुरीयेणावगुण्ठ्यैव स्थापयेदात्मनोपरि॥ 
पाद्यमाचमनीयञ्च गन्धपुष्पसमन्वितम्‌। 
अम्भसा शोधिते पात्रे स्थापयेत्‌ पूर्ववत्‌ पृथक्‌ ॥ 
संहिताञ्जैव विन्यस्य कवचेनावगुण्ठ्य च॥ 
अर्घ्याम्बुना समभ्युक्ष्य द्रव्याणि च विशेषतः। 
आदित्यञ्च जपेद्‌ देवं सर्वदेवनमस्कृतम्‌॥ 


* सर्वानन्दप्रदाता हरिहरनमितः पातु नो विश्वचक्षुः * 


'ताम्रपात्र सूर्य-पूजामें सब कामनाओंको सिद्धि करनेवाले 
होते हैं। अर्घ्यपात्र लेकर उसे यथाविधि शुद्ध करके 
पूर्वोक्त जल जलपात्रमें रखकर अर्ध्यद्रव्यसे युक्त करे। 
तदनन्तर संहितामन्त्रोंको पढ़कर प्रथमसे पूजन करके, 
चतुर्थसे मिलाकर अपने पास रखे। पाद्य, आचमनीय, 
गन्ध-पुष्पसे युक्त करके जलसे शुद्ध किये पात्रमें पहलेको 
तरह रखे। मन्त्रोंसे तथा कवचसे अभिमन्त्रित करे। 
अर्घ्यके जलसे द्रव्योंका प्रोक्षण कर फिर सर्वदेवोंसे 
नमस्कृत भगवान्‌ सूर्यको उपासना करे।' 

आदित्यो वै तेज ऊर्जो बलं यशो विवर्धति। 
इत्यादिना नमस्कृत्य कल्पयेदासनं प्रभोः॥ 
प्रभूतं विमलं सारमाराध्यं परमं सुखम्‌। 
आग्नेय्यादिषु कोणेषु मध्यमान्तं हृदा न्यसेत्‌॥ 

“आदित्यो वै तेजः' आदि यञुर्वेदको श्रुतियोंद्वारा 
सूर्यभगवान्‌को नमस्कार करके सूर्यके आसनको कल्पना 
करे। परमैश्वर्ययुक्त, परमसुख भगवान्‌ सूर्यकी आराधना 
करे। अग्रिकोण आदि उपदिशाओंमें ॐ भूः, ३% भुवः, 
ॐस्वः, महः आदि मध्यम व्याहृतियोंका न्यास 
करे ।' 

अङ्गं प्रविन्यसेच्चैव बीजमङ्करमेव च। 
नालं सुषिरसंयुक्तं सूत्रकण्टकसंयुतम्‌॥ 
दलं दलाग्रं सुश्वेतं हेमाभं रक्तमेव च। 
कर्णिकाकेसरोपेतं दीप्ताद्यैः शक्तिभिर्वृतम्‌॥ 
दीप्ता सूक्ष्मा जया भद्रा विभूतिर्विमलाक्रमात्‌। 
अघोरा विकृता चैव दीप्ताद्याश्वाष्ट शक्तयः॥ 
भास्कराभिमुखाः सर्वाः कृताञ्जलिपुटाः शुभाः। 
अथवा पदाहस्ता वा सर्वाभरणभूषिताः॥ 
मध्यतो वरदां देवीं स्थापयेत्‌ सर्वतोमुखीम्‌। 
आवाहयेत्‌ ततो देवीं भास्करं परमेश्वरम्‌॥ 

“इस प्रकार अङ्गन्यास करके धर्मस्वरूप छिद्रयुक्त 
नालसे युक्त सुन्दर सफेद, सुवर्णके समान और लाल 
दीप्त आदि शक्तियॉसे युक्त, कर्णिकाके केसरसे पूर्ण 
कमलको भावना करे और दीप्ता, सूक्ष्मा, जया, भद्रा, 
विभूति, विमला आदि अष्टशक्तियोंको सूर्यके सामने 
हाथ जोड़े हुए अथवा हाथमें कमल लिये हुए, सब 
आभरणोंसे विभूषित करके मध्यमें वरदा देवीकी 
स्थापना करे। उसके बाद वरदा देवी तथा भगवान्‌ 
सूर्यका आवाहन करे।' 


* लिङ्गपुराणमेँ सूर्योपासनाकी विधि * 


नवाक्षरेण मन्त्रेण वाष्कलोक्तेन भास्करम्‌। 
आवाहने च सान्निध्यमनेनैव विधीयते॥ 
मुद्रा च पद्यामुद्राख्या भास्करस्य महात्मनः। 
मूलेनार्घ्य ततो दद्यात्‌ पाद्यमाचमनं पृथक्‌ ॥ 
पुनरर्ध्यप्रदानेन वाष्कलेन यथाविधि। 
रक्तपद्यानि पुष्पाणि रक्तचन्दनमेव च॥ 
दीपधूपादिनैवेद्यं मुखवासादिरिव च। 
ताम्बूलवर्तिदीपाद्यं वाष्कलेन विधीयते॥ 
आग्नेय्यां च तथैशान्यां नैऋत्यां वायुगोचरे 
पूर्वस्यां पश्चिमे चैव षट्प्रकारं विधीयते॥ 
'नवाक्षर वाष्कलोक्त मन्त्रसे भगवान्‌ सूर्यका आवाहन 
करे । पद्ममुद्रासे मूलमन्त्रद्वारा अर्घ्य देकर आचमन करे। 
पुनः वाष्कल-मन्त्रसे यथाविधि अर्घ्य देकर लाल 
कमल, लाल चन्दन, धूप, दीप, नैवेद्य, ताम्बूल आदि 
भी वाष्कल-मन्त्रसे अर्पित करे। अग्नि, ईशान, नैऋत्य, 
वायव्य, पूर्व और पश्चिम आदिमें छः प्रकार करे।' 
नेत्रान्तं विधिनाभ्यर्च्य प्रणवादिनमोऽन्तकम्‌। 
कर्णिकायां प्रविन्यस्य रूपकध्यानमाचरेत्‌॥ 
'प्रणवसे लेकर नमःतक कहकर यथाविधि उन- 
उन अवयवोंसे नेत्रतक पूजन करके अपने हृदय- 
कमलमें प्रतिविम्बका ध्यान करे।' 
सर्वे विद्युत्प्रभाः शान्ता रौद्रमस्त्रं प्रकीर्तितम्‌। 
दंष्ट्राकरालवदनं ह्हाष्टमूर्ति भयङ्करम्‌॥ 
वरदं दक्षिणं हस्तं वामं पद्ाविभूषितम्‌। 
सर्वाभरणसम्पन्ना रक्तस्त्रगनुलेपनाः॥ 
रक्ताम्बरधराः सर्वा मूर्तयस्तस्य संस्थिताः। 
समण्डलो महादेवः सिन्दूरारुणविग्रहः॥ 
पद्महस्तोऽमृतास्यश्च द्विहस्तनयनः प्रभुः। 
रक्ताभरणसंयुक्तो रक्तस्त्रगनुलेपनः॥ 
इत्थं रूपधरं ध्यायेद्‌ भास्करं भुवनेश्वरम्‌। 
पदाबाह्ये शुभं चात्र मण्डलेषु समन्ततः॥ 
'सभीको आभा विद्युत्कान्तिके समान एवं हृदय 
आदि शान्त हैं । अस्त्र रौद्र कहा गया है। भयावह दाँतोंसे 
अष्टमूर्ति भयङ्कर है। दाहिना हाथ वरदाता और बायाँ 
हाथ कमलयुक्त है। सब आभरणोंसे सुशोभित, लाल 
माला एवं लाल चन्दनसे चर्चित, लाल वस्त्रको धारण 
किये हुए, भगवान्‌ सूर्यकी सब मूर्तियोंको स्थित करे। 
मण्डलके सहित लाल रूप (विग्रह) वाले भगवान्‌ 

सूर्य, हाथमें कमल लिये हुए, अमृतमय मुखवाले, दोनों 
हाथों तथा नेत्रोंबाले, लाल आभरण, लाल माला, लाल 
चन्दनसे युक्त हैं ऐसे रूपवाले भुवनेश्वर भगवान्‌ भास्करका 
ध्यान करे।' 
सोममङ्गारकञ्चैव बुधं बुद्धिमतां वरम्‌। 
बृहस्पतिं महाबुद्धिं रुद्रपुत्रञ्ञ भार्गवम्‌॥ 
शनैश्चरं तथा राहुं केतुं धूम्रं प्रकीर्तितम्‌। 

सर्वे द्विनेत्रा द्विभुजा राहुश्चोर्ध्वशरीरधृक्‌ ॥ 

विवृत्तास्याञ्जलिं कृत्वा भूकुटीकुटिलेक्षणः। 

शनैश्चरश्च दंष्टास्यो वरदाभयहस्तधृक्‌ ॥ 
स्वैः स्वैः भावैः स्वनाम्ना प्रणवादिनमोऽन्तकम्‌। 
पूजनीया प्रयत्रेन धर्मकामार्थसिद्धये॥ 

सप्त सप्त गणांश्चैव बहिर्देवस्य पूजयेत्‌। 

ऋषयो देवगन्धर्वाः पन्नगाप्सरसां गणाः॥ 

ग्रामण्यो यातुधानाश्च तथा यक्षाश्च मुख्यतः। 
सप्ताश्चान्‌ पूजयेदग्रे सप्तच्छन्दोमयान्‌ विभोः॥ 

“धर्म, अर्थ और काम आदिको सिद्धिके लिये 
प्रयत्नपूर्वक दो नेत्र तथा दो भुजावाले-इन चन्द्रमा, 
भौम, बुध, गुरु, शुक्र, शनैश्वर, राहु, केतु, धूम्र, 
ऊर्ध्वशरीरी एवं अधोमुखी राहुकी और अञ्जलि बाँधे 
कक्रदृष्टि, वरद हस्त धारण करनेवाले शनैश्वरको पूजा 
करे तथा बाह्य सात गणों-ऋषियों, देवों, गन्धर्वो, 
पन्नगों, अप्सराओं, ग्रामदेवियों, मुख्यरूपसे यातुधानोंको 
अर्चना कर सात छन्दरूपमें सूर्यके सात अश्वोंका भी 


पूजन करे।' 
वालखिल्यं गणञ्चैव निर्माल्यग्रहणं विभोः। 
पूजयेदासनं  मूर्तेर्देवतामपि पूजयेत्‌॥ 


अर्घ्यञ्च दापयेत्‌ तेषां पृथगेव विधानतः। 
आवाहने च पूजान्ते तेषामुद्वासने तथा॥ 
सहस्त्रं वा तदर्द्ध वा शतमष्टोत्तरं तु वा। 
वाष्कलञ्च जपेदग्रे दशांशेन च योजयेत्‌॥ 
“वालखिल्य आदि ऋषियोंका पूजन करे। निर्माल्य 
ग्रहण करे। पृथक्‌-पृथक्‌ विधानसे अर्घ्य दे। आवाहन 
आदि पूजाके अन्तमें उनके उद्दासनमें एक हजार अथवा 
पाँच सौ या एक सौ आठ वाष्कल मन्त्र जपे। फिर 
दशांश हवन आदिको विधि करे।' 
कुण्डं च पश्चिमे कुर्याद्‌ वर्तुलञ्जैव मेखलम्‌। 
चतुरङ्गुलमानेन चोत्सेधाद्‌ विस्तरादपि॥ 

“मण्डलके पश्चिम भागमें मेखलासहित गोला कुण्ड 
बनाये ।' 
एकहस्तप्रमाणेन नित्ये नैमित्तिके तथा । 
कृत्वाश्वत्थदलाकारं नाभिं कुण्डे दशाङ्लम्‌॥ 
“नित्य-नैमित्तिक कार्यमें एक हाथका कुण्ड बनावे। 
पीपलके पत्तेके समान बनाकर कुण्डमें दस अङ्गुलको 
नाभि बनाये ।' 
तदर्धेन पुरस्तात्तु गजोष्ठसटूशं स्मृतम्‌। 
गलमेकाङ्कलञ्जैव शेषं द्विगुणविस्तरम्‌॥ 
तत्प्रमाणेन कुण्डस्य त्यक्त्वा कुर्वीत मेखलाम्‌। 
यल्लेन साधयित्वैव पश्चाद्धोमञ्च कारयेत्‌॥ 
“उसी प्रमाणसे मेखला बनाकर यत्रपूर्वक सिद्ध 
करके हवन करे।' 
षष्ठेनोल्लेखनं कुर्यात्‌ प्रोक्षयेद्‌ वारिणा पुनः। 
आसनं कल्पयेन्मध्ये प्रथमेन समाहितः॥ 
प्रभावतीं ततः शक्तिमाद्येनैव तु विन्यसेत्‌। 
बाष्कलेनैव सम्पूज्य गन्धपुष्पादिभिः क्रमात्‌॥ 
बाष्कलेनैव मन्त्रेण क्रियां प्रतियजेत्‌ पृथक्‌ । 
मूलमन्त्रेण विधिना पश्चात्‌ पूर्णाहुतिर्भवेत्‌॥ 
क्रमादेवं विधानेन सूर्याग्निर्जनितो भवेत्‌। 
पूर्वोक्तेन विधानेन प्रागुक्तं कमलं न्यसेत्‌॥ 
षष्ठ अर्थात्‌ 'अतपः' से उल्लेखन करके जलसे 
प्रोक्षण करे। तदनन्तर आसन रखे। इसके बाद “३%भूः' 
से समाहित हो प्रभावती आदि शक्तिका न्यास करे। 
तदनन्तर वाष्कल-मन्त्रसे गन्ध-पुष्पादिके द्वारा पूजन 
करे। फिर वाष्कल-मन्त्रसे हवन करके मूलमन्त्रसे 
पूर्णाहुति करे । क्रमशः इस विधानसे सूर्याग्नि प्रकट करे। 
पूर्वोक्त विधिसे कथित कमलको स्थापित करे।' 
मुखोपरि समभ्यर्च्य पूर्ववद्‌ भास्करं प्रभुम्‌। 
दशैवाहुतयो देया वाष्कलेन महामुने॥ 
“कमलके मुखके ऊपर पूजन करके पूर्वकी भाँति 
भगवान्‌ सूर्यको वाष्कल-मन्त्रसे दस आहुति दे।' 
अङ्गानाञ्च तथैकैकं संहिताभिः पृथक्‌ पुनः। 
जयादिस्तविष्टपर्यन्तमिध्मप्रक्षेपमेव च॥ 
सामान्यं सर्वमार्गेषु पारम्पर्यक्रमेण च। 


* सर्वानन्दप्रदाता हरिहरनमितः पातु नो विश्वचक्षुः * 


निवेद्य देवदेवाय भास्करायामितात्मने॥ 
पूजाहोमादिकं सर्व दत्त्वार्घ्यञ्च प्रदक्षिणम्‌। 
अङ्गैः सम्पूज्य संक्षिप्य हृद्युद्वास्य नमस्य च॥ 

“तथा संहितामन्त्रोंसे एक-एक अङ्गको पूजा करके 
क्रमसे अमित तेजस्वी भगवान्‌ सूर्यको सब कुछ 
निवेदित करे। पूजा-हवन आदि देकर प्रदक्षिणा करके 
नमस्कार करे।' 

शिवपूजां ततः कुर्याद्‌ धर्मकामार्थसिद्धये। 
एवं संक्षेपतः प्रोक्तं यजनं भास्करस्य च॥ 

“उसके बाद भगवान्‌ शिवका पूजन करे। इस 
प्रकार संक्षेपमें भगवान्‌ सूर्यकी पूजाका विधान कहा 
गया है ।' 

यः सकृद्‌ वा यजेद्‌ देवं देवदेवं जगढुरुम्‌। 
भास्करं परमात्मानं स याति परमां गतिम्‌॥ 
सर्वपापविनिर्मुक्तः सर्वपापविवर्जितः। 
सर्वैश्वर्यसमोपेतः तेजसा प्रतिमश्च सः॥ 
पुत्रपौत्रादिमित्रैश्च बान्धवैश्च समन्ततः। 
भुक्त्वैव सकलान्‌ भोगान्‌ इहैव धनधान्यवान्‌॥ 
यानवाहनसम्पन्नो भूषणैर्विविधैरपि। 
कालं गतोऽपि सूर्येण मोदते कालमक्षयम्‌॥ 
पुनस्तस्मादिहागत्य राजा भवति धार्मिकः। 
वेदवेदाङ्गसम्पन्नो ब्राह्मणो वात्र जायते॥ 
पुनः प्राग्वासनायोगाद्‌ धार्मिको वेदपारगः। 
सूर्यमेव समभ्यर्च्य सूर्यसायुज्यमाप्रुयात्‌॥ 

जो एक बार भी देवदेव भगवान्‌ सूर्यका पूजन कर 
लेता है, वह परमगतिको प्राप्त हो जाता है । सब पापोंसे 
छूट जाता है । समस्त ऐश्वर्योसे युक्त हो जाता है । तेजमें 
अप्रतिम हो जाता है । पुत्र-पौत्रादिसे युक्त हो जाता है । 
यहींपर सब प्रकारके धन-धान्य प्राप्त कर लेता है । 
वाहन आदिसे युक्त हो जाता है । फिर देह त्यागनेके बाद 
सूर्यके साथ अक्षयकालतक आनन्द प्राप्त करता है और 
फिर इस लोकमें आकर धार्मिक राजा अथवा वेदवेदाङ्ग- 
सम्पन्न ब्राह्मण होता है और पहली वासनाओंके योगसे 
धार्मिक वेदपारगामी होकर सूर्यका ही पूजन करके 
सूर्यके सायुज्यको प्राप्त कर लेता है । 


* मत्स्यपुराणमें सूर्य-संदर्भ * 

मत्स्यपुराणमें सूर्य-संदर्भ 
[इस संदर्भमें सूर्यकी गति, अवस्थिति और ज्योतिष्पुज्ञोंके साथ सम्बन्धादिके सारांशका वर्णन है--] 


रा 'कहा--क्रषिवृन्द! अब इसके बाद मैं 
चन्द्रमा और सूर्यकी गतियाँ बतला रहा हूँ । ये चन्द्रमा 
तथा सूर्य सातो समुद्रों तथा सातों द्वीपोंसमेत समग्र 
पृथ्वीतलके अर्धभाग तथा पृथ्वीके बहिर्भूत अन्य अनेक 
लोकोंको प्रकाशित करते हैं । सूर्य और चन्द्रमा विश्वकी 
अन्तिम सीमातक प्रकाश करते हैं; पण्डितलोग इस 
अन्तिमतक ही आकाशलोककी तुल्यता स्मरण करते 
हैं। सूर्य अपनी अविलम्बित गतिद्वारा साधारणतया तीनों 
लोकोंमें पहुँचते हैं। अतिशीघ्र प्रकाशदानद्वारा सभी लोकोंकी 
रक्षा करनेके कारण उनका 'रवि' नामसे स्मरण किया 
जाता है। इस भारतवर्षके विष्कम्भ (विस्तार) के समान 
ही परिमाणमें सूर्यका मण्डल माना गया है। वह विष्कम्भ 
कितने योजनोंमें है, इसे बता रहा हूँ, सुनिये। सूर्यके 
बिम्बका व्यास नौ सहस्र योजन है। इस विष्कम्भ- 
परिधिका विस्तार इसकी अपेक्षा तिगुना है। इस विष्कम्भ 
एवं मण्डलसे चन्द्रमा सूर्यसे द्विगुणित बड़ा? है। 
आकाशमें तारागणोंको अवस्थिति जितने मण्डलमें 
है, उतना ही सम्पूर्ण पृथ्वीमण्डलका विस्तार माना गया 
है। फलस्वरूप भूमिके समान ही स्वर्गका मण्डल माना 
गया है। मेरुपर्वतकी पूर्व दिशामें मानसोत्तर पर्वतको 
चोटीपर महेन्द्रकी वस्वेकसारा नामक सुवर्णसे सजायी 
गयी एक पुण्य नगरी है और उसी मेरुपर्वतकी दक्षिण 
दिशाको ओर मानसकी पीठपर अवस्थित संयमनीपुरीमें 
सूर्यका पुत्र यम निवास करता है। मेरुपर्वतकी पश्चिम 
दिशाको ओर मानस नामक पर्वतकी चोटीपर अवस्थित 
बुद्धिमान्‌ वरुणकी सुषा नामक परम रमणीय नगरी है। 
मेरुको उत्तर दिशामें मानसगिरिको चोटीपर महेन्द्रको 
(वस्वेकसारा) नगरीके समान परम रमणीय चन्द्रमाको 
विभावरी नामक नगरी है। उसी मानसोत्तरके शिखरपर 
चारों दिशाओंमें लोकपालगण धर्मको व्यवस्था एवं 
लोकके संरक्षणके लिये अवस्थित हैं। दक्षिणायनके 
समय सूर्य उक्त लोकपालोंके ऊपर भ्रमण करते हैं। 


उनकी गति सुनिये। दक्षिणायनके सूर्य धनुषसे छूटे हुए 
बाणकी तरह शीघ्रगतिसे चलते हैं और अपने ज्योतिश्चक्रोंको 
साथ लेकर सर्वदा गतिशील रहते हैं। जिस समय 
अमरावती (वस्वेकसारा) पुरीमें सूर्य मध्यमें आते हैं, 
उस समय वैवस्वतके संयमनीपुरीमें वे उदित होते हुए 
दिखायी पड़ते हैं; सुषा नामक नगरीमें उस समय आधी 
रात होती है और विभावरीनगरीमें सायंकाल होता है। 
इसी प्रकार जिस समय वैवस्वत (यमराज) की 
संयमनीपुरीमें सूर्य मध्याहृके होते हैं, उस समय 
वरुणकी सुषा नगरीमें वे उदित होते दिखायी पड़ते हैं । 
विभावरीपुरीमें आधी रात रहती है और महेन्द्रकी 
अमरावतीपुरीमें सायंकाल होता है। जिस समय वरुणकी 
सुषानगरीमें सूर्य मध्याहूके होते हैं, उस समय चन्द्रमाकी 
विभावरीनगरीमें वे ऊँचाईपर प्रस्थान करते हैं अर्थात्‌ 
उदित होते हैं। इसी प्रकार महेन्द्रकी अमरावतीपुरीमें 
जब भानु उदित होते हैं, तब संयमनीपुरीमें आधी रात 
रहती है और वरुणकी सुषानगरीमें वे अस्ताचलको चले 
जाते हैं। इस प्रकार सूर्य अलातचक्र (जलते हुए 
लुकको घुमानेसे बननेवाला मण्डल-) की भाँति शीघ्र 
गतिसे चलते हैं और स्वयं भ्रमण करते हुए नक्षत्रोंको 
भ्रमण कराते हैं। इस प्रकार चारों पार्श्वोमें सूर्य प्रदक्षिणा 
करते हुए गमन करते हैं तथा अपने उदय एवं 
अस्तकालके स्थानोंपर बारंबार उदित और अस्त होते 
रहते हैं। दिनके पहले तथा पिछले भागोंमें दो-दो 
देवताओंके निवास-स्थानोंपर वे पहुँचते हैं। इस प्रकार 
वे एक पुरीमें प्रातःकाल उदित हो बढ़नेवाली किरणों 
और कान्तियोंसे युक्त होकर मध्याहृकालमें तपते हैं और 
मध्याहृके अनन्तर तेजोविहीन होती हुई उन्हीं किरणोंके 
साथ अस्त होते हैं। सूर्यके इस प्रकारके उदय और 
अस्तसे पूर्व तथा पश्चिमको दिशाओंको सृष्टि स्मरण को 
जाती है। वे सूर्य जिस प्रकार पूर्वभागमें तपते हैं, उसी 
प्रकार दोनों पार्श्वो तथा पृष्ठ (पश्चिम)-भागमें भी तपते 


१. सूर्यसिद्धान्तका भूगोलाध्याय, ब्रह्माण्ड-सम्पुट-परिभ्रमण--' समन्तादभ्यन्तरे दिनकरस्य करप्रसारः ।' 
२-किंतु ज्योतिषमें चन्द्रमाका विस्तार सूर्यसे बहुत कम माना गया है । देखिये- सूर्यसिद्धान्तका प्रथम भाग चन्द्रग्रहणाधिकारका प्रथम 
श्लोक (उपर्युक्त उल्लेखका तात्पर्य अन्वेष्य है ।) 

रा । जिस स्थानपर उनका प्रथम उदय दिखायी पड़ता 
हे, उसे उनका उदय-स्थान और जिस स्थानपर लय 
होता है उसे उनका अस्तस्थान कहते हैं। 
सुमेरुपर्वत सभी पर्वतोंके उत्तरमें और लोकालोक 
पर्वतके दक्षिण ओर अवस्थित है। सूर्यके दूर हो जानेके 
कारण भूमिपर आती हुई उनको किरणें अन्य पदार्थापर 
पड़ जाती हैं, अत: यहाँ आनेसे वे रुक जाती हैं। इसी 
कारण रातमें वे नहीं दिखलायी पड़ते। इस प्रकार जिस 
समय पुष्करके मध्यभागमें सूर्य होते हैं, उस समय 
ऊपर स्थित दिखलायी पड़ते हैं। एक मुहूर्त्त-(दो 
घड़ी-) में सूर्य इस पृथ्वीके तीसवें भागतक जाते हैं। 
इस गतिकी संख्या योजनोंमें सुनिये। वह पूर्ण संख्या 
इकतीस लाख पचास हजार योजनसे भी अधिक स्मरण 
की जाती है। सूर्यकी इतनी गति एक मुहूर्त्तकी है। इस 
क्रमसे वे जब दक्षिण दिशामें भ्रमण करते हैं तो एक 
मासमें उत्तर दिशामें चले जाते हैं। दक्षिणायनमें सूर्य 
पुष्करद्वीपके मध्यभागमें होकर भ्रमण करते हैं। मानसोत्तर 
और मेरुके मध्यमें इनका तीन गुना अन्तर है--ऐसा 
सुना जाता है। सूर्यकी विशेष गति दक्षिण दिशामें 
जानिये। नौ करोड पैंतालीस लाख योजनका यह 
मण्डल कहा गया है और सूर्यकी यह गति एक दिन 
तथा एक रातकी है। जब दक्षिणायनसे निवृत्त होकर 
सूर्य विषुव* स्थलपर हो जाते हैं, उस समय क्षीरसागरकी 
उत्तर दिशाकी ओर भ्रमण करने लगते हैं। उस 
विषुवमण्डलको भी योजनोंमें सुनिये। 
सम्पूर्ण विषुवमण्डल तीन करोड़ एक लाख इक्कीस 
योजनोंमें विस्तृत है। जब श्रावण मासमें चित्रभानु उत्तर 
दिशामें सूर्य हो जाते हैं, तब गोमेद द्वीपके अनन्तरवाले 
प्रदेशमें उत्तर दिशामें वे विचरण करते हैं। उत्तर दिशाके 
प्रमाण, दक्षिण दिशाके प्रमाण तथा दोनों मध्यमण्डलके 
प्रमाणको क्रमपूर्वक एक समान जानना चाहिये। इसके 
मध्यमें जरद्वव, उत्तरमें ऐरावत तथा दक्षिणमें वैश्वानर 
नामक स्थान सिद्धान्ततया निर्दिष्ट किये गये हैं। उत्तरावीथी 
नागवीथी और दक्षिणावीथी अजवीथी मानी गयी है । 
दोनों आषाढ़ (पूर्वाषाढ़ और उत्तराषाढ) तथा मूल--ये 
तीन-तीन नक्षत्र अजावीथी--आदि तीन वीथियोंके कहे 
जाते हैं; अर्थात्‌ मूल, पूर्वाषाढ़, उत्तराषाढ, अभिजित्‌, 


* सर्वानन्दप्रदाता हरिहरनमितः पातु नो विश्वचक्षुः * 


पूर्वाभाद्रपद, स्वाती और उत्तराभाद्रपद-ये नागवीथी 
कहे जाते हैं। अश्विनी, भरणी और कृत्तिका-ये तीन 
नक्षत्र नागबीथीके नामसे स्मरण किये जाते हैं । रोहिणी, 
आर्द्रा और मृगशिरा-ये भी नागवीथीके ही नामसे 
स्मरण किये जाते हैं। पुष्य, आश्लेषा और पुनर्वसु- 
इन तीनोंकी ऐरावती नामक वीथी स्मरण की जाती है। 
ये तीन वीथियाँ हैं। इनका मार्ग उत्तर कहा जाता है। 
पूर्वाफाल्गुनी, उत्तराफाल्गुनी और मघा--इनकी संज्ञा 
आर्षभीवीथी है । पूर्वभाद्रपद, उत्तरभाद्रपद और रेवती 
ये गोबीथीके नामसे स्मरण किये जाते हैं । श्रवण, धनिष्ठा 
और शतभिषा-ये जरटूब नामक वीथीमें हैं। इन तीन 
वीथियोंका मार्ग मध्यम कहा जाता है। हस्त, चित्रा तथा 
स्वाती-ये अजावीथीके नामसे स्मरण किये जाते हैं। 
ज्येष्ठा, विशाखा, तथा अनुराधा-ये मृगवीथी कहे जाते 
हैं। मूल, पूर्वाषाढ और उत्तराषाढ-ये वैश्वानरीवीथीके 
नामसे विख्यात हैं। इन तीन वीथियोंका मार्ग दक्षिण 
दिशामें है। अब इनमेंसे दोका अन्तर योजनोंद्वारा बता 
रहा हूँ। यह अन्तर इकतीस लाख तैंतीस सौ योजनोंका 
है। यहाँ इतना अन्तर बतलाया गया है। अब विषुव- 
स्थलसे दक्षिणायन और उत्तरायण-पथोंका परिमाण 
योजनोंमें बतला रहा हूँ, ध्यानपूर्वक सुनिये। मध्यभागमें 
स्थित एक रेखा दूसरीसे पचीस हजार अधिक योजन 
अन्तरपर है। बाहर और भीतरकी इन दिशाओं और 
रेखाओंके मध्यमें चलते हुए सूर्य सर्वदा उत्तरायणमें 
भीतरसे मण्डलोंको पार करते हैं और दक्षिणायनमें 
सूर्यमण्डल बाहर रह जाता है। इस प्रकार बहिर्भागसे 
विचरण करते हुए सूर्य उत्तरायणमें एक सौ अस्सी 
योजन भीतर प्रवेश करते हैं। अब मण्डलका परिमाण 
सुनिये। वह मण्डल अठारह हजार अट्टावन योजनका 
सुना जाता है। उस मण्डलका यह परिमाण तिरछा 
जानना चाहिये। इस प्रकार एक दिन-रातमें सूर्य मेरुके 
मण्डलको इस प्रकार प्राप्त होते हैं, जैसे कुम्हारकी चाक 
नाभिके क्रमपर चलती है। सूर्यकी भाँति चन्द्रमा भी 
नाभिके क्रमसे मण्डलको प्राप्त होते हैं। दक्षिणायनमें 
सूर्य चक्रके समान शीघ्रतासे अपनी गति समाप्तकर 
निवृत्त हो जाते हैं। इसी कारण प्रमाणमें अधिक भूमिको 
वह थोड़े ही समयमें चलकर समाप्त कर देते हैं। 


*वह स्थान वा रेखा जिसपर सूर्यके पहुँचनेके समय दिन और रात बराबर होते हैं, विषुवस्थल कहा जाता है। 


* मत्स्यपुराणमें सूर्य-संदर्भ * 


दक्षिणायनके सूर्य केवल बारह मुहूत्तोंमें कुल नक्षत्रोंकी 
कुल संख्याके आधे अर्थात्‌ साढ़े तेरह नक्षत्रोंके मण्डलमें 
भ्रमण करते हैं और रातके शेष अठारह मुहूर्तोमें उतने 
ही अर्थात्‌ साढ़े तेरह नक्षत्रोंके मण्डलमें भ्रमण करते 
हैं। कुम्हारकी चाकके मध्यभागमें स्थित वस्तु जिस 
प्रकार मन्द गतिसे भ्रमण करती है, उसी प्रकार 
उत्तरायणके मन्द पराक्रम-शील सूर्य मन्द गतिसे भ्रमण 
करते हैं। यही कारण है कि वे बहुत अधिक कालमें 
भी अपेक्षाकृत थोड़े मण्डलका भ्रमण कर पाते हैं। 
उत्तरायणके सूर्य अठारह मुहूत्ताँमें केवल तेरह नक्षत्रोंके 
मध्यमें विचरण करते हैं और उतने ही नक्षत्रोंके 
मण्डलोंमें रातके बारह मुहूर्तोमें भ्रमण करते हैं। सूर्य 
और चन्द्रमाको गतिसे मन्द गतिमें चाकपर रखे हुए 
मिट्टीके पिंडकी भाँति चक्राकार घूमता हुआ धुव भी 
नक्षत्र-मण्डलोंमें निरन्तर भ्रमण करता रहता है। धुव 
तीस मुहूत्तोंमें अर्थात्‌ पूरे दिन-रातभरमें भ्रमण करता 
हुआ दोनों सीमाओंके मध्यमें स्थित उन मण्डलोंकी 
परिक्रमा करता है। उत्तरायणमें सूर्यकी गति दिनमें मन्द 
कही गयी है और रातको तीक्ष्ण सुनी जाती है। इसी 
प्रकार दक्षिणायनमें सूर्य दिनमें शीघ्र गतिसे चलते हैं 
और रातमें उनकी मन्द गति हो जाती है। इस प्रकार 
अपने गमनके तारतम्यसे दिन और रातका विभाग करते 
हुए वे दक्षिणकी अजावीथी एवं लोकालोकको उत्तर 
दिशाको ओर प्रवृत्त होते हैं। लोकसंतान पर्वत और 
वैश्वानरके मार्गसे बाहरकी ओर वे जब जाते हैं, तब 
पुष्कर नामक द्वीपसे उनकी कान्ति अधिक प्रखर हो 
जाती है। पथकी पार्श्वभूमियांसे बाहरकी ओर वहाँ 
लोकालोक नामक पर्वत है, जिसकी ऊँचाई दस हजार 
योजन है और अवस्थिति मण्डलाकार है। उक्त पर्वतका 
मण्डल प्रकाश एवं अन्धकार दोनोंसे युक्त रहता है। 
सूर्य, चन्द्रमा, नक्षत्र, ग्रह एवं तारागण सभी ज्योतिष्पुञ् 
इस लोकालोकके भीतरी भागमें प्रकाशित होते हैं। 
जितने स्थानपर प्रकाश होता है, उतना ही लोक माना 
गया है। उसके बादको संज्ञा निरालोक (अन्धकारमय) 
मानी गयी है। “लोक” धातु आलोकन अर्थात्‌ दिखायी 
देनेके अर्थमें प्रयुक्त होता है और न दिखायी पड्नेका 
नाम अलोक है। भ्रमण करते हुए, सूर्य जब लोक 
(प्रकाश) और अलोक (प्रकाशरहित) की संधिपर 

पहुँचते हैं अर्थात्‌ दोनोंका संयोग कराते हैं तो उस 
समयको लोग संध्याके नामसे पुकारते हैं। 

उषा और व्युष्टिमें परस्पर अन्तर माना गया है; 
अर्थात्‌ प्रातःकी उषा एवं संध्याका निशामुख दोनों संधिकालोंमें 
कुछ अन्तर है। ऋषिगण उषाको रात्रिमें और व्युष्टिको 
दिनके भीतर स्मरण करते हैं । एक मुहूर्त तीस कलाका 
और एक दिन पंद्रह मुहूर्तका होता है। दिनके प्रमाणमें 
हास और वृद्धि होती है। उसका कारण संध्या-कालमें 
एक मुहूर्तकी हास-वृद्धि है, जो सदा बढ़ा-घटा करती 
है। सूर्य विषुव-प्रभृति विभिन्न पथोंसे गमन करते हुए 
तीन मुहूर्तोका व्यतिक्रम करते हैं । सम्पूर्ण दिनके पाँच 
भाग कहे गये हैं । दिनके प्रथम तीन मुहूर्तोंको प्रातःकाल 
कहते हैं। उस प्रातःकालके व्यतीत हो जानेपर तीन 
मुहूर्ततक संगव नामक काल रहता है। उसके अनन्तर 
तीन मुहूर्ततक मध्याहकाल रहता है। उस मध्याह- 
कालके बाद अपराहृकालका स्मरण किया जाता है। 
पण्डितोंने इसको भी तीन ही मुहूर्तोका बतलाया है। 
अपराह्वके बीत जानेपर जो काल प्रारम्भ होता है, उसे 
सायंकाल कहते हैं। इस प्रकार पंद्रह मुहूर्तोबाले एक 
दिनमें ये तीन-तीन मुहूत्तोके पाँच काल होते हैं । विषुव- 
स्थानमें सूर्यके जानेपर दिनका प्रमाण पंद्रह मुहूर्तोका 
स्मरण किया जाता है। दक्षिणायनमें दिनका प्रमाण घट 
जाता है और इसके बाद उत्तरायणमें आनेपर बढ़ जाता 
है। इस प्रकार दिन बढ़कर रातको घटाता है और रात 
बढ़कर दिनको कम करती है। विषुव शरद्‌ और वसन्त 
ऋतुको माना गया है। जहाँतक सूर्यके आलोकका अन्त 
होता है, वहाँतककी संज्ञा लोक है और उस लोकके 
पश्चात्‌ अलोककी स्थिति कही जाती है। 

ऋषिगण।! इस प्रकार सूर्य, चन्द्रमा एवं ग्रहगणोंके 
भ्रमणकी दिव्य कथाको सुनकर ऋषियोंने लोमहर्षणके 
पुत्र सूतजीसे पुनः पूछा। 

ऋषियोंने कहा--सौम्य ! ये ज्योतिर्गण ग्रह, नक्षत्र 
आदि किस प्रकार सूर्यके मण्डलमें भ्रमण करते हैं? 
सभी एक समूहमें मिलकर या अलग-अलग ? कोई इन्हें 
भ्रमण कराता है अथवा ये स्वयमेव भ्रमण करते हैं ? इस 
रहस्यको जाननेकी हमें बड़ी इच्छा है, कृपया कहिये। 

सूतजी बोले-ऋषिगण! यह विषय प्राणियोंको 

डालनेवाला है । क्योंकि प्रत्यक्ष दिखायी देता हुआ 
भी यह व्यापार लोगोंको आश्चर्य एवं अज्ञानमें डाल देता 
है। मैं कह रहा हूँ, सुनिये। जहाँपर चौदह नक्षत्रोंमें 
शिशुमार नामक एक ज्योतिश्चक्र व्यवस्थित है, वहाँ 
आकाशमें उत्तानपादका पुत्र ध्रुव मेढ (लिङ्ग) के समान 
एक स्थानमें अवस्थित है। यह धुव भ्रमण करता हुआ 
नक्षत्रगणोंको सूर्य और चन्द्रमाके साथ भ्रमाता है और 
स्वयं भ्रमण करता है। चक्रके समान भ्रमण करते हुए 
इसीके पीछे-पीछे सब नक्षत्रगण भ्रमण करते हैं। 
वायुमय बन्धनोंसे धुवमें बँधे हुए वे ज्योतिर्गण धुवके 
मनसे ही भ्रमण करते हैं। उन ज्योतिश्वक्रोंके भेद, योग, 
कालके निर्णय, अस्त, उदय, उत्पाद, दक्षिणायन एवं 
उत्तरायणमें स्थित, विषुब-रेखापर गमन आदि कार्य 
सभी ध्रुवको प्रेरणापर ही निर्भर करते हैं। इस लोकके 
जीवोंकी जिनसे उत्पत्ति होती है, वे जीमूत नामक मेघ 
कहे जाते हैं । उन्हींकी वृष्टिसे सृष्टि होती है । 

सूर्य ही सब प्रकारकी वृष्टिके कर्ता कहे जाते हैं। 
इस लोकमें होनेवाली वृष्टि, धूप, तुषार, रात-दिन, दोनों 
संध्याएँ, शुभ एवं अशुभ फल--सभी धुवसे प्रवर्तित 
होते हैं । ध्रुवमें स्थित जलको सूर्य ग्रहण करते हैं । सभी 
प्रकारके जीवोंके शरीरमें जल परमाणुरूपमें आश्रित 
रहता है। स्थावर-जङ्गम जीवोंके भस्म होते समय वह 
धुएँके रूपमें परिणत होकर सभी ओरसे निकलता है। 
उसी धूमसे मेघगण उत्पन्न होते हैं। आकाशमण्डल 
अभ्रमय स्थान कहा जाता है। 

अपनी तेजोमयी किरणोंसे सूर्य सभी लोकोंसे 
जलको ग्रहण करते हैं। वे ही किरणें वायुके संयोगद्वारा 
समुद्रसे भी जलको खींचती हें । तदनन्तर सूर्य ग्रीष्म 
आदि ऋतुके प्रभावसे समय-समयपर परिवर्तनकर 
जलको अपनी श्वेत किरणोंद्वारा उन मेघोंको जल देते 
हैं। वायुद्वारा प्रचलित होनेपर उन्हीं मेघोंकी जलराशि 
बादमें पृथ्वीतलपर गिरती है और तदनन्तर छः महीनोंतक 
सभी प्रकारके जीवोंकी संतुष्टि एवं अभिवृद्धिके लिये 
सूर्य पृथ्वीतलपर वृष्टि करते हैं। वायुके वेगसे उन 


* सर्वानन्दप्रदाता हरिहरनमितः पातु नो विश्वचक्षुः * 


मेघोंमें शब्द होते हैं। बिजलियाँ अग्निसे उत्पन्न बतलायी 
जाती हैं। “मिह सेचने'धातुसे मेघ शब्द जल छोड्ने 
अथवा सिंचन करनेके अर्थमें निष्पन्न होता है। जिससे 
जल न गिरे, उसे अभ्र कहते हैं-( न भ्रश्यते आपो 
यस्मादसावश्नः )। इस प्रकार वृष्टिकी उत्पत्ति करनेवाले 
सूर्य ध्रुवके संरक्षणमें रहते हैं। उसी ध्रुवके संरक्षणमें 
अवस्थित वायु उस वृष्टिका उपसंहार करती है। 
नक्षत्रोंका मण्डल सूर्य-मण्डलसे बहिर्गत होकर विचरण 
करता है। जब संचार समाप्त हो जाता है, तब धुवद्वारा 
अधिष्ठित सूर्यमण्डलमें वे सभी प्रवेश करते हैं। अब 
इसके बाद मैं सूर्यके रथका प्रमाण बतला रहा हूँ । 

एक चक्र, पाँच अरे, तीन नाभि तथा सुवर्णकी 
छोटी आठ पुट्टियोंद्रार बनी हुई नेमि (जिसपर हाल 
चढ़ाई जाती है)-से बने हुए तेजोमय शीघ्रगामी रथद्वारा 
सूर्य गमन करते हैं। उनके रथकी लंबाई एक लाख 
योजन कही जाती है । जुआ-दण्ड उससे दूना कहा गया 
है। वह सुन्दर रथ ब्रह्माने मुख्य प्रयोजनके लिये बनाया 
है। संसारभरमें वह रथ अनुपम सुन्दर है। सुवर्णद्वारा 
उसकी रचना हुई है। वह सचमुच परम तेजोमय है। 
पवनके समान वेगशील चक्केको स्थितिके अनुकूल 
चलनेवाले अश्वरूपधारी छन्दोंसे वह संयुक्त है। वरुणके 
रथके चिह्वांसे वह मिलता-जुलता है। उसी अनुपम 
रथपर चढ़कर भगवान्‌ भास्कर प्रतिदिन आकाशमार्गमें 
विचरण करते हैं। 

सूर्यके अङ्ग तथा उनके रथके प्रत्येक अङ्ग-प्रत्यङ्ग 
वर्षके अवयवोंके रूपमें कल्पित किये गये हैं। दिन उस 
एकचक्र सूर्यरथकी नाभि है और अरे उनके संवत्सर 
हैं, छहों ऋतुएँ नेति कही जाती हैं। रात्रि उनके रथका 
वरूथ तथा घर्मर (घाम) ऊर्ध्वध्वजाके रूपमें कल्पित 
है। चारों युग उस रथके पहियेकी छोर तथा कलाएँ 
जुएके अग्रभाग हैं। दसों दिशाएँ अश्वोंकी नासिका तथा 
क्षण उनके दाँतोंकी पंक्तियाँ हैं। निमेष रथका अनुकर्षः 
तथा कला जुएका दण्ड है। अर्थ तथा काम-इस 
(रथ) के जुएके अक्षके अवयव हें । गायत्री, उष्णिक्‌, 


१-लोहेको चद्दर वा सीकड़ोंका बना हुआ आवरण वा झूल, जो शत्रुपक्षके आघातसे रथको सुरक्षित रखनेके लिये उसके ऊपर डाला 
जाता है, 'वरूथ' कहा जाता है। 
२-कई पुस्तकोंमें ' धर्म पाठ पाया जाता है । परंतु ' घर्म' पाठ अधिक समीचीन है। 
३-रथके नीचे रहनेवाली पहियेके ऊपर बँधी हुई लकड़ी। 


* मत्स्यपुराणमें सूर्य-संदर्भ * 


अनुष्टुप्‌, बृहती, पङ्क्ति, त्रिष्टुप्‌ तथा जगती-ये सात 
छन्द अश्वरूप धारणकर वायुवेगसे उस रथको वहन 
करते हैं । इस रथका चक्र अक्षमें बँधा हुआ है । अक्ष 
धुवसे संलग्न चक्रके समेत भ्रमण करता है । इस प्रकार 
किसी विशेष प्रयोजनके वश होकर उस रथका निर्माण 
ब्रह्माने किया है । उक्त साधनोंसे संयुक्त भगवान्‌ सूर्यका 
वह रथ आकाशमण्डलमें भ्रमण करता है। इसके 
दक्षिण भागकी ओर जुआ और अक्षका शिरोभाग है। 
चक्का और जुएमें रश्मिका संयोग है। चक्के और जुएके 
भ्रमण करते समय दोनों रश्मियाँ भी मण्डलाकार भ्रमण 
करती हैं। वह जुआ और अक्षका शिरोभाग कुम्हारके 
चक्केकी भाँति ध्रुवके चारों ओर परिभ्रमण करता है। 
उत्तरायणमें इसका भ्रमण-मण्डल ध्रुव-मण्डलमें प्रविष्ट 
हो जाता है और दक्षिणायनमें ध्रुव-मण्डलसे बाहर 
निकल आता है। इसका कारण यह है कि उत्तरायणमें 
ध्रुवके आकर्षणसे दोनों रश्मियाँ संक्षिप्त हो जाती हैं और 
दक्षिणायनमें ध्रुवके रश्मियोंके परित्याग कर देनेसे बढ़ 
जाती हैं। ध्रुव जिस समय रश्मियोंको आकृष्ट कर लेता 
है, उस समय सूर्य दोनों दिशाओंकी ओर अस्सी सौ 
मण्डलोंके व्यवधानपर विचरण करते हैं और जिस 
समय धुव दोनों रश्मियोंको त्याग देता है, उस समय 
भी उतने ही परिमाणमें वेगपूर्वक बाहरी ओरसे मण्डलोंको 
वेष्टित करते हुए भ्रमण करते हैं। 

सूतजी बोले-ऋषिवृन्द! भगवान्‌ भास्करका वह 
रथ महीने-महीनेके क्रमानुसार देवताओंद्वारा अधिरोहित 
होता है अर्थात्‌ प्रत्येक महीनेमें देवादिगण इसपर आरूढ़ 
होते हैं। इस प्रकार बहुत-से ऋषि, गन्धर्व, अप्सरा, 
सर्प, सारथि तथा राक्षसके समूहोंके समेत वह सूर्यका 
वहन करता है। 

ये देवादिके समूह क्रमसे सूर्यमण्डलमें दो-दो 
मासतक निवास करते हैं। धाता, अर्यमा-दो देव; 
पुलस्त्य तथा पुलह नामक दो ऋषि-प्रजापति; वासुकि 
तथा संकीर्ण नामक दो सर्प; गानविद्यामें विशारद तुम्बुरु 
तथा नारद नामक दो गन्धर्व; कृतस्थला तथा पुञ्जिकस्थली 
नामक दो अप्सराएँ; रथकृत तथा रथौजा नामक दो 
सारथि; हेति तथा प्रहेति नामक दो राक्षस-ये सब 
सम्मिलितरूपसे चैत्र तथा वैशाखके महीनोंमें सूर्यमण्डलमें 
निवास करते हैं। ग्रीष्म-ऋतुके ज्येष्ठ तथा आषाढ--दो 

महीनोंमें मित्र तथा वरुण नामक दो देव; अत्रि तथा 
वसिष्ठ नामक दो ऋषि; तक्षक तथा रम्भक नामक दो 
सर्पराज; मेनका तथा धन्या नामक दो अप्सराएँ; हाहा 
तथा हूहू नामक दो गन्धर्व; रथन्तर तथा रथकृत नामक 
दो सारथि; पुरुषाद और वध नामक दो राक्षस सूर्यमण्डलमें 
निवास करते हैं । तदुपरान्त सूर्यमण्डलमें अन्य देवादिगण 
निवास करते हैं । उनमें इन्द्र तथा विवस्वान्‌--ये दो देव; 
अंगिरा तथा भूृगु--ये दो ऋषि; एलापत्र तथा शंखपाल 
नामक दो नागराज; विश्वावसु तथा सुषेण नामक दो 
गन्धर्व; प्रात और रवि नामक दो सारथि; प्रम्लोचा तथा 
निम्लोचन्ती नामकी दो अप्सराएँ; हेति तथा व्याघ्र नामक 
दो राक्षस रहते हैं। ये सब श्रावण तथा भाद्रपदके 
महीनोंमें सूर्यमण्डलमें निवास करते हैं। इसी प्रकार 
शरद्‌-ऋतुके दो महीनोंमें अन्य देवगण निवास करते हैं । 
पर्जन्य और पूषा नामक दो देव; भरद्वाज और गौतम 
नामक दो महर्षि; चित्रसेन और सुरुचि नामक दो 
गन्धर्व; विश्वाची तथा घृताची नामक दो शुभ लक्षणसम्पन्न 
अप्सराएँ; सुप्रसिद्ध ऐरावत तथा धनञ्जय नामक दो 
नागराज; सेनजित्‌ तथा सुषेण नामक दो सारथि तथा 
नायक चार और बात नामक दो राक्षस-ये सब आश्विन 
तथा कार्तिक मासमें सूर्यमण्डलमें निवास करते हैं। 
हेमन्त-ऋतुके दो महीनोंमें जो देवादिगण सूर्यमें निवास 
करते हैं, वे ये हैं-अंश और भाग-ये दो देव; कश्यप 
और क्रतु-ये दो ऋषि; महापद्म तथा कर्कोटक नामक 
दो सर्पराज; चित्रसेन और पूर्णायु नामक गायक दो 
गन्धर्व; पूर्वचित्ति तथा उर्वशी-ये दो अप्सराएँ; तक्षा 
तथा अरिष्टनेमि नामक दो सारथि एवं नायक विद्युत्‌ 
तथा सूर्य नामक दो उग्र राक्षस--ये सब मार्गशीर्ष और 
पौषके महीनोंमें सूर्यमण्डलमें निवास करते हैं। तदनन्तर 
शिशिर-ऋतुके दो महीनोंमें त्वष्टा तथा विष्णु-ये दो 
देव; जमदग्नि तथा विश्वामित्र-ये दो ऋषि; काद्रवेय 
तथा कम्बलाश्वतर-ये दो नागराज; सूर्यवर्चा तथा 
धृतराष्ट्र-ये दो गन्धर्व; सुन्दरतासे मनको हर लेनेवाली 
तिलोत्तमा तथा रम्भा नामक दो अप्सराएँ; ऋतजित्‌ तथा 
सत्यजित्‌ नामक दो महाबलवान्‌ सारथि; ब्रह्मोपेत तथा 
यज्ञोपेत नामक दो राक्षस निवास करते हैं। 

ये उपर्युक्त देव आदि गण क्रमसे दो-दो महीनेतक 
सूर्यमण्डलमें निवास करते हैं। ये बारह सप्तकों (देव, 

ऋषि, राक्षस, गन्धर्व, सारथि, नाग और अप्सरा) के 
जोडे इन स्थानोंके अभिमानी कहे जाते हैं और ये सब 
बारह सप्तक देवादिगण भी अपने अतिशय तेजसे 
सूर्यको उत्तम तेजोंवाला बनाते हैं। ऋषिगण अपने बनाये 
हुए गेय वाक्योंसे सूर्यकी स्तुति करते हें । गन्धर्व एवं 
अप्सराएँ अपने-अपने नृत्यों तथा गीतोंसे सूर्यकी उपासना 
करती हें । विद्यामें परम प्रवीण सारथि यक्षगण सूर्यके 
अश्वोंकी डोरियाँ पकड़ते हैं। सर्पगण सूर्यमण्डलमें 
द्रतगतिसे इधर-उधर दौड़ते तथा राक्षसगण पीछे-पीछे 
चलते हैं । इनके अतिरिक्त बालखिल्य ऋषि उदयकालसे 
सूर्यके समीप अवस्थित रहकर उन्हें अस्ताचलको प्राप्त 
कराते हैं। इन उपर्युक्त देवताओंमें जिस प्रकारका 
पराक्रम, तपोबल, योगबल, धर्म, तत्त्व तथा शारीरिक 
बल रहता है, उसी प्रकार उनके तेजरूप ईधनसे समृद्ध 
होकर सूर्य अधिकाधिक तेजस्वी रूपमें तपते हैं। ये 
सूर्य अपने तेजोबलसे समस्त जीवोंके अकल्याणका 
प्रशमन करते हैं, मनुष्योंकी आपदाको इन्हीं मङ्गलमय 
उपादानोंसे दूर करते हैं और कहीं-कहींपर शुभाचरण 
करनेवालोंके अकल्याणको हरते हैं। ये उपर्युक्त सप्तक 
सूर्यके साथ ही अपने अनुचरोंसमेत आकाशमण्डलमें 
भ्रमण करते हैं। ये देवगण दयावश प्रजावर्गसे तपस्या 
तथा जप कराते हुए उनकी रक्षा करते हैं तथा उनके 
हृदयको प्रसन्नतासे पूर्ण कर देते हैं। अतीतकाल, 
भविष्यत्काल तथा वर्तमान कालके स्थानाभिमानियोंके 
ये स्थान विभिन्न मन्वन्तरोंमें भी वर्तमान रहते हैं। इस 
प्रकार नियमपूर्वक चौदहको संख्यामें जोड़े रूपमें वे 
सप्तक देवादिगण सूर्यमण्डलमें निवास करते हैं और 
चौदह मन्वन्तरोंतक क्रमपूर्वक विद्यमान रहते हें । 

इस प्रकार सूर्य ग्रीष्म, शिशिर तथा वर्षा-ऋतुमें 
अपनी किरणोंका क्रमशः परिवर्तन कर घाम, हिम तथा 
वृष्टि करते हुए प्रतिदिन देवता, पितर तथा मनुष्योंको 
तृप्त करते हैं और प्रतिक्षण भ्रमण करते हैं। देवगण 
दिन-दिनके क्रमसे शुक्ल एवं कृष्णपक्षमें महीनेभर 
कालक्षयके अनुसार उस मीठे अमृतका पान करते हैं, 
जो सुवृष्टिके लिये सूर्यकी किरणांद्वारा रक्षित रहता है। 
सभी देवता, सौम्य तथा कव्यादि पितरगण सूर्यके उस 
अमृत-रसका पान करते हैं और कालान्तरमें सुवृष्टि 
करते हुए संसारको तृप्त करते हैं। मानवगण सूर्यकी 


* सर्वानन्दप्रदाता हरिहरनमितः पातु नो विश्वचक्षुः * 


किरणोंद्वारा बढ़ायी गयी तथा जलद्वारा परिवर्धित और 
वृष्टिद्वारा प्रवर्धित ओषधियोंसे एवं आन्नसे क्षुधाको अपने 
वशमें करते हैं। सूर्यकी उस संचित अमृतराशिसे 
देवताओंकी तृप्ति पंद्रह दिनोंतक तथा स्वधामय पितरोंको 
तृप्ति एक महीनेतक होती है। वृष्टिजनित अन्नराशिसे 
मनुष्यगण सर्वदा अपना जीवन धारण करते हैं। इस 
प्रकार सूर्य अपनी किरणोंद्वारा सबका पालन करते हैं । 

सूर्य अपने उस एकचक्र रथद्वारा शीघ्र गमन करते 
हैं और दिनके व्यतीत हो जानेपर उन्हीं विषमसंख्यक 
(सात) अश्वोंद्वारा अपने स्थानको पुनः प्राप्त करते हैं। 
हरे रंगवाले अपने अश्वोसे वे वहन किये जाते हैं और 
अपनी सहस्र किरणोंसे जलका हरण करते हैं एवं तृप्त 
होनेपर हरित वर्णवाले अपने अश्वोसे संयुक्त रथपर 
चढ़कर उसी जलको पुनः छोड्ते हैं । इस प्रकार अपने 
एक चक्रवाले रथद्वारा दिन-रात चलते हुए सूर्य सातों 
द्वीपों तथा सातो समुद्रोंसमेत निखिल पृथ्वीमण्डलका 
भ्रमण करते हैं। उनका वह अनुपम रथ अश्वरूपधारी 
छन्दोंसे युक्त है, उसीपर वे समासीन होते हैं। वे अश्व 
इच्छानुकूल रूप धारण करनेवाले, एक बार जोते गये, 
इच्छानुकूल चलनेवाले तथा मनके वेगके समान शीघ्रगामी 
हैं। उनके रंग हरे हैं, उन्हें थकावट नहीं लगती। वे 
दिव्य तेजोमय शक्तिशाली तथा ब्रह्मवेत्ता हैं। ये प्रतिदिन 
अपने निर्धारित परिधि-मण्डलको परिक्रमा बाहर तथा 
भीतरसे करते हैं। युगके आदिकालमें जोते गये वे अश्व 
महाप्रलयतक सूर्यका भार वहन करते हैं। बालखिल्य 
आदि ऋषिगण चारों ओरसे परिभ्रमणके समय सूर्यको 
रात-दिन घेरे रहते हैं। महर्षिगण स्वरचित स्तोत्रोंद्रारा 
उनकी स्तुति करते हैं। गन्धर्व तथा अप्सराओंके समूह 
संगीत तथा नृत्योंसे उनका सत्कार करते हैं। इस प्रकार 
वे दिनमणि भास्कर पक्षियोंके समान वेगशाली अश्धोंद्वारा 
भ्रमण कराये जाते हुए नक्षत्रोंकी वीथियोँमें विचरण 
करते हैं। उन्हींकी भाँति चन्द्रमा भी भ्रमण करते हैं। 

ऋषियोंके ज्योतिष्पुञ्जके सम्बन्धके प्रश्रमें सूतजीने 
कहा आदिम कालमें यह समस्त जगत्‌ रात्रिकालमें 
अन्धकारसे आच्छन्न एवं आलोकहीन था। अव्यक्तयोनि 
ब्रह्माजीने जगत्को किसी भी वस्तुमें प्रकाश नहीं किया 
था। इस प्रकार (युगादिमें) चार पदार्थोके शेष रह 
जानेपर यह जगत्‌ ब्रह्मद्वारा अधिष्ठित हुआ। पश्चात्‌ स्वयं 


* मत्स्यपुराणमें सूर्य-संदर्भ * 


उत्पन्न होनेवाले लोकके परमार्थसाधक भगवानूने खद्योतरूप 
धारणकर इस जगत्को व्यक्तरूपमें प्रकट करनेकी चिन्ता 
की और कल्पके आदिमें अग्रिको जल और पृथ्वीमें 
मिली हुई जानकर प्रकाश करनेके लिये तीनोंको एकत्र 
किया। इस प्रकार तीन प्रकारसे अग्नि उत्पन्न हुई । 
इस लोकमें जो अग्नि भोजन आदि सामग्रियोंको 
पकानेवाली है, वह पार्थिव (पृथ्वीके अंशसे उत्पन्न) 
अग्नि है। जो यह सूर्यमें अधिष्ठित होकर तपती है, वह 
“शुचि' नामक अग्नि है। उदरस्थ पदार्थोंको पकानेवाली 
अग्नि 'विद्युत्‌ु'की अग्नि कही जाती है। उसे *सौम्य' 

नदी, समुद्र, तालाब, कुआँ आदिके जलोंको ग्रहण 
करती है। उस सूर्यको सहस्र किरणोंसे शीत, वर्षा एवं 
उष्णताका निःस्रवण होता है। उसकी एक सहस्त्र 
किरणोंमें चार सौ नाडियाँ विचित्र आकृतिवाली तथा 
वृष्टि करनेवाली स्थित हैं। चन्दना, मेध्या, केतना, 
चेतना, अमृता तथा जीवना-सूर्यको ये किरणें वृष्टि 
करनेवाली हैं। हिमसे उत्पन्न होनेवाली सूर्यकी तीन सौ 
किरणें कही जाती हैं, जो चन्द्रमा, ताराओं एवं ग्रहोंद्वारा 
पी जायी जाती हैं । ये मध्यकी नाडियाँ हैं । अन्य ह्लादिनी 
नामक किरणें हैं, जो नामसे शुक्ला कही जाती हैं। 


नामसे भी जानते हैं। इस विद्युत्‌ अग्निका उपकारक | उनकी संध्या भी तीन सौ हैं। वे सभी घामको सृष्टि 


ईधन जल है। कोई अग्नि अपने तेजोंसे बढ़ती है और 
कोई बिना किसी ईधनके ही बढ़ती है। काष्ठके ईधनसे 
प्रज्वलित होनेवाली अग्निका निर्मथ्य नाम है। यह अग्नि 
जलसे शान्त हो जाती है। भोजनादिको पकानेवाली 
जठराग्नि ज्चालाओंसे युक्त, देखनेमें सौम्य एवं कान्तिविहीन 
है।यह अग्नि श्वेत मण्डलमें ज्वालारहित एवं प्रकाशविहीन 
है। सूर्यकी प्रभा सूर्यके अस्त हो जानेपर रात्रिकालमें 
अपने चतुर्थ अंशसे आग्निमें प्रवेश करती है। इसी कारण 
रात्रिमें अग्नि प्रकाशयुक्त हो जाती है। प्रातःकाल सूर्यके 
उदित होनेपर अग्निकी उष्णता अपने तेजके चतुर्थ 
अंशसे सूर्यमें प्रवेश कर लेती है, इसी कारण दिनमें सूर्य 
तपता है । सूर्य और आग्निके प्रकाश, उष्णता और तेज-- 
इन सभीके परस्पर प्रविष्ट होनेके कारण दिन और 
रात्रिको शोभा-वृद्धि होती है। 

पृथ्वीके उत्तरवर्ती अर्धभाग तथा दक्षिणभागमें सूर्यके 
उदित होनेपर रात्रि जलमें प्रवेश करती है, इसीलिये 
दिन और रात-दोनोंके प्रवेश करनेके कारण जल 
दिनमें लाल वर्णका दिखायी देता है। पुनः सूर्यके अस्त 
हो जानेपर दिन जलमें प्रवेश करता है, इसीलिये रातके 
समय जल चमकविशिष्ट तथा श्वेत रंगका दिखायी 
पड़ता है। इस क्रमसे पृथ्वीके अर्ध दक्षिणी तथा उत्तरी 
भागमें सूर्यके उदय तथा अस्तके अवसरोंपर दिन-रात्रि 
जलमें प्रवेश करती हैं। 

यह सूर्य, जो तप रहा है, अपनी किरणोंसे जलका 
पान करता है। इस सूर्यमें निवास करनेवाली आग्नि 
सहस्र किरणोंवाली तथा रक्त कुम्भके समान लाल 
वर्णकी है। यह चारों ओरसे अपनी सहस्र नाडियोंसे 


करनेवाली हैं। वे शुक्ला नामक किरणें मनुष्य, देवता 
एवं पितरोंका पालन करती हैं। ये किरणें मनुष्योंको 
ओषधियांद्वारा, पितरोंको स्वधाद्वारा एवं समस्त देवताओंको 
अमृतद्वारा संतुष्ट करती हैं। 

सूर्य वसन्त और ग्रीष्म-ऋतुओंमें तीन सौ किरणोंद्वारा 
शनैः-शनैः तपते हैं। इसी प्रकार वर्षा और शरद्‌- 
ऋतुओंमें चार सौ किरणोंसे वृष्टि करते हैं तथा हेमन्त 
और शिशिर-ऋतुओंमें तीन सौ किरणोंसे बर्फ गिराते हैं । 
ये ही सूर्य ओषधियोंमें तेज धारण कराते हैं, स्वधामें 
सुधाको धारण कराते हैं एवं अमृतमें अमरत्वकी वृद्धि 
करते हैं। इस प्रकार सूर्यकी वे सहस्त्र किरणें तीनों 
लोकोंके तीन मुख्य प्रयोजनोंकी साधिका होती हैं। 

ऋतुको प्राप्त होकर सूर्यका मण्डल सहस्रो भागोंमें 
पुनः प्रसृत हो जाता है। इस प्रकार वह मण्डल शुक्ल- 
तेजोमय एवं लोकसंज्ञक कहा जाता है। 

नक्षत्र, ग्रह और चन्द्रमा आदिको प्रतिष्ठा एवं 
उत्पत्ति-स्थान सभी सूर्य हैं। चन्द्रमा, तारागण एवं 
ग्रहगणोंको सूर्यसे ही उत्पन्न जानना चाहिये। सूर्यकी 
सुषुम्णा नामक जो रश्मि है, वही क्षीण चन्द्रमाको बढ़ाती 
है। पूर्व दिशामें हरिकेश नामक जो रश्मि है, वह 
नक्षत्रोंको उत्पन्न करनेवाली है । दक्षिण दिशामें विश्वकर्मा 
नामक जो किरण है, वह बुधको संतुष्ट करती है। 
पश्चिम दिशामें जो विश्वावसु नामक किरण है, वह 
शुक्रको उत्पत्तिस्थली कही गयी है। संवर्धन नामक जो 
रश्मि है, वह मंगलकी उत्पत्तिस्थली है। छठी अश्वभू 
नामक जो रश्मि है, वह बृहस्पतिको उत्पत्तिस्थली है। 
सुराट्‌ नामक सूर्यकी रश्मि शनैश्वरकी वृद्धि करती है। 

अत: ये ग्रहगण कभी नष्ट नहीं होते और नक्षत्र नामसे 
स्मरण किये जाते हैं । इन उपर्युक्त नक्षत्रोंके क्षेत्र अपनी 
किरणोंद्वारा सूर्यपर आकर गिरते हैं और सूर्य उनका क्षेत्र 
ग्रहण करता है, इसीसे उनकी नक्षत्रता सिद्ध होती है। 
इस मर्त्यलोकसे उस लोकको पार करनेवाले (जानेवाले) 
सत्कर्मपरायण पुरुषोंके तारण करनेसे इनका नाम 
तारका पड़ा और श्वेत वर्णके होनेके कारण ही इनका 
शुक्लिका नाम है। दिव्य तथा पार्थिव सभी प्रकारके 
वंशोंके ताप एवं तेजके योगसे ' आदित्य' यह नाम कहा 


* सर्वानन्दप्रदाता हरिहरनमितः पातु नो विश्वचक्षुः * 


जाता है। 'स्त्रवति' धातु स्रव क्षरण (झरने) अर्थमें 
प्रयुक्त कहा गया है, तेजके झरनेसे ही यह सविताके 
नामसे स्मरण किया जाता है। ये विवस्वान्‌ नामक 
सूर्यदेव अदितिके आठवें पुत्र कहे गये हैं। 

सहस्र किरणोंवाले भास्करका स्थान शुक्ल वर्ण एवं 
अग्निके समान तेजस्वी तथा दिव्य तेजोमय है। सूर्यका 
विष्कम्भ-मण्डल नव सहस्र योजनोंमें विस्तृत कहा है 
और इस प्रकार भास्करका पूर्ण मण्डल विष्कम्भ- 
मण्डलसे तिगुना कहा जाता है। 


पद्मापुराणीय सूर्य-संदर्भ 
| 'पद्मपुराण'के इस छोटेसे संकलित परिच्छेदमें भगवान्‌ सूर्यकी महिमा एवं उनकी संक्रान्तिमें दानका 


माहात्म्य उपासना और उसके फल-वर्णनके साथ ही 


भगवान्‌ सूर्यका तथा संक्रान्तिमें 
दानका माहात्म्य 

बैशम्पायनजीने पूछा-विप्रवर! आकाशमें प्रतिदिन 
जिसका उदय होता है, यह कौन है; इसका क्या प्रभाव 
है; तथा किरणोंके इन स्वामीका प्रादुर्भाव कहाँसे हुआ 
है; मैं देखता हूँ-देवता, बड़े-बड़े मुनि, सिद्ध, चारण, 
दैत्य राक्षस तथा ब्राह्मण आदि समस्त मानव इनकी ही 
सदा आराधना किया करते हैं। 

व्यासजी बोले-वैशम्पायन! यह ब्रह्मके स्वरूपसे 
प्रकट हुआ ब्रह्मका ही उत्कृष्ट तेज है। इसे साक्षात्‌ 
ब्रह्ममय समझो। यह धर्म, अर्थ, काम और मोक्ष-इन 
चारों पुरुषार्थोंको देनेवाला है । निर्मल किरणोंसे सुशोभित 
यह तेजका पुञ्ज पहले अत्यन्त प्रचण्ड और दुःसह था। 
इसे देखकर इसकी प्रखर रश्मियोंसे पीडित हो सब 
लोग इधर-उधर भागकर छिपने लगे। चारों ओरके 
समुद्र, समस्त बड़ी-बड़ी नदियाँ और नद आदि सूखने 
लगे। उनमें रहनेवाले प्राणी मृत्युके ग्रास बनने लगे। 
मानवसमुदाय भी शोकसे आतुर हो उठा। यह देख इन्द्र 
आदि देवता ब्रह्माजीके पास गये और उनसे यह सारा 
हाल कह सुनाया। तब ब्रह्माजीने देवताओंसे कहा-- 
“देवगण! यह तेज आदिब्रह्मके स्वरूपसे जलमें प्रकट 
हुआ है। यह तेजोमय पुरुष उस ब्रह्मके ही समान है। 
इसमें और आदिब्रह्ममें तुम अन्तर न समझना। ब्रह्मासे 


* सन्ध्योपासनमात्रेण कल्मषात्‌ पूततां व्रजेत्‌। (७५। १६) 


भद्रेश्वरकथा भी दी जा रही है।] 


लेकर कोटपर्यन्त चराचर प्राणियोंसहित समूची त्रिलोकोमें 
इसीकी सत्ता है। ये सूर्यदेव सत्त्वमय हैं। इनके द्वारा 
चराचर जगतका पालन होता है। देवता, जरायुज, 
अण्डज, स्वदेज और उद्भिज आदि जितने भी प्राणी 
हैं-सबको रक्षा सूर्यसे ही होती है। इन सूर्यदेवताके 
प्रभावका हम पूरा-पूरा वर्णन नहीं कर सकते। इन्होंने 
ही लोकोंका उत्पादन और पालन किया है। सबके 
रक्षक होनेके कारण इनकी समानता करनेवाला दूसरा 
कोई नहीं है। पौ फटनेपर इनका दर्शन करनेसे राशि- 
राशि पाप विलीन हो जाते हैं। द्विज आदि सभी मनुष्य 
इन सूर्यदेवकी आराधना करके मोक्ष पा लेते हैं 
सन्ध्योपासनके समय ब्रह्मवेत्ता ब्राह्मण अपनी भुजाएँ 
ऊपर उठाये इन्हीं सूर्यदेवका उपस्थान करते हैं और 
उसके फलस्वरूप समस्त देवताओंद्वारा पूजित होते हैं। 
सूर्यदेवके ही मण्डलमें रहनेवाली सन्ध्यारूपिणी देवीको 
उपासना करके सम्पूर्ण द्विज स्वर्ग और मोक्ष प्राप्त करते 
हैं। इस भूतलपर जो पतित और जूठन खानेवाले मनुष्य 
हैं, वे भी भगवान्‌ सूर्यकी किरणोंके स्पर्शसे पवित्र हो 
जाते हैं। सन्ध्याकालमें सूर्यकी उपासना करनेमात्रसे 
द्विज सारे पापोंसे शुद्ध हो जाते हैं।* जो मनुष्य चाण्डाल, 
गोघाती (कसाई), पतित, कोढ़ी, महापातकी और 
उपपातकीके दीख जानेपर भगवान्‌ सूर्यका दर्शन करते 
हैं, वे भारी-से-भारी पापसे भी मुक्त हो पवित्र हो जाते 


* पदापुराणीय सूर्य-संदर्भ * 


हैँ। सूर्यकी उपासना करनेमात्रसे मनुष्यको सब रोगोंसे 
छुटकारा मिल जाता है। जो सूर्यकी उपासना करते हैं, 
वे इहलोक और परलोकमें भी अन्धे, दरिद्र, दु:खी और 
शोकग्रस्त नहीं होते। श्रीविष्णु और शिव आदि देवताओंके 
दर्शन सब लोगोंको नहीं होते, ध्यानमें ही उनके 
स्वरूपका साक्षात्कार किया जाता है, किंतु भगवान्‌ सूर्य 
प्रत्यक्ष देवता माने गये हैं। 

देवता बोले ब्रह्मन्‌! सूर्यदेवताको प्रसन्न करनेके 
लिये आराधना, उपासना करनेकी बात तो दूर है, इनका 
दर्शन ही प्रलयकालकी आगके समान प्रतीत होता है, 
जिससे कभी भूतलके सम्पूर्ण प्राणी इनके तेजके प्रभावसे 
मृत्युको प्राप्त हो गये। समुद्र आदि जलाशय नष्ट हो 
गये। हमलोगोंसे भी इनका तेज सहन नहीं होता; फिर 
दूसरे लोग कैसे सह सकते हैं। इसलिये आप ही ऐसी 
कृपा करें, जिससे हमलोग भगवान्‌ सूर्यका पूजन कर 
सकें। सब मनुष्य भक्तिपूर्वक सूर्यदेवको आराधना कर 
सकें-इसके लिये आप ही कोई उपाय करें। 

व्यासजी कहते हैं-देवताओंके वचन सुनकर ब्रह्माजी 
ग्रहोंके स्वामी भगवान्‌ सूर्यके पास गये और सम्पूर्ण 
जगतूका हित करनेके लिये उनकी स्तुति करने लगे। 

ब्रह्माजी बोले--देव ! तुम सम्पूर्ण संसारके नेत्रस्वरूप 
और निरामय हो। तुम साक्षात्‌ ब्रह्मरूप हो। तुम्हारी ओर 
देखना कठिन है। तुम प्रलयकालको अग्निके समान 
तेजस्वी हो। सम्पूर्ण देवताओंके भीतर तुम्हारी स्थिति है। 
तुम्हारे श्रीविग्रहमें वायुके सखा अग्नि निरन्तर विराजमान 
रहते हैं। तुम्हींसे अन्न आदिका पाचन तथा जीवनको 
रक्षा होती है। देव! तुम्हीं सम्पूर्ण भुवनोंके स्वामी हो। 
तुम्हारे बिना समस्त संसारका जीवन एक दिन भी नहीं 
रह सकता। तुम्हीं सम्पूर्ण लोकोंके प्रभु तथा चराचर 
प्राणियोंके रक्षक, पिता और माता हो। तुम्हारी ही कृपासे 
यह जगत्‌ टिका हुआ है। भगवन्‌! सम्पूर्ण देवताओंमें 
तुम्हारी समानता करनेवाला कोई नहीं है । शरीरके भीतर, 
बाहर तथा समस्त विश्वमें-सर्वत्र तुम्हारी सत्ता है । तुमने 
ही इस जगत्को धारण कर रखा है। तुम्हीं रूप और 
गन्ध आदि उत्पन्न करनेवाले हो। रसोंमें जो स्वाद है वह 
तुम्हींसे आया है । इस प्रकार तुम्हीं सम्पूर्ण जगत्‌के ईश्वर 
और सबकी रक्षा करनेवाले सूर्य हो। प्रभो! तीर्थो, 
पुण्यक्षेतरों, यज्ञों और जगत्के एकमात्र कारण तुम्हीं हो। 

तुम परम पवित्र, सबके साक्षी और गुणोंके धाम हो। 
सर्वज्ञ, सबके कर्ता, संहारक, रक्षक, अन्धकार, कीचड़ 
और रोगोंका नाश करनेवाले तथा दरिद्रताके दुःखोंका 
निवारण करनेवाले भी तुम्हीं हो। इस लोक तथा 
परलोकमें सबके श्रेष्ठ बन्धु एवं सब कुछ जानने और 
देखनेवाले तुम्हीं हो। तुम्हारे सिवा दूसरा कोई ऐसा नहीं 
है, जो सब लोकोंका उपकारक हो। 

आदित्यने कहा--महाप्राज्ञ पितामह! आप विश्वके 
स्वामी तथा स्रष्टा हैं, शीघ्र अपना मनोरथ बताइये । मैं 
उसे पूर्ण करूँगा। 

ब्रह्माजी बोले-सुरेश्वर! तुम्हारी किरणें अत्यन्त 
प्रखर हैं। लोगोंके लिये वे अत्यन्त दुःसह हो गयी हैं; 
अतः जिस प्रकार उनमें कुछ मृदुता आ सके, वही 
उपाय करो। 

आदित्यने कहा--प्रभो ! वास्तवमें मेरी कोटि-कोटि 
किरणें संसारका विनाश करनेवाली ही हैं, अतः आप 
किसी युक्तिद्वारा इन्हें खरादकर कम कर दें। 

तब ब्रह्माजीने सूर्यके कहनेसे विश्वकर्माको बुलाया 
और वञ्रकी सान बनवाकर उसीके ऊपर प्रलयाकालके 
समान तेजस्वी सूर्यको आरोपित करके उनके प्रचण्ड 
तेजको छाँट दिया। उस छँटे हुए तेजसे ही भगवान्‌ 
श्रीविष्णुका सुदर्शनचक्र बन गया। अमोघ यमदण्ड, 
शंकरजीका त्रिशूल, कालका खड्ग, कार्तिकेयको आनन्द 
प्रदान करनेवाली शक्ति तथा भगवती दुर्गाके विचित्र 
शूलका भी उसी तेजसे निर्माण हुआ। ब्रह्माजीको 
आज्ञासे विश्वकर्माने उन सब अस्त्रोंको फुर्तीसे तैयार 
किया था। सूर्यदेवको एक हजार किरणें शेष रह गयीं, 
बाकी सब छाँट दी गरी । ब्रह्माजीके बताये हुए उपायके 
अनुसार ही ऐसा किया गया। 

कश्यपमुनिके अंश और अदितिके गर्भसे उत्पन्न 
होनेके कारण सूर्य आदित्यके नामसे प्रसिद्ध हुए। 
भगवान्‌ सूर्य विश्वको अन्तिम सीमातक विचरते और 
मेरुगिरिके शिखरोंपर भ्रमण करते रहते हैं। ये दिन-रात 
इस पृथ्वीसे लाख योजन ऊपर रहते हैं। विधाताकी 
प्रेरणासे चन्द्रमा आदि ग्रह भी वहीं विचरण करते हैं। 
सूर्य बारह स्वरूप धारण करके बारह महीनोंमें बारह 
राशियोंमें संक्रमण करते रहते हैं । उनके संक्रमणसे ही 
संक्रान्ति होती है, जिसको प्रायः सभी लोग जानते हैं। 

मुने! संक्रान्तियोंमें पुण्यकर्म करनेसे लोगोंको जो 
फल मिलता है, वह सब हम बतलाते हैं। धनु, मिथुन, 
मीन और कन्या राशिकी संक्रातिको षडशीति कहते हैं 
तथा वृष, वृश्चिक, कुम्भ और सिंह राशिपर जो सूर्यकी 
संक्रान्ति होती है, उसका नाम विष्णुपदी है। षडशीति 
नामको संक्रान्तिमे किये हुए पुण्यकर्मका फल छियासी 
हजारगुना, विष्णुपदीमें लाखगुना और उत्तरायण या 
दक्षिणायन आरम्भ होनेके दिन कोटि-कोटिगुना अधिक 
होता है। दोनों अयनोंके दिन जो कर्म किया जाता है, 
वह अक्षय होता है । मकरसंक्रान्तिमें सूर्योदयके पहले 
स्नान करना चाहिये । इससे दस हजार गोदानका फल 
प्राप्त होता है। उस समय किया हुआ तर्पण, दान और 
देवपूजन अक्षय होता है । विष्णुपदीनामक संक्रान्तिमें 
किये हुए दानको भी अक्षय बताया गया है। दाताको 
प्रत्येक जन्ममें उत्तम निधिकी प्राप्ति होती है । शीतकालमें 
रूईदार वस्त्र दान करनेसे शरीरमें कभी दुःख नहीं 
होता। तुला-दान और शय्या-दान दोनोंका ही फल 
अक्षय होता है। माघमासके कृष्णपक्षकी अमावास्याको 
सूर्योदयके पहले जो तिल और जलसे पितरोंका तर्पण 
करता है, वह स्वर्गमें अक्षय सुख भोगता है। जो 
अमावास्याके दिन सुवर्णजटित सींग और मणिके समान 
कान्तिवाली शुभलक्षणा गौको, उसके खुरोंमें चाँदी 
मढ़ाकर काँसेके बने हुए दुग्धपात्रसहित श्रेष्ठ ब्राह्मणके 
लिये दान करता है, वह चक्रवर्ती राजा होता है। जो 
उक्त तिथियोंको तिलकी गौ बनाकर उसे सब सामग्रियांसहित 
दान करता है, वह सात जन्मके पापोंसे मुक्त हो 
स्वर्गलोकमें अक्षय सुखका भागी होता है। ब्राह्मणको 
भोजनके योग्य अन्न देनेसे भी अक्षय स्वर्गकी प्राप्ति होती 
है। जो उत्तम ब्राह्मणको अन्न, वस्त्र, घर आदि दान 
करता है, उसे लक्ष्मी कभी नहीं छोड़तीं। माघमासके 
शुक्लपक्षकी तृतीयाको मन्वन्तर-तिथि कहते हैं। उस 
दिन जो कुछ दान किया जाता है, वह सब अक्षय 
बताया गया है। अतः दान और सत्पुरुषोंका पूजन-ये 
परलोकोंमें अनन्त फल देनेवाले हैं। 
भगवान्‌ सूर्यको उपासना और उसका फल 

तथा भनद्रेश्वरकी कथा 

व्यासजी कहते हैं-कैलासके रमणीय शिखरपर 

भगवान्‌ महेश्वर सुखपूर्वक बैठे थे। इसी समय स्कन्दने 


* सर्वानन्दप्रदाता हरिहरनमितः पातु नो विश्वचक्षुः * 


उनके पास जाकर पृथ्वीपर मस्तक टेक उन्हें प्रणाम 
किया और कहा-'नाथ! मैं आपसे रविवार आदिका 
यथार्थ फल सुनना चाहता हूँ ।' 

महादेबजीने कहा--बेटा! रविवारके दिन मनुष्य 
व्रत रहकर सूर्यको लाल फूलोंसे अर्घ्य दे और रातको 
हविष्यान्न भोजन करे। ऐसा करनेसे वह कभी स्वर्गसे 
भ्रष्ट नहीं होता। रविवारका व्रत परम पवित्र और 
हितकर है। वह समस्त कामनाओंको पूर्ण करनेवाला, 
पुण्यप्रद, ऐश्वर्यदायक, रोगनाशक और स्वर्ग तथा मोक्ष 
प्रदान करनेवाला है। यदि रविवारके दिन सूर्यकी 
संक्रान्ति तथा शुक्लपक्षको सप्तमी हो तो उस दिनका 
किया हुआ व्रत, पूजन और जप-ये सभी अक्षय होते 
हैं । शुक्लपक्षके रविवारको ग्रहपति सूर्यकी पूजा करनी 
चाहिये। हाथमें फूल लेकर लाल कमलपर विराजमान, 
सुन्दर ग्रीवासे सुशोभित, रक्तवस्त्रधारी और लाल रंगके 
आभूषणोंसे विभूषित भगवान्‌ सूर्यका ध्यान करे और 
फूलोंको सूँघकर ईशान कोणकी ओर फेंक दे। इसके 
बाद आदित्याय विद्महे भास्कराय धीमहि तन्नो भानुः 
प्रचोदयात्‌'-इस सूर्य-गायत्रीका जप करे। तदनन्तर 
गुरुके उपदेशके अनुसार विधिपूर्वक सूर्यकी पूजा करे। 
भक्तिके साथ पुष्प और केले आदिके सुन्दर फल 
अर्पण करके जल चढ़ाना चाहिये। जलके बाद चन्दन, 
चन्दनके बाद धूप, धूपके बाद दीप, दीपके पश्चात्‌ 
नैवेद्य तथा उसके बाद जल निवेदन करना चाहिये। 
तत्पश्चात्‌ जप, स्तुति, मुद्रा और नमस्कार करना उचित 
है। पहली मुद्राका नाम ' अञ्जलि’ और दूसरीका नाम 
' धेनु' है। इस प्रकार जो सूर्यका पूजन करता है, वह 
उन्हांका सायुज्य प्राप्त करता है। 

भगवान्‌ सूर्य एक होते हुए भी कालभेदसे नाना रूप 
धारण करके प्रत्येक मासमें तपते रहते हैं। एक ही सूर्य 
बारह रूपॉंमें प्रकट होते हैं। मार्गशीर्षमें मित्र, पौषमें 
सनातन विष्णु, माघमें वरुण, फाल्गुनमें सूर्य, चैत्रमासमें 
भानु, वैशाखमें तापन, ज्येष्ठमें इन्द्र, आघषाढ्में रवि, 
श्रावणमें गभस्ति, भाद्रपदमें यम, आश्चिनमें हिरण्यरेता 
और कार्तिकमें दिवाकर तपते हैं। इस प्रकार बारह 
महीनोंमें भगवान्‌ सूर्य बारह नामोंसे पुकारे जाते हैं। 
इनका रूप अत्यन्त विशाल, महान्‌ तेजस्वी और 
प्रलयकालीन अग्निके समान देदीप्यमान है। जो इस 


* पदापुराणीय सूर्य-संदर्भ * 


र नित्य पाठ करता है, उसके शरीरमें पाप नहीं 
रहता। उसे रोग, दरिद्रता और अपमानका कष्ट भी कभी 
नहीं उठाना पड़ता। वह क्रमशः यश, राज्य, सुख तथा 
अक्षय स्वर्ग प्राप्त करता है। 

अब मैं सबको प्रसन्नता प्रदान करानेवाले सूर्यके 
उत्तम महामन्त्रका वर्णन करूँगा। उसका भाव इस 
प्रकार है~'सहस्र भुजाओं (किरणों)से सुशोभित भगवान्‌ 
आदित्यको नमस्कार है। अन्धकारका विनाश करनेवाले 
श्रीसूर्यदेवको अनेक बार नमस्कार है । रश्मिमयी सहस्रों 
जिह्वाएँ धारण करनेवाले भानुको नमस्कार है। भगवन्‌! 
तुम्हीं ब्रह्मा, तुम्हीं विष्णु और तुम्हीं रुद्र हो, तुम्हें 
नमस्कार है। तुम्हीं सम्पूर्ण प्राणियोंके भीतर अग्नि और 
वायुरूपसे विराजमान हो, तुम्हें बारम्बार प्रणाम है। 
तुम्हारी सर्वत्र गति और सब भूतोंमें स्थिति है, 
तुम्हारे बिना किसी भी वस्तुकी सत्ता नहीं है। तुम इस 
चराचर जगत्में समस्त देहधारियोंके भीतर स्थित हो।* 
इस मन्त्रका जप करके मनुष्य अपने सम्पूर्ण अभिलषित 
पदार्थों तथा स्वर्ग आदिके भोगको प्राप्त करता है। 
आदित्य, भास्कर, सूर्य, अर्क, भानु, दिवाकर, सुवर्णरेता, 
मित्र, पूषा, त्वष्टा, स्वयम्भू और तिमिरारि-ये सूर्यके 
बारह नाम बताये गये हैं। जो मनुष्य पवित्र होकर सूर्यके 
इन बारह नामोंका पाठ करता है, वह सब पापों और 
रोगोंसे मुक्त हो परम गतिको प्राप्त होता है। 
षडानन! अब मैं महात्मा भास्करके जो दूसरे-दूसरे 
प्रधान नाम हैं, उनका वर्णन करूँगा। उनके नाम हैं- 
तपन, तापन, कर्ता, हर्ता, महेश्वर, लोकसाक्षी, त्रिलोकेश, 
व्योमाधिप, दिवाकर, अग्निगर्भ, महाविप्र, खग, सप्ताश्ववाहन, 
पद्महस्त, तमोभेदी, क्रग्वेद, यजु, सामग, कालप्रिय, 
पुण्डरीक, मूलस्थान और भावित। जो मनुष्य भक्तिपूर्वक 
इन नामोंका सदा स्मरण करता है, उसे रोगका भय कैसे 
हो सकता है। कार्तिकेय! तुम यत्रपूर्वक सुनो। सूर्यका 
नामस्मरण सब पापोंको हरनेवाला और शुभद है। 
महामते! आदित्यको महिमाके विषयमें तनिक भी 

संदेह नहीं करना चाहिये । ' > इन्द्राय नमः स्वाहा', ' ३» 
विष्णवे नमः '--इन मन्त्रोंका, जप, होम और सन्ध्योपासन 
करना चाहिये। ये मन्त्र सब प्रकारसे शान्ति देनेवाले 
और सम्पूर्ण विघ्रोंके विनाशक हैं। ये सब रोगोंका नाश 
कर डालते हैं । 

अब भगवान्‌ भास्करके मूलमन्त्रका वर्णन करूँगा 
जो सम्पूर्ण कामनाओं एवं प्रयोजनोंको सिद्ध करनेवाला 
तथा भोग और मोक्ष प्रदान करनेवाला है । वह मन्त्र इस 
प्रकार है-- ॐ ह्यां हं सः सूर्याय नमः ।' इस मन्त्रसे सदा 
सब प्रकारकी सिद्धि प्राप्त होती है, यह निश्चित बात है । 
इसके जपसे रोग नहीं सताते तथा किसी प्रकारके 
अनिष्टका भय नहीं होता। यह मन्त्र न किसीको देना 
चाहिये और न किसीसे इसकी चर्चा करनी चाहिये, 
अपितु प्रयत्नपूर्वक इसका निरन्तर जप करते रहना 
चाहिये। जो लोग अभक्त, संतानहीन, पाखण्डी और 
लौकिक व्यवहारोमें आसक्त हों, उनसे तो इस मन्त्रको 
कदापि चर्चा नहीं करनी चाहिये। संध्या और होमकर्ममें 
मूलमन्त्रका जप करना चाहिये। उसके जपसे रोग और 
क्रूर ग्रहोंका प्रभाव नष्ट हो जाता है। वत्स! दूसरे-दूसरे 
अनेक शास्त्रों और बहुतेरे विस्तृत मन्त्रोंकी क्या 
आवश्यकता है, इस मूलमन्त्रका जप ही सब प्रकारको 
शान्ति तथा सम्पूर्ण मनोरथोंकी सिद्धि करनेवाला है। 

देवता और ब्राह्मणोंकी निन्दा करनेवाले नास्तिक 
पुरुषको इसका उपदेश नहीं देना चाहिये। जो प्रतिदिन 
एक, दो या तीन समय भगवान्‌ सूर्यके समीप इसका 
पाठ करता है, उसे अभीष्ट फलकी प्राप्ति होती है। 
पुत्रको कामनावालेको पुत्र, कन्या चाहनेवालेको कन्या, 
विद्याकी अभिलाषा रखनेवालेको विद्या और धनार्थीको 
धन मिलता है। जो शुद्ध आचार-विचारसे युक्त होकर 
संयम तथा भक्तिपूर्वक इस प्रसङ्गका श्रवण करता है, 
वह सब पापोंसे मुक्त हो जाता है तथा सूर्यलोकको प्राप्त 
करता है । सूर्यदेवताके व्रतके दिन तथा अन्यान्य व्रत, 
अनुष्ठान, यज्ञ, पुण्यस्थान और तीर्थांमें जो इसका पाठ 


* ३% नमः सहस्रबाहवे आदित्याय नमो नमः। नमस्ते पद्महस्ताय वरुणाय नमो नमः॥ 


नमस्तिमिरनाशाय श्रीसूर्याय 


नमो नमः। नमः सहस्रजिह्णाय भानवे च नमो नमः ॥ 


त्वं च ब्रह्मा त्वं च विष्णू रुद्रस्त्वं च नमो नमः। त्वमग्निस्सर्वभूतेषु वायुस्त्वं च नमो नमः॥ 
सर्वगः सर्वभूतेषु न हि किंचित्त्वया विना। चराचरे जगत्यस्मिन्‌ सर्वदेहे व्यवस्थितः ॥ 


(—७६।३१-३४) 

करता है, उसे कोटिगुना फल मिलता है । 

व्यासजी कहते हैं--मध्यदेशमें भद्रेश्वर नामसे प्रसिद्ध 
एक चक्रवर्ती राजा थे। वे बहुत-सी तपस्याओ तथा 
नाना प्रकारके ब्रतोंसे पवित्र हो गये थे। प्रतिदिन देवता, 
ब्राह्मण, अतिथि और गुरुजनोंका पूजन करते थे। उनका 
बर्ताव न्यायके अनुकूल होता था। वे स्वभावके सुशील 
और शास्त्रोंके तात्पर्य तथा विधानके पारगामी विद्वान्‌ थे। 
सदा सद्धावपूर्वक प्रजाजनोंका पालन करते थे। एक 
समयकी बात है, उनके बाँयें हाथमें श्वेत कुष्ठ हो गया। 
वैद्योने बहुत कुछ उपचार किया; किंतु उससे कोढ़का 
चिह्न और भी स्पष्ट दिखायी देने लगा। तब राजाने 
प्रधान-प्रधान ब्राह्मणों और मन्त्रियोंको बुलाकर कहा-- 
“विप्रगण! मेरे हाथमें एक ऐसा पापका चिह्न प्रकट हो 
गया है, जो लोकमें निन्दित होनेके कारण मेरे लिये 
दुःसह हो रहा है। अतः मैं किसी महान्‌ पुण्यक्षेत्रमें 
जाकर अपने शरीरका परित्याग करना चाहता हूँ।' 

ब्राह्मण बोले--महाराज |! आप धर्मशील और बुद्धिमान्‌ 
हैं। यदि आप अपने राज्यका परित्याग कर देंगे तो यह 
सारी प्रजा नष्ट हो जायगी। इसलिये आपको ऐसी बात 
नहीं कहनी चाहिये। प्रभो! हमलोग इस रोगको दबानेका 
उपाय जानते हैं, वह यह है कि आप यत्रपूर्वक महान्‌ 
देवता भगवान्‌ सूर्यकी आराधना कीजिये। 

राजाने पूछा--विप्रवरो | किस उपायसे मैं भगवान्‌ 
भास्करको संतुष्ट कर सकूँगा! 

ब्राह्मण बोले--राजन्‌! आप अपने राज्यमें ही 
रहकर सूर्यदेवकी उपासना कीजिये। ऐसा करनेसे आप 
भयङ्कर पापसे मुक्त होकर स्वर्ग और मोक्ष दोनों प्राप्त 
कर सकेंगे। 

यह सुनकर सम्राट्ने उन श्रेष्ठ ब्राह्मणोंको प्रणाम 
किया और सूर्यकी उत्तम आराधना आरम्भ की। वे 
प्रतिदिन मन्त्रपाठ, नैवेद्य, नाना प्रकारके फल, अर्घ्य, 
अक्षत, जपापुष्प, मदारके पत्ते, लाल चन्दन, कुंकुम, 
सिन्दूर, कदलीपत्र तथा उसके मनोहर फल आदिके 
द्वारा भगवान्‌ सूर्यकी पूजा करते थे । राजा गूलरके पात्रमें 
अर्ध्य सजाकर सदा सूर्यदेवताको निवेदन किया करते 
थे। अर्घ्य देते समय वे मन्त्री और पुरोहितोंके साथ सदा 
सूर्यके सामने खडे रहते थे। उनके साथ आचार्य, 


* सर्वानन्दप्रदाता हरिहरनमितः पातु नो विश्वचक्षुः * 


रानियाँ, अन्त:पुरमें रहनेवाले रक्षक तथा उनकी पलियाँ, 
दासवर्ग एवं अन्य लोग भी रहा करते थे। वे सब लोग 
प्रतिदिन साथ-ही-साथ अर्घ्य देते थे। 

सूर्यदेवताके अङ्गभूत जितने व्रत थे, उनका भी 
उन्होंने एकाग्रचित्त होकर अनुष्ठान किया। क्रमशः एक 
वर्ष व्यतीत होनेपर राजाका रोग दूर हो गया। इस प्रकार 
उस भयङ्कर रोगके नष्ट हो जानेपर राजाने सम्पूर्ण जगत्‌को 
अपने वशमें करके सबके द्वारा प्रभातकालमें सूर्यदेवताका 
पूजन और व्रत कराना आरम्भ किया। सब लोग कभी 
हविष्यान्न खाकर और कभी निराहार रहकर सूर्यदेवताका 
पूजन करते थे। इस प्रकार ब्राह्मण, क्षत्रिय और वैश्य 
इन तीन वर्गोके द्वारा पूजित होकर भगवान्‌ सूर्य बहुत 
संतुष्ट हुए और कृपापूर्वक राजाके पास आकर बोले- 
“राजन्‌! तुम्हारे मनमें जिस वस्तुको इच्छा हो, उसे 
वरदानके रूपमें माँग लो। सेवकों और पुरवासियोंसहित 
तुम सब लोगोंका हित करनेके लिये मैं उपस्थित हूँ।' 

राजाने कहा--सबको नेत्र प्रदान करनेवाले भगवन्‌! 
यदि आप मुझे अभीष्ट वरदान देना चाहते हैं तो ऐसी 
कृपा कोजिये कि हम सब लोग आपके पास रहकर 
ही सुखी हों। 

सूर्य बोले--राजन्‌! तुम्हारे मन्त्री, पुरोहित, ब्राह्मण, 
स्त्रियाँ तथा अन्य परिवारके लोग-सभी शुद्ध होकर 
कल्पपर्यन्त मेरे दिव्य धाममें निवास करें। 

व्यासजी कहते हैं-यों कहकर संसारको नेत्र 
प्रदान करनेवाले भगवान्‌ सूर्य वहीं अन्तर्हित हो गये। 
तदनन्तर राजा भद्रेश्वर अपने पुरवासियाँसहित दिव्यलोकमें 
आनन्दका अनुभव करने लगे। वहाँ जो कीड़े-मकोड़े 
आदि थे, वे भी अपने पुत्र आदिके साथ प्रसन्नतापूर्वक 
स्वर्गको सिधारे। इसी प्रकार राजा, ब्राह्मण, कठोर व्रतोंका 
पालन करनेवाले मुनि तथा क्षत्रिय आदि अन्य वर्ण 
सूर्यदेवताके धाममें चले गये। जो मनुष्य पवित्रतापूर्वक 
इस प्रसङ्गका पाठ करता है, उसके सब पापोंका नाश 
हो जाता है तथा वह रुद्रकी भाँति इस पृथ्वीपर पूजित 
होता है। जो मानव संयमपूर्वक इसका श्रवण करता है, 
उसे अभीष्ट फलको प्राप्ति होती है। इस अत्यन्त गोपनीय 
रहस्यका भगवान्‌ सूर्यने यमराजको उपदेश दिया था। 
भूमण्डलपर तो व्यासके द्वारा ही इसका प्रचार हुआ है। 


* भविष्यपुराणमें सूर्य-संदर्भ * १९३ 


भविष्यपुराणमें * सूर्य-संदर्भ 

( भविष्यपुराणके चार पर्व हैं-(१) ब्राह्मपर्क (२) मध्यमपर्व (३) प्रतिसर्गपर्व और (४) उत्तर पर्व। 
परंतु ब्राह्मपर्वके ही ४२वें अध्यायसे सूर्य-संदर्भ प्रारम्भ होता है और १४० अध्यायतक चलता जाता है। 
इस अन्तरालमें सूर्य-सम्बन्धी विविध ज्ञातव्य विषय हौँ जिनमें मुख्यत: ये हैं-श्रीसूर्यनारायणके नित्यार्चन 
नैमित्तिकार्चन और व्रतोद्यापन-विधान, व्रतका फल, माघादि, ज्येष्ठादि आश्चिनादि चार-चार महीनोरमे सूर्य- 
पूजनका विधान और रथसप्रमीका फल, सूर्यरथका वर्णन, रथके साथके देवताओका कथन, गमन-वर्णन, 
उदय-अस्तका भेद, सूर्यके गुण ऋतुओमें उनका पृथक्‌-पृथक्‌ वर्णन, अभिषेकका वर्णन, रथयात्राके प्रथम 
दिनका कृत्य, रथके अश्व सारथि छत्र ध्वजा आदिका वर्णन तथा नगरके चार द्रारॉपर रथके ले जानेका 
विधान, रथाङ्गके अङ्गभङ्ग होनेपर शान्त्यर्थं ग्रह-शान्ति सवदिवोके बलिद्रव्यका कथन, रथयात्राका फल, 
रथसप्मी-व्रतका विधान और उद्यापन-विधि, राजा शतानीककी सूर्य-स्तुति तण्डीको सूर्यका उपदेश, 
उपवास-विधि, पूजन-फलके कथनपूर्वक फलसप्षमीका विधान, सूर्यभगवान्‌का परब्रह्मरूपमे वर्ण फल 
चढ़ाने, मन्दिर-मार्जन करने आदि तथा सिद्धार्थ-सपमीका विधान, सूर्यनारायणका स्तोत्र और उसके पाठका 
फल, जम्बूद्वीपमे सूर्यनारायणके प्रधान स्थानोका कथन साम्बके प्रति दुर्वासा मुनिका शाप अपनी रानियों 
और अपने पुत्र साम्बको श्रीकृष्णका शाप सूर्यनारायणकी द्वादश पूर्तियोका वर्णन, श्रीनारदजीसे साम्बके 
पूछनेपर उनके द्वारा सूर्यनारायणका प्रभाव-वर्णन सूर्यकी उत्पत्ति किरणोंका वर्णन, उनकी व्यापकताका कथन, 
सूर्यनारायणकी दो अर्याओ और संवानोका वर्णन, सूर्यको प्रणाम और उनकी प्रदक्षिणा करनेका फल, 
आदित्यवारका कल्प, बारह प्रकारके आदित्यवारोंका कथन, नन्दनामक आदित्यवारका विधान और फल, 
आदित्याभियुख वारका विधान, सूर्यके उपचार और अर्पणका फल, सूर्य-मन्दिरमें पुराण-वाचनेका महत्त्व, 
सूर्यके स्रानादि करानेका फल, जया सप्तमी, जयन्ती, सपमी आदिका विधान और फल-कथन सूर्योपासनाकी 
आवश्यकता, सपमी व्रतोद्यापनकी विधि और फल, मार्वण्डससमी आदिका विधान, मन्दिर बनवानेका फल, 
सूर्यभक्तोका प्रभाव, घृत-दुगधसे सूर्याभिषेकका फल, मन्दिरमे दीपदानका माहात्म्यु वैवस्वतके लक्षण और 
सूर्यनारायणकी महिमा, सूर्यनारायणके उत्तम रूप बनानेकी कथा और उनकी स्तुति, पुनः स्तुति और उनके 
परिवारका वर्णन, सूर्यायुध एवं व्योमका लक्षण ग्रह और लोकोंका वर्णन, साम्बकृत सूर्यके आराधन और 
स्तुति, सूर्यनारायणका एकर्विशति नामात्मक स्तोत्र चद्धभागा नदीसे साम्बको सूर्यनारायणकी प्रतिमा प्राप्त 
होनेका वृत्तान्त, प्रतिमाविधान और सूर्यनारायणका सूर्यदेवमयत्व-प्रतिपादन, प्रतिष्ठा मुहूर्त मण्डप-विधान, 
सूर्य-प्रतिष्ठा करनेका विधान एवं फल, सूर्यनारायणको अर्घ्य और धूप देनेका विधान, उनके मन्त्र और फल, 
सूर्य-मण्डलका वर्णन और १७७ श्लोकोंका प्रसिद्ध आदित्यहृदय अनुस्यूत है। 

भविष्य किंवा भविष्योत्तरपुराणमें सूर्य-सम्बन्धी निर्दिष्ट विषयोंका-विशेषत:ः व्रतादि-माहात्प्यका प्राचुर्यं है; 
किंतु यहाँ स्थानाभावके कारण कुछ मुख्य विषय ही संचयित किये गये हैं, यथा-सव्षमीकल्पवर्णनके प्रसङ्गमे 
कुष्ण-साम्ब-संवाद आदित्यके नित्याराधनकी विधि तथा रथसप्मी-माहात्प्यका वर्णन, सूर्य-योग-माहात्म्यका 
वर्णन, सूर्यके विराट्रूपका वर्णन, आदित्यवारका माहात्म्य सौरधर्मकी महिमाका वर्णन और ब्रह्मकृत सूर्य- 
स्तुतिका संक्षि संकलन है।] 


* उपलब्ध भविष्यपुराण मिश्रित श्लोकोंसे भरा पृथुल-काय है, जिसकी नारदीय (१। १००) मत्स्य (५३। ३०-३१) और अग्नि 
(२७२।१२) में दी हुई अनुक्रमणी पूर्णतः संगत नहीं होती । फिर भी आपस्तम्बमें इसके उद्धरणसे इसकी प्राचीनता निर्विवाद है । वायुपुराण 
(९। २६७) और वाराहपुराणमें भी भविष्यके अनेक उल्लेख मिलते हैं | वाराहपुराणके उल्लेखसे साम्बद्वारा इसके प्रति संस्कार और सूर्य- 
मूर्तिकी स्थापनाकी बात अनुमोदित होती है । 


१९४ 


4 कृष्ण-साम्ब-संवाद 
वासुदेवने कहा--साम्ब! समस्त देवता कहीं भी 
प्रत्यक्ष प्रमाणके द्वारा उपलब्ध नहीं हुआ करते । अनुमान 
और आगमोंके द्वारा अन्य सहस्रों देवताओंका अस्तित्व 
सिद्ध होता है । साम्बने कहा--जो देवता नेत्रोंके दृष्टिगत 
और विशिष्ट अभीष्टका प्रदान करनेवाला हो, उसी देवताके 
विषयमें पहले मुझे बताइये । इसके बाद अन्य देवताओंके 
विषयमें आप वर्णन करनेकी कृपा करें । 
भगवान्‌ श्रीवासुदेवने कहा--प्रत्यक्ष देवता तो 
भगवान्‌ सूर्य हैं, जो इस समस्त जगतूके नेत्र और 
दिनकी सृष्टि करनेवाले हैं। इससे भी अधिक निरन्तर 
रहनेवाला कोई भी देवता नहीं है। इन्हींसे यह जगत्‌ 
उत्पन्न होता और अन्त-समयमें इन्हींमें यह विलीन हो 
जाता है। कृतादि लक्षणवाला यह काल भी साक्षात्‌ 
दिवाकर ही कहा गया है। जितने भी ग्रह, नक्षत्र, योग, 
राशियाँ, करण, आदित्य, वसु, रुद्र, अश्विनीकुमार, वायु, 
अनल, शक्र, प्रजापति, समस्त भू:-भुव:-स्वलोक, समस्त 
नग, नाग, नदियाँ, समुद्र और अखिल भूतोंका समुदाय 
है, इन सभीका हेतु स्वयं एक सविता ही हैं । इन्हींकी 
इच्छासे सचराचर यह सम्पूर्ण जगत्‌ उत्पन्न हुआ है। 
इन्हींकी इच्छासे यह जगत्‌ स्थिर रहता तथा अपने 
अर्थमें प्रवृत्त भी हुआ करता है । इनके प्रसादसे ही यह 
लोक सचेष्ट होता है । इनके उदय होनेपर सभी उदीयमान 
तथा अस्त होनेपर अस्त होते हैं; क्योंकि जब ये अदृश्य 
होते हें तो कुछ भी यहाँ दिखायी नहीं देता । तात्पर्य यह 
है कि ये प्रत्यक्षसे सिद्ध ही हैं। इतिहास और पुराणोंमें 
इन्हें ' अन्तरात्मा' नामसे कहा गया है। 
अब ये अस्ताचलको चले जाते हैं तो अदृष्ट होते 
हैं। इससे यह सिद्ध है कि इनसे परे कोई देवता न है, न 
हुआ है और न आगे कभी भविष्यमें होगा ही। जो कोई 
भी इनकी उपासना प्रातःकाल, मध्याहकाल और सायंकालमें 
करता है, वह परम गतिको प्राप्त हो जाता है। 
जो विद्वान्‌ व्यक्ति मण्डलमें स्थित इन देवको 
अपनी बुद्धिके द्वारा अपने देहमें व्यवस्थित देखता है, 
वस्तुतः वही देखता है । जो मनुष्य इस प्रकार सम्यक्रूपसे 
सूर्यका ध्यान करके पूजा, जप और हवन करता है, वह 
समस्त अभीष्ट कामनाओंकी प्रापि कर लेता है और 


* सर्वानन्दप्रदाता हरिहरनमितः पातु नो विश्वचक्षुः * 


धर्मध्वजके सांनिध्यको प्राप्त कर लेता है। अतः तुम 
यदि अपने दुःखोंका अन्त करना चाहते हो और इस 
लोकमें सुखोपभोग करनेके अभिलाषी हो तथा परलोकमें 
शाश्वती मुक्ति अर्थात्‌ संसारके जन्म-मरणके आवागमनसे 
मुक्ति पाना चाहते हो तो अर्कमण्डलमें स्थित अर्क 
अर्थात्‌ सूर्यभगवान्‌को आराधना करो। इनको आराधनासे 
तुमको आध्यात्मिक, आधिदैविक और आधिभौतिक 
दुःख कदापि नहीं होंगे। जो पुरुष भगवान्‌ दिवाकरकी 
शरणको प्राप्त हो गये हैं, उनको कोई भी भय नहीं होता 
है। उन सूर्यदेवके उपासक भक्तोंको इस लोकमें और 
परलोकमें-दोनों जगह निर्बाध सुख प्राप्त होता है। 
शरीरधारियोंके लिये इससे उत्तम अन्य कोई भी हित 
प्रदान करनेवाला उपाय नहीं है। 

आदित्यकी नित्याराधन-विधिका वर्णन 

इस प्रकरणमें आदित्यको नित्याराधन-विधि तथा 
माहात्म्यका वर्णन किया जाता है। भगवान्‌ वासुदेवने 
कहा-' साम्ब! अब हम तुम्हें धर्मकेतुके उत्तम अर्चनकी 
विधि बतलाते हैं । यह विधान सम्पूर्ण कामनाओंको पूर्ति 
करनेवाला, पुण्यप्रद एवं विश्रों तथा पापोंका अपहरण 
करनेवाला है । सबसे पहले सूर्यके मन्त्रोंद्रारा स्नान करके 
फिर उन्हीं मन्त्रों*द्वारा भगवान्‌ भास्करका यजन एवं 
अर्चन करना चाहिये। 

सतरानकालमें हृदयपूत मन्त्रसे उठकर आचमन करे 
और वस्त्रोंका परिधान करे तथा पुनः दो बार आचमन 
करके सम्प्रोक्षण करे। फिर उठकर आचमन करके 
उसी मन्त्रसे सूर्यको अर्घ्य दे। अर्घ्य देकर उनका जप 
करे और अपने हृदयमें आत्मस्वरूप उनका ध्यान करे 
और शुभ आर्क-आयतनमें पहुँचकर आर्कीतनुका यजन 
करे। फिर अति समाहित होकर पूरक, कुम्भक और 
रेचक--इन तीनों प्राणायामोंको क्रियाओंको करे । तत्पश्चात्‌ 
ओंकारद्वारा कायादि सम्भूत समस्त दोषोंका परिहार करे। 

इसके बाद आत्माको शुद्धिके लिये वायव्य, 
आग्नेय, माहेन्द्र (पूर्व) और वारुणी (उत्तर) दिशाओंमें 
यथाक्रम वारुण जलसे अपने किल्बिष (पाप) का नाश 
करे। वायु, आग्नि, इन्द्र और जल नामवाली धारणाओंके 
द्वारा यथाक्रम शोषण, दहन, स्तम्भन और प्लावन 
करनेपर विशुद्ध आत्माका ध्यान करके भगवान्‌ अर्क 


* भगवान्‌ सूर्यके अनेक मन्त्र हैं, परंतु वहाँ नाम-मन्त्र * ३% सूर्याय नमः ' अथवा * > घृणिः सूर्याय नमः ' को प्रयुक्त करना चाहिये । 


* भविष्यपुराणमें सूर्य-संदर्भ * 


(सूर्य) को प्रणाम करे और उसीके द्वारा पञ्चभूतमय 
इस परदेहका संचिन्तन करे। सूक्ष्म तथा स्थूलको एवं 
अक्षोंको अपने स्थानोंपर प्रकल्पित करके हृदय आदिमें 
समन्त्रक अड्रोंका विन्यास करे। जैसे--' ३७ खं स्वाहा 
हृदये, ' ' ३० अर्काय शिरसि, ' ३» उल्कायै स्वाहा शिखायाम्‌, ' 
“३% यैं कवचाय हुम्‌, ' '३» खां अस्त्राय फट्‌।' इसके 
अनन्तर मन्त्र-कर्मकी सिद्धिके लिये तीन बार जल- 
मन्त्रका जप करके और उस मन्त्रसे स्त्नानके द्रव्योंका 
सम्प्रोक्षण करके शुभ गन्ध, अक्षत, पुष्प आदिके द्वारा 
भगवान्‌ सूर्यका पूजन करना चाहिये | 
रथ-सप्तमी-माहात्म्यका वर्णन 

इस प्रकरणमें आदित्यके नैमित्तिक आराधनका 
तथा रथ-सप्तमीके माहात्म्यका वर्णन किया जाता है। 
भगवान्‌ वासुदेवने कहा-इसके पश्चात्‌ मैं नैमित्तिक 
आराधनका विषय संक्षेपमें बतलाता हूँ। 

माघ मासमें सप्तमी तिथिके दिन वरुणका यजन 
करे। अपनी शक्तिके अनुसार विप्रोंके लिये खण्डवेष्टकोंका 
दान तथा यथाशक्ति दक्षिणा भी दे तो वह जो भी फल 
चाहे, उसे प्राप्त कर सकता है। इसी प्रकार फाल्गुन तथा 
चैत्र और वैशाखके महीनोंमें सूर्यके यजनका विधान है। 
वैशाख मासमें धाता इन्द्रका तथा ज्येष्ठमें रविका, आषाढ़ 
और श्रावण मासमें नभका, भाद्रपदमें यमका, मार्गशीर्षमें 
मित्र तथा पौषमें विष्णुका, आश्विनमें पर्जन्य और 

करना चाहिये। अपनी आत्माकी शुद्धिके लिये पञ्चगव्य 
भी प्राशन करे। आत्माकी शुद्धिके लिये गोमय- 
(गोबर-) से खान करनेका ही विधान है । ब्राह्मणोंको 
अपनी शक्तिके अनुसार भोजन भी कराना चाहिये। 
ज्येष्ठ आदि मासोंमें श्वेत चन्दन शास्त्रविहित है। उत्तम 
गन्धवाले पुष्प भी श्वेत होने चाहिये। कृष्ण अगुरुका 
धूप तथा नैवेद्यके लिये पायस हो। हे महामते! उसी 
देवसमर्पित नैवेद्यकी वस्तुओंमें जो पायस है, उससे 
ब्राह्मणोंको पूर्ण तुष्ट करते हुए भोजन कराना चाहिये। हे 
पुत्र! पञ्चगव्यका प्राशन और उसीसे स्नान भी कराना 
चाहिये। कार्तिक आदि मासोंमें अगस्त्यके पुष्प तथा 
अपराजित धूपके द्वारा पूजन करना चाहिये। नैवेद्यके 
स्थानमें गुड़के बनाये हुए पूए तथा ईखका रस कहा गया 
है। हे तात! उसी समर्पित नेवेद्यद्वारा अपनी शक्तिके 
अनुसार ब्राह्मणोंको भोजन कराना चाहिये। कुशोदकका 
प्राशन करे और शुद्धिके लिये स्नान भी कुशोदकसे ही 
करे। हे महान्‌ मतिवाले! तृतीय पारणके अन्तमें माघ 
मासमें भोजन और दान दुगुना कहा गया है। विद्वान्‌ 
पुरुषोंके द्वारा शक्तिके अनुसार देवदेवकी पूजा करनी 
चाहिये। हे सुव्रत! रथका दान और रथयात्रा भी करनी 
चाहिये । हे पुत्र! रथाह्वा अर्थात्‌ रथके नामवाली सप्तमीका 
यह वर्णन किया गया है। यह महासप्तमी विख्यात है । 
यह महान्‌ अभ्युदय प्रदान करनेवाली है । इस दिन मनुष्य 


कार्तिकमें त्वष्टाका यजन करे। इस प्रकार एक वर्षतक | उपवास करके धन, पुत्र, कीर्ति और विद्याकी प्राप्ति कर 


यजन-अर्चन करनेसे व्रती अभीष्ट फल प्राप्त कर लेता 
है। आगे माघ शुक्ला सप्तमीमें महासप्तमी-व्रतके माहात्म्यका 
वर्णन किया जाता है। 

भगवान्‌ वासुदेवने कहा--हे कुलनायक! माघ 
मासके शुक्लपक्षकी पञ्चमी और षष्टीकी रात्रिमें एकभुक्त 
रहना कहा गया है। हे सुव्रत! कुछ लोग सप्तमीमें 
उपवास चाहते हैं और कुछ विद्वान्‌ षष्ठी और सप्तमी 
तिथियोमें उपवासका विधान कहते हैं (इस विषयमें 
विविध मत हैं)। षष्टी या सप्तमीमें जिसने उपवास 
किया है, उसे भास्करभगवान्‌की पूजा इस प्रकार करनी 
चाहिये। हे सुव्रत! भास्करका अर्चन रक्त चन्दन तथा 
करवीरके पुष्पोंसे करना चाहिये। हे महान्‌ बाहुओंवाले ! 
गुग्गुल और संयावसे देवदेवेश भास्कर--रविका पूजन 
करे। इसी प्रकार माघ आदि चार मासोंमें रविका पूजन 


समस्त भूमण्डलको प्राप्त कर लेता है और चन्द्रमाके 
समान अर्चि (कान्ति)-वाला हो जाता है। 
सूर्ययोग-माहात्म्यका वर्णन 

इस प्रकरणमें सूर्ययोगके माहात्म्यका वर्णन किया 
गया है। महर्षि सुमन्तुने कहा-हे नृप! उस एक अक्षर, 
सत्‌ और असत्में भेदाभेदके स्वरूपमें स्थित परम धाम 
रविको प्रणिपात करना चाहिये। महात्मा विरञ्चिने पहले 
ऋषियोंसे इसका वर्णन किया था। हे नराधिप! सविताको 
आराधना करनेके लिये महान्‌ आत्मा पद्मसम्भव (ब्रह्मा) 
प्रभुने महर्षियोंको जैसा ब्रह्मपरयोग कहा था, वह समस्त 
वृत्तियोंके संरोधसे कैवल्यका प्रतिपादक योग है। 
ऋषियोंने कहा-हे स्वामिन्‌! आपने जो वृत्ति-निरोधसे 
होनेवाला योग बताया है, वह तो अनेक जन्म बीत 
जानेपर भी अत्यन्त दुर्लभ्य है; क्योंकि ये मनुष्योंकी 

इन्द्रियोंको हठात्‌ आकृष्ट कर लेती हैं। वृत्तियाँ चञ्चल 
चित्तसे भी अधिक कठिन हैं। ये राग आदि वृत्तियाँ 
सैकड़ों वर्षोंमें भी किस प्रकार जीती जा सकती हैं; 

इन अजेय वृत्तियोंद्वारा मन इस योगके योग्य 
नहीं होता है। हे ब्रह्मन्‌! इस कृतयुगमें भी ये पुरुष 
अल्पायु होते हैं। त्रेता, द्वापर तथा कलियुगमें तो आयुके 
विषयमें कहनेको बात ही क्या है। हे भगवन्‌! आप 
प्रसन्न होकर उपासना करनेवालोंको ऐसा कोई योग 
बतानेको कृपा करें, जिससे उपासक अनायास ही इस 
संसाररूपी महान्‌ सागरसे पार हो जायँ। बेचारे मनुष्य 
सांसारिक दुःखरूपी जलमें डूबे हुए हैं, आपके द्वारा 
बताये हुए महान्‌ प्लब (नाव) को प्राप्ति कर लेनेपर 
ये पार हो सकते हैं। इस प्रकार जब ब्रह्माजीसे कहा 
गया तो उन्होंने मानवोंके हितको कामनासे कहा--' इस 
समस्त विश्वके स्वामी दिवाकरकी तन्द्रारहित होकर 
आराधना करो, क्योंकि इन भगवान्‌ भास्करका माहात्म्य 
अएरिच्छेद्य है-असीम है। 

तन्निष्ठ होकर सूर्यकी आराधना करे । उन्हींमें अपनी 
बुद्धिको लगाकर तथा भगवान्‌ भास्करका आश्रय ग्रहण 
करके उनके ही कर्मासे एकमात्र उनकी ही दृष्टिवाले 
और मनवाले होकर अपने समस्त कर्माको सबकी 
आत्मा उन सूर्यमें ही त्याग कर दे, अर्थात्‌ उन्हें ही 
समर्पित कर दे। 

सूर्यके आनुष्ठानमें तत्पर रहनेवाले श्रेष्ठ पुरुष उन 
जगत्पति सर्वेश सर्वभावन मार्तण्डको आराधना करते 
हैं। अतः हे कुरुनन्दन! इस परम रहस्यका श्रवण करो। 
जो इस संसाररूपी समुद्रमें निमग्र हैं और जिनके मन 
सांसारिक विषयोंसे आक्रान्त हो रहे हैं, उनके लिये यह 
सर्वोत्तम साधन है। हंसपोत (सूर्य) के अतिरिक्त अन्य 
कोई भी शरणदाता नहीं है। अतः खड़े होकर इन 
रविका चिन्तन करो और चलते हुए भी उन गोपतिका 
ही चिन्तन आवश्यक है। भोजन करते हुए और शयन 
करते हुए भी उन भास्करका चिन्तन करो। इस प्रकार 
तुम एकाग्रचित्त होकर निरन्तर रविका आश्रय ग्रहण 
करो। रविका समाश्रय ग्रहण करके जन्म और मृत्यु 
जिसमें महान्‌ ग्राह हैं, ऐसे इस संसाररूपी सागरको तुम 
पार कर जाओगे। जो ग्रहोंके स्वामी, वर देनेवाले, 
पुराणपुरुष, जगत्के विधाता, अजन्मा एवं ईशिता रवि 


* सर्वानन्दप्रदाता हरिहरनमितः पातु नो विश्वचक्षुः * 


हैं, उनका जिन्होंने समाश्रय ग्रहण किया है, उन 
विमुक्तिके सेवन करनेवालोंके लिये यह संसार कुछ भी 
नहीं है अर्थात्‌ उन्हें इस संसारसे छुटकारा मिल जाना 
अत्यन्त साधारण-सी बात है। 
सूर्यके विराट्रूपका वर्णन 

अब यहाँ सूर्यके विराट्रूपका वर्णन किया जाता 
है। श्रीनारद ऋषिने कहा-अब सूक्ष्मरूपसे भगवान्‌ 
विवस्वानूका रूप बताऊँगा। सुनो। 

विवस्वान्‌ देव अव्यक्त कारण, नित्य, सत्‌ एवं 
असत््‌-स्वरूप हैं। जो तत्त्व-चिन्तक पुरुष हैं, वे उनको 
प्रधान और प्रकृति कहा करते हैं। आदित्य आदिदेव 
और अजात होनेसे 'अज' नामसे कहे गये हैं। देवोंमें 
वे सबसे बड़े देव हैं; इसीलिये ' महादेव' नामसे कहे 
गये हैं। समस्त लोकोंके ईश होनेसे 'सर्वेश' और 
अधीश होनेके कारणसे उन्हें “ईश्वर' कहा गया है । महत्‌ 
होनेसे उनको 'ब्रह्मा' और भवत्व होनेके कारण *भव' 
कहा गया है तथा वे समस्त प्रजाकी रक्षा और पालन 
करते हैं, इसी कारण वे 'प्रजापति' कहे गये हैं। 

उत्पाद्य न होने और अपूर्व होनेसे ' स्वयम्भू ' नामसे 
प्रसिद्ध हैं। ये हिरण्याण्डमें रहनेवाले और दिवस्पति 
ग्रहोंके स्वामी हैं। अतः 'हिरण्यगर्भ' तथा देवोंके भी 
देव “दिवाकर' कहे गये हैं । तत्त्वद्रष्टा महर्षियोंने भगवान्‌ 
सूर्यको विविध नामोंसे स्मरण किया है। 

आदित्यवारका माहात्म्य 

इस प्रकरणमें आदित्यवारके माहात्म्य तथा नन्दाख्य 
आदित्यवारके व्रत-कल्पके माहात्म्यका वर्णन किया 
जाता है। 

दिण्डीने कहा- हे ब्रह्मन्‌! जो मनुष्य आदित्यवारके 
दिन दिवाकरका पूजन किया करते हैं और स्त्रान तथा 
दान आदिके कर्म करते हैं, उनका क्या फल होता है; 
आप कृपाकर यह मुझे बतलाइये। 

ब्रह्माजीने कहा- हे ब्रह्मन्‌! जो मानव रविवारके 
दिन श्राद्ध करते हैं, वे सात जन्मोंतक रोगोंसे रहित होते 
हैं-नीरोग रहते हैं। जो मानव उस दिन स्थिरताका 
आश्रय लेकर रात्रिके समयमें दान आदि किया करते 
तथा परम जाप्य आदित्यहृदयका जप करते हैं, वे इस 
लोकमें पूर्ण आरोग्य प्राप्त करके अन्तमें सूर्यलोकको 
चले जाते हैं। जो आदित्यके दिन सदा उपवास किया 

करते हैं, वे भी सूर्यलोककी प्राप्ति करते हैं । 

इस संसारमें महात्मा आदित्यके द्वादश वार कहे 
गये हैं, वे ये हैं-नन्द, भद्र, सौम्य, कामद, पुत्रद, जय, 
जयन्त, विजय, आदित्याभिमुख, हृदय, रोगहा, महाश्चेतप्रिय । 
हे गणाधिप! माघ मासमें शुक्ल पक्षकी षष्ठी तिथिमें 
रात्रिके समय घृतसे रविका स्नपन (स्त्रान) कराना परमपुण्य 
बताया गया है। जो ऐसा करता है, वह समस्त पापोंके 
भयका अपहरण करनेवाला राजा होता है। इसमें 
आदित्यदेवको अगस्त्य वृक्षके पुष्प, श्वेत चन्दन, धूपोंमें 
गूगलका धूप, नैवेद्यके स्थानमें पूप (पूआ) ही विशेष 
प्रिय हैं। पूप (पूआ) एक प्रस्थ प्रमाणमें उत्तम गोधूम 
(गेहूँके) चूर्णका होना चाहिये। यदि गोधूमका अभाव 
हो तो विकल्पमें जौके चूर्णसे ही गुड और घृतसे पूप 
बना लेने चाहिये । इतिहासके वेत्ता ब्राह्मणको सुवर्णकी 
दक्षिणाके सहित पूओंका दान करना चाहिये अथवा ऐसे 
ही अन्य दिव्य पक्वान्न श्रीसूर्यको अर्पित करके देना 
चाहिये । इस विधानमें मण्डक भी ग्राह्य है। पूपनिवेदनके 
समय भक्तिपूर्वक आदित्यको नमस्कार करके आदित्यके 
समक्ष कहे--' प्रभो! आप मेरा कल्याण करनेके लिये 
इन पूपोंको ग्रहण करें। मण्डक देनेके समय इस प्रकार 
कहे- भगवन्‌! आप कामनाएँ प्रदान करनेवाले, सुख 
देनेवाले, धर्मसे समन्वित, धनके दाता और पुत्र प्रदान 
करते हैं । हे भास्कर देव! आप इसे ग्रहण करें। भगवन्‌! 
मैं आपको प्रिय मण्डक दे रहा हूँ। हे गणश्रेष्ठ ! ये वस्तुएँ 
तथा प्रार्थनाएँ आप आदित्यदेवको अत्यन्त प्रिय हैं।' 
उपासकके लिये ये कल्याणकारी हैं, इसमें कुछ भी 
संशय नहीं है । अतः इन्हें निवेदित करना चाहिये। इसके 
पश्चात्‌ मौनव्रती होकर पूपॉंसे ब्राह्मणको भोजन कराये। 

जो भक्त मनुष्य इस विधानसे रविका पूजन करता 
है, वह समस्त पापोंसे मुक्ति पाकर सूर्यलोकमें प्रतिष्ठित 
होता है। उस महान्‌ आत्मावाले पुरुषको न कभी दरिद्रता 
होती है और न उसके कुलमें कभी कोई रोग ही होता 
है। जो इस रीतिसे भानुका पूजन करता है, उसकी 
संततिका कभी क्षय नहीं होता। यदि कभी सूर्यलोकसे 
भूमण्डलमें आता है तो वह फिर यहाँ राजा होता है और 
बहुत-से रत्नोंसे संयुक्त होकर तेजस्वी विप्रके तुल्य होता 
है। त्रिपुरान्तक देव इस विधानको पढ्ने एवं सुननेवालोंको 
दिव्य और अचल लक्ष्मी देते हैं। 

सौर-धर्मकी महिमाका वर्णन 

इस प्रकरणमें सौर-धर्ममें वर्णित गरुड और अरुणके 
संवादका तथा सौर-धर्मके माहात्म्यका वर्णन किया 
जाता है। राजा शतानीकने कहा-- हे विप्रेन्द्र! आप जो 
परमोत्तम सौर-धर्म है, उसे कृपया पुनः बतलाइये।' 
सुमन्तु ऋषिने कहा-- हे महाबाहो! बहुत अच्छा। हे 
भारत! इस लोकमें तुम्हारे समान अन्य कोई भी राजा 
सौर-धर्ममें अनुराग रखनेवाला नहीं है। आज मैं उस 
परमपुण्य तथा पापनाशक संवादको तुमसे कहता हूँ, 
सुनो। यह गरुड़ और अरुणका संवाद है। प्राचीन 
कालमें गरुड़ने निवेदन किया-हे निष्पाप खगश्रेष्ठ! 
धर्मोमें सबसे उत्तम धर्म और समस्त पापनाशक 
सौरधर्मको आप मुझे पूर्णरूपसे बतानेकी कृपा करें। 
अरुणने कहा-हे वत्स! बहुत अच्छा, तुम महान्‌ 
आत्मावाले हो और परम धन्य तथा निष्पाप हो। हे भाई! 
तुम जो इस परम श्रेष्ठ सौरधर्मको सुननेकी इच्छा कर 
रहे हो, यह इच्छा ही तुम्हारी धन्यता और निष्पापता 
प्रकट कर रही है। मैं सुखके उपायस्वरूप महान्‌ फल 
देनेवाले अत्युत्तम सौरधर्मको बतलाता हुँ। अब तुम 
श्रवण करो। 

यह सौरधर्म आज्ञानके सागरमें निमग्न समस्त प्राणियोंको 
दूसरे तटपर लगा देनेवाला तथा आज्ञानियोंका उद्धार कर 
देनेवाला है। हे खग! जो लोग भक्तिभावसे रविका 
स्मरण, कीर्तन और भजन किया करते हैं, वे परम 
पदको चले जाते हैं। हे खगाधिप! जिसने इस लोकमें 
जन्मग्रहण करके इन देवेशका अर्चन नहीं किया, वह 
संसारमें पड़ा हुआ चक्कर काटने तथा महान्‌ दुःख 
भोगनेमें लगा है। यह मनुष्य-जीवन परम दुर्लभ है; ऐसे 
मनुष्य-जीवनको पाकर जिसने भगवान्‌ दिवाकरका 
पूजन किया, उसीका जन्म लेना सफल है। जो लोग 
भगवान्‌ सूर्यदेवका भक्तिपूर्वक स्मरण किया करते हैं, 
वे कभी किसी प्रकारके दुःखके भागी नहीं होते। अनेक 
प्रकारके सुन्दर पदार्थोको, विविध आभूषणोंसे भूषित 
स्त्रियोंको तथा अटूट धनको प्राये सभी भगवान्‌ 
सूर्यदेवकी पूजाके फल हैं। 

जिन्हें महान्‌ भोगोंकी सुख-प्राप्तिकी कामना है तथा 
जो राज्यासन पाना चाहते हैं अथवा स्वर्गीय सौभाग्य- 
प्राप्तिके इच्छुक हैं एवं जिन्हें अतुल कान्ति, भोग, त्याग, 

यश, श्री, सौन्दर्य, जगत्‌की ख्याति, कीर्ति और धर्म 
आदिकी अभिलाषा है, उन्हें सूर्यकी भक्ति करनी 
चाहिये। अतः तुम सूर्यकी भक्ति अवश्य ही करो। 
समस्त देवगणोंके द्वारा समर्चित सूर्यदेवका भक्तिपूर्वक 
पूजन करना चाहिये। भगवान्‌ सूर्यका भक्तिपूर्वक 
यजन-अर्चन महान्‌ दुर्लभ है। उनके लिये दान देना, 
होम करना, उनका विज्ञान प्राप्त करना और फिर उसका 
अभ्यास करना--उनके उत्तम आराधनका विधान जान 
लेना बहुत कठिन है, हो नहीं पाता । इसका लाभ उन्हीं 
मनुष्योंको होता है, जिन्होंने भगवान्‌ रविदेवकी शरण 
ग्रहण कर ली है। इस लोकमें जिसका मन शास्ता 
भानुदेव (सूर्य)में नित्य लीन हो गया और जिसने दो 
अक्षरवाले रविको नमस्कार किया, उस पुरुषका जीवन 
सार्थक है-सफल है। 

जो इस प्रकार परम श्रद्धा-भावसे युक्त होकर 
भगवान्‌ भानुदेवकी पूजा करता है, वह निःसंदेह समस्त 
पापोंसे मुक्ति पा जाता है। विविध आकारवाली डाकिनियाँ, 
पिशाच और राक्षस अथवा कोई भी उसको कुछ भी 
पीड़ा नहीं दे सकता। इनके अतिरिक्त कोई भी जीव 
उसे नहीं सता सकते। सूर्यकी उपासना करनेवाले 
मनुष्यके शत्रुगण नष्ट हो जाते हैं और उन्हें संग्राममें 
विजय प्राप्त होती है। हे वीर! वह नीरोग होता है और 
आपत्तियाँ उसका स्पर्शतक नहीं कर पातीं। सूर्योपासक 
मनुष्य धन, आयु, यश, विद्या, अतुल प्रभाव और शुभमें 
उपचय (वृद्धि) प्राप्त करते हैं तथा सदा उनके सभी 
मनोरथ पूर्ण हो जाते हैं। 

ब्रह्मकृत सूर्य-स्तुति 

इस प्रकरणमें ब्रह्माके द्वारा की हुई सूर्यको स्तुतिका 
वर्णन किया जाता है। अरुणने कहा-- ब्रह्माजीने जिस 
ब्रह्मतत्त्वको प्राप्ति को थी, वह भक्तिके साथ रविदेवकी 
पूजा करके ही की थी। देवोंके ईश भगवान्‌ विष्णुने 
विष्णुत्व-पदको सूर्यके अर्चनसे ही प्राप्त किया है। 
भगवान्‌ शंकर भी दिवाकरको पूजा-अर्चसे ही जगन्नाथ 
कहे जाते हैं तथा सूर्यदेवके प्रसादसे ही उन्हें महादेवत्व- 
पद प्राप्त हुआ है। एक सहस्र नेत्रोंवाले इन्द्रने इन्द्रत्वको 
प्राप्त किया है ।' मातृवर्ग, देवगण, गन्धर्व, पिशाच, उरग, 
राक्षस और सभी सुरोंके नायक ईशान भानुकी सदा पूजा 
किया करते हैं। यह समस्त जगत्‌ भगवान्‌ भानुदेवमें ही 

नित्य प्रतिष्ठित है। इसलिये यदि स्वर्गके अक्षय 
निवासकी इच्छा रखते हो तो भानुकी भलीभाँति पूजा 
करो। जो मनुष्य तमोहन्ता भगवान्‌ भास्कर सूर्यको पूजा 
नहीं करता, वह धर्म, अर्थ, काम और मोक्षका 
अधिकारी नहीं है। इससे आजीवन सूर्यका ध्यान करना 
चाहिये। हे खग! आपत्तिग्रस्त होनेपर भी भानुका अर्चन 
सदा करणीय है। जो मनुष्य सूर्यको बिना पूजा किये 
रहता है, उसका जीवन व्यर्थ समझना चाहिये। वस्तुतः 
प्रत्येक व्यक्तिको देवोंके स्वामी दिवाकर सूर्यकी पूजा 
करके भोजन करना चाहिये। सूर्यदेवको अर्चनासे 
अधिक कोई भी पुण्य नहीं है, सूर्यार्चन धर्मसे संयत 
एवं सम्पन्न है। जो सूर्यभक्त हैं वे समस्त द्वनद्वोंके सहन 
करनेवाले, वीर, नीतिको विधिसे युक्त चित्तवाले, 
परोपकारपरायण तथा गुरुको सेवामें अनुराग रखनेवाले 
होते हैं। वे अमानी, बुद्धिमान्‌, असक्त, अस्पर्धावाले, 
गतस्पृह, शान्त, स्वात्मानन्द, भद्र और नित्य स्वागतवादी 
होते हैं। सूर्यभक्त अल्पभाषी, शूर, शास्त्रमर्मज्ञ, प्रसन्नमनस्क, 
शौचाचारसम्पन्न और दाक्षिण्यसे सम्पन्न होते हैं। 

सूर्यके भक्त दम्भ, मत्सरता, तृष्णा एवं लोभसे 
वर्जित हुआ करते हैं। वे शठ और कुत्सित नहीं होते। 
जिस प्रकार पद्मिनीके पत्र जलसे निर्लिप्त होते हैं, उसी 
प्रकार सूर्यभक्त मनुष्य विषयोंमें कभी लिप्त नहीं होते । 
जबतक इन्द्रियांकी शक्ति क्षीण नहीं होती, तबतक ही 
दिवाकरको अर्चनाका कर्म सम्पन्न कर लेना चाहिये; 
क्योंकि मानव असमर्थ होनेपर इसे नहीं कर सकता 
और यह मानव-जीवन यों ही व्यर्थ निकल जाता है। 
भगवान्‌ सूर्यदेवको पूजाके समान इस जगत्त्रयमें अन्य 
कोई भी धर्मका कार्य नहीं है। अतः देवदेवेश 
दिवाकरका पूजन करो। जो मानव भक्तिपूर्वक शान्त, 
अज, प्रभु, देवदेवेश सूर्यकी पूजा किया करते हैं, वे 
इस लोकमें सुख प्राप्त करके परम पदको प्राप्त हो जाते 
हैं। सर्वप्रथम अपनी परम प्रहृष्ट अन्तरात्मासे गोपतिकी 
पूजा करके अञ्जलि बाँधकर पहले ब्रह्माजीने यह (आगे 
कहा जानेवाला) स्तोत्र कहा था। 

ब्रह्माजीने कहा--भग अर्थात्‌ षडैश्वर्यसम्पन्न, 
शान्तचित्तसे युक्त, देवोंके मार्ग-प्रणेता एवं सर्वश्रेष्ठ भगवान्‌ 
रविदेवको मैं सदा प्रणाम करता हुँ । जो देवदेवेश शाश्वत, 
शोभन, शुद्ध, दिवस्पति, चित्रभानु, दिवाकर और ईशोंके 


* महाभारतमें सूर्यदेव * 


भी ईश हैं, उनको मैं प्रणाम करता हँ । जो समस्त दु:खोंके 
हर्ता, प्रसन्नवदन, उत्तमाङ्ग, वरके स्थान, वर प्रदान करनेवाले, 
वरद तथा वरेण्य भगवान्‌ विभावसु हैं, उन्हें मैं प्रणाम 

देवेश्वर, देवरत और विभावसु नामधारी भगवान्‌ सूर्यको 
मैं प्रणाम करता हूँ। इस प्रकार ब्रह्माके द्वारा की हुई 
स्तुतिका जो नित्य श्रवण किया करता है, वह परम 


करता हूँ। आर्क, अर्यमा, इन्द्र, विष्णु, ईश, दिवाकर, | कीर्तिको प्राप्तकर सूर्यलोकमें चला जाता है। 


महाभारतमें सूर्यदेव 


(लेखिका-कु० सुषमा सक्सेना, एम्‌० ए० (संस्कृत) रामायण-विशारद, आयुर्वेदरल्ल) 


महाभारतमें सूर्यतत्त्वका पृथक्‌ विवेचन नहीं है। 
सूर्य-सम्बन्धी उल्लेख जहाँ कहीं भी हैं, आनुषङ्गिक ही 
हैं; तथापि उनसे हम महाभारतकारको सूर्य-सम्बन्धी 
विचारणाका व्यवस्थित स्वरूप प्राप्त कर सकते हैं। 
महाभारतमें सूर्यको ब्रह्म, चराचरका धाता, पाता, संहर्ता 
एवं एक देवविशेष, कालाध्यक्ष, ग्रहपति, एक 
ज्योतिष्कपिण्ड और मोक्षद्वारके रूपमें विहित किया 
गया है । सूर्यदेवके सम्बन्धमें कुछ पुराण-कथाओंका भी 
अत्यन्त संक्षिप्त उल्लेख महाभारतमें हुआ है । सूर्योपासनाके 
विषयमें भी कुछ निर्देश प्राप्त होते हैं। 

सूर्यकी ब्रह्मरूपता-सूर्यके अष्टोत्तरशतनामोंमें कुछ 
नाम ऐसे हैं, जो उनकी परब्रह्मरूपता प्रकट करते हें । 
ये नाम-हैं अश्वत्थ, शाश्वतपुरुष, सनातन, सर्वादि, 
अनन्त, प्रशान्तात्मा, विश्वात्मा, विश्वतोमुख, सर्वतोमुख, 
चराचरात्मा, सूक्ष्मात्मा। कुछ नामोंसे उनको त्रिदेवरूपता 
व्यक्त होती है। ये नाम हैं-ब्रह्मा, विष्णु, रुद्र, शौरि, 
वेदकर्ता, वेदवाहन, स्रष्टा, आदिदेव और पितामह । एक 
साथ तीनों देवोंका ऐक्य भी ब्रह्मत्व है। महाभारतके 
अष्टोत्तरशतनाम एवं शिवसहस्रनाममें कुछ नाम समान 
हैं, जैसे-सूर्य, अज, काल, शौरि, शनैश्वर आदि। 
अन्धकारका नाश करनेके कारण भी सूर्यको शौरि 
अर्थात्‌ शूर या पराक्रमी कहा जाता है। 

सूर्य चराचरका धाता-पाता-संहर्ता- सूर्यसे समस्त 
चराचरका उद्भव हुआ है,* सूर्यसे ही उसका पोषण 
होता है और सूर्यमें ही उसका लय होता है। यह 
दिखानेवाले सूर्यके नाम ये हैं-प्रजाध्यक्ष, विश्वकर्मा, 
जीवन, भूताश्रय, भूतपति, सर्वधातु-निषेचिता, भूतादि, 
प्राणधारक, प्रजाद्वार, देहकर्ता और चराचरात्मा? । 'सूर्य 


आत्मा जगतस्तस्थुषश्च'-इस श्रुति-वचनका प्रतिशब्द 
चराचरात्मक है। सृष्टिके आरम्भकालमें जब प्रजा 
भूखसे व्याकुल हो रही थी, तब सूर्यने ही अन्नको 
व्यवस्था को थी। 

सूर्य एक देवविशेष हैं-देवताओंमें सूर्यका एक 
विशिष्ट स्थान है। उनका 'व्यक्ताव्यक्त' नाम यह दिखाता 
है कि वे शरीर धारण करके प्रकट हो जाते हैं और 
तदनुरूप कार्य करते हैं। वे मनुष्योंसे भी सम्बन्ध 
स्थापित करते हैं। सूर्यका वंश भी इस पृथ्वीपर चला, 
जिसे इक्ष्वाकुवंश कहते हैं। भगवानूने सूर्यको और 
सूर्यने मनुको, मनुने इक्ष्वाकु आदिको कर्मयोगधर्मका 
उपदेश भी दिया है, ऐसा गीतामें उल्लेख है । इसीलिये 
अष्टोत्तरशत सूर्यनामोंमें उनके नाम धर्मध्वज, वेदकर्ता, 
वेदाङ्ग, वेदवाहन, योगी आदि हैं। सूर्यके “कामद, 
“करुणान्वित' नाम भी उनका देवत्व व्यक्त करते हैं- 
यह युक्ति-युक्त ही है। 

प्रभावती सूर्यकी पत्नी हे । प्रभा अर्थात्‌ सूर्यकी 
ज्योति। आगमशास्त्रमें प्रभाको सूर्यको शक्ति कहा गया 
है। पुरुषको शक्ति पल्ली होती है। अतः प्रभा सूर्यकी 
पत्नी है। 

मरीचिके पुत्र कश्यपके द्वारा अदितिके बारह पुत्र 
सूर्यके ही अंश माने जाते हैं। इनके नाम इस प्रकार 
हैं'--धाता, मित्र, अर्यमा, इन्द्र, वरुण, अंश, भग, 
विवस्वान्‌, पूषा, सविता, त्वष्टा और विष्णु। इनमें विष्णु 
छोटे होनेपर भी गुणोंमें सबसे बढ़कर हैं\। सावित्री? 
और तपती“ ये दो सूर्यकी कन्याएँ हैं । यम सूर्यके पुत्र 
है । सूर्यपुत्र होनेके कारण यमका तेज सूर्यके समान 
ही था^°। 


१-महाभारत ३।३। ३६; २-वही ३।३।५;८। ३. गीता ४।१; ४. महाभारत ५। ११७। ८; ५. वही १। ६५। १४; ६. वही १। 
६५। १५-१६; ७. वही १। १७०।७; ८. वही १। १७०।७; ९. वही १।७४।३०; १०. वही १।२९७। ४१; 

उ सूर्यका मनुष्योंसे सम्बन्ध बतानेवाली 
कुछ पुराण-कथाओंके उल्लेख भी महाभारतमें मिलते हैं । 
इनमें एक कथा यह है कि त्वष्टादेवताकी पुत्री संज्ञाका 
विवाह सूर्यसे हुआ था। संज्ञा सूर्यका तेज नहीं सह 
सको। इससे वह सूर्यके पास अपनी छाया छोड़कर 
स्वयं पिताके पास लौट गयी। उस छायासे सूर्यका पुत्र 
शनैश्वर हुआ. । पिताने जब संज्ञाको अपने पतिके पास 
ही रहनेके लिये कहा तो संज्ञा पिताके यहाँसे तो चली 
गयी, किंतु सूर्यसे बचनेके लिए उसने अश्वाका रूप 
बना लिया और अन्यत्र रहने लगी। सूर्यने अश्वरूप 
धारण करके संज्ञा (अश्वा)का पीछा किया। तब संज्ञा 
और सूर्यसे अश्चिनीकुमारोंका जन्म हुआ। अन्ततः 
त्वष्टाने सूर्यको अपना तेज कम करवानेके लिये सहमत 
कर लिया। तब त्वष्टाने खरादपर चढ़ाकर सूर्यको छील 
दिया। त्वष्टाने सूर्यके द्वादश खण्ड कर दिये। इस प्रकार 
सूर्यका तेज कम हो गया?। पाश्चात्त्योंने इससे यह 
कल्पना की है कि सूर्यको मूर्तिको शकलोग लंबे वस्त्र 
पहनाते थेर। वही इस कथामें बतलाया गया है। 
महाभारतको यह कथा अन्य पुराणोंमें दी हुई कथाका 
संक्षिप्त रूप है*। गोविन्दपुर (जिला गया, बिहार 
प्रान्त) के शिलालेख (शकाब्द १०५९, सन्‌ ११३७-३८ 
ई०) में लिखा है कि विश्वकर्माने सूर्यदेवके तनुका तेज 
शाणयन्त्रपर चढ़ाकर कम किया था। इस पुराण- 
कथाका मूल स्त्रोत ऋग्वेद है" । ऋग्वेदमें त्वष्टाकी पुत्री 
शरायु और सूर्यके विवाहकी कथा है। 
सूर्यदेवको दूसरी प्रसिद्ध कथा है--' कर्णको उत्पत्ति'। 
महाभारतमें सूर्यदेव प्रत्यक्ष पात्रके रूपमें दृष्टिगत होते 
हैं। पृथापर आनेवाले भावी संकटका विचार करके 
महर्षि दुर्वासाने पृथाको अपने धर्मको रक्षा करनेके लिये 
वशीकरण-मन्त्र दिया. । दुर्वासासे प्राप्त मन्त्रकी परीक्षा 
लेनेके लिये कुन्तीद्वारा आवाहन किये जानेपर* सूर्यदेवका 
प्रकट“ होना और कुन्तीको पुत्र (कर्ण) रूप फल प्राप्त 
होना: सूर्यदेवकी प्रत्यक्षता ही है। सूर्य-कुन्तीके पुत्र 


* सर्वानन्दप्रदाता हरिहरनमितः पातु नो विश्वचक्षुः * 


कर्ण देवमाता अदितिके कुण्डल तथा सूर्यके कवचसहित 
उत्पन्न हुए थे^°। सूर्यदेवकी कृपासे कुन्तीका कन्यात्व 
कर्णको उत्पन्न करनेके बाद भी ज्यों-का-त्यों बना 
रहा । महाभारतकारने 'कन्या' शब्दकी व्याख्या करते 
हुए कहा है कि 'कम्‌' धातुसे कन्या शब्दकी सिद्धि 
होती है। 'कम्‌' धातुका अर्थ है 'चाहना'; क्योंकि वह 
स्वयंवरमें आये हुए किसी व्यक्तिको अपनी कामनाका 
विषय बना सकती है^९। मन्त्रकी परीक्षामात्र करनेके 
विचारसे ही कुन्तीने सूर्यका आवाहन किया था; किंतु 
उससे जब सूर्य वास्तवमें प्रत्यक्ष हो गये और उससे 
प्रणययाचना करने लगे तथा कुन्ती सूर्यको आत्म- 
समर्पण करनेमें भयका अनुभव करने लगी; तब सूर्यने 
वरदान दिया कि “तुम कन्या ही बनी रहोगी और 
स्वयंवरमें किसीका भी वरण करनेमें समर्थ होगी।' यह 
आश्वासन प्राप्त करके कुन्तीने पुत्र (कर्ण) को प्राप्त 
किया। कर्ण सूर्यके समान तेजस्वी थे। वे महाभारत- 
युद्धके प्रमुख महारथियोंमें थे। दुर्योधनने तो इन्हींके 
बलपर युद्ध छेड़ा था। समय-समयपर सूर्यदेव पुत्र- 
स्नेहके कारण कर्णपर विपत्ति आनेके पूर्व उन्हें सावधान 
कर देते थे। नारायण श्रीकृष्णने महाभारत-युद्धमें अर्जुनको 
विजय निश्चित को थी। अतः विधाताके इच्छानुसार 
अपने पुत्र अर्जुनको विजयके लिये प्रयत्नशील इन्द्रने 
कर्णसे कवच-कुण्डल दानमे माँगनेका निश्चय किया। 
सूर्यके लिये सभी अनावृत हें ' २; अतः सूर्य इन्द्रके इस 
निश्चयको जान गये और पुत्रस्रेहके कारण योग-समृद्धिसे 
सम्पन्न वेदवेत्ता ब्राह्मणका रूप धारणकर उन्होंने रातको 
स्वप्रमें कर्णको दर्शन दिया * तथा कर्णसे कहा-- इन्द्र 
ब्रा्मणका छद्म वेष धारण करके तुम्हारे पास कवच- 
कुण्डल माँगने आयेंगे, तुम देना मत” ।' परंतु कर्णने 
अपने सिद्धान्तके अनुसार याचकको प्राणतक देनेका ५ 
अपना अटल निर्णय बता दिया। इसपर सूर्यने कर्णसे 
कहा कि यदि तुमने यह निश्चय कर ही लिया है तो 
तुम कवच-कुण्डलके बदले इन्द्रसे अमोघ शक्ति ले 


१. भागवत ६। ६। ४१-' छाया शनैश्चरं लेभे'। २. मिलाइये-विश्वकर्मा ह्यनुज्ञातः शाकद्वीपे विवस्वतः । भ्रमिमारोप्य तत्‌ 
तेज: शातयामास तस्य वै॥ भविष्यपुराण ब्रह्मश ७९।४१। ३. उदीच्य वेशं गूढं पादादुरो यावत्‌। (वाराहमिहिर) ४. यह कथा पुराणमें 
विस्तारसे दी हुई है । ५. ऋग्वेद १।६४। ६. महाभारत १।११०।८; ७. वही १।११०।९; ८. वही १।११०। ११७-११८; ९. १।११०। 
१६ के बाद दाक्षिणात्य; १०. वही १। ११०। २०; ११. वही ३। ३०७। २५-२६; १२. वही ३।३०७। १३; १३. वही ३। ३०७। १५। 
१४. वही ३।३०९।८९; १५. वही ३। ३००। १५ से सम्पूर्ण; १६. वही ३।३०१।६-१२; 


* महाभारतमें सूर्यदेव * 


= । यहाँ यह कह देना आवश्यक है कि सूर्यने 
कर्णको यह नहीं बताया है कि वे कर्णके पिता हैं। कर्ण 
यही समझते हैं कि मेरे आराध्यदेव होनेके कारण ही 
सूर्य मेरे प्रति स्नेह रखते. हैं। वैसे तो सूर्यसे ही यह 
समस्त प्रजा उत्पन्न हुई है और वे सभीका पालन करते 
हैं? तथा सूर्यके अष्टोत्तरशत नामोंमें एक नाम ' पिता' भी 
है; परंतु अपने अंशरूप कर्णसे उन्हें अधिक प्रेम था। 
कालाध्यक्ष सूर्य--सूर्यका नाम काल है। सूर्य 
अनन्त-असीम कालके विभाजक हैं अर्थात्‌ कालचक्रप्रवर्तक 
हैं। अतः समयके छोटे-बड़े सभी विभागोंको महाभारतमें 
सूर्यरूप कहा गया है। सूर्यके नाम हैं-कृत, त्रेता, द्वापर, 
कलियुग, संवत्सरकर, दिन, रात्रि, याम, क्षण, कला, 
काष्ठा-मुहूर्तरूप समय। सूर्यके कारण ही हम समयके 
इन खण्डोंका अनुभव करते हैं अन्यथा महाकाल तो 
अनन्त-अखण्ड इन्द्रियातीतकी अनुभूति है। सूर्यका 
नाम “तमोनुद्‌? यह प्रकट करता है कि आद्य तमसमें 
प्रकाश करके सूर्य 'समय' की भावना उत्पन्न करते हैं। 
ब्रह्माजीका दिन सहस्त्र युगोंका बताया गया है। “कालमान 'के 
जाननेवाले विद्वानोंने उसका आदि और अन्त सूर्यको ही 
माना हैरै। 

ग्रहपति सूर्य विभिन्न ग्रहोंके नाम सूर्यके अध्टोत्तरशत- 
नामोंके अन्तर्गत हैं। इसका आशय यह होता है कि 
महाभारतकार सूर्यको ग्रहपति मानते हैं । सूर्यके एक सौ 
आठ नामोंमें-सूर्य, सोम, अङ्गारक (मङ्गल), बुध, 
बृहस्पति, शुक्र, शनैश्वर भी हैं*। सूर्यके 'धूमकेतु' 
नामसे केतु शब्द व्यञ्जित होता है और उससे राहु-नाम 
संकेतित हो जाता है। ' राहु' और ' केतु' नाम महाभारतमें 
अन्यत्र मिलते हैं। आदिपर्वमें अमृत-मन्थनकी कथामें 
राहुका नाम है, जो चन्द्रग्रहण करता है। उसके 
कबन्धका भी उल्लेख है। यह कबन्ध ही 'केतु' है। 
राहु-केतु दोनों नाम साथ-साथ कर्णपर्वमें आये हैं, जहाँ 
अर्जुन और कर्णके ध्वजोंकी उपमा उनसे दी गयी है^। 
इस प्रकार महाभारतमें नवों ग्रहोंके नाम दिये हुए हैं 
और, प्राच्य विद्याके पाश्चात्य विचारकोंका यह कथन 

सत्य नहीं है कि 'महाभारतमें केवल पाँच ग्रहोंका 
उल्लेख है, जिनके नाम भी नहीं दिये गये है ।' 
ज्योतिष्कपिण्ड सूर्य-सूर्य अपने ज्योतिर्मय 
पिण्डाकाररूपमें प्रतिदिन प्रातः-सायं उदित और अस्त 
होते हैं*। उस समय सूर्यका वर्ण मधुके समान पिङ्गल 
तथा तेजसे समस्त दिशाओंको उद्धासित (प्रकाशित) 
करनेवाला होता है“। कुन्तीका मन इन्हीं ज्योतिर्मय 
सूर्यको उदित होते हुए देखकर आसक्त हुआ था*। इस 
प्रसङ्गमें यह वर्णन भी आया है कि सूर्य योग-शक्तिसे 
अपने दो स्वरूप बनाकर एकसे कुन्तीके पास आये 
और दूसरेसे आकाशमें तपते रहे? | इसका तात्पर्य यह 
है कि भगवान्‌ सूर्यको ही शक्ति ज्योतिर्मय पिण्डाकाररूपमें 
हमें दिखायी देती है। धर्मराज युधिष्टिर सूर्यको प्रार्थना 
करते हुए कहते हैं 
तव यद्युदयो न स्यादन्धं जगदिदं भवेत्‌। 
न च धर्मार्थकामेषु प्रवर्तेरन्‌ मनीषिणः॥ 
आधानपशुबन्धेष्टिमन्त्रयज्ञतपःक्रियाः । 
त्वत्प्रसादादवाप्यन्ते ब्रह्मक्षत्रविशां गणैः॥ 
(महाभारत ३। ३। ५३-५४) 
अर्थात्‌ (भगवन्‌! यदि आपका उदय न हो तो यह 
सारा जगत्‌ अन्धा हो जाय और मनीषी पुरुष धर्म, अर्थ 
एवं काम-सम्बन्धी कर्मोमें प्रवृत्त ही न हों। गर्भाधान या 
अग्निकी स्थापना, पशुओंको बाँधना, इष्टि (यज्ञ-पूजा), 
मन्त्र, यज्ञानुष्ान और तपश्चर्या आदि समस्त क्रियाएँ 
आपको ही कृपासे ब्राह्मण, क्षत्रिय और वैश्यगणोंके 
द्वारा सम्पन्न की जाती हैं। 
महाभारतमें स्थान-स्थानपर शूरवीरों एवं महर्षियोंके 
तेजकी तुलना सूर्यसे की गयी है, जो सूर्यके 
ज्योतिष्कपिण्डरूपको समक्ष लाती है। एक बार महर्षि 
जमदग्नि धनुष चलानेकी क्रीड़ा कर रहे थे\*। वे धनुष 
चलाते और उनकी पत्नी रेणुका बाण ला-लाकर देती 
थीं\९। क्रीड़ा करते-करते ज्येष्ठ मासके सूर्य दिनके 
मध्यभागमें आ पहुँचे'९। इससे रेणुका बाण लानेकी 
क्रियामें विफल होने लगीं ^*। अतः रुष्ट होकर जमदग्ने 


१. वही ३।३०२। १५; २. वही ३।३।९; ३. वही ३।३।५५।; ४. महाभारत ३ । ३ । १७-१८; ५. वही ८।८७। ९२; ६. ऐसा श्री 
जे.एन. बनर्जीने अपने ग्रन्थ “पौराणिक एण्ड तान्त्रिक रिलीजन में पृष्ठ १३५ पर लिखा है, ७. महाभारत ३ । ३ । ३०४; ८. वही ३।३०४। 
९; ९. वही ३।३०४।५; १०. वही ३।३०४।१०; ११. वही १३।९५।६; १२. वही १३।९५।७।१३. वही १३।९५।९; १४. वही १३। 
९५।१६। 

इस उद्दीप्त किरणोंवाले सूर्यको आज मैं अपने 
बाणोंके द्वारा अपनी अस्त्राग्रिके तेजसे गिरा दूँगा ।' 
जमदग्रिको युद्धोद्यत देख सूर्यदेव ब्राह्मणका वेश धारण 
कर वहाँ आये और कहा--'सूर्यदेवने आपका क्या 
अपराध किया है; सूर्यदेव तो विश्वकल्याणार्थ कार्यमें 
लगे हुए हैं। अतः इनकी गति रोकनेसे आपको क्या 
लाभ होगा*;' जमदग्निने सूर्यको शरणागत समझकर 
कहा-- ठीक है, इस समय तुम्हारे द्वारा जो यह अपराध 
हुआ है, उसका कोई समाधान सोचो, जिससे तुम्हारी 
किरणोंद्वारा तपा हुआ मार्ग सुगमतापूर्वक चलने योग्य 
हो सके? ।' यह सुनकर सूर्यने शीघ्र ही जमदग्रिको छत्र 
और उपानह--दोनों वस्तुएँ प्रदान की“ । इससे यह सिद्ध 
होता है कि भगवान्‌ सूर्य प्रजाके कल्याणार्थ कार्य करते 
हैं। वे यदि अपने कार्यसे च्युत होंगे तो समस्त संसार 
नष्ट हो जायगा। अत: किसी भी देवता, गन्धर्व और 
महर्षि आदिको उनके कार्यमें व्यवधान पहुँचानेका प्रयत्र 
नहीं करना चाहिये। 

मोक्षद्वार सूर्य--सूर्यके नामोंमें एक नाम “मोक्षद्वार' 
है। इसी अर्थका समर्थक नाम है-स्वर्गद्वार। त्रिविष्टप 
भी सूर्यका एक नाम है। भीष्मने दक्षिणायन सूर्यकी 
समस्त अवधिमें शर-शय्यापर जीवन धारण किया। 
भीष्म आठवें वसुके अंशरूप थे*। पिताके सुखके लिये 
भीषण प्रतिज्ञा करनेपर पिताद्वारा उन्हें इच्छामृत्युका 
वरदान मिला था'*। जीवनसे उदासीन होनेपर” अर्जुनके 
बाणोंसे विकल हो“ भीष्मने मृत्युका चिन्तन किया। वे 
अर्जुनद्वारा रथसे गिरा दिये गये' थे। किंतु उस समय 
सूर्य दक्षिणायनमें थे, अतः भीष्म प्राण-त्याग नहीं 
किये'१। श्रुतिके अनुसार दक्षिणायन सूर्यके समय 
प्राणविसर्जन होनेसे पुनः जन्म ग्रहण करना पड़ता है । 
भीष्मकी इच्छा थी कि जो मेरा पुरातन स्थान (वसुगणोंके 
पास स्वर्गमें) है, वहीं जाऊं । अत: उत्तरायण सूर्यकी 
प्रतीक्षामें भीष्मने अट्टावन दिन शरशय्यापर व्यतीत? 
किया। स्पष्ट है कि सूर्य मोक्षद्वार हैं\२। गीता ८। २४ 
में स्पष्टतः प्रतिपादित है कि-उत्तरायणमें मरनेवाले 
ब्रह्मलोकको प्राप्त करते हैं। 


* सर्वानन्दप्रदाता हरिहरनमितः पातु नो विश्वचक्षुः * 


सूर्योपासना अष्टोत्तरशतनामोंमें अनुस्यूत 'सर्वलोक- 
नमस्कृतः' से स्पष्ट है कि सूर्यकी उपासना अत्यन्त 
व्यापक है-एऐसा महाभारतकारका मत है। सूर्यके 
“कामद' और 'करुणान्वित' नाम यह प्रकट करते हैं 
कि सूर्यकी पूजासे इच्छाओंकी पूर्ति होती है, और 
साधकपर भगवान्‌ सूर्य अपनी करुणाकी वर्षा करते हें । 
“प्रजाद्वार' नाम यह बताता है कि सूर्योपासनासे संतानकी 
प्राप्ति होती है। 'मोक्षद्वार' नाम यह प्रकट करता है कि 
सूर्योपासनासे स्वर्गको प्राप्ति होती है । महर्षि धौम्य कहते 
हैं कि जो व्यक्ति सूर्यके इन एक सौ आठ नामोंका नित्य 
पाठ करता है, वह स्त्री, पुत्र, धन, रल, पूर्वजन्म-स्मृति, 
धृति, बुद्धि, विशोकता, इष्टलाभ और भव-मुक्ति प्राप्त 
करता है-- 
सूर्योदये यः सुसमाहितः पठेत्‌ 
स पुत्रदारान्‌ धनरल्रसंचयान्‌। 
लभेत जातिस्मरतां नरः सदा 
धृतिं च मेधां च स विन्दते पुमान्‌॥ 
इमं स्तवं देववरस्य यो नरः 
प्रकीर्तयेच्छु्चिसुमनाः समाहितः। 
विमुच्यते शोकदवाग्निसागरा- 
लभेत कामान्‌ मनसा यथेप्सितान्‌॥ 
(महाभारत ३। ३। ३०-३१) 
युधिष्ठिर कहते हैं कि ऋषिगण, वेदके तत्वज्ञ 
ब्राह्मण, सिद्ध, चारण, गन्धर्व, यक्ष, गुह्यकनामवाले 
तैंतीस देवता (बारह आदित्य, ग्यारह रुद्र, आठ वसु, 
इन्द्र और प्रजापति), विमानचारी सिद्धगण, उपेन्द्र, 
महेन्द्र, श्रेष्ठ विद्याधरगण, सात पितृगण (वैराज, अग्निष्वात्त, 
सोमपा, गार्हपत्य, एकशृङ्ग, चतुर्वेद, कला), दिव्यमानव, 
वसुगण, मरुदूण, रुद्र, साध्य, बालखिल्य तथा सिद्ध- 
महर्षि आपकी उपासना करते हैं। षष्ठी और सप्तमीको 
सूर्यकी पूजा करनेसे लक्ष्मीकी प्राप्ति होती है । सूर्योपासनासे 
और भी अनेक प्राप्य हैं, यह बताते हुए युधिष्ठिर कहते 
हैं-- 


न तेषामापदः सन्ति नाधयो व्याधयस्तथा। 
ये तवानन्यमनसः कुर्वन्त्यर्चनवन्दनम्‌॥ 


१. वही १३।९५। १८; २. वही १३ । ९५। २० । ३. महाभारत १३ । ९६ । १२; ४. वही १३ । ९६ । १३; ५. वही १। ६३ । ९१; ६. वही; 
७. वही ६1११९ | ३४-३५; ८. वही ६। ११९।५६; ९. वही ६। १९९ | ८६; १०. वही ६। ११९ । १०४; ११. वही ६। ११९।५; १२. वही 


१३। १६७। २६; १३. वही ३।३।३९--४४। 


* महाभारतोक्त सूर्यस्तोत्रका चमत्कार * 


सर्वरोगैर्विरहिताः सर्वपापविवर्जिताः । 
त्वद्धावभक्ताः सुखिनो भवन्ति चिरजीविनः ॥ 
(महाभारत ३। ३। ६५-६६) 
इतना कहनेपर भी महाभारतकारको तृप्ति नहीं हुई। 
वे पुनः कहते हैं-- 
इमं स्तवं प्रयतमनाः समाधिना 
पठेदिहान्योऽपि वरं समर्थयन्‌। 
तत्‌ तस्य दद्याच्च रविर्मनीषितं 
तदाप्रुयाद्‌ यद्यपि तत्‌ सुदुर्लभम्‌॥ 

वह यदि कोई अत्यन्त दुर्लभ वर भी माँगे तो भगवान्‌ 
सूर्य उसकी उस मनोवाञ्छित वस्तुको दे सकते हैं। 

इस प्रकार हम देखते हैं कि यद्यपि महाभारतमें 
विष्णुपुराण आदिकी भाँति व्यापक क्रमबद्धतासे मुख्य 
संदर्भरूपमें वर्णन नहीं होनेपर भी सूर्यमाहात्म्यके 
लिये आनुषङ्गिक वर्णन महत्त्वके हैं और उनसे 
महाभारतकारकी सूर्यविषयक धारणाएँ विवेचित हो 
जाती हैं। वस्तुतः महाभारत भगवान्‌ सूर्यकी महत्ताका 
प्रतिपादन ही नहीं, प्रसंगतः समर्थन भी करता है। 


(३। ३। ७५) | सूर्यदेव हैं और सब कुछ करनेमें सर्वथा समर्थ हैं। 
अर्थात्‌ जो कोई पुरुष मनको संयममें रखकर | अतः सूर्यकी अर्चना-उपासना करनी चाहिये-यह 
चित्तवृत्तियोंको एकाग्र करके इस स्तोत्रका पाठ करेगा, | महाभारतकारको इष्ट है। 


महाभारतोक्त सूर्यस्तोत्रका चमत्कार 


(लेखक-महाकवि श्रीबनमालिदासजी, शास्त्रीजी महाराज) 


दुर्योधनेनैव दुरोहरेण 
निर्वासितायैव युधिष्टिराय। 
पात्रं प्रदत्तं भुवनोपभोज्यं 
तस्मै नमः  सूर्यमहोदयाय॥ 


अपने भक्तमात्रको अतिशय उन्नति देनेवाले 
उन भगवान्‌ सूर्यको मेरा सादर प्रणाम है, जिन्होंने 
दुर्योधनके द्वारा दुर्व्यवहारमय दुरोहर (जूआ)के निमित्त 
वनमें निर्वासित युधिष्ठिरके लिये ऐसा चमत्कारमय 
पात्र प्रदान किया जो भुवनमात्रको भोजन करा देनेमें 
समर्थ था। 

दुर्दान्त दुर्योधनके दुर्दमनीय दुःशासनात्मक 
दुर्व्यवहारमय दुर्छूतके द्वारा पराजित हुए पाँचों पाण्डव 
जब द्रौपदीके सहित वनको प्रस्थित हो गये, तब 
धर्मराज युधिष्ठिरको राज्यसभामें अपने धर्म-कर्मका 
सानन्द निर्वाह करनेवाले हजारों बैदिक ब्राह्मण निषेध 
करनेपर भी उनके साथ ही वनको चल दिये। उस 
समय कुछ दूर वनमें जाकर युधिष्ठिरने अपने पूज्य 
पुरोहित श्रीधौम्य ऋषिसे प्रार्थना की-'हे भगवन्‌! ये 
ब्राह्मण जब मेरा साथ दे रहे हैं, तब इनके भोजनकी 
व्यवस्था भी मुझे ही करनी चाहिये। अतः आप कृपया 
इन सबके भोजनकी व्यवस्थाका कोई उपाय अवश्य 
बताइये।' तब धौम्य ऋषिने प्रसन्न होकर कहा--मैं 


शरीब्रह्माजीके द्वारा कहा हुआ अष्टोत्तरशतनामात्मक सूर्यका 
स्तोत्र तुम्हें देता हूँ; तुम उसके द्वारा भगवान्‌ सूर्यकी 
आराधना करो। तुम्हारा मनोरथ शीघ्र ही पूर्ण हो 
जायगा।' [वह स्तोत्र महाभारतके वनपर्वमें तीसरे 
अध्यायमें इस प्रकार है-- 
धौम्य उवाच 
सूर्योऽर्यमा भगस्त्वष्टा पूषार्कः सविता रविः। 
गभस्तिमानजः कालो मृत्युर्धाता प्रभाकरः ॥ 
पृथिव्यापश्च तेजश्च खं वायुश्च परायणम्‌। 
सोमो बृहस्पतिः शुक्रो बुधोऽङ्गारक एव च॥ 
इन्द्रो विवस्वान्‌ दीप्तांशुः शुचिः शौरिः शनैश्चरः । 
ब्रह्मा विष्णुश्च रुद्रश्च स्कन्दो वै वरुणो यमः॥ 
वैद्युतो जाठरश्चाग्निरैन्धनस्तेजसां पतिः। 
धर्मध्वजो वेदकर्ता वेदाङ्गो वेदवाहनः॥ 
कृतं त्रेता द्वापरश्च कलिः सर्वमलाश्रयः। 
कला काष्टा मुहूर्त्ताश्च क्षपा यामस्तथा क्षण: ॥ 
संवत्सरकरोऽश्वत्थः कालचक्रो विभावसुः। 
पुरुषः शाश्वतो योगी व्यक्ताव्यक्तः सनातनः ॥ 
कालाध्यक्षः प्रजाध्यक्षो विश्वकर्मा तमोनुदः। 
वरुणः सागरोंऽशश्च जीमूतो जीवनोऽरिहा॥ 
भूताश्रयो भूतपतिः सर्वलोकनमस्कृतः । 
स्रष्टा संवर्तको वह्निः सर्वस्यादिरलोलुपः॥ 

अनन्तः कपिलो भानुः कामदः सर्वतोमुखः । 
जयो विशालो वरदः सर्वधातुनिषेचिता॥ 
मनःसुपर्णो भूतादिः शीघ्रगः प्राणधारकः। 
धन्वन्तरिर्धूमकेतुरादिदेवो दितेः सुतः॥ 
द्वादशात्मारविन्दाक्षः पिता माता पितामहः । 
स्वर्गद्वारं प्रजाद्वारं मोक्षद्वारं त्रिविष्टपम्‌॥ 
देहकर्ता प्रशान्तात्मा विश्वात्मा विश्वतोमुखः । 
चराचरात्मा सूक्ष्मात्मा मैत्रेयः करुणान्वितः॥ 
एतद्‌ वै कीर्तनीयस्य सूर्यस्यामिततेजसः। 
नामाष्टशतकं चेदं प्रोक्तमेतत्‌ स्वयंभुवा॥ 
सुरगणपितृयक्षसेवितं 
ह्यसुरनिशाचरसिद्धवन्दितम्‌ । 
वरकनकहुताशनप्रभं 
प्रणिपतितोऽस्मि हिताय भास्करम्‌॥ 
सूर्योदये यः सुसमाहितः पठेत्‌ 
स पुत्रदारान्‌ धनरत्रसंचयान्‌। 
लभेत जातिस्मरतां नरः सदा 
धृतिं च मेधां च स विन्दते पुमान्‌॥ 
इमं स्तवं देववरस्य यो नरः 
प्रकीर्तयेच्छु्चिसुमनाः समाहितः। 
शोकदवाग्रिसागरा- 
ल्लभेत कामान्‌ मनसा यथेप्सितान्‌॥ 
प्रतिदिन प्रातःकाल संकीर्तनीय अमित तेजस्वी भगवान्‌ 
श्रीसूर्यदेवका एक सौ आठ नामोंवाला यह स्तोत्र ब्रह्माजीके 
द्वारा कहा गया है। अतः मैं भी अपने हितके लिये उन 
भगवान्‌ भास्करको साष्टाङ्ग प्रणाम करता हँ--जो देवगण, 
पितृगण एवं यक्षोंके द्वारा सेवित हैं तथा असुर, निशाचर, 
सिद्ध एवं साध्य आदिके द्वारा वन्दित हैं और जिनकी 
कान्ति निर्मल सुवर्ण एवं अग्निके समान है। 
जो व्यक्ति सूर्योदयके समय विशेष सावधान होकर 
इस सूर्य-स्तोत्रका प्रतिदिन पाठ करता है, वह व्यक्ति 
पुत्र, कलत्र, धन, रल्रसमूह, पूर्वजन्मको स्मृति, धैर्य एवं 


विमुच्यते 


* सर्वानन्दप्रदाता हरिहरनमितः पातु नो विश्वचक्षुः * 


जो मनुष्य स्बान आदिसे पवित्र हो विशेष सावधान 
होकर स्वच्छ मनोयोगपूर्वक, देवश्रेष्ठ सूर्यदेवके इस 
स्तोत्रका पाठ करता है, वह शोकरूपी दावानलके 
सागरसे अनायास पार हो जाता है तथा स्वाभिलषित 
मनोरथोंको भी प्राप्त कर लेता है। 

इस प्रकार धौम्य ऋषिके द्वारा प्राप्त इस सूर्य- 
स्तोत्रका विधिपूर्वक अनुष्ठान करनेवाले युधिष्ठिरके 
ऊपर शीघ्र ही प्रसन्न होकर अक्षयपात्र देते हुए भगवान्‌ 
सूर्य बोले-- हे राजन्‌! मैं तुमसे प्रसन्न हूँ, तुम्हारे समस्त 
संगियोंके भोजनकी सुव्यवस्थाके लिये मैं तुम्हें यह 
अक्षयपात्र देता हूँ; देखो, अनन्त प्राणियोंको भोजन 
कराकर भी जबतक द्रौपदी भोजन नहीं करेगी, तबतक 
यह पात्र खाली नहीं होगा और द्रौपदी इस पात्रमें जो 
भोजन बनायेगी, उसमें छप्पन भोग, छत्तीसों व्यंजनोंका- 
सा स्वाद आयेगा।' 

इस प्रकार सूर्यदेवके द्वारा प्राप्त उस अक्षयपात्रके 
सहयोगसे धर्मराज युधिष्ठिरने अपने वनवासके बारह 
वर्ष सभी ब्राह्मणों, ऋषियों, महात्माओंकी तथा अश्व, 
चाण्डालप्रभृति प्राणियोंको सेवा करते हुए अनायास 
व्यतीत कर दिये। 

लेखक भी लगभग चौबीस वर्षासे इस स्तोत्रका 
अनुष्ठान कर रहा है। इस स्तोत्रके अन्तमें अपनी 
अभिलाषाका द्योतक स्वरचित यह श्लोक भी जोड़ 
देता है- 

यावज्जीवं तु नीरोगं कुरु मां च शतायुषम्‌। 
प्रसीद धौम्यकृतया स्तुत्या मयि विकर्तन॥ 

“हे समस्त रोग, दुःख, दोष एवं दारिद्र्य आदिका 
शमन करनेवाले सूर्यदेव! धौम्य ऋषिके द्वारा की हुई 
इस स्तुतिसे आप मुझपर प्रसन्न हो जाइये और मुझको 
जीवनभरके लिये नीरोग तथा सौ वर्षकी आयुवाला बना 
दीजिये, जिससे कि मैं समस्त शास्त्रोंका यथावत्‌ 
अनुशीलन कर सकूँ।' इस प्रकारका अनुष्ठान कर 


धारणाशक्तिवाली बुद्धिको अनायास प्राप्त कर लेता है। | प्रत्येक व्यक्ति लाभ उठा सकता है। 


* वाल्मीकि-रामायणमें सूर्यकी वंशावली * 

वाल्मीकि-रामायणमें सूर्यको वंशावली 


(लेखक-विद्यावारिधि श्रीसुधीरनारायणजी ठाकुर (सीतारामशरण) व्या०-वेदान्ताचार्य, साहित्यरत्न) 


भगवान्‌ भास्कर एक प्रत्यक्ष शक्तिशाली सत्ता हैं, 
जिनका प्रभाव सम्पूर्ण सृष्टिमें व्याप्त है। इस विषयमें 
विश्वके किसी भी क्षेत्रके विचारकोंमें मतभेद नहीं है; 
तथापि भारतीय परम्पराके आधारपर (पाश्चात्त्य मान्यताके 
समान) यह सत्ता कोई जड सत्ता नहीं है। यद्यपि 
चमकनेवाला तेज:पुञ्ज यह मण्डल जड प्रतीत होता है, 
फिर भी आर्ष ग्रन्थोंकी मान्यतापर विचार करनेसे यही 
कहा जा सकता है कि यह तेजोमण्डल पृथिव्यादिकी 
भाँति भले ही जडलोक हो, किंतु उसमें विराजमान कोई 
अपूर्व चेतनशक्ति अवश्य है जो समस्त सृष्टिकी 
मङ्गल-कामनासे अनुदिन अपनी कृपावर्षिणी किरणोंद्वारा 
अमृत-वर्षण कर सभी जीवोंमें शक्ति प्रदान करती 
रहती है। अतः भारतीय दृष्टिमें ये “सूर्य' मण्डल-मात्र 
नहीं, अपितु साक्षात्‌ नारायण ही हैं। इसलिये यहाँके 
विविध ग्रन्थोंमें इनके माहात्म्यगानके साथ-साथ इनको 
स्वस्थ वंशपरम्परा कल्पभेदसे वंशानुक्रमणिकामें कुछ 
वैषम्यके साथ प्राप्त होती है। फिर भी प्रधान-प्रधान 
राजाओंका वर्णन प्रायः सभी वंशानुक्रमणिकाओंमें है । 
सम्प्रति महर्षि वाल्मीकिने अपनी रामायणमें इनको जो 
वंशपरम्परा दी है, उसे आगे दिखलाया जा रहा है। 

मिथिलामें विवाह-प्रसङ्गमें ब्रह्मर्षि वसिष्ठने जनकसे 
इक्ष्वाकुवंशको परम्पराका निरूपण करते हुए कहा है-- 
“सर्वप्रथम सृष्टिके पूर्व ही अव्यक्तसे शाश्वत (नित्य), 
अव्यय हिरण्य (ब्रह्म) प्रकट हुए। ब्रह्मासे मरीचि एवं 
मरीचिसे कश्यपकी उत्पत्ति हुई। इसी महातपा कश्यपसे 
विवस्वान्‌ (सूर्यदेव) प्रादुर्भूत हुए। भगवान्‌ विवस्वानूने 
कृपा करके मनुको जन्म दिया, जो इस सृष्टिके सर्वप्रथम 
शासक माने जाते हैं। उन्होंने अपनी शासन-व्यवस्थाके 
स्वरूपको दृढ़ रखनेके लिये एक नियम-(विधि-) 
ग्रन्थका निर्माण किया जो आज भी मनुस्मृतिके नामसे 
प्रसिद्ध है। इसी मनुसे इक्ष्वाकु उत्पन्न हुए। इक्ष्वाकुके 
पुत्र विकुक्षि, विकुक्षिके पुत्र बाण, बाणके पुत्र अनरण्य, 
अनरण्यके पुत्र पृथु, पृथुके पुत्र त्रिशङ्क हुए (जो सशरीर 
स्वर्ग गये; किंतु ईश्वरीय विधानके विपरीत होनेके 
कारण उन्हें वहाँ स्थान नहीं मिला, फिर भी विश्वामित्रकी 


कृपासे वे मर्त्यलोकमें न आकर ऊर्ध्वलोकमें ही लटके 
रहे) । त्रिशङ्कके पुत्र धुन्धुमार, धुन्धुमारके पुत्र युवनाश्व, 
युवनाश्वके पुत्र मान्धाता हुए, जिन्होंने अपने शील- 
गुणके बलपर एक रात्रिमें सम्पूर्ण वसुन्धरापर आधिपत्य 
प्राप्त कर लिया था। मान्धाताके पुत्र सुसंधि हुए। सुसंधिके 
दो पुत्र ध्रुवसंधि एवं प्रसेनजित्‌ थे। ध्रुवसंधिके पुत्र 
भरत, भरतके पुत्र असित हुए। असितकी दो पत्रियाँ 
थीं। असित शत्रुओंसे पराजित होकर तपके लिये हिमालय 
चले गये एवं कालक्रमसे उन्होंने वहीं शरीर-त्याग 
किया। वहाँ उनकी पल्लियाँ भी थीं। उनमेंसे एक 
गर्भवती थी। दूसरी पत्नीने अपनी सौतको भविष्यमें 
पुत्रवती होनेको आशङ्कासे विष दे दिया। ईश्वरानुकम्पासे 
सगरकी माँको इसका भान हो गया। इसी बीच भाग्यबश 
महातपा भृगुवंशी च्यवन उस आश्रमके निकट आये। 
सगरको माताने सुपुत्र पानेकी लालसासे महात्मा च्यवनकी 
बहुत अनुनय-विनय-प्रार्थना को। उसकी प्रार्थनासे 
प्रसन्न होकर महर्षिने उसे सुपुत्रप्रािका वर दिया। उस 
आशीर्वादके प्रभावसे गर्भस्थ शिशुपर विषका कोई असर 
नहीं पड़ा। उसे पुत्ररत्रकी प्राप्ति हुई। गरलके कारण ही 
उस कुमारका नाम 'सगर' पड़ा। सगरका पुत्र असमंजस 
हुआ। असमंजसके पुत्र अंशुमान्‌, अंशुमानूके पुत्र दिलीप, 
दिलीपके पुत्र भगीरथ हुए, जिनकी तपस्याके कारण 
आज भी इस धरापर 'ब्रह्मद्रव' कही जानेवाली स्वर्गदा 
गङ्गा प्रवाहित हैं। भगीरथके पुत्र ककुत्स्थ, ककुत्स्थके 
पुत्र महाप्रतापी रघु थे, जिन्होंने विश्वजित्‌ नामक यज्ञमें 
सर्वस्व देकर भी द्वारपर आये हुए अतिथि कोत्सको 
विमुख न होने दिया। रघुके पुत्र कल्माषपाद हुए। 
कल्माषपादके पुत्र शङ्खण, शङ्कणके पुत्र सुदर्शन, सुदर्शनसे 
अग्निवर्ण, अग्निवर्णको संतति शीघ्रग, शीघ्रगका पुत्र मरु, 
मरुका पुत्र प्रशुश्रुक, प्रशुश्रुकका पुत्र अम्बरीष, अम्बरीषका 
पुत्र नहुष, नहुषका पुत्र ययाति, ययातिसे नाभाग, नाभागका 
पुत्र अज, अजके पुत्र दशरथ हुए। इन्हीं महाराज 
दशरथसे महातेजस्वी विश्वविख्यात अवर्णनीय छवि राम, 
लक्ष्मण, भरत और शत्रुघ्न हुए। इन चारोंको भी दो-दो 
संततियाँ हुई, जिनका वर्णन वाल्मीकीय रामायणके 

उत्तरकाण्डमें है । उस वर्णनमें श्रीरामसे लव और कुश; 
श्रीभरतसे तक्षक तथा पुष्कल; श्रीलक्ष्मणसे अङ्गद एवं 
चित्रकेतु, श्रीशत्रुघ्रसे सुबाहु और शत्रुधाता हुए। अन्य 
पुराणोंमें आगेकी वंशपरम्पराका भी वर्णन प्राप्त होता है; 
किंतु वाल्मीकीय रामायणका प्रतिपाद्य “सीतायाश्चरितं 
महत्‌' होनेके कारण वर्णन-क्रममें उस कालतककी 
वंशावलीको ही दिखलाया गया है । ऋक्ष-वानरोंके उत्पत्ति- 
क्रममें सुग्रीव भास्करपुत्र ही कहे गये हैं । इन समस्त 
वर्णनक्रमोंको देखनेसे प्रतीत होता है कि जैसे भगवान्‌ 


* सर्वानन्दप्रदाता हरिहरनमितः पातु नो विश्वचक्षुः * 


भास्कर अपने ज्योतिपुञ्जसे जगतूका तिमिर हरण करते 
हुए सभीके लिये मङ्गल बेला उपस्थित करते हैं, उसी 
प्रकार उन्होंने अपनी वंश-परम्पराक्रममें अपना सहज 
तेज प्रदानकर तमःप्रधान रावण आदि-आसुरी सम्पदाको 
समाप्त कर संसारका सर्वविध कल्याण किया है। 

आद्यकाव्य वाल्मीकि-रामायणमें सूर्यवंशका सर्वोज्वल 
प्रकाश श्रीरामरूपमें हुआ है। तभी तो तुलसीदासने भी 
लिखा है-- 

“उदित उदय गिरि मंच पर रघुबर बाल पतंग।' 


वंश-परम्परा और सूर्यवंश 
(पृष्ठभूमि ) 


पुराणाँमें ऋषिवंश या राजवंशका जो वर्णन प्राप्त 
होता है, उसका आरम्भ वैवस्वत मन्वन्तरके आरम्भसे 
ही होता है। इतने समयमें सताईस चतुर्युगी व्यतीत हो 
चुकी है और अट्टाईसवें चतुर्युगीके भी तीन युग व्यतीत 
हो गये हैं। इस अवधिमें चौथा कलियुग चल रहा है। 
इतने लम्बे कालके इतिहासकी रूपरेखा हमारे यहाँ 
सुरक्षित है। किंतु हमारा दुर्भाग्य है कि इस बातपर 
हमारे ही देशके अधिकतर आधुनिक विद्वान्‌ विश्वास 
नहीं करते। वे युग शब्दके भिन्न-भिन्न तथा अनर्गल अर्थ 
लगाकर समयके संकोचकी प्रक्रियामें लगे हुए हैं। कुछ 
लोग “युग” शब्दको अंग्रेजीके 'पीरियड' शब्दका 
समानार्थक मानते हैं, जैसे आजकल हिंदीमें ' भारतेन्दु- 
युग', 'द्विवेदी-युग' इत्यादि व्यवहृत होते हैं। कुछ 
विद्वान्‌ पुराणोंमें वर्णित बारह हजार दैववर्षको चातुर्युगीको 
ही मानुषवर्ष मानते हैं। वंगीय साहित्य-परिषद्के 
श्रीगिरीशचन्द्र बसुने अपनी कल्पनाओंके आधारपर 
पुराने ऋषि, राजा आदिको बहुत अर्वाचीन सिद्ध 
करनेका प्रयत्न अपनी 'पुराण-प्रवेश' नामक पुस्तकमें 
किया है। सृष्टिकी वंश-परम्पराको अर्वाचीन सिद्ध 
करनेके लिये जितना ही अधिक प्रयल किया गया तथा 
कल्पनाएँ की गयीं, पुराणोंमें उन कल्पनाओंके विरुद्ध 
उतने ही अधिक प्रमाण मिलते गये हैं। इसीलिये 
विरोधमें जबतक कोई दृढ और सर्वमान्य प्रमाण प्राप्त 
नहीं हो जाता, तबतक हम वैवस्वत मनुसे ही अपने 
इतिहासका आरम्भ माननेके लिये विवश हैं। 


आधुनिक विद्वानोंका कहना है कि यदि वैवस्वत 
मनुसे राजाओंकी वंश-परम्परा मानी गयी है तो पुराणोंमें 
इतने अल्प नाम क्यों आये हैं? नामोंकी संख्या तो 
हजारों-लाखोंतक जा सकती थी? इसके अतिरिक्त वे 
यह भी कहते हैं कि पुराणोंमें प्रत्येक राजाकी हजारों 
वर्षोकी आयु लिखी है, जो पुराणकर्ताओंकी कोरी 
कल्पना तथा अविश्वसनीय बात है। 

उदाहरणस्वरूप, वाल्मीकीय रामायणमें वर्णित महाराज 
दशरथके इस वाक्यको लीजिये कि 

षष्टरिवर्षसहस्त्राणि जातस्य मम कौशिक॥ 
कृच्छ्रेणोत्पादितश्चायं न रामं नेतुमर्हसि। 
(१।२०। १०-११) 

'हे कौशिक! मैंने साठ हजार वर्षांकी आयु 
बिताकर इस वृद्धावस्थामें बड़ी कठिनतासे रामको पाया 
है। अतः मैं इन्हें देनेमें असमर्थ हूँ।' इतना ही नहीं, 
'राम' के विषयमें भी कहा गया है कि 

दशवर्षसहस्त्राण दशवर्षशतानि च। 
रामो राज्यमुपासित्वा ब्रह्मलोकं प्रयास्यति॥ 

“दस हजार, दस सौ वर्ष राज्य करनेके बाद राम 
ब्रह्मलोकको जायँगे।' पुराणोंमें वर्णित इस तरहके सारे 
वाक्य अनर्गल हैं। 

पर, हमारे ये विद्वान्‌ इन ग्रन्थोंके रचनाकालका ज्ञान 
ठीकसे नहीं रखते हैं और न यह बात ही जानते हैं कि 
शब्दोंके अर्थोमें कब और कितना परिवर्तन हुआ और 
हो रहा है। प्राचीन मीमांसादर्शनमें ' वर्ष' शब्दका अर्थ 


* वंश-परम्परा और सूर्यवंश * 


“दिन' आया है। इस विषयपर मौमांसादर्शनमें अनेक 
विचार हैं और वहाँ यह भी कहा गया है कि 'शतायुर्वे 
पुरुषः' अर्थात्‌ मनुष्यकी आयु सौ वर्ष ही श्रुतिमें मानी 
गयी है। उसके विरुद्ध अधिक आयु मनुष्यकी नहीं 
मानी जा सकती। श्रुतिमें ऐसे भी वाक्य मिलते हैं, 
जिनसे पता चलता है कि सौ वर्षसे कुछ ऊपर भी 
मनुष्योंका जीवन होता है । किंतु ज्योतिषशास्त्रमें अधिक- 
से-अधिक एक सौ बीस या एक सौ चौवालीस वर्षकी 
आयु निश्चित की गयी है। जहाँ वर्ष शब्दका अर्थ दिन 
माननेपर आयु बहुत अधिक प्रतीत हो, वहाँ एक हजार 
वर्षका अर्थ एक वर्ष मानना चाहिये। इस प्रकार 
दशरथके साठ हजार वर्षवाले कथनमें साठ हजार वर्ष 
शब्दका अर्थ होगा-पूरे साठ वर्ष। स्मृति या पुराणोंमें 
सत्ययुग, त्रेतायुग आदिमें जो चार सौ या तीन सौ वर्षकी 
मनुष्यकी आयु लिखी गयी है, उसका तात्पर्य है कि 
सत्ययुग, त्रेतायुग आदिका परिमाण कलियुगसे चतुर्गुण 
या त्रिगुण माना जाता है। इसलिये कलियुगके सौ वर्ष 
ही उन युगोंके चार सौ या तीन सौ कहे जाते हैं । इससे 
उन वाक्योंका श्रुतिसे विरोध नहीं समझना चाहिये। इसी 
प्रकार बहुत-नहुत कालके अन्तरपर होनेवाले राजाओंके 
समयमें भी किसी एक ऋषिके ही अस्तित्वका वर्णन 
पुराणोंमें पाया जाता है। उदाहरणके लिये वसिष्ठ और 
विश्वामित्रके अस्तित्वको लिया जा सकता है, जो 
हरिश्चन्द्र और उनके पिता त्रिशंकु आदि राजाओंके 
समयमें भी उपस्थित हैं तथा दशरथ और रामके समयमें 
भी। इसी प्रकार परशुराम, भगवान्‌ रामके समयमें उनसे 
धनुर्भङ्गके कारण विवाद करते देखे जाते हैं और 
महाभारतकालमें भी भीष्म, कर्ण आदिको उन्होंने विद्या 
पढ़ायी, ऐसा भी प्राप्त होता है। इसका तात्पर्य है कि 
वसिष्ठ, विश्वामित्र आदि नाम कुलपारम्परिक नामका 
बोधक है। जबतक किसी विशेष कारणसे--प्रवर 
आदिको गणनाके लिये नामका परिवर्तन नहीं होता 
तबतक वही नाम चलता रहता था; किंतु भगवान्‌ रामके 
राज्यका समय इतना लम्बा किसी प्रकार नहीं हो 
सकता, अतः समयका संकोच करना आवश्यक होगा। 
इसलिये दस सहस्र वर्षका अर्थ है-सौ वर्ष और 
दशशत वर्षका अर्थ है-दस वर्ष; अर्थात्‌ रामने एक सौ 
दस वर्षांतक राज्य करके ब्रह्मसायुज्य प्राप्त किया था। 

जहाँतक वंश-परम्परामें अत्यल्प नामोंकी चर्चा है, 
उसके सम्बन्धमें कहना है कि पुराणोंकी वंश-परम्परामें 
क्रमबद्ध सभी राजाओंके नाम नहीं दिये गये हैं, अपितु 
जिस वंशमें जो अत्यन्त प्रधान राजा हुए, उनके ही नाम 
पुराणोंमें वर्णित हैं । अनेक वर्णन-प्रसंगमें पुत्रादि शब्दका 
अर्थ उनका वंशज है। उदाहरण-रामके लिये ' रघुनन्दन ' 
शब्दका व्यवहार आनुवंशिक है, न कि रघुका पुत्र। इस 
बातकी पुष्टि निम्नलिखित वाक्यसे भी होती है- 
अपत्यं पितुरेव स्यात्‌ ततः प्राचामपीति च। 
अर्थात्‌ “पिताका तो अपत्य होता ही है, उसके 
पूर्वपुरुषोंका भी वह अपत्य कहा जाता है।' इसके 
अतिरिक्त श्रीमद्भागवतमें परीक्षित्के द्वारा राजाओंके वंश 
पूछनेपर श्रीशुकदेवजीका उत्तर है कि-- 
श्रूयतां मानवो वंशः प्राचुर्येण परंतप। 
न शक्यते विस्तरतो वक्तुं वर्षशतैरपि॥ 
(९।१।७) 
“वैवस्वत मनुका मैं प्रधानरूपसे वंश सुनाता हूँ। 
इसका विस्तार तो सैकड़ों वर्षोमें भी नहीं किया जा 
सकता।' इससे सिद्ध है कि वंशके नाम बहुत अधिक 
हैं। 'लिङ्गपुराण' तथा 'वायुपुराण' (उत्त, अ० २६, 
श्लोक २१२)-में भी राजाओंके वंश-कीर्तनके अन्तमें 
लिखा गया है कि 
एते इक्ष्वाकुदायादा राजानः प्रायशः स्मृताः । 
वंशे प्रधाना एतस्मिन्‌ प्राधान्येन प्रकीर्तिताः ॥ 
'इक्ष्वाकु-वंशके प्रायः प्रधान-प्रधान राजाओंके ही 
नाम कहे गये हैं।' यही कारण है कि जिनका विवाह 
आदि सम्बन्ध पुराणोंमें लिखा है, उनकी पीढ़ियोंसे 
बहुत भेद पड़ता है। उदाहरणके तौरपर इक्ष्वाकुके तीन 
पुत्र विकुक्षि, निमि और दण्डक कहे गये हैं। उनमें 
विकुक्षिके वंशमें प्रायः ५५ पुरुषोंके अनन्तर रामका 
अवतार वर्णित है और निमिके वंशमें प्राय: इक्कीस 
पीढ़ीके अनन्तर ही सीताके पिता सीरध्वज जनकका 
नाम आता है। इस तरह दोनोंकी पीढ़ियोंमें लगभग एक 
हजार वर्षाका अन्तर असम्भव-सा लगता है। इससे 
स्पष्ट है कि दोनों वंशोंके प्रधान-प्रधान राजाओंके ही 
नाम पुराणोंमें गिनाये गये हैं। अतः जिस राजवंशमें 
प्रधान और प्रतापी राजा अधिक हुए, उस वंशके 
अधिक नाम आ गये हैं और जिस वंशमें प्रधान राजा 

न्यून हुए, वहाँ न्यून नामकी ही गणना हुई है । राजाओंके 
वंश-वर्णनमें ऐसा भी भेद देखा जाता है कि किसी एक 
पुराणमें एक वंशके राजाओंके जो नाम मिलते हें, वे 
दूसरे पुराणोंमें नहीं मिलते। इसका कारण यह है कि 
जिस पुराणकारकी दृष्टिमें जो राजा प्रतापवान्‌ और 
उल्लेखनीय माने गये हैं, उन्हींके नाम उस पुराणकारने 
गिनाये। कुछ पुराणकारोंने तो संक्षि्तीकरणके विचारसे 
भी ऐसा किया है। पुराणोंमें वंश आदिके वक्ता पृथकू- 
पृथक्‌ ऋषि आदि हैं, जो पुराणवाचकोंको स्पष्ट ही 
प्रतीत हो जाता है। इस प्रकार यह सिद्ध है कि पुराणोंकी 
पीढियोंमें प्रधान-प्रधान राजाओंके ही नाम गिनाये गये 
हैं और भेद भी मिल जाते हैं। राजवंशोंके नाम बहुत 
पुराणकारोंने लोकश्रुतिके आधारपर भी लिखा है, जिस 
लोकश्रुतिमें सम्पूर्ण राजवंशके प्रत्येक राजाका नाम 
आना असम्भव था। लोकश्रुति तो प्रधान और अवतारी 
पुरुषोंका ही स्मरण रखती है, अन्य लोगोंको छाँटकर 
किनारे कर देती है। किंतु वंशानुगत यदि सभी 
राजाओंके नाम और समय उपलब्ध हो जाते तो ठीक- 
ठीक काल-गणनाका आधार प्राप्त हो जाता। परंतु ऐसा 
नहीं है, अतः पुराणोंमें काल-गणनाका जो विस्तार 
वैज्ञानिक रीतिसे किया गया है, उसे न मानकर अपनी 
प्रज्ञासे उसका संकोच करना उपयुक्त नहीं है। 
सूर्यवंशका विवेचन 

संक्षिप्त रूपसे कालके निरूपण और अनुपपत्तियोंके 
समाधानके निमित्त कुछ अन्य बातोंके साथ राजवंशोंका 
विवेचन आरम्भ किया जाता है। ऋषियोंके वर्णनका 
क्रम पुराणोंमें प्रायः नहीं मिलता। किसी-किसी पुराणमें 
ऋषियोंके वंशका कुछ अंश कहा गया है, पर 
राजवंशोंकी तरह ऋषि-वंशानुगत क्रम नहीं मिलता। इन 
पुराणॉंमें भारतीय राजाओंके तीन वंश माने गये हैं- 
सूर्यवंश, चन्द्रवंश तथा अग्रिवंश। इन तीन दीप्त पदार्थोके 
नामपर क्षत्रिय-वंशकी कल्पनाका रहस्य यह है कि 
सृष्टिमें तेज तीन प्रकारका ही प्रसिद्ध है-सूर्यका प्रखर 
तेज, चन्द्रका शीतल तेज और अग्निका अल्प स्थानमें 
व्याप्त दाहक तेज। इनमें भी मुख्य रूपसे सूर्य ही तेजके 
घन हैं। चन्द्रमाका तेज केवल प्रकाश-रूप है। उसमें 
उष्णता नहीं है। वह प्रकाश भी सूर्यसे ही प्राप्त है। 


* सर्वानन्दप्रदाता हरिहरनमितः पातु नो विश्वचक्षुः * 


अग्रिम भी तेज सूर्यके सम्बन्धसे ही प्राप्त होता है। 
विष्णुपुराणका कहना है कि सूर्य जब अस्ताचलको जाते 
हैं, तब अपना तेज अग्निमें अर्पित कर जाते हैं। 
इसीलिये अग्निकी ज्वाला रात्रिमें दूरसे दिखायी देती है" 
और दिनमें जब सूर्य अग्निसे अपना तेज ले लेते हैं, तब 
अग्निका केवल धूम ही दिखायी देता है-दूरसे ज्वाला 
नहीं दीख पड़ती। यही कारण है कि पुराणोंमें सूर्यवंश 
ही मुख्य माना गया है। चन्द्रवंश और अग्निवंशको 
उसीके शाखा-रूपमें प्रतिपादित किया गया है। इनमें भी 
अग्निवंशका वर्णन पुराणोंमें अल्प मात्रामें ही प्राप्त होता 
है। महाभारत-युद्धके अनन्तर ही चौहान आदि अग्रिवंशियोंका 
प्रभाव इतिहासमें दीख पड़ता है। महाभारत-युद्धतक 
सूर्यवंश और चन्द्रवंशका ही विस्तार मिलता है। 
प्राण-प्रक्रियाके साथ मनुष्यचरितका साङ्कर्य 

पुराणोंकी यह प्रक्रिया है कि प्राण अथवा प्राणजन्य 
पिण्डोंके साथ ही मनुष्यका चरित मिला दिया जाता है। 
पुराणोंमें प्राण या प्राणजनित पिण्डोंका विवरण प्रायः 
ब्राह्मण-ग्रन्थोंके ही आधारपर है। सूर्यवंशके आरम्भमें 
भी उसी प्रक्रियाका अवलम्बन किया गया है। उनमें 
तेजके पिण्डरूप सूर्य और सोमघन-रूप चन्द्रमाको 
उत्पत्तिका वर्णन किया गया है। 

सूर्यकी पाँच पत्रियाँ-सूर्यकी पाँच पत्रियोंका वर्णन 
पुराणोंमें मिलता है-प्रभा, संज्ञा, रात्रि (राज्ञी), वडवा 
और छाया। इनमें अपनी पुत्री संज्ञाको त्वष्टाने सूर्यको 
प्रदान किया था। उसके वैवस्वत मनु, यम और यमुना 
नामको तीन सन्ताने उत्पन्न हुई संज्ञा अपने पति सूर्यका 
तेज सहन नहीं कर सकती थी। अतः अपनेको 
अन्तर्हित कर देनेका विचार करने लगी। उसने अपने 
ही रूपकी छाया नामक एक स्त्रीको उत्पन्न किया और 
उसे अपने स्थानपर रखकर स्वयं वडवा बनकर सुमेरु 
प्रान्तमें चली गयी। जाते समय उसने छायासे कहा 
'इस रहस्यको सूर्यसे प्रकट मत करना।' छायाने 
कहा--' सूर्य जबतक मेरा केश पकड़कर न पूछेंगे, 
तबतक मैं नहीं कहूँगी।' बहुत कालतक इस रहस्यका 
भेद नहीं खुल सका और सूर्य छायाको 'संज्ञा' ही 
समझते रहे। रूप, गुण और व्यवहारमें छाया संज्ञाके 
समान ही थी, अतः 'सवर्णा' नामसे भी अभिहित हुई। 


* प्रभा विवस्वतो रात्रावस्तं गच्छति भास्करे । विशत्यग्निमतो रात्रौ बहिर्दूरात्प्रकाशते ॥ (विष्णुपु० २। ८। २४) 


* वंश-परम्परा और सूर्यवंश * 


छायाके सावर्णि मनु, शनैश्वर, ताप्ती नदी और विष्टि 
नामको चार सन्तानें उत्पन्न हुई। कुछ समय बीतनेपर 
छाया अपनी सन्तानोंसे अधिक प्रेम करने लगी और 
अपनी सपल्लीको सन्तानोंका तिरस्कार करने लगी। इस 
विषमताको वैवस्वत मनु सहन नहीं कर सके और 
सूर्यसे शिकायत की-- माँ छाया, हममें और शनैश्चर 
आदिमें भेदका व्यवहार करती है।' तत्पश्चात्‌ सूर्यने 
अपनी पल्ली छायासे इसका कारण पूछा। छायाकी ओरसे 
जब यथार्थ उत्तर नहीं मिल सका तो सूर्यने क्रोधमें 
आकर उसके माथेका बाल पकड़ लिया और डाँटते 
हुए ठीक-ठीक बात बतलानेके लिये उसको बाध्य 
किया। छायाने अपनी पूर्वप्रतिज्ञाके अनुसार संज्ञावाली 
बातका रहस्य प्रकट कर दिया और कहा--' आपको 
वास्तविक पत्नी संज्ञा अपने स्थानमें मुझे रखकर वह 
स्वयं वड़वारूप धारण करके चली गयी है।' इस 
रहस्यको जानकर सूर्यने अश्वका रूप धारण किया और 
संज्ञाको ढूँढने निकल पड़े। ढूँढनेके क्रममें संज्ञा सुमेरु- 
प्रान्तमें मिली और सूर्यने अपने अश्वरूपसे ही उसके 
साथ समागम किया। इस समागमके फलस्वरूप वडवा- 
रूपधारी संज्ञाके 'नासत्य' और 'दस्र' नामको दो सन्तानें 
उत्पन्न हुई, जो 'अश्चिनी' में उत्पन्न होनेके कारण 
' अश्विनीकुमार' नामसे ही देवताओंकी गणनामें प्रसिद्ध 
हैं। फिर त्वष्टाने सूर्यको अपने सानपर चढ़ाकर इनका 
बेडौल रूप हटाया और सुन्दर शुद्ध रूप बना दिया। 
तत्पश्चात्‌ पुनः संज्ञा सूर्यके पास आ गयी।* 

इन विषयोंका प्रतीकात्मक आशय यह है कि 
सूर्यमण्डलके चारों ओर प्रभा व्याप्त होती है और सर्वदा 
सूर्यके साथ रहती है। अतः उसे सूर्यकी पल्ली और 
सहचारिणी कहा गया है। उस प्रभासे ही प्रातःकाल 
होता है, इसीलिये 'प्रभात' को प्रभाका पुत्र बताया गया 
है। सूर्यके अस्ताचल चले जानेपर ही रात्रि होती है, 
जिसका सम्बन्ध सूर्यसे होता है। अत: रात्रिको सूर्य- 
पत्नियोंमें गिना गया है। सूर्यका जब प्रकाश फैलता है 
तो छप्पर या खिड़की आदिके छोटे-छोटे छेदोंमें रेणुकण 
उडते हुए दीखते हैं। वही 'सुरेणु' नामसे अभिहित हैं 

और सभी प्राणियोंमें संज्ञा, अर्थात्‌ चेष्टा सूर्यसे ही प्राप्त 
दीख पड़ती है। इसीलिये श्रुतिका कथन है--'प्राण: 
प्रजानामुदयत्येष सूर्यः ' अर्थात्‌ सूर्यपिण्ड ही सारी सृष्टिमें 
प्राण-रूपसे उदित है । इसीलिये संज्ञा सूर्यकी सहचारिणी 
है, जिसे पुराणोंमें सूर्यकी पत्नी कहा गया है । त्वष्टा सभी 
प्राणरूप देवताओंके भिन्न-भिन्न स्वरूपोंके संगठनका 
कारण बनता है। 'विशकलित', अर्थात्‌ प्रकीर्ण भावसे 
बिखरे हुए सभी प्राण त्वष्टा-रूप प्राणशक्तिसे ही 
संगठित होकर अपना रूप ग्रहण करते हैं। यही कारण 
है कि त्वष्टा भी प्राणियोंकी चेष्टा (संज्ञा) में कारण 
बनता है । अत: संज्ञाको त्वष्टाकी पुत्री भी बतलाया गया 
है। पृथ्वीपर सीधे आनेवाले सूर्यके प्रकाशका ही 'संज्ञा' 
या प्रभा नाम शास्त्रोंमें कहा गया है। जो प्रकाश किसी 
भित्ति आदिसे रुककर तिरछे आता है, वह 'छाया' या 
“सवर्णा' नामसे अभिहित है। स्मरण रहे कि जहाँ हम 
छाया देखते हैं, वहाँ भी सूर्यका प्रकाश अवश्य है। वहाँ 
सूर्यकी किरणें भित्ति आदिसे प्रतिहत होकर आती हैं- 
सीधी नहीं आतीं। अतः इसका नाम 'छाया' या 
“सवर्णा? रखा गया। सूर्यका तेज सहन न करनेके कारण 
' संज्ञा’ अपने स्थानमें 'छाया' या 'सवर्णा' को रखकर 
चली गयी। संज्ञासे पहले वैवस्वत मनु उत्पन्न हुआ एवं 
*सवर्णा' या 'छाया' से सावर्णि’ मनुका जन्म हुआ-- 
इत्यादि बातोंका यही आशय है कि सीधी किरणोंसे जो 
अर्द्धेन्र बनता है, वह “वैवस्वत मनु' और प्रतिहत 
किरणोंसे बननेवाला अढ्धेन्द्र “सावर्णि मनु' कहा जाता 
है। मनुकी उत्पत्तिका वैज्ञानिक विवरण पुराण-परिशीलनके 
द्वितीय खण्डमें मण्डलोंकी उत्पत्तिके प्रसंगमें किया जा 
चुका है। ' संज्ञा' और 'सवर्णा' से “यमुना' और 'ताप्ती' 
नामकी दो नदियोंकी उत्पत्तिका रहस्य? हमने अन्यत्र 
लिखा है। यमकी उत्पत्ति सूर्यसे हुई है-इसका तात्पर्य 
यह है कि सूर्यमण्डलसे ही प्रा होनेवाली सभी 
प्राणियोंकी आयु जब किसी शक्तिसे विच्छिन्न होकर टूट 
जाती है तब प्राणियोंकी मृत्यु होती है। सूर्य और उससे 
उत्पन्न होनेवाली आयुको परस्पर विच्छिन्न करनेवाली 
शक्तिका नाम ही 'यम' है। यह यम-रूप शक्ति भी 


१. वायुपुराण, उत्तराद्ध, अध्याय २२; मत्स्यपुराण अध्याय ११ और पद्मपुराण, सृष्टिखण्ड, अध्याय ८, श्लोक ३५ से ७५ तक। 


२. दे० पुराण-परिशीलन पृष्ठ २२३। 

कहीं बाहरसे नहीं आती, अपितु सूर्यसे ही उत्पन्न होती 
है। इसका थोडा विवरण हमने “भृगु' और 'अंगिरा' 
वाले प्रकरणमें दिया है । 'सवर्णा' से उत्पन्न शनैश्वरको 
भी सूर्यका पुत्र बताया गया है। इसका तात्पर्य है कि 
“शनि! नामक तारा सूर्यसे इतनी दूरीपर है कि वहाँ 
सूर्यकी किरणें सीधी पहुँच ही नहीं पातीं-कुछ वक्र 
होकर ही वहाँ पहुँचती हैं; इसीलिये उसे 'सवर्णा' या 
“छाया' से उत्पन्न बतलाया गया है। शनि इतना बड़ा 
है कि अनेक सूर्य उसमें प्रवेश कर सकते हैं। वह भी 
इस ब्रह्माण्डकी परिधिपर है, इस कारण उसे सूर्यका 
पुत्र कहा गया है। जितने भी तत्त्व ब्रह्माण्ड-परिधिपर 
हैं, वे सभी इस सूर्यसे उत्पन्न माने जाते हैं। सूर्यका जो 
प्रकाश सुमेरुकी परिधिमें जाता है, उसे ही प्राणरूप 
'अश्व' कहते हैं। 'संज्ञा' जब वडवा-रूपसे सुमेरु- 
प्रान्तमें चली गयी तो सूर्य भी अश्व बनकर सुमेरु- 
प्रदेशमें पहुँचे और वहाँ अश्व और अश्विनी (वडवा) 
का संयोग हुआ, जिससे अश्विनीकुमारोंकी उत्पत्ति हुई । 
सुमेरु पृथ्वीकी परिधि है अर्थात्‌ प्रान्त भाग है। वहाँ 
सूर्यकिरणोंकी अन्यथा ही स्थिति हो जाती है। वहाँ 
अश्विनी नक्षत्रको आभाके साथ सूर्यकी किरणोंका 
अद्भुत समागम होता है, जिससे वहाँका वातावरण अन्य 
स्थानोंसे भिन्न हो जाता है। 

इक्ष्वाकु—पूर्ववर्णित सूर्यवंशी वैवस्वत मनुसे ही 
इक्ष्वाकुकी उत्पत्ति पुराणोंमें कही गयी है। प्रत्येक 
मन्वन्तरमें ब्रह्मासे मनुके उत्पन्न होनेको कथाका वर्णन 
आता है और मनुको ही सभी प्राणियोंका स्रष्टा माना 
जाता है। यही पुराणोंकी प्रक्रिया है। पुराणोंकी प्रक्रियामें 


* सर्वानन्दप्रदाता हरिहरनमितः पातु नो विश्वचक्षुः * 


सूर्यको ही ब्रह्मारूप माना गया है और उनसे वैवस्वत 
मनुकी उत्पत्ति कही गयी है। एक दिशामें जानेवाले 
प्राणोंके प्रवाहको मनु कहते हैं। इसी कारण सभी प्राणी 
वृत्ताकार न बनकर लम्बे होते हैं और उनकी आकृतिके 
एक भागमें ही शक्ति प्रधानरूपसे रहती है, जिसकी 
चर्चा पहले भी की गयी है। 

पुराणोंमें लिखा है कि मनुने अपनी छींकसे 
इक्ष्वाकुको उत्पत्ति को। इसका भी तात्पर्य मनुकी 
प्राणरूपतासे ही है। हमने पूर्व ही “वराह” के प्रकरणमें 
लिखा है कि विचार करते हुए, ब्रह्माकी नाकसे एक 
छोटा-सा जन्तु निकला और वही बढ़कर वराहके 
रूपमें परिणत हो गया। वही प्रक्रिया यहाँ भी समझनी 
चाहिये। प्राणका व्यापार मुख्यरूपसे नाकसे हुआ 
करता है और मनु अर्द्धद्र प्राण है, अतः उसकी भी 
सृष्टि नाकसे ही बतलायी गयी है। यही प्राणरूप 
देवताओंके चरित्रको संगति मनुष्य-प्राणियाँसे पुराणोंमें 
मिला दी जाती है। इन सबका तात्पर्य यही है कि 
सूर्यवंशमें मनुष्य-रूप राजाओंका प्रारम्भ इक्ष्वाकुसे ही 
होता है। यदि इनके पिता आदिका मनुष्य-रूपमें वर्णन 
अपेक्षित हो तो यही कहना होगा कि सूर्य या आदित्य 
नामका कोई पुरुष-विशेष भी था और उससे मनु 
नामका कोई पुत्र उत्पन्न हुआ। उसीसे इक्ष्वाकुका जन्म 
हुआ। इसी इक्ष्वाकुसे उत्पन्न सूर्यवंशके प्रधान राजाओंका 
वर्णन विस्तारसे पुराणोंमें है और जिन राजाओंके कुछ 
अद्भुत कर्म हैं या जिनके कार्योका विज्ञाने भी 
सम्बन्ध जोड़ा गया है, उनके चरित्रोंका भी विवरण 
विशेषरूपसे पुराणोंमें है।* 


१. दे०--वैदिक विज्ञान और संस्कृति पृ० ९७ से १०० तक। 


२. (--म० म० पं० श्रीगिरधरजी शर्मा चतुर्वेदीलिखित-' पुराण-परिशीलन' पृ० २१८ से २२५ तक साभार) । 


* सूर्यकी उत्पत्ति-कथा--पौराणिक दृष्टि * 


सूर्यकी उत्पत्ति-कथा--पौराणिक दृष्टि 


(लेखक--साहित्यमार्तण्ड प्रो० श्रीरंजनसूरिदेवजी, एम्‌० ए० (त्रय), स्वर्णपदकप्राप्त, साहित्य-आयुर्वेद-पुराण-पालिजैनदर्शनाचार्य, 
व्याकरणतीर्थ, साहित्यरत्न, साहित्यालङ्कार) 


सूर्य आगम-निगम-संस्तुत और ज्ञान-विज्ञान-सम्मत 
देवाधिदेव परम देवता हैं। उन्हें लोकजीवनके साक्षी 
और सांसारिक प्राणियोंकी आँखोंका प्रकाशक कहा गया 
है। इसीलिये उनको ' लोकसाक्षी' और ' जगच्चक्षु' कहते 
हैं। निरुक्तक अनुसार आकाशमें परिभ्रमण करनेके 
कारण उन्हें सूर्यकी संज्ञा प्राप्त है। वे ही लोकको कर्मकी 
ओर प्रेरित करते हैं तथा लोकरक्षक होनेसे रविके नामसे 
उद्घोषित हुए हें ।१ 

प्राचीनतम वैदिक ऋषि-मुनिसे आधुनिकतम 
वैज्ञानिकतक सूर्यके भौतिक एवं आध्यात्मिक गुणोंसे 
भलीभाँति परिचित होते रहे हैं। अतएव सूर्यसे भावपूर्ण 
सम्पर्क स्थापित करनेके लिये उन्होंने सूर्योपासनाको 
विश्वधर्म और संस्कृतिका अनिवार्य अङ्ग बना दिया। 
फलतः भगवान्‌ सूर्य सम्पूर्ण विश्वके लिये अधिष्ठाताके 
रूपमें अङ्गीकृत हो गये। रोग-सम्बन्धी जीवाणुओंके 
शमनके लिये सूर्य-किरणोंकी उपयोगिता चिकित्सा- 
शास्त्रसम्मत है और वनस्पतिशास्त्रमें वनस्पतियोंकी 
अभिवृद्धिके लिये सूर्यकिरणोंकी उपादेयता स्वीकार की 
गयी है। कृषि-विज्ञाके अनुसार वर्षाके हेतु मेघके 
निर्माणके लिये सूर्यज्योति अनिवार्य है।२ 

आरोग्य-कामना, निर्धनता-निवारण और संतति- 
प्राप्ति आदिकी दृष्टिसे तो सूर्यकी पूजा एवं उनके 
स्तोत्रोंके पाठका व्यापक प्रचलन है। कर्मकाण्डमें 
सूर्यको प्रथम पूज्य देवकी प्रतिष्ठा प्राप्त है सूर्यको अर्घ्य 
देनेके बाद ही देवकार्य या पितृकार्यका विधान सर्वसम्मत 


है । तन्त्रासार या आगमपद्धतिमें तो सूर्यविज्ञानकी अत्यन्त 
महिमा है ।२ योगासनोंमें भी ' सूर्यनमस्कार' को प्राथमिकता 
दी गयी है । निस्सन्देह सूर्य जागतिक जीवोंके प्राणपोषक, 
सर्वसम्प्रदायसम्मत लोकतान्त्रिक अजातशत्रु देवता हें, 
शास्त्र एवं पुराणोंमें ऐसा निर्देश है कि जो व्यक्ति 
प्रतिदिन सूर्यको नमस्कार करता है, वह हजार जन्मोंमें 
भी दरिद्र नहीं होता।४ मार्कण्डेयपुराणके अनुसार 
प्रातःकालीन सूर्य जिस घरमें शय्यापर सोये हुए पुरुषको 
नहीं देखते, जिस घरमें नित्य अग्नि और जल वर्तमान 
रहता है और जिस घरमें प्रतिदिन सूर्यको दीपक 
दिखाया जाता है, वह घर लक्ष्मीपात्र होता है |" इसके 
अतिरिक्त यह भी उल्लेख है कि आरोग्यकामी मनुष्योंको 
सूर्यकी प्रार्थना करनी चाहिये ६ जिस प्रकार सूर्यकी 
किरणोंसे सम्पूर्ण संसार प्रकाशित है, उसी प्रकार 
सूर्यकी महिमासे समस्त विश्ववाड्मय मुखरित है। 
यह सर्वज्ञात है कि जो देवता जितने महान्‌ होते हैं, 
उनकी उत्पत्तिकी कथा उतनी ही अद्भुत होती है। 
पुराणोंमें वर्णित महामहिम देवता सूर्यकी उत्पत्तिकथा न 
केवल विचित्र ही है, अपितु इसमें सूर्यके वैज्ञानिक 
आयामोंका रूपकात्मक विन्यास भी परिलक्षित होता है। 
प्रजापति ब्रह्मको जब सृष्टिकी कामना हुई तो 
उन्होंने अपने दायें अँगूठेसे दक्षकी और बायेंसे उनकी 
पत्नीका सृजन किया । ब्रह्मपुत्र मरीचिका ही दूसरा नाम 
कश्यप था। दक्षकी तेरहवीं कन्याके रूपमें उत्पन्न 
अदितिके साथ कश्यपका विवाह हुआ । कश्यपके द्वारा 


१-(क) सरति आकाशे--इति सूर्य: | (ख) सुवति कर्मणि लोकं प्रेरयति इति सूर्यः । (ग) रूयते इति रवि: । (घ) अवतीमांस्त्रयान्‌ 
लोकांस्तस्मात्‌ सूर्यः परिभ्रमात्‌। अचिरात्तु प्रकाशेत अवनात्‌ स रविः स्मृतः ॥ 
२-धूमज्योतिः सलिलमरुतां सन्निपातः क्व मेघः । (मेघदूत १।५) 
३-सूर्यविज्ञानके चमत्कारीपक्षके विशद विवरणके लिये द्रष्टव्य--' सूर्यविज्ञान ' शीर्षक प्रकरण ' भारतीय संस्कृति और साधना ' 
(खण्ड २, पृष्ठ १६१), म० म० प० गोपीनाथ कविराज, प्र० निहार राष्ट्रभाषा परिषद, पटना-४। 


४-आदित्याय नमस्कारं ये कुर्वन्ति दिने दिने। जन्मान्तरसहस्रेषु 
च। सूर्यावलोकदीपानि लक्ष्म्या गेहानि भाजनम्‌॥ (-मा० पु०५०।८१) 
भास्करादिच्छेद्धनमिच्छेद्धुताशनात्‌। ज्ञानं च शङ्करादिच्छेन्मुक्तिमिच्छेज्जनार्दनात्‌॥ 


५-भास्करादृष्टशय्यानि नित्याग्रिसलिलानि 
६-आरोग्यं 


दारिद्र्यं नोपजायते॥ (-आदित्यहृदयस्तोत्र) 


(— भागवते व्यास-वचनम्‌) 

सु अदितिके गर्भसे भगवान्‌ सूर्यने जन्म लिया। 
उन भगवान्‌ सूर्यसे ही समस्त सचराचर जगतूका 
आविर्भाव हुआ। अदितिने पहले सूर्यकी आराधना की 
थी, इसीलिये वे अदितिके गर्भसे पुत्रके रूपमें प्रकट 
हुए। 

ब्रह्मके मुखसे पहले “३%' प्रकट हुआ। उससे 
पहले भूः, भुवः और स्वः उत्पन्न हुए। यह व्याहतित्रय 
ही आदिदेव सूर्यका स्वरूप है । साक्षात्‌ परब्रह्म-स्वरूप 
*3%' सूर्यका सूक्ष्म रूप है। फिर यथाक्रम उनके 'महः, 
जनः, तपः और सत्यम्‌' इन चार स्थूलसे स्थूलतर 
रूपोंका आविर्भाव हुआ। 'भूः, भुवः, स्वः, महः, जनः, 
तपः और सत्यम्‌' ये सूर्यकी सप्तमूर्तिके रूपमें प्रतिष्ठित 
हें । आदि तेज '३»' के स्वभावसे जो तेज उत्पन्न हुआ, 
वही आदि तेजको सम्यक्रूपसे आवृत करके अवस्थित 
हुआ। फिर बादमें ब्रह्माके मुखसे निकले हुए क्रक्‌- 
मय, यजुर्मय और साममय- अर्थात्‌ शान्तिक, पौष्टिक 
और आभिचारिक तेज परस्पर मिलकर उक्त आद्य तेज 
*3७' पर अधिष्ठित हो गये । इस प्रकार एकत्र तेजः पुञ्जसे 
विश्वमें व्याप्त गम्भीर अन्धकार नष्ट हो गया और सम्पूर्ण 
स्थावर-जङ्गमात्मक जगत्‌ सुनिर्मल हो उठा। दसों 
दिशाएँ किरणोंकी प्रखर कान्तिसे चमकने लगीं। इस 
प्रकार ऋग्यजु:-सामजनित छन्दोमय तेज मण्डलीभूत 
होकर ३%कारस्वरूप परमतेजके साथ मिल गया और 
यही अव्ययात्मक तेज विश्वसृष्टिका कारण बना। 
अदितिसे उत्पन्न होनेके कारण सूर्यको ' आदित्य' कहा 
जाता है; किंतु पुराणोंके अनुसार, सृष्टिके आदिमें उत्पन्न 
होनेके कारण ही सूर्यको ' आदित्य' नामसे सम्बोधित 
करते हैं । 

ऋक्‌, यजुः और साममय- अर्थात्‌ शान्तिक, पौष्टिक 
और आभिचारिक तेज क्रमशः प्रातः, मध्याह और 
अपराहुमें ताप देते हैं। पूर्वाहके ऋक्तेजकी संज्ञा 
शान्तिक, मध्याहृके यजुस्तेजकी पौष्टिक और सायाहृके 
सामतेजकी आभिचारिक है। सूर्यका तेज सृष्टिकालमें 
ऋकूमय ब्रह्मास्वरूप, स्थितिकालमें यजुर्मय विष्णुस्वरूप 
तथा संहारकालमें साममय रुद्रस्वरूपमें प्रतिष्ठित रहता 


* सर्वानन्दप्रदाता हरिहरनमितः पातु नो विश्वचक्षुः * 


है। इसीलिये सूर्यको वेदात्मा, वेदसंस्थित, वेदविद्यामय 
और परमपुरुष कहा जाता है। सूर्य ही सृष्टि, स्थिति और 
प्रलयके हेतु एवं सत्त्व, रज और तम--इन तीनों गुणोंके 
आश्रय हैं। ब्रह्मा, विष्णु और महेश--इन त्रिदेवोंके 
प्रतिरूप भी सूर्य ही हें । इसीलिये देवतागण सदा-सर्वदा 
इनकी स्तुति करते हँ । 

उपरिवर्णित परमतेजोमय सूर्यसे जब संसारका 
अधः, ऊर्ध्व और मध्यभाग सन्तप्त होने लगे तो 
सृष्टिकर्ता ब्रह्मा भयत्रस्त हो उठे कि इस आदित्यसे 
सम्पूर्ण सृष्टि ही भस्म हो जायगी। अतः वे सूर्यको स्तुति 
करने लगे। तब उनको प्रार्थनापर सूर्यने अपने तेजका 
संवरण कर लिया। फिर तो ब्रह्माने समग्र चराचर 
जगत्‌-वन, नदी, पहाड़, मनुष्य, पशु, देवता, दानव 
और उरग आदिकी विराट्‌ सृष्टि की। 

अदितिसे देवता, दितिसे दैत्य तथा दनुसे दानव 
उत्पन्न हुए। अदिति, दिति और दनुके पुत्र सारे संसारमें 
फैल गये। देवों और दैत्य-दानवोंमें भयंकर युद्ध होने 
लगा। इस देवासुर-संग्राममें देवता पराजित हो गये । हारे 
हुए देवोंकी दीनता और ग्लानि देखकर अदिति अपनी 
संतानोंको मङ्गलकामनासे सूर्यको आराधना करने लगीं, 
तब भगवान्‌ सूर्यने प्रसन्न होकर अदितिसे कहा-- मैं 
तुम्हारे गर्भसे सहस्रांशु होकर जन्म लूँगा और तुम्हारे 
पुत्रोंके शत्रुओंका नाश करूँगा! ।' 

भगवान्‌ सूर्यको किरणोंके सहस्रांशुने देवमाता 
अदितिके गर्भमें प्रवेश करके अवताररूपमें अवस्थित 
हुआ। अदिति बड़ी सावधानीके साथ पवित्र रहकर, 
कुच्छूचान्द्रायण आदि व्रत करती हुई दिव्य गर्भ धारण 
किये रहीं। उनकी कठोर तपश्चर्याको देख पतिदेव 
कश्यप क्रुद्ध होकर बोले नित्य निराहार व्रत करके 
इस गर्भाण्डको क्यों नष्ट कर रही हो?' अदितिके 
उत्तरमें आस्था अनुस्वारित हुई--'यह गर्भाण्ड नष्ट नहीं 
होगा, वरन्‌ शत्रुओंके विनाशका कारण बनेगा।' यह 
कहकर क्रोधाविष्ट अदितिने देव-रक्षक तेजःपुञ्जस्वरूप 
अपने गर्भाण्डका परित्याग किया। गर्भाण्डके तेजसे 
सम्पूर्ण ब्रह्माण्ड जलने लगा। तब कश्यप सूर्य-सदूश 


१- द्रष्टव्य-विष्णुपुराण द्वितीय अंश, अ० ११ श्लोक ७--१६। 


२- सहस्रांशेण ते गर्भे 


सम्भूयाहमशेषतः । त्वत्पुत्रशत्रूनदिते नाशयाम्याशु निर्वृतः ॥ 


(मार्कण्डेयपुराण १०५। ९) 


* सूर्यकी उत्पत्ति-कथा--पौराणिक दृष्टि * 


तेजस्वी उस गर्भको देखकर प्राचीन ऋग्वेदोक्त मन्त्रोंसे 
उसको विनम्र प्रार्थना करने लगे। उस गर्भाण्डसे 
रक्तकमलके समान कान्तिमान्‌ एक बालक प्रकट हुआ, 
जिसके तेजसे सभी दिशाएँ समुद्धासित हो उठीं। फिर 
तो गम्भीर स्वरमें आकाशवाणी हुई--' कश्यप ! तुमने 
अदितिसे कहा था कि क्यों गर्भाण्डको मार रही हो, 
इसीलिये इस पुत्रका नाम 'मार्तण्ड' (मारिताण्ड) होगा। 
यह पूर्ण समर्थ होकर सूर्यके अधिकारका कार्य करेगा 
और यज्ञका भाग हरनेवाले असुरोंका विनाशक होगा*।' 
इस आकाशवाणीको सुनकर परम हर्षित देवता आकाशसे 
उतरे और दैत्य तेजोबलसे हीन हो गये। पुनः देवताओं 
और दानवोंमें भीषण संग्राम हुआ; किंतु मार्तण्डके 
तेजसे सभी असुर जलकर भस्म हो गये। 

इसके बाद प्रजापति विश्वकर्माने अपनी पुत्री 
संज्ञाका उन परम तेजस्वी मार्तण्डके साथ विवाह कर 
दिया। संज्ञासे भगवान्‌ सूर्यके तीन संतानें-दो पुत्र 
(वैवस्वत मनु और यम) और एक कन्या (यमुना) 
उत्पन्न हुई। परन्तु मार्तण्डके बिम्बका अखिलभुवन 
सन्तापकारी तेज संज्ञाके लिये असह्य हो गया। तब 
उसने अपने स्थानपर अपनी छायाको रख दिया और 
स्वयं पिता विश्वकर्माके घर लौट गयी। 

छायासे भी सूर्यने तीन सन्तानें-दो पुत्र और एक 
कन्या उत्पन्न कीं। वैवस्वत मनुके तुल्य बड़ा पुत्र 
सावर्णि नामसे प्रसिद्ध हुआ। दूसरा पुत्र शनैश्वर नामक 
ग्रह हुआ और पुत्रीका नाम “तपती' रखा गया। ' तपती' 
को महाराज संवरण विवाहके निमित्त अपने साथ ले 
गये। छाया अपने औरस बच्चोंसे जैसा प्यार करती थी, 
वैसा प्यार सौतेली सन्तानोंको नहीं दे पाती थी। छायाके 
इस अपराधको वैवस्वत मनुने तो सहन कर लिया, 
किंतु यमराजसे नहीं सहा गया। वह सौतेली माँपर 
चरणप्रहार करनेके लिये उद्यत हो गया। फलतः उसे 
माँके अभिशापका भागी होना पड़ा। हालाँकि अन्तमें 
वह शापमुक्त होकर, 'धर्मराज' नामसे सम्बोधित होने 
लगा। 

संज्ञाके विरहसे व्याकुल सूर्यने अपना तेज क्षीण 

करनेके लिये श्वशुर विश्वकर्मासे आग्रह किया। तब 
विश्वकर्मा उनके मण्डलाकार बिम्बको चाक (सान) 
पर चढ़ाकर तेज घटानेके लिये उद्यत हुए। फिर 
शाकद्वीपमें सूर्य चाकपर चढ़कर घूमने लगे। चक्रारूढ़ 
सूर्यके परिभ्रान्त होनेसे सारे जड-चेतन जगत्में उथल- 
पुथल मच गयी। पहाड़ फट गये, पर्वतशिखर चूर्ण- 
विचूर्ण हो गये। आकाश, पाताल और मर्त्य-तीनों 
लोक एवं भुवन व्याकुल हो उठे। इस प्रकार विश्व- 
विध्वंसको स्थिति उत्पन्न हो गयी। सभी देवी-देवता 
भयाक्रान्त होकर सूर्यकी स्तुति करने लगे। 

विश्वकर्माने सूर्यबिम्बके सोलह भागोंमें पंद्रह 
भागोंको रेत डाला। फलतः सूर्यका प्रचण्ड तापकारी 
शरीर मृदुल मनोरम कान्तिसे कमनीय हो गया। 
विश्वकर्माने सूर्यतेजके पंद्रह भागोंसे विष्णुके चक्र, 
महादेवके त्रिशूल, कुबेरको शिबिका, यमके दण्ड और 
कार्तिकियके शक्तिपाशको रचना की एवं अन्यान्य 
देवोंके प्रभाविशिष्ट विभिन्न अस्त्र-शस्त्र बनाये। अब 
सूर्यके मञ्जुल रोचिष्मान्‌ शरीरको देखकर संज्ञा परम 
प्रसन्न हुई। 

इस प्रकार भारतीय कला चेतनाके प्रतीक सूर्यकी 
उत्पत्तिको कथा थोड़े-बहुत रूपान्तरोंके साथ विभिन्न 
पुराणोंमें वर्णित है। यह कथा अधिकांशतः मार्कण्डेयपुराणपर 
आधृत है तथा विशेषकर भविष्यपुराण (ब्राह्मपर्व), 
वराहपुराण (आदित्योत्पत्ति अध्याय), विष्णुपुराण 
(द्वितीय अंश), कूर्मपुराण (४०वाँ अध्याय), मत्स्यपुराण 
(अ० १०१) और ब्रह्मवैवर्त्तपुराण ( श्रीकृष्णखण्ड) 
आदिमें वर्णित है। इसीलिये प्रायः सभी इन तेजोधाम 
भगवान्‌ सूर्यकी प्रार्थनामें नतशीर्ष हैं । 

यस्य सर्वमयस्येदमङ्गभूतं जगत्प्रभो। 

स नः प्रसीदतां भास्वाञ्जगतां यश्च जीवनम्‌॥ 

यस्यैकभास्वरं रूपं प्रभामण्डलदुर्दशम्‌। 

द्वितीयमैन्दवं सौम्यं स नो भास्वान्‌ प्रसीदतु ॥ 

ताभ्यां च यस्य रूपाभ्यामिदं विश्वं विनिर्मितम्‌। 

अग्नीषोममयं भास्वान्‌ स नो देवः प्रसीदतु॥ 


(मा० पु० १०९। ७२-७४) 


प्रोक्तमेतदण्डं त्वया 
विभुर्जगत्येष 


३- मारितं ते यतः 
सूर्याधिकारं च 


मुने। तस्मान्मुने सुतस्तेऽयं मार्तण्डाख्यो भविष्यति॥ 
करिष्यति। हनिष्यत्यसुरांश्चायं 


यज्ञभागहरानरीन्‌ ॥ 
(मा० पु० १०५। १९-२०) 

* सर्वानन्दप्रदाता हरिहरनमितः पातु नो विश्वचक्षुः * 


पुराणोंमें सूर्यवंशका विस्तार 
(लेखक-डॉ० श्रीभूपसिंहजी राजपूत) 


सभी धर्म एवं सभ्य जातियाँ अपने-अपने धर्माचार्योँ 
तथा शासकोंकी वंशावलियाँ सुरक्षित रखती हैं । सेमेटिक 
धर्माकी वंशावलियाँ आदिम आदमी आदमसे शुरू होती 
हैं । बाइबिलके पूर्वार्ध भागमें आदमसे लेकर जलप्लावन- 
कालीन नवी नूह तथा बादके अब्राहम, इस्साक और 
मूसा प्रभृति महापुरुषोंकी वंशावलियाँ संकलित हैं। 
बाइबिलके उत्तरार्ध भागमें महात्मा ईसाको वंशावली भी 
इनमें मिला दी गयी है। मुस्लिम धर्मग्रन्थोंमें ऐसी 
बंशावलियाँ हैं, जिनके द्वारा हजरत मोहम्मदका सम्बन्ध 
इस्साकके सौतेले भाई इस्मायलसे जोड़ा जाता है। 
ईरानके पारसी तथा मुस्लिम नरेशोंकी वंशावलियोंका 
संकलन महमूद गजनवीने फिरदौसी नामक अपने एक 
मुस्लिम दरबारी कविसे शाहनामा नामक ग्रन्थमें कराया 
था। कहनेका अभिप्राय यह कि बंशावलियाँ सभ्य- 
समाजमें सर्वत्र ही समादूत हैं । 

हमारे देशमें इतिहासका प्रमुख स्त्रोत होनेके कारण 
वंशावलियोंका संकलन पुराणोंमें बहुत शुद्धता एवं 
गवेषणात्मक ढंगसे किया गया है। प्राचीन साहित्यमें 
पुराणोंका सम्बन्ध इतिहाससे इतना घनिष्ठ है कि दोनों 
सम्मिलितरूपसे इतिहास-पुराण नामसे अनेक स्थानोंपर 
उल्लिखित हुए हैं। महाभारत भी स्वयंको इतिहासोत्तम 
कहता है (आदिपर्व २। ३-५) । इसी प्रकार वायुपुराण 
पुराण होनेपर भी अपनेको पुरातन इतिहास बतलाता है 
(देखिये वा० पु० १०३। ४८-५१) । इसीलिये पुराणके 
पञ्च लक्षणोंमें वंशावलियोंके वर्णनका भी विधान है-- 

सर्गश्च प्रतिसर्गश्च वंशो मन्वन्तराणि च। 
वंशानुचरितं चेति पुराणं पञ्जलक्षणम्‌॥ 

पुराणोंमें विष्णुपुराणका एक विशिष्ट स्थान है। यह 
पुराण वैष्णव-दर्शनका मूल आलम्बन है। इसके खण्डोंका 
नाम अंश है, जिनकी संख्या छः है तथा अध्यायोंकी 
संख्या १२६ है। इस पुराणका चतुर्थ अंश विशेषतः 
ऐतिहासिक है। इस अंशमें अनेक क्षत्रिय-वंशोंकी 
बंशावलियाँ दी गयी हैं, जिनके वंशधर वर्तमानमें 
राजपूत हें । 

पुराणोंमें वर्णित इतिहासकी सत्यताकी जाँच अन्य 


प्रामाणिक शिलालेखों तथा मुद्राओंके द्वारा सिद्ध होती 
है। श्रीकाशीप्रसाद जायसवाल तथा डॉ० मिराशी-प्रभृति 
विद्वानोंने बडे परिश्रमसे ऐसे अनेक प्रमाण जुटाये हैं, 
जिनमें पुराणगत बहुत-से राजचरितोंकी सत्यता प्रभाषित 
हुई है। पश्चिमके प्रसिद्ध विद्वान्‌ पार्जिटर महोदयने इन 
अनुश्रुतियोंकी प्रामाण्य-सिद्धिमें अनेक प्रमाण तथा 
युक्तियाँ दी हैं। आपका महत्त्वपूर्ण मौलिक ग्रन्थ 
'ऐंशियण्ट इण्डियन हिस्टोरिकल टेडीशन' पुराणोंके 
अन्तरङ्ग ऐतिहासिक महत्त्वको विद्वानोंके सामने इस 
प्रकारसे प्रमाणभूत तथा यथार्थ सिद्ध करता है कि आज 
पौराणिक अनुश्रुतियाँ पूर्ववत्‌ अविश्वासपूर्ण नहीं मानी 
जाती हैं। 

दो-एक उदाहरण यहाँ देना अप्रासङ्गिक न होगा। 
पुराणोंमें राजा विन्ध्यशक्तिके चार पुत्रोंका उल्लेख मिलता 
है, जब कि कुछ समय पहलेके इतिहासकार केवल 
एक ही गौतमीपुत्रका अस्तित्व मानते थे। किंतु पुनः 
खुदाईमें प्राप्त हुई मुद्राओंसे इस बातकी पुष्टि हुई कि 
उसके एकाधिक पुत्र थे। 

इसी प्रकार आन्ध्रोंके विषयमें भी पौराणिक अनुश्रुतियोंकी 
प्रामाणिकता सिद्ध हो चुकी है। शिशुनाग, नन्द, शुद्ध, 
कण्व, मित्र, नाग, आन्ध्र तथा आन्ध्रभृत्य इत्यादि 
राजवंशोंकी समग्र ऐतिहासिक सामग्रीको उपलब्धि 
पुराणोंकी देन है। 

पुराणोंको अनुश्रुतियोंमें सूतोंने राजाओंको वंशावलियोंको 
बड़ी सावधानीसे सुरक्षित रखा है। जहाँ-कहीं इन 
वंशावलियोमें एक ही नामके अनेक राजाओंका वर्णन 
आता है, वहाँ सूतोंने इन नामोंसे होनेवाले भ्रमको दूर 
करनेके लिये स्पष्ट विभाजन किया है; यथा-नैषध- 
नल और इक्ष्वाकु-नल, करन्घमका पुत्र मरुत्त तथा 
अविक्षितृका पुत्र मरुत्त। इसी प्रकारसे ऋक्ष, परीक्षित्‌ 
तथा जनमेजय दो-दो और भीमसेन तीन हुए हैं। परंतु 
यह उल्लेख पुराणोंमें इतनी सफाईसे किया गया है, जिससे 
मानना पड़ता है कि यह वर्णन पुराणकारोंके ऐतिहासिक 
एवं यथार्थ ज्ञानका परिचायक है। सत्य तो यह है कि 
यदि अबतकके शिलालेखों, ताम्रपत्रों या मुद्राओंके आधारपर 


* पुराणोंमें सूर्यवंशका विस्तार» 


उनकी पुष्टि नहीं हुई है तो यह असम्भव नहीं है कि 
भविष्यकी खोजें उसकी पुष्टि कर सकें। 
पौराणिक वंशावलियोंमें सूर्यवंशका बहुत ही महत्त्वपूर्ण 
स्थान है। यही वह वंश है, जिसमें धार्मिक एवं राजनीतिक 
क्षेत्रोमें चमकनेवाले अनेक नक्षत्र प्रकट हुए हें । 
धार्मिक क्षेत्रमें ऋषभदेवजी, श्रीरामचन्द्रजी, सिद्धार्थ 
गौतम बुद्ध, सिद्धार्थ-कुमार वर्धमान महावीर स्वामी, 
दशमेश-पिता गुरु गोविन्दसिंह, गुरु जम्बेश्वरजी (विश्वोई 
गुरु), सिद्ध पीर गोगादेवजी, सत्यवादी हरिश्चन्द्र तथा 
भगीरथ आदिके नाम उल्लेखनीय हैं। 
इसी प्रकार राजनैतिक इतिहासके आकाशमें 
चमकनेवाले नक्षत्र-सदृश महाराणा प्रतापसिंह, राजरानी 
मीराबाई, महारानी पदिनीदेवी, इन्हींके वंशज क्षत्रपति 
शिवाजी महाराज, भारतके अन्तिम प्रतापी सम्राट्‌ 
पृथ्वीराज चौहान, अग्रवाल-वंशके आदि पुरुष महाराजा 
अग्रसेनजी, वीर वैरागी लक्ष्मणसिंह, बन्दा बहादुर 
तथा असी व मसीके सिद्धहस्त कलाकार राजा भोजको 
कौन भुला सकता है। 
इसी प्रतापी सूर्यबंशका वर्णन विष्णुपुराणके आधारपर 
यह अकिंचन अग्रलिखित कुछ पंक्तियोंमें करनेकी 
कोशिश करता है। इस विषयमें महाकवि कालिदासका 
रघुवंशमें कथन है-- 
क्व सूर्यप्रभवो वंश: क्व चाल्पविषया मतिः। 
तितीषुर्दुस्तरं मोहादुडुपेनास्मि सागरम्‌॥ 
(सर्ग १/२) 
आदिकवि वाल्मीकि कहते हैं 
सर्वा पूर्वमियं येषामासीत्‌ कृत्स्ना वसुंधरा। 
प्रजापतिमुपादाय नृपाणां जयशालिनाम्‌॥ 
इक्ष्वाकूणामिदं तेषां राज्ञां वंशे महात्मनाम्‌। 
महदुत्पन्नमाख्यानं रामायणमिति श्रुतम्‌॥ 
(वा० रा० १। ५। १, ३) 
सर्वप्रथम भगवान्‌ विष्णु जो अनादिदेव हैं, जिनकी 
नाभिसे ब्रह्माजीका आविर्भाव हुआ तथा जिनके यहाँ 
सूर्यदेव हुए, आनेवाली सन्तति इनके ही कारण 
सूर्यवंशी कहलायी। 
सूर्यके प्रतापी पुत्र विवस्वान्‌ मनु हुए, जिनके पुत्र 
मनु हुए। इनकी ही सन्तान होनेसे सभी-नर-नारी 
मनुष्य मानव कहलाते हैं। मनुजीके प्रतापी पुत्र जो 

भगवान्‌ विष्णुके अंशावताररूपमें उत्पन्न हुए, इक्ष्वाकु- 
कुलसंस्थापक ऋषभदेवजीके नामसे लोकविख्य़ात हैं, 
उन्हें श्रमण विचारधाराके जैनमतावलम्बी लोग भी प्रथम 
तीर्थकर मानते हैं। विकुक्षि इनके ज्येष्ठ पुत्र थे, जिनका 
शशाद या शशांक नाम भी प्रचलित है। ये अयोध्याके 
शासक बने तथा इनके कनिष्ठ भ्राता निमि मिथिलाके 
संस्थापक हुए। जैनलोग इन निमि महाराजको भी अपना 
एक तीर्थकर मानते हैं। इन्हींकी बाईसवीं पीढ़ीमें 
सीताके पिता महाराज सीरध्वज जनक हुए हैं। 

विकुक्षिकी पाँचवीं पीढ़ीमें पृथ्वीपति पृथु और 
आठवीं पीढ़ीमें श्रीवस्ती नगरीके संस्थापक शावस्त हुए 
तथा सतरहवीं पीढ़ीमें महाराज प्रतापी सम्राट्‌ मान्धाता 
हुए हैं। इनका एक विरुद राठौर भी है, क्योंकि ये राठ 
फाड़कर निकले थे। मान्धाताकी बारहवीं पीढ़ीमें 
महाराज त्रिशंकु हुए, जो अपने पुरोहित ऋषि विश्वामित्रके 
तपोबलसे सदेह स्वर्गारोहण कर गये। इन्हीं महाराज 
त्रिशंकुकी सन्तान सत्यवादी हरिश्चन्द्र हुए, जिनका नाम 
दानवीरों तथा सत्यवादियोंमें सर्वप्रथम लिया जाता है। 

राजा हरिश्चन्द्रको बारहवीं पीढ़ीमें महाराज दिलीप 
हुए, जिन्होंने गुरुकी गायकी रक्षाके लिये अपना 
शरीर सिंहको देनेका प्रस्ताव किया था। दिलीपके 
पुत्र भगीरथ हुए, जो पुण्य सलिला गङ्गाजीको धराधामपर 
लाये। भागीरथी नदी इनका अमर स्मारक है। इन्हीं 
भगीरथकी पाँचवीं पीढ़ीमें प्रतापी अम्बरीष हुए और 
आठवीं पीढ़ीके राजा ऋतुपर्ण, दमयन्तीपति नलके 
समकालीन थे। सत्रहवीं पीढ़ीमें उत्पन्न राजा खट्वाङ्गने 
देवासुर-संग्राममें देवपक्षको ओरसे भाग लेकर अपनी 
वीरता दिखायी। इन्हीं खट्वाङ्गके पौत्र हुए महाराज 
रघु, जिनके कारण इनके वंशज रघुवंशी कहलाये। 
इसी रघुकुलके विषयमें रामचरितमानसमें लिखा गया 
हे-- "रघुकुल रीति सदा चालि आईई। प्रान जाहुँ बरु बचनु 
न जाई॥' महाराज रघुके पौत्र राजा दशरथ थे, जिनके 
यहाँ भगवान्‌ विष्णुने श्रीरामचन्द्रजीके रूपमें सातवाँ 
अवतार लिया था। 

श्रीराम सूर्यकी छाछठवीं, ऋषभदेवको बासठवीं, 
हरिश्चन्द्रकी तैंतीसवीं तथा भगीरथकी इक्कीसवीं पीढ़ीमें 
हुए थे। भगवान्‌ रामके परमपवित्र जीवन-चरित्रको 
कौन ऐसा भारतीय होगा जो न जानता हो। आपका 

उदात्त चरित्र देशों, धर्मों तथा जातियोंकी सीमाओंको 
लाँघकर भारतके बाहर भी समानरूपसे लोकप्रसिद्ध 
है। अनेक पाठकोंको यह जानकर आश्चर्य होगा कि 
विश्वके सबसे बड़े मुस्लिम राष्ट्र इण्डोनेशिया, विश्वके 
सर्वाधिक जनसंख्यावाले देश चीन, विश्वके एकमात्र 
हिन्दूराष्ट्र नेपाल, एशियाके इकलौते ईसाई राष्ट्र फिलीपीन्स 
तथा विश्वके सभी बौद्धराष्ट्रोंकी अपनी-अपनी सम्पत्ति 
राम-कथाएँ हैं। सभीमें स्थानीय पुटके कुछ एक 
स्थलोंको छोड़कर मूल कथा वही है, जो 
वाल्मीकिरामायणकी है। ऐसा लगता है कि इस 
बातको हजारों वर्ष पूर्व भविष्य-द्रष्टा वाल्मीकिजीने 
भाँपकर ही यह लिखा था-- 

यावत्‌ स्थास्यन्ति गिरयः सरितश्च महीतले। 

तावद्रामायणकथा लोकेषु प्रचरिष्यति॥ 

भारतीय राजनीतिमें महाराज रामचन्द्रजीका रामराज्य 
आज भी एक आदर्श बना हुआ है। 

श्रीरामचन्द्रजीके दो पुत्र हुए, जिनमें कनिष्ठ लव 
थे जो श्रावस्तीके शासक बने। इनको तिरासीवीं 
पीढ़ीमें राजा कर्ण हुए हैं, जिनके विषयमें प्रचलित 
धारणा है कि श्राद्धोंका प्रचलन आपके ही द्वारा किया 
गया और इसीलिये श्राद्ध कर्णागत (कनागत) भी 
कहे जाते हैं। महाराज लवकी सत्तावनवीं पीढ़ीमें 
सिद्धार्थं हुए, जिनके कनिष्ठ पुत्र वर्धमान महावीरके 
नामसे विख्यात हुए। आपने श्रमण-विचारधाराको 
समुचितरूपसे अवगुण्ठित कर वर्तमान जैनमतका प्रवर्तन 
किया है। (इसी वंशसे आगे चलकर जोधपुर, बीकानेर 
तथा ईडर (गुजरात) और किशनगढ़ आदि राजघरानोंका 
निकास हुआ था)। 

श्रीरामचन्द्रजीके ज्येष्ठ पुत्र महाराज कुश अयोध्याके 
राजा बने। इस वंशमें कुशकी इकतीसवीं पीढ़ीमें राजा 
बृहद्ठल हुए। उन्होंने महाभारतके युद्धमें कौरवपक्षकी 
ओरसे लड़ते हुए अभिमन्युके हाथों वीरगति प्राप्त की । 
राजा बृहद्ठलके बाद उनका पुत्र बृहत्क्षण सिंहासनारूढ़ 
हुआ और पाण्डवोंसे उसकी मैत्री हुई। राजा बृहद्वलकी 
बाईसवीं पीढ़ीमें राजा संजय हुए। इनके एक राजकुमार 

अपने परिजनोंके साथ मुनिवर कपिल गौतमके आश्रममें 
रहने लगे। वहाँ शाक-वृक्षोंका बड़ा भारी वन था। अतः 
ये राजकुमार तथा इनका परिवार शाक्यनामसे प्रसिद्ध 
हुआ। महाकवि अश्वघोष (ईसापूर्व प्रथम शती) ने 
*सौन्दरानन्द' में लिखा है-- 
शाकवृक्षप्रतिच्छन्नं वासं यस्माच्च चक्रिरे। 
तस्मादिक्ष्वाकुवंश्यास्ते भुवि शाक्या इति स्मृताः ॥ 
इक्ष्वाकुवंशी रघुकुलवाले क्षत्रियोंको यह शाखा 
शाक्यके साथ-साथ गौतम भी कहलायी, क्योंकि 
तेषां मुनिरुपाध्यायो गौतमः कपिलोऽभवत्‌। 
गुरुयोगादतः कौत्सास्ते भवन्ति स्म गौतमाः॥ 
(वही) 
इन्हीं राजपुत्रोंने कालान्तरमें गुरु कपिलको स्मृतिमें 
एक नगर बसाकर उसका नाम कपिलवस्तु रखा और 
उसे अपनी राजधानी बनायी। शाक्यराजके वंशमें 
महाराज शुद्धोदन एवं पट्टमहिषी मायादेवीके यहाँ 
मानवजातिको जन्म, रोग, बुढापा और मृत्युके भयसे 
मुक्तिका मार्ग दिखानेके लिये राजकुमार सिद्धार्थके 
रूपमें भगवान्‌ विष्णुका अवतरण हुआ। ये शाक्य-सिंह 
भगवान्‌ बुद्धके नामसे विख्यात हुए। वैष्णव लोगोंके 
साथ-साथ दक्षिण एवं पूर्व एशियाके करोड़ों अन्य लोग 
भी आपको भगवान्‌ मानकर पूजा करते हैं। थोड़े ही 
समयतक राजवैभव एवं गृहस्थाश्रमका उपभोग करके 
आप संन्यासी हो गये। 
आपके पुत्र राजकुमार राहुल हुए। विष्णुपुराणमें 
यह वंशावली आगे भी चलती है। राहुलके बाद 
प्रसेनजित, क्षुद्रक, कुण्डल, सुरथ और सुवित्र क्रमशः 
राजा हुए। इसके बाद इस राजवंशका वर्णन पुराणमें 
नहीं है। ऐसे तो इस वंशके लाखों लोग अब भी नेपाल 
एवं भारतमें वर्तमान हैं। 
यहाँ हमने बहुत ही संक्षेपमें प्रतापी सूर्यवंशका 
वर्णन किया है। यह वर्णन पुराणोंमें पर्याप्त विस्तारसे 
दिया हुआ है। जिज्ञासु विद्वान्‌ वहाँसे देख सकते हैं । 
पुराणोंसे आगेके राजवंशोंका वृत्तान्त अनेक ऐतिहासिक 
ग्रन्थोंमें भरे पड़े हैं। 


* भगवान्‌ भुवनभास्कर और उनकी वंश-परम्पराकी ऐतिहासिकता * 

सुमित्रान्त सूर्यवंश 


सूर्यवंशीय राजवंशोंका वृत्तान्त 'बृहद्दल' के बाद 
आनेवाले सुमित्रतक जाता है। उसमें उनतीस राजाओंकी 
नामावली आती है । उस नामावलीमें सुमित्र अन्तिम 
राजा है । वायुपुराणमें भविष्यके राजाओंका आदिपुरुष 
प्रथम बृहद्रथको कहा गया है और अन्य पुराणोंमें 
बृहद्ढलको। इसी प्रकार विभिन्न पुराणोंकी उक्त 
नामावलियोंकी आलोचना करनेसे यह स्पष्ट हो जाता 
है कि क्रममें और नामोंमें भी थोड़ा-बहुत परिवर्तन 
अवश्य हुआ है। महाभारत-संग्राममें कोशलाधिपति 
बृहह्ठल भी सम्मिलित हुआ था और वह अभिमन्युके 
हाथोंसे मारा गया--यह महाभारत-युद्धमें योग देनेवाले 
राजाओंकी सूचीसे स्पष्ट है। उसमें भी अनेक नाम 


ऐसे हैं जो किसी कारण-विशेषसे इतिहासमें प्रसिद्ध 
हैं, परंतु अधिकतर अप्रसिद्ध ही हैं। विष्णुपुराण 
(४। २२। १३) में राजाओंके नाम गिनानेके बाद यह 
श्लोक आया है-- 

इक्ष्वाकूणामयं वंशस्सुमित्रान्तो भविष्यति। 

यतस्तं प्राप्य राजानं संस्थां प्राप्स्यति वै कलो ॥ 

अर्थात्‌ इक्ष्वाकुओंके वंशका अन्तिम राजा “सुमित्र ' 
होगा, जिसके बाद इस वंश (सूर्यवंश) की स्थिति 
कलियुगमें ही समाप्त हो जायगी। इसका तात्पर्य यह है 
कि इस वंशके अन्तिम प्रतापी राजा सुमित्र होंगे, किंतु 
आज भी भारतमें सूर्यबंशीय परम्परा सर्वथा टूटी नहीं 
है--चल रही है। 


भगवान्‌ भुवनभास्कर और उनकी वंश-परम्पराकी ऐतिहासिकता 
(लेखक-डॉ० श्रीरंजनजी, एम्‌० ए०, पी-एच्‌० डी०) 


भारतीय देवी-देवताओंके जन्म, उनके माता-पिता, 


बताइये। इनके अनन्तर अन्य देवताओंके विषयमें वर्णन 


जाति-वंश और कर्म आदिका इतिहास हमारे प्राचीन | करनेकी कृपा करेंगे। फिर तो भगवान्‌ वासुदेवने 
साहित्यमें उपलब्ध होता है। यह सब कुछ आगम और | साम्बको बतलाया 


अनुमानके आधारपर ही है। देवताओंके अस्तित्वकी 
सिद्धि कहीं आगमसे और कहीं अनुमानसे प्राप्त होती 
है। ये इनके अस्तित्वको सिद्ध करते हैं। कहीं-कहीं 
प्रत्यक्ष प्रमाणसे भी इनके अस्तित्वको सिद्ध किया जाता 
है। यह सत्य भी है कि जो समस्त शरीरधारियोंद्वारा 
देखा जाता है, वह अवश्य ही प्रमाण है। इस प्रकार 
आगम, अनुमान और प्रत्यक्ष प्रमाणके आधारपर देवी- 
देवताओंका अस्तित्व भारतीय संस्कृतिमें स्वीकार किया 
जाता है। साम्ब और भगवान्‌ वासुदेवके वार्तालापसे 
यह बात सिद्ध होती है। इस परिप्रेक्ष्यमें शास्त्रकी 
जिज्ञासा बहुत ही महत्त्वपूर्ण है। अतः उन्होंने भगवान्‌ 
वासुदेवसे अपनी उत्कण्ठा प्रकट कर दी-- 
या चाक्षगोचरा काचिद्दििष्टेष्टफलप्रदा। 
तामेवादौ ममाचक्ष्व कथयिष्यस्यथापराम्‌॥ 
( भविष्यपुराण प्रथम भाग सप्तमी कल्प अ० ४८। २० ) 
अर्थात्‌ जो देवता नेत्रोंके गोचर हों और विशिष्ट 
अभीष्ट प्रदान करनेवाले हों, उन्हींके विषयमें पहले मुझे 


प्रत्यक्षं देवता सूर्यो जगच्तक्षुर्दिवाकरः। 
तस्मादभ्यधिका काचिहेवता नास्ति शाश्वती ॥ 
यस्मादिदं जगज्जातं लयं यास्यति यत्र च। 
कृतादिलक्षणः कालः स्मृतः साक्षाद्विवाकरः ॥ 
ग्रहनक्षत्रयोगाश्च राशयः करणानि च। 
आदित्या वसवो रुद्रा अश्विनौ वायवोऽनलः॥ 
शक्रः प्रजापतिः सर्वे भूर्भुवः स्वस्तथैव च। 
लोकाः सर्वे नगा नागाः सरितः सागरास्तथा ॥ 
भूतग्रामस्य सर्वस्य स्वयं हेतुर्दिवाकरः। 
अस्येच्छया जगत्सर्वमुत्पन्नं सचराचरम्‌। 
स्थितं प्रवर्तते चैव स्वार्थे चानुप्रवर्तते॥ 
प्रसादादस्य लोकोऽयं चेष्टमानः प्रदूश्यते। 
अस्मिनभ्युदिते सर्वमुदेदस्तमिते सति॥ 
तस्मादतः परं नास्ति न भूतं न भविष्यति। 
यो वै वेदेषु सर्वेषु परमात्मेति गीयते॥ 
इतिहासपुराणेषु अन्तरात्मेति गीयते। 
बाह्यात्मेति सुषुम्णास्थः स्वप्रस्थो जाग्रतः स्थितः॥ 


२१८ 


अर्थात्‌ प्रत्यक्ष देवता सूर्य हैं। ये इस समस्त जगतूके 
नेत्र हैं । इन्हींसे दिनका सृजन होता है। इनसे भी अधिक 
निरन्तर रहनेवाला कोई भी देवता नहीं है। इन्हींसे यह 
जगत्‌ उत्पन्न हुआ है और अन्त समयमें इन्हींमें लयको 
प्राप्त होता है । कृतादि लक्षणवाला यह काल भी दिवाकर 
ही कहा गया है। जितने भी ग्रह, नक्षत्र, योग, राशियाँ, 
करण, आदित्यगण, वसव-गण, रुद्र, अश्विनीकुमार, 
वायु, अग्नि, शक्र, प्रजापति, समस्त भूर्भूवः-स्वः आदि 
लोक, सम्पूर्ण नग, नाग, नदियाँ, समुद्र और समस्त 
भूतोंका समुदाय है-इन सभीके हेतु दिवाकर ही हैं। 
इन्हींकी इच्छासे यह सम्पूर्ण चराचर जगत्‌ उत्पन्न हुआ 
है। इन्हींसे यह जगत्‌ स्थित रहता, अपने अर्थमें प्रवृत्त 
होता तथा चेष्टाशील होता हुआ दिखलायी पड़ता है। 
इनके उदय होनेपर सभीका उदय होता है और अस्त 
होनेपर सब अस्तङ्गत हो जाते हैं। जब ये अदृश्य होते 
हैं तो फिर कुछ भी यहाँ नहीं दीख पड्ता। तात्पर्य यह 
है कि इनसे श्रेष्ठ कोई देवता नहीं है, न हुआ है और 
न भविष्यमें होगा ही। अतः समस्त वेदोंमें “परमात्मा' 
नामसे ये पुकारे जाते हैं। इतिहास और पुराणोंमें इन्हे 
अन्तरात्मा इस नामसे गाया जाता है। ये बाह्य आत्मा, 
सुषुम्णास्थ, स्वप्रस्थ और जाग्रत्‌ स्थितिवाले होकर रहते 
हैं। इस प्रकार ये भगवान्‌ सूर्य आर्यदेवता हैं । ये अजन्मा 
हैं, फिर भी एक जिज्ञासा अन्तस्तलको उत्प्रेरित करती 
रहती है-उनका जन्म कैसे हुआ, कहाँ हुआ और 
किसके द्वारा हुआ। यह बात ठीक है कि वे परमात्मा 
हैं तो उनका जन्म कैसा ? परन्तु उनका अवतार तो होता 
ही है। गीताकी पंक्तियाँ साक्षी हैं- 
यदा यदा हि धर्मस्य ग्लानिर्भवति भारत। 
अभ्युत्थानमधर्मस्य तदात्मानं सृजाम्यहम्‌॥ 
(४।७) 
तो उनका क्या अवतार हुआ? उन्होंने क्या जन्म 
ग्रहण किया ? “हाँ और नहीं' के ऊहापोहमें हमें प्राचीन 
साहित्यको ओर जाना आवश्यक है। अतः आगे चलें। 
ब्रह्मपुराणमें कहा गया है-- 
मानसं वाचिकं वापि कायजं यच्च दुष्कृतम्‌। 
सर्व॑ सूर्यप्रसादेन तदशेषं व्यपोहति॥ 
अर्थात्‌ मनुष्यके मानसिक, वाचिक अथवा शारीरिक 
जो भी पाप होते हैं, वे सब भगवान्‌ सूर्यकी कृपासे 

निःशेष नष्ट हो जाते हैं। भगवान्‌ भुवन-भास्करकी जो 
आराधना करता है, उसे मनोवाञ्छित फल प्राप्त होते हैं। 
इतिहासप्रसिद्ध देवासुरसंग्राममें दैत्य-दानवोंने मिलकर 
देवताओंको हरा दिया। तबसे देवता मुँह छिपाये अपनी 
प्रतिष्ठा रखनेके लिये सतत प्रयत्नशील थे। देवताओंकी 
माँ अदिति प्रजापति दक्षकी कन्या थीं। उनका विवाह 
महर्षि कश्यपसे हुआ था। इस हारसे अत्यन्त दुःखी 
होकर उन्होंने सूर्यकी उपासना आरम्भ की। सोचा, 
भगवान्‌ सूर्य भक्तांको असीम फल देते हैं। ब्रह्मपुराणमें 
कहा गया है-- 
एकाहेनापि यद्भानोः पूजायाः प्राप्यते फलम्‌। 
यथोक्तदक्षिणैर्विप्रैन तत्‌ क्रतुशतैरपि॥ 
(ब्रह्मपुराण २९। ६१) 
अर्थात्‌ करुणासिन्धु भगवान्‌ सूर्यदेव तो एक दिनके 
पूजनसे वह फल देते हैं, जो शास्त्रोक्त दक्षिणासे युक्त 
सैकड़ों यज्ञोंके अनुष्ठानसे भी नहीं मिल सकता। यह 
जानकर माता अदिति भगवान्‌ सूर्यको निरन्तर उपासना 
करने लगीं--' भगवन्‌! आप मुझपर प्रसन्न हों। गोप 
(किरणोंके स्वामिन्‌)! मैं आपको भलीभाँति देख नहीं 
पाती। दिवाकर! आप ऐसी कृपा करें, जिससे मुझे 
आपके स्वरूपका सम्यक्‌ दर्शन हो सके। भक्तोंपर दया 
करनेवाले प्रभो! मेरे पुत्र आपके भक्त हैं। आप उनपर 
कृपा करें। प्रभो! मेरे पुत्रोंका राज्य एवं यज्ञभाग दैत्यों 
एवं दानवोंने छीन लिया है। आप अपने अंशसे मेरे 
गर्भद्वारा प्रकट होकर पुत्रोंको रक्षा करें।' तब भगवान्‌ 
सूर्य प्रसन्न हो गये। उन्होंने कहा-- देवि! मैं तुम्हारी 
इच्छा पूर्ण करूँगा। मैं अपने हजारवें अंशसे तुम्हारे 
उदरसे प्रकट होकर पुत्रोंकी रक्षा करूँगा।' इसके पश्चात्‌ 
भगवान्‌ भास्कर अन्तर्धान हो गये। 
माता अदिति विश्वस्त होकर भगवान्‌ सूर्यको आराधनामें 
तल्लीन हो यम-नियमसे रहने लगीं। कश्यपजी इस 
समाचारको पाकर अत्यन्त प्रफुल्लित हुए। समय पाकर 
भगवान्‌ सूर्यका जन्म अदितिके गर्भसे हुआ। इस अवतारको 
भारतीय साहित्यमें मार्तण्डके नामसे पुकारा जाता है। 
देवतागण भगवान्‌ सूर्यको भाईके रूपमें प्राकर बहुत 
ही प्रसन्न हुए। अग्निपुराणमें चर्चा है कि भगवान्‌ विष्णुके 
नाभिकमले ब्रह्माजीका जन्म हुआ। ब्रह्माजीके पुत्रका 
नाम मरीचि है। मरीचिसे महर्षि कश्यपका जन्म हुआ। 


* भगवान्‌ भुवनभास्कर और उनकी वंश-परम्पराकी ऐतिहासिकता * 


ये ही महर्षि कश्यप सूर्यके पिता हैं । 

सूर्यके युवासम्पन्न होनेपर उनका विवाह-संस्कार 
हुआ । उन्होंने क्रमसे तीन विवाह किये । संज्ञा, राज्ञी और 
प्रभा-उनकी ये तीन धर्मपलियाँ हैं । राज्ञी रैवतकी पुत्री 
हैं। इनसे रेवत नामका पुत्र हुआ। प्रभासे सूर्यको प्रभात 
नामक पुत्रकौ प्राप्ति हुई । इसमें संज्ञाकी कहानी बड़ी 
रोचक है । उसे हम पाठकोंके सामने प्रस्तुत कर रहे हैं। 

शिल्पाचार्य विश्वकर्माकी पुत्रीका नाम संज्ञा था। 
संज्ञाका परिणय भगवान्‌ सूर्यसे हुआ । संज्ञाके गर्भसे 
वैवस्वत मनुका जन्म हुआ। उन्हींसे सूर्यको जुड्वी 
संतान--यम और यमुना भी प्राप्त हुई । कहते हैं देवशिल्पी 
विश्वकर्माकी पुत्री संज्ञा सूर्यके तेजको सहन करनेमें 
अपनेको असमर्थ पा रही थी। अतः वे एक दिन मनके 
समान गतिवाली घोडीका रूप धारण कर उत्तरकुरु 
(हरियाणा) में चली गयीं। जाते समय उसने सूर्यके 
घरमें अपनी प्रतिच्छाया प्रतिष्ठापित कर दी। सूर्यको यह 
रहस्य ज्ञात नहीं हो पाया। अतः प्रतिच्छायासे भी सूर्यको 
पुत्र सावर्णि मनु और शनि तथा कन्या तपती और विष्टि 
नामक संतानें प्राप्त हुई । इन बालकोंपर सूर्यका अगाध 
प्रेम था। किसीको भी यह रहस्य मालूम नहीं हुआ कि 
इन बच्चोंकी माँ एक नहीं, दो हैं। पर विधाताके 
विधानको तो देखें; एक दिन छायाके विषमतापूर्ण 
व्यवहारका भण्डाफोड़ हो गया । संज्ञाके पुत्रोने शिकायत 
कौ । अत: भगवान्‌ भास्कर क्रोधसे तमतमा उठे । उन्होंने 
कहा--' भामिनि ! अपने पुत्रोंके प्रति तुम्हारा यह व्यवहार 
उचित नहीं है।' पर इससे क्या होता। प्रतिच्छाया 
संज्ञापुत्रोंके साथ अपने व्यवहारमें कोई परिवर्तन नहीं 
कर पायी। तब विवश होकर संज्ञापुत्र यमराजने बात 
स्पष्ट कर दी, कहा-- तात! यह हमलोगोंकी माता नहीं 
हे। इसका व्यवहार हमलोगोंके साथ विमाताके समान 
है; क्योंकि यह तपती और शनिके प्रति विशेष प्यार 
करती है।' फिर तो गृहकलह छिड़ गया । पति-पत्नी 
दोनोंने क्रुद्ध होकर यमको शाप दे दिया । अपने शापवाक्योंसे 
जो किया, वह जगत्प्रसिद्ध यमराज और शनिके द्वारा 
हमें प्राप्त है। तब माता छायाने यमको शाप दे दिया-- 
“तुम शीघ्र ही प्रेतोंके राजा होओगे।' भगवान्‌ सूर्य इस 
शापसे दुखित हुए। अतः उन्होंने अपने तेजोबलसे 
इसका सुधार किया, जिसके बलपर आज यम यमराजके 

रूपमें पाप-पुण्यका निर्णय करते हैं और स्वर्गमे उनकी 
प्रतिष्ठा है। साथ ही सूर्यका छायाके प्रति क्रोध भी शान्त 
नहीं हुआ । प्रतिशोधको भावनासे छायाके पुत्र शनिको 
उन्होंने शाप दिया--' पुत्र! माताके दोषसे तुम्हारी दृष्टिमें 
क्रूरता भरी रहेगी ।' यही कारण है कि शनिके कोपभाजन 
होनेसे प्रायः हमारा अहित होता रहता है । 

अब भगवान्‌ सूर्य ध्यानावस्थित होकर संज्ञाका पता 
लगानेका प्रयत्न करने लगे। ध्यानावस्थामें उन्होंने देखा-- 
“संज्ञा उत्तरकुरुदेश (हरियाणा) में घोड़ीका रूप बनाकर 
विचरण कर रही है।' अतः तत्काल उन्होंने अश्वका 
रूप धारण कर संज्ञाका साहचर्य प्राप्त किया। कहते 
हैं--संज्ञाके गर्भमै आत्म-विजयी प्राण और अपान पहलेसे 
ही विद्यमान थे। फिर तो समय पाकर वे सूर्यदेवके 
तेजसे मूर्तिमान्‌ हो उठे। इस प्रकार घोड़ी-रूपधारी 
विश्वकर्माको पुत्री संज्ञासे दो पुरुष-रल्रकी उत्पत्ति हुई। 
यही दो पुरुष-रत्न अश्विनीकुमारके नामसे विख्यात हैं। 
बात यहीं समाप्त नहीं होती है। संज्ञा सूर्यकी पराशक्ति 
है, पर सूर्यके तेजको सहन करनेमें वह अपनेको बराबर 
असमर्थ पाती रही । तदनन्तर पिता विश्वकर्माने सूर्यदेवके 
तेजका हरण किया, तब कहीं सूर्य और संज्ञा-ये दोनों 
एक साथ रहने लगे। इस प्रकार सब मिलाकर भगवान्‌ 
सूर्यके दस पुत्र और तीन पुत्रियाँ हुईं। 

अब सूर्य-पुत्रोंके कुटुम्बका वृत्तान्त आगे प्रस्तुत 
है-- 

वैवस्वत मनुके दस पुत्र हुए। उनके नाम इस प्रकार 
हैं-इक्ष्वाकु, नाभाग, धृष्ट, शर्याति, नरिष्यन्त, प्रांशु, नृग, 
दिष्ट, करूष और पृषध्र। ये सभी पिताके समान तेजस्वी 
और बलशाली थे। मनुकी इला नामकी एक कन्या थी। 
इलाका विवाह बुधसे हुआ। इन्हींसे पुरखाका जन्म 
हुआ। इसके बाद इलाने अपनेको पुरुषरूपमें परिणत 
कर लिया। पुरुषरूपमें इलाका नाम सुद्युम्न हुआ । सुद्युप्रको 
तीन बलशाली पुत्र हुए-उत्कल, जय और विनताश्व। 

नाभागसे परम वैष्णव अम्बरीषका जन्म हुआ। 
धृष्टसे धार्टफ वंशका विस्तार हुआ है। शर्यातिको 
सुकन्या और आनर्त नामकी संताने प्राप्त हुई। 

इन दस पुत्रॉमें इक्ष्वाकुकी वंशपरम्परा ही पृथ्वीपर 
विद्यमान है। शेष नौ पुत्रोंकी कहानी एक या दो 
पीढ़ियोंके बाद समाप्त हो गयी। इक्ष्वाकु वंशको यहाँ 


२२० 


संक्षिप्तमेँ प्रस्तुत किया जा रहा है । 

इक्ष्वाकुके पुत्र विकुक्षि थे। ये कुछ समयतक 
देवताओंके राज्यपर आधिपत्य जमाये रहे। इनके पुत्रका 
नाम ककुत्स्थ था। ककुत्स्थसे पृथु, पृथुसे युवनाश्व और 
युवनाश्वसे श्रावन्तक हुए। इसीने श्रावन्तक नामको नगरी 
बसायी। श्रावन्तकसे बृहदश्व और बृहदश्वसे कुबलाश्व 
हुए। इनका दूसरा नाम धुन्धमार भी है; क्योंकि इन्होंने 
धुन्धमार नामके दैत्यका वध किया था। इनके तीन पुत्र 
हुए-दूढाश्व, दण्ड और कपिल। दृढ़ाश्वसे हर्यश्व और 
प्रमोदकका जन्म हुआ । हर्यश्चसे निकुम्भ और निकुम्भसे 
सेहताश्वको उत्पत्ति हुई। सेहताश्वके दो पुत्र हुए 
अकृशाश्व और रणाश्व। रणाश्वके पुत्रका नाम युवनाश्व 
था। युवनाश्वके पुत्र राजा मान्धाता थे। मान्धाताके दो 
पुत्र-रल्न प्राप्त हुए-पुरुकुत्स और मुचुकुन्द । 

पुरुकुत्ससे त्रसद्दस्युका जन्म हुआ। इनका दूसरा 
नाम सम्भूत था। इनके पुत्रका नाम सुधन्वा था। 
सुधन्वासे त्रिधन्वा और त्रिधन्वासे तरुण हुए। तरुणसे 
सत्यव्रत और सत्यत्रतसे दानवीर महापराक्रमशाली 
हरिश्चन्द्रका जन्म हुआ । हरिश्वद्धसे रोहिताश्व, रोहिताश्वसे 
वृक, वृकसे बाहु और बाहुसे राजा सगरकी उत्पत्ति हुई। 
राजा सगरकी दो पल्नियाँ थीं। एकका नाम प्रभा और 
दूसरीका नाम भानुमती था। प्रभाको और्य मुनिकी 
कृपासे साठ हजार पुत्र हुए और भानुमतीसे राजा सगरके 
द्वारा असमंजस नामका एक पुत्र हुआ। असमंजसके पुत्र 
अंशुमान और अंशुमानके राजा दिलीप हुए। राजा 
दिलीपके पुत्र भगीरथ हुए। ये राजा सगरके साठ हजार 
पुत्रोंके उद्धारके लिये गङ्गाको धरतीपर लाये। कहते हैं, 


* सर्वानन्दप्रदाता हरिहरनमितः पातु नो विश्वचक्षुः * 


राजा सगरके साठ हजार पुत्र महर्षि कपिलके शापवश 
पृथ्वी खोदते समय भस्म हो गये थे। 

भगीरथसे नाभाग, नाभागसे अम्बरीष और अम्बरीषसे 
सिंधुद्टीपका जन्म हुआ। सिंधुद्वीपके श्रुतायु, श्रुतायुके 
ऋतुपर्ण, ऋतुपर्णके कल्माषपाद, कल्माषपादके सर्वकर्मा 
और सर्वकर्माके अनरण्य हुए। अनरण्यके निघ्न, निघ्नके 
दिलीप, दिलीपके रघु, रघुसे अज और अजसे चक्रवर्ती 
सम्राट्‌ दशरथका जन्म हुआ। 

दशरथकी तीन पल्नियाँ थीं। कौसल्या, कैकेयी और 
सुमित्रा । इनके चार पुत्र हुए-राम, भरत, लक्ष्मण और 
शत्रुघ्न। रामने रावणका वध किया। वे अयोध्याके सर्वश्रेष्ठ 
राजा हुए। महर्षि वाल्मीकि तथा हिंदीके प्रसिद्ध कवि 
तुलसीदासजीने इन्हींके चरितका वर्णन अपनी-अपनी 
रामायणमें किया है। श्रीरामका विवाह जनक-नन्दिनी 
जानकोसे हुआ। इनसे रामको दो पुत्र लव और कुश 
प्राप्त हुए। भरतको लक्ष और पुष्कल, लक्ष्मणको अंगद 
और चन्द्रकेतु, शत्रुघ्रको सुबाहु और शत्रुघाती प्राप्त हुए। 

इसके बादकी वंश-परम्परा निम्न प्रकार है-कुशसे 
अतिथिका जन्म हुआ। अतिथिसे निषध और निषधसे 
नलकी उत्पत्ति हुई (ये दमयन्तीके पति नहीं हैं)। 
नलसे नभ, नभसे पुण्डरीक, पुण्डरीकसे सुधन्वा, 
सुधन्वासे देवनीक, देवनीकसे अहिनाश्व और अहिनाश्वसे 
सहस्राश्व हुए। सहस्त्राधके पुत्रका नाम चन्द्रलोक था। 
चन्द्रलोकसे नारपीड, नारपीडसे चन्द्रगिरि और चन्द्रगिरिसे 
भानुरथ उत्पन्न हुए। भानुरथके पुत्रका नाम श्रुतायु था। 
इस प्रकार इस वंशका इतिहास बहुत ही बड़ा है। इसमें 
आज कुछ परिवार समाप्त हो गये हैं।* 


सूर्य-पूजाका फल 
त्रिसंध्यमर्चयेत्‌ सूर्य स्मरेद्‌ भक्त्या तु यो नरः। न स पश्यति दारिद्र्यं जन्मजन्मनि चार्जुन॥ 
(भगवान्‌ श्रीकृष्ण कहते हैं-) हे अर्जुन! जो मनुष्य प्रातः, मध्याह और सायंकालमें सूर्यकी अर्घ्यादिसे 
पूजा और स्मरण करता है, वह जन्म-जन्मान्तरमें कभी दरिद्र नहीं होता-सदा धन-धान्यसे समृद्ध रहता है। 


(-आदित्यहृदय) 


* (प्रस्तुत वंशावली अग्निपुराण, भविष्यपुराण, ब्रह्मपुराण, श्रीमद्भागवत, वाल्मीकिरामायण, कल्याणके *हनुमान-अङ्क' ' अग्रि०- 


गर्गसंहिता और नरसिंहपुराण-अङ्क ' के आधारपर तैयार की गयी है।) 


* सूर्यसे सृष्टिका वैदिक विज्ञान * 

सूर्यसे सृष्टिका वैदिक विज्ञान 


(लेखक - वेदान्वेषक ऋषि श्रीरणछोड़दासजी 'उद्धव') 


स्वयम्भू प्रजापति इस विश्वप्रवृत्तिक कारण ही 
“विश्वकर्मा' कहलाये; जिनकी यह पञ्चपर्वा विश्वविद्या 
“त्रिधामविद्या' कहलायी है। स्वयम्भू और परमेष्ठी--इन 
दो पर्वोकी समष्टि १- परमधाम' है; २-सूर्य “मध्यम 
धाम' और चन्द्रमा एवं भूमिपिण्ड--इन दोनोंका समुच्चय; 
३-' अवधधाम' है। तीन धामोंमें एवं पाँच पर्वोसे 
समन्वित यह विश्वविद्या विश्वकर्मा स्वयम्भू--प्रजापतिकी 
“महिमा-विद्या' भी मानी गयी है। वेदमें कहा है-- 
या ते धामानि परमाणि यावमा 
या मध्यमा विश्वकर्मत्रुतेमा। 
शिक्षा सखिभ्यो हविषि स्वधावः 
स्वयं यजस्व तन्वं वृधानः॥ 
(ऋक्‌० १०।८१।५) 
अपने सर्वस्व आहुतिवाली सुप्रसिद्ध ' सर्वहुतयज्ञ' 
को स्वरूपसिद्धिके लिये यही अपने आकर्षणसे स्वयं 
“यजस्व तन्वं वृधानः रूपसे सम्पूर्ण प्राणोंका आवाहन 
करता है। 
तीनों धामोंमें मध्यम धाम 'रविधाम' मानवधर्मके 
बहुत अनुकूल होता है। वेदमहार्णव स्व० श्रीमधुसूदनजी 
ओझाने 'धर्मपरीक्षा-पञ्जिका' में सिद्ध किया है कि-- 
' नियत्यानुगृहीतो मध्यमो भावो धर्मो न काष्ठानुगतो 
भावः।' 
“विधियुक्त मध्यभाव धर्म है, अतिभाव नहीं ।' 
“सूर्य तो स्थावर-जङ्गम जगत्के आत्मा हैं' इन्हींसे 
सबकी उत्पत्ति हुई है--'सूर्य आत्मा जगतस्तस्थुषश्च 
(ऋक्‌० १। ११५। १, यजु ७। ४२) 
रविका सम्बन्ध वैश्वानरसे है । वैश्वानर दस कलावाला 
होनेके कारण विराट्पुरुष है । सम्पूर्ण ' पुरुषसूक्त ' केवल 
इसी वैश्वानरवाले विराट्पुरुषका निरूपण करता है। इसी 
वैश्वानरकी त्रैलोक्य-व्यापकता बतलाते हुए वेदमहर्षि 
पुरुषसूक्तमें कहते हैं 
सहस्त्रशीर्षा पुरुषः सहस्त्राक्षः सहस्त्रपात्‌। 
स भूमिं सर्वतः स्पृत्वात्यतिष्ठ्शाङ्गलम्‌॥ 
(यजु० २१। १) 
(इस पुरुषके हजारों मस्तक हैं, हजारों आँखें हैं, 


हजारों पैर हें । यह भूमिका सब ओरसे स्पर्श (व्याप्त) 
कर (अध्यात्ममें) दशाङ्गलका अतिक्रमण कर (दस 
अङ्गुलबाले प्रादेशमात्र) अर्थात्‌ अंगूठेसे तर्जनीतककी 
लम्बाईके स्थानमें स्थित हो गया है।' 

सूर्य स्थावर-जङ्गम सृष्टिकी आत्मा है-यदि ज्ञानप्रधान 
सूर्यका तेजोमय वीर्य बहुत थोड़ी मात्रामें पृथ्वीके 
वैश्वानर आग्निमें आहुत होता है तो अर्थप्रधान ' अचेतनसृष्टि ' 
होती है। इस सृष्टिमें दोनों ही भाग हैं, परंतु विशेषता 
पृथ्वीके भागको ही है। इसकी प्रबलताके कारण 
अल्पमात्रामें आनेवाला सूर्यका तेज दब जाता है। इस 
सृष्टिमें जैसे सूर्यका ज्ञानभाग दबा हुआ है, उसी प्रकार 
अन्तरिक्षके वायुका भाग भी दबा हुआ ही है। इसीलिये 
अचेतनमें अपने स्वरूपकी वृद्धि नहीं है। पहले 
स्वरूपसे आगे बढ़ना 'व्यापार' है; व्यापार क्रिया 
है, क्रिया अन्तरिक्षकी वायुका धर्म है; उसका इसमें 
अभाव है, अतः यह जीववर्ग जैसाका तैसा ही रहता 
है। काँच, अभ्रक (भोडला), मोती, हीरा, नीलम, 
माणिक्य (लाल), पुखराज, लोहा, ताँबा, चाँदी, सोना, 
हरताल, गन्धक और शिववीर्य (पारा) आदि सम्पूर्ण 
जड पदार्थ अर्थप्रधान हैं। वैश्वानर-अग्निमय है। 

जगत्‌ अग्नीषोमात्मक है । जैसे अङ्गिराप्रधान आग्नेयप्राण 
प्राण कहा जाता है, वैसे ही भृगुप्रधान सौम्यप्राण 'रयि' 
कहलाता है। प्राण अग्नि है और रयि सोम है। इसी 
अग्रीषोमात्मक प्राण-रयिसे विश्वका निर्माण हुआ है | 
इनमें सोमरूप रयि ही आगे-आगे होनेवाले संकोचसे 
मूच्छित होती हुई मूर्ति (पिण्ड) बनती है। मूच्छित सोम 
ही मूर्ति’ है। मूर्ति अर्थप्रधाना है, द्रव्यप्रधाना है। इसका 
सम्बन्ध वैश्वानरको गर्भमें रखनेवाले सोमसे है। सोमका 
सम्बन्ध विष्णुसे है, अतएव इस अर्थमयी सृष्टिको 
अर्थात्‌ ' धातुसृष्टि' को हम 'विष्णु' देवतासे सम्बद्ध 
मानते हैं। यही अचेतनसृष्टि, असंज्ञ, एकात्मक आदि 
नामोंसे प्रसिद्ध है। वैश्वानर, तैजस और प्राज्ञ-इन 
तीनोंमेंसे इनमें केवल वाकूवाला 'वैश्वानरात्मा' ही 
प्रधानरूपसे रहता है। 

दूसरी अरद्धचेतनसृष्टि है। सूर्यका तेज कुछ अधिक 

आया और अन्तरिक्षकी वायुका भाग भी आया, दोनोंके 
आगमनसे सृष्टिमें कुछ अधिक विकास हुआ। इन 
दोनोंसे अर्द्धचेतनसृष्टि हुई । स्तम्भ (पुष्कर-पर्ण-पानीका 
पता शैवाल आदि) कुश, कास, बेलड़ियाँ, दूर्वादि छोटे 
तृण और केला, सुपारी, नारियल, छुहारा, ताड आदि 
बड़े तृणवर्ग एवं वृक्षादि सब अद्धचेतनसृष्टिके अन्तर्भूत 
हैं। इसमें अचेतनसृष्टिकी अपेक्षा यद्यपि सूर्यके ज्ञानकी 
अधिक सत्ता बतलायी है, परंतु इसमें आनेवाला सूर्यका 
भाग अन्तरिक्षको वायुसे दब जाता है, इसलिये इसमें 
भी ज्ञानको मात्राका पूर्ण विकास होने नहीं पाता। इनमें 
क्रियामय वायु है, इसलिये ये बढ़ते हैं एवं पृथ्वीका 
आकर्षण भी पूर्ण मात्रामें है, अतएव ये पृथ्वीसे पृथक्‌ 
नहीं हो सकते। वहीं बँधे रहकर ऊपर बढ़ते हैं। इस 
प्रकार इनमें वैश्वानर और तैजस--इन दो भूतात्माओंकी 
सत्ता सिद्ध हो जाती है। सुप्तावस्थामें हममें जो ज्ञान है, 
वही ज्ञान इनमें है। इनमें केवल चमड़ीका विकास है। 
इस एक इन्द्रियसे ही ये अनुभव करते हैं। 

तीसरी चेतनसृष्टि है। कृमि, कीट, पशु, पक्षी, 
मनुष्य, राक्षस, पिशाच, यक्ष, गन्धर्व आदिका इसीमें 
अन्तर्भाव है । इसमें सूर्यके सर्वज्ञभागका विकास है । इस 
सृष्टिमें वैश्वानर, तैजस और प्राज्ञ-ये तीन भाग हैं । दूसरे 
शब्दोंमें-इनमें ज्ञान, क्रिया और अर्थये तीनों विकसित 
हैं । ज्ञानमय प्रज्ञाभागके आते ही चैतन्य जाग्रत्‌ हो जाता 
है। इसके जाग्रत्‌ होते ही इन्द्रियोंका विकास हो जाता 
है और सुप्तावस्था दूर हो जाती है। यही जीव-सृष्टि 
ससंज्ञ एवं तीन आत्मावाली आदि नामोंसे प्रसिद्ध है। 
पहली सृष्टि धातुसृष्टि है, दूसरी सृष्टि मूलसृष्टि है एवं 
तीसरी सृष्टि जीवसृष्टि है। 

वृक्षादि मूलसृष्टिके पैर नहीं हैं, वे स्वयं “पादरूप' 
हैं। पाद ही उनके पालक हैं। उन्हींके द्वारा पृथ्वीके 
रसका पानकर वे अपनी स्वरूपको सत्ता रखते हुए 
“पादप' नामसे प्रसिद्ध हो रहे हैं। इस मूलसृष्टिने 
भूपिण्डको नहीं छोड़ा है, अतएव इसे ' अपादसृष्टि ' 
कहते हें । यहाँसे ऊपर (कृमिसे प्रारम्भकर मनुष्यतक) 
की सृष्टि भूतलके मूलसे अलग हो जाती है। इस 
सृष्टिके पैरवाली होनेके कारण हम इसे 'सपाद'-सृष्टि 
कहते हैं। मनुष्योंके ऊपर आठ प्रकारकी देवसृष्टि है। 
वह भूतलसे पृथक्‌ है, इसलिये इसे हम ' अपाद' कह 


* सर्वानन्दप्रदाता हरिहरनमितः पातु नो विश्वचक्षुः * 


सकते हैं। प्रारम्भमें अपाद है, अन्तमें अपाद है और 
मध्यमें सपाद है । वृक्षादि सृष्टिका मूलभूमिमें बँधा रहता 
है, अतएव यह सृष्टि 'मूलसृष्टि' कहलाती है। परंतु 
मध्यकी सृष्टि बन्धनसे अलग है, इसलिये यह अमूलसृष्टि 
है। इसी अभिप्रायसे ब्राह्मण-श्रुति कहती है-- 
' अयं पुरुषः अमूल उभयतः परिच्छिन्नोऽन्तरिक्षमनुचरति। 
(शतपथञ्रा० २। १। १३) 
तीसरी सृष्टिकी प्रथम अवस्था कृमि है। यहाँसे उस 
सर्वज्ञकी चेतनाके विकासका प्रारम्भ है। सूर्यका तेज 
अधिक होनेके कारण अन्त:संज्ञ जीव भूपिण्डके बन्धनसे 
अलग हो गये हैं। आकर्षणसे अलग होकर हिलने लगे 
और चलने लगे हैं। पृथ्वीका बल पहलेकी अपेक्षा कम 
हो गया है। यह ससंज्ञोंमें पहली 'कृमिसृष्टि' है। 
सर्वज्ञ इन्द्र (सूर्य) प्रज्ञामय (ज्ञानमय) हैं। 
अव्ययपुरुषका विकास इसी भूमिमें होता है। सूर्य विज्ञानघन 
हैं। ये ही मघवा- इन्द्र हैं। इसी स्थानपर उस ज्ञानमय 
पुरुषका विकास है, अतएव ये सूर्यके इन्द्र 'प्रज्ञात्मक' 
कहलाते हैं। इसी अभिप्रायसे इनके लिये-'प्राणोऽस्मि 
प्रज्ञात्मा' कहा जाता है। इसी विज्ञानको लक्ष्यमें रखकर 
केनोपनिषद्में कहा गया है कि “अग्निके सामने यक्षने 
तृण रखा, परंतु अग्नि उसे न जला सकी, वायु उड़ा नहीं 
सकी, किंतु जब इन्द्र आये तो तृण और यक्ष दोनों 
अन्तर्लींन हो गये।' इसका तात्पर्य यही है कि वह तृण 
ज्ञानमय था, यक्ष स्वयं ज्ञानब्रह्म था। अर्थप्रधान अग्नि 
और क्रियाप्रधान वायु-इन दोनोंकी अपेक्षा यज्ञ-ज्ञान 
विजातीय था, इसलिये इन दोनोंका उसमें लय नहीं 
हुआ, परंतु इन्द्र ज्ञानमय थे, अतएव सजातीयताके कारण 
यह ज्ञानकला उस महाज्ञानके समुद्रमें विलीन हो गयी। 
सारांश यही है कि सूर्यका प्राज्ञ इन्द्र अव्ययके 
ज्ञानसे युक्त है। इन इन्द्रको आधार बनाकर ही अव्यय 
आत्मा जीवरूपमें परिणत होता है, अतएव सूर्यको ही 
स्थावर-जङ्गमकी आत्मा बतलाया जाता है-- 
सूर्य आत्मा जगतस्तस्थुषश्च। 
(ऋ० १। ११५। १; य० ७। ४२) 
यह इन्द्रमय अव्यय आत्मा एक प्रकारका सूर्य है। 
इसका प्रतिविम्ब केवल अप्‌ (जल), वायु और सोम 
(विरल जल) पर ही पड़ता है। 
' वायुरापश्चन्द्रमा इत्येते भृगवः ' (गोपथ पू २। ९) 


* भुवन-भास्कर भगवान्‌ सूर्य * 


--के अनुसार यही परमेष्ठी है। ईश्वरके शरीरका यही 
परमेष्ठी 'महान्‌' है। इसीपर उस चेतनमय सर्वञ्चका 
प्रतिविम्ब पड्ता है, महान्‌ ही उसे अपने गर्भमें धारण 
करता है, अतएव इसके लिये-- 
मम योनिर्महद्ब्रह्म तस्मिन्‌ गर्भ दधाम्यहम्‌। 
(गीता १४। ३) 
“इत्यादि कहा जाता है। महान्‌ उसकी योनि है। 
वह योनि अप्‌, वायु और सोमके भेदसे तीन प्रकारको 
है, अतएव तीन स्थानोंपर ही चेतनाका प्रतिविम्ब पड़ता 
है। यही कारण है कि चैतन्यसृष्टि सम्पूर्ण विश्वमें आप्या, 
वायव्या एवं सौम्याके भेदसे तीन ही प्रकारकी होती है । 
जलमें रहनेवाले मत्स्य (मछली) मगर, कैकड़ा, तिमिङ्ग 
आदि सब जल-जन्तु आप्यजीव हैं। पानी ही इनकी 
आत्मा है। बिना पानीके इनका चैतन्य कभी स्थित नहीं 
रह सकता। कृमि, कीट, पशु, पक्षी और मनुष्य-ये 
पाँचों जीव वायव्य हैं। वायु ही इनकी आत्मा है। 
चन्द्रमामें रहनेवाले आठ प्रकारके देवता सौम्य हैं। ये 
ही जीव हमारे इस प्रकरणके मुख्य पात्र हैं। 
हमारा मस्तक सौरतेजके आधिक्यसे सीधा खड़ा 
हुआ है। इस मनुष्य-सृष्टिके मध्यमें एक ' अरद्धमनुष्य' 

की सृष्टि और होती है; उसी सृष्टिसे सृष्ट 'वानर' नामसे 
प्रसिद्ध है। इसमें दोनोंके धर्म हैं। मनुष्य हाथोंसे खाता 
है और श्रोणिभागसे बैठता है। पशु मुखसे खाता है और 
पैरोंसे चलता है। वानरमें दोनों धर्म हैं। आप अपने 
हाथमें चने रखकर बंदरके सामने खड़े हो जाइये, बंदर 
मनुष्योंकी भाँति हाथसे उठाकर चने खा जायगा एवं 
मनुष्यकी भाँति श्रोणिभागसे बैठ जायगा; वह पशुओंकी 
भाँति चारों हाथ-पैरॉसे चलता भी है। किंतु मनुष्योंके 
पूर्वज बंदर नहीं थे। ' डारविन थ्योरी' के अनुयायियोंको 
हम बतला देना चाहते हैं कि मनुष्यका (इस रूपमें) 
विकास मानना उनकी कोरी कल्पना ही है। मानव- 
सृष्टिमें नालच्छेद है, जब कि वानर-सृष्टि नालच्छेदसे 
अलग है। यह दोनोंमें महान्‌ मौलिक भेद है। “वानर' 
(-वानर-विकल्पसे नर) आधा मनुष्य और आधा 
पशु कहा जाता है। वानरके बाद मनुष्यसृष्टिका विकास 
है। सूर्य और पृथ्वीके दो रसोंके तारतम्यसे होनेवाली 
इस भूतसृष्टिका वास्तविक रहस्य सूर्यसे सृष्टिका विज्ञान 
सिद्ध करता है। वस्तुतः सूर्यसे ही सृष्टि हुई है, इसीलिये 
कहा गया है कि सभी प्राणी सूर्यसे ही उत्पन्न हैं- 
“नूनं जनाः सूर्येण प्रसूताः ' 


भुवन-भास्कर भगवान्‌ सूर्य 
(लेखक- रराष्ट्रपति-पुरस्कृत डॉ० श्रीकृष्णदत्तजी भारद्वाज, शास्त्री, आचार्य, एम्‌० ए०, पी-एच्‌० डी०) 


बैदिक साक्ष्य--मधुच्छन्दाके पुत्र महर्षि अघमर्षणने 
अपने क्रग्वेदीय एक सूक्तमें यह बताया है कि विधाताने 


“चक्षोः सूर्यो अजायत' (-ऋगवेद १०। ९०। १३) 
गीताका मत--भगवान्‌ श्रीकृष्णने अर्जुनसे कहा 


सूर्यको पूर्वकल्पकी सृष्टिके अनुसार (इस कल्पके | था कि आग्नि, चन्द्र और सूर्यमें जो प्रकाश है, उसे मेरा 


आरम्भमें) बनाया 
सूर्याचन्द्रमसौ धाता यथापूर्वमकल्पयत्‌। 
(-१०। १९०। ३) 
मित्रावरुण-नन्दन महर्षि वसिष्ठने अपने श्रीविष्णुसूक्तमें 
भगवान्‌ विष्णु (और उनके सखा इन्द्र) को अग्नि, उषा 
और सूर्यका उत्पादक कहा है-- 
' उरुं यज्ञाय चक्रथुरु लोकं जनयन्ता सूर्यमुषासमग्रिम्‌' 


ही तेज समझो 
यदादित्यगतं तेजो जगद्धासयतेऽख्िलम्‌। 
यच्चन्द्रमसि यच्चाग्नौ तत्तेजो विद्धि मामकम्‌॥ 
(-गीता १५। १२) 
इसपर भाष्य करते हुए आचार्य शङ्करने लिखा है 
कि 'मामकं-मदीयं मम विष्णोस्तञ्योतिः’ और 
आचार्य रामानुजने लिखा है कि--' एतेषामादित्यादीनां 


(-ऋग्वेद ७। ९९। ४) | यत्तेजस्तन्मदीयं तेजः, तैस्तैराराधितेन मया तेभ्यो 
पुरुष-सूक्तमें कहा गया है कि सूर्यका उदम विराट्‌ | दत्तमिति विद्धि।' 


पुरुष भगवानूके नेत्रसे हुआ था-- 


सूर्याधार श्रुव--सूर्यका आधार धुव है और धुव 

तारावलीविग्रह शिशुमारके पुच्छभागमें अवस्थित है। 
शिशुमारके आधार स्वयं भगवान्‌ नारायण हैं। नारायण 
उस (शिशुमार) के हृदयमें विराजमान हैं-- 
(अ) नारायणोऽयनं धाम्नां तस्याधारः स्वयं हृदि। 
(आ) आधारः शिशुमारस्य सर्वाध्यक्षो जनार्दनः। 
(इ) आधारभूतः सवितुर्ट्रवो मुनिवरोत्तम। 
ध्रुवस्य शिशुमारोऽसौ सोऽपि नारायणात्मकः ॥ 
(-विष्णुपुराण २। ९। ४, ६, २३) 
श्रीमद्धागवतके निम्नलिखित वचन भी इस प्रसङ्गमें 
मननीय हैं- 
भगणा ग्रहादयः" श्रुवमेवावलम्ब्य""परिचङ्क्रमन्ति। 
केचनैतञ्योतिरनीकं शिशुमारसंस्थानेन भगवतो 
वासुदेवस्य योगधारणायामनुवर्णयन्ति। यस्य 
पुच्छाग्रेऽाकूशिरसः कुण्डलीभूतदेहस्य ध्रुव उपकल्पितः । 
(-५। २३। ३, ४, ५) 
ग्रहोंद्वारा प्रदक्षिणीकृत-इस जगत्में तेजस्तत्त्व 
सर्वत्र अनुस्यूत है। कहीं उसकी उपलब्धि न्यून है तो 
कहीं अधिक। सूर्य-मण्डल तो साक्षात्‌ तेजोमय ही है। 
चन्द्र, मङ्गल, बुध, बृहस्पति, शुक्र, शनि आदि ग्रह और 
हमारी यह पृथ्वी भी सूर्यकी परिक्रमामें सतत निरत है। 
भास्करालोकन-उदय होते हुए और अस्त होते 
हुए अरुणवर्ण सूर्यमण्डलका दर्शन सुगमतासे किया जा 
सकता है। इन दोनों सन्ध्याओंसे अतिरिक्त दशामें 
सूर्यकी ओर देखते रहनेसे नेत्रोंमें विकारको आशङ्का 
रहती है। इसीलिये भास्करालोकन वर्जित है-- 
भास्करालोकनाश्लीलपरिवादादि वर्जयेत्‌। 
(याज्ञवल्क्यस्मृति १। २। ३३) 
आदित्यमण्डलके अधिष्ठाता चेतन देवता 
आदित्यमण्डलके अभिमानी देवता चेतन हैं। वे ही सूर्य 
हैं, जिन्हें भक्तजन अपनी प्रणामाञ्जलियाँ समर्पित किया करते 
हैं। भौतिक विज्ञानके विद्वान्‌की दृष्टिमें आदित्य-मण्डल 
केवल तेजःपुञ्ज है, किंतु वेदानुयायी सनातनधर्मकी मान्यताके 
अनुसार आदित्यके अभिमानी देवता सूर्य चेतन हैं- 
ज्योतिरादिविषया अपि आदित्यादयो देवतावचनाः 
शब्दाश्चेतनावन्तमैश्वर्याद्युपेतं तं तं देवतात्मानं समर्पयन्ति। 
अस्ति ह्यश्वर्ययोगाद्‌ देवतानां ज्योतिराद्यात्मभिश्चावस्थातुं 
यथेष्टं च तं तं विग्रहं ग्रहीतुं सामर्थ्यम्‌। 
(ब्रह्मसूत्र १। २। २२ पर शाङ्करभाष्य) 


* सर्वानन्दप्रदाता हरिहरनमितः पातु नो विश्वचक्षुः * 


विग्रहवान्‌ भगवान्‌ सूर्य -- श्रीसूर्यदेव कश्यप 
और अदितिके पुत्र हैं। 'अदिति' माताके पुत्र होनेके 
कारण ये 'आदित्य' कहलाते हैं। इनके विग्रहका वर्ण 
बन्धूक (दुपहरिया) पुष्पके समान है। ये द्विभुज हैं 
और पद्म धारण किये रहते हैं। इनकी पुरीका नाम 
विवस्वती है-- 
विवस्वांस्तु सुरे सूर्ये तन्नगर्या विवस्वती। 
(अमरकोषकी व्याख्या सुधा टीकामें मेदिनीसे उदधृत) 
इनकी संज्ञा-नामिका पत्नीके पुत्र हैं धर्मराज 
यम और पुत्री हैं यमुना देवी तथा छाया-नामिका पल्लीके 
पुत्र हैं शनिदेव । माठर, पिङ्गल और दण्ड इनके सेवक 
हैं, तथा गरुड़जीके भाई अरुण इनके सारथि हैं। 
इनके रथको सात घोड़े चलाते हैं जिसमें केवल एक 
पहिया है। 
याज्ञवल्क्यस्मृति (१। १२। २९७-३०२) के अनुसार 
सूर्यदेवकी प्रतिमा ताँबेकी बनानी चाहिये और इनकी 
आराधनाका प्रधान मन्त्र 'आ कुष्णेन रजसा वर्तमानः '-- 
इत्यादि है। इनकी प्रसन्नताके लिये किये जानेवाले 
हवनमें आककी समिधाका विधान है। 
माणिक्य धारण करनेसे ये शुभ फल प्रदान करते 
हैं-*माणिक्यं तरणेः? (--जातकाभरण, स्मृतिकौस्तुभ) । 
श्रीसूर्यदेवसे ही महर्षि याज्ञवल्क्यने बुहदारण्यक- 
उपनिषद्‌ (ज्ञान) प्राप्त किया था-- 
ज्ञेयं चारण्यकमहं यदादित्यादवास्तवान्‌॥ 
(याज्ञवल्क्यस्मृति ३। ४। ११०) 
तथा पवननन्दन आञ्जनेय श्रीरामदूत हनुमानूजीने भी 
इनसे शिक्षा प्राप्त को थी। 
सूर्यका उपस्थान-वैदिक मान्यता जनताके लिये 
विहित संध्योपासनाका एक अपरिहार्य अङ्ग है- 
सूर्योपस्थान, जैसा कि महर्षि याज्ञवल्क्यने दैनिक कर्मोमें 
गिनाया है-- 
स्वानमब्दैवतैर्मन्रैर्मार्जनं प्राणसंयम: । 
सूर्यस्य चाप्युपस्थानं गायत्र्याः प्रत्यहं जप: ॥ 
(याज्ञवल्क्यस्मृति १। २।२२) 
यजुर्वेदीय माध्यन्दिन शाखाका अनुसरण 
करनेवाले सन्ध्योपासक प्रतिदिन “उद्बयं तमसस्परि स्वः' 
(२०। २१), उदु त्यं जातवेदसम्‌० (७। ४१), चित्रं 
देवानामुदगादनीकम्‌० (७। ४२) तथा तच्चक्षुर्देबहितं 


* भुवन-भास्कर भगवान्‌ सूर्य * 


पुरस्तात्‌० (३६। ३४)--इन चार प्रतीकवाले मन्त्रोंसे 
सूर्यका उपस्थान किया करते हैं । चतुर्थ मन्त्रका उच्चारण 
करते समय उपस्थाताके हृदयमें कैसी भव्य भावना भरी 
रहती है; वह कहता है-- हमलोग पूर्व दिशामें उदित 
होते हुए प्रकाशमान सूर्यदेवका प्रतिदिन सौ वर्षोतक ही 
नहीं, और भी अधिक वर्षोतक दर्शन करते रहें।' 
सूर्योपासनासे भोग और मोक्षका लाभ-_वैदिक 
संहिताओंमें ऐसे अनेक सूक्त हैं जिनके देवता सूर्य हैं, 
अर्थात्‌ जिनमें सूर्यदेवके अनुभावकी चर्चा की गयी है। 
एक मन्त्रमें इस प्रकार प्रार्थना है- 
उद्यन्नद्य मित्रमह आरोहन्नुत्तरां दिवम्‌। 
हृद्रोगं मम सूर्य हरिमाणं च नाशय॥ 
(ऋग्वेद १। ५०। ११) 
शौनकने अपने बुहद्‌-देवता नामक ग्रन्थमें इस 
मन्त्रके विषयमें लिखा है कि 
उद्यन्नह्येति मन्त्रोऽयं सौरः पापप्रणाशनः। 
रोगघ्नश्च विषश्नश्च भुक्तिमुक्तिफलप्रदः॥ 
अर्थात्‌ 'उद्दन्नद्य० '--इत्यादि सूर्यदेवताका मन्त्र 
पापोंको नष्ट करनेवाला है। (इसके द्वारा सूर्यदेवको 
प्रार्थना की जाय तो) यह रोगोंका नाश और विषोंका 
शमन कर देता है तथा सांसारिक भोग एवं मोक्ष प्रदान 
करता है। सूर्योपासनाके स्वास्थ्यप्रद प्रभावके कारण 
भागवतमें यह वचन उपलब्ध होता है कि 'आरोग्यं 
भास्करादिच्छेत्‌।' 
सत्राजित्पर कृपा--प्राचीन कालमें इस धराधामके 
पुण्यात्मा महानुभावोंपर देवताओंका परम आनुग्रहशील 
व्यबहार होता था। उपस्थापित सूर्यदेवने श्रीकृष्णचन्द्रके 
श्वशुर सत्राजित्‌को द्वारकामें सागर-तीरपर स्वयं आकर 
स्यमन्तकमणि प्रदान की थी-- 
तस्योपतिष्ठतः सूर्य विवस्वानग्रतः स्थितः। 
ततो विग्रहवन्तं तं ददर्श नृपतिस्तदा॥ 
प्रीतिमानथ तं दृष्टा मुहूर्त कृतवान्‌ कथाम्‌। 
ततः स्यमन्तकमणिं दत्तवांस्तस्य भास्करः ॥ 
(हरिवंश० १। ३८; १६। २२) 
आदित्याभिमानी देवता और परमेश्वर 
छान्दोग्योपनिषद्में एक स्थानपर यह कहा गया है कि 
आदित्य (मण्डल) में एक हिरण्मय पुरुषका दर्शन 
होता है। उनके दोनों नेत्र कमलके समान (सुन्दर) हैं 

य एषोऽन्तरादित्ये हिरण्मयः पुरुषो दृश्यते तस्य 
यथा कप्यासं पुण्डरीकमेवमक्षिणी। (१। ६। ६) 

इस आशयको स्पष्ट करनेके लिये श्रीवेदव्यासजीने 
दो सूत्र लिखे हैं-- 

' अन्तस्तद्धर्मोपदेशात्‌' और ' भेदव्यपदेशाच्चान्यः ' 
(ब्रह्मसूत्र १। १। २०-२१) 
इनपर शाङ्करभाष्यके ये वचन मननीय हैं- 
“य एषोऽन्तरादित्ये-इति च श्रूयमाणः पुरुषः परमेश्वर 


जीवेभ्योऽन्य ईश्वरोऽन्तर्यामी। य आदित्ये तिष्टन्नादित्यादन्तरो 
यमादित्यो न वेद यस्यादित्यः शरीरं य आदित्यमन्तरो 
यमयत्येष त आत्मान्तर्याम्यमृत इति श्रुत्यन्तरे भेदव्यपदेशात्‌। 
तत्र हि आदित्यादन्तरो यमादित्यो न वेद इति वेदितुरादित्या- 
द्विज्ञानात्मनोऽन्योऽन्तर्यामी स्पष्टं निर्दिश्यते ।' 

इसका भाव यह है कि प्राकृत पाञ्चभौतिक तेजोमय 
आदित्य- मण्डलमें जो उसके अभिमानी विज्ञानात्मा 
अर्थात्‌ चेतन देवता हैं, वे भी जिस परमेश्वरको नहीं 
जानते वे ही “य एषोऽन्तरादित्ये० '-- आदि श्रुतिके द्वारा 
प्रतिपाद्य पुण्डरीकाक्ष परमेश्वर हैं। 

सूर्य-तन्त्र—सूर्यदेवके उपासकोंने अपने उपास्यको 
सर्वोच्च माना है। इनका सम्प्रदाय 'सौर-सम्प्रदाय' 
कहलाता है। इस सम्प्रदायके सिद्धान्तोंका निरूपण 
पौराणिक तथा तान्त्रिक साहित्यके ग्रन्थोंमें उपलब्ध है। 
उदाहरणार्थ भविष्यपुराणमें सूर्योपासनाको प्रचुर चर्चा 
द्रष्टव्य है। इसी प्रकार श्रीसूर्यदेवकी उपासना-पद्धतिका 
निर्देशक एक 'सूर्य-तन्त्र' नामक ग्रन्थ है। इसमें 
सर्वप्रथम उपास्य देवके ध्यानकी यह स्रग्धरा है-- 
भास्वद्रत्राढ्यमौलिः स्फुरदधररुचा रञ्जितश्चारुकेशो 
भास्वान्‌ यो दिव्यतेजाः करकमलयुतः स्वर्णवर्णः प्रभाभिः। 
विश्वाकाशावकाशो ग्रहगणसहितो भाति यश्चोदयाद्रौ 
सर्वानन्दप्रदाता हरिहरनमितः पातु मां विश्वचक्षुः॥ 

अर्थात्‌ “विश्वके द्रष्टा, सब प्रकारके सुखोंको देनेवाले, 
हरि और हरसे आराधित वे श्रीसूर्यदेवता मेरी रक्षा 
करें-जिनका मुकुट चमचमाते हुए रत्रोंसे जड़ा हुआ 
है, जो अपने अधरकी अरुणिम कान्तिसे संबलित हैं, 
जिनके केश आकर्षक हैं, जो प्रकाशरूप हैं, जिनका 
तेज दिव्य है, जो अपने हाथोंमें कमल लिये हुए हैं, जो 
अपनी प्रभाके कारण स्वर्ण वर्णवाले हैं, जो समस्त 

गगन-मण्डलको प्रकाशित करनेवाले हैं, जो चन्द्र, 
मंगल, बुध, बृहस्पति आदि ग्रहोंके साथ रहते हैं और 
जो (प्रतिदिन प्रातःकालमें) उदयाचलपर किरणावलीका 
प्रसार किया करते हैं।' 

इस ध्यानके पश्चात्‌ एक यन्त्रका और तदनन्तर 
सूर्य-मन्त्रका उद्दार किया गया है। फिर पूजाविधि 
बताकर साम्बपुराणसे एक सौरस्तोत्र, ब्रह्मयामलसे त्रैलोक्य- 
मङ्गल नामका कवच, श्रीवाल्मीकीय रामायणसे 
आदित्यहृदय, शुक्लयजुर्वेदसे 'विभ्राट्‌' पदसे प्रारम्भ 
होनेवाला सूक्त, महाभारतीय वनपर्वसे सूर्याष्टित्तरशतनामस्तोत्र 
और भविष्यपुराणके सप्तमीकल्पसे सूर्यसहस्त्रनामस्तोत्र 
दिये गये हैं। यह ग्रन्थ सौर-सम्प्रदायनिष्ठ भक्तजनोंके 
लिये परम उपादेय है। 

गुणाश्रित नामावली--संस्कृत-साहित्यमेँ सूर्यदेवके 
अनेक पर्याय प्राप्त होते हैं। ये नाम देवताके विभिन्न 
गुणोंको प्रदर्शित करते हैं। अमरसिंहने अपने नाम 
लिङ्गानुशासन नामक कोष--(१। ३। २८-३१) में 


* सर्वानन्दप्रदाता हरिहरनमितः पातु नो विश्वचक्षुः * 


ऐसे सैंतीस नाम दिये हैं, जो अकारादि क्रमसे लिखे 
जानेपर ये हैं-अरुण, अर्क, अर्यमा, अहर्पति, अहस्कर, 
आदित्य, उष्णरश्मि, ग्रहपति, चित्रभानु, तपन, तरणि, 
त्विषांपति, दिवाकर, द्युमणि, द्वादशात्मा, प्रभाकर, पूषा, 
भानु, भास्कर, भास्वान्‌, मार्तण्ड, मित्र, मिहिर, रवि, 
व्रश्न, विकर्तन, विभाकर, विभावसु, विरोचन, विवस्वान्‌, 
सप्ताश्व, सूर, सूर्य, सविता, सहस्त्रांशु, हंस और हरिदश्व। 
सूर्यदेव प्रणम्य हैं, हम यहाँ उन्हें अपनी प्रणामाञ्जलि 
समर्पित करते हैं- 
अरुण किरणके विकिरणसे जो जगतीके सब जीवोंको 
जीवनका मधुर पियूष पिलाकर जीवित प्रतिदिन रखते हैं। 
हय-सप्तकयुत एक चक्रके स्यन्दनपर आसीन हुए 
वालखिल्य मुनिगण-संस्तुत हो नभके मध्य विचरते हैं ॥ 
भक्तजनोंके संस्तव सुनकर दया-आर्द्र-मन होकर जो 
व्याधि-आधिको, रोग-शोकको संतत हरते रहते हैं। 
हम उन सूर्यदेवके अतिशय मङ्गलमय पद-पद्यॉमें 
नमन-कमलकी अञ्जलियोंको नित्य समर्पित करते हैं॥ 


सूर्य-तत्त्व ( सूर्योपासना ) 


(लेखक--पं० श्रीआद्याचरणजी झा, व्याकरण-साहित्याचार्य) 


“सूर्य आत्मा जगतस्तस्थुषश्च', 'सूर्यो वै ब्रह्म’, 
“सूर्याचन्द्रमसौ धाता यथापूर्वमकल्पयत्‌’ इत्यादि सहस्रशः 
वैदिक तथा केवल पौराणिक एवं धर्मशास्त्रीय वचनोंके 
आधारपर ही नहीं, किंतु सूर्यशक्तिके स्पष्ट वैज्ञानिक 
विवेचनके आलोकमें भी एक वाक्यमें यह कहना 
सर्वथा उपयुक्त होगा कि 'सूर्य-तत्त्व' से ही इस समस्त 
चराचर जगत्की सत्ता तथा उपयोगिता है। 

कहना न होगा कि ये ही सूर्य अखण्ड प्रकाशपुञ्जसे 
ब्रह्माण्डको आलोकित करते हैं; सूर्य-किरणें ही सभी 
पदार्थोमें रस तथा शक्ति प्रदान करती हैं। अग्रितत्व, 
वायुतत्त्व जलतत्् तथा सूर्य-तत्त्वोकी ही अशेष, 
अमित एवं अखण्डशक्ति ऊर्जा प्रदान करनेवाली है। 
इन तत्त्वोंमें सूर्य-तत्त्व ही सर्वप्रधान है। आकाशमण्डलके 
सशक्त रहनेपर ही अग्नि, वायु एवं जल अपनी-अपनी 
शक्ति प्रदर्शित कर सकते हैं; क्योंकि इन तत्त्वोंका 
आश्रय-स्थान मुख्यतः आकाशमण्डल ही है। 
आकाशमण्डलमें सूर्य-किरणें ही समुद्रों तथा नदियोंसे 


जल ग्रहणकर अग्नि-वायु-जल-तत्त्वोके मिश्रणसे मेघोंका 
निर्माण करती हैं तथा वायुतत्त्वके सहयोगसे यथास्थान 
स्वेच्छानुसार वर्षा करती हैं। 

सौरमण्डल ही एक वह महान्‌ केन्द्र है जो अपने 
चुम्बकीय आकर्षणसे देवलोक, पितृलोक आदिका 
समन्वित कार्य संभाल रहा है। सभी देव-कर्म सूर्याराधनसे 
ही प्रारम्भ होते हैं एवं उसीसे सम्पन्न होते हैं। कोई भी 
आराधना दिनमें “सूर्यादि पञ्चदेवता' पूजनसे प्रारम्भ 
होती है। रात्रिमें वे ही “गणपत्यादि पञ्चदेवता' के नामसे 
पूजित होते हैं-यह मिथिलाकी परम्परा है । कहीं-कहीं 
दिनमें भी *गणपत्यादि पञ्चदेवता' कहकर पूजन प्रारम्भ 
होता है। 

यहाँ जरा सूक्ष्मदृष्टिसे देखें तो स्पष्ट होगा कि ये 
“गणपति' भी यथार्थतः 'सूर्य' ही हैं। गणानाम्‌ 
नक्षत्राणां पतिः गणपतिः सूर्यः '। सूर्यका प्रकाश जिस 
भूभागपर रहता है वहाँ ये नक्षत्र अदृश्य रहते हैं । सूर्यके 
प्रकाशके दूसरे भूभागपर चले जानेसे यहाँ चन्द्रमासहित 


* सूर्य-तत्त्व ( सूर्योपासना ) * 


सभी नक्षत्र दृश्य हो जाते हैं। 

सूर्यका उदय-अस्त होना देवीभागवत, स्कन्ध-८ के 
अनुसार उनके दर्शन और अदर्शनमात्र हैं, अन्य नहीं- 

उदयास्तमनं नास्ति दर्शनादर्शनं रवेः। 

इस तरह अहर्निश शब्दका व्यवहार भी सूर्यके 
दर्शनादर्शन ही हैं। फलतः सूर्य अखण्ड और अविनश्वर 
हैं। वे सदा एक समान हैं। 

यही रहस्य है कि शिवके आत्मज होनेपर भी 
“गणपति' का पूजन प्रारम्भमें होता है वे 'गणपति' यही 
'सूर्य-तत्त्व' हैं जो सभी स्थावर-जङ्गममें संचालक हैं। 
कहा जाता है कि 'शनि' के देखनेसे 'गणपति' के 
मस्तक गिर गये और महादेवने उसके स्थानपर हाथीका 
सँड लगा दिया, जिससे वे 'गजानन' हो गये। इसके 
रहस्यको यहाँ देखें। “शुण्ड' को 'कर' कहते हैं, 
( करम्‌--शुण्डमस्यास्तीति करी-हस्ती, हाथी) कर 
शुण्डका पर्यायवाची शब्द है। क्या यह कर (शुण्ड) 
सूर्यकी ही तेजःपुञ्ज किरणावली नहीं है, जिसे परम 
शिवने इस सूर्यके रक्तपिण्डसदूश आरक्त-पृथुल-गणेशके 
मस्तक-सिरके रूपमें संयुक्त कर दिया? क्या इस 
तरह सभी आराधनाओंमें गणेशाराधनका, जो सूर्याराधन 
ही है गूढ़ रहस्य प्रकट नहीं होता? क्या इस विवेचनसे 
गणपतिके जन्म, शिरःपतन, शिर:संयोजनादि पौराणिक 
विस्तृत आख्यानको गम्भीरताका पता नहीं चलता ? 

सभी आराधनाओंके अन्तमें सूर्य-नमस्कारको प्रक्रिया 
सर्वत्र प्रचलित है। ये सूर्यनमस्कार और सूर्यार्घ्य भी 
उन्हीं सूर्यतत्त्वोंकी व्यापकता प्रकट करते हैं। वस्तुतः 
सभी शुभाशुभ कर्माको सूर्यशक्तिमें समर्पित कर देना ही 
उपासनाका चरम लक्ष्य है। 

सामान्य जलमें सभी तीर्थोंका आवाहन अंकुश- 
मुद्राट्ठारा सूर्यशक्तिसे ही होता है। यथा-- 

ब्रह्माण्डोदरतीर्थानि करैः स्पृष्टानि ते रवेः। 

तेन सत्येन मे देव तीर्थ देहि दिवाकर॥ 

इससे स्पष्ट है कि सूर्य-किरणें ही सभी तीर्थोके 
उद्मस्थान हैं। वहीं उनका उत्स है जो शतशः 
भूमण्डलपर व्याप्त है। 

सूर्यको विष्णु या विष्णुतेज भी कहा जाता है। 
सूर्यके प्रणाम-मन्त्रमें यह स्पष्ट देखा जा सकता है। 
यथा— 

“नमो विवस्वते ब्रह्मन्‌ भास्वते विष्णुतेजसे--।' यहाँ 
वेवेष्टि-व्याप्रोतीति विष्णुः (विष्लु-व्याप्तौ धातुसे 
निष्पादित है-विष्णु शब्द) व्याप्त अर्थात्‌-सूर्यः । अखिल 
ब्रह्माण्डमें जो अखण्डरूपसे व्याप्त हों वे ही ' विष्णु' हैं 
और वे प्रत्यक्ष विष्णु सूर्य ही हैं। वे ही विष्णुतेज हैं। 
पूजान्तमें ' अस्मिन्‌ कर्मणि यद्वैगुण्यं जातं तद्दोषप्रशमनाय 
विष्णोः स्मरणमहं करिष्ये '--इस वाक्यसे स्मरणपूर्वक 
सूर्यार्घ्य दिया जाता है। विष्णु और सूर्य एक हैं। 

सर्वाधिक महिमा-गरिमा-शालिनी गायत्रीको उपासना 
ही भारतीय जन-जीवनकी वह अखण्ड अशेष तेजस्विनी 
शक्ति है जिसकी उपासनासे मानव देवत्वको प्राप्त करता 
है एवं असाध्य साधन करता है। अतीत और अनागत 
कार्य उसके लिये हस्तामलकवत्‌ हो जाते हैं। यही 
आराधना नवीन सृष्टिनिर्माणक्षम बनाती है। यह गायत्री 
ही वसिष्ठको महर्षि तथा भगवान्‌ बनानेका कारण है। 
इसीने विश्वामित्रको ब्रह्मर्षि बना दिया। 

ऐसे महामहिमशाली गायत्री-मन्त्रका सीधा सम्बन्ध 
सूर्य-शक्तिसे ही है । 'तत्सवितुर्वरेण्यं भर्गो देवस्य धीमहि'-- 
इसमें उसी सविता (सूर्य) के अमोघ-शक्ति-संचयनको 
प्रक्रिया है, जो सर्वसिद्धिदायिका है। 

अब “पितृलोक' को बातपर थोड़ा ध्यान दें। “पा- 
रक्षणे’ धातुसे 'पाति--रक्षति यः सः पिता, पान्तीति 
पितर:--तेषां पितृणां लोकः पितृलोकः '--सिद्ध होता 
है। यह पितृलोक उन्हीं भगवान्‌ सूर्यका लोक है, जो 
सभीके रक्षक हैं तथा वहाँ सभी पितरोंका समीकरण 
है। अतएव तर्पण और पिण्डदानादि सभी पितृकर्म 
सूर्य-शक्तिके द्वारा ही यथास्थान पहुँचते हैं। इसमें 
प्रत्यक्ष प्रमाण यह है कि रात्रिमें सम्बद्ध भूभागके 
सूर्यादर्शनकालमें कोई पितृकर्म नहीं होते हैं। ' कुतुप” 
काल-मध्याहृकालमें ही पिण्डदान आदिका विधान 
हे । श्राद्धमे सपिण्डीकरण भी सूर्यास्तसे बहुत पहले ही 
करनेका नियम है। दैनिक तर्पण भी रात्रिमें या प्रातः 
अरुणोदयसे पहले नहीं किये जाते हैं। तात्पर्य यह कि 
सभी पितृ-कर्मोका सम्बन्ध सीधे सूर्यतत्त्व--सूर्यशक्तिसे 
ही है। 

कहा जाता है कि आधुनिक वैज्ञानिकोंका हाइड्रोजन- 
आक्सिजन भी उस वैदिक 'मित्रावरुण' का ही 
पर्यायवाची शब्द है, जो मित्रावरुण सूर्यशक्ति ही है। 

मित्रः और सूर्य:--ये पर्यायवाची शब्द हैं तथा वरुण 
जलतत्त्वके अधिष्ठाता सूर्यतत्त्वाधीन हे, जो ऊपरकी 
पंक्तियोंमें स्पष्ट किया गया है । 

आधुनिक वैज्ञानिकोंमें तो आज 'सौर-ऊर्जा' ग्रहण 
करनेकी होड-सी लगी हुई है। इसपर तो बहुत अधिक 
कार्य और प्रयोग भी हो चुके हैं और हो रहे हैं। 

क्या शस्योत्पादन--सशक्ति अन्नोत्पादन तथा सुन्दर 
फल-पुष्पोंके विकासमें सर्वाधिक महत्त्व सूर्यशक्तिका 
नहीं है? 


* सर्वानन्दप्रदाता हरिहरनमितः पातु नो विश्वचक्षुः * 


उपर्युक्त अति संक्षिप्त विवेचनके परिप्रेक्ष्यमें यह 
कहना पर्याप्त होगा कि ' आध्यात्मिक', ' आधिदैविक ' 
तथा 'आधिभौतिक' शक्तियोंकी प्राप्ति एवं उनके विकासके 
लिये सूर्य-शक्ति ही सर्वोपरि है। इस शक्तिके बलपर 
ही अन्य शक्तियाँ कार्यरत हो सकती हैं। 

इस सूर्यशक्तिका संचय आस्तिक, नास्तिक, हिंदू, 
मुसलमान, सिख और ईसाई प्रभृति सभीके लिये समान 
उपयोगी है। संचयनका सरल मार्ग सूर्यकी नैष्ठिक 
उपासना और अर्चना ही है। 


सूर्यतत्त्व-विवेचन 


(लेखक--पं० श्रीकिशोरचन्द्रजी मिश्र, एम्‌० एस्‌-सी०, बी० एल्‌ ० (स्वर्णपदक), बी० एडू० (स्वर्णपदक) 


“सूर्य आत्मा जगतस्तस्थुषश्च ' 

संस्कृत-भाषामें “तत्‌? एक सर्वनाम पद है, जो 
किसी भी संज्ञावाचक पदके बदले प्रयुक्त हो सकता 
है-चाहे वह संज्ञा पुल्लिंग हो या स्त्रीलिंग अथवा 
नपुंसक । व्याकरणके नियमानुसार व्यक्तिवाचक, पदार्थवाचक, 
जातिवाचक अथवा समूहवाचक संज्ञामें 'त्व' जोड़कर 
भाववाचक संज्ञा बनायी जाती है; जैसे-देवत्व, मनुष्यत्व, 
असुरत्व-प्रभृति। उसी प्रकार तत्‌ और त्वके संयोगसे 
तत्त्व शब्द बनता है। तत्वका सरल अर्थ है उसका 
अपनापन, उसको विशिष्टता अथवा उसका सारभूत 
निजत्व, जो अन्यत्र अलभ्य हो। अतएव 'सूर्य-तत्त्व' 
का अभिप्राय यह है कि श्रीसूर्यकी अपनी विशिष्टता, 
उनका निजत्व, उनका सार-से-सार तत्त्व एवं उनका 
सूक्ष्मातिसूक्ष्म अस्तित्व। 

किसीकी कुछ विशेषताएँ एवं महिमाएँ इन्द्रियगोचर 
होती हैं, कुछ इन्द्रियातीत। कुछ ऐसी अनेक विशेषताएँ 
हैं, जो हमारी इन्द्रियोंकी पकड़में नहीं आतीं; क्योंकि 
वे अत्यन्त सूक्ष्म हैं-सूक्ष्मातिसूक्ष्म हैं। वे न किसी 
सर्जनके शल्यास्त्रके द्वारा ज्ञात की जा सकती हैं और 
न विज्ञानकी किसी विश्लेषणात्मक पद्धतिद्वारा ही 
किसी प्रयोगशाला या परीक्षणशालामें विश्लेषित- 
परीक्षित हो सकती हैं। उन्हें केवल इन्द्रियातीत अवस्थामें 
जाकर ज्ञात किया जा सकता है। वैसी इन्द्रियातीत 
अवस्थामें पहुँचकर गहन-से-गहन तत्त्वोंको स्पष्ट देखनेका 
श्रेय हमारे किन्हीं पूर्वजोंको है, जिन्हें हम ऋषि 


(मन्तरदरष्टा) कहते हैं। वे ऐसी शक्तियोंसे सम्पन्न होते थे 
कि उनके लिये कुछ भी आज्ञात नहीं रहता अर्थात्‌ 
उनके लिये सब कुछ हस्तामलकवत्‌ हो जाते थे। वे 
त्रिकालदर्शी थे। विज्ञान अभीतक इन्द्रियातीत शक्ति प्राप्त 
नहीं कर सका है। इसलिये अभीतक ऋषि “ऋषि” हैं 
और वैज्ञानिक 'वैज्ञानिक'। परंतु ये दोनों हैं सत्यके 
पुजारी एवं सत्यके अन्वेषक । इसलिये ऋषिद्वारा उद्घाटित 
अनेक सत्यका समर्थन आज वैज्ञानिक मुक्तकण्ठसे कर 
रहे हैं और अनेकके अनुसन्धानमें लगे हैं। ऋषि-संतान 
होनेके साथ-ही-साथ विज्ञानका एक विद्यार्थी होनेके 
कारण दोनों दृष्टियोंसे सूर्यतत्वपर हम प्रकाश डालनेका 
प्रयास करेंगे । 

ऋषियोंने जो कुछ अनुभव किया है, देखा है और 
कहा है वे सब वेदमें उपलब्ध हैं । प्राचीनतावश वेदकी 
भाषा एवं कथन-शैली विलक्षण है । कहीं-कहीं प्रतीकात्मक 
है, परोक्षप्रिय है और कहीं संकेतात्मक है । शब्दार्थ कुछ 
है और कहनेका असली अभिप्राय कुछ और ही है । 
किसी वस्तुकी सूक्ष्मतामें जाते-जाते हम ऐसे विन्दुपर 
पहुँचते हैं, जिसे अनिर्वाच्य कह सकते हैं; क्योंकि वाकू 
भूतात्मक है, इन्द्रिय-नि:सृत है और इन्द्रियग्राह्म भी। 
किंतु अनिर्वाच्यावस्था अतीन्द्रिय है एवं इन्द्रियके परेकी 
अवस्था है। अतएव किसीके वास्तविक तत्त्वको, 
सूक्ष्मातिसूक्ष्म अनिर्वाच्यावस्था या सारको व्यक्त करनेमें 
भाषाकी त्रुटि, भाषाकी अक्षमता हो ही जाती है। 
इसलिये क्रषिकी बातो एवं वेदको समझना अतीव 


* सूर्यतत्त्व-विवेचन * 


तथा श्रमसाध्य है, वह कठोर तपस्या चाहता 
है। अस्तु । 

वैज्ञानिक-दृष्टिसे सूर्य 'अतीव तेजसः कूटः', 
'दुर्निरीक्ष्यः', 'ज्योतिषां पतिः' हैं, वे विशाल प्रकाशपुञ्ज 
हैं। उनका व्यास लगभग १३९२००० किलोमीटर और 
वजन प्रायः २५१०१" किलोग्राम है और आभ्यन्तरिक 
तापमान १३०००००० सेंटीग्रेट हे, जिसे कल्पनासे परे 
कहा जा सकता है। सूर्यके प्रकाशसे सौरपरिवारमें जहाँ 
जो है, सब प्रकाशित होते रहते हैं। सम्पूर्ण ब्रह्माण्ड 
इनसे दीप्त होता रहता है। सूर्यमें प्रकाशकी मुख्यता है। 
इसलिये चन्द्र (अर्थात्‌ उपग्रह) दामिनी-द्युति (अन्तरिक्षका 
प्रकाश) और अग्नि सूर्यकी ज्योति ही हैं। इन सबकी 
रोशनी, उष्मा या ऊर्जाका मूल स्त्रोत सूर्य ही हें । 

भारतीय वाङ्मयमें प्रकाश विभिन्न अर्थोमें प्रयुक्त 
होता है । इसका सर्वाधिक प्रचलित अर्थ है ज्ञान, चैतन्य, 
संज्ञा और बोधलक्षणा बुद्धि। इसी प्रकार अन्धकार 
अज्ञानता, अविद्या, मूर्च्छा अथवा संज्ञाहीनताका पर्याय 
है। इस कारणसे भी देवीमाहात्म्यमें उत्तरचरित्रके 
विनियोगमें महासरस्वती देवता, सूर्य तत्त्व और रुद्र 
ऋषि हैं। कहनेका तात्पर्य यह है कि विद्या, बुद्धि और 
ज्ञानको अधिष्ठात्री देवीके साथ देदीप्यमान भगवान्‌ 
सूर्यका अचल सम्बन्ध है। ये दोनों उज्वल हैं तथा दोनों 
जाड्य-नाशमें पूर्ण समर्थ हैं। “प्राधानिकं रहस्यम्‌' में 
स्पष्ट कहा गया है कि सरस्वती शिव (रुद्र) की 
सहोदरा हैं। एक 'कुन्देन्दुतुषारधवला' हैं तो दूसरे 
“कर्पूरगौर' हैं। 

देवीमाहात्म्यके उत्तरचरित्रके पञ्चम अध्यायमें देवताओंने 
देवीकी (सरस्वतीके रूपमें) सर्वव्यापकतारूपमें स्तुति 
की है। उसमें उन्होंने कहा है--'या देवी सर्वभूतेषु 
चेतनेत्यभिधीयते' और “या देवी सर्वभूतेषु बुद्धिरूपेण 
संस्थिता" अर्थात्‌ जो देवी सब भूतों (प्राणियों और 
पदार्थो-) में चेतना और बुद्धिरूपसे विराज रही हैं। 
मूलतः महासरस्वतीको सूर्यतत्त्व मान लेनेपर सूर्य भी 
चेतना और बुद्धिरूप सिद्ध हो जाते हैं। 

सूर्य (सोम और वैश्वानरका रूप धारण करके) 
पृथ्वीमें व्याप्त होकर तृण-लता, जीव-जन्तु--प्राणी- 

प्राणीमें व्याप्त हो इन सबकी उत्पत्ति और पालन- 
पोषणका कार्य करते रहते हैं। 

इस अर्थमें सूर्य सविता (जन्मदाता) और पूषा 
(पोषण करनेवाले) भी हैं। वहिपुराण स्पष्ट शब्दोंमें 
कहता है कि--'सृष्ट्यर्थ भगवान्‌ विष्णुः सविता स 
तु कीर्तितः' अर्थात्‌ भगवान्‌ श्रीकृष्णके कथनानुसार 
विष्णु ही सविता कहे जाते हैं। सविता ही विष्णु हैं। 
विष्णु और सविता-ये दोनों पर्यायबाचक शब्द हैं। 
सूर्यके कारण ही ओषधियों एवं वनस्पतियोंकी कृषि 
पृथ्वीपर सम्भव है । इनके प्रभावसे ही पृथ्वी शस्यश्यामला 
बनी रहती तथा वसुन्धरा कहलाती है। धनका प्रभव 
सूर्यके कारण है। 

वेद सबकी उत्पत्ति ब्रह्मसे मानते हैं। विज्ञानने 
ब्रह्मसाक्षात्कार अभीतक नहीं किया है। अतः उसके 
अनुसार कुछ अणुओंके किसी कारणवश एक साथ 
संघबद्ध हो जानेपर उनके रासायनिक विस्फोटसे 
अत्यधिक ऊर्जाके उत्पन्न होनेसे धीरे-धीरे एक विशाल 
वाष्पीय धधकता हुआ पिण्ड बन गया। पौराणिक 
शब्दमें सूर्य स्वयम्भू (अपने-आप प्रकट) हैं। अतएव 
जन्मके लिये, अपनी ऊष्माके लिये, अपने ईधनके 
लिये, अपने प्रकाशके लिये और अपने नानाविध 
कार्योके लिये वे पूर्णतः आत्मनिर्भर हैं। ऐसी धारणामें 
वैज्ञानिक वेदान्तियोंके साथ इस बातपर सहमत दीख 
पड़ते हैं कि अद्वैतवादियोंके ब्रह्मकी भाँति सूर्य भी 
अपने निर्माण, सौर-परिवारके ग्रहों-उपग्रहों तथा पृथ्वीपरकी 
सारी सृष्टिके निर्माणमें निमित्तकारण हैं, उपादानकारण 
एवं साथ-साथ कर्ता भी हैं। इस प्रकार पृथ्वी ही नहीं, 
सम्पूर्ण सौर-परिवारके कर्ता, निमित्तकारण और उपादानकारण 
होनेसे अनेक ब्रह्मविद्‌ ऋषियोंने अपने ब्रह्मजिज्ञासु 
शिष्योंको ब्रह्मज्ञानके लिये इन्हीं सूर्यको उपासनाका 
आदेश दिया था। 

ऊर्णनाभि-(मकड़ी-) द्वारा अपने शरीरसे तन्तु 
निकालकर स्वयं अपना जाल बना लेना सम्भवतः 
ब्रह्मतत््तको स्पष्ट करनेके लिये उतना प्रभावकारी 
दृष्टान्त नहीं है, जितना सूर्यका अपने-आप शून्यसे प्रकट 
हो जाना, अपने अंशसे पृथ्वी तथा अन्य ग्रहोंका 


१.जहाँतक सूर्यका प्रकाश जाता है, वहाँतकको एक ब्रह्माण्ड माना जाता है । विश्वमें कोटि ब्रह्माण्ड हैं-एऐसा कहनेका तात्पर्य यह है 
कि हमारे सूर्यकी भाँति ज्वलन्त प्रकाश-पिण्ड सहस््रों ही नहीं, करोड़ों हैं। २. श्रीदुर्गासपतशती । 

6 बनना और अपनी आकर्षणशक्तिसे सब ग्रहों- 
उपग्रहोंसे अपने चतुर्दिक्‌ चक्कर लगवाना और पृथ्वीपर 
लाखों-करोड़ों प्रकारके विभिन्न भूतों, पदार्थों एवं प्राणियोंकी 
सृष्टिकर उनका भरण-पोषण तथा यथासमय लय करना 
है ब्रह्मके सदृश (शून्यमात्रसे विश्व निर्माण होना) आदि 
गुणोंके कारण सूर्यको भारतके मेधावियोंने ब्रह्मको 
समझनेका सर्वश्रेष्ठ साधन माना है। 

सम्भवतः इसीसे सूर्यको सौर-परिवारका ब्रह्म (प्रभव 
तथा लयस्थान) होनेके कारण ऋषियोंने इतनी भक्तिसे 
घोषणा की है-'तत्सवितुर्वरेण्यं भर्गो देवस्य धीमहि '-- 
मैं उस सविता देवके वरेण्य भर्गका ध्यान करता हूँ; 
इसलिये कि वे 'धियो यो नः प्रचोदयात्‌’ हमारी 
ब्रह्मप्रकाशिका बुद्धिको प्रेरित करें, हमें ब्रह्मज्ञान दें- 
हमें ब्रह्मकी प्राप्ति हो सके। यह निःसंदेह है कि गायत्री 
(वेदमाता) के सम्यक्‌ अध्ययनसे ब्रह्मसाक्षात्कार हो 
सकता है। नित्य और नाशवान्‌का, निर्गुण और सगुणका 
तथा सत्य और असत्यका ज्ञान हो सकता है एवं 
महामायाकी कृपासे मायासे मुक्ति भी मिल सकती है। 

सूर्यका अत्यन्त गहरा सम्बन्ध काल (समय) से 
भी है। कला-काष्ठादिरूपसे परिणामप्रदायक है काल 
और पृथ्वीपर कालगणनाके मुख्य आधार हैं सूर्य। 
इसकी विशद विवेचना सूर्यसिद्धान्त- प्रभृति ग्रन्थोंमें है। 
मनीषियोंने कालको अत्यधिक शक्तिशाली माना है। 
किसी-किसीने इसे एकतत्त्व तथा सृष्टिका एक महत्त्वपूर्ण 
घटक माना है। कृषिविज्ञानकी उतनी प्रगति होनेपर भी 
कुछ शस्य ऐसे हैं, जो पूर्ण प्रयत्न करनेपर भी समयसे 
पूर्व अङ्कुरित नहीं होते एवं समयसे पूर्व फूल-फल नहीं 
देते-मानो वे पुष्टि करते हैं इस उक्तिकी-'समय पाय 
तरुवर फलै केतिक सींचो नीर'। आचार्य वराहमिहिर 
कालको ही सभी कारणोंका कारण मानते हें । 

“कालं कारणमेके ' (बृहत्संहिता १ । ७) । अथर्ववेद 
इससे भी आगे बढ़कर कहता है--'कालो हि सर्वेश्वरः? '। 
सृष्टिके प्रसङ्गमें काली, महाकाली अथवा महाकालको 
कल्पना भी कालको प्रभवप्रलयकारिणी शक्तिको 
परिचायिका है। यहाँ मेरे कहनेका संक्षेपमें अभिप्राय 
यही है कि 'बालोंको पलित करनेवाला तथा जिसका 


* सर्वानन्दप्रदाता हरिहरनमितः पातु नो विश्वचक्षुः * 


जन्म हुआ है उसको शैशव, कौमार्य, यौवन, वयस्क, 
प्रौढ तथा वार्धक्यसे होते हुए मृत्युतक पहुँचानेवाले और 
पुनः गर्भाधानसे लेकर विकासके विभिन्न सोपानों एवं 
जन्मतक पहुँचानेवाले कालके नियन्ता तथा विभिन्न 
ऋतुओंके निर्माता सूर्य ही हैं। अथ च कालको सम्पूर्ण 
शक्ति सूक्ष्मातिसूक्ष्मरूपसे सूर्यमें ही संनिविष्ट है। 

अत्यन्त काव्यात्मक तथा विज्ञानात्मक ढंगसे सृष्टिके 
व्यक्त होनेका वर्णन करती हुई श्रुति कहती है"चक्षोः 
सूर्यो अजायतरे। सूर्य विराट्‌ पुरुषकी आँखसे प्रकट 
हुए। अतएव इनका सर्वप्रमुख कार्य हुआ देखना। 
देखना ही जानना है। सूर्य वस्तुओंको रूपायित करते 
हैं, दृश्य बनाते हैं, दृष्टिपथमें लाते हैं, ज्ञान प्रदान करते 
हैं और बुद्धिको भी प्रेरित या सक्रिय करते हैं। इस 
कारण सूर्यको “जगतः चक्षु' या 'जगच्यक्षु', ' गुरूणां 
गुरुः', 'जगदुरु' सर्वश्रेष्ठ अन्धकारनाशक, अज्ञान दूर 
करनेवाला और कर्मसाक्षी भी कहा जाता है। शायद 
इसीलिये निभृत-से-निभृत स्थानमें गु्तातिगुप्तरूपसे किया 
गया कर्म भी प्रकट हो जाता है और किसी-न-किसी 
रूपमें सृष्टिको प्रभावित करते हुए कर्ताको भी प्रभावित 
करता है। 

जिस प्रकार निष्क्रिय ब्रह्मकी अनन्तानन्त क्रियाएँ 
गिनी-गिनायी नहीं जा सकती हैं वैसे ही 'शतधा 
वर्तमान' सूर्यकी सैकड़ों क्रियाएँ एवं उनकी सहस्रमुखी 
समताका विवरण नहीं दिया जा सकता। सूर्यको ये 
अनगिनत किरणें प्रतिक्षण अनेकानेक स्थानोंपर-गंदी- 
से-गंदी जगहपर, रम्य-से-रम्य स्थानपर, पवित्र-से- 
पवित्र स्थलपर और भयंकर एवं दुर्गन्धपूर्ण स्थानपर भी 
पड़ती हैं; परंतु इसके कारण उनमें कोई विकार नहीं 
आता है। इतना ही नहीं, सूर्यकिरणें गंदगियाँ दूर करती 
हैं तथा गङ्गाकी भाँति सबको पवित्र करती हैं। इसलिये 
संत श्रीतुलसीदासजीने कहा है-- 
समरथ के नहिं दोष गुसाई। रबि पावक सुरसरि की नाई ॥ 

सारांशतः सूर्यका प्राकट्य शून्य या विराट्‌ पुरुषको 
आँखसे है। सूर्यके मुख्य-मुख्य कर्म--प्रकाश एवं उष्मादान, 
धीको प्रेरित करना, ग्रह-उपग्रहोंको सृष्टि एवं उनका 
धारण, उनका संचालन प्रभृति, काल-नियन्त्रण, उनको 


१.(अथर्ववेद १९।५३।३८)। २. (ऋग्वेद, मण्डल १०, सूक्त ९०) । 


* सूर्य-तत्त्वकी मीमांसा * 


निर्लिप्ता तथा पवित्र करनेकी क्रिया आदि है। सूर्य- 
तत्त्वके विषयमें वैज्ञानिक तर्कके आधारपर यदि विज्ञान 
अभीतक ऋषियोंके स्वर-में-स्वर मिलाकर ' आदित्यो 
ब्रह्म' नहीं कह सकता है तो इतना तो अवश्य कह 
सकता है कि सूर्य सृष्टिसंचालिका किसी अज्ञात सर्वश्रेष्ठ 
शक्तिकी (जिसे वेद ब्रह्म, परमात्मा या आद्याशक्ति 
कहता है) अति तेजस्वी प्रत्यक्ष विभूति हँ, जो निष्काम 
कर्मयोगीका सर्वाधिक ज्वलन्त दृष्टान्त हैं और जो सदैव 
प्राणियोंका नानाविध कल्याण करनेमें ही लगे रहते हैं । 

सूर्य वस्तुतः विरञ्चिनारायणशंकरात्मा हैं । 'त्रयीमय' हैं 
और एक शब्दमें यह “त्रयीमयत्व' ही सूर्यतत्त्व है । 
कवि-कुलशिरोमणि संत तुलसीके शब्दोंमें 'तेज-प्रताप- 
रूप-रस-राशि* सूर्यका तत्त्व है; तेज, प्रताप, रूप और 
रसका प्राचुर्य ही सूर्यत्व है। जो ' आदित्यो ब्रह्म' यह 
नहीं स्वीकार कर सके, उन्हें इतना तो स्वीकार करना 
ही चाहिये कि सूर्य सौर-परिवारके प्रत्यक्ष अध्यक्ष तथा 
परमात्माके सर्वश्रेष्ठ प्रतिनिधि हैं। अतः वे सभीके लिये 
परम पूज्य जगतके श्रेष्ठ देवता हैं । 


सूर्य-तत्त्वकी मीमांसा 
(लेखक--श्रीविश्वनाथजी शास्त्री) 


हि मानवीय जीवन, प्रज्ञा और विज्ञानके आदि 
उत्स हैं। सूर्यसे ही ब्रह्माण्ड उत्सर्गित है। 
पाश्चात्य भौतिक वैज्ञानिक सूर्यको निम्न भाषामें 
कहते हैं—Sun the star which was governs 
illuminates the earth other bodies forming the 
solar system. By the patient efforts of 
astronomers and physicists a vast body of 
knowledge of which her we can, but give the 
outline, has been gained regarding it. For 
convenience Wwe condense such of this 
infromation as admits of the treatment into 
the subjoined table.—Chambers Encyclo Pedia, 
Vol IX (1904 Edi.) 

अर्थात्‌ यह जो सूर्य है, वह प्रचण्ड गर्म नक्षत्र है। 
यह पृथ्वीका नियामक और प्रकाशक है। इसकी गतिके 
अनुसार ही महीनोंका निर्माण और विभाग हुआ है। 
ज्योतिष-शास्त्र और चिकित्सा-विज्ञानको प्रणालियोंके 
लिये यह बहुत उपयोगी है। देह-रचना और रोगके 
हटानेमें यह प्रभूत सुविधा प्रदान करता है। भारतीय 
पुरातत्त्वीय चिकित्सकोंका भी सम्मत है-- 
' आरोग्यं भास्करादिच्छेत्‌।' भास्करको उपासना 
एवं प्रार्थनासे ही आरोग्य मिलता है। ऋग्वेद (मं० ७, 


सू० ६२, मं० १) में ठीक इसी तरहका भाव है। 


यथा 

उत्‌ सूर्यो बृहदर्चीष्यं श्रेत्‌ पुरु 

विश्वा जनिम मानुषाणाम्‌। 
समो दिवा ददूशे रोचमानः 
क्रत्वा कृतः सुकृतः कर्तृभिर्भूत्‌॥ 

अर्थात्‌-ये सूर्य जो सबके प्रेरक हैं, वे अत्यन्त 
तेजोमय हैं। ऊपरमें स्थित होकर भी ये नागरिकोंको 
तेजवान्‌ करते हैं। उनकी उपयोगिता कहाँतक कही 
जाय? वे समानरूपसे हमारे-हम सभीके, उपयोगि- 
समूहोंके उत्पादक हें । प्रतिदिन, प्रतिक्षण मनको भानेवाले 
ये देव इस जगत्के नियामक हैं, तत्त्वोंके सम्पादक हैं 
और सभी साधनोंके दाता हैं। इसलिये तत्त्वदर्शियों- 
(विज्ञानियों-) द्वारा ये सर्वदा स्तुत्य हैं। पुण्य-कार्य, 
मङ्गल-कार्य और शुभ कार्यके बनानेवाले हैं। इनका 
उदय कितना विचित्र है। चित्रं देवानामुदगादनीकं 
चक्षुर्मित्रस्य वरुणस्याग्नेः। आप्रा द्यावापृथिवी अन्तरिक्षं 
सूर्य आत्मा जगतस्तस्थुषश्च। (ऋ० १। ११५। १; ऐ० 
आ० ३। ९; अथर्व० १३। २। ३५; वा० य० ७। ४२; 
तै० सं० १। ४। ४३; तै० ब्रा० २।८।७। ३; तै० आ० 
१। ७। ६, नि० १२। १६) 

सायणभाष्यके अनुसार ये जगन्मात्रके आत्मस्वरूप 
(परमात्मा) सूर्य स्थावर-जङ्गम सभी प्राणियोंको अपने 
तेजोमय प्रकाशसे जाग्रत्‌ करते हैं। इनके किरणसमूह 


* विनयपत्रिका, सूर्यस्तुति २। 

जीवमें जीवन-संचार करते हैं। मित्र, वरुण, आग्नि, 
चक्षुः, प्राण, अपान, जठर, वायु और जलके ये अद्भुत 
प्रवर्तक हैं। ये चक्षुःस्वरूपके स्रष्टा एवं सर्वत्र अन्तर्यामीरूपसे 
विद्यमान हैं। अथर्ववेद (२। ३२। १) में कहा है-- 
' उद्यन्तादित्याः क्रिमीन्‌ हन्तु विम्रोचन्‌ हन्तु रश्मयः।' 
अर्थात्‌ आदित्य अपनी रश्मियोंसे जीवनके सभी 
दोषॉसे मुक्त करते हुए रोगोंके कीटाणुओंको मार देते 
हैं; जीवनको रोगमुक्त कर स्वस्थ बनाते हैं। ऋग्वेद 
(८। २९। १०) में लिखा है-- 
' अर्चन्त एके महिसाममन्वत तेन सूर्यमरोचयन्‌।' 
एकमात्र सूर्यको अर्चनासे ही प्राणी भारी-से-भारी 
कार्यमें सफलता तथा सर्वज्ञता पाते हैं। अतएव सभी लोग 
सर्वोत्पादक इन भगवान्‌ सूर्यको सबसे अधिक चाहते हैं । 
सूर्य जगत्के सृष्टिकर्ता-ब्रह्मा हैं 
अमरकोश (स्व० व० १६) में ब्रह्माको हिरण्यगर्भ 
कहा गया है-- 
ब्रह्मात्मभूः सुरज्येष्ठः परमेष्ठी पितामहः। 
हिरण्यगर्भो लोकेशः स्वयम्भूश्चतुराननः॥ 
वेदोंमें और पुराणादि धर्म-ग्रन्थोमें भी सूर्यको 
हिरण्यगर्भ, आदित्य तथा विधाताके नामोंसे सृष्टिकर्ता 
कहा गया है; यथा-- 
हिरण्यगर्भः समवर्तताग्रे 
भूतस्य जातः पतिरेक आसीत्‌। 
स दाधार पृथिवीं द्यामुतेमां 
कस्मै देवाय हविषा विधेम॥ 
(ऋ० १०।१२१।१; वा यजु० १३। ४; अथर्व ४। २। ७; 
तै० सं० ४। १।८। ३; ताण्ड्य ब्रा० ९।९। १२; नि० १०।२३) 
निरुक्तके टीकाकार दुर्गाचार्यके अनुसार उक्त मन्त्रका 
अर्थ यह है-हिरण्यगर्भ ब्रह्मा ब्रह्मणो या हिरण्यगर्भावस्था ) 
सकल प्राणियोंकी उत्पत्तिके पूर्व स्वयं शरीरधारण करते 
हैं। वे एकमात्र सृष्टिकर्ता हैं जो जगत्के सम्बन्धभूत 
स्थावर-जङ्गमादिके ईश्वर हैं। वे अन्तरिक्षलोक, द्युलोक 
और भूलोकको धारण करते हैं। इन सभी तत्त्वोंमें वे 
ओतप्रोत होकर वास करते हैं। उन महान्‌ प्रजापतिके 
लिये हम हवि प्रदान करते हैं। 
ब्रह्मपुराण (अ० ३१) में लिखा है-- 
आदित्यमूलमखिलं त्रैलोक्यं मुनिसत्तमाः। 
भवत्यस्माज्जगत्सर्वं सदेवासुरमानुषम्‌॥ 


* सर्वानन्दप्रदाता हरिहरनमितः पातु नो विश्वचक्षुः * 


रूद्रोपेन्द्रमहेन्द्राणां विप्रन्द्रत्रिदिवौकसाम्‌। 
महाद्युतिमताञ्चैव तेजोऽयं सार्वलौकिकम्‌॥ 
सर्वात्मा सर्वलोकेशो देवदेवः प्रजापतिः। 
सूर्य एव त्रिलोकस्य मूलं परमदैवतम्‌॥ 

“हे मुनिवर! त्रिलोकके मूल आदित्य हैं। इन्हींसे 
सम्पूर्ण जगत्‌, सभी देवता, असुर, मनुष्य, रुद्र, उपेन्द्र, 
महेन्द्र, विप्रेन्द्र और तीनों लोकोंके तीनों देवता, समस्त 
लोकोंके महाप्रकाशक तेजवान्‌, सर्वात्मा एवं सर्वलोकेश, 
देवाधिदेव, प्रजापति उत्पन्न हैं। ये ही सूर्य तीनों लोकोंके 
मूल हैं तथा परम देवता हैं। सभी देवता इन सूर्यकी 
रश्मियोंमें निविष्ट हैं। ये तीन भागोंमें विभक्त हैं।' 

सूर्यका त्रिदेवत्व 
भविष्योत्तरपुराणके कृष्णार्जुन-संवाद 
(आदित्यहृदयस्तोत्र) में भगवानूने कहा है कि 
उदये ब्रह्मणोपेतं मध्याह्ने तु महेश्वरम्‌। 
अस्तकाले भवेद्विष्णुः त्रिमूर्तिश्च दिवाकरः॥ 

सूर्य उदयकालमें ब्रह्मा, मध्याहकालमें महेश्वर और 
अस्तके समय विष्णुरूप हें । 

ऋग्वेद (५। ६२। ८) में कहा गया है कि 

' हिरण्यरूपमुषसो व्युष्टावयः स्थूणमुदिता सूर्यस्य।' 
सूर्यके उदय होनेपर उषाकालमें सूर्य हिरण्यरूप 
(ब्रह्मस्वरूप) होते हैं। 
सूतसंहिता शिवमाहात्म्यखण्ड, १३ अ० में कहा है 
कि 
हिरण्यगर्भो भगवान्ब्रह्मा विश्वजगत्पतिः। 
बृहद्देवता (१।६१) में शौनकाचार्यने लिखा है कि-- 
भवद्भूतं भविष्यं च जङ्गमं स्थावरं च यत्‌। 
अस्यैकसूर्यमेवैकं प्रभवं प्रलयं विदुः॥ 
असतश्च सतश्चैव योनिरेषा प्रजापतिः। 
तदक्षरं चाव्ययं च यच्चैतद्‌ ब्रह्म शाश्वतम्‌॥ 
कृत्वैव हि त्रिधात्मानमेषु लोकेषु तिष्ठति। 
देवान्‌ यथायथं सर्वान्‌ निवेश्य स्वेषु रश्मिषु॥ 

“भूत, भविष्य, वर्तमान, स्थावर, जङ्गम तथा 
सत्‌-असत्‌ इन सबके उत्पादन-क्षेत्र एकमात्र सूर्यप्रजापति 
हैं। सूर्यमें ही सभी तत्त्व, सभी भूत, सभी जीवन, सभी 
क्षर-अक्षर नाशवान्‌ और अव्ययकी मूल सत्ता व्यवस्थित 
है—केवल ब्रह्म-सूर्यमें ही सर्वदा संलग्न हैं। सूर्यकी ही 
रश्मियोंमें लोक, परलोक, देव, पितर, मानव और 


* सूर्य-तत्त्वकी मीमांसा * 


ब्रह्माण्ड आदि निवेशित हैं।' इसी प्रकार साम्बपुराण 
(४। १-५) में लिखा है- 
अनाद्यो लोकनाथः स विश्वमाली जगत्पतिः। 
मित्रत्वेऽवस्थितो देवस्तपस्तेपे नराधिपः। 
अनादिनिधनो ब्रह्मा नित्यश्चाक्षर एव च। 
सृष्टा प्रजापतीन्‌ सर्वान्‌ सूष्टाश्च विविधाः प्रजा: । 
ततः स च सहस्रांशुरव्यक्तः पुरुषः स्वयम्‌। 

* आदि-अन्तहीन लोकेश्वर ब्रह्माण्डके संरक्षक और 
जगतूके स्वामी सूर्यने अपने मित्रभावमें अवस्थित होकर 
तेजतापद्वारा इस चराचर जगत्की रचना की है। विश्व- 
सृजनके बाद ब्रह्मारूपमें प्रजाकी सृष्टि की है। ये 
अव्यक्त हैं एवं हजारों किरणवाले विराट्‌ पुरुष हैं। 
इन्हींमें सारी सृष्टि है।' 

सूर्य--विष्णु 

वेद, ब्राह्मण, संहिता और पुराणोंमें सूर्य ही विष्णु 
हैं। विष्णु द्वादशादित्योंमें छोटा अर्थात्‌ बारहवाँ आदित्य 
हैं। वेदका एक मन्त्र यहाँ उद्धृत किया जा रहा है-- 

अतो देवा अवन्तु नो यतो विष्णुर्विचक्रमे। 
पृथिव्या: सप्त धामभिः ॥ 
(-ऋ० १। २२। १६) 
जिस प्रकार सात किरणोंके द्वारा विष्णु पृथिवीकी 
परिक्रमा करते हैं, उसी प्रकार उन्हीं तत्त्वोद्वारा वे हम 
सबकी रक्षा करें। 
वैदिक कोष निघष्टुमें कहा गया है-- 
तीब्ररश्मिद्वारेण सर्वत्र हि आविशतीति विष्णुः । 
(-५। ११) 
अपनी तेज और तीक्ष्ण रश्मियोंद्वारा सर्वत्र फैलनेके 
कारण सूर्य विष्णु कहे जाते हैं। 
इदं विष्णुर्वि चक्रमे त्रेधा निदधे पदम्‌। 
समूहूळमस्य पांसुरे॥ (ऋ० १। २२। १७) 

विष्णु अपने अदृश्य पादसे पृथ्वी, द्यौ और 
अन्तरिक्षमें किरणद्वारा धूल-धूसरित विश्वको प्रकाशित 
करते हैं। 

सूर्य और शिव तथा शैव शक्तियाँ 
सूर्य: शिवो जगन्नाथ: सोमः साक्षादुमा स्वयम्‌। 
आदित्यं भास्करं भानुं रविं देवं दिवाकरम्‌॥ 
उमां प्रभां तथा प्रज्ञां सन्ध्यां सावित्रीमेव च॥ 
(-लिङ्गपु० उ०, अ० १९) 

'रद्रो वैवस्वतः साक्षात्‌’ (-वायुपु० अ० ५३) 
सूर्य, शिव, जगन्नाथ और सोम स्वयं साक्षात्‌ उमा 
हैं। आदित्य, भास्कर, भानु, रवि तथा दिवाकर देव हैं। 
इनकी शक्तियाँ ये हैं-उमा, प्रभा, प्रज्ञा, सन्ध्या तथा 
सावित्री । 
इस प्रकार देखा जाता है कि प्राचीन भारतीय 
त्रैतवाद एक मूलक है। एकेश्वरवाद ही त्रैतवादमें 
परिणत हुआ है। एकेश्वरवादका मूल आदित्य हैं। 
भारद्वाज स्मृतिका ७९ श्लोक इस सम्बन्धमें विशेष 
प्रामाणिक है; यथा-- 
“आदित्ये तन्महः साक्षात्‌ परब्रहाप्रकाशकम्‌।' 
इस भूमण्डलपर साक्षात्‌ परब्रह्मरूपमें आदित्य ही 
प्रकाशित हैं। इसलिये भगवान्‌ क्रग्वेद सर्वत्र केवल 
सविताको ही देखते हैं- 
सविता पश्चातात्‌ सविता पुरस्तात्‌ 
सवितोत्तरात्तात्‌ सविताधरात्तात्‌। 
सविता नः सुवतु सर्वतातिं 
सविता नो रासतां दीर्घमायुः॥ 
(-ऋ० १०। ३६। १४) 
सविता देवता मेरे आगे-पीछे, ऊपर-नीचे सर्वत्र 
सविता-ही-सविता हैं। सविता हमें सभी प्रकार सुख 
देते हैं। हमारी आयुको बढ़ाते हैं । 
गायत्रीमन्त्र सविता-उपासनाका तत्त्व है और सर्वज्ञानी 
जनोंसे समादूत है। यह चारों वेद तथा समस्त ज्ञान- 
विज्ञान और प्रज्ञाका सार है। ब्रह्म और जीवात्माकी 
एकताका यथार्थ बोधक है। वेद-विहित समस्त 
उपासनाकर्मोके प्रारम्भमें गायत्री-जप, सूर्यार्घ्य और 
३५कारका उच्चारण करनेकी मान्यता है। इसके बिना 
कोई अनुष्ठान सफल नहीं हो सकता है। व्यास, 
भारद्वाज, पराशर, वसिष्ठ, मार्कण्डेय, योगी याज्ञवल्क्य 
एवं अन्य अनेक महान्‌ महर्षियोंने ऐसा माना है कि 
गायत्री-जपसे पाप-उपपाप आदि मलोंसे जापकको 
शुद्धि होती है। यजुर्वेदका ईशोपनिषद्‌ कहता है-- 
योऽसावादित्ये पुरुषः सोऽसावहम्‌। 
जो वह पुरुष आदित्यमें है, वही पुरुष मैं हूँ। उस 
परमात्मपुरुषकी आत्मा भी “मैं हुँ'। इसीका शुद्ध 
आत्मतेज रश्मियोंके अणुओंद्वारा सूर्यमण्डलसे सम्पर्क 
करते हैं। जगत्में रहकर भी शुद्ध आत्म-धाममें जानेके 

लिये सूर्य-रश्मि ही प्रधान योगका द्वार है-वाहक है। 
यूरोपियन साधक पिथा गोरसने भी माना है कि यह एक 
तेजधारक पदार्थ है। इसीमेंसे होकर आत्म-ज्योति 
पृथ्वीपर उतरती है। 
सूर्यसाधना और उपासना 
सूतसंहिता (य° वैखा० अ० ६) में भगवान्‌ महेश्वर 
शिवने कहा है कि-- 
आदित्येन परिज्ञातं वयं धीमह्युपास्महे। 
सावित्र्याः कथितो ह्यर्थः संग्रहेण मयादरात्‌। 
नीलग्रीवं विरूपाक्षं साम्बमूर्तिं च लक्षितम्‌॥ 
“नीलग्रीव शिवजीका कहना है कि आदरपूर्वक मैं 
सावित्री-मन्त्रकी, जिसे गायत्री या धीमहि कहते हैं, 
उपासना करता हूँ ।' 
भविष्योत्तरपुराणमें भगवान्‌ श्रीकृष्णने अर्जुनको जो 
सूर्योपासना बतलायी है, वह आदित्यहृदय है । श्रीकृष्णने 
कहा है-- 
रुद्रादिदैवतैः सर्वैः पृष्टेन कथितं मया। 
वक्ष्येऽहं सूर्यविन्यासं शृणु पाण्डव यल्लतः ॥ 
अर्थात्‌ अर्जुन! रुद्र आदि देवताओंके पूछनेपर जिस 
सूर्य-उपासनाको हमने बताया था वही तुमको बताता हूँ, 
सुनो। श्रीकृष्ण सूर्य (विष्णु) के अंशावतार द्वादशादित्यके 
अंश थे। इसीसे वे सूर्य (विष्णु) नारायण नामसे भी 
सम्बोधित हुए। महाभारतके स्वर्गारोहणपर्व-(५। २५) 
में कहा है कि भगवान्‌ श्रीकृष्ण इहलीला समाप्त कर 
नारायणमें ही विलीन हो गये। 
यः स नारायणो नाम देवदेवः सनातनः। 
तस्यांशो वासुदेवस्तु कर्मणोऽन्ते विवेश ह॥ 
इस प्रकार देवताओंद्वारा आदित्य-उपासनाको प्राचीनता 
देखी जाती है। 
बृहद्देवता (१५६ अ०) में लिखा है- 
' विष्णुरादित्यात्मा'। (वायुपुराण अ० ६८। १२) में 
कहा गया है कि असुरोंके देवता पहले सूर्य और 
चन्द्रमा थे। इन्होंने ही अपने-अपने सम्प्रदायके अनुसार 
अलग-अलग राज्य बसाया था। इनमें अधिकांश सौर 
थे। राम-रावण-युद्ध-(वा० रा०, यु० का०, अ० १०७) 
में जब भगवान्‌ रामचन्द्रजी विशेष श्रान्त-चिन्तित थे 
तब ऋषि आगस्त्यने उन्हें सूर्यस्तोत्र बताया था। श्रीरामने 
अगस्त्य मुनिके उपदेशानुसार पूर्वमुख होकर पवित्र 


* सर्वानन्दप्रदाता हरिहरनमितः पातु नो विश्वचक्षुः * 


हो तीन बार आचमन किया और सूर्यके स्तोत्रका 
पाठ किया। इससे उन्हें महाबल प्रा हुआ और 
उन्होंने रावणका शिरश्च्छेद किया। द्वितीय जीवितगुप्तके 
दसवीं शताब्दीका एक शिलालेख कलकत्ताके जादूघरमें 
है। इसका विवरण कनिंघम साहेबने (Cunningham’s 
Archeological reports. Vol XVT, 65में) लिखा 
है कि भास्करके अङ्गसे प्रादुर्भूत प्रकाशमान 'मग' 
ब्राह्मण शाकट्वीपसे कृष्णभगवान्‌को अनुमतिसे उनके 
पुत्र भगवान्‌ साम्बद्वारा लाये गये। उन दिनों विश्वमें ये 
ही लोग सूर्यसाधनाके विशेषज्ञ थे। यह बात भविष्यपुराण 
और साम्ब-पुराणमें विस्तृतरूपसे वर्णित है। ग्रहयामल 
ग्रन्थमें भी उक्त बातोंका उल्लेख है। इस बातसे 
प्रमाणित होता है कि भारतमें भी सूर्य-पूजाका प्रचलन 
था; किंतु विशेषज्ञोंका अभाव था। बेविलोनके प्राचीन 
वृत्तग्रन्थ (Etna ॥॥४॥) में लिखा है कि इगल 
(गरुड्‌-जाति) पक्षीपर बैठकर कोई राजा तृतीय स्वर्ग- 
(Third heaven of Annu) में जाते हुए जीव- 
चिकित्सक ओषधि ले गया था। १९७३ ई० के 
अगस्तमें विख्यात अमेरिकन पत्रिका ' न्यू सायन्टिस्ट' 
(New Scientist, August 1973) में प्रख्यात 
आणविक जीव-विज्ञानी डॉ० फ्रान्सिस्‌, डॉ० फ्रिक 
और डॉ० लेसलीने कहा है कि इस पृथ्वीपर हजारों 
वर्षतक कोई जीवन नहीं था। यहाँतक कि जीवनकी 
सम्भावना भी नहीं थी। महाकाशके सूर्याश्रयमें स्थित 
जीवन-स्फुलिङ्ग इस युगको वन्ध्या पृथ्वीपर (सूर्यके 
आश्रयके प्राणि-सभ्यतासे छँटकर) आया है। मि० 
फ्रिक और मि० उरगेलके हस्ताक्षरयुक्त लम्बे वक्तव्यमें 
यह भी कहा गया है कि छाया-पथसे अन्यत्र अवश्य 
ही किसी-किसी सभ्यताका विकास था। छाया-पथ 
तेरह सौ करोड़ वर्षका है। इस पृथ्वीके प्राणियोंके 
उद्धवका काल चार सौ करोड़ वर्षका है। इस प्रकार 
नौ सौ करोड़ वर्षाका अन्तर है। 
अन्तर्देशीय सूर्य- अर्चन 

विश्वमें सर्वत्र ही अनुमानतः ईसवी संवत्से छः 
हजार वर्ष पूर्वसे लेकर (नवीन मतसे चार करोड़ 
वर्षसे) १४० ईसवीतक सूर्य-पूजाके प्रमाण मिलते हैं। 
विश्वका प्राचीन दर्शन-(In early philosophy 
throughout the world the sun worship) सौरदर्शन 


* ब्रह्माण्डात्मा-सूर्यभगवान्‌ * 


ही है। पर्सियन चर्चोके मित्र (Miia) ग्रीकोके 
हेलियस (1105) एजिप्त- (मिश्र) के रा (Ra) 
तातारियोंका भाग्यवर्धक देवता फ्लोरस (Flourished) 
प्राचीन पेरु-(दक्षिण अमरिका-) के ऐश्वर्यदाता फुलेस 
(Fu]९५) उत्तरी अमरिकनके रेड इंडियनोंके एतना 
(4110) और ऐना, अफ्रिकाके विले (श्वेत) (White) 
चीनका उ० ची० (पप. ता.) प्राचीन जापानियोंका 

इज्रा-गी (1219-21), नवीन सेन्टो ईजमका एमिनो, 
मिनाक, नाची (Ameno-Minak-Nachi) आदि देवता; 
सूर्य, मित्र, दिवाकर आदिके रूपमें पूजित तथा उपासित 
थे। निष्कर्ष यह कि सूर्यकी शक्तिसे सारी सृष्टि हुई है । 
इनकी महिमा अनन्त है और इनकी पूजा-अर्चा 
अनादिकालसे विश्वभरमें प्रचलित है। भारतमें ये प्राचीन 
कालसे ही प्रत्यक्ष देवता माने जाते हैं। 


ब्रह्माण्डात्मा--सूर्यभगवान्‌ 


(लेखक--शास्त्रार्थमहारथी पं० श्रीमाधवाचार्यजी शास्त्री) 


वेदभगवानूका उद्घोष है कि 'सूर्य आत्मा 
जगतस्तस्थुषश्च' अर्थात्‌ सूर्य न केवल मनुष्य, पशु, 
पक्षी, कीट, पतंग आदि जङ्गम जीवोंके ही प्राणात्मा हैं, 
अपितु वे वृक्ष, लता, गुल्म, वीरुध, ओषधि आदि 
अचल- अन्तःसंञ्च जीवधारियोंके भी प्राणात्मा हैं। 

जीवनके लिये जिस उक्षिजन ( आक्सीजन) तत्त्वकी 
अनिवार्य आवश्यकता है, वह तत्त्व सूर्यभगवान्‌ ही 
निरन्तर ब्रह्माण्डको प्रदान करते रहते हें । 

श्रीमन्नारायणके दिव्य अङ्ग-प्रत्यङ्गोंका ही अपर 
पारिभाषिक नाम देवता है। निरुक्तकार यास्कने देव 
शब्दके अनेकविध निर्वचन दिखाते हुए “दानाद्‌ वा', 
‘द्योतनाद्‌ वा' कहकर मुख्यतया इसे दानार्थक ही 
बताया है । अतः भगवानूकी अनन्त शक्तियोंके भण्डारमेंसे 
प्राणियोंको, उनके जीवन-धारण करनेके लिये तत्तत्‌- 
शक्ति प्रदान करनेवाले माध्यमिक दिव्य स्रोतोंको देवता 
कहते हैं। यद्यपि 'अनन्ता वै देवाः' इस वेद-प्रमाणके 
अनुसार वे देवता अनन्त हैं तथापि उनका वर्गीकरण 
करके उन्हें तैंतीस कोटियोंमें बाँटा गया है-अष्ट वसु, 
एकादश रुद्र, द्वादश आदित्य, मरुत्‌ और इन्द्र। इनमें 
भी अन्तर्भाव-प्रक्रियासे केवल तीन रूपोंको अन्तमें 
प्रधानता दी गयी है। यास्क कहते हैं--'तिस्त्रो देवताः ' 
अर्थात्‌ तीन देवता हैं-पृथ्वी-स्थानीय अग्नि, अन्तरिक्ष 
स्थानीय वायु और द्यु-स्थानीय सूर्य। 

सूर्यको केन्द्रबिन्दु मानकर चारों ओर विस्तृत पचीस 
कोटि योजनात्मक आकाश-कक्षको एक 'ब्रह्माण्ड' 
कहते हैं । पृथ्वी, अन्तरिक्ष और द्यौः अथवा ' भूः, भुवः, 
स्वः' नामक ब्रह्माण्डके तीन कल्पित भाग हैं, जिन्हें 


त्रिलोकी कहते हैं। इस त्रिलोकीकी आत्मा सूर्यभगवान्‌ 
हैं। 

बेदोंमें सूर्यकी महिमाके द्योतक अनेक सूक्त हैं। 
आदिसृष्टिके समय श्रीमन्नारायणद्वारा ब्रह्माजीको जो वेद- 
ज्ञान प्राप्त हुआ वह केवल वेदबीजभूत ओंकार था। 
वर्णात्मक ओंकार अकार, उकार और मकार--इन तीन 
मात्राओंके संघातसे निष्पन्न है। इसकी एक-एक मात्रासे 
गायत्रीके एक-एक चरणका विकास हुआ है। इसलिये 
त्रिपदा गायत्री ओंकारात्मक बीजका ही प्रस्फुटित अङ्कुर 
कहा जा सकता है। गायत्रीको “स्तुता मया वरदा 
बेदमाता' आदि शब्दोंद्वारा वेदोंकी जननी कहा गया है, 
जिसका तात्पर्यं यह है कि त्रिपदा गायत्रीसे ही 
वेदत्रयीका प्रादुर्भाव हुआ है। 

ओंकारकी नाद और बिन्दु नामक अन्यतम दो 
मात्राएँ तो प्राणसाधनारत योगिजनोंके ही ध्येय हैं। वे ही 
पञ्चमात्रात्मक ओंकारके अधिकारी हैं। वर्णात्मक त्रैमात्रिक 
प्रणव निवृत्तिमार्गी द्विजमात्रका ध्येय है और आगमोक्त 
मनुष्यमात्रका उपास्य है। 

आदिम महर्षिगण तो 'साक्षात्कृतधर्माणः' थे। उन्हें 
स्वयं पठनको आवश्यकता न थी। परंतु जब कालक्रमसे 
यह शक्ति क्षीण हो गयी, तब साक्षात्कृतधर्मा गुरुओंद्वारा 
असाक्षात्कृतधर्मा शिष्योंको वेदोपदेश देना आरम्भ किया 
गया। इस युगमें जिसको नारायणसे सर्वप्रथम यह उपदेश 
मिला वह विवस्वान्‌ अपर नामक सूर्यभगवान्‌ ही थे। 
श्रीमद्भगवद्वीतामें भी श्रीकृष्णभगवान्‌ने “इमं विवस्वते 
योगं प्रोक्तवानहमव्ययम्‌' (४। १) यह रहस्य घोषित 
किया है । शुक्ल यजुर्वेदीय माध्यन्दिनीसंहिता तो महर्षि 


२३६ 


याज्ञवल्क्यने साक्षात्‌ सूर्यभगवानूसे ही प्राप्त की थी, यह 
सर्वविदित है । इस प्रकार वैदिक ज्ञान-परम्पराको मानव- 
समाजतक पहुँचानेका श्रेय सूर्यभगवान्‌को ही है । 

ब्रह्म कूटस्थ है, प्रकृति त्रिगुणात्मिका है । प्रकृतिके 
रज, सत्त्व और तम--इन तीन गुणोंसे पञ्चतत्त्व समुद्धूत 
हुए हैं। प्रकृतिके सत्त्वगुणोद्रेकसे आकाशतत्त्वका, रजोगुणसे 
अग्रितत्वका और तमोगुणसे पृथ्वीतत्त्वका प्रादुर्भाव 
हुआ। ये तीनों तत्त्व विशुद्ध हें । परंतु सत्त्वगुण और 
रजोगुणके सम्मिश्रणसे वायुतत्त्वका तथा रजोगुण और 
तमोगुणके सम्मिश्रणसे जलतत्त्वका प्रादुर्भाव हुआ। 
उक्त दोनों तत्त्व विमिश्रित तत्त्व हैं। इस प्रकार 
प्रकृतिके तीन गुणोंसे पञ्च महाभूतोंकी उत्पत्ति हुई, 
जिनका पञ्जीकृत* संघात यह समस्त चराचर जगत्‌ 
है। उक्त तत्त्वोंके न्यूनाधिक्यके तारतम्यसे ही सृष्टिके 
पदार्थोमें विविधता पायी जाती है। इसी तात्त्विक 
तारतम्यके अनुसार मानव-समाज भी पञ्चविध प्रकृति- 
सम्पन्न है। अतएव पञ्चविध प्रकृतिवाले मानवोंके 
लिये एक ही श्रीमन्नारायणके पञ्चविध रूपोंकी कल्पना 
करके पञ्चदेवोपासनाकी वैज्ञानिक स्थापना की गयी 
है। शास्त्र कहता है-- 

“ उपासनासिद्धयर्थ हि ब्रह्मणो रूपकल्पना '। 


* सर्वानन्दप्रदाता हरिहरनमितः पातु नो विश्वचक्षुः * 


मनुष्योंको विष्णुभगवानमें स्वभावतः विशिष्ट श्रद्धा होती 
है। अग्रितत्त्वकी प्रधानतावाले रजोगुणी मनुष्य जगन्माता 
शक्तिमें विशेष आस्था रखते हैं। पृथ्वीतत्त्वप्रधान तमोगुणी 
प्रकृतिवाले मनुष्य भूतभावन शिवभगवानूके भक्त होते 
हैं। वायुतत्त्व-प्रधान सत्त्व और रजोमिश्रित प्रकृतिवाले 
मनुष्य सूर्यभगवानूमें श्रद्धालु होते हैं तथा जलतत्त्वकी 
प्रधानतावाले रज और तमोमिश्रित प्रकृतिके मनुष्य 
विश्वेश्वर गणेशमें निष्ठा रखते हैं। इस प्रकार वैष्णव, 
शैव, शाक्त, सौर और गाणपत्य-ये पाँचौं सम्प्रदाय 
क्रमशः पाँचौं तत्त्वोंके तारतम्यपर परिनिष्ठित हैं । परंतु 
स्व-स्वसम्प्रदायको उपासनापद्धतिके अनुसार स्वेष्टको 
विशिष्ट पूजा करते हुए भी पूर्वोक्त पाँचों ही सम्प्रदायोंके 
साधकोंको अनिवार्यरूपसे नित्यकर्मभूत सन्ध्योपासनामें 
भगवान्‌ सूर्यको अर्घ्य प्रदान करना, सावित्री देवताके 
गायत्रीमन्त्रका जप करना अत्यावश्यक है जिसका 
तात्पर्य है कि प्रत्येक साधक पहले सौर है, पश्चात्‌ 
स्वेष्ट देवताका उपासक है। कारणवश स्वेष्ट देवताको 
उपासना न हो पानेकी दशामें उतना प्रत्यवाय (पाप) 
नहीं है; परंतु सन्ध्याहीन द्विज सभी द्विज-कमॉसे 
अन्त्यजके समान बहिष्कार्य हो जाता है। 

इस प्रकार ब्रह्माण्डात्मा सूर्यभगवान्का सर्वातिशायी 


तदनुसार आकाशतत्त्वकी प्रधानतावाले सात्त्विक | महत्त्व है। उनकी उपासना अनुष्ठेय कर्तव्य है। 


सूर्यसहस्त्रनामको फलश्रुति 


धन्यं यशस्यमायुष्यं दुःखदुःस्वप्नाशनम्‌। बन्धमोक्षकरं चैव भानोर्नामानुकीर्तनात्‌॥ 


(भवि० पु० सप्तमीकल्प १२१) 


जो भगवान्‌ भानुके नामों- (सूर्यसहस्रनामस्तोत्र-) का प्रतिदिन अनुकीर्तन (पाठ) करते हैं वे लोकमें यशस्वी 
होकर धन्य हो जाते हैं और चिरायु प्राप्त करते हैं । सूर्यदेवके नामोंका पाठ करनेसे दुःख और दु:स्वप्न दूर होते 


हैं तथा बन्धनसे मुक्ति मिलती है। 


* पञ्जीकृत किसे कहते हैं ? पृथ्वी, जल, अग्नि, वायु और आकाश--इन पाँचों महाभूतोंमेंसे इनके तामसांशस्वरूप एक-एक भूतके 


दो-दो भाग करके और एक-एक भागको पृथक्‌ रखकर दूसरे भागोंको चार-चार भाग करके पृथक्‌ रखे हुए भागोंमें एक-एक भाग प्रत्येक 
भूतका संयुक्त करनेसे पञ्जीकरण होता है । इससे निश्चय हुआ कि प्रत्येक भूतके अपने आधेमें प्रत्येक दूसरे भूतोंके आधे भागका चतुर्थांश 
मिला हुआ रहता है । जैसे पञ्जीकृत आकाशमें अपञ्जीकृत आकाशका आधा भाग और दूसरे प्रत्येक अपञ्जीकृत भूतोंके अर्द्धभागका चतुर्थांश 
अर्थात्‌ अपर प्रत्येक भूतका अष्टमांश मिला हुआ रहता है । इसी प्रकार प्रत्येक भूतमें समझ लेना चाहिये। इन पञ्जीकृत पञ्च महाभूतोंसे ही 
प्रत्येक ब्रह्माण्ड उत्पन्न होते हैं । उन-उन ब्रह्माण्डोंमें चौदह भुवन होते हैं तथा उद्भिज्ज, स्वेदज, अण्डज और जरायुज-ये चार प्रकारके 
शरीर उत्पन्न होते हैं । शरीरोंका अभिमान रखनेवाला जीव और अनन्त ब्रह्माण्डोंके अभिमान रखनेवाले ईश्वर हैं । 


* सूर्य आत्मा जगतस्तस्थुषश्च * 

सूर्य आत्मा जगतस्तस्थुषश्च 


(लेखक-श्रीशिवकुमारजी शास्त्री, व्याकरणाचार्य, दर्शनालङ्कार) 


देवोपासनामें भगवान्‌ सूर्यका विशिष्ट स्थान है। 
भगवान्‌ सूर्यका प्रत्यक्ष दर्शन सभी जनोंको प्रतिदिन 
अनुभूत होता है। वे अनुमानके विषय नहीं हैं, सूर्य 
सम्पूर्ण विश्वको प्रतिदिन प्रकाशदानसे अनुगृहीत करते 
हैं। हम सबपर उनके असंख्य उपकार हैं। सम्पूर्ण 
वैदिक-स्मार्त अनुष्ठान एवं संसारके सभी कार्य भगवान्‌ 
सूर्यकी कृपाके अधीन हैं। उनकी कृपा सब जीवोंपर 
समान है। सूर्यकी शोधक किरणें कीटाणुओंका नाशकर 
आरोग्य प्रदान करती हैं । सूर्यकी किरणें जिन घरोंमें नहीं 
पहुँचतीं, वहाँ विविध मच्छर आदि जीवों तथा कीटाणुओंका 
आवास होनेसे विविध रोगोंकी उत्पत्ति होती है। सूर्यकी 
किरणोंसे बढ़कर आरोग्य-प्रदानको शक्ति अन्यत्र सुलभ 
अथवा सुगम नहीं है । सूर्यकिरणोंमें रोगविनाशक शक्तिके 
साथ परम पावनता भी है। ' आरोग्यं भास्करादिच्छेत्‌'- 
सूर्यनमस्कारसे मन तथा शरीरमें अद्भुत स्फूर्तिका सञ्चार 
होता है। सूर्यकी विविध शक्तिसम्पन्न ये किरणें ही 
विविध रूप पृथिवीको सप्तविधरूप-(शुक्ल-नील- 
पीत-रक्त-हरित-कपिश-चित्र-) वाली बनाती हैं। इस 
प्रकार भगवान्‌ सूर्य हमारे प्रत्यक्ष संरक्षक देव हैं। 
विश्वका एक-एक जीव उनकी कृपाका कृतज्ञ है। 
स्थावर-जङ्गम सभी उनसे विकासकी शक्ति पाते हैं । 
इसी दृष्टिको लेकर करोड़ों जन 'आदित्यस्य नमस्कारं 
ये कुर्वन्ति दिने दिने। जन्मान्तरसहस्त्रेषु दारिद्र्यं 
नोपजायते॥'—के अनुसार प्रतिदिन प्रातः-सायं भगवान्‌ 
सूर्यनारायणको पुष्पसमन्वित जलसे अर्घ्य देकर उनका 
शिरसा नमन करते हैं। धर्मशास्त्र हमें सूर्योदयसे पूर्व 
उठनेका आदेश देते हैं । “तं चेदभ्युदियात्‌ सूर्यः शयानं 
कामचारतः' आदि कहकर स्वस्थ पुरुषको सूर्योदयके 
पश्चात्‌ उठनेपर उपवासका विधान बताया गया है। ये 
प्रकाशमय देव हमें प्रकाश देकर सत्कमॉमें प्रवृत्त 
होनेकी प्रेरणा देते हैं। गायत्रीके प्रतिपाद्य ये ही सूर्यदेव 
हैं। गायत्री-मन्त्रमें इन्हीं सवितादेवके तेजोमय रूपके 
ध्यानका वर्णन है। “सूर्यो याति भुवनानि पश्यन्‌' सूर्य 
लोकोंको-उनके कर्मोको देखते हुए चलते हैं। अतः 
सूर्यका गमन प्रत्यक्ष सिद्ध है। 'मरुच्चलो भूरचला 


स्वभावतः '--इस उक्तिके अनुसार पृथिवी अचल और 
सूर्य गतिशील हैं । भगवान्‌ सूर्य दिव्य तेजोमय, ब्रह्मस्वरूप 
होनेसे कर्मोके प्रेरक होनेसे 'सविता', 'सर्वोत्पादक', 
आकाशगामी होनेसे 'सूर्य' कहे जाते हैं। भगवान्‌ सूर्य 
सम्पूर्ण जगत्के आत्मा हैं। वेदोंमें “पर-अपर' रूपसे 
भगवान्‌ सूर्यको स्तुति है। ये भगवान्‌ सूर्य प्रातः 
आश्चर्यजनकरूपसे रात्रिके सम्पूर्ण अन्धकारका विनाशकर 
सम्पूर्ण ज्योतियोंकी ज्योति लेकर उदित होते हैं। ये 
मित्र, वरुण और अग्नि आदि देवोंके चक्षुःस्वरूप हैं । 
सारे देव मनुष्यादिके रूपमें सूर्यके उदयमें ही अभिव्यक्त 
होते हैं। सूर्य उदित होकर आकाश तथा भूमिको अपने 
तेजसे व्याप्त कर देते हैं। सूर्य चर-अचर सभीके आत्मा 
हैं। वे सबके अन्तर्यामी हैं। देवोंके द्वारा प्रतिष्ठित तथा 
देवोंके हितकारक विश्वके शुद्ध निर्मल चक्षुःस्वरूप सूर्य 
पूर्वदिशामें उगते हैं। उनकी अनुकम्पासे हम सब सौ 
वर्षपर्यन्त नेत्रशक्तिसम्पन्न होकर उन्हें देखें। स्वाधीन- 
जीवन होकर सौ वर्षतक जीवित रहें। सौ वर्षपर्यन्त 
कर्णैन्द्रियसम्पन्न होकर सुनें। श्रेष्ठ वाकू-शक्तिसम्मन्न हों 
और दीनतासे रहित हों। किसीसे दीनता न दिखायें। सौ 
वर्षोसे भी अधिक हम सर्वैन्द्रियशक्ति-सम्पन्न रहें-- ३» 
चित्रं देवानामुदगादनीकं चक्षुर्मित्रस्य वरुणस्याग्नेः । आप्रा 
द्यावापृथिवी अन्तरिक्षः सूर्य आत्मा जगतस्तस्थुषश्च। 
(शु० यजु० ७। ४२) ॐ तच्चक्षुर्दबहितं पुरस्ताच्छुक्रमुच्चरत्‌ 
पश्येम शरदः शतं जीवेम शरदः शतं शृणुयाम शरदः शतं 
प्रब्रवाम शरदः शतमदीनाः स्याम शरदः शतं भूयश्च 
शरदः शतात्‌। (शु० यजु० ३६। २४) सूर्योपस्थानके इन 
मन्त्रोंको प्रत्येक द्विज प्रतिदिन प्रातः-सायं दोहराता है। 
वेदमन्त्रोमें सूर्यको जगत्‌का अभिन्न आत्मा बताया गया 
है (शुक्ल यजुर्वेदके तैंतीसवें अध्यायमें और अन्यत्र भी 
श्रीसूर्यका विशिष्ट वर्णन है) । वेदोंमें भगवान्‌ सूर्यकी 
दिव्य महिमाका विस्तृत वर्णन है। उपनिषदोंमें भी सूर्य 
ब्रह्मस्वरूपसे वर्णित हैं । ऋषि सूर्यकी प्रार्थना करते हुए 
कहते हैं-' हे विश्वके पोषण करनेवाले, एकाकी गमन 
करनेवाले, संसारके नियामक प्रजापतिपुत्र सूर्यदेव! 
आप अपनी किरणोंको हटा लें, अपने तेजको समेट लें, 

जिससे मैं आपके अत्यन्त कल्याणमय रूपको देख 
सकूँ।' यह आदित्यमण्डलस्थ पुरुष मैं हुँ। इसके 
पूर्वका मन्त्र भी इसी आशयको अभिव्यक्त करता है-- 
हिरण्मयेन पात्रेण सत्यस्यापिहितं मुखम्‌। 
तत्त्वं पूषन्नपावृणु सत्यधर्माय दृष्टये॥ 
पूषन्नेकर्षे यम सूर्य प्राजापत्य 
व्यूह रश्मीन्‌ 
तेजो यत्ते रूपं कल्याणतमं तत्ते 
पश्यामि योऽसावसौ पुरुषः सोऽहमस्मि॥ 
(ईशा० उप० १५। १६) 
प्रायः सभी पुराणोंमें सूर्यको महिमा वर्णित है। 
सत्य, वेद, अमृत (शुभ फल), मृत्यु (अशुभ फल) 
के अधिष्ठाता पुराणपुरुष भगवान्‌ विष्णुके स्वरूपभूत 
सर्वान्तर्यामी श्रीसूर्यकी हम सभी प्रार्थना करते हैं। 
*प्रत्नस्य विष्णो रूपं यत्सत्यस्यर्तस्य ब्रह्मणः। अमृतस्य च 
मृत्योश्च सूर्यमात्मानमीमहीति॥ ( श्रीमद्भा० ५। २०। ५) 
“हे सवितादेवता! आप हमारे सभी दुरितों (पापों) को 
दूर करें तथा जो कल्याण हो उसे लाकर दें' यह 
कहकर विश्वानि देव सवितर्दुरितानि परा सुव। यद्‌ 
भद्रं तन्न आ सुव।' (ऋ० ५। ८२। ५) हम भगवान्‌ 
सूर्यसे सब पापोंके विनाशके साथ आत्मकल्याणके 
लिये प्रार्थना करते हैं। सम्पूर्ण फलों और सस्योंका 
परिपाक-परिपाल तथा उनको दूढ़ता-कठोरता सूर्यकी 
किरणोंसे ही सम्भव होती है। रसोंके आदान- 
(ग्रहण-) से ही सूर्यको 'आदित्य' कहते हैं। वे 
अदितिसे पुत्ररूपमें उत्पन्न भी हैं। सम्पूर्ण वृष्टिके 


समूह। 


* सर्वानन्दप्रदाता हरिहरनमितः पातु नो विश्वचक्षुः * 


आधार ये अंशुमाली ही हैं-* आदित्याज्जायते वृष्टिः '। 
भगवान्‌ सूर्यनारायणको विभिन्न किरणें ही जलका 
शोषण कर पुनः जलवर्षणसे जगतूको आप्यायित 
करती हैं। ये भगवान्‌ भास्कर ही जगत्‌के सभी 
जीवोंके कर्मोके साक्षी हैं। प्रत्यक्ष देवके रूपमें भगवान्‌ 
सूर्य सम्पूर्ण जगत्के परम आराध्य हें । श्रुतियों एवं 
उनके आधारके शस्त्रवचनोंके अनुसार जब एक 
आस्तिक हिन्दू अधिष्ठातृ-देवताको भावनासे सारे जगत्को 
चिद्विलास-चेतनानुप्राणित मानता है तब सम्पूर्ण तेज:- 
शक्तिके धारक भगवान्‌ सूर्य जो ताप-प्रकाश आदिके 
द्वारा हमारे परम उपकारक हैं, वे प्रवर्तक-अवस्थामें 
गतिरहित कैसे मान्य होंगे। वे साक्षात्‌ चेतन परब्रह्मस्वरूप 
हैं। वे केवल तेजके गोलामात्र नहीं हैं, वे चिन्मय 
प्रज्ञानघन परमार्थतत्त्व हैं। जिस प्रकार बाहरी चकाचौंधसे 
यह आत्मतत्त्व आच्छादित है, उसी प्रकार इस हिरण्मय- 
सुवर्णवत्‌ प्रकाशमान, चमचमाहटसे सत्यरूप नारायणका 
मुख (शरीर) छिपा है। साधक उस परमार्थ सत्यके 
दर्शनार्थ सूर्यसे उस आवरणके हटानेकी प्रार्थना करता 
है। भगवान्‌ सूर्यके सम्पूर्ण धर्म तथा कार्य जगत्के 
परम उपकारक हें । इसीसे हमारे त्रिकालदर्शी महर्षियोंने 
उपासनामें उन्हें उच्च स्थान दिया है। जगतूके एक- 
मात्र चक्षुःस्वरूप, सबको सृष्टि-स्थिति-प्रलयके कारण, 
वेदमय, त्रिगुणात्मक रूप धारण करनेवाले, ब्रह्म- 
विष्णु-शिवस्वरूप भगवान्‌ सूर्यका हम शिरसा नमन 
करते हें । सूर्यमण्डलमध्यवर्ती वे नारायण हमारे ध्येय 
हैं। हमें उनका प्रतिदिन ध्यान करना चाहिये। 


हम सबका कल्याण करे 
परम प्रकाशवान्‌ लखि जिसको स्वतः तमादि प्रयाण करे। 
मुक्तिप्रदायक जो भक्तोंका 
धर्मवृद्धि कर जो जन-मनमें नित-नवनूतन प्राण भरे। 
परम प्रकाशक सवितामण्डल हम सबका कल्याण करे॥ 


भवबन्धनसे त्राण करे॥ 


--पं० श्रीबाबूलालजी द्विवेदी 


* सूर्य-ब्रह्म-समन्वय * 

सूर्य-ब्रह्म-समन्वय 


(लेखक- श्रीव्रजवल्लभशरणजी वेदान्ताचार्य, पञ्चतीर्थ) 


_ नाम्रा भगवान्‌ निगद्यते 
सूर्योऽपि सर्वेषु विभाति भाषया। 
ब्रह्मैव सूर्यः समुदेति नित्यशः 
तस्मै नमो ध्वान्तविलोपकारिणे॥ 
वैदिक धर्मकी वैष्णव, शैव, शाक्त, गाणपत्य और 
सौरये पाँच प्रसिद्ध शाखाएँ हैं। इनमें विष्णु, शिव, 
शक्ति, गणपति और सूर्य-इन पाँचों देवोंकी उपासनाका 
विशद विधान है। यद्यपि वेद और पुराण आदि समस्त 
शास्त्रोंमें एकेश्वरवादका प्रतिपादन एवं समर्थन मिलता 
है, तथापि भावनाको प्रबल बनानेके लिये उपर्युक्त 
सनातनधर्मकी पाँचों शाखाओंमें वैष्णव विष्णुकी, शैव 
शिवको, शाक्त शक्तिकी, गाणपत्य गणपतिकी और सौर 
सूर्यको प्रधानता मानकर अपनी-अपनी भावनाको दृढ़ 
करते हैं । वस्तुतः ईश्वर--परमात्मा (ब्रह्म) एक ही तत्त्व 
है, जो चराचरात्मक जगतका उत्पादक, पालक, संहारक 
तथा जीवोंको जन्म-मरणरूपी संसृतिचक्रसे छुड़ानेवाला 
है। शास्त्रकी यह विशेषता है कि अनन्त गुण, शक्ति, 
रूप एवं नामवाले ब्रह्मे जिस नामको लेकर जहाँ 
विवेचन किया जाता है, वहाँ उसीमें ब्रह्मके समस्त 
गुण-शक्ति-नाम-रूपादिका समर्थन कर दिया जाता है। 
साधारण बुद्धिवाले व्यक्ति पूर्णतया मनन न कर पानेसे 
अपने किसी एक ही अभीष्ट उपास्यको सर्वोच्चता 
मानकर परस्परमें कलहतक कर बैठते हैं। तत्त्वतः यह 
ठीक नहीं है। 

वस्तुतः विचार किया जाय तो हमें प्रत्येक दृष्ट एवं 
श्रुत वस्तुमें ब्रह्मत्वकी अनुभूति हो सकती है। सूर्यमें तो 
प्रत्यक्ष ही वैशिष्ट्यका अनुभव हो रहा है। वेदोंमें सैकड़ों 
सूक्त हैं, जिनमें उपर्युक्त पाँचों देवोंके अतिरिक्त 
बृहस्पति आदि ग्रहों और जडतत्त्वमें परिगणित पर्जन्य, 
रात्रि, रक्षोघ्न, मन्यु, अग्नि, पृथ्वी, उषा और ओषधि 


आदिके अन्य भी बहुत-से सूक्त हैं। उनमें उन्हींकी 
महत्ताका दिग्दर्शन है, जिनके नामसे वे सूक्त सम्बद्ध 
हैं। श्रीसूर्यदेवके नामसे सम्बद्ध भी अनेक सूक्त हैं, 
उनमें-'सूर्य आत्मा जगतस्तस्थुषश्च (त्र० १। ११५। १) 
इत्यादि मन्त्रोंद्वारा स्पष्टतया सूर्यको चराचरात्मक जगत्‌की 
आत्मा कहा गया है । सूर्यके जितने भी पर्यायवाची नाम 
हैं, उन सबके तात्पर्यका ब्रह्मसे ही सम्बन्ध है; क्योंकि 
एक ही परमात्मा वैश्वानर', प्राण, आकाश, यम, सूर्य 
और हंस आदि अनन्त नामोंसे अभिहित हैर। वेद एवं 
पुराण आदि उसी एक परमात्माका आमनन करते हैं; 
अधिक क्या संसारमें-एऐसा कोई शब्द नहीं जो ब्रह्मका 
वाचक न हो--'उल्लू'-जैसे शब्दोंकी व्युत्पत्ति भी 
ब्रह्मपपक लगायी जा सकती है और 'मूढ'-जैसे 
अपमानसूचक शब्दोंसे भी परमात्माकी स्तुति की गयी 
हे*। परिवर्तन एवं विनश्वरशील प्राणियोंके शरीर तथा 
उनके अङ्ग-प्रत्यङ्गमें भी प्रसङ्गवश भगवत्ताका अभिनिवेश 
प्रतिपादित किया गया है। ऋषि-महर्षि, मुनि-महात्मा, 
साधु-संत और ब्राह्मण जब किसीको आशीर्वाद देते हैं, 
तो अभयमुद्रावाले हाथके लिये संकेत करते हैं--यह 
मेरा हाथ भगवान्‌ (भले-बुरे कर्म करनेमें समर्थ) ही 
नहीं, भगवानूसे भी बढ़कर है; क्योंकि इस हाथके द्वारा 
किये हुए कर्मोका फल देनेके लिये भगवानूको भी 
विवश होना पड़ता है। परम्परया कर्म भी मोक्षके 
साधक हैं। अतः कर्मोका कर्ता यह हाथ ही संसारके 
दुःखोंसे छुडानेवाला महान्‌ औषध हे, अतएव यही 
मुक्ति दिलाता है-- 
अयं मे हस्तो भगवानयं मे भगवत्तर:। 
अयं मे विश्वभेषजोऽयं शिवाभिमर्शनः ॥ 
(ऋ० १०। ६०। १२) 
सूर्यकी जडता और परायणता भारतीय शास्त्रमें भी 


१. अहं वैश्वानरो भूत्वा प्राणिनां देहमाश्रितः । (गीता १५। १४) 
२. एकं सद्विप्रा बहुधा वदन्ति। 

३. सर्वे वेदा यत्पदमामनन्ति" । 

४. सर्वे शब्दा ब्रह्मवाचका: उत्‌-उद्‌र्ध्वं लुनातीति उल्लू: । ( श्रीभाष्य) 

५. नमः शान्ताय घोराय मूढाय गुणधर्मिणे। (भा० ८।३। १२) (गूढाय पाठ भी मन्तव्य है। सं०) 

वर्णित है । पाश्चात्य विचारक तो इसे एक आगका गोला 
मानते ही हैं; किंतु चिन्तित हैं कि आगमें ईधन चाहिये । 
यदि सूर्यरूपी इस आगके गोलेमें ईधन न पहुँच पायगा 
और यह शान्त हो जायगा तो दुनियाकी क्या दशा होगी ? 
भारतीय शास्त्रोंके विज्ञाताओंने उपासनाको ही उपास्यका 
पोषक मानकर इस समस्याका समाधान किया है। अतः 
सूर्यका जितना अधिक आराधन किया जायगा, उतना 
ही अधिक सूर्यका पोषण एवं लोकका हित होगा। कोई 
किसीकी प्रशंसा करता है तो प्रशस्य व्यक्ति प्रफुल्ल एवं 
प्रमुदित होता है--ऐसा प्रत्यक्ष देखा जाता है। वेद भी 
कहते हैं--' प्रभो! हमारी ये सुन्दर उक्तियाँ आपके तेज- 
बल आदिको बढ़ावें-व्यक्त करें-जिससे आप हमारी 
रक्षा एवं पालन-पोषण करें'- 
वर्धन्तु त्वां सुष्टुतयो गिरो मे 
यूयं पात स्वस्तिभिः सदा नः। 

सूर्यको वेद एवं पुराण आदि शास्त्रोंमें कहीं 
परमात्मासे समुत्पन्न माना गया है, कहीं चक्षुसे* उद्भूत 
और कहीं चक्षुस्वरूप ही माना गया है। कहींपर 


* सर्वानन्दप्रदाता हरिहरनमितः पातु नो विश्वचक्षुः * 


इक्ष्वाकुवंशमें समुत्पन्न और कई स्थलोंमें साक्षात्‌ परब्रह्म 
परमात्मा (ब्रह्मा, विष्णु और शंकर आदि देवोंका 
उपास्य) भी कहा गया है। इन सभी विभिन्न वाक्योंका 
समन्वय जटिल अवश्य है; किंतु असम्भव नहीं। 

अध्यात्म, अधिभूत एवं अधिदैव-ये तीन स्वरूप 
प्रत्येक दृष्ट-श्रुत वस्तुओंके माने जाते हैं। अधिभूत 
शरीर, अध्यात्म आत्मा (जीव) और अधिदैव 
परमात्मा अन्तर्यामी कहलाता है। इन्हीं तीनों रूपोंसे 
शास्त्रमें सूर्यका विभिन्न रूपसे वर्णन किया गया है। 
शास्त्रीय विधान है--'आरोग्यं भास्करादिच्छेत्‌' इसके 
अनुसार आराधना करनेपर भगवान्‌ सूर्य आराधकके 
शरीरको स्वस्थ बनाते हैं। शरीर ही धर्मादि पुरुषार्थचतुष्टयका 
साधक है। केवल प्राणी ही नहीं, चराचरात्मक 
अखिल जगतका सूर्यद्वारा अपार हित होता है। अतएव 
चाहे आस्तिक हो या नास्तिक, चाहे आर्यसनातनी हो 
या अन्य धर्मावलम्बी-सभीके लिये जीवनप्रदान 
करनेवाले ये सूर्यभगवान्‌ उपास्य एवं पूज्य हैं, वे 
हमारी रक्षा करें। 


आरम्भ सूर्योदयसे माना। 


थी। 


| उपासनामें सूर्य-पूजा अनिवार्य है। 


सूर्यकी विश्व-मान्यता 


आकाशके देवता ' एना' और पृथ्वीके देवता इया' में निष्ठा रखनेवाले बेवीलोनिया-निवासियोंने दिनका 6 


१ मिस्त्रकी नीलघाटी सभ्यतामें सूर्यपूजा मुख्य थी । वहाँ मन्दिरोंको इस ढंगसे बनाया जाता था कि उनके 
0) मध्यमें स्थापित मूर्तिपर उदय लेते सूर्यकी किरणें पड़ सकें । १) 
0 फैल्डियन लोग भी सूर्यको महत्त्व देते थे और उन्होंने सात ग्रहोंका पता लगाया था--जिनके नामपर १ 
| दिनोंके नाम रखे। वे तारोंको अवस्थिति और गतिसे भी अवगत थे। 2 
हे सुमेरियन सभ्यतामें चन्द्रमाको सूर्यसे बड़ा माना गया । उन्होंने ज्योतिषके द्वारा बारह मासोंका पञ्चाङ्ग बनाया। ॥ 
फिनीशियन सूर्य-चन्द्रके उपासक थे। असीरियावाले भी अपने ढंगसे सूर्यकी पूजा करते थे। सूर्यपूजा सर्वत्र 6 


ऋग्वेदमें सूर्यकी महिमाके सूचक चौदह सूक्त हैं। सौर-सम्प्रदाय अत्यन्त प्राचीन है। भारतीय दैनन्दिन / 


१. सूर्याचन्द्रमसौ धाता यथा पूर्वमकल्पयत्‌ । (ऋ० १०। १९०।३) 


२. चक्षोः सूर्यो अजायत। (यजुर्वेद ३१ । १२) 


३. एष ब्रह्मा च विष्णुश्च शिव: स्कन्दः प्रजापति: । (आदित्यहृदय, वा० रा० उ० १०७।८) 


* चराचरके आत्मा सूर्यदेव * 

चराचरके आत्मा सूर्यदेव 


(लेखक--श्रीजगन्नाथजी वेदालंकार) 


4 सूर्य, सविता और उनकी शक्तियों-मित्र, 
वरुण, अर्यमा, भग और पूषाके प्रति अनेक सूक्त सम्बोधित 
किये गये हैं। उनके स्वाध्याय और मननसे विदित होता 
है कि सूर्य एवं सविता जड-पिण्ड नहीं, अग्निका गोला 
ही नहीं, अपितु ताप, प्रकाश, जीवनशक्तिके प्रदाता, 
प्रजाओंके प्राण 'सूर्य' या ' नारायण' हैं। “चन्द्रमा मनसो 
जातश्चक्षोः सूर्यो अजायत।' (ऋक्‌० १०। ९०। १३), 
' यस्य सूर्यश्वक्षुश्वन्द्रमाश्व पुनर्णवः । अग्निं यश्चक्र आस्यं तस्मै 
ज्येष्ठाय ब्रह्मणे नमः' (अथर्व० १०। ७। ३३) ' 'यतः 
सूर्य उदेत्यस्तं यत्र च गच्छति। तदेव मन्येऽहं ज्येष्ठं तदु नात्येति 
किंचन॥' (अथर्व० १०।८। १६) इत्यादि मन्त्रॉमें सूर्यको 
परम पुरुष परमेश्वरके चक्षुसे उत्पन्न, ज्येष्ठ ब्रह्मका चक्षु 
तथा उन्हींसे उदित और उन्हींमें अस्त होनेवाला कहा 
गया है। अतः सूर्यदेव मानव-देहकी भाँति जड-चेतनात्मक 
हैं। जैसे हमारी देह जड और उसमें विराजमान आत्मा 
चेतन है वैसे ही सूर्यका बाहरी आकार (पिण्ड) भौतिक 
वा जड़ है, पर उसके भीतर चेतन आत्मा विराजमान 
है। वे एक देवता हैं-बाह्य और आन्तर प्रकाशके दाता, 
ताप और जीवनशक्तिके अक्षय भाण्डार, सकल सृष्टिके 
प्राणस्वरूप। वे आत्मप्रसाद और अप्रसाद-कोप और 
कृपा, वर और शाप, निग्रह और अनुग्रह करनेमें सर्वथा 
समर्थ सूर्यनारायण हैं। 

वैज्ञानिक जगतूको जब यह विदित हुआ कि 
हिंदूधर्मके अनुसार सूर्य एक देवता हैं जो प्रसन्न एवं 
अप्रसन्न भी होते हैं तो एक क्रान्ति उत्पन्न हो गयी। 
उन्होंने इसकी सत्यता जाँचनेके लिये परीक्षण करना 
प्रारम्भ कर दिया। मिस्टर जार्ज नामक एक विज्ञानके 
प्रोफेसरने इस परीक्षणमें सफलता प्राप्त की । ज्येष्ठमासकी 
कड़कती धूपमें वे केवल पाजामा पहने हुए पाँच मिनट 
सूर्यके सामने ठहरे। फिर जब कमरेमें जाकर तापमान 
देखा तो १०३ डिग्री ज्वर चढ़ा पाया | दूसरे दिन पूजाको 
सब सामग्री-पत्र, पुष्प, धूप-दीप, नैवेद्य आदि लेकर 
यथाविधि श्रद्धासे पूजा को, शास्त्रोक्त रीतिसे सूर्यनमस्कार 
किया। उसमें ११ मिनट लगे। जब कमरेमें जाकर 


थर्मामीटरसे तापमान देखा तो ज्वर पूरी तरहसे उतरा 
पाया। इस परीक्षणसे वे इस निश्चयपर पहुँचे कि सूर्य 
वैज्ञानिकोंके कथनानुसार अग्निका गोला ही हो, ऐसी 
बात नहीं है। उसमें चेतन सत्ताकी भाँति कोप-प्रसादका 
तत्त्व भी विद्यमान है। अत: विज्ञानसे भी सूर्यनारायणका 
देवत्व स्पष्ट हो जाता है। वेदोंमें कहा गया है--'सूर्य 
आत्मा जगतस्तस्थुषश्च (ऋक्‌० १। ११५। १) सूर्यदेव 
स्थावर और जङ्गम जगत्के जड और चेतनके आत्मा 
हैं। इन्हें मार्तण्ड* भी कहते हैं; क्योंकि ये मृत अण्ड 
(ब्रह्माण्ड) मेंसे होकर जगतूको अपनी ऊष्मा तथा 
प्रकाशसे जीवन-दान देते हैं। इनको दिव्य किरणोंको 
प्राप्त करके ही यह बिश्व चेतन-दशाको प्राप्त हुआ और 
होता है। इन्हींसे चराचर जगत्में प्राणका सञ्चार होता 
है--' प्राण: प्रजानामुदयत्येष सूर्यः' (प्रश्न, १। ८)। 
अतएव वेद भगवान्‌ सूर्यसे शक्ति और शान्तिकी प्राप्तिके 
लिये उनकी पूजा और प्रार्थना करनेको आज्ञा देते हैं-- 
सूर्यो ज्योतिर्ज्योतिः सूर्यः स्वाहा। 
सूर्यो वर्चो ज्योतिर्वर्च स्वाहा। 
ज्योतिः सूर्यः सूर्यो ज्योतिः स्वाहा। 
सजुर्देवेन सवित्रा सजूरुषसेन्द्रवत्या। 
जुषाणः सूर्यो वेतु स्वाहा॥ 
(यजु० ३। ९-१०) 
शं नः सूर्य उरुचक्षा उदेतु 
शं नश्चतस्त्रः प्रदिशो भवन्तु। 
शं नो देवः सविता त्रायमाणः 
शं नो भवन्तूषसो विभातीः। 
(_ऋ० ७। ३५। ८, १०) 
तैत्तिरीय आरण्यकमें कहा गया है कि उदय और 
अस्त होते हुए सूर्यका ध्यान और उपासना करनेसे ज्ञानी 
ब्राह्मण सब प्रकारको सुख-सम्पदा और कल्याण प्राप्त 
करते हैं-उद्यन्तमस्तं यन्तमादित्यमभिध्यायन्‌ ब्राह्मणो 
विद्वान्‌ सकलं भद्रमश्रुते । 
अब यहाँ वेदके कतिपय सूक्तं, मन्त्रोंके भावोंद्वारा 
सूर्यभगवान्‌के महनीय स्वरूप और कार्य-व्यापारका 


* मृतेऽण्ड एष एतस्मिन्‌ यद्भूतं ततो मार्तण्ड इति व्यपदेशः । 

-- किया जाता है। 
उदु त्यं जातवेदसं देवं वहन्ति केतवः। 
दृशे विश्वाय सूर्यम्‌॥ (-ऋ० १। ५०। १) 

“उस सर्वज्ञ सूर्यदेवको उसकी किरणें, उसके ध्वजारूपी 
अश्व (क्षितिजपरसे आकाशमें) ऊपर ले जा रहे हैं, ताकि 
सम्पूर्ण विश्व, सभी प्राणी उनके दर्शन करें।' 

आध्यात्मिक अर्थ-अन्तर्ज्ञानकी रश्मियाँ उपासकको 
उस सर्वव्यापी, सर्वज्ञ, स्वयंप्रकाश, सूर्य-परमात्मदेवको 
ओर ले जाती हैं, जिससे कि वह इस विश्वके रहस्यको 
साक्षात्‌ देख-समझ सके। 

अप त्ये तायवो यथा नक्षत्रा यन्त्यक्तुभिः। 
सूराय विश्वचक्षसे॥ (--ऋ० १। ५०। २) 

“ये सब नक्षत्रगण रात्रिके अन्धकारके साथ चोरोंकी 
भाँति चुपकेसे इस विश्वदर्शी सूर्यके सामनेसे भागे जा रहे हैं।' 

अदृश्रमस्य केतवो वि रश्मयो जनाँ अनु। भ्राजन्तो 
अग्नयो यथा॥ (-ऋ० १। ५०। ३) 

“दीप्यमान अग्नियों-जैसे इनके ये ध्वज, ये किरणें, 
मनुष्य आदि सभी जीव-जन्तुओंको अनुकूल दर्शन करा 
रही हैं।' 

तरणिर्विश्चदर्शतो ज्योतिष्कृदसि सूर्य। 
विश्वमा भासि रोचनम्‌॥ (--ऋ० १। ५०। ४) 

'हे सूर्यदेव! आप अन्धकारसे पार लगानेवाले, सर्वसुन्दर, 
परम दर्शनीय, ज्योतिके स्नष्टा हैं। आप इस सम्पूर्ण चराचर 
जगत्को भास्वर-रूपमें प्रकाशित करते हैं ।' 

प्रत्यङ्‌ देवानां विशः प्रत्यङ्ङुदेषि मानुषान्‌। प्रत्यङ्‌ 
विश्वं स्वर्दूंशे॥ (--ऋ० १। ५०। ५) 

“द्युलोकवासी प्रजाओं, मनुष्यों तथा सम्पूर्ण विश्वके 
सम्मुख आप उदित हो रहे हैं ताकि वे सभी आपको 
स्वर्गीय ज्योतिके दर्शन करें।' 

येना पावक चक्षसा भुरण्यन्तं जनाँ अनु। त्वं वरुण 
पश्यसि॥ (--ऋ० १। ५०। ६) 

“हे पवित्रीकारक, पापनाशक वरुणदेव ! जिस नेत्रसे 
तुम लोगोंमें कर्मपरायण मनुष्यके सत्य-अनृतका अवलोकन 
करते हो वह यही सूर्यरूपी नेत्र है।' 

वि द्यामेषि रजस्पृथ्वहा मिमानो अक्तुभिः । पश्यञ्जन्मानि 
सूर्य॥ (-ऋ० १। ५०। ७) 


* सर्वानन्दप्रदाता हरिहरनमितः पातु नो विश्वचक्षुः * 


“हे सूर्यदेव! रात्रिके योगसे दिवसोंको सीमित करते 
हुए या अपनी किरणोंसे दिनांका माप करते हुए आप 
उत्पन्न प्राणिमात्रका निरीक्षण करते-करते झुलोक और 
विशाल अन्तरिक्ष-प्रदेशमें संचरण करते रहते हैं।' 

सप्त त्वा हरितो रथे वहन्ति देव सूर्य। शोचिष्केशं 
विचक्षण (-ऋ० १। ५०। ८) 

“हे सूक्ष्मद्शिन्‌ विशालदृष्टे सूर्यदेव ! आपके रश्मिरूपी 
सात अश्व किरणरूपी केशोंसे सुशोभित आपको रथमें 
ले जा रहे हैं।' 

अयुक्त सप्त शुन्ध्युवः सूरो रथस्य नप्त्यः। ताभिर्याति 
स्वयुक्तिभिः॥ (--ऋ० १। ५०। ९) 

'सर्वप्रेरक सूर्यदेवने अपने रथकी सात पवित्र और 
पवित्रीकारक कन्याओंको रथमें जोत रखा है। स्वयं ही 
रथसे जुत जानेवाले इन अश्वोंकी सहायतासे वे अपने 
मार्गका अनुसरण करते हैं।' 

उद्‌ वयं तमसस्परि ज्योतिष्पश्यन्त उत्तरम्‌। 
देवं देवत्रा सूर्यमगन्म ज्योतिरुत्तमम्‌॥ 
(--क्र० १। ५०। १०) 

'अन्धकारके उस पार श्रेष्ठ तेजका दर्शन करते- 
करते हम देवलोकमें सर्वश्रेष्ठ ज्योतिःस्वरूप सूर्यदेवके 
पास पहुँच गये हैं।' 

आध्यात्मिक अर्थ-अन्तर्यज्ञ करनेवाले हम उपासक 
आज्ञानान्धकारके ऊपर उच्च और फिर उच्चतर ज्योतिका 
साक्षात्कार करते हुए अन्तमें उच्चतम-ज्योतिःस्वरूप, 
देवोंमें परमदेव परमात्म सूर्यतक जा पहुँचे हैं। 

हृद्रोग, कामला आदि रोगोंके 
नाशक सूर्यदेव 
उद्यन्नद्य मित्रमह आरोहन्नुत्तरां दिवम्‌। 
हृद्रोगं मम सूर्य हरिमाणं च नाशय॥ 

“हे मित्रकी भाँति उपकारक तेजसे सम्पन्न सूर्यदेव! 
आप आज उदित होकर फिर उच्चतर बृहत्‌ द्यौमें 
आरोहण करते हुए मेरे इस हृद्रोग तथा पीलिया 
(कामला रोग) का विनाश कर दीजिये*। 

शुकेषु मे हरिमाणं रोपणाकासु दध्मसि। 
अथो हारिद्रवेषु मे हरिमाणं नि दध्मसि॥ 
(--क्र० १।५०। १२) 


* सूर्य-किरण-चिकित्साके द्वारा सूर्यके भिन्न-भिन्न रंगोंकी किरणोंके यथाविधि सेवनसे देहके विषों और रोगोंका नाशकर बाह्य और 
आन्तर स्वास्थ्य प्राप्त किया जा सकता है । इसकी विधियाँ विकसित हो चुकी हैं। 


* चराचरके आत्मा सूर्यदेव * 


व अपना पीलिया (पीलापन) हम अपने शरीरसे 
अलग कर उसी रंगके शुक और सारिका नामक 
पक्षियोंमें तथा हारिद्रव नामक वृक्षोंमें रख देते हैं*।' 
उदगादयमादित्यो विश्वेन सहसा सह। 
द्विषन्तं मह्यं रन्धयन्‌ मो अहं द्विषते रधम्‌॥ 

(--क्र० १।५०। १३) 
अदितिके पुत्र ये आदित्यदेव मेरे लिये उपद्रवकारी 
शत्रु और रोगका नाश करते हुए अपने सम्पूर्ण बलके 
साथ मेरे समक्ष उदित हुए हैं। (अपना समस्त भार 
उनपर सौंप चुका हूँ--मैं सूर्यभगवान्‌का उपासक हूँ) 
अतः अपने अनिष्टकारी मानुष या अमानुष प्राणी या 
रोगका स्वयं नाश न करूँ, मेरे द्वेषीके विषयमें जो कुछ 
करना है उसे सूर्यभगवान्‌ ही मेरे लिये करें। 


चित्रं देवानामुदगादनीकं 
चक्षुर्मित्रस्य वरुणस्याग्नेः । 
आप्रा द्यावापृथिवी अन्तरिक्षं 
सूर्य आत्मा जगतस्तस्थुषश्च॥ 


(--क्र० १। ११५। १) 
'देवोंके ये सुन्दर मुख, मित्र-वरुण और अग्निके 
नेत्र ये सूर्यदेव उदित हुए हैं। स्थावर-जङ्गम विश्वके 
आत्मा इन सूर्यदेवने द्यौ, पृथिवी और अन्तरिक्ष-इन 
तीनों लोकोंको अपने दिव्य प्रकाशसे भर दिया है।' 
सूर्यो देवीमुषसं रोचमानां 
मर्यो न योषामभ्येति पश्चात्‌। 
नरो देवयन्तो युगानि 
वितन्वते प्रति भद्राय भत्रम्‌॥ 
(--क० १। ११५। २) 
“भगवान्‌ प्रातःकालकी जिस बेलामें सूर्य सौन्दर्यसे 
दीप्यमान उषादेवीका उसी प्रकार अनुगमन करते हैं 
जिस प्रकार पति अपनी अनुव्रता पत्रीका, उस समयमें 
देवत्वकामी मनुष्य उच्चतर कल्याणको ओर ले जानेवाले 
कल्याणको अभिलाषासे अपने यज्ञायोजनोंका विस्तार 
करते हैं।' 


यत्रा 


भद्रा अश्वा हरितः सूर्यस्य 
चित्रा एतग्वा अनुमाद्यासः। 

नमस्यन्तो दिव आ पृष्ठमस्थुः 
परि द्यावापृथिवी यन्ति सद्यः॥ 
(-ऋक्‌० १। ११५। ३) 
'सूर्यके कल्याणकारी, कान्तिमय, नानावर्ण, शीघ्रगामी, 
आनन्ददायी एवं स्तुत्य रश्मिरूप अश्व अपने स्वामी 
सूर्यको पूजा करते हुए द्युलोकके पृष्ठपर आरूढ़ होकर 
तत्क्षण ही द्यावापृथिवीको व्याप्त कर लेते हैं।' 
तत्‌ सूर्यस्य देवत्वं तन्महित्वं 
मध्या कर्तोर्विततं सं जभार। 
यदेदयुक्त हरितः सधस्था- 
दाद्रात्री वासस्तनुते सिमस्मै॥ 
(-ऋक्‌० १। ११५। ४) 
“यह भगवान्‌ सूर्यका देवत्व और महिमा है कि वे 
अपने कार्यके बीचमें ही अपने फैले हुए रश्मिजालको 
समेट लेते हैं। जिस समय वह अपने कान्तिमान्‌, 
रश्मिरूप अश्चांको अपने रथसे समेटकर अपनेमें संयुक्त 
कर लेते हैं, उसी समय रात्रि समस्त जगत्के लिये 
अपना अन्धकाररूप वस्त्र बुनती है ।' 
तन्मित्रस्य वरुणस्याभिचक्षे 
सूर्यो रूपं कृणुते द्योरुपस्थे। 
अनन्तमन्यद्‌ रुशदस्य पाजः 
कृष्णमन्यद्धरितः सं भरन्ति॥ 
(-ऋक्‌० १। ११५। ५) 
'सबके प्रेरक भगवान्‌ सविता अपनी प्रेम- 
सामञ्जस्यमयमूर्ति मित्रदेव तथा अपनी पावित्र्य 
वैशाल्यमयमूर्ति वरुणदेवके सम्मुख स्वर्लोककी गोदमें 
अपना तेजोमय स्वरूप प्रकट कर रहे हैं। इनके 
कान्तिमान्‌ अश्व इनका एक अनन्त, दीप्यमान, दिनरूपी 
श्वेतवर्ण तेज तथा दूसरा निशान्धकाररूपी कृष्णवर्ण तेज 
निरन्तर लाते रहते हैं।' 
अद्या देवा उदिता सूर्यस्य 
निरंहसः पिपृता निरवद्यात्‌। 
तन्नो मित्रो वरुणो मामहन्तामदितिः 
सिन्धुः पृथिवी उत द्यौः॥ 
(-ऋक्‌० १। ११५। ६) 


भिन्न-भिन्न रंगोंकी बोतलोंमें जल भरकर उसे सूर्यकी धूपमें रखनेसे उसमें नाना रोगोंके नाशकी शक्ति उत्पन्न हो जाती है । 
* सूर्यदेवको यथाविधि उपासनासे प्राप्त उनकी कृपा तथा मन्त्रबलसे अपना पीलापन अपने शरीरसे निकालकर उसे उस रंगके पक्षियों 
या वृक्षोंमें फेंका जा सकता है जिनके लिये वह स्वाभाविक और शोभावर्धक होता है। 

व हे देवो! आज सूर्योदयके समय हमें पाप, निन्द्य 
कर्म और अपकीर्तिके गर्तसे निकालकर हमारी रक्षा 
करो । मित्र, वरुण, अदिति, सिन्धु, पृथिवी और द्यौ-- 
ये सभी देव हमारी इस प्रार्थनाका सम्मान कर इसे पूर्ण 
करें, हमारी उन्नति और अभिवृद्धि साधित करें ।" 
रोग-सङ्कटादिके निवारक सूर्यदेव 
येन सूर्य ज्योतिषा बाधसे तमो 
जगच्च विश्वमुदियर्षि भानुना। 
तेनास्मद्विश्वामनिरामनाहुतिपामी- 
वामप दुष्ष्वप्न्यं सुव॥ 
(_ऋक्‌० १०। ३७। ४) 
'हे सूर्यदेव! जिस ज्योतिसे आप तमका निवारण 
करते और सम्पूर्ण जगत्को अपने तेजसे अभ्युदय प्राप्त 
कराते हैं, उसीसे आप हमारे समस्त विपत्‌-सङ्कट, 
अयज्ञभावना, आधि-व्याधि तथा दुःस्वप्रजनित अनिष्टका 
भी निवारण कर दीजिये।' 
सर्वश्रेष्ठ ज्योति 
इदं श्रेष्ठ ज्योतिषां ज्योतिरुत्तमं 
विश्वजिद्धनजिदुच्यते 
विश्वभ्राडू भ्राजो महि सूर्यो दृश 
उरू पप्रथे सह ओजो अच्युतम्‌॥ 
(-ऋक्‌० १०। १७०। ३) 
“यह सौर-ज्योति-ग्रह-नक्षत्र आदि ज्योतियोंको भी 
ज्योति, उनकी प्रकाशक सर्वश्रेष्ठ, सर्वोच्च ज्योति है। यह 
विशाल, विश्वविजयी और ऐश्वर्यविजयी कहलाती है। 
सम्पूर्ण विश्वको प्रकाशित करनेवाले ये महान्‌ देदीप्यमान 
सूर्यदेव अपने विस्तृत तमका अभिभव करनेवाले, 
अविनाशी ओज-तेजका सबके दर्शनके लिये विस्तार 
करते हैं।' 
देवयानके अधिष्ठाता 
अध्वनामध्वपते प्र मा तिर स्वस्ति मेऽ- 
स्मिन्पथि देवयाने भूयात्‌॥' (-यजु० ५। ३३) 
'हे सकल मार्गोके स्वामिन्‌ सूर्यदेव! मुझे पार 


बृहत्‌ 


* सर्वानन्दप्रदाता हरिहरनमितः पातु नो विश्वचक्षुः * 


लगाइये। इस देवयानमार्गपर मेरा पूर्ण मङ्गल हो!!! 
देवोंमें परम तेजस्वी 
सूर्य भ्राजिष्ठ भ्राजिष्ठस्त्वं देवेष्वसि 
भ्राजिष्ठोऽहं मनुष्येषु भूयासम्‌॥ (--यजु० ८। ४०) 
“हे परमतेजस्विन्‌ सूर्यदेव! आप देवोंमें सबसे 
अधिक देदीप्यमान हैं, मैं भी मनुष्योंमें सबसे अधिक 
देदीप्यमान परम तेजस्वी हो जाऊं ।' 
पाप-तापमोचक 
यदि जाग्रद्यदि स्वप्न एनाधँसि चकृमा वयम्‌। 
सूर्यो मा तस्मादे नसो विश्वान्मुञ्चत्वं हसः॥ 
(-यजु० २०। १६) 
“जागते या सोते यदि हमने कोई पाप किये हों तो 
भगवान्‌ सूर्यदेव हमें उन समस्त पापोंसे, कुटिल कर्मोंसे 
मुक्त कर दें।' 


सबके वशीकर्ता 
यदद्य कच्च वृत्रहन्नुदगा अभि सूर्य। 
सर्व तदिन्द्र ते वशे॥ 
(--यजु० ३३। ३५) 


“हे वृत्रघातक, असुरसंहारक सूर्यदेव! जिस किसी 
भी पदार्थ एवं प्राणीके सामने आप आज उदित हुए हैं 
वह सब--वे सभी आपके वशमें हैं।' 

तच्चक्षुर्देबहितं पुरस्ताच्छुक्रमुच्चरत्‌। 
पश्येम शरदः शतं जीवेम शरदः शतः 
श्रृणुयाम शरदः शतम्‌॥ 
प्रब्रवाम शरदः शतमदीनाः स्याम शरदः शतं 
भूयश्च शरदः शतात्‌। 
(-यजु० ३६। २४) 

“देखो! वे परमदेवद्वारा स्थापित शुद्ध, पवित्र, 
देदीप्यमान, सबके द्रष्टा और साक्षी, मार्गदर्शक सूर्यरूप 
चक्षु हमारे सामने उदित हुए हैं। उनकी कृपासे हम सौ 
वर्षोतक देखते रहें, सौ वर्षोंतक जीवित रहें, सौ वर्षोतक 
श्रवणशक्तिसे सम्पन्न रहें, सौ वर्षोतक प्रवचन करते रहें, 
सौ वर्षांतक आदीन रहें, किसीके अधीन होकर न रहें, 


१. ' उदिता सूर्यस्य इन पदोंका साङ्केतिक अर्थ यह है कि सूर्यदेव मित्र, वरुण तथा अन्य देवोंके वे नेत्र हैं जो लोगोंके सत्य-अनृत एवं 
पाप-पुण्यके साक्षी हैं । अतः ये सूर्य उदित होनेपर सभी देवोंके समक्ष हमारे निष्पाप, निरपराध होनेकी साक्षी दें तथा ये देव भी हमें पापसे 
बचाते हुए हमारी प्रगति एवं विकास साधित करें। 

२. कहीं बाहर कार्यके लिये जाते समय पूर्ण श्रद्धाभक्ति और एकाग्रताके साथ इस मन्त्रका जप करके तथा जप करते हुए जानेसे कार्य- 
सिद्धि होती है । 


* चराचरके आत्मा सूर्यदेव * 


सौ वर्षांसे भी अधिक देखते, सुनते, बोलते रहें, पराधीन 
न होते हुए जीवित रहें।' 
आवाहन--सूर्योपासनाका मन्त्र 
उदिह्युदिहि सूर्य वर्चसा माभ्युदिहि। 
यांश्च पश्यामि यांश्च न तेषु मा सुमतिं कृधि 
तवेद्‌ विष्णो बहुधा वीर्याणि। 
त्वं नः पृणीहि पशुभिर्विश्वरूपैः सुधायां मा धेहि 
परमे व्योमन्‌॥ (-अथर्व० १७। १। ७) 

“हे भगवान्‌ सूर्यदेव! आप उदित हों, उदित हों, 
अध्यात्म तेजके साथ मेरे समक्ष उदित हों। जो मेरे 
दृष्टिगोचर होते हैं और जो नहीं होते उन सबके प्रति 
मुझे सुमति दें। हे सर्वव्यापक सूर्यदेव! आपके ही 
नानाविध बलवीर्य नाना प्रकारसे कार्य कर रहे हैं। आप 
हमें सब प्रकारकी दृष्टि-शक्तियोंसे पूर्ण और परितृप्त 
कीजिये, परम व्योममें अमृतत्त्वमें प्रतिष्ठित कर दीजिये।' 

सूर्यके सहचारी देव--वरुण, मित्र, 

अर्यमा, भग, पूषा 

आग्नि, इन्द्र, सूर्य और सोम--ये चार प्रधान वैदिक 
देवता हैं। इनमेंसे प्रत्येकके अपने-अपने सहचारी देव 
हैं जो सदा उसके सङ्ग रहते हैं और उसके कार्यव्यापारमें 
सहायता करते हैं। यहाँ हम वेदके गूढार्थद्रष्टा महर्षि 
श्रीअरविन्दके अनुसार सूर्यके सहचारी देवों-वरुण, 
मित्र, अर्यमा, भग और पूषाके स्वरूप और कार्यव्यापार 
संक्षेपमें प्रतिपादित करते हैं। 

सूर्यदेव परम सत्यकी ज्योति हैं और हमारी सत्ता, 
हमारे ज्ञान और कर्मके मूलमें जो सत्य कार्य कर रहा 
है उसके अधिष्ठातृदेवता भी वे ही हैं। सूर्यदेवताके परम 
सत्यको यदि हम प्राप्त करना चाहते हैं, अपनी प्रकृतिमें 
दृढ़तया स्थापित करना चाहते हैं, तो उसके लिये कुछ 
शर्तोको पूर्ति करना आवश्यक है । एक विशाल पवित्रता 
एवं निर्मल विशालता प्राप्त करना आवश्यक है जो हमारे 
समस्त पाप-पुञ्ज एवं कुटिल असत्यका उन्मूलन कर 
दे। उस विशालता एवं पवित्रताकी साक्षात्‌ मूर्ति ही हैं 
वरुणदेव। इसी प्रकार प्रेम और समग्र बोधकी शक्ति 
प्राप्त करना भी अनिवार्य है जो हमारे सभी विचारों, 
कार्यो और आवेगोंको परिचालित करे और उनमें 

सामञ्जस्य स्थापित करे। ऐसी शक्तिके साक्षात्‌ विग्रह ही 
हैं मित्रदेव। और फिर विशद विवेकसे पूर्ण अभीप्सा 
तथा पुरुषार्थकी अक्षयशक्ति भी अपरिहार्य है। उसीका 
नाम है अर्यमा। इनके साथ ही अपेक्षित है सब पदार्थोके 
समुचित दिव्य उपभोगको सहज सुखमय अवस्था, जो 
पाप, प्रमाद और पीड़ाके दुःस्वप्रको दूर भगा दे। ऐसा 
कर सकनेवाली शक्ति ही है भग देवता। ये चारों 
दिव्यशक्तियाँ सूर्यदेवताके सत्यकी शक्तियाँ हैं। 

किंतु हमारे अंदर उनका दिव्य कार्य सहसा ही 
सम्पन्न नहीं हो सकता। मनुष्यके अंदर देवत्वकी सृष्टि 
एकदम ही नहीं को जा सकती, अपितु एकके बाद एक 
दिव्य उषाओंके उदयसे, प्रकाशप्रद सूर्यके समय- 
समयपर पुन:-पुनः उदयनसे होनेवाले ज्योतिर्मय विकास 
एवं क्रमिक पोषणके द्वारा ही साधित हो सकती है। 
इसके लिये सूर्य अपने-आपको एक अन्यरूपमें पोषक 
एवं संवर्धक पूषाके रूपमें प्रकट करते हैं। साधककी 
अभीष्ट आध्यात्मिक सम्पदा दिन-प्रतिदिन इस पूषा 
(पोषक सूर्य) के पुनरावर्तनके समय वृद्धिको प्राप्त होती 
है। पूषा सूर्यशक्तिके इस पहलूका प्रतिनिधित्व करते हैं । 

वरुण परम सत्यके सूर्य परमेश्वरको सक्रिय सर्वज्ञता 
और सर्वशक्तिमत्ताके मूर्त विग्रह हैं। सत्ता और चेतनाकी 
विशालता, ज्ञान और शक्तिको बृहत्ता एवं विराट्ताके 
राजा हैं वरुणदेव। वे आकाशसदूश, सिन्धुसम, अनन्त 
विस्तारवाले राजा, स्वराट्‌ और सम्राट्‌ हैं । दुर्निवार पाशरूप 
शस्त्रके धारक दण्डदाता हैं और उपचारकर्ता भी। 

मित्र प्रेमके देवता, दिव्य सखा, मनुष्यों और देवोंके 
सदय सहायक हैं। वेदोंके अनुसार सभी देवोंमें प्रियतम 
देव ये ही हैं। इसी प्रकार अर्यमा अन्तर्यज्ञ और 
अभीप्साको तथा सत्यके लिये संग्रामको मूर्तिमती शक्ति 
हैं। पूर्णता, प्रकाश और दिव्यानन्दकी प्रापिके लिये 
मनुष्यजाति जो यात्रा कर रही है उसकी संचालक शक्ति 
अर्यमा ही हैं। सृष्टिके समस्त पदार्थोके आनन्दका 
उपभोग करनेवाली शक्ति हैं भगदेवता। प्रचुर ऐश्वर्या 
(वाजों*) के प्रभु एवं स्वामी हमारी क्रमिक अभिवृद्धिके 
अधिपति, हमारे संगी-साथी हैं पूषा देवता। वे हमारे 
प्रचुर ऐश्वर्योका क्रमसे संवर्धन करते हैं। 


* भगवान्‌ सूर्यका नाम वाजसनि भी है । 

* सर्वानन्दप्रदाता हरिहरनमितः पातु नो विश्वचक्षुः * 


कल्याण-मू्ति सूर्यदेव 
(लेखक- श्रीमत्‌ प्रभुपाद आचार्य श्रीप्राणकिशोरजी गोस्वामी) 


आर्य ऋषियोंके मतानुसार अति प्राचीन कालमें जब 
कहीं कुछ और नहीं था, तब अद्वैत, परमकारण पुरुष 
इस जगतूके कारण पुरुष थे। वे सच्तिदानन्दमय परम 
तेजस्वी पुरुष प्रकृतिके अप्रकाश्य पुरुष हैं। उन परम 
पुरुषके प्राकृतिक हाथ, पैर और नेत्र आदि न होते हुए 
भी वे ग्रहण, गमन और दर्शन करनेमें सर्वथा समर्थ हैं। 
उन्होंने जब एकसे अनेक होनेकी कामना की तो उनके 
नेत्रॉसे चारों ओर- सर्वत्र सूर्यको ज्योतिराशि छिटक 
गयी और प्रकृतिकी रचनामें परमाणु परिव्याप्त होकर 
विश्वसृष्टिको आधार-शिला स्थापित हो गयी। उन परम 
पुरुषोत्तमके दृष्टिपातसे विश्व सहसा आलोकमय और 
सृष्टि चञ्चल हो गयी। उनके दृष्टि बंद करनेसे योगनिद्राकी 
अवस्थामें सम्पूर्ण विश्वको नामरूपरहित अन्धकार रात्रि 
होती है। इस निबिड अन्धकारसे मुक्ति पानेके लिये 
ज्योतिर्मय राज्यमें प्रवेश-प्रा्िका साधन है --प्रार्थना-- 
मुखर वेदमन्त्र। अनन्त आकाशमें, विचित्र, दिव्य, नाना 
वर्णोके आलोकनिर्झरित अनन्त ज्योति-बिन्दु वरुणलोकमें 
प्रचुर जल, इन्द्रलोकमें विद्युत्‌, वज्र, अग्नि, अशनिपात, 
वर्षाका पानी, शस्य-क्षेत्रका पोषण, प्राणिजगत्‌का पालन, 
सर्वत्र व्यापक स्थावर-जङ्गमकी आत्मा सूर्य हैं। वैज्ञानिकोंके 
विश्लेषणात्मक मण्डित विचारोंसे सूर्य एक नहीं, 
अनेक हैं। ग्रहों-उपग्रहोंके सम्बन्धमें सूर्य उनके छोटे- 
बड़े होनेके कारण उनके बीचकी दूरीका परिमाण, 
तेजविकीर्णता, शक्तिका प्रचुर तारतम्य एवं नाना प्रकारसे 
आकर्षणके धारक हैं। सूर्य ही सम्पूर्ण सौर-जगत्को 
शक्तिके संचालक, प्रेरक, गतिदायक एवं विलोप- 
साधक हैं। ऋषि-महर्षियोंने एक-दो करके सूर्यकी 
गणना की । स्थूलभेदके विचारसे द्वादश आदित्य अपने 
अनन्त स्वरूपमें सर्वव्यापक तापशक्तिसे युक्त, परम 
आश्रय तथा परम अवलम्बन हैं । 

अनन्त तरंगोंवाला सागर सूर्यको जलका उपायन 
देता है। सूर्य उससे मेघोंकी सृष्टि करते हैं। विद्युत्‌- 
तरंगोंसे वे क्रीड़ा करते हैं तथा मेघ-वर्षणके जलसे 
स्रष्टाकी सृष्टिजगत्‌को परितृ् करते हैं। यज्ञकुण्डमें 
अग्निरूपमें अवस्थान करके सूर्यदेवता यज्ञेश्वर नारायणको 


पूजा ग्रहण करते हैं। जल, पृथ्वी, वायु और आकाशमें- 
सर्वत्र सूर्यनारायण और उनकी शक्ति विद्यमान है। 

ऐसे परम उपकारी भगवान्‌ सूर्यकी श्रद्धासहित 
पूजा-उपासना कौन नहीं करेगा। इसीलिये जडवादी, 
चिद्वादी, देहवादी, वैज्ञानिक, ज्ञानी, विज्ञानी, योगी और 
साधक भक्तजन-सभी सूर्य तथा सूर्यविज्ञानके रहस्योंके 
जाननेके लिये सर्वत्र समुत्सुक होकर साधनमें रत हैं । 
जो शक्ति विश्वप्राणका नियन्त्रण करती है, उसे किसी 
भी प्रकार सम्मुखस्थ एवं अनुकूल करना सम्भव होनेपर 
देह, मन, प्राण, सुस्थ, सबल, कर्मठ तथा सब प्रकारसे 
आत्ममण्डित करना सम्भव है। प्रतिदिन साधुजन तीन 
बार इन्हीं सूर्यके सम्मुख होनेके लिये मन्त्रोंद्वारा उपासना 
करते हैं। वे मन्त्र ही सूर्योपस्थान-मन्त्र हैं। सम्यकू 
ध्यानके लिये वे ही प्रधान मन्त्र हैं । सूर्यदेवताके सम्मुख 
होकर गायत्रीमन्त्रसे उनकी शक्तिकी प्रेरणा और सद्बुद्धि- 
लाभको प्रार्थना की जाती है। जो वाकृशक्ति, वाङ्मय- 
रचना तथा सूर्याग्नि देवताका दान है, उसे विश्वजनके 
लिये विरक्ति उत्पन्न करनेमें प्रयुक्त न कर समाजको 
धारण-पोषण करनेमें नियुक्त करनेसे ही आत्मतुष्टि तथा 
विश्वका कल्याण होता है। 

शैव, शाक्त, गाणपत्य और वैष्णव आदि भारतीय 
साधना-पद्धतियोंके अन्तर्गत सभी ज्योतिर्मण्डलके मध्यस्थ 
सूर्य-स्वरूपमें ही अपने आराध्य देवताका ध्यान करते 
हैं। सूर्यके समक्ष साधुजन शुभ प्रेरणाके निमित्त गायत्री- 
मन्त्रसे प्रार्थना निवेदित करते हैं। इस विराट्‌ आलोकधाराके 
साथ एकात्मताको भावना ही दिव्य भगवदीय प्रेम, 
परमगति तथा परमशान्ति है। जो प्रेम सूर्यके प्रकाशसे 
उद्भासित है, वही सच्चा प्रेम है। कवि, ज्ञानी और 
दार्शनिक-सभी सम्पूर्ण जगतूके साथ प्रेमसम्बन्ध स्थापित 
करके सच्चे मानव बन सकते हैं। 

हम ध्यान करते हैं-'तत्सवितुर्वरेण्यं भर्गो देवस्य' 
परम आदरणीय ये सविता देवता ' भर्ग' अर्थात्‌ दीसिसे 
समस्त विश्वको आलोकित और नियन्त्रित करते हैं। सूर्य 
देवताकी यह प्रार्थना भारतीय संस्कृतिको विशिष्ट प्रार्थना 
है। बैदिक ऋषियोंने सत्य-दर्शनके लिये किस यन्त्र- 


* सर्वोपकारी सूर्य * 


तन्त्रके द्वारा इस तेजपुञ्जकी महामहिमाका अवधारण 
किया था, यह कथा आज हमें ज्ञात नहीं है। किंतु 
वर्तमान युगके वैज्ञानिक उन यन्त्रोंकी सहायतासे गगन- 
मण्डलचारी नक्षत्रमण्डलके साथ नाना प्रकारसे परिचय- 
सम्बन्ध और अनुसन्धानके निमित्त सतत जाग्रत्‌ हैं। 
कल्याण-प्रदाता परब्रह्मस्वरूप इन्हीं भगवान्‌ सूर्यका हम 
नित्य स्मरण करते हैं। 

उदुत्यं जातवेदसं देवं वहन्ति केतवः। 

दृशे विश्वाय सूर्यम्‌। (-ऋक्‌० १। ५०। १) 

स्वयंप्रकाश सूर्य समस्त प्राणिसमूहको जानते हैं। 
उनके अश्वगण (किरणसमूह) उनके दर्शनके लिये 
उन्हें ऊँचे किये रखते हैं। प्राचीन कालमें लोग जानते 
थे कि अनन्त आकाशमें बहुत-से ब्रह्माण्ड हैं। प्रत्येक 
ब्रह्माण्डका पृथक्‌ नियन्त्रण और अपनी-अपनी महिमा 
तथा विशिष्ट अवस्थिति है। यद्यपि हमारा यह सौर- 
जगत्‌ ब्रह्माण्डको तुलनामं क्षुद्र है; तथापि इस ब्रह्माण्डके 
ब्रह्मा चतुर्भुज हैं, बृहत्तरमण्डलोंके ब्रह्मा कोई शतमुख 
तथा कोई सहस्रमुख हैं। आधुनिक वैज्ञानिकगण इस 
प्रकारके बृहत्तर नक्षत्रमण्डलोंमें सौर जगत्के अवस्थानके 
सम्बन्धमें निःसंदेह हैं। उनके विज्ञानसम्मत उपायोंने 
दूर-दूरान्तरके विचित्र नक्षत्रोंके समूहोंका अस्तित्व 
प्रमाणित कर दिया है । एक प्रसिद्ध ज्योतिविज्ञानीने भर्ग 
या कन्याराशिके परिमण्डलके मध्यमें 'एम० ८७' 
नामसे एक अपरिमेय बृहत्‌ उपनक्षत्रका अनुसंधान 

किया है। कैलिफोर्नियामें माउंट पैलीमरिमें अवस्थित 
हेलमान मन्दिर एवं आरिजोनामें किटपित्रके राष्ट्रिय 
मानमन्दिरसे पर्यवेक्षण करके उक्त वक्तव्यका समर्थन 
किया गया है। इस “एम० ८७' मण्डलकी गुरुत्वाकर्षणशक्ति 
असाधारण है । परिमण्डलमें अवस्थित इसी 'एम० ८७' 
ने भर्गो नक्षत्रके १०० नक्षत्रोंको अपनी आकर्षणशक्तिसे 
महाकाशमें स्थिर बना रखा है। वैज्ञानिकोंका मत है कि 
इस तथ्यपर विचार करनेसे लगता है-जैसे कोई मानो 
अलक्ष्य रहकर ग्रह-मण्डलोंकी गतिविधिको नियन्त्रित 
या सुनियन्त्रित करता है। वही शक्ति विभिन्न प्रकारकी 
तरंगोंको ५००० प्रकाशवर्षोकी दूरीतक प्रेषण करती है । 
“सवितुर्वरेण्यं भर्गो देवस्य'-कहकर मानो भारतके 
वैदिक ऋषिगण इसी अदृश्य तात्त्विक शक्तिकी ओर 
इंगित कर नित्य अभ्यर्थना करनेकी प्रेरणा देते हैं। 
प्रतत्ते अद्य शिपविष्ट नामार्यः 


शंसामि वयुनानि विद्वान्‌। 
तं त्वा गृणामि तव समतव्यान्‌ 
क्षयन्तमस्य रजसः पराके॥ 


(ऋग्वेद ७। १००। ५) 

हे ज्योतिर्मय प्रभो! तुम्हारे नामकी महिमा जानकर 

मैं उसीका कीर्तन करता हूँ। हे महामहिमामय भगवन्‌! 

मैं क्षुद्र होते हुए भी इस ब्रह्माण्डके उस पार अवस्थित 

होनेके लिये आपकी स्तुति करता हूँ। (आप मुझे वह 
परम कल्याण दें; आप कल्याणमूर्ति हैं।) 


सर्वोपकारी सूर्य 


देवः किं बान्धवः स्यात्प्रियसुहदथवाऽऽचार्यं आहोस्विदर्यो 
रक्षाचक्षुर्नु दीपो गुरुरुत जनको जीवितं बीजभोजः। 
एवं निर्णीयते यः क इव न जगतां सर्वथा सर्वदाऽसौ 


सर्वाकारोपकारी दिशतु 


दशशताभीषुरभ्यर्थितं नः॥ 


जिन भगवान्‌ सूर्यनारायणके विषयमें यह निर्णय हो नहीं पाता कि वे वास्तवमें देवता हैं या बान्धव; प्रिय 


मित्र हैं (अथवा वेदके उपज्ञ) आचार्य किंवा अर्च्य स्वामी; वे क्या हैं-रक्षानेत्र हैं अथवा विश्वप्रकाशक दीपक; 
वे धर्माचार्य गुरु हैं अथवा पालनकर्ता पिता; प्राण हैं या जगत्के प्रमुख आदिकारण; बल हैं अथवा और कुछ! 
किंतु इतना निश्चय है कि सभी कालों, सभी देशों और सभी दशाओंमें वे कल्याण करनेवाले हैं। वे सहस्ररश्मि 
(भगवान्‌ सूर्य) हम सबका मङ्गल-मनोरथ पूर्ण करें। (सूर्यशतकम्‌ १००) 

सर्वस्वरूप भगवान्‌ सूर्यनारायण 
(लेखक-पं० श्रीवैद्यनाथजी अग्निहोत्री) 


भुवन-भास्कर भगवान्‌ श्रीसूर्यनारायण प्रत्यक्ष देवता 
हैं प्रकाशस्वरूप हैं। वेद, इतिहास और पुराण आदिमें 
इनका अतीव रोचक तथा सारगर्भित वर्णन मिलता है। 
ईश्वरीय ज्ञानस्वरूप अपौरुषेय वेदके शीर्षस्थानीय परम 
गुह्य उपनिषदोंमें भगवान्‌ सूर्यके स्वरूपका मार्मिक 
कथन है। उपनिषदोंके अनुसार सबका सारतत्त्व एक, 
अनन्त, अखण्ड, अद्वय, निर्गुण, निराकार, नित्य, सत्‌- 
चित्‌-आनन्द तथा शुद्ध-बुद्ध-मुक्तस्वरूप ही परमतत्त्व 
है। उसका न कोई नाम है न रूप, न क्रिया है न 
सम्बन्ध और न कोई गुण एवं न जाति ही है तथापि 
गुण, सम्बन्ध आदिका आरोप कर कहीं उसे ब्रह्म कहा 
गया है, कहीं विष्णु, कहीं शिव, कहीं नारायण, कहीं 
देवी और कहीं भगवान्‌ 'सूर्यनारायण'। 

भगवान्‌ सूर्यके तीन रूप हैं--(१) निर्गुण निराकार, 
(२) सगुण निराकार और (३) सगुण साकार। 

प्रथम तथा द्वितीय निराकार-रूपको एक मानकर 
कहीं दो ही रूपोंका वर्णन मिलता है। जैसे ' मैत्रायण्युपनिषद्‌' 
में आया है-- 

द्वे वाव ब्रह्मणो रूपं मूर्त चामूर्त च। अथ यन्पूर्त 
तदसत्यं यदमूर्तं तत्सत्यं तद्ब्रह्म, यद्ब्रह्म तञ्योतिर्यञ्योतिः 
स आदित्यः। (५। ३) 

'ब्रह्मके दो रूप हैं-एक मूर्त-साकार और दूसरा 
अमूर्त-निराकार। जो मूर्त है, वह असत्य-विनाशी है 
और जो अमूर्त है, वह सत्य-अविनाशी है। वह ब्रह्म 
है। जो ब्रह्म है, वह ज्योतिः-प्रकाशस्वरूप है और जो 
ज्योति है, वह आदित्य-सूर्य है।' 

यद्यपि भगवान्‌ सूर्य निर्गुण निराकार हैं तथापि 
अपनी मायाशक्तिके सम्बन्धसे सगुण कहे जाते हैं। 
वस्तुतः सामान्य सम्बन्धसे नहीं, तादात्म्याध्यास-सम्बन्धसे 
ही गुणोंका आरोप, क्रियाका कथन, संसारका सर्जन- 
पालन तथा संहारका भी आरोप होता है। अघटित- 
घटना-पटीयसी मायाके कारण ही वे सर्वज्ञ, सर्वशक्तिमान्‌, 
उपास्य तथा समस्त प्राणियोंके कर्मफलप्रदाता कहे जाते 
हैं। भगवान्‌ सूर्यद्वारा ही सृष्टि होती है। वे अभिन्न 
निमित्तोपादान कारण हैं। अतः चराचर समस्त संसार 


सूर्यका रूप ही है। सूर्योपनिषद्में इसीका प्रतिपादन 
कुछ विस्तारसे किया गया है। 

कारणसे कार्य भिन्न नहीं होता। सूर्य कारण हैं और 
अन्य सभी कार्य। इसलिये सभी सूर्यस्वरूप हैं और वे 
सूर्य ही समस्त प्राणियोंकी आत्मा हैं। यह सूर्यका 
एकत्व ज्ञान ही परमकल्याण मोक्षका कारण है । स्वयं 
भगवान्‌ सूर्यका कथन है-'त्वमेवाहं न भेदोऽस्ति पूर्णत्वात्‌ 
परमात्मनः ' ( मण्डलT्राह्मणोपनिषद्‌ ३। २) “परम आत्माके 
पूर्ण होनेके कारण कोई भेद नहीं है। तुम और मैं एक 
ही हैं।' ब्रह्माहमस्मीति कृतकृत्यो भवति' (--मण्डलब्रा० 
३। २) “मैं ब्रह्म ही हूँ-यह जानकर पुरुष कृतकृत्य 
होता है।' इस प्रकार निर्गुण-सगुण निराकार भगवान्‌ 
सूर्यके अभिन्न ज्ञानसे परमपद-मोक्ष प्राप्त होता है। 

सगुण निराकार और सगुण साकारस्वरूपकी उपासनाका 
वर्णन अनेक उपनिषदोंमें मिलता है। “य एवासौ तपति 
तमुद्वीथमुपासीत' (छा० १।३। १) । जो ये भगवान्‌ सूर्य 
आकाशमें तपते हैं, उनकी उद्गीथरूपसे उपासना करनी 
चाहिये । ' आदित्यो ब्रहोति' (छा० ३। ३। १) । आदित्य 
ब्रह्म हैं-इस रूपमें आदित्यकी उपासना करनी चाहिये 
“आदित्य ओमित्येवं ध्यायंस्तथात्मानं युञ्जीतेति’ (मैत्रा० 
उ० ५। ३) आदित्य ही ओम्‌ है-इस रूपमें आदित्यका 
ध्यान करते हुए अपनेको तद्रूप करे। 

“अथ ह सांकृतिर्भगवानादित्यलोकं जगाम। तमादित्यं 
नत्वा चाक्षुष्मतीविद्यया तमस्तुवत्‌’ (-अक्ष्युपनिषद्‌) । 
भगवान्‌ सांकृति मुनि आदित्यलोकमें गये और वहाँ 
भगवान्‌ सूर्यको नमस्कारकर चाक्षुष्मती विद्याको प्राप्तिके 
लिये उनकी स्तुति को। 'याज्ञबल्क्यो ह वै 
महामुनिरादित्यलोकं जगाम। तमादित्यं नत्वा भो 
भगवन्नादित्यात्मतत्त्वमनुब्रूहीति' (--मण्डलब्रा० १। १) 
महामुनि याज्ञवल्क्य आदित्यलोकमें गये और वहाँ 
भगवान्‌ आदित्यको प्रणाम कर कहा--' भगवन्‌ आदित्य! 
आप अपने आत्मतत्त्वका वर्णन कीजिये।' सूर्यदेवने 
दोनोंको दोनों विद्याएँ दीं। 

जैसे भगवान्‌ विष्णुका स्थान वैकुण्ठ, भूतभावन 
शंकरका कैलास तथा चतुर्मुख ब्रह्माका स्थान ब्रह्मलोक 


* अप्रतिमरूप रवि अग-जग-स्वामी * 

है। वे रक्तकमलमें स्थित, हिरण्यमय वर्ण, चतुर्भुज तथा 


हे, वैसे ही आप भुवनभास्कर सूर्यका स्थान आदित्यलोक-- 
सूर्यमण्डल है । प्रायः लोग सूर्यमण्डल और सूर्यनारायणको 
एक ही मानते हैं । सूर्य ही कालचक्रके प्रणेता हैं । सूर्यसे 
ही दिन, रात्रि, घटी, पल, मास, पक्ष, अयन तथा संवत्‌ 
आदिका विभाग होता है । सूर्य संसारके नेत्र हैं। इनके 
बिना सब अन्धकारमय है । सूर्य ही जीवन, तेज, ओज, 
बल, यश, चक्षु, श्रोत्र, आत्मा और मन हैं-- ' आदित्यो 
वै तेज ओजो बलं यशश्चक्षुः श्रोत्रे आत्मामनः' (-- 
नारायणोपनिषद्‌ १५), ' मह इत्यादित्यः। आदित्येन वाव 
सर्वे लोका महीयन्ते’ (-तै० उ० १। ५। २)। 'भूः, 
भुवः, स्वः '--इन तीन लोकोंको अपेक्षा 'महः' चौथा 
लोक है, यह आदित्य ही हैं। आदित्यसे ही समस्त 
लोक वृद्धि प्राप्त करते हैं। आदित्यलोक महान्‌ है। भूः 
आदि तीनों लोक इसके अवयव-अङ्ग हैं और यह 
अङ्गी है। आदित्यके योगसे ही अन्य लोकादि महत्ता 
प्रा करते हैं। आदित्यकी महिमा अद्वितीय है। 
आदित्यलोकमें भगवान्‌ सूर्यनारायणका साकार विग्रह 


दो भुजाओंमें पद्म धारण किये हुए हैं और दो हस्त 
अभय तथा वर-मुद्रासे युक्त हैं। वे सात अश्वयुक्त रथमें 
सवार होते हैं। जो उपासक ऐसे उन भगवान्‌ सूर्यकी 
उपासना करते हैं, उन्हें मनोवाञ्छित फल प्राप्त होता है । 
उपासकके सम्मुख प्रकट होकर वे उसको इच्छापूर्ति 
करते हैं। 

इस प्रकार भगवान्‌ सूर्य विभिन्न रूपोंमें होते हुए भी 
एक ही हैं। नाम, रूप, क्रिया और इससे भिन्न जीव 
तथा अखण्ड, अनन्त, चेतन-तत्त्व भी एकमात्र भगवान्‌ 
सूर्य ही हैं। एकत्वका प्रतिपादन करनेवाली अनेक 
श्रुतियाँ हैं। “स यश्चायं पुरुषे यश्चासावादित्ये स एकः' 
(--तै० उ० ३।१०।४) “जो वह परमतत्त्व इस पुरुषमें 
है और जो आदित्यमें है, वह एक ही है।' जैसे 
घटाकाश और महाकाशमें भेद नहीं है, वैसे ही जीव 
और परमतत्त्वमें किंचित्‌ भी भेद नहीं है। वह परमतत्त्व 
भगवान्‌ सूर्य ही हैं। सूर्य सर्वस्वरूप ब्रह्म हैं। 


अप्रतिमरूप रवि अग-जग-स्वामी 
(रचयिता- श्रीनथुनीजी तिवारी) 
अनल-अनिल तन उद्भासी, आदिसृष्टिका है वासी। 
सहस अरुण रुचि कमलाक्षी, सकल विश्वका है साक्षी॥ 
रूप-गंध अरु रस-कारी, अमित तेजमय छबिधारी। 
देव-ब्रह्ममय है सब जगका, पूज्य सकल सुर-नर-मुनि-जनका॥ 
जल-चर, थल-चर, नभ-चर प्रानी, सबका ही बह जीवनदानी। 
विष्णु सनातन नित नभगामी, अप्रतिमरूप रवि अग-जग-स्वामी॥ 

भारतीय संस्कृतिमें सूर्य 


(लेखक-प्रो० डॉ० श्रीरामजी उपाध्याय एम्‌० ए०, डी० लिट्‌०) 


यदेतद्‌ बहुधा चकास्ति 
यद्येन भावी भविता न जातु। 
तच्चक्षुरर्कात्मकमीश्वरस्य 
वन्दे वपुस्तैजससारधाम्नः॥ 
भारतीय संस्कृतिमें आरम्भसे ही सूर्यकी महिमा 
अतिशय रही है। वह भारतीय आध्यात्मिक जीवनका 
उच्चतम आदर्श प्रस्तुत करती है। स्वामी रामतीर्थके 
शब्दोंमें सूर्य सबसे बड़े संन्यासी हैं; क्योंकि वे सबको 
प्रकाश और जीवन प्रदान करते हैं।* प्रकाश देनेका 
काम आचार्यका है। वैदिक कालमें ही सूर्यको आचार्यरूपमें 
प्रतिष्ठा प्रास हुई थी। भगवान्‌ सूर्यने याज्ञवल्क्यको 
वाजसनेयिसंहिताका उपदेश दिया था। गायत्रीके “धियो 
यो नः प्रचोदयात्‌' के द्वारा सूर्यका गुरुत्व ब्रह्मचारी और 
आचार्यके सम्बन्धमें प्रस्फुटित हुआ है। बैदिक युगसे 
ही उपनयनमें अपनी और विद्यार्थीको अञ्जलि जलसे 
भरकर आचार्यके मन्त्र पढ्नेकी विधि रही है; यथा-- 
तत्‌ सवितुर्वृणीमहे वयं देवस्य भोजनम्‌। 
श्रेष्ठ सर्वधातमं तुरं भगस्य धीमहि॥ 
(--त्रश्‍वेद ५। ८२। १) 
अर्थात्‌ हम सवितादेवके भोजनको प्राप्त कर रहे 
हैं। यह श्रेष्ठ है, सबका पोषक और रोगनाशक है।' यह 
मन्त्र पढ़कर आचार्य अपने हाथका जल विद्यार्थीको 
अञ्जलिमें डाल देते और उसका हाथ अँगूठेसे पकड़ 
लेते थे। इसके पश्चात्‌ आचार्य कहते थे 
देवस्य त्वा सवितुः प्रसवेऽश्चिनोर्बाहुभ्यां 
पूष्णो हस्ताभ्यां गृभ्णाम्यसौ। 
“सवितादेवके अनुशासनमें अश्चिद्वयकी बाँहोंसे तथा 
पूषाके हाथोंसे मैं तुम्हारा हाथ पकडता हूँ।' 
इस प्रकार शिष्य और आचार्यके सम्बन्धमें सूर्यको 
उपस्थिति प्रमाणित होती थी और यह सिद्ध किया जाता 
था कि जैसे सूर्य प्रकाश देकर जगतका अन्धकार 
निरन्तर दूर करते हैं, वैसे ही आचार्य शिष्यका 
आज्ञानान्धकार दूर करते रहेंगे। इस अवसरपर सूर्यसे 
प्रार्थना की जाती थी 


मयि सूर्यो भ्राजो दधातु-अर्थात्‌--' सूर्य मुझमें 
प्रकाशको प्रतिष्ठा करें।' 
सूर्यसे आजीवन कर्मयोगकी शिक्षा प्राप्त होती है। 
सूर्य शब्दकी व्युत्पत्ति है सुवति प्रेरयति कर्मणि लोकम्‌ 
अर्थात्‌ सूर्य यतः लोकको कर्में लगा देते हैं अतः 
“सूर्य? हैं। 
सूर्यको निष्काम कर्मकी प्रेरणा परमात्मस्वरूप 
भगवान्‌ श्रीकृष्णसे मिली जैसा कि गीता (४। १) में 
उन्होंने स्वयं कहा है। 
सूर्यके सात अश्वोंद्वारा निष्काम कर्मयोगका चारित्रिक 
आदर्श प्रस्तुत किया गया है। उनके नाम ये हैं- 
जयोऽजयश्च विजयो जितप्राणो जितश्रमः। 
मनोजवो जितक्रोधो वाजिनः सप्त कीर्तिताः ॥ 
परम्परा भी सूर्यवंशमें निष्काम कर्मयोग और 
आत्मज्ञानकी शेवधि (कोष) रही है। सूर्यके पुत्र यमसे 
नचिकेताने कर्मयोगको शिक्षा प्राप्त की थी। 
सूर्यकी उपर्युक्त विशेषताओंके आधारपर पौराणिक 
युगमें सौर-सम्प्रदायका प्रवर्तन हुआ। किसी देवताके 
नामपर सम्प्रदाय बनना तभी सम्भव होता है, जब वह 
सृष्टिका कर्ता हो, उससे सारी सृष्टिका उद्धव होता हो 
और अन्तमें उसमें सारी सृष्टिका विलय भी हो जाता 
हो। इसकी पुष्टि सूर्योपनिषद्में प्राप्त होती है। ऋग्वेद 
(१। ११५। १) में भी इस धारणाका परिपाक हुआ है। 
उसके अनुसार 
सूर्य आत्मा जगतस्तस्थुषश्च। 
क्रग्वेदमें सूर्यका नाम विश्वकर्मा मिलता है। इससे 
उनकी सृष्टि-रचनाकी योग्यता प्रमाणित होती है। 
सूर्योपनिषद्में सूर्यका वह स्वरूप स्पष्टरूपसे वर्णित 
है, जिससे वे सबका उद्भव और विलयका आश्रय 
प्रतीत होते हैं। देखिये 
सूर्याद्‌ भवन्ति भूतानि सूर्येण पालितानि तु। 
सूर्ये लयं प्राष्रुवन्ति यः सूर्यः सोऽहमेव च॥ 
अर्थात्‌- सूर्यसे सभी भूत उत्पन्न होते हैं, सूर्य 


* सत्यं तातान सूर्यः । (ऋग्वेद १। १०५। १२) यह आध्यात्मिक जीवनका प्रतीक वाक्य है । 


* भारतीय संस्कृतिमें सूर्य * 


द पालन करते हैं और सूर्यमें सबका विलय भी 
होता है। जो सूर्य हैं, वही मैं हूँ।' 

उपनिषदोंमें आदित्यको सत्य मानकर उन्हें ब्रह्म 
बताया गया है। इस प्रकार चाक्षुष पुरुषकी आदित्य 
पुरुषसे अभिन्नता है; यथा-- 

तद्‌ यत्तत्‌ सत्यमसौ स आदित्यो य एष एतस्मिन्‌ 
मण्डले पुरुषो यश्चायं दक्षिणेऽक्षन्‌ पुरुषस्तावेतावन्योन्यस्मिन्‌ 
प्रतिष्टितौ। (--बृहदारण्यक० ५। ५। २) 

“यह सत्य आदित्य हैं। जो इस आदित्यमण्डलमें 
पुरुष है और जो दक्षिण नेत्रमें पुरुष है, वे दोनों पुरुष 
एक-दूसरेमें प्रतिष्ठित हैं।* ' 

इस प्रकार अधिदैव आदित्य पुरुष और अध्यात्म 
चाक्षुष पुरुषका अन्योन्याश्रय सम्बन्ध बताकर सूर्यको 
प्रथम उद्धव बताया गया है। अथर्ववेदके अनुसार सूर्य 
सबके नेत्र हैं।' 

इसके पीछे उपनिषद्‌ दर्शन है--'आप एवेदमग्र 
आसुः। ता आपः सत्यमसृजन्त। सत्यं ब्रह्म तद्‌ यत्तत्‌ 
सत्यमसौ स आदित्यः ' इत्यादि । गायत्री सूर्यको उपासनाका 
प्रथम सोपान है। 

गायत्री आदित्यमें प्रतिष्ठित है। शंकरके अनुसार 
गायत्रीमें जगत्‌ प्रतिष्ठित है । गायत्री जगतूकी आत्मा है। 
आदित्य-हदयमें इस विचारधाराका समर्थन करते हुए 
कहा गया है-- 

नमः सवित्रे जगदेकचक्षुषे 
जगत्प्रसूतिस्थितिनाशहेतवे । 
त्रयीमयाय त्रिगुणात्मधारिणे 
विरञ्चिनारायणशङ्करात्मने ॥ 
परवर्ती कालमें “सर्व देवमयो रविः' के प्रतिभासके 
द्वारा सभी सम्प्रदायाँको परस्पर निकट लाया गया। 
महाभारतमें युधिष्ठिरने सूर्यकी स्तुति की है- 
त्वामिन्द्रमाहुस्त्वं रुद्रस्त्वं विष्णुस्त्वं प्रजापति: । 
त्वमग्निस्त्वं मनः सूक्ष्मं प्रभुस्त्वं ब्रह्म शाश्वतम्‌॥ 
अर्थात्‌- सूर्य! आप इन्द्र, रुद्र, विष्णु, प्रजापति, 
अग्नि, मन, प्रभु और ब्रह्म हें ।' 
सूर्यतापिनी-उपनिषद्में उपर्युक्त विचारधाराका समर्थन 

मिलता है; यथा-- 
एष ब्रह्मा च विष्णुश्च रुद्र एष हि भास्कर: । 
त्रिमूर्त्यात्मा त्रिवेदात्मा सर्वदेवमयो रविः॥ 
प्रत्यक्षं दैवतं सूर्य परोक्षं सर्वदेवताः। 
सूर्यस्योपासनं कार्य गच्छेद्‌ वै सूर्यसंसदम्‌॥ 
आदित्यहृदयके अनुसार एक ही सूर्य तीनों कालोंमें 
क्रमशः त्रिदेव बनते हैं। यथा-- 
उदये ब्रह्मणो रूपं मध्याह्ने तु महेश्वरः। 
अस्तमाने स्वयं विष्णुस्त्रिमूर्तिश्न दिवाकरः॥ 
केवल देव ही नहीं, अपितु त्रिपुरसुन्दरी ललितादेवीका 
ध्यान करनेके लिये भी उनका सूर्यमण्डलस्थ-स्वरूप 
वरणीय है; यथा-- 
सूर्यमण्डलमध्यस्थां देवीं त्रिपुरसुन्दरीम्‌। 
पाशाङ्कशधनुर्बाणहस्तां ध्यायेत्‌ सुसाधकः॥ 
विष्णुके समान उनके आराधनकी विधियाँ रही हें । 
कुछ पूजा-सम्बन्धी विशेषताएँ भी हैं; जैसे-सूर्य- 
नमस्कार, अर्घ्यदान आदि। सूर्योदयसे सूर्यास्ततक सूर्योन्मुख 
होकर मन्त्र या स्तोत्रका जप आदित्यव्रत होता है । षष्ठी 
या सप्तमी तिथियोंमें दिनभर उपवास करके भगवान्‌ 
भास्करकी पूजा करना पूर्ण व्रत होता है। पौराणिक 
धारणाके अनुसार जो-जो पदार्थ सूर्यके लिये अर्पित 
किये जाते हैं, भगवान्‌ सूर्य उन्हें लाख गुना करके लौटा 
देते हैं। उस युगमें सूर्यकी एक दिनकी पूजा सैकड़ों 
यज्ञोंके अनुष्ठानसे बढ़कर मानी गयी है।? 
सौर-पुराणोंमें सूर्यको सर्वश्रेष्ठ देव बतलाया गया है 
और सभी देवताओंको इन्हींका स्वरूप कहा है। इन 
पुराणोंके अनुसार भगवान्‌ सूर्य बारम्बार जीवोंको सृष्टि 
और संहार करते हैं। ये पितरोंके और देवताओंके भी 
देवता हैं । जनक, बालखिल्य, व्यास तथा अन्य संन्यासी 
योगका आश्रय लेकर इस सूर्य-मण्डलमें प्रवेश कर 
चुके हैं। ये भगवान्‌ सूर्य सम्पूर्ण जगत्के माता, पिता 
और गुरु हैं ४ 
सूर्यके बारह रूप हैं। इनमेंसे इन्द्र देवताओंके राजा 
हैं, धाता प्रजापति हैं, पर्जन्य जल बरसाते हैं, त्वष्टा 
वनस्पति और ओषधियोंमें विराजमान हैं, पूषा अन्नमें 


१-स आदित्यः कस्मिन्‌ प्रतिष्ठित इति चक्षुषीति । 
२-सूर्यो मे चक्षुर्वातः प्राणोऽन्तरिक्षमात्मा पृथ्वी शरीरम्‌। (--अथर्व० ५।७। ९) 


३-ब्रह्मपुराण, अध्याय २९ से। 


४-वही अध्याय २९-३० से। 

स्थित हैं और प्रजाजनोंका पोषण करते हैं, अर्यमा 
वायुके माध्यमसे सभी देवताओंमें स्थित हैं, भग 
देहधारियोंके शरीरमें स्थित हैं, विवस्वान्‌ अग्रिमें स्थित 
हैं और जीवोंके खाये हुए भोजनको पचाते हैं, विष्णु 
धर्मकी स्थापनाके लिये अवतार लेते हैं, अंशुमान्‌ वायुमें 
प्रतिष्ठित होकर प्रजाको आनन्द प्रदान करते हैं, वरुण 
जलमें स्थित होकर प्रजाकी रक्षा करते हैं तथा मित्र 
सम्पूर्ण लोकके मित्र हैं । सूर्यका उपर्युक्त वैशिष्ट्य उन्हें 
अतिशय लोकपूज्य बना देता है।' 

सूर्यके हजार नामोंकी कल्पना स्तोत्ररूपमें विकसित 
हुई है । इन्हीं नामोंका एक संक्षिप्त संस्करण बना, जिसमें 
केवल इक्कीस नाम हैं। इसको स्तोत्रराजकी उपाधि 
मिली । इसके पाठसे शरीरमें आरोग्यता, धनको वृद्धि 
और यशको प्राप्ति होती है। 

सौर-सम्प्रदायके अनुयायी ललाटपर लाल चन्दनसे 
सूर्यकी आकृति बनाते हैं और लाल फूलोंकी माला 
धारण करते हैं। वे ब्रह्मरूपमें उदयोन्मुख सूर्यकी, 
महेश्वररूपमें मध्याह्न सूर्यको तथा विष्णुरूपमें अस्तोन्मुख 
सूर्यकी पूजा करते हैं। सूर्यके कुछ भक्त उनका दर्शन 
किये बिना भोजन नहीं करते। कुछ लोग तपाये हुए 
लोहेसे ललाटपर सूर्यकी मुद्राको अङ्कित करके निरन्तर 
उनके ध्यानमें मग्र रहनेका विधान अपनाते हैं। 

भगवान्‌ सूर्यके कुछ उपासक तीसरी शताब्दीमें 
बाहरसे भारतमें आये। ऐसी जातियोंमें मगोंका नाम 
उल्लेखनीय है । राजपूतानेमें मग जातिके ब्राह्मण आजकल 
भी मिलते हैं। यह जाति मूलतः प्राचीन ईरानको “मग' 


* सर्वानन्दप्रदाता हरिहरनमितः पातु नो विश्वचक्षुः * 


जाति है। वहींसे ये भारतमें आये। कुशानयुगमें सूर्यकी 
पूजा-विधि ईरानसे भारतमें आयी। सूर्य-पूजाका प्रसार 
प्राचीन कालमें एशिया माइनरसे रोमतक था। यूनानका 
सम्राट्‌ सिकन्दर सूर्यका उपासक था। 

भारतमें सूर्यको पूजासे सम्बद्ध बहुत-से मन्दिर 
पाँचवीं शतीके आरम्भ कालसे बनते रहे हैं। इनमेंसे 
सबसे अधिक प्रसिद्ध तेरहवीं शतीका कोणार्क सूर्य- 
मन्दिर आज भी वर्तमान है। छठीं शतीसे कुछ राजा 
प्रमुखरूपसे सूर्यके उपासक रहे हैं। इनमेंसे हर्षवर्धन 
और उनके पूर्वजोंके नाम प्रसिद्ध हैं। 

सौर-सम्प्रदायका परिचय ब्रह्मपुराणके अतिरिक्त 
सौरपुराणसे भी मिलता है। ब्रह्मपुराणमें सूर्योपासनाकी 
प्रमुखता होनेसे इसका भी नाम सौरपुराण है । सौरपुराणमें 
शैव-सम्प्रदायोंका परिचय विशेषरूपसे मिलता है । इसमें 
शिवका सूर्यसे तादात्म्य भी दिखलाया गया है। स्वयं 
सूर्यने शिवको उपासनाको श्रेयस्कर कहा है। 

अकबरने आदेश निकाला था। “प्रातः, मध्याह्न, 
सायं और अरद्धरात्रि-चार बार सूर्यको पूजा होनी 
चाहिये। वह स्वयं सूर्यके अभिमुख होकर उनके 
सहस्रनामका पाठ एवं पूजन करता था। इसके पश्चात्‌ 
दोनों कानोंका स्पर्श करके चक्राकार घूमता और अपनी 
अंगुलियोंसे कर्णपालीको पकडता था। वह अन्य विधियोंसे 
भी सूर्यकी पूजा करता था। जहाँगीर भी सूर्यका आदर 
करता था। उसने अकबरके द्वारा सम्मानित सौर- 
संवतूको राजकीय आय-व्ययकी गणनाके लिये प्रचलित 
रखा था।* 


भगवान्‌ भास्कर 
(लेखक-डॉ० श्रीमोतीलालजी गुप्त, एम्‌० ए०, पी-एच्‌० डी०, डी० लिट्‌०) 


न टन लिन वैचित्रय देखकर बुद्धि भ्रमित हो जाती है, 
कल्पना कुण्ठित होती है और मनकी मनस्विता भी हार 
मानकर बैठ जाती है। जिधर भी दृष्टि डालिये-कितना 
विशाल, विस्तृत, वैविध्यपूर्ण, विचित्र प्रसार लक्षित होता 
है-कलकल ध्वनि करते झरने, पयस्विनी सरिताएँ, 
स्फटिकमणिसदूश पारदर्शी सरोवर, रल्रगर्भा पृथ्वी, उच्च 
शिखरोंसे युक्त एवं हिमाच्छादित दीर्घकाय पर्वतमालाएँ, 


शीतल-मन्द-सुगन्ध गुणोंका वाहक समीर और उधर 
प्रकृतिका अत्यन्त भयङ्कर एवं प्रलयकारी रूप जलप्लावन, 
भूमि-विघटन, भूचाल, विद्युत्‌-प्रतारण आदि रूपमें देखा 
जाता है। पर पृथ्वीके इस विस्मयकारी दृश्यसे भी 
बढ़कर अति विस्तृत, सर्वत्र व्याप्त तथा असीम 
आकाशमण्डल है, जिसके नक्षत्र अथवा ग्रह-पिण्ड हमें 
अपनी स्थिति एवं गतिसे ही प्रभावित नहीं करते, अपितु 


१-वही अध्याय २९-३० से। २-वही अध्याय ३१।३१-३३। 
३. आइन-अकबरी ब्लाखमैनका अंग्रेजी अनुवाद, १९६५ ई०, पृ० २०९-२१२ से। 


* भगवान्‌ भास्कर * 


हम आश्चर्यचकित हो विस्फारित नेत्रोंसे उनकी ओर 
देखते ही रह जाते हैं। डेनमार्कके एकान्त उपवनमें 
स्थित कुटियाकी वे रातें मुझे स्मरण हैं। उस समय 
आकाश निर्मल था। वह ऐसा प्रतीत होता था जैसे मोटे- 
मोटे बृहदाकार तारोंसे परिपूरित आकाश ही बहुत समीप 
आ गया हो। इसी प्रकार जूडाँनका वह स्वच्छ चन्द्रबिम्ब 
भी, जो आकारमें इतना विशाल दिखायी देता था, मानो 
एसन पार्कमें जलशायी वह कमल-पत्र, जिसका व्यास 
लगभग १॥ मीटरका था और उठे हुए किनारे कमल- 
पत्रको एक बड़ी परातका रूप प्रदान कर रहे थे। इतना 
विशाल चन्द्रबिम्ब और तारोंकी वह अनूठी जगमगाहट 
केवल वहीं देखा । गगनमण्डलके इन विस्मयकारी तथ्योंका 
परिचय प्राप्त करनेके लिये वैज्ञानिक सतत प्रयत्रशील 
हैं--रहस्योद्घाटन तो शब्दमात्रसे ही बोधित है। इस 
प्रसङ्गमें चन्द्रलोमा, मङ्गल और शुक्र आदिके लोकोंकी 
यात्राओंके अभियान सफलता-असफलताके बीच झूलते 
चलते हैं। सफलता जो मिली है, वह भी तो कितनी- 
अगण्य-सी ! परंतु भगवान्‌ भास्कर तो हमारे इस आश्चर्यमय 
अनुभव और सृष्टि-वैचित्रयकी पराकाष्ठा हैं। 

सूर्य और सौर-मण्डल-सम्बन्धी अनेक अन्वेषण, 
परीक्षण एवं स्पष्टीकरण आदि पढ़ने-सुननेमें आते हें; 
पर उनका परिमाण, मेरे अनुमानसे एक अणु-सदृश ही 
है। सूर्य प्रत्यक्ष देवता हैं। हमारी सृष्टिके महत्त्वपूर्ण आधार 
सूर्य यदि प्रकाश-पुञ्ज हैं तो जीवन-प्रदायिनी ऊष्माके 
भी वे जनक हैं । वन, उपवन, जल, कृषि, गतिके विभिन्न 
रूप, फल, फूल तथा वृक्ष-लता आदि-यहाँतक कि 
जीवन भी उन्हींके द्वारा प्रदत्त उपहार है। सम्पूर्ण विश्व 
उनसे लाभान्वित है। न जाने कितने लोक सौरमण्डलके 
अधिष्ठाताका गुणगान करते हैं। भगवान्‌ सूर्यके विषयमें 
कहा गया है कि उनके प्रकाशमण्डलका व्यास ८६४००० 
मील है-पृथ्वीके व्याससे १०९ गुना। इनका पुञ्ज २२४ 
पर २५ शून्य लगाकर अङ्कित किया जाता है, जो पृथ्वी- 
पुञ्जसे लगभग ३ लाख गुना है। सूर्यसे हमारी पृथ्वीकी 
दूरी १४९८९१००० किलोमीटर है । बहाँसे प्रकाशके आनेमें 
ही प्रकाशगतिसे ८॥ मिनिट लगते हैं। ये संख्याएँ 
आँकड़े सूर्यकी अति महत्ता, अति विस्तार और अति 
प्रचण्डताके द्योतक हें । ऋतुओंका विभाजन, दिन-रातकी 
सीमाएँ, प्रकाश-अन्धकारकी गति, वर्षा-अतिवर्षा, अवर्षा- 

यहाँतक कि जीवनके विभिन्न उपक्रम सूर्यपर ही निर्भर 
हैं। यही कारण है कि अनादि कालसे सूर्यकी उपासना 
न केवल हमारे देशमें, वरन्‌ विश्वके विभिन्न भागोंमें 
भक्ति एवं श्रद्धाके साथ की जाती रही है। सूर्य एक ऐसी 
परम शक्ति हैं, उत्कृष्ट देवता हैं जिसमें उनकी अमित 
शक्तिका उपयोग नियमानुकूल ही होता है 
नियमोंको अवहेलना नहीं होती। यही कारण है कि 
खगोल-शास्त्रियों एवं ज्योतिषियोंका ज्ञान-विज्ञान दृढ्ताके 
साथ प्रतिफलित होता रहता है। यदि निश्चित नियमोंका 
अतिक्रमण केवल गतिके सूक्ष्मातिसूक्ष्म अंशमें भी हो 
जाय तो उसका परिणाम निश्चय ही महाप्रलय है। 

जैसा ऊपर कहा जा चुका है कि पृथ्वीके प्रत्येक 
खण्डमें तारोंसे जटित आकाश सर्वदासे ही विस्मय और 
खोजका विषय रहा है-सभी वर्गके लोग इसकी ओर 
आकृष्ट हुए हैं। जिन नौ या सात ग्रहोंकी कल्पना विश्वके 
विविध मनीषियोंने की, उनमें सूर्यको सर्वोत्कृष्ट स्थान 
दिया जाता रहा है। अनेक लोक-कथाएँ एवं जन- 
श्रुतियाँ भी चलती आयी हैं और सूर्यको अनेक रूपोंमें 
देखा गया है। एक पाश्चात्य लोककथा है-- जब सृष्टिके 
आरम्भमें सामोरने नाइंगको युद्धमें परास्तकर कारागारमें 
डाल दिया, तब पराजित करनेवाली शक्तिको गुलाकर 
(गोला बनाकर) शून्यमें डाल दिया। वही शक्ति गोलाकार 
होकर इधर-उधर लुढ़कती रही। बहुत समय पश्चात्‌ 
माउई नामके वीरने इस लुढ़कनेवाले गोलेका मार्ग नियमित 
कर दिया और तभीसे सूर्यका मार्ग निर्धारित हो गया।' 

सूर्य-चन्द्रको किसी दैत्यद्वारा निगलनेको बात भी 
बहुत प्राचीन कालसे चलती आ रही है। अमेरिकाके 
रेड इंडियन भी अनेक प्रकारकी सूर्य-कथाएँ कहते रहे 
हैं। ज्योतिषका आधार तो सूर्य ही रहा है। चीनके 
प्राचीन विद्वानोंने सूर्यको आधार मानकर अपने खगोल- 
शास्त्र, ज्योतिर्विद्या तथा धर्मका विस्तार किया। चीनमें 
सूर्यका नाम 'याँग' है और चन्द्रका “यिन '। सूर्योपासनाके 
प्रसङ्ग भी वहाँ मिलते हैं। 'लीकी' की पुस्तक “कि 
आओ तेह सेंग' में नवीं पुस्तकके अन्तर्गत सूर्यको 
'स्वर्ग-पुत्र' कहा गया है और दिनका प्रदाता कहकर 
उनको अभ्यर्थना को गयी है। बौद्ध जातकोंमें भी सूर्यके 
प्रसंग आते हैं और उन्हें वाहनके रूपमें मान्यता मिलती 
है। इसकी अजवीथि, नागवीथि और गोवीथि नामके 

त तीन गतियाँ मानी गयी हैं । इस्लाममें सूर्यको 
“इल्म अहकाम अन नजूम' का केन्द्र माना गया है। 
मुस्लिम विद्वानोंकी मान्यता रही कि सूर्य आदि चेतन 
हैं, इच्छाशक्तिका उपयोग करते हैं और उनके पिण्ड 
उनमें व्याप्त अन्तरात्मासे प्रेरित होते हें । ईसाइयोंके “न्यू 
टेस्टामेंट' में सूर्यके धार्मिक महत्त्वका कई बार वर्णन 
आया है। सेंटपॉलने आदेश दिया है कि सूर्यके द्वारा 
पवित्र किया गया रविवार दानकी अपेक्षा करता है । इसे 
प्रभुका दिन माना गया है और इसीलिये यह उपासनाका 
प्रमुख दिन है। ग्रीक और रोमन दिद्वानोंने भी इसी 
दिनको पूजाका दिन स्वीकार किया और महान्‌ 
थियोडोसियसने तो रविवारके दिन नाच-गान, थियेटर, 
सरकस-मनोविनोद और मुकदमेबाजीका निषेध किया | 
बाल्टिक समुद्रके आसपास सूर्यके प्रसड़में अनेक कथाएँ 
प्रचलित हुई । 'एडा' की कविताओंमें सूर्यको चन्द्रमाको 
पत्नी* माना गया है और उनकी पुत्री उषाको देवपुत्रकी 
प्रेयसी, जिसके दहेजमें सूर्यने अपनी किरणोंके उस 
अंशको दे दिया, जिससे गगनमण्डलमें बादलोंके कँगूरे 
प्रतिभासित होते हैं तथा वृक्षोंके ऊपरकी टहनियोंमें 
शोभा छा जाती है। वर्णन आता है--' अपने रजत 
पदत्राणॉंसे सूर्यदेवी रजतगिरिपर नृत्य करती हुई अपने 
प्रेमी चन्द्रदेवका आवाहन करती है। वसंत-ऋतुकी 
प्रतीक्षा होती है और तब उनके प्रणयस्वरूप संततिकी 
सृष्टि है, जो तारोंके रूपमें आकाशको आच्छादित कर 
लेती है। परंतु दुर्भाग्यसे चन्द्रदेव सोते ही रहते हैं और 
सूर्यदेबी उठकर चली जाती है और तबसे इन दोनोंका 
चिर वियोग ही रहता है--आदि ।' 

आर्य और अनार्य-सभीने सूर्यको उपासनीय माना 
है। द्रविड़ोंने सूर्यको “परमेश्वर' कहकर उन्हें महान्‌ माना 
और विविध प्रकारकी पूजाका विधान किया । हिन्दुओंमें 
सूर्यकी त्रिकाल उपासना-विधि चली और उन्हें जीवनका 
दाता एवं पोषक माना। सूर्यके कहीं सात और कहीं दो 
घोडोंसे कर्षित स्वर्णरथकी बात अनेक स्थलोंपर आती 
है।  सौर्य'-सम्प्रदायका भी वर्णन मिलता है । सूर्य-साहित्य 
वास्तवमें बहुत विस्तृत तथा सर्वत्र उपलब्ध भी है। 


* सर्वानन्दप्रदाता हरिहरनमितः पातु नो विश्वचक्षुः * 


इस स्थानपर सूर्यसम्बन्धी समय-सूचक कुछ अनुभव 
प्रस्तुत किये जा रहे हैं- 

(१) अपने देशमें तो सूर्य अधिक-से-अधिक ७॥ 
बजेतक रहते हैं और सूर्यास्तके उपरान्त शीघ्र ही 
रात्रिका पदार्पण हो जाता है; परंतु उत्तरमें सूर्यास्त ग्रीष्म- 
ऋतुमें बहुत देरसे होता है और उसके बाद सन्ध्याकाल 
घंटों बना रहता है । मेरा सर्वप्रथम लम्बे दिनका अनुभव 
एडिनबरामें हुआ, जब मुझे एक स्कॉट-दम्पतिने चाय- 
पानका निमन्त्रण रात्रिके नौ बजेका दिया था। हमारे यहाँ 
तो यह समय ४-४॥ बजेका होता है । मैंने अपने मित्रसे 
कहा-- रातको नौ बजे चाय कैसी ?' उन्होंने उत्तर 
दिया--“ यहाँ तो यही उपयुक्त समय है, जब आरामसे 
बैठकर बातें करने तथा विचार-विनिमयमें सुविधा होती 
है।' वे भी मेरे साथ जानेको थे। हम रातमें नौ बजे 
निमन्त्रणको सार्थक करने पहुँचे और वे स्कॉट-दम्पति 
ही नहीं, भगवान्‌ सूर्य भी आकाशमें अपने प्रकाशसे 
हमारा स्वागत कर रहे थे। तबसे मैंने भगवान्‌ सूर्यके 
ये चमत्कार विश्वके अनेक भागोंमें देखा। 

(२) वायुयानको यात्रामें घड़ीको अदल-बदलका 
अवसर तो आता ही रहता है-यदि आप भारतसे यूरोप 
एवं अमेरिका जा रहे हैं तो निरन्तर संकेत मिलता 
रहेगा-' अब इतना पीछे, अब और इतना पीछे, अब 
और-और।' इस प्रकार निरन्तर आपकी घड़ी पीछे होती 
जायगी और जब आप वहाँसे लौटेंगे तो आगे, आगे और 
आगे घड़ीकी सुइयाँ खिसकानी पड़ेंगी। पर यदि आप 
जापान जा रहे हैं तो यह क्रिया उलटे रूपमें होगी यानी 
जापान जाते समय आगे और लौटते समय पीछे। और 
इन सबके कारण हैं भगवान्‌ भास्कर, जिनकी ज्योति 
समयक्रमको एक निश्चित क्रियासे परिचालित करती 
रहती है। 

(३) पिछले वर्ष मैं स्वीडेन गया। वहाँ लिंचोफिंग 
तथा ऊमियो-विश्वविद्यालयोंमें मुझे व्याख्यान देने थे। 
ऊमियोमें भाषण देनेके पश्चात्‌ जब मैं अपने स्थानपर 
लौटा तब कहा गया--' कमरेमें खिड़कियोंके पर्दे खींच 
लें, अन्यथा नींदमें बाधा आयेगी ।' मैं हॉलसे निकला, 


* वेद-वैदिक एवं भारतीय अन्य विस्तृत साहित्योंमें भगवान्‌ सूर्यको स्वतन्त्र, सर्वशक्ति- सम्पन्न तथा अखिल जगत्परिपालक मानते हैं । 
इन्हीं भगवान्‌ सूर्यसे सृष्टि हुई है। अतः हमारी मान्यता उपर्युक्त कहानीसे मेल नहीं खाती। यह अंश अन्यत्रकी जन-्रुतियोंकी मात्र 
जानकारी-हेतु ही दिया गया है। 


* भगवान्‌ भास्कर * 


आकाशमें सूर्य विद्यमान थे--कोई विशेष बात न थी, 
क्योंकि मैं ९-९॥ बजे रात्रिमें सूर्यको देखनेमें अभ्यस्त 
हूँ। पर यहाँ तो १०॥ बजे रातमें भी सूर्यभगवान्‌ आकाशमें 
विराज रहे थे और अब तो ११ बजने जा रहे हैं--अस्तु; 
सूर्यास्त हुआ; पर अन्धकारका नाम नहीं। मैंने खिड़कीसे 
देखा प्रकाश-जैसा ही था। पर्दे खींचकर सोनेका उपक्रम 
किया, पर ११ बजे रात्रिको सूर्यदर्शनकी बात मस्तिष्कमें 
घूम रही थी, १ बजे फिर देखा-वही प्रकाश; और 
दोबारा जब ३ बजेके लगभग देखा तब तो सूर्यदेव 
अपनी सम्पूर्ण आभासहित आकाशमें विद्यमान थे। 

अगले दिन मैंने अपना अनुभव भाषाविद्‌ डॉ० 
सोडरवर्ग तथा संस्कृत-विदुषी प्रोफेसर ब्रोराको सुनाया 
तो उन्होंने कहा-- यह तो सामान्य बात है । हम आपको 
उस स्थानपर ले जानेकी तैयारी कर रहे हैं जहाँ आप 
अर्द्धरात्रिके समय सूर्यका प्रत्यक्ष दर्शन करेंगे तथा 
रात्रिका नितान्त अभाव देखेंगे।' यह स्थान लगभग 
चार-पाँच सौ किलोमीटर दूर था, पर यूरोपकी व्यवस्थित 
सड़कोंपर यह दूरी अधिक नहीं थी। पूरा कार्यक्रम 
तैयार हो गया; परंतु मौसम एकदम खराब हो गया और 
मौसमकी भविष्यवाणीने २-३ दिनोंतक बहुत खराब 
मौसम रहनेकी घोषणा की। आप समझ सकते हैं कि 
क्या परिणाम हुआ--मेरी अर्द्धरात्रिमें सूर्यको देखनेको 
आशा निराशामें परिवर्तित हो गयी; बादल और वर्षामें 
यह कैसे सम्भव होता! 

हाँ, उसी यात्रामें एक जर्मन मित्रके घरपर उनकी 
नार्वेपर बनायी एक फिल्म देखी, जिसमें उन्होंने इस 
अलभ्य दृश्यका सम्यक्‌-रूपसे दर्शन कराया था। 
उनकी घड़ीमें रातके १२ बजे थे और सूर्य अपनी पूर्ण 
आभाके साथ आकाशमें शान्तभावसे आसीन प्रतीत हो 
रहे थे। यह आभास ही नहीं होता था कि अर्द्धरात्रि है-- 
जब सूर्य विद्यमान हैं तब अन्धकार कहाँ, रात्रि कैसी! 

(४) मैं टोकियोमें था, हवाई द्वीपके होनो लू-लूकी 
यात्राका आरक्षण हो चुका था। मेरी यात्रा सम्भवतः १८ 
अगस्तको थी। मैंने जापान एयर लाइन्समें यात्राकी पुष्टि 
कराते हुए होटल-आरक्षणके लिये कहा तो उन्होंने शीघ्र 
ही बिना कुछ पूछे, १७ अगस्तसे होटल-आरक्षण कर 
दिया; विचित्र बात। मैंने देखा-समझा, कुछ भूल हुई ? 

१८ की उडान और १७ से आरक्षण! मैंने संकेत 
किया--आपसे कुछ भूल हो रही है, मैं दिनाङ्क १८ को 
उड़ान ले रहा हूँ, १७ को होटलका उपयोग किस प्रकार 
कर सकता हूँ? कहा गया-भूल नहीं है, ठीक है-- 
क्योंकि मैरिडन रेखा पार की जायगी और उसमें एक 
दिनका अन्तर पड़ जाता है। मैं चुप हो गया। पर थी 
आश्चर्यजनक बात। मैरिडन रेखा पार की गयी और उस 
वायुयानमें ही मुझे एक प्रमाण-पत्र दिया गया, जिसमें 
इस बातका उल्लेख था कि अमुक व्यक्तिने अमुक 
उड़ानसे यह रेखा पार की। साथ ही घड़ीका समय और 
दिनाङ्क बदलनेके लिये भी संकेत दिये गये। दिनाङ्क 
१८ को मैं उड़ा था और दिनाङ्क १७ को मेरे मित्र होनो 
लू-लू हवाई अड्डेपर मेरे स्वागतार्थं उपस्थित थे-सभी 
स्थानोंमें दिनाङ्क १७ था। कितनी विचित्र है भगवान्‌ 
भास्करद्वारा विविध स्थानोंपर समय-रचना! 

इस प्रकारके मेरे अनेक अनुभव हैं-कहीं रात, 
रात, रात, कहीं सर्वदा दिन। कहीं ३-४ घंटोंका 
संध्याकाल; कहीं सहसा सूर्यास्तके तत्काल बाद ही 
रात्रिका आगमन। एक ही सूर्यनारायण इस पृथ्वीको 
कितने अन्तरालोंमें विभक्त कर देते हैं! 

लोग कहीं सूर्यके दर्शनके लिये तरसते हैं; कहीं 
सूर्यको प्रखरतासे बचनेके लिये छायाका अन्वेषण करते 
हैं; कहीं सूर्यकी रश्मियोंका शरीरमें सेवनकर श्वेत 
वर्णमें कमी करना चाहते हैं; कहीं कालिमाके दोषसे 
बचनेकी चेष्टा करते हैं । मेरे एक मित्रने अन्धकार, सर्दी, 
वर्षासे त्रस्त होकर लिखा था-'आप अपने देशसे 
थोड़ा-सा सूर्यका प्रकाश और उसको किञ्चित्‌ ऊष्मा 
हमें भेज दें, हम आपको कुछ बादल और वर्षा भेज 
देंगे'-यह एक हास्य-प्रसङ्ग-सा लगता है, पर है यह 
सूर्यकी महत्ता और उनके प्रभाव-वैविध्यका परिचायक । 
मेरा तो ऐसा अनुमान है कि सृष्टिकी विभिन्न शक्तियोंमें 
सूर्यका स्थान अत्यन्त महत्त्वपूर्ण है और जीवनका 
नियमन, प्रलयन, विघटन, विस्फारण आदि उन्हींको 
शक्तिपर निर्भर है। अतः लोकोपकारी, लोक-नियन्ता, 
लोकोत्तर भगवान्‌ भास्करको और उनकी प्रखर, प्रचण्ड, 
उद्दी्, जीवनदायिनी, सर्वपरितोषिणी आभाको पुनः- 
पुनः नमस्कार है। 

* सर्वानन्दप्रदाता हरिहरनमितः पातु नो विश्वचक्षुः * 


सूर्यदेवता, तुम्हें प्रणाम! 


(लेखक- श्रीकृष्णदत्तजी भट्ट) 


उषा, उषाकी मधुमय बेला! कैसा अद्भुत सौन्दर्य! ! 
कैसा अद्भुत आनन्द!!! 

सूर्यको अग्रगामिनी उषाके दर्शन करके मानव 
अनादिकालसे मुग्ध होता आया है। ऋषि लोग उषाके 
गीत गाते नहीं थकते। ऋग्वेदमें, विश्वके इस प्राचीनतम 
ग्रन्थमें उषासम्बन्धी अनेक ऋचाएँ हैं। परमेश्वरकी 
संदेशवाहिका उषाको सम्बोधित करते हुए ऋषि कहते 
हें-“तू हिमकिरणोंसे स्नान करके आयी है । तू अमृतत्वकी 
पताका है। तू परमेश्वरका संदेश लायी है। तेरा दर्शन 
करके यदि परमेश्वरका रूप न दीखे तो फिर मुझे कौन 
परमेश्वरका दर्शन करायेगा ?' 

ऋषि लोग मुग्ध हैं उषाके सौन्दर्यपर, उसकी 
अनोखी सुषमापर। अनेकानेक विशेषणोंसे उन्होंने उषाको 
अलङ्कृत किया है; जैसे 

सूनरी (सुन्दरी), सुभगा (सौभाग्यवती), विश्ववारा 
(सबके द्वारा वरण की जानेवाली), प्रचेता (प्रकृष्ट 
ज्ञानवाली), मधोनी (दानशीला), रेवती (धनवाली), 
अश्ववती और गोमती आदि। 

ऋषि कहते हैं- 

आ घा योषेव सूनर्युषा याति प्रभुञ्जती। 
जरयन्ती वृजनं पद्ठदीयत उत्पातयति पक्षिणः॥ 
(—ऋ० १।४८।५) 

“उषा एक सुन्दरी युवतीकी भाँति सबको आनन्दित 
करती हुई आती है। वह सारे प्राणिसमूहको जगाती 
है। पैरवालोंको अपने-अपने कामपर भेजती है और 
परवाले पक्षियोंको आकाशमें विचरण करनेके लिये 
प्रेरित करती है।' 

नित्य नवीन उषा प्रकाशमय परिधान पहने दर्शकोंके 
समक्ष प्रकट होती है। उसके आगमनसे अन्धकार 
विलीन होता है और सर्वत्र प्रकाश फैलता है। वह 
चमकनेवाले वेगवान्‌ सौ रथोंपर आरूढ है। रात्रिकी 
बड़ी बहन-तथा द्यौसूकी बेटी वह उषा सूर्यका मार्ग 
प्रशस्त करती है। भगवान्‌ सूर्यके साथ उसका निकटतम 
सम्बन्ध है। 

ऋषि उषासे कहते हैं- 


विश्वस्य हि प्राणनं जीवनं त्वे वि यदुच्छसि सूनरि। 
सा नो रथेन बृहता विभावरि श्रुधि चित्रामघे हवम्‌॥ 
(_ऋ० १। ४८। १०) 

“हे सूनरि! तू जब प्रकाशित होती है तो सम्पूर्ण 
प्राणियोंका प्राण तथा जीवन तुझमें विद्यमान रहता है। 
हे प्रकाशवति, हे विभावरि! बड़े रथपर आसीन हमारी 
ओर आनेवाली चित्रामघे अर्थात्‌ विचित्र धनवाली उषे! 
हमारी पुकार सुनो।' 

उषा है भगवान्‌ अंशुमालीका पूर्वरूप। 

यह लीजिये, आकाशके सुन्दर क्षितिजपर आ 
विराजे हैं-सविताभगवान्‌। इन सवितादेवका सब कुछ 
स्वर्णिम है-केश स्वर्णिम, नेत्र स्वर्णिम, जिह्वा भी 
स्वर्णिम । हाथ स्वर्णिम, अँगुलियाँ स्वर्णिम और तो और, 
आपका रथ भी स्वर्णिम है। 

सविता हैं-प्रकाशक देवता। 

पृथिवी, अन्तरिक्ष और द्युलोक सर्वत्र वे ही प्रकाश 
बिखेरते हैं। स्वर्णिम रथपर आरूढ सवितादेव सभी 
देवताओंके ही नेता नहीं हैं, अपितु स्थावर और जङ्गम 
सभीपर उनका आधिपत्य है। सम्पूर्ण जगतको धारण 
करनेवाले तथा सबको कर्म-जगत्में प्रेरित करनेवाले 
उन सविताभगवान्‌को हम गायत्री-मन्त्रसे वन्दना करते 
हैं और उनसे सद्बुद्धिको याचना करते हैं- 

३» तत्सवितुर्वरेण्यं भर्गो देवस्य धीमहि धियो यो नः 
प्रचोदयात्‌। 

कितना भव्य होता है बाल-रविका दर्शन! 

निरभ्र आकाशमें उनकी झाँकी कैसी अद्भुत होती 
है! फिर यदि गङ्गा, यमुना और गोदावरी आदिका तट 
हो, पर्वतराज हिमाचल अथवा विन्ध्य पर्वतमाला-जैसे 
किसी उत्तुङ्ग शैलका कोई कोना या सागरका शुभ्र 
किनारा हो-जहाँ उज्वल जलधितरङ्गें क्रीडा करती 
हों-फिर तो उसके सौन्दर्यका क्या कहना! देखिये, 
देखते ही रह जाइये!! 

वेदमें भगवान्‌ सूर्यको स्थावर-जङ्गमका आत्मा 
कहा गया है-'सूर्य आत्मा जगतस्तस्थुषश्च'। सूर्यमें 
परमात्माके दर्शन करनेका सुझाव देते हुए आचार्य 


* सूर्यदेवता, तुम्हें प्रणाम! * 


विनोबा 'गीता-प्रवचन' में कहते हैं-- 

“सूर्यका दर्शन मानो परमात्माका ही दर्शन है । वे 
नाना प्रकारके रंग-बिरंगे चित्र आकाशमें खींचते हैं। 
सुबह उठकर परमेश्वरकी कला देखें तो उस दिव्य 
कलाके लिये भला क्या उपमा दी जा सकती है? 
ऋषियोंने उन्हें “मित्र' नाम दिया है-- 

मित्रो जनान्‌ यातयति ब्रुवाणो 
मित्रो दाधार पृथिवीमुत द्याम्‌। 
(--क्र० ३। ५९। १) 
ये मित्रसंज्ञक सूर्य लोगोंको सत्कर्ममें प्रवृत्त होनेके 
लिये पुकारते हें । उन्हें कामधाममें लगाते हें । ये स्वर्ग 
और पृथिवीको धारण किये हुए हैं । 

दिनभर सारे जगत्में प्रकाश और आनन्द बिखेरकर 
सांध्य-वेलामें अस्ताचलकी ओर जानेवाले भगवान्‌ 
भास्करका सौन्दर्य भी अद्भुत है! 

वह कौन किसीसे कम है? प्रसिद्ध अंग्रेज कवि 
लांगफैलो मुग्ध हैं उनके सौन्दर्यपर--मानो सिनाई 
पर्वतसे उतर रहे हों पैगम्बर! 

‘Down Sank the great red sun 

And in golden glimmering Vapours 

Veiled the light of his face, 

Like the Prophet descending from sinai.’ 

(Evangeline) 

प्रातः एवं सायंकालमें भगवान्‌ सूर्यके इस मनोरम 

दृश्यको देखकर यदि हम आनन्दविभोर न हो उठें तो 
हमसे अभागा और कौन होगा? 

इतना ही नहीं। “बर्षा काल मेघ नभ छाए ' हों और 
उस समय भगवान्‌ भास्कर बादलोंसे आँखमिचौनी 
खेलते हों-तब यदा-कदा हमें आकाशमें एक सतरंगा 
धनुष दीखता है-इन्द्रधनुष। कैसी है उसकी वह छटा! 
कोई पार है उनकी शोभाका-उनकी मनोरम छटाका ? 

प्रसिद्ध दार्शनिक स्मिनोजाने तो वर्षाकालके इन्द्रधनुषपर 
एक लेख ही लिख डाला है। और वह भावुक कवि 
वर्ड्सवर्थ वह तो झूम-झूमकर गा उठा 

My heart leaps up when 1 be hold 

A rainbow in the Sky, 

So was it when my life began, 


So it is now when 1 am a man, 


२५७ 


So be it when 1 shall grow old, 

Or let me die. 

“मेरा हदय उछलने लगता है, आकाशमें इन्द्र्धनुषको 
देखकर। बचपनमें भी मेरा यही हाल था और आज 
जवानीमें भी। मैं बूढा हो जाऊँ अथवा मर ही क्यों न 
जाऊँ, पर मैं चाहूँगा यही कि इन्द्रधनुषको देखकर मेरा 
हदय इसी प्रकार हिलोरें मारता रहे! कैसी है कविकी 
भव्य अनुभूति! ' 

वेदमें अनेक देवताओंके मन्त्र हैं । 


(_ऋ० १।१।१) 
कौन हैं-ये अग्निदेव ? 

इनके तीन रूप बताये गये हैं- 

पृथिवीपर पार्थिव अग्नि, अन्तरिक्षमें वैद्युत और 

द्युलोकमें भगवान्‌ सूर्य । 

विष्णुदेवको लीजिये। 

और्णवाभ कहते हैं-' सूर्योदय है विष्णुका प्रथम 
चरण।' “मध्याह्न है विष्णुका द्वितीय चरण।' “सूर्यास्त 
है विष्णुका तृतीय चरण।' 

विल्सन हों या मैक्समूलर, मैकडानल हों या 
कीथ--वेदके विद्वान्‌ इसी मतको प्रामाणिक मानते हें । 

पूषन्‌! 

सबको जाननेवाले, सबको देखनेवाले, पशुओंकी 
विशेषरूपसे रक्षा करनेवाले देव; इन्हें भी सूर्य माना गया 
है। 

और इन्द्र! 

परम शक्तिशाली इन्द्रदेव है। मैक्समूलर कहते हैं 
कि इन्द्र भी सूर्यके प्रतिरूप हैं। 

सभी सयाने एक मत। 

उषा देव हों या सविता, अग्नि हों या विष्णु, पूषन्‌ 
हों या इन्द्र-सभी सूर्यदेवता हैं। 

मित्र, रवि, सूर्य, भानु, खग, पूषन्‌- सूर्यनमस्कारमें 
आनेवाले सभी नाम भगवान्‌ सूर्यके हैं। इनके मन्त्र ये 
हैं-- 

३ हां मित्राय नमः । ३» ह्वीं रवये नम: । ॐ हुं सूर्याय 
नमः । ३» हैं भानवे नमः। ३» ह्वा खगाय नमः । ३» हुः 
पूष्णे नमः । 

और सूर्यकी किरणें ? 

उनका जादू किससे छिपा है? वेदमें सूर्यकी 
किरणों ए109 शंणल 1२४५७ को “एतश' या “नीलग्रीव' 
कहा गया है। शेक्सपियर लट्टू है इन किरणोंके 
जादूपर,--मिट्टीको सोना बनानेवाले जादूपर-- 

The glorious sun 

Stays in his course and plays the alchemist, 

Turning with Splendour of his precious eye 

The meagre cloddy earth to glittering gold. 

(-King John. गा, 1) 

प्रातःकालीन सूर्यको सुनहली किरणें पृथ्वीको 
देहपर सोना ही बरसाती जान पड़ती हैं। यह कोरी 
कल्पना नहीं है। 

आज तो विज्ञान भी मुक्तकण्ठसे स्वीकार करता है 
कि रहे सूर्य पृथ्वीसे नौ करोड़ मील दूर, पर यह 
उसीको कृपा है कि सारी सृष्टि, सारा जगत्‌ जीवित है। 
सूर्य न हो तो पृथिवी ही न रहे, वनस्पति न रहे और 
न रहें कोई जीव-जन्तु या प्राणी ही। 


* सर्वानन्दप्रदाता हरिहरनमितः पातु नो विश्वचक्षुः * 


सूर्य-प्रकाशको बदौलत ही धरती सोना उगलती 
है। सूर्य ही चन्द्रमा और तमाम नक्षत्रोंके परम प्रकाशक 
हैं। सब उन्हींके प्रकाशसे टिमटिमाते हैं । बही बिजलीघर 
है, सारा सौरमण्डल है और उनसे प्रकाशमान होनेवाला 
नक्षत्र-पुञ्ज है। 

सूर्य-किरणोंमें क्षय, रिकेट्स, रक्ताल्पता-जैसे परम 
भयंकर रोगोंको निर्मूल करनेकी तो अद्भुत शक्ति है ही; 
आरोग्य, बल, जीवन, प्राण, स्वास्थ्य, सौन्दर्य-सब 
कुछ प्रदान करनेकी भी उनमें जादूभरी शक्ति है । सूर्य- 
किरणें मानवके, सारे प्राणि-जगत्के सर्वाङ्गीण विकासके 
अनुपम साधन हैं। ज्ञान और विज्ञान--सभी इस तथ्यको 
स्वीकार करते हैं। 

अभागा होगा वह जो सूर्यदेवताको प्रणाम न करे। 
सूर्यस्वान, सूर्यनमस्कार आदि विज्ञानसम्मत साधन पुकार- 
पुकारकर कहते हैं-'उठो! सूर्यदेवताको प्रणाम करो! 
वे तुम्हें शक्ति देंगे, बल देंगे, बुद्धि और यश देंगे। तुम 
उन्हें प्रणाम करके भी तो देखो!' 


जय 


जय सूरज सबके उजियारे। 


सूरज 
(रचयिता-पं० श्रीसूरजचंदजी शाह० ' सत्यप्रेमी' (डाँगीजी) 


आदि नाथ आदित्य प्रभाकर, नारायण प्रत्यक्ष हमारे॥ जय० 

तेज स्वरूप, बुद्धिके प्रेरक, सावित्रीके राजदुलारे॥ जय सूरज०॥ १ ॥ 
परम प्रचण्ड गुणोंके उदम, अग्नि-पिण्ड, ब्रह्माण्ड सहारे॥ जय सूरज०॥ २॥ 
ज्योति अखण्ड अनन्त तुम्हारी, खण्ड-खण्ड ग्रह-उपग्रह-तारे॥ जय सूरज० ॥ ३ ॥ 
दिव्य रश्मियोंके दर्शनमें, ऋषि-मुनियोंने तत्त्व विचारे॥ जय सूरज०॥ ४॥ 
सबके मित्र त्रिकाल विधाता, सभी देव प्रिय प्राण तुम्हारे॥ जय सूरज० ॥ ५॥ 
क्षण-क्षणके अणु-अणुमें व्यापक, तन-मन सबके रोग निवारे॥ जय सूरज०॥ ६॥ 
रस बरसाते अन्न पकाते सबने पूज्य तुम्हें स्वीकारे॥ जय सूरज०॥ ७॥ 
निर्गुण सर्वगुणात्मक अद्भुत, सर्वात्मा प्रभु इष्ट हमारे॥ जय सूरज० ॥ ८ ॥ 
तुम हो निर्मल ज्ञान दान दो, 'सूर्यचंद्र' तन, मन, धन वारे॥ जय सूरज०॥ ९॥ 


* जैन-आगमोंमें सूर्य * 

जैन-आगमोंमें सूर्य 


(लेखक- आचार्य श्रीतुलसी) 


जैन-तत्त्व-विद्याका मूलभूत आधार है--जैन-आगम। 
इन आगमोंकी संरचनामें जैन-तीर्थकरों और गणधरोंकी 
ज्ञान-चेतनाका उपयोग हुआ है। तत्त्व-विद्याके मूल 
स्रोतोंका अवबोध तीर्थकरोंके पास उपलब्ध होता है 
और उसके विस्तृत विश्लेषणमें गणधरोंकी मेधा सक्रिय 
होती है। इस दृष्टिसे यह कहा जा सकता है कि जैन- 
आगमोंकी आर्थीपरम्परा तीर्थकरोंसे अनुबन्धित है तथा 
उन्हें शाब्दिक परिवेशमें ढालनेका काम गणधरों और 
स्थविरोंका है । 

जैन-तत्त्व-विद्या बहु-आयामी तत्त्वविद्या है । धर्म, 
दर्शन, इतिहास, संस्कृति, कला, गणित, भूगोल आदि 
विविध विषयोंका तलस्पर्शी विवेचन जैन-आगमोंमें प्राप्त 
होता है। मुख्यरूपसे इनमें चेतन और अचेतन--इन दो 
तत्त्वोंकी व्याख्या है। संसारके सारे तत्त्व इन दोनों 
तत्त्वोंमें अन्तर्भुक्त हें । इसलिये जैन-शास्त्रोंको विश्वके 
प्रतिनिधि शास्त्रोंकी श्रेणीमें स्थापित किया जा सकता है। 
प्रस्तुत संदर्भमें जैन-आगमोंके आधारपर सूर्य-सम्बन्धी 
विवरणकी संक्षिप्त सूचनामात्र दी जा रही है। 

जैन-आगमोंमें चार प्रकारके जीव माने गये हैं- 
नारक, तिर्यञ्च, मनुष्य और देव। देवोंके सम्बन्धमें वहाँ 
विस्तारसे चर्चा है। देवोंकी मुख्यरूपसे चार श्रेणियाँ 
हैं-भवनपति, व्यन्तर, ज्योतिष्क और वैमानिक । असुर, 
नाग आदि दस प्रकारके देव भवनपति देव कहलाते हैं । 
पिशाच, यक्ष, किन्नर, गन्धर्व आदि देव व्यन्तर देवोंकी 
श्रेणीमें आते हैं। सूर्य, चन्द्रमा आदि ज्योतिष्क देव हैं। 
लोकके ऊर्ध्वभागमें रहनेवाले देव वैमानिक देवके 
नामसे पहचाने जाते हैं। 

ज्योतिष्क देव पाँच प्रकारके हैं-सूर्य, चन्द्र, ग्रह, 
नक्षत्र और तारा। इन पाँचों देवोंमें सूर्य और चन्द्रमाको 
इन्द्र माना गया है। सूर्य इनमें सबसे अधिक तेजस्वी 
हैं। प्रकाश और तापके अतिरिक्त भी लोकजीवनमें 
सूर्यकी महत्त्वपूर्ण भूमिका है। जैन धर्मके मुख्य 
शास्त्रोंमें एक आगम 'सूर्यप्रज्ञसि' है। उसमें सूर्यका 


आधारपर ज्योतिषके क्षेत्रमें कई विद्वान्‌ अनुसंधान कर 
सकते हैं । 

जैन-शास्त्रोंके अनुसार यह दृष्ट सूर्य सूर्यदेव नहीं, 
अपितु उनका विमान है। सूर्य एक पृथ्वी है। उसमें 
तैजस परमाणु-स्कन्ध प्रचुरमात्रामें उपलब्ध हैं, अतः 
उससे प्रकाशकी रश्मियाँ विकीर्ण होती रहती हैं। सूर्य 
आदि देवोंके विमान सहजरूपसे गतिशील रहते हैं। 
फिर भी उनके स्वामी देवोंको समृद्धिके अनुरूप 
हजारों-हजारों देव-विमानोंकी गतिमें अपना योगदान देते 
हैं। सूर्यका विमान मेरु पर्वतके समतल भूमिभागसे 
आठ सौ योजनकी ऊँचाईपर अवस्थित है । इन योजनोंका 
माप जैनागमोंमें वर्णित प्रमाणाङ्गुलके आधारपर किया 
गया है। 

सूर्यका प्रकाश कितनी दूर फैलता है? इस प्रश्रके 
उत्तरमें भगवती-सूत्रमें बताया गया है कि सूर्यका प्रकाश 
सौ योजन ऊपर पहुँचता है। अठारह सौ योजन नीचे 
पहुँचता है और सैंतालीस हजार दो सौ तिरसठ 
(४७२६३) योजनसे कुछ अधिक क्षेत्रफलमें तिरछा 
पहुँचता है। 

जैन-शास्त्रॉमें सूर्य और चन्द्रमाकी संख्याका पूरा 
विवरण है। विश्वके समग्र सूर्योकी संख्याका आकलन 
किया जाय तो वे हमारे गणितके निश्चित मापकोंको 
अतिक्रान्त कर असंख्यतक हो जाते हैं। वैसे मनुष्यलोकमें 
एक सौ बत्तीस सूर्य हैं। इनके सम्बन्धमें जम्बूद्वीप तथा 
प्रज्ञापनासूत्रमें विस्तृत विवेचन है। एक सौ बत्तीस 
सूर्यांकी अवस्थिति इस प्रकार है- 

जम्बूद्वीपमें दो सूर्य हैं। लवणसमुद्रमें चार सूर्य हैं। 
धातकीखण्डमें सूर्यॉकी संख्या बारह हो जाती है। 
कालोदधिमें बयालीस सूर्य हैं और पुष्करार्धद्वीपमें ये 
बहत्तरकी संख्यातक पहुँच जाते हैं। कुल मिलाकर 
इनकी संख्या एक सौ बत्तीस हो जाती है। 

ज्योतिष्क देव चर और अचर दोनों प्रकारके हैं । 
मनुष्यलोकमें जो सूर्य, चन्द्रमा आदि हैं, वे चर हैं। 


विभिन्न दृष्टियोंसे प्रतिपादन किया गया है। इस एक | उनसे बाहर जो असंख्य सूर्य और चन्द्रमा हैं, वे स्थिर 


आगममें सूर्य-सम्बन्धी इतनी सूचनाएँ हैं कि उनके 


हैं। कालका समग्र निर्धारण सूर्यकी गतिके आधारपर 

होता है । मनुष्यलोकसे बहिर्वर्ती क्षेत्रोंमें सूर्यकी गति नहीं 
है, इसलिये वहाँ व्यावहारिक काल-जैसी कोई व्यवस्था 
भी नहीं है। सामान्यतः सूर्य और पृथ्वीकी गति एक 
विवादास्पद पहलू है। पर जैन-शास्त्रीय दृष्टिकोणसे 
समय-क्षेत्र (मनुष्यलोक) के सूर्य चर और उससे 
बहिर्वर्ती सूर्य स्थिर हैं । 

जैन-मुनियोंकी चर्यामें सूर्यका एक विशेष स्थान है । 
उनके अनेक कार्य सूर्यकी साक्षीसे ही हो सकते हैं । 
सूर्यकी अनुपस्थितिमें जैन मुनि भोजन भी नहीं कर 
सकते। इस तथ्यको अभिव्यक्ति आगम-वाणीमें इस 
प्रकार हुई है-- 

अत्थंगयम्मि आइच्चे पुरत्था य अणुग्गए। 
आहारमइयं सव्वं मणसा वि न पत्थए॥ 
सूर्यास्तसे लेकर जबतक सूर्य पुनः पूर्वमें निकल 
न आयें, तबतक मुनि सब प्रकारके आहारको मनसे भी 
इच्छा न करे। 
उग्गएसूरे अणत्थमियसंकप्पे 

सूर्योदय होनेके बाद जबतक सूर्य फिर अस्त नहीं 
होते हैं तबतक ही मुनि भोजन, पानी, ओषधि आदि 
ग्रहण करनेका संकल्प कर सकता है। 

जैन-धर्ममें प्रत्याख्यानकी परम्परामें भी सूर्यको 
साक्षीरूप रखा जाता है। उसका एक निदर्शन इस प्रकार 
है- 

' उग्गए सूरे णमुक्कारसहियं पच्चक्खामि चउव्विहं पि 
आहारं असणं पाणं खाइमं साइमं अण्णत्थणाभोगेणं 
सहसागारेणं वोसिरामि।' 

नमस्कारसंहिता, पौरिषी आदि प्रत्याख्यानके क्रममें 
कालको सीमाका निर्धारण सूर्योदयसे किया जाता है। 

जैन-मुनि अपने जीवनमें साधनाके अनेक प्रयोग 
करते हैं। उन प्रयोगोंके साथ भी सूर्यका सम्बन्ध है। 
जैनोंके बृहत्तम आगम ' भगवती में ऐसे अनेक प्रसङ्ग 
उपस्थित किये गये हैं। उनमें एक प्रसङ्ग है-गृहपति 
तामलिका। तामलि अपने भावी जीवनको उदात्त बनानेके 
लिये चिन्तन करता है--'जबतक मुझमें उत्थान, कर्म, 
बल, वीर्य, पुरुषकार और पराक्रम है तबतक मेरे लिये 
यही उचित है कि मैं परिवारका पूरा दायित्व अपने 
ज्येष्ठ पुत्रको सौंप दूँ और स्वयं सहस्ररश्मि, दिनकर, 
तेजसे जाज्वल्यमान सूर्यके कुछ ऊपर आ जानेपर 


* सर्वानन्दप्रदाता हरिहरनमितः पातु नो विश्वचक्षुः * 


प्रत्रज्या स्वीकार करूँ ।' 

प्रब्रज्या स्वीकार कर वह एक विशेष संकल्प 
स्वीकार करता है--' आजसे मैं निरन्तर दो-दो दिनका 
उपवास करूँगा। उपवासकालमें *आतापना'-भूमिमें 
जाकर दोनों हाथोंको ऊपर फैलाकर सूर्याभिमुख हो 
आतापना लूँगा ।' 

तपस्याके साथ सूर्यके आतपमें आतापना लेनेकी 
बात कई दृष्टियोंसे महत्त्वपूर्ण है। तपस्यासे कर्म-शरीर 
क्षीण होता है और आत्माकी सुषुप्त शक्तियाँ जाग्रत्‌ होती 
हैं। उसके साथ सूर्यकी आतापना लेनेसे तैजस-शरीर 
प्रबल होता है। इससे शरीरकी कान्ति और ओज प्रदीप्त 
होता है। जैन-शास्त्रोंमें एक विशेष लब्धि ' तैजस- 
लब्धि' की चर्चा है। यह शक्ति जिस साधकको 
उपलब्ध हो जाती है वह तैजस-शरीरके प्रयोगसे अनेक 
चमत्कार दिखा सकता है। यह शक्ति अनुग्रह और 
निग्रह दोनों स्थितियोंमें काम आती है । इस शक्तिको प्राप्त 
करनेके लिये लगातार छः मासतक सूर्याभिमुख आताप 
लेनेका विधान है। 

शरीर-शास्त्रीय दृष्टिसे जैन-साधना-पद्धतिमें सूर्यकी 
रश्मियोंके प्रभावको नकारा नहीं जा सकता । जैनशास्त्रोमें 
रात्रि-भोजनको परिहार्य बताया गया है । इस प्रतिपादनका 
वैज्ञानिक विश्लेषण न हो तो उक्त पद्धतिमात्र एक 
परम्परा-सी प्रतीत होती है; किंतु इस परम्पराके पीछे 
रहे हुए दृष्टिकोणको समझनेसे इसकी वैज्ञानिकता स्वयं 
प्रमाणित हो जाती है। 

यह तथ्य निर्विवाद है कि सूर्यकी रश्मियोंमें तेज 
है। इस तेजका प्रभाव प्राणि-जगत्के पाचन-संस्थानपर 
अत्यधिक पड़ता है। जो व्यक्ति सूर्यास्तके बाद भोजन 
करते हैं, वे भोजनको पचानेके लिये सूर्य-रश्मियोंकी 
ऊर्जाको उपलब्ध नहीं कर सकते। इसीलिये उनकी 
पाचनक्षमता क्षीणप्राय हो जाती है और अजीर्णरोग-जैसी 
बीमारियाँ उन्हें लग जाती हैं। सूर्यास्तके पश्चात्‌ भोजन 
करनेवालोंकी भाँति सूर्योदयसे पहले या तत्काल बाद 
भोजन करनेसे भी पाचन-संस्थान सूर्यको रश्मि-तेजसे 
अप्रभावित होता है; क्योंकि सूर्यके उदय हो जानेपर भी 
उनकी रश्मियोंका ताप प्राणि-जगतूको उपलब्ध होनेमें 
पचास-साठ मिनटका समय लग ही जाता है। यद्यपि 
बाल-सूर्यकी रश्मियोंमें भी *विटामिन्स' होते हैं, पर 

भोजन पचानेमें सहायक तत्त्व कुछ समय बाद ही मिल जैन-शास्त्रोंमे सूर्यका जो विवेचन है, उसका 
सकते हैं । सम्भव है, इसी दृष्टिसे जैन-धर्ममें नमस्कार- | समीचीन संकलन करनेके लिये वर्षोंतक उनका गम्भीर 
संहिता-तप और रात्रिमें चतुर्विध आहार-परित्याग तपकी | अध्ययन आवश्यक है। ज्योतिषके क्षेत्रमें अनुसंधान 


प्रक्रियाको स्वीकृत किया गया है। 


करनेवालोंको इस ओर विशेष ध्यान देना चाहिये । 


आदित्यकी ब्रह्मरूपमें उपासना 


आदित्य नारायण ब्रह्म हैं--ऐसा उपदेश है, उसीकी 
व्याख्या की जाती है। पहले वह असत्‌ ही था फिर 
वह सत्‌ (कार्याभिमुख) हुआ। जब वह अङ्कुरित 
हुआ तब एक अण्डेके रूपमें परिणत हो गया, 
वर्षपर्यनत उसी प्रकार पड़ा रहा। फिर वह फूटा और 
उसके दो खण्ड हो गये। उन दोनों अण्डोंके खण्ड 
रजत और स्वर्णरूप हो गये। उनमें जो खण्ड रजत 
हुआ, वह यह पृथ्वी है और जो सुवर्ण हुआ, वह 
ऊर्ध्वलोक है। उस अण्डेका जो जरायु (स्थूल गर्भवेष्टन) 
था, (वही) वे पर्वत हैं, जो उल्व (सूक्ष्म गर्भवेष्टन) 
था, वह मेघोंके सहित कुहरा है, जो धमनियाँ थीं, वे 


नदियाँ हैं तथा जो वस्तिगत जल था, वह समुद्र है। 
फिर उससे जो उत्पन्न हुआ, वह ये आदित्य हैं। उनके 
उत्पन्न होते ही बड़े जोरोंका शब्द हुआ तथा उसीसे 
सम्पूर्ण प्राणी और सारे भोग हुए। इसीसे उनका उदय 
और अस्त होनेपर दीर्घ शब्दयुक्त घोष उत्पन्न होते हैं 
तथा सम्पूर्ण प्राणी और सारे भोग भी उत्पन्न होते हैं। 
यह जानकर जो आदित्यको “यह ब्रह्म है' उनकी 
उपासना करता है (वह आदित्यरूप हो जाता है, 
तथा) उसके समीप शीघ्र ही सुन्दर घोष आते हैं और 
उसे सुख देते हैं, सुख देते हैं। 


(--छा० उ० २१। १। ४) 


सूर्यकी महिमा और उपासना 


(लेखक-याज्ञिकसम्राट्‌ पण्डित श्रीवेणीरामजी शर्मा, गौड, वेदाचार्य) 


नित्य, नैमित्तिक और काम्य अनुष्ठानोंमें नवग्रहका 
स्थापन और पूजन अनिवार्य है। नवग्रह-पूजनमें भी 
सर्वप्रथम सूर्यका नाम आता है, जिनका ग्रहोंके मध्यमें 
पूजन किया जाता है। इसी प्रकार प्रत्येक यज्ञ- 
यागादि--हवन-कर्ममें भी सर्वप्रथम नवग्रहका ही हवन 
होता है, जिसमें सर्वप्रथम सूर्यदेवको आहुति दी जाती 
है। इससे स्पष्ट है कि प्रत्येक धार्मिक कर्ममें सूर्यकी 
उपासना आवश्यक है। जो मनुष्य सूर्य-पूजनके बिना 
कोई भी कर्म करते हैं, वे अपूर्ण माने जाते हैं। अतः 
स्पष्ट है कि जिस कर्ममें सूर्यका पूजन नहीं होता, वह 
अपूर्ण है। 

सूर्यकी उपासना हिंदू-समाजमें विविध रूपमें की 
जाती है। कुछ लोग पूजात्मक, कुछ लोग ब्रतात्मक, 
कुछ लोग पाठात्मक, कुछ लोग जपात्मक और कुछ 
लोग हवनात्मकरूपसे उपासना करते हैं। सूर्यकी सभी 
प्रकारकी उपासनाओंमें उपासकको अद्भुत सुख-शान्तिकी 
अनुभूति प्राप्त होती है। 


जगत्के और देवोंके आत्मा भगवान्‌ सूर्यकी सत्ता 
द्युलोक और पृथ्वीलोकमें व्याप्त है। सूर्यकी सत्ता 
द्युलोक और पृथ्वीलोकमें होनेके कारण द्युलोकस्थ 
देवताओंसे और पृथ्वीलोकस्थ मनुष्योंसे इनका विशेष 
सम्बन्ध है। 

वेदोंमें कहा गया है-- 

चित्रं देवानामुदगादनीकं चक्षुर्मित्रस्य वरुणस्याग्नेः । 
आप्रा द्यावापृथिवी अन्तरिक्षं सूर्य आत्मा जगतस्तस्थुषश्च॥ 

(ऋ० १। ११५। १, शु० य० ७। ४२, अथर्व० १३। २। ३५) 

भगवान्‌ सूर्य तेजोमयी किरणोंके पुञ्ज हैं । वे मित्र, 
वरुण और अग्नि आदि देवताओं एवं सम्पूर्ण विश्वके नेत्र 
हें तथा स्थावर-जङ्गम--सबके अन्तर्यामी एवं सम्पूर्ण 
विश्वकी आत्मा हैं। वे सूर्य आकाश, पृथ्वी और 
अन्तरिक्ष--इन तीनों लोकोंको अपने प्रकाशसे पूर्ण व्याप्त 
करते हुए आश्चर्यरूपसे उदित हुए हैं । वे “सूर्य स्थावर- 
जङ्गमात्मक सम्पूर्ण विश्वकी आत्मा हैं।' यह भी कहा 
गया है कि-- 

'सूर्यो वै देवानामात्मा ।' 
(--सूर्य-उपनिषद्‌) 
'सूर्य ही समस्त देवताओंके आत्मा हैं।' 
इसलिये स्पष्ट है कि भगवान्‌ सूर्य देवताओं, मनुष्यों 

और स्थावर-जङ्गमात्मक सम्पूर्ण विश्वके आत्मा हैं। 
सूर्यकी प्राणरूपता--सूर्यके द्वारा ही संसारके समस्त 

जड और चेतन-जगत्‌को जीवन-शक्ति और प्राण-शक्ति 
प्राप्त होती है। अतः सूर्यको प्राणिमात्रका 'प्राण' कहा 
गया है। 

' उद्यन्नु खलु वा आदित्यः सर्वाणि भूतानि प्राणयति 
तस्मादेनं प्राण इत्याचक्षते।' (-_ऐतरेयब्राह्मण २५। ६) 
“आदित्यो ह वै प्राणः।' (प्रश्नोपनिषद्‌ १। ५) 

अर्थात्‌ उदित होते हुए सूर्य सम्पूर्ण प्राणियोंको 
प्राण-दान देते हैं, इसलिये सूर्यको प्राण कहते हैं। 

अतः निश्चित है कि सूर्य ही प्राणिमात्रको प्राणदान 
करते हैं, जिससे समस्त प्राणियोंके प्राणोंका रक्षण और 
पोषण होता है। इसलिये सूर्य ही प्राणिमात्रके जीवन हैं। 

सूर्यकी ब्रह्मरूपता--' आदित्यो ब्रहा' छान्दोग्योपनिषद्‌ 

(--३। १९। १) के और 'असावादित्यो ब्रह्म' 

सूर्योपनिषद्के अनुसार भगवान्‌ सूर्य प्रत्यक्ष ब्रह्म ही हैं। 

सूर्यके 'ब्रह्म' होनेके कारण ही उन्हें कर्ता, धर्ता एवं 
संहर्ता कहा गया है। 

“स य एतमेवं विद्वानादित्यं ब्रहमोत्युपास्तेऽभ्याशो 
ह यदेनः साधवो घोषा आ च गच्छेयुरुप च 
निप्रेडेरन्निम्रेडेरन्‌।' (- छान्दोग्योपनिषद्‌ ३।१९।४) 

'इसके अनुसार जो आदित्य (सूर्य) की “यह ब्रह्म 
है' इस प्रकार ब्रह्मरूपसे उपासना करता है, वह 
आदित्यरूप हो जाता है तथा उसके समीप शीघ्र ही 
सुन्दर घोष आते हैं और वे सुख देते हैं।' 

सूर्यका सर्वप्रसवितृत्व— भुवन- भास्कर भगवान्‌ सूर्य 
साक्षात्‌ 'नारायण' हैं। ये ही समस्त संसारके उत्पादक 
हैं । ऋग्वेद (७। ६३ । ४) में कहा गया है--' नूनं जनाः 
सूर्येण प्रसूताः।' ' निश्चय ही मनुष्य सूर्यसे उत्पन्न हुए 
हैं।' सूर्योपनिषद्में भी कहा गया है--' सूर्यसे ही समस्त 
प्राणियोंकी उत्पत्ति होती है । सूर्यसे ही पालन होता है 
और सूर्यमें ही लय होता है और जो सूर्य हैं, वही मैं हूँ ।' 

सूर्याद्‌ भवन्ति भूतानि सूर्येण पालितानि तु। 
सूर्ये लयं प्राप्नुवन्ति यः सूर्यः सोऽहमेव च॥ 


सर्वेषां 


* सर्वानन्दप्रदाता हरिहरनमितः पातु नो विश्वचक्षुः * 


सूर्य समस्त संसारके प्रसविता (जन्मदाता) हैं। 
इसीलिये इनका नाम 'सविता' हे--* सविता वै प्रसवानामीशे 
सवितारमेव।' (--कृष्णयजुर्वेद २। १। ६। ३) “सूर्य ही 
संसारके प्रसविता हैं और वे ही अपने ऐश्वर्यसे 
जगत्के प्रकाशक हैं।' तथा "सविता सर्वस्य प्रसविता।' 
(निरुक्त, दैवतकाण्ड ४। ३१) ' सविता सबके 
उत्पादक हैं।' 
भगवान्‌ सूर्य संसारके सृष्टिकर्ता हैं। अतः सूर्यसे ही 
सांसारिक सृष्टिचक्र प्रवर्तित और प्रचलित है। सूर्यसे ही 
प्राणीकी उत्पत्ति होती है । सूर्यसे ही कृषि (खेती) होती 
है। सूर्यसे ही वृक्ष, फूल, फल, वनस्पति, ओषधि और 
अन्न होता है। इसी प्रकार सूर्यसे समस्त सांसारिक पदार्थ 
उत्पन्न होते हैं। यदि सूर्य न हों तो सांसारिक सृष्टि-चक्र 
ही नहीं चल सकता। अतः सूर्य ही समस्त सृष्टि-चक्रके 
मूल हैं। 
सूर्यकी सर्वदेवमयता-- सर्वदेवमयो रविः ' के अनुसार 
सूर्यनारायण सर्वदेवमय हैं- 
एष ब्रह्मा च विष्णुश्च रुद्र एव हि भास्करः। 
त्रिमूत्त्यात्मा त्रिवेदात्मा सर्वदेवमयो हरिः॥ 
(—सूर्यतापिन्युपनिषद्‌ १। ६) 
“ये सूर्य ही ब्रह्मा, विष्णु और शिव हैं तथा 
त्रिूर्त्यात्मक और त्रिवेदात्मक सर्वदेवमय हरि हैं।' 
भगवान्‌ सूर्यका सर्वदेवतात्मरूप प्रसिद्ध है। अतः 
सूर्यमें समस्त देवताओंका निवास माना गया है। सूर्यके 
सम्बन्धमें कहा गया है-- 
त्वामिन्द्रमाहुस्त्वं रुद्रस्त्वं विष्णुस्त्वं प्रजापतिः । 
त्वमग्निस्त्वं मनः सूक्ष्मं प्रभुस्त्वं ब्रह्म शाश्वतम्‌॥ 
(महाभारत, युधिष्टिरस्तोत्र) 
“भगवन्‌! आपको इन्द्र कहा गया है। आप रुद्र, 
विष्णु, प्रजापति, अग्नि, सूक्ष्म मन, प्रभु और वेद हैं।' 
सूर्योपनिषद्में "त्वं ब्रह्मा त्वं विष्णुः '--इत्यादिद्वारा 
सूर्यको “सर्वदेवरूप' कहा गया है। 
सूर्यका प्रत्यक्ष देवत्व--' साक्षाद्‌ देवो दिवाकरः' के 
अनुसार भगवान्‌ सूर्य प्रत्यक्ष देवता हैं। ये प्रतिदिन 
प्रातः-कालमें उदित और सायंकालमे अस्त होकर संसारके 
समक्ष अपने देवत्वको प्रत्यक्ष प्रकट करते हैं तथा 
समस्त संसारका सब प्रकारसे कल्याण करते हैं । इसीलिये 
सूर्यके प्रत्यक्ष देवत्वको आस्तिक और नास्तिक प्रायः 


* सूर्यकी महिमा और उपासना * 

सभी प्रकारके मनुष्य सहर्ष स्वीकार करते हें । अतः | है तथापि धर्मप्रधान भारतवर्षमें सनातनधर्मी जनता 


भगवान्‌ सूर्य सभीके लिये उपास्य और आराध्य हें । 
देवताओंमें भगवान्‌ सूर्य सबसे श्रेष्ठ और सबसे 
अधिक उपकारक हैं। ये प्रतिदिन अपनी अमृतमयी 
किरणोंकी ज्योतिद्वारा समस्त संसारमें प्रकाश और 
उष्णता आदि प्रदान करते हैं, जिससे मनुष्य, पशु-पक्षी 
और पेड़-पौधे--वनस्पति आदि सभी जीवन-शक्ति 
प्राकर बलिष्ठ और सुरक्षित रहते हैं। इसलिये सूर्यकी 
किरणोंको ज्योति प्राणिमात्रके लिये आवश्यक और 
उपयोगी है। अतः स्पष्ट है कि सूर्य ही संसारके समस्त 
जड़ और चेतन प्राणियोंके जीवन-ज्योतिके मूल स्रोत 
हैं । इसलिये सूर्यको समस्त प्राणियोंका जीवन कहा गया 
है—'जीवनं सर्वभूतानाम्‌’ (- ब्रह्मपुराण ३३। ९) । 
सूर्यकी काल-विभाजकता-- भगवान्‌ सूर्य ही समय- 
नियन्ता और समय-विभाजक हैं। सूर्यसे ही दिन, रात, 
तिथि, पक्ष, मास, ऋतु, अयन, संवत्सर, युग, मन्वन्तर 
और कल्प आदिके समयका यथार्थ ज्ञान होता है। सूर्य 
न हों तो दिन एवं रात आदिके समयका ज्ञान ही नहीं 
हो सकता। समयके ज्ञान न होनेसे सांसारिक किसी भी 
कामका व्यवस्थित रूपमें होना असम्भव हो जाय, अतः 
संसारके समस्त कार्य सूर्यपर ही अवलम्बित हैं। 
सूर्यकी अनादि उपासना भगवान्‌ सूर्य आदिदेव 
हैं। अतएव इनकी उपासना अनादिकालसे प्रचलित है। 
सूर्यवंशी भगवान्‌ राम और चन्द्रवंशी भगवान्‌ कृष्ण, 
भीष्मपितामह, धर्मराज युधिष्ठिर और राजा जनक आदि 
गृहस्थ योगी, बालखिल्य आदि ब्रह्मवादी महर्षि, व्यास 
आदि वानप्रस्थ ऋषि एवं वसिष्ठ, विश्वामित्र, गौतम, 
नारद, कपिल आदि तपस्वी ऋषि-मुनि सूर्यकी उपासना 
करते थे। इसलिये सूर्योपासना सभीके लिये आवश्यक 
और नित्यकर्म है। यद्यपि कालचक्रके दुष्प्रभावसे 
वर्तमान समयमें सूर्योपासनाका बहुत ही हास हो गया 


किसी-न-किसी रूपमें अब भी सूर्योपासना करती ही 
है। व्रत, अनुष्ठान और समन्ध्याके रूपमें सूर्योपासना तो 
चल ही रही है। 
उपासकोंके कामधेनु भगवान्‌ सूर्य अत्यन्त उपकारक 
और दयालु हैं। वे अपने उपासकको सब कुछ प्रदान 
करते हैं- 
किं किं न सविता सूते काले सम्यगुपासितः। 
आयुरारोग्यमैश्चर्यं वसूनि स पशूंस्तथा॥ 
मित्रपुत्रकलत्राणि क्षेत्राणि विविधानि च। 
भोगानष्टविधांश्चापि स्वर्ग चाप्यपवर्गकम्‌॥ 
(स्कन्दपुराण, काशीखण्ड ९। ४७-४८ ) 
“जो मनुष्य सूर्यकी यथासमय सम्यक्‌ प्रकारसे 
उपासना करते हैं, उन्हें वे क्या-क्या नहीं देते-वे अपने 
उपासकको दीर्घायु, आरोग्य, ऐश्वर्य, धन, पशु, मित्र, 
पुत्र, स्त्री, विविध प्रकारके उन्नतिके व्यापक क्षेत्र आठ 
प्रकारके भोग, स्वर्ग और अपवर्ग (सब कुछ) प्रदान 
करते हैं।' 
भगवान्‌ सूर्य परब्रह्ममय, सर्वदेवमय, सर्वजगन्मय 
और परम ज्योतिर्मय देवता हैं। ये अपनी दिव्य सहस्र 
रश्मियोंसे सभीका, विशेषतः अपने उपासकोंका सभी 
प्रकारसे कल्याण करते हैं। अतः यह समस्त चराचर 
संसार भगवान्‌ सूर्यका ऋणी है। इनसे उक्रण होनेके 
लिये मनुष्यमात्रको सर्वदा सूर्यको उपासना करनी 
चाहिये। जो मनुष्य श्रद्धा-भक्तिसे यथासमय नियमपूर्वक 
प्रतिदिन सूर्यको उपासना करते हैं, वे उस ज्ञानमय 
प्रकाशयुक्त * सूर्यलोक ' को प्राप्त करते हैं, जहाँ पुण्यात्मा 
मनुष्य जाते हैं। जो मनुष्य सूर्यकी उपासना नहीं करते, 
वे आज्ञानमय प्रकाशहीन* 'असूर्यलोक' (असुरोंके 
लोक) को प्राप्त करते हैं, जिसको आत्मघाती पापी 
मनुष्य प्राप्त करते हैं। 


*असुर्या नाम ते लोका अन्धेन तमसावृताः । ताऽस्ते प्रेत्याभिगच्छन्ति ये के चात्महनो जना: ॥ 


(--शु० यजु० ४०।३) 

* सर्वानन्दप्रदाता हरिहरनमितः पातु नो विश्वचक्षु: * 


सूर्योपासनाका महत्त्व 


(लेखक--आचार्य डॉ० श्रीउमाकान्तजी 'कपिध्वज' एम्‌० ए०, पी-एच्‌० डी०, काव्यरत्र) 


_ समस्त सृष्टि और सृष्टिके अतिरिक्त भी जो 
कुछ है, सभीको एक पूर्णत्वमें समाहितकर आध्यात्मिक 
रूप प्रदान करनेकी प्रक्रियाको सदैव महत्त्व देता रहा 
है। वैदिककालके प्रारम्भसे ही 'भूमा वै सुखम्‌'* की 
विचारधाराको प्रश्रय मिला है। आर्योकी यह 'भूमा' 
वाली दृष्टि उन्है सीमितसे असीमितकी ओर बढ्ने तथा 
उसके साथ तादात्म्य स्थापित करनेकी प्रेरणा देती रही 
है। इसी क्रममें एक ओर जहाँ उन्हें सृष्टिके नियामकरूपमें 
अनेक देवी-देवताओंके दर्शन हुए, वहीं तीनों लोकोंमें 
अपनेको समाहित करनेकी एवं तीनों लोकोंके नियन्ताके 
साथ तादात्म्य स्थापित करनेकी उत्कट अभिलाषाकी 
जागृति भी हुई। इसलिये उन्होंने जो प्रयास किये तथा 
जिस विधिसे अपने उपास्यकी अनुकम्पाके लिये 
उनकी उपासना की, उसीको आदर्श मानकर हम अपने 
उपास्यकी उपासना करते हैं। हमारी उपासना-परम्परामें 
उनकी निर्देश-सरणी ही आदर्श है। 
हिंदूजातिमें प्रचलित इन उपासना-पद्धतियोंमें 
सूर्योपासनाका एक विशिष्ट स्थान है । इसका प्रमुख कारण 
यह है कि सौरमण्डलमें सूर्य-चन्द्रादि नवग्रह, त्रिदेव, 
मरुद्गण, साध्यदेव, सप्तर्षिगण एवं तैंतीस कोटि देवता 
निवास करते हैं। इन समस्त 'स्वः' लोकीय देवोंका 
प्रतिनिधित्व सूर्य एवं चन्द्रद्वारा होता है। दूसरे 
शब्दोंमें तेजोनिधान भगवान्‌ भुवन- भास्कर श्रीसूर्यनारायण 
ही सम्पूर्ण ब्रह्माण्डको अचिन्त्यशक्तियोंके प्रमुख 
संचालक हैँ। 

ऋग्वेद (शाकल) संहिता (१। ११५। १) में 'सूर्य 
आत्मा जगतस्तस्थुषश्च' कहकर जङ्गम तथा स्थावर-- 
सभी प्राणियोंकी आत्मा भगवान्‌ सूर्यको ही स्वीकार 


किया गया है। श्रीमद्धागवतमें सुस्पष्ट वर्णन है कि 
सूर्यके द्वारा ही दिशा, आकाश, द्युलोक, भूर्लोक, स्वर्ग- 
मोक्षके प्रदेश, नरक और रसातल तथा अन्य समस्त 
स्थानोंका विभाग होता है। सूर्यभगवान्‌ ही देवता, 
तिर्यक्‌, मनुष्य, सरीसृप और लता-वृक्षादि समस्त 
जीवसमूहोंके आत्मा एवं नेत्रेन्द्रियके अधिष्ठाता हैं ।१ 
महाभारतमें भगवान्‌ सूर्यका स्तवन करते हुए महाराज 
युधिष्ठिर कहते हैं--' सूर्यदेव! आप सम्पूर्ण जगतूके नेत्र 
तथा समस्त प्राणियोंके आत्मा हैं। आप ही सब जीवोंके 
उत्पत्ति-स्थान और कर्मानुष्ठानमें लगे पुरुषोंके सदाचार 
हैं।* जो ब्रह्मा, महादेव, विष्णु, प्रजापति, वायु, आकाश, 
जल, पृथ्वी, पर्वत, समुद्र, ग्रह, नक्षत्र और चन्द्रमा आदि 
देवता हैं; वनस्पति, वृक्ष तथा ओषधियाँ जिनके स्वरूप 
हैं, ब्राह्मी, वैष्णवी और माहेश्वरी-ये त्रिधा शक्तियाँ 
जिनका वपु हैं; भानु (सूर्य) जिनका स्वरूप हैं; वे आप 
भुवन-भास्कर (हमपर) प्रसन्न हों।' इस प्रकार 
मार्कण्डेयपुराणमें भगवान्‌ सूर्यको सर्वोपकारिता प्रदर्शित 
की गयी है। फलतः आत्मस्थानीय सूर्यको प्रधान देव 
स्वीकार करना वैदिक तथ्य है।* 

सूर्योपासनाका सर्वप्रथम संकेत हमें वेदोंमें यत्र-तत्र 
उपलब्ध होता है। ऋग्वेद (शाकल) संहिता-(-१। 
३५। २)--“आ कृष्णेन रजसा० ' ' हंसः शुचिषद्‌०' (-- 
क्रग्‌० ४। ४०। ५), (कठ० २। ५। २) तथा 
मैत्रायणीसंहिता- (कृष्णयजुर्वेद) 'तद्भास्कराय विदाहे 
प्रभाकराय धीमहि। तन्नो भानुः प्रचोदयात्‌’ (--२। ९। 
९)-में कहकर भगवान्‌ सूर्यको उपासनाकी महत्ता 
प्रदर्शित की गयी है। 'तत्सवितुर्वरेण्यं भर्गो०' इत्यादि 
प्रसिद्ध गायत्री-मन्त्र सूर्यको तेजःशक्तिकी उपासनासे 


१- (क) “यो वै भूमा तत्‌ सुखं नाल्पे सुखमस्ति’ (--छान्दोग्य० ७।२३। १) 
(ख) “यत्र नान्यत्पश्यति नान्यच्छृणोति नान्यद्विजानाति स भूमा, यो वै भूमा तदमृतम्‌ ।' 
२- सूर्येण हि विभज्यन्ते दिशः खं द्यौर्महीभिदा। स्वर्गापवर्गौ नरका रसौकांसि च सर्वशः॥ 


देवतिर्यङ्मनुष्याणां 


(--छान्दोग्य० ७। २४। १) 


सरीसृपसवीरुधाम्‌। सर्वजीवनिकायानां सूर्य आत्मा दृगीश्वर:॥ 


(श्रीमद्भागवत ५। २० । ४५-४६) 


३- 'त्वं भानो जगतश्रक्षु:--त्वमाचार: क्रियावताम्‌ ॥' (--महा० वन० ३। ३६) । ४-(मार्कण्डेयपुराण १०९ । ६९--७१) । 
५- सूर्यतापिनी-उपनिषदमें इसीलिये सूर्यको ' सर्वदेवमय' स्वीकार किया गया है-- 
एष ब्रह्मा च विष्णुश्च रुद्र एष हि भास्कर: । त्रिमूर्त्यात्मा त्रिवेदात्मा सर्वदेवमयो रवि: ॥ (--१।६) 


र सूर्योपासनाका महत्त्व * 


5 है और ब्रह्मविद्याके नामसे भी विख्यात है 
ऋग्वेद (५। ४०। १०; ५। ६३। ५), अथर्ववेद (५। 
२४। ९, १३। १। ४५) आदि स्थानोंमें सूर्यको द्युलोकसे 
सम्बद्धकर सभीका चक्षु कहा गया है। विभूति-वर्णनके 
प्रसङ्गमें भगवानूने स्वयं ' ज्योतिषां रविरंशुमान्‌'` कहकर 
सूर्यकी महत्ता प्रदर्शित की है। उपनिषदोंमें भी स्वीकार 
किया गया है कि ब्रह्म ही प्रतीकरूपसे ' आदित्य' हैं । 
गायत्री-मन्त्रमें सूर्यके रूपमें परब्रह्म परमेश्वरकी ही 
उपासना बतलायी गयी है। गायत्री-मन्त्रमें कहे गये 
“सवितुः 'ˆ पदसे सूर्यका ही ग्रहण होता है। अतः सूर्य 
सविताका ही पर्यायवाची शब्द है ।* गायत्री और सूर्यका 
परस्पर जो अभिन्न सम्बन्ध है, वह वाच्य-वाचकरूपसे 
निर्दिष्ट है। अर्थात्‌ सूर्य गायत्रीके साक्षात्‌ वाच्य हैं और 
गायत्री उन सविताकी वाचिका हैं।* तभी तो कहा गया 
है कि गायत्री-मन्त्रद्वारा जलको अभिमन्त्रित करके 
जिसने भगवान्‌ सूर्यको यथासमय तीन अञ्जलियाँ जल 
अर्पित कीं, क्या उसने तीनों लोकोंको नहीं दे दिया ?* 
कतिपय स्तुतियों और प्रार्थनाओंके माध्यमसे भी 
वेदोंमें मानव-समुदायके समक्ष आदर्श प्रस्तुत करते हुए 
सूर्यकी महिमामयी गाथाका बखान किया गया है। 
ऋग्वेदके एक मन्त्र-में ऋषि कहते हैं कि हम बार- 
बार देते हुए, किसीकी धारणा करते हुए, जानते हुए 
परस्पर मिलते रहें और सूर्य-चन्द्रमाके समान कल्याण- 
पथका अनुसरण करते रहें। अर्थात्‌ जिस प्रकार सूर्य- 
चन्द्रमा परस्पर आदान-प्रदानकर लाखों वर्षासे नियमित 
रीतिसे कार्य कर रहे हैं, कभी अपने काममें प्रमाद नहीं 

करते, अपने आश्रितजनोंको धोखा नहीं देते, प्रत्युत 
यथोचित समयपर कार्य करनेमें सहायता देते हैं, ठीक 
उसी प्रकार हम भी उनका आदर्श सामने रखकर काम 
करें। हम भी अपने विलास (चन्द्रम-Materialism, 
wosidl 8५1) को विवेक (सूर्य-Spiritual Knowl- 
९५६९) के अधीन मर्यादित रखें। अवसर देखकर कभी 
उग्रतासे और कभी शान्तिसे काम करें। ऋग्वेदमें ऋषि 
अन्यत्र कहते हैं कि हे सवितादेव! आप सब प्रकारके 
कष्टों (पापों) को दूर करें और जो कल्याणकारक हो 
वही हमारे लिये दें-उत्पन्न करें।' अभिप्राय यह कि 
सूर्य तभी कल्याण करते हैं, जब हम उनके समान 
नियमसे काम करनेवाले हों। यदि हम प्रातःकाल 
उठकर सूर्य-सेवन (खुले मैदानमें सन्ध्योपासन, जीवन- 
निर्वाहके कार्य) करते हों तो सब प्रकारसे कल्याण हो 
सकता है। स्वास्थ्य बढ़ सकता है। 

सूर्यकी आराधना और प्राकृतिक नियमोंके पालनसे 
रोग दूर होते हैं तथा स्वास्थ्य स्थिर रहता है,--ऐसी 
हमारी वैदिक और पौराणिक मान्यता है । इसी परिप्रेक्ष्यमें 
क्रग्वेदके ऋषि भगवान्‌ आदित्यको स्तुति करते हुए 
कहते हैं-' हे अखण्ड नियमोंके पालनकर्ता परम देव 
(आदित्यासो) ! आप हमारे रोगोंको दूर करें, हमारी 
दुर्मतिका दमन करें और पापोंको दूर हटा दें।° इसी 
संदर्भमें ब्रह्मपुराणका स्पष्ट उद्घोष है कि मनुष्यके 
मानसिक, वाचिक और शारीरिक जो भी पाप होते हैं, 
वे सब भगवान्‌ सूर्यको कुपासे निःशेष नष्ट हो जाते 
हैं। इतना ही नहीं, सूर्याराधकका अन्धापन, कोढ़, 


१- शुक्लयजु० (३। ३५, २२।९), (क्रग्वेदसंहिता ३।६२।१०)। 
२- गीता (१०।२१), श्रीमद्भागवत (११।१६।३४)। ३-(क) ' आदित्यो ब्रह्म’ (छान्दोग्योपनिषद्‌ ३।१९। १), (ख) ' असौ 
यः स आदित्य: ' (--शत० ब्रा० ५०।५।१।४, १४।१।१।६), (ग) ' असावादित्यो ब्रह्म ' (-तैत्तिरीयारण्यक २।२)। 


४- यजुर्वेद (३६।३)। 


५- (क) 'असौ वा आदित्यो देवः सविता।' (-शतपथ० ६। ३। १। २०), (ख) ' आदित्योऽपि सवितैवो च्यते ।' 


६- 'वाच्यवाचकसम्बन्धो गायत्र्याः 
७- गायत्रीमन्त्रतोयाढ्यं दत्तं 


८- स्वस्ति पन्थामनु चरेम 


सूर्याचन्द्रमसाविव। पुनर्ददतान्नता 


(निरुक्त, दैवतकाण्ड ४। ३१) 


सवितुर््रयो: । वाच्योऽसौ सविता साक्षाद्‌ गायत्री वाचिका परा॥' 


(— स्कन्दपुराण ४। १।९।५४) 


येनाञ्जलित्रयम्‌। काले सवित्रे किं न स्यात्‌ तेन दत्तं जगत्त्रयम्‌ ॥ 


(स्कन्दपुराण ४। १।९।४६) 


जानता सं गमेमहि॥ (--ऋक्‌० ५।५१।१५) 


९- 'विश्वानि देव सवितर्दुरितानि परा सुव।यद्‌ भत्रं तन्न आ सुव।' (--ऋक्‌० ५।८२।५) 


१०- अपामीवामप ख्निधमप सेधत 


दुर्मतिम्‌। आदित्यासौ युयोतना नो अंहसः ।' (-ऋक्‌० ८।१८।१०) 


११- “मानसं वाचिकं वापि कायजं यच्च दुष्कृतम्‌ । सर्व सूर्यप्रसादेन तदशेषं व्यपोहति॥' (२९।६०) 

रोग, शोक, भय और कलह--ये सभी 
विश्वेश्वर सूर्यकी कृपासे निश्चय ही नष्ट हो जाते हें । जो 
भयंकर कष्टसे दुःखी, गलित आङ्गोंवाला, नेत्रहीन, बडे- 
बड़े घावोंसे युक्त, यक्ष्मासे ग्रस्त, महान्‌ शूलरोगसे 
पीडित अथवा नाना प्रकारकी व्याधियोंसे युक्त हैं, उनके 
भी समस्त रोग सूर्य-कृपासे नष्ट हो जाते हैं-इसमें कुछ 
भी संदेह नहीं है। ध्यातव्य है कि पुराणोंमें विशेषतः 
कुष्ठरोगको निवृत्तिके लिये ही सूर्यकी उपासनाका 
प्रारम्भ बतलाया गया है। भविष्यपुराणके ब्रह्मपर्वमें 
दुर्वासाके शापसे कृष्णपुत्र साम्बके कुष्ठरोगसे आक्रान्त 
होनेकी प्रख्यात कथा है। श्रीकृष्णचन्द्रके आग्रहपर 
गरुड़ने शाकद्वीपसे वैद्यविद्याके ज्ञाता ब्राह्मणोंको 
लाकर इस रोगको निवृत्तिका मार्ग उन्मुक्त किया। इन 
ब्राह्मणोंने सूर्यमन्दिरकी स्थापना करायी तथा सूर्यकी 
आराधनासे साम्बको रोगमुक्त कर दिया था।* 
पद्मपुराण, सृष्टिखण्ड, अध्याय ८२ में महाराज 
भद्रेश्वरको प्रख्यात गाथा भी इसका प्रभूत प्रमाण है। 
महाराज भद्रेश्वरके बायें हाथमें श्वेत कुष्ठ हो गया था। 
वैद्योंने बहुत उपचार किया, पर कोढ़का चिह्न मिटनेके 
बजाय और भी स्पष्ट दिखायी देने लगा। फलतः 
ब्राह्मणोंकी सम्मतिसे महाराज भद्रेश्वरने सूर्याराधनके 
द्वारा ही कुष्ठरोगसे छुटकारा पाया। प्रसिद्ध ' सूर्यशतक ' 
के रचयिता मयूर कविने भी कुष्ठरोगके निवारणार्थ 
भगवान्‌ सूर्यको आराधना करते हुए 'सूर्यशतक' की 
रचना कर अपनेको कुष्ठरोगसे निर्मुक्त किया था। 
स्कन्दपुराणके नागरखण्डमें जिन तीन सूर्य-विग्रहोंका 
वर्णन है, उनमें प्रथमका नाम 'मुण्डीर', दूसरेका 
“कालप्रिय' तथा तीसरेका 'मूलस्थान' है। भगवान्‌ सूर्य 
प्रातःकाल मुण्डीरमें, मध्याहके समय कालप्रियमें तथा 
संध्या-समय मूलस्थानमें जाते हैं। उस समय जो मनुष्य 
इन तीनों सूर्य-विग्रहोंमेंसे किसी एकका भी भक्तिपूर्वक 
दर्शन करता है, वह निःसंदेह सभी प्रकारके रोगोंसे मुक्त 
होकर मोक्षको प्राप्त होता है। समुद्रके निकट विटङ्कपुर 
नामक नगरमें रहनेवाले एक ब्राह्मणको गाथा इसका 
प्रमाण है । उस ब्राह्मणने हाटकेश्वर क्षेत्रमै जाकर मुण्डीर 
स्वामीको आराधना की, जिससे उसका कुष्ठरोग जाता 


* सर्वानन्दप्रदाता हरिहरनमितः पातु नो विश्वचक्षुः * 


रहा तथा शरीर परम सुन्दर हो गया। 

अब हम भगवान्‌ सूर्यसे सम्बद्ध कतिपय पठनीय 
वैदिक ऋचाओंके दैनिक पाठसे प्राप्त होनेवाले फलका 
वर्णन करते हैं। लेखका कलेवर बढ़ न जाय इसलिये 
जान-बूझकर ऋचाओंका संकेतमात्र दिया जा रहा है-- 

(१) 'उद्दयं तमसः०' (--क्रग्वेद १। ५०। १०) 
तथा ' उदुत्यं जातवेदसम्‌ ०' (--ऋक्‌० १।५०। १) 
जो व्यक्ति प्रतिदिन इन ऋचाओंसे उदित होते हुए 
सूर्यका उपस्थान करता है तथा उनके उद्देश्यसे सात 
बार जलाझलि देता है, उसके मानसिक दुःखका विनाश 
हो जाता है। 

(२) 'पुरीष्यासोऽग्नयः०' (ऋग्वेद ३। २२। 
४)--इस ऋचाका जप आरोग्यकी कामना करनेवाले 
रोगीके लिये बहुत ही उपादेय है। 

(३) अप नः शोशुचदघम्‌०' (ऋगवेद १ । ९७। 
१-८) इत्यादि ऋचाओंके द्वारा मध्याह्ककालमें 
सूर्यदेवको स्तुति करनेवाला व्यक्ति सभी प्रकारके 
पापोंसे मुक्त हो जाता है। 

(४) 'चित्रं देवानाम्‌०' (ऋग्वेद १। ११५। 
१)-मन्त्रसे हाथमें समिधाएँ लेकर प्रतिदिन तीनों 
संध्याओंके समय सूर्यका उपस्थान करनेवाला व्यक्ति 
मनोवाञ्छित धन प्राप्त करता है। 

(५ ) 'हंसः शुचिषत्‌०' (--क्रग्वेद ४ | ४० | ५)-- 
इस मन्त्रका जप करते हुए सूर्यका दर्शन पवित्रता प्रदान 
करता है। 

(६) 'तच्वक्षुर्देबहितम्‌०' (ऋगवेद ७। ६६। 
१६) इस ऋचासे उदयकालिक एवं मध्याहकालिक 
सूर्यका उपस्थान करनेवाला दीर्घकालतक जीवित रह 
सकता है। 

(७) “वसन्तोऽस्यासीद्‌०' (यजुर्वेद ३१। १४) 
इस मन्त्रसे घृतकी आहुति देनेपर भगवान्‌ सूर्यसे अभीष्ट 
वरकी प्राप्ति होती है। 

(८ ) असौ यस्ताम्रः०' (यजुर्वेद १६। ६) 
मन्त्रका पाठ करते हुए नित्य प्रातःकाल एवं सायंकाल 
आलस्यरहित होकर भगवान्‌ सूर्यका उपस्थान अक्षय 
अन्न एवं दीर्घ आयु प्रदान करनेवाला होता है। 


* ततः शापाभिभूतेन सम्यगाराध्य भास्करम्‌ । साम्बेनाप्तं तथाऽऽरोग्यं रूपं च परमं पुनः ॥ 


(--भविष्य०, ब्रह्मपर्व ७३ । ४९) 


र सूर्योपासनाका महत्त्व * 


(९) अद्य नो देव सवितः०' (--सामवेद १४१)-- 
यह मन्त्र दुःस्वप्रोंका नाश करनेवाला है । 
( १९० ) ` ३» आ कृष्णेन रजसा वर्तमानो 
निवेशयन्नमृतं मर्त्य च। 
हिरण्ययेन सविता रथेनाऽऽदेवो 
याति भुवनानि पश्यन्‌॥' 
(ऋग्वेद १। ३५। २, यजु० ३३। ४३) 
यह मन्त्र सभी प्रकारकी कामनाओंको पूर्ति 
करनेवाला है । प्रतिदिन प्रातःकाल इस मन्त्रका कम-से- 
कम सात हजार जप करना चाहिये। 
भगवान्‌ सूर्यसे सम्बद्ध मन्त्रोमें अधोलिखित मन्त्र सभी 
प्रकारके नेत्ररोगोंको यथाशीघ्र समाप्त करनेवाला अनुभूत 
मन्त्र है । (मैंने जीवनमें कई बार इस मन्त्रसे आश्चर्यजनक 
सफलता अर्जित की है।) यह पाठमात्रसे सिद्ध होनेवाला 
है। इसे ' चाक्षुषोपनिषद्‌' के नामसे भी जाना जाता है तथा 
इसका वर्णन कृष्णयजुर्वेदमें मिलता है। 
' अस्याश्चाक्षुषीविद्याया अहिबुध्न्य ऋषिः, गायत्री छन्दः, 
सूर्यो देवता, चक्षूरोगनिवृत्तये जपे विनियोगः ।' 
३% चक्षुः चक्षुः चक्षुः तेजः स्थिरो भव। मां पाहि 
पाहि। त्वरितं चक्षूरोगान्‌ शमय शमय। मम जातरूपं तेजो 
दर्शय दर्शय। यथाहं अन्धो न स्यां तथा कल्पय कल्पय। 

कल्याणं कुरु कुरु। यानि मम पूर्वजन्मोपार्जितानि 
चक्षुः प्रतिरोधकदुष्कृतानि तानि सर्वाणि निर्मूलय निर्मूलय। 
३% नमः चक्षुस्तेजोदात्रे दिव्याय भास्कराय। ॐ नमः 
करुणाकरायामृताय। ३ नमः सूर्याय। ॐ नमो भगवते 
सूर्यायाक्षितेजसे नमः। खेचराय नमः। महते नमः। रजसे 
नमः । तमसे नमः । असतो मा सदूमय। तमसो मा ज्योतिर्गमय। 
मृत्योर्मा अमृतं गमय। उष्णो भगवाञ्छुचिरूपः । हंसो भगवान्‌ 
शुचिरप्रतिरूपः। य इमां चाक्षुष्मतीविद्यां ब्राह्मणो नित्यमधीते 
न तस्याक्षिरोगो भवति। न तस्य कुले अन्धो भवति। अष्टौ 
ब्राह्मणान्‌ ग्राहयित्वा विद्यासिद्ध्रिभवति *। 

इस प्रकार उपरिनिर्दिष्ट सम्पूर्ण विवेचनके आकलनसे 
यह कहना समीचीन प्रतीत होता है कि भगवान्‌ सूर्यकी 
उपासना मानवमात्रके लिये नितान्त वाञ्छनीय है। 
सूर्योपासनासे दिव्य आयु, आरोग्य, ऐश्वर्य, धन, पशु, 
मित्र, पुत्र, स्त्री, अनेक इच्छित भोग तथा स्वर्ग ही नहीं, 
मोक्षतक भी अनायास सुलभ हो जाता है। अतः प्रत्येक 
नैतिक, सामाजिक तथा धार्मिक अभ्युत्थानके इच्छुक 
व्यक्तिको विशेषतः आरोग्यके इच्छुक व्यक्तिको-सद्यः 
फलप्रदाता भगवान्‌ भास्करको उपासना करके अपना 
जीवन सफल बनाना चाहिये। यह प्रसिद्ध भी है कि 
' आरोग्यं भास्करादिच्छेत्‌'। 


* ' ॐ इस चाक्षुषी विद्याके ऋषि अहिर्बुध्न्य हैं, गायत्री छन्द है, सूर्यनारायण देवता हैं तथा नेत्ररोगकी निवृत्तिके लिये इसका 


जप होता है-यह विनियोग है। (भगवान्‌का नाम लेकर कहे) हे चक्षुके अभिमानी सूर्यदेव! आप मेरे चक्षुमें चक्षुके तेजरूपसे स्थिर 
हो जायँ। मेरी रक्षा करें, रक्षा करें, मेरी आँखके रोगोंका शीघ्र शमन करें, शमन करें। मुझे अपना सुवर्ण-जैसा तेज दिखला दें, दिखला 
दें। जिससे मैं अन्धा न होऊं (कृपया) वैसा ही उपाय करें, उपाय करें। मेरा कल्याण करें, कल्याण करें। दर्शनशक्तिका अवरोध 
करनेवाले मेरे पूर्वजन्मार्जित जितने भी पाप हैं, उन सबको जड़से उखाड़ दें, जड़से उखाड़ दें। ३% (सच्चिदानन्दस्वरूप) नेत्रोंको 
तेज प्रदान करनेवाले दिव्यस्वरूप भगवान्‌ भास्करको नमस्कार है। ३ करुणाकर अमृतस्वरूपको नमस्कार है। ३% सूर्यभगवानूको 
नमस्कार है। ३» नेत्रोंके प्रकाशक भगवान्‌ सूर्यदेवको नमस्कार है। ३० आकाशविहारीको नमस्कार है । परमश्रेष्ठ स्वरूपको नमस्कार 
है। ३ (सबमें क्रियाशक्ति उत्पन्न करनेवाले) रजोगुणरूप सूर्यभगवान्‌को नमस्कार है। (अन्धकारको सर्वथा अपने अंदर समा 
लेनेवाले) तमोगुणके आश्रयभूत भगवान्‌ सूर्यको नमस्कार है। हे भगवन्‌! आप मुझको असत्से सत्‌की ओर ले चलिये। अन्धकारसे 
प्रकाशकी ओर ले चलिये। मृत्युसे अमृतकी ओर ले चलिये। उष्णस्वरूप भगवान्‌ सूर्य शुचिरूप हैं । हंसस्वरूप भगवान्‌ सूर्य शुचि तथा 
अप्रतिरूप हैं-उनके तेजोमय स्वरूपकी समता करनेवाला कोई नहीं है । जो ब्राह्मण इस चाक्षुष्मती विद्याका नित्य पाठ करता है, 
उसको नेत्रसम्बन्धी कोई रोग नहीं होता। उसके कुलमें कोई अन्धा नहीं होता। आठ ब्राह्मणोंको इस विद्याका दान करनेपर-इसका 
ग्रहण करा देनेपर इस विद्याकी सिद्धि होती है।' 

* सर्वानन्दप्रदाता हरिहरनमितः पातु नो विश्वचक्षुः * 


वैदिक धर्ममें सूर्योपासना 


(लेखक-डॉ० श्रीनीरजाकान्तदेव चौधरी विद्यार्णव, एम्‌ ए०, एल्‌-एल्‌० बी०, पी-एच्‌० डी०) 


सनातन (वैदिक) धर्ममें भगवान्‌ सूर्यकी उपासनाका 
एक मुख्य स्थान है। हिंदूमात्र महाभाग सूर्यके उपासक 
हैं। 

वेदमें भगवान्‌ सूर्यके असंख्य मन्त्र हैं । स्थानाभावके 
कारण केवल दो-चार मन्त्रोंपर ही यहाँ आलोचन किया 
जाता है। 

(९) ब्रह्मगायत्री 

“ॐ भूर्भुवः स्वः तत्‌ सवितुर्वरेण्यं भर्गो देवस्य 
धीमहि। धियो यो नः प्रचोदयात्‌॥' 

भगवान्‌ सूर्यका एक नाम सविता है। यह मन्त्र 
वेदोंका मूल स्वरूप है। प्रति द्विजको त्रिवर्ण अर्थात्‌ 
ब्राह्मण, क्षत्रिय और वैश्यको तीनों सन्ध्याओंमें इस 
महामन्त्रका जप करना आवश्यक है। 

वेदमाता जगत्प्रसविणी आद्याशक्ति सावित्री परब्रह्म 
स्वरूपिणी हैं। 

भाष्य 

तिसृणां महाव्याहृतीनां प्रजापतिक्रषिरग्रिवायुसूर्या 
देवताः, गायत्र्या विश्वामित्र ऋषिर्गायत्री छन्दः, सविता 
देवता महावीराद्यन्तयोः शान्तिकरणे विनियोगः। 

अस्यार्थः-भूः पृथिवी, भुवः आकाशम्‌, स्वः स्वर्गमेतान्‌ 
त्रीन्‌ लोकान्निति परिणय्य धीमहीति क्रियापदं योज्यम्‌। 
तथा तत्सवितुरादित्यस्य भर्गः वीर्य तेजो वा धीमहि ध्यायेम 
चिन्तयामेति यावत्‌। किम्भूतं वरेण्यं वर्येभ्यः श्रेष्ठम्‌। 
किम्भूतस्य सवितुः देवस्य दानादिगुणयुक्तस्य। पुनः 
किम्भूतस्य ? यः सविता नोऽस्माकं धियो बुद्धीः प्रचोदयात्‌ 
प्रेरयति सकलपुरुषार्थेषु प्रवर्तयतीत्यर्थः। 

भाष्यका भावार्थ--तीन महाव्याहृतियों-भूः, भुवः, 
स्वः के ऋषि स्वयं प्रजापति ब्रह्मा हैं तथा आग्नि, वायु 
और सूर्य देवता हैं। छन्द नहीं है। इस गायत्रीके ऋषि 
हैं विश्वामित्र (ये गाधिपुत्र नहीं हैं), गायत्री छन्द है और 
सविता देवता हैं। महावीररूप कर्ममें अर्थात्‌ यज्ञमें 
आद्योपान्त शान्तिके लिये विनियोग है। 

भूका अर्थात्‌ पृथ्वीके चैतन्यपुरुषका हम सब 
मिलकर ध्यान करें। आकाशके पुरुषका हम ध्यान करें। 
स्वर्गलोकके चैतन्य पुरुषका ध्यान करें और उस 


सविताको अर्थात्‌ आदित्य या सूर्यके भर्गकी, 
पापमार्जनकारी तेजको तथा वीर्यको हम चिन्ता करें। 
वह किस प्रकारका भर्ग है? श्रेष्ठसे भी श्रेष्ठ है। वे 
सविता कैसे हैं ? जगत्‌के जन्मदाता हैं-उन्हींसे जगत्को 
सृष्टि हुई है। ये सविता हमें सब कुछ दे रहे हैं। हमें 
एवं पृथ्वीके समस्त प्राणियोंको प्राण दे रहे हैं, अन्न दे 
रहे हैं, हमारा पालन-पोषण कर रहे हैं। यही है 
सविताका तेज। सविता भगवान्‌ सूर्यके शरीराभिमानी 
देवता हैं। हम सबको बुद्धिको तथा सब प्रकारके परम 
पुरुषार्थको, जिसमें धर्म, अर्थ एवं काम गौण हैं और 
मोक्ष मुख्य है, प्रदान करते हैं। 
अतः भगवान्‌ सूर्यके इस प्र्रवणी शक्ति सावित्रीको 
उपासना ही ब्रह्मविद्याकी साधना है। यही मनुष्यको जन्म 
और मृत्युसे छुड़ाकर मोक्षरूप फल प्रदान करती है। 
(२) आदित्य ब्रह्मस्वरूप 
“ ३० असावादित्यो ब्रह्म॥' “ये सूर्य ही ब्रह्मके 
साकार स्वरूप हैं।' 
(यह मन्त्र अथर्ववेदीय सूर्योपनिषद्में है सूर्योपनिषद्का 
उल्लेख मुक्तिकोपनिषद्में है ।) 
(३) हिरण्यवर्ण श्रीसूर्यनारायण 
'षट्स्वरारूढेन बीजेन षडडुं रक्ताम्बुजसंस्थितं 
सप्ताश्वरथिनं हिरण्यवर्णं चतुर्भुजं पद्मद्रयाभयवरदहस्तं 
कालचक्रप्रणेतारं श्रीसूर्यनारायणं य एवं वेद स वै ब्राह्मणः ।' 
(—सूर्योपनिषद्‌) 
“य एषोऽन्तरादित्ये हिरण्मयः पुरुषो दूश्यते 
हिरण्यश्मश्रुर्हिरण्यकेश आप्रणखात्‌ सर्व एव सुवर्ण: ।' 
(-—छान्दोग्य-उ० १। ६। ६) 
भावार्थ सूर्यमण्डलमें हिरण्यवर्ण श्रीसूर्यनारायण 
अवस्थित हैं। वे सप्ताश्वरथमें सवार, रक्तकमलस्थित 
कालचक्रप्रणेता चतुर्भुज हैं, जिनके दो हाथोंमें कमल 
और अन्य दो हाथोंमें अभय वर मुद्रा है। ये हिरण्यश्मश्रु 
एवं हिरण्यकेश हैं। इनके नखसे लेकर सभी अङ्ग- 
प्रत्यङ्ग सुवर्ण वर्णके हैं। इस प्रकार इन आदित्य देवका 
दर्शन होता है। जो इनको जानते हैं, वे ही ब्रह्मवित्‌ 
अर्थात्‌ ब्राह्मण हैं। 


* वैदिक धर्ममें सूर्योपासना * 


(४) सूर्य ही स्थावर-जडुम--सप्पूर्ण 
भूतोंकी आत्मा हैं 
वेदके अनेक मन्त्रॉमें सूर्यको चक्षु कहा गया है। 
नीचे केवल परिचय-हेतु कुछ मन्त्र दिये जाते हैं- 
3७ चित्रं देवानामुदगादनीकं 
चक्षुर्मित्रस्य वरुणस्याग्नेः । 
आ प्रा द्यावापृथिवी अन्तरिक्षं 
सूर्य आत्मा जगतस्तस्थुषश्च॥ 
भाष्य 
(असौ ) सूर्य उदगात्‌ ( उदितोऽभवत्‌)। कीदृशः ? 
मित्रस्य वरुणस्य अग्नेः ( देवानां त्रयाणां तदुपलक्षितानां 
त्रयाणां जगताम्‌ ) चक्षुः ( प्रकाशकः )। तत्र सूर्यदेवताकः 
स्वर्लोकः, वरुणदेवताकः महर्लोकः, अग्निदेवताकः 
भूर्लोकश्च। पुनः कीदूशः ? देवानामनीकम्‌ ( समष्टिस्वरूप: ) 
कथमुदगात्‌ ? चित्रम्‌ (आश्चर्य यथा भवति तथा)। 
( उदयादनन्तरं ) द्यावा पृथिवी ( दिवं पृथिवीं च ) अन्तरिक्षम्‌ 
( आकाशम्‌ ) आ प्राः ( आप्रात्‌ पूरितवान्‌ स्वेन रश्मिणा 
जालेनेति शेषः )। पुनः किम्भूतः ? जगतः ( जङ्गमस्य ) 
तस्थुषः ( स्थावरस्य ) च आत्मा ( स्थावरजङ्रमात्मकसंकल्प- 
संसारमयोऽयमेव सूर्य इत्यर्थः )। 
भाष्यार्थ--मित्र, वरुण एवं अग्निके द्वारा अधिष्ठित, 
त्रिलोकके प्रकाशक, सभी देवताओंके समष्टिस्वरूप 
तथा स्थावरजङ्गमके अन्तर्यामी प्राणस्वरूप भगवान्‌ 
सूर्य आश्चर्यरूपसे उदित हुए हैं। स्वर्ग, मर्त्य॑ और 
आकाशको अपने रश्मिजालसे परिपूर्ण किये हैं । 
इस वेदमन्त्रके अन्तर्निहित गम्भीर सत्यको आधुनिक 
जड विज्ञान तथा पाश्चात्य जातिवाले भी क्रमशः हृदयङ्गम 
कर स्वीकार करने लगे हैं। सूर्यसे ही इस दृश्यमान 
पृथ्वी तथा अन्य लोक एवं समस्त भूतगणोंको सृष्टि, 
स्थिति तथा लय होती है । सूर्यके नहीं रहनेसे समस्त 
प्राणी और उद्भिज-दोनोंका ही जीना असम्भव है। 
' आदित्याज्जायते वृष्टिर्ष्ट्ररन्नं ततः प्रजाः।' 
(मनुस्मृति) 
सूर्यसे वर्षा, वर्षासे अन्न और अन्नसे प्रजा अर्थात्‌ 
प्राणीका अस्तित्व होता है। 
नीचेके मन्त्रमें सूर्यनारायणको त्रिलोकोमें स्थित 
समस्त देवगणोंका “चक्षुः ' कहा गया है। 


२६९ 


(५) विष्णुगायत्री 

` ॐ तद्विष्णोः परमं पदं सदा पश्यन्ति सूरयः, दिवीव 
चक्षुराततम्‌।' 

भावार्थ-उस सर्वव्यापी विष्णुके परमपदका, जो 
कि तुरीयस्थान है, ज्ञानीजन सर्वदा आकाशस्थित सूर्यके 
समान सभी ओर दर्शन करते हैं। 

अतः हे साधक! तुम निराश मत हो, तुम भी 
क्रमशः साधन-पथसे चेष्टा करनेपर इसको उपलब्धि 
कर सकोगे। 

(६) जगत्के नेत्रस्वरूप भगवान्‌ सूर्यकी 

कृपासे दीर्घ स्वास्थ्यमय जीवन-लाभ होता है 

३» तच्वक्षुर्देवहितं पुरस्ताच्छुक्रमुच्चरत्‌। पश्येम शरदः 
शतम्‌, जीवेम शरदः शतम्‌, शृणुयाम शरदः शतम्‌। 
प्रब्रवाम शरदः शतमदीनाः स्याम शरदः शतम्‌, भूयश्च 
शरदः शतात्‌॥ 

भाष्य 

तत्‌ चक्षुः जगतां नेत्रभूतम्‌ आदित्यरूपं पुरस्तात्‌ 
पूर्वस्यां दिशि उच्चरत्‌ उच्चरति उदेति। कीदूशम्‌ ? देवहितं 
देवानां हितं प्रियम्‌। पुनः कीदूशम्‌ शुक्रं शुक्लम्‌ अपापं 
सृष्टं शोचिस्मद्‌ वा। तस्य प्रसादात्‌ शतं शरदः वर्षाणि 
वयं पश्येम शतवर्षपर्यन्तं वयमव्याहतचक्षुरिन्द्रिया भवेम। 
शतं शरदः जीवेम अपराधीनजीविनो भवेम। शतं शरदः 
श्रृणुयाम स्पष्टश्रोत्रेन्द्रिया भवेम। शतं शरदः प्रब्रवाम 
अस्खलितवागिन्द्रिया भवेम। न कस्याप्यग्रे दैन्यं कुर्याम। 
शतवर्षोपर्यपि बहुकालम्‌ इत्यादि।' 

भाष्यार्थ--हम जिनकी स्तुति कर रहे हैं, वे जगत्के 
नेत्रस्वरूप भगवान्‌ आदित्य पूर्व दिशामें उदित हो रहे हैं। 
ये देवगणके हितकारी हैं। वे शुक्लवर्ण अर्थात्‌ निष्पाप 
और दीसिशाली हैं। इनके अनुग्रहसे हम सौ वर्षोंतक 
चक्षुहीन न होकर सब कुछ देख सकें । हम सौ वर्षोतक 
पराधीन न होकर जीवित रह सकें। हम सौ वर्षोतक 
श्रवणहीन न होकर स्पष्ट सुन सकें। हम सौ वर्षोंतक 
वाक्‌-शक्तिहीन न होकर उत्तमरूपसे बोल सकें । किसीके 
भी समक्ष मैं दीन न बनूँ। सौ हजार वर्षोतक ऐसा ही हो। 

इस प्रकार अनेक वेद-मन्त्रॉमें आदित्यदेवको परमब्रह्मके 
चक्षुके समान बताया गया है एवं उनका स्तवन किया 
गया है। वे जगतूके साक्षी हैं। 


२७० 


(७) पञ्चमहाभूत, पञ्चदेवता एवं पञ्चोपासना 

आकाश, वायु, तेज, जल और पृथ्वी-ये 
पञ्चमहाभूत--क्रमशः सूक्ष्मसे स्थूल हैं। पहले अपञ्चीकृत 
सूक्ष्म महाभूत थे। ईश्वरको इच्छासे सृष्टिद्वारा परस्पर 
मिलित होकर पञ्चीकरणद्वारा स्थूल महाभूत हुए हैं। 
प्रत्येक महाभूतके पाँच-पाँच तत्त्व और हैं। कुल मिलाकर 
पचीस तत्त्व हैं। प्रत्येक प्राणीकी स्थूल देहमें ये सारे 
महाभूत पञ्चीकृत होकर पचीस भागोंमें वर्तमान हैं। 

इन सब महाभूतोंके अधिपति पाँच देवता हैं-गणेश, 
शक्ति, शिव, विष्णु और सूर्य । सनातन-धर्मके उपासकमात्र 
पाँच प्रकारके सम्प्रदायमें हैं; यथा-गाणपत्य (गणेश- 
उपासक), शाक्त (शक्ति-उपासक), शैव (शिव-उपासक), 
वैष्णव (विष्णु-उपासक) और सौर (सूर्य-उपासक) । 
चाहे किसी भी सम्प्रदायके हों, चाहे किसी भी देवताकी 
पूजा करें। पहले पञ्चदेवताकी पूजा करनी पड़ती है। 
इष्टदेव चाहे कोई भी हो, सर्वप्रथम गणेशजीकी पूजा 
करनी पड़ती है। उपास्य इष्टदेवके साथ अभेद-भावसे 
निष्ठापूर्वक सबकी पूजा करनी पड़ती है। 

भगवान्‌ शंकराचार्यके उपदेशानुसार दाक्षिणात्य ब्राह्मणगण 
पञ्चदेवताको पूजा एक ही साथ पञ्चलिङ्गमें करते हैं। 
इष्टदेवताका लिङ्ग बीचमें रखा जाता है और चारों तरफ 
दूसरे चार देवताओंके लिङ्ग रखते हैं । शिव-वाणलिङ्ग, 
विष्णुलिङ्ग-शालग्राम-शिला, गणेशलिङ्ग- रक्तवर्ण 
चतुष्कोण पत्थर, शक्तिलिङ्ग- धातुनिर्मित यन्त्र और 
सूर्यलिङ्ग-स्फटिक-बिम्ब (गोल) । वाराणसीमें ये पञ्चलिङ्ग 
न्योछावर (मूल्य) देनेपर उपलब्ध होते हैं। 

इन पञ्चदेवताओंकी जो कि पञ्चमहाभूतोंके अधिपति 
हैं, इनकी पूजा आदिका रहस्य बड़ा गहरा है। 
सनातनधर्मकी पूजा-पद्धति साम्प्रदायिक होते हुए भी 
असाम्प्रदायिक है। सर्वप्रथम पञ्चदेवताकी पूजा ही 
इसका प्रमाण है । स्थानाभावके कारण विस्तृत आलोचना 
यहाँ असम्भव है। 

(८) वैदिक तथा पौराणिक साधनामें 

सूर्यको उपासनाका मुख्य स्थान है 

त्रैकालिक वैदिक संध्यामें, आचमनमें, सूर्यके लिये 
जलाञ्जलिमें, गायत्रीके जपमें, सूर्यार्घ्यदानमें तथा सूर्यके 
प्रणाम आदिमें सूर्यकी उपासना ओतप्रोत है। ठीक इसी 
प्रकार प्रत्येक पौराणिक अथवा तान्त्रिक उपासनामें 


* सर्वानन्दप्रदाता हरिहरनमितः पातु नो विश्वचक्षुः * 


सूर्यकी पूजा एक आवश्यक कर्तव्य है। अत: सनातनधर्मको 
माननेवाले सूर्यके उपासक सभी स्त्री-पुरुष सौर हैं। 
( ९ ) रामायण और महाभारतमें सूर्यका उपाख्यान 

इतिहासों और पुराणोंमें सूर्यपर अनेक उल्लेख हैं । 
श्रीहनुमान्‌जीने सूर्यसे व्याकरण-शास्त्र आदिको शिक्षा 
प्राप्त की थी। उन्हें सूर्यदेवसे कई वर मिले थे। 

महाभारतमें मिलता है कि कौरव-पाण्डव-दोनों 
तापत्य थे। क्योंकि उनके पूर्वपुरुष राजा संवरणने 
सूर्यकन्या तपतीसे विवाह किया था। सूर्यके तेजसे 
कुन्तीके गर्भमें वैकर्तन महावीर कर्णने कवच-कुण्डलसहित 
जन्म ग्रहण किया था। वे प्रतिदिन सूर्यको उपासना 
करते थे। वनवासकालमें सूर्यको उपासना करनेसे 
युधिष्ठिरको एक पात्र मिला था। महारानी द्रौपदी उसमें 
भोजन बनाती थीं। उनके भोजनके पूर्व उसमें अन्न 
आदि अक्षय्य होता था। हजारों अतिथि प्रत्येक दिन इस 
पात्रसे आहार प्राप्त करते थे। द्रौपदीके अज्ञातवासके 
समय सूर्यके निकट प्रार्थना करनेसे सूर्यने द्रौपदीको 
कोचक नामक राक्षसके अत्याचारोंसे बचाया था। परंतु 
वे स्वयं अदृश्य थे। श्रीकृष्ण एवं जाम्बवतीके पुत्र साम्ब 
सूर्यको उपासना करके दुःसाध्य रोगसे मुक्त हुए थे। 

राजा अश्वपतिने सूर्यकी उपासना करके सावित्री 
देवीको अपनी कन्याके रूपमें प्राप्त किया था । इसी सावित्रीने 
यमलोकसे अपने पति सत्यवान्‌को वापस लाकर सदाके 
लिये भारतवर्षमें सतीत्वकी मर्यादा स्थापित की है। 

ये सभी घटनाएँ सत्य हैं, काल्पनिक समझनेसे भूल 
होगी। सूर्यकी उपासना करनेसे आज भी इसका फल 
प्राप्त होता देखा जाता है। 

(१०) अब भी दर्शन होता है 

इस लेखकको मध्यप्रदेशके नर्मदा नदीके किनारे 
ब्रह्माण नामक स्थानमें सन्‌ १९३४ में एक महापुरुषके 
दर्शनका सौभाग्य प्राप्त हुआ था। वे आजन्म ब्रह्मचारी थे। 
उन्होंने सात बार गायत्री-पुरश्चरण किया था । पञ्चम पुरश्चरणके 
अन्तमें आपको नर्मदाके वक्षमें एक निर्जन द्वीपमें 
' साक्षसूत्रकमण्डलु' बालिकाके वेशमें गायत्रीदेवीका प्रत्यक्ष 
दर्शन मिला। आप गदूद होकर गिड्गिड़ाने लगे । माता, -- 
“करते जा'-एऐसा आदेश देकर अन्तर्हित हो गयीं। 

उन्होंने लेखकको और भी बताया कि देवप्रयाग 
नामक स्थानमें एक वेदमन्त्रके सात हजार बार जप 


* वैदिक धर्ममें सूर्योपासना * 


करनेसे उन्हें सप्ताश्ववाहित रथपर सवार हुए सूर्यदेवका 
भी दर्शन हुआ था। 
(११) सूर्यमें त्राटकयोग 
लेखकको एक बार नादसिद्ध परमहंस योगीका 
परिचय हुआ था। 'पातञ्जलयोगदर्शन' में है कि सूर्यपर 
संयम करनेसे भुवनज्ञान होता है । उस योगीने सूर्योदयसे 
सूर्यास्ततक सूर्यपर एकटक त्राटक कर सिद्धि प्राप्त की 
थी। किसीको देखकर उसका प्रकृत स्वरूप और सारा 
वृत्तान्त उनके आँखोंके सामने आ जाता था। 
(१२) रघुवंशमें जगन्माता सीतादेवीका 
सूर्यपर त्राटकयोगका उल्लेख 
महाकवि कालिदास (प्रथम ई० पू० श०) सिद्ध 
तान्त्रिकाचार्य और महायोगी थे। उन्होंने रघुवंशमें जगन्माता 
सीतादेवीका सूर्यपर त्राटकयोगका उल्लेख किया है। 
साहं तपः  सूर्यनिविष्टदृष्टि- 
रूर्ध्व प्रसूतेश्चरितं 
भूयो यथा मे जननान्तरेऽपि 
त्वमेव भर्ता न च विप्रयोगः॥ 
(रघु० १४। ६६) 
महासती सीतादेवीने वनवासका आदेश पाकर 
लक्ष्मणके पास सूर्यवंशके दीपक श्रीरामके नाम एक 
सन्देश भेजा था। उसमें उन्होंने लिखा था कि ' मेरे गर्भमें 
स्थित सूर्यवंशधर संतानका जन्म हो जानेके बाद मैं 
सूर्यपर दृष्टि निबद्ध कर अनन्यहदयसे तपस्या करूँगी 
जिससे जन्मान्तरमें भी आपको ही पतिरूपमें पाऊँ- 
कभी भी आपके साथ विच्छेद न हो।' 
मुस्लिम यात्री इबन्‌ बतूताने अपनी भ्रमण-कहानीमें 
लिखा है कि उन्होंने एक हिंदू योगीको सूर्यपर त्राटक 
करते हुए देखा। कुछ सालोंके बाद जब वे अपनी 
यात्रासे वापस लौट रहे थे, तब उन्होंने फिरसे उसी 
योगीको सूर्यपर त्राटक लगाये हुए देखा। 
(१३) “क्र सूर्यप्रभवो वंशः ' 
सूर्यवंशके प्रवर्तक मनुको श्रीभगवानूने स्वयं कर्मयोगका 
उपदेश दिया था। गीतामें श्रीकृष्णने इसका उल्लेख किया 
है। सूर्यवंशके क्षत्रिय राजागण आरम्भकालसे वर्णाश्रम- 
धर्मके सेतु रहे एवं वे ही जातीय स्वतन्त्रताकी रक्षा 
करते रहे हैं। 


यतिष्ये। 


२७१ 


उदयपुर (चित्तौड3) के महाराणा लवके वंशज हें । 
सूर्य ही उनके ध्वजके प्रतीक हैं। कुशवाह अर्थात्‌ 
कुशके वंशज राजागण भी और कई राज्योंमें यवनोंके 
साथ युद्धकर आधुनिक कालतक शासन करते आये हैं । 
सूर्यवंशी क्षत्रिय इतिहासके गौरव हैं। 

( १४) सूर्य-मन्दिर 

भारतमें सूर्यको उपासना बहुत कालपूर्वसे प्रचलित 
थी। खेदका विषय है कि अधिकतर सूर्य-मन्दिर 
मुस्लिम शासनकालमें नष्ट- भ्रष्ट कर दिये गये। जिनमेंसे 
कुछ मन्दिरोंके विषयमें उल्लेख किया जा रहा है- 

१-मुल्तान (मूलस्थानपुर) सूर्य-मन्दिरके लिये विख्यात 
था। सिन्धदेशके पराधीन होनेके बहुत दिनों बादतक भी 
यह मन्दिर रहा। मुस्लिम शासक इस मन्दिरसे कर 
वसूल करते रहे। अब वहाँ सभी कुछ लुप्त है। 

२-कश्मीरमें पर्वतके ऊपर मार्तण्ड-मन्दिरका विशाल 
भग्रखण्ड (खण्डहर) आज भी है। इस मन्दिरको 
तोड़नेके लिये अत्यधिक गोले-बारूदकी आवश्यकता 
पड़ी थी। वे इसे साधारण औजारोंसे नहीं तोड़ सके | 

३-चित्तौड्गढ्में सूर्य-मन्दिर कालिकाजीके मन्दिरके 
नामसे प्रसिद्ध है; इस समय वहाँ सूर्यदेवकी कोई मूर्ति 
नहीं है। 

४-मोधेरा (गुजरात) में कुण्डके किनारे एक 
विशाल भव्य सूर्यमन्दिर था। अब उसका एक टुकड़ामात्र 
ही शेष बचा है। इस मन्दिरकी शिल्पकला अपूर्व एवं 
विस्मयकर है। 

५-कोणार्क-(उड़ीसा-) का सूर्य-मन्दिर तेरहवीं 
शताब्दीमें निर्मित हुआ था। मूल मन्दिर (विमान) 
कम-से-कम २२५ फुट ऊँचा था। १५७० ई० में 
उड़ीसाजयके बाद काला पहाड़ और दूसरे मुस्लिम 
शासकोंने इसे नष्ट कर दिया। अब भी नाट-मन्दिर 
और जगमोहन, जो खण्डहरके रूपमें बचा है, वह 
पृथ्वीभरमें एक आश्चर्यजनक कृति है। मराठोंके 
शासनकालमें यहाँके अरुणस्तम्भको पुरीमें जगन्नाथ- 
मन्दिरके सामने स्थापित किया गया। सूर्यको महिमा 
अक्षुण्ण है, उन्हें प्रणाम है- 

जवाकुसुमसंकाशं काश्यपेयं महाद्युतिम्‌। 

ध्वान्तारि सर्वपापघ्नं प्रणतोऽस्मि दिवाकरम्‌॥ 


२७२ 


* सर्वानन्दप्रदाता हरिहरनमितः पातु नो विश्वचक्षुः * 


भगवान्‌ सूर्यका दिव्य स्वरूप और उनकी उपासना 


(लेखक- महामहोपाध्याय आचार्य श्रीहरिशंकर वेणीरामजी शास्त्री, कर्मकाण्ड-विशारद, विद्याभूषण, संस्कृतरल्न, विद्यालंकार) 


“सूर्य आत्मा जगतस्तस्थुषश्च ' 

श्रीसूर्यनारायण स्थावर-जङ्गमात्मक सम्पूर्ण जगत्को 

आत्मा हैं। 
सूर्य शब्दको व्युत्पत्ति 

रश्मीनां प्राणानां रसानां च स्वीकरणात्‌ सूर्यः । सरति 
आकाशे इति सूर्यः । सुवति लोकं कर्मणा प्रेरयति इति वा 
सूते सर्व जगत्‌ इति सूर्यः। 

अर्थात्‌-रश्मियोंका, प्राणोंका और रसोंका स्वीकार 
करनेसे, आकाशमें गमन करनेसे, उदयकालमें लोगोंको 
कर्म करनेमें प्रेरणा करनेसे अथवा सर्वजगतूको उत्पन्न 
करनेवाला होनेसे भुवन-भास्करको सूर्य कहा जाता है। 
सूर्यनारायण परब्रह्म परमात्मा-ईश्वरके अवतार हें । 
अव्याकृत परमात्मरूप, सर्वप्राणियोंके जीवनके हेतुरूप, 
प्राणस्वरूप, सबको सुख देनेवाले तथा सचराचर जगत्के 
उत्पादक सूर्य ईश्वररूप हैं; अतः ये ईश्वरावतार भगवान्‌ 
सूर्य ही सबके उपास्यदेव हैं। जगत्के व्यवहारमें काल, 
देश, क्रिया, कर्ता, करण, कार्य आगम, द्रव्य और 
फल-ये सब भगवान्‌ सूर्य हैं। समस्त जगत्‌के कल्याण 
और देवता आदिको तृप्तिके आधार सूर्यभगवान्‌ हैं। 
अतएव श्रीसूर्यनारायण सर्वजगत्‌की आत्मा हैं। 

सगुण-साकार पञ्चदेवोपासनामें विष्णु, शिव, देवी, 
सूर्य और गणपति-ये पाँचों देवता सगुण परब्रह्मके 
प्रचलित रूप हैं-इनमें श्रीसूर्यनारायण अन्यतम हैं। 
सूर्यमण्डलमें सूर्यनारायणको उपासना करनेके लिये 
वेद, उपनिषद्‌, दर्शनशास्त्र एवं मनु आदि स्मृतियोंमें 
तथा पुराण, आगम (तन्त्रशास्त्र) आदि ग्रन्थोंमें विस्तृत 
वर्णन किया गया है। 

श्रीपरमात्मा सूर्यात्मारूपसे सूर्यमण्डलमें विराजमान 
हैं और उनकी परमज्योतिका स्थूल दृश्य सूर्य हैं। 
भगवान्‌ सूर्यनारायणको उदयास्त-समय उपासना करनेसे 
ज्ञान-विज्ञानको प्राप्ति होती है और परम कल्याण होता 
है। शास्त्रमें कहा है- 

' उद्यन्तं यान्तमादित्यमभिध्यायन्‌ कर्म कुर्वन्‌ ब्राह्मणो 
विद्वान्‌ सकलं भद्रमश्रुते ।' 


भगवान्‌ श्रीसूर्यके स्वरूपका ध्यान 

' भास्वद्रत्राढ्यमौलिः स्फुरदधररुचा रञ्जितश्चारुकेशो 
भास्वान्‌ यो दिव्यतेजाः करकमलयुतः स्वर्णवर्णः प्रभाभिः। 
विश्वाकाशावकाशे ग्रहगणसहितो भाति यश्चोदयाद्रौ 
सर्वानन्दप्रदाता हरिहरनमितः पातु मां विश्वचक्षुः॥ 

“उत्तम रत्रोंसे जटित मुकुट जिनके मस्तकको शोभा 
बढ़ा रहे हैं, जो चमकते हुए अधर-ओष्ठकी कान्तिसे 
शोभित हैं, जिनके सुन्दर केश हैं, जो भास्वान्‌ 
अलौकिक तेजसे युक्त हैं, जिनके हाथोंमें कमल हैं, जो 
प्रभाके द्वारा स्वर्णवर्ण हैं एवं ग्रहवृन्दके सहित आकाशदेशमें 
उदयगिरि-उदयाचल पर्वतपर शोभा पाते हैं, जिनसे 
समस्त जीवलोक आनन्द प्राप्त करते हैं, हरि और हरके 
द्वारा जो नमित हैं, ऐसे विश्वचक्षु भगवान्‌ सूर्यनारायण 
मेरी रक्षा करें।' 

इस ध्यानमें सारे रूपोंके द्वारा ब्रह्मके ज्योतिर्मय 
प्रभावका वर्णन किया गया है। श्रीपरमात्मा सूर्यात्मारूपसे 
सूर्यमण्डलमें विराजमान हैं और उनकी परम ज्योतिका 
स्थूल दृश्य सूर्य हैं। इसी भावको प्रकट करनेके लिये 
सूर्य-ध्यानमें इस प्रकार ज्योतिर्मय रूपका वर्णन किया 
गया है। सूर्यकिरणोंमें हरित, पीत, लाल, नील आदि 
सप्तवर्णके समन्वयके कारण ही सूर्यकिरण श्वतवर्ण हैं। 
इसलिये सप्तवर्णोके रूपसे सप्ताश्वको सूर्यका वाहन कहा 
गया है। क्योंकि ज्योतिर्मय कारण-ब्रह्मसे जब कार्य- 
ब्रह्मका आविर्भाव होता है, उस समय सप्तरंग ही प्रथम 
परिणमित होता है। इसी कारण व्यक्तावस्थाका द्योतक 
वाहन और अव्यक्तरूपी ज्योतिर्मय सगुण ब्रह्मका द्योतक 
सूर्यका ध्यान है। हाथका कमल मुक्तिका प्रकाशक है, 
अर्थात्‌ जीवको मुक्ति देना सूर्यके हाथमें है। अरुणका 
उदय सूर्योदयसे पूर्व होता है, इसलिये सप्ताश्ववाही रथके 
सारथि सूर्यके सम्मुख विराजमान अरुण हैं। इसी प्रकार 
सूर्यभगवान्‌का ध्यान भास्वान्‌ भावोंके अनुसार वर्णित 
किया गया है। 

परमात्मा एक, अद्वितीय, निराकार एवं सर्वव्यापक 
होनेपर भी पञ्चदेवतारूप सगुणरूपमें प्रकट होते हैं- 


* भगवान्‌ सूर्यका दिव्य स्वरूप और उनकी उपासना * 


विष्णुश्चिता यस्तु सता शिवः सन्‌ 
स्वतेजसार्कः स्वधिया गणेशः। 

देवी स्वशक्त्या कुशलं विधत्ते 
कस्मैचिदस्मै प्रणतिः सदास्ताम्‌॥ 

“जो परमात्मा चित्‌-भावसे विष्णुरूप होकर, सत्‌- 
भावसे शिवरूप होकर, तेजरूपसे सूर्यरूप होकर, 
बुद्धिरूपसे गणेशरूप होकर और शक्तिरूपसे देवीरूप 
होकर जगतूका कल्याण करते हैं, ऐसे परब्रह्मको 
नमस्कार है।' 

तात्पर्यं यह है कि सच्तिदानन्दमय, मन-वाग्‌- 
बुद्धिसे अतीत, निराकार, निष्क्रिय, तत्त्वातीत, निर्गुणपद 
कुछ और ही है। वह निर्गुण परब्रह्म-भाव जब 
सगुणसाकाररूपसे उपासकके सम्मुख ध्याता-ध्यान- 
ध्येयरूपी त्रिपुटीके सम्बन्धसे आविर्भूत होता है, तब 
सूक्ष्मातिसूक्ष्म अवलम्बन या तो चित्‌-भावमय होगा 
अन्यथा सद्भावमय होगा अथवा तेजोमय होगा, नहीं तो 
बुद्धिमय या शक्तिमय होगा। 

चिद्‌भावका अवलम्बन करके जो भावना चलेगी 
वह विष्णुरूपमें, जो सद्भावका अवलम्बन करके 
चलेगी वह शिवरूपमें, जो दिव्य तेजोमय भावका 
अवलम्बन करके चलेगी वह सूर्यरूपमें, जो विशुद्ध 
बुद्धि-भावका अवलम्बन करके अग्रसर होगी वह 
गणपतिरूपमें और जो अलौकिक अनन्त शक्तिका 
अवलम्बन करके अग्रसर होगी वह देवीके रूपें 
परिणत होगी। पाँचों रूप ही सगुण ब्रह्मके परिचायक 
होते हुए पाँचों भावोंके अवलम्बनसे पञ्चधा बन गये हैं । 

वेदमें सूर्योपासना 

यजुर्वेद अध्याय ३३, मन्त्र ४३ में भगवान्‌ सूर्यनारायण 
हिरण्यमय रथमें आरूढ होकर समस्त भुवनोंको देखते 
हुए गमन करते हैं। 

आ कृष्णेन रजसा वर्तमानो निवेशयन्नमृतं मर्त्य च। 

हिरण्ययेन सविता रथेना देवो याति भुवनानि पश्यन्‌॥ 
सबके प्रेरक सवितादेव सुवर्णमय रथमें आरूढ 
होकर कृष्णवर्णको रात्रि-लक्षणवाले अन्तरिक्षपथमें 
पुनरावर्तनक्रमसे भ्रमण करते, देवादिको और मनुष्यादिको 
अपने-अपने व्यापारमें स्थापन करते एवं सम्पूर्ण भुवनोंको 
देखते हुए गमन करते हैं-अर्थात्‌ कौन साधु और कौन 
असाधु कर्म करते हैं, इसका निरीक्षण करते हुए 

निरन्तर गमन करते रहते हैं। इसलिये भगवान्‌ सूर्यनारायण 
मनुष्योंके शुभ और अशुभ कर्मॉके साक्षी हैं। 
अभि त्यं देवशसवितारमोण्योः कविक्रतुमर्चामि 
सत्यसव: रलत्रधामभि प्रियं मतिं कविम्‌। 
ऊर्ध्वा यस्याऽमतिभा अदिद्युतत्सवीमनि 
हिरण्यपाणिरमिमीत सुक्रतुः कृपा स्वः॥ 
(शुक्लयजु० ४। २५) 
“उस द्यावापृथ्वीके मध्यमें वर्तमान दिव्यगुणयुक्त, 
सर्वतो दीप्तिमान्‌, बुद्धिप्रदाता, क्रान्तकर्मा, अप्रतिहतक्रियायुक्त, 
सिद्धिकी प्रेरणा करनेवाले, रमणीय रब्रोंके धारक एवं 
पोषक, दाता, रत्नरूप, ब्रह्मविद्याके धाम, समस्त चराचरके 
प्रियतम, मननयोग्य, अनुपम कल्पनाशक्ति- सम्पन्न, क्रान्तदर्शी, 
वेदविद्याके उपदेष्टा, भगवान्‌ सक्ता सूर्य-देवता 
अर्थात्‌ सबके उत्पादक परमात्माका सब प्रकारसे मैं 
पूजन करता हूँ, जिनकी अपरिमेय दीप्ति गगनमण्डलमें 
सबके ऊपर विराजती है तथा आकाशमण्डलमें अनन्त 
नक्षत्रमण्डल जिनकी दीसिसे दीप्तिमान्‌ हैं और जिनकी 
आत्मप्रकाशरूप मति सर्वत्र विराजमान है, जो सबको 
कर्मकी अनुज्ञा करते हैं, जो ज्योतिरूप हाथ (किरण) 
तथा प्रकाशमान व्यवहारवाले हैं एवं सिद्धसङ्कल्प हैं 
और जिनकी कृपासे स्वर्ग निर्मित हुआ है, उन 
सूर्यदेवकी मैं पूजा करता हूँ।' 
भगवान्‌ सूर्य सबके आत्मा 
सूर्यनारायण स्थावर-जङ्गमके आत्मा- अन्तर्यामी 
हैं सूर्य आत्मा जगतस्तस्थुषश्च'। इसलिये सूर्यकी आराधना 
करनेकी वेदमें आज्ञा है- 
चित्रं देवानामुदगादनीकं चक्षुर्मित्रस्य वरुणस्याग्नेः । 
आ प्रा द्यावापृथिवी अन्तरिक्षःसूर्य आत्मा जगतस्तस्थुषश्च। 
(शुक्लयजु० ७। ४२) 
“यह कैसा आश्चर्य है कि किरणोंके पुञ्ज तथा मित्र, 
वरुण और आग्निके नेत्र, समस्त जगत्के प्रकाशक, जङ्गम 
और स्थावर सम्पूर्ण जगतकी आत्मा-अन्तर्यामी सूर्यभगवान्‌ 
उदय होते हुए, भूलोकसे द्युलोकपर्यन्त अन्तरिक्ष अर्थात्‌ 
लोकत्रयको अपने तेजसे पूर्ण करते हैं।' 
भगवान्‌ सूर्यको उपासनासे धनको प्रासि— 
चित्रमित्युपतिष्ठेत त्रिसंध्यं भास्करं यथा। 
समित्पाणिर्नरो नित्यमीप्सितं धनमाप्रुयात्‌ ॥ 
हाथमें समिधा लेकर ' चित्रं देवानाम्‌'-इस मन्त्रसे 

भगवान्‌ सूर्यको त्रिकाल प्रार्थना करनेवाला पुरुष इच्छित 
धनको प्राप्त करता है। 
सूर्यकी महत्ता 
बण्महाः असि सूर्य बडादित्य महाः असि। 
महस्ते सतो महिमा पनस्यतेऽद्धा देव महा: असि॥ 
(शुक्लयजु० ३३। ३९) 
“हे जगतको अपने-अपने कार्यमें प्रेरित करनेवाले 
सूर्यरूप परमात्मन्‌! सत्य ही आप सबसे अधिक श्रेष्ठ 
हैं। सबको ग्रहण करनेवाले हे आदित्य! सत्य ही आप 
बड़े महान्‌ हैं। बड़े महान्‌ होनेसे आपकी महिमा 
लोकॉंसे स्तुत की जाती है। हे दीप्यमान सूर्यदेव! सत्य 
ही आप सबसे श्रेष्ठ हैं।' 
सूर्यके उदयसे सब जगत्‌ अपने-अपने कार्यमें 
प्रवृत्त होते हैं। सूर्यके उदयसे जाड्यादिका नाश होकर 
अङ्कुरादिको उत्पत्ति होती है । ब्रह्मका हृदयमें प्रकाशरूप 
उदय होनेसे अज्ञानका नाश-मुक्तिकी प्राप्ति होती है। 
जैसा कि शुक्लयजुर्वेद ३३। ४० से स्पष्ट है-- 
बट्सूर्य श्रवसा महाँ असि सत्रा देव महाँ असि। 
मह्ला देवानामसुर्यः पुरोहितो विभु ज्योतिरदाभ्यम्‌॥ 
'हे सूर्य! सत्य ही धन और यशसे तथा अन्नके प्रकट 
करनेसे आप श्रेष्ठ हैं । हे दीप्यमान! प्राणियोंके हितकारी ! 
देवताओंके मध्यमें-आप सब कार्योमें प्रथम पूज्य हैं। 
इसीलिये देवताओंकी पूजामें आपको अर्ध्य प्रदान करनेके 
बाद ही दूसरे देवताका अधिकार है। आप व्यापक, 
उपमारहित, किसीसे न रुकनेवाले तेजयुक्त, यज्ञद्वारा महत्त्वसे 
अधिक श्रेष्ठ हैं अर्थात्‌ माहात्म्यके प्रभावसे एक कालमें 
सर्वदेशव्यापी अप्रतिट्ठन््री ज्योतिका विस्तार करते हुए 
प्राणिमात्रके हितकारीस्वरूपसे प्रथम पूजनीय हैं ।' 
गायत्री -मन्त्रमें उपास्य सूर्यनारायण 
प्रातःकालसे ही भगवान्‌ सूर्यको उपासनाका आरम्भ 
होता है । प्रातःकालमे प्रातः-संध्योपासनासे आरम्भ होकर 
सायंकालमें सायं, संध्योपासनापर्यन्त त्रिकाल संध्योपासनामें 
भगवान्‌ सूर्यनारायणकी उपासना की जाती है। 
श्रुतिमें 'अहरहः संध्यामुपासीत? कहा गया है। 
संध्योपासनाके मन्त्रॉमें सूर्यकी उपासना है । सूर्योपस्थानमें 
भगवान्‌ सूर्यकी आराधना है। यथा-- 
३% उद्यं तमसस्परि स्वः पश्यन्त उत्तरम्‌। 
देवं देवत्रा सूर्यमगन्म ज्योतिरुत्तरम्‌॥ 


* सर्वानन्दप्रदाता हरिहरनमितः पातु नो विश्वचक्षुः * 


(शुक्लयजु० २०। २१) 

“हम तमःप्रधान इस लोकसे पर-श्रेष्ठ स्वर्गको 
देखते हुए तथा भगवान्‌ सूर्यको देवलोकमें देखते हुए 
श्रेष्ठ ब्रह्मरूपको प्राप्त हुए हैं।' 

उदु त्यं जातवेदसं देवं वहन्ति केतवः। दूशे विश्वाय 
सूर्यम्‌॥ (शुक्लयजु० ७। ४१) 

“किरणें उन प्रसिद्ध, सब पदार्थोके ज्ञाता वेदज्ञानरूपी 
धनवाले, प्रकाशात्मक सूर्यदेवको इस समस्त विश्वके 
प्रकाश करनेके निमित्त, विवर्तके साथ प्रतिनियत 
ऊर्ध्ववहन करती हैं।' 

तच्तक्षुर्देवहितं पुरस्ताच्छुक्रमुच्चरत्‌। पश्येम शरदः 
शतं जीवेम शरदः शतः शृणुयाम शरदः शतं प्रब्रवाम 
शरदः शतमदीनाः स्याम शरदः शतम्भूयश्च शरदः शतात्‌। 

(शुक्लयजु० ३६। २४) 
वे (सूर्य) देवताओंद्वारा स्थापित अथवा देवताओंके 
हितकारी जगतूके नेत्रभूत, शुक्ल-मलसे रहित, शुद्ध 
प्रकाशरूप पूर्वदिशामें उदित होते हैं। उन परमात्मा 
(सूर्यनारायण) के प्रसादसे हम सौ शरद्पर्यन्त देखें 
अर्थात्‌ सौ वर्षपर्यन्त हमारे नेत्र-इन्द्रियको गति निर्बल 
न हो। सौ शरद्‌ ऋतुओंतक अपराधीन होकर जियें। सौ 
शरद्पर्यन्त स्पष्ट श्रोत्र-इन्द्रियवाले हों। सौ शरद्पर्यन्त 
अस्खलित वाणीयुक्त रहें। सौ शरद्पर्यन्त दीनतारहित 
हों। सौ शरद्‌-ऋतुओंसे अधिक कालपर्यन्त भी देखें, 
सुनें और जीवित रहें। आशय यह कि शत-शत 
वर्षात्मक, अनेक निष्पाप जीवन अर्थात्‌ अतिपावन 
जीवन प्राप्त करें। 

संध्योपासनामें सूर्योपस्थानके अनन्तर गायत्री-मन्त्रका 
जप करनेका विधान है। गायत्री-मन्त्रमें उपास्य सूर्य हैं, 
इसलिये ब्राह्मण, क्षत्रिय एवं वैश्य गायत्री-मन्त्रद्वारा 
सूर्यभगवानूकी उपासना करते हैं- 

गायत्री-मन्त्र- ३» भूर्भुवः स्वः, तत्सवितुर्वरेण्यं 
भर्गो देवस्य धीमहि। धियो यो नः प्रचोदयात्‌॥ 

(शुक्लयजु० ३६। ३) 

'भूः' यह प्रथम व्याहृति, ' भुवः' दूसरी व्याहृति 
और 'स्बः' तीसरी व्याहति है। ये ही तीनों व्याहतियाँ 
पृथ्वी आदि तीनों लोकोंके नाम हैं । इनका उच्चारण कर 
प्रजापतिने तीन लोकोंकी रचना की है। अतः इनका 
उच्चारण करके त्रिलोकीका स्मरण कर गायत्री-मन्त्रका 


* काशीकी आदित्योपासना * 


जप करे। पहले ३%कारका उच्चारण करे, तत्पश्चात्‌ तीनों 
व्याहतियोंका उच्चारण कर गायत्री-मन्त्रका जप करे । 

गायत्री-मन्त्रका अर्थ--(तत्‌) उस (देवस्य) 
प्रकाशात्मक (सवितुः ) प्रेरक--अन्तर्यामी विज्ञाना- 
नन्दस्वभाव हिरण्य-गर्भोपाध्यवच्छिन्न आदित्यके 
अन्तःस्थित पुरुष-- योऽसावादित्ये पुरुषः ' (यजु० ४०) 
वा ब्रह्मके ( वरेण्यम्‌) सबसे प्रार्थना किये हुए ( भर्गः ) 
सम्पूर्ण पापके तथा संसारके आवागमन दूर करनेमें 
समर्थ सत्य, ज्ञान तथा आनन्दादिमय तेजका हम 
(धीमहि) ध्यान करते हैं, (यः) जो सवितादेव 
(नः) हमारी (धियः) बुद्धियोंको सत्कर्ममें 
(प्रचोदयात्‌ ) प्रेरित करें। 

अथवा 'सवितादेवके उस वरणीय तेजका हम 
ध्यान करते हैं, जो हमारी बुद्धियोंको प्रेरित करता है '-- 
वह सविता ही है। 

भगवान्‌ शंकराचार्यने संध्याभाष्यमें गायत्री-मन्त्रके 
अर्थमें भगवान्‌ सूर्यके माहात्म्यका वर्णन किया है । यथा-- 

“सूर्यऽआत्मा जगतस्तस्थुषश्चेति श्रवणात्‌, ईश्वरस्यैवाय- 

मवताराकारः सूर्य इति।' अर्थात्‌ अव्याकृतस्वरूपस्य 
परमात्मनः सर्वेषां जीवनप्राणस्वरूपिणः सर्वसुखदायकस्य 
च सचराचरजगदुत्पादकस्य प्रकाशमानस्य सूर्यरूपेश्वरस्य 
तत्प्रसिद्धं सर्वश्रेष्ठं सर्वाभिलषणीयं पापभर्जकं तेजो 
वयं ध्यायेमहि, वा यः सूर्योऽस्माकं बुद्धीरसन्मार्गान्निवृत्य 
सन्मार्ग प्रेरयति।' 

'स्थावर-जङ्गम सम्पूर्ण जगत्‌के आत्मा सूर्य ही हैं' 
इस प्रकार भगवान्‌ सूर्य ईश्वरावतार ही हैं, अर्थात्‌ 
अव्याकृतस्वरूप, परमात्मरूप, सर्वप्राणियोंके जीवनका 
हेतुरूप और प्राणस्वरूप एवं सबको सुख देनेवाले, 
सचराचर जगतूके उत्पादक सूर्यरूप ईश्वरका सबसे श्रेष्ठ 
और पापका नाश करनेवाले तेजका हम ध्यान करते हैं । 
वे भगवान्‌ सूर्य हमारी बुद्धियोंको असमन्मार्गसे निवृत्त 
करके सन्मार्गमें प्रेरणा करते हैं।' 

निष्कर्ष यह कि परमात्मस्वरूप सबका जीवनरूप 
और सर्वजगत्का उत्पादक ईश्वरावतार भगवान्‌ सूर्य ही 
सबके उपास्य देव हैं। उनकी शास्त्रविधिसे नित्य 
उपासना करनी चाहिये। 


सूर्य-दर्शनका तान्त्रिक अनुभूत प्रयोग 


(लेखक--पं० श्रीकैलासचन्द्रजी शर्मा) 


सभी तन्त्र-रसिकजन तन्त्रग्रन्थेंमें शिरोमणि दत्तात्रेयतन्त्रके 
महत्त्व तथा उपयोगितासे परिचित हैं। योगिराजने इस 
ग्रन्थरल्में तन्त्रविद्याके अत्युत्तम एवं लाभदायक प्रयोग 
बताये हैं। तन्त्र-प्रयोग यद्यपि केवलमात्र अधिकारी 
तान्त्रिकोंको ही प्रदातव्य होते हैं, अतः उनसे सम्बद्ध 
ग्रन्थोंको सामान्यतः गुप्त रखनेका ही प्रयत्न किया जाता 
है, तथापि भगवान्‌ सूर्यके दर्शनका यह तान्त्रिक प्रयोग 
पाठकोंके लाभार्थ यहाँ दिया जा रहा है। उक्त प्रयोग 
दत्तात्रेय-तन्त्रके एकादश पटलमें निम्न प्रकारसे बताया है- 


मातुलुङ्गस्य बीजेन तैलं ग्राह्यं प्रयत्रतः। 

लेपयेत्ताम्रपात्रे च तन्मध्याह्ले विलोकयेत्‌॥ 

रथेन सह साकारो दूश्यते भास्करो ध्रुवम्‌। 

विना मन्त्रेण सिद्धिः स्यात्‌ सिद्धयोग उदाहृतः ॥ 

“बिजौरा नींबूके तैलको यत्नसे निकालकर ताम्रपत्रपर 
लेप करके मध्याह-समय उस ताम्रपत्रको सूर्यके 
सम्मुख रखकर देखे। इससे रथसहित सूर्यका पूर्ण 
आकार निश्चय ही दीख पड़ेगा। यह बिना मन्त्रका सिद्ध 
प्रयोग कहा गया है ।' 


काशीकी आदित्योपासना 


(लेखक--प्रो० श्रीगोपालदत्तजी पाण्डेय, 


भारतीय उपासना-पद्धतिमें सूर्यका स्थान अतीव 
प्रभावकारी है। वैदिक वाङ्मयसे लेकर पुराणोंतक 
आदित्यको श्रेष्ठता एवं उनके स्वरूपका विवेचन विशदरूपमें 
उपलब्ध होता है। सूर्यका एकमात्र प्रत्यक्षरूप उनके 
वैशिष्ट्यका प्रतिपादक है। उनके ही प्रकाशसे सारा 


एम्‌० ए०, एल्‌० टी०, व्याकरणाचार्य) 


भौतिक जगत्‌ प्रकाशमान होता है। वे ही प्राणिमात्रके 
उद्बुद्ध होनेमें कारण हैं। उनके उदित होते ही सभी 
प्राणी क्रियाशील हो जाते हैं । वे ही स्थावर और जङ्गम 
प्राणियोंको जीवन्त बनते है--' सूर्य आत्मा जगतस्तस्थुषश्च ' 
(--क्र० १। ११५। १) | प्रत्यक्ष रूपमें यह जगत्‌ सूर्यके 

_ है। इसका कारण यह है कि सूर्य आठ 
महीनोंतक अपनी किरणोंसे छहों रसोंसे विशिष्ट जलको 
ग्रहणकर उसे सहस्र-गुणित करके चार महीनोंमें वर्षकि 
द्वारा संसारको ही अर्पित कर स्वयंको ऋणमुक्त कर 
लेते हैं । वर्षाका यह जल जन-जीवनके लिये अमृततुल्य 
है। इसी दृष्टिसे वायु और ब्रह्माण्डपुराणोंमें सूर्यको भी 
“जीवन' नाम दिया गया है। ऋग्वेदमें भी सूर्यको 
जगत्‌का आधार माना गया है। उनकी तेजस्विता ही 
जगत्‌को आलोकित कर अहर्निश एकरूपता प्राप्त करती 
हुई जीव और जगतके नेत्रोंका रूप धारण कर लेती है।' 
सूर्यक अनेक पर्यायवाची नाम हैं। उनमेंसे एक 
नाम 'आदित्य' भी है। सामान्यतया ' आदित्य' शब्दसे 
दो प्रकारके अर्थोका बोध होता है--एक अदितिकी 
संतान और दूसरा आदित्यकी संतति। इस प्रकार 
“आदित्य' शब्द अपत्यवाचक है। अदिति (कश्यप- 
पत्नी) देव-माता हैं। सब देवता उन्हींकी संतति माने 
जाते हैं। उन्हींमेंसे एक आदित्य भी हुए'। लोक और 
वेदमें 'सूर्य' नामसे उन्हींका प्रतिपादन होता है। वेदमें 
सात आदित्योंका उल्लेख मिलता है। वे क्रमशः-मित्र, 
अर्यमा, भग, वरुण, दक्ष, अंश तथा मार्तण्ड हैं। 
शतपथब्राह्मणमें एक स्थलपर मार्तण्डको सम्मिलित कर 
उनकी संख्या आठ बतलायी गयी है । साथ ही दूसरी 
जगह वहीं द्वादश आदित्योंका भी उल्लेख मिलता है; 
किंतु उनके नामोंका उल्लेख नहीं किया गया है*। आगे 
चलकर विष्णु, वायु, ब्रह्माण्ड और मत्स्यपुराणोंमें 
द्वादशादित्योंको विष्णु, इन्द्र, अर्यमा, धाता, त्वष्टा, पूषा, 
विवस्वान्‌, सविता, मित्र, वरुण, अंशु तथा भग नामोंसे 
अभिहित किया गया है। इन नामोंसे-मत्स्यपुराणके 
यम और अंशुमान्‌-ये दो विशिष्ट शब्दोंमें भिन्नता 
दिखायी देती है। सूर्यके पर्यायवाची ' आदित्य' शब्दका 


* सर्वानन्दप्रदाता हरिहरनमितः पातु नो विश्वचक्षुः * 


अर्थ पुराणोंमें विष्णुको शक्तिसे संवलित हो आदित्यगणके 
रूपमें परिवर्धित हो गया है। तदनुसार ये आदित्यगण 
सूर्ये मण्डलको तेजोयुक्त बनाते हैँ“। इस प्रकार 
आदित्यगण देवपदको प्राकर सूर्यके सहचर तथा 
सहयोगी ही नहीं रहे, अपितु आगे चलकर उनका 
तादात्म्य भी सूर्यसे स्थापित हो गया | 

सूर्यकी उपासनाके अनेक प्रकार हैं। प्रथम परम्पराप्राप्त 
अङ्गके रूपमें और द्वितीय साक्षात्‌ प्रधानके रूपमें वे 
पूजित होते हैं। स्मार्त देव-उपासनामें पञ्चदेव (पाँच 
देवता) पूजित होकर शिव, विष्णु, देवी, गणेश तथा 
सूर्यको मान्यता प्रदान करते हैं। इनमेंसे प्रत्येक अपनेको 
मध्यमें रख अवशिष्ट चारोंको दिगन्तरालोंमें स्थापित करवाकर 
अर्चनाके स्वरोंको उदात्त करते हैं। साधनाके क्षेत्रमें 
शिव, शक्ति एवं विष्णुका अधिकतर प्राधान्य है। उसमें 
भी विष्णु पालनकर्ताके रूपमें अधिक व्यापक हैं । आदित्य 
भी इस दृष्टिसे विष्णुकी कोटिमें समाविष्ट होते हैं; क्योंकि 
उनका क्षेत्र अखिल विश्व है। वे प्रतिदिन विश्वका भ्रमण 
कर अखिल ब्रह्माण्डमें व्याप्त रहते हैं?। इस प्रकार 
सूर्यके दैवी तत्वका परिचिन्तन भारतीय पूजापद्धतिकी 
विशेष विधा रही है। सूर्यके दैवी तत्त्वके साथ ही 
उसके उपासना-तत्त्वका सूत्रपात हुआ है। 

आदित्योपासनाका वैदिक स्वरूप स्वाभाविक एवं 
सरल था। इसका आभास अब भी प्रात: उठते ही 
उदयोन्मुख सूर्यको नमस्कार करना एवं स्त्नानसे निवृत्त 
हो अर्घ्यप्रदान आदि क्रिया-कलापमें प्रवृत्त होना 
उसकी स्वाभाविकताका स्मरण दिलाते हैं। भक्तिका 
यह प्रकार श्रीसम्पन्न एवं विपन्न-दोनोंके लिये समान 
है। आगे चलकर सौरपूजामें प्रतिमा-प्रतिष्ठा तथा 
देवालयनिर्माणका सन्निवेश किन परिस्थितियोंमें हुआ-- 
यह विचारणीय विषय रहा है। ऊपरकी पङ्कियोंमें यह 


१-सूर्यस्य चक्षू रजसैत्यावृतं तस्मिन्नार्पिता भुवनानि विश्वा । (ऋ० १। १६४।१४) 

२-उदुत्यं जातवेदसं देवं वहन्ति केतवः । दृशे विश्वाय सूर्यम्‌ ॥ (ऋ० १।५०।१) 

३-सप्त दिशो नाना सूर्याः सप्त होतार ऋत्विजः । देवा आदित्या ये सप्त तेभिः सोमाभि रक्ष न इन्द्रायेन्दो परिस्रवः । (ऋ० ९। ११४।३) 

४-अष्टौ ह वै पुत्रा अदितेः। यास्त्वेतहेवा आदित्या इत्याचक्षते सप्त हैव तेऽविकृतं हाष्टमं जनयाञ्चकार मार्ताण्डं सं देधो हैवास 
यावानेवोर्ध्वस्तावांस्तिर्यङ्‌ पुरुषसम्मित इत्यु हैकऽआहुः ॥ (श० ब्रा० ३।१।३।३) 

५-स मनसैव वाचं मिथुनं समभवत्‌ । स द्वादश द्रप्सान्‌ गर्भ्य भवत्‌ ते द्वादशादित्या असृज्यन्त तान्‌ दिव्युपादधात्‌॥ 


(श० ब्रा० ६।१।२।८) 


६-सूर्यमापादयन्त्येते तेजसा तेज उत्तमम्‌॥ (मत्स्यपुराण १२६। २५) 
७-आ कृष्णेन रजसा वर्तमानो निवेशयन्नमृतं मर्त्य॑ च। हिरण्ययेन सविता रथेनाऽऽदेवो याति भुवनानि पश्यन्‌ ॥ (ऋ० १।३५।२) 


* काशीकी आदित्योपासना * 


संकेत किया जा चुका है कि वैष्णव, शैव तथा शाक्त-- 
इन सबको उपासनामें अन्य देवता इनके अङ्ग थे। ऐसी 
परिस्थितिमें सूर्योपासकोंमें सूर्यकी पूजाका माध्यम सूर्यको 
दृश्यमान आकृतिसे साम्य रखनेवाला चिह्न चक्र (मण्डल) 
स्वीकार किया गया तो इसमें कोई आश्चर्यकी बात नहीं 
है। इस चक्रके स्वरूपकी प्रेरणा पुराणोंमें निरूपित 
सत्राजितृके आख्यानसे मिलती है । तदनुसार सत्राजितूकी 
उपासनासे संतुष्ट होकर सूर्य अग्रिज्वालासे परिवेष्टित 
वृत्तकी आकृतिमें प्रकट हुए थे। सत्राजित्ने सूर्यसे 
वास्तविक स्वरूपको प्रकट करनेका आग्रह किया। 
तत्पश्चात्‌ सूर्यने स्यमन्तक मणि हटाकर अपना दर्शनीय 
कलेवर दिखाया। वह रूप लोहित-ताम्रवर्णात्मक था 
तथा नेत्र भी लाल थे। साम्बपुराणके अनुसार सूर्यके 
प्रचण्ड रूपको न सह सकनेके कारण उनकी पल्ली 
संज्ञके तथा ब्रह्माके निवेदन करनेपर विश्वकर्माने 
सूर्यकी तेजोमय आकृतिमें काट-छाँट कर दिया। पर 
चरणोंका तेज वैसे ही रहने दिया। अतएव पुराणोंमें यह 
निर्देश मिलता है कि सूर्यकी प्रतिमा बनाते समय उनके 
चरणोंका अनावृत प्रदर्शन नहीं करना चाहिये। इस 
प्रकारको कल्पनाका सामञ्जस्य शतपथब्राह्मणमें वर्णित 
सूर्यके ' पराक्रम' को स्पष्ट करते हुए चरणोंके अभावमें 
भी गतिशील रहनेकी विशेषताद्वारा प्रकट करना है । 
इस परिप्रेक्ष्यमें सूर्यके विग्रह अधिकतर मण्डलात्मक 
अथवा अष्टदलकमलके मध्य स्थित चक्रके रूपमें ही 
दृष्टिगोचर होते हैं। आकृति-विशेषसहित विग्रह विरले 
ही हैं। कहीं जो हैं, वे भी अनावृत चरणोंके प्रदर्शनसे 
रहित ही हैं। रथारूढ़ सूर्यकी कल्पनामें भी उनका 
स्वरूप मण्डलाकृति-प्रधान ही अङ्कित मिलता है। 
पूजा-पद्धतिमें सूर्यका ध्यान भी इसी रूपमें वर्णित है। 

काशीमें प्रधानतया शिवकी उपासना की जाती है। 
यह अविमुक्त क्षेत्र है। द्वादश ज्योतिर्लिङ्गोंमेंसे एक 
'विश्वेश्वर' नामक शिवका यह पूजा-स्थल है। कहा 
जाता है कि भगवान्‌ शंकरके त्रिशूलपर बसी यह नगरी 

कभी ध्वस्त नहीं होती। शैव-धर्मके अतिरिक्त यहाँ 
शक्ति तथा विष्णुकी उपासना भी उसी तरह होती है। 
काशीको उपासनाके विषयमें “काशीखण्ड” से विशेषरूपमें 
संकेत प्राप्त होते हैं। तदनुसार काशीमें शिवपीठ, 
देवीपीठ, विष्णुपीठ, विनायकपीठ, भैरवपीठ, षडाननपीठ 
और आदित्यपीठ आदि अनेक देवस्थान हैं, जहाँ 
भक्तगण प्रतिदिन पूजा-अर्चामें संलग्न रहते हैं। काशीके 
आदित्य-पीठ भी अपनी ऐतिह्य विशेषता लिये आज 
भी लोकमानसमें प्रतिष्टित हैं। इनमेंसे कुछ तो अब 
अपना अस्तित्व खो बैठे हैं-केवल उनके स्थानको 
पूजा होती है। कुछ अपने स्थानको परिवर्तित कर 
केवल महत्त्व बनाये हुए हैं। काशीखण्डमें बारह 
आदित्यपीठोंका उल्लेख मिलता है। इसके अनुसार 
जगतूके नेत्र सूर्य स्वयं बारह रूपोंमें विभक्त होकर 
काशीपुरीमें व्यवस्थित हुए | इनका उद्देश्य अपने तेजसे 
नगरकी रक्षा करना है। जिस प्रकार नगरके कीलन 
करनेमें गणेश और भैरव प्रत्येक दिशामें स्थापित किये 
जाते हैं, उसी प्रकार आदित्यकी द्वादश मूर्तियाँ काशीक्षेत्रमें 
दुष्टोके दलन करनेमें अग्रसर रही हैं । इन द्वादश पीठोंके 
अतिरिक्त सुमन्तादित्य तथा कर्णादित्यके अन्य विग्रह 
भी उपलब्ध होते हैं। आदित्योपासनाका प्रमुख उद्देश्य 
स्वास्थ्यको रक्षा करना है। उसमें भी विशेषतया 
रक्तदोष-जनित रोगोंको शमन करना है। अतः रविवारके 
व्रतमें नमक, उष्ण जल एवं दूध वर्जित हैं। शास्त्रॉमें 
सूर्योदयसे पूर्व शीतल जलसे स्नान करके पूजन करनेका 
विधान है। पौष मासके रविवार सूर्यकी उपासनाके लिये 
विशेषरूपमें ग्राह्य हैं। वैसे प्रत्येक रविवारको सूर्यकी 
पूजा होती ही है। काशीके आदित्योपासनाके द्वादश 
पीठोंमें प्रमुख लोलार्कका वर्णन “कृत्यकल्पतरु ' में प्राप्त 
होता है। उसमें अन्य पीठोंका उल्लेख नहीं है। ऐसा 
विदित होता है कि लोलार्ककी मान्यता काशीके 
आदित्यपीठोंमें सर्वाधिक रही है। तदनुसार आदित्यपीठोंमें 
लोलार्कका स्थान सर्वप्रमुख रहा है; इस बातकी पुष्टि 


१. यदिह वा अप्यपाद्भवति अलमेव प्रतिक्रमणाय भवत्युपापवक्ता हृदयाविधश्चिदिति तदेनं सर्वस्माद्‌ हद्यादेनसः पाप्मनः प्रमुञ्चति ॥ 


२. इति कार्शीप्रभावज्ञो 


लोलार्क उत्तरार्कश्च 
खखोल्कश्चारुणादित्यो 
द्वादशश्च यमादित्यः काशिपुर्यां 


(श० ब्रा० ४। ४।५।५) 


जगच्चक्षुस्तमोनुदः। कृत्वा द्वादशधात्मानं काशिपुर्यां व्यवस्थितः ॥ 
साम्बादित्यस्तथैव च। चतुर्थो द्रुपदादित्यो मयूखादित्य एव च॥ 
वृद्धकेशवसंज्ञकौ। दशमो विमलादित्यो 
घटोद्धव। तमोऽधिकेभ्यो दुष्टेभ्यः क्षेत्रं रक्षन्त्यमी सदा॥ 


गङ्गादित्यस्तथैव च॥ 

वामनपुराणके इस कथनसे भी होती है कि वाराणसीमें 
तीन देवता हें-- अविमुक्तेधर, केशव तथा लोलार्क ।' 
लोलार्कका स्थान वर्तमान भदैनी मुहल्लेमें स्थित है । यहीं 
तुलसीघाट भी है । लोलार्कप्रभृति आदित्यपीठोंका वर्णन 
क्रमशः इस प्रकार है-- 

(१) लोलार्क--यह आदित्यपीठ वाराणसीके 
आदित्यपीठोंमें मूर्धन्य है। इसका प्रमुख कारण यह है 
कि इससे सम्बद्ध एक कुण्ड भी है, जिसे 'लोलार्ककुण्ड' 
कहा जाता है। इस कारण लोलार्कको तीर्थकी महत्ता 
भी प्राप्त है। असि-संगमके समीप होनेके कारण 
लोलार्ककुण्डका जल गङ्गामें मिल जानेके बाद उत्तरवाहिनी 
गङ्गाके तटीय अन्य तीर्थोमें पहुँचता है ।' प्राचीनकालमें 
लोलार्ककुण्डका सङ्गम गङ्गासे होता था। वर्तमान 
समयमें यह कुण्ड ऊँचे कगारपर है और इसका जल 
केवल वर्षा-ऋतुमें एक सुरंगके द्वारा गङ्गामें पहुँचता है 
देवपूजनका माहात्म्य उसके तटवर्ती समीपस्थ जलाशयमें 
स्नान करनेके बाद अधिक पुण्यजनक माना गया है। 
ऐसे जलाशय, कुण्ड और हृद आदि भौम-तीर्थोंकी 
कोटिमें आते हैं। इस कारण तत्सम्बद्ध जलाशय और 
उसके समीपस्थ देवस्थान एक-दूसरेके पूरक हो जाते 
हैं। लोलार्ककुण्डकी प्रख्यातिसे प्रभावित हो महाराज 
गोविन्दचन्द्रने यहाँ स्रानकर ग्राम-दान किया था।' 

“लोलार्क' नामकरणके सम्बन्धमें वामनपुराणमें वर्णित 
सुकेशिचरितका उपाख्यान अविस्मरणीय है। तदनुसार 
“सब दानव सुकेशीके उपदेशसे आचारसम्मन्न, धनधान्य 


* सर्वानन्दप्रदाता हरिहरनमितः पातु नो विश्वचक्षुः * 


एवं संततियुक्त हो सुख प्राप्त करने लगे। उनके वर्चस्वसे 
सूर्य, चन्द्रमा एवं नक्षत्र भी श्रीहत हो गये। यहाँतक कि 
लोक निशाचरोंसे प्रभावित हो गया। वह निशाचर-नगरी 
दिनमें सूर्यके समान तथा रात्रिमें चन्द्रमाके सदृश प्रतीत 
होने लगी। इन राक्षसोंके इस कुकृत्यसे क्रोधाविष्ट हो 
भगवान्‌ सूर्यने उस नगरीको देखा। सूर्यकी प्रखर 
किरणोंके प्रभावसे वह नगरी इस प्रकार ध्वस्त हुई, जैसे 
आकाशसे गिरता हुआ कोई ग्रह हो। नगरको गिरता 
हुआ देखकर सुकेशी राक्षसने शिवका स्मरण किया। 
सब राक्षसोंके हा-हा-क्रन्दन (आर्तनाद) तथा आकाश- 
विहारी चारणोंके-' हरभक्तका नाश होने जा रहा है '-- 
इस वाक्यको सुनकर भगवान्‌ शंकर विचारमग्न हो गये। 
इस राक्षसपुरीको सूर्यने नीचे गिरा दिया है-यह 
जानकर भगवान्‌ शंकरने क्रुद्ध हो सूर्यको आकाशसे 
नीचे गिरा दिया। सूर्यके वाराणसीमें नीचे गिरते ही स्वयं 
ब्रह्मा और इन्द्र अन्य देवताओंके साथ मन्दराचल 
पर्वतपर गये। वहाँ भगवान्‌ शंकरको प्रसन्न करके पुनः 
वाराणसीमें सूर्यको ले आये*। इस प्रकार शिवने प्रसन्न 
होकर अन्तरिक्षसे विचलित हुए सूर्यको अपने हाथसे 
उठाकर उनका नाम 'लोलार्क' रख उन्हें रथपर 
बैठाया।' काशीखण्डमें यह उपाख्यान दूसरी तरह 
वर्णित हुआ है। उसके अनुसार राजा दिवोदासको 
धर्मच्युत कर वाराणसी नगर उनके हाथसे छीन लेनेके 
लिये भगवान्‌ शंकरने योगिनियोंको भेजा था। वे इस 
कार्यमें असफल रहीं । अन्तमें शिवने सूर्यको भेजा। उन्हें 


१. सर्वेषां काशितीर्थाणां लोलार्कः प्रथमं शिरः । ततोऽङ्गान्यन्यतीर्थानि तज्जलप्लावितानि हि॥ (का० खं० ४६। ५९) 
२. द्ररष्टव्य-पं० श्रीकुबेरनाथ सुकुलकृत--' वाराणसी-वैभव' पृ० ७३ । 


३. ततः सुकेशिवचनात्‌ सर्व एव निशाचराः। तेनोदितं 
ततः प्रवृद्धिं सुतरामगच्छन्त निशाचराः । पुत्रपौत्रार्थसंयुक्ताः 
ततस्त्रिभुवनं ब्रह्मन्‌ निशाचरपुरोऽभवत्‌। दिवा सूर्यस्य सदृश: 
तद्‌ भानुना तदा दृष्टं क्रोधाध्मातेन चक्षुषा। निपपाताम्बराद्‌ दृष्टः 


पतमानं समालोक्य पुरं शालंकटंकट:। नमो 


तु ते धर्म चक्रुर्मुदितमानसाः॥ 
सदाचारसमन्विताः ॥ 

क्षणदायां च चन्द्रवत्‌॥ 

क्षीणपुण्य इव ग्रहः॥ 

भवाय शर्वाय इदमुच्चैरधीयत॥ 


तच्चारणवचः शर्वः श्रुतवान्‌ सर्वतोऽव्ययः। श्रुत्वा स॒ चिन्तयामास केनासौ पात्यते भुवि॥ 


ज्ञातवान्‌ देवपतिना 
क्रुद्धस्तु 
ततो ब्रह्मा सुरपतिः सुरैः सार्धं समभ्ययात्‌। रम्यं 
गत्वा दृष्टा च देवेशं शंकरं शूलपाणिनम्‌। प्रसाद्य 
ततो दिवाकरं भूयः पाणिनादाय शंकरः। कृत्वा 


सहस्रकिरणेन तत्‌। पातितं 


आरोपिते दिनकरे ब्रह्माभ्येत्य सुकेशिनम्‌। सबान्धवं 


भगवान्‌ दृग्भिर्भानुमन्तमपश्यत। दृष्टमात्रस्त्रनेत्रेण 


क्रुद्धस्त्रिलोचनः ॥ 
निपपात ततोऽम्बरात्‌ ॥ 
मन्दरं रविकारणात्‌॥ 
वाराणस्यामुपानयत्‌॥ 


राक्षसपुरं ततः 


महेश्वरावासं 
भास्करार्थाय 


नामास्य लोलेति रथमारोपयत्‌ पुनः॥ 


रथमारोपयद्दिवि ॥ 
(वामनपु० अ० १५) 


सनगरं 


* काशीकी आदित्योपासना * 


भी कठिनाइयाँ हुई । अनेक रूप धारण करने पडे । 
प्रथम रूप उन्होंने लोलार्कका धारण किया। काशीकी 
विशालता या मतान्तरसे शिवके कोपसे उनका मन 
चञ्चल हो उठा; अतः वे लोलार्क कहलाये। इसीके 
साथ वह स्थान भी लोलार्क कहलाया एवं कुण्ड भी 
उसी नामसे प्रसिद्ध हुआ । 

मार्गशीर्ष शुक्ला षष्ठी अथवा सप्तमीको रविवारका 
योग होनेपर लोलार्क-दर्शनका विशेष माहात्म्य है।' 
आजकल यहाँको वार्षिक यात्रा भाद्रपद शुक्ला षष्टीको 
सम्पन्न होती है । व्याधिग्रस्त स्त्री-पुरुष एवं निःसंतान 
स्त्रियाँ लोलार्क-षष्ठीके दिन लोलार्ककुण्डमें स्नान कर 
गीले वस्त्र वहीं छोड़ देती और लोलार्ककी अर्चना- 
वन्दना कर इच्छित वरदान माँगती हैं । सूर्यपीठ होनेके 
कारण प्रति रविवारको भी यहाँ पूजन करनेका माहात्म्य 
है ।* लोलार्कतीर्थको काशीका नेत्र माना गया है । यह तीर्थ 
नगरके दक्षिणभागमें स्थित होनेके कारण दक्षिणी भागका 
रक्षक कहा गया है। दक्षिणसे प्रवेश करनेवाले समस्त 
पापोंका यह तीर्थ अवरोध करता है। नगरके दक्षिण 
भागकी विशेषता गङ्गा-असि-संगमके साथ लोलार्ककी 
स्थितिके कारण अधिक महत्त्वपूर्ण हो जाती है। 

(२) उत्तरार्क--वाराणसीकी उत्तरी सीमाका सूर्यपीठ 
उत्तरार्क है। इससे सम्बद्ध जलाशय उत्तरार्क-कुण्डके 
नामसे विख्यात था*। वर्तमान समयमें यह बकरिया- 
कुण्ड कहलाता है। कदाचित्‌ यह बालार्क-कुण्डका ही 
अपभ्रंश है। इसकी वर्तमान स्थिति पूर्वोत्तर रेलवे स्टेशन 
अलइपुर (वाराणसी नगर) के समीप ही है। मुसलमानोंके 
आधिपत्यके प्रारम्भमें ही यह सूर्यपीठ नष्ट हो गया था, 
उसका पुनः निर्माण अबतक नहीं हुआ। उत्तरार्ककी 
मूर्ति लुप्त है। केवल उसके स्थानकी पूजा होती है। अब 
इसपर मस्जिद-मजार बने हुए हैं। इन भवनोंमें प्रयुक्त 

पत्थरोंपर अङ्कित चित्रोंको देखकर प्रतीत होता है कि 
प्राचीन कालमें यहाँ विहार तथा मन्दिर विद्यमान रहे हों। 

पौष मासके रविवार यहाँकी यात्राके लिये प्रशस्त 
माने गये हैं । यह क्रम अब समाप्त हो गया है। इसके 
विपरीत अब यहाँ ज्येष्ठके रविवारोंको गाजीमियाँका 
मेला लगता है। 

काशीखण्डके अतिरिक्त ' आदित्यपुराण' में उत्तरार्कका 
माहात्म्य बड़े विस्तारके साथ वर्णित है । इस उपाख्यानके 
अनुसार जाम्बवतीके पुत्र साम्ने अपने पिता कृष्णसे 
यह निवेदन किया कि आप सूर्योपासनाका ऐसा उपाय 
बतलायें कि लोग व्याधिनिर्मुक्त हो सुखी जीवन व्यतीत 
करें; क्योंकि मैंने सूर्यकी अर्चना कर महारोग (चर्मरोग) 
से मुक्ति पायी है। इसके उत्तरमें श्रीकृष्णले कहा कि 
क्षेत्रभेदसे भगवान्‌ सूर्य विशेष फलदायक होते हैं\। इसी 
प्रकार वाराणसीमें उत्तरार्क विशेषरूपमें व्याधिनाशक हें । 
दैतयांद्वारा देवताओंके पराजित किये जानेपर अदितिके 
गर्भसे मार्तण्ड उत्पन्न हुए। सब देवोंके मित्र होनेके 
कारण उन्हें मित्र भी कहा गया। वे ही सूर्य, ज्योतिष्‌, 
रवि और जगच्यक्षु आदि नामोंसे सम्बोधित किये गये। 
दुःखी देवताओंने सूर्यकी प्रार्थना को। उनको प्रार्थना 
सुनकर सूर्यने कहा--' मैं दानवोंका संहार करनेके लिये 
दृढ एवं अजेय शस्त्रोंको उत्पन्न करूँगा।' ध्यानमग्न हो 
सूर्यने स्वकोय तेजसे पूरित शिलाको उत्पन्न कर 
देवताओंसे उसे वाराणसीके उत्तर भागमें ले जानेको 
कहा। इसके साथ ही वरुणाके दक्षिण तटपर विश्वकर्माने 
उस शिलासे सर्वलक्षणसम्पन्न उत्तरार्ककी दिव्य प्रतिमा 
बनायी। शिलाके गढ़े जानेपर पत्थरोंके टुकड़ों (शस्त्रों) 
द्वारा देव-सेनाको सुसञ्जितकर दैत्योंपर विजय प्राप्त 
की। वहाँ शिलाके अवघट्टन (रगड़) से जो गड्डा बना, 
वह जलाशय 'उत्तरमानस' के नामसे प्रख्यात हुआ" । 


१. मार्गशीर्षस्य सप्तम्यां षष्ठ्यां वा रविवासरे। विधाय वार्षिकीं यात्रां नरः पापैः प्रमुच्यते ॥ (का० खं० अ० ४६) 
२. प्रत्यर्कवारं लोलार्कं यः पश्यति शुचित्रतः। न तस्य दुःखं लोकेऽस्मिन्‌ कदाचित्‌ सम्भविष्यति॥ (वही ४६। ५६) 


३. अथोत्तरस्यामाशायां कुण्डमर्काख्यमुत्तमम्‌। तत्र 
४-उत्तरार्कस्य देवस्य पुष्ये मासि 


५-यद्यप्यतिप्रसिद्धो हि सर्वत्रैव दिवाकरः। तथापि 


नाम्नोत्तरार्केण 
रवेर्दिने। कार्या संवत्सरी यात्रा नतैः काशीफलेप्सुभिः॥ 


रश्मिमाली व्यवस्थित: ॥ (वही ४७। १) 


क्षेत्रभेदेन फलदो हि रविः स्मृतः॥ 


यथा शुक्तिषु मुक्तात्वं विषत्वं विषवत्सु च। एकमेव जलं मेधैः स्वातौ मुक्तां प्रपद्यते ॥ 


६-घटनाटङ्कघातेन या खनिः समपद्यत। सरः 
शिलाकणाणुभिः शुद्धं व्याधिनाशनहेतुभिः। पूरितं 


समभवत्‌ तत्र नाम्ना 
स्वच्छमक्षोभ्यं 


चोत्तरमानसम्‌ ॥ 
भास्करस्येव मानसम्‌ ॥ (आदित्यपुराण) 

उसमें स्त्रानकर देवताओंने रक्त चन्दनयुक्त करवीर 
(कनेल) के पुष्प तथा अक्षत आदिसे उत्तरार्ककी पूजा 
की। इस पूजनके फलस्वरूप उत्तरार्कने देवोंको अजेय 
होनेका वर दिया तथा अपनी उत्पत्तिके विषयमें यह 
कहा कि पौष मासकी सप्तमी तिथि, रविवार, उत्तराफाल्गुनी 
नक्षत्रमें मेरा जन्म हुआ है । सूर्यकी कृपाके फलस्वरूप 
देवोंने उत्तरार्कके पूर्वमे गणेश, दक्षिणमें क्षेत्रपाल तथा 
भेरव और पश्चिममें ' उत्तर-मानसरोवर' स्थापित किये। 
यह “मानसरोवर” जल-रूपमें सूर्यको शक्ति 'छाया' 
मानी गयी" । इसके उत्तरमें स्वयं उत्तरार्क विराजमान हैं । 
उनकी बायीं ओर ' धर्मकूप' बनवाया गया। 
आदित्यपुराणमें वर्णित उत्तरार्क तथा उसके समीपवर्ती 
पूजा-स्थलोंका विशद परिचय प्राप्त होता है। इस 
कथानकसे यह अभिव्यज्ञित होता है कि एक बार तो 
इस स्थलके विध्वंसक पराजित हो गये हैं। यहाँके 
आक्रमणोंके सम्बन्धमें इतिहास इस बातका साक्षी है 
कि सन्‌ १०३४-३५ ई० के आसपास सालार मसऊद 
गाजी (जो गाजीमियाँके नामसे प्रसिद्ध रहे) के आदेशसे 
उनके सेनापति मलिक अफजल अलवीकी सेना 
वाराणसीमें प्रथम बार पराजित हो गयी थी। ११९४ ई० 
के बादसे जब कुतुबुहीन ऐबककी सेनाने वाराणसीकी 
सेनापर विजय प्राप्त कर राजघाटका किला ढहा दिया, 
तभी अनेक मठ-मन्दिरोंका भी विध्वंस हुआ। उस 
समयके विध्वस्त मन्दिरोंमें ' उत्तरा क ' (बकरियाकुण्ड) 
का मन्दिर भी है। इस क्षेत्रके आसपासकी विध्वस्त 
मूर्तियोंमेंसे बकरियाकुण्डसे प्राप्त गोवर्धनधारी कृष्णको 
गुप्तकालीन विशाल मूर्ति 'कलाभवन' में सुरक्षित है" । 
इस वर्णनसे आदित्यपुराणमें वर्णित यहाँपर अनेक 
देवस्थानोंके होनेका प्रमाण परिपुष्ट होता है। 
३-साम्बादित्य-काशीखण्डके अनुसार श्रीकृष्णके 


* सर्वानन्दप्रदाता हरिहरनमितः पातु नो विश्वचक्षुः * 


पुत्र साम्बने इनकी स्थापना की थी। यहाँ सूर्यकी 
आराधना कर साम्बने कुष्ठ रोगसे छुटकारा पाया था। 
साम्बादित्यके समीप ही एक कुण्ड भी है, जिसे 
आजकल 'सूर्यकुण्ड' कहते हैं। यह स्थान चेतगंजसे 
गोदौलियाकी ओर जानेपर (बीचमें पड्नेवाले) ध्रुवेश्वरके 
उत्तरमें स्थित है। इसके समीप सनातनधर्म इण्टर 
कालेज है, वहीं श्रुवेश्वरका मन्दिर भी है। सूर्यकुण्ड 
अब भी मुहल्लेके रूपमें विख्यात है। सामान्यतया प्रति 
रविवारको यहाँ भी सूर्यका पूजन करनेका माहात्म्य है । 
माघशुक्ला सप्तमीको रविवार पड्नेपर यहाँके पूजनका 
विशेष महत्त्व है। आजकल चैत्रमासके रविवारोंको 
इनकी वार्षिक यात्रा सम्पन्न होती है* । 

४-द्रुपदादित्य-यह मूर्ति विश्वनाथ-मन्दिरके समीप 
मकान नं० सी० के० ३५/२० में अक्षयवटके घेरेमें 
विद्यमान है। इसके सामने शनैश्वरदेवताका मन्दिर है। 
पिता (सूर्य) और पुत्र (शनि) के विग्रह एक ओर 
आमने-सामने हैं । इनके नामके प्रचलित होनेमें द्रौपदीकी 
आराधनाका प्रसङ्ग बतलाया जाता है। काशीखण्डके 
अनुसार द्रौपदीने इनकी स्थापना कर आराधना की थी, 
जिसके फलस्वरूप द्रौपदीको अक्षय स्थाली प्राप्त हुई 
थी। उसीके द्वारा वनवासमें पाण्डवोंको क्षुधा-कष्टसे 
रक्षा हुई थी। इस प्रकार इनकी उपासना करनेका यह 
फल मिलता है कि क्षुधाजनित कष्ट भक्तोंको नहीं 
होता^। सूर्यकी प्रतिमाके समीप ही द्रौपदीकी मूर्तिका 
दर्शन करनेसे प्रियजनवियोग नहीं होता। इस समय 
विद्यमान प्राचीन नटराजकी मूर्ति ही द्रौपदीके नामसे 
पूजी जाती है। विश्वनाथदर्शनके पूर्व इनका दर्शन 
शुभावह माना गया है । 

५-मयूखादित्य-इनकी स्थिति पञ्चनद क्षेत्रमें है। 
पाँचों नदियोंमें तीन तो गङ्गा, यमुना तथा सरस्वती 


१-अद्य पौषस्य सप्तम्यामर्कवारे ममोद्भवः। अभूदुत्तरफाल्गुन्यां नक्षत्रे भगदैवते॥ (आदित्यपुराण) 
२-ज्योत्स्रा छायेति तामाहुः सूर्यशक्तिं महाप्रभाम्‌। अपां रूपेण सा तत्र स्थिता सरसि मानसे ॥ ( आदित्यपुराण) 
३-द्रष्टव्य-पं० कुबेरनाथ सुकुलकृत--' वाराणसी-वैभव' पृष्ठ २०८-२८१। 

४. शुक्लायां द्विजसप्तम्यां माघे मासि रवेर्दिने । महापर्व समाख्यातं रविपर्वतमं शुभम्‌ ॥ (का० खं० ४८।५०) 

५. मधौ मासि रवेवरि यात्रा सांवत्सरी भवेत्‌। (का० खं० ४८।५३) 

६. विश्वेशाद्‌ दक्षिणे भागे यो मां त्वत्पुरतः स्थितम्‌। आराधयिष्यति नरः क्षुद्बाधा तस्य नश्यति॥ (का० खं० ४९। १५) 


७. विश्वेशाद्‌ दक्षिणे भागे दण्डपाणेः समीपतः । 


येऽर्चयिष्यन्ति भावेन पुरुषा वा स्त्रियोऽपि वा। तेषां कदाचिन्नो भावि भयं प्रियवियोगजम्‌ ॥ (का० खं० ४९।२०-२१) 


* काशीकी आदित्योपासना * 


सर्वविदित हैं; किरणा तथा धूतपापा--ये अन्त:सलिला 
होकर गङ्गातटके समीप लघु कुण्डके रूपमें प्रवाहित 
होती हैं एवं गङ्गामें मिलती हैं। दोनोंका उदूम अदृश्य 
है। इनका प्रवाह गङ्गाके समानान्तर बीस या पचीस हाथ 
पश्चिमको है। इन दोनों नदियोंके मिलनेके कारण ही 
इस स्थलको पञ्चनद अथवा पञ्चगङ्गाघाट कहा गया । 
दोनोंके कुण्ड दृष्टिगोचर होते हैं। 'किरणा'का कुण्ड 
बालाजी घाटके पास एक मढीमेँ है। इसी प्रकार 
*धूतपापा 'का कुण्ड भी दुर्गाघाटके समीप महाप्रभुजीकी 
बैठकके नीचे घाटके ऊपर मढ़ीमें दिखायी पड़ता है। 
कार्तिक मासमें प्रातःकाल सूर्योदयके पूर्व पञ्चगङ्गामें 
गङ्गास्रानका माहात्म्य है। 

मयूख तथा किरण दोनों परस्पर पर्यायवाची शब्द 
हैं। किरणा नाम मयूखादित्यसे सम्बद्ध होनेके कारण ही 
पड़ा है। मयूखका दूसरा पर्याय गभस्ति भी है। अतः 
सूर्यके द्वारा गभस्तीश्वरकी स्थापना कर तपश्चर्या करनेका 
उल्लेख काशीखण्डमें मिलता है। शिव और मङ्गलागौरीके 
समक्ष तप करनेपर सूर्यने वरदान प्राप्त किये थे; यह 
कथा भी है। 

मयूखादित्यकी मूर्ति गभस्तीश्वरके मन्दिरमें एक 
खम्भके पास स्थापित है। इस मूर्तिक साथ किरणाके 
अन्तःसलिलका सम्पर्क अवश्य है। मण्डलाकार सूर्यविग्रह 
जलकणोंसे सदा आर्द्र ही रहता है। यहाँ भी प्रति 
रविवार तथा पौषके रविवारोंको पूजन-दर्शनका विशेष 
माहात्म्य है। इसके अतिरिक्त यहाँ प्रतिदिन गभस्तीश्वर 
और मङ्गलागौरीके पूजनके साथ ही मयूखादित्यका 
पूजन भी भक्तजन करते हैं। 

किरणाके स्रोतोंके सम्बन्धमें एक किंवदन्ती है कि 
जब नीचे जटारघाट बनने लगा, तब खुदाई करनेपर 
जल-स्रोतोंस जलराशि उमड़ पड़ी। फिर स्त्रोतोंको 
समाविष्ट कर उन्हें बाँधा गया, तब घाट बना। बादको 
भूकम्प आनेपर उसके स्राव छिन्न-भिन्न हो गये। वहीं 

जटार-मन्दिरके पास खण्डहरमें एक मणिधर भी रहता 
था। वह कभी-कभी रात्रिके समय मणिको उगलकर 
चाटा करता था। इस घटनाको गभस्तीश्वर-मन्दिरके 
वर्तमान प्रधान पूजक श्रीभैरवनाथ पाण्डेयके पिता स्व० 
श्रीजगरदेवजीने प्रत्यक्ष देखा था। एक दिन रात्रिके समय 
अचानक नावपर बैठे हुए उन्हें प्रकाश दिखायी दिया । 
उनके साथ बैठे हुए तुलसी मह्लाहने बताया कि यहाँ 
भगवान्‌ भी कभी-कभी दर्शन दिया करते हैं। कभी- 
कभी ऐसे चमत्कारकी घटनाएँ भी लोगोंको प्रभावित 
करती हैं। भक्तजन इन घटनाओंको दैवी प्रभाव मानते 
हैं । मयूखादित्यकी अर्चनासे रोग और दारिद्र्य दूर होते 
हैं\। पञ्चनद क्षेत्रका यह सुप्रसिद्ध देवालय है। 
६-खखोल्कादित्य-गरुड्पुराणमें सूर्योपासनाके 
प्रसङ्गमें खखोल्कादित्यके बीज-मन्त्रका उल्लेख मिलता 
है! । 'खखोल्क' शब्दका व्युत्पत्तिलभ्य अर्थ 'सूर्यरूपसे 
आकाशमें उल्काके समान' अथवा ' इन्द्रियोंमें आत्मरूपसे 
उल्काके समान '--माना गया है । तदनुसार 'खखोल्क'का 
स्वरूप अन्तर्बहिः प्रकाशक होनेके कारण इन्हें यह नाम 
दिया गया है । सूर्यका बाह्यरूप जगत्प्रकाशक होनेके 
कारण एवं शरीरके भीतर ज्योतिःस्वरूप आत्माकी तरह 
विद्यमान होनेके कारण उनका यह नाम सार्थक है। इस 
कारण काशीखण्डमें इन्हें विश्नरूपी अन्धकारको दूर 
करनेवाले आदित्यकी संज्ञा दी गयी है । इनकी स्थापना 
करनेके सम्बन्धमें वहीं यह वर्णन किया गया है कि 
गरुड्की माता विनताने इनकी स्थापना की है तथा इन्हें 
इस कारण *विनतादित्य' भी कहा जाता है" । वर्तमान 
समयमें इनकी स्थिति त्रिलोचनके समीप कामेश्वर महादेवके 
पूर्वके द्वारपर विद्यमान है। काशीखण्डके वर्णनसे यह 
विदित होता है कि इनके समीप ही गङ्गातटपर 'पैशिङ्गिला- 
तीर्थ’ प्रसिद्ध रहा है । ' वीरमित्रोदय 'के अनुसार 'मोदकप्रिय ' 
विनायकका स्थान गङ्गातीरस्थ पैशिङ्गिलातीर्थपर था*। 
इस तीर्थको प्रसिद्धि अब लुप्त है; तथापि इसके विषयमें 


१. किरणा धूतपापा च पुण्यतोया सरस्वती। गङ्गा च यमुना चैव पञ्च नद्योऽत्र कीर्तिताः ॥ (का० खं० ५९। ११५) 
२. त्वहुर्शनान्नुणां कश्चिन्न व्याधिः प्रभविष्यति। भविष्यति न दारिद्र्यं रविवारे त्वदीक्षणात्‌॥ (का० खं० ५०।९४) 


३. पुनः सूर्यार्चनं वक्ष्ये यदुक्तं भृगवे पुरा। ३० खखोल्काय 


३% नम: । (गरुडपु० अ० १६) 


४. खे=आकाशे सूर्यरूपेण, खेषु=इन्द्रियेषु आत्मरूपेण उल्का इव। अन्तर्बहिः प्रकाशकत्वात्‌ तथात्वम्‌ । (शब्दकल्पद्रुम, पृष्ठ २६७) 
५. इत्थं खखोल्क आदित्यः काशीविश्रतमोहर: । तस्य दर्शनमात्रेण सर्वपापैः प्रमुच्यते ॥ (--का० खं० ५० । १४९) 
६. विनतादित्य इत्याख्यः खखोल्कस्तत्र संस्थितः। (--का० खं० ५०। १४८) 


७. वीरमित्रोदय, पृष्ठ २१० (-तीर्थप्रकाश) । 

पं० कुबेरनाथ सुकुलजीने वाराणी-वैभव नामक पुस्तक- 
(पृष्ठ २९१-)में यह निश्चित किया है कि प्रह्मादघाट 
और त्रिलोचनघाटके मध्य पाँच तीर्थ थे, जो ' गोप्रतार, 
हिरण्यगर्भ, प्रणव, पिशिङ्गिला तथा पिलिप्पिला' नामसे 
विदित रहे। इनमेंसे पिलिप्पिलातीर्थका स्थान त्रिलोचनघाटपर 
निश्चित है। 'मोदकप्रिय' विनायक अपने ही स्थानपर 
' आदिमहादेव 'के वर्तमान मन्दिरमें हैं । अतः पैशिङ्गिलातीर्थ 
वर्तमान 'गोलाघाट'के समीप होना चाहिये। इस हेतु 
पैशिङ्गिलातीर्थके साथ ही 'खखोल्कादित्य'की महत्ता 
काशीखण्डमें बतलायी गयी है । 

७-अरुणादित्य-इनको वर्तमान स्थिति त्रिलोचन 
महादेवके मन्दिरके पार्श्वभागमें विद्यमान है। आदिमहादेवके 
उत्तरमें इनका स्थान कहा गया है। सूर्यके सारथि 
अरुणके द्वारा इनको स्थापना किये जानेके फलस्वरूप 
इनकी प्रसिद्धि  अरुणादित्य'के नामसे हुई। इसके साथ 
ही अरुणको सूर्यके सारथि होनेका गौरव प्राप्त हुआ। 
इनके पूजनसे दुःख, दारिद्र्य, व्याधि, शोक, क्लेश 
आदिसे छुटकारा मिलता है* । 

८-वृद्धादित्य--हारीत नामक ऋषिने अपने वार्धक्यको 
दूर करनेके लिये सूर्यकी उपासना को थी। वृद्ध ऋषिके 
द्वारा अर्चित होनेके कारण ये वृद्धादित्य कहलाये।* 
इनके पूजनसे वृद्धावस्थामें होनेवाले कष्टोंसे छुटकारा 
मिलता है। काशीखण्डमें अगस्त्यको सम्बोधित कर 
वृद्धादित्यको समाराधनासे अनेक भक्तोंको सिद्धि प्राप्त 
करनेका वर्णन है। रविवारको ही इनके पूजनका 
माहात्म्य भी वहीं वर्णित है। विशालाक्षी गौरीके 
दक्षिणमें इनका स्थान है; तदनुसार वर्तमान समयमें 
मीरघाटपर (डी० ३। १५, भवनमें) हनुमानूजीके 
मन्दिरके समीप इनकी मूर्ति विद्यमान है। 

९. केशवादित्य-इनकी प्रसिद्धिके सम्बन्धमें 
“काशीखण्ड 'में एक उपाख्यान मिलता है, जिसमें यह 


* सर्वानन्दप्रदाता हरिहरनमितः पातु नो विश्वचक्षुः * 


वर्णित है कि भगवान्‌ केशवको शिवकी आराधना 
करते देख सूर्यभगवान्‌को बड़ा आश्चर्य हुआ। इसपर 
केशवने शिवको महत्ताके विषयमें सूर्यको उपदेश 
दिया। वह स्थान 'केशवादित्य'के नामसे जाना गया।* 
गङ्गा-वरुणा-सङ्गमपर आदिकेशवके मन्दिरमें ही 
इनकी मूर्ति है। इनकी आराधना करनेसे ज्ञानकी 
प्राप्ति होती है। माघ शुक्ला सप्तमीको रविवार पड्नेपर 
आदिकेशवके समीप 'पादोदक' तीर्थमें उषःकालमें 
स्वान कर मौनी हो 'केशवादित्य'के पूजन करनेका 
विशेष माहात्म्य है।* 

१०. विमलादित्य-हरिकेश-वनमें विमलादित्यका 
स्थान है। प्राचीनकालमें यहाँ अनेक वन थे, जहाँ 
तपस्वी निवास करते थे। काशीको 'आनन्दवन' के 
नामसे प्रतिदिन सङ्कल्पमें अभिहित किया जाता है। 
किसी समय वाराणसी-नगर वाराणसी -क्षेत्रके ईशानकोणमें 
ही सीमित था। उसके चारों ओर फैले वन-ही-वन 
थे। अभी ढाई-तीन सौ वर्ष पूर्वतक वर्तमान वाराणसीके 
अनेक भागोंमें वन थे। इनको काट-काटकर शहर 
बढ़ता चला गया। हवेनसाँग और फाह्यानने भी यहाँके 
वनों और उपवनोंका वर्णन किया है। सारनाथका 
मृगदाव बोद्धसाहित्यमें बहुवर्णित है। वर्तमान भदैनी 
मुहल्ला भद्रवनके नामसे प्रसिद्ध था। वृद्धकाल तथा 
हरतीरथके निकट दारुवन था। इसी कारण दारानगर 
बसा। मैदागिनके दक्षिण नीचीबागतक अशोकवन था। 
इनके अतिरिक्त राजघाटसे चौकाघाटतक बड़ी सड़कके 
उत्तर वनों तथा उपवनोंकी एक शृङ्खला थी, जिनको 
काट-काटकर सन्‌ १९९४ के बाद नये मुहल्ले बसे 
हैं। इन्हीं बनोंमेंसे एक 'हरिकेशवन' भी था, जिसे 
काटकर जङ्गमवाड़ी मुहलला बसाया गया। इन्हींके 
नामपर अब भी हरिकेशेश्वरका मन्दिर विद्यमान है। 


१. काश्यां पैशिद्गिले तीर्थ खखोल्कस्य विलोकनात्‌। निश्चिन्तत्वमवाप्रोति नीरोगो जायते क्षणात्‌॥ (--का० खं० ५०। १५०) 


२. व्याधिभिर्नाभिभूयन्ते नोपसगैश्च 


कैश्चन। शोकाग्निना न दह्यन्ते ह्यरुणादित्यसेवनात्‌॥ (-का० खं० अ० ५१) 


३. बृद्धेनाराधितो यस्माद्‌ हारीतेन तपस्विना। आदित्यो वार्धकहरो वृद्धादित्यस्ततः स्मृतः॥ (--का० खं० अ० ५१) 
४. वृद्धादित्यं नमस्कृत्य वाराणस्यां रवौ नर: । लभेदभीप्सितां सिद्धि न क्वचिद्‌ दुर्गति लभेत्‌॥ (का० खं० ५१) 


५. तत्रोपतिष्ठतेऽद्यापि 


६. अगस्त्ये रथसप्तम्यां रविवारो 


उत्तरेणादिकेशवात्‌। अतः स केशवादित्यः काश्यां भक्ततमोनुदः ॥ (का० खं० ५१।७३) 
यदाप्यते। तदा पादोदके तीर्थे आदिकेशवसन्निधौ॥ 


स्नात्वोषसि नरो मौनी केशवादित्यपूजनात्‌। सप्तजन्मार्जितात्‌ पापान्मुक्तो भवति तत्क्षणात्‌॥ (का० खं० ५१ | ७६-७७) 


* काशीकी आदित्योपासना * 


इसी मन्दिरके समीप डी० ३५। २७३ भवनमें 
विमलादित्यकी मूर्ति है। इनके पूजनसे शरीर शुद्ध हो 
जाता है तथा व्याधियाँ दूर हो जाती हैं'। *विमलादित्य' 
के समीप ही 'खारीकूआँ' भी है। 

११. गङ्गादित्य_वर्तमान समयमें इनको मूर्ति 
ललिताघाटपर स्थापित है। 'गङ्गादित्य' नामसे इनकी 
स्थिति गङ्गातटपर की जाती है। पुराणोक्त आख्यानके 
अनुसार इनका आविर्भाव काशीमें गङ्गाजीके आनेके 
समय हुआ था। प्राचीनकालमें इनका स्थान गङ्गाकेशव 
तथा गङ्गाजीको मूर्तिक सहित अगस्त्य-कुण्डके दक्षिणमें 
था। इस प्रकार चौसट्टीघाटके दक्षिण आगस्त्य-तीर्थ 
और उसके दक्षिण गङ्गाकेशवतीर्थकी स्थिति काशीखण्डके 
अनुसार रही। आज भी उस स्थानका नाम गङ्गामहल 
है। वहीं गङ्गाकेशव और गङ्गाकेशवतीर्थके प्राचीन 
स्थान हैं'। विश्वैश्वरके दक्षिणमें इनका स्थान वर्णित 
होनेके कारण वर्तमान प्रचलित मन्दिर किसी समय 
स्थानान्तरित होकर यहाँ प्रसिद्ध हुआ। इस प्रकार 
विश्वनाथजीके दक्षिण भागमें द्रुपदादित्य तथा गङ्गादित्य 
दो सूर्य-मन्दिरोंकी स्थितिका पता चलता है। इनके 
अर्चन-पूजनसे मनुष्य नीरोग तथा सुखी रहता हैः। 

१२. यमादित्य-काशीखण्डके अनुसार यमेश्वरके 
पश्चिम तथा वीरेश्वरके पूर्व इनका स्थान है। सङ्कूटाघाटके 
पास यमेश्वरघाटपर वसिष्टेश्वरके समीप घाटको सीढीपर 
मकान नं० सी० के० ७। १६४ में इनकी मूर्ति है। 
काशीखण्डके अनुसार ही अगस्त्यको सम्बोधित करते 
हुए यह बताया गया है कि यमराजके द्वारा इनकी 
स्थापना की गयी है। वहींपर यमतीर्थमें स्नान कर 
यमादित्यका पूजन-विधान बतलाया गया है।* इनके 

पूजनसे मानव यम-यातनासे दूर रहता है। 

उपर्युक्त द्वादशादित्योंके अतिरिक्त दो और मूर्तियाँ 
आदित्यकी विद्यमान हैं । इनमेंसे एक ' सुमन्त्वादित्य'के 
नामसे विख्यात है। यह प्रतिमा हनुमानूफाटकके समीप 
हनुमानूजीके मन्दिरमें ही स्थापित है। इन्हें सुमन्तु 
मुनिद्वारा स्थापित बतलाया जाता है। इनके पूजनसे 
कुष्ठ-सदृश महारोग भी दूर हो जाते हैं\। दूसरी 
प्रतिमा 'कर्णादित्य'के नामसे मकान नं० के० २०। 
१४७ में विद्यमान है। इन्हींसे सम्बद्ध कर्णादित्य-तीर्थ 
शीतलाघाट तथा राजमन्दिरके नीचे गङ्गातटपर विद्यमान 
है। काशी खण्डके अनुसार कर्णादित्य-तीर्थके दक्षिणमें 
कर्णादित्यकी मूर्ति स्थापित है । 

काशीकी यात्रामें बारह आदित्योंका उल्लेख 
काशीखण्डमें किया गया है। बारह संख्या वर्षभरके 
बारहों मासोंका स्मरण कराती है। इन मासोंमेंसे 
प्रत्येक मासमें किसी-न-किसी सूर्यको वार्षिक यात्रा 
की जाती रही है। तदनुसार प्रति सूर्यकी अर्चनामें 
उस मासके चारों रविवार तो प्रमुख माने जाते ही 
थे, उसके साथ ही सूर्यसे सम्बद्ध षष्ठी अथवा सप्तमी 
तिथि विशेष फलदायक समझी जाती थीं। वैज्ञानिक 
टृष्टिसे भी सूर्यका वर्चस्व रोगनाशक एवं स्वास्थ्यप्रद 
है। इसी कारण प्राचीन कालसे सूर्यकी उपासना की 
जाती चली आ रही है। उसका प्रभावकारी प्रत्यक्ष 
स्वरूप ही भक्तोंको सूर्योपासना करनेके लिये प्रेरित 
करता रहा है। उपासनाके उपकरणोंमें रक्तवर्णका 
प्राधान्य है। रक्तचन्दन, रक्ताक्षत, रक्तवस्त्र एवं रक्तपुष्प 
आदि पूजन-सामग्री सूर्यको प्रिय मानी जाती है। 
काशीमें अनेक प्रकारकी यात्राएँ उपासनाके रूपमें की 


. विमलादित्य इत्याख्या भक्तानां वरदा सदा | सर्वव्याधिनिहन्त्री च सर्वपापक्षयङ्करी॥ 
इत्थं स विमलादित्यो वाराणस्यां शुभप्रदः । तस्य दर्शनमात्रेण कुष्ठरोगः प्रणश्यति॥ 

. द्रष्टव्य--पं० कुबेरनाथ सुकुल, 'वाराणसी-वैभव '--पृ० ३२७। 

. गङ्गादित्यश्च तत्रान्यो विश्वेशाद्‌ दक्षिणेन वै। तस्य दर्शनमात्रेण 


(का० खं० ५१।॥ ९८-९९) 


नरः शुद्धिमियादिह ॥ 


गङ्गादित्यं समाराध्य वाराणस्यां नरोत्तमः। न जातु दुर्गति क्कापि लभते न च रोगभाक्‌ ॥ (का० खं० ५१ । १०१--१०४) 

. यमेशात्‌ पश्चिमे भागे वीरेशात्‌ पूर्वतो मुने। यमादित्यं नरो दृष्ठा यमलोकं न पश्यति॥ (का० खं० ५१ । १०६) तथा-- 


यमेन स्थापितो यस्मादादित्यस्तत्र कुम्भज। अत: स हि यमादित्यो यामीं हरति यातनाम्‌॥ (का० खं० ५१ । १०८) 
५. सुमन्तमुनिना श्रेष्ठस्तत्रादित्य: प्रतिष्ठित: । तस्य सन्दर्शनादेव कुष्ठव्याधिः प्रशाम्यति ॥ (का० खं० ६५। ६) 
६. तहक्षिणे महापुण्यं कर्णादित्याख्यमुत्तमम्‌। (का० खं० ८४। ४५) 

* सर्वानन्दप्रदाता हरिहरनमितः पातु नो विश्वचक्षुः * 


जाती हैं। कुछ तो नित्य-यात्राके अन्तर्गत उपासनाके | मास-यात्रा एवं वारयात्रा भी की जाती है। इन 
स्थान निश्चित किये गये हैं। इसके अतिरिक्त अन्तर्गृह- | यात्राओंमें द्वादशादित्य-यात्राका समावेश कर सूर्योपासनाकी 
यात्रा, पञ्चतीर्थ-यात्रा, पञ्चकोशी-यात्रा, वार्षिक-यात्रा, | महत्ता सूचित की गयी है। 


भगवान्‌ सूर्यदेव और उनकी पूजा-परम्पराएँ 


(लेखक-डॉ० श्रीसर्वानन्दजी पाठक, एम्‌० ए०, पी-एच्‌० डी० (द्वय), डी० लिट्‌०, शास्त्री, काव्यतीर्थ, पुराणाचार्य) 


किसी भी राष्ट्रका अस्तित्व उसको अपनी संस्कृतिपर 
ही मुख्यतया आधारित रहता है । संस्कृतिके ही अस्तित्व 
और अनस्तित्वसे राष्ट्र उत्थान-पतनकी अवस्थामें रहता 
है। जहाँ संस्कृतिकी अपेक्षा रहती है, वहीं राष्ट्र 
सार्वत्रिक रूपसे उन्नतिको ओर निरन्तर प्रगतिशील रहता 
है और तद्विपरीत जहाँके प्रशासनमें अपनी संस्कृतिकी 
उपेक्षा होने लगती है, वहाँ उस राष्ट्रका पतन भी 
अवश्यम्भावी है-चाहे वह क्रमिक हो या आकस्मिक, 
पर उसका ऐसा होना निश्चित है। भारतका राष्ट्रिय उत्थान 
तो एकमात्र सांस्कृतिक अनुयानपर ही आधारित रहता 
आ रहा है। आजसे ही नहीं, सनातनकालसे इतिहास 
ही इसका मुख्य साक्षी है। भारतीय संस्कृतिकी आधारशिला 
है वर्णाश्रम-धर्मका पालन। ब्राह्मणादि वर्णचतुष्टय एवं 
ब्रह्मचर्यादि आश्रमचतुष्टयका अभिप्रेत है ऐहिक अभ्युदयकी 
प्राप्ति तथा आमुष्मिक निः श्रेयस्‌को उपलब्धि आत्माको 
परमात्मामें एकाकारता और इन दोनों उपलब्धियोंका 
एकमात्र साधन है-भगवदुपासना। भगवदुपासनाके दो 
प्रकार हैं-सगुण-साकाररूपात्मक तथा निर्गुण- 
निराकाररूपात्मक; पर इस उपलब्धिद्वयके लिये तदुपासना 
है परम अनिवार्य--' नान्यः पन्था विद्यतेऽयनाय'। अनुभवी 
एवं सिद्ध उपासकोंके मतसे निर्गुण-निराकारोपासनाको 
अपेक्षा सगुण-साकारोपासना सरलतर है और यह 
अभ्युदय तथा निःश्रेयस्‌ दोनों उपलब्धियोंके लिये प्रथम 
सोपान है। प्रथम सोपानपर दूढ़मूल हो जानेपर अग्रिम 
पथ सुगम हो जाता है। निष्ठा एवं श्रद्धापूर्ण आचरणसे 
लक्ष्यको प्राप्तिमै विलम्ब नहीं होता । एतन्निमित्त विश्वासपूर्वक 


निरन्तर नियतरूपसे अनुष्ठानकी परम आवश्यकता है। 
साकारोपासनामें पञ्चदेवार्चन मुख्यतया कर्तव्य है। 
पञ्चदेवोंमें सूर्य, गणेश, शक्ति, शिव और विष्णु हैं- 
आदित्यं गणनाथं च देवीं रुद्रं च केशवम्‌। 
पञ्चदैवतमित्युक्तं सर्वकर्मसु पूजयेत्‌॥ 
(संस्कृत-शब्दार्थ-कौस्तुभ, पृ० ६२५) 
सूर्य इन पाँच देवताओंसे अन्य हैं और नवग्रहदेवोंमें 
इनका प्रथम स्थान है। 
आधुनिक कोषकारोंके मतानुसार सूर्य सौरमण्डलका 
एक प्रधान पिण्ड या जाज्वल्यमान तारा है, जिसकी 
पृथ्वी, सौर-मण्डलके अन्यान्य ग्रह एवं उपग्रह प्रदक्षिणा 
करते रहते हैं। साथ ही जो पृथ्वीको प्रकाश और उष्णता 
मिलनेका साधन तथा उसके ऋतुक्रमका कारण है!। 
शब्दशास्त्रीय निरुक्तिके अनुसार सूर्यका व्युत्पत्त्यर्थं 
होता है-वह एक ऐसा महान्‌ तत्त्व, जो आकाशमण्डलमें 
अनवरत गतिसे परिभ्रमण करता रहता है-*सरति 
सातत्येन परिभ्रमत्याकाश इति सूर्यः '। यह शब्द भ्वादिगणीय 
“सृ गतौ' धातुके आगे 'क्यप्‌' के योगसे निष्पन्न हुआ 
हैर। पौराणिक विवृतिके अनुसार मरीचिपुत्र कश्यप 
ऋषिकी पल्ली दक्षकन्या अदितिके गर्भसे उत्पन्न होनेके 
कारण सूर्यका एक नाम आदित्य है और यह आदित्य 
(सूर्य) संख्यामें बारह हैं। यथा-१-शक्र (इन्द्र), 
२-अर्यमा, ३-धाता, ४- त्वष्टा, ५-पूषा, ६-विवस्वान्‌, 
७-सविता, ८-मित्र, ९-वरुण, १०-अंशु, ११-भग और 
१२-विष्णुर। महाभारतमें भी इन्हीं बारह सूर्योंकी 
मान्यता है*। तदनुसार इन्द्र सबसे बड़े हैं और विष्णु 


१-बृहत्‌ हिन्दीकोश, १२९२ तथा सं० श० कौ०, पृ० १२२४। वस्तुतः ग्रह सूर्यकी परिक्रमा करते हैं और उपग्रह अपने ग्रहकी परिक्रमा 
करते हैं; परंतु दोनोंकी परिक्रमा सूर्यकी परिक्रमा हो जाती है-यही यहाँ अभिप्राय है । 
२-राजसूयसूर्यमृषोद्यरुच्यकुप्यकृष्टपच्याव्यथ्याः (पा० अ० सू० ३।१।११४) 


३-विष्णुपुराण १। १५।१३१-१३३; 
४-महाभारत १। ६६। ३६; 


* भगवान्‌ सूर्यदेव और उनकी पूजा-परम्पराएँ * 


सबसे छोटे। भगवान्‌ सूर्यकी उपासना बारह महीनोंमें 
इन्हीं बारह नामोंसे होती है; जैसे--मधु (चैत्र) में धाता, 
माधव (वैशाख) में अर्यमा, शक्र (ज्येष्ठ) में मित्र, 
शुचि (आषाढ) में वरुण, नभ (श्रावण) में इन्द्र, नभस्य 
(भाद्रपद) में विवस्वान्‌, तप (आश्विन) में पूषा, तपस्य 
(कार्तिक) में क्रतु या पर्जन्य, सह (मार्गशीर्ष) में अंशु, 
पुष्य (पौष) में भग, इष (माघ) में त्वष्टा और ऊर्ज 
(फाल्गुन) में विष्णु*। यही भगवान्‌ सूर्यका उपासनाक्रम 
है। अमरकोषमें सूर्यके एतदतिरिक्त ३१ नामोंका उल्लेख 
है; यथा-१-सूर, २-आदित्य, ३-द्वादशात्मा, ४-दिवाकर, 
५-भास्कर, ६-अहस्कर, ७-ब्रष्न, ८-प्रभाकर, 
९-विभाकर, १०-भास्वान्‌, ११-सप्ताश्व, १२-हरिदश्व, 
१३-उष्णरश्मि, १४-विकर्तन, १५-अर्क, १६-मार्तण्ड, 
१७-मिहिर, १८-अरुण, १९-द्युमणि, २०-तरणि, 
२१-चित्रभानु, २२-विरोचन, २३-विभावसु, २४-ग्रहपति, 
२५-त्विषां पति, २६-अहर्पति, २७-भानु, २८-हंस, 
२९-सहस्रांशु, ३०-तपन और ३१-रवि। इन नामोंके 
अतिरिक्त १६ नाम और उल्लिखित हैं- 

१-पद्माक्ष, २-तेजसां राशि, ३-छायानाथ, ४- 
तमिस्रहा, ५-कर्मसाक्षी, ६-जगच्यक्षु, ७-लोकबन्धु, ८- 
त्रयीतनु, ९-प्रद्योतन, १०-दिनमणि, ११-खद्योत, १२- 
लोकबान्धव, १३-इन, १४-धामनिधि, १५-अंशुमाली 
और १६-अब्जिनीपति^। ऋग्वेदमें १-मित्र, २-अर्यमा, 
३-भग, ४-(बहुव्यापक) वरुण, ५-दक्ष और ६- 
अंश-इन छः नामोंकी चर्चा है?। 

उपरिसंख्यक सूर्यनामोंका उल्लेख तो औपचारिकमात्र 
है, यथार्थतया तो सूर्यके नाम अनन्त-असंख्य हैं; 
क्योंकि सूर्य और विष्णु दोनों अभिन्न तत्त्व हैं । जो विष्णु 
हैं, वे ही सूर्य और जो सूर्य हैं, वे ही विष्णु; वस्तुतः 
सूर्य एक ही हैं; किंतु कर्म, काल और परिस्थितिके 
अनुसार सूर्यके विविध नाम रखे गये हैं-नामी एक, 
नाम अनेक। 

वैदिक साहित्य और सूर्यापासना 


पाश्चात्य सभ्यताके अनुरागी आधुनिक इतिहासके 


१-वि० पु० २।१०।३-१८ 

समर्थक अधिकांश भारतीय विद्वानोंके मतानुसार सूर्योपासना 
आधुनिक है। उनके मतमें प्राचीन कालमें सूर्य-पूजाका 
प्रचलन नहीं था। किंतु उन विद्वानोंकी यह धारणा 
भ्रान्तिपूर्ण है; क्योंकि भारतीय प्राचीन परम्परामें सूर्यके 
आराधनापरक प्रमाण प्रचुरमात्रामें प्राप्त होते हैं। वेद 
विश्वके साहित्यमें प्राचीनतम हैं । इस मान्यतामें कदाचित्‌ 
दो मत नहीं हो सकते हैं। लोकमान्य बाल गङ्गाधर 
तिलकके मतानुसार ऋवेद-संहिताका निर्माण-काल 
९,००० वर्षोसे कमका नहीं है । त्रह्वेदमें सूर्योपासनाके 
अनेक प्रसङ्ग मिलते हैं*। कतिपय प्रसंगोंका उल्लेख 
करना उपयोगितापूर्ण है; यथा-मण्डल १, सूक्त ५०, 
ऋचा १-१३ अनुष्टुप्‌ छन्दोबद्ध है। इसके ऋषि 
कण्वके पुत्र प्रस्कण्व हैं। इसमें महिमा-गानके द्वारा 
रोगनिवारणके लिये प्रार्थना की गयी है। पुनः सूक्त 
११५, १६४ और १९१ में, जिनके ऋषि अंगिराके पुत्र 
कुत्स, उक्थ्यके पुत्र दीर्घतमा और आगस्त्य हैं, सूर्य- 
महिमाका गान है। 

मण्डल ५, सूक्त ४० में ऋषि अत्रि हैं। मण्डल ७, 
सूक्त ६० में ऋषि वसिष्ठ हैं। इसकी एक ही ऋचाके 
द्वारा सूर्यके आनुष्ठानमें यजमानने पापमुक्तिके लिये उनसे 
परार्था की है। मण्डल ८ में सूक्त १८ के ऋषि 
इरिन्विठि और छन्द उष्णिक्‌ हैं। इसमें रोगशान्ति, 
सुखप्राप्ति तथा शत्रुनाशको प्रार्थना है। 

मण्डल ९ में सूक्त ५ के ऋषि पृषध्र हैं। इसमें 
सूर्यको स्वर्गीय शोभारूप बतलाया गया है। मण्डल १० 
में सूक्त ३७, ८८, १३६, १७० और १८९ के ऋषि 
सूर्यपुत्र अभितपा, मूद्धन्वान्‌, जूति, सूर्यपुत्र चक्षु और 
ऋषिका सार्पराज्ञी नामको हैं। इनमें क्रमशः दरिद्रताके 
अपहर्ता, द्यावापृथिवीके धारणकर्ता, लोकोत्पादक, अन्नदाता, 
यज्ञादि शुभानुष्ठानोंमें पूज्य और यजमानके आयुर्दाता आदि 
विविध विशेषणोंके साथ सूर्यकी स्तुति की गयी है। 

इसके अतिरिक्त वरुण, सविता, पूषा, आदित्य, 
त्वष्टा, मित्र, वरुण और धाता आदि अन्यान्य नामोंसे भी 
सूर्यकी पूजा एवं आराधनाके प्रसङ्ग हैं । 


२-अमरकोष १। ३। २८--३० तथा (२८-४१) ३-क्रग्वेद ४। २७। १; 


४-पं० रामगोविन्द त्रिवेदी, हिन्दी क्रग्वेदको भूमिका, पृ० १५। 

द्विजमात्रके लिये अनिवार्य कृत्यके रूपमें दैनिक 
त्रिकाल सन्ध्योपासनामें गायत्री-जपके पूर्व सूर्योपस्थानका 
विधान है। उपासक सूर्यको तमस्‌--अन्धकारसे उठाकर 
प्रकाशमें ले जानेवाले मानते हुए स्वर्गदर्शनके साथ 
सर्वोत्तम ज्योतिर्मय सत्यकी प्राप्तिके लिये उनसे प्रार्थना 
करता है । सूर्य तेजोमयी किरणोंके पुञ्ज हैं तथा मित्र, 
वरुण और अग्नि आदि देवताओं एवं सम्पूर्ण विश्वके नेत्र 
हैं। वे स्थावर तथा जङ्गम--सबके अन्तर्यामी आत्मा हैं । 
भगवान्‌ सूर्य आकाश, पृथ्वी और अन्तरिक्ष-लोकोंको 
अपने प्रकाशसे पूर्ण करते हुए आश्चर्यरूपसे उदित होते 
हैं । देवता आदि सम्पूर्ण जगतूके हितकारी और सबके 
नेत्ररूप तेजोमय भगवान्‌ सूर्य पूर्व दिशामें उदित हो रहे 
हैं। (उनके प्रसादसे) हमारी दृष्टिशक्ति सौ वर्षोंतक 
अक्षुण्ण रहे, सौ वर्षोतक हम स्वस्थताके साथ जीते रहेँ । 
सौ वर्षांतक हमारी श्रुति (कान) सशक्त रहे। सौ 
वर्षोतक हममें बोलनेकी शक्ति रहे तथा सौ वर्षोतक हम 
कभी दैन्यावस्थाको प्राप्त न हों; इतना ही नहीं, सौ वर्षासे 
भी चिर--अधिक कालतक हम देखें, जीवित रहें, सुनें, 
बोलें एवं कदापि दीन-दशापन्न न हो । 

वैदिक मन्त्रराज ब्रह्मगायत्रीमें भगवान्‌ सूर्यको त्रिभुवनके 
उत्पत्तिकर्ता ब्रह्मा माना गया है। गायत्रीको व्याख्यामें 
कहा गया है-हम स्थावर-जङ्गमरूप सम्पूर्ण विश्वको 
उत्पन्न करनेवाले उन निरतिशय प्रकाशमय परमेश्वरके 
भजने योग्य तेजका ध्यान करते हैं, जो हमारी बुद्धियोंको 
सत्कर्मो-आत्मचिन्तनकी ओर प्रेरित करें-वे देव भूर्लोक, 
भुवर्लोक और स्वर्गलोकरूप सच्चिदानन्दमय परब्रह्म हैं । 

वैदिक वाङ्मयमें सूर्यके विवरण बहुशः उपलब्ध 
हैं । एक स्थानपर सूर्यको ब्रह्मा, विष्णु और रुद्रका ही 
रूप माना गया है-- 

एष ब्रह्मा च विष्णुश्च रुद्र एष हि भास्कर: ।* 


* सर्वानन्दप्रदाता हरिहरनमितः पातु नो विश्वचक्षुः * 


योगदर्शनके मतानुसार सूर्यमें संयम करनेसे सम्पूर्ण 
भुवनका प्रत्यक्ष ज्ञान हो जाता है। भुवन शब्दसे यहाँ 
तात्पर्यं चतुर्दश लोकोंसे है-सात ऊर्ध्वलोक ये हैं। 
भूर्लोक, भुवर्लोक, स्वर्लोक, महर्लोक, जनलोक, तपोलोक 
और अन्तिम सत्यलोक है; सात अधोलोक ये हैं- 
महातल, रसातल, अतल, सुतल, वितल, तलातल तथा 
अन्तिम पाताल। यौगिक साधना करनेवाला उपासक 
जब सूर्यमें एकान्त ध्यानकी सिद्धि पा जाता है, तब 
सम्पूर्ण चतुर्दश लोकोंमें क्या घटना हो रही है, इसका 
टेलिविजनके समान उसे प्रत्यक्ष अनुभव हो जाता है।* 

सूर्यपरक अनेक पौराणिक आख्यायिकाओंका मूल 
वैदिक है। सूर्यकी उपासनाका इतिहास भी वैदिक ही 
है। उत्तर वैदिक साहित्य तथा रामायण-महाभारतमें भी 
सूर्योपासनासम्बन्धी चर्चाका बाहुल्य दृष्टिगोचर होता है। 
गुप्तकालके पूर्वसे ही सूर्योपासकोंका एक सम्प्रदाय बन 
चुका था, जो सौर नामसे प्रसिद्ध था। सौर-सम्प्रदायके 
उपासक अपने उपास्यदेव सूर्यके प्रति अनन्य आस्थाके 
कारण उन्हें आदिदेवके रूपमें मानते थे। भौगोलिक 
दृष्टिसे भी भारतमें सूर्योपासना व्यापक थी। मथुरा, 
मुल्तान, कश्मीर, कोणार्क और उज्जयिनी आदि स्थान 
सूर्योपासकोंके प्रधान केन्द्र थे ।* 

सूर्योपासनाका आरम्भिक स्वरूप प्रतीकात्मक था। 
सूर्यको प्रतिमा चक्र एवं कमल आदिसे व्यक्त को जाती 
थी। मूर्तरूपमें सूर्य-प्रतिमाका प्रथम प्रमाण बोधगयाको 
कलामें है। बौद्ध-सम्प्रदायमें भी सूर्योपासना होती थी। 
भाजाकी बौद्ध-गुफामें भी सूर्यकी प्रतिमा बोधगयाकी 
परम्परामें ही निर्मित हुई है । इन दोनों प्रतिमाओंका काल 
ईसाको पूर्व प्रथम शती है। बौद्ध-परम्पराके ही समान 
जैन-गुफामें भी सूर्यकी प्रतिमा मिली है। खण्डगिरि- 
उड़ीसाकी अनन्त गुफामें सूर्यकी जो प्रतिमा है (ईसवीकी 


१-उद्ठयं तमसस्परि स्वः पश्यन्त उत्तरम्‌। देवं देवत्रा सूर्यमगन्म ज्योतिरुत्तमम्‌ ॥ (यजुर्वेद २। २१) 
२-चित्रं देवानामुदगादनीकं चक्षुर्मित्रस्य वरुणस्याग्नेः । आ प्रा द्यावापृथिवी अन्तरिक्षं सूर्य आत्मा जगतस्तस्थुषश्च॥ 


(वही ७।४२ और ऋग्वेद १। ११५। १) 


३-तच्यकषुर्देवहितं पुरस्ताच्छुक्रमुच्चरत्‌। पश्येम शरदः शतं जीवेम शरदः शतःशृणुयाम शरदः शतं प्रब्रवाम शरदः शतमदीनाः स्याम 


शरदः शतं भूयश्च शरदः शतात्‌। (वही ३६। २४) 


४-३भूर्भुवः स्वः तत्सवितुर्वरेण्यं भर्गो देवस्य धीमहि धियो यो नः प्रचोदयात्‌ ॥ (वही ३६।३) 
५-सूर्योपनिषद्‌, पृ० ५५, बलदेव उपाध्याय-पुराणविमर्श, पृ० ४९९। 
६-भुवनज्ञानं सूर्येस॑यमात्‌। पातञ्जल-योगदर्शन, विभूतिपाद, सूत्र २६ । 


७-पुराणविमर्श पृ० ४९९। 


* भगवान्‌ सूर्यदेव और उनकी पूजा-परम्पराएँ * 


दूसरी शतीकी) वह भी भाजा और बोधगयाकी ही 
परम्परामें है। चार अश्रोंसे युक्त एकचक्र-रथारूढ़ 
सूर्यकी प्रतिमा मिली है। गंधारसे प्राप्त सूर्यप्रतिमाकी 
एक विचित्रता यह है कि सूर्यके चरणोंको जूतोंसे युक्त 
बनाया गया है। इस परम्पराका परिपालन मथुराकी 
सूर्य-मूर्तियोंमें भी किया गया है ।' मथुरामें निर्मित सूर्य- 
प्रतिमाओंको उदीच्य वेशमें बनाया गया है। 
गुप्तकालीन सूर्य-प्रतिमाओंमें ईरानी प्रभाव कम 
था--बिलकुल नहीं। निदायतपुर, कुमारपुर (राजशाही 
बंगाल) और भूमराकी गुप्तकालीन सूर्यप्रतिमाएँ शैली, 
भावविन्यास और आकृतिमें भारतीय हैं। सूर्यके मुख्य 
आयुध कमल दोनों हाथोंमें ही विशेषतया प्रदर्शित हैं। 
मध्यकालीन उपलब्ध सूर्यप्रतिमाएँ दो प्रकारकी-- 
स्थानक सूर्य-प्रतिमाएँ और पद्मस्थ प्रतिमाएँ हैं।' 
सूर्यकी स्थिति 
विश्वाकाश अनन्त एवं असीम है। इसकी सीमाको 
नापना मानव-मस्तिष्कके लिये सर्वथा तथा सर्वदा 
असम्भव है। वह इसकी सीमाके परीक्षणमें शत- 
प्रतिशत असफल होता है। पञ्चभूतों (पृथिवी आदि) में 
आकाश विशालतम है और सूक्ष्मतम भी। इस विश्वाकाशमें 
सूर्यकी अपेक्षा असंख्य गुना विशाल तथा अगण्य 
प्रकाशपिण्ड सृष्टिके आदिकालसे निरन्तर गतिशील हैं। 
उनके प्रति सेकण्ड लाख-लाख योजनकी रफ्तार-- 
गतिसे चलनेपर भी आजतक उनका प्रकाश इस 
पृथ्वीपर नहीं पहुँच सका है--वेदादि शास्त्रीय विद्वानोंके 
अतिरिक्त आधुनिक विज्ञानाचार्योंको भी विश्वासपूर्ण 
यही घोषणा है। सूर्य आकाशमण्डलके साक्षात्‌ दृश्यमान 
ग्रहोपग्रह-नक्षत्रादि प्रकाश-पिण्डोंमें विशालतम हैं । इनके 
रथका विस्तार नौ सहस्त्र योजनोंमें है और इससे दूना 
रथका ईषादण्ड (जूआ और रथके मध्यका भाग) है। 
उसका धुरा डेढ़ करोड़ सात लाख योजन लम्बा है, 
जिससे रथका पहिया लगा हुआ है। सूर्यकी उदयास्त 
गतिसे काल अर्थात्‌ निमेष, काष्ठा, कला, मुहूर्त, रात्रि- 
दिन, पक्ष, मास, ऋतु, अयन, संवत्सर और चतुर्युग 
(कलि, द्वापर, त्रेता, सत्ययुग) आदिका निर्णय होता है। 
पुराण-वाङ्मयमें सूर्यका परिचय पार्थिव जगत्‌के 
एक आदर्श राजाके रूपमें भी मिलता है। राजा अपनी 
१-वही पृ० ५००। २-वही पृ० ५०१। 

प्रजाओंसे राज्य-कर (टेक्स) बहुत कम-नाममात्रका 
ही लेते हैं, पर उसके बदलेमें प्रजाओंको अनेक गुना 
अधिक दे देते हैं और उनके स्वास्थ्य आदि समग्र 
सुख-सुविधाओंका समुचित प्रबन्ध कर देते हैं। इस 
सम्बन्धमें बड़ा सुन्दर चित्रण किया गया है । सूर्य अपनी 
किरणोंके द्वारा पृथ्वीसे जितना रस खींचते हैं, उन 
सबको प्राणियोंकी पुष्टि और अन्नकी वृद्धिके लिये 
(वर्षा-ऋतुमें) बरसा देते हैं। उससे भगवान्‌ सूर्य समस्त 
प्राणियोंको आनन्दित कर देते हैं और इस प्रकार वे देव, 
मनुष्य और पितृगण आदि सभीका पोषण करते हैं। इस 
रीतिसे सूर्यदेव देवताओंकी पाक्षिक, पितृगणकी मासिक 
तथा मनुष्योंकी नित्य तृप्ति करते रहते हैं। सूर्यके ही 
कारण होनेवाली वृष्टिसे पृथ्वीके वुक्ष-वनस्पति, कन्द- 
मूल और जड़ी-बूटियाँ प्रभृति भैषज्य-पदार्थ पोषित 
और ओषधि गुणोंसे सम्पन्न होते हैं और ओषधिरूप 
इन्हीं पदार्थोके उपयोगसे प्रजा रोगमुक्त होती है। 
कालिदासने अपने महाकाव्यमें सूर्यके सम्बन्धमें ऐसा 
ही सुन्दर चित्रण उपस्थित करते हुए कहा है-सूर्यदेव 
ग्रीष्मकालमें पृथ्वीके जिस रसको खींचते हैं-ग्रहण 
करते हैं, उसे चतुर्मासमें हजार गुना अधिक करके दे 
देते हैं। विश्वको सूर्यकी इस विसर्गवृत्तिसे परहितके 
लिये त्याग करनेको शिक्षा ग्रहण करनी चाहिये । भारतने 
उनकी इस विसर्ग-वृत्तिसे परहितार्थ त्याग करनेको 
शिक्षा ली थी। इस वृत्तिको अपनानेसे प्रजावर्गके लिये 
आध्यात्मिक उपलब्धि भी निश्चय ही सम्भव है। 
भारतमें भगवान्‌ सूर्य ही एकमात्र आरोग्यदाता देवताके 
रूपमें स्वीकृत हैं। उपासना करनेपर अग्निदेव जिस 
प्रकार धन देते हैं, भगवान्‌ शंकर ऐश्वर्य देते हैं और 
महायोगेश्वर कृष्ण ज्ञान देते हैं, उसी प्रकार उपासित 
भगवान्‌ भास्कर शारीरिक, मानसिक आदि सर्वविध 
आरोग्य प्रदान करते हैं। अतः उन-उनकी पूर्ति हेतु 
उन-उन देवताओंसे प्रार्थना करनी चाहिये 

आरोग्यं भास्करादिच्छेद्धनमिच्छेद्धुताशनात्‌। 

ऐश्वर्यमीश्वरादिच्छेज्ज्ञानमिच्छेजनार्दनात्‌ ॥ 

भारतीय मान्यतामें संयम-नियमपूर्वक सूर्यको आराधना 
करनेसे असाध्य और भयंकर गलित कुष्ठरोगसे पीडित 
व्यक्ति भी नैरोग्य लाभ करते हैं। 

* सर्वानन्दप्रदाता हरिहरनमितः पातु नो विश्वचक्षुः * 


समस्त पुराणों और उप-पुराणोंमें सूर्योपासना आदिके | समस्त भारतीय साहित्य भगवान्‌ सूर्यका विविध विवरण 
सम्बन्धमें विविध विवृत्तियाँ निहित हैं, पर संक्षिप्तरूपमें | देता है। सबका सार है- भगवान्‌ सूर्यकी उपासना, पूजा 
इतना ही वर्णन पर्याप्त है। इसके अतिरिक्त पुराणेतर | एवं अर्चना। सूर्य हमारे सदासे पूज्य और अर्च्य रहे हैं। 


सूर्योपासनाकी परम्परा 
(लेखक-डॉ० पं० श्रीरमाकान्तजी त्रिपाठी, एम्‌० ए०, पी-एच्‌० डी०) 


सूर्यका वर्णन वैदिक कालसे ही देवताके रूपें 
मिलता है, किंतु बैदिक कालमें सूर्यका स्थान गौण 
समझा जा सकता है; क्योंकि वैदिक कालमें इन्द्र तथा 
अग्नि इनकी अपेक्षा अधिक शक्तिशाली देवता माने गये 
हैं। पौराणिक गाथाओंके आधारपर सूर्यको देवमाता अदिति 
तथा महर्षि कश्यपका पुत्र माना जाता है। अदिति-पुत्र 
होनेके कारण ही इन्हें आदित्यको संज्ञा प्रदान की गयी 
है। वेदोंमें सबसे प्राचीन ऋग्वेद (मण्डल २, सूक्त २७, 
मन्त्र १) में छः आदित्य माने गये हैं-मित्र, अर्यमा, 
भग, वरुण, दक्ष तथा अंश। किंतु ऋग्वेदमें ही आगे 
(मण्डल ९, सूक्त ११४, मन्त्र ३ में) आदित्यको संख्या 
सात बतलायी गयी है। पुनः आगे चलकर हमें अदितिके 
आठ पुत्रोंका नाम मिलता है। वे निम्न हैं-मित्र, वरुण, 
धाता, अर्यमा, भग, अंश, विवस्वान्‌ तथा आदित्य। 
इनमेंसे सातको लेकर अदिति चली गयी और आठवें 
आदित्य-(सूर्य-) को आकाशमें छोड़ दिया। वेदोंके 
पश्चात्‌ शतपथ-ब्राह्मणमें द्वादश आदित्योंका उल्लेख मिलता 
है। महाभारत-( आदिपर्व, अध्याय १२१) में इन आदित्योंका 
नाम धाता, अर्यमा, मित्र, वरुण, अंश, भग, इन्द्र, विवस्वान्‌, 
पूषा, त्वष्टा, सविता तथा विष्णु बताया गया है। इस 
प्रकार भिन्न-भिन्न स्थानोंपर भिन्न-भिन्न उल्लेख मिलनेसे 
यह निश्चित करना कठिन है कि वास्तवमें कौन-से 
अदिति-पुत्र सूर्य हैं। आदित्य तथा सूर्य कहीं-कहीं 
अभिन्न माने जाते हैं। किन्हीं-किन्हीं विद्वानोंका मत है 
कि वस्तुतः ये द्वादश आदित्य एक ही सूर्यके कर्म, 
काल और परिस्थितिके अनुसार रखे गये भिन्न-भिन्न 
नाम हैं। कुछ विद्वान्‌ तो यह भी कहते हैं कि ये द्वादश 
आदित्य (सूर्य) के द्वादश मासोंमें उदित होनेके भिन्न- 
भिन्न नाम हैं। यही कारण है कि पूषा, सविता, मित्र, 


वरुण तथा सूर्यको लोग अभिन्न मानते हैं । किंतु इतना तो 
निश्चित है कि इन देवताओंमें कुछ-न-कुछ स्वरूपभेद 
अवश्य रहा होगा, जिसके कारण इन्हें पृथक्‌-पृथक्‌ 
नामोंसे निर्दिष्ट किया गया है। यह भेद समयके साथ 
लुप्त हो गया और अत्यन्त सूक्ष्म होनेके कारण अब हमें 
कोई भेद दृष्टिगोचर नहीं होता है। 

सूर्यके विषयमें यह भी प्रसिद्ध है कि वे आकाशके 
पुत्र हैं। यह तथ्य ऋग्वेदसे भी वहाँ प्रमाणित होता है, 
जहाँ आकाश-पुत्र सूर्यके लिये गीत गानेका वर्णन 
मिलता है।' कहीं-कहीं उषाको सूर्यकी माता बतलाया 
गया है, जो चमकते हुए बालकको अपने साथ लाती 
है तथा उसका मातृत्व सूर्यसे प्रथम उदय होनेके कारण 
माना गया है। ऋग्वेदमें ही सूर्य तथा उषा दोनोंको इन्द्रसे 
उत्पन्न बताया गया है। उषाको ऋगेदमें ही एक 
स्थानपर सूर्यकी पत्नी तथा एक अन्य स्थानपर सूर्य- 
पुत्री माना गया है'। इस प्रकार वेदोंके आधारपर यह 
निश्चित करना कठिन है कि सूर्य किसके पुत्र थे; 
क्योंकि स्थान-स्थानपर भिन्न-भिन्न वर्णन मिलते हैं । 

सूर्यके जन्मके विषयमें इन सबसे विचित्र कथानक 
विष्णुपुराणमें मिलता है, जहाँ सूर्यको विश्वकर्माकी 
शक्तिके आठवें अंशसे उत्पन्न कहा गया है । विष्णुपुराणकी 
कथा निम्न प्रकार है--'विश्वकर्माकी पुत्री संज्ञाके साथ 
सूर्यका विवाह हुआ तथा तीन पुत्रोंको जन्म देनेके पश्चात्‌ 
उसने अपने पतिको शक्तिको असहनीय समझा तथा 
स्वनिर्मित छायासे अपना स्थान ग्रहण करनेको कहकर 
वह वनको चली गयी। छायाने अपनी भिन्नता सूर्यसे 
नहीं बतायी। सूर्यने कुछ वर्षोतक इसपर ध्यान भी नहीं 
दिया। एक दिन संज्ञाके एक पुत्र यमने छायाके साथ 
कुछ दुर्व्यवहार कर दिया और छायाने उसे शाप दे 


१-हिंदी ऋगवेद-इण्डियन प्रेस (पब्लिकेशन्स) लिमिटेड, प्रयाग, पृ० १३३६, मन्त्र ८-९। 
२-ऋवेद १०। ३७। १ “ दिवस्पुत्राय सूर्याय शंसत'। ३-ऋग्वेद (२।१२।७) `यः सूर्य य उषसं जजान ' । ४-ऋगवेद (७।७५।५)। 


५-क्रग्वेद (४। ४३ । २) सूर्यस्य दुहिता। 


* सूर्योपासनाकी परम्परा * 


दिया। सूर्यने (जिन्हें यह ज्ञात था कि माताका शाप 
पुत्रपर कोई प्रभाव नहीं डालता) इस विषयमें खोज 
की। उन्हें ज्ञात हो गया कि उनकी कल्पित पत्नी कौन 
है। सूर्यके क्रुद्ध तेजसे छाया नष्ट हो गयी। तदनन्तर वे 
संज्ञाकी खोजमें गये, जो उन्हें घोड़ीके रूपमें वनमें 
भ्रमण करती हुई दिखायी दी। सूर्यने इस बार अपनेको 
अश्वरूपमें परिवर्तित कर दिया और वहींपर उन दोनोंने 
कुछ समयतक जीवन व्यतीत किया। कुछ समयके 
अनन्तर वे अपने पशु-जीवनसे ऊबकर वास्तविक रूप 
धारण करके घर लौट आये। विश्वकर्माने इस प्रकारकी 
घटनाकी पुनरावृत्तिसे बचनेके लिये सूर्यको एक पाषाणपर 
स्थित कर दिया तथा उनके आठवें अंशका अपहरण 
करके उससे विष्णुके चक्र, शिवके त्रिशूल तथा 
कार्तिकेयकी शक्तिका निर्माण किया।' 

इस प्रकार सूर्यके जन्मके विषयमें भिन्न-भिन्न 
कथाएँ होनेके कारण यह निश्चित करना सम्भव नहीं है 
कि वे वास्तवमें किस देवताके पुत्र थे। सम्भव है कि 
वे अदितिके ही पुत्र हों; क्योंकि अदितिको प्रायः सभी 
देवताओंकी माता माना गया है। 

मित्र, सविता, सूर्य तथा पूषा--ये चारों ही नाम 
वस्तुत: सूर्यके ही द्योतक हैं, किंतु पूषाका स्वरूप कहीं- 
कहीं सूर्यसे भिन्न-सा प्रतीत होता है । मित्र, सविता तथा 
सूर्य शब्द वेदोंमें सूर्यके लिये ही प्रयुक्त हुए हैं । मित्र 
सूर्यके सञ्चारके नियामक हैं तथा वे सवितासे अभिन्न 
माने जाते हैं। वैदिक “मित्र' पारसी-धर्मके 'मिथ्र' से 
स्वरूपतः अभिन्न है । मित्रका अर्थ सुहृद्‌ अथवा सहायक 
है और निश्चय ही वह सूर्यकी रक्षण-शक्तिका द्योतक 
है। सविता ' हिरण्यमयदेव' हैँ, जिनके हाथ, नेत्र और 
जिह्वा सब हिरण्यमय हैं । सविता विश्वको अपने हिरण्यमय 
नेत्रोंसे देखते हुए गमन करते हैँर । सविताका अर्थ है 
“प्रसव करनेवाला ', “स्फूर्ति प्रदान करनेवाला' देवता। 
निश्चय ही वे विश्वमें गतिका सञ्चार करनेवाले तथा प्रेरणा 
देनेवाले सूर्यके प्रतिनिधि हैं। 

ऋग्वेदके प्रथम मण्डलके ३५ वें सूक्तके ग्यारह 
मन्त्र सूर्यकी स्तुतिमें कहे गये हैं । यहाँ सूर्यके अन्तरिक्ष- 
भ्रमण, प्रातःसे सायंतक उदय-नियम, राशि-विवरण, 
सूर्यके कारण चन्द्रमाकी स्थिति आदिका वर्णन मिलता 
है। प्रथम मण्डलके ५० वें सूक्तके आठवें मन्त्रमें लिखा 
है--' सूर्य! हरित नामक सात अश्व रथसे आपको ले 
जाते हैं। किरणें तथा ज्योति ही आपके केश हैं। 
ऋग्वेदमें आगे कहा गया है--'सूर्यके एकचक्र रथमें 
सात अश्व जोते गये हैं। एक ही अश्व सात नामोंसे रथ- 
वहन करता है। वे सभी प्राणियोंके, शोभन तथा 
अशोभन कार्योके द्रष्टा हैं तथा मनुष्योंके कर्मोके प्रेरक 
देव हैं। सूर्य आकाशमें चमकते हुए अन्धकारको दूर 
भगाते हैं। अपने गौरव तथा महत्त्वके कारण उन्हें 
देवोंका पुरोहित कहा गया है। सूर्यको मित्र तथा 
वरुणका नेत्र बताया जाता है ।॥' 

सूर्यके विविध रूपोंका स्पष्ट वर्णन वेदोंमें उपलब्ध 
होता है। ऋषि लोग अन्धकारको दूर भगानेवाले सूर्यके 
तीन रूपोंका वर्णन करते हैं--उत्‌, उतू+तर-उत्तर, 
उतू+तम--उत्तम, जो क्रमशः माहात्म्यमें बढ़कर हैं। 
सूर्यकी उस ज्योतिका नाम उत्‌ है जो इस भुवनके 
भौतिक अन्धकारके अपहरणमें समर्थ होती है। देवोंके 
मध्यमें जो देव-रूपसे निवास करती है, वह “उत्तर' है; 
परंतु इन दोनोंसे बढ़कर एक विशिष्ट ज्योति है, जिसे 
उत्तम कहते हैं।' ये तीनों शब्द सूर्यके कार्यात्मक, 
कारणात्मक तथा कार्यकारणसे अतीत अवस्थाके द्योतक 
हैं। इस एक ही मन्त्रमें सूर्यके आधिभौतिक, आधिदैविक 
तथा आध्यात्मिक स्वरूपोंका संकेत किया गया है। 
(वेद सूर्यके इन तीनों स्वरूपोंका प्रतिपादन करते हैं ।) 

वेदोंमें सूर्यका महत्त्व अन्य देवताओंकी अपेक्षा 
गौण नहीं है। तथ्य उनके महत्त्वको अनेकशः सूचित 
करते हैं। चार धार्मिक सम्प्रदायोंमेंसे सूर्यकी आराधना 
करनेवाला एक सौर-सम्प्रदाय भी है। एक विशेष 
प्रकारका धार्मिक सम्प्रदाय सूर्यकी आराधना करता है । 


1-Thomas—Epicsm myths and leg ends of India, P. 116--118. 

२-आ कृष्णेन रजसा वर्तमानो निवेशयन्नमृतं मर्त्यं च । हिरण्ययेन सविता रथेनाऽऽदेवो याति भुवनानि पश्यन्‌ ॥ 
३-हिन्दी ऋग्वेद (इंडियन प्रेस पब्लिकेशन्स, लिमिटेड प्रयाग, पृ० ३४५, मन्त्र २) 

४-उद्‌ वयं तमसस्परि ज्योतिष्पश्यन्त उत्तरम्‌। देवं देवत्रा सूर्यमगन्म ज्योतिरुत्तमम्‌ ॥ (--क्र० १।५०। १०) 
५-उद्‌ वयं तमसस्परि ज्योतिष्पश्यन्त उत्तरम्‌। देवं देवत्रा सूर्यमगन्म ज्योतिरुत्तमम्‌ ॥ (--क्र० १।५०। १०) 

इसीसे स्पष्ट होता है कि अन्य देवताओंकी अपेक्षा 
सूर्यका अधिक महत्त्व है । 

वेदका सबसे अधिक महत्त्वपूर्ण मन्त्र गायत्री है, 
जिसे वेदोंकी माता भी कहा जाता है । यह मन्त्र सविता 
अथवा सूर्यके महत्त्वका ही वर्णन करता है । पौराणिक 
एकाक्षर ' ३७! भी सूर्यसे ही सम्बद्ध है । यह सूर्यसम्बन्धी 
अग्नि तथा त्रिदेवोंका प्रतीक है। यह एक चक्रमें लिखा 
हुआ सूर्यमण्डलका द्योतक है। छान्दोग्य-उपनिषद्में 
'३%' का महत्त्व इस प्रकार कहा गया है--'सभी 
प्राणियोंका सार पृथ्वी है, पृथ्वीका सार जल है, जलका 
सार वनस्पति है, वनस्पतियोंका सार मनुष्य है, मनुष्यका 
सार वाणी है, वाणीका सार ऋग्वेद है, ऋग्वेदका सार 
सामवेद है, सामवेदका सार उद्रीथ है और उसीको 
“3»' कहते हैं।' 

“स्वस्तिक' हिन्दूमात्रका एक सौर चिह्न है। इस 
शब्दका अर्थ है 'भलीभाँति रहना'। यह तेज अथवा 
महिमाका द्योतक है तथा इस बातका संकेत करता है 
कि जीवनका मार्ग कुटिल है तथा वह मनुष्यको 
व्याकुल कर सकता है; किंतु प्रकाशका मार्ग उसके 
साथ-ही-साथ चलता है। 

ग्रीक-पौराणिक गाथाओंमें सूर्य 

ग्रीक-पौराणिक गाथाओंमें सूर्यका वर्णन लगभग 
वैसा ही मिलता है, जैसा कि भारतीय धर्मप्रधान वेदोंमें। 
वास्तवमें यदि देखा जाय तो हम इस निष्कर्षपर 
सफलतासे पहुँच सकते हैं कि ग्रीक-धर्म वैदिक 
धर्मका अनुकरणमात्र है। ग्रीककी पौराणिक गाथाओंके 
अनुसार देवी गाला (591) पृथ्वीकी देवी हैं। इन्होंने 
0॥805 के पश्चात्‌ जन्म लिया एवं आकाश, पर्वत तथा 
समुद्रका निर्माण स्वयं किया। उरानस (काप) 
इनके पति तथा पुत्र दोनों ही हैं। इन दोनोंके संयोगसे 
Cronus (Saturn) उत्पन्न हुए जो इनके सबसे छोटे 
पुत्र हैं वे देवताओंके सम्राट्‌ माने गये हैं। (४०४75 की 
पत्नीका नाम 1२४९७ है तथा इन दोनोंके संयोगसे जेउस 
(7805) उत्पन्न हुए। ग्रीककी पौराणिक गाथाओंमें 


* सर्वानन्दप्रदाता हरिहरनमितः पातु नो विश्वचक्षुः * 


सूर्यको इन्हीं 2605 का पुत्र माना गया है। सूर्यको 
ग्रीककी पौराणिक गाथाओंमें 0108075 4०11० (फोएबस 
अपोलो) तथा 18105 नामोंसे सम्बद्ध किया गया है। 
पौराणिक गाथाओंमें सूर्यके प्रासाद आदिका भी वर्णन 
मिलता है। एक पौराणिक गाथाके अनुसार सूर्यपुत्र 
Phacth०॥ उनके प्रासादमें पहुँचा जो कान्तियुक्त 
स्तम्भोंपर आश्रित था' तथा स्वर्ण एवं लाल मणियोंसे 
दीप्तिमान्‌ हो रहा था। इसकी कारनिस चमकीले हाथी- 
दाँतोंस बनी थी और चौड़े चाँदीके द्वारोंपर उपाख्यान 
एवं अद्भुत कथाएँ लिखी थीं। 

फोएबस (P०९७०५) लोहित वर्णका जामा पहने 
हुए अनुपम मरकतमणियोंसे शोभायमान सिंहासनपर वे 
आरूढ़ थे। उनके भृत्य दायीं तथा बायीं ओर क्रमसे 
खड़े थे। उनमें दिवस, मास, वर्ष, शतान्दियाँ तथा ऋतुएँ 
भी थीं। वसन्त-ऋतु अपने फूलोंके गुलदस्तोंके साथ, 
ग्रीष्म-ऋतु अपने पीत वर्णके अन्नोंसहित तथा शरद्‌- 
ऋतु, जिसके केश ओलोंकी भाँति श्वेत थे, उनके चारों 
ओर नम्रभावसे स्थित थे। उनके मस्तकके चारों ओर 
जाज्वल्यमान किरणें बिखर रही थीं। 

सूर्यके प्रासादमें पहुँचनेके पश्चात्‌ P९१०१ ने 
उनसे कहा कि वे अपना रथ एक दिवसके लिये 
उसको दे दें। उस स्थानपर, जब सूर्य उसको रथ न 
माँगनेके लिये समझाते हैं, तब वे स्वयं रथका वर्णन 
अपने मुखसे करते हैं, जो निम्न है- 

केवल मैं ही रथके प्रज्वलित धुरेपर, जिससे चिनगारियाँ 
बिखरती रहती हैं एवं जो वायुके मध्य घूमता है, खड़ा 
रह सकता हुँ। रथको एक निर्दिष्ट मार्गसे जाना चाहिये। 
यह अश्वोंके लिये एक कठिन कार्य होता है, जब कि 
प्रातःकाल स्वस्थ भी रहते हैं । मध्याहमें रथको आकाशके 
मध्यभागमें होना चाहिये। कभी-कभी मैं स्वयं भी 
घबड़ा जाता हुँ, जब मैं नीची भूमि और समुद्रको देखता 
हूँ।। लौटते समय भी अभ्यस्त हाथ ही रश्मियोंको 
सँभाल सकते हैं। 19०४५ (समुद्रोंकी देवी) भी, जो 
मुझे अपने शीतल जलमें ले लेनेकी प्रतीक्षा करती रहती 


1-‘Borne by Illuminous Pillars, the Palace of the Sun God rose Tustrous with gold and flamered rubies. The Cornice was 
of dazzling ivory, and carved in relief on the wide silver doors were legends and miracle tales.’ 


—Gods and Heroes—Gustav sehwab—Translated in English—Olgamarx and Ernst Morwitz, (Page. 49.) 
2-‘I myself am often shaken with dread when, at a such height. I stand upright in my chariot. My head spins when 1 look 


down to the land and sea so far beneath me.—_Gods and Heroes, 


(P. 49, Eng. Trans.) 


* सूर्योपासनाकी परम्परा * 


है, पूर्णरूपसे सावधान रहती है, जबतक मैं आकाशसे 
फेंक नहीं दिया जाता। यह भी एक समस्या है कि स्वर्ग 
निरन्तर चलता रहता है तथा रथकी गति चक्रके समान 
तीव्र गतिके विपरीत होती है।' 

इस प्रकार रथका जो वर्णन हमें यहाँ मिलता है, 
लगभग वैसा ही वर्णन भारतीय पौराणिक गाथाओंमें भी 
मिलता है। सूर्यके रथमें वहाँ तो अग्निका निवास ही 
माना गया है, फिर यदि उसके धुरेसे अग्नि निकलती 
है तो कोई विशेष बात नहीं। वेदमें सूर्यके आकाशसे 
फेंके जानेका वर्णन अवश्य नहीं मिलता; यह ग्रीक- 
धर्मकी अपनी परिकल्पना है। 

इसके पश्चात्‌ ७901० अपने पुत्रसे कहते हैं कि 
यदि मैं तुम्हें अपना रथ दे भी दूँ तो तुम इन बाधाओंका 
निराकरण नहीं कर सकते, किंतु 1981101 के विशेष 
आग्रहपर सूर्य उसको रथ दिखलानेके लिये ले जाते हैं। 
वहाँ पुनः रथका वर्णन आया है और वह तो भारतीय 
धर्मका अनुकृतिमात्र प्रतीत होता है। वर्णन इस प्रकार 
है--'रथ-धुरा तथा चक्र-हाल स्वर्णनिर्मित थे। उसकी 
तीलियाँ चाँदीकी थीं तथा जुआ चन्द्रकान्तामणि तथा 
अन्य बहुमूल्य मणियोंसे चमक रहा था।' 

इस प्रकार हम देखते हैं कि भारतीय पौराणिक 
गाथाओं तथा ग्रीक-पौराणिक गाथाओंमें पर्याप्त साम्य है 
और सूर्यका जो महत्त्व भारतीय धर्ममें है, वही महत्त्व 
ग्रीक-धर्ममें भी प्रतिपादित किया गया है। लगभग सभी 
पौराणिक गाथाओंमें सूर्यका स्थान महत्त्वपूर्ण है तथा ये 
ही एक ऐसे देवता हैं, जिनकी आराधना प्रायः सभी 
धर्मोमें समानरूपसे होती है। 

ऐतिहासिक युगमें सूर्योपासना 

वैदिक कालमें अन्य देवताओंकी अपेक्षा सूर्यका 
स्थान गौण था, किंतु आगे चलकर सूर्यका महत्त्व अन्य 
देवताओंकी अपेक्षा अधिक हो गया। महाभारतके 
समयसे ही समाजमें सूर्य-पूजाका प्रचलन हो गया था। 
कुषाण-कालमें तो सूर्य-पूजाका प्रचलन ही नहीं था, 

वरन्‌ कुषाण-सम्राट्‌ स्वयं सूर्योपासक थे। कनिष्क (७८ 
ई०) के पूर्वज शिव तथा सूर्यके उपासक थे । इसके 
पश्चात्‌ हमें तीसरी शताब्दी ई०-के गुप्त-सम्राटोंके समयमें 
भी सूर्य, विष्णु तथा शिवकी उपासनाका उल्लेख मिलता 
है। कुमारगुप्त-(४१४--५५ ई०) के समयमें ब्राह्मणधर्मका 
विशेष अभ्युत्थान हुआ तथा उस समयमें विष्णु, शिव 
तथा सूर्यकी उपासना विशेषरूपसे होती थी--यद्यपि 
स्वयं कुमारगुप्त कार्तिकियका उपासक था । स्कन्दगुप्त 
(४५५--६७ ई०) के समयमें तो बुलन्दशहर जिलेके 
इन्द्रपुर नामक स्थानपर दो क्षत्रियोंने एक सूर्य-मन्दिर भी 
बनवाया था । गुप्त-सम्राटोंके कालतक सूर्य-आराधनाका 
विशेष प्रचलन हो गया था और उनके समयमें मालवाके 
मन्दसौर नामक स्थानमें, ग्वालियरमें, इन्दौरमें तथा 
बघेलखण्डके आश्रमक नामक स्थानमें निर्मित चार श्रेष्ठ 
सूर्य-मन्दिरोंका उल्लेख प्राप्त होता है । इसके अतिरिक्त 
उनके समयकी बनी हुई सूर्यदेवकी कुछ मूर्तियाँ भी 
बंगालमें मिलती हैं' जिनसे यह प्रतीत होता है कि गुप्त- 
सम्राटोंके समयमें सूर्यभगवानूकी आराधना अधिक 
प्रचलित थी। 

सातवीं ईसवीमें हर्षके समयमें सूर्योपासना अपनी 
चरम सीमापर पहुँच गयी। हर्षके पिता तथा उनके कुछ 
और पूर्वज न केवल सूर्योपासक थे, अपितु ' आदित्यभक्त' 
भी थे। हर्षके पिताके विषयमें तो बाणने अपने 
“हर्षचरित' में लिखा है कि वे स्वभावसे ही सूर्यके भक्त 
थे तथा प्रतिदिन सूर्योदयके समय स्त्रान करके 
' आदित्यहृदय' मन्त्रका नियमित जप किया करते थे।* 
हर्षचरितके अतिरिक्त अन्य कई प्रमाणोंसे भी इस 
तथ्यकी पुष्टि होती है कि सौर-सम्प्रदाय अन्य धार्मिक 
सम्प्रदायोंकी अपेक्षा अधिक उत्कर्षपर था। हर्षके 
समयमें प्रयागमें तीन दिनका अधिवेशन हुआ था। इस 
अधिवेशनमें पहले दिन बुद्धको मूर्ति प्रतिष्ठित को गयी 
तथा दूसरे और तीसरे दिन क्रमशः सूर्य तथा शिवको 
पूजा की गयी थी इससे भी ज्ञात होता है कि उस 


1-‘Heaven turns incessantly and that the driving is against the sweep of its vast rotations.” (Gods and Heroes, P.49, Eng. 


Trans.) 


२-डॉ० भगवतशरण उपाध्याय-प्राचीन भारतका इतिहास (संस्करण १९५७) पृष्ठ २१७। २ -वही पृष्ठ २५८। 


४-श्रीनेत्र पाण्डेय- भारतका बृहत्‌ इतिहास (सं० १९५०) पृ० २६८। 


६-हर्षचरित-चौखम्बा-प्रकाशन, पृ० २०२। 


५-वही पृ० २८०। 


७-प्राचीन भारतका इतिहास- डॉ० भगवतशरण उपाध्याय, पृ० ३०६, सं० १९५७। 

कालमें सूर्य-पूजाका पर्याप्त महत्त्व था। सूर्योपासनाका 
वह चरमोत्कर्ष हर्षके समयतक ही सीमित नहीं रहा, 
अपितु लगभग ग्यारहवीं शतीतक सूर्य-पूजाका प्रचलन 
रहा। हर्षके पश्चात्‌ ललितादित्य मुक्तापीड़ (७२४-- 
७६० ई०) नामक एक अन्य राजा भी सूर्यका भक्त था। 
उसने सूर्यके 'मार्तण्ड-मन्दिर' का निर्माण करवाया, 
जिसके खँडहरोंसे प्रतीत होता है कि वह मन्दिर अपने 
समयमें विशाल रहा होगा।* प्रतिहार-सम्राटोंके समयमें 
भी सूर्य-पूजाका विशेष प्रचलन था। ग्यारहवीं शताब्दीके 
लगभग निर्मित कोणार्कका विशाल सूर्य-मन्दिर भी 
जनताको सूर्य-भक्तिका ही प्रतीक है। इस प्रकार हम 
देखते हैं कि वेद-कालसे लेकर लगभग ग्यारहवां 
शताब्दीतक सूर्यने अन्य देवताओंकी अपेक्षा विशेष 
सम्मान प्राप्त किया। 

कुष्ठ-रोग-निवारणमें सूर्यका महत्त्व 

जनश्रुतिके अनुसार मयूरको कुष्ठरोग हो गया था 
तथा इस भयंकर रोगसे त्राण पानेके लिये उन्होंने 
भगवान्‌ सूर्यको उपासना को एवं भगवान्‌ सूर्यको प्रसन्न 
कर पुनः स्वास्थ्य-लाभ किया। इस जनश्रुतिमें सत्यांश 
कितना है, यह तो नहीं कहा जा सकता, किंतु इतना 
अवश्य है कि भारतीय परम्परामें प्रारम्भसे ही सूर्यको 
इस रोगसे मुक्त करनेवाला देवता माना गया है। 

क्रग्वेदके प्रथम मण्डलमें इसका उल्लेख मिलता है। 
वहाँ सूर्यको सभी चर्मरोगों तथा अनेक अन्य भीषण 
रोगोंका विनाशक बताया गया है-सूर्य उदित होकर 
और उन्नत आकाशमें चढ़कर हमारा मानसरोग (हृदयरोग), 
पीतवर्ण-रोग (पीलिया) तथा शरीररोग विनष्ट करें। मैं 
अपने हरिमाण तथा शरीररोगको शुक एवं सारिका 
पक्षियोंपर न्यस्त करता हुँ। आदित्य मेरे अनिष्टकारी 
रोगके विनाशके लिये समस्त तेजके साथ उदित हुए 
है । इन मन्त्रोंसे ज्ञात होता है कि सूर्योपासनासे न केवल 
शारीरिक अपितु मानसिक रोग भी विनष्ट हो जाते हैं। 
प्रत्येक सूर्योपासक अपनी आधि-व्याधिके शमनके 
लिये इन मन्त्रोंको जपता है। सायणके विचारसे इन्हीं 


* सर्वानन्दप्रदाता हरिहरनमितः पातु नो विश्वचक्षुः * 


मन्त्रोंका जप करनेसे प्रस्कण्व ऋषिका चर्मरोग विनष्ट 
हो गया था। 

सूर्योपासनासे कुष्ठरोगका निवारण हो जाता है, यह 
धारणा न केवल भारतीयोंमें ही बद्धमूल थी, अपितु 
प्राचीनकालसे ही पारसियोंमें भी मान्य थी। हेरोडोरसके 
अनुसार कुष्ठरोगका कारण सूर्यभगवानूके प्रति अपराध 
करना था। उसके इतिहासको प्रथम पुस्तकमें इस 
प्रकारका उल्लेख मिलता है-'कोई भी नागरिक जो 
कुष्ठरोग या श्वेतकुष्ठसे ग्रस्त होता था, नगरमें प्रविष्ट नहीं 
होता था, न वह अन्य पारसियोंसे मिलता-जुलता था 
तथा अन्य लोग यह कहते थे कि इसके इस रोगका 
कारण सूर्यके प्रति किया गया कोई अपराध है ।'* इससे 
यह भी ज्ञात होता है कि पारसियोंका यह विश्वास था 
कि जो देवता इस प्रकारके संक्रामक रोगोंकी 
उत्पत्तिका कारण है, केवल वही उस रोगका विनाशक 
हो सकता है। 

आज भी भारतवर्षमें कई स्थानोंपर इस प्रकारको 
धारणा प्रचलित है कि सभी प्रकारके चर्मरोगोंका विनाश 
आदित्योपासनासे हो जाता है। अयोध्याके निकट 
सूर्यकुण्ड नामक एक जलाशय है। जनश्रुति है कि उस 
कुण्डमें स्रान करनेसे सभी प्रकारके चर्मरोगोंका विनाश 
हो जाता है। मिथिलामें भी ऐसी धारणा है कि कार्तिक 
शुक्लपक्षको षष्टीके दिन सूर्योपासना करनेसे मनुष्यको 
किसी प्रकारका चर्मरोग नहीं हो सकता। 

इसके अतिरिक्त अन्य सभी पौराणिक कथाओंको 
अन्धविश्वास कहनेवाले वैज्ञानिक भी इस तथ्यको 
स्वीकार करते हैं कि सूर्य-किरणें सभी प्रकारके 
चर्मरोगोंके विनाशके लिये अत्यन्त लाभदायक हैं। 
आजकल तो अनेक चिकित्सालयोंमें सूर्यको किरणोंसे 
ही कुष्ठरोग-ग्रस्त लोगोंका उपचार किया जाता है। 

इस प्रकार हम देखते हैं कि सूर्य ही एक ऐसे 
देवता हैं, जिनकी उपासना समस्त जाति करती है। 
सूर्योपासनाकी परम्परा अत्यन्त प्राचीन है और आज भी 
प्रायः सर्वत्र प्रचलित है । 


१-प्राचीन भारतका इतिहास ( पृ० ३०६) --डॉ० भगवतशरण उपाध्याय। 


२-क्रग्वेद, प्रथम मण्डल, सूक्त ५०, मन्त्र ११-१३। 


3-*Whatsoever one of the citizens has leprosy or the white (leprosy) does not come into city, nor does he mingle with the 
other Persians. And they say that he contracts these (diseases) because of having committed some sin against the Sun.” 


Quackenbos, Sanskrit Poems of Mayura, P. 35. 


* सूर्याराधना-रहस्य * 


२९३ 


सूर्याराधना-रहस्य 
(लेखक- श्रीबजरंगबलीजी ब्रह्मचारी) 


भगवान्‌ सूर्यनारायण ही संसारके समस्त ओज, तेज, 
दीप्ति और कान्तिके निर्माता हैं। वे आत्मशक्तिके आश्रयदाता 
तथा प्रकाश-तत्त्तके विधाता हैं। वे आधि-व्याधिका 
अपहरण करते और कष्ट तथा क्लेशका शमन करते हैं 
और रोगोंको आमूल-चूल हनन कर हमारे जीवनको 
निर्मल, विमल, स्वस्थ एवं सशक्त बना देते हैं । 

यदि हम असत्से सत्‌को ओर, मृत्युसे अमरत्वकी 
ओर तथा अन्धकारसे प्रकाश-पथको ओर जाना चाहते 
हैं, तो जगत्‌-प्रकाश-प्रकाशक भगवान्‌ सूर्यकी सत्ता- 
महत्ताको समझकर हमें उनकी आराधना और उपासना 
मनोयोगसे करनी चाहिये। 

वेदोंमें सूर्यको चराचर जगत्‌की आत्मा कहा गया 
है और इसी आत्मप्रकाशको बूहदारण्यक-उपनिषद्में 
देखनेयोग्य, सुननेयोग्य तथा मनन करनेयोग्य बताया 
गया है-आत्मा वा अरे द्रष्टव्यः श्रोतव्यो मन्तव्यो 
निदिध्यासितव्यः। (बृ उ० २। ४। ५)। 

सौर-सम्प्रदायवाले सूर्यको विश्वका स्रष्टा मानकर 
एकचित्तसे उनको आराधना करते हैं। पहले सौर- 
सम्प्रदायवालोंकी छः शाखाएँ थीं। सभी अष्टाक्षर- 
मन्त्रका जप करते, लाल चन्दनका तिलक लगाते, माला 
धारण करते और सूर्यकी भिन्न-भिन्न देवोंके रूपमें 
आराधना करते थे। कोई सूर्यको ब्रह्माके रूपमें, दूसरे 
विष्णुरूपमें, तीसरे शिवके रूपमें, चौथे त्रिमूर्तिके रूपमें 
आराधना करते थे। पाँचवें सम्प्रदायवाले सूर्यको ब्रह्म 
मानकर सूर्यविम्बके नित्य दर्शनकर षोडश उपचारोंद्वारा 
उनकी पूजा करते थे और सूर्यके दर्शन किये बिना जल 
भी नहीं पीते थे। छठे सम्प्रदायवाले सूर्यका चित्र अपने 
मस्तक तथा भुजाओंपर अङ्कित कराके सतत सूर्यका 
ध्यान करते थे। श्रुतियों, भविष्यत्‌, ब्रह्म आदि पुराणों, 
बृहत्संहिता तथा सूर्यशतक आदिमे सूर्यके महत्त्वका 
वर्णन किया गया है। 

वेदोंमें कहा गया है कि 

' उद्यन्तमस्तं यान्तमादित्यमभिध्यायन्‌ कुर्वन्‌ ब्राह्मणो 
विद्वान्‌ सकलं भद्रमश्रुते ।' 

(तै० आ० प्र० २, अ० २) 


अर्थात्‌-' उदय और अस्त होते हुए सूर्यकी आराधना 
ध्यानादि, करनेवाला विद्वान्‌ ब्राह्मण सब प्रकारके 
कल्याणको प्राप्त करता है ।' 

भगवान्‌ सूर्य परमात्मा नारायणके साक्षात्‌ प्रतीक 
हैं; इसीलिये वे 'सूर्यनारायण' कहलाते हैं। सर्गके 
आदिमें भगवान्‌ नारायण ही सूर्यरूपमें प्रकट होते हैं; 
तभी तो सूर्यको गणना पञ्चदेवोंमें है। वे स्थूलकालके 
नियामक, तेजके महान्‌ आकर, इस ब्रह्माण्डके केन्द्र 
तथा भगवानूकी प्रत्यक्ष विभूतियोंमें सर्वश्रेष्ठ हैं। 
इसीलिये सन्ध्योपासनमें सूर्यरूपसे ही भगवानको 
आराधना की जाती है। उनकी आराधनासे हमारे तेज, 
बल, आयु और नेत्रोंकी ज्योतिकी वृद्धि होती है। 

इस जगत्में सूर्यभगवानको आराधना करनेवाले 
अनेक राष्ट्र हैं। शास्त्रीय शोध जैसे-जैसे बढ़ता जा रहा 
है, वैसे-वैसे यह सिद्ध होता जा रहा है कि सूर्यमें 
उत्पादिका, संरक्षिका, आकर्षिका और प्रकाशिका- 
सभी शक्तियाँ विद्यमान हैं। भगवान्‌ सूर्य अपनी शक्ति 
अपने कुटुम्बके प्रत्येक सदस्य_चन्द्र, मङ्गल, बुध, 
गुरु, शुक्र और शनि आदिको यथायोग्य परिमाणमें नित्य 
प्रदान करते हैं। सूर्य-सिद्धान्त ज्योतिष्‌शास्त्रकी दृष्टिसे 
अत्यन्त महत्त्वपूर्ण ग्रन्थ माना जाता है। कहा जाता है 
कि भगवान्‌ सूर्यनारायणने “मय” नामक असुरको 
आराधनासे प्रसन्न होकर उसको यह ज्ञान दिया था। सूर्य 
ज्ञानदेव भी हैं। 

यौगिक क्रियाओंके स्फुरण और जागरणमें भी 
भगवान्‌ सूर्यनारायणको आराधनाको महत्त्वपूर्ण भूमिका 
मानी जाती है। महाकुण्डलिनी नामकी शक्ति, जो 
समस्त सृष्टिमें परिव्याप्त है, व्यक्तिमें कुण्डलिनीके रूपमें 
व्यक्त होती है । प्राणवायुको वहन करनेवाली मेरुदण्डसे 
सम्बद्ध इडा, पिङ्गला और सुषुम्रा--ये तीन नाडियाँ हैं। 
इनमें इडा और पिङ्गलाको सूर्यचन्द्र कहा जाता है। 
इनकी नियमित साधना और आराधनासे ही योगी 
षट्चक्र-भेदनकर कुण्डलिनी-शक्तिको उद्बुद्ध कर 
सकनेमें सक्षम हो पाता है। 

ज्ञानयोग और भक्तियोगके साथ-साथ सूर्यनारायण 

निष्काम कर्मयोगके भी आचार्य माने जाते हैं । इसीलिये 
समस्त ज्ञान-विज्ञाके सारसर्वस्व भगवद्गीता (४। १) 
के अनुसार योगशिक्षा सर्वप्रथम भगवान्‌ श्रीकृष्णने 
सूर्यनारायणको ही दी। 
इमं विवस्वते योगं प्रोक्तवानहमव्ययम्‌। 
भगवान्‌ श्रीकृष्णको उस दिव्य निष्काम कर्मयोगको 


* सर्वानन्दप्रदाता हरिहरनमितः पातु नो विश्वचक्षुः * 


है कि तबसे वे नित्य, निरन्तर, नियमितरूपसे गतिशील 
रहकर सम्पूर्ण संसारको कर्म करनेका पथ-प्रदर्शन 
करते चले आ रहे हैं। इसीलिये भगवान्‌ सूर्यनारायणकी 
आराधना करनेवाले लोगोंको भी निष्काम कर्मयोग 
करनेकी नित्य नयी शक्ति, शारीरिक स्फूर्ति तथा राष्ट्र, 
समाज और विश्वकी सेवा करनेकी अनुपम भावभक्ति 


शिक्षाको सूर्यनारायणने इस प्रकार आत्मसात्‌ कर लिया | प्राप्त होती रहती है। 


सौरोपासना 


(लेखक--स्वामीश्रीशिवानन्दजी) 


बैदिकधर्मके अनुसार देवता-देवियोंकी संख्या 
गणनातीत है। “हिंदुओंके तैंतीस कोटि देवता हैं' इस 
कथनका तात्पर्य संख्यासे नहीं है। इसका अर्थ यह है 
कि अगणित प्राणमय विभिन्न आकृतिपूर्ण यह जो सृष्टि 
है, इसकी उत्पत्ति, स्थिति और प्रलयके रूपमें इसके 
पीछे कोई सर्वशक्तिमान्‌ पुरुष है। देवताओं, देवियोंके 
असंख्य नाम उसीकी विभिन्न शक्तियोंके वाहकमात्र हैं । 
वैदिकधर्ममें बहुदेवत्ववादकी जो कल्पना की गयी है, 
वह सब उस सर्वशक्तिमान्‌के असंख्य रूपको कल्पनामात्र 
ही है। कारण, वेद कहते हैं कि वस्तुतः एक आत्मा 
ही विश्वव्याप्त है। अर्थात्‌ सभी रूपोंमें वे एक ही हैं। 
ऋग्वेदकी मन्त्र-संख्या ३। ५३। ८ में यह स्पष्ट कथन 
है--“'रूपंप्रतिरूपं बभूव।'' निरुक्तभगवान्‌ कहते हैं 
महाभाग्याद्‌ देवतायाः एक आत्मा बहुधा स्तूयते। (७। 
१। ४) अतएव इसके द्वारा यह सिद्धान्त निरूपित होता 
है कि विभिन्न देव-देवियोंकी विभिन्नता रूपमे, गुणमें 
है; किंतु मूलमें नहीं है, अर्थात्‌ मूल तत्त्व एक होनेके 
बावजूद भी विभिन्न गुणोंके परिप्रेक्ष्यमें इसीका संख्यातीत 
सम्बोधन होता है। 

यहाँ प्रश्न यह उठता है कि वह एक कौन है? 
किसकी द्युतिच्छटा सभी देवी-देवताओंमें प्रतिभासित 
होती है ? इसके उत्तरमें ऋग्वेद कहता है--सूर्य आत्मा 
जगतस्तस्थुषश्च। परमात्मा सूर्य ही नित्य भास्वर अनन्त 
ज्योतिरूपसे विभूषित हो रहे हैं। 

वेद और उपनिषद्को दृष्टिमें भी-'हंसः शुत्रिषद्‌' 
और (ऋक्‌० ४। ४०। ५) 'आ कृष्णेन रजसा०' तथा 
(ऋ० १। ३५। २) तदभास्कराय विद्महे प्रकाशाय 
धीमहि तन्नो भानुः प्रचोदयात्‌। (मैत्रायणीय-कृष्णयजुर्वेद 


२। ९। ९) आदिसे यह मान्य है। 
अतएव आत्म-स्वरूप सूर्यनारायण ही प्रधान देवता 
हैं । विभिन्न मन्त्रोमें यही प्रतिपादित हुआ है। वे (सूर्य) 
विराट्पुरुष नारायण हैं। इसीलिये वेद भी उनके प्रति 
प्रार्थना-मुखर हैं। 
वे ही विराट्पुरुष सूर्यनारायण हैं। जिनके नेत्रसे 
अभिव्यक्ति होती है, जो लोक-लोचनोंके अधिदेवता हैं, 
जिनको उपासनाद्वारा समस्त रोग, नेत्रदोष आदि तथा 
ग्रहबाधा दूर होती है, जिनकी उपासनासे सभी कामनाएँ 
पूर्ण होती हैं, अनादिकालसे वर्णश्रेष्ठ द्विजगण जिनके 
उद्देश्यसे प्रतिदिन अर्घ्याञ्जलि निवेदन करते हैं, वे ही 
चर एवं अचर जगतूके जीवन-देवता हैं । उन्हीं ज्योतिर्घन, 
जीवनसस्रष्टा, ज्ञानस्वरूप भगवान्‌ श्रीसूर्यनारायणको हम 
प्रणाम करते हैं । सुतराम्‌, सूर्यनारायण ही विराट्पुरुष हैं, 
यह निःसंदेहरूपसे स्वीकार किया जा सकता है। 
इनसे अभिन्न शक्तित्रय- ब्रह्मा, विष्णु, रुद्र हैं। ये 
सभी भगवान्‌ सूर्यके अभिन्न अङ्गस्वरूप हैं। इनमें 
किंचित्‌ भी भेद नहीं है। इसका प्रमाण शास्त्रने इस 
प्रकार दिया है-- 
एष ब्रह्मा च विष्णुश्च रुद्र एव हि भास्करः। 
त्रिमूर्त्यात्मा त्रिवेदात्मा सर्वदेवमयो रविः॥ 
(सूर्यतापनी-उपनिषद्‌ १। ६) 
इसकी पुष्टि शिवपुराणसे भी हो जाती है- 
आदित्यं च शिवं विद्याच्छिवमादित्यरूपिणम्‌। 
उभयोरन्तरं नास्ति ह्यादित्यस्य शिवस्य च॥ 
अर्थात्‌ शिव और सूर्य दोनों अभिन्न हैं। 
सूर्यनारायणकी उपासनाके विषयमें पौराणिक दृष्टान्त 
भी उपलब्ध होते हैं । सृष्टिके अनादि-कालसे मनुष्यलोक 


* सौरोपासना * 


और सौरमण्डलका सम्बन्ध अच्छेद्य है । सौरमण्डलमें 
सूर्य, चन्द्र आदि नवग्रह, त्रिदेव, साध्यदेव, मरुटूण और 
सप्तर्षिणणोंका निवास है। इन सबका प्रतिनिधित्व सूर्य 
ही करते हैं। तात्पर्य यह कि विश्वब्रह्माण्डमें इस 
अचिन्त्य-शक्तिके नियामक तेजोराशि भगवान्‌ भास्कर 
ही हैं। देहधारी प्राणीकी संक्षेपतः तीन ही मुख्य 
अपेक्षाएँ हैं-तेज, भुक्ति और मुक्ति। इन तीनोंकी 
प्राप्तिके लिये वेद संध्योपासनाको ही श्रेष्ठ बतलाते हैं। 
वर्ण-श्रेष्ठ द्विजातियोंके लिये शास्त्रके शासन--' अहरहः 
सन्ध्यामुपासीत? के अनुसार यह समन्ध्योपासना ही 
सूर्यकी उपासना है। इसके द्वारा चतुर्वर्गका फल प्राप्त 
होता है; यथा 
मन्देहदेहनाशार्थमुदयास्तमये रविः। 
समीहते द्विजोत्सृष्टं मन्त्रतोयाञ्जलित्रयम्‌॥ 
गायत्रीमन्त्रतोयाढ्यं दत्तं येनाञ्जलित्रयम्‌। 
काले सवित्रे किं न स्यात्‌ तेन दत्तं जगत्रयम्‌॥ 
किं किं न सविता सूते काले सम्यगुपासितः । 
आयुरारोग्यमैश्वर्य वसूनि च पशूनि च॥ 
मित्रपुत्रकलत्राणि क्षेत्राणि विविधानि च। 
भोगानष्टविधांश्चापि स्वर्ग चाप्यपवर्गकम्‌॥ 
(स्कन्दपु० काशीखण्ड ९। ४५-४८) 
जगत्में पञ्चभूतोंके साथ प्राणिमात्रका सम्बन्ध अच्छेद्य 
है। इन पञ्चभूतोंके अधिनायक पाँच देवता हैं। अतः 
प्राणिमात्र इन पञ्चदेवताओंके द्वारा विवृत हैं । इसीलिये 
कहा गया है-- 
आकाशस्याधिपो विष्णुरग्नेश्चैव महेश्वरी। 
वायोः सूर्यः क्षितेरीशो जीवनस्य गणाधिपः ॥ 
विष्णु आकाशके स्वामी हैं, अग्निकी महेश्वरी, 
वायुके सूर्य, पृथ्वीके विष्णु एवं जलके गणेश अधिदेवता 
हैं। अतएव इनके अस्तित्वके बिना पाञ्चभौतिक देहका 
अस्तित्व ही नहीं रह जाता। इसी कारण सभी कर्मोमें 
पूजा करनेका विधान है। 
आदित्यं गणनाथं च देवीं रुद्रं च केशवम्‌। 
पञ्जदैवतमित्युक्तं सर्वकर्मसु पूजयेत्‌॥ 
आयुर्वेदशास्त्रमें स्पष्ट उल्लेख है कि शरीरस्थ 
पञ्चतत्त्वोमेंसे किसी एकके कुपित होनेपर नाना प्रकारके 
रोग होते हैं। इस विषयमें चरक एवं सुश्रुत प्रमाण ग्रन्थ 
हैं। इन पञ्चतत्त्वोके बीच वायु प्रबलतम है। वायु- 

विकृति ही अस्वस्थताका प्रमुख कारण है। वायुके 
अधिदेवता भी सूर्य हैं, अतएव सूर्यकी उपासना अवश्य 
करनी चाहिये। 

पुराण-ग्रन्थोंमें कुष्ठरोगके निवारणार्थ सूर्यदेवको 
उपासनाकी प्रधानता स्वीकार की गयी है । भविष्यपुराणके 
ब्रह्मपर्वमें पाया जाता है कि कृष्णपुत्र साम्ब दुर्वासाके 
शापसे कुष्ठरोगग्रस्त हो गये। इस कारण श्रीकृष्णको 
दुःखी देखकर गरुड़ने शाकद्वीपसे वैद्यविद्यापारदर्शी 
पण्डित-ब्राह्मणादिको लाकर उस रोगकी निवृत्तिके 
लिये प्रार्थना की । उन ब्राह्मणोंने सूर्य-मन्दिरको स्थापना 
करायी और साम्बने सूर्यकी उपासनाके द्वारा रोगसे 
मुक्ति पायी। 

ततः शापाभिभूतेन सम्यगाराध्य भास्करम्‌। 

साम्बेनास्तं तथारोग्यं रूपं च परमं पुनः॥ 

मयूर कवि भी सूर्यशतककी रचना करके इस 
रोगसे मुक्त हुए थे। प्राकृतिक कथा यही है कि 
प्राणिमात्रके लिये सूर्यपूजा एकान्तप्रयोजनीय और अवश्य 
करणीय है। इस प्रकार सूर्यकी उपासना पृथक्‌-पृथक्‌ 
मासमें पृथक्‌-पृथक्‌ नामोंसे सालभर प्रतिमास करनी 
चाहिये, शास्त्रोंमें निर्देश है-- 

चेत्रमें धाता, वैशाखमें अर्यमा, ज्येष्ठमें मित्र, आषाढ़में 
वरुण, श्रावणमें इन्द्र, भाद्रपदमें विवस्वान्‌, आश्चिनमें 
पूषा, कार्तिकमें क्रतु, मार्गशीर्षमें अंशु, पौषमें भग, 
माघमें त्वष्टा, फाल्गुनमें विष्णु नामसे। 

भारतमें हिंदू-जातिमें आदिकालसे ही इस पूजा 
और उपासनाका प्रचलन है, इसके प्रमाणकी आवश्यकता 
नहीं है। केवल भारतवर्षमें ही नहीं, मानवजातिमें 
आदिकालके इतिहासपर दृष्टिपात करनेसे इसका भूरि- 
भूरि प्रमाण पाया जाता है कि मानवजातिको चिन्तनधाराके 
साथ-साथ सूर्यपूजा आदिकालसे ही सम्बद्ध है। सुप्रसिद्ध 
संस्कृतितत्त्ववेत्ता प्रो) ए० बी० कीथने कहा है कि 
अत्यन्त प्राचीनकालसे ही ग्रीक दर्शनमें सूर्यपूजाका 
प्रमाण मिलता है। 508०४ भी जिनका जन्म एशिया 
माइनरमें ६४० ख्रीष्ट पूर्वाद्ध (ईसापूर्व) में हुआ था। 
उनका भी ऐसा ही मत है। 

ग्रीक दार्शनिक ॥्mए९५०९।९४ ने सूर्यको अग्निके 
मूल स्रोतके रूपमें वर्णित किया है। और उन्होंने यह 
भी मत स्वीकार किया है कि सूर्य ही विस्वस्रष्टा हैं। 

हमारी उषा देवीकी सूर्य-परिक्रमाकी कथा और ग्रीक 
देशकी अपोलो और वियनाकी कहानी इसी तथ्यकी 
पोषक प्रतीत होती है । ग्रीक देशके भी विवाहमन्त्रमें 
आज भी सूर्यमन्त्र पढ़ा जाता है । 

मैक्सिकोमें आदिकालसे ही प्रचलित मत यही है कि 
विश्वब्रह्माण्डकी सृष्टिकी जड़में सूर्य ही विद्यमान हैं। 

हमारे देशमें अति प्राचीनकालसे ही सूर्यमूर्ति 
(बुद्धगयाके स्तूपकी) एवं तत्कालीन शिलालेख और 


* सर्वानन्दप्रदाता हरिहरनमितः पातु नो विश्वचक्षुः * 


इलोराकी गुफाओंकी सूर्यप्रतिमा इस तथ्यका उद्घाटन 
करती है कि अति प्राचीनकालसे ही सूर्यपूजाका प्रचार 
एवं प्रसार इस देशमें चला आ रहा है; यहाँतक कि 
जैनधर्ममें भी देवतागणोंके समूहमें सर्वोच्च स्थान सूर्यका 
ही है अर्थात्‌ वे देवाधीश हैं। 

निदान, सूर्यनारायणकी स्तुति-प्रार्थना एवं उपासना 
आदिकालसे ही प्रचलित है और चलती रहेगी। इस 
विषयमे संदेहके लिये कोई स्थान नहीं है। 


भगवान्‌ भुवन-भास्कर और गायत्री-मन्त्र 
(लेखक-श्रीगङ्गारामजी शास्त्री) 


सूर्यका एक नाम सविता भी है। सविताकी 
शक्तिको ही सावित्री कहते हें । 'तत्सवितुर्वरेण्यं भर्गो 
देवस्य धीमहि। धियो यो नः प्रचोदयात्‌'-यह सविताका 
मन्त्र है। इसमें गायत्री-छन्दका प्रयोग होनेके कारण 
इसीको गायत्री-मन्त्र कहने लगे हैं । संक्षेपमें इस मन्त्रका 
अर्थ है-देदीप्यमान भगवान्‌ सविता (सूर्य) के उस 
तेजका हम ध्यान करते हैं। वह (तेज) हमारी बुद्धिका 
प्रेरक बने। इस मन्त्रमें प्रणव और तीन व्याहतियाँ 
जोड़कर “3% भूर्भुवः स्वः तत्सवितुर्वरेण्यं भर्गो देवस्य 
धीमहि धियो यो नः प्रचोदयात्‌'--इस मन्त्रका साधक 
अनुष्ठानकर्ता जप करते हैं। इसी मन्त्रके द्वारा वेदपाठ 
प्रारम्भ करनेके पूर्व यज्ञोपवीत पहनाकर ब्रह्मचारीका 
उपनयनसंस्कार सम्पन्न कराया जाता है। किसी भी 
मन्त्रको सिद्ध करनेके लिये पुरश्चरण प्रारम्भ करनेके पूर्व 
दस सहस्त्र गायत्री-मन्त्र-जपका विधान है। इतना ही 
नहीं, गायत्रीकी महत्ता तो यहाँतक है कि किसी भी 
कार्यसिद्धिके लिये जहाँ शास्त्रमें अनुष्ठानविशेष कथित 
न हो, वहाँ गायत्री-मन्त्रका जप और तिलका हवन 
करना चाहिये; यथा-- 

यत्र यत्र च संकीर्णमात्मानं मन्यते द्विजः। 

तत्र तत्र तिलैहोमो गायत्र्याश्च जपस्तथा॥ 

किसी भी मन्त्रको सिद्ध करनेके लिये सामान्य 
नियम यह है कि मन्त्रमें जितने अक्षर हों, उतने ही लक्ष 
मन्त्रका जप करके जपसंख्याका दशांश हवन, हवनका 
दशांश तर्पण, तर्पणका दशांश मार्जन और मार्जनका 
दशांश ब्राह्मण-भोजन करानेसे उस मन्त्रका पुरश्चरण पूरा 


होता है। पुरश्चरणके द्वारा मन्त्रके सिद्ध हो जानेपर 
कार्यविशेषके लिये उसका जप और कामनापरत्वसे 
विशेष द्रव्यका हवन करनेपर सिद्धि सम्भव होती है। 
कभी-कभी इतना करनेपर भी सिद्धि प्राप्त नहीं होती। 
उस समय आचार्य कह देते हैं कि अमुक त्रुटि रह 
जानेके कारण अनुष्ठान सफल नहीं हुआ। पर गायत्री- 
मन्त्रके सम्बन्धमें यह बात नहीं है। एक बार गायत्री- 
मन्त्रका चौबीस लाख जप और तदनुसार हवन, तर्पण, 
मार्जन और ब्राह्मण-भोजनके द्वारा पुरश्चरण सम्पन्न हो 
जानेपर स्वयं गायत्री-माता साधकका योगक्षेम वहन 
करती हैं। बैसे गायत्री-मन्त्रके द्वारा भी कामनापरक 
अनुष्ठान किये जा सकते हैं। 

त्रिकाल-सन्ध्या-जिस प्रकार किसी भी मन्त्रको 
सिद्ध करनेके पूर्व अयुत गायत्री-जप करना होता है, 
उसी प्रकार प्रतिदिनके कार्यमें शरीर और आत्माकी 
पवित्रता और शक्तिसञ्चयके लिये त्रिकाल-सन्ध्या 
आवश्यक है। प्रतिदिनके कार्योमें हमारे शरीरकी 
उर्जाका जो व्यय होता है उसको पूर्ति सूर्योपस्थानके 
द्वारा भगवान्‌ भुवन-भास्करसे होती है। इससे 
आध्यात्मिक शक्तिमें वृद्धि होती है। इसके साथ 
प्रतिदिन कम-से-कम एक माला गायत्री-जपका 
विधान है। त्रिकाल-सन्ध्याके लिये गायत्री-माताके 
तीन अलग-अलग रूपोंका ध्यान किया जाता है जो 
इस प्रकार है-- 

प्रातःकालीन ध्यान 
हंसारूढां सिताब्जे त्वरुणमणिलसद्भूषणां साष्टनेत्रां 


* भगवान्‌ भुवन-भास्कर और गायत्री-मन्त्र * 


वेदाख्यामक्षमालां स्रजमयकमलं दण्डमप्यादधानाम्‌। 
ध्याये  दोर्भिश्वतुर्थिस्त्रिभुबन- 
जननीं पूर्वसन्ध्यादिवन्द्याम्‌ । 
गायत्रीमृक्सवित्रीमभिनव- 
वयसं मण्डले चण्डरएमे:॥ 
विश्वमातः सुराभ्यर्च्ये पुण्ये गायत्रि वेधसि। 
आवाहयाम्युपास्त्यर्थमेह्येनो्रि पुनीहि माम्‌ ॥ 

“ग्रात:-संध्याके समय सूर्यमण्डलमें श्वेत कमलपर 
स्थित, हंसपर आरूढ, लालमणिके भूषणोंसे अलंकृत, 
आठ नेत्रो तथा चार हाथोंबाली और उनमें क्रमशः वेद, 
रुद्राक्षमाला, कमल एवं दण्डको धारण किये, ऋग्वेदकी 
जननी, किशोरी, त्रिभुवनकी माता गायत्रीका मैं ध्यान 
करता हूँ।' 

“जगत्को माता देवताओंद्वारा पूजित, पुण्यमयी 
भगवती गायत्री! मैं उपासनाके लिये आपका आवाहन 
करता हूँ ।' 

मध्याह्वकालीन ध्यान-- 
वृषेन्द्रवाहना देवी ज्वलत्वरिशिखधारिणी। 
श्वेताम्बरधरा श्वेतनागाभरणभूषिता॥ 
श्वेतसत्रगक्षमालालंकृता रक्ता च शंकरा। 
जटाधराधराधात्री धरेन्द्राद़्भवाम्भवा। 
मातर्भवानि विश्वेशि आहूतैहि पुनीहि माम्‌॥ 

मैं वृषभवाहना, प्रज्वलित त्रिशूल एवं श्वेत वस्त्रधारिणी, 
श्वेत्रग्‌, रुद्राक्षमाला एवं श्वेत सर्पसे विभूषित, लाल 
वर्णवाली, जटाधारिणी, पर्वतपुत्री, शिवरूपा, भवानी 
(संध्यादेवी) का आवाहन करता हूँ। आप आयें तथा 
मुझे पवित्र करें।' 

सन्ध्याकालीन ध्यान 
सन्ध्या सायन्तनी कृष्णा विष्णुदेवा सरस्वती। 
खगगा कृष्णवक्त्रा तु शङ्खचक्रधरापरा॥ 
कृष्णस्त्रगभूषणैर्युक्ता सर्वज्ञानमयी वरा। 
बीणाक्षमालिका चारुहस्ता स्मितवरानना॥ 
मातर्वाग्देवते स्तुत्ये आहूतैहि पुनीहि माम्‌॥ 

“मैं कृष्णवर्णा, कृष्णमुखी, कृष्णवर्णके माल्याभूषणांसे 
युक्त, गरुडवाहना, विष्णुदैवत्या, शङ्कचक्रधारिणी, वीणास्द्राक्ष 
लिये, सुन्दर मुस्कानवाली, सर्वज्ञानमयी सायंकालीन सन्ध्या- 
रूपिणी सरस्वतीका आवाहन करता हूँ। स्तुति करनेयोग्य 
माँ वाग्देवी आप यहाँ आयें तथा मुझे पवित्र करें।' 

त्रिकाल-सन्ध्यामें हम अङ्गन्यास, करन्यासके द्वारा 
प्रतिदिन सूर्योपस्थान-मन्त्रोसे सूर्यकी दिव्य शक्ति और 
दिव्य तेजका भौतिक शरीर और अन्तरात्मामें आवाहन 
करते हैं। इस प्रकार त्रिकाल-सन्ध्यामात्र धार्मिक 
अनुष्ठान न होकर व्यस्त जीवनमें भौतिक और आध्यात्मिक 
शक्ति प्राप्त करनेका सरलतम साधन है। 

आरोग्यं भास्करादिच्छेत्‌- 

सूर्य आरोग्य प्रदान करनेवाले देवता हैं। वे 
जीवमात्रके प्रेरणाके स्रोत हैं। सूर्योदय होते ही मनुष्य 
कर्ममार्गमें प्रवृत्त होता है। इसीलिये कहा है--'सूर्य 
आत्मा जगतस्तस्थुषश्च'—सूर्य ही इस चराचर-सृष्टिके 
प्रेरक हैं । मनुष्यमें चेतनता अथच पेड़-पौधोंमें हरीतिमा 
सूर्यसे ही है। यदि उन्हें पर्याप्त प्रकाश न मिले तो 
पत्तियोंका रंग पीला पड़ने लगता है; पेड्-पौधे मुरझाने 
लगते हैं। प्रातः कालीन सूर्यकी किरणोंसे अनेक रोग दूर 
होते हैं। रिकेट्स और क्षयरोग-जैसी बीमारियाँ प्रात:- 
कालीन धूपके सेवनसे दूर होती हैं । सूर्यकी किरणोंके 
सात रंग ही सूर्यके सात अश्व हैं। इसलिये सूर्यका एक 
नाम सप्ताश्व भी है। विभिन्न रंगोंकी बोतलोंमें जल 
भरकर सूर्यके प्रकाशमें रखनेसे उस जलमें रोगोंको नष्ट 
करनेकी शक्ति आ जाती है। इस प्रकार चिकित्सा 
करनेको प्रणालीको सूर्य-किरण-चिकित्साका नाम दिया 
गया है। यह प्रणाली एलोपैथी, होम्योपैथी, एक्यूपंक़्र 
आदि चिकित्सा-प्रणालियासे कम सफल नहीं है। हिंदी 
भाषामें इस विषयपर अनेक ग्रन्थ उपलब्ध हैं । प्रातःकाल 
सूर्याभिमुख होकर एक विशेष प्रकारसे जो व्यायाम 
किया जाता है, उसे सूर्य-नमस्कार कहते हैं। इस 
व्यायामसे शरीर स्वस्थ रहनेके साथ ही रोगोंके आक्रमणकी 
सम्भावना नहीं रहती। मध्यप्रदेश तथा अन्य कुछ 
राज्योंमें बालकोंसे पी० टी० के स्थानपर सूर्य-नमस्कारका 
अभ्यास कराया जाता है। यह अच्छी योजना है; अन्य 
प्रदेशोंमें भी इसका अनुसरण होना चाहिये। 

कुष्ठ-जैसे भयंकर रोगकी सफलचिकित्सा विज्ञान 
अबतक नहीं खोज सका है । सूर्य भगवानको आराधनासे 
अनेक कुष्ठरोगी स्वस्थ होते देखे गये हें । भारतमें बहुत- 
से स्थानोंपर सूर्योपासनाके लिये बालार्क (बालादित्य) 
के मन्दिर बने हैं, जहाँ प्रतिवर्ष हजारों चर्मरोगी 
स्वास्थ्य-लाभके लिये जाते हैं। दतिया जिलेके उनाव 

नामक स्थानपर बालाजीका भारत-प्रसिद्ध मन्दिर है, 
जहाँ असाध्य कुष्ठके रोगियोंको चामत्कारिकरूपसे 
स्वास्थ्य-लाभ होता है । 
प्रातःकाल स्त्रानकर सूर्यभगवानूको अर्घ्य देनेका 
विधान है। यदि आप किसी जलाशयमें स्नान करते हैं 
तो जलमें खड़े होकर ही अर्घ्य देते हैं। सूर्यके सम्मुख 
खडे होकर अर्घ्य देनेसे जलकी धाराके अन्तरालसे 
सूर्यकी किरणोंका जो प्रभाव शरीरपर पड्ता है, उससे 
शरीरमें स्थित रोगके कीटाणु नष्ट होते हैं और शरीरमें 
अज्ञातरूपसे ऊर्जाका संचार होता है । प्राकृतिक चिकित्साके 
साथ रंगीन काँचके द्वारा सूर्यकिरणोंकी प्रभासे रोगीका 
उपचार किया जाता है, जिसमें उक्त सिद्धान्त ही कार्य 
करता है । इसीलिये कहा है-- 
अर्घ्यदानमिदं पुण्यं पुंसामारोग्यवर्धनम्‌। 
भगवती गायत्रीके ध्यानमें भी जो पाँच मुख और 
उनके पाँच रंगोंका वर्णन है, वह सूर्य-मण्डल-मध्यस्थ 
शक्तिके पाँच दृश्य रंग ही हैं। यथा-- 
मुक्ताविद्ुमहेमनीलधवलच्छायैर्मुखैरवीक्षणै- 
युक्तामिन्दुनिबद्धरत्रमुकुटां तत्त्वात्मवर्णात्मिकाम्‌। 
सावित्रीं वरदाभयाङ्कुशकशाः शुभ्रं कपालं गुणं 
शङ्कं चक्रमथारविन्दयुगलं हस्तैर्वहन्तीं भजे॥ 
(--शारदाति० २१। १५) 
गायत्री और सूर्यके अभिन्न होनेका एक प्रमाण इस 
निम्नलिखित ध्यानसे भी मिलता है- 
हेमाम्भोजप्रवालप्रतिमनिजरुचिं चारुखट्वाङ्गपद्यौ 
चक्रं शक्तिं सपाशं सूणिमतिरुचिरामक्षमालां कपालम्‌। 
हस्ताम्भोजैर्दधानं त्रिनयनविलसद्वेदवक्त्राभिरामं 
मार्तण्डं वल्लभार्द्ध मणिमयमुकुटं हारदीप्तं भजामः॥ 
(--शारदाति० १४। ७१) 
उक्त दोनों ध्यानोंमें स्वरूप और आयुधको कितनी 
समानता है। इसीलिये सूर्यके साथ सौरपीठमें ही सूर्यकी 
शक्ति-सावित्री (गायत्री) की स्थापना और उपासनाका 
विधान है। 
ज्योतिषां रविरंशुमान्‌ 
श्रीमद्भगवद्रीताके उक्त कथनके अनुसार ज्योतिष्पिण्डोंमें 
सूर्यको परब्रह्मका स्वरूप ही माना गया है। इसीलिये 
त्रिकाल-सन्ध्यामें सूर्य, गायत्री और प्रणवरूप ब्रह्मको 
उपासना प्रत्येक द्विजके लिये आवश्यक है। ग्रहके 


* सर्वानन्दप्रदाता हरिहरनमितः पातु नो विश्वचक्षुः * 


रूपमें भी आद्य गणनाके अनुसार सूर्यकी प्रधानता 
बतायी गयी है । ज्यौतिषशास्त्रके अनुसार विचार करनेपर 
पता चलता है कि अन्य ग्रहोंको अपेक्षा सूर्यके अनिष्ट 
स्थानमें स्थित होने अथवा क्रूर ग्रहके साथ सूर्यका 
किसी भी प्रकारका योग होनेसे ही अधिकांश रोग होते 
हैं। ग्रहका परस्पर सम्बन्ध चार प्रकारसे होता है; यथा-- 
प्रथमः स्थानसम्बन्धो दृष्टिजस्तु द्वितीयकः । 
तृतीयस्त्वेकतो दृष्टि: स्थितिरिका चतुर्थतः॥ 

यहाँ अनिष्ट स्थानस्थ सूर्यके कारण होनेवाले कुछ 
रोगोंका उल्लेख किया जाता है-- 

कर्कराशिस्थ शनिदृष्ट सूर्य अर्शरोग (बवासीर) 
कारक हैं। इसी योगसे वातव्याधि (गठिया) होती है। 
बुधसे दृष्ट कर्कराशिस्थ सूर्य कफ और वातरोगकारक 
हैं। भौमदृष्ट कर्कस्थ सूर्य भगन्दरकारक हैं । सिंहस्थ सूर्य 
रतौँधीकारक हैं । कुम्भस्थ सूर्य हदयरोगकारक हें । शनि 
और भौमके साथ अष्ट्रमस्थ सूर्य अपस्मार-(मृगी-) 
कारक हैं। शत्रुराशिस्थ सूर्य कुन्जत्व, नेत्ररोग और 
कृमिरोगकारक हैं। भौमदृष्ट अष्टमस्थ सूर्य विसर्प और 
मसूरिकाकारक हैं । राहु और भौमके साथ अष्टमस्थ रवि 
कुष्ठकारक हैं । एकराशिस्थ शुक्र-सूर्य-शनि कुष्ठरोगकारक 
हैं। शुक्रसे दृष्ट सिंहस्थ रवि कुष्ठकारक हैं। शुक्रसे दृष्ट 
वृश्चिकस्थ सूर्य कुष्ठकारक हैं । नीचराशिस्थ सूर्य कुष्ठकारक 
हैं। शुक्रकी दशामें सूर्यकी अन्तर्दशा हो तो वे उन्माद, 
उदररोग, नेत्र और मुखरोगकारक हैं। सूर्यकी दशामें 
शुक्रको अन्तर्दशा हो तो वे शिरोरोग, गलरोग, श्वेतकुष्ठ, 
ज्वर, शूल आदि कारक हैं। 

इस प्रकार बहुसंख्यक रोगोंके होनेमें सूर्यका कोप 
प्रधान कारण होता है। इसी सिद्धान्तको ध्यानमें रखते 
हुए शास्त्रोंमें अर्घ्यदान और त्रिकाल-सन्ध्याका दैनिक 
विधान किया गया है। साथ ही ग्रहजनित व्याधिकी 
शान्तिके लिये ओषधि-मिश्रित जलसे स्नान और रल्रधारण 
भी निर्दिष्ट किया जाता है। सूर्य-किरणोंके विद्रुमवर्ण 
होनेसे सूर्यप्रसादनके लिये उसका धारण करना बताया 
गया है । सूर्यकिरणोंके लिये अधिक संवेदनशील होनेसे 
यह रत्न शरीरपर सूर्यकिरणका तत्काल प्रभाव छोड़ता 
है। निम्नलिखित ओषधियोंसे मिश्रित जलसे स्रान करना 
भी बताया गया है-- 

मैनसिल, छोटी इलायची, देवदारु, कुङ्कम, खश, 


* अक्ष्युपनिषद्‌ » 


मुलहठी, मधु और लाल चन्दन। हस्तादित्ययोगमें 
सूर्याथर्वशीर्ष, आदित्यहृदयस्तोत्रका पाठ और नेत्ररोगोंमें 
नेत्रोपनिषद्का पाठ करना बताया गया है । रोगोपशमनके 
लिये व्रत, पूजा-पाठ, सूर्यनमस्कार और औषधोपचार 
विहित हैं। 

जिस प्रकार सूर्यकिरणोंसे आकृष्ट जल पृथ्वीपर 
जीवनदायी है, उसी प्रकार सूर्यकिरणोंसे आप्यायित 

होकर हमारा मन और शरीर नवीन स्फूर्ति पाता है। 
यदि विज्ञानकी वर्तमान प्रगति जारी रही तो वह दिन 
दूर नहीं, जब दैनिक ईंधन, विद्युत्‌ और क्षुधाशान्तिके 
लिये सौर-ऊर्जाका प्रयोग सम्भव होगा। इस दिशामें 
तेजीसे काम हो रहा है। इस भौतिक उपलब्धिसे 
संसारका अत्यधिक कल्याण सम्भावित है। भगवान्‌ 
भास्कर सर्वथा उपास्य हैं। 


अक्ष्युपनिषद्‌ 


(नेत्ररोगहारी विद्या) 


हरिः ३०। अथ ह साङ्कृतिर्भगवानादित्यलोकं जगाम । 
स आदित्यं नत्वा चक्षुष्मतीविद्यया तमस्तुवत्‌। ३ नमो 
भगवते श्रीसूर्यायाक्षितेजसे नमः। ३० खेचराय नमः । ३% 
महासेनाय नमः । ३ तमसे नमः। 3७ रजसे नमः। 3 
सत्त्वाय नमः। 3७ असतो मा सद्‌ गमय। तमसो मा 
ज्योतिर्गमय। मृत्योर्माऽमृतं गमय। हंसो भगवाञ्छुचिरूपः 
अप्रतिरूपः। विश्वरूपं घृणिनं जातवेदसं हिरण्मयं 
ज्योतीरूपं तपन्तम्‌। सहस्त्ररश्मिः शतधा वर्तमानः 
पुरः प्रजानामुदयत्येष सूर्यः। ३» नमो भगवते 
श्रीसूर्यायादित्यायाक्षितेजसेऽहोऽवाहिनि वाहिनि 
स्वाहेति। 

एवं चक्षुष्मतीविद्यया स्तुतः श्रीसूर्यनारायणः 
सुप्रीतोऽब्रवीच्यक्षुष्मतीविद्यां ब्राह्मणो यो नित्यमधीते न 
तस्याक्षिरोगो भवति। न तस्य कुलेऽन्धो भवति। अष्टौ 
ब्राह्मणान्‌ ग्राहयित्वाथ विद्यासिद्िर्भवति। य एवं वेद स 
महान्‌ भवति। 

कथा है कि एक समय भगवान्‌ साङ्कति 
आदित्यलोकमें गये। वहाँ सूर्यनारायणको प्रणाम करके 
उन्होंने चक्षुष्मती विद्याके द्वारा उनकी स्तुति की। चक्षु- 
इन्द्रियके प्रकाशक भगवान्‌ श्रीसूर्यनारायणको नमस्कार 
है। आकाशमें विचरण करनेवाले सूर्यनारायणको नमस्कार 
है । महासेन (सहस्रो किरणोंकी भारी सेनावाले) भगवान्‌ 
श्रीसूर्यनारायणको नमस्कार है। तमोगुणरूपमें भगवान्‌ 


सूर्यनारायणको नमस्कार है। रजोगुणरूपमें भगवान्‌ 
सूर्यनारायणको नमस्कार है। सत्त्वगुणरूपमें भगवान्‌ 
सूर्यनारायणको नमस्कार है। भगवन्‌! आप मुझे असत्से 
सतूकी ओर ले चलिये, मुझे अन्धकारसे प्रकाशको ओर 
ले चलिये, मुझे मृत्युसे अमृतको ओर ले चलिये। 
भगवान्‌ सूर्य शुचिरूप हैं और वे अप्रतिरूप भी हैं- 
उनके रूपकी कहीं भी तुलना नहीं है। जो अखिल 
रूपोंको धारण कर रहे हैं तथा रश्मिमालाओंसे मण्डित 
हैं, उन जातवेदा (सर्वज्ञ, अग्नि स्वरूप) स्वर्णसदूश 
प्रकाशवाले ज्योतिःस्वरूप और तपनेवाले (भगवान्‌ 
भास्करको हम स्मरण करते हैं।) ये सहस्रो किरणोंवाले 
और शत-शत प्रकारसे सुशोभित भगवान्‌ सूर्यनारायण 
समस्त प्राणियोंके समक्ष (उनको भलाईके लिये) 
उदित हो रहे हैं। जो हमारे नेत्रोंके प्रकाश हैं, उन 
अदितिनन्दन भगवान्‌ श्रीसूर्यको नमस्कार है। दिनका 
भार वहन करनेवाले विश्ववाहक सूर्यदेवके प्रति हमारा 
सब कुछ सादर समर्पित है। 

इस प्रकार चक्षुष्मतीविद्याके द्वारा स्तुति किये 
जानेपर भगवान्‌ सूर्यनारायण अत्यन्त प्रसन्न होकर 
बोले-जो ब्राह्मण इस चक्षुष्मतीविद्याका नित्य पाठ 
करता है, उसे आँखका रोग नहीं होता, उसके कुलमें 
कोई अंधा नहीं होता। आठ ब्राह्मणोंको इसका ग्रहण 
करा देनेपर इस विद्याकी सिद्धि होती है। जो इस प्रकार 
जानता है, वह महान्‌ हो जाता है। 


* सर्वानन्दप्रदाता हरिहरनमितः पातु नो विश्वचक्षुः * 


कृष्णयजुर्वेदीय चाक्षुषोपनिषद्‌ 


अब नेत्र-रोगका हरण करनेवाली तथा पाठमात्रसे 
सिद्ध होनेवाली चाक्षुषीविद्याकी व्याख्या करते हैं, 
जिससे समस्त नेत्ररोगोंका सम्पूर्णतया नाश हो जाता है 
और नेत्र तेजयुक्त हो जाते हैं। उस चाक्षुषी विद्याके 
अहिर्बुध्न्य ऋषि हैं, गायत्री छन्द है, भगवान्‌ सूर्य देवता 
हैं, नेत्ररोगकी निवृत्तिके लिये इसका जप होता है-यह 
विनियोग है । 

चाक्षुषीविद्या 

३% चक्षुः चक्षुः चक्षुः तेजः स्थिरो भव। मां पाहि 
पाहि। त्वरितं चक्षूरोगान्‌ शमय शमय। मम जातरूपं 
तेजो दर्शय दर्शय। यथाहम्‌ अन्धो न स्यां तथा कल्पय 
कल्पय। कल्याणं कुरु कुरु। यानि मम 
पूर्वजन्मोपार्जितानि चक्षुःप्रतिरोधकदुष्कृतानि सर्वाणि 
निर्मूलय निर्मूलय। ३ नमः चक्षुस्तेजोदात्रे दिव्याय 
भास्कराय। ३ नमः करुणाकरायामृताय। ३ नमः 
सूर्याय। ३ नमो भगवते सूर्यायाक्षितेजसे नमः । खेचराय 
नमः। महते नमः। रजसे नमः। तमसे नमः। असतो मा 
सदूमय। तमसो मा ज्योतिर्गमय। मृत्योर्मा अमृतं गमय। 
उष्णो भगवाञ्छुचिरूपः। हंसो भगवान्‌ शुचिरप्रतिरूपः। 
य इमां चक्षुष्मतीविद्यां ब्राह्मणो नित्यमधीते न तस्याक्षिरोगो 
भवति। न तस्य कुले अन्धो भवति। अष्टौ ब्राह्मणान्‌ 
ग्राहयित्वा विद्यासिद्धिर्भवति॥ 

३ (भगवान्‌का नाम लेकर कहे), हे चक्षुके 
अभिमानी सूर्यदेव! आप चक्षुमें चक्षुके तेजरूपसे स्थिर 
हो जायँ। मेरी रक्षा करें, रक्षा करें। मेरी आँखके रोगोंका 


शीघ्र शमन करें, शमन करें। मुझे अपना सुवर्ण-जैसा 
तेज दिखला दें, दिखला दें। जिससे मैं अन्था न होऊं 
कृपया वैसे ही उपाय करें, उपाय करें। मेरा कल्याण 
करें, कल्याण करें। दर्शन-शक्तिका अवरोध करनेवाले 
मेरे पूर्वजन्मार्जित जितने भी पाप हैं, सबको जड्से 
उखाड़ दें, जड्से उखाड़ दें। ३% (सच्तिदानन्दस्वरूप) 
नेत्रोंको तेज प्रदान करनेवाले दिव्यस्वरूप भगवान्‌ 
भास्करको नमस्कार है। ३% करुणाकर अमृतस्वरूपको 
नमस्कार है। ३% भगवान्‌ सूर्यको नमस्कार है। 3% 
नेत्रोंके प्रकाश भगवान्‌ सूर्यदेवको नमस्कार है। ३ 
आकाशविहारीको नमस्कार है। परम श्र्रष्ठस्वरूपको 
नमस्कार है । ३% (सबमें क्रिया-शक्ति उत्पन्न करनेवाले) 
रजोगुणरूप भगवान्‌ सूर्यको नमस्कार है। (अन्धकारको 
सर्वथा अपने भीतर लीन करनेवाले) तमोगुणके आश्रयभूत 
भगवान्‌ सूर्यको नमस्कार है। हे भगवन्‌! आप मुझको 
असतूसे सतूकी ओर ले चलिये। अन्धकारसे प्रकाशको 
ओर ले चलिये। मृत्युसे अमृतको ओर ले चलिये। 
उष्णस्वरूप भगवान्‌ सूर्य शुचिरूप हैं। हंसस्वरूप 
भगवान्‌ सूर्य शुचि तथा अप्रतिरूप हैं-उनके तेजोमय 
स्वरूपको समता करनेवाला कोई भी नहीं है। जो 
ब्राह्मण इस चक्षुष्मतीविद्याका नित्य पाठ करता है, उसे 
नेत्र-सम्बन्धी कोई रोग नहीं होता। उसके कुलमें कोई 
अंधा नहीं होता। आठ ब्राह्मणोंको इस विद्याका दान 
करनेपर-इसका ग्रहण करा देनेपर इस विद्याकी सिद्धि 
होती है।' 


१. 3 अस्याश्चाक्षुषीविद्याया अहिर्बुध्न्य ऋषिः, गायत्री छन्दः, सूर्यो देवता, चक्षूरोगनिवृत्तये जपे विनियोग: । 
२. चाक्षुषी- ( नेत्र-) उपनिषद्को शीघ्र फल देनेवाली विधि-नेत्ररोगसे पीडित श्रद्धालु साधकको चाहिये कि प्रतिदिन प्रातःकाल 
हल्दीके घोलसे अनारकी शाखाकी कलमसे काँसेके पात्रमें निम्नलिखित बत्तीसा यन्त्रको लिखे 


८ |१५| २ | ७ 


“मम चक्षूरोगान्‌ शमय शमय' 


फिर उसी यन्त्रपर ताँबेकी कटोरीमें चतुर्मुख (चारों ओर चार बत्तियोंका) घीका दीपक जलाकर रख 
दे। तदनन्तर गन्ध-पुष्पादिसे यन्त्रका पूजन करे । फिर पूर्वकी ओर मुख करके बैठे और हरिद्रा (हल्दी) की 
मालासे ' ३% हीं हंस: ' इस बीजमन्त्रकी छः मालाएँ जपकर चाक्षुषोपनिषद्के कम-से-कम बारह पाठ करे। 
पाठके पश्चात्‌ फिर उपर्युक्त बीजमन्त्रकी पाँच मालाएँ जपे। इसके बाद भगवान्‌ सूर्यको श्रद्धापूर्वक अर्घ्य 
देकर प्रणाम करे और मनमें यह निश्चय करे कि मेरा नेत्ररोग शीघ्र ही नष्ट हो जायगा। ऐसा करते रहनेसे इस 


उपनिषद्‌का नेत्ररोगनाशमें अद्भुत प्रभाव बहुत शीघ्र देखनेमें आता है । 


--पं० श्रीमुकुन्दवल्लभजी मिश्र, ज्यौतिषाचार्य 


* चक्षुदृष्टि एवं सूर्योपासना * 

भगवान्‌ सूर्यका सर्वनेत्ररोगहर चाक्षुषोपनिषद्‌ 


(एक अनुभूत प्रयोग) 


अक्षि-उपनिषद्‌ भगवान्‌ सूर्यकी नेत्र-रोगोंके लिये 
एक रामबाण उपासना है। रविवारको किसी शुभ तिथि 
और नक्षत्रमें प्रातः सूर्यके सम्मुख नेत्र बंद करके खडे 
हो या बैठकर--' मेरे समस्त नेत्ररोग दूर हो रहे हैं? इस 
भावनासे रविवारसे बारह पाठ नित्य किये जाते हैं। यह 
प्रयोग बारह रविवारतकका होता है। यदि पुष्य नक्षत्रके 
साथ रविवारका योग मिल जाय तो अति उत्तम है। हस्त 


नक्षत्रयुक्त रविवारसे भी यह पाठ प्रारम्भ किया जाता 
है। लाल कनेर, लाल चन्दन मिले जलसे ताम्र-पात्रसे 
सूर्यनारायणको अर्घ्य देकर नमस्कार करके पाठ प्रारम्भ 
करना चाहिये। यह सैकड़ों बारका अनुभूत प्रयोग है। 
रविवारके दिन सूर्य रहते बिना नमकका एक बार 
भोजन करना चाहिये। 

--पं० श्रीमथुरानाथजी शुक्ल 


चक्षुदृष्टि एवं सूर्योपासना 
( चक्षुष्मतीविद्या ) 


(लेखक--श्रीसोमचैतन्यजी श्रीवास्तव शास्त्री, एम० ए०, एम० ओ० एल०) 


मनुष्यको सुख-दुःख आदिको प्राप्ति उसके द्वारा 
किये गये अपने कर्म, आचार एवं आहार-विहार 
आदिके अनुसार होती है। रोगजन्य क्लेशोंके मूल कारण 
भी उसके पूर्वजन्मकृत कर्म तथा मिथ्या आहार- 
विहारजन्य दोषके प्रकोप हें । धर्मानुष्ठान, पुण्यकर्माचरण 
एवं सुविहित औषधसेवनसे भी जो रोग शान्त नहीं होते 
हैं, उन्हें पूर्वजन्मकृत पापसे उत्पन्न समझना चाहिये। 
जबतक यह पूर्वजन्मका किया हुआ पाप-दोष निर्मूल 
नहीं होता, तबतक वह व्याधिरूपमें पीड़ा देता रहता है। 
ऐसे पाप-दोषको शान्तिके लिये प्रायश्चित्त, देवाराधन, 
देवाभिषेक, जप, होम, मार्जन, दान, दिव्य मणि एवं 
यन्त्रका धारण, अभिमन्त्रित उत्तम ओषधिका सेवन 
आदिके रूपमें दैवव्यपाश्रय चिकित्साका विधान मिलता 
है। चरक (सूत्र० अ० ११, चिकित्सा० अ० ३), 
अष्टाङ्गहदय (चिकित्सा० अ० १९) एवं वीरसिंहावलोक 
आदि कई ग्रन्थोंमें अनेक स्थानोंपर दैवव्यपाश्रय चिकित्सा 
करनेका विधान मिलता है। 

भारतीय दर्शन पिण्ड एवं ब्रह्माण्डमें अभेद मानता 
है। छान्दोग्य एवं बृहदारण्यकोपनिषद्में अक्षिपुरुषविद्या- 
(उपकोसलविद्या-) प्रकरणमें चक्षुर्मण्डल तथा सूर्यमण्डलमें 
अभेददृष्टि रखकर उपासना करनेका वर्णन मिलता है। 
वस्तुतः सृष्टि-व्यवस्थामें अध्यात्म और अधिदैवत जगत्‌ 
परस्पर उपकार्योपकारकरूपमें अवस्थित हैं । सर्वलोकचक्षु 


भगवान्‌ सूर्य ही पिण्डमें चक्षुःशक्तिके रूपमें प्रविष्ट हुए 
हैं। अतः वे ही प्राणियोंकी दृष्टिशक्तिके अधिष्ठाता देव 
हैं। इसलिये दिव्यदृष्टिकी प्राप्ति एवं नेत्रगत रोगोंको दूर 
करनेके लिये भगवान्‌ सूर्यकी आराधना की जाती है। 

परशुरामकल्पसूत्रके परिशिष्ट एवं श्रीउमानन्दनाथकृत 
नित्योत्सवमें दूरदृष्टिको सिद्धि प्रदान करनेवाली 
चक्षुष्मतीविद्याका वर्णन मिलता है। सोलह मन्त्रोसे 
समन्वित समष्टिरूपिणी यह विद्या है। मूलाधारमें ध्यान 
केन्द्रित करके इसका जप किया जाता है। इस विद्याके 
सिद्ध होनेपर साधक अन्य देश या ट्वीपमें स्थित धन 
एवं अन्य पदार्थोंको भी यथावत्‌-रूपमें देख एवं जान 
सकता है। इस विद्याका विनियोग, ध्यान एवं पाठ 
निम्नलिखित रूपमें मिलता है-- 

विनियोग 

चक्षुष्मतीमन्त्रस्य भार्गव ऋषिः, नाना छन्दांसि, चक्षुष्मती 
देवता, तत्प्रीत्यर्थे जपे विनियोगः। 

ध्यान-- 

चक्षुस्तेजोमयं पुष्पं कन्दुकं बिभ्रतीं करे: । 
रौप्यसिंहासनारूढां देवीं चक्षुष्मती भजे ॥ 

चक्षुष्मतीविद्याका पाठ-- 

३» सूर्यायाक्षितेजसे नमः, खेचराय नमः, असतो मा 
सदगमय। तमसो मा ज्योतिर्गमय। मृत्योर्माऽमृतं गमय। 
उष्णो भगवान्‌ शुचिरूप: । हंसो भगवान्‌ शुचिरप्रतिरूपः । 

न: उपसेदुरिन्द्रं प्रियमेधा ऋषयो नाधमानाः। 

अपध्वान्तमूर्णुहि पूर्धि चक्षुर्मुमुगध्यस्मान्निधयेव बद्धान्‌॥ 
पुण्डरीकाक्षाय नमः। पुष्करेक्षणाय नमः । अमलेक्षणाय 
नमः | कमलेक्षणाय नमः । विश्वरूपाय नम: । श्रीमहाविष्णवे 
नमः॥ 

इति षोडशमन्त्रसमष्टिरूपिणी चक्षुष्मतीविद्या 
दूरदृष्टिः सिद्धिप्रदा। 

वीरसिंहावलोकमें नेत्रके रोगीके लिये निम्नलिखित 
दैवीचिकित्साका विधान मिलता है। 

(१) अक्षिसम्भवरोगाणामाज्यं कनकसंयुतम्‌। 

अर्थात्‌- नेत्ररोगी विधिपूर्वक स्वर्णयुक्त घृतको दस 
हजार आहुतियाँ आग्निमें दे। 

(२) जबतक रोगसे मुक्ति न हो तबतक प्रतिदिन 
३» चक्षुर्मे धेहि चक्षुषे चक्षूर्विख्यै तनूभ्यः। स चेदं वि च 
पश्येम॥ (-काठकसं० ९। ११ । ७८) इस मन्त्रका जप 
करे एवं ब्राह्मणको मुद्रान्न (मूँग) का दान दे। तथा-- 

(३) "वयः सुपर्णो सुपर्णोऽसि '--इस मन्त्रसे घृतसहित 
चरुको एक हजार आठ आहुतियाँ दे। 

(४) मन्ददृष्टि होनेपर 'उद्दन्नद्यमित्रमः' इत्यादि 
ऋचाओंसे हजार कलशंद्वारा भगवान्‌ सूर्यका अभिषेक 
करे । 

(५) गरुड्गायत्री-' ३% पक्षिराजाय विदाहे सुवर्णपक्षाय 
धीमहि। तन्नो गरुडः प्रचोदयात्‌॥' इस मन्त्रसे घृत मिले 
हुए तिलकी आहुति आँखके रोगको दूर करती है। 

(६) नक्तान्ध व्यक्ति-- विष्णो रराट०, प्रतद्विष्णु०, 
विष्णोर्नुकम्‌० '--इनमेंसे किसी एक मन्त्रका जप करे 
तथा शुद्ध एवं पवित्र हो पूर्वाभिमुख बैठकर समिदाज्य 
तिलकी (लकड़ी, घी, तिलकी) एक सौ आठ 
आहुतियाँ प्रतिदिन अग्निमें दे। 

नेत्ररोगोंको दूर करनेके लिये पुराणोक्त नेत्रोपनिषद्‌ 
अथवा यजुर्वेदीय चाक्षुषोपनिषद्का जप करनेका विधान 
भी मिलता है। इन दोनोंके पाठोंमें बहुत ही कम अन्तर 
है। दोनों ही उपनिषदें “चक्षुष्मतीविद्या' के नामसे प्रसिद्ध 
हैं, परंतु इनके प्रयोगमें भिन्नता मिलती है। (प्रयोग- 
विधिसहित इनका पाठ पहले दिया गया है।) 

नेत्रोपनिषद्का पाठ कर्मठगुरुमें मिलता है । रविव्रतके 
अनुष्ठानपूर्वक रोगके अनुसार इसका एक सौ, एक 


* सर्वानन्दप्रदाता हरिहरनमितः पातु नो विश्वचक्षुः * 


हजार या दस हजार पाठ पुरश्चरणके रूपमें करना 
चाहिये। योगीगुरुके अनुसार सूर्योदयके एक घंटा 
पश्चातृतक एवं सूर्यास्तके एक घंटा पूर्वकालसे लेकर 
इसका पाठ करना आवश्यक है। नेत्ररोगसे पीडित 
साधक खड़े रहकर अथवा एक पैरपर स्थित होकर 
भगवान्‌ सूर्यके पूर्ण अरुणमण्डलको दोनों नेत्रोंसे देखता 
हुआ हृदयमें जप करे एवं शनै:-शनै: (सूर्यमण्डलका 
तेज नेत्रोंको सह्य होनेको क्षमताके साथ-साथ) जपकी 
संख्यामें वृद्धि करे। 
पूर्णारुणे दिनमणौ नयनोत्पलाभ्या- 
मालोकयेद्धदि जपन्‌ ननु निर्निमेषम्‌। 
आरूढ उन्नतपदे शनकैः प्रवृद्धि 
कुर्यादुपासनविधिं प्रतिसंध्यमेतत्‌॥ 
सूर्यादयानन्तरहोरैकमात्रमस्ताच्च प्राक्‌ तावदेवेति भावः 
( योगीगुरुः )। 

नेत्रोपनिषद्‌ (चाक्षुषीविद्याका पाठ पृष्ठ २५३ में है।) 

कृष्णयजुर्वेदीय चाक्षुषोपनिषद्के अन्तिम भागमें 
नेत्रोपनिषद्की अपेक्षा कुछ मन्त्र अधिक मिलते हैं । इस 
उपनिषद्के पाठके आरम्भ एवं अन्तमें --/सह नाववतु०' 
इस शान्तिमन्त्रका पाठ करना चाहिये। इस चाक्षुषोपनिषद्को 
प्रयोगविधि 'कल्याण' के २३वें वर्षके उपनिषद्‌-अङ्कमें 
प्रकाशित हुई थी। 

उपर्युक्त दोनों उपनिषदोंको विद्यासिद्धिका उपाय 
यह बताया गया है कि ये विद्याएँ आठ ब्राह्मणोंको ग्रहण 
करवा देनेपर सिद्ध हो जाती हैं। इन्हें लिखकर आठ 
शुचि सुसंस्कृत ब्राह्मणोंको दे तथा उन्हें शुद्ध उच्चारणसहित 
पाठविधि सिखा दे-एऐसा करनेपर इनकी सिद्धि हो 
जाती है। उसके बाद इन्हें अपने या अन्यके हितके 
लिये प्रयोगमें लाना चाहिये। 

बत्तीसायन्त्र* सूर्योपासनासे सम्बद्ध है तथा सर्वदुःख- 
निवारण एवं अभीष्टकार्यकी सिद्धिके लिये इसके दो 
अन्य प्रयोग कर्मठगुरुमें मिलते हैं- 

(१) रविवारके दिन इस यन्त्रको भोजपत्र या 
कागजपर हरिद्राके रससे अनारको लेखनीके द्वारा लिखे 
एवं इस यन्त्रके नीचे अपना मनोरथ लिख दे। पुनः 
इसपर रुई बिछाकर यन्त्रलिखित कागजको लपेट दे 
और बत्तीरूपमें बनाकर इससे ज्योति प्रज्वलित करे। 


* द्रष्टव्य--पृष्ठ ३०० की टिप्पणी जहाँ वह विधि पूर्ववत्‌ दी गयी है। 


* चक्षुदृष्टि एवं सूर्योपासना * 


इसके बाद हरिद्राकी मालासे--' ॐ हीं हंसः '--इस 
भास्करबीजमन्त्रका एक हजार एक सौ बार जप करे। 
इस प्रकार लगातार सात रविवारको निर्दिष्ट विधिका 
अनुष्ठान कर मनुष्य सभी दुःखोंसे मुक्त होकर अत्यन्त 
सुख पाता है । 

(२) रविवारके दिन प्रातःकाल उठकर स्त्रान करके 
हरिद्रारससे कांस्यपात्रमें बत्तीसायन्त्र लिखे और उसके 
ऊपर चतुर्मुख दीपककी स्थापना करके सूर्योदय होनेपर 
मन्त्रका पञ्चोपचार पूजन करे। दोनों हाथोंसे इस यन्त्रपात्रको 
उठा ले और सूर्यके सम्मुख स्थित होकर-*ॐ हीं 
हंसः'-इस मन्त्रका जप करे। सूर्य दिनमें जैसे-जैसे 
परिवर्तित होते जायँ, वैसे-वैसे साधक भी घूमता जाय। 
सूर्यके अस्त होनेपर उन्हें अर्घ्य देकर प्रणाम करे; इस 
प्रकार अनुष्ठानको सम्पन्न करके मिष्टान्न भोजन कर 
भूमिपर शयन एवं ब्रह्मचर्यव्रतका पालन करे। इस 
प्रकार कार्यको गुरुताके अनुसार प्रति रविवारको सवा 
मास, तीन मास, छः मास अथवा एक वर्षतक इसका 
अनुष्ठान करनेसे भगवान्‌ श्रीसूर्यको कृपासे सभी दुरूह 
कार्य सिद्ध होते हैं। अस्तु। 

चक्षुष्मतीविद्याके चमत्कारका एक अनुभवपूर्ण प्रयोग, 
पाठकोंके लाभार्थ दिया जा रहा है। यह प्रयोग कुछ दिन 
पूर्व ' स्वास्थ्य' पत्रिकाके अनुभवाङ्क (फरवरी, १९७८) 
में छपा था। लेखकके विवरणके अनुसार राजपीपला- 
(गुजरात-) के प्रसिद्ध डॉक्टर श्रीनरहरि भाईको सन्‌ 
१९४० में Detachment of Retina नामक भयंकर 
नेत्ररोग हुआ। इस रोगमें आँखका पर्दा फट जाता है एवं 
ज्योति आंशिक रूपमें या सर्वांशमें चली जाती है। 
सर्जनोंके प्रय असफल रहनेपर डॉक्टर साहब अत्यन्त 
निराश हो गये। उक्त डॉक्टर साहबके घरपर प्रातःस्मरणीय 
पूज्य महात्मा पुरुष श्रीरङ्ग अवधूत महाराज आया करते 
हैं। ये महात्मा ईश्वरका दर्शन किये हुए पवित्र सिद्ध 
अवतारी पुरुष माने जाते हैं। डॉक्टर साहबको प्रार्थनापर 
पूज्य श्रीअवधूतजी महाराजने उन्हें प्रसादस्वरूप विधिसहित 
“चक्षुष्मतीविद्या' प्रदान की। इस विद्याका विधिपूर्वक 
अनुष्ठान करनेसे डॉक्टर साहबको नेत्रज्योति प्राप्त हुई । 
उसके बाद उन्होंने कई वर्षोतक जनसेवा की तथा 
उनकी दृष्टि-शक्ति अब भी बनी हुई है। डॉक्टर साहब 
कहते हैं कि इस चक्षुष्मतीविद्याके प्रभावसे आज मेरी 

नेत्र-ज्योति है, अन्यथा मैं कबका अन्धा हो गया था। 
उन्होंने इस विद्याकी प्रतियाँ छपवाकर निःशुल्क प्रसादीके 
रूपमें जनसमुदायको वितरित की हैं। श्रद्धा एवं धैर्यके 
साथ विधिपूर्वक इस विद्याका प्रयोग करनेसे नेत्रके 
अनेकविध रोग सर्वांशमें दूर हो सकते हैं। 

पूज्य श्रीअवधूतजीद्वारा बनायी गयी चक्षुष्मतीविद्याका 
पाठ एवं इसके प्रयोगकी विधि नीचे दी जा रही है। 

प्रयोगविधि--प्रातः शौच आदिसे निवृत्त होकर 
स्रान-सन्ध्या-वन्दनके बाद पूजास्थानपर बैठिये और 
आचमन, प्राणायाम करनेके बाद नेत्ररोगकी निवृत्तिके 
लिये चक्षुष्मतीविद्याके जपका संकल्प कोजिये। फिर 
गन्ध-पुष्पादिसे सूर्यदेवका पूजन कोजिये। पूजा-द्रव्यके 
अभावमें मानसोपचारसे पूजन कोजिये। इस प्रकार 
भगवान्‌ सूर्यको पूजा करनेके बाद एक कांस्यधातुको 
थाली या अन्य किसी चौड़े मुखवाले कांस्यपात्रमें शुद्ध 
जल भरकर उसे ऐसी जगहपर रखिये, जिससे उस 
पात्रके जलमें सूर्य देवताका प्रतिबिम्ब दीखता रहे। 
नेत्ररोगी साधकको उस पात्रके सामने पूर्वाभिमुख 
बैठकर पात्रके जलके भीतर सूर्य-प्रतिबिम्बकी ओर 
दृष्टि रखकर भावनायुक्त अर्थानुसन्धानके साथ दस, 
अट्टाईस या एक सौ आठ पाठ करना चाहिये। यदि 
नित्य इतने पाठके लिये समय न मिले तो प्रतिदिन भले 
ही दस बार पाठ किया जाय, परंतु रविवारके दिन 
अट्टाईस या एक सौ आठ पाठ करनेका प्रयत्न अवश्य 
किया जाय। यदि प्रारम्भमें नेत्र सूर्य-प्रतिबिम्बको ओर 
देखना सहन न कर सकें तो घृत-दीपकी ज्योतिकी ओर 
देखते हुए पाठ कर सकते हैं। (नेत्रोंके अक्षम होनेपर 
जलमें प्रतिबिम्बित सूर्य-निम्बकी ओर देखते हुए ही 
पाठ करना चाहिये) । पाठ पूर्ण होनेपर जप श्रीसूर्यनारायणको 
अर्पित करके नमस्कार कोजिये। फिर उस कांस्यपात्रस्थित 
शुद्ध जलसे अधखुले नेत्रमें धीरे-धीरे छिटकाव कीजिये। 
जल छिटकनेके बाद दोनों आँखें पाँच मिनटतक बंद 
रखिये। तत्पश्चात्‌ सभी विधियाँ पूर्ण कर अपने दैनिक 
कर्म कोजिये। 

पाठके उपरान्त नित्य-'ॐ वर्चोदा असि वर्चो मे 
देहि स्वाहा'-इस मन्त्रको बोलते हुए गोघृतकी दस 
आहुतियाँ आग्निमें देनी चाहिये। रविवारके दिन बीस 
आहुतियाँ आवश्यक हैं । यदि आहुति न दे सकें तो कोई 

आपत्ति नहीं, परंतु यदि पाठके साथ नित्य यज्ञाहुति भी 
दी जा सके तो उत्तम है । 
चक्षुष्मतीविद्याका पाठ-- 
अस्याश्वक्षुष्मतीविद्याया ब्रह्मा ऋषि: । गायत्रीच्छन्दः । 
श्रीसूर्यनारायणो देवता । ३७ बीजम्‌। नमः शक्तिः । स्वाहा 
कीलकम्‌। चक्षूरोगनिवृत्तये जपे विनियोग: । 

३» चक्षुश्वक्षश्वक्षु: तेजः स्थिरो भव । मां पाहि पाहि। 
त्वरितं चक्षूरोगान्‌ प्रशमय प्रशमय। मम जातरूपं तेजो 
दर्शय दर्शय, यथाहमन्धो न स्यां तथा कल्पय कल्पय, 
कृपया कल्याणं कुरु कुरु। मम यानि यानि 
पूर्वजन्मोपार्जितानि चक्षुः-प्रतिरोधकदुष्कृतानि तानि सर्वाणि 
निर्मूलय निर्मूलय। ३» नमश्षक्षुस्तेजोदात्रे दिव्यभास्कराय। 
३० नमः करुणाकरायामृताय। 3» नमो भगवते 
श्रीसूर्यायाक्षितेजसे नम: । 3३७ खेचराय नमः । ३% महासेनाय 
नमः । 3७ तमसे नमः। 3७ रजसे नमः । ३» सत्याय 
( सत्त्वाय ? ) नमः । 3७ असतो मा सदूमय। ॐ तमसो मा 
ज्योतिर्गमय। ३ मृत्योर्माऽमृतं गमय। उष्णो भगवाञ्छुचि- 
रूपः। हंसो भगवाञ्छुचिरप्रतिरूपः ।' 

३% विश्वरूपं घृणिनं जातवेदसं 
हिरण्मयं ज्योतीरूपं तपन्तम्‌। 
सहस्त्ररश्मिः शतधा वर्तमानः 
पुरः प्रजानामुदयत्येष सूर्यः ॥ 

३% नमो भगवते श्रीसूर्यायादित्यायाऽक्षितेजसेऽहोवाहिनि 

वाहिनि स्वाहा॥ 

ॐ वयः सुपर्णा उपसेदुरिन्द्रं 
प्रियमेधा ऋषयो नाधमानाः। 
ध्वान्तमूर्णुहि पूर्धि- 
चक्षुर्मुमुग्ध्यस्मान्निधयेव बद्धान्‌॥ 
३% पुण्डरीकाक्षाय नमः। ॐ पुष्करेक्षणाय नमः। 


अप 


* सर्वानन्दप्रदाता हरिहरनमितः पातु नो विश्वचक्षुः * 


ॐ कमलेक्षणाय नमः। 3७ विश्वरूपाय नमः। 3» 
श्रीमहाविष्णवे नमः । ३% सूर्यनारायणाय नमः ॥ ३% शान्तिः 
शान्तिः शान्तिः॥ 

जो सच्तिदानन्दस्वरूप हैं, सम्पूर्ण विश्व जिनका रूप 
है, जो किरणोंमें सुशोभित एवं जातवेदा (भूत आदि 
तीनों कालोंकी बातको जाननेवाले) हैं, जो ज्योतिःस्वरूप, 
हिरण्मय (सुवर्णके समान कान्तिमान्‌) पुरुषके रूपमें 
तप रहे हैं, इस सम्पूर्ण विश्वके जो एकमात्र उत्पत्ति- 
स्थान हैं, उन प्रचण्ड प्रतापवाले भगवान्‌ सूर्यको हम 
नमस्कार करते हैं । वे सूर्यदेव समस्त प्रजाओं (प्राणियों) 
के समक्ष (उनके कल्याणार्थ) उदित हो रहे हैं। 

३% नमो भगवते आदित्याय अहोवाहिनी अहोवाहिनी 
स्वाहा । 

षड्विध ऐश्वर्यसम्पन्न भगवान्‌ आदित्यको नमस्कार 
हे। उनकी प्रभा दिनका भार वहन करनेवाली है, हम 
उन भगवानके लिये उत्तम आहुति देते हैं। जिन्हें मेधा 
अत्यन्त प्रिय है, वे क्रषिगण उत्तम पंखोंबाले पक्षीके 
रूपमें भगवान्‌ सूर्यके पास गये और इस प्रकार प्रार्थना 
करने लगे--' भगवन्‌! इस अन्धकारको छिपा दीजिये, 
हमारे नेत्रोंको प्रकाशसे पूर्ण कीजिये तथा तमोमय 
बन्धनमें बँधे हुए-से हम सब प्राणियोंको अपना दिव्य 
प्रकाश देकर मुक्त कीजिये। पुण्डरीकाक्षको' नमस्कार 
है। पुष्करेक्षणको नमस्कार है। निर्मल नेत्रोंबाले-- 
अमलेक्षणको नमस्कार है। कमलेक्षणको नमस्कार है। 
विश्वरूपको नमस्कार है। महाविष्णुको नमस्कार है।' 

इस (ऊपर वर्णित) चक्षुष्मतीविद्याके द्वारा आराधना 
किये जानेपर प्रसन्न होकर भगवान्‌ श्रीसूर्यनारायण 
संसारके सभी नेत्र-पीड़ितोंके कष्टको दूर करके उन्हें 
पूर्ण दृष्टि प्रदान करें-यही प्रार्थना है। 


१. उपर्युक्त अंशका अर्थ पृष्ठ २०३ के मूलके साथ देखें। 


२. 'पुण्डरीकाक्ष', ' पुष्करेक्षण' और 'कमलेक्षण '--इन तीनों नामोंका एक ही अर्थ है--कमलके समान नेत्रोंबाले भगवान्‌। कमलके 
इन नेत्रों तथा उपमादिकी सूक्ष्मताओंको समझनेके लिये अमरकोशकी क्षीरस्वामी, अनुदीक्षितकी टीकाएँ आदि देखनी चाहिये । साहित्यलहरी 
प्रपञ्चसारके अनुसार समानार्थक शब्दोंमें भी मन्त्रके चमत्कार संनिहित रहते हैं। 


* सूर्य और आरोग्य * 


सूर्य और आरोग्य 


(लेखक--डॉ० श्रीवेदप्रकाशजी शास्त्री, एम्‌०ए०, पी-एच्‌०डी०, डी०लिट्‌०, डी०एस्‌-सी०) 


भगवान्‌ मरीचिमालीकी महत्ताका प्रतिपादन भारतीय 
वाड्मयकी वह अमूल्य थाती है, जिसका आवश्यकतानुसार 
उपयोग कर भारतीय मेधाने स्वयंको कृतकृत्य करनेका 
बहुशः सफल प्रयास किया है। भगवान्‌ सूर्य 
आकाशमण्डलके समुज्वलमणि, खेचर-समुदायके 
चक्रवर्ती, पूर्वदिशाके कर्णाभरण, ब्रह्माण्ड-सदनके दीपक, 
कमलसमूहके प्रिय, चक्रवाक-समुदायका शोक हरनेवाले, 
भ्रमरसमूहके आश्रयभूत, सम्पूर्ण दैनिक कार्यव्यवहारके 
सूत्रधार तथा दिनके स्वामी हैं। ये ही दिन और रातके 
निर्माता, वर्षको बारह मासोंमें विभक्त करनेवाले, छहों 
ऋतुओंके कारण यथासमय दक्षिण और उत्तर दिकूका 
आश्रय लेकर दक्षिणायन तथा उत्तरायणके विधायक हैं । 
ये ही युगभेद तथा कल्पभेदका विधान करते हैं। 
ब्रह्मकी पराद्ध॑संख्या इन्हींके आश्रयसे सम्पन्न होती है। 
ये ही संसारके कर्ता, भर्ता और संहर्ता हैं। इन्हीं सब 
विशेषताओंके कारण वेद इनकी वन्दना करते हैं। 
गायत्री इन्हींका गान करती है और ब्राह्मण प्रतिदिन 
इन्हींकी उपासना किया करते हैं। ये ही भगवान्‌ 
श्रीरामके कुलके मूल हैं। भगवान्‌ नारायणका नाम भी 
इनके साथ जुड़कर अमित तेजस्विताका ज्ञापन करके 
मर्त्यलोकवासियोंको परमपिताके प्रति अपने दायित्वको 
निभानेकी प्रेरणा देता है। श्रीसूर्यनारायण हमारी दैनिक 
अर्चाके देव हैं। 

अठारह पुराणोंमें भगवान्‌ सूर्यके सम्बन्धमें प्रचुर 
सामग्री प्राप्त होती है । श्रीमद्धागवतमें कहा गया है कि 
सूर्यके द्वारा ही दिशा, आकाश, द्युलोक, भूर्लोक, स्वर्ग 
और मोक्षके प्रदेश, नरक और रसातल तथा अन्य 
समस्त भागोंका विभाजन होता है-- 

सूर्येण हि विभज्यन्ते दिशः खं द्यौर्मही भिदा। 

स्वर्गापवर्गौ नरका रसौकांसि च सर्वशः॥ 

(५। २०। ४५) 

इसके साथ ही वहाँ यह भी स्पष्ट रूपमें बताया 
गया है कि भगवान्‌ सूर्य ही देवता, तिर्यक्‌, मनुष्य, 
सरीसृप, लता-वुक्षादि एवं समस्त जीवसमुदायके आत्मा 
और नेत्रेन्द्रियके अधिष्ठाता हैं- 


३०५ 
देवतिर्यङ्मनुष्याणां सरीसृपसवीरुधाम्‌। 
सर्वजीवनिकायानां सूर्य आत्मा दृगीश्वरः॥ 

(५। २०। ४६) 


भगवान्‌ सूर्यको स्थिति-गति आदिका परिचय 
श्रीमद्भागवतके पञ्चम स्कन्धमें बीसवें अध्यायसे बाईसवें 
अध्यायपर्यन्त दिया हुआ है। 

श्रीविष्णुपुराणके द्वितीय अंशमें आठवें अध्यायसे 
दसवें अध्यायतक भगवान्‌ सूर्यके वैशिष्ट्य, स्थिति-गति 
आदिका सुरुचिपूर्ण वर्णन हुआ है। दसवें अध्यायमें 
विभिन्न मासपरक सूर्यके बारह अन्वर्थक नाम इस 
प्रकार बताये गये हैं- 

चैत्रके सूर्य हैं-धाता, वैशाखके अर्यमा, ज्येष्ठके 
मित्र, आषाढ़के वरुण, श्रावणके इन्द्र, भाद्रपदके विवस्वान्‌, 
अश्विनके पूषा, कार्तिकके पर्जन्य, मार्गशीर्षके अंशु, 
पौषके भग, माघके त्वष्टा तथा फाल्गुनके विष्णु। 

भगवान्‌ सूर्यके इन नामोंका वैज्ञानिक महत्त्व है, 
केवल परम्परानिर्वहणार्थं यह नामकरण नहीं किया गया 
है। चैत्रके सूर्यका नाम है-धाता; धाता कहते हैं- 
निर्माता (C7०07), संग्राहक (P०ऽ९7४९7), समर्थक 
(Supporter), प्राण (The 500) और भगवान्‌ विष्णु 
तथा ब्रह्माको। उक्त सभी नामोंकी विशेषताएँ भगवान्‌ 
सूर्यमें संनिहित हैं। वे निर्माता भी हैं और रसोंके 
संग्राहक भी। ऑक्सीजन (0४४९९०) के अधिष्ठान 
होनेके कारण प्राणभूत भी हैं और धान्यमें रसोत्पादक 
होनेके कारण समर्थक तथा प्राणरक्षक होनेके कारण 
विष्णु भी हैं। 

वैशाखके सूर्यका नाम है अर्यमा। अर्यमा कहते 
हैं-पितृश्रष्ठको “पितृणामर्यमा चास्मि' (गीता १०। २९) 
अर्क (आक) के पौधेको जिस प्रकार पितृगण अपने 
वंशजोंके उपकारमें सन्नद्ध रहते हैं, उसी प्रकार सूर्य भी 
अर्क-वृक्षकी भाँति सदा हरे-भरे रहनेकी प्रेरणा देते हैं। 
अतः यह नाम भी अन्वर्थक है। 

ज्येष्ठके सूर्य हैं मित्र। मित्र कहते हैं-वरुणके 
सहयोगी आदित्यको, राजाके पड़ोसी तथा सुहृद्‌ (Friend) 
को। सूर्य वर्षा-ऋतुके मित्र और पड़ोसी हैं अर्थात्‌ 

आषाढ्में वर्षा होनेसे पूर्व सूर्य अपने प्रभावसे भूमण्डलको 
तपाकर वर्षागमनकी पृष्ठभूमि तैयार करके एक सुहदूकी 
भाँति भूमण्डलका हितसाधन करते हुए वरुणके सहयोगी 
आदित्य तथा मित्र दोनों ही नामोंको अन्वर्थक बनाते हैं। 

आषाढ़के सूर्यका नाम है वरुण | वरुणको ' अपाम्पति' 
कहा गया है, जिसका अर्थ है--जलके स्वामी । भगवान्‌ 
श्रीकृष्णने इन्हें अपना स्वरूप बतलाते हुए भगवद्वीतामे 
कहा है--“वरुणो यादसामहम्‌' (१०। २९) इसके 
अतिरिक्त समुद्र (0०891) को भी वरुण कहते हैं। 
आषाढ़ वर्षा-ऋतुका मास है। सूर्य समुद्रीय जलका 
आकर्षण कर वरुणरूपमें इसी मासमें उसे जलहितार्थ 
लौटाकर ' आदान हि विसर्गाय सतां वारिमुचामिव' की 
उक्तिको सार्थक बनाते हुए अपने मासाधिष्ठातृभूत 
नामको अन्वर्थक बनाते हैं। 

श्रावणके सूर्यका नाम है इन्द्र। इन्द्र कहते हैं-- 
देवाधिप (The 1.00 01 0005), वर्षाधिप (The 
God of rain), वर्षा-शासक (171०) तथा सर्वोत्कृष्ट 
(0651) को । इस मासमें सूर्य इन्द्ररूपमें मेघोंका नियन्त्रण 
कर आवश्यकतानुसार वर्षणद्वारा पृथ्वीको आप्लावितकर 
अपनी सर्वोत्कृष्टता तथा शासनपटुताकी अमिट छाप 
जन-मनपर छोड़ते हैं । अत: यह नाम कितना अन्वर्थक 
है--इसे सहज ही जाना जा सकता है। 

भाद्रपदके सूर्यका नाम है विवस्वान्‌। विवस्वान्‌ 
कहते हैं--वर्तमान मनु, अर्कवृक्ष तथा अरुण आदिको। 
भाद्रपदकी उष्मा कितनी उग्र होती है--इसका अनुमान 
इसीसे लगाया जा सकता है कि अनेक कृषक इससे 
व्यथित हो संन्यासीके समान घर त्याग देते हैं। सूर्य 
ब्रह्माकी भाँति इस समय धरापर अपनी तेजस्विताकी 
छाप अङ्कित करने लगते हँ-- त्वष्ठा विवस्वन्तमिवोल्लिलेख' 
(किरात, ५। ४८; १७। ४८ आदि) । इस प्रकार सूर्यका 
यह नाम भी अन्वर्थक है। 

आश्विन मासके सूर्यका नाम है-पूषा। पूषाका 
भावार्थ है-पोषक तथा गणक; क्योंकि इस मासके सूर्य 
धान्यका पोषण भी करते हैं और आकाशमें उन्मुक्त- 
प्रकट होकर सहविचरण भी। अतः यह नाम भी 
अन्वर्थक और उसके मासगत वैशिष्ट्यका परिचायक 
है-'सदा पान्थः पूषा गगनपरिमाणं कलयति’ 
(नीतिशतक ११४) । 


* सर्वानन्दप्रदाता हरिहरनमितः पातु नो विश्वचक्षुः * 


कार्तिकके सूर्यका नाम है-पर्जन्य; पर्जन्य कहते 
हैं-बरसने अथवा गरजनेवाले मेघको-- 1911 ००१, 
Thundering Cl०d— प्रवृद्ध इव पर्जन्यः 
सारंगैरभिनन्दितः' (रघु० १७।१५) । वर्षा (२4०) तथा 
इन्द्र (000 01 1910) को शरद्‌-ऋतुमें पर्जन्य नाम देना 
कहाँतक सत्य है, इसके लिये गो० तुलसीदासजीके इस 
कथनको मानससे उद्धृत किया जा सकता है कि “कहूँ 
कहुँ बृष्टि सारदी थोरी'। इस कालमें सूर्य पर्जन्य (मेघ) 
के रूपमें सृष्टिको पिपासाकुल आत्माको परितोष देते 
हुए अपना नाम अन्वर्थक बनाते हैं और इन्द्ररूपमें सूखी 
सरदीको आर्द्रतासे सिंचित कर नियन्त्रित करते हैं। 
नामकी उपयुक्तता यहाँ भी पूर्ववत्‌ है। 

मार्गशीर्षके सूर्यका नाम है-अंशुः। अंशुका अर्थ 
है--रश्मि (२५5), ऊष्मा (100) । अपनी ऊष्मरश्मियोंसे 
मार्गशीर्षके प्रखर शीतको अपसारित करनेको क्षमतासे 
सम्पन्न सूर्यका यह मासगत नाम भी सार्थक है। 

पौषके सूर्यका नाम है--भग। भग कहते हैं-सूर्य 
(S७०), चन्द्रमा (4001), शिव-सौभाग्य (0000- 
fortune), प्रसन्नता (happiness), यश (fame), सौन्दर्य 
(beauty), प्रेम (1०४९), गुण-धर्म (merit-religious), 
प्रयत्न (1071), मोक्ष (Finel beatitudश) तथा शक्ति 
(strength) को। पौषके भयंकर शीतमें सूर्य चन्द्रकी 
भाँति शैत्य बढ़ाकर, शिवकी भाँति कल्याण कर, 
प्रकृतिमें स्वर्गीय सुषमाकी सृष्टि कर, ठिठुरते हुए 
व्यक्तियोंको ऊष्माप्रदानद्वारा धार्मिक कृत्योके सम्पादनार्थ 
शक्ति प्रदान कर तथा शीतसे मोक्ष प्रदान कर अपना 
नाम अन्वर्थक बनाते हैं । 

माघके सूर्यका नाम है--'त्वष्टा'। त्वष्टा कहते हैं 
बढ़ई (०arp९n९7), निर्माता (०७।।५९7) तथा विश्वकर्मा 
(The architect of the Gods)—देवशिल्पीको। ये 
नाम भी सार्थक हैं; क्योंकि इस मासमें सूर्य प्रकृतिके 
जराजर्जरित उपादानोंको कुशल शिल्पीकी भाँति तराशकर 
(काट-छाँटकर-खरादकर) अभिनवरूप प्रदान करते 
हैं और त्वष्टाकी भाँति भूमण्डलको सानपर तराशकर 
उज्जवल रूप देनेकी दिशामें अग्रसर होने लगते हैं। 

फाल्गुनके सूर्यका नाम है-विष्णु, पराशरजीके 
वचनानुसार विष्णुका अर्थ है-रक्षक (Protector), 
विश्वव्यापक, सर्वत्रानुविष्ट । 


* सूर्य और आरोग्य * 


यस्माद्विष्टमिदं विश्वं तस्य शक्त्या महात्मन: । 
तस्मात्‌ स प्रोच्यते विष्णुर्विशेर्धातोः प्रवेशनात्‌॥ 

सूर्यमें ऐसी प्रबल रोगनाशक शक्ति है, जिससे 
कठिन-से-कठिन रोग दूर हो जाते हैं। उदाहरणार्थ 


(-विष्णुपुरण ३। १। ४५) | उन्मुक्त वातावरणमें रहनेवाले उन ग्रामीणोंको लिया जा 


“यह सम्पूर्ण विश्व उन परमात्माको ही शक्तिसे 
व्याप्त है, अतः वे विष्णु कहलाते हैं; क्योंकि 'विश' 
धातुका अर्थ प्रवेश करना है।' 

इस मासमें पहुँचते-पहुँचते सूर्य शक्तिसम्पन्न हो 
शिशिर-विजड्तिसृष्टिमें शक्तिसंचार करनेमें समर्थ हो 
जाते हैं। उनकी उत्पादन-शक्ति प्रखर हो उठती है। 
अग्निको तेजस्विता उनमें प्रत्यक्षरूपसे अनुभूत होने 
लगती है तथा एक धर्मनिष्ठ व्यक्तिकी भाँति वे 
निजधर्मका तत्परतासे पालन करते हुए अपना नाम 
अन्वर्थक बनाने लगते हैं। 

इस प्रकार पुराणोक्त सूर्यको द्वादशमासीय महत्तापर 
स्वल्पमात्र दृष्टिपात कर हम आपने प्रतिपाद्य विषयको 
ओर अग्रसर होते हैं। 

वेदोंमें जहाँ अपने उपाङ्गभूत आयुर्वेदका वर्णन है, 
वहाँ आयुर्वेदान्तर्गत चिकित्साकी विभिन्न पद्धतियों- 
सूर्यचिकित्सादिका भी उल्लेख है । प्राकृतिक चिकित्सामें 
सूर्य-चिकित्साका विशेष स्थान है। वेदोंमें सूर्यचिकित्साकी 
महत्तापर पर्याप्त प्रकाश डाला गया है । वेद और पुराण 
दोनोंमें ही सूर्यको विश्वकी आत्मा बताया गया है। वेद 
जहाँ “सूर्य आत्मा जगतस्तस्थुषश्च (यजु० ७। ४२) 
कहते हैं, वहीं पुराण भी--' अथ स एष आत्मा लोकानाम्‌"।' 
(भा० ५। २२। ५) कहते हैं। 

संसारका सम्पूर्ण भौतिक विकास सूर्यकी सत्तापर 
निर्भर है। सूर्यकी शक्तिके बिना पौधे नहीं उग सकते, 
वायुका शोधन नहीं हो सकता और जलकी उपलब्धि 
भी नहीं हो सकती है। सूर्यकी शक्तिके बिना हमारा 
जन्म तो दूर रहा, पृथ्वीकी उत्पत्ति भी असम्भव होती। 

प्रकृतिका केन्द्र सूर्य हैं। प्रकृतिकी समस्त शक्तियाँ 
सूर्यद्वारा ही प्राप्त हैं। आत्मापर शरीरकी भाँति सूर्यकी 
सत्तापर जगत्को स्थिति है। यदि धारण करनेके कारण 
धराको माता माना जाय तो पोषणके कारण सूर्यको पिता 
कहा जा सकता है। शारीरिक रसोंका परिपाक सूर्यकी 
ही ऊष्मासे होता है। शारीरिक शक्तियोंका विकास, 
अङ्गोंको पुष्टि तथा मलोंका शरीरसे निःसरण आदि 
कार्य सूर्यको महत्‌-शक्तिद्वारा ही सम्पन्न होते हैं। 


सकता है; जो बिना पौष्टिक आहारके भी स्वस्थ रहते 
हैं, वैसे नगरोंमें देखनेको भी नहीं मिलते। इसके 
विपरीत सूर्यके दर्शन न होनेसे ही वहाँके प्राणी 
अनेकानेक रोगोंके शिकार बने रहते हें । स्त्रियोंमें पाये 
जानेवाले रोग आस्टोमलेशियाका कारण Astromalaha 
भी सूर्य-तापको कमी ही है। महिलाओंमें अधिक रोग 
पाये जानेका कारण सूर्यके पूजनादिसे दूर रहना ही है। 
कुछ व्यक्ति स्त्रियोंके व्रतादि करनेके पक्षपाती नहीं 
होते। वे उनके लिये सूर्यके पूजनादिको भी हितकर 
नहीं मानते। उनको इस धारणाने आधुनिक बहुत-सी 
स्त्रियोमें सूर्य-व्रतादिके प्रति जो अरुचि उत्पन्न की 
उससे उनमें रोगोंको अधिकता होने लगी और उनका 
स्वास्थ्य गिरता चला गया और सतत गिरता चला जा 
रहा है; क्योंकि सूर्यकी साधनात्मक संसर्ग न रहनेसे 
रोगका होना स्वाभाविक है। 

स्वस्थ जीवनके लिये सूर्यको सहायता पूर्णरूपेण 
अपेक्षित है। इसकी आवश्यकता और महत्ता देखकर 
हमारे स्वस्थ जीवनके लिये सूर्यको सहायता पूर्णरूपेण 
अपेक्षित है, इसको आवश्यकता और महत्ता देखकर 
ही हमारे ऋषियों और आचार्योने सूर्य-प्रणाम एवं 
सूर्योपासना आदिका विधान किया था। पाश्चात्त्य विद्वान्‌ 
डॉ० सोलेने लिखा है--' सूर्यमें जितनी रोगनाशक शक्ति 
विद्यमान है, उतनी संसारके अन्य किसी भी पदार्थमें 
नहीं है। कैन्सर, नासूर आदि दुस्साध्य रोग, जो बिजली 
और रेडियमके प्रयोगसे अच्छे (ठीक) नहीं किये जा 
सकते थे, सूर्य-रश्‍्मियोंका ठीक ढंगसे प्रयोग करनेसे 
वे अच्छे हो गये।' 

सूर्यको रोगनाशक शक्तिका परिचय देते हुए अथर्ववेदमें 
लिखा है-- 

अपचितः प्र पतत सुपर्णो वसतेरिव। 
सूर्यः कृणोतु भेषजं चन्द्रमा वोऽपोच्छतु॥ 
(—६।८३।१) 

“जिस प्रकार गरुड़ वसतिसे दौड़ जाता है, उसी 
प्रकार अपचनादि व्याधियाँ दूर चली जायँगी। इसके 
लिये सूर्य ओषधि बनायें और चन्द्रमा अपने प्रकाशसे 

उन व्याधियोंका नाश करें ।' 

इस मन्त्रमें स्पष्टरूपसे कहा गया है कि सूर्य ओषधि 
बनाते हैं, विश्वमें प्राणरूप हैं तथा वे अपनी रश्मियोंद्वारा 
स्वास्थ्य ठीक रखते हैं; किंतु मनुष्य अज्ञानवश अन्धेरे 
स्थानमें रहते हैं और सूर्यकी शक्तिसे लाभ न उठाकर 
सदा रोगी बने रहते हैं। 

डॉ० होनगने लिखा है--'रक्तका पीलापन, पतलापन, 
लोहेकी कमी और नसोंकी दुर्बलता आदि रोगोंमें सूर्य- 
चिकित्सा लाभदायक पायी गयी है।' 

सुप्रसिद्ध दार्शनिक 'न्योची' का मत है कि 
“जबतक संसारमें सूर्य विद्यमान हैं तबतक लोग व्यर्थ 
ही दवाओंकी अपेक्षामें भटकते हैं। उन्हें चाहिये कि 
शक्ति, सौन्दर्य और स्वास्थ्यके केन्द्र इन (सूर्यदेव) की 
ओर देखें और उनकी सहायतासे वास्तविक अवस्थाको 
प्राप्त करें ।' 

हमारे ऋषि सूर्य-चिकित्साके रहस्यसे अपरिचित 
नहीं थे। प्राचीनकालमें पाठ याद न करनेपर अथवा 
किसी प्रकारकी अविनय करनेपर धूपमें खडे रहनेका 
दण्ड दिया जाता था। योगी धूपमें तप करते थे। सूर्य- 
सेवनसे कुष्ठनाशकी तो अनेकों कथाएँ प्रसिद्ध हैं । 

रोगका कारण--सूर्यचिकित्साके सिद्धान्तके अनुसार 
रोगोत्पत्तिका कारण शरीरमें रंगोंका घटना-बढ्ना है । रंग 
एक रासायनिक मिश्रण है । हमारा शरीर भी रासायनिक 
तत्त्वोसे बना हुआ है। जिसके जिस अङ्गमें जिस 
प्रकारके तत्त्वकी अधिकता होती है, उसके उसी 
अड़में उसके अनुरूप उस अङ्गका रंग हो जाता है! 

शरीरके विभिन्न आङ्गोंमें विभिन्न रंग होते हैं; जैसे 
चर्मका गेहुआँ, केशोंका काला एवं नेत्रगोलकका श्वेत 
आदि। शरीरमें किस तत्त्वकी कमी है, यह अङ्ग- 
परीक्षाद्वारा जाना जा सकता है; जैसे--चेहरेकी निस्तेजताका 
कारण रक्ताल्पता है। शरीरमें रंग एक विशेष तत्त्व है। 
इसमें घट-बढ़ होना रोगका कारण माना जाता है। सूर्यमें 
सातों रंग विद्यमान रहते हैं, इसीलिये विभिन्न रंगोंबाली 
बोतलोंमें जल भरकर उन्हें धूपमें रखकर उन रंगोंको 
उन रंगीन बोतलके माध्यमसे उस जलमें आकर्षित 
किया जाता है और फिर वह जल ओषधिके रूपमें 
रोगियोंको इस दृष्टिसे दिया जाता है कि जिससे 
रोगियोंके शरीरसे तत्तद्‌ रंगोंकी कमी दूर हो और वे पूर्ण 


* सर्वानन्दप्रदाता हरिहरनमितः पातु नो विश्वचक्षुः * 


स्वास्थ्य लाभ करें। 
अथर्ववेद (१। २२) में वर्णचिकित्साके सम्बन्धमें 
यह उल्लेख मिलता है- 
अनु सूर्यमुदयतां हृदद्योतो हरिमा च ते। 
गो रोहितस्य वर्णेन तेन त्वा परिदध्मसि॥ 
अर्थात्‌-ते हरिमा-तुम्हारा पीलापन (पाण्डु, कामला 
आदि) तथा हृद्‌ द्योतः-हदयकी जलन (हृदय-रोग), 
सूर्यमनु- सूर्यको अनुकूलतासे, उत्‌ अयताम्‌-उड़ 
जायें, गोः-रश्मियोंके तथा प्रकाशके उस, रोहितस्य 
लाल, वर्णेन--रंगसे, त्वा-तुझे, परि-सब ओर, दध्मसि 
धारण करता है। 
भाव यह है कि पाण्डु-रोग और हद्रोगोंमें सूर्योदयके 
समय सूर्यकी लालरश्मियोंके प्रकाशमें खुले शरीर 
बैठना तथा लाल रंगकी गौके दूधका सेवन करना बहुत 
ही लाभदायक होता है। 
रोगनिवृत्ति ही नहीं अपितु दीर्घायुको प्राप्तिके लिये 
भी प्रातःकाल सूर्योदयके समय उनके रक्तवर्णवाले 
प्रकाशका सेवन करना चाहिये। अथर्ववेदमें रक्तवर्णसे 
दीर्घायु-प्रािका उपाय लिखा है-- 
परि त्वा रोहितैर्वणैदीर्घायुत्वाय दध्मसि। 
यथायमरपा असदथो अहरितो भुवत्‌॥ 
(१।२२) 
अर्थात्‌ दीर्घायु-प्रा्िके लिये तुम्हें लाल रंगोंसे चारों 
ओर धारण करता हूँ, जिससे पाण्डुता दूर होकर नीरोग 
हो जाऊँ, भाव स्पष्ट है लाल वर्णोके प्रयोगसे पाण्डुरोग 
और तज्जन्य शारीरिक फीकापन दूर हो जाता है तथा 
मानव आरोग्यके साथ-साथ दीर्घायु प्राप्त करता है। 
लाल रंग शरीरके लिये अत्यधिक लाभदायक है, 
इसीलिये उदय होते हुए सूर्यका सेवन विशेष हितकर 
माना गया है और लाल गायका दूध पीना भी महत्त्वपूर्ण 
प्रतिपादित किया गया है-- 
या रोहिणीर्देवत्या गावो या उत रोहिणी: । 
रूपरूपं वयो वयस्ताभिष्ठा परिदध्मसि॥ 
(--अथर्व० १। २२) 
अर्थात्‌ या देवत्याः-जो चमकोली, रोहिणीः 
रक्तिम सूर्य-रश्मियाँ हैं, उत- और, या रोहिणीः 
गाव:--जो रक्तिम गौएँ (सूर्यकी किरणें) हैं, उनसे रूप 
और वयः--आयु प्राप्त होती है, ताभिः-उनके साथ, 


* श्रीसूर्यसे स्वास्थ्य-लाभ * 


त्वा--तुझे, परि--चारों ओर, दध्मसि-- धारण करते 
हैं। भाव यह है रक्तिम सूर्य-रश्मियोंके सेवन तथा 
रक्तिम गौओंका दूध पीनेसे रोग निवृत्त होकर आरोग्यरूप 
और दीर्घायुकी प्राप्ति होती है। 

इतना ही नहीं, सूर्यरश्मियोंसे रोगोत्पादक कृमियोंका 
भी नाश हो जाता है-- 

उद्यन्नादित्यः क्रिमीन्‌ हन्तु निम्रोचन्‌ हन्तु रश्मिभिः। ये 
अन्तः क्रिमयो गवि॥ 

(-अथर्व० २। ३२। १) 

अर्थात्‌ उद्यन्नादित्यः- उदय होता हुआ सूर्य, क्रिमीन्‌ 
हन्तुकोटाणुओंका नाश करे तथा निम्रोचन्‌- अस्त 
होता हुआ सूर्य अपनी-रश्मिभिः-किरणोंसे, उन 
कृमियोंको नष्ट करे, जो--गवि अन्तः-पृथ्वीपर हैं। 

सूर्य पृथ्वीपर स्थित रोगाणुओं (कुमियों) को नष्ट 
कर निज रश्मियोंका सेवन करनेवाले व्यक्तिको दीर्घायु 
प्रदान करते हें । सूर्यद्वारा विनष्ट किये जानेवाले रोगोत्पादक 
कृमि निम्नलिखित हैं- 

विश्वरूपं चतुरक्षं क्रिमिं सारङ्गमर्जुनम्‌। 

श्रृणाम्यस्य पृष्टीरपि वृश्चामि यच्छिरः॥ 
(-अथर्व० २। ३२। २) 

अर्थात्‌ विश्वरूपम्‌ नानारूप-रंगवाले, चतुरक्षम्‌— 
चार नेत्रोंबाले, सारङ्गम्‌-सारंग वर्णवाले, अर्जुनम्‌- श्वेत 
रंगवाले कृमिको मैं श्रृणामि-मारता हूँ। अस्य-इस 
कृमिको पृष्टीः-पसलियोंको तथा शिरः-सिरको भी 
वृश्चामि-तोड़ता हूँ । 

रोगोत्पादक कृमि नाना वर्ण और आकृतिके होते 
हैं। सूर्यके सेवनद्वारा इन्हें नष्ट कर व्यक्तिको स्वास्थ्य- 
लाभ करना चाहिये । 

सूर्य स्वास्थ्य और जीवनीय शक्तिके भण्डार हैं। जो 
व्यक्ति सूर्यके जितने अधिक सम्पर्कमें रहते हैं, उतने 
ही स्वस्थ पाये जाते हैं और सूर्यसे बचकर रहनेवाले 
सर्वथा निस्तेज और भयंकर रोगोंसे ग्रस्त मिलते हैं। 

स्वास्थ्य स्थिर रखने और रोगोंसे बचनेके लिये 
आवश्यक है कि हम धूप और सूर्यके प्रकाशसे सदा 
बचकर न रहें और इनके अधिक सम्पर्कमें रहें- 
विशेषकर प्रातःकालीन आतप अधिक हितकर होता है, 
वही रुग्ण और स्वस्थ दोनोंको समान लाभ पहुँचाता है। 
केवल मध्याहको धूपको छोड़कर शेष समय यथासम्भव 
उसके न्यूनाधिक सम्पर्कमें रहना चाहिये। सूर्य-ख्रान 
करते समय यथासम्भव निर्वस्त्र रहे या बिलकुल 
हलके-पतले (झीने) वस्त्रोंका प्रयोग करना चाहिये, 
जिससे सूर्यको किरणें सरलताके साथ प्रत्येक अङ्ग- 
उपाङ्गतक पहुँच सकें। 

आजका प्रबुद्ध मानव इस तथ्यसे भलीभाँति 
परिचित हो चुका है कि संक्रामक रोगोंका विशेष प्रकोप 
ऐसे स्थानोंपर ही प्रमुखतः होता है, जहाँ सूर्यकी रश्मियाँ 
नहीं पहुँच पातीं। इस स्थितिमें हमें मकान सदा ऐसे 
बनवाने चाहिये, जहाँ धूप और वायुका उचित मात्रामें 
अबाध प्रवेश हो सके। 

विटामिन (खाद्यौज) की उत्पत्तिका कारण भी 
सूर्यकी रश्मियाँ हैं । सूर्यके बिना जीवनीय शक्ति सर्वथा 
नहींके बराबर ही रहती है। 

सूर्यकी उपयोगिता परिलक्षित कर आयुर्वेदमें भी 
सूर्य-सतरानका प्रतिपादन किया गया है, अष्टाङ्गहदयमें इसके 
महत्त्वपर विशेष बल दिया गया है, भले ही आज 
(Natureo Pah) नेचुरोपैथीके लिये इसका प्रयोग किया 
जाता हो, पर है यह आयुर्वेदकी ही देन, और साथ ही 
हमारे महर्षियोंकी बुद्धिमत्ताका, विशेष ज्ञानका तथा 
मानवकल्याणको भावनाका जीता-जागता उदाहरण भी। 

स्वास्थ्यकामी प्रत्येक व्यक्तिको सूर्यको महत्ताको 
पहचानकर, उसका सेवनकर अपने स्वास्थ्य और 
आयुकी वृद्धिके लिये प्रयत्न करना चाहिये। अतः 
मत्स्यपुराणका वचन है-- 

' आरोग्यं भास्करादिच्छेत्‌'। 


श्रीसूर्यसे स्वास्थ्य-लाभ 
(लेखक--डॉ* श्रीसुरेन्द्रप्रसादजी गर्ग, एम्‌० ए०, एल्‌-एल्‌०बी०, एन्‌०डी०) 
सूर्यनारायण प्रत्यक्ष भगवान्‌ हैं। हमें उनका प्रत्यक्ष | अपेक्षित होती है । अतः सूर्यदेवको प्रत्यक्ष आराधना की 
दर्शन होता है। उनके दर्शनके लिये भावनाकी वैसी | जा सकती हे | 


कोई आवश्यकता नहीं है, जैसी अन्य देवोंके लिये 


सौरपुराणोंमें भगवान्‌ सूर्यकी अलौकिक सम्पदाओं, 

शक्तियों आदिका विस्तारपूर्वक वर्णन किया गया है। 
सूर्य-मण्डलमें प्रवेश करके ही जीव ब्रह्मलोक अर्थात्‌ 
भगवानूका सांनिध्य प्राप्त कर सकता है। वस्तुतः 
सूर्यनारायणको आराधना किये बिना बुद्धि शुद्ध नहीं 
होती। सूर्यनारायण और श्रीकृष्ण एक ही हैं। श्रीकृष्णने 
स्वयं गीतामें 'ज्योतिषां रविरंशुमान्‌' कहा है। धर्मराज 
युधिष्ठिर सूर्यकी उपासना करते थे और सूर्यदेवने उन्हें 
एक अक्षय पात्र दिया था। भगवान्‌ राम भी सूर्योपासक 
थे। ऋग्वेदमें सूर्यकी उपासनाके कई मन्त्र हैं और 
भगवान्‌ आदित्यसे अनेक प्रकारसे प्रार्थना की गयी है। 
लिखा है—' आरोग्यं भास्करादिच्छेन्मोक्षमिच्छेजनार्दनात्‌।' 
आधुनिक चिकित्सा-शास्त्रियोंने सूर्यको स्वास्थ्यदायिनी 
शक्तिको भलीभाँति समझा और अनुभव किया है। 
सूर्य-किरण-चिकित्सापर देशी-विदेशी चिकित्सकोंने 
कई ग्रन्थ लिखे हैं। एक अंग्रेजी कहावत है-- 
(Light is life and darkness is death) “लाइट 
इज लाइफ ऐण्ड डार्कनेस इज डैथ'--अर्थात्‌-प्रकाश 
ही जीवन है और अन्धकार ही मृत्यु है। जहाँ सूर्यकी 
किरणें अथवा प्रकाश पहुँचता है, वहाँ रोगके कीटाणु 
स्वतः मर जाते हैं और रोगोंका जन्म नहीं होता। सूर्य 
अपनी किरणांद्वारा अनेक प्रकारके आवश्यक तत्त्वोंको 
वर्षा करते हैं और उन तत्त्वोंको शरीरद्वारा ग्रहण 
करनेसे असाध्य रोग भी दूर हो जाते हैं। वैज्ञानिकोंने 
चिकित्साको दृष्टिसे सूर्यका अनेक प्रकारसे प्रयोग 
किया है। शास्त्र कहते हैं कि सूर्यके प्रकाशमें 
सप्तरश्मियाँ-लाल, हरी, पीली, नीली, नारंगी, आसमानी 
और कासमी रंग-विद्यमान हैं एवं सूर्य-प्रकाशके 
साथ इन रंगों तथा तत्त्वोंको भी हमारे ऊपर वर्षा होती 
है। उनके द्वारा प्राणी तथा वानस्पतिक वर्गको नवजीवन 
एवं नवचैतन्य प्राप्त होता रहता है। यह कहनेमें कि 
यदि सूर्य न होते तो हम जीवित नहीं रह सकते थे-- 
कोई अत्युक्ति नहीं है। यही कारण है कि वेदोंमें सूर्य- 
पूजाका विधान तथा महत्त्व है और हमारे प्राचीन 
ऋषि-मुनियोंने सूर्यसे शक्ति प्राकर प्राकृतिक जीवन 
व्यतीत करनेका आदेश किया है। आदिकालके 
ग्रीक और यूनानी लोगोंने भी सूर्य-चिकित्सालय 
बनवानेके साथ-साथ सूर्यकी पूजा की है। पाश्चात्त्य 
चिकित्सा-विज्ञानका प्रथम उपासक हिप्रोक्रेटूस भी 


* सर्वानन्दप्रदाता हरिहरनमितः पातु नो विश्वचक्षुः * 


सूर्यद्वारा रोगियोंको ठीक करता था। 

धीरे-धीरे अवनतिके गर्तमें पड़ते हुए संसारने 
सूर्यके महत्त्वको अपने मस्तिष्कसे भुला दिया। फलस्वरूप 
सैकड़ों रोगोंको, जिनका पहले नामोनिशानतक न था, 
जन्म दे दिया। वैज्ञानिकोंके निरन्तर प्रयत्नशील रहने तथा 
अनुसंधान और अन्वेषण करते रहनेपर भी वे संसारको 
रोगॉसे मुक्त न कर सके और अन्तमें विवश हो 
प्रकृतिको ओर लौटे। कुछेकने सूर्यके महत्त्वको समझा 
और सूर्य-ऊर्जा आदिका पता लगाया। सर्वप्रथम डेनमार्कके 
निवासी डॉ० नाईस फिसेनने १२९३ ई० में सूर्य- 
प्रकाशके महत्त्वको प्रकटकर १२९५ में सूर्यद्वारा एक 
क्षयके रोगीको स्वस्थ किया। किंतु आपकी तैंतालीस 
वर्षकी अवस्थामें ही असामयिक मृत्यु हो गयी। दूसरे 
वैज्ञानिकोंको इतनेसे संतोष न हुआ। उन्होंने नयी-नयी 
खोजें आरम्भ कों। इसके फलस्वरूप चिकित्सा- 
संसारमें सूर्यचकित्सा अपना महत्त्वपूर्ण स्थान रखने 
लगी है। डॉ० ए०जी० हार्वे, डॉ० एलफ्रेड व रोलियर 
आदिने बड़े-बड़े सैनेटोरियम स्थापित किये। सन्‌ 
१९०३ से डॉ० रोलियर अपनी पद्धतियों (systems) 
द्वारा आल्पसूपर्वतपर लेसीन नामक प्राकृतिक सौन्दर्यसे 
सुसज्जित स्थानमें रोगियोंकी चिकित्सा करते हैं और 
नैसर्गिक सूर्य-प्रकाशको काममें लाते हैं। (श्रीमती 
कमलानेहरू शायद यहीं अपनी चिकित्साके लिये गयी 
थीं।) डॉ० रोलियरका तरीका अपने ढंगका अकेला है 
और ये सहिष्णुता तथा पृथकूता (एकलीमेटीसेशन तथा 
आइसोलेशन) आदि विधियांद्वारा चिकित्सा करते हैं। 
इसका पूर्ण उल्लेख यहाँ नहीं किया जा सकता। इसके 
बाद ' क्रोमोपैथी' (2110110919) का जन्म हुआ और 
वैज्ञानिकोंने बतलाया कि शरीरमें किसी विशेष रंगकी 
कमीके कारण भी विशेष रोग उत्पन्न हो सकते हैं और 
उसी रंगकी बोतलमें तैयार किया जल पिलाने तथा 
शरीरपर प्रकाश डालनेसे वे रोग दूर हो सकते हैं। इस 
विषयके डॉ० आर०डी० स्टकर, डॉ० ए० ओ० ईवूस, 
डॉ० वेविट आदि ज्ञाता हुए हैं। यह चिकित्सा-पद्धति 
बड़ी उपयोगी और भारत-जैसे गरीब देशके लिये 
अत्यावश्यक है। पर इसमें कठिनाई केवल इतनी ही 
है कि ' क्रोमोपैथी' (chr०mM०[॥१9) द्वारा एक सद्वैद्य 
ही, जो रोगनिदानमें निपुण है, रोगियोंको लाभ पहुँचा 


* श्रीसूर्यसे स्वास्थ्य-लाभ * 


सकता है। ठीक निदान न होनेपर हानि हो सकती है। 
जटिल एवं तथोक्त असाध्य रोगों--जैसे क्षय, 
लकवा, पोलियो, कैन्सर आदिमें भी विधिवत्‌ सूर्य- 
स्वान करनेसे अद्भुत लाभ होता है और रोगको दूर 
भगानेमै बड़ी सहायता मिलती है। पर इस सम्बन्धमें 
विशेषज्ञोंसे परामर्श कर लेना वाञ्छनीय है। कई बार 
स्थानीय रूपमें भी सूर्यकी किरणोंका प्रयोग किया जाता 
है, अर्थात्‌ शरीरके किसी एक अङ्गविशेषको कुछ 
समयके लिये धूपमें रखा जाता है। 
सूर्य-किरण-चिकित्सा-प्रणालीके अनुसार अलग- 
अलग रंगोंके अलग-अलग गुण होते हैं; उदाहरणार्थ 
लाल रंग उत्तेजना और नीला रंग शान्ति पैदा करता है। 
इन रंगोंसे लाभ उठानेके लिये रंगीन बोतलोंमें छ: या 
आठ घंटेतक धूपमें लकड़ीके पाटोंपर सफेद काँचकी 
बोतलोंमें आधा-आधा कुएँ या नदीका शुद्ध जल 
भरकर रखा जाता है। फलस्वरूप इस जलमें रंगके 
गुण उत्पन्न हो जाते हैं और फिर उस जलकी दो-दो 
तोलेकी खुराक दिनमें तीन-चार बार ली जाती है। पर 
बोतलको जमीनपर अथवा अन्य प्रकारके किसी प्रकाशमें 
नहीं रखना चाहिये। एक दिनका तैयार किया जल 
तीन दिनतक काम दे सकता है। जलकी भाँति तैल 
भी लगभग एक महीनेतक धूपमें रखकर तैयार किया 
जाता है। यह तैल पर्याप्त गुणकारी होता है। 
सूर्य-रश्मियासे लाभ उठानेको एक निरापद एवं 
हानिरहित विधि यह है कि श्वेतवर्णकी बोतलमें जल 
तैयार करके उसका सेवन किया जाय। 
दैनिक सूर्यस्ान--स्वास्थ्य-इच्छुकोको प्रतिदिन सूर्यस्त्रान 
करना चाहिये। इसकी विधि यह है कि सुहाती-सुहाती 
धूपमें अपने सम्पूर्ण शरीरको शक्ति, रुचि एवं ऋतुके 
अनुसार नंगा रखा जाय। शरीरके प्रत्येक अङ्ग- 
प्रत्यक्षपर सूर्यकी किरणें पड़ें। यदि असहनीय हो तो 
सिरको श्रेत गीले वस्त्रसे तथा शरीरके अन्य भागोंको 
सात्त्विक वृक्षों--जैसे केले, जामुन, आमके पत्तोंसे ढका 
जा सकता है। शरीरको धूपमें रखनेसे पसीना आता है। 
यद्यपि यह एक प्रकारका विष है, तथापि पसीनेमें ही 
ठंडे जलसे रगड़-रगड़कर स्त्रान करना अत्यन्त गुणदायक 
एवं लाभकारी होता है । इस प्रकार पसीनेमें स्वान करना 
कभी कोई हानि नहीं करता । जर्मनके प्रसिद्ध जल- 

चिकित्सक डॉ० लुई कूनेने वाष्प-स्त्रानके ठीक पश्चात्‌ 
ठंडे जलसे स्त्रान करनेकी परिपाटी डाली थी। इस 
पद्धतिके द्वारा हजारों रोगी स्वास्थ्य-लाभ कर चुके हैं 
और कर रहे हैं । 

सूर्य्रान करनेमें ऋतुके अनुसार समय एवं अवधिका 
भी ध्यान रखना चाहिये | ग्रीष्मकालमें प्रातः ८ बजेतक 
और सायं ४ बजेके पश्चात्‌ एवं शरद्ऋतुमें किसी भी 
समय सूर्य्रान किया जा सकता है। इसकी अवधि १५ 
से ३० मिनटतक रखी जानी चाहिये। 

सूर्यनमस्कार-व्यायाम-स्वास्थ्यकी टृष्टिसे दैनिक 
त्रिकाल संध्याओंका अत्यन्त महत्त्व है। प्राणायाम भी 
संध्योपासनाका अङ्ग है। प्राणायामसे शरीरका दूषित 
रक्त शुद्ध होकर अनेक रोगोंसे शरीरकी रक्षा होती है। 
इसके अतिरिक्त सूर्यको प्रार्थना एवं उनके ध्यानसे 
बुद्धिका परिमार्जन होकर सद्विवेक जागृत होता है और 
मनुष्य पाप-कर्मोसे सहज ही बच जाता है। 

आधुनिक विद्वानोंने सूर्यनमस्कार-व्यायाम-पद्धतिका 
भी उद्धव किया है। इस सम्बन्धमें “लीडरप्रेस' 
इलाहाबादद्वारा प्रकाशित 'सूर्य-नमस्कार' नामक पुस्तक 
अत्यन्त प्रामाणिक, अनुभवपूर्ण, असंगतियोंसे शून्य एवं 
ज्ञानवर्धक है। विद्वान्‌ एवं अनुभवी लेखकने विषयका 
विश्लेषण वैज्ञानिक रीतिसे करके 'सूर्य-नमस्कार- 
व्यायाम '-पद्धतिका प्रचार किया है। इस पद्धतिमें 
शरीरके विभिन्न अङ्गोंको दस अवस्थाओं (पाजों) में 
रखने, साथमें श्वास-प्रश्वासको प्रक्रिया करते हुए मन- 
ही-मन मुखको बिना खोले मन्त्रोच्चारण करनेका विधान 
है। इनमें चौबीस मन्त्र हैं। इन्हें पढ़ते हुए प्रतिदिन 
प्रातःस्तान करके सूर्याभिमुख होकर विधिपूर्वक नमस्कार 
करना चाहिये। यह नमस्कार एकसे आरम्भ करके 
कम-से-कम चौबीस बारतक किया जाय। इनके 
अभ्याससे शरीर स्वस्थ, बलिष्ठ, नीरोग तथा दीर्घजीवी 
होता है। साथ-ही-साथ आहार-विहारके अन्य सामान्य 
नियमोंका भी पालन उचित है। 

भ्रान्तियाँ- धूप अथवा सूर्यके सम्बन्धमें कुछ 
भ्रान्तियाँ भी फैली हैं। वस्तुतः धूप कभी कोई हानि 
नहीं करती, तथापि भरपेट भोजनके पश्चात्‌ कड़ी धूपमें 
जाना वर्जित है। खाली पेट धूपमें घूमनेसे कभी कोई 
हानि नहीं होती। हमारे ग्रामोंमें आज भी वहाँके निवासी 

चिलचिलाती धूप एवं गर्म लूमें रहते हैं और वे नगरके 
कृत्रिम जीवनके आदी नागरिकोंकी भाँति धूप एवं लूके 
शिकार नहीं बनते । 

सूर्यको किरणोंद्वारा पके फलों, सब्जियों तथा खाद्यान्नोंमें 
एक विशेष प्रकारका रस पैदा होता है और वे अनेक 
प्रकारके खाद्योंसे भरपूर हो जाते हैं। जिन पेड़-पौधोंको 
सूर्य-किरणें नहीं मिलतीं, वे मर जाते हैं। इससे सिद्ध 


* सर्वानन्दप्रदाता हरिहरनमितः पातु नो विश्वचक्षुः * 


होता है कि सूर्यकी किरणें प्राणका संचार करती हैं और 
उनकी सहायतासे भयंकर-से-भयंकर रोग सहज ही 
बिना किसी व्ययके दूर किये जा सकते हैं। सूर्यके 
तापसे क्षय, कैंसर, पोलियो आदि रोगोंके जीवाणु स्वतः 
मर जाते हैं। जिन कमरोंमें सूर्यकी किरणें पहुँचती हैं, 
वे कठोर शीतमें भी रात्रिको गर्म रहते हैं । उन्हींमें शयन 
करना स्वास्थ्यदायक एवं सुविधाजनक होता है। 


भगवान्‌ सूर्य और उनकी आराधनासे आरोग्यलाभ 


(लेखक- श्रीनकुलप्रसादजी झा ' नलिन') 


र देवेभ्य आतपति यो देवानाम्पुरोहितः। 
पूर्वो यो देवेभ्यो जातो नमो रुचाय ब्राह्मये॥ 
(शुक्लयजु० ३१। २०) 
“जो भगवान्‌ सूर्य देवताओंके लिये प्रकाशित रहते 
हैं, जो देवताओंके पुरोधा-नेता हैं तथा जो देवताओंसे 
पहले हुए हैं, ऐसे मङ्गलदायक भगवान्‌ सूर्यको मेरा 
प्रणाम है।' 
हिंदू-धर्मग्रन्थोंकी मान्यताके अनुसार देवताओंकी 
संख्या ३३,००,००,००० (तैंतीस करोड़) है। कहा जाता 
है कि ये देवता संख्यामें पहले मात्र तैंतीस थे। 
स्कन्दादि पुराणोंके अनुसार विभिन्न पुण्योंसे मनुष्योंको 
लाभान्वित होते देख देवता भी उनमें सम्मिलित हो गये। 
ये प्रतिदिन एक-एक करके उसमें सम्मिलित होते थे, 
अतः उसके पुण्य-प्रभावसे प्रत्येक एक-एक कोटि- 
कोटिको संख्यामें परिणत होते चले गये और देवताओंकी 
संख्या तैंतीस करोड़ हो गयी*। इन्हींमेंसे भगवान्‌ 
सूर्यनारायण एक हैं। 
भगवान्‌ श्रीसूर्यदेव अत्यन्त अनादि? एवं प्रतापशाली 
देवता हैं। अतः निगम-आगम-स्मृति-पुराण इतिहास- 
ग्रन्थोके अतिरिक्त इनका वर्णन लौकिक साहित्यमें भी 


उपलब्ध होता है। इतना ही नहीं, भारतीय ग्रन्थोंके 
अतिरिक्त रोम, यूनान, मिस्र, जर्मन आदि देशोंके ग्रन्थोंमें 
भी इनकी चर्चा देखी जाती है। यह मान्यता कि 
“मरीचिनन्दन प्रजापति कश्यपके पुत्र होनेके कारण ये 
बहुत बादके-अर्वाचीन देवता हैं' भ्रान्तिपूर्ण है। ये तो 
कश्यपसे भी अतिपूर्व ही थे। कश्यपके पुत्ररूपमें 
जन्मग्रहण करना चन्द्रमा या सप्तर्षि आदिके समान 
इनका दूसरा जन्म है। 

नवग्रहों तथा पञ्चदेवोंमें यद्यपि ये प्रथम” पूज्य माने 
गये हैं, तथापि ब्रह्मेशानाच्युतस्वरूप होनेके कारण इन्हें 
कहीं ब्रह्म॑, कहीं सत्य, कहीं जगदात्मा तो कहीं 
जगत्कारण“ कहा गया है। ऋग्वेद (शा० १। ११५। १) 
तथा यजुर्वेद (७। ४३) में इन्हें सम्पूर्ण विश्व-ब्रह्माण्डको 
आत्मा कहा है। साथ ही 'देवीभागवत' में इन्हें 
आब्रह्मस्तम्बपर्यन्त जीवमात्रको भी आत्मा कहा है-- 

देवतिर्यङ्मनुष्याणां सरीसृपविरूधसाम्‌। 


सर्वजीवनिकायानां सूर्य आत्मा दृगीश्वरः ॥ 
(८।१४) 
श्रीमद्धागवतका-' एक एव हि लोकानां सूर्य आत्मादि- 
कृद्धरिः'—सूर्य सम्पूर्ण लोककलापोंकी आत्मा हैं- 


१-आठ वसु, ग्यारह रुद्र (इन्द्र), बारह आदित्य, एक राजर्षि तथा एक प्रजापति-ये तैंतीस देवता हैं । ला 
२-अत्र देवास्त्रयस्त्रिंशत्‌ पुरा कृत्वा प्रदक्षिणाम्‌ । प्रत्यहं मार्गमासीनाः प्रत्येके कोटितां गता: । (स्क० पु० १।३।१।५।-- आदि) 
३-दुनियामें जिस देवताको सबसे पहले पूजा हुई, वे सूर्यनारायण थे । (--'विज्ञानप्रगति' जुलाई, ७५) 
४-पञ्चदेवोंमें दिनकी पूजामें प्रथम सूर्य और रातकी पूजामें प्रथम गणेश पूजे जाते हैं । (स्क० पु० ३, चातुर्मास्यमा० ६। ९) 
५-(क) छा० उ० । १९। १, सू उ०। (ख) म० पु० १६५। १, प० पु० १।७९।८। 

(ग) त्वामिन्द्रमाहुस्त्वं रुद्रस्त्वं विष्णुस्त्वं प्रजापति: । त्वमग्निस्त्वं मन: सूक्ष्मं प्रभुस्त्वं ब्रह्म शाश्वतम्‌ ॥ (--महाभारत) 


६-छा० उ० ५।५।१। 
८-बृहत्संहिता १। १, भविष्यो० पु०, आदित्यहृदयस्तोत्र। 


७-सूर्य आत्मास्य जगतस्तस्थुषस्तमसो रिपुः । (स्क० पु०, का० ख० २। १) 


* भगवान्‌ सूर्य और उनकी आराधनासे आरोग्यलाभ * 


वचन भी इसका अनुमोदन करता है । 
बृहत्पाराशरस्मृतिके ध्यानयोगप्रकरणमें कहा है कि 
“हृदयके मध्यमें प्रकाशमान सूर्यमण्डलका ध्यान करना 
चाहिये। उस सूर्यमण्डलके मध्यमें सोमका, सोमके 
मध्यमें अग्निका, अगिके मध्यमें बिन्दुका, बिन्दुके 
मध्यमें नादका, नादके मध्यमें ध्वनिका, ध्वनिके मध्यमें 
तारका, तारके मध्यमें सूर्यका और इसी सूक्ष्म दिव्य 
प्रकाशमय सूर्यके मध्यमें ब्रह्मका चिन्तन करना चाहिये '-- 
चिन्तयेद्धृदि मध्यस्थं दीतिमत्सूर्यमण्डलम्‌। 
तस्य मध्यगतः सोमो वह्विश्वन्द्रशिखो महान्‌॥ 
बिन्दुमध्यगतो नादो नादमध्यगतो ध्वनिः। 
ध्वनिमध्यगतस्तारस्तारमध्यगतोंऽशुमान्‌ ॥ 
(१२।३१३, ३१५) 
'प्रश्नोपनिषद्‌ (१। ५) में आदित्यको प्राण कहा 
है--' आदित्यो ह वै प्राणः '। छान्दोग्योपनिषद्के अतिरिक्त 
पुराण-इतिहासादिमें भी इन्हें त्रयीमूर्ति कहा गया है। 
साथ ही ब्रह्मा, विष्णु और महेशसे इनकी अभेदताका 
प्रतिपादन करते हुए त्रिमूति कहा गया है-- 
उदये ब्रह्मणो रूपं मध्याह्ने तु महेश्वरः। 
अस्तमाने स्वयं विष्णुस्त्रिमूर्त्तिश्च दिवाकरः ॥* 
(भ० उ० पु०, आ० ह० स्तो० ११८) 
सृष्टिके कारणस्वरूप पञ्चतत्त्व पृथ्व्यप्तेजो- 
वाय्वाकाशाः' (पृथ्वी, जल, तेज, वायु और आकाश) - 
मेंसे वायुतत्त्वके अधिकर्ता भगवान्‌ सूर्य हैं- 
आकाशस्याधिपो विष्णुरग्रेश्चैव महेश्वरी। 
वायोः सूर्यः क्षितेरीशो जीवनस्य गणाधिपः॥ 
जिन पञ्चतत्त्वोंसे सृष्टिका निर्माण हुआ है, शरीरका 
भी उन्हींसे हुआ है। इन तत्त्वोंकी विकृतिसे शरीरमें 
व्याधियाँ उत्पन्न हो जाती हैं। दद्रु, स्फोट-कुष्ठादि 
रक्तविकार-सम्बन्धी रोग वायुतत्त्वके बिगड्नेसे होते हैं; 


१.(क) ब्रह्माविष्णुरुद्रशक्तिनाममात्रेण भिन्नतः ॥ (लौ० स्मृ०) 

क्योंकि वायुतत्त्वके बिगड़नेसे रक्तविकार-सम्बन्धी रोग 
होते हैं और भगवान्‌ सूर्य वायुतत्त्वके अधिपति हैं, अत: 
हमारे पूर्वज--ऋषि-महर्षियोंने रक्तविकार-सम्बन्धी रोगोंमें 
सूर्योपासनाकारै विशेषरूपसे निर्देश दिया है-- 
दद्रुस्फोटककुष्ठानि गण्डमाला विषूचिका। 
सर्वव्याधिमहारोग PRI मम 
Hh का जीवेच्च शरदां शतम्‌। 
(वही ७५। ७७) 
अर्थात्‌ * भगवान्‌ सूर्यकी उपासनासे दाद, फोड़ा, 
कुष्ठ, विसूचिका-हैजा (0101619) प्रभृति रोग नष्ट हो 
जाते हैं तथा उपासक कठिन-से-कठिन रोगोंसे मुक्ति 
पाकर सैकड़ों वर्षकी लम्बी आयु प्राप्त करता है। 
पद्मपुराणमें भी कहा है-- 
अस्योपासनमात्रेण सर्वरोगात्‌ प्रमुच्यते॥ 
(सृष्टिखं० ७९ । १७) 
भगवान्‌ सूर्यको उपासनामात्रसे सभी रोगोंसे मुक्ति 
मिल जाती है। जो भी भक्तिपूर्वक इनको पूजा करता 
है, वह नीरोग होता ही है-- 
सूयो नीरोगतां दद्याद्‌ भक्त्या यैः पूज्यते हि सः ॥' 
(स्क० पु० २, का० मा० ३। १५) 
सूर्यसे आरोग्यलाभको बात सर्वप्रथम शुक्लयजुर्वेदमें 
देखी जाती है- 
तरणिर्विश्वदर्शतो ज्योतिष्कृदसि सूर्य । 
विश्वमाभासिरोचनम्‌*॥ (यजुर्वेद ३३। ३६) 
“सूर्यदेव! आप निरन्तर गतिशील एवं आराधकोंके 
रोगोंके अपहारक तथा सम्पूर्ण जीव-जगत्के लिये दर्शनीय 
और आकाशके सभी ज्योतिष्पिण्डोंके प्रकाशक हैं।' 
अथर्ववेदमें पाँव, जानु, श्रोणि, कंधा, मस्तक, 
कपाल, हृदय आदिके रोगोंको उदीयमान सूर्यरश्मियोंके 
द्वारा दूर करनेको बात कही गयी है*। पुनः इसी वेदमें 
उगते हुए सूर्यकी रक्ताभकिरणोंसे* रोगियोंको चिरायु 


(ख) अहं विष्णुश्च सूर्यश्च देवी विभ्नेश्वरस्तथा॥ (स्क० पु० २, का० मा० ३। १५) 
(ग) एष ब्रह्मा च विष्णुश्च रुद्र एव हि भास्कर: ॥ (सू० ता? उ० १।६) 
(घ) रुद्राय विष्णवे तुभ्यं ब्रह्मणे सूर्यमूर्तये ॥ (शि० वा० सं० उ० खं० ८। ३४) 
२. मन्त्रयोगसंहिता। ३. सूर्यकी पूजा न केवल भारतमें होती है, अपितु ईरान, बेबीलोन, ग्रीक, मित्र आदि देशोंमें भी होती है। 
४. इस प्रकरणमें अन्य मन्त्रोंमें भी सूर्यसे आरोग्यकी बात कही गयी है। 
५-अथर्ववेद सं० (९। ८। १९, २१, २२) ६-सूर्य-रश्मिके सात रंगोंमें दूसरा रंग है नीला, जिसे अल्ट्रा-वायलेट भी कहते हैं । 


वैज्ञानिकोंके मतानुसार यह अत्यन्त स्वास्थ्य-वर्द्धक कहा गया है। 


३१४ 


4 वर्णन प्राप्त होता है। अथर्ववेदमें ही सूर्यसे 
गण्डमालारोगको दूर करनेकी बात आयी है? । 
यद्यपि श्रीमद्धागवतमें सूर्यसे तेज--'तेजस्कामो- 
विभावसुम्‌', स्कन्दपुराणमें सूर्यसे सुख--' दिनेशं सुखार्थी ' 
तथा वाल्मीकीय रामायणमें सूर्यसे अरिविजयकी कामना 
की गयी है तथापि अन्य पुराणोंने एक स्वरसे ' सूर्यसे 
आरोग्य-लाभ' का डिण्डिमघोष किया है-- 
आरोग्यं भास्करादिच्छेद्‌ धनमिच्छेद्धुताशनात्‌। 
ईश्वराज्ज्ञानमिच्छेच्च मोक्षमिच्छेजनार्दनात्‌॥ 
(मत्स्यपु० ६७। ७१) 
इस तरह आजसे हजारों वर्ष पूर्वसे ही भारतीय 
जनसमुदाय सूर्यको कृपासे आरोग्यलाभ प्राप्त करता आ 
रहा है। पाँच सहस्रसे भी अधिक वर्ष बीत गये, जब 
दुर्वासाके शापसे कुष्ठग्रस्त श्रीकृष्ण और जाम्बवतीनन्दन 
साम्बको सूर्यनारायणकी आराधनाने निरामय और सुन्दर 
बनाया था। 
सुप्रसिद्ध भक्तकवि मयूरभट्ट, जो वाणके* साले एवं 
भूषणभट्टके मातुल थे, सूर्यको आराधना कर न केवल 
नीरोग, कञ्चनकाय हो गये, अपितु उन्होंने सूर्यको 
स्तुतिमें रचित सौ श्लोकोंके संग्रह-'सूर्यशतकम्‌'-से 
अमरता भी प्राप्त कर ली। यह 'सूर्यशतकम्‌' आज 
संस्कृतसाहित्यकी एक अमूल्य निधि बना हुआ है। 
इस तरह सूर्याराधनासे स्वास्थ्यलाभको अनेक 
कथाएँ पुराणान्तरोंमें देखी जाती हैं । स्यात्‌, इसी कारण 
विश्वके अनेक देश 'सूर्यसे आरोग्यलाभ' पर प्रयोग 
चला रहे हैं, जिसका ज्वलन्तनिदर्शन प्राकृतिक चिकित्सा 
पद्धति (Naturopathy) है। अमेरिकाके सुप्रसिद्ध 
चिकित्साशास्त्री मिस्टर जॉन डोनने तो सूर्यरश्मियोंसे 
यक्ष्मा (7. B.)-जैसे भयंकर रोगके कीटाणुओंके नष्ट 
होनेका दावा किया है। 
'मार्तण्डमरीचियोंसे निरामयता' पर विदेशोंमें आज 
जो अनुसंधान* और प्रयोग चल रहे हैं, आस्तिक हिंदूका 


* सर्वानन्दप्रदाता हरिहरनमितः पातु नो विश्वचक्षुः * 


उनके प्रति कोई आकर्षण नहीं है; क्योंकि वह जानता 
है कि शास्त्रोंमें जो कुछ कहा गया है, वह ऋषि- 
महर्षियोंकी दीर्घकालीन गवेषणाका परिणाम है । शास्त्रोंका 
एक-एक वचन अकारण-करुणाकर, सर्वमङ्गलकामी, 
दीनवत्सल, परमवैज्ञानिक ऋषि-मुनियोंके चिरकालीन 
अन्वेषण-मनन-चिन्तन एवं अनुभवके निकषपर कसकर 
ही अभिहित हुआ है। इसी आस्था-सम्बलके सहारे वह 
आज भी निर्द्रद्, निश्चिन्त चलते चल रहा है। उसकी 
धारणा है कि-- 

पुराणे ब्राह्मणे चैव देवे च मन्त्रकर्मणि। 

तीर्थे वृद्धस्य वचने विश्वासः फलदायकः ॥ 

(स्क० पु० २, उत्क० ख० ६०। ६२) 
मन्त्रे तीर्थे द्विजे देवे दैवज्ञे भेषजे गुरौ। 
यादूशी भावना यस्य सिद्िर्भवति तादूशी॥ 

(वही ५। २। २२७। २०) 

आधुनिक मनोविज्ञानका यह कहना कि व्यक्तिको 
भावना ही बहुधा उसके सुख-दुःखका कारण बनती है, 
भारतीय समाज इसी आस्थामूलक धारणासे मिलता- 
जुलता है और इसी धारणाके वशीभूत फलोन्मुखी अपेक्षा 
समय तथा साधनके अनुसार भगवान्‌ सूर्यको आराधनासे 
लाभान्वित हो जाती है । यद्यपि आधुनिक भौतिक विज्ञाने 
कुछ लोगोंकी आस्थाको डिगा दिया है, फिर भी कुछ 
लोग आज भी इसको परम सत्य, सरल तथा सुलभ 
मानकर दवाओंके चक्करमें न पड़कर सीधे उपासनापर 
उतर जाते हैं। पैसेवाले ' बाबू' या ' मैकाले मार्का-शिक्षा'( !) 
को किन्हीं उपाधियोंसे विभूषित तथाकथित भद्रमहाशय 
या तत्प्रभावित व्यक्ति पैसेके बलपर स्वास्थ्य खरीदनेमें 
जब अपने-आपको अक्षम पते हैं और शनैः-शनैः स्वास्थ्यके 
साथ सम्पत्ति (H९alth and W1^) भी खो बैठते हैं 
तब “जैसे उड़ि जहाजके पंछी पुनि जहाजपर आवे'- 
घूम-फिरकर इन्हीं भगवान्‌ सूर्यकी शरणमें आ जाते हैं 
और नीरोगताको प्राप्त करते हैं। पूर्वमें उनको न मानकर 


१-अथर्ववेदसंहिता (१।२२।१,२) 
२-वही (६।८३।१) 
(क) जयार्थी नित्यमादित्यमुपतिष्ठाति वीर्यवान्‌। नाम्ना पृथिव्यां विख्यातो राजञ्शतबलीति य: ॥ (युद्धका० २७। ४४) 
(ख) युद्धकाण्डका ही * आदित्यहृदय ' स्तोत्र । 
३-वाणभट्ट और मयूरभट्ट दोनों ही महाराज हर्षवर्द्धनके दरबारमें रहते थे। (बलदेव उपाध्यायका संस्कृत-साहित्यका इतिहास) 
४-' सूर्य-रश्मियोंसे आरोग्य-लाभ' पर डॉ० जेम्सकुक, (1915 ९००) ए० बी० गार्डेन, (4. 8. 60927) एच० जी० वेल्स प्रभृति 
अनेक पाश्चात्त्य मनीषी अनुसंधान कर रहे हैं । 


* सूर्यचिकित्सा * 


पश्चात्‌ माननेसे उन्हें कोई क्षोभ या आक्रोश नहीं; क्योंकि 
उनकी तो उद्घोषणा है-- 

अपि चेत्सुदुराचारो भजते मामनन्यभाक्‌ । 

साधुरेव स मन्तव्यः"-॥ (--गीता ९। ३०) 

उसके शरीरको नीरोग तो करते ही हैं, दृढ भी बना 
देते हैं-- 
अरोगो दृढगात्रः स्याद्‌ भास्करस्य प्रसादतः ॥ 
यही नहीं, अपितु भगवान्‌ भास्कर नीरोग बनानेके 


कोई पूर्वका लाख दुराचारी क्यों न हो, यदि | साथ-साथ जिसपर प्रसन्न होते हैं उसे निःसन्देह धन 
अनन्यभावसे भगवानूकी भक्ति करने लगे तो उसे साधु | और यश भी प्रदान करते हैं-- 


ही मानना चाहिये । भगवान्‌ भक्तिपूर्वक पूजा करनेवालेका 
शरीर नीरोग कर देते हैं-- 
सूर्यो नीरोगतां दद्याद्‌ भक्त्या यैः पूज्यते हि सः। 


शरीरारोग्यकृच्चैव धनवृद्धियशस्करः। 
जायते नात्र संदेहो यस्य तुष्येद्िवाकरः॥ 
(पद्मपु० १। ८०। ५८) 


सूर्यचिकित्सा 


(लेखक--पं० श्रीशंकरलालजी गौड़, साहित्य-व्याकरणशास्त्री ) 


मनीषियोंका कथन है कि सूर्यप्रकाशसे रोगोत्पादक 
कृमियोंका नाश होता है। जिस प्रकार वात-चिकित्साका 
विधान शास्त्रोंमें वर्णित है, उसी प्रकार अथवा इससे 
कहीं अधिक सूर्य-चिकित्साका विधान है। वायु-चिकित्सा 
सूर्य-प्रकाशसे ही सफल होती है। यदि प्रकाश न हो 
और इन प्रत्यक्ष देवकी किरण विश्वमे प्रसारित न हों 
तो जीव जीवित नहीं रह सकते। उपनिषद्का वचन 
है—' अथादित्य उदयन्‌ यत्प्राचीं दिशं प्रविशति तेन प्राच्यान्‌ 
प्राणान्‌ रश्मिषु संनिधत्ते' (प्रश्न उ० १६) सूर्य जब 
उदय होते हैं तो सभी दिशाओंमें उनकी किरणांद्वारा 
प्राण रखा जाता है अर्थात्‌ सूर्यप्रकाश ही वायुमण्डलको 
शुद्ध करता है। सूर्यकी किरणोंके बिना प्राणकी प्रासि 
नहीं हो सकती है। वेदमें आयु, बल और आरोग्यादि 
वर्णनके साथ सूर्यका विशेष सम्बन्ध है। शीतकालमें 
शीत-निवारणके लिये सूर्यकी ओर पीठकर उनको 
रश्मियोंका सेवन करके आनन्द लेना चाहिये-जैसा कि 
प्राकृतिक चिकित्साको विधि गोस्वामीजी अपनी विशुद्ध 
भावनाओंमें प्रकट करते हैं; यथा- भानु पीठि सेइअ उर 
आगी (मानस) | प्रायः हमने देखा है कि बहुत-से लोग 
अन्धकारयुक्त स्थानों अर्थात्‌ अन्धकारयुक्त ( अन्धतामिस्र) 
नरकमें जीवननिर्वाह करते हैं। जहाँ भगवान्‌ सूर्यकी 
किरणें नहीं पहुँच पातीं, वहाँ शीतकालमें शीत तो बना 
ही रहता है। साथ ही वहाँके प्राणी भयंकर रोगके 
शिकार हो जते हैं | उदाहरणार्थ-गठिया, गृधसी, स्रायुरोग 
और पक्षाघात आदि। ऐसे लोग वैद्य, डॉक्टर तथा 


हकोमोंको शरणमें जाकर भी अपना शारीरिक कष्ट 
(रोग) निवारण नहीं कर पाते। सूर्यका प्रकाश दुर्गन्धको 
दूर करनेवाली वायुको शुद्ध कर देता है। तभी तो 
गोस्वामीजी लिखते हैं-' भानु कृसानु सर्ब रस खाहीं' 
विशेष-'प्राणो वै वातः' सूर्यको किरणें रोगरूपी राक्षसोंका 
विनाश करती हैं। “सूर्यो हि नाष्ट्राणां रक्षसामपहन्ता'। 
सूर्यप्रकाशसे रोगोत्पादक कृमियोंका नाश होता है। यथा-- 
उत्‌ पुरस्तात्‌ सूर्य एति विश्वदृष्टो अदृष्टहा । दृष्टांश्र घननदृष्टांश्च 
क्रिमीन्‌ जम्भयामसि (अथर्व ५। २३। ६) सूर्य पूर्व 
दिशामें उदय होता है तथा पश्चिम दिशामें अस्त होता 
है एवं वह अपनी किरणोंद्वारा सभी दिखने तथा न 
दिखनेवाले कृमियोंका नाश करता है। इन कृमियोंका 
स्वरूपवर्णन वेदमें इस प्रकार आता है-- श्रृणाम्यस्य 
पृष्टीरपि वृश्चामि यच्छिरः । भिनद्मि ते कुषुम्भं यस्ते विषधानः॥ 
(अथर्व २। ३२। २,६) शरीरमें विद्यमान रहनेवाले 
विभिन्न प्रकारके कृमि भिन्न-भिन्न रोग उत्पन्न करते हैं, 
उनका हनन भगवान्‌ सूर्यके प्रकाशसे ही होता है। अब 
सूर्यके प्रकाश, धूप तथा किरणोंका सेवन प्रत्येक ऋतुमें 
आवश्यक है, इसे हम वैज्ञानिक दृष्टिकोणसे तथा स्वास्थ्य- 
लाभकी दृष्टिसे बतलाते हैं। भारतीय विद्वानोंने वसन्त- 
ऋतुको ऋतुराजकी संज्ञा दी है। इसमें चैत्र-वैशाख मास 
आते हैं। इस ऋतुमें प्रातः और सायंकाल घूमना हितकर 
बतलाया है। यथा--'वसन्ते भ्रमणं पथ्यम्‌' तथापि मध्याह- 
समयमें घूमना श्रेष्ठ नहीं है। प्रत्युत इससे ज्वर, माता, 
मोतीझला, खसरा आदि रोगोंका प्रादुर्भाव भी सम्भव है। 

ग्रीष्म-क्रतुमें भुवनभास्कर अत्यन्त तीक्ष्ण किरण फेंकते 
हैं, इससे कफ क्षीण होकर वायु बढ़ती है । इसलिये 
इस ऋतुमें नमकीन, अम्ल, कटु पदार्थका भोजन, 
व्यायाम और धूपका त्याग करना हितकर होता है। 
मधुर, अम्ल, स्त्रिंध एवं शीतल द्रव्य भोजन करे । ठण्डे 
जलसे स्नान एवं अङ्गोंका सिंचन कर शक्करयुक्त सत्तूका 
प्रयोग करे। मद्य (शराब) न पीये। बेलाकी माला 
धारण करनी चाहिये । सफेद चन्दनको घिसकर लगाना 
चाहिये। इससे शिरोरक्त एवं दाह शान्त होते हैं। एक 
धर्मशास्त्रीय वचन भी है; यथा-- 

चन्दनस्य महत्‌ पुण्यं सर्वपापप्रणाशनम्‌। 

आपदं हरते नित्यं लक्ष्मीस्तिष्ठतु सर्वदा॥ 

आपदाका ग्रन्थकारका भाव मस्तिष्कदाह तथा 
ऐहलौकिक एवं पारलौकिक विपत्तियोंके नाशसे है। 
वर्षा-ऋतुमें अग्निके मन्द होनेसे क्षुधाका हास होता है 
'वर्षास्वग्न्यबले क्षीणे कुप्यन्ति पवनादयः '- वर्षा-ऋतुमें 
जठराग्निका दुर्बल हो जाना सम्भव है, जिससे वात आदि 
रोग उत्पन्न होते हैं। वास्तवमें मल तथा अग्निका दूषित 
होना ही रोगोपद्रवका प्रमुख कारण है। 'आमाशयस्य 
कायाग्नेदौर्बल्यादपि पाचितः' आमाशयको खराबीसे मन्दाग्नि 
हो जाती है; इसलिये अग्नि प्रदीप्त करनेवाली व्रतोपवास, 
प्राकृतिक चिकित्सा करनी चाहिये। इस ऋतुमें धुले हुए 
शुद्ध वस्त्र पहनने चाहिये। ऋतुओंमें सबसे खराब वर्षा- 
ऋतु होती है। इसमें धूप-सेवन थोड़ी देरतक ही करना 
चाहिये । शरद्‌-ऋतुमें वास्तवमें सूर्य-चिकित्साका विधान 
भारतीय तथा पाश्चात्त्य विद्वानोंने किया है। इस ऋतुमें 
पित्त प्रकुपित रहता है, इसलिये भूख अच्छी लगती है। 
शीतल, मधुर, तिक्त, रक्तपित्तको शमन करनेवाला अन्न 


* सर्वानन्दप्रदाता हरिहरनमितः पातु नो विश्वचक्षुः * 


एवं जलका उचित मात्रामें सेवन करना चाहिये। साठी 
और गेहूँका सेवन करना ठीक है। विरेचन भी लेना 
चाहिये। दिवा-शयन और पूर्वी वायुका सेवन त्याग देना 
चाहिये। इस ऋतुमें दिनमें सूर्यकी किरणोंसे तप्त और 
रात्रि-किरणांद्वारा शीतल आगस्त्य नक्षत्रके उदित होनेसे 
जल निर्मल और पवित्र हो जाता है। इस जलको 
हंसोदक कहते हैं। यह स्थान, पान और अवगाहनमें 
अमृतके समान होता है। इस प्रकार ऋतुओंमें होनेवाले 
भयंकर रोगोंसे हम सूर्यको कृपासे बच सकते हैं। तभी 
तो कहा है-- आरोग्यं भास्करादिच्छेत्‌?। भगवान्‌ सूर्यकी 
किरणें निःसंदेह शुद्ध करनेवाली हैँ--“एते वा उत्पवितारो 
यत्सूर्यस्य रश्मयः' “The rays of sun are certainly 
purifying” सूर्य ही विनाशक राक्षसोंका नाश करनेवाले 
हैं अर्थात्‌ जो राक्षसरूप भयंकर रोग हैं, उनका विनाश 
हो सकता है। “For the sun is the speller of the 
evil spirits, and the sickness.’ सूर्यके प्रकाशसे 
रोगोत्पादक जन्तु मर जाते हैं, ऐसा ही सामवेदमें निर्देश 
है—'वेत्थाहि निर्क्रतीनां वज्ज हस्त परिव्रजम्‌। अहरहः 
शुन्ध्युः परिपदामिव।' सूर्य! आप प्रतिदिन राक्षसोंके 
वर्जनको अवश्य जानते हैं अर्थात्‌ सूर्य रोगरूपी राक्षसोंके 
विनाशक हैं। सूर्य दीर्घायुष्य देनेवाले परमात्मा हैं; 
यथा-- तु चे तुनाय तत्सुनोद्राघीय आयुर्जीवसे। आदित्यासः 
सु महसः कृणोतन॥' (सामवेद) सूर्यके प्रकाशद्वारा 
कीटाणु मर जाते हैं। इस विषयमें अथर्ववेदका प्रमाण 
प्रत्यक्ष है 'उद्यन्नादित्यः क्रिमीन्‌ हन्तु निम्रोचन्‌ हन्तु 
रश्मिभिः। ये अन्तः क्रिमयो गवि॥' (--अथर्व० २। 
३२। १) अर्थात्‌ सूर्यकिरणोंसे छिपे हुए रोग-जन्तु भी 
नष्ट हो जाते हैं। 


सूर्यसे विनय 


येन सूर्य ज्योतिषा बाधसे तमो जगच्च विश्वमुदियर्षि भानुना। 
तेनास्मद्विश्वामनिरामनाहुतिमपामीवामप दुष्वप्न्यं सुव॥ 


(ऋ० १०। ३७। ४) 


अये सूर्यदेव! आप अपनी जिस ज्योतिसे आँधेरेको दूर करते और विश्वको प्रकाशित करते हैं, उसी ज्योतिसे 
हमारे पापोंको दूर करें, रोगोंको और क्लेशोंको नष्ट करें तथा दारिद्र्थको भी मिटायें। 


* सूर्यकिरणें कल्पवृक्षतुल्य हें * 


३१७ 


श्वेतकुष्ठ और सूर्योपासना 


(लेखक--श्रीकान्तजी शास्त्री वैद्य) 


श्रीपीताम्बरापीठ दतियाके संस्थापक परमपूज्य 
श्रीस्वामीजी महाराजका अनुभव है कि सूर्याष्टकका 
श्रद्धापूर्वक नित्य पाठ करनेसे श्वेतकुष्ठके रोगी लाभान्वित 
होते हैं। शृङ्गवेरपुरनिवासी एक महात्माका अनुभव है 
कि रविवारका व्रत रखने और सूर्यनारायणको नित्य 
अर्घ्य देनेसे श्वेतकुष्ठ जाता रहता है। अर्घ्यके बाद 
कंडेकी आगपर शुद्ध घृत और गुग्गुलुका धूप देना 
चाहिये। जले हुए गुग्गुलुको उठाकर सफेद दागोंपर 
मलना चाहिये । 

जिन लोगोंको लगातार विरुद्ध आहार करते रहना 
पड़ता है या जो पेचिसके रोगी हैं अथवा अम्लपित्तसे 
ग्रस्त हैं, उनमें इसकी सम्भावना अधिक होती है, यह 


देखनेमें आता है। विरुद्ध आहारकी सूची लम्बी है, पर 
मोटे तौरसे यह समझ लेना चाहिये कि दूधके साथ 
खटाई और केले इत्यादिका सेवन विरुद्ध आहारोंमें 
आता है। अतः कारणोंपर ध्यान देकर थोड़ा-बहुत 
औषधोपचार चलाते रहनेसे लाभकी शीघ्र सम्भावना है। 
लौहघटित योगको बाकुचीके हिमसे सेवन करानेसे भी 
लाभ देखा गया है। 

इसके रोगीको खटाई, मिर्च, मांस, अंडा, मदिरा, 
डालडा, अरवी, उड़द, तली-भुनी वस्तुएँ, भारी चीजें 
नहीं खानी चाहिये। स्टेनलेस स्टील और अल्म्यूनियमके 
बर्तनोंका प्रयोग भी विशेषत: भोजन-पाक करनेमें अवश्य 
बंद कर देना चाहिये। (सूर्याष्टक आगे प्रकाश्य है।) 


सूर्यकिरणें कल्पवृक्षतुल्य हैं 


(एक विशेषज्ञसे हुई भेंट-वार्तापर आधारित) 


“शरीर व्याधिमन्दिरम्‌'--के अनुसार इस मानव- 
शरीरमें रोग होना स्वाभाविक है। सम्भवत: इसे ही 
देखकर ऋषियोंने लोककल्याणार्थ व्याधिचिकित्साके 
लिये उपवेदोंमें आयुर्वेदको भी स्थान दिया । आयुर्वेदमें 
कई रोगोंके निवारणार्थ सूर्यकिरण-सेवन और सूर्यार्चनका 
विधान है। मानव सूर्यकिरणोंद्वारा आरोग्य प्राप्त कर 
सकता है; यह मानकर एक प्रख्यात आयुर्वेदज्ञ और 
रसायनवेत्ता डाँक्टरसे सम्पर्क स्थापित कर ' सूर्यकिरणोंद्वारा 
स्वास्थ्यलाभ'-विषयपर प्रेषकने चर्चा की तो उन्होंने 
इसपर विस्तृत प्रकाश डाला, जिसका संक्षिप्तरूप यहाँ 
प्रस्तुत है। 

प्रश्‍न--डॉ० साहब! आप इस क्षेत्रके प्रख्यात 
चिकित्सक हैं और सूर्यकिरणोंके माध्यमसे चिकित्सा 
करते हैं; कृपया यह बताइये कि सूर्यकिरण चिकित्सा- 
पद्धति प्राचीन है या नवीन? यह पूर्वकी देन है या 
पश्चिमकी ? वर्तमानरूपमें इसे लानेका श्रेय किसे है? 

उत्तर देखिये! इसमें कोई संदेह नहीं कि आयुर्वेदमें 
जहाँ रोगनाशहेतु ओषधियोंकी बात कही गयी है, वहीं 
प्रत्येक रोगके रोगाधिकारी देवताओंको उपासनाका भी 
निर्देश है। इसके लिये उसमें यन्त्र, मन्त्र और स्तोत्र भी 


वर्णित हैं । शिव-प्रणीत शाबरमन्त्रॉमें भी अनेक रोगनाशार्थ 
मन्त्र कहे गये हैं। जहाँतक सूर्य-किरण-चिकित्साकी 
बात है, यह निःसंदेह हमारे देशकी प्राचीन पद्धति है । 
वेदोमें भी इसपर प्रकाश डाला गया है। “सूर्य आत्मा 
जगतस्तस्थुषश्च अर्थात्‌ सूर्य ही स्थावर-जङ्गमको 
आत्मा हैं । अथर्ववेदके एक सूक्तमें भी कहा है कि तेरा 
हृदयरोग और पाण्डु (पीलिया, पीलक) रोग सूर्यकिरणोंके 
साथ सम्बन्ध करनेसे चला जायगा। जहाँतक आयुर्वेदमें 
सूर्योपासनाकी बात है उसमें भी चर्म और कफ रोगोंके 
निवारणार्थ इसपर बल दिया गया है। यदि आप विचार 
करें तो पायेंगे कि सूर्यकिरणें इस पृथ्वीपर कामधेनुस्वरूपा 
और कल्पवृक्षतुल्य हैं। सूर्यकिरण-चिकित्सा-पद्धति 
प्राचीन और भारतीय है। पर इसके गुणोंको पश्चिमवालोंने 
भी अपनाया। वे विटामिन 'ड़ी' के प्राप्त्यर्थ इसे ही 
एकमात्र साधन बताते हैं। यही नहीं, अमरीकाके बहुत- 
से चिकित्सकोंने इसके सफल प्रयोग भी किये हैं। 
पर यह भारतका अभाग है कि इसने आविष्कार 
तो बहुत किये; परंतु इसकी बौद्धिक दासताने सभी 
प्रयोग दबा दिये। मौर्य-गुप्त राजाओंके समयसे यूनानी 
चिकित्सा आने लगी। अंग्रेजोंके साथ एलोपैथी आयी। 


३१८ 


आयुर्वेद और उसके प्रयोग दबते ही रहे । इस आधारपर 
चर्चित चिकित्साको वर्तमान स्वरूपमें सर पलिंझन होन 
लाये। उन्होंने अपनी 'आसमानी रंग और सूर्य-प्रकाश' 
नामक पुस्तकमें आसमानी रंगों और सूर्य-किरणोंसे कई 
रोग समाप्त करनेका वर्णन किया है। इसके बाद डॉ० 
येनस्कॉटने अपनी (३10९ ४10 1९4 18195) “नीला 
और लाल प्रकाश' तथा डॉ० एडविन बेबिटने ' प्रकाश 
और रंगोंके नियम'-नामक पुस्तकमें इस पद्धतिपर 
प्रकाश डाला है और डॉ० रोबर्ट बोहलेन्ड साहबद्वारा 
अनेक दुःसाध्य रोगोंपर इसका सफल प्रयोग हुआ है। 

अपने देशमें भी स्वनामधन्य स्व० स्वा० सरस्वतीनन्दने 
मराठीमें अपनी पुस्तक 'वर्ण-जल-चिकित्सा'-में इसकी 
चर्चा चलायी। कुछ वर्ष पूर्व दिवङ्गत श्रीयुत गोविन्द 
बापूजी टोंगूने इस दिशामें सर्वाधिक सफल प्रयोग कर 
सहस्राधिक जनोंको लाभान्वित किया। 

प्रशन डॉ० साहब! सूर्यकिरणोंके माध्यमसे क्या 
सभी रोग ठीक हो सकते हैं या कुछ विशेष? 

उत्तर इस पद्धतिके उपचारमें नीले रंगके प्रयोगसे 
बुखार, पुरानी पेचिश, अतिसार, संग्रहणी, खाँसी, 
कास-श्वास, शिरःशूल, शिरोरोग, गर्मी, प्रमेह, मूत्ररोग, 
विस्फोटक, श्लीपद इत्यादि; लाल रंगके प्रयोगसे 
समस्त वात-व्याधि, पीले रंगसे समस्त उदररोग, समस्त 
हद्रोग आदि; हरे रंगसे समस्त त्वचारोग और किमधिकम्‌ 
प्रायः सभी रोग नष्ट हो सकते हैं। 

इस पद्धतिका मुख्य तात्पर्यं उस पद्धतिसे है जिसमें 
लक्षाधिक ओषधियोंका प्रयोग न कर ओषधि-सेवन 
और संयम सबमें भानु-रश्मिकी प्रधानता हो और 
जिसमें सूर्य-किरणोंसे निर्मित जल, तैल, दिव्य शर्करा 
और गोलियोंका प्रयोग हो, धूपस््रानका प्रयोग हो। 

प्रश्‍न अभी आपने तैल, शर्करा, दिव्य जल और 
गोलियोंकी बात कही। कृपया उन्हें निर्मित करनेकी 
संक्षिप्त विधि बतायें! 

उत्तर-जल-विधि-इस पद्धतिके अनुसार उपचार 
करनेके लिये रोगानुसार विभिन्न रंगोंको बोतलें लेनी 
चाहिये, जो सर्वथा स्वच्छ, पारदर्शी और दाग या धब्बेसे 
रहित हों। बोतलके रंगका ही उसका ढक्कन या कार्क 
(डॉट) हो। फिर कूप, तालाब, नदी, झरना या चापाकल 
(हैण्डपाइप) का सर्वथा स्वच्छ जल चार परत मोटे 


* सर्वानन्दप्रदाता हरिहरनमितः पातु नो विश्वचक्षुः * 


वस्त्रसे छान लें। तब उसे किसी बोतलमें इतना भरें कि 
केवल चार अङ्गुल ऊपर वह खाली रह जाय। फिर 
बोतलको ढक्कनसे भली प्रकार बंदकर उसे धूपमें 
खुली हवा और स्वच्छ स्थानमें एक लकड़ीकी पटिया 
अथवा तिपाई या चौकीपर रखें। उस स्थानपर पूर्वाह्न 
दस बजेसे अपराह्न पाँच बजेतक सूर्य-किरणें अबाधगतिसे 
आती हों और छाया न पड़ सके। पाँच बजते ही 
तत्काल बोतल वहाँसे हटाकर बोतलके रंगके ही पतंगी 
कागजमें लपेट कर आलमारीमें रख दे। धूपमें रखी 
बोतलोंमें धूपसे उष्णता पाकर जब रिक्त भागमें वाष्पबिन्दु 
एकत्र हो जाय तो उस जलको निर्मित मान लेना चाहिये। 
इस जलको रोग और मात्राके अनुसार पी भी सकते हैं 
और इसकी पट्टीद्वारा या इससे धोकर बाह्य उपचार भी 
कर सकते हैं। किंतु उपर्युक्त निर्देशका पालन अवश्य 
हो। त्रुटि हानिप्रद हो सकती है। यदि भूलसे बोतल 
सूर्यास्ततक वहाँ रह जाय अर्थात्‌ उसपर चन्द्रमा आदिकी 
रोशनी पड़ जाय तो जल तत्काल फेंक देना चाहिये और 
बोतलको धो देना चाहिये। वैसे जल, शर्करा, गोलियाँ 
या तैल सभी चेत्रसे ज्येष्ठ मासतक तैयार करें; क्योंकि 
तब यथेष्ट किरणें मिलती हैं। जब कई रंगकी बोतलें 
धूपमें रखनी हों तो उन्हें सटाकर नहीं रखना चाहिये। 
एक बोतलमें केवल एक बार जलादि तैयार कर उसमें 
तीन दिनतक नहीं रखे, वरन्‌ दूसरी श्वेत वर्णको बोतलमें 
उलट दे। यदि कई बोतलें आलमारीमें रखी हों तो 
उनपर उन्हीं रंगोंका कागज लपेट दे। एककी छाया 
दूसरेपर न पड़ सके। एक दिनका तैयार जल केवल 
तीन दिनोंतक प्रयोग करे, फिर दूसरा बना ले। 

तैल-शिरोरोगमें काँचकी नीली बोतलमें शुद्ध 
तिल, नारियल या बादामका तेल और त्वचा-रोगोंमें हरे 
रंगको बोतलमें केवल तिलका तेल पूर्वोक्त रीतिसे 
भरकर कार्क या ढक्कनमें रूई लपेटकर भलीभाँति बंद 
कर दे। उसे भी लकड़ीपर ही ९० दिनोंतक रखे। 
प्रतिदिन रूई बदलता रहे। तैयार हो जानेपर इत्र मिला 
सकते हैं; पर रंग नहीं। 

दिव्य शर्करा-अभीष्ट रंगको बोतलोंमें दूधको 
चीनी या पिसी मिश्री भरकर पूर्वोक्त विधानसे धूपमें 
रखे। शर्करा उसी बोतलमें रहने दे। जिस समय धूप 
न हो और धूपित जल उपलब्ध न हो, उस समय एक 


* प्राकृतिक चिकित्सा और सूर्य-किरणें * 


बडी श्वेत बोतलमें आधा सेर जलमें तीन माशा शर्करा 
घोल दे तो वह जल भी पूर्वोक्त धूपित जलके समान 
हो जायगा। सूखी शर्करा सेवन न करे। 

गोलियाँ--होमियोपैथीकी दूधसे बनी सादी गोलियाँ 
(Suger of Milk) आवश्यकतानुरूप कई बोतलोंमें 
पंद्रह दिनतक रखकर तैयार कर ले। वर्षाके समय पानी 
या शर्कराके स्थानपर इसकी एक या दो गोलियाँ मुखमें 
रखकर पानी पी लें। 

धूप-सत्रान-इसके विषयमें प्रायः सभी जानते हें । 
पर यदि रोगीको कमरेमें स्नान कराना हो तो कमरेकी 
खिड़्कियोंमें रोगानुसार काँच लगा दे तो दिनभर रोगी 
धूप-सेवन कर सकता है। 

प्रश्‍न डॉ० साहब! कृपया यह बताइये कि क्या 

यह पद्धति अन्य पद्धतियोंकी अपेक्षा श्रेष्ठ है ? यदि हाँ, 
तो इसे सर्वसाधारणमें मान्यता क्यों नहीं प्राप्त है? 

उत्तर--देखिये भाई! आज चमत्कारका युग है। 
शिशुसे वृद्धपर्यन्त सभी चमत्कार चाहते हैं। उन्हें 
प्राकृतिक चिकित्सा स्वीकार नहीं है। वे सद्यः प्रभाव 
चाहते हैं, भले ही वह किसी अन्य आपत्तिको जन्म दे 
दे। इस पद्धतिमें ऐसी बात नहीं है। यह सर्वसुलभ है, 
अल्पव्ययी है और गुणकारी भी है। पर विज्ञानद्वारा 
आलसी और सुखेच्छु मानव इतनी सावधानी और 
प्रयत्रका कार्य क्यों करे? नहीं तो यह पद्धति उचित 
प्रकारसे प्रयुक्त होनेपर अमोघ सिद्ध हो सकती है। 
अतएव श्रेष्ठ है। 

[प्रेषक-- श्रीअश्विनीकुमारजी श्रीवास्तव 'अनल '] 


प्राकृतिक चिकित्सा और सूर्य-किरणें 


(लेखक-महामण्डले श्वर स्वामी श्रीभजनानन्दजी सरस्वती) 


सम्पूर्ण सौर-मण्डलके प्रकाशक भगवान्‌ सूर्य 
भारतीय परम्परामें देवरूप माने गये हैं। वेदमें भी 
चिकित्सा और ज्ञानकी दृष्टिसे सूर्यका वर्णन भिन्न-भिन्न 
स्थानोंमें आता है। ईशावास्योपनिषद्में आत्मारूपसे 
इनकी वन्दना की गयी है। 

पूषन्नेकर्षे यम सूर्य प्राजापत्य व्यूह रश्मीन्‌ समूह । तेजो 
यत्ते रूपं कल्याणतमं तत्ते पश्यामि योऽसावसौ पुरुषः 
सोऽहमस्मि॥ १६॥ 

“हे जगतूके पोषण करनेवाले, एकाकी गमन 
करनेवाले, संसारका नियमन करनेवाले, प्रजापति-नन्दन 
सूर्य! आप अपनी किरणोंको समेट लें; क्योंकि जो 
आपका कल्याणतम रूप है, उसे मैं देख रहा हूँ। यह 
जो आदित्यमण्डलस्थ पुरुष है, वह मैं हूँ। अर्थात्‌ 
आत्मज्योतिरूपसे हम एक हैं। इस प्रकार आत्मारूपसे 
भगवान्‌ सूर्यकी वन्दना की गयी है। इसके अतिरिक्त 
मानव-जीवनमें श्रीसूर्य और किरणोंका क्या महत्त्व है-- 
यह भी छिपा नहीं है। 

सामान्य जन तो उदयमें प्रकाश और अस्तमें 
अन्धकारकी कल्पना करके शान्त हो जाते हैं; किंतु 
शास्त्रीय एवं वैज्ञानिक दृष्टिसे प्रतिक्षण सूर्यका सम्बन्ध 
हमारे जीवनसे रहता है । सूर्यके बिना क्षणभर भी रहना 


असम्भव है। 

यदि यह कहा जाय कि सभीके जीवनका आधार 
सूर्य ही हैं तो अनुचित न होगा; क्योंकि हमारी सारी 
शक्तियोंके स्रोत सूर्य ही हैं और उन्हींके प्रभावसे सबका 
जीवन सुखमय बीतता है। 

संसारकी सारी वनस्पतियाँ उन सूर्यकिरणांद्वारा ही 
पुष्ट होती हैं, जिनके सहारे हमलोग जीवन धारण करते 
हैं। पौधे तथा हमलोग सूर्यसे अपने जीवनकी शक्ति प्राप्त 
करते हैं। दूध पीते समय जो प्रोटीन हमें प्राप्त होता है, 
वह सूर्यकी किरणोंसे ही; क्योंकि गौएँ घास और 
सब्जियोंको कार्बोहाइड्रेटमें परिणत किये बिना हमें दूध 
नहीं दे सकती हें । 

प्रत्यक्षरूपसे भी सूर्य-किरणें मानव-जीवनको प्रभावित 
करती हैं। उनके रंगोंका प्रभाव हमारे ऊपर बहुत होता 
है। रंगकी किरणोंका अधिक महत्त्व है, क्योंकि रंगोंका 
समूह, जो हमारे वातावरणको बनाता है, उनको वे रूप 
देती हैं । रंगके प्रति जो हमारी प्रतिक्रियाएँ होती हैं, वे 
महत्त्वपूर्ण हैं; क्योंकि वे हमलोगोंके न केवल शरीरको 
प्रभावित करती हैं, अपितु उनका मनोवैज्ञानिक प्रभाव 
भी हमपर पड़ता है। इस बातका प्रत्येकने अनुभव 
किया होगा कि जब बादल या धूल वातावरणमें रहते 

हैं और उनके बीचसे सूर्यकी किरणें आती हैं, तब कैसा 
अच्छा लगता है । कितना हमारी मनोदशा तथा जीवनकी 
स्थितिपर रंगका गहरा प्रभाव पड़ता है। हम हरे-भरे 
रंगको देखकर स्वयं भी हरे-भरे हो जाते हैं। 

यह प्रयोगद्वारा देखा गया है कि नीले रंगका प्रभाव 
ठंडा होता है । लाल रंगसे उष्णता और तेज रंगसे घरमें 
तथा कारखानेमें काम करनेकी स्फूर्ति पैदा होती है । इस 
प्रकार हम देखते हें कि रंगका जो भावात्मक प्रभाव 
पडता है, उसीपर चिकित्सा करनेका एक सिद्धान्त 
बनाया गया है। मनकी स्वस्थताका प्रभाव शरीरपर 
प्रत्यक्षतः पड़ता है । 

प्रत्यक्षरूपसे जिस कारणको हम प्राप्त करते हैं, वह 
हमारे लिये मूल्यवान्‌ है, किंतु अदृश्य किरणें भी हमारे 
लिये अत्यधिक महत्त्वपूर्ण हैं । वर्णक्रमके अन्तमें जो 
लाल रंग रहता है, वहाँ तापके इंफ्रा-रेड किरणें रहती 
हैं। ये ही किरणें हमारी पृथ्वीको गरम रखती हैं । ये 
बेधनेवाली किरणें हैं। जैसे-जैसे ताप बढ़ने लगता है, 
वैसे-वैसे वायोकेमिकल क्रिया तेज होती जाती है । इसी 
कारण हम शीत ऋतुकी अपेक्षा ग्रीष्म ऋतुमें योग्यतापूर्ण 
कार्य करनेकी विशेष क्षमता प्राप्त करते हें । 

प्रभातकालीन सूर्यके सामने नंगे बदन रहना स्वास्थ्यके 
लिये अत्यधिक लाभदायक है। प्राकृतिक चिकित्सामें 
शरीरके आन्तरिक एवं बाह्य रोगोंमें रोगीको सूर्य-स््रान 
करवाया जाता है। इस चिकित्सामें सूर्यकी अनेक 
महत्त्वपूर्ण क्रियाओंमें सूर्यस्रान अत्यधिक उपयोगी 
सिद्ध हुआ है। 

यह सूर्यस्त्रान दोपहर होनेसे पहले किया जाता है । 
इस प्रयोगमें स्वानकर्ताको अपने सिरके ऊपर ठंडे जलसे 
भीगा हुआ एक तौलिया अवश्य रखना चाहिये । साथ 
ही नंगे बदन होकर एक गिलास जल पी लेना भी 
आवश्यक है। फिर नंगे बदन सिरपर भीगे हुए 
तौलियेसहित धूपमें चला जाय । गर्मीमें १५-२० मिनटतक 
एवं सर्दीमें ३०-३५ मिनटतक वहाँ रहना चाहिये । 
समयानुसार धूपमें रहकर पुनः तुरंत ठंडे जलसे स्त्नान 
करनेका विधान है । बादमें शरीरको पोंछकर कुछ देर 
विश्राम करके लगभग एक घंटे पश्चात्‌ भोजन करे । इस 
स्नानसे शरीरके सभी चर्मरोग नष्ट हो जाते हैं। कुष्ठरोग 
तथा पाचन क्रियाके लिये एवं नेत्रज्योति और श्रवण- 


* सर्वानन्दप्रदाता हरिहरनमितः पातु नो विश्वचक्षुः * 


शक्ति आदि बड़े-बड़े रोगोंके लिये यह वरदान सिद्ध 
हुआ है। यहाँ सूर्यसे कुष्ठरोग विनष्ट होनेका एक ही 
प्रचलित उदाहरण देना पर्याप्त होगा। भारतीय संस्कृत 
भाषाके सुप्रसिद्ध गद्य-साहित्यकार वाणभट्टके साले 
मयूरभट्ट एक बार कुष्ठरोगसे पीडित हो गये । सूर्योपासनासे 
उनका यह रोग समूल विनष्ट हो गया। क्या आपने कभी 
विचार किया कि किसानलोग अधिकतर बीमार क्यों 
नहीं पड़ते? मुख्यतः कारण यही है कि ऊपरसे पड़ती 
धूपमें काम करनेवाले किसानका सूर्य-्रान प्रतिदिन 
होता है। कभी धूप तो कभी वर्षा-एऐसी स्थितिमें सूर्य- 
स्नान स्वतः हो जाता है। 

प्राकृतिक चिकित्सामें रोगीको सूर्यका पूरा-पूरा लाभ 
उठानेके लिये उषाकालमें प्रतिदिन उठना चाहिये। 
उषाकालकी सुखद वायु एवं प्रभातकालीन सूर्यकी रश्मियोंका 
सेवन करनेवाला व्यक्ति सदैव नीरोग रहता है। 

इतना ही नहीं, सूर्यकी किरणांद्वारा विटामिन डी० 
की उत्पत्ति होती है। वर्णक्रमके अन्तिम छोरके गुलाबी 
रंगपर अदृश्य अल्ट्रावायलेट किरणें रहती हैं। जब ये 
किरणें त्वचातक पहुँचती हैं, तब हम उन्हें शोषित करते 
हैं। वे त्वचाके नीचे एक प्रकारके तेलयुक्त पदार्थद्वारा 
शोषित की जाती हैं। उन किरणोंकी शक्तिसे त्वचाके 
बीच रहनेवाले पदार्थ विटामिन 'डी'में परिणत किये 
जाते हैं । यही एकमात्र विटामिन है, जिसको हम अपने- 
आप तैयार करते हैं तथा जो हमारे लिये आवश्यक है। 
उसी विटामिनके द्वारा शरीर मुख्य खनिज तत्त्वोंको 
व्यवहारमें लाता है-विशेषकर कैल्शियम और 
फासफोरसको। इनके द्वारा शरीरकी संरचना, हड्डियाँ 
और दाँत इत्यादिके निर्माण होते हैं। इन्हींके द्वारा 
शरीरकी क्रियाएँ सम्पन्न होती हैं। 

वर्षा-ऋतुका जल छोटे-छोटे गड़ॉमें भरकर गंदा हो 
जाता है। वही जल एक दिन सूर्यकी किरणोंद्वारा वाष्प 
बनकर जब बादलोंके द्वारा पुनः बरसता है तो गङ्गाजलके 
सदृश निर्मल हो जाता है। इसे बिज्ञानमें त्रावित-जल 
कहते हैं। यह बड़ी-बड़ी ओषधियोंके काम आता है। 

ऊपरकी बातोंको ध्यानमें रखकर हम जितना 
अधिक समय सूर्यकी किरणमें खुले बदन व्यतीत 
करेंगे, उतना ही हमारे लिये लाभप्रद होगा। हम कितनी 
ही अधिकमात्रामें पशुसे उत्पादित 'डी' विटामिन प्राप्त 

करें, आगसे सूर्यके बदले उष्णता प्राप्त करें और रंगके | सूर्यकी किरणोंसे हमें न केवल रोशनी, उष्णता और 
लिये विद्युत्का उपयोग करें, किंतु प्रत्यक्षरूपसे सूर्यकी | स्वास्थ्यप्रद विटामिन “डी' प्राप्त होते हैं, अपितु उससे 
किरणोंमें स्नान करनेसे जो पूर्ण लाभ प्राप्त होता है, वह | टॉनिक भी प्राप्त होता है, जो हमारे शरीरको स्वस्थ 
इन साधनोंसे किसी हालतमें प्राप्त नहीं हो सकता। | रखनेके लिये क्रियाशील बनाता है। 


ज्योतिष और सूर्य 


(लेखक--स्वामी श्रीसीतारामजी ज्योतिषाचार्य, एम० ए०) 


ज्योतिष शास्त्रके अनुसार सम्पूर्ण विश्व ही राशि- 
नक्षत्र और ग्रहोंसे प्रभावित होता है। इसमें सूर्य एक 
महान्‌ नक्षत्र और ग्रहोंके राजा कहे गये हैं; अत: सूर्यका 
ज्योतिष शास्त्रमें महत्त्वपूर्ण स्थान है। यह शास्त्र 
आकाशमें ग्रहोंकी दृश्य स्थितिका निर्देशक है--उसके 
अनुसार सूर्य अन्य ग्रहोंकी भाँति किसी-न-किसी 
राशिमें दृष्टिगोचर होते हैं; अतएव ज्योतिषमें सूर्यको एक 
ग्रह माना गया है। पृथ्वीसे देखनेपर विभिन्न समयोंमें 
सूर्य राशि-चक्रके विभिन्न भागोंमें दृष्टिगोचर होते हैं। 
इसको हम सूर्यद्वारा विभिन्न राशियोंका भोग कहते हैं। 
एक राशिपर सूर्य एक मास रहते हैं। इस समयको 
सौर-मास कहा जाता है। अक्षांश और देशान्तर-भेदसे 
भिन्न-भिन्न स्थानोंका उदयकाल एवं दिनमान अलग- 
अलग होता है। 

सूर्य आत्माके अधिष्ठाता हैं; अत: जातकका आत्मबल 
सूर्यसे देखा जाता है। उनके जगत्‌-पिता होनेके कारण 
जातकका पितृ-सुख भी जन्म-कुण्डलीमें सूर्यको स्थितिसे 
देखते हैं। काल-पुरुषके शीर्ष-भागपर सूर्यका आधिपत्य 
माना गया है। सूर्य पित्तके अधिपति भी हैं । ये पुरुषग्रह, 
पूर्व दिशाके स्वामी, अग्नि-तत्त्ववाले, क्षत्रिय वर्ण तथा 
ताम्र रंगवाले क्रूर ग्रह हैं। सिंहराशिके स्वामी हैं। मेष 
सूर्यकी उच्च और तुला नीच राशि है। मेषके दस 
अंशतक परमोच्च एवं तुलाके दस अंशतक परम नीच 
माने जाते हैं। सिंह राशिके बीस अंशतक सूर्यका मूल 
त्रिकोण तथा उसके बाद तीस अंशतक स्वराशि होती 
है। चन्द्र, मङ्गल और गुरु सूर्यके मित्र, बुध सम तथा 
शुक्र-शनि शत्रु होते हैं । 

विभिन्न भावगत सूर्यका फल 

सूर्य यदि चारों केन्द्रों तथा दोनों त्रिकोणोंमेंसे किसी 
एक भावके स्वामी होकर त्रिकोण, केन्द्र तथा लाभ 
स्थानमें स्थित होते हैं तो वे लाभ देते हैं। द्वितीय, तृतीय, 


षष्ठ, अष्टम तथा द्वादश भावके स्वामी सूर्य हों तो 
अकारक होते हैं तथा अपनी दशामें हानि करते हैं। 
इसके अतिरिक्त सिंह और मेष राशिके सूर्य बलवान्‌ 
तथा तुला राशिके सूर्य दुर्बल माने जाते हैं। 

यदि लग्नमें सूर्य बैठे हों तो जातक कठोर, 
सिरदर्दका रोगी, स्त्री और सहोदरसे कलह करनेवाला 
होता है, उसके शरीरमें पित्त-वातजन्य पीड़ा और 
परदेशमें व्यापारसे धन-हानि होती है। सूर्य यदि मेष 
राशिके हैं तो विद्या और धनदाता तथा सिंह राशिके हैं 
तो शरीर-सुखके साथ रतौंधी करते हैं। तुलाके सूर्य 
शारीरिक कष्टके साथ जातकको राजपत्रित अधिकारी 
बनाते हैं । 

द्वितीय भावमें सिंहके सूर्य लाभदायक तथा तुलाके 
सूर्य भयङ्कर रूपसे धन हानि करते हैं। अन्य राशियोंके 
सूर्य भी धन हानि एवं कुटुम्ब हानि करते हैं । तृतीय 
भावमें सूर्य जातकको पराक्रमी बनाते हैं । कुम्भ राशिके 
सूर्य भाग्यशाली भी बनाते हैं । चतुर्थ भावमें सूर्य सुखमें 
बाधा डालते हैं। तुलाके सूर्य बार-बार स्थानान्तर 
करवाते हैं । सिंहके सूर्य जमीन-जायदाद तथा मातृ-सुख 
देनेवाले होते हें । 

पञ्चम भावमें सूर्य उदररोग और संतान-कष्ट देते हैं, 
पर जातकमें सूझ-बूझ अच्छी होती है। षष्ठ भावमें सूर्य 
शत्रुपर विजय दिलवाते हैं। सप्तम भावमें सूर्य हों तो 
स्त्रीसे संताप, शरीरमें पीड़ा तथा दुष्टलोगोंद्वारा मनमें 
चिन्ता होती है। अष्टम भावस्थ सूर्य नेत्र-विकारप्रद एवं 
धन तथा आत्मबलका अभाव करते हैं। 

नवम भावके सूर्य लाभप्रद होते हैं। सिंह तथा मेष 
राशिके सूर्य विशेष लाभ देनेवाले होते हैं। तुला राशिके 
सूर्य स्त्री-कष्ट देते हैं। दशम भावके सूर्य सरकारसे 
लाभ दिलवाते हैं। यदि मेष राशिके सूर्य दशम भावमें 
हों तो वह व्यक्ति राजाके समान होता है। तुलाके सूर्य 

सरकारसे हानि तथा पिताकी हानि कराते हैं । एकादश 
भावमें सूर्य हों तो राजाओंकी कृपासे धनको प्राप्ति, पुत्रसे 
संताप तथा वाहनका सुख देते हैं। द्वादश भावमें सूर्य 
हों तो बायें नेत्रमें कष्ट तथा हानि करते हैं। इस प्रकार 
सूर्यदेव अन्य ग्रहोंके साथ भूमण्डलवासी व्यक्तियोंको 
प्रभावित करते रहते हैं। 
ज्योतिषशास्त्रमें सूर्यसम्बन्धी योग 

सूर्य आत्मा, पिता, पराक्रम, तेज, क्रोध, हिंसक- 
कार्य तथा शासनके कारक ग्रह हैं। एकादश भावमें 
विशेषकारक माने जाते हैं। 

किसी भी जन्मपत्रीका फलादेश बतलाते समय 
सूर्यसे सम्बद्ध अग्राङ्कित योगोंपर सावधानीपूर्वक अवश्य 
विचार कर लेना चाहिये। 

१-वेशियोग--चन्द्रमाके अतिरिक्त कोई अन्य ग्रह 
सूर्यसे द्वितीय भावमें स्थित हों तो वेशियोग बनता है। 
द्वितीय भावमें शुभ ग्रह हों तो शुभवेशि तथा पापग्रह हों 
तो पापवेशि कहलाता है। शुभवेशि योगमें प्रादुर्भूत 
व्यक्ति सुन्दर, अच्छा वक्ता, नेतृत्वकार्यमें चतुर तथा 
जनताका श्रद्धाभाजन होता है। वह आर्थिक-दृष्टिसे 
सम्पन्न होता है, उसके शत्रु पराजित होते हैं तथा वह 
जातक प्रसिद्धि प्राप्त करता है । अशुभ वेशियोगमें जन्म 
लेनेवाला व्यक्ति दुष्टोंको संगति करता है, उसके 
मस्तिष्कमें कुचक्र घूमते रहते हैं तथा आजीविकाके 
लिये वह परेशान रहता एवं कुख्यात होता है। 

२-वासीयोग--चन्द्रमाके अतिरिक्त अन्य ग्रह सूर्यसे 
बारहवें भावमें स्थित हों तो वासीयोग बनता है। इस 
योगवाला व्यक्ति अपने कार्योमें दक्ष होता है। यदि 
शुभग्रह हों तो जातक प्रसन्नचित्त, निपुण, विद्वान्‌, गुणी 
और चतुर होता है। पारिवारिक दृष्टिसे सुखी तथा 
शत्रुओंका संहार करनेवाला होता है । यदि पापग्रह द्वादश 
भावमें हों तो जातककी निवासस्थानसे दूर रहनेकी 
प्रवृत्ति होती है। वह भूलनेवाला, क्रूर भावना रखनेवाला 
तथा दुःखी होता है। 

३-उभयचरीयोग-यदि जन्मकुण्डलीमें सूर्यके दोनों 
ओर (द्वितीय तथा द्वादश भावमें) चन्द्रमाके अतिरिक्त 
अन्य ग्रह स्थित हों तो उभयचरी-योग बनता है। 
शुभग्रह हों तो व्यक्ति न्याय करनेवाला तथा प्रत्येक 
स्थितिको सहन करनेमें समर्थ होता है। यदि पापग्रह 

हों तो जातक कपटी, झूठा न्याय करनेवाला तथा 
पराधीन होता है। 

४-भास्करयोग--यदि सूर्यसे द्वितीय भावमें बुध हों 
और बुधसे एकादश भावमें चन्द्रमा हों तथा चन्द्रमसे 
पाँचवें या नवें भावमें गुरु हों तो भास्करयोग बनता है। 
इस योगका जातक अत्यन्त धनी, अनेक शास्त्रोंका 
ज्ञाता, बलशाली, कलाप्रेमी तथा सबका प्रिय होता है। 

५-बुधादित्ययोग-कुण्डलीके किसी भी भावमें 
सूर्य और बुध एक साथ स्थित हों तो बुधादित्ययोग 
बनता है। इस योगमें जन्म लेनेवाला व्यक्ति बुद्धिमान्‌, 
चतुर, प्रसिद्ध तथा ऐश्वर्य भोगनेवाला होता है। 

६-राजराजेश्वरयोग-जन्मकुण्डलीमें सूर्य मीन राशिमें 
तथा चन्द्रमा कर्म-लग्नमें स्वगृही हों तो राजराजेश्वरयोग 
बनता है। यह एक प्रबल राजयोग है। इस योगवाला 
व्यक्ति सुखी, धनी तथा ऐश्वर्यवान्‌ होता है। 

७-राजभङ्गयोग--यदि सूर्य तुला-राशिमें दस अंशके 
अन्तर्गत हों तो राजभङ्ग योग बनता है। इस योगवाला 
व्यक्ति दुःखी, उद्विग्न मानसिक चिन्ताओंसे ग्रस्त तथा 
दरिद्री होता है। ऐसा व्यक्ति राजसुख नहीं भोगता। 

८-अन्धयोग-सूर्य और चन्द्रमा-ये दोनों ग्रह 
बारहवें भावमें हों तो अन्धयोग बनता है। ऐसे योगमें 
उत्पन्न व्यक्ति अन्धा हो सकता है। 

९-उन्मादयोग--यदि लग्रमें सूर्य तथा सप्तम भावमें 
मङ्गल हों तो उन्मादयोग बनता है। ऐसा व्यक्ति गप्पी 
तथा व्यर्थका वार्तालाप करनेवाला-बातूनी होता है। 

१०-यदि पञ्चम भावमें कुम्भ-राशिके सूर्य हों तो 
वे जातकके बड़े भाईका नाश करते हैं। 

११-तृतीय भावमें स्वगृही सूर्यके साथ यदि शुक्र 
स्थित हों तथा उसपर शनिको दृष्टि पड़ती हो तो छोटे 
भाई तथा पिताको हानि होती है। 

१२-यदि सूर्य तथा चन्द्रमा नवम भावमें स्थित हों 
तो पिताकी मृत्यु जलमें होनेकी सम्भावना रहती है। 

१३-जन्म वृष लग्नका हो तथा सूर्य निर्बल होकर 
राहु एवं शनिसे दृष्ट अथवा युक्त हों तो व्यक्तिका कई 
बार स्थानान्तरण होता है तथा राजकीय सेवामें कई 
उत्थान-पतन देखने पड़ते हैं। 

१४-यदि पञ्चम भावमें तुला राशिके सूर्य हों तो 
जातक हड्डियोके रोगसे पीडित रहता है तथा उसे 


* ज्योतिष और सूर्य * 


जीवनमें कई बार चोट लगती है। 

१५-यदि मिथुन लग्रमेँ अकेले केतु हों तथा सूर्य 
चतुर्थ, सप्तम या दशम भावमें हों तो व्यक्ति पराक्रमी 
एवं तेजस्वी होता है । 

१६-द्वितीय भावमें कर्क राशिके सूर्य और चन्द्रमा 
मङ्गलसे दृष्ट हों तो दृष्टिनाशक योग बनता है। 

१७-मिथुन लग्रका जन्म हो और सूर्य दशम या 
एकादश भावमें हों तो व्यक्ति उच्च महत्त्वाकाङ्क्षी तथा 
श्रेष्ठतम लोगोंसे सम्पर्क रखनेवाला होता है। 

१८-कर्क लग्नका जन्म हो और सूर्य दशम भावमें 
स्वगृही होकर मङ्गलके साथ स्थित हों तो जातकका 
राज्यपक्ष बड़ा प्रबल होता है। वह नृपतुल्य होता है। 

१९-दशम भावमें मेष राशिके उच्च सूर्य जातकको 
राजाके समान प्रभावशाली बनाते हैं। 

२०-यदि लग्नमें स्वगृही सूर्य हों तो व्यक्ति स्वाभिमानी, 
प्रशासनमें कुशल तथा राज्यमें उच्च पदका अधिकारी 
होता है। 

२१-यदि तुला राशिके सूर्य लग्नमें हों तो व्यक्ति 
राजासे सम्मान पानेवाला अधिकारी होता है। 

२२-वृश्चिक लग्नका जन्म हो, सूर्य छठे या दशम 
भावमें हों तो जातकका पिता विख्यात कीर्तिमान्‌ 
होता है। 

२३-धनुलग्रका जन्म हो, सूर्य दशम भावमें बृहस्पतिके 
साथ हों तो व्यक्ति श्रेष्ठ प्रशासक होता है। 

२४-यदि सप्तम भावमें स्वगृही सूर्य हों तो उस 
पुरुषकी स्त्री साहसी, लड़ाकू तथा दृढ़ विचारोंवाली 
होती है। 

२५-यदि नीच (तुला) राशिके सूर्य नवम भावमें 
हों तो उस पुरुषकी पत्नी अल्पायु होती है। 

२६-यदि तृतीय भावमें मेष राशिके सूर्य हों तो 
व्यक्ति निश्चय ही उच्च विचारोंबाला तथा किसी बड़े 
पदका अधिकारी होता है। 

२७-यदि द्वितीय भावमें उच्च राशिके सूर्य हों तो 
जातकके मामा यशस्वी, धनी तथा कुलमें श्रेष्ठ होते हैं। 

२८-यदि मेष लग्नका जन्म हो तथा षष्ठेशसे युक्त 
सूर्य छठे या आठवें भावमें हों तो जातक राज 

रोगवाला होता है। 

२९-यदि मेष जन्म लग्न हो एवं सूर्य तथा शुक्र लग्न 
या सप्तम भावमें हों तो जातककी स्त्री वन्ध्या होती है। 

३०-लग्नसे दशम भावमें रहनेवाले सूर्य पितासे धन 
दिलवाते हैं। 

३१-यदि मेष लग्रमें सूर्य और चन्द्रमा एक साथ 
बैठे हों तो राजयोग बनाते हैं। 

३२-यदि मेष लग्रमें सूर्य हों तथा एकादश भावमें 
शनि बैठे हों तो व्यक्तिके पैरोंमें चोट लगती है। 

३३-यदि मेष लग्नमें शनि तथा छठे भावमें सूर्य हों 
तो जातक आजन्म रोगी बना रहता है। 

३४-दशम भावके मेषलग्नमें स्थित सूर्य जातकको 
भाषणको कलामें निपुण बनाते हैं। 

३५-यदि जन्म-कुण्डलीमें सूर्य वृश्चिकके तथा शुक्र 
सिंहके हों तो उस व्यक्तिको ससुरालसे धन प्राप्त होता 
है। 

३६-यदि चतुर्थ भावमें वृश्चिक राशि हो तथा उसमें 
सूर्य और शनि एक साथ बैठे हों तो जातकको वाहन- 
सुख प्राप्त होता है। 

३७-यदि सूर्य लग्रमें स्वगृहीके हों तथा सप्तम 
भावमें मङ्गल हों तो जातकको उन्मादरोग होता है। 

३८-वृश्चिक लग्रबाली कुण्डलीके तृतीय भावमें 
यदि सूर्य हों, लग्नमें स्थित शनिको दृष्टि पड़ती हो तो 
जातकको हृदयरोग होता है। 

३९-यदि लाभस्थानमें सूर्य नीच राशिके हों और 
उनके दोनों ओर कोई ग्रह न हो तो दारिद्रययोग 
बनता है। 

४०-यदि पञ्चम भावमें उच्च राशिस्थ सूर्यके साथ 
बुध बैठे हों तो जातक धनवान्‌ होता है। 

४१-यदि धनु लग्न हो और उसमें सूर्य एवं चन्द्रमा 
साथ बैठे हों तो दारिद्र्ययोग बनता है। 

४२-कुम्भ राशिके सूर्य लग्नमें हों तो व्यक्तिको 
दादका रोग होता है। 

४३- यदि दशम भावमें कुम्भ लग्नके सूर्य हों तथा 
चतुर्थ भावमें मङ्गल हों तो जातककी मृत्यु सवारीसे 
गिरनेके कारण होती है। 

* सर्वानन्दप्रदाता हरिहरनमितः पातु नो विश्वचक्षुः * 


जन्माङ्गपर सूर्यका प्रभाव 


(लेखक--ज्योतिषाचार्य श्रीबलरामजी शास्त्री, एम० ए०, साहित्यरत्न) 


ज्योतिष-विज्ञानके फलित-विभागमें “जातक ' ग्रन्थोंका 
विशेष महत्त्व है। जातकोंका विशेष महत्त्व इसलिये है 
कि उनसे मानव अपने भविष्यका चिन्तन करता है। 
वह अपने सुखद भविष्यको कल्पनासे प्रसन्न हो जाता 
है और दुःखद भविष्यकी बातको समझकर उपायमें 
लग जाता है। जातकको फलित ज्योतिषका यह 
जातक-अंश फल बतलाकर सावधान कर देता है। 
शिशु जब धरतीपर आता है, उस समय कौन लग्न किस 
अंशपर है, इसीको आधार मानकर जन्माङ्ग बनाया जाता 
है और लग्रका विचारकर सूर्यादि ग्रहोंकी स्थिति स्पष्ट 
को जाती है। जन्माङ्गचक्रमें ग्रहोंको स्थापित करके 
फलका विचार किया जाता है। प्रस्तुत प्रकरणें 
ग्रहाधिपति सूर्यदेवका जन्माङ्गके ऊपर क्या प्रभाव 
पड़ता है ? इसपर संक्षिप्त विचार किया जा रहा है। यह 
तो सर्वविदित है कि सूर्य ग्रहोंके अधिपति हैं। ग्रहोंके 
राजा होनेके नाते सूर्य समस्त राशियोंपर अपना विशेष 
प्रभाव दिखलाते हैं; किंतु सिंहराशिपर सूर्यका विशेष 
प्रभाव पड़ता है। 

जन्माङ्गमें बारह भाव या स्थान होते हैं। तन, धन, 
सहज, सुख, पुत्र, शत्रु, जाया, मृत्यु, धर्म, कर्म, आय 
और व्यय-ये बारह भाव हैं। इन बारह भावोंसे 
मानवके समस्त जीवन-प्रसङ्गोंका विचार होता है । तन- 
धन नाम केवल संकेतमात्र हैं। इतना ध्यानमें रहे कि 
केवल एक ही भावके आधारपर सम्पूर्ण विचार नहीं 
होते। इन सब बातोंका विचार करनेके लिये ग्रहोंके 
स्थान-बल, उनका दृष्टि-बल, आपसमें अन्य ग्रहोंकी 
मित्रता और शत्रुता, समता, एक-दूसरेसे अन्यका 
सम्बन्ध देखकर ही फल-विचार होता है। सूर्य कई 
कारणोंसे अशुभ ग्रह माने गये हैं। सूर्य सर्वदा सभी 
स्थानों या भावोंमें अपना अशुभ फल ही नहीं देते, उत्तम 
फल भी देते हें । संक्षेपमें बारह भावोंमें सूर्यका सामान्य 
प्रभाव निम्न होता है। 

लग्न--सूर्य यदि लग्रमें पड़े हों तो बालक आकारमें 
लम्बा, कर्कश-स्वभाव, गर्म प्रकृतिका होता है और 
प्रायः वात, पित्त, कफसे पीडित रहता है। ऐसे 


बालकको अपनी बाल्यावस्थामें अनेक पीड़ाएँ भुगतनी 
पड़ती हैं तथा उसकी आँखोंमें भी कष्टकी आशङ्का बनी 
रहती है। स्वभावसे जातक वीर, क्षमाशील, कुशाग्र- 
बुद्धि, उदार, साहसी, आत्मसम्मानी होता है। वह क्रोध 
तो करता ही है, कभी-कभी क्रोधावेशमें सनकीकी 
भाँति आचरण करने लगता है। उसके सिरमें चोट 
लगनेकी भी सम्भावना रहती है। हाँ, ये अनिष्ट फल 
विशेषतया तब घटित होते हैं, जब सूर्यदेव किसी 
दुःखद ग्रहके साथ हों या शत्रु-ग्रहके साथ हों अथवा 
शत्रुके गृहमें हों; तब सभी अनिष्ट फल घटते हैं अन्यथा 
अनिष्ट फल विलीन भी हो जाते हैं। यदि सूर्यभगवान्‌ 
मेष राशिगत होकर लग्नमें हों तो जातकको नेत्ररोग 
अवश्य होता है; किंतु धनकी कमी नहीं रहती। सूर्य 
यदि बलवान्‌ ग्रहसे देखे जाते हों तो जातक विद्वान्‌ भी 
होता है। यदि सूर्य तुला राशिगत हों तो वह बालक 
विशेष नेत्ररोगसे प्रभावित होता है। 

द्वितीय भाव--द्वितीय भावमें सूर्यके रहनेसे बालक 
अपने जीवनमें मित्र-विरोधी बनता है, उसे वाहनका 
सुख नहीं मिलता है। ऐसे जातकको राजाकी ओरसे 
दण्ड मिलता है। नेत्रकष्ट और शरीरमें विकार होता है। 
शिक्षामें रुकावट होती है। जातक हठी और चिड्चिड़े 
स्वभावका होता है। पुत्र-सुख भी मिलता है। नेत्ररोग 
भी होता है। 

तृतीय भाव--तृतीय भावमें रहकर सूर्य अपना 
उत्तम प्रभाव दिखलाते हैं । जातक पराक्रमी, कुशाग्रबुद्ध, 
प्रियभाषी होता है। धन-धान्य एवं नौकरोंसे युक्त होकर 
सम्मानित होता है। उसके सगे भाइयोंकी संख्या कम 
होती है। सूर्य यदि पापग्रहोंसे युक्त हों तो विष और 
अग्निसे भय तथा चर्मरोगकी सम्भावना होती है। सूर्य 
यदि पापग्रहसे युक्त हों या पापग्रहसे दृष्ट हों तो भाईको 
मृत्यु होती है, कोई एक बहन विधवा भी हो सकती 
है। कभी-कभी भाई या बहनकी मृत्यु विष या 
सर्पदंशसे होती है। हाँ, ऐसा जातक धनवान्‌ होता है। 
ग्रहोंके अन्य प्रभावसे अग्रजकी मृत्यु अल्प समयमें हो 
जाती है। 


* जन्माङ्गपर सूर्यका प्रभाव * 


चतुर्थ भाव-चतुर्थ भावमें सूर्यके रहनेपर जातक 
मानसिक चिन्तायुक्त होता है। जातकका शरीर क्षीण या 
विकृत अवयवका होता है । जातक आत्मीय जनोंसे द्वेष 
रखता हे, घृणा करता हे और घमण्डी तथा कपटी होता 
है। उसकी ख्याति भी बढती है। उसको कई स्त्रियाँ 
होती हैं। यह सब होते हुए भी ऐसा जातक धन-सुखसे 
रहित होता है। वह पिताकी सम्पत्तिसे वञ्चित होता है। 
यदि चतुर्थ स्थानका स्वामी बली ग्रहोंसे युक्त हों या 
लग्न, चतुर्थ, सप्तम या दशम किसी भी केन्द्रस्थानमें हों 
तो जातकको वाहनादि सुखकी प्राप्ति होती है। यदि 
चतुर्थका स्वामी केन्द्रके अतिरिक्त त्रिकोणगत भाव 
अर्थात्‌ तृतीय, पञ्चम अथवा नवमगत हो तो भी 
जातकको वाहनादि सुखकी प्राप्ति होती है। 

पञ्चम भाव--यदि सूर्य पञ्चम स्थानगत हों तो 
जातक अल्प संतानोंबाला होता है। उसका शरीर 
मोटा होता है, वह शिव या शक्तिका पूजक होता है । 
जातक सत्क्रियाशील रहता है, किंतु उसका चित्त 
उद्भ्रान्त रहता है। ऐसा जातक सुख एवं सुतसे रहित 
भी होता है। वह वातरोगसे पीडित होता है । सूर्य 
यदि स्थिर राशिगत हों, अर्थात्‌ वृष, सिंह, वृश्चिक, 
कुम्भराशिगत हों तो पञ्चम संतानको मृत्यु अल्पकालमें 
हो जाती है। चर राशिगत सूर्य होनेसे अर्थात्‌ मेष, 
कर्क, तुला, मकर राशिगत सूर्यके होनेसे जातककी 
संतानका नाश नहीं होता। ऐसे जातककी स्त्रीका 
कभी-कभी गर्भपात भी हो जाता है। पञ्चम स्थानका 
स्वामी यदि बलवान्‌ ग्रहोंके साथ हों तो जातकको 
पुत्रका सुख मिलता है, यदि सूर्य पापग्रहोंके साथ हों 
या उनपर पापग्रहकी दृष्टि पड़ती हो तो उसको 
कन्याएँ अधिक होती हैं। पञ्चमस्थ सूर्यपर यदि शुभ 
ग्रहोंकी दृष्टि हो तो जातकको पुत्र-सुख मिलता है। 

षष्ठ भाव--षष्ठ भावगत सूर्य होनेसे जातकको 
अत्यन्त सुखकी प्राप्ति होती है। जातक बलवान्‌, 
शत्रुपर प्रभाव दिखलानेवाला, विद्वान्‌, गुणवान्‌ और 
तेजस्वी होता है। वह राजपरिवारसे सम्मानित होता है 
और सुन्दर वाहनोंसे युक्त होता है। षष्ठ स्थानगत सूर्य 
यदि बलवान्‌ ग्रहोंसे युक्त हों तो जातक नीरोग होता 
है। छठे स्थानका स्वामी यदि बलहीन होता है तो 
शत्रुका नाश होता है। 

सप्तम भाव--सप्तम स्थानमें सूर्यके रहनेसे जातकका 
शरीर दुबला तथा मझोला होता है। वह मनसे चञ्चल, 
पापकर्मलीन और भययुक्त होता है, स्वस्त्रीविरोधी और 
पर-स्त्रीप्रेमी होता है । दूसरोंके घर भोजन करनेमें वह 
दक्ष होता है। एक स्त्रीसे अधिक सम्बन्ध होते हुए 
दूसरीसे भी सम्बन्ध बनाये रहता है। वह राज्य- 
सरकारके कोपसे कष्ट पाता है। पर सिंह राशिगत सूर्य 
यदि बली हों तो जातकको एक ही स्त्री होती है। 

अष्टम भाव--सूर्य यदि अष्टम भावगत हों तो 
जातक बुद्धि-विवेकहीन, शरीरका दुबला और अल्प 
संतानवाला होता है। उसको नेत्ररोग भी होता है। उसे 
धनकी कमी रहती है तथा शत्रु बहुत सताते हैं। उसके 
शिरोभागमें दर्दकी सम्भावना रहती है। यदि सूर्य बली 
ग्रहोंके साथ हों तो उसे कृषिकर्ममें सफलता मिलती है 
और यदि उच्चका हो अर्थात्‌ मेष राशिगत हों तो जातक 
दीर्घजीवी होता है। 

नवमभाव--सूर्य यदि नवम भावगत हों तो जातक 
मित्र और पुत्रसे सुखी होता है । वह मातूकुलका विरोधी 
और पिताका भी विरोधी होता है; किंतु देवोंकी पूजा 
करता है। जातक अच्छी सूझ-बूझका उदार व्यक्ति होता 
है; किंतु पैतृक सम्पत्तिका त्याग करता है। ऐसा जातक 
कलही तथा मितव्ययी होता है। उसकी कृषि उत्तम 
होती है । जातकके भाई नहीं होते हैं । यदि भाई हों तो 
जातकसे उनका सम्बन्ध नहीं रहता । सूर्य यदि उच्च 
अर्थात्‌ मेष राशिगत हों अथवा सिंह राशिगत हों तो 
उसका पिता दीर्घायु होता है । उत्तम ग्रहोंके सहयोगसे 
जातक देवताओं और गुरुजनोंका पूजक होता है । सूर्यके 
तुला राशिगत होनेपर जातक भाग्यहीन और अधार्मिक 
होता है तथा यदि पापराशिगत हों या शत्रुगृही हों तो 
पिताके लिये अनिष्टकर होते हैं। शुभग्रहोंसे दृष्ट सूर्य 
पिताको आनन्द देते हैं । 

दशमभाव--दशम भावगत सूर्यके होनेसे जातक 
बुद्धिमान्‌, धन-उपार्जनमें चतुर, साहसी और संगीतप्रेमी 
होता है, वह साधुजनोंसे प्रेम करता है, राजसेवामें तत्पर 
एवं अतिसाहसी होता है। वह पुत्रवान्‌ और वाहन- 
सुखसे सम्पन्न होता है । स्वस्थ और शूरवीर भी होता है । 
सूर्य यदि मेषराशिके हों या सिंहराशिके हों तो यशस्वी 
भी होता है। ऐसा जातक धार्मिक स्थानके निर्माणसे यश 

प्राप्त करता है । सूर्य यदि पाप ग्रहोंसे युक्त हों तो जातक 
आचरणभ्रष्ट हो जाता है। 

एकादशभाव--सूर्य एकादश भावगत हों तो 
जातक यशस्वी, मनस्वी, नीरोग, ज्ञानी और 
संगीतविद्यामें निपुण एवं रूपवान्‌ तथा धन-धान्यसे 
सम्पन्न होता है। वह राज्यानुगृहीत होता है। ऐसा जातक 
सेवकजनोंपर प्रीति करनेवाला होता है। यदि सूर्य 
मेष या सिंहराशिगत हों तो जातकको राजा आदिसे 
धनको प्राप्ति होती है। ऐसे जातकको सदुपायसे भी 
धन मिलता है। 

द्वादशभाव--द्वादश भावगत सूर्यके होनेसे जातक 
पिताविरोधी, अतिव्ययी, अस्थिरबुद्धि, पापाचरणमें लीन, 
धनको हानि करनेवाला, मनका मलीन, नेत्ररोगी और 
दरिद्र भी होता है। ऐसे जातकसे लोकविरोधी कार्य हो 
जाते हैं। वह दरिद्रताके कारण भी कष्ट पा जाता है। 
यदि बारहवें स्थानके स्वामी कोई शुभ ग्रह हों तो वह 
जातक किसी देवताकी सिद्धि प्राप्त कर लेता है, पर 
सूर्यके साथ कोई दुष्ट ग्रह हो तो वह जातक सदा 
अनैतिक कामोंमें अपना धन व्यय करता है। यदि 
सूर्ये साथ षष्ठ स्थानके स्वामी बैठे हों तो उस 
जातकको कुष्ठ-रोगसे कष्ट होता है। इस प्रकार सूर्यके 
भावगत फलको जानना चाहिये। 

जन्माङ्गमें विभिन्न राशिगत सूर्यका फल 

तन, धन, सहज आदि विभिन्न भावोंमें सूर्यके 
रहनेका फल जाननेके बाद विभिन्न राशिगत सूर्यका 
संक्षिप्त फल निम्न प्रकारसे है- 

मेष-मेषराशिगत सूर्यके होनेपर जातक साहसी, 
भ्रमणशील और चतुर तथा धनी परिवारका सदस्य, 
किंतु रक्त एवं पित्तके विकारोंसे पीडित होता है । सूर्य 
यदि अपनी उच्च राशि मेषमें परमोच्च अंशतक हों तो 
जातक परम धनी होता है। सूर्य मेषमें दस अंशतक 
परमोच्च माने जाते हैं। सूर्यके प्रभावसे जातक अस्त्र- 
शस्त्र धारण करनेवाला होता है। 

वृष--वृषराशिगत सूर्यके होनेसे जातक उत्तम वस्त्र 
धारण करनेवाला एवं सुगन्धित पदार्थोंको धारण करनेवाला 
होता है। ऐसे जातकके पास चतुष्पदोंका सुख अधिक 
रहता है। ऐसे जातकको स्त्रियाँसे शत्रुता होती है। वह 
समयानुसार योग्य कार्य सम्पादित करता है। ऐसे 


* सर्वानन्दप्रदाता हरिहरनमितः पातु नो विश्वचक्षुः * 


जातकको जलसे भयकी सम्भावना रहती है। 

मिथुन-मिथुन राशिगत सूर्यके प्रभावसे जातक 
गणितशास्त्रका ज्ञाता होता है। विद्वान, धनी एवं 
अपने बंशमें प्रख्यात होता है। ऐसा जातक नीतिमान्‌, 
विनयी और शीलवान्‌ होता है। जातक सूर्यके प्रभावसे 
मधुरभाषी, वक्ता एवं धन तथा विद्याके उपार्जनमें 
अग्रणी होता है। 

कर्क-कर्कराशिगत सूर्यके कारण जातक क्रूर 
स्वभाववाला, निर्दयी, दरिद्र किंतु परोपकारी भी होता 
है। ऐसे जातकको पितासे विरोध रहता है। 

सिंह-सिंह राशिगत सूर्य अपने राशिमें रहनेके 
कारण जातकको विशेष प्रभावित करते हैं । ऐसा जातक 
चतुर, कलाविद्‌, पराक्रमी, स्थिरबुद्धि और पराक्रमी 
होता है तथा कीर्ति प्राप्त करता है। वह प्राकृतिक 
पदार्थोंसे प्रेम करता है। 

कन्या-कन्याराशिगत सूर्यके होनेसे जातक चित्रकला, 
काव्य एवं गणित आदि विद्याओंमें रुचि रखनेवाला 
होता है। ऐसा जातक संगीतविद्यासे भी प्रेम करता 
है और राजासे सम्मानित होता है। यह सब होते हुए 
भी ऐसा जातक यदि पुरुष है तो उसकी मुखाकृति 
स्त्रीक समान और यदि स्त्री है तो पुरुषाकृतिकी 
होती है। 

तुला--तुला राशिगत सूर्यके होनेपर जातक साहसका 
परिचय देता है, किंतु राजपरिवारसे सताया जाता है। 
ऐसा जातक विरोधी स्वभावका होता है और पापकर्ममें 
निरत रहता है। कलहप्रिय होते हुए भी ऐसा जातक 
परोपकारी होता है। वह धनहीन होनेपर भी मद्यपान 
करनेमें प्रवृत्त होता है। 

वृश्चिक-वृश्चिक राशिगत होनेपर सूर्यका प्रभाव 
निम्न प्रकारसे होता है। ऐसा जातक कलहप्रिय होते हुए 
भी आदरका पात्र होता है। माता-पिताका विरोधी भी 
रहता है। कृपण स्वभावके कारण अपमानित भी होता 
है। अस्त्र-शस्त्रका चालक होता तथा साहसी होता है। 
वह क्रूरकर्मा भी होता है। ऐसे जातकको विष और 
शस्त्रसे भय रहता है । वह विष, शस्त्र आदिसे धनोपार्जन 
करनेवाला होता है। 

धन--धन राशिगत सूर्यके कारण जातक संतोषी, 
बुद्धिमान्‌, धनवान्‌, तीक्ष्णस्वभाव, मित्रोंसे धन प्राप्त 


* विभिन्न भावोंमें सूर्य-स्थितिके फल * 


करनेवाला और मित्रोंका हित करनेवाला भी होता है । 
ऐसे जातकका सम्मान प्रायः लोग करते हैं। ऐसे 
जातकको शिल्पका भी ज्ञान होता है। 

मकर--मकर राशिगत सूर्यके कारण जातक नीच 
कर्ममें निरत रहता है तथा अपमानित होता है । अपने 
वंशवालोंसे विरोध करता है। वह अल्प धनके कारण 
भी दुःख पाता है। यह सब होते हुए ऐसा जातक 
कर्मशील होता है; भ्रमण करता है। यदा-कदा ऐसे 
जातकका भाग्य दूसरेके अधीन हो जाता है । 

कुम्भ--कुम्भ राशिगत सूर्यके कारण जातक नीच 
कर्ममें निरत रहता है और मलिन वेष धारण करता है । 
जातकको अपने स्वभावसे सुख नहीं मिल पाता । 

मीन--मीन राशिगत सूर्यके कारण जातक कृषि 
और व्यापारद्वारा धनका उपार्जन करता है। अपने 
स्वजनोंसे ही दुःख पाता है। धन और पुत्रका भी सुख 
उसे कम मिल पाता है। ऐसे जातकको जलसे उत्पन्न 
होनेवाली वस्तुओँसे प्रचुर धन मिल जाता है । 

विशेष--सूर्यदेवसे जन्माङ्गपर विचार करते समय 
सूर्यको निम्न स्थितियोंको ध्यानमें रखना पडेगा । 

सूर्य सिंह राशिके स्वामी होते हैं। वे मेष राशिमें 
दस अंशतक परम उच्च और तुला राशिमें दस अंशतक 
परम नीच माने जाते हैं। सूर्य ग्रह सिंहके बीस अंशतक 
मूल त्रिकोणके माने जाते हैं, वे शेष अंशमें ' स्वगृही ' 
माने जाते हैं। वे काल-पुरुषके आत्मा माने गये हैं । यह 
सब होते हुए इन्हें पापग्रह ही कहा गया है। पापग्रह 
केवल फलादेशके लिये माना गया है। सूर्य पुरुषग्रह हैं। 
सूर्य पूर्व दिशाके स्वामी और पित्तकारक भी माने गये 
हैं। फलादेशमें आत्मा, स्वभाव और आरोग्यता आदिके 
बोधक हैं। ये पितृकारक ग्रह माने गये हैं। सूर्यका 
प्रभाव राज्य, देवालय आदिपर विशेष पड़ता है। 
जातकके हृदय, स्त्रायु, मेरुदण्ड आदिपर भी इनका 
प्रभाव पड़ता है। सातवें स्थानपर सूर्यकी पूर्ण दृष्टि 
पड़ती है। इन बातोंपर ध्यान देकर ही सूर्यसे फल- 
विचार किया जाता है। 


विभिन्न भावोंमें सूर्य-स्थितिके फल 


(लेखक--पं० श्रीकामेश्वरजी उपाध्याय, शास्त्री) 


सूर्य सौर-मण्डलके प्रधान ग्रह हैं। इनकी दिव्य 
रश्मियाँ सभी जीव-जन्तुओंको प्रभावित करती हैं । सूर्य 
ऊर्जाके अक्षय कोश एवं सत्यके प्रतीक हैं-शक्तिकी 
अमरनिधि हैं । इनकी आकृति, प्रकृति और ऊर्जा-शक्ति 
सभी प्राणियोंपर अन्य ग्रहोंकी अपेक्षा अत्यधिक प्रभाव 
उत्पन्न करती है। इसीलिये फलित-ज्यौतिषमें सूर्यका 
स्थान अत्यन्त महत्त्वपूर्ण माना जाता है। 
फलित-ज्यौतिषमें द्वादश भावोंकी कल्पना की गयी 
है। ये द्वादश भाव ग्रहोंके गृह भी कहे जाते हैं। इन 
द्वादश स्थानोंमें राशियाँ स्थित रहती हैं। इन भावों और 
ग्रह-संयोगके द्वारा जातकके जन्मजात वातावरणोत्पन्न 
कर्म एवं कर्तव्यपथका विचार किया जाता है। ये स्थान 
भविष्यके निर्देशक हैं । प्रवेशका कार्यक्रम इन्हीं भावोंद्वारा 
सम्पादित किया जाता है-चाहे उसका स्वरूप कुछ भी 
हो। ये भाव क्रमसे निम्नलिखित हैं- 
देहं द्रव्यपराक्रमौ सुखसुतौ शत्रुः कलत्रं मृति- 
भाग्यं राज्यपदं क्रमेण गदितौ लाभव्ययौ लग्रतः। 


भावा द्वादश तत्र सौख्यशरणं देहं मतं देहिनां 
तस्मादेव शुभाशुभाख्यफलजः कार्यो बुधैर्निर्णयः॥ 
( -जातकालङ्कार १। ५ ) 


इसीको प्रकारान्तरसे लिखते हैं-- 


इन द्वादश भावोंमें सूर्यकी सत्ता विभिन्न 
परिस्थितियोंको जन्मदात्री है। अथवा यह भी कहा 
जा सकता है कि द्वादश भावोंमें सूर्यका विद्यमान 
होना भिन्न-भिन्न प्रकारसे लोगोंको प्रभावित कर सकता 

है। इन द्वादश भावोंका क्रमसे अध्ययन कर प्राचीन 
आचार्यगण विभिन्न परिणामोंतक पहुँचे हे, जो अत्यधिक 
सीमातक सत्य उतरते हैं। उदाहरणार्थ द्वादश भावोंका 
'फलकथन आवश्यक है। 

(१) जिस जातकके तनुभावमें सूर्य स्थित हों, वह 
समुन्नतकाय, आलसी, क्रोधी, उग्र स्वभाववाला, पर्यटक, 
कामी, नेत्ररोगसे युक्त एवं रुक्षकाय होता है। यथा-- 

तनुस्थो रविस्तुङ्गयष्टिं विधत्ते 
मनः संतपेद्दारदायादवर्गात्‌। 
वपुः पीड्यते वातपित्तेन नित्यं 
स वै पर्यटन्‌ हासवृद्धिं प्रयाति॥ 
(चमत्कारचिन्तामणि १) 
लग्नेऽ्केऽल्पकचः क्रियालसतनुः क्रोधी प्रचण्डोन्नतः 
कामी लोचनरुक्सुकर्कशतनुः शूरः क्षमी निर्घृण: । 
( ¬ जातकाभरणम्‌, सूर्यभावाध्याय १) 

(२) धनभावमें स्थित सूर्य जातकको भाग्यशाली 
होनेकी सूचना देते हैं। धनभावमें स्थित सूर्यकी मैत्री 
धनेशसे हो तो जातक निश्चय ही धनवान्‌ होगा। उस 
जातकको पशु-सुख भी उत्तम रहेगा। पुत्र-पौत्रादिके भी 
सुख उसे अनायास प्राप्त होते रहेंगे। कतिपय आचार्योके 
अनुसार वह जातक वाहनहीन रहेगा- 

धने यस्य भानुः स भाग्याधिकः स्या- 
-च्चतुष्पात्सुखं सद्व्यये स्वं च याति। 
कुटुम्बे कलिर्जायया जायतेऽपि 
क्रिया निष्फला याति लाभस्य हेतोः॥ 
(—चमत्कारचिन्तामणि २। २) 
(३) सहजभावमें स्थित अर्क सभी प्रकारके 
सुखोंके दाता होते हैं- 
प्रियंवदः स्याद्धनवाहनाढ्यः 
सुकर्मचित्तोऽनुचरान्वितश्च । 
मितानुजः स्यान्मनुजो बलीयान्‌ 
दिनाधिनाथे सहजेऽधिसंस्थे॥ 
( -ण्जातकाभरणमू) 
अन्य आचार्योके अनुसार वह (जातक) अतीव 
शौर्यशाली एवं यशस्वी होता है। 

(४) मित्रभावमें स्थित दिनकर जातकके मैत्रीको 
भङ्ग करनेवाले होते हैं। जातक स्थायी-रूपमें एक 
स्थानपर स्थित नहीं रह सकता 


* सर्वानन्दप्रदाता हरिहरनमितः पातु नो विश्वचक्षुः * 


तुरीये दिनेशेऽतिशोभाधिकारी 
जनः सँल्लभेद्विग्रहं बन्धुतोऽपि। 
प्रवासी विपक्षाहवे मानभङ्गं 
कदाचिन्न शान्तं भवेत्तस्य चेतः॥ 
(—चमत्कारचिन्तामणि ) 

(५) सुतभावमें विद्यमान सूर्य मनुष्यको बुद्धिमान्‌ 
एवं धनिक बनाते हैं। श्रीनारायण दैवज्ञे अनुसार 
जिसके पञ्चम भावमें सूर्य होते हैं, वह जातक हृदय- 
रोगसे मरता है-- 

सुतस्थानगे पूर्वजापत्यतापी 
कुशाग्रा मतिर्भास्करे मन्त्रविद्या। 
रतिर्वञ्चनो संचकोऽपि प्रमादी 
मृतिः क्रोडरोगादिजा भावनीया॥ 
(—चमत्कारचिन्तामणि ) 

(६) जिसके रिपु (छठे) भावमें दिवाकर रहते हैं 
वह व्यक्ति रिपुध्वंसक होता है-प्रायः सभी आचायाँकी 
ऐसी सम्मति है। षष्ठ भाव (रिपुभाव) में स्थित सूर्य 
उत्तम जीविकाप्रदायक भी होते हैं- 

शश्चत्सौख्येनान्वितः शत्रुहंता 
सत्त्वोपेतश्चारयानो महौजाः। 
पुथ्वीभर्तुः स्यादमात्यो हि मर्त्यः 
शत्रुक्षेत्रे मित्रसंस्था यदि स्यात्‌॥ 
(-जातकाभरणम्‌ ) 

(७) जिस जातकके जाया (सप्तम) भावमें सूर्य 
होते हैं वह व्यक्ति व्याधियोंसे संयुक्त, चिड़चिड़े 
स्वभावका होता है। अनेक दैवज्ञोंके अनुसार सप्तमस्थ 
सूर्य स्त्रीवलेशकारक भी होते हैं 

द्युनाथो यदा झूनजातो नरस्य 
प्रियातापनं पिण्डपीडा च चिन्ता। 
भवेत्तुच्छलब्धिः क्रये विक्रयेऽपि 
प्रतिस्पर्धया नैति निद्रां कदाचित्‌॥ 
(—चमत्कारचिन्तामणि ) 
यदि किसी स्त्रीके कुण्डलीमें सूर्य सप्तमस्थ हों तो 
वह कुलटा एवं परपतिगामिनी होती है। 

(८) मृत्युभावमें स्थित सूर्य जातकको अनेक 
प्रकारके विघ्न-बाधाओंसे क्लान्त रखते हैं । अष्टम भावमें 
स्थित सूर्य विदेशीय स्त्री एवं शराबसे सम्बन्धकारक भी 
होते हैं। जो कुछ भी हो अष्टमस्थ सूर्य हानिकारक एवं 


* सूर्यादि ग्रहोंका प्रभाव « 


तुच्छ फलदायक ही होते हैं। 

(९) धर्मस्थानमें स्थित सूर्य जातकको कुशाग्रबुद्धि 
बनाते हैं, किंतु व्यक्ति दुराग्रही, कुतार्किक और नास्तिक 
भी हो सकता है। नवमस्थ सूर्य जातकके अन्तःपुरमें 
कलहके उद्रेककर्त्ता भी होते हैं। 

(१०) दशमभावमें स्थित सूर्य जातकको उच्च 
आश्रय प्रदान करते हैं। पारिवारिक असुविधा भी 
यदाकदा प्राप्त हो सकती है, लेकिन जातक लक्ष्मीसे 
युक्त होता है। दशम भावस्थ सूर्य आभूषणादिके 
संग्रहण-कर्त्ता भी होते हैं। 

(११) आय या एकादश स्थानमें विद्यमान सूर्य 
जातकको कलाप्रेमी एवं संगीतज्ञ बनाते हैं। ये सूर्य 
व्यक्तिको सभी प्रकारका सौख्य एवं श्री प्रदान करते हैं। 
अन्य आचार्यगणके अनुसार एकादश भावस्थ सूर्य 
पुत्रके लिये क्लेशकारक भी होते हैं। 

गीतप्रीतिं चारुकर्मप्रवृत्तिं 

चञ्चत्कीर्ति वित्तपूर्ति नितान्तम्‌। 
भूपात्‌ प्रासिं नित्यमेव प्रकुर्यात्‌ 
प्रास्तिस्थाने भानुमान्‌ मानवानाम्‌॥ 

जिस कन्याके एकादशभावमें सूर्य रहते हैं, वह 
सदगुणयुक्ता होती है-- 
भूपप्रिया भवस्थेऽके सदा लाभसुखान्विता। 
गुणज्ञा रूपशीलाढ्या धनपुत्रसमन्विता॥ 
(—स्त्रीजातकम्‌) 
(१२) सभी दैवज्ञ एकमतसे उद्घोषके साथ कहते 
हैं-द्वादश भावस्थ सूर्य नेत्ररुजकारक होते हैं तथा 
जातक कामातुर भी होता है। कतिपय आचार्योके 
कथनानुसार व्ययस्थ सूर्य धनदायक होते हैं, लेकिन 
यात्राकालमें असम्भावित क्षति भी हो सकती है । यथा-- 
रविद्वादशे नेत्रदोषं करोति 
विपक्षाहवे जायतेऽसौ जयश्री: । 
स्थितिर्लब्धया लीयते देहदुःखं 
पितृव्यापदो हानिरध्वप्रदेशे॥ 
(—चमत्कारचिन्तामणि ) 
इस प्रकारसे श्रीसूर्यदेव विभिन्न भावोंमें रहकर 
जातकके लिये विभिन्न स्थितियोंको समुत्पन्न करते हैं। 
निदान, ग्रहपति सूर्य सद्यःपरिणामदायक, सभी दैवज्ञोंके 
ध्येय, नमस्य एवं प्रणम्य हैं। गगनाङ्गणमें चमकते इन 


(--जातकाभरणम्‌) | दिव्य पुरुषको हमारे शत-शत नमन हैं। 


सूर्यादि ग्रहोंका प्रभाव 
दैवज्ञों और वृद्धोंका अनुभव है कि ग्रह राज्य-पदपर बैठा देते हैं और प्रतिकूल परिस्थिति उत्पन्नकर 
सत्ताच्युत भी करा देते हैं। सच तो यह है कि ग्रहोंके प्रभावसे यह सारा चराचरात्मक संसार व्याप्त है। शास्त्रका 


वचन है-- 


ग्रहा राज्यं प्रयच्छन्ति ग्रहा राज्यं हरन्ति च ग्रहैस्तु व्यापितं सर्व जगदेतच्चराचरम्‌॥ 
इसी आधारपर यह शास्त्रोक्ति है कि ज्योतिश्षक्रमें सभी लोगोंके शुभाशुभ फल कहे गये है-- ज्योतिश्चक्रे 


तु लोकस्य सर्वस्योक्तं शुभाशुभम्‌।' 


पाश्चात्त्य विद्वान्‌ एलेन लियोने अपनी पुस्तक एस्ट्रोलॉजी फार आल (५ ५॥०॥०४४ £07 91) की प्रस्तावनामें 
लिखा है कि 'अवज्ञाको दृष्टिको छोड़कर, परिश्रमसे यदि इस विज्ञानको सत्यताको खोजा जाय तो हमारे पूर्वज 
ऋषियोंके उच्चकोटिके विचार और अनुभव सत्य प्रमाणित होंगे ।' 

ग्रहणका रहस्य--विविध दृष्टि 


(लेखक--पं० श्रीदेवदत्तजी शास्त्री, व्याकरणाचार्य, विद्यानिधि) 


जो वस्तु ब्रह्माण्डमें पायी जाती है, वह वस्तु 
पिण्डमें भी पायी जाती है। जैसे ब्रह्माण्डमें सूर्य और 
चन्द्रमा हैं, वैसे पिण्डमें भी हें । जाबालोपनिषद्के चतुर्थ 
खण्डमें योगीके लिये शरीरस्थ चन्द्रग्रहणका स्वरूप इस 
प्रकार बतलाया गया है-- 

इडायाः कुण्डलीस्थानं यदा प्राणः समागतः। 

सोमग्रहणमित्युक्तं तदा तत्त्वविदां वरः॥ 

(४६) 

वहीं सूर्यग्रहणके विषयमें कहा गया है-- 

यदा पिङ्गलया प्राणः कुण्डलीस्थानमागतः। 

तदा तदा भवेत्‌ सूर्यग्रहणं मुनिपुंगव॥ 

साङ्कृतिके गुरु महायोगी दत्तात्रेयजी अपने शिष्य 
साङ्कृतिको अष्टाङ्गयोगका उपदेश करते हैं। उसी 
योगोपदेशके प्रसङ्गमें इडा, कुण्डली, पिङ्गला-इन 
नाडियोंका वर्णन है। कन्दके मध्यमें सुषुम्ना नाडी है। 
जिसके चारों ओर बहत्तर हजार नाडियाँ हैं। उनमेंसे 
चौदह नाडियाँ मुख्य हैं। पीठके बीचमें स्थित जो 
हड्डीरूप वीणादण्डके समान मेरुदण्ड है, उससे 
मस्तकपर्यन्त निकली हुई नाडीको सुषुम्ना कहते हैं। 
सुषुम्राके बायें भागमें इडा नाडी है और दक्षिणमें 
पिङ्गला नाडी है। नाभिकन्दसे दो अङ्गुलि नीचे 
कुण्डली नाडी है। इडा नाडीसे जब प्राण कुण्डलीके 
स्थानमें पहुँचता है तब चन्द्रग्रहण होता है। जब 
पिङ्गलासे कुण्डलीके स्थानमें प्राण जाता है तब 
सूर्यग्रहण होता है। योगीलोग इसीको चन्द्रग्रहण तथा 
सूर्यग्रहण कहते हैं। 

पुराणोंमें ग्रहणका स्वरूप 

श्रीमद्धागवतस्थ अष्टम स्कन्धके नवम अध्यायमें 
चौबीसवें श्लोकसे छब्बीसवेंतक ग्रहणके विषयमें कहा 
गया है-- 

देवलिङ्गप्रतिच्छन्नः स्वर्भाुर्देवसंसदि। 

प्रविष्टः सोममपिबच्चन्द्रार्काभ्यां च सूचितः॥ 

चक्रेण क्षुरधारेण जहार पिबतः शिरः। 

हरिस्तस्य कबन्धस्तु सुधयाप्लावितोऽपतत्‌॥ 

शिरस्त्वमरतां नीतमजो ग्रहमचीक्लृपत्‌। 

यस्तु पर्वणि चन्द्रार्कावभिधावति वैरधीः॥ 

“भगवान्‌ विष्णु जब मोहिनीका रूप बनाकर 


देवताओंको अमृत पिलाने लगे तब राहु देवताओंका 
रूप बनाकर उनकी पंक्तिमें बैठ गया। उस समय सूर्य 
और चन्द्रमाने राहुको सूचना दे दी। सूचना देनेपर 
भगवानूने सुदर्शनचक्रसे राहुके सिरको काट दिया; परंतु 
अमृतसे भरपूर धड्का नाम केतु और अमरत्वको प्राप्त 
हुए सिरका नाम राहु हो गया। भगवान्ने उसको ग्रह 
बना दिया। यह वैरके कारण पौर्णमासीमें चन्द्रमाको 
ओर तथा अमावास्यामें सूर्यकी ओर दौड़ता है, यही 
पुराणोंमें ग्रहणका स्वरूप है । 
ज्यौतिषशास्त्रकी दृष्टिसे ग्रहण 
ग्रहणकालमें पृथिवीको छाया चन्द्रमाको ढक लेती 
है। यदि सूर्यग्रहण हो तो चन्द्रमा सूर्यको ढक लेते हैं, 
जैसा कि 'सिद्धान्तशिरोमणि' के पर्वसम्भवाधिकारमें 
श्रीभास्कराचार्यजीने कहा है-'भूभा विधुं विधुरिनं 
ग्रहणे पिधत्ते (श्लोक ९)। यही बात सूर्यसिद्धान्तके 
चऱ्द्रग्रहणाधिकारप्रकरणमें कही गयी है। 
छादको भास्करस्येन्दुरधःस्थो घनवद्‌ भवेत्‌। 
भूछायां प्राङ्मुखश्चन्द्रो विशत्यस्य भवेदसौ॥ 
अर्थात्‌-नीचे होनेवाला चन्द्रमा बादलकी भाँति 
सूर्यको ढक लेता है। पूर्वकी ओर चलता हुआ चन्द्रमा 
पृथिवीकी छायामें प्रविष्ट हो जाता है । इसलिये पृथिवीकी 
छाया चन्द्रमाको ढकनेवाली है। यह विशेषरूपसे 
ध्यातव्य है कि पृथिवीकी छायाको 'सूर्य-सिद्धान्त' 
चन्द्रग्रहणाधिकार (५) में “तम' नामसे कहा है 
“विशोध्य लब्धं सूच्यां तमो लिप्तास्तु पूर्ववत्‌? अमरकोशमें 
“तम' नाम राहुका है-'*तमस्तु राहुः स्वर्भानुः सैंहिकेयो 
विधुन्तुदः'। पृथिवीकी छायाका अधिष्ठाता राहु है, यह 
विषय सिद्धान्तशिरोमणिके श्लोकसे भी पुष्ट हो जाता 
है। श्रीभास्कराचार्यजी स्पष्ट कहते हैं- 
राहुः कुभामण्डलगः शशाङ्क- 
शशाङ्क गश्छादयतीव बिम्बम्‌ । 
तमोमयः शम्भुवरप्रदानात्‌ 
सर्वागमानामविरुद्धमेतत्‌ ॥ 
“पृथिवीकी छायाका अधिष्ठाता राहु चन्द्रमाको ढक 
लेता है।' इसलिये “सिद्धान्तशिरोमणि' के पर्वसम्भवाधिकार 
(२) में 'अगु च तदोक्तवत्‌' इस पद्यांशसे 'अगु' अर्थात्‌ 
राहुको भी ग्रहणके लिये स्पर्श करना लिखा है। 


* ग्रहणका रहस्य--विविध दृष्टि * 


कूर्मपुराणके पूर्वार्ध ४१ वें अध्यायमें स्पष्ट लिखा 
है कि पृथिवीकी छायासे राहुका अन्धकारमय मण्डल 
बनता है; जैसा कि कहा है-- 
उद्धृत्य पृथिवीच्छायां निर्मितो मण्डलाकृति: । 
स्वर्भानोस्तु बृहत्‌ स्थानं तृतीयं यत्तमोमयम्‌॥ 
सूर्यग्रहणके अमावास्या एवं चन्द्रग्रहणके 
पौर्णमासीको होनेके कारण 
सूर्यसिद्धान्त, चन्द्रग्रहणाधिकार छठे श्लोकके अनुसार 
पृथिवीको छाया सूर्यसे ६ राशिके अन्तरपर भ्रमण करती 
है और पौर्णमासीको चन्द्रमाकी सूर्यसे ६ राशिके 
अन्तरपर भ्रमण करती है-- 
' भानोभार्थे महीच्छाया तत्तुल्येऽर्कसमेऽपि वा।' 
इसलिये पृथिबीकी छाया चन्द्रमाको ढक लेती है; 
परंतु छः राशिका अन्तर होते हुए जिस पौर्णमासीको सूर्य 
तथा चन्द्रमा दोनोंके अंश, कला तथा विकला पृथिवीके 
समान होते हैं, उसी पौर्णमासीको चन्द्रग्रहण होता है। 

कपिल होता है। पृथिवीकी छाया काली है तथा चन्द्रमा 
पीले रंगके हें । इसलिये दो वर्णोका मेल होनेसे ग्रासकी 
कमी तथा अधिकताके कारण चन्द्रमाके विभिन्न रंग हो 
जाते हैं । चन्द्रमा तो जलगोलक हैं । इसलिये अमावास्यामें 
चन्द्रमाका दृश्य बिम्ब सदा ही काले रंगका होता है। 
ग्रहणकालमें सूर्यका आच्छादक चन्द्रमा होता है, इसलिये 
ग्रहणकालमें सूर्यका रंग सदा काला ही रहता है चाहे 
कितने ही भागका ग्रास हो। आदिकाव्य वाल्मीकिरामायण 
(सुन्दरकाण्ड, सर्ग २९, श्लोक ४८) में त्रिजटाको 
राक्षसियोंके प्रति उक्ति है- 
छायावैगुण्यमात्रं तु शङ्के दुःखमुपस्थितम्‌। 

सीताके दुःखको उपस्थिति छायावैगुण्यमात्र अर्थात्‌ 
ग्रहणकालमें चन्द्रमाके छायावैगुण्यकी भाँति है। इससे 
ग्रहणकालमें पृथिवीकी छायाका अनुमोदन हो जाता है। 

काव्यकी दृष्टिसे ग्रहण-जिस कालिदासको 
ऐतिहासिक दो सहस्र वर्षसे अधिक पुराना मानते हैं, 


अमावास्याका दूसरा नाम सूर्येन्दुसंगम भी है; अर्थात्‌ | उन्होंने रघुवंश (१४। ७) में पृथिवीकी छायाका 


अपनी-अपनी कक्षामें होते हुए भी सूर्य और चन्द्रमा 
अमावास्याको एक राशिमें होते हैं । ऐसा संगम प्रत्येक 
अमावास्यामें होता है। ' अमावास्या ' शब्दकी व्युत्पत्तिसे 
भी पता चलता है कि सूर्य और चन्द्रमा अमावास्याको 
एक राशिमें होते हैं। 'अमया सह वसतः चन्द्राकौं 
अस्यामिति अमावास्या '--जिस तिथिको सूर्य और चन्द्रमा 
एक राशिमें रहते हैं, उस तिथिको अमावास्या कहते हैं । 
परंतु जिस अमावास्याको सूर्य तथा चन्द्रमाके अंश, 
कला-विकला समान हों, उस अमावास्याको ही सूर्यग्रहण 
होता है। इसी विषयको सूर्यसिद्धान्तके चन्द्रग्रहणाधिकार 
(९) में स्पष्ट कहा है-- 
तुल्यौ राश्यादिभिः स्याताममावास्यान्तकालिकौ। 
सूर्येन्दू पौर्णमास्यन्ते मार्थे भागादिकौ समौ॥ 

ग्रहणके समय चन्द्रमाका विभिन्न रंग तथा सूर्यका 
काला ही क्यों रहता है? 

यह विषय सूर्यसिद्धान्तके छेद्यकाधिकार (२३) में 
स्पष्ट है- 

अर्धादूने ताम्रं स्यात्‌ कृष्णमर्धाधिकं भवेत्‌। 
विमुञ्चतः कृष्णताम्रे कपिलं सकलग्रहे॥ 

यदि आधेसे कम चन्द्रमाका ग्रास हो तो ताँबे-जैसा, 
आधेसे अधिकके ग्रासमें काला, चतुर्थांशसे अधिकके 
ग्रासमें कृष्णताम्र और सम्पूर्णके ग्रासमें चन्द्रमाका रंग 


चन्द्रमापर पड़ना स्पष्ट लिखा है- 
अवैमि चैनामनघेति किन्तु 
लोकापवादो बलवान्‌ मतो मे। 
छाया हि भूमेः शशिनो मलत्वा- 
दारोपिता शुद्धिमतः प्रजाभिः॥ 

जब मर्यादापुरुषोत्तम भगवान्‌ राम चौदह वर्षका 
वनवास व्यतीत कर अयोध्या लौट आये तो सीताके 
विषयमें लोकापवाद सुनकर कहते हैं कि मैं समझता 
हँ कि सीता निष्कलंक है, परन्तु लोकापवाद बलवान्‌ 
है; क्योंकि पड़ती तो चन्द्रमापर पृथिवीकी छाया है; परंतु 
प्रजा उसे चन्द्रमाका मल कहती है। यह ज्ञान कालिदासको 
भी था। वैज्ञानिकोंने कोई नयी खोज नहीं की है। 

किस स्थानमें किस ग्रहणका महत्त्व अधिक है ?-- 
पुराणोंमें चन्द्रग्रहणका महत्त्व वाराणसीमें बताया है 
और सूर्यग्रहणका महत्त्व कुरुक्षेत्रमें । यही कारण है कि 
श्रीकृष्णके पिता वसुदेवजी सूर्यग्रहणमें कुरुक्षेत्र आये 
और उन्होंने वहाँ जाकर यज्ञ किया। यह श्रीमद्भागवतके 
दशम स्कन्धके उत्तरार्धमें स्पष्ट लिखा है। 

धर्मशास्त्रकी दृष्टिसे ग्रहण-- धर्म-शास्त्र तथा पुराणोंका 
कथन है कि ग्रहणकालमें जप तथा दान एवं हवन 
करनेसे बहुत फल होता है। यह विषय श्रीभास्कराचार्यजीने 
उठाया और समर्थन किया है। ' धर्मसिन्धु' में आता है 

कि ग्रहण लगनेपर स्नान, ग्रहणके मध्यकालमें हवन 
तथा देवपूजन और श्राद्ध, ग्रहण जब समाप्त होनेवाला हो 
तब दान और समाप्त होनेपर पुनः स्नान करना चाहिये । 
यदि सूर्यग्रहण रविवारको हो और चन्द्रग्रहण सोमवारको 
हो तो उसे चूडामणि कहते हैं । उस ग्रहणमें स्वान, जप, 
दान, हवन करनेका और भी विशेष फल है। 
तन्त्रशास्त्रकी दृष्टिसे ग्रहण--शारदातिलक, द्वितीय 
पटलके दीक्षा-प्रकरणकी पदार्थदर्श-व्याख्यामें 
रुद्रयामलग्रन्थको उद्धृत करके लिखा है-- 
सत्तीर्थेऽर्कविधुग्रासे तन्तुदामनपर्वणोः। 
मन्त्रदीक्षां प्रकुर्वाणो मासरक्षादीन्‌ न शोधयेत्‌॥ 
अगस्तिसंहितामें भी कहा है-- 
सूर्यग्रहणकालेन समोऽन्यो नास्ति कश्चन। 
तत्र यद्‌ यत्‌ कृतं सर्वमनन्तफलदं भवेत्‌॥ 
सिद्धिर्भवति मन्त्रस्य विनाऽऽयासेन वेगतः। 
कर्तव्यं सर्वयत्नेन मन्त्रसिद्धिरभीप्सुभिः॥ 
तीर्थो और सूर्यग्रहण तथा चन्द्रग्रहणमें मन्त्र-दीक्षा 
लेनेके लिये कोई विचार न करे। सूर्यग्रहणके समान 
और कोई समय नहीं है । सूर्यग्रहणमें अनायास ही मन्त्रकी 
सिद्धि हो जाती है। इन श्लोकोंमें मन्त्र शब्द यन्त्रका भी 
उपलक्षक है। इसका सारांश यह है कि ग्रहणकालमें 
मन्त्रोंको जपनेसे तथा मन्त्रोंको लिखनेसे विलक्षण सिद्धि 
होती है। इसके अतिरिक्त इस कालमें रुद्राक्ष-मालाके 
धारणमात्रसे भी पापोंका नाश हो जाता है। इसलिये 
जाबालोपनिषद्के चौवालीसवें श्लोकमें लिखा है कि 
ग्रहणे विषुवे चैवमयने सङ्क्रमेऽपि च। 
दर्शेषु पौर्णमासेघु पूर्णेषु दिवसेषु च॥ 
रुद्राक्षधारणात्‌ सद्यः सर्वपापैः प्रमुच्यते। 
गणपत्युपनिषद्में भी लिखा है कि सूर्यग्रहणमें महानदी 
अर्थात्‌ गङ्गा, यमुना, सरस्वती आदि नदियोंमें या किसी 
प्रतिमाके पास मन्त्र जपनेसे वह सिद्ध हो जाता है। 
“सूर्यग्रहणे महानद्यां प्रतिमासंनिधौ वा जप्त्वा स सिद्धमन्त्रो 
भवति' (गणपत्युपनिषद्‌ मन्त्र ८) 
इसलिये सूर्यग्रहण तथा चन्द्रग्रहणमें दान तथा हवन 
एवं मन्त्रोंका जप तथा यन्त्रोंको लिखना चाहिये। 
ग्रहणकालमें कुशका महत्त्व ग्रहणकालमें विधानतः 
जल आदिमें कुश डालना चाहिये। कुशा डालनेसे 
ग्रहणकालमें जो अशुद्ध परमाणु होते हैं, उनका कुशा 


* सर्वानन्दप्रदाता हरिहरनमितः पातु नो विश्वचक्षुः * 


डाली हुई वस्तुपर कोई प्रभाव नहीं होता, यह 
डॉक्टरोंका अनुभव है और धर्मशास्त्रादिसम्मत भी है। 
इसलिये निर्णयसिन्धुमें मन्वर्थ-मुक्तावलीके वचनको 
उद्धत करके कुशाके महत्त्वको बताया है- 
“वारितक्रारनालादितिलदर्भर्न दुष्यति ग्रहणकालमें जल, 
छाछ (लस्सी) तथा आरनाल आदिमें कुशा डालनेसे वे 
दूषित नहीं होते। इसीलिये कुशाके आसनपर बैठकर 
योगसाधन तथा भजनका विधान है । यह श्रीमद्धगवद्वीताके 
छठे अध्यायके ११ वें श्लोकसे भी स्पष्ट है। कुशाके 
आसनपर बैठनेसे अशुद्ध परमाणुओंका सम्पर्क सर्वथा 
नहीं होता। अतएव मन पूरा संयत रहता है और बुद्धि 
इतनी स्वच्छतासे काम करती है कि तनिक भी प्रमाद 
नहीं होने पाता। कुशाका महत्त्व महाभाष्यके तीसरे 
आहिकके 'वृद्िरादैच्‌ (१। १। १)--इस सूत्रके 
व्याख्यानमें बताया है--'प्रमाणभूतो आचायों दर्भपवित्रपाणिः 
सूत्राणि प्रणयति स्म' इत्यादि अर्थात्‌ प्रामाणिक आचार्यने 
कुशाको पवित्री हाथमें डालकर पवित्र स्थानमें पूर्वाभिमुख 
बैठकर सूत्र बनाये हैं; इसलिये किसी सूत्रका एक वर्ण 
भी अनर्थक नहीं हो सकता--'वृद्धिरादैच' इतना बड़ा 
सूत्र कैसे अनर्थक हो सकता है? प्रतिदिन होनेवाले 
तर्पण, हवन तथा श्राद्धकर्ममें कुशाका महत्त्वपूर्ण स्थान 
है। श्राद्ध और कुशकण्डिकामें उसकी प्रधानता है। 

वैज्ञानिक कहते हैं कि पृथिवीकी छाया पड़नेसे 
ग्रहण होता है, यह उनका कथन कुछ अंशतक ठीक 
है। वस्तुतः पृथिवीकी छाया पड़नेसे चन्द्रग्रहण होता है 
और चन्द्रमाद्वारा सूर्यके ढके जानेसे सूर्यग्रहण होता है, 
जो हमने शास्त्रके प्रमाणोंसे ही सिद्ध कर दिया है। 
वैज्ञानिकोंके सिद्धान्त अपने ढंगके हैं। पहले वैज्ञानिक 
आकाशको नहीं मानते थे, अब *इथर' नामसे उसे 
मानने लगे हैं। भारतीय ग्रन्थोंमें तो श्रुति, स्मृति, पुराण, 
दर्शन, ज्यौतिष आदिमें आकाशको माना है । न्यायशास्त्रमें 
तो बड़े दृढ़ प्रमाण देकर आकाशको सिद्ध किया गया 
है। आकाश अन्यतम पञ्चमहाभूत है। 

कुछ वैज्ञानिक आत्मामें भी भार मानते थे; किंतु 
अब मानना छोड़ दिया है। दिव्यदृष्टि महर्षियोंने सब 
बातें योगबलसे प्रत्यक्ष करके लिखी हैं। इसलिये 
ग्रहणका स्वरूप भी हमने भारतीय शास्त्रोंके आधारपर 
दिया है। 


* सूर्यचन्द्र-ग्रहण-विमर्श * 

सूर्यचन्द्र-ग्रहण-विमर्श 


° आकाशीय अद्भुत चमत्कृतिका अनोखा दृश्य 
है। उससे अश्रुतपूर्व, अद्भुत ज्योतिष्क-ज्ञान और ग्रह- 
उपग्रहोंकी गतिविधि एवं स्वरूपका परिस्फुट परिचय 
प्राप्त हुआ है। ग्रहोंकी दुनियाकी यह घटना भारतीय 
मनीषियोंको अत्यन्त प्राचीनकालसे अभिज्ञात रही है 
और इसपर धार्मिक तथा वैज्ञानिक विवेचन धार्मिक 
ग्रन्थों और ज्योतिष-ग्रन्थोंमें होता चला आया है। महर्षि 
अत्रि मुनि ग्रहण-ज्ञानके उपज्ञ (प्रथम ज्ञाता) आचार्य 
थे। क्रग्वेदीय प्रकाशकालसे ग्रहणके ऊपर अध्ययन, 
मनन और स्थापन होते चले आये हैं। गणितके बलपर 
ग्रहणका पूर्ण पर्यवेक्षण प्रायः पर्यवसित हो चुका है, 
जिसमें वैज्ञानिकोंका योगदान भी सर्वथा स्तुत्य है। 
क्रग्वेदके एक मन्त्रमें यह चामत्कारिक वर्णन 
मिलता है कि 'हे सूर्य! असुर राहुने आपपर आक्रमण 
कर अन्धकारसे जो आपको विद्ध कर दिया-ढक 
दिया, उससे मनुष्य आपके (सूर्यके) रूप-(मण्डल-) 
को समग्रतासे देख नहीं पाये और (अतएव) अपने- 
अपने कार्यक्षेत्रमै हतप्रभ-(ठप-) से हो गये। तब 
महर्षि अत्रिने अपने अर्जित सामर्थ्यसे अनेक मन्त्रोंह्वारा 
(अथवा चौथे मन्त्र या यन्त्रसे) मायांश (छाया) का 
अपनोदन (दूरीकरण) कर सूर्यका समुद्धार किया ।'-- 
यत्‌ त्वा सूर्य स्वर्भानुस्तमसा विध्यदासुरः। 
अक्षेत्रविद्यया मुग्धो भुवनान्यदीधयुः॥ 
स्वर्भानोरध यदिन्द्र माया 
अवो दिवो वर्तमाना अवाहन्‌। 
सूर्य॑ तमसापत्रतेन 
तुरीयेण ब्रह्मणाऽविन्ददत्रिः॥ 
(—ऋ० ५। ४०। ५-६) 
अगले एक मन्त्रमें यह आता है कि 'इन््रने 
अत्रिको सहायतासे ही राहुको मायासे सूर्यकी रक्षा को 
थी।' इसी प्रकार ग्रहणके निरसनमें समर्थ महर्षि अत्रिके 
तपःसन्धानसे समुद्भूत अलौकिक प्रभावोंका वर्णन 
वेदके अनेक मन्त्रॉमें प्रात होता है । किंतु महर्षि अत्रि 


गूळं 


किस अद्भुत सामर्थ्यसे इस अलौकिक कार्यमें दक्ष माने 
गये, इस विषयमें दो मत हैं-प्रथम परम्परा-प्रा्त यह 
मत कि वे इस कार्यमें तपस्याके प्रभावसे समर्थ हुए 
और दूसरा यह कि वे कोई नया यन्त्र बनाकर उसकी 
सहायतासे ग्रहणसे उन्मुक्त हुए सूर्यको दिखलानेमें समर्थ 
हुए।' यही कारण है कि महर्षि अत्रि ही भारतीयोंमें 
ग्रहणके प्रथम आचार्य (उपज्ञ) माने गये। सुतरां इससे 
स्पष्ट है कि अत्यन्त प्राचीनकालमें भारतीय सूर्यग्रहणके 
विषयमें पूर्णतः अभिज्ञ थे। 

मध्ययुगीन ज्योतिर्विज्ञानके उच्चतम आचार्य भास्कराचार्य 
प्रभृतिने सूर्यग्रहणका समीचीन विवेचन प्रस्तुत किया है 
तथा उसके अनुसन्धानको विशिष्ट प्रणाली भी प्रदर्शित 
को है। किंतु इस आकाशीय चमत्कृतिके लिये 
प्रयासका पर्यवसान उन्होंने भी वेद-पुराण जाननेवालोंके 
माध्यमसे ग्रहणकालमें जप, दान, हवन, श्राद्धादिके 
बहुफलक होनेको फलश्रुतिमें करते हुए भारतको 
अन्तरात्मा-धर्मको ही पुरस्कृत किया है-- 

“बहुफलं जपदानहुतादिके 
श्रुतिपुराणविदः प्रवदन्ति हि।' 

आधुनिक पाश्चात्य खगोलशास्त्रियों-(वियद्‌- 
विज्ञानियों-) ने भी अटूट श्रमकर विषय-वस्तुको बहुत 
कुछ स्पष्ट कर दिया है। किंतु उनका ध्येय ग्रहणके तीन 
प्रयोजनोंमेंसे तीसरा प्रयोजन-सूर्य-चन्द्रमाके बिम्बोंका 
भौतिक एवं रासायनिक अन्वेषण-विश्लेषण ही है। वे 
धार्मिक महत्त्वको तथा लोगोंमें कौतूहलजनक उसके 
चमत्कारको उतनी उच्च मान्यता नहीं देते हैं । यहाँ हम 
संक्षेपमें सूर्यचन्द्र-ग्रहणोंका सामान्य परिचयात्मक विवरण 
प्रस्तुत कर रहे हैं। 

आकाशीय तेजस्वी ज्योतिष्कपिण्डोंके सामने जब 
कोई अप्रकाशित अपारदर्शक पदार्थ आ जाता है तब 
उस तेजस्वी ज्योतिष्कपिण्डका प्रकाश उस अपारदर्शक 
पदार्थ-भागके कारण छिप जाता है और दूसरे पारवालोंके 
लिये छाया बन जाती है। यही छाया 'उपराग' या 


१. द्रष्टव्य--५। ४०॥ ७--९ तकके मन्त्र । 
२. पहला मत सायणप्रभृति वेद-भाष्यकारोंके संकेतानुसार परम्पराप्रा्त है और दूसरा मत वेदमहार्णव पं० मधुसूदनजी ओझाका है, 
जिसे उन्होंने अपने ' अत्रिख्याति' नामक ग्रन्थमें प्रतिष्ठित किया है । 

. ग्रहण' का रूप ग्रहण कर लेती है । 
चन्द्रमा पृथ्वीके उपग्रह और अपारदर्शक हैं जो 
स्वतः प्रकाशक न होनेके कारण अप्रकाशिक पिण्ड हैं। 
अण्डेके आकारवाले अपने भ्रमण-पथ (अक्ष) पर 
घूमते हुए वे (सूर्यकी परिक्रमा करती हुई) पृथ्वीकी 
परिक्रमा करते हैं। वे कभी पृथ्वीके पास और कभी 
इससे दूर रहते हैं। उनका कम-से-कम अन्तर १,२१,००० 
मील और अधिक-से-अधिक २,५३,००० मील होता 
है । अपने भ्रमण-पथपर चलते हुए चन्द्रमा अमावास्याको 
सूर्य और पृथ्वीके बीचमें आ जाते हैं और कभी-कभी 
(जब तीनों बिलकुल सीधमें होते हैं तब) सूर्यके 
प्रकाशको ढक लेते हैं--हमारे लिये उसे मेघकी भाँति 
रोक देते हैं, जिससे सूर्योपराग अर्थात्‌ सूर्यग्रहण हो जाता 
है। जब वे पृथ्वीके पास हों और राहु या केतु 
बिन्दुपर हों, तब उनकी परछाई पृथ्वीपर पड़ती है। 
पास होनेके कारण उनका बिम्ब बड़ा होता है, जिससे 
हमारे लिये सूर्य पूर्णतः ढक जाते हैं और तब हम पूर्ण 
सूर्यग्रहण कहते हैं। उस समय चन्द्रमाका अप्रकाशित 
भाग हमारी ओर होता है और उसकी घनी और हलकी 
परछाई पृथ्वीपर पड़ती है। सूर्य पृथ्वीके जितने भागपर 
घनी छाया (प्रच्छाया) रहनेसे दिखलायी नहीं देते, उतने 
भागपर सूर्यका सर्वग्रास (खग्रास) सूर्यग्रहण होता है 
और जिस भागपर कम परछाईं (उपच्छाया) पड़ती है, 
उसपर सूर्यका खण्डग्रास होता है। निष्कर्ष यह कि 
सूर्य, चन्द्र और पृथ्वी--तीनों जब एक सीधमें नहीं होते 
अर्थात्‌ चन्द्र ठीक राहु या केतु बिन्दुपर न होकर कुछ 
ऊँचे या नीचे होते हैं तब सूर्यका खण्ड-ग्रहण होता है 

और, जब चन्द्रमा दूर होते हैं तब उनकी परछाई 
पृथ्वीपर नहीं पड़ती तथा वे छोटे दिखलायी पड़ते हैं- 
उनके बिम्बके छोटे होनेसे सूर्यका मध्यभाग ही ढकता 
है, जिससे चारों ओर कङ्कणाकार सूर्य-प्रकाश दिखलायी 
पड़ता है। इस प्रकारके ग्रहणको कङ्कणाकार या 
वलयाकार सूर्यग्रहण कहते हैं। पूर्ण सूर्यग्रहणको “खग्रास ' 
और अपूर्णको 'खण्डग्रास' भी कहा जाता है । निदान, 
सूर्यग्रहण मुख्यतः तीन प्रकारके होते हैं-(१) सर्वग्रास 
या खग्रास-जो सम्पूर्ण सूर्य-बिम्बको ढकनेवाला होता 
है, (२) कङ्कणाकार या वलयाकार जो सूर्य बिम्बके 
बीचका भाग ढकता है तथा (३) खण्ड-ग्रहण-जो 
सूर्य-बिम्बके अंशको ही ढकता है। इनको निम्राङ्कित 
परिस्थितियाँ होती हैं- 

(१) खग्रास सूर्य-ग्रहण तब होता है जब (क) 
अमावास्या” हो, (ख) चन्द्रमा, ठीक राहु या केतु 
बिन्दुपर और (ग) पृथ्वी-समीप बिन्दुपर हो। इस 
प्रकारको स्थितिमें चन्द्रमाको गहरी छाया जितने स्थानोंपर 
पड़ती है, उतने स्थानोंपर खग्रास ग्रहण दृग्गोचर होता 
है और जितने स्थानोंपर हलकी परछाई पड़ती है, उतने 
स्थानोंपर खण्डग्रास ग्रहण होता है और जहाँ वे दोनों 
परछाइयाँ नहीं होतीं वहाँ ग्रहण ही नहीं दीखता है। 
इसलिये ग्रहण लिखते समय ग्रहणके स्थानों एवं 
प्रकारको भी सूचित करना पञ्चाङ्गकी प्रक्रिया है। 

(२) कङ्कणाकार अथवा वलयाकार सूर्य-ग्रहण 
तब होता है जब--(क) अमावास्या होती है, (ख) 
चन्द्रमा ठीक राहु या केतु बिन्दुपर होते हैं, किंतु (ग) 
चन्द्रमा पृथ्वीसे दूरबिन्दुपर होते हैं। 


१. चन्द्रमाको अपने कक्षकी एक परिक्रमा २७ दिन ७ घंटे ४३ मिनट और १२ सेकण्डमें होती रहती है । 

२. सिद्धान्तशिरोमणि (के गो० प्र वा० १) में भास्कराचार्यने इस स्थितिका निरूपण निम्नाङ्कित श्लोकमें किया है-- 

पश्चाद्‌ भागाजलदवदधः संस्थितोऽभ्येत्य चन्द्रोर्भानोर्बिम्बं स्फुरदसितया छादयत्यात्ममूर्त्या। 
पश्चात्‌ स्पर्शो हरिदिशि ततो मुक्तिरस्यात एव क्वापिच्छन्नः क्वचिदपिहितो नैव कक्षान्तरत्वात्‌॥ 

३. ' ज्योतिषीको किसी असुरके शरीरमें दिलचस्पी (स्पृहा) नहीं है। उसके लिये तो राहु और केतुका दूसरा ही अर्थ है । जिस मार्गपर 
पृथ्वी सूर्यकी परिक्रमा करती है या यों कहिये कि सूर्य पृथ्चीकी परिक्रमा करता है वह क्रान्तिवृत्त एवं चन्द्रमाका पृथ्वीके चारों ओरका मार्ग- 
वृत्त (अक्ष)-ये दोनों जिन बिन्दुओंपर एक-दूसरेको काटते हैं, उनमेंसे एकका नाम 'राहु' और दूसरेका 'केतु' है' (-ग्रहनक्षत्र) 
[आकाशमें उत्तरकी ओर बढ़ते हुए चन्द्रमाकी कक्षा जब सूर्यको काटती है तब उस सम्पात बिन्दुको राहु और दक्षिणकी ओर नीचे उतरते 
हुए चन्द्रमाकी कक्षा जब सूर्यकी कक्षाको पार करती है, तब उस सम्पात-बिन्दुको केतु कहते हैं।] 


४. द्रष्टव्य-कमलाकरका निम्राङ्कित श्लोक 


अथात्र भाद्यावयवेन तुल्यौ यत्कालिकौ सूर्यविधू स्फुटौ स्तः । अमान्तसंज्ञोऽस्ति स एव विज्ञैरर्कग्रहार्थ प्रथमं प्रसाध्य: ॥ 


--सि० तत्त्व वि०, सूर्य-ग्रहणाधिकार ५ 


* सर्वग्रास सूर्यग्रहणका दृश्य * ३३५ 


ति स A 

टिप्पणी-सूर्यका क्रान्तिवृत्त प्रत्येक तीस अंशोंकी बारह राशियोंके (१२५३०=) ३६० अंशोंका माना गया 
है। मोटे तौरपर पूर्णिमाका चन्द्र-मण्डल आधे अंशका होता है। 

(३) खण्डित ग्रहण तब होता है जब--(क) 
अमावास्या होती है, (ख) चन्द्रमा ठीक राहु या केतु- 
बिन्दुपर न होकर उनमेंसे किसी एकके समीप होते हैं। 

चन्द्रग्रहण --चन्द्रग्रहण पूर्णिमाको होता है-जबकि 
सूर्य और चन्द्रमाके बीच पृथ्वी होती है और तीनों- 
सूर्य, पृथ्वी और चन्द्रमा-बिलकुल सीधमें, एक सरल 
रेखामें होते हैं । पृथ्वी जब सूर्य और चन्द्रमाके बीच आ 
जाती है और चन्द्रमा पृथ्वीकी छायामें होकर गुजरते हैं 
तब चन्द्रग्रहण होता है-पृथ्वीकी वह छाया चन्द्रमण्डलको 
ढक देती है, जिससे चन्द्रमामें काला मण्डल दिखलायी 
पड़ता है। वही चन्द्रग्रहण कहा जाता है। सूर्य और चन्द्रमाके 
बीचसे गुजरनेवाली पृथ्वीको बायीं ओर आधे भागपर 
रहनेवाले मनुष्योंको चन्द्रग्रहण दिखलायी पड़ता है। 

सूर्यबिम्बके बहुत बड़े होने तथा पृथ्वीके छोटे होनेके 
कारण पृथ्वीकी परछाई हमारी परछाईकी भाँति न होकर 
काले ठोस शङ्कुके समान-सूच्याकार होती है और 
चन्द्र-कक्षाको पारकर बहुत दूरतक निकल जाती है।* 
आकाशमें फैली हुई पुथ्वीकी यह छाया लगभग ८,५७,००० 
मील लम्बी होती है। इसकी लम्बाई पृथ्वी और सूर्यके 
बीचको दूरीपर निर्भर होती है, अतः यह छाया घटती- 
बढ़ती रहती है। इसीलिये यह परछाई कभी ८,७१,००० 
मील और कभी केवल ८,४३,००० मील लम्बी होती 
है। शङ्कु-सदूश इस प्रच्छायाके साथ ही शङ्कुके ही 
आकारवाली उपच्छाया भी रहती है। चन्द्रमा अपने भ्रमण- 
पथपर चलते हुए जब पृथ्वीकी उपच्छायामें पहुँचते हैं 
तब विशेष परिवर्तन होता नहीं दिखलायी पड़ता, पर 
ज्यों ही वे प्रच्छायाके समीप आ जाते हैं, त्यों ही उनपर 
ग्रहण प्रतीत होने लगता है और जब उनका सम्पूर्ण 
मण्डल प्रच्छायाके भीतर आ जाता है तब पूर्ण चन्द्रग्रहण 
अथवा पूर्णग्रास चन्द्रग्रहण लग जाता है। इसे हम ज्योतिषके 
दृष्टिकोणसे और स्पष्टतासे समझें। 

'रात्रिमें दिखलायी देनेवाला अन्धकार पृथ्वीको 
छाया है। यह छाया जब चन्द्रमापर पड़ जाती है तब 
चन्द्रमापर ग्रहण लगा कहा जाता है। चन्द्रमा पृथ्वीके 
उपग्रह हैं। अतः वे पृथ्वीकी परिक्रमा करते हैं। पृथ्वी 
यतः सूर्यकी परिक्रमा करती है, अतः पृथ्वी भी एक 
ग्रह है। दोनोंके भ्रमण-क्रम कुछ ऐसे हैं कि पूर्णिमाको 


* भानोर्विम्बपृथुत्वादपृथुत्वात्पृथिव्याः प्रभा हि सूच्यग्रा । दीर्घतया शक्तिकक्षामतीत्य दूरं बहिर्याता॥ 


* सर्वानन्दप्रदाता हरिहरनमितः पातु नो विश्वचक्षुः * 


पृथ्वी सूर्य और चन्द्रमाके बीच हो जाती है। उसकी 
छाया शङ्कुवत्‌ होती है। जब वह छाया चन्द्रमापर पड़ 
जाती है अथवा याँ कहिये कि चन्द्रमा अपनी गतिके 
कारण पृथ्वीके छाया-शङ्कुमें प्रविष्ट हो जाते हैं, तब 
कभी सम्पूर्ण चन्द्रमण्डल ढक जाता है और कभी 
उसका कुछ अंश ही ढकता है । सम्पूर्ण चन्द्रके ढकनेकी 
अवस्थामें सर्वग्रास चन्द्रग्रहण और अंशतः ढकनेपर 
खण्ड चन्द्रग्रहण होता है; परंतु यहाँ प्रश्‍न उठता है कि 
प्रत्येक पूर्णिमाको उपर्युक्त ग्रह-स्थितिके नियत रहनेपर 
प्रत्येक पूर्णिमाको ग्रहण क्यों नहीं लगता? इसका 
समाधान यह है कि पृथ्वी और चन्द्रमाके मार्ग एक 
सतहमें नहीं हैं। वे एक-दूसरेके साथ पाँच अंशका 
कोण बनाते हैं, जिससे ग्रहणका अवसर प्रति पूर्णिमाको 
नहीं होता है। (एक सतहमें दोनोंके भ्रमण-पथ होते तो 
अवश्य ही प्रति पूर्णिमा और अमावास्याको चन्द्र-सूर्य- 
ग्रहण होते।) बात यह है कि चन्द्रमाकी कक्षा पृथ्वीकी 
कक्षासे ५८ अंशके कोणपर झुकी हुई है और यह भी 
है कि चन्द्रमाको पातरेखा चल है। पातरेखाकी परिक्रमाका 
समय प्रायः १८ वर्ष ११ दिन है। इस अवधिके बाद 
ग्रहणोंके क्रमकी पुनरावृत्ति होती है। इस समयको 
'चन्द्रकक्ष' कहा जाता है। 

भारतके प्रसिद्ध ज्योतिषी स्व० श्रीबापूदेवजी शास्त्रीने 
भारतेन्दु बाबू हरिश्चन्द्रको लिखे अपने एक पत्रमे लिखा 
था कि 'सूर्यके अस्त हो जानेपर रात्रिमें जो अन्धकार 
दीखता है, वही पृथ्वीकी छाया है। पृथ्वी गोलाकार है 
और सूर्यसे बहुत छोटी है, इसलिये उसकी छाया सूच्याकार 
काले ठोस शङ्कुके आकारकी होती है। यह अवकाशमें 
चन्द्रमाके भ्रमण-मार्गको लाँघकर बहुत दूरतक सदा सूर्यसे 
छः राशिके अन्तरपर रहती है। पूर्णिमाके अन्तमें चन्द्रमा 
भी सूर्यसे छः राशिके अन्तरपर रहते हैं। इसलिये पृथ्वीकी 
परिक्रमा करते हुए चन्द्रमा जिस पूर्णिमाको पृथ्वीको 
छायामें आ जाते हैं अर्थात्‌ पृथ्वीकी छाया चन्द्रमाके 
बिम्बपर पड़ती है, उसी पूर्णिमाको चन्द्रग्रहण होता है 
और जो छाया चन्द्रमापर दिखायी पड़ती है, वही ग्रास 
कहलाती है । पौराणिक श्रुति प्रसिद्ध है कि ' राहु नामक 
एक दैत्य चन्द्रग्रहण-कालमें पृथ्वीकी छायामें प्रवेशकर 
चन्द्रमाको ओर प्रजा (जनता) को पीड़ा पहुँचाता है। 
— भास्कराचार्य 


* सूर्यचन्द्र-ग्रहण-विमर्श * 


इसलिये लोकमें राहुकृतग्रहण कहलाता है और उस 
कालमें स्नान, दान, जप, होम करनेसे राहुकृत पीडा दूर 
होती है तथा पुण्य लाभ होता है।' 

'चन्द्रग्रहणका सम्भव भूच्छायाके कारण प्रति पूर्णिमाके 
अन्तमें होता है और उस समयमें केतु और सूर्य साथ 
रहते हैं; परंतु केतु और सूर्यका योग यदि नियत 
संख्याके अर्थात्‌ पाँच राशि, सोलह अंशसे लेकर छः 
राशि चौदह अंशके अथवा ग्यारह राशि सोलह अंशसे 
लेकर बारह राशि चौदह अंशके भीतर होता है, तभी 
ग्रहण लगता है और यदि योग नियत संख्याके बाहर 
पड़ जाता है, तो ग्रहण नहीं होता।' 

यह प्रकारान्तरसे कहा जा चुका है कि पृथ्वीके 
मध्य बिन्दुके क्रान्तिवृत्तकी सतहमें होनेसे पृथ्वी वर्णित 
पूर्णिमामें सूर्यका प्रकाश चन्द्रमापर नहीं पड़ने देती, 
जिससे उसको छायाके कारण चन्द्रमाका तेज कम हो 
जाता है। ऐसी स्थिति राहु और केतु-बिन्दुपर या उनके 
समीप कुछ ऊपर या नीचे-चन्द्रमाके होनेपर ही आती 
है। यह भी कहा जा चुका है कि चन्द्रमाके राहुकेतु 
बिन्दुपर होनेपर ही पूर्ण चन्द्रग्रहण होता है और उनके 
समीप होनेपर खण्ड चन्द्रग्रहण होता है अर्थात्‌ चन्द्रमाके 
कुछ भागका प्रकाश कम हो जाता है, जिससे वे निस्तेज 
प्रतीत होने लगते हैं, पर बिलकुल काले नहीं होते। हाँ, 
वे जब गहरी छाया (प्रच्छाया) में आ जाते हैं, तब काले 
होने लगते हैं । फिर भी वे पूर्णतः अदृश्य न होकर कुछ 
लालिमा लिये हुए ताँबेके रंगके दृष्टिगोचर होते हैं; 
क्योंकि सूर्यको रक्तिम किरणें पृथ्वीके वायुमण्डलद्वारा 
नीलांशशोषित होनेपर परिवर्तित होकर चन्द्रमातक पहुँच 
जाती हैं। इसी कारण हम पूर्ण चन्द्रग्रहणके समय भी 
चन्द्रमण्डलको देख सकते हें । 

ग्रहण-कालकी अवधि--चन्द्रमा और पृथ्वीको दूरीके 
ऊपर निर्भर होती है। कभी पृथ्वीकी छाया उस स्थानपर 
चन्द्रमाके व्याससे तिगुनीसे भी अधिक हो जाती है, 
जहाँ चन्द्रमा उसे पार करते हैं। छायाकी चौड़ाई इस 
स्थानपर जितनी अधिक होती है, उतनी ही अधिक 
अवधितक चन्द्रग्रहण रहता है। पूर्ण चन्द्रग्रहणकी 
अवधि प्रायः दो घंटोंतक और ग्रहणका सम्पूर्ण समय 
चार घंटोंतकका हो सकता है । चन्द्रमण्डलको ग्रस्तताके 
अनुसार खण्ड-चन्द्रग्रहण अथवा पूर्ण चन्द्रग्रहण (खग्रास 
चन्द्रग्रहण) कहा-सुना जाता है । इसी प्रकार “चन्द्रोपराग' 

भी शास्त्रीय चर्चामें व्यवहृत होता है। 

खगोल-शास्त्रियोंने गणितसे निश्चित किया है कि 
१८ वर्ष १८ दिनोंकी अवधिमें ४१ सूर्यग्रहण और २९ 
चन्द्रग्रहण होते हैं। एक वर्षमें ५ सूर्यग्रहण तथा दो 
चन्द्रग्रहणतक होते हैं । किंतु एक वर्षमें दो सूर्यग्रहण तो 
होने ही चाहिये। हाँ, यदि किसी वर्ष दो ही ग्रहण हुए 
तो दोनों ही सूर्यग्रहण होंगे । यद्यपि वर्षभरमें ७ ग्रहणतक 
सम्भाव्य हैं, तथापि चारसे अधिक ग्रहण बहुत कम 
देखनेमें आते हैं। प्रत्येक ग्रहण १८ वर्ष ११ दिन बीत 
जानेपर पुन: होता है किंतु वह अपने पहलेके स्थानमें ही 
हो-यह निश्चित नहीं है; क्योंकि सम्पात-बिन्दु चल है। 

साधारणतया सूर्य-ग्रहणकी अपेक्षा चन्द्रग्रहण अधिक 
देखे जाते हैं, पर सच तो यह है कि चत्द्रग्रहणसे कहीं 
अधिक सूर्यग्रहण होते हैं। तीन चन्द्रग्रहणपर चार 
सूर्यग्रहणका अनुपात आता है। चन्द्रग्रहणोंके अधिक 
देखे जानेका कारण यह होता है कि वे पृथ्वीके आधेसे 
अधिक भागमें दिखलायी पड़ते हैं, जब कि सूर्यग्रहण 
पृथ्वीके बहुत थोड़े भागमें प्राय: सौ मीलसे कम चौड़े 
और दो हजारसे तीन हजार मील लम्बे भूभागमें- 
दिखलायी पड़ते हैं। बम्बईमें खग्रास सूर्यग्रहण हो तो 
सूरतमें खण्ड सूर्यग्रहण दिखायी देगा और अहमदाबादमें 
दिखायी ही नहीं पड़ेगा। 

खग्रास चन्द्रग्रहण चार घंटोंतक दिखायी पड़ता है, 
जिनमें दो घंटोंतक चन्द्रमण्डल बहुत ही काला नजर 
आता है । खग्रास सूर्यग्रहण दो घंटोंतक रहता है, परंतु 
पूरा सूर्यमण्डल ८-१० मिनटोंतक ही घिरा रहता है और 
साधारणतः दो-ही-तीन मिनटतक गाढ़ा रहता है। उस 
समय रात्रि-जैसा दृश्य हो जाता है। 

सूर्यका खग्रास ग्रहण दिव्य होता है। सूर्यके पूरी 
तरह ढकनेके पहले पृथ्वीका रंग बदल जाता है और 
यत्किञ्चित्‌ भयका भी संचार होता है। चन्द्रमण्डल 
तेजीसे सूर्यबिम्बको ढक लेता है, जिससे अँधेरा छा 
जाता है। पशु-पक्षी भी विशेष परिस्थितिका अनुभवकर 
अपनी रक्षाका उपाय करने लगते हैं! परंतु आकाशको 
भव्यता और उपयोगिता बढ़ जाती है। सूर्यके पार्थ 
प्रान्तमें मनोरम दृश्य देखनेको मिलता है। उसके चारों 
ओर मोतीके समान स्वच्छ 'मुकुटावरण' दृग्गोचर होता 
है, जिसके तेजसे आँखोंमें चकाचौंध होने लगती है। 
उसके नीचेसे सूर्यको लाल ज्वाला (प्रोन्नत ज्वाला) 

निकलती देख पड़ती है। उस समय उसके हलके 
प्रकाशसे मनुष्योके मुँह लाल वर्णके-से जान पड़ते हैं । 
किंतु यह दृश्य दो-चार मिनटतक ही दिखलायी पड़ता 
है, फिर अदृश्य हो जाता है । इस मनोज्ञ दिव्य दृश्यको 
देखनेके लिये दैवज्ञ ज्योतिषी और भौगोलिक दूर-दूरसे 
ज्ञान-पिपासा शान्त करनेकी प्रक्रियामें यन्त्रोंसे सज्ज 
होकर प्रयोगार्थ वहाँ पहुँचते हैं, जहाँ पूर्ण सूर्यग्रहण 
(खग्रास सूर्यग्रहण) होता है । भारतवर्षमें सन्‌ १८७१ ई० 
और सन्‌ १८९८ ई० में सूर्यके खग्रास ग्रहण लगे थे। 

ग्रहणसे ज्ञानार्जन बहुत होता हे । भारतके प्रसिद्ध 
प्राचीन ज्योतिषियों और धर्मशास्त्रियोंने ग्रहणके लोक- 
पक्षीय धर्म्य विचार भी प्रस्तुत किये हैं। आचार्य 
आर्यभट्ट और ब्रह्मगुपने लिखा है कि सूर्य और 
चन्द्रमाकी गतिकी अवगति ग्रहणसे ही हुई। हम 
गणितसे कह सकते हैं कि स्थान-विशेषमें कितनी 
अवधिमें कितने ग्रहण लग सकते है। उदाहरणार्थ-- 
बम्बईमें वर्षभरमें प्रायः चार सूर्यग्रहण एवं दो चन्द्रग्रहण 
हो सकते हैं। किंतु लगभग दो सौ वर्षोंके कालान्तरपर 
कुल मिलाकर सात ग्रहणोंका होना सम्भाव्य है, जिनमें 
चार सूर्यग्रहण और तीन चन्द्रग्रहण अथवा पाँच सूर्यग्रहण 
तथा दो चन्द्रग्रहण हो सकते हैं। साधारणत: प्रतिवर्ष दो 
ग्रहणोंका होना अनिवार्य है। हाँ, इतना नियत है कि 
जिस वर्ष दो ही ग्रहण होते हैं, उस वर्ष दोनों ही 
सूर्यग्रहण ही होते हैं। गणितद्वारा आगामी हजारों वर्षेकि 
ग्रहणोंकी संख्या उनकी तिथि और ग्रहणकी अवधि 
ठीक-ठीक निकाली जा सकती है। 


* सर्वानन्दप्रदाता हरिहरनमितः पातु नो विश्वचक्षुः * 


ग्रहण केवल सूर्य और चन्द्रमामें ही नहीं लगते, 
प्रत्युत अन्य ग्रहों, उपग्रहोंमें भी होते हैं, जिसके लिये 
विशेषकृत्य निर्धारित नहीं है। निदान, ग्रहों, उपग्रहोंको 
गतिशीलताको विशेष स्थितिमें एकसे अन्यके प्रकाशका 
आवरण हो जाना या छायासे उसका ढक जाना नितान्त 
सम्भव है, जो सूर्य-चन्द्रसे संबद्ध होनेपर ही 'ग्रहण' 
कहा जाता है।* पृथ्वीपर ग्रहणके प्रभाव होनेसे धार्मिक 
कृत्य-स्त्रान, दान, जपादिका विधान है। 

ग्रहणके धार्मिक कृत्य-सूर्यग्रहणके बारह घंटे और 
च्द्रग्रहणके नौ घंटे पहलेसे विधवा, यति, वैष्णव और 
विरक्तोंको भोजन नहीं करना चाहिये। बाल, वृद्ध, रोगी 
और पुत्रवान्‌ गृहस्थके लिये नियम अनिवार्य नहीं है । 
ग्रहण-कालमें शयन और शौचादि क्रिया भी निषिद्ध है । 
देवमूर्तिका स्पर्श भी नहीं करना चाहिये। सूर्यग्रहणमें 
पुष्कर और कुरुक्षेत्रके तथा चन्द्रग्रहणमें काशीके स्नान, २ 
जप, दानादिका बहुत महत्त्व है । ग्रहणमें विहित श्राद्ध 
कच्चे अन्न या स्वर्णसे ही करनेका विधान है। श्राद्ध 
अवश्य ही करना चाहिये, अन्यथा नास्तिकतावश कोचड्में 
फँसी गायकी भाँति दुर्गतिमें पड़ना पड़ता है ॥ 

जन्म-नक्षत्र अथवा अनिष्टफल देनेवाले नक्षत्रमें 
ग्रहण लगनेपर उसके दोषको शान्तिके हेतु सूर्यग्रहणमें 
सोनेका और चन्द्रग्रहणमें चाँदीका बिम्ब तथा घोड़ा, गौ, 
भूमि, तिल एवं घीका यथाशक्ति दान देनेका महत्त्व 
शास्त्रोमें प्रतिपादित है। भगवन्नाम-संकीर्तन और जप 
आदि तो सभीको करना ही चाहिये। 

'सूर्येन्दुग्रहणं यावत्तावत्कुर्याजञपादिकम्‌' 


१. किन्तु सूर्य-बुधका अन्तर्योग ग्रहण नहीं, ' अधिक्रमण' कहा जाता है । यह ग्रहण-जैसा ही होता है जिसे सूर्यका ' भेदयोग' भी कहते 


हैं । बुध जब सूर्य और पृथ्वीकी सीधमेंसे गुजरते हैं तो सूर्यबिम्बपर छोटे-से कलंकके समान चलबिन्दु दिखलायी पड़ता है । ज्योतिषी इसे 
ग्रहण-जैसा कोई महत्त्व नहीं देते हैं, पर आकाशीय यह घटना दर्शनीय होती है । सूर्य-कलंकसे इसकी भिन्नता, इसकी पूर्णतः गोलाई और 
शीघ्रगामितासे समझी जाती है । बुध सूर्यसे प्राय: साढ़े तीन करोड़ मीलपर रहते हैं । 

निकटतर भूतमें ऐसा योग ६ नवम्बर १९६० को तथा शनिवार ९ मई १९७० ई० को हुआ था और भारत, चीन, रूस- एशिया, 
अफ्रीका, योरप, दक्षिणी अमेरिका, कुछ भागोंको छोड़कर उत्तरी अमेरिका, आस्ट्रेलिया, न्यूजीलैण्ड, जापान, ग्रीनलैण्ड फीलीफाइन आदि 
संसारके प्राय: सभी देशोंमें देखा गया था। ऐसा ही योग निकटतम भूतकाल ९ नवम्बर १९७३ में हुआ था तथा १२ नवम्बर १९८६ ई० को 
भी हुआ था। ज्योतिषके संहिताग्रन्थोंमें ऐसे योगको अनिष्टकारी बताया गया है और सत्तापरिवर्तनमें नेतृपरिवर्तन सम्भाव्य होता है । (बुध- 
सूर्यका बहिर्योग भी होता है-जब बुध-पृथ्वीके बीचमें सूर्य होते हैं ।) 

२. आदित्येऽहनि संक्रान्तौ ग्रहर्णे चन्द्रसूर्ययोः । पारणं चोपवासं च न कुर्यात्‌ पुत्रवान्‌ गृही ॥ 

पुत्रवान्‌ गृहीके लिये रविवार, संक्रान्तिमें भी पारण तथा उपवास वर्जित है । 

३. स्त्राके लिये गरम जलको अपेक्षा शीतजल, दूसरेके जलसे अपना जल, भूमिसे निकाले हुएको अपेक्षा भूमिमें स्थित तालाबका 
और उससे झरनेका, उससे गङ्गाका और गङ्गासे समुद्रका जल अधिक पुण्यप्रद होता है । 

४. सर्वस्वेनापि कर्त्तव्यं श्राद्धं वै राहुदर्शने। अकुर्वाणस्तु नास्तिक्यात्पङ्के गौरिव सीदति॥ (-महाभा० स० प० ७९) 


* वैदिक सूर्य तथा विज्ञान * 


वैदिक सूर्य तथा विज्ञान 


(लेखक--श्रीपरिपूर्णानन्दजी वर्मा) 


गायत्रीके ' सवितुर्वरेण्यम्‌' मन्त्रके ऋषिसे लेकर 
आजतक--जब भारतीय वैज्ञानिक मेघनाद शाहा, विदेशी 
वैज्ञानिक एडिंगटन, जीन्स, फालर, एडवर्ड आर्थर, 
मिलने या रसेलने भगवान्‌ सूर्यके सम्बन्थमें बहुत 
छानबीन तथा खोज कर डाली है-वैदिक कालमें 
सूर्यकी सत्ता, गति तथा महत्ताके विषयमें जो सिद्धान्त 
प्रतिपादित कर दिये गये थे, उनमें न तो कोई मौलिक 
अन्तर पडा है और न कोई ऐसी बात कही गयी है जो 
यह सिद्ध कर सके कि भारतीय सूर्यके वैज्ञानिक रूपसे 
अपरिचित थे तथा उन्है केवल एक दैविक शक्ति 
मानकर उनके विषयमें छानबीन करना अपराध या पाप 
समझते थे। भारतीय सभ्यताकी प्राचीन कालीन सबसे 
बड़ी विशिष्टता है--विचार-स्वातन्त्य तथा विचार- 
औदार्य । प्रत्येक महापुरुष तथा मनीषीको पूरी स्वच्छन्दता 
थी कि वह जगतूके गूढ़तम सत्यकी खोज अपने ढंगसे 
करे और उसे प्राप्त करनेका स्वतन्त्र प्रयास करे। 
उदाहरणके लिये कपिल तथा कणादको लें। कपिल 
बुद्धसे बहुत पहले तथा उपनिषदोंमेंसे कुछकी संग्रथनाके 
पूर्वके ऋषि हैं; इसमें संदेह नहीं है। श्वेताश्वतरोपनिषद्के 
“ऋषिं प्रसूतं कपिलं यस्तमग्रे' (५। २) से ही यह प्रकट 
है। पर कपिल वैदिक धारणाके विपरीत असंख्य आत्मा 
या पुरुष मानते थे। प्रकृति सब आत्माओंसे सम्बन्ध 
निबाहनेके लिये कार्यरत है। इसी प्रकार खेतोंमें गिरे 
अन्नको खाकर जीवननिर्वाह करनेवाले तपस्वी कणादके 
वैशेषिक दर्शनमें ईश्वरका उल्लेख नहीं है। इसलिये 
कुछ लोग उन्हें नास्तिक भी कहते हैं, जो उचित नहीं 
है। पुनर्जन्म और कर्मफलको माननेवाला व्यक्ति नास्तिक 
कैसे हो सकता है? अतः कणादकी रचनाको छः 
आस्तिक-दर्शनोंमें माना गया है। 

तात्पर्यं यह है कि हिंदू या आर्य-धर्म सदासे 
वैज्ञानिक खोज तथा निरन्तर अनुसन्धानमें लगा रहा। 
किंतु वेदमें वर्णित प्रत्येक विषयकी जानकारी प्राप्त 
करनेके लिये बहुत समझ-बूझकी आवश्यकता पड़ती 
है। वैदिक प्रसङ्गोंमें शब्दके अर्थका उसके सामान्यतः 
प्रचलित अर्थसे निश्चय नहीं करना चाहिये, न किया जा 


सकता है। वादरायण व्यासने वेदान्तसूत्र (१। २। १०) 
में स्पष्ट लिख दिया है कि वैदिक शब्दोंका अर्थ 
संदर्भे अनुसार करना समुचित है--'प्रकरणाच्च'। 
सम्बद्ध प्रसङ्गका अन्वितार्थ ही स्पष्टीकरण कर सकता 
है; क्योंकि प्रसङ्गको जाननेपर ही वाक्योंका अन्वय 
ठीक-ठीक बैठता और तात्पर्य ज्ञात होता है-वाक्यान्वयात्‌ 
(७१।४। १९) | उदाहरणके लिये छान्दोग्य उपनिषद्में 
“प्राण' शब्दको लें। प्रश्‍न होता है-वह कौन-सा देव 
है ? उत्तर है-प्राण (१। ११। ४) । प्राणका अर्थ यहाँ 
ब्रह्म हुआ। वेदमें 'आकाश' केवल पञ्च महाभूत 
(क्षिति, अप्‌, तेज, वायु तथा आकाश) वाला ही एक 
महाभूत नहीं है। वह वेदान्तसूत्रके अनुसार (१। १। 
२२) ब्रह्मका (भी) वाचक है। अस्तु। 

हमारे शास्त्रोंमे १२ आदित्योंका वर्णन है। आज 
विज्ञाने मान लिया है कि १२ सूर्योका तो पता चला 
है, किन्तु बाकी कितने हैं, यह नहीं कहा जा सकता। 
यह भी सिद्ध है कि इन १२ आदित्योंमें जो हमसे सबसे 
निकट हैं, वे ये ही सूर्य हैं, जिन्हें हम देखते हैं। पर 
सभी आदित्योंमें ये सबसे छोटे हैं! जिन भगवान्‌ सूर्यकी 
अनन्त महिमा है, वे स्यात्‌ हमारी दृष्टिको परिधिके 
बाहर हैं। आज विज्ञान भी कहता है कि ग्रहोंमें सूर्य 
सबसे बड़े और प्रकाशमान होते हुए भी वास्तवमें सबसे 
छोटे और धुँधले हैं। यही नहीं, ये अपने निकटतम 
तारेसे कम-से-कम ३,००,००० गुना अधिक दूर हैं। 
सत्रहवीं सदीमें जॉन केपलरने यह हिसाब लगाया था। 
अति प्रकाशवान्‌ * एरोस' (सूरः) पृथ्वीसे १ करोड़ ४० 
लाख मील दूर है। पृथ्वीसे सूर्यकी दूरीका जो हिसाब 
प्राचीन भारतीय ग्रन्थोंसे लगता है, वे भी अब निर्धारित 
हो रहे हैं। पृथ्वीसे ९,२९,००,००० मील दूरीका अनुमान 
तो लग चुका है। इतने विशाल सूर्य कैसे बन गये, यह 
विज्ञान केवल अनुमान कर सका है। इनका व्यास 
लगभग ८,६४,००० मील है। अणु-परमाणुके इन महान्‌ 
पुञ्जको निकटसे देखनेसे वास्तवमें वे एकदम साफ 
प्रकाशको तश्तरीसे नहीं, बल्कि प्रज्वलित देदीप्यमान 
चावलके कणोंके समूह-से दीखते हैं। इनका अध्ययन 

अत्यन्त रोचक है। 

इन्हीं सूर्यसे सृष्टिका पोषण होता है--यह हमारा 
शास्त्र कहता है । विज्ञान कहता है कि इनमें निहित ६६ 
तत्त्वोंका पता लग चुका है, जो पृथ्वीके लिये पोषक 
तथा जीवनदाता हैं; पर और कितने अनगिनत तत्त्व हैं 
तथा किस शक्तिने इनको एक ग्रहमें रख दिया है, 
इसका अनुमान भी नहीं लग पाता। यह विज्ञानका मत 
है कि जिन सूर्यसे हम प्रकाश पा रहे हैं, उनकी न्यूनतम 
केन्द्रीय उष्णता ६,००० डिग्रीकी अवश्य है। प्रतिक्षण 
ये सूर्य संसारको ३३७९%१० मान शक्ति दे रहे हैं। 
इनकी यह शक्ति प्रकाश तथा उष्णताके रूपमें प्राप्त हो 
रही है। यदि इस शक्तिका वजनमें कथन किया जाय 
तो सूर्यसे प्रतिक्षण प्रति सेकेण्ड चालीस लाख ४०,००,००० 
टन शक्ति झर रही है, जो हमारे ऊपर गिर रही है। इतनी 
शक्ति क्षय होनेपर भी उनका शक्ति-कोष खाली नहीं 
हो रहा है और कैसे उतनी शक्ति बराबर बनती जा रही 
है--इसका उत्तर विज्ञानके पास नहीं है। विज्ञानके लिये 
यह “अद्भुत रहस्य' है। 

सूर्यका उपयोग 

सूर्यका नाम द्वादशात्मा भी है; विवस्वान्‌ तथा भग: 
भी है। 'सूर्य: सरति' अर्थात्‌ आकाशमे सूर्य खिसक रहा 
है, अतः आकाशके प्रलयका कारण होगा--यह भारतीय 
मान्यता है। आज विज्ञान भी कहता है कि १२ सूर्य 
धीरे-धीरे पृथ्वीके निकट आ रहे हैं और अधिक 
निकट आ गये तो प्रलय हो जायगी। आज विज्ञान 
सूर्यकी शक्तिका संकलन करके कोयला, पानी, ईंधन 
और बिजली--इन सबका काम उससे लेना चाहता है। 
बड़े-बड़े यन्त्र इसलिये बनाये गये हैं कि सूर्यकी 
किरणोंसे प्राप्त शक्तिका संचय कर उससे काम लें। 
अमेरिकाकी “टाइम” पत्रिकाके अनुसार इस समय 
४०,००० अमेरिकन घरोंमें सूर्य-शक्तिसे यन्त्रद्वारा प्रकाश 
प्राप्त करने, भोजन बनाने तथा मकानको गर्म रखनेका 
कार्य हो रहा है। इजरायलमें जितने मकान हैं, उनके 
पाँचवें अंशमें यानी २,२०,००० मकानोंमें सूर्य-शक्ति ही 
काम दे रही है। जापानके बीस लाख (२०,००,०००) 
मकानोंमें सूर्य-शक्ति ही कार्य कर रही है। फ्रांसमें एक 


* सर्वानन्दप्रदाता हरिहरनमितः पातु नो विश्वचक्षुः * 


बड़ा छापाखाना केवल सूर्य-शक्तिसे चलता है। वैज्ञानिकोंका 
अनुमान है कि यदि सूर्यकी शक्तिका ठीकसे संचय हो 
जाय तो आज संसारमें जितनी बिजली पैदा होती है, 
उसको एक लाख (१,००,०००) गुना अधिक बिजली 
प्राप्त हो सकती है, आज हम भारतीय तो सूर्य-उपासना 
छोड़ते जा रहे हैं, पर पश्चिमीय जगत्ने (इस संदर्भमें ) 
३ मई, बुधवार १९७८ को सूर्य-दिवस मनाया था! उस 
दिन अमेरिकन राष्ट्रपति कार्टरने सूर्यकी उपासना की 
थी। विश्व सूर्यकी महिमाको अधिकाधिक समझने लग 
गया है । भारतने अत्यन्त प्राचीन समयमें ही सूर्योपासना 
प्रारम्भ कर दी थी जो आज भी दैनन्दिन सन्ध्या- 
गायत्रीमें प्रचलित है। 

हमने ऊपर लिखा है कि भारतमें सदैव चिन्तन तथा 
विचारको स्वतन्त्रता रही है तथा यदि प्रचलित धार्मिक 
विश्वासके प्रतिकूल गति ढूँढ निकाली गयी तो लोगोंने 
उनको धैर्यपूर्वक सुना और आदर किया। आर्यभट्टने 
छठी सदीमें गणितसे सूर्यकी गति, १२ महीनेका वर्ष, 
प्रति तीसरे साल एक माह जोड्नेकी विधि निकाली थी, 
ग्रहण आदिका निरूपण किया था। उन्हीं दिनों यदि वे 
मध्य यूरोप आदिमें उत्पन्न हुए होते तो इस अनुसन्धान 
आविष्कारके पुरस्कारमें मार डाले जाते! 

यूनानमें सासे ५३० से ४३० वर्ष पूर्वका काल बड़े 
वैज्ञानिक खोजका वर्ष समझा जाता है। यह काल 
कपिल, कणाद, वादरायण आदिके बादका है। पर 
यूनानमें जब अनाक्सगोरसने यह सिद्ध किया कि सूर्य 
तथा चन्द्रमाको गतिका वैज्ञानिक आधार है तो यूनानी 
गणतन्त्रने उन्हें ' अधार्मिक' कहकर प्राणदण्ड सुना 
दिया था। यह तो कहिये कि उनको शासक पेरी 
क्लोजसे मित्रता थी, अतएव उन्होंने उसे राज्यसे भाग 
जानेमें सहायता दी, अन्यथा वह मूृत्युके मुँहमें चला 
गया होता। ऐसी थी यूनानी धारणा! 

भारतमें ऐसा कभी नहीं हुआ। अतएव आज भी 
सूर्य तथा चन्द्रमाके वैज्ञानिक अन्वेषणके प्रति हमको 
आदर तथा सहिष्णुताका भाव रखना पड़ेगा और तब 
हम किसी निष्कर्षपर पहुँचेंगे कि समीक्षा अधिक स्पष्ट 
हो गयी है, पर वैदिक सिद्धान्त सर्वोपरि है। 


* सूर्य, सौरमण्डल, ब्रह्माण्ड तथा ब्रह्मकी मीमांसा * 

सूर्य, सौरमण्डल, ब्रह्माण्ड तथा ब्रह्मकी मीमांसा 


(लेखक- श्रीगोरखनाथसिंहजी, एम० ए०, अंग्रेजी-दर्शन) 


ह अंग्रेजी कहावतके अनुसार (Man does not 
live on bread ४1०1०) ‘मनुष्य केवल रोटीसे ही 
जिंदा नहीं रहता है' उसे अपनी जिज्ञासाकी शान्तिके 
लिये कुछ और चाहिये। इसमें उसका सम्पूर्ण परिवेश- 
जीव, ब्रह्माण्ड तथा ब्रह्म सभी आते हैं। पुनश्च जीव और 
ब्रह्माण्डकी प्रकृतिमें पर्याप्त समानताएँ हैं । इस उद्देश्यसे 
भी यह मीमांसा समीचीन है। इसी तथ्यको हावर्ड 
विश्वविद्यालयके प्रसिद्ध प्रोफेसर एवं ज्योतिषी हार्लो 
शेपली (Har।०% 5191129) ने अपनी प्रसिद्ध पुस्तक 
“तारे और मनुष्य-बढ़ते हुए ब्रह्माण्डमें मानवीय प्रतिक्रिया ' 
(Stars and Human—Response to an expand- 
ing uni४erऽ) के तीसरे अध्यायमें निम्न प्रकारसे 
व्यक्त किया है-'मनुष्यके शरीरमें जितने तत्त्व हैं, वे 
सब-के-सब पृथ्वीको ठोस पपड़ीमें या उसके ऊपर 
मौजूद हैं। यदि सबका नहीं तो उनमेंसे अधिकांशके 
अस्तित्वका तारोंके उत्तप्त वातावरणोंमें भी परिचय मिला 
है। जन्तुओंके शरीरोंमें किसी प्रकारके भी ऐसे परमाणु 
नहीं मिले हैं, जिनकी उपस्थिति अजीव-परिवेशमें 
सुपरिचित न हो। स्पष्ट है कि मनुष्य भी तारोंके 
साधारण द्रव्यसे ही बना है और उसे इस बातका गर्व 
होना चाहिये । 

इस बातमें जन्तु और पौधे तारोंसे बढ़कर हैं। 
अणुओं तथा आणविक संगठनोंकी जटिलतामें जीवित 
प्राणी, अजीव-जगतूके पारमाणविक संयोजनोंसे बहुत 
आगे बढ़ गये हैं। कटरपिलरकी रचना कार्बनिक- 
रसायन-सम्बन्धी रचनाको तुलनामें सूर्यके प्रज्वलित 
वातावरण तथा अन्तरङ्गको रासायनिक संरचना बहुत ही 
सरल पायी गयी है। यही कारण है कि हम कीटडिम्भ 
(Insect Larvae)की अपेक्षा तारोंका रहस्य अधिक 
समझ सके हैं। तारोंकी प्रक्रियाएँ गुरुत्वाकर्षण, गैसों 
तथा विकिरणके नियमोंके अनुसार होती हैं। अतः 
उनपर दबाव, घनत्व एवं तापमानका प्रभाव पड़ता है; 
किंतु प्राणियोंके शरीर गैसों, द्रवो तथा ठोस पदार्थोके 
निराशाजनक मिश्रण हैं-निराशाजनक इस अर्थमें कि 


उनके लिये हम कोई परिपूर्ण गणितीय तथा भौतिक- 
रासायनिक सूत्र प्राप्त करनेमें सफल नहीं हो सके हैं। 
जीवरसायन विज्ञानी (310-0116115) को जिन कठिनाइयोंका 
सामना करना पड़ता है, उनको देखते हुए ताराभौतिकज्ञ 
(Astro physicist) का काम बहुत ही सरल है।' 

यह आकाश तारों, ग्रहों, उपग्रहों, उल्काओं तथा 
धूमकेतुओंसे परिपूर्ण है। तारे स्वयं प्रकाशमान होते हैं। 
सूर्य* भी विभिन्न गैसोंसे युक्त एक प्रकारका तारा है। 
इसमें पृथ्वी-जैसे कई लाख गोले समा सकते हैं। 
इसकी दूरी पृथ्वीसे लगभग १५ करोड़ किलोमीटर है। 
यह पृथ्वीके निकटका सबसे बड़ा तारा है; इसलिये 
इतना विशाल दिखायी पड़ता है। 

आकाशमें उन पिण्डोंको सौरमण्डल कहा जाता है, 
जिनका सम्बन्ध सूर्यसे है। ये सूर्यके चारों ओर परिक्रमा 
करते हैं। इन्हें ग्रह कहा जाता है । इनमेंसे पृथ्वी भी एक 
ग्रह है। इसके अतिरिक्त आठ अन्य ग्रह भी हैं। ये सब 
अपनी-अपनी कक्षामें सूर्यके चारों ओर चक्कर लगाते 
हैं। सूर्यके चारों ओर चक्कर लगानेके साथ ये ग्रह 
पृथ्बीकी भाँति अपनी धुरीपर भी चक्कर लगाते हैं। 
सूर्य भी अपनी धुरीपर घूमता है। इस सौरमण्डलमें ३० 
उपग्रह भी हैं। उपग्रह हमारी धरती-जैसे ग्रहोंके चारों 
ओर घूमते हैं। इसके अतिरिक्त १५०० सूक्ष्मपिण्ड भी 
सौर परिवारमें हैं। उल्लेखनीय है कि मनुष्यद्वारा निर्मित 
उपग्रह भी अनेक हैं। इस प्रकारका उपग्रह सर्वप्रथम 
१९५७ ई० में बना। ये उपग्रह कुछ घण्टोंमें ही पृथ्वीका 
एक चक्कर लगा लेते हैं। 

चन्द्रमा पृथ्वीका उपग्रह है। यह २९ दिनोंमें 
पृथ्वीका एक चक्कर लगाता है। यह पृथ्वीसे ४ लाख 
किलोमीटर दूर है। मनुष्य चन्द्रमापर १९६९ ई० में 
सबसे पहली बार उतरा। फलतः अनेक भ्रान्तियोंका 
निवारण हुआ। सूर्यके पासका ग्रह बुध है। इसके बाद 
क्रमसे शुक्र, पृथ्वी, मङ्गल, बृहस्पति, शनि, युरेनस, 
नेपच्यून तथा प्लूटो हैं। ये अपनी कक्षाओंमें होकर 
सूर्यके चतुर्दिकू चक्कर लगाते हैं। 


* वैज्ञानिक भौतिक ज्योति पिण्डका ही विश्लेषण करते हैं । उनकी शैली-परम्परामें ग्रहोंके लिये एकवचनका प्रयोग मान्य है । हमने 
उसे उसी रूपमें रहने दिया है। (आधिदैविकरूपके पूज्य होनेसे आदरार्थक बहुवचन प्रयोज्य होता है।) [-सं०] 

ग्रहोंकी सूर्य-परिक्रमा 


* सूर्य, सौरमण्डल, ब्रह्माण्ड तथा ब्रह्मकी मीमांसा * 


जिस प्रकार पृथ्वी अपनी कीलीपर २४ घंटेमें एक 
बार परिक्रमा करती है और उसके फलस्वरूप प्रातः, 
दोपहर, सायं, रात और दिन होते हैं, उसी प्रकार पृथ्वी 
सूर्यकी परिक्रमा एक वर्ष (३६५ दिन) में करती है। 
इसीसे जाड़ा, गरमी और बरसात होती है। 

सूर्यसे हमें उष्मा और प्रकाश दोनों प्राप्त होते हैं। 
यही उष्मा ऊर्जा (£1९7९) का स्रोत है। ऊर्जाका 
उपयोग भापके इंजिनोंके चलानेमें भी होता है। यह 
महत्त्वपूर्ण तथ्य है कि सूर्यसे मिलनेवाली ऊर्जासे ही 
लकड़ी, कोयला और पेट्रोल आदि बनते हैं । सूर्यकी 
उष्मा ही समुद्रके जलको भाप बनाकर वषकि रूपमें 
पहाड़ोंपर पहुँचाती है । यही भाप पहाड़ोंपर बर्फके रूपमें 
मिलती है। कालान्तरमें यही बर्फ पिघलकर नदियोंमें 
बहती है, जिससे हमें विद्युत्‌ बनानेके लिये “ऊर्जा! 
मिलती है। हवा, आँधी एवं तूफान भी सूर्यकी उष्मासे 
ऊर्जा पाकर चलते हैं। पृथ्वीपर जिन स्रोतोंसे भी हमें 
ऊर्जा मिलती है, वे सब सूर्यसे ही ऊर्जा प्राप्त करते हैं। 
इस प्रकार हम देखते हैं कि इस पृथ्वीपर ऊर्जाका 
असली स्त्रोत यह सूर्य है, जिसके अभावमें इस पृथ्वीपर 
किसी जीवको कल्पना करना असम्भव है। इसी 
बातको डॉक्टर निहालकरण सेठी भी अपनी पुस्तक 
“ताराभौतिकी' में इस प्रकार दुहराते हैं--' सूर्यसे तो हमें 
गर्मी भी बहुत मिलती है। हमारे दिन-रात, हमारी 
ऋतुएँ, हमारे पेड-पौधे तथा कृषि-वस्तुतः हमारा 
समस्त जीवन सूर्यकी उष्मापर ही आधारित है।' 

सूर्यकी बनावट--सूर्यके सर्वग्रहणको देखकर 
वैज्ञानिकोंको उसके अंदरकी बनावटके बारेमे पर्याप्त 
पता चल गया है। अतः वे उसे छः भागोंमें विभाजित 
करते हैं। यथा (१) प्रकाश-मण्डल, (२) सूर्य- 
कलङ्क, (३) सूर्यकी जटाएँ, (४) पलटाऊ तह, (५) 
सूर्यमुकुट, (६) हाइड्रोजन अथवा कैल्शियम गैसें। 

(९) प्रकाश-मण्डल-_सूर्यका वह भाग है, जो 
हमको रोज दिखायी पडता है तथा जिसे हम प्रकाश- 
मण्डल कहते हैं। यह बहुत गर्म है। 

(२) सूर्य-कलङ्क-चन्द्रमाकी भाँति सूर्यपर भी 
काले धब्बे हैं। ये कभी छोटे, कभी बड़े, कभी कम 
और कभी बहुत-से दिखायी देते हैं। इन्हें 'सूर्य- 
कलङ्क' कहा जाता है। सूर्य-कलङ्क सदा एक ही 

जगहपर नहीं रहते हैं, क्योंकि धरतीके समान सूर्य भी 
अपनी धुरीपर नाचता है। यह अपनी धुरीपर चौबीससे 
बत्तीस दिनोंमें एक चक्कर पूरा कर लेता है। 

(३ ) सूर्यकी जटाएँ--जब सम्पूर्ण ग्रहण लगता है 
जो सूर्यके काले गोलेके चारों ओर जलती गैसोंकी 
लम्बी-लम्बी ज्वालाएँ निकलती हुई दिखायी पड़ती हैं । 
ये जटाएँ लाखों मील लम्बी होती हैं। ये प्रकाश- 
मण्डलसे भी अधिक गरम हैं तथा इनको तह करीब 
१,००० मील मोटी है। 

(४) पलटाऊ तह--प्रकाश-मण्डलके ऊपर उससे 
कुछ कम गर्म गैसोंकी तहको “पलटाऊ तह' कहते हैं । 
इस तहमें वे सभी तत्त्व हैं, जो धरतीपर पाये जाते हैं । 
परंतु भयानक गर्मीके कारण ये पदार्थ अपनी असली 
हालतमें वहाँ नहीं रह सकते। इसमें हीलियम नामकी 
एक गैस भी पायी जाती है। 

(५) सूर्य-मुकुट--सूर्यके गोलेके बाहर सूर्यका मुकुट 
है। इसका आकार सदा एक-सा नहीं रहता है। यह 
सूर्यके प्रकाश-मण्डलसे बीस-पचीस लाख मील ऊपरतक 
फैला है। यह गैसकी एक बहुत ही पतली झीनी तह है। 
सूर्यकी जटाएँ सूर्य-मुकुटके बाहर फैली हें । 

(६) हाइड्रोजन गैस- सूर्यमें हाइड्रोजन गैस बादलके 
रूपमें कलङ्कोंके पास चक्कर काटती हुई जान पड़ती 
है। इसके अतिरिक्त सूर्यपर कैल्शियमके बादल भी हैं। 
ये बड़े ही सुन्दर जान पड़ते हैं। 

पृथ्वीसे सूर्यकी दूरी-पृथ्वीसे सूर्यकी दूरी 
९,२८,७०,००० मील है। यह दूरी इतनी है कि सूर्यके 
प्रकाशको; जो १,८६,००० मील प्रति सेकंडके वेगसे 
चलता है, पृथ्वीतक पहुँचनेमें लगभग ८ मि० १८ से० 
का समय लग जाता है। 

सूर्यका व्यास--इसका व्यास ८,६४,००० मील है। 
यह संख्या पृथ्वीके व्याससे १०० गुनीसे भी अधिक है। 

सूर्यका भ्रमण--सूर्य पृथ्वीको तरह अपने अक्षपर 
घूम रहे हैं। ये चार सप्ताहमें एक चक्कर लगाते हैं। 
वैज्ञानिकोंके अनुसार सूर्यकी रचना 'ठोस' नहीं है; 
बल्कि 'गैसीय' है । यह अनेक प्रकारकी गैसोंसे निर्मित 
है, जो इसकी अनन्त उष्मा और ऊर्जाके कारण हैं और 
ये ही इस पृथ्वीके समस्त ऊर्जाके स्रोत हैं। 

ब्रह्माण्डकी परिभाषा तथा उसका स्वरूप आकाश, 

सूर्य, चन्द्रमा, तारे, ज्ञात तथा अन्य अनेक अज्ञात पिण्ड 
जिसमें स्थित हैं; उसे ब्रह्माण्ड (1९९८52) कहते हें । 
यह शब्द विश्व" तथा जगतूका पर्याय है। प्रारम्भमें 
गैलेक्सी (391999) शब्द 'मिल्की-वे ' (Milky way) 
का पर्याय था। इसका अर्थ था 'दूधियामार्ग' । भारतमें 
इसे ' आकाशगङ्गा' अथवा “मन्दाकिनी' कहते हें । इसमें 
असंख्य तारे हैं । हमारा सूर्य भी उन्हींमेंसे एक तारा है । 
जितने तारे आँखोंसे अथवा दूरबीनसे दिखायी पडते हैं, 
वे सब आकाशगङ्गाके ही सदस्य हैं। यही हमारा विश्व 
है। इसका विस्तार बहुत बड़ा किंतु परिमित है। 

किंतु आकाशमें कुछ ऐसी वस्तुएँ भी हैं, जो तारोंके 
समान बिन्दुसदूश नहीं हैं; किंतु बादलके टुकड़ेके समान 
दिखायी देती हैं। इन्हें 'नीहारिका' (८७७1४) कहते हैं। 
इनमेंसे कुछ आकाशगङ्गाके सदृश हैं तथा उसीके अन्तर्गत 
आती हैं। परंतु करोड़ों नीहारिकाएँ हमारी आकाशगङ्गासे 
(हमारे विश्वसे) बिलकुल बाहर और बहुत ही अधिक 
दूरीपर स्थित हैं। इन्हें ' अङ्गाङ्ग नीहारिकाएँ' (E%ra- 
Galetic ८७४७८) कहा जाता है। 

ये 'अङ्गाङ्ग नीहारिकाएँ' हमारी आकाशगङ्गाकी 
तरह असंख्य तारोंके समूह हैं। इन अङ्गाङ्ग नीहारिकाओंके 
समूह भी हमारे विश्वकी तरह दूसरे विश्व हैं। इस 
प्रकारसे इस ब्रह्माण्डमें कई करोड़ विश्व हैं। अतः 
“विश्व' शब्द अपने प्राचीन अर्थमें न तो हमारी ' आकाशगङ्गा' 
के लिये उपयुक्त है और न 'अड्राड़ नीहारिकाओं' के 
लिये ही। इन्हें अब ' उपविश्व' (Sub-Universes) 
अथवा द्वीपविश्व 1518105 प्रा1५०/5$०५) कहने लगे 
हैं; तथापि 'विश्व' शब्द अब भी इनके लिये प्रचलित है 
और इसीके द्वारा इन करोड़ों द्वीपविश्वोंके अखिल समुदायको 
भी व्यक्त किया जाता है, जो सर्वथा भ्रामक है। अतः 
इसके स्थानपर 'ब्रह्माण्ड' शब्दका प्रयोग करना ज्यादा 
समीचीन होगा। ब्रह्माण्ड अनन्त है। 

ब्रह्माण्डकी उत्पत्तिके सिद्धान्त--ब्रह्माण्डकी उत्पत्तिके 
सिद्धान्त उच्चतरगणित--विशेषकर अल्बर्ट आइन्स्टीन 
(Albert Einstein) के सापेक्षतावादके सिद्धान्त (Theory 
of २९८१1७) पर आधारित हैं। इन सिद्धान्तोंमें दो 
प्रमुख हैं-(१) विकासवादी सिद्धान्त तथा (२) 
संतुलित ब्रह्माण्डका सिद्धान्त | प्रथमके अनुसार ब्रह्माण्डको 
उत्पत्ति शक्तिके एक विशाल गोलेके विराट्‌ विस्फोटके 

फलस्वरूप हुई और उस विस्फोटसे उत्पन्न मन्दाकिनियाँ 
अब भी घूम रही हैं। गणितज्ञोंने यहाँतक हिसाब लगाया 
है कि यह विस्फोट ५० खरबसे ८० खरब साल 
पहलेके बीचमें हुआ। इस मतके वैज्ञानिकोंका कथन है 
कि वर्तमान स्थिति बार-बार घटित होनेवाली प्रक्रियाकी 
ही एक मंजिल है। कोई एक समय ऐसा आयेगा, जब 
यह प्रक्रिया उलट जायगी, इस विश्वका प्रलय हो 
जायगा और ब्रह्माण्ड सिकुड़कर फिर एक विशाल 
गोला बन जायेगा। तत्पश्चात्‌ पुनः विस्फोट होगा- 
सृष्टिकी शुरुआत होगी। 

संतुलित ब्रह्माण्डके सिद्धान्तके अनुसार-इस 
ब्रह्माण्डको न तो कोई शुरुआत है और न कोई अन्त। 
इसमें द्रव्यका विभाजन सदासे रहा है और आगे भी 
सदा रहेगा। जैसे-जैसे मन्दाकिनियाँ छितराती जाती हैं, 
वैसे-वैसे नयी मन्दाकिनियोंके निर्माणके लिये आवश्यक 
द्रव्य इस गतिसे पैदा होता जाता है कि वर्तमान 
मन्दाकिनियोंकी कमी पूरी हो सके। लेकिन वर्तमान 
मन्दाकिनियाँ कहाँ जायँगी ? चूँकि ये ज्यादा-से-ज्यादा 
तेजीके साथ एक-दूसरेसे अलग हटती जा रही हैं और 
इससे इनकी गति और भी बढ़ती जा रही है, इसलिये 
अन्तमें जाकर इनकी रफ्तार प्रकाशको गतिके बराबर 
हो जायगी। वर्तमान सिद्धान्तोंके अनुसार पदार्थ या द्रव्य 
इतनी द्रुतगति नहीं प्राप्त कर सकता है। तो क्या ये 
मन्दाकिनियाँ गायब हो जायँगी? इसका निश्चित उत्तर 
अभी विज्ञाने पास नहीं है। 

ब्रह्माण्ड तथा ब्रह्मकी मीमांसा- अन्तिम प्रश्‍न है 
ब्रह्माण्ड और ब्रह्मकी मीमांसाका। इस सम्बन्धमें भी 
हारलो शेपली महोदयने पुस्तकके प्रथम अध्यायमें निम्रवत्‌ 
विवेचन किया है। उनका प्रश्‍न है--'यह ब्रह्माण्ड क्या 
है ?' इसके उत्तरमें उनका कहना है--' ब्रह्माण्ड-रचनाके 
सम्बन्धमें विचार और अनुसंधानमें व्यस्त वैज्ञानिक और 
वे थोडेसे दार्शनिक जिनके अध्ययनमें ब्रह्माण्डविज्ञान 
(Cosmol0९y) भी समाविष्ट है, शीघ्र ही इस परिणामपर 
पहुँचते हैं कि यह भौतिक जगत्‌ जिन मूलभूत सत्ताओं- 
(Enfit¡€$)-के संयोगसे बना है या जिनके द्वारा हमें 
उसका ज्ञान प्रा होता है और जिनकी सहायतासे हम 
उसका पर्याप्त स्पष्टतासे वर्णन कर सकते हैं, उनकी 
संख्या चार है। हम इन्हें आसानीसे पहचान सकते हैं; 

इनका नामकरण कर सकते हैं और किसी हदतक इन्हें 
एक-दूसरेसे पृथक्‌ भी कर सकते हैं। सम्भव है कि 
निकट भविष्यमें यह संख्या चारसे अधिक हो जाय। 
अतः सुगमताके लिये हम भौतिक विज्ञानके जडजगत्‌को 
और शायद समस्त जीवजगतूको भी इन्हीं चार सत्ताओंके 
ढाँचेमें निविष्ट करनेके लोभका संवरण नहीं कर सकते। 
ये चार सत्ताएँ निम्न हैं-(१) आकाश (५७१०९), (२) 
काल (Time,), (३) द्रव्य (Matter), (४) ऊर्जा 
(210187) । इनके अतिरिक्त अनेक उपसत्ताओंसे भी 
हम परिचित हैं; यथा गति, वर्ग, पाचनक्रिया (Metabolisn) 
एण्ट्रापी (५1009), सृष्टि आदि। 

किन्तु प्रश्‍न यह उठता है कि यद्यपि अभीतक इन 
सत्ताओंका अस्तित्व सर्वमान्य नहीं हुआ है और न ये 
एक-दूसरेसे पृथक्‌ ही की जा सकती हैं तो क्या इनसे 
अधिक महत्त्वपूर्ण सत्ताएँ हैं ही नहीं? विशेषतः क्या 
इन चारके अतिरिक्त भौतिक जगत्‌का एक ऐसा भी गुण 
और है जो इस ब्रह्माण्डके अस्तित्व तथा प्रवर्तनके लिये 
अनिवार्यतः आवश्यक हो? इस प्रश्नको दूसरे रूपमें 
यों पूछा जा सकता है-यदि आपको ये चारों मूल 
सत्ताएँ दे दी जायँ, आपको पूरा अधिकार और सुविधाएँ 
प्राप्त हो जायँ एवं आपके मनमें इच्छा भी हो तो क्या 
आप आकाश, काल, द्रव्य और ऊर्जाके द्वारा इस 
जगतूके समान ही दूसरे जगतका निर्माण कर सकते हैं ? 
या आपको किसी पाँचवीं सत्ता, मूलगुण या क्रियाकी 
आवश्यकता पड़ जायगी? 

शायद ऐसा सम्भव हो सकता है कि हम इस 
पाँचबीं सत्तापर अधिक जोर दे रहे हैं; किन्तु आगे 
चलकर इस रहस्यमय पाँचवीं सत्ताका अनेक बार जिक्र 
करना पड़ेगा। उसका अस्तित्व है, इसमें शङ्का करना 
कठिन है। तब क्या वह कोई प्रधान सत्ता है ?--शायद 
आकाश और द्रव्यसे भी अधिक आधारभूत है; सम्भवतः 

उसमें ये दोनों ही समाविष्ट हैं। क्या यह उपर्युक्त चारों 
सत्ताओंसे सर्वथा भिन्न है? क्या उसके बिना काम नहीं 
चल सकता है? क्या वह ऐसी सत्ता है, जिसके ही 
कारण तारों, पेड्-पौधों और जीव-जन्तुओंसे भरे हुए 
तथा प्राकृतिक नियमोंसे नियमित इस जगतका कार्य 
यथाक्रम चल रहा है? क्या इसकी अनुपस्थितिमें इस 
संसारको समस्त क्रियाएँ अव्यवस्थित हो जायेगी ? 
सम्भवतः इस सम्बन्धमें कुछ पाठकोंका ध्यान 
“ईश्वर' के नाम और उसके द्वारा व्यक्त धारणाको ओर 
अवश्य किया जाय। सम्भवतः इस संसारमें कुछ ऐसे 
प्रच्छन्न लक्षण अवश्य विद्यमान हैं, जिनको प्रेरणा 
देनेवाली कोई स्वतन्त्र विश्वशक्ति है, जिसे हम निर्देशन, 
निरूपण, संचालन, सर्वशक्तिमानूको इच्छा अथवा चेतना 
कह सकते हैं। किन्तु यदि इस संचालन अथवा 
चेतनाका अस्तित्व हो भी तो उसे विश्वव्यापी होना 
चाहिये। (इसे हम ब्रह्म अथवा ईश्वरको संज्ञा दे सकते 
हैं, जिस ब्रह्मकी इच्छासे ही सृष्टिप्रक्रिया चलती है।) 
ब्रह्माण्डके सम्बन्धमें निम्न तीन प्रश्न हो सकते हैं। 
१. इसका स्वरूप क्या है ? २. इसकी क्रियाएँ कैसे 
घटित होती हैं? ३. इसका अस्तित्व क्यों है? 
पहले प्रश्नका प्राथमिक तथा स्थूल उत्तर हम दे 
सकते हैं और इस साहसिक किन्तु आंशिक उत्तरमें हम 
जड द्रव्य गुरुत्वाकर्षण, काल, प्रोटोप्लाज्म आदिके 
सम्बन्धमें कुछ अस्फुट बातें कह सकते हैं। दूसरेके 
उत्तरमें हम प्राकृतिक नियमोंका, उष्माके लोप हो 
जानेका तथा नीहारिकाओंके निरन्तर दूरगामी पलायनका 
उल्लेख कर सकते हैं। किन्तु इसका अस्तित्व क्यों है? 
इस प्रश्‍नके उत्तरमें शायद हमें यही कहना पड़े कि 
“ईश्वर ही जाने'। यह ईश्वर सब कारणोंके कारणके 
रूपमें निरूपित किया जा सकता है और वास्तवमें वही 
इसका असली कारण भी है। वस्तुतः वही ब्रह्म है। 


आदित्यके प्रातःस्मरणीय द्वादश नाम 
आदित्यः प्रथमं नाम द्वितीयं तु दिवाकरः। तृतीयं भास्करः प्रोक्तं चतुर्थं तु प्रभाकरः॥ 
पञ्चमं तु ससहस्त्रांशुः षष्ठं त्रैलोक्यलोचनः। सप्तमं हरिदश्वश्च अष्टमं च विभावसुः॥ 
नवमं दिनकरः प्रोक्तो दशमं द्वादशात्मकः। एकादशं त्रयोमूर्तिद्वादशं सूर्य एव च॥ 


(आदित्यहृदयस्तो० ) 

* सर्वानन्दप्रदाता हरिहरनमितः पातु नो विश्वचक्षुः * 


पुराणोंमें सूर्यसम्बन्धी कथा 


(लेखक- श्रीतारिणीशजी झा) 


पुराणोंमें सूर्यकी कथाएँ अनन्त हैं। इसका कारण 
यह है कि सूर्य प्रत्यक्ष देवता और जगच्चक्षु हैं। इनके 
बिना संसारकी स्थितिको कल्पना ही नहीं की जा 
सकती। इसलिये हिंदुओंकी पञ्चदेवोपासनामें प्रथम 
स्थान इन्हींको प्राप्त है। वैदिक कर्मकलाके प्रारम्भमें 
पञ्चदेवताकी पूजा आवश्यक मानी गयी है, जिसमें 
पञ्चदेवताके आवाहनके लिये- सूर्यादिपञ्चदेवता इहागच्छत 
इह तिष्ठत'-पढ़ा जाता है। इससे भगवान्‌ भुवन- 
भास्करकी प्रमुखता स्वयं सिद्ध है। 

ऐसे प्रत्यक्ष देवकी कथा न केवल पुराणोंमें अपितु 
वेद-वेदाङ्गादि शास्त्रोमें भूरिशः वर्णित है। किंतु यहाँ 
हमें पुराणोक्त सूर्य-कथापर ही थोड़ा प्रकाश डालना है । 
मार्कण्डेयपुराणके अनुसार विस्पष्टा, परमा विद्या, ज्योतिर्भा, 
शाभूवती, स्फुटा, कैवल्या, ज्ञान, आविर्भूत, प्राकाम्य, 
संवित्‌, बोध, अवगति इत्यादि सूर्यकी मूर्तियाँ हैं । ' भूः, 
भुवः, स्वः '--ये तीन व्याहृतियाँ ही सूर्यका स्वरूप हें । 
*3%' से सूर्यका सूक्ष्मरूप आविर्भूत हुआ। पश्चात्‌ 
उससे--'महः, जनः, तपः, सत्यम्‌’ आदि भेदसे यथाक्रम 
स्थूल और स्थूलतर सप्तमूर्तिका आविर्भाव हुआ। इन 
सबके आविर्भाव और तिरोभाव हुआ करते हैं। ' ३%' 
ही उनका सूक्ष्म रूप है। उस परम रूपका कोई 
आकार-प्रकार नहीं है। वही साक्षात्‌ परब्रह्म है। इस 
प्रकार मार्कण्डेयपुराण सूर्यको अव्याकृत ब्रह्मका मूर्तरूप 
निरूपित करके आगे उनको उत्पत्ति-विवरण भी प्रस्तुत 
करता है; जो यह है-- 

अदितिने देवताओंको, दितिने दैत्योंको और दनुने 
दानवोंको जन्म दिया। दिति और अदितिके पुत्र सम्पूर्ण 
जगत्में व्याप्त हो गये। अनन्तर दिति और दनुके पुत्रोंने 
मिलकर देवताओंके साथ युद्ध आरम्भ कर दिया। इस 
युद्धमें देवता पराजित हुए। तब अदितिदेवी संतानकी 
मङ्गलकामनासे भगवान्‌ सूर्यकी आराधनामें लग गयीं । 
भगवान्‌ने उनकी स्तुतिसे प्रसन्न होकर कहा--'मैं 
आपके गर्भसे सहस््ांशमें जन्म लेकर शत्रुओंको विनष्ट 
करूँगा।' अनन्तर अदितिके तपस्यासे निवृत्त होनेपर 
सूर्यकी 'सीधुम्न' नामक किरण उनके उदरमें प्रविष्ट हो 


गयी। देवजननी अदिति भी समाहित होकर कुच्छु- 
चान्द्रायणव्रत आदिका अनुष्ठान करने लगीं। किंतु उनके 
पति कश्यपजीको उनके द्वारा अनुष्ठान करना पसंद नहीं 
आया । इसलिये एक दिन उन्होंने अदितिसे कहा--' तुम 
प्रतिदिन उपवास आदि करके क्या इस गर्भाण्डको मार 
डालोगी ?' इसपर अदितिने कहा--'मैं इसे मारूँगी 
नहीं। यह स्वयं शत्रुओंको मृत्युका कारण बनेगा।' 

अदितिने यह बात कहकर उसी समय गर्भाण्डको 
त्याग दिया। गर्भाण्ड तेजसे जलने लगा। कश्यपने 
उदीयमान भास्करके समान प्रभाविशिष्ट उस गर्भको 
देखकर प्रणाम किया। पश्चात्‌ सूर्यने पद्मपलाशप्रतिभ 
कलेवरमें उस गर्भाण्डसे प्रकट होकर अपने तेजसे 
दिशामुखको परिव्या्त कर दिया। उसी समय आकाशवाणी 
हुई—'हे मुने! इस अण्डको 'मारित' अर्थात्‌ मार 
डालनेको बात तुमने कही है, इसलिये इसका नाम 
'मार्तण्ड' होगा। यह पुत्र जगत्में सूर्यका कर्म और 
यज्ञभागहारी असुरोंका विनाश करेगा।' 

अनन्तर प्रजापति विश्वकर्मा सूर्यके पास गये और 
अपनी संज्ञा नामकी कन्याको उनके हाथमें सौंप दिया। 
संज्ञाके गर्भसे तीन संतानें उत्पन्न हुई-यमुना नामको 
एक कन्या और वैवस्वत मनु तथा यम नामक दो पुत्र। 
किंतु संज्ञाको सूर्यका तेज असह्य लगता था, इसलिये 
वह अपनी जगह छायाको छोड़कर पिताके घर चली 
गयी। विश्वकर्मसे यह रहस्य मालूम होनेपर सूर्यने उनसे 
अपना तेज घटा देनेको कहा। विश्वकर्मा सूर्यकी आज्ञा 
पाकर शाकट्वीपमें उन्हें भ्रमि अर्थात्‌ चाकपर चढ़ाकर 
तेज घटानेको उद्यत हुए। जब समस्त जगत्के नाभिस्वरूप 
भगवान्‌ सूर्य भ्रमिपर चढ़कर घूमने लगे तब समुद्र, 
पर्वत एवं वनके साथ सारी पृथिवी आकाशको ओर 
उठने लगी। ग्रहों और तारोंके साथ आकाश नीचेकी 
ओर जाने लगा। सभी समुद्रोंका जल बहने लगा। बड़े- 
बड़े पहाड़ फट गये और उनकी चोटियाँ चूर-चूर हो 
गयीं। इस प्रकार आकाश, पाताल और मृत्यु-भुवन- 
सभी व्याकुल हो उठे। समस्त जगत्को ध्वस्त होते देख 
ब्रह्माके साथ सभी देवगण सूर्यको स्तुति करने लगे। 


* वैज्ञानिक सौरतथ्य * 


विश्वकर्माने भी नाना प्रकारसे सूर्यका स्तवन कर उनके 
सोलहवें भागको मण्डलस्थ किया । पंद्रह भागके तेज 
शाणित होनेसे सूर्यका शरीर अत्यन्त कान्तिविशिष्ट हो 
गया । पश्चात्‌ विश्वकर्माने उनके पंद्रह भागके तेजसे विष्णुका 
चक्र, महादेवका त्रिशूल, कुबेरकी शिबिका, यमका 
दण्ड और कार्तिकेयकी शक्ति बनायी। अनन्तर उन्होंने 
अन्यान्य देवताओंके भी परम प्रभाविशिष्ट अस्त्र बनाये। 
(इस प्रकार उस तेजभागका विशिष्ट उपयोग हुआ।) 

भगवान्‌ दिवाकरका तेज घट जानेसे वे परम 
मनोहर दिखायी देने लगे। संज्ञा सूर्यका यह कमनीय 
रूप देखकर बड़ी प्रसन्न हुई। 

भगवान्‌ सूर्यकी उत्पत्ति और माहात्म्य आदिका 
विशेष विवरण भविष्यपुराणके ब्राह्मपर्वमें, वराहपुराणके 

आदित्योत्पत्ति नामक अध्यायमें, विष्णुपुराणके द्वितीय 
अंशके दशम अध्यायमें, कूर्मपुराणके ४०वें अध्यायमें, 
मत्स्यपुराणके १०१ वें अध्यायमें और ब्रह्मवैवर्तपुराणके 
श्रीकृष्णजन्मखण्डके ५९ वें अध्यायमें मिलता है। 
विस्तार हो जानेके भयसे यहाँ वह सब नहीं लिखा जा 
रहा है । हाँ, विभिन्न पुराणोंमें सूर्यकी उत्पत्तिके सम्बन्धमें 
कुछ-कुछ भिन्नता पायी जाती है; पर उनकी उपास्यता 
और महत्ताके सम्बन्धमें सभी पुराण एकमत हैं । उनकी 
उपासनामें विशेष साधनकी आवश्यकता भी नहीं है । 
नमस्कार करनेमात्रसे ये देव प्रसन्न हो जाते हैं। कहा भी 
है—' नमस्कारप्रियो भानुर्जलधाराप्रियः शिव: '। अतः 
सूर्योपस्थानसे और सूर्य-नमस्कारसे सूर्याराधन करना 
प्रत्येक कल्याणाभिलाषीका कर्त्तव्य है। 


वैज्ञानिक सौरतथ्य 


१- सूर्यका व्यास ८,८०,००० मील है अर्थात्‌ वह पृथ्वीसे लगभग ११० गुना बड़ा है। 

२- सूर्यका भार भी पृथ्वीके भारसे लगभग ३,३३,००० गुना अधिक है। यदि समस्त सौरमण्डलके ग्रहोंके 
भारको सम्मिलित कर लिया जाय तो सूर्यका भार समस्त ग्रहोंके भारसे एक हजारगुना अधिक है। 

३- सूर्यसे पृथ्वीकी दूरी ९ करोड़ २८ लाख ७० हजार मील है। 

४- सूर्यके प्रतिवर्ग इंचपर २०,००,००,००,००० मनका दबाव है तथा इसका तापक्रम ४,००,००,००० 


अंश है। 


५- सूर्यके केन्द्र भागका तापमान लगभग १६,००,००,००० सेंटीग्रेड है। 

६- प्रकाश-किरणोंका वेग प्रतिसेकंड ३,००,००० किलोमीटर है। 

७- सूर्यकी किरणोंको पृथ्वीतक पहुँचनेमें ८ मिनट १८ सेकंड समय लगता है। 

८- एक वर्षमें प्रकाश ९४,६३,००,००,००,००० किलोमीटरकी यात्रा करता है। 

९- सूर्यसे आकाशगङ्काके केन्द्रकी दूरी लगभग ३०,००० प्रकाश-वर्ष है। 
१०- सूर्यको आकाशगङ्गाके केन्द्रकी एक परिक्रमा पूरी करनेमें लगनेवाला समय २५ करोड़ वर्ष है। 


११- सूर्यकी आयु लगभग ६ अरब वर्ष है। 


१२-सूर्य पृथ्वीको डेढ़ हार्स-पावर शक्ति प्रति गज वितरित करता है। सम्पूर्ण पृथ्वी सूर्यसे तीन लाख तीस हजार 


अरब हार्स-पावर शक्ति प्राप्त करती है। 


१३-सूर्यकी बाहरी परतोंका तापमान लगभग ६१११ फा० है। वैज्ञानिक अभीतक सूर्यके अन्तरीय भागका 
तापमान ज्ञात नहीं कर पाये हैं, किन्तु बह किसी भी दशामें ४,००,००,००० अंश फारेनहीटसे कम नहीं होगा। 
१४-सूर्य अपनी शक्तिका स्वयंमेंसे १९ करोड़ २ लाख मन भाग प्रतिक्षण विभिन्न रूपोंमें परिवर्तित कर बाँटता 
रहता है। सूर्य यदि इसी प्रकार निरन्तर अपनी शक्ति वितरित करता रहे तो १,५०,००,००,००,००० वर्षोमें उसकी 


शक्तिकी मात्रा एक प्रतिशत भी नहीं घटेगी। 


प्रेषक-- श्रीजगन्नाथप्रसादजी, बी० कॉम० 

* सर्वानन्दप्रदाता हरिहरनमितः पातु नो विश्वचक्षुः * 


काशीके द्वादश आदित्योंकी पौराणिक कथाएँ 


(लेखक-श्रीराधेश्यामजी खेमका, एम्‌० ए०, साहित्यरत्न) 


सर्वतीर्थमयी विश्वनाथपुरी काशी त्रैलोक्यमङ्गल 
भगवान्‌ विश्वनाथ एवं कलि-कल्मषहारिणी भगवती 
भागीरथीके अतिरिक्त अगणित देवताओंको आवासभूमि 
है। यहाँ कोटि-कोटि शिवलिङ्ग चतुष्षष्टियोगिनियाँ, 
षट्पञ्चाशत्‌ विनायक, नव दुर्गा, नव गौरी, अष्ट भैरव, 
विशालाक्षीदेवी-प्रभृति सैकड़ों देव-देवियाँ काशीवासीजनोंके 
योग-क्षेम, संरक्षण, दुरित एवं दुर्गतिका निरसन करते 
हुए विराजमान हैं। इनमें द्वादश आदित्योंका स्थान और 
माहात्म्य भी बहुत महत्त्वपूर्ण है। उनका चरित्र-श्रबण 
महान्‌ अभ्युदयका हेतु एवं दुरित और दुर्गतिका 
विनाशक है। यहाँ साधकोंके अभ्युदयके लिये द्वादश 
आदित्योंका संक्षिप्त माहात्म्य-चित्रण कथाओंमें प्रस्तुत 
किया जा रहा है-- 

(१) लोलार्ककी कथा-किसी समय भगवान्‌ 
शिवको काशीका वृत्तान्त जाननेकी इच्छा हुई। उन्होंने 
सूर्यसे कहा-सप्ताश्व! तुम शीघ्र वाराणसी नगरीमें 
जाओ | धर्ममूर्ति दिवोदास वहाँका राजा है। उसके 
धर्मविरुद्ध आचरणसे जैसे वह नगरी उजड़ जाय, वैसा 
उपाय शीघ्र करो; किंतु राजाका अपमान न करना। 

भगवान्‌ शिवका आदेश पानेके अनन्तर सूर्यने 
अपना स्वरूप बदल लिया और काशीकी ओर प्रस्थान 
किया। उन्होंने काशी पहुँचकर राजाकी धर्मपरीक्षाके 
लिये विविध रूप धारण किये एवं अतिथि, भिक्षु आदि 
बनकर उन्होंने राजासे दुर्लभ-से-दुर्लभ वस्तुएँ माँगी, 
किंतु राजाके कर्तव्यमें त्रुटि या राजाको धर्म-विमुखताको 
गन्धतक उन्हें नहीं मिली। 

उन्होंने शिवजीको आज्ञाको पूर्ति न कर सकनेके 
कारण शिवजीकी झिड्कीके भयसे मन्दराचल लौट 
जानेका विचार त्यागकर काशीमें ही रहनेका निश्चय 
किया। काशीका दर्शन करनेके लिये उनका मन लोल 
(सतृष्ण) था, अतः उनका नाम 'लोलार्क' हुआ। वे 
गङ्गा-असि-सङ्गमके निकट भद्रवनी (भदैनी) में 
विराजमान हैं। वे काशीनिवासी लोगोंका सदा योग-क्षेम 
वहन करते रहते हैं। वाराणसीमें निवास करनेपर जो 
लोलार्कका भजन, पूजन आदि नहीं करते हैं, वे क्षुधा, 


पिपासा, दरिद्रता, दद्रु, (दाद) फोड़े-फुंसी आदि 
विविध व्याधियोंसे ग्रस्त रहते हैं। 
काशीमें गङ्गा-असि-सङ्गम तथा उसके निकटवर्ती 
लोलार्क आदि तीर्थांका माहात्म्य स्कन्दपुराण आदिमें 
वर्णित है-- 
सर्वेषां काशितीर्थानां लोलार्कः प्रथमं शिरः। 
लोलार्ककरनिष्टप्ता असिधारविखण्डिताः॥ 
काश्यां दक्षिणदिग्भागे न विशेयुर्महामलाः॥ 
(-स्कन्दपु० काशीखण्ड ४६। ५९, ६७) 
(२) उत्तरार्ककी कथा--बलिष्ठ दैत्योंद्वारा देवता 
बार-बार युद्धमें परास्त हो जाते थे। देवताओंने दैत्योंके 
आतंकसे सदाके लिये छुटकारा पानेके निमित्त भगवान्‌ 
सूर्यको स्तुति की। स्तुतिसे सम्मुख उपस्थित प्रसन्नमुख 
भगवान्‌ सूर्यसे देवताओने प्रार्थना को कि बलिष्ठ दैत्य 
कोई-न-कोई बहाना बनाकर हमारे ऊपर आक्रमण कर 
देते हैं और हमें परास्त कर हमारे सब अधिकार छीन 
लेते हैं। निरन्तरको यह महाव्याधि सदाके लिये जैसे 
समाप्त हो जाय, वैसा समाधायक उत्तर आप हमें देनेकी 
कृपा करें। 
भगवान्‌ सूर्यने विचारकर अपनेसे उत्पन्न एक शिला 
उन्हें दी और कहा कि यह तुम्हारा समाधायक उत्तर 
है। इसे लेकर तुम वाराणसी जाओ और विश्वकर्माद्वारा 
इस शिलाको शास्त्रोक्त विधिसे मेरी मूर्ति बनवाओ। 
मूर्ति बनाते समय छेनीसे इसे तराशनेपर जो प्रस्तरखण्ड 
निकलेंगे वे तुम्हारे दृढ़ अस्त्र-शस्त्र होंगे। उनसे तुम 
शत्रुओपर विजय प्राप्त करोगे। 
देवताओंने वाराणसी जाकर विश्वकर्माद्वारा सुन्दर 
सूर्यमूर्तिका निर्माण कराया। मूर्ति तराशते समय उससे 
पत्थरके जो टुकड़े निकले, उनसे देवताओंके तेज और 
प्रभावी अस्त्र बने। उनसे देवताओंने दैत्योंपर विजय 
पायी। मूर्ति गढ़ते समय जो गड्डा बन गया था, उसका 
नाम उत्तरमानस (उत्तरार्ककुण्ड) पड़ा। वही कालान्तरमें 
भगवान्‌ शिवसे माता पार्वतीको यह प्रार्थना करनेपर कि 
'वर्करीकुण्डमित्याख्या त्वर्ककुण्डस्य जायताम्‌।' 
(-स्कन्दपु०, काशीखण्ड ४७। ५६) अर्थात्‌ ' अर्ककुण्ड' 


* काशीके द्वादश आदित्योंकी पौराणिक कथाएँ * 


(उत्तरार्ककुण्ड) का नाम वर्करीकुण्ड हो जाय, वही 
कुण्ड वर्करीकुण्डके नामसे प्रसिद्ध हुआ । वर्तमानमें 
उसीका विकृत रूप 'बकरियाकुण्ड' हे । यह अलईपुराके 
समीप है। उत्तरूपमें दी गयी शिलासे मूर्ति बननेके 
कारण उनका उत्तरार्क नाम पडा । उत्तरार्कका माहात्म्य 
बडा ही अद्भुत और विलक्षण है। पहले पौषमासके 
रविवारोंको वहाँ बडा मेला लगता था, किंतु सम्प्रति वह 
मूर्ति भी लुप्त है। 
उत्तरार्कस्य माहात्म्यं श्रुणुयाच्छुद्धयान्वित:। 
लभते वाज्छितां सिद्धिमुत्तरार्कप्रसादतः। 
(आदित्यपु०, रविवारत्रतकथा ३६-३८) 

(३) साम्बादित्यकी कथा--किसी समय देवर्षि 
नारदजी भगवान्‌ कृष्णके दर्शनार्थ द्वारकापुरी पधारे। 
उन्हें देखकर सब यादवकुमारोंने अभ्युत्थान एवं प्रणाम 
कर उनका सम्मान किया; किंतु साम्बने अपने अत्यन्त 
सौन्दर्यके गर्वसे न अभ्युत्थान किया और न प्रणाम ही; 
प्रत्युत उनकी वेशभूषा और रूपपर हँस दिया। साम्बका 
यह अविनय देवर्षिको अच्छा नहीं लगा। उन्होंने इसका 
थोड़ा-सा इङ्गित भगवान्‌के समक्ष कर दिया। 

दूसरी बार जब नारदजी आये, तब भगवान्‌ 
श्रीकृष्ण अन्तःपुरमें गोपीमण्डलके मध्य बैठे थे। नारदने 
बाहर खेल रहे साम्बसे कहा--' वत्स! भगवान्‌ कृष्णको 
मेरे आगमनको सूचना दे दो।' साम्बने सोचा, एक बार 
मेरे प्रणाम न करनेसे ये खिन्न हुए थे। यदि आज भी 
इनका कहना न मानूँ तो और भी अधिक खिन्न होंगे; 
सम्भवतः शाप दे डालें। उधर पिताजी एकान्तमें 
मातृमण्डलके मध्य स्थित हैं । अनुपयुक्त स्थानपर जानेसे 
वे भी अप्रसन्न हो सकते हैं। क्या करूँ, जाऊँ या न 
जाऊँ? मुनिके क्रोधसे पिताजीका क्रोध कहीं अच्छा 
है-यह सोचकर वे अन्तःपुरमें चले गये। दूरसे ही 
पिताजीको प्रणाम कर नारदके आगमनकी सूचना उन्हें 
दी। साम्बके पीछे-ही-पीछे नारदजी भी वहाँ चले गये। 
उन्हें देखकर सबने अपने वस्त्र सँभाले। 

नारदजीने गोपीजनोंमें कुछ विकृति ताड़कर भगवानूसे 
कहा--' भगवन्‌! साम्बके अतुल सौन्दर्यसे ही इनमें 
कुछ चाञ्चल्यका आविर्भाव हुआ प्रतीत होता है।' यद्यपि 
साम्ब सभी गोपीजनोंको माता जाम्बवतीके तुल्य ही 

देखते थे, तथापि दुर्भाग्यवश भगवानूने साम्बको बुलाकर 
यह कहते हुए शाप दे दिया कि एक तो तुम अनवसरमें 
मेरे निकट चले आये, दूसरा यह कि ये सब तुम्हारा 
सौन्दर्य देखकर चञ्चल हुई हैं, इसलिये तुम कुष्ठरोगसे 
आक्रान्त हो जाओ।' 

घृणित रोगके भयसे साम्ब काँप गये और भगवान्‌के 
समक्ष मुक्तिके लिये बहुत अनुनय-विनय करने लगे। 
तब श्रीकृष्णने भी पुत्रको निर्दोष जानकर दुर्दैववश प्राप्त 
रोगकी विमुक्तिके लिये उन्हें काशी जानेका आदेश 
दिया। तदनुसार साम्बने भी काशी जाकर विश्वनाथजीके 
पश्चिमको ओर कुण्ड बनाकर उसके तटपर सूर्यमूर्तिकी 
स्थापना को एवं भक्तिभावसहित सूर्याराधनासे रोग- 
विमुक्त हुए। 

तभीसे सब व्याधियोंको हरनेवाले साम्बादित्य 
सकल सम्पत्तियाँ भी प्रदान करते हैं। इनका मन्दिर 
सूर्यकुण्ड मुहल्लेमें कुण्डके तटपर है। साम्बादित्यका 
माहात्म्य भी बड़ा चमत्कारी है। 

साम्बादित्यस्तदारभ्य सर्वव्याधिहरो रविः। 
ददाति सर्वभक्तेभ्योऽनामयाः सर्वसम्पदः ॥ 
(—स्कन्दपुराण, काशीखण्ड ४८। ४७) 

(४) द्रौपदादित्यकी कथा- प्राचीन कालमें जगत्‌- 
कल्याणकारी भगवान्‌ पञ्चवक्त्र शिवजी ही पाँच पाण्डवोंके 
रूपमें प्रादुर्भूत हुए एवं जगज्जननी उमा द्रौपदीके रूपमें 
यज्ञकुण्डसे उद्भूत हुई । भगवान्‌ नारायण उनके सहायतार्थ 
श्रीकृष्णके रूपमें अवतीर्ण हुए। 

महाबलशाली पाण्डव किसी समय अपने चचेरे 
भाई दुर्योधनको दुष्टतासे बड़ी विपत्तिमें पड़ गये । उन्हें 
राज्य त्यागकर वनोंकी धूलि फाँकनी पड़ी। अपने 
पतियोंके इस दारुण क्लेशसे दु:खी द्रौपदीने भगवान्‌ 
सूर्यकी मनोयोगसे आराधना की । द्रौपदीकी इस आराधनासे 
सूर्यने उसे कलछुल तथा ढक्कनके साथ एक बटलोई 
दी और कहा कि जबतक तुम भोजन नहीं करोगी, 
तबतक जितने भी भोजनार्थी आयेंगे वे सब-के-सब 
इस बटलोईके अन्नसे तृप्त हो जायँगे । यह सरस व्यञ्जनोंकी 
निधान है एवं इच्छानुसारी खाद्योंकी भण्डार है। तुम्हारे 
भोजन कर चुकनेके बाद यह खाली हो जायगी। 

इस प्रकारका वरदान काशीमें सूर्यसे द्रौपदीको प्राप्त 
हुआ। दूसरा वरदान द्रौपदीको सूर्यने यह दिया कि 

विश्वनाथजीके दक्षिण भागमें तुम्हारे सम्मुख स्थित मेरी 
प्रतिमाकी जो लोग पूजा करेंगे उन्हें क्षुधा-पीड़ा कभी 
नहीं होगी । द्रौपदादित्यजी विश्वनाथजीके समीप अक्षय- 
वटके नीचे स्थित हैं । द्रौपदादित्यके सम्बन्धमें काशीखण्डमें 
बहुत माहात्म्य है। उसीकी यह एक बानगी है-- 
आदित्यकथामेतां द्रौपद्याराधितस्थ वै। 
यः श्रोष्यति नरो भक्त्या तस्यैनः क्षयमेष्यति॥ 
(स्कन्दपुराण, काशीखण्ड ४९। २४) 
( ५) मयूखादित्य-कथा-- प्राचीन कालमें पञ्चगङ्गाके 
निकट 'गभस्तीश्वर' शिवलिङ्ग एवं भक्तमङ्गलकारिणी 
मङ्गला गौरीकी स्थापना कर उनकी आराधना करते हुए 
सूर्यने हजारों वर्षतक कठोर तपस्या को। सूर्य स्वरूपतः 
त्रैलोक्यको तप्त करनेमें समर्थ हैं। तीव्रतम तपस्यासे वे 
और भी अत्यन्त प्रदीप्त हो उठे। त्रैलोक्यको जलानेमें 
समर्थ सूर्य-किरणोंसे आकाश और पृथ्वीका अन्तराल 
भभक उठा। वैमानिकोंने तीव्रतम सूर्य-तेजमें फतिंगा 
बननेके भयसे आकाशमें गमनागमन त्याग दिया। सूर्यके 
ऊपर, नीचे, तिरछे-सब ओर किरणें ही दिखायी देती 
थीं। उनके प्रखरतम तेजसे सारा संसार काँप उठा। सूर्य 
इस जगतूकी आत्मा हैं, ऐसा भगवती श्रुतिका उद्घोष 
है। वे ही यदि इसे जला डालनेको प्रस्तुत हो गये तो 
कौन इसकी रक्षा कर सकता है? सूर्य जगदात्मा हैं, 
जगच्चक्षु हैं । रात्रिमें मृतप्राय जगत्को वे ही नित्य प्रात:- 
कालमें प्रबुद्ध करते हैं। वे जगतूके सकल व्यापारोंके 
संचालक हैं। वे ही यदि सर्वविनाशक बन गये तो 
किसकी शरण ली जाय? इस प्रकार जगतको व्याकुल 
देखकर जगत्के परित्राता भगवान्‌ विश्वेश्वर वर देनेके 
लिये सूर्यके निकट गये। सूर्यभगवान्‌ अत्यन्त निश्चल 
एवं समाधिमें इस प्रकार निमग्र थे कि उन्हें अपनी 
आत्माको भी सुधि नहीं थी। उनको ऐसी स्थिति 
देखकर भगवान्‌ शिवको उनकी तपस्याके प्रति महान्‌ 
आश्चर्य हुआ। तपस्यासे प्रसन्न होकर उन्होंने सूर्यको 
पुकारा, पर वे काष्ठवत्‌ निश्चेष्ट रहे। जब भगवानूने अपने 
अमृत-वर्षी हाथोंसे सूर्यका स्पर्श किया तब उस दिव्य 
स्पर्शसे सूर्यने अपनी आँखें खोलीं और उन्हें दण्डवत्‌- 
प्रणामकर उनको स्तुति को। 
भगवान्‌ शिवने प्रसन्न होकर कहा-“ सूर्य! उठो, 
सब भक्तोंके क्लेशको दूर करो। तुम मेरे स्वरूप ही हो। 

तुमने मेरा और गौरीका जो स्तवन किया है, इन दोनों 
स्तवनोंका पाठ करनेवालोंको सब प्रकारको सुख- 
सम्पदा, पुत्र-पौत्रादिकी वृद्धि, शरीरारोग्य आदि प्राप्त 
होंगे एवं प्रिय-वियोगजनित दुःख कदापि नहीं होंगे। 
तुम्हारे तपस्या करते समय तुम्हारे मयूख (किरणें) ही 
टृष्टिगोचर हुए, शरीर नहीं, इसलिये तुम्हारा नाम 
मयूखादित्य होगा। तुम्हारा पूजन करनेसे मनुष्योंको कोई 
व्याधि नहीं होगी। रविवारके दिन तुम्हारा दर्शन करनेसे 
दारिद्र्य सर्वथा मिट जायगा 
त्वदर्चनाच्नृणां कश्चिन्न व्याधिः प्रभविष्यति। 
भविष्यति न दारिद्र्यं रविवारे त्वदीक्षणात्‌॥ 
(—स्कन्दपुराण, काशीखण्ड ४९। ९४) 
मयूखादित्यका मन्दिर मङ्गलागौरीमें है। 

६. खखोल्कादित्य-दक्ष प्रजापतिकी पुत्रियाँ 
क्रू और विनता मुनिवर कश्यपकी पल्लियाँ थीं। एक 
समय खेल-खेलमें कद्रूने आग्रहपूर्वक विनतासे कहा-- 
“बहन! आकाशमें तुम्हारी अकुण्ठ गति है, इसलिये 
शर्त लगाकर यह बतलाओ कि सूर्यके रथका उच्चैः श्रवा 
नामक अश्वका रंग सफेद है या चितकबरा? शर्त 
लगाकर तुम्हें जो रुचे उसे कहो?' विनताने उत्तर 
दिया—' सफेद है।' 

कद्रूने अपने पुत्रोंसे कहा-- बच्चो! तुम सब 
बालके समान महीन रूप बनाकर उच्चैःश्रबाकी पूँछमें 
लिपट जाओ, जिससे उसके रोएँ तुम्हारी विषैली 
साँसोंसे श्याम रंगके हो जायँ।' माता शाप न दे-इस 
भयसे बचनेके लिये कुछने उसकी यह खोटी बात मान 
ली। शुक्ल उच्चैःश्रबाको कर्बुरित (चितकबरा) कर 
दिया। 

विनताकी पीठपर बैठकर कब्रूने आकाशमार्गको 
लाँघकर सूर्य-मण्डलको देखा। तेज किरणोंके तापके 
कारण वह व्याकुल हो गयी। आकाशमार्गमें आगे उड़ 
रही विनतासे कद्रूने कहा-'बहन विनते! मेरी रक्षा 
करो। सखि! यह अग्निपिण्ड गिरता है'-'सखि उल्का 
पतेदेषा' कहनेकी जगह घबराहटमें उसने “खखोल्का 
निपतेदेषा' कह डाला। विनताने खखोल्क नामके 
अर्कको स्तुति को। उससे सूर्यताप कुछ कम होनेपर 
आकाशमार्गसे सूर्यके गुजरनेपर उन्होंने उच्चै:- श्रवाको 
कुछ चितकबरा देखा। कद्रूको सूर्यतापके प्रभावसे 


* काशीके द्वादश आदित्योंकी पौराणिक कथाएँ * 


नेत्रज्योति बेकार हो गयी थी । सत्यवादिनी विनताने क्रूरा 
कद्रूसे कहा--' बहन ! तुम्हारी जीत हुई । चन्द्र-किरणोंके 
तुल्य प्रभावाला यह कर्बुरित-सा(चितकबरा-सा) मालूम 
पड़ता है।' यथार्थ बात कहती हुई विनता कद्रूके घर 
गयी । शर्तके अनुसार उसने कद्रूकी दासता स्वीकार कर 
ली। कद्रू दुष्ट स्वभावकी थी। वह विनताको बहुत 
परेशान करती थी। स्वयं उसपर सवार होकर इधर- 
उधर सैर करती और अपने बच्चोंको भी उसपर सवार 
कराकर दूर-दूरतक सैर कराती थी। 

एक दिन गरुड़ने दीर्घ निःश्वास छोड़ती हुई 
मलिनमुख और अत्यन्त उदास विनताकी आँखोंमें 
आँसू देखे। गरुड़ने कहा-- “माँ ! तुम प्रतिदिन सबेरे- 
सबेरे कहाँ जाती हो और शामको थकी-माँदी कहाँसे 
आती हो? आँखोंमें आँसू भरकर क्यों सिसकती हो? 
माँ! जल्दी कहो । कालको भी भयभीत करनेवाले मुझ- 
जैसे तुम्हारे बच्चेके जीवित रहते तुम क्यों दुःखी हो ?' 

पुत्रकी ऐसी मार्मिक वाणी सुनकर विनताने कद्रृद्वारा 
की जाती हुई परेशानी और उसकी दासी होनेका अपना 
सारा वृत्तान्त गरुडको सुना दिया। उक्त वृत्तान्तको सुनकर 
गरुड़ने कहा--' माँ! तुम उन दुष्टोके पास जाकर कहो-- 
जो अत्यन्त दुर्लभ हो और जिसमें तुम्हें अत्यन्त अभिरुचि 
हो वह वस्तु दासीत्वसे छुटकारेके लिये माँगो, वह मैं 
तुम्हें देती हूँ।' विनताने जाकर सर्पोंसे उक्त बात कही। 
सर्प उसे सुनकर बड़े खुश हुए। उन्होंने आपसमें 
विचारकर विनतासे कहा--'माताके शापसे विमुक्तिके 
लिये यदि हमें अमृत दोगी तो तुम्हारी इच्छा पूरी 
होगी, अन्यथा तुम दासी हो ही।' विनताने सर्पोकी माँग 
स्वीकार कर ली और कद्रूके पास गयी; उससे विदा 
लेकर वह शीघ्र गरुड़के निकट आयी। गरुड़को प्रसन्नचित्त 
देखकर उससे सारा हाल कहा। गरुड़ने कहा-- माँ! 
चिन्ता मत करो, अमृतको लाया हुआ ही जानो।' 

अमृत स्वर्गमें बड़े कड़े पहरेमें रखा हुआ था। 
गरुड़ने पहरेदारोंको अपने परोंकी वायुसे सूखे पत्तोंकी 
तरह अत्यन्त दूर फेंक दिया। फिर शिवजीकी स्तुतिसे 
प्राप्त हुई अपनी सूझ-बूझसे कठिनाईके साथ अमृत प्राप्त 
कर लिया। अमृतकलश लेकर वे वहाँसे निकले। शोर 
मचाते हुए देवताओंने भगवान्‌ विष्णुसे निवेदन किया। 

भगवानूने त्वराके साथ गरुड़का पीछा किया। दोनोंमें 
खूब युद्ध हुआ। गरुड़की बलवत्तासे भगवान्‌ बहुत 
प्रसन्न हुए। उन्होंने कहा-- वीर! सर्पोको अमृत दिखाकर 
माताको दासतासे छुड़ा लो। सर्पोके साथ ऐसा कौशल 
करो जिससे वे शीघ्र सुधा-पान न कर सकें एवं अमृत 
देवताओंको मिल जाय ।' 'तथास्तु' कहकर गरुड़ वहाँसे 
निकले। उन्होंने माँको दासतासे मुक्तकर सर्पोके सामने 
अमृत महान्‌ कमण्डलुमें रख दिया। वे जब अमृतपानके 
लिये प्रस्तुत हुए तब गरुड़ने कहा-- सर्पवृन्द! इस 
पवित्र सुधाका पान पवित्र होकर करना चाहिये। यदि 
स्तान किये बिना इसका स्पर्श करोगे तो देवताओंद्वारा 
सुरक्षित यह सुधा गायब हो जायगी।' 

वे सब सर्प अपनी माताके साथ स्नान करनेके 
लिये गये और इधर भगवान्‌ विष्णुने अमृत-कलश 
देवताओंको दे दिया। 

दासतासे मुक्त हुई विनताने गरुड्से कहा--' वत्स! 
मैं दासतारूपी पापकी निवृत्तिके लिये पापराशि-विनाशिनी 
काशी जाऊँगी; इसलिये कि प्राणियोंमें तभीतक नाना 
जन्मोंके अर्जित पाप बलिष्ठ रहते हैं, जबतक काशीका 
स्मरण और दर्शन नहीं किया जाता।' माँका कथन 
सुनकर गरुड्ने भी नमस्कारपूर्वक माँसे कहा-“ माँ! मैं 
भी शिवार्चित काशीके दर्शनार्थ तुम्हारे साथ चलूँगा।' 

दोनों क्षणभरमें मोक्षदायिनी काशी पहुँचे। दोनोंने 
कठोर तपस्या को । विनताने 'खखोल्क' नामक आदित्यको 
स्थापना की और गरुड्ने शाम्भवलिङ्गकी स्थापना की। 
उन दोनोंकी उग्र तथा श्रद्धाभक्तियुक्त तपस्यासे शङ्कर 
और भास्कर दोनों प्रसन्न हो गये। 

शिवजीको ही अन्यमूर्ति-रूप खखोल्क नामक 
भास्करको तपस्या करती हुई विनताको देखकर शिवने 
ज्ञानपूर्ण पापसंहारी वर प्रदान किया। काशीवासीजनोंके 
अनेक जन्मोंके पापोंका क्षय करनेवाले *विनतादित्य', 
'खखोल्क' नामसे काशीमें विराजमान हैं। वे 
काशीवासीजनोंके विघ्नान्धकारको दूर करनेवाले हैं । उनके 
दर्शनमात्रसे मनुष्य सकल पापोंसे मुक्त हो जाता है। 
खखोल्कादित्य पाटन दरवाजा मुहल्लेमें कामेश्वर मन्दिरके 
द्वापर है। खखोल्कादित्यके दर्शन करनेसे मनुष्योंके 
मनोरथ पूर्ण हो जाते हैं एवं रोगी नीरोग हो जाता है-- 

काश्यां पैशिङ्गिले तीर्थे खखोल्कस्य विलोकनात्‌। 
नरश्चिन्तितमाप्नोति नीरोगो जायते क्षणात्‌॥ 
७-अरुणादित्य-विनता अपनी सपत्नी (सौतों) को 
गोदमें बच्चे खेलाते देख स्वयं भी बच्चेको गोदमें 
खेलानेको अभिलाषा न त्याग सकी; अतः जो अण्डा 
अभी सेवा जा रहा था जिसकी अवधि पूरी नहीं हुई 
थी, उसे उसने फोड़ दिया। विकलाङ्ग शिशु ऊरु- 
(जंघा-) रहित होनेसे ' अनूरु' एवं अवधिसे पूर्व ही 
अण्डा फोड़ देनेसे माँके प्रति क्रोधबश अरुण (लाल) 
होनेसे 'अरुण' कहलाया। अरुणने काशीमें तपस्या 
करते हुए सूर्यकी आराधना को। सूर्यने उसपर प्रसन्न 
हो उसे अनेक वर दिये एवं उसके नामसे स्वयं सूर्य 
' अरुणादित्य' हुए। 
सूर्यने कहा- हे अपूरो ! तुम त्रैलोक्यके हितार्थ मेरे 
रथपर सदा स्थित रहो एवं मुझसे पहले अन्धकारका 
विनाश करो। जो मनुष्य वाराणसीमें विश्वेश्वरके उत्तर 
तुम्हारे द्वारा स्थापित अरुणादित्य नामक मेरी मूर्तिका 
अर्चन-पूजन करेंगे, उन्हें न तो दुःख होगा, न दरिद्रता 
होगी और न पातक लगेगा। वे न विविध प्रकारकी 
व्याधियोंसे आक्रान्त होंगे और न नाना प्रकारके 
उपद्रवोंसे पीडित होंगे। अरुणादित्य पाटन दरवाजा 
मुहल्लेमें त्रिलोचन-मन्दिरमें स्थित है। अरुणादित्यके 
सेवकोंको शोकाग्रिजनित दाह भी कदापि नहीं होगा '-- 
येऽर्चयिष्यन्ति सततमरुणादित्यसंज्ञकम्‌। 
मामत्र तेषां नो दुःखं न दारिद्र्यं न पातकम्‌॥ 
८-वृद्धादित्य-काशीमें प्राचीन कालमें वृद्धहारीत 
नामके एक महातपस्वी रहते थे। उन्होंने विशालाक्षीदेवीके 
दक्षिण ओर मीरघाटपर महातपको समृद्धिके लिये 
सूर्यनारायणकी एक सुन्दर मूर्ति स्थापित की और 
उनकी आराधना को। उन्होंने अपनी अतुल भक्तिपूर्ण 
आराधनासे प्रसन्न हुए सूर्यसे वर माँगा- * भगवन्‌! वृद्ध 
पुरुषमें तप करनेको शक्ति नहीं रहती। यदि मुझे आपके 
अनुग्रहसे फिर तारुण्य प्राप्त हो जाय तो मैं उत्तम तप 
कर सकूँगा।' मनुष्यकी सर्वविध अभ्युन्नतिके लिये तप 
ही परम साधन है। वृद्धहारीतके तपसे प्रसन्न होकर 
भगवान्‌ सूर्यने वृद्ध तपस्वीको वृद्धावस्था तत्क्षण मिटाकर 
उन्हें यौवन प्रदान कर दिया। यौवन प्राकर हारीतने 
महान्‌ उग्र तप किया। वृद्धादित्यके भक्तिभावपूर्ण 


* सर्वानन्दप्रदाता हरिहरनमितः पातु नो विश्वचक्षुः * 


अर्चन-पूजनसे वार्धक्य, दरिद्रता एवं विविध रोगोंसे 
मुक्ति पाकर बहुतोंने सिद्धि पायी है। 

वृद्धादित्यं समाराध्य वाराणस्यां घटोद्भव। 

जरादुर्गतिरोगध्नं बहवः सिद्धिमागताः॥ 

९-केशवादित्य-किसी समय आकाशमें 
संचरण कर रहे सूर्यनारायणने भगवान्‌ आदिकेशवको 
बड़े श्रद्धाभावसे शिवलिङ्गका पूजन करते देखा। वे 
महान्‌ आश्चर्यसे चकित हो आकाशसे उतरकर भगवान्‌ 
केशवके निकट अवसरको प्रतीक्षा करते हुए चुपचाप 
बैठ गये। भगवान्‌ केशवट्वारा को जा रही शिवपूजा 
समाप्त होनेपर सूर्यने उन्हें सभक्ति प्रणाम किया। 
भगवानूने भी उनका उचित स्वागत-सत्कार कर पासमें 
बैठा लिया। अवसर पाकर सूर्यने पूछा-' भगवन्‌! 
आपसे ही यह जगत्‌ उत्पन्न होता है और आपमें ही 
लीन हो जाता है। आपका भी कोई पूज्य है-यह 
जानकर मुझे बड़ा आश्चर्य हो रहा है।' 

भगवान्‌ केशवने कहा--' भास्कर! सब कारणोंके 
भी कारण देवाधिदेव महादेव उमापति ही एकमात्र पूज्य 
हैं। जो त्रिलोचनके सिवा अन्यकी पूजा करता है, वह 
आँखवाला होनेपर भी अन्धा है। जिन लोगोंने एक बार 
भी पार्वतीपतिके लिङ्गकी पूजा की, उन्हें विविध 
दुःखोंसे भरे संसारमें भी दुःख नहीं होगा।' 

न लिङ्गाराधनात्‌ पुण्यं त्रिषु लोकेषु चापरम्‌। 

सर्वतीर्थाभिषेकः स्याल्लिङ्गस्त्रानाम्बुसेवनात्‌॥ 

अर्थात्‌ 'शिवलिङ्गको आराधनासे बढ़कर तीनों 
लोकोंमें दूसरा पुण्य नहीं है एवं शिवलिङ्गके 
सत्रानके जलके सेवनसे सब तीर्थॉमें सत्रानका पुण्य 
प्राप्त हो जाता है।' 

भगवान्‌ विष्णुके मुखसे शिवजीका ऐसा अद्भुत 
माहात्म्य सुनकर हे सूर्य! तुम भी विपुल तेजको 
बढानेवाली परम लक्ष्मीको प्राप्त करनेके लिये शिवलिङ्गको 
पूजा करो। भगवान्‌का उपदेश सुनकर सूर्य स्फटिकका 
लिङ्ग बनाकर उसको पूजा करने लगे। तभीसे सूर्य 
आदिकेशवको अपना गुरु मानकर आदिकेशवके उत्तरमें 
आज भी स्थित हैं। 

काशीमें भक्तजनोंके अज्ञानान्धकारका विनाश 
करनेवाले वे केशवादित्य पूजा-अर्चा करनेवालोंको 
सदा मनोवाञ्छित फल प्रदान करते हैं- 


* काशीके द्वादश आदित्योंकी पौराणिक कथाएँ * 


केशवादित्यमाराध्य वाराणस्यां नरोत्तम: । 

परमं ज्ञानमाप्नोति येन निर्वाणभाग्भवेत्‌॥ 

मतिमान्‌ श्रेष्ठ पुरुष वाराणसीमें ' केशवादित्य' की 
आराधना कर परमज्ञान प्राप्त करते हैं, जिससे उन्हें 
निर्वाण (मुक्ति) प्राप्त होता है। श्रद्धा-भक्तिपूर्वक 
केशवादित्यके माहात्म्यके श्रवणसे मनुष्यको पाप 
स्पर्श नहीं करते और शिवभक्ति प्राप्त होती है। 

१०-विमलादित्य--विमल नामका एक क्षत्रिय 
था। वह बड़ा सत्कार्यकारी होनेपर भी प्राक्तन कर्मवश 
कुष्ठरोगसे आक्रान्त हो गया। वह घर-द्वार, पुत्र-कलत्र, 
धन-दौलत सबका परित्याग कर काशी आया। उसने 
हरिकेशवन (जङ्गमवाड़ी)में हरिकेशेश्वरके निकट सूर्यमूर्ति 
स्थापित कर परम भक्ति-श्रद्धापूर्वक सूर्यकी आराधना 
की। वह कनैर, अड्हुल, सुन्दर किशुक, लाल कमल, 
शोक, सुगन्धपूर्ण गुलाब और चम्पाके पुष्पों, चित्र- 
विचित्र मालाओं, कुङ्कम, अगुरु और कर्पूरमिश्रित लाल 
चन्दन, सुगन्धित धूपो, कपूर और बत्तियोंकी आराति, 
विविध प्रकार सुमिष्ट नैवेद्यों, भाँति-भाँतिके फलों, 
अर्घ्यप्रदान एवं सूर्य-स्तोत्रोद्वारा सूर्यकी पूजा करता था। 
इस प्रकार निरन्तर आराधना करनेसे उसपर भगवान्‌ 
सूर्य प्रसन्न हुए। उन्होंने वर माँगनेको कहा एवं यह 
भी कहा कि तुम्हारा कुष्ठरोग तो मिटेगा ही, उसके 
अतिरिक्त और भी वर माँगो। दण्डवत्‌-प्रणाम करते हुए 
विमलने कहा--' भगवन्‌! यदि आप प्रसन्न हैं और वर 
देना चाहते हैं तो जो लोग आपके भक्तिनिष्ठ हों, उनके 
कुलमें कुष्ठ तथा अन्यान्य रोग भी न हो; उन्हें दरिद्रता 
भी न सतावे; आपके भक्तोंको किसी प्रकारका दुःख 
न हो, यही वर दें।' 

विमलके उक्त वरोंको सुनते हुए सूर्यने 'तथास्तु' 
कहकर आगे कहा-- विमल! तुमने काशीमें जो यह 
मेरी मूर्ति स्थापित को है, इसको सन्निधिका मैं कभी 
त्याग नहीं करूँगा एवं यह मूर्ति तुम्हारे नामसे 
प्रख्यात होगी। सब व्याधियोंको दूर करनेवाली तथा 
सकल पापोंका विध्वंस करनेवाली विमलादित्य नामक 
यह प्रतिमा भक्तोंको सदा वर प्रदान करेगी।' 

इत्थं स विमलादित्यो वाराणस्यां शुभप्रदः । 

तस्य दर्शनमात्रेण कुष्ठरोगः प्रणश्यति॥ 

इस प्रकार शुभप्रद (मङ्गलकारी) विमलादित्य 
काशीमें विराजमान हैं। उनके दर्शनमात्रसे कुष्ठरोग 
मिट जाता है। 

११-गङ्गादित्य-गङ्गादित्य वारणसीमें ललिताघाटपर 
विराजते हैं। उनके केवल दर्शनोंसे मनुष्य शुद्ध हो 
जाता है। भगीरथके रथका अनुसरण करती हुई 
भागीरथी जब यहाँ (काशीमें) पधारीं, तो रविने 
वहींपर स्थित होकर गङ्गाकी स्तुति की। आज भी 
वह गङ्गाको सम्मुख कर रात-दिन उनकी स्तुति 
करते हैं। गङ्गादित्यकी आराधना करनेवाले नरश्रेष्ठोंकी 
न दुर्गति होती है और न वे रोगाक्रान्त ही होते हैं। 
इनका दर्शन पुण्यप्रद है। 

१२-यमादित्य-यमेश्वरसे पश्चिम और 
आत्मवीरेश्वरसे पूर्व संकटा-घाटपर स्थित यमादित्यके 
दर्शन करनेसे मनुष्योंको यमलोक नहीं देखना पड़ता। 
भौमवारी चतुर्दशीको यमतीर्थमें सत्रानकर यमेश्वर और 
यमादित्यके दर्शन कर मानव सब पापोंसे छुटकारा 
पा जाते हैं। प्राचीनकालमें यमराजने यमतीर्थमें कठोर 
तपस्या कर भक्तोंको सिद्धि प्रदान करनेवाले यमेश्वर 
और यमादित्यकी स्थापना की थी। यमराजद्वारा 
स्थापित यमेश्वर और यमादित्यको प्रणाम करनेवाले 
एवं यमतीर्थमें स्नान करनेवाले पुरुषोंको यामी (नारकीय) 
यातनाओंका भोगना तो दूर, यमलोकको देखनातक 
नहीं पड्ता। इसके अतिरिक्त यमतीर्थमें श्राद्ध कर, 
यमेश्वरका पूजन कर एवं यमादित्यको प्रणामकर 
मनुष्य पितृऋणसे भी उऋण हो जाता है-- 

श्राद्धं कृत्वा यमे तीर्थे पूजयित्वा यमेश्वरम्‌। 

यमादित्यं नमस्कृत्य पितृणामनृणो भवेत्‌॥ 

ये बारह आदित्य पाप-राशिविनाशी हैं। इनके 
दर्शन-पूजन आदिसे मनुष्योंके यामी यातनाएँ नहीं 
होती हैं। इनके अतिरिक्त काशीमें गुह्यकार्क आदि 
और भी अनेक आदित्य हैं। सबकी पूजा-अर्चा 
लाभप्रद है। इनकी पूजा-अर्चा प्रत्येक नर-नारीको 
करनी चाहिये। 

बारह आदित्योंके आविर्भावको संसूचक कथाको 
सुनने अथवा दूसरोंको सुनानेवाले मनुष्योंके पास 
दुर्गति कदापि नहीं आ सकती। 

* सर्वानन्दप्रदाता हरिहरनमितः पातु नो विश्वचक्षुः * 


आचार्य श्रीसूर्य और अध्येता श्रीहनुमान्‌ 


[ एक भावात्मक कथा-विवेचन ] 
(लेखक-श्रीरामपदारथसिंहजी) 


प्रकाश विकीर्ण कर लोगोंको सत्यका ज्ञान देनेवाले 
एवं अचेतनोंमें चेतनाका संचार करनेवाले सर्वप्रेरक 
सूर्यदेव आचार्योचित पूजाके योग्य हैं। उनके ज्ञान- 
दानकी प्रशंसा वेदकी ऋचाओंमें भी सुशोभित है। 
तथ्योदूघाटनके लिये एक प्रमाण यहाँ पर्याप्त होगा- 
केतुं कृण्वन्नकेतवे पेशो मर्या अपेशसे। 
समुषद्धिरजायथाः॥ (_ऋ० १। ३। ६) 
'हे मनुष्यो! अज्ञानीको ज्ञान देते हुए, अरूपको रूप 
देते हुए ये सूर्यरूप इन्द्र किरणोंद्वारा प्रकाशित होते हें ।' 
सूर्यदेवद्वारा वेद-वेदाङ्ग-कर्मयोगादिकी शिक्षा दी 
जानेकी चर्चा अन्य आर्ष ग्रन्थोंमें भी प्राप्त होती है। उनसे 
मनु, याज्ञवल्क्य, साम्ब आदि शिक्षित होकर कृतार्थ हुए। 
अञ्जनादेवीके अङ्कमें त्रिभुवनगुरु शिव जब अवतरित 
हुए, तब उनके भी आचार्य सूर्यदेव ही बने। श्रीआञ्जनेय 
सविधि विद्या-अध्ययनके लिये उन्हींके पास गये-- 
“भानु सों पढ्न हनुमान गये' (-हनु० बा० ४)। 
भगवान्‌ सूर्य और हनुमानूजीके मध्य गुरु-शिष्य- 
सम्बन्धका प्रारम्भ जिस ढंगसे हुआ, वह बड़ा ही 
रहस्यपूर्ण और सांकेतिक है। आदिकाव्यमें कथा आती 
है कि बाल हनुमानको एक बार बड़ी भूख लगी। 
उन्होंने उदीयमान सूर्यको लाल फल समझा और 
उछलकर उन्हें निगल लिया। उसी प्रसङ्गका स्मरण 
हनुमानचालौसामें निम्नाङ्कित रूपमें है 
जुग सहस्त्र जोजन पर भानू। 
लील्यौ ताहि मधुर फल जानू॥ 
(-हनुमानचालीसा १८) 
उस दिन सूर्यग्रहण होनेवाला था। राहु हनुमान्‌जीके 
डरसे भागा और सुरेन्द्रसे शिकायत करने गया कि 
उसका भक्ष्य दूसरेको क्यों दे दिया गया? देवराज 
ऐरावतपर चढ़कर राहुको आगे कर घटनास्थलको चले। 
राहु उनके भरोसे सूर्यदेवको ओर बढ़ा कि हनुमानजी 
उसे बड़ा फल समझकर पकड़ने दौड़े। वह ' इन्द्र-इन्द्र ' 
कहता हुआ भागा! देवराज 'डरो मत' कहते हुए आगे 
बढ़े कि हनुमानूजी ऐरावतको ही बड़ा फल समझकर 


पकड़ने दौड़े! वह भी उल्टे पाँव भागा। इन्द्र भी डरे 
और उन्होंने बचावके लिये वज्रप्रहार कर दिया, जिससे 
हनुमानूजीका चिबुक कुछ टेढ़ा हो गया और उन्हें 
तनिक मूर्च्छा भी आ गयी! इससे पवनदेवको बड़ा 
दुःख हुआ और उन्होंने क्रुद्ध होकर अपनी गति बंद 
कर दी, जिसके कारण सबके प्राण संकटमें पड़ गये। 
इसके बाद सब देवता ब्रह्माजीको साथ लेकर पवनदेवके 
पास गये और उन्हें प्रसन्न किया तथा हनुमानूजीको 
आशीर्वाद और अपने-अपने शस्त्रास्त्रोंसे अवध्यताका 
वर दिया। उस समय सूर्यदेवने भी उन्हें अपने तेजका 
शतांश देते हुए शिक्षा देकर अद्वितीय विद्वान्‌ बना देनेका 
आश्वासन दिया; यथा-- 
मार्त्तण्डस्त्वब्रवीत्तत्र भगवांस्तिमिरापहः। 
तेजसोऽस्य मदीयस्य ददामि शतिकां कलाम्‌॥ 
यदा च शास्त्राण्यध्येतुं शक्तिरस्य भविष्यति। 
तदास्य शास्त्रं दास्यामि येन वाग्मी भविष्यति। 
(--वा० रा० ७। ३६। १३-१४) 
उपर्युक्त परिस्थितिमें सूर्यभगवानूने हनुमानूजीको 
शिक्षा देनेका जो आश्वासन दिया, वह विचारणीय है। 
उन्हें अपने तेजका शतांश ही देना था तो दूसरे 
देवताओंकी भाँति अपने शस्त्रास्त्रोसे अवध्यताका वर 
देते या कोई दूसरी वस्तु; जैसे श्रीमद्धागवतके अनुसार 
राज्याभिषेकके समय महाराज पृथुको जब सब अपने- 
अपने पासकी कुछ-न-कुछ उत्तम वस्तु देने लगे, तब 
सूर्यदेवने उन्हें रश्मिमय बाण दिये-'सूर्यो रश्मि- 
मयानिषघून्‌' (-४। १५। १८) । हनुमान्‌जीको भी वैसा 
ही कुछ दिया जा सकता था, पर उन्हें मिला शिक्षाका 
आश्वासन। इससे ध्वनित होता है कि वे सूर्यदेवके पास 
ज्ञानके लिये ही गये थे। उनकी ऊँची उड़ान आचार्याभिमुख 
होनेके निमित्त हुई थी। 
ज्ञान जीवनका फल है। सूर्यदेव ज्ञानस्वरूप हैं। 
अतः ज्ञानरूपी फलको प्राप्तिके लिये बाल हनुमान्‌ 
उनको ओर उड़े। उनके भावकी शुद्धताका प्रमाण यह 
भी है कि सूर्यदेवने उन्हें निर्दोष ही नहीं वरन्‌ 


* आचार्य श्रीसूर्य और अध्येता श्रीहनुमान्‌ * 


दोषानभिज्ञ भी समझा और जलाया नहीं । यथा-- 
शिशुरेष त्वदोषज्ञ इति मत्वा दिवाकरः। 
कार्य चास्मिन्‌ समायत्तमित्येवं न ददाह सः॥ 
(—वा० रा० ७। ३५। ३०) 
“यह बालक दोषको जानता ही नहीं है और आगे 
इससे बड़ा कार्य होगा, यह विचारकर दिवाकरने इन्हें 
जलाया नहीं।' 
हनुमानजीकी भूख शुभेच्छाका प्रतीक है, जो 
ज्ञानको प्रथम भूमिका है। अतः उन्हें सूर्यदेवको 
अनुकूलता प्राप्त हुई। सम्पाती भी सूर्यदेवके समीप 
उड़कर चले गये थे, पर शुभेच्छापूर्वक नहीं, अभिमानपूर्वक। 
उन्होंने स्वयं स्वीकारा है-- मैं अभिमानी रबि निअरावा' 
(-रा० च० मा० ४। २७। २)। परिणाम प्रतिकूल 
हुआ। उनके पंख जल गये-'जरे पंख अति तेज 
अपारा' (-रा० च० मा० ४। २७। २)। हनुमानजी 
ज्ञानके भूखे थे, सम्पातीकी भाँति मानके भूखे नहीं थे। 
उनकी तीव्र भूख सद्गुणकी थी। सद्गुणके उत्कर्षसे 
ज्ञान होता है-'सत्त्वात्संजायते ज्ञानम्‌? (गीता १४। 
१७) । इसीलिये ज्ञानस्वरूप सूर्यदेवने उन्हें विद्या देनेका 
आश्वासन दिया। 
देवराज इन्द्रका वाहन ऐरावत गज वस्तु—वाहनादिके 
लोभका और राहु प्रमादका प्रतीक है, जो क्रमशः 
रजोगुणी और तमोगुणी है। लोभ और प्रमाद ज्ञानके 
बाधक हैं। प्रमादी शरीर-सुखको जीवनका बड़ा फल 
समझता है और ज्ञानकी प्राप्तिके लिये प्रयत्न नहीं करता। 
वह विद्याको उदरपूर्तिका साधन समझता है; यथा-- 
मातु पिता बालकन्हि बोलावहिं। 
उदर भरै सोइ धर्म सिखावहिं॥ 
(—रा० च० मा० ७।९९।४) 
लोभी दृष्ट-आदृष्ट सुखको जीवनका बड़ा फल 
समझकर उसके लिये प्रयत्न करता है, ज्ञानके लिये 
नहीं। अतः लोभ भी ज्ञानका शत्रु है और प्रकारान्तरसे 
प्रमादकी सहायता करता है । इसीलिये राहुकी सहायतामें 
ऐरावत आता है। ज्ञानेच्छुको प्रमाद और लोभको दबाना 
चाहिये। हनुमान्‌जी राहु और ऐरावतको डराकर दूर कर 
देते हैं। वे वायु, गरुड़ और मनको भी मात कर 
देनेबाली गतिसे सूर्यदेवकी ओर आकाशमें उड़े थे। वे 
यदि राहु और ऐरावतको सचमुच पकड्ना चाहते तो वे 

दोनों बचकर भाग नहीं सकते थे। इससे मालूम होता 
है कि हनुमानजी उन्हें बड़ा फल समझकर पकड्नेकी 
मुद्रामें उनकी ओर दौड़कर उन्हें भयभीत कर भगाना 
ही चाहते थे। 
राहुके लिये ज्ञानस्वरूप सूर्य भक्षणीय हैं और 
हनुमान्‌जीके लिये सुरक्षणीय। अतः उन्होंने उन्हें सुरक्षाको 
दृष्टिसे मुखमें रख लिया; क्योंकि पुस्तकीय ज्ञानसे 
अधिक सुरक्षित मुखस्थ ज्ञान होता है और महत्त्वपूर्ण 
वस्तुको मुखमें सुरक्षित रखनेका उनका स्वभाव भी 
है। श्रीसीताजीको पहचानमें देनेके लिये भगवान्‌ श्रीरामद्वारा 
उन्हें जो मुद्रिका मिली थी, उसे वे मुखमें ही रखकर 
लङ्का गये थे; यथा-- 
प्रभु मुद्रिका मेलि मुख माहीं। 
जलधि लाँधि गए अचरज नाहीं॥ 
(-हनुमानचा० १९) 
सर्वान्तर्यामी सूर्यदेव हनुमानूजीकी भावनासे संतुष्ट 
ही हुए, रुष्ट नहीं। विविध विघ्नोंकी विजयके बाद ज्ञान- 
प्राप्तिकी साधना करनेवालोंके समक्ष देवता बाधक 
बनकर आते हैं । रामचरितमानसके ज्ञान-दीपक-प्रसङ्गसे 
इस तथ्यको पुष्टि होती है; यथा-- 
जौं तेहि विन्न बुद्धि नहीं बाधी। 
तौ बहोरि सुर करहिं उपाधी॥ 
(-ररा० च० मा० ७। ११८। ५) 
देवराजकी भूमिका ऐसी ही है, पर अदम्य 
ज्ञानेच्छाके समक्ष उनके कठिन कुलिशके मद-रद टूट 
गये और ज्ञान-सूर्यने हनुमानूजीसे संतुष्ट होकर ज्ञान 
देनेका आश्वासन दिया। देवावतार रामायणका यह 
प्रसङ्ग वैदिक ऋचाओंकी भाँति ही आधिभौतिक, 
आधिदैविक एवं आध्यात्मिक अभिप्रायोंसे युक्त है। 
कुछ समयके पश्चात्‌ अध्ययन-अध्यापन प्रारम्भ 
हुआ। उनकी अध्ययनशैली अद्भुत है। आदिकविने 
उस ओर संकेत करते हुए कहा है-- 
असौ पुनर्व्याकरणं ग्रहीष्यन्‌ 
सूर्योन्मुखः प्रष्टुमनाः कपीन्द्रः । 
उद्यद्गिरेरस्तगिरिं जगाम 
ग्रन्थं महद्धारयनप्रमेयः॥ 
(--वा० रा० ७। ३६। ४५) 
'अप्रमेय वानरेन्द्र ये हनुमान्‌ व्याकरण सीखनेके 

लिये सूर्यके सम्मुख हो प्रश्न करते हुए, महाग्रन्थको याद 
करते हुए उदयाचलसे अस्ताचलतक चले जाते थे।' 
गोस्वामी तुलसीदासने भी इस अध्ययन-अध्यापनकी 
अद्भुतताका वर्णन किया है-- 
भानुसों पढ्न हनुमान गये भानु मन- 
अनुमानि सिसुकेलि कियो फेरफार सो। 
पाछिले पगनि गम गगन मगन-मन 
क्रमको न भ्रम, कपि बालक-बिहार सो॥ 
(--ह० बा० ४) 
आशय यह है कि सूर्यभगवानूके पास हनुमानजी 
पढ्ने गये, सूर्यदेवने बाल-क्रोड़ा समझकर टालमटोल 
की कि मैं स्थिर नहीं रह सकता और बिना आमने- 
सामनेके पढ़ना-पढ़ाना असम्भव है। वे हनुमान्‌जीकी 
ज्ञानेच्छाको पुनः परीक्षा ले रहे थे। हनुमान्‌जीकी 
ज्ञानको प्रबल भूखने कठिनाइयोंको तनिक भी परवाह 
नहीं की। उन्होंने सूर्यदेवको ओर मुख करके पीठकी 
ओर पैरोंसे प्रसन्नमन आकाशमें बालकोंके खेल-सदूश 
गमन किया और उससे पाठ्यक्रममें किसी प्रकारका 
भ्रम नहीं हुआ। 
सूर्यदेव दो हजार, दो सौ, दो योजन प्रति 
निमिषारद्धको चालसे चलते हुए वेद-वेदाङ्गों एवं 
सम्पूर्ण विद्याओंके रहस्य जल्दी-जल्दी समझाते चले 
जाते थे और हनुमानूजी सब कुछ धारण करते जाते 
थे। ऐसा अद्भुत और आश्चर्यमय अध्ययन-अध्यापन 
इन्द्रादि लोकपाल तथा त्रिदेवादिने कभी देखा नहीं था। 
इस दृश्यको देखकर वे चकित रह गये और उनकी 
आँखें चौंधिया गयीं- 
कौतुक बिलोकि लोकपाल हरि हर बिधि, 
लोचननि चकाचौंधी चित्तनि खभार सो॥ 
(-ह० बा० ४) 
हनुमान्‌जीने सूर्यभगवान्‌से सम्पूर्ण विद्याएँ शीघ्र ही 
पढ़ लीं। एक भी शास्त्र उनके अध्ययनसे अछूता नहीं 
रहा; यथा-- 
ससूत्रवृत्त्यर्थपदं महार्थ 
ससंग्रहं सिद्धयति वै कपीन्द्रः। 
न ह्यस्य कश्चित्‌ सदूशोऽस्ति शास्त्रे 


वैशारदे छन्दगतौ तथैव॥ 


* सर्वानन्दप्रदाता हरिहरनमितः पातु नो विश्वचक्षुः * 


सर्वासु विद्यासु तपोविधाने 
प्रस्पर्धतेऽयं हि गुरुं सुराणाम्‌। 
(—वा० रा० ७। ३६। ४५-४६) 
अर्थात्‌-- वानरेन्द्रने (तत्कालीन) सूत्र, वृत्ति, वार्तिक 
और संग्रह *-सहित 'महाभाष्य' ग्रहण कर उनमें सिद्धि 
प्राप्त को। इनके समान शास्त्र-विशारद और कोई नहीं 
है। ये समस्त विद्या, छन्द, तपोविधान-सबमें बृहस्पतिके 
समान हैं।' 
गोस्वामी तुलसीदासने भी हनुमान्‌जीको 
“ज्ञानिनामग्रगण्यम्‌' और 'सकलगुणनिधानम्‌' माना है 
और उनकी गुणनिर्देशात्मक स्तुति करते हुए कहा है-- 
जयति वेदान्तविद विविध-विद्या-विशद 
वेद-वेदांगविद ब्रह्मवादी। 
ज्ञान-विज्ञान-वैराग्य-भाजन विभो 
विमल गुण गनति शुक नारदादी॥ 
(--वि० प० २६) 
भगवान्‌ श्रीरामसे हनुमानूजीको जब पहले-पहल 
बातचीत हुई, तब श्रीभगवान्‌ बड़े प्रभावित हुए और 
उनको विद्वत्ता एवं वाग्मिताकी प्रशंसा करते हुए 
लक्ष्मणजीसे बोले 
नानुग्वेदविनीतस्य नायजुर्वेदधारिणः। 
नासामवेदविदुषः शक्यमेवं विभाषितुम्‌॥ 
नूनं व्याकरणं कृत्स्रमनेन बहुधा श्रुतम्‌। 
बहु व्याहरतानेन न किंचिदपशब्दितम्‌॥ 
(--वा० रा० ४। ३। २८-२९) 
अर्थात्‌- जिसे ऋगवेदकी शिक्षा न मिली हो, 
जिसने यजुर्वेदका अभ्यास नहीं किया हो तथा जो 
सामवेदका विद्वान्‌ न हो, वह ऐसा सुन्दर नहीं बोल 
सकता। निश्चय ही इन्होंने सम्पूर्ण व्याकरणका अनेक 
बार अध्ययन किया है; क्योंकि बहुत-सी बातें बोलनेपर 
भी इनके मुखसे कोई अशुद्धि नहीं निकली।' 
श्रीसीताशोधके लिये लङ्काको यात्रा करते समय 
सुरसाद्वारा ली गयी बड़ी परीक्षामें हनुमान्‌जीको बुद्धिमत्ता 
प्रमाणित हुई और लङ्कामें उन्होंने पग-पगपर बुद्धिमानीका 
ऐसा परिचय दिया कि रावणके समीपस्थ सचिव, पल्ली- 
पुत्र-भ्राता-सब उनके पक्षका समर्थन करने लगे। 
इससे उनको विद्या-बुद्धिको विलक्षणताको झलक 


* संग्रह एक लाख श्लोकोंका महान्‌ व्याकरणका ग्रन्थ था जो अब उपलब्ध नहीं है। 


* साम्बपर भगवान्‌ भास्करकी कृपा * 


मिलती है और साथ ही आचार्य सूर्यकी शिक्षाकी 
सफलतापर भी प्रकाश पड़ता है । हनुमानूजीकी बौद्धिक 
सफलताका कारण आचार्यका प्रसाद था। 

अध्ययनके उपरान्त यथाशक्ति गुरुदक्षिणाकी भी 
विधि है। हनुमान्‌जीने अपने आचार्यसे गुरुदक्षिणाके 
लिये इच्छा व्यक्त करनेका निवेदन किया। निष्काम 
सूर्यदेवने शिष्य-संतोषार्थ अपने अंशोद्धूत सुग्रीवकी 
सुरक्षाको कामना की । हनुमानूजीने गुरुजीकी इच्छा पूरी 
करनेकी प्रतिज्ञा की और सुग्रीवके पास पहुँचे-- 

सूर्याज्ञया तदंशस्य सुग्रीवस्यान्तिकै ययौ। 

मातुराज्ञामनुप्राप्य रुद्रांशः कपिसत्तमः॥ 

(-शतरुद्रसं० ३। २०। १२) 

वे सुग्रीवके साथ छायाकी भाँति रहकर उनकी 
सुरक्षा और सेवामें तत्पर रहे। श्रीभगवान्‌के राज्याभिषेकके 
बाद जब सब वानर अपने-अपने स्थानको भेजे जाने 
लगे, तब हनुमानूजीने सुग्रीवसे प्रार्थना की कि श्रीभगवान्‌की 
सेवामें केवल दस दिन और रहकर पुनः आपके पास 
पहुँच जाऊँगा। सुग्रीवने उन्हें सदाके लिये श्रीभगवान्‌की 
सेवामें ही रह जानेका आदेश दे दिया। 

सुग्रीव अब निर्भय और सुरक्षित थे। सुग्रीवका 
उपकार कर हनुमान्‌जीने अपने गुरु भगवान्‌ सूर्यको 
दक्षिणा पूरी की । अध्येता हनुमान्‌के अध्यापक आचार्य 
सूर्यदेव हमारे अध्ययनको तेजस्वी बनायें-*तेजस्वि 
नावधीतमस्तु '! 


साम्बपर भगवान्‌ भास्करको कृपा 
(लेखक श्रीकृष्णगोपालजी माथुर) 


श्रीकृष्णके पुत्र साम्ब महारानी जाम्बवतीके 
गर्भसे उत्पन्न हुए थे। बाल्यकालमें इन्होंने बलदेवजीसे 
अस्त्रविद्या सीखी थी। बलदेवजीके समान ही ये 
बलवान्‌ थे। महाभारतमें इनका विस्तृत वर्णन मिलता 
है।* ये द्वारकापुरीके सप्त अतिरथी वीरोंमें एक थे, 
जो युधिष्ठिरके राजसूय यज्ञमें भी श्रीकृष्णके साथ 
हस्तिनापुरमें आये थे। इन्होंने वीरवर आर्जुनसे धनुर्वेदको 
शिक्षा प्राप्त की थी। इन्होंने शल्यके सेनापतित्वमें 
क्षेमवृद्धिको युद्धमें पराजित किया था और वेगवान्‌ 
नामक दैत्यका भी वध किया था। 

भविष्यपुराणमें उल्लेख है कि साम्ब बलिष्ठ होनेके 
साथ ही अत्यन्त रूपवान्‌ थे। अपनी सुन्दरताके 
अभिमानमें वे किसीको कुछ नहीं समझते थे। यही 
अभिमान आगे इनके पतनका कारण बना। अभिमान 
किसीको भी गिरा देता है। 

हुआ यह कि एक बार वसन्त ऋतुमें रुद्रावतार 
दुर्वासा मुनि तीनों लोकोंमें विचरते हुए द्वारकापुरीमें 
आये। उन्हें तपसे क्षीणकाय देखकर साम्बने उनका 
परिहास किया। इससे दुर्वासा मुनिने क्रोधमें आकर 
अपने अपमानके बदलेमें साम्बको शाप दिया कि 'तुम 
अति शीघ्र कोढ़ी हो जाओ।' उपहास बुरा होता है; वही 


हुआ। साम्ब शप्त होनेपर संतप्त हो उठे। 

साम्बने अति व्याकुल हो कुष्ठ-निवारणार्थ अनेक 
प्रकारके उपचार किये; परंतु किसी भी उपचारसे उनका 
कुष्ठ नहीं मिटा। अन्तमें वे अपने पूज्य पिता आनन्दकन्द 
श्रीकृष्णचन्द्रके पास गये और उनसे विनीत प्रार्थना की 
कि “महाराज! मैं कुष्ठरोगसे अत्यन्त पीडित हो रहा हूँ । 
मेरा शरीर गलता जा रहा है, स्वर दबा जा रहा है, 
पीड़ासे प्राण निकले जा रहे हैं, अब क्षणभर भी जीवित 
रहनेको क्षमता नहीं है। आपकी आज्ञा पाकर अब मैं 
प्राण त्याग करना चाहता हूँ। आप इस असह्य दुःखकी 
निवृत्तिके लिये मुझे प्राण त्यागनेकी अनुमति दें।' 

महायोगेश्वर श्रीकृष्ण क्षणभर विचारकर बोले 
“पुत्र! धैर्य धारण करो। धैर्य त्यागनेसे रोग अधिक 
सताता है। मैं उपाय बताता हुँ, सुनो। तुम श्रद्धापूर्वक 
श्रीसूर्यनारायणको आराधना करो। पुरुष यदि विशिष्ट 
देवताकी आराधना विशिष्ट ढंगसे करे, तो अवश्य ही 
विशिष्ट फलको प्राप्ति होती है। देवाराधन विफल नहीं 
होता। 

साम्बके संदेह करनेपर श्रीकृष्ण पुनः बोले- शास्त्र 
और अनुमानसे हजारों देवताओंका होना सिद्ध होता है, 
किंतु प्रत्यक्षमें सूर्यनारायणसे बढ़कर कोई दूसरा देवता 


* आदिपर्व १८५। १७, सभा० ३४-३५ १४, ५७, ३४।१६, वन० १६।९- १६-१७-२०, १२०। १३-१४, विराट्‌० ७२।२२, आश्व० 
६६। ३, मौसल० १।१६-१७।१९।२५।३। डड, स्वर्गा० ५। १६--१८। 

नहीं है। सारा जगत्‌ इन्हींसे उत्पन्न हुआ है और इन्हींमें 
लीन हो जायगा। ग्रह, नक्षत्र, राशि, आदित्य, वसु, इन्द्र, 
वायु, अग्नि, रुद्र, अश्विनीकुमार, ब्रह्मा, दिशा, भू:, भुवः, 
स्वः आदि सब लोक, पर्वत, नदी-नद, सागर-सरिता, 
नाग-नग एवं समस्त भूतग्रामकी उत्पत्तिके हेतु सूर्यनारायण 
ही हैं । वेद, पुराण, इतिहास सभीमें इनको परमात्मा, 
अन्तरात्मा आदि शब्दोंसे प्रतिपादित किया गया है। 
इनके सम्पूर्ण गुण और प्रभावका वर्णन सौ वर्षोमें भी 
कोई नहीं कर सकता। तुम यदि अपना कुष्ठ मिटाकर 
संसारमें सुख भोगना चाहते हो और मुक्ति-भुक्तिकी 
इच्छा रखते हो तो विधिपूर्वक सूर्यनारायणकी आराधना 
करो, जिससे आध्यात्मिक, आधिभौतिक दुःख तुमको 
कभी नहीं होंगे ।' (सूर्यदेवकी समाराधना स्वस्थ-सुखी 
बनाती है।) 

पिता श्रीकृष्णकी आज्ञा शिरोधार्य कर साम्ब 
चन्द्रभागा नदीके तटपर जगतूप्रसिद्ध मित्रवन नामक 
सूर्यक्षेत्रमें गये। वहाँ सूर्यकी “मित्र' नामक मूर्तिकी 
स्थापनाकर उसकी आराधना करने लगे । जिस स्थानपर 
इन्होंने मूर्तिकी स्थापना की थी, आगे चलकर उसीका 
नाम 'मित्रवन' हुआ। साम्बने चन्द्रभागा नदीके तटपर 
“साम्पुर' नामक एक नगर भी बसाया, जिसे आजकल 
पंजाबका मुलतानगर कहते हैं। (साम्बरी नामकी एक 
जादूगरी विद्या भी है, जिसका आविष्कार साम्बने ही 
किया था।) मित्रवनमें साम्ब उपवासपूर्वक सूर्यके 
मन्त्रका अखण्ड जप करने लगे। उन्होंने ऐसा घोर तप 
किया कि शरीरमें अस्थिमात्र शेष रह गया। वे प्रतिदिन 
अत्यन्त भक्तिभावसे गद्गद होकर--' यदेतन्मण्डलं 
शुक्लं दिव्यं चाजरमव्ययम्‌'--इस प्रथम चरणवाले 
स्तोत्रसे सूर्यनारायणको स्तुति करते थे। इसके 
अतिरिक्त तप करते समय वे सहस्रनामसे भी सूर्यका 
स्तवन करते थे।' 

इस आराधनसे प्रसन्न होकर सूर्यभगवानूने स्वप्रमें 
दर्शन देकर साम्बसे कहा--'प्रिय साम्ब! सहस्रनामसे 
हमारी स्तुति करनेकी आवश्यकता नहीं है। हम अपने 


१. सूर्यसहस्रनामस्तोत्र गीताप्रेससे प्रकाशित है। 


* सर्वानन्दप्रदाता हरिहरनमितः पातु नो विश्वचक्षुः * 


अत्यन्त गुह्य और पवित्र इक्कीस नामोंका पाठ तुम्हें 
बताते हैँ' जिनके पाठ करनेसे सहस्रनामके पाठ 
करनेका फल मिलता है। हमारा यह स्तोत्र त्रैलोक्यमें 
प्रसिद्ध है। जो दोनों सन्ध्याओंमें इस स्तोत्रका पाठ करते 
हैं वे सब पापोंसे छूट जाते हैं और धन, आरोग्य, संतान 
आदि वाञ्छित पदार्थ प्राप्त करते हैं।' साम्बने इस 
स्तवराजके पाठसे अभीष्ट फल प्राप्त किया। यदि कोई 
भी पुरुष श्रद्धा-भक्तिपूर्वक इस स्तोत्रका पाठ करे तो 
वह निश्चय ही सब रोगोंसे छूट जाय। 

साम्ब भगवान्‌ सूर्यके आदेशानुसार इक्कीस नामोंका 
पाठ करने लगे। तत्पश्चात्‌ साम्बको अटल भक्ति, कठोर 
तपस्या, श्रद्धायुक्त जप और स्तुतिसे प्रसन्न होकर 
सूर्यनारायणने उन्हें प्रत्यक्ष दर्शन दिये और बोले-' वत्स 
साम्ब! तुम्हारे तपसे हम बहुत प्रसन्न हुए हैं, वर माँगो ।' 
देवता प्रसन्न होनेपर अभीष्ट सिद्धि देते हैं। 

अब साम्ब भक्तिभावमें अत्यन्त लीन हो गये थे। 
उन्होंने केवल यही एक वर माँगा--' परमात्मन्‌! आपके 
श्रीचरणोंमें मेरी दृढ भक्ति हो।' 

भगवान्‌ सूर्यने प्रसन्न होकर कहा-- यह तो होगा 
ही, और भी कोई वर माँगो।' तब लज्जित-से होकर 
साम्बने दूसरा वर माँगा-* भगवन्‌! यदि आपकी ऐसी 
ही इच्छा है तो मुझे यह वर दीजिये कि मेरे शरीरका 
यह कलङ्क निवृत्त हो जाय।' कुष्ठ जीवनका सबसे 
बड़ा पाप-फल समझा जाता है। 

सूर्यनारायणके 'एवमस्तु' कहते ही साम्बका रूप 
दिव्य और स्वर उत्तम हो गया। इसके अतिरिक्त सूर्यने 
और भी वर दिये; जैसे कि-- यह नगर तुम्हारे नामसे 
प्रसिद्ध होगा। हम तुमको स्वप्रमें दर्शन देते रहेंगे; अब 
तुम इस चन्द्रभागा नदीके तटपर मन्दिर बनवाकर उसमें 
हमारी प्रतिमा स्थापित करो।' 

साम्बने श्रीसूर्यके आदेशानुसार चन्द्रभागा नदीके 
तटपर मित्रवनमें एक विशाल मन्दिर बनवाकर उसमें 
विधिपूर्वक सूर्यनारायणको मूर्ति स्थापित करायी। 

इसके बाद मौसल-युद्धमें साम्बने वीरगति प्राप्त 


२. इक्कीस नाम ये हैं- 

३विकर्तनो विवस्वांश्च मार्तण्डो भास्करो रवि: । लोकप्रकाशकः श्रीमान्‌ लोकचक्षुमहेश्वरः॥ 

लोकसाक्षी त्रिलोकेशः कर्ता हर्ता तमिस्रहा। तपनस्तापनश्चैव शुचिः सप्ताश्ववाहनः ॥ 
~ | गभस्तिहस्तो ब्रह्मा च सर्वदेवनमस्कृतः ॥ (-भविष्यपुराण) 


* भगवान्‌ सूर्यका अक्षयपात्र * 

की। मृत्युके पश्चात्‌ भगवान्‌ भास्करकी कृपासे ये | और सुख प्राप्त किया है । साम्बपुराण (उपपुराण) में 


विश्वदेवोंमें प्रविष्ट हो गये। 


साम्बकी कथा, उपासना और उससे सम्बद्ध ज्ञातव्य बातें 


[साम्बकी कथा और भक्ति-पद्धतिसे हजारों-- | विस्तारसे वर्णित हें । अन्य पुराणोंमें भी साम्बकी कथा 
लाखों लोगोंने लाभ उठाया है और सूर्याराधनासे स्वास्थ्य | और उपासनाकी चर्चा है।] 


भगवान्‌ सूर्यका अक्षयपात्र 


(लेखक--आचार्य श्रीबलरामजी शास्त्री, एम० ए०) 


महाराज युधिष्ठिर सत्यवादी, सदाचारी और धर्मके 
अवतार थे। महान्‌-से-महान्‌ संकट पड़नेपर भी उन्होंने 
कभी धर्मका त्याग नहीं किया। ऐसा सब कुछ होते हुए 
भी राजा होनेके नाते दैवात्‌ वे द्यूतक्रीड़ामें सम्मिलित हो 
गये। जिस समय भगवान्‌ श्रीकृष्णचन्द्र दूरस्थ देशमें 
अपने शत्रुओंके विनाश करनेमें लगे हुए थे, उस समय 
महाराज युधिष्ठिरको जूएमें अपना राज्य, धन-धान्य एवं 
समस्त सम्पदा गँवानी पड़ी। अन्तमें उन्हें बारह वर्षाका 
वनवास भी जूएमें हार-स्वरूप मिला। महाराज युधिष्टिर 
अपने पाँचौं भाइयोंके साथ वनवासके कठिन दुःखको 
झेलने चल पड़े। साथमें महासती द्रौपदी भी थीं। 
महाराज युधिष्ठिरे साथ उनके अनुयायी ब्राह्मणोंका 
वह दल भी चल पड़ा, जो आपने धर्मात्मा राजाके बिना 
अपना जीवन व्यर्थ मानता था। उन ब्राह्मणोंको समझाते 
हुए महाराज युधिष्ठिरने कहा-- ब्राह्मणो! जूएमें मेरा 
सर्वस्व हरण हो गया है। हम फल-फूल तथा अन्नके 
आहारपर रहनेका निश्चय कर संतस-हदयसे वनमें जा 
रहे हैं। वनकी इस यात्रामें महान्‌ कष्ट होगा; अतः आप 
सब मेरा साथ छोड़कर अपने-अपने स्थानको लौट 
जायँ।' ब्राह्मणोंने दूढ़ताके साथ कहा-*महाराज! आप 
हमारे भरण-पोषणकी चिन्ता न करें। अपने लिये हम 
स्वयं ही अन्न आदिको व्यवस्था कर लेंगे। हम सभी 
ब्राह्मण आपका अभीष्ट-चिन्तन करेंगे और मार्गमें सुन्दर- 
सुन्दर कथा-प्रसङ्गसे आपके मनको प्रसन्न रखेंगे, साथ 
ही आपके साथ प्रसन्नतापूर्वक वन-विचरणका आनन्द 
भी उठायेंगे।' (महा० वनपर्व २। १०-११) 

महाराज युधिष्ठिर उन ब्राह्मणोंके इस निश्चय और 
अपनी स्थितिको जानकर चिन्तित हो गये। उनको 
चिन्तित देखकर परमार्थ-चिन्तनमें तत्पर और 
अध्यात्म-विषयके महान्‌ विद्वान्‌ शौनकजीने महाराज 
युधिष्ठिरसे सांख्ययोग एवं कर्मयोगपर विचार-विमर्श 


किया और धनकी अनुपयोगिता सिद्ध करते हुए 
बोले-- जो मानव धर्म करनेके लिये धनके उपार्जनको 
कामना करता है, उसकी वह इच्छा ठीक नहीं है, अतः 
धनके उपार्जनकी इच्छा नहीं करना ही उचित है। 
कीचड़ लगाकर पुनः उसके धोनेसे कीचड़ नहीं लगाना 
ही ठीक है, श्रेयस्कर है-- 
धर्मार्थयस्य वित्तेहा वरं तस्य निरीहता। 
प्रक्षालनाद्धि पङ्कस्य दूरादस्पर्शनं वरम्‌॥ 
(--महा० वनपर्व २। ४९) 
शौनकजीने वन-यात्रामें युधिष्ठिरको आवश्यकताओंकी 
पूर्तिक लिये एक विचित्र त्यागीका मार्ग अपनानेके लिये 
बताया था। फिर भी किसी सत्पुरुषके लिये अपने 
अतिथियोंका स्वागत-सत्कार करना परम कर्तव्य है, तो 
ऐसी स्थितिमें स्वागत कैसे किया जा सकेगा ? युधिष्ठिरके 
इस प्रश्नपर शौनकजीने कहा 
तृणानि भूमिरुदकं वाक्‌ चतुर्थी च सूनृता। 
सतामेतानि गेहेषु नोच्छिद्यन्ते कदाचन॥ 
(--महा० वनपर्व २। ५४) 
“हे युधिष्ठिर! अतिथियोंके स्वागतार्थ आसनके लिये 
तृण, बैठनेके लिये स्थान, जल और चौथी मधुरवाणी- 
इन चार वस्तुओंका अभाव सत्पुरुषोंके घरमें कभी 
नहीं रहता।' इनके द्वारा अतिथि-सेवाका धर्म निभ 
सकता है। 
महाराज युधिष्ठिर अपने पुरोहित धौम्यकी सेवामें 
उपस्थित हुए और उनकी सलाहसे सूर्यभगवान्‌की 
उपासनामें जुट गये। पुरोहितने भगवान्‌ सूर्यके अष्टोत्तर- 
शतनाम-स्तोत्र (एक सौ आठ नामोंका जप) का 
अनुष्ठान बताया और उपासनाकी विधि समझायी। 
महाराज युधिष्ठिर सूर्योपासनाके कठिन नियमोंका पालन 
करते हुए सूर्य, अर्यमा, भग, त्वष्टा, पूषा, अर्क, सविता, 
रवि इत्यादि एक सौ आठ नामोंका जप करने लगे। 

महाराज युधिष्टिरने सूर्यदेवको प्रार्थना करते हुए कहा-- 
त्वं भानो जगतश्षक्षुस्त्वमात्मा सर्वदेहिनाम्‌। 
त्वं योनिः सर्वभूतानां त्वमाचारः क्रियावताम्‌॥ 
त्वं गतिः सर्वसांख्यानां योगिनां त्वं परायणम्‌। 
अनावृतार्गला द्वारं त्वं गतिस्त्वं मुमुक्षताम्‌॥ 
त्वया संधार्यते लोकस्त्वया लोकः प्रकाशते। 
त्वया पवित्रीक्रियते निर्व्याजं पाल्यते त्वया॥ 
(-महा०, वन० ३। ३६-३८) 
“हे सूर्यदेव! आप अखिल जगत्के नेत्र तथा समस्त 
प्राणियांकी आत्मा हैं। आप ही सब जीवोंके उत्पत्ति- 
स्थान हैं और सब जीवोंके कर्मानुष्ठानमें लगे हुए जीवोंके 
सदाचार हैं। हे सूर्यदेव! आप ही सम्पूर्ण सांख्ययोगियोंके 
प्राप्तव्य स्थान हैं। आप ही मोक्षके खुले द्वार हैं और आप 
ही मुमुक्षुओंको गति हैं। हे सूर्यदेव! आप ही सारे 
संसारको धारण करते हैं। सारा संसार आपसे ही प्रकाश 
पाता है। आप ही इसे पवित्र करते हैं और आप ही 
इस संसारका बिना किसी स्वार्थके पालन करते हैं।' 
इस प्रकार विस्तारसे महाराज युधिष्ठिरने भगवान्‌ 
सूर्यको प्रार्थना की। भगवान्‌ सूर्य युधिष्ठिरको इस 
आराधनासे प्रसन्न होकर सामने प्रकट हो गये और 
उनके मनोगत भावको समझकर बोले 
यत्तेऽभिलषितं किञ्चित्तत्त्वं सर्वमवाप्स्यसि। 
अहमन्नं प्रदास्यामि सप्त पञ्च च ते समाः॥ 
(महा० वन० ३। ७१) 
“धर्मराज! तुम्हारा जो भी अभीष्ट है, वह तुमको 
मिलेगा। मैं बारह वर्षोतक तुमको अन्न देता रहूँगा।' 
भगवान्‌ सूर्यने इतना कहकर महाराज युधिष्ठिरको 


* सर्वानन्दप्रदाता हरिहरनमितः पातु नो विश्वचक्षुः * 


वह अपना ' अक्षयपात्र प्रदान किया, जिसमें बना भोज्य 
पदार्थ ' अक्षय्य' बन जाता था। भगवान्‌ सूर्यका वह 
अक्षयपात्र ताम्रकी एक विचित्र 'बटलोई' थी। उसको 
विशेषता यह थी कि उसमें बना भोज्य पदार्थ तबतक 
अक्षय्य बना रहता था, जबतक सती द्रौपदी भोजन नहीं 
कर लेती थीं। पुनः जब वह पात्र माँज-धोकर पवित्र 
कर दिया जाता था और पुनः उसमें भोज्य पदार्थ बनता 
था तो वही अक्षय्यता उसमें आ जाती थी। 
गृह्णीष्व पिठरं ताम्रं मया दत्तं नराधिप। 
यावद्‌ वर्त्स्यति पाञ्चाली पात्रेणानेन सुव्रत॥ 
फलमूलामिषं शाकं संस्कृतं यन्महानसे। 
चतुर्विधं तदन्नाद्ममक्षय्यं ते भविष्यति॥ 
(--महा०, वन० ३। ७२-७३) 
इस प्रकार भगवान्‌ सूर्यने धर्मात्मा युधिष्ठिरको 
उनकी तपस्यासे प्रसन्न होकर अपना ' अक्षयपात्र' प्रदान 
किया और युधिष्ठिरकी मन:कामना सिद्ध करके भगवान्‌ 
सूर्य अन्तर्हित हो गये। 
महाभारतमें उसी प्रसङ्गमें यह भी लिखा है कि जो 
कोई मानव या यक्षादि मनको संयममें रखकर-चित्त- 
वृत्तियोंको एकाग्र करके युधिष्टिरद्वारा प्रयुक्त स्तोत्रका 
पाठ करेगा, वह यदि कोई अति दुर्लभ वर भी माँगेगा 
तो भगवान्‌ सूर्य उसे वरदानके रूपमें पूरा कर देंगे 
इमं स्तवं प्रयतमनाः समाधिना 
पठेदिहान्योऽपि वरं समर्थयन्‌। 
तत्‌ तस्य दद्याच्च रविर्मनीषितं 
तदाप्नुयाद्‌ यद्यपि तत्‌ सुदुर्लभम्‌॥ 


(--महा०, वन० ३। ७५) 


सूर्योपस्थान और सूर्य-नमस्कार 


सन्ध्योपासना करनेवाले चार वैदिक मन्त्रोंसे सूर्यनारायणका उपस्थान ( उपासना ) करते हैं। क्रम यह होना 
चाहिये दाहिने पैरकी एँड़ी उठाकर सूर्याभिमुख भक्ति-भावसे आप्लावित हृदयसे मन्त्रोंका पहले विनियोग करे और 
तब आगे नीचे झुके हाथ पसार कर खड़े-खड़े अर्थपर ध्यान रखते हुए निम्न प्रतीकात्मक चार मन्त्रोंसे सूर्योपस्थान 
करे-( १ ) ३» उद्ूयन्तमसस्परि०, ( २ ) 3 उदुत्यञ्ञातवेदसम्‌०, ( ३ ) ३ चित्रन्देवानाम्‌०, ( ४ ) ॐ तच्चक्षुर्टबहितम्‌० । 
सूर्योपस्थानसे वर्चस्विता प्राप्त होती है। 

सूर्य-नमस्कार-अपने-आपमें सूर्याराधन भी है और स्वास्थ्यकर व्यायाम भी। आराधना-साधनासे सिद्धि 
मिलती है और व्यायामसे शारीरिक स्वास्थ्य-सौन्दर्यकी सम्पुष्टि होती है। यह एक विशिष्ट पद्धति है-सिद्धिकी और 
शारीरिक सौन्दर्य-सम्पत्ति प्राप्त करनेकी *। 


' ‹सूर्य-नमस्कार' सविधि आगे प्रकाश्य है । 


* सूर्यप्रदत्त स्यमन्तकमणिकी कथा * 

सूर्यप्रदत्त स्यमन्तकमणिकी कथा 


(लेखक--साधु श्रीबलरामदासजी महाराज) 


> द्वारवत्यां तु निवसन्त्यां महामणिम्‌॥ 
दिव्यं स्यमन्तकं नाम समुद्रादुपलब्धवान्‌। 
तस्य सत्राजितः सूर्य: सखा प्राणसमोऽभवत्‌॥ 
(हरिवंशपु०१। ३८। १३-१४) 
प्रसेन द्वारकापुरीमें विराजमान थे। उन्हें स्यमन्तक 
नामको एक दिव्य मणि अपने बड़े भाई सत्राजित्से प्राप्त 
हुई थी। वह सत्राजित्‌को समुद्रके तटपर भगवान्‌ भुवन 
भास्करसे उपलब्ध हुई थी। सूर्यनारायण सत्राजित्‌के 
प्राणोंके समान प्रिय मित्र थे। 
सुप्रसिद्ध महाराज यदुको वंशपरम्परामें अनमित्रके 
पुत्र निश्च नामक एक प्रतापी राजा हुए, जिनसे प्रसेन 
और सत्राजित्‌ नामक दो पुत्रोंको उत्पत्ति हुई। वे 
शत्रुओंकी सेनाओंको जीतनेमें पूर्ण समर्थ थे। 
एक समयकी बात है-रथियोंमें श्रेष्ठ सत्राजित्‌ 
रात्रिके अन्तमें स्नान एवं सूर्योपस्थान करनेके लिये 
समुद्रके तटपर गये थे। जिस समय सत्राजित्‌ सूर्योपस्थान 
कर रहे थे कि उसी समय सूर्यनारायण उनके सामने 
आकर खड़े हो गये। सर्वशक्तिसम्पन्न भगवान्‌ सूर्यदेव 
अपने तेजस्वी मण्डलके मध्यमें विराजमान थे, जिससे 
सत्राजित्को सूर्यनारायणका रूप स्पष्ट नहीं दीख रहा 
था। इसलिये उन्होंने अपने सामने खड़े हुए भगवान्‌ 
सूर्यसे कहा-- ज्योतिर्मय ग्रह आदिके स्वामिन्‌! मैं 
आपको जैसे प्रतिदिन आकाशमें देखता हूँ; यदि वैसे 
ही तेजका मण्डल धारण किये हुए आपको अपने 
सामने अब भी खड़ा देखूँ तो फिर आप जो मित्रतावश 
मेरे यहाँ पधारे-इसमें विशेषता ही क्या हुई! ?' 
इतना सुनते ही भगवान्‌ सूर्यनारायणने अपने कण्ठसे 
उस मणिरल्न स्यमन्तकको उतारा और एकान्तमें अलग 
स्थानपर रख दिया। तब राजा सत्राजित्‌ स्पष्ट अवयवोंवाले 


सूर्यनारायणके शरीरको देखकर अत्यन्त प्रसन्न हुए और 
उन्होंने उन भगवान्‌ सूर्यके साथ मुहूर्तभर (दो घड़ी) 
वार्तालाप किया। बातचीत करनेके अनन्तर जब सूर्यनारायण 
वापस लौटने लगे, तब राजा सत्राजित्ने उनसे प्रार्थना 
को--' भगवन्‌! आप जिस दिव्यमणिसे तीनों लोकोंको 
सदा प्रकाशित करते रहते हैं, वह स्यमन्तकमणि मुझे 
देनेकी कृपा कीजिये।* 

तब भगवान्‌ सूर्यनारायणने कृपा करके वह तेजस्वी 
मणि राजा सत्राजित्को दे दी। वे उसे कण्ठमें धारण 
कर द्वारकापुरीमें गये। “ये सूर्य जा रहे हैं'-एऐसा कहते 
हुए अनेक मनुष्य उन नरेशके पीछे दौड़ पड़े। इस 
प्रकार नगरवासियोंको विस्मित करते हुए सत्राजित्‌ 
अपने रनिवासमें चले गये। 

वह मणि वृष्णि और अन्धककुलवाले जिस 
व्यक्तिके घरमें रहती थी, उसके यहाँ उस मणिके 
प्रभावसे सुवर्णकी वर्षा होती रहती थी। उस देशमें मेघ 
समयपर वर्षा करते थे तथा वहाँ व्याधिका किंचिन्मात्र 
भय नहीं होता था। वह मणि प्रतिदिन आठ भार सोना 
दिया करती थी।* 

जब भगवान्‌ भी संसारी लोगोंके साथ क्रोड़ा 
करनेके लिये अवतार धारण करते हैं तो सर्वसाधारण 
अल्पज्ञ व्यक्ति उन नटनागरको अपने समान ही 
कर्मबन्धनमें बँधा हुआ समझते हैं। वे उनके कार्योपर 
शङ्का करते हैं, लाञ्छन लगनेवाली समालोचना भी कर 
बैठते हैं। जब भगवानूको नरनाट्य करना होता है तो 
वे अपनी भगवत्ताका प्रदर्शन नहीं करते। 

लोभका ऐसा घृणित प्रभाव है कि उसके कारण 
भाई-भाईमें विरोध उत्पन्न हो जाता है, अपने पराये हो 
जाते हैं तथा मित्र शत्रु बन जाते हैं। इसी भावको प्रदर्शित 


। यथैवं व्योम्नि पश्यामि सदा त्वां ज्योतिषाम्पते॥ 
तेजोमण्डलिनं देवं तथैव पुरतः स्थितम्‌। को विशेषोऽस्ति मे त्वत्तः सख्येनोपागतस्य वै॥ 
(-हरिवंशपु० १।३८। १७-१८) 


२. तदेतन्मणिरत्नं मे भगवन्‌ दातुमर्हसि ॥ (-हरिवंशपु० ३८। २१) 
३. चार धानकी एक गुञ्जी या एक रत्ती होती है। पाँच रत्तीका एक पण (आधे मासेसे कुछ अधिक), आठ पणका एक धरण, आठ 
धरणका एक पल (जो ढाई छटाँकके लगभग होता है), सौ पल-(सोलह सेरके लगभग) की एक तुला होती है, बीस तुलाका एक भार 


होता है अर्थात्‌ आजके मापसे आठ मनका एक भार होता है। 

करनेके लिये भगवान्‌ श्यामसुन्दरने स्यमन्तकमणिके हरणकी 
लीला दिखायी थी। इस स्यमन्तकमणिके हरण एवं 
ग्रहणकी लीलाका कथा-प्रसङ्ग विस्तृतरूपसे श्रीमद्भागवतके 
दशम स्कन्धके ५६-५७ अध्यायोंमें आया है। 

ऐसी प्रसिद्धि है कि भाद्रमासके कृष्णपक्षकी चतुर्थी 
तिथिमें उदित चन्द्रमाका दर्शन होनेसे मनुष्यमात्रको 
कलङ्क लगनेकी सम्भावना होती है। चन्द्र-दर्शन हो 
जानेपर कलङ्कका निवारण हो जाय, इसके लिये 
श्रीमद्भागवतके इन दो (५६-५७) अध्यायोंका कथाप्रसङ्ग 


* सर्वानन्दप्रदाता हरिहरनमितः पातु नो विश्वचक्षुः * 


पढ़ना एवं सुनना अत्यन्त लाभप्रद है। 

इस स्यमन्तकोपाख्यानको फलश्रुतिका वर्णन करते 
हुए श्रीशुकदेवजी कहते हैं-' सर्वशक्तिमान्‌ सर्वव्यापक 
भगवान्‌ श्रीकृष्णके पराक्रमोंसे परिपूर्ण यह पवित्र 
आख्यान समस्त पापों, अपराधों और कलङ्कोंका मार्जन 
करनेवाला तथा परम मङ्गलमय है। जो इसे पढ़ता, 
सुनता अथवा स्मरण करता है, वह सब प्रकारको 
अपकीर्ति और पापोंसे छूटकर परम शान्तिका अनुभव 
करता है।* 


सूर्यभक्त ऋषि जरत्कारु 


(--ब्रह्मलीन परम श्रद्धेय श्रीजयदयालजी गोयन्दका) 


महाभारतके आदिपर्वमें जरत्कारु ऋषिको कथा 
आती है। वे बड़े भारी तपस्वी और मनस्वी थे। उन्होंने 
सर्पराज वासुकिको बहिन अपने ही नामकी नागकन्यासे 
विवाह किया। विवाहके समय उन्होंने उस कन्यासे यह 
शर्त को थी कि यदि तुम मेरा कोई भी अप्रिय कार्य 
करोगी तो मैं उसी क्षण तुम्हारा परित्याग कर दूँगा । एक 
बारकी बात है; ऋषि अपनी धर्मपल्लीकी गोदमें सिर रखे 
लेटे हुए थे कि उनकी आँख लग गयी। देखते-देखते 
सूर्यास्तका समय हो आया; किंतु ऋषि जागे नहीं, वे 
निद्रामें थे। ऋषिपल्नीने सोचा कि ऋषिकी सायंसन्ध्याका 
समय हो गया; यदि इन्हें जगाती हूँ तो ये नाराज होकर 
मेरा परित्याग कर देंगे और यदि नहीं जगाती हूँ तो 
सन्ध्याको वेला टल जाती है और ऋषिके धर्मका लोप 
होता है। धर्मप्राणा ऋषिपल्लीने अन्तमें यही निर्णय किया 
कि पतिदेव मेरा परित्याग चाहे भले ही कर दें, परंतु 
उनके धर्मको रक्षा मुझे अवश्य करनी चाहिये। यही 


सोचकर उसने पतिको जगा दिया। ऋषिने अपनी 
इच्छाके विरुद्ध जगाये जानेपर रोष प्रकट किया और 
अपनी पूर्व प्रतिज्ञाका स्मरण दिलाकर पत्नीको छोड़ 
देनेपर उतारू हो गये। जगानेका कारण बतानेपर ऋषिने 
कहा--' हे मुग्धे! तुमने इतने दिन मेरे साथ रहकर भी 
मेरे प्रभावको नहीं जाना। मैंने आजतक कभी समन्ध्याकी 
वेलाका अतिक्रमण नहीं किया। फिर क्या आज 
सूर्यभगवान्‌ मेरा अर्घ्य लिये बिना ही अस्त हो सकते 
थे? कभी नहीं'- 
शक्तिरस्ति न वामोरु मयि सुपे विभावसोः। 
अस्तं गन्तुं यथाकालमिति मे हृदि वर्तते॥ 
(-महा० आदि० ४७। २५-२६) 
सच है, जिस भक्तकी उपासनामें इतनी दुढ़ निष्ठा होती 
है, सूर्यभगवान्‌ उसकी इच्छाके विरुद्ध कोई कार्य कर नहीं 
सकते | हठीले भक्तोंके लिये भगवान्‌को अपने नियम भी तोड़ने 
पढ़ते हैं ! (--तत्त्व-चिन्तामणि भाग ५' से) 


* यस्त्वेतद्‌ भगवत ईश्वरस्य विष्णोर्वीर्याढ्यं वृजिनहरं सुमङ्गलं च। 
आख्यानं पठति शृणोत्यनुस्मरेद्‌ वा दुष्कीर्ति दुरितमपोह्य याति शान्तिम्‌॥ (-श्रीमद्भा० १०।५७। ४२) 


* कलियुगमें भी सूर्यनारायणकी कृपा * 

कलियुगमें भी सूर्यनारायणकी कृपा 


(लेखक- श्रीअवधकिशोरदासजी श्रीवैष्णव ' प्रेमनिधि') 


आप विश्वास करें, इस कलियुगमें भी देवगण कृपा 
करते हैं तथा समय पड्नेपर वे साक्षी भी देते हैं। 
“भक्तमाल' में वर्णित प्रसिद्ध श्रीजगन्नाथधामके पास 
श्रीसाक्षीगोपालजीके मन्दिरके विषयमें तो सभी जानते 
ही हैं, परंतु कच्छकी यह एक नवीन घटना भी श्रद्धा 
बढ़ानेवाली वस्तु है। 

कच्छके राजाओंमें राव देशलकी श्रद्धा तथा भगवद्भक्ति 
लोकविश्रुत है। संवत्‌ १८०५ में वैशाख शुक्ला १, 
शुक्रवारसे ' भुज' में 'शिवरामण्डप' के उत्सव-प्रसङ्गमें 
आपने सवा लाख संतोंकी लगातार दस दिनोंतक सेवा 
की थी। निम्नलिखित घटना उसीसे सम्बद्ध है, जो 
सत्यको प्रोत्साहित तथा श्रद्धाभावनाको दृढ़ करती है। 
संक्षेपमें घटना इस प्रकार है-- 

एक दिन कच्छकी राजधानी ' भुज' में एक अद्भुत 
वाद (फरियाद) आया। एक साहूकारने एक पटेलपर 
दावा दायर कर दिया। वह दस्तावेज लिखकर देनेवाला 
किसान गरीब था--उसने उसमें लिखा था कि-- कोरी 
(स्थानीय रजतमुद्रा) रावजी (तत्कालीन राजा) के 
छापकी एक हजार रोकडी मैंने तुम्हारे पाससे व्याजपर 
ली है। समयपर ये कोरियाँ मैं आपको व्याजके साथ 
भर दूँगा। दस्तावेजके नीचे साक्षियोंके नाम हैं । सबसे 
नीचे “साख श्रीसूरजकी' लिखा है ।' 

आज उसी दस्तावेजने राजदरबारके सामने एक 
विकट समस्या खड़ी कर दी है। किसान कहता है-- 
एक हजार कोरियाँ व्याजसहित साहूकारको भर दी हैं। 

साहूकार कहता है-- बात असत्य है। हमको एक 
कोरी भी नहीं मिली है। यह झूठ बोलता है। मेरे पास 
पटेलकी सहीवाला दस्तावेज मौजूद है ।' 

इधर दस्तावेज कहता है-- किसानको एक हजार 
कोरियाँ भरनेको हैं।' किसानने कोरी चुकती कर दी, 
इस बातका कोई साक्षी नहीं है-कागजपर ऐसा कोई 
चिह्न भी नहीं है। अदालतने साक्षी, तर्क एवं कानूनके 
आधारपर पूरी छानबीनकर सभी प्रमाण किसान पटेलके 
विरुद्ध प्राप्त किये। कोई भी बात किसानके पक्षमें नहीं 
है। प्रमाणसे सिद्ध होता है-- किसान झूठा है' और 
पटेलके विरुद्ध फैसला भी सुना दिया जाता है। 


'भुज' को राजगद्दीपर उस समय राव देशलजी 
बाबा विराजमान थे। प्रखर मध्याहृका समय था। सूर्य 
मानो अग्निको ज्वाला बरसा रहे थे। वे भुजके पहाडको 
प्रचण्ड उत्तप्त तापसे तपाकर अपनी सम्पूर्ण गरमी भुज 
नगरीपर फेंक रहे थे। ऐसी गरमीमें कच्छके रावजीकी 
आँखें अभी जरा-सी ही मिली थीं कि बाहरसे 
करुणक्रन्दन सुनायी पड़ा 

“महाराज! मेरी रक्षा करो-रक्षा करो, मैं गरीब 
मनुष्य बिना अपराधके मारा जा रहा हूँ।' 

किसानकी करुण चीख सुनकर रावजीकी आँखें 
खुल गयीं। कच्छका मालिक नंगे पाँव यकायक बाहर 
आया। राजधर्मका यही तकाजा है। 

“कौन है भाई ?' महारावकी शान्त, मीठी वाणीने 
वातावरणमें मधुरता भर दी।' 

“चिरंजीव हों रावजी !' किसानका कण्ठ छलाछल 
भर गया। वह धैर्य धारण कर बोला--'मैं एक हजार 
कोरीके लिये आँसू नहीं बहाता हूँ। मेरे सिरपर झूठ 
बोलनेका कलङ्क आता है, वह मुझसे सहा नहीं जाता; 
धर्मावतार! मुझे सच्चा एवं उचित न्याय चाहिये, गरीबनिवाज !' 

पटेलने अपनी सारी राम-कहानी कच्छके अधिपति 
देशलजी बाबाके चरणोंमें निवेदित की। महारावने सभी 
कागजात भुजकी अदालतसे अपने पास मंँगवाये। 
उसके एक-एक अक्षरको ध्यानपूर्वक पढ़ा। किसानको 
सचाई कागजोंमें तो कहीं दीख न पड़ी, किंतु उसके 
नेत्रॉमें निर्दोषता झाँक रही थी। 

कागजोंको देखकर कच्छके अधिपतिने निराशापूर्ण 
निःश्वास लेते हुए कहा-- क्या करूँ भाई! तूने कोरियाँ 
भर दी हैं, पर इसका कुछ भी प्रमाण इन कागजोंमें 
उपलब्ध नहीं हो पा रहा है।' 

“प्रमाण तो है, अन्नदाता! मैंने अपने हाथसे ही इस 
दस्तावेजपर काली स्याहीसे चौकडी (० ऐसे निशान) 
लगाये हें '-किसानने अपनी प्रामाणिकताका निवेदन 
करते हुए कहा। 

“चौकड़ी!' महाराज देशलजी बाबाने चौंककर 
कहा। “हाँ धर्मावतार! चौकड़ी!! काली रोशनाईकी 
बड़ी-सी चौकडी !!! चारों कोनोंपर कागजके चारों ओर 

मैंने अपने हाथसे लगायी हैं, चार काली चौकडियाँ।' 

' अरे, चौकडी तो क्या, इसपर तो काला विन्दु भी 
कहीं दिखायी नहीं देता'--राजाने कहा। 

“यह सब चाहे जैसे हुआ हो, राजन्‌! आपके 
चरणोंपर हाथ रखकर मैं सत्य ही कहता हूँ '--किसानने 
बाबाके दोनों चरणोंपर अपने दोनों हाथ रख दिये। 

पटेल (कलबी) की वाणीमें सचाई साफ-साफ 
झलकती थी। यह समस्या अब और भी कठिन हो 
गयी। महाराजके सिरपर पसीना आ गया, आँखोंकी 
त्योरियाँ चढ़ गयीं। तुरंत उस साहूकारको बुलाया गया । 
वह राजाके सम्मुख उपस्थित हुआ । अब तो कचहरीके 
सभी लोग भी आकर बैठ गये थे तथा किसानके 
न्यायको तौलते हुए इस संत आत्मा न्यायमूर्ति राजाके 
न्यायको देख रहे थे। 

*सेठ! मनमें कुछ भी छल-कपट हो तो निकाल 
देना।' राजाने साहूकारको गम्भीरतापूर्वक कहा । 

' अन्नदाता! जो कुछ होगा, वह तो यह कागज स्वयं 
ही कहेगा, देख लीजिये।' 

राजाने पुनः दस्तावेज हाथमें लिया । राजाको दृष्टि 
कागजके कोने-कोनेपर सीधी चली जा रही थी । परंतु 
“चौकडी ' के प्रश्नका उत्तर किसी प्रकार नहीं मिल रहा 
था। इतनेमें राजाको दृष्टि कागजके अन्तिम अक्षरोंपर 
पड़ी--' साख श्रीसूरजकी ' । 

अब विचार राजाके मस्तिष्कमें चढ़ गये--सूरज 
सत्य साक्षी देंगे? और उन्होंने वह दस्तावेजका कागज 
सूर्य भगवान्‌के सामने रख दिया। 

'हे सूर्यदेव! इस दस्तावेजमें आपकी साक्षी लिखी 
है। मैं 'भुज' का राजा यदि आज न्याय न कर सका 
तो दुनिया मेरी हँसी उड़ायगी। राजाने मन-ही-मन 
श्रीसूर्यनारायणसे बुद्धिदानकी प्रार्थना की और कागजको 
सूर्यके सम्मुख रख दिया। फिर वे टकटको लगाकर 
ध्यानपूर्वक कागजको देखने लगे। एक चमत्कार उभरा! 
एक हलकी-सी पानीके दाग-सरीखी स्पष्ट चौकडी 
दस्तावेजके कागजपर दीखने लगी। फिर तो 
कच्छाधिपति ऐसे आनन्दसे हर्षित हो गये मानो उन्होंने 
किसी महान्‌ देशको जीत लिया हो। आकाशमें जगमगाते 
हुए सूर्यनारायणके सामने उनके दोनों हाथ जुड़ गये। 

अब राजाने किसानसे पूछा-- तुमने कागजपर 


* सर्वानन्दप्रदाता हरिहरनमितः पातु नो विश्वचक्षुः * 


चौकडी लगायी, उसका कोई साक्षी भी है ?' 

“काला कौआ भी नहीं गरीब-निवाज! साक्षी तो 
कोई भी नहीं था '--पटेलने निवेदन किया। 

“परंतु इसमें तो लिखा है न कि--' साक्षी श्रीसूर्यजी।' 
“हँ हँ--अन्नदाता!' साहूकारने उत्तर दिया। 

“यह तो ऐसा लिखना पूर्वपरम्परासे चला आता है, 
रिवाजमात्र है। भला, सूर्य कभी साक्षी देते हैं ?' राजाने 
किसानसे हँसकर पूछा। 

“देवता तो साक्षी दे सकते हैं, राजन्‌!' परंतु अब 
तो कलियुग आ गया है। दुनियाके मनुष्योंकी आँखें 
सूर्यकी साक्षी कैसे समझ सकती हैं ? कैसे पढ़ सकती 
हैं ?-पटेलने श्रद्धापूर्वक कहा। 

“तनिक इधर तो आइये सेठजी !'--राजाने साहूकारको 
बुलाया और उसे सचेतकर सूर्यके सामने उस दस्तावेजको 
धर दिया। 

साहूकारकी आँखें देखती ही रह गयीं । दस्तावेजपर 
फीकी सफेद चौकडी साफ-साफ दीख रही थी। 
साहूकारका मुँह काला-स्याह हो गया। 

“बोल, अब सच्चा बोल! स्याहीकी चौकडी तूने 
कैसे मिटायी थी ?'-राजाने तीक्ष्ण स्वरमें साहूकारसे 
पूछा । 'गरीबपरवर! क्षमा करें'-थर-थर काँपता साहूकार 
अपनी काली करतूतका वर्णन करता हुआ बोला 
' रोशनाईसे लगायी चौकड़ीका निशान जब गीला ही था, 
उसी समय मैंने उसपर महीन पीसी हुई चीनीके कण 
चारों ओर छिड़क दी और उस दस्तावेजका कागज 
चींटियोंके बिलके बिलकुल पास रख दिया। चींटियोंने 
चारों तरफकी चौकड़ीपर पड़ी चीनीमें लगी रोशनाई भी 
चाट लीं। चीनीके साथ एक रस बने स्याहीके अणु- 
अणु चींटियोंने चूस लिये। इस प्रकार सम्पूर्ण चौकडी 
उड़ गयी दीनानाथ !' 

यह सुनकर सभी स्तब्ध रह गये। सूर्यदेवको 
साक्षीने किसानके प्राणका तथा राजाके न्यायका संरक्षण 
किया-पटेलको उत्तम न्याय (अव्वल इन्साफ) प्राप्त 
हुआ। इससे महाराव देशलजी (बाबा) की दैवी 
शक्तिके रूपमें उनको कोर्तिका डंका सम्पूर्ण कच्छराज्यमें 
बज गया। फिर तो 'देशरा-परमेशरा' का देव-दुर्लभ 
विरद 'देशलजी बाबा' के नामके साथ सदा-सर्वदाके 
लिये जुट गया। बोलिये भगवान्‌ सूर्यनारायणको जय! 


* भगवान्‌ श्रीसूर्यदेवकी उपासनासे विपत्तिसे छुटकारा * 


३६५ 


सूर्याराधनसे वेश्याका भी उद्धार 
(लेखक--पं० श्रीसोमनाथजी घिमिरे, व्यास) 


ततः प्रभृति योऽन्योऽपि रत्यर्थं गृहमागतः। 
स सम्यक्‌ सूर्यवारेण समं पूज्यो यथेच्छया॥ 
(भविष्य, प्रर उ० प० अ० ११) 
एक बार धर्मपुत्र महाराज युधिष्ठिरने भगवान्‌ 
श्रीकृष्णसे वेश्याओंके उद्धारका उपाय पूछा। भगवानूने 
इसका बड़ा ही सारगर्भित उत्तर दिया। यद्यपि वह एक 
लम्बा प्रसङ्ग है, पर स्थानाभावसे उसका सारांशमात्र ही 
यहाँ दिया जा रहा है। 
कोई भी पापस्वभावग्रस्त व्यक्ति सहसा किसी 
दुष्कर्म या पापसे छूट नहीं सकता, अतः उसको शनै:- 
शनैः छुड़ाया करते हैं। अगणित पुरुषॉंसे संसर्ग रखनेवाली 
वेश्याएँ यदि दो बातोंका नियम पालन करें तो उनका 
बहुत सुधार हो सकता है। 


पालनीय बातें 

(१) वे दासीके रूपमे भोजन-वस्त्रमात्र लेकर किसी 
द्विजकी शरण जायें, उसकी आज्ञाकारिणी बनकर, सभ्य 
महिलाओंकी भाँति अपना शेष जीवन साधनामय बनायें । 

(२) प्रत्येक रविवारको उपवास रखकर किसी 
शान्त, विषयवासना-निर्मुक्त, राग-द्वेषरहित, वेद-पुराणोंके 
विचक्षण ब्राह्मणसे कथा सुनें, ब्राह्मणोंका सत्कार करें। 
ऐसा करनेसे वे समस्त देवताओंके एक ही विग्रहरूप 
प्रत्यक्ष लोकसाक्षी, दिनमणि अखिल जगदात्मा भगवान्‌ 
श्रीसूर्यनारायणके कृपा-प्रभावसे विषयोंसे क्लान्त 
वेश्यावृत्तिके जघन्य अपराधसे उत्तरोत्तर मुक्त होकर 
अन्तमें अधिकारिणी बननेपर वे अखण्ड आनन्दमय 
मुक्तिपदको प्राप्त कर सकती हैं। 


भगवान्‌ श्रीसूर्यदेवको उपासनासे विपत्तिसे छुटकारा 
(जगद्गुरु शंकराचार्य ज्योतिष्पीठाधीश्वर ब्रह्मलीन पूज्यपाद स्वामी श्रीकृष्णबोधाश्रमजी महाराजका उद्बोधन) 
( श्रीसूर्यसम्बन्धी सत्य घटना ) 


{ भारतके सुप्रसिद्ध महान्‌ धर्माचार्य परमपूज्यपाद प्रातः स्मरणीय श्रीमज्गद्गुरु शंकराचार्य ज्योतिष्पीठाधीश्चवर अनन्वश्चीविभूषित 
ब्रह्मलीन स्वामी श्रीकृष्णनोधाश्रमजी महाराजके श्रीमुखसे सुनी भगवान्‌ श्रीसूर्यसम्बन्धी सत्य घटना और सदुपदेश पाठकोंके 


लाभार्थ प्रेषकके (यथास्मृत) अनुसार यहाँ दिये जा रहे हैं ।7 

श्रीसूर्यकी उपासनाका अद्भुत चमत्कार 

जिज्ञासुका प्रश्‍न पूज्यपाद महाराजजी! मैं बड़ा 
दुःखी हूँ, मेरा दुःख दूर कैसे हो? 

पूज्य जगदुरुजी-तुम किस जातिके हो? 

जिज्ञासु-मैं जातिका ब्राह्मण हूँ। 

पूज्य जगदुरुजी-तुम ब्राह्मण होकर दु:खी हो, 
बड़ा आश्चर्य है? तुम अपने स्वरूपको पहचानो और 
नित्यप्रति भगवान्‌ श्रीसूर्यका भजन, पूजन, आराधन 
किया करो तथा भगवान्‌ श्रीसूर्यके मन्त्रका जप करो। 
सूर्यको उपासना करोगे तो तुम्हारे समस्त रोग-शोक, 
दु:ख-दारिद्र्य इत्यादि सब तत्काल दूर हो जायेंगे | 
भगवान्‌ श्रीसूर्यकी उपासना करनेसे कौन-सा ऐसा कार्य 
है कि जो नहीं बन जाता? भगवान्‌ श्रीसूर्यकी उपासना 
करनेसे और भगवान्‌ श्रीसूर्यके प्रसन्न हो जानेसे मनुष्यके 


प्रायः सभी मनोरथ सिद्ध हो जाते हैं एवं सभी कार्य 
बन जाते हैं। भगवान्‌ श्रीसूर्यकी महिमा बड़ी अद्भुत 
तथा विलक्षण है। भगवान्‌ श्रीसूर्यकी उपासना करनेसे 
यह लोक और परलोक दोनों बन जाते हैं। 

जिज्ञासु महाराजजी! वास्तवमें भगवान्‌ श्रीसूर्यकी 
उपासना करनेसे दुःखोंसे और रोग-शोकसे छुटकारा 
मिल जाता है, क्या यह बात सत्य है? 

पूज्य जगदुरुजी-सत्य है और बिलकुल अक्षरशः 
सत्य है। 

जिज्ञासु महाराजजी! यह कैसे होता है, कृपाकर 
कुछ और समझाकर उपदेश करें। 

पूज्य जगदुरुजी- इसे जरा ध्यानसे सुनो। एक समयकी 
बात है कि हम अपने आश्रम दण्डीवाड़ा मेरठमें ठहरे 
हुए थे। एक व्रजका ब्राह्मण हमारे पास आया। वह बड़ा 

पढ़ा-लिखा विद्वान्‌ था, परंतु न तो उसके पास धन था 
और न उसकी कहीं नौकरी ही लगी थी। वह बडा 
परेशान और दुःखी था। उसने हमसे कहा कि महाराज! 
मैं बड़ा दुःखी हूँ और जातिका ब्राह्मण हूँ । अंग्रेजीसे 
एम० ए० भी हूँ। पर न तो मेरे पास पैसा है और न मुझे 
कोई नौकरी ही मिल पाती है। इधर मैं रोगी भी रहता 
हूँ। जिससे मेरे सब रोग-शोक दूर हो जायँ अतः ऐसा 
कोई उपाय बतानेकी कृपा करें। 

पूज्य जगदूरुजीने कहा-- 

“तुम व्रजवासी ब्राह्मण हो इसलिये हम तुम्हें एक 
ऐसा उपाय बताते हैं, जिससे तुम्हारे समस्त रोग-शोक 
दूर हो जायँगे और तुम्हारी समस्त मनःकामना सिद्ध हो 
जायगी। तुम सब प्रकारसे सुखी हो जाओगे।' 

उस ब्राह्मणने कहा कि महाराज! बड़ी कृपा होगी । 

इसपर हमने उससे कहा कि तुम हमारे स्थानपर 
ही ठहरो और भगवान्‌ श्रीसूर्यकी शरण लो। भगवान्‌ 
श्रीसूर्यकी उपासना करो । पंद्रह दिनोंतक नित्यप्रति शुद्ध 
जलसे स्थान करके भगवान्‌ श्रीसूर्यके सामने खडे होकर 
सूर्यभगवान्‌को जल दो। उन्हें हाथ जोड़कर साष्टाङ्ग 
प्रणाम करो और चन्दन-पुष्पादिसे नित्यप्रति श्रद्धा- 
भक्तिसहित उनकी पूजा किया करो। हम जो विधि 
बताये, उसके अनुसार श्रीसूर्यमन्त्रका जप, सूर्यके 
स्तोत्रोंका पाठ और सूर्यके व्रत करो, तुम्हारे सब कार्य 
सिद्ध हो जायँगे। श्रीसूर्योपासनासे कौन-सा ऐसा कार्य 
है कि जो सिद्ध न हो जाता हो। 

उस ब्राह्मणने हमारी बातका विश्वास कर सूर्योपासना 
करनेका दृढ़ निश्चय कर लिया। वह अंग्रेजी पढ़ा था 


* सर्वानन्दप्रदाता हरिहरनमितः पातु नो विश्वचक्षुः * 


और फैशनमें रहता था तथा उसके सिरपर चोटी नहीं 
थी एवं वह चाय भी पीता था। हमने सबसे पहले 
उसके बाल कटवाकर उसके सिरपर चोटी रखवायी 
और उससे चाय न पीनेकी प्रतिज्ञा करायी। फिर उसे 
श्रीसूर्यभगवान्‌के मन्त्र और स्तोत्र बताकर सूर्योपासना 
करानी प्रारम्भ करा दी। 

उसने हमारे बताये अनुसार बड़ी लगन और बड़ी 
श्रद्धा-भक्तिके साथ भगवान्‌ श्रीसूर्यको उपासना, उनके 
मन्त्रका जप और स्तोत्रका पाठ आदि करना प्रारम्भ कर 
दिया। उसके विधिपूर्वक श्रीसूर्योपासना करनेका प्रत्यक्ष 
फल और अद्भुत चमत्कार यह देखनेमें आया कि अभी 
सूर्योपासना करते पंद्रह दिन भी पूरे नहीं हुए थे कि 
उसके घरसे एक तार आया कि तुम्हारी अमुक जगहकी 
नौकरी लगनेकी सूचना आयी है, इसलिये तुम तुरंत 
वहाँपर पहुँच जाओ और कार्य सँभाल लो। वह यह 
देखकर आश्चर्यचकित रह गया। उसको भगवान्‌ सूर्यमें 
और भी श्रद्धा-भक्ति हो गयी। वह वहाँ गया और ऊँचे 
पदपर नियुक्त हो गया। वह आगे जाकर मालामाल हो 
गया। इस प्रकार उसके सब रोग-शोक, दुःख- दारिद्र्य 
समाप्त हो गये। यह सब भगवान्‌ श्रीसूर्यदेवके भजन- 
पूजन, जप-अनुष्ठान आदि करनेसे और भगवान्‌ श्रीसूर्यके 
प्रसन्न होनेसे ही हुआ, जो स्वयं हमारी प्रत्यक्ष आँखोंदेखी 
सत्य घटना है। 

भगवान्‌ श्रीसूर्यको कृपासे सब कुछ प्राप्त हो सकता 
है। आवश्यकता है कि हम श्रद्धा-भक्तिके साथ 
विश्वासपूर्वक भगवान्‌ श्रीसूर्यको उपासना करें। 


(प्रेषक--भक्त श्रीरामशरणदासजी) 


मानवीय जीवनमें सुधा घुल जाये 


(डॉ० श्रीछोटेलालजी शर्मा, ' नागेन्द्र , एम्‌ ए०, पी-एच्‌० डी०, बी० एडू०) 
अन्धकारके विकट वैरी अंशुमाली विभो! 


मेटि भव-जड़ता 


दौर्बल्य-दुरित-मलिन-हीन 


प्रखर-मरीचि-सुख बीचि 


भवज-निशीथिनीमें कबसे 


दीजिये प्रकाश राशि नहीं 


प्रकाश बिकसाइये। 
मानसमें 
सरसाइये। 
भटक रहे 
तरसाइये। 


मानवीय जीवनमें सुधा घुल जाये देव! 
नीरस रसा पै ऐसा रस बरसाइये॥ 


* सूर्य-पूजाकी व्यापकता * 

सूर्य-पूजाकी व्यापकता 
(लेखक--डॉ० श्रीसुरेशव्रतजी राय, एम्‌० ए०, डी० फिल्‌०, एल्‌-एल्‌० बी०) 


प्रकाश, ताप और ऊर्जाके स्रोत भगवान्‌ भुवनभास्करके 
सम्मुख मानव आदिकालसे ही श्रद्धावनत रहा है। यदि 
वे वैज्ञानिकोंके लिये ऊर्जा तथा उष्णताके स्रोत हैं तो 
भक्तोंक लिये जीवनदाता, खगोल-शास्त्रियोंके लिये 
सौर-मण्डलके केन्द्र-विन्दु और कवियोंको सात चपल 
अश्वो तथा सहस्र किरणोंवाले रश्मिरथीको कल्पनामें 
मुग्ध करनेवाले दिव्य प्राणी हैं। (अपने देशमें) 
प्रातःकाल एवं संधिवेलामें किसी सरिता, सरोवरमें 
कमरतक जलके बीच अथवा भूमिपर ही खड़े होकर 
सूर्यको अर्घ्य अर्पित करने एवं सूर्य-नमस्कार करनेकी 
परम्परा आदिकालसे ही चली आ रही है। सभी वर्ण, 
जाति, धर्म और देशोंमें किसी-न-किसी रूपमें सूर्य- 
पूजा प्रचलित रही है तथा आज भी है। फारसमें अग्नि 
एवं सूर्यापासना-परम्परा अत्यन्त प्राचीन रही है । मैक्सिको- 
वासियोंके मान्यतानुसार विश्वको सृजनशक्तिका मूल 
सूर्य ही है। यूनानमें प्रचलित अपोलो (4०1०) तथा 
डेयाना (9219) उपाख्यान सूर्योपासनाकी ओर संकेत 
करते हैं। अपने देशमें सौरोपासनाका अलग सम्प्रदाय 
ही रहा है। शैव-सूर्योपासनाका भी अलग सम्प्रदाय है। 
शैव सूर्योपासनाको अपनी उपासना-पद्धतिका अभिन्न 
अङ्ग मानते हैं। कालान्तरमें शैव-धर्मकी प्रधानताके 
कारण सौरोपासना गौण हो गयी । त्रेतायुगमें सूर्यवंशी- 
परम्परा भुवनभास्कर-जैसी देदीप्यमान रही। दिलीप, 
रघु, अज, दशरथ, राम सूर्यवंशके उल्लेखनीय नरेश थे। 
महारथी कर्ण सूर्य-पुत्र थे। 

कोणार्क-जैसे सूर्य-मन्दिरोंमें एवं अन्यत्र सूर्य- 
प्रतिमाओंके रूपमें सूर्य-पूजाको परम्परा अत्यन्त 
प्राचीनकालसे मिलती है । कहीं प्रतीक, कहीं मानवरूपमें 
सूर्यका अङ्कन मिलता है। चक्रको प्रायः सूर्यके 
प्रतीकात्मकरूपमें व्यक्त किया गया है। सुदर्शन-जैसे 
चक्रसे कहीं-कहीं तेज किरणें प्रस्फुटित होती दिखलायी 
गयी हैं। बैदिककालमें सूर्यको नारायण भी कहा जाता 
था। अनेक प्राचीनकालीन (Punch m़ark०) आहतचिह- 
युक्त सिक्कोंपर चक्र सूर्यके प्रतीकरूपमें अङ्कित मिलता 
है। इसी श्रेणीके कुछ सिक्कों तथा ऐरणसे प्राप्त तीसरी 


शताब्दी ईसापूर्वके सिक्कोंपर सूर्यको कमलके प्रतीकरूपमें 
अङ्कित किया गया है। सम्भवतः इस कारण सूर्यकी 
परवर्तीकालीन मानव-प्रतिमाओंके हाथमें कमल-पुष्प 
मिलता है। गर्गकुण्ड चोलपुरमें स्थित मन्दिरके निकट 
कमलके आकारको विशाल प्रस्तर-प्रतिमा सूर्यको 
प्रतीकात्मक अभिव्यक्तिको पुष्ट करती है। १० वीं 
शताब्दीकी इस प्रतिमाके चारों ओर सूर्यसे सम्बद्ध ऊषा, 
प्रत्यूषा-जैसी देवी-देवताओंकी मूर्तियाँ अङ्कित हैं। उद्ठाहिक 
मित्र तथा भानुमित्रके सिककोंपर, तृतीय शताब्दी ई० पू० 
को कर्द नामक जनजातिके सिककोंमें सूर्यका सोलर 
डिक्स अर्थात्‌ वेदिका-जैसी पीठिकापर स्थित सूर्यका 
अङ्कन मिलता है। भीटा बसाड़, राजघाटको खुदाईमें 
प्राप्त सिक्कोंपर सूर्यके वृत्तको अग्निकुण्डके समीप 
पीठिकाके ऊपर अङ्कित दिखलाया गया है। 
मानवरूपमें सूर्यकी प्रतिमा पश्चिमी भारतके भाँजा 
नामक स्थानमें प्राप्त हुई है। इसके अतिरिक्त सूर्यकी 
मानवमूर्तियाँ खण्डगिरिकी गुफा (उड़ीसा) तथा बोधगयामें 
भी प्राप्त हुई हैं। खण्डगिरिकी जैनी-गुफा तथा बौद्धस्तूपकी 
वेदिकापर प्राप्त प्रतिमाओंसे प्रतीत होता है कि सूर्योपासना- 
पद्धति न केवल ब्राह्मणोंमें प्रत्युत बौद्ध एवं जैन- 
सम्प्रदायोंमें भी प्रचलित थी। बोधगयामें प्राप्त प्रथम 
शताब्दी ई० पू० को सूर्य-प्रतिमामें सूर्यको एक रथपर 
आसीन प्रस्तुत किया गया है, जिसे खींचनेवाले चार 
घोड़े चार युगोंके प्रतीक हैं। रथमें एक ही पहिया है, 
जिसे वर्षका प्रतीक माना गया है। रथके दोनों ओर दो 
स्त्रियोंकी आकृतियाँ, सम्भवतः ऊषा एवं प्रत्यूषा धनुषको 
प्रत्यञ्चापर चढ़ाये प्रदर्शित को गयी हैं। इन सूर्य- 
पल्लियोंको प्रातः एवं सायंकाल दो पक्ष माना गया है। 
रथके नीचे सम्भवतः अन्धकारके प्रतीकरूपमें दैत्याकार 
मानवकी प्रतिमा प्रस्तुत की गयी है, जिसे कुचलता, नष्ट 
करता हुआ रथ आगे बढ़ रहा है। चार घोड़ोंवाले रथपर 
आसीन सूर्य शक तथा यूनानी परम्परामें भी मिलता है। 
कुछ ऐसा ही चित्रण पटनामें प्राप्त मुहरोंपर भी मिला 
है। पश्चिमी भारत (भाँजा) में प्राप्त बोधगयाकी सूर्य- 
प्रतिमासे मिलती-जुलती मूर्ति भी समकालीन है। 

कानपुरके समीप लालभगतसे प्राप्त प्रथम अथवा दूसरी 
शताब्दीकी सूर्य-प्रतिमामें अनेक परिवर्तन मिलते हैं। 
रथासीन सूर्यको खड़ेकी अपेक्षा बैठी मुद्रामें प्रस्तुत 
किया गया है। दायीं तथा बायीं ओर खड़ी स्त्रियाँ 
प्रत्यञ्चापर चढ़ाये धनुषकी अपेक्षा एक सूर्यभगवान्‌पर 
छत्र ताने है और दूसरी चँवर डुला रही है। तीन स्त्रियाँ 
नीचे खड़ी दिखलायी गयी हैं। अर्थात्‌ सूर्यकी पाँच 
पत्नियाँ प्रस्तुत की गयी हैं। घोड़े एक दैत्यके मस्तकसे 
उठते हुए प्रस्तुत किये गये हैं। भुवनेश्वरके समीप 
उड़ीसामें जैन-गुफाके खण्डगिरि-समूहमें अनन्त गुफासे 
प्रथम शताब्दीकी एक प्रतिमा मिली है। इन प्रतिमाओंमें 
प्रस्तुत सूर्यका रूप यूनानी देवता अतलान्तोंसे बहुत कुछ 
मिलता है। इनके अतिरिक्त एलोरा-गुफाकी सूर्यमूर्ति, 
थरापुरामें पाँचवीं शताब्दीमें स्थापित सूर्य-मन्दिर, छठी 
शताब्दीमें मिहिरकुलके पंद्रहवें राजाद्वारा स्थापित सूर्य- 
मन्दिर, ८वीं शताब्दीमें ललितादित्यके ' मार्तण्ड-प्रासाद ', 
पालवंशीय शासनकालकी सूर्य-मूर्तियाँ, ११ वीं शताब्दीमें 
अनेक सूर्य-मन्दिरोंकी स्थापनासे सूर्य-पूजनके व्यापक 
प्रचलनका परिचय मिलता है । 

कतिपय परवर्ती सूर्य-प्रतिमाओंपर विदेशी प्रभाव 
परिलक्षित होता है; जैसे भारीभरकम पहिने निरजिस- 
जैसे पैण्ट, बूट अथवा जूते धारण किये सूर्य-प्रतिमा 
दिखायी गयी है। कलकत्ता संग्रहालयमें एक ऐसी ही 
प्रतिमा सुरक्षित है । इन मूर्तियोंमें अपनी अलग-अलग 
विशेषताएँ मिलती हैं । मथुरामें प्राप्त कुषाणकालीन सूर्य- 
प्रतिमामें चार अश्वोंके रथपर आसीन सूर्यके एक हाथमें 
कमल है और दूसरे हाथमें तलवार लिये लम्बा कोट 
और आच्छन्नपद भास्करके दोनों स्कन्थोंसे गरुडकी 
भाँति एक-एक पंख लगे हैं। प्रथम तथा द्वितीय 
शताब्दीमें स्वदेशी तथा विदेशी तत्त्वोंका समन्वय अद्भुत 
है। मथुरासे ही प्राप्त कुछ अन्य सूर्य-प्रतिमामें सूर्यकी 
वेश-भूषा शकों-जैसी है। शरीर आच्छन्न है और 
स्कन्थोंसे पंख नहीं लगे हैं, बायें हाथमें कमलकलिका 
और दायेंमें खड्ग है । यहाँ सूर्यरथमें चारके स्थानपर दो 
घोड़े दिखलाये गये हैं । 

राजशाही बंगालके नियामतपुर, कुमारपुर, मध्यप्रदेशके 
नागौदमें झूमरासे प्राप्त गुप्तकालीन सूर्य-प्रतिमाओंपर 


* सर्वानन्दप्रदाता हरिहरनमितः पातु नो विश्वचक्षुः * 


कुषाणकालकी भाँति विदेशी प्रभाव दृष्टिगोचर होता है । 
ये मूर्तियाँ रथपर सवार न होकर अलग खड़ी मुद्रामें 
हैं, साथमें क्रमशः दण्ड और कमल, लेखनी तथा 
दावात लिये, विदेशी-परिधानमें दण्डी एवं पिङ्गलकी 
प्रतिमाएँ अनुचररूपमें हैं। दण्डी तथा पिङ्गल लम्बे कोट 
(चोलक) एवं बूट (उपानह्‌) पहिने हैं । मथुरासे प्राप्त 
गुसकालीन एक अन्य सूर्य-प्रतिमाके शरीरका मध्यभाग 
पुष्पमालासे अलङ्कृत है, जिसे सूर्य अपने दोनों हाथॉंसे 
पकड़े हैं । गुप्तकालके पश्चात्‌ सूर्यके साथ ऊषा, प्रत्यूषा, 
दण्डी, पिंगल, सारथी, अरुण सम्बद्ध हो गये, पैरोंसे बूट 
उतर गये और उन्हें छिपा दिया गया। गुप्तकालीन 
संगमरमरको एक सूर्य-प्रतिमामें अरुणको सारथीरूपमें 
अङ्कित किया गया है। सूर्यके दोनों हाथोंमें कमल है। 
राजशाही संग्रहालयमें सुरक्षित एवं बोगरामें प्राप्त गुसकालीन 
सूर्यको नीली पाषाण-प्रतिमाके साथ सारथी अरुण, 
धनुर्धारिणी ऊषा, प्रत्यूषा विराजमान हैं। सूर्य निरजिस 
अथवा कोटके स्थानपर धोती पहिने हैं, जो कमरमें 
कसी है, पैर रथकी पीठिकामें छिप गये हैं तथा 
किरीट-मुकुट एवं अलङ्करण-युक्त सूर्यप्रतिमा अत्यन्त 
भव्य हैं । दोनों हाथोंमें सनाल कमलके फूलोंके गुच्छेसहित 
सूर्यके पीछे प्रभावमण्डल दर्शकोंपर अपनी दिव्य छाप 
छोड्ता है। चौबीस परगना (बंगाल) के काशीपुर नामक 
स्थानमें प्राप्त सूर्यप्रतिमा विशुद्ध भारतीय वेश-भूषामें है, 
परंतु रथमें चारकी अपेक्षा सात घोड़े हैं, यद्यपि पहिया 
एक ही है और रथके नीचे दो दानव अङ्कित किये गये 
हैं, अरुण सारथीके रूपमें विराजमान हैं । 

मध्यकालमें सूर्यपूजाका गुजरात, राजस्थान, उत्तरप्रदेश, 
बिहार, बंगाल, उड़ीसामें व्यापक प्रचलन था। सम्भवतः 
इस कारण गुजरातमें मुढ़ेरा-मन्दिर, मध्यप्रदेशमें खजुराहो 
चित्रगुप्त-मन्दिर तथा उड़ीसामें कोणार्क-मन्दिरोंका निर्माण 
हुआ। मध्ययुगीन अधिकांश सूर्य-प्रतिमाएँ खड़ी मुद्रामें 
मिलती हैं। एकाकी अथवा दो आकृतियोंवाली साधारण 
सूर्य-प्रतिमाएँ बिहार और खिचिंगमें प्राप्त हुई हैं। 
उड़ीसाके खिचिंग नामक स्थानमें प्राप्त १२ वीं शताब्दीको 
प्रतिमामें अलङ्करण, किरीटयुक्त, उदीच्यवेशधारी सूर्य 
पद्मासनपर खड़े दिखलाये गये हैं । दोनों हाथोमें कंधोंकी 
ऊँचाईतक पूर्णतः खिले कमल हैं। पीठिकामें सात 


* सूर्य-पूजाकी व्यापकता * 


घोड़ोंवाला एक पहियेका रथ अङ्कित है। मुस्कुराते 
सूर्यके साथ ऊषा, प्रत्यूषा, दण्डी, पिंगल तथा सारथि 
अरुण भी दिखलाये गये हैं। खिंचिंगमें ही प्राप्त अन्य 
प्रतिमामें कोई परिचारिका नहीं है। दक्षिणी भारतके 
उत्तरी अर्काट (गुड़ीमल-) के परशुरामेश्वर-मन्दिरको 
सूर्य-प्रतिमामें सूर्य जूता पहिने पद्मासनपर खड़े हैं। 
सातवीं शताब्दीकी इस प्रतिमाके साथ अनुचर, परिचारिकाएँ, 
सात अश्वोंवाले रथ तथा सारथि अरुणका अङ्कन नहीं 
हुआ है। सूर्यके दोनों हाथोंमें कमलकी अपेक्षा कलश 
दिखलाये गये हैं। 

अधिकांश मध्यम रचनाओंमें सहायकोंका अङ्कन 
मिलता है। निहारसे प्रास एक ऐसी प्रतिमामें एक 
चक्रवाले सप्ताश्वरथके अतिरिक्त सूर्यके साथ दण्डी, 
पिंगल, ऊषा, अरुण, शर-संधान किये दो स्त्रियाँ तथा 
दो विद्याधरियाँ अङ्कित मिलती हैं। अजमेरसे प्रास एक 
अन्य परिचारिकाओंके अतिरिक्त सूर्यके साथ राज्ञी तथा 
निक्षुषा-दो स्त्रियाँ भी दिखलायी गयी हैं। इनमें सूर्य 
तथा सारथि अरुणके बीच ऊषा दिग्दर्शित की गयी हैं। 
क्लिष्ट अथवा उत्तम श्रेणीको सूर्य-प्रतिमामें सहायक 
मूर्तियोंकी संख्या बढ़ती गयी। प्रकृति-जगत्का जीवनदाता 
होनेके कारण सूर्यके साथ प्रकृति-जगत्के सभी देवी- 
देवताओंकी प्रतिष्ठा होने लगी, जैसे कीर्तिमुख, बारह 
राशियाँ, आठ ग्रह (सूर्यको छोड़कर), छः ऋतु, 
ग्यारह आदित्य, अष्टमात्रिकाएँ, गणेश, कार्तिकेय आदि। 
जूनागढ़ संग्रहालयमें सुरक्षित ऐसी एक सूर्य-प्रतिमामें 
सूर्यके साथ अपनी पलियोंसहित दस आदित्य तथा 
शुक्र, शनि, राहु, केतु अङ्कित किये गये हैं। बंगालके 
राजौर नामक स्थानसे प्राप्त सूर्यप्रतिमामें रथासीन 
प्रभामण्डलयुक्त सूर्यके साथ दण्डी, पिंगल, दोनों 
पत्रियोंके अतिरिक्त बारह आदित्यां, गन्धर्वो तथा कोर्तिमुखका 
अङ्कन हुआ है । सोनरंगसे प्राप्त सूर्यप्रतिमाके साथ दण्डी 
एवं पिङ्गल परस्पर प्रतिकूल दिशाओंको ओर मुख 
किये, शर-संधान-मुद्रामें दो आकृतियों, आर्द्धवृत्ताकाररूपमें 
बारह आदित्यों, नीचे अष्टमात्रिकाओ, ऊपर सूर्यको 
अर्चना-मुद्रामें षट्‌ ऋतुओं, बायीं ओर नव ग्रहों और 

एकदम ऊपर गणेश तथा कार्तिकेयका अङ्कन हुआ है | 

क्रमशः सौरोपासनाका महत्त्व बढ़ते जानेके कारण 
सूर्योपासनाके साथ अन्य उपासना-पद्धतियों तथा सम्प्रदायोंके 
समन्वयका प्रयास मिलता है । यह प्रवृत्ति सूर्य-प्रतिमाओंमें 
विशेष परिलक्षित हुई है। ऐसी प्रतिमाओंमें आधे भागमें 
एक तथा दूसरे भागमें अन्य देवी-देवताओं तथा उनके 
चिह्वोंका अङ्कन होता है। जैसे अर्धनारीश्वरकी प्रतिमा 
अथवा विशिष्ट देवी-देवताकी अनेक भुजाएँ दिग्दर्शित 
कर प्रत्येक भुजामें अलग-अलग देवी-देवताओंके 
प्रतीकात्मक अस्त्र-शस्त्र देकर एक ही प्रतिमामें अनेकके 
समन्वयका प्रयास मिलता है, जैसे सुदर्शनचक्र, त्रिशूल, 
कमल, क्रमशः विष्णु, शिव एवं सूर्यके प्रतीक माने 
जाते हैं। इस शैलीकी प्रेरणा सम्भवतः दुर्गासप्तशती 
अथवा भागवतपुराणमें महिषासुरमर्दिनीके आविर्भावकी 
कथासे मिली होगी। ऐसी मूर्तियोमें सूर्य-लोके श्वर, 
सूर्यशित, हरिहर, ब्रह्मा, विष्णु, शिव, सूर्य उल्लेखनीय 
हैं। बुन्देलखण्डके मथई नामक स्थानमें प्राप्त 
सूर्यप्रतिमाकी छः भुजाएँ दिखलायी गयी हैं, जिनमें 
कमल, त्रिशूल धारण किये हैं तथा अन्य हाथ पद्य और 
वरदकी मुद्रामें हैं। पैरोंका आच्छन्न होना स्पष्टतः ब्रह्मा, 
विष्णु, महेशके उपासना-सम्प्रदायोंमें समन्वयका द्योतक 
है। राजशाही संग्रहालयमें सुरक्षित १२ वीं शताब्दीकी 
मार्तण्डभैरवप्रतिमाके तीन मुख हैं। रौद्र, शान्त और 
वीरभाव प्रस्तुत करनेवाले दस हाथ हैं, जिनमें कमल, 
त्रिशूल, शक्ति, डमरू, खर्व, खड्ग आदि धारण किये 
हैं। खजुराहोके इलादेव-मन्दिरमें शिव, सूर्य तथा ब्रह्माको 
एवं चिदम्बरम्‌-मन्दिरमें विष्णु, शिव तथा सूर्यकी प्रतिमाएँ 
मिलती हैं । खजुराहोकी संयुक्त मूर्तिकी आठ भुजाए हैं, 
दो भुजाओंमें पूर्ण विकसित कमल, शेषमें त्रिशूल, 
अक्षमाल और कमण्डलु हैं। दो भुजाएँ टूटी हुई हैं। 

आदिकालसे ही मानवजाति भारत ही क्या विश्वके 
कोने-कोनेमें जीवनदाता सूर्यके प्रति श्रद्धावनत रही है, 
चाहे कोणार्क-मन्दिर हो, चाहे अन्य कोई मन्दिर, सर्वत्र 
अपने आराध्यकी विभिन्न रूपोमें कल्पना की गयी है, 
जबतक सृष्टिमें जीवन है, सूर्यकी अर्चना होती रहेगी। 

* सर्वानन्दप्रदाता हरिहरनमितः पातु नो विश्वचक्षुः * 


सूर्य-पूजाकी परम्परा और प्रतिमाएँ 


(लेखक-आचार्य पं० श्रीबलदेवजी उपाध्याय) 


सूर्य हिंदुओंके पञ्चदेवोंमें एक हैं । ऋग्वेदमें सूर्यको 
जगतूकी आत्मा कहा गया है-- 

सूर्य आत्मा जगतस्तस्थुषश्च। (१। ११५। १) 

वैदिक साहित्यमें सूर्यका विशद वर्णन है और 
वैदिक आख्यानोंके आधारपर ही पुराणोंमें विशेषकर 
भविष्य, अग्नि और मत्स्यमें सूर्य-सम्बन्धी परम्पराओंका 
विकास हुआ है। सूर्योपनिषद्में सूर्यको ब्रह्मा, विष्णु 
और रुद्रका ही रूप माना गया है-- 

एष ब्रह्मा च विष्णुश्च रुद्र एष हि भास्करः । 

वैसे तो द्वादशादित्यकी गणना शतपथ ब्राह्मणमें भी 
है, किंतु पुराणोंमें द्वादशादित्यकी संख्या और नामावली 
अपेक्षाकृत स्पष्ट हो गयी थी। इनके नाम क्रमशः धातू, 
मित्र, अर्यमन्‌, रुद्र, वरुण, सूर्य, भग, विवस्वान्‌, सविता, 
त्वष्टा और विष्णु मिलते हैं । मित्र तथा अर्यमनूके नामसे 
सूर्यको पूजा ईरानियोंमें भी प्रचलित थी। 

सूर्य-सम्बन्धी कई पौराणिक आख्यानोंका मूल 
वैदिक है। सूर्यको उपासनाका इतिहास भी वैदिक है। 
उत्तर-वैदिक साहित्य और रामायण-महाभारतमें भी 
सूर्यकी उपासनाकी बहुशः चर्चा है। गुप्तकालके पूर्वसे 
ही सूर्यके उपासकोंका एक सम्प्रदाय उठ खड़ा हुआ 
था, जो 'सौर' नामसे प्रसिद्ध था। सौर सम्प्रदायके 
उपासक उपास्य देवके प्रति अनन्य आस्थाके कारण 
सूर्यको आदिदेवके रूपमें मानने लगे। भौगोलिक दृष्टिसे 
भी भारतमें सूर्योपासना व्यापक रही। मुलतान, मथुरा, 
कोणार्क, कश्मीर, उज्जयिनी, मोढेरा (गुजरात) आदिमें 
सूर्योपासकोंके प्रसिद्ध केन्द्र थे। राजवंशोंमें भी कतिपय 
राजा सूर्यभक्त थे। मैत्रक राजवंश और पुष्पभूतिके कई 
राजा “परम आदित्य-भक्त' के रूपमें माने जाते थे। 

सूर्योपासनाका आरम्भिक स्वरूप प्रतीकात्मक था। 
सूर्यका प्रतीकत्व चक्र, कमल आदिसे व्यक्त किया 
जाता था। इन प्रतीकोंको विधिवत्‌ मूर्तिको ही तरह 
प्रतिष्ठित किया जाता था, जैसा कि पाञ्चालके मित्र 
राजाओंके सिक्कोंसे पता चलता हे । मूर्तिरूपमें सूर्यकी 
प्रतिमाका प्रथम प्रमाण बोधगयाकी कलामें है । वहाँ सूर्य 
एक-चक्र रथपर आरूढ हैं। इस रथमें चार अश्व जुते 


हैं। ऊषा और प्रत्यूषा सूर्यके दोनों ओर खड़ी हैं। 
अन्धकाररूपी दैत्य भी प्रदर्शित है । बौद्धोंमें भी सूर्योपासना 
होती थी। भाजाकी बौद्ध-गुफामें सूर्यको प्रतिमा बोध- 
गयाको परम्परामें ही बनी है। इन दोनों प्रतिमाओंका 
काल ईसाकालकी प्रथम शती है। बौद्धोंको ही तरह 
जैन-गुफामें भी सूर्यकी प्रतिमा मिली है। खंडगिरि 
(उड़ीसा) के अनन्त गुफामें सूर्यकी जो प्रतिमा है 
(दूसरी शती ईसवीकी) वह भी भाजा और बोध- 
गयाकी ही परम्मरामें है। चार अश्ोंसे युक्त एकचक्र- 
रथारूढ सूर्यकी प्रतिमा मिली है। गंधारसे प्राप्त सूर्यकी 
प्रतिमाको एक विशेषता यह भी है कि सूर्यके चरणको 
जूतोंसे युक्त बनाया गया है। इस परम्पराका परिपालन 
मथुराकी सूर्य-मूर्तियोंमें भी किया गया है। मथुरामें बनी 
सूर्य-प्रतिमाओंको उदीच्यवेशमें बनाया गया है । बृहत्संहितामें 
उदीच्यवेश या शैलीमें सूर्य-प्रतिमाके निर्माणका विधान 
इस प्रकार है-- 
नासाललाटजङ्घोरुगण्डवक्षांसि चोन्नतानि रवेः। 
कुर्य्यादुदीच्यवेशं गूढं पादादुरोयावत्‌॥ 
बिभ्राणः स्वकररुहे बाहुभ्यां पङ्कजे मुकुटधारी। 
कुण्डलभूषितवदनः प्रलम्बहारो वियद्गवृतः॥ 
कमलोदरद्युतिमुखः कञ्जुकगुप्तः स्मितप्रसन्नमुखः । 
रत्रोज्चलप्रभामण्डलश्च कर्त्तः शुभकरोऽर्कः ॥ 
(५७। ४६--४८) 
पुराणोंमें सूर्यकी प्रतिमाका जो विधान वर्णित है 
उसमें रथकी भी चर्चा है | उदीच्य-वेशमें रथारूढ सूर्यकी 
प्रतिमाका विधान मत्स्यपुराण (२६०। १०४) में है। 
उदीच्यवेश, शकोंके द्वारा समादूत सूर्यका परिधान 
होनेसे इस नामसे पुकारा जाता है। ऐतिहासिक तथ्य है 
कि शकोंके उपास्यदेव सूर्यभगवान्‌ थे-इसका परिचय 
पुराणोंने शाकद्वीपमें उपास्य देवताके प्रसङ्गमें बहुशः 
दिया है। उत्तरदेशके निवासियोंके द्वारा गृहीत होनेके 
कारण ही यह वेश 'उदीच्य' कहलाता है। इस वेशका 
परिचायक पद्य मत्स्यका उक्त सन्दर्भ है। सूर्यकी यह 
प्रतिमा अधिकतर खड़ी दिखलायी जाती है। यह प्रतिमा 
मात्रामें कम मिलती है। उसके ऊपर चोगा (चोल) 


* 'ज्योति तेरी जलती हे' * 


रहता है जो पूरे शरीरको ढके रहता है । पैरोमें बूट 
दिखलाये जाते हैं। कहीं-कहीं बूट न दिखलाकर 
तेज:पुझके कारण नीचेके पैर दिखलाये ही नहीं जाते । 
शरीरके ऊपर जनेऊ दिखलाया जाता है जो कभी 
खङ्गका भ्रम उत्पन्न करता है । यह वेश शक राजाओंका 
विशिष्ट राजसी वेश था जिसका विशद निदर्शन मथुरा 
संग्रहालयमें रखी कनिष्ककी मूर्ति है। 

गुप्तपूर्वकालीन सूर्य-प्रतिमाएँ थोड़ी हैं । मथुरा केन्द्रमें 
ही प्रमुख रूपसे सूर्यकी प्रतिमाएँ बनती थीं। यहाँ सूर्य 
प्रायः स्थानक प्रदर्शित हुए हैं। गुप्तकालीन प्रतिमाओंमें 
ईरानी प्रभाव कम या बिलकुल ही नहीं है । निदायतपुर, 
कुमारपुर (राजशाही बंगाल) और भूमराकी गुप्तकालीन 
सूर्य-प्रतिमाएँ शैली, भावविन्यास और आकृतिमें भारतीय 
हैं। भूमराकी प्रतिमामें सूर्य नहीं प्रदर्शित हैं। किंतु यह 
वेश तथा अन्य विशेषताओंमें कुषाणकालीन मथुराकी 

दिखाये गये हैं जो ईरानी वेशमें हँ । सूर्यका मुख्य आयुध 
कमल (दोनों हाथोंमें) ही विशेषतया प्रदर्शित है । कहीं- 
कहीं सूर्य दोनों हाथोंसे अपने गलेमें पहनी मालाको ही 
पकड़े हुए हैं। 

मध्यकालीन सूर्यकी उपलब्ध प्रतिमाएँ दो प्रकारकी 
हैं--एक तो स्थानक सूर्यकी प्रतिमाएँ और दूसरी पद्मस्थ 
प्रतिमाएँ। खिचिंगसे मिली सूर्यकी एक प्रतिमा ऊषा 
और प्रत्यूषाके अतिरिक्त अन्य अनेक सूर्य-पत्रियोंसे 
युक्त है; यथा रात्री, निक्षुभा, छाया, सुवर्चसा और 
महाश्वेता। बंगाल, बिहारसे मिली अनेक सूर्य-प्रतिमाएँ 
किरीट और प्रभावलीसे भी युक्त हैं। 

पश्चिम भारत और दक्षिण भारतसे मिली सूर्य-प्रतिमाओंमें 
“ उदीच्यवेशीय' प्रभाव नहीं परिलक्षित होता । सूर्यके पैरोंमें 
न तो पदत्राण होता है और न सप्त अश्व या सारथी अरुण 
ही प्रदर्शित हुए हैं। कोट भी नहीं धारण करते और न 


मूर्तिपरम्पराको प्रदर्शित करती है। दंडी और पिंगल भी | उनके साथ उनके प्रतिहार ही दिखाये जाते हैं । 


नेपालमें सूर्य-तीर्थ 

नेपाल-पाशुपत-क्षेत्रके गुह्येश्वरी मन्दिरके समीप वाग्मती नदीके पूर्वी तटपर सूर्यघाट नामक एक स्थान है। वहाँ 
भगवान्‌ सूर्यका मन्दिर है। प्राचीनकालीन भव्य मन्दिर तो अब नष्ट हो गया है, परंतु उसके स्थानपर एक छोटा-सा 
दूसरा नवीन सूर्य-मन्दिर बना है, जहाँ प्रतिसप्तमी तिथिको मेला लगता है। इसका माहात्म्य यह है कि सूर्यघाटपर 
स््रानपूर्वक भगवान्‌ सूर्यको अर्घ्य देकर पूजन करनेवालेके चक्षूरोग और चर्मरोग नष्ट हो जाते हैं। 

सूर्यविनायक नामक एक और मूर्ति नेपालके भक्तपुरके निकट एक मन्दिरमें अवस्थित है। मूर्ति चतुर्भुज है। सिर 
किरणावलियोंसे आवृत है। हाथ शङ्क, चक्र, गदा और अभय-मुद्रा-युक्त हैं। किन्हीं राजाने अपने कुष्ठ-रोग-निवृत्ति- 
हेतु इस मन्दिरकी स्थापना की थी। राजा नीरोग हो गये, अतः इसकी ख्याति है। 


प्रेषक--पं० श्रीसोमनाथजी घिमिरे ' व्यास' 


“ज्योति तेरी जलती है' 


(रचयिता-- श्रीकन्हैयासिंहजी विशेन, एम्‌० ए०, एल्‌-एल्‌० बी०) 

रोग को मिटावे दुख विपदा घटावे तू ही, 

तेरे ही प्रताप से धरित्री टिकी रहती है। 
बन्ध्या को बालक और अंधन को आँख देत, 

अष्ट सिद्धि नवो निद्धि संग लगी रहती है॥ 
तू ही है अनादि नित्य अविचल अविकारी देव, 

तेरे ही प्रभाव से यह सृष्टि सब चलती है। 
धर्म अर्थ काम मोक्ष चारों पुरुषार्थोका, 

स्वामी एक तू ही सूर्य! ज्योति तेरी जलती है॥ 

* सर्वानन्दप्रदाता हरिहरनमितः पातु नो विश्वचक्षुः * 


वैदिक सूर्यका महत्त्व और मन्दिर 


(लेखक श्रीसावलिया बिहारीलालजी वर्मा, एम्‌० बी० एल्‌०) 


. प्रत्यक्ष देव हैं। पञ्चतत्त्वोपर उनकी छत्रच्छाया 
है। अन्न, ओषधि, आरोग्य, ऋतु-परिवर्तन सभी कुछ 
सूर्याश्रित हैं। पल, विपल, घड़ी, प्रहर, दिवस, रात्रि, 
सप्ताह, पक्ष, मास, वर्ष आदि समय-गणना भी सूर्यसे 
समुद्भूत हें “प्रत्यक्षं ज्योतिषं शास्त्रं चन्द्राकौ यत्र साक्षिणौ ' 
ज्योतिषशास्त्र प्रत्यक्ष है जिसके सूर्य और चन्द्र साक्षी 
हैं। दोनोंके उदयास्तकी सम्पूर्ण गति-विधि शुभाशुभ 
फलग्रहणको दिशा, प्रमाण, समय आदिका विस्तृत 
विवेचन तथा प्रत्यक्ष उदाहरण देनेमें भारतीय ज्योतिषशास्त्र 
विश्वमै अपनी तुलना नहीं रखता। शास्त्रोंमें ग्रहणके 
समय भोजनादि वर्जित है। इसकी वैज्ञानिकताकी परीक्षा 
अमेरिकी खगोलवेत्ताओंने अनेक वर्ष पूर्व की थी, 
जिसका सचित्र वर्णन 'स्काई' नामक मासिक पत्रमें 
प्रकाशित हुआ था। एक व्यक्तिको ग्रहणके कुछ पूर्व 
भोजन दिया गया, बादमें एक्सरे-सदूश आविष्कृत 
पारदर्शक काँचद्वारा देखा गया कि ग्रहण लगते ही 
पाचन-क्रिया बंद हो गयी! ग्रहणके मोक्षके बाद ही 
उदरको जठराग्नि पुनः प्रचलित हुई। यह सब वर्णन 
बड़े-बड़े शीर्षकोंके साथ सचित्र छपा था। 

सूर्यग्रहणका सर्वप्रथम शोध अत्रि ऋषिने “तुरीय 
यन्त्र” की सहायतासे किया था। आजके साधारण 
पञ्चाङ्गकर्ता भी ग्रहणका समय और फलादेश ऋषि- 
प्रणीत प्रणालियोंके अनुसार सहजमें कह देते हैं। 

पाश्चात्त्य वैज्ञानिक कोपरनिक्सने सूर्यको ब्रह्माण्डका 
मध्य बिन्दु माना है। यजुर्वेदके “चक्षोः सूर्योऽजायत'- 
के अनुसार सूर्य भगवानूके नेत्र हैं, जो सबको समान 
दृष्टिसे देखते हें । 

ऋग्वेदमें सूर्यका देवताओंमें महत्त्वपूर्ण स्थान है। 
हमारे देशमें वैदिक कालसे ही सूर्यकी उपासना विशेष- 
रूपसे प्रचलित थी। प्रसिद्ध गायत्री-मन्त्र सूर्यपरक है । 
ऋग्वेद (७। १२। २) में, कौषीतकि ब्राह्मण उपनिषद्‌- 
(२। ७) में, आश्वलायन गृह्मसूत्रमें और तैत्तिरीय 
आरण्यकमें सूर्योपासनाके सूक्त, विधियाँ आदि दी हुई 
हैं। वेदमें *विष्णु' सूर्यका पर्यायवाची शब्द है। 


छान्दोग्योपनिषद्‌-(१। ५। १-२) में सूर्यको प्रणव 
कहकर, उनकी ध्यान-साधनासे पुत्र-प्रािका लाभ 
बताया है। कौषीतकि ऋषिने अपने पुत्रको एक समय 
बताया था कि मैंने इसी आदित्यका ध्यान किया, इससे 
तू मेरा एक पुत्र हुआ। तू भी यदि सूर्य-रश्‍्मियोंका उसी 
प्रकार ध्यान करेगा तो तुम्हें भी पुत्र होगा। जो सूर्यका 
ध्यान करते हुए प्रणवकी साधना करता है, उसे पुत्रकी 
प्राप्ति होती है; क्योंकि सूर्य ही प्रणव हैं। सूर्य गमन करते 
हुए ओङ्कारका ही जप करते हैं। 

ब्रह्मवैवर्तपुराण सूर्यको परमात्माका प्रतिरूप मानते 
हुए अन्य देवोंको सूर्यके अधीन मानता है। सूर्यको 
अपना इष्टदेव और सर्वोपरि देवता माननेवाले व्यक्ति 
“सौर' कहलाते हैं । विशुद्ध सौरकी संख्या आज भारतमें 
नगण्य है। वे लोग गलेमें स्फटिकमाला और ललाटपर 
रक्तचन्दनका तिलक तथा लाल फूलोंकी माला धारण 
करते हैं। ये अष्टाक्षर मन्त्र” जपते हैं और रविवार तथा 
संक्रान्तिको नमक नहीं खाते। सूर्यका दर्शन किये बिना 
वे जल ग्रहण करना भी पाप समझते हैं। अतएव वर्षाकालमें 
उन्हें बहुत कष्ट होता है। सम्भवतः इसी कारण उनकी 
संख्या नगण्य हो गयी है । सौर-मतावलम्बी सूर्य-मन्त्रादिके 
जपको ही मोक्षका साधन मानते हैं। 

आज अनेक स्त्री-पुरुष शारीरिक व्याधियों एवं 
चर्मरोगोंसे त्राण पानेके लिये सूर्य-व्रत तथा सूर्योपासना 
करते हैं। इससे अपूर्व लाभ होता है। 

भारतमें पहले सूर्यकी उपासना मन्त्रोद्वारा होती थी; 
किंतु जब मूर्ति-पूजाका चलन आरम्भ हुआ, तब सूर्यको 
प्रतिमा भी यत्र-तत्र स्थापित हुई। उत्कल-प्रदेशमें 
सूर्योपासनाका विशेषरूपसे प्रचार था। कोणार्कमें एक 
विश्व-विख्यात सूर्य-मन्दिर है, जिसको “कोणादित्य' कहते 
हैं। ब्रह्मपुराणके अट्टाईसवें अध्यायमें इस तीर्थ तथा 
एतत्सम्बन्धी सूर्य-पूजाका वर्णन है। कोणार्कका मन्दिर 
भग्नावस्थामें होनेपर भी दर्शनीय है। अनेक विदेशी उसकी 
कारीगरी देखनेके उद्देश्यसे जाते रहते हैं। इसी कारण 
भारत-सरकारके पर्यटक-विभागने यहाँ होटल बनवाया 


* ३% घृणिः सूर्य आदित्योम्‌'-यही अथर्वाङ्गिरस अष्टाक्षर मन्त्र है । इसका महत्त्व सूर्योपनिषद्‌ (पृ० १४) में आ चुका है, वहाँ देखें । 


* गयाके तीर्थ * 


है, जिसमें वास-स्थानकी भी सुविधा है। काश्मीरमें, 
मार्तण्ड-मन्दिरके सूर्यकी मूर्तिका भग्नावशेष मिला है । 
मार्तण्डका मन्दिर अमरनाथके मार्गपर है । चीन-पर्यटकोंके 
वर्णनके अनुसार मुलतान-(पाकिस्तान)-में बहुत विशाल 
सूर्य-मन्दिर था, जिसका आज नामोनिशान भी नहीं है । 

विधर्मियोंद्वारा मन्दिरोंके विध्वंस कर देनेपर भी 
आज अनेक सूर्य-मन्दिर भारतके विभिन्न क्षेत्रोंमें हैं। 
उनमें अल्मोड्डा (उ० प्र०) का सूर्य-मन्दिर अपनी 
विशेषता रखता है । इस सूर्य-मन्दिरमें स्थापित सूर्यकी 
मूर्ति अद्भुत है। यहाँके सूर्य रथवासी नहीं हैं; किंतु 
पादाच्छन्न हैं। पैरोंको देखनेसे ज्ञात होता है कि वे बूट- 
जूता पहने हुए हैं। सम्भवतः यह भारतीयमूर्तिकलाकी 
विशेषता नहीं है। विशेषतः अल्मोडाके मन्दिरके अतिरिक्त 
देवलासका विशाल मन्दिर, गयाका दक्षिणार्क मन्दिर 
है, पुराणप्रसिद्ध धर्मारिण्य क्षेत्रमें सिद्धपुर मढेरा तीर्थ है; 
जहाँका सूर्य-मन्दिर विशाल है। अयोध्या, सहनिया 
( टिकमगढ्‌ ), जयपुरके गलताजी, जोधपुरसे ३९ मील 
दूर ओसियाका सूर्यदेव-मन्दिर और देव (बिहार) का 
मन्दिर दर्शनीय है। कटारमल (अल्मोडा पहाड़की 
चोटीपर) के सूर्य-मन्दिरमें भगवान्‌ सूर्यकी मूर्ति कमलके 
आसनपर है। 

राजस्थान शिल्पकला और स्थापत्य-कलाके लिये 
प्रसिद्ध है। इस क्षेत्रमें रणकपुरका सूर्य-मन्दिर विख्यात 
है जो अपनी सादी कलाकी सुरुचिपूर्णताके लिये 
विख्यात है। खजुराहो ( मध्यप्रदेश ) में ८५ मन्दिर हैं, 

जो कलाकी दृष्टिसे प्रसिद्ध हैं। इनमें सूर्य-मन्दिर अपने 
ढंगका अनूठा है। वह भी दर्शनीय है। खम्भात खाड़ीके 
पास नगामा-नगरकामें एक सूर्य भगवानूका दर्शनीय 
मन्दिर है। इस स्थानपर ब्रह्माके तीन प्रसिद्ध मन्दिरोंमें 
एक स्थापित है। दक्षिण भारतके कुम्भकोणममें शिव- 
मन्दिरके पास सूर्य-मन्दिर है। 

सूर्यपूजा बहुत प्राचीन है। इसका एक प्रमाण मिश्रमें 
मिला एक बहुत प्राचीन मन्दिर है। फराउन बादशाह 
रसेमस द्वितीयने ३२०० वर्ष पूर्व स्थापित मन्दिरको एक 
पहाड़ीमें कटवाकर बनवाया था, मन्दिर ११० फुट ऊँचा 
है। मन्दिरके पास रसेमस द्वितीयकी ६५ फुट ऊँची मूर्ति 
है। मन्दिरमें सूर्यदेवताकी मूर्ति है। 

इन तथ्योंसे ज्ञात होता है कि भारतमें सौरमतका 
प्रचार कभी खूब था, किंतु आज स्वतन्त्र सूर्योपासकोंका 
अभाव-सा है। फिर भी सूर्य-पूजनकी आज भारतमें 
काफी प्रतिष्ठा है। पञ्चदेवों और नवग्रहोंमें सूर्यका प्रमुख 
स्थान है। सभी स्मार्त उनकी पूजा करते हैं। कार्तिक 
शुक्ल षष्ठी और सप्तमीको तो अनेक हिंदू विशेषरूपसे 
सूर्य-षष्ठी-व्रत और सूर्यकी पूजा करते हैं। प्रतीत होता 
है कि विष्णुकी पूजा परमात्माके रूपमें प्रचलित हो 
जानेपर स्वतन्त्ररूपसे सूर्यकी उपासना मन्द पड़ गयी। 

भारतके अतिरिक्त जापानमें आज भी उगते सूर्यका 
मन्दिर है। अन्य देशोंमें भी सूर्योपासना तथा सूर्य- 
मन्दिरोंका विवरण प्राप्त होता है। अतः स्पष्ट है कि 
वैदिक सूर्यका महत्त्व सर्वत्र मान्य है। 


गयाके तीर्थ 


सूर्यकुण्ड--विष्णुपदके मन्दिरसे करीब १७५ गज उत्तर, ९५ गज लम्बी और ६० गज चौड़ी दीवारसे घिरा हुआ 
सूर्यकुण्ड नामक एक सरोवर है। उसके चारों ओर नीचेतक सीढ़ियाँ बनी हुई हैं। कुण्डका उत्तरी भाग उदीची, मध्यका 
कनखल और दक्षिणका दक्षिण-मानस-तीर्थ कहा जाता है। तीनों स्थानोंपर तीन वेदियोंमें अलग-अलग पिण्डदान 
होते हैं । सूर्यकुण्डके पश्चिम एक मन्दिरमें सूर्यनारायणकी चतुर्भुज मूर्ति खड़ी है, जिसको दक्षिणार्क कहते हैं। 
गायत्रीदेवी-विष्णुपदके मन्दिरसे लगभग आधा मील उत्तर, फल्गु नदीके किनारे गायत्रीघाट है। नीचेसे ऊपर 
घाटमें ६८ सीढ़ियाँ लगी हुई हें । ग्यारह सीढ़ियाँ चढ़नेपर गायत्रीदेवीका मन्दिर मिलता है। यह मन्दिर और घाट सन्‌ 
१८०० ई० में दौलतराम माधवजी सेंधियाके पोते सेठ खुशहालचन्द्रकी स्त्रीने गयामें बनवाया था। गायत्री-मन्दिरसे 
उत्तर लक्ष्मीनारायणका एक मन्दिर है। इसीके समीप बभनीघाटपर फलगेश्वर ( फल्गवेश्वर ) शिवका मन्दिर है। 
दक्षिणकी ओर एक मन्दिरमें सूर्यनारायणकी चतुर्भुज मूर्ति है जिसे लोग 'गयादित्य' के नामसे पुकारते हैं। 
(' भारतके तीर्थ' से साभार) 

* सर्वानन्दप्रदाता हरिहरनमितः पातु नो विश्वचक्षुः * 


भारतमें सूर्य-पूजा और सूर्य-मन्दिर 


(लेखक- श्रीउमियाशंकरजी व्यास) 


प्राचीन समयमें अग्नि, वरुण, इन्द्र और सूर्य-जैसे 
देवताओंकी प्रधानता थी, जिनके स्तोत्र वेदोंमें भरे पड़े 
हैं। विष्णु आदि देवोंका स्थान अपेक्षाकृत गौण था-- 
यद्यपि विष्णु और सूर्यके स्वरूप एक ही माने गये हैं। 
बहुत समयके बाद आर्योकी धर्मरुचिमें कुछ परिवर्तन 
होनेसे सूर्यका अन्य देवताओंके साथ विष्णुमें आविर्भावको 
मान्यताका प्रचलन हुआ। ब्रह्मा, विष्णु और शिवकी 
त्रिगुणात्मक-उद्भव, पालक और संहारकके स्वरूपकी 
पूजा व्यापक होनेसे सूर्य आदि देवोंको पूजा गौण बन 
गयी। फिर भी त्रिकाल-संध्या सूर्योपासनाको अङ्गस्वरूप 
बनी रही और आज भी है। 

गुसकालमें और उसके बाद बारहवीं शताब्दीतक 
भारतके विभिन्न भागोंमें विशेषत: पश्चिम-भारतमें सूर्यको 
पूजा प्रचलित थी; किंतु विष्णु और शिवमें सारे वैदिक 
देवोंका अन्तर्भाव होनेके कारण अब केवल संध्योपासनामें 
रह गयी। ईसवी सनकी चौथी या पाँचवीं शतान्दीमें 
भारतमें हूण, शक आदि विदेशी जातियाँ प्रविष्ट हुई। 
उस समयकी विदेशी प्रजाएँ भारतकी प्रजाके साथ 
मिल-जुल गयीं। उन्होंने भारतके चार वर्णोमेंसे अपने 
अनुकूल वर्ण, शैव और वैष्णव तथा बौद्धमेंसे कोई एक 
मनचाहा धर्म स्वीकार कर लिया। दोनों जातियाँ भारतीय 
जनतामें घुल-मिल गयीं । अनेक रीति-रिवाजोंका विनिमय 
हुआ। विदेशियोंके कुछ तत्त्वोंको स्थानीय जनताने ग्रहण 
किया। चौथी और पाँचवीं शताब्दीमें भारतमें सूर्यपूजा 
बहुत प्रचलित हुई। वैदिक कालके पूर्वजोंमें सूर्यपूजा 
प्रचलित थी, अतः विदेशियोंको सूर्य पूजाको ग्रहण 
करनेमें दूसरे धर्मका अनुभव नहीं हुआ; फिर भी 
सूर्यपूजाका विदेशीपन छिपा नहीं रह सका। सातवीं 
शताब्दीमें ईरानसे भागकर आयी हुई पारसी जाति आग्नि, 
सूर्य और वरुणको माननेवाली है। वह दूधमें शक्करकी 
भाँति इस देशमें मिल गयी। 

प्राचीन वैदिक कालमें छः ऋतुओंमें छ: आदित्यदेव 
माने जाते थे, जो सूर्य कहे जाते हैं। कहीं-कहीं सात 
देवोंके भी नाम मिलते हैं। पर बादमें बारह महीनोंके 
बारह आदित्य (सूर्य) हुए। जिनके नाम क्रमशः इस 


प्रकार हैं-(१) सुधाता, (२) मित्र, (३) अर्यमा, (४) 
रुद्र, (५) वरुण, (६) सूर्य, (७) भर्ग, (या भग) (८) 
विवस्वान्‌ (विश्वरूप), (९) पूषा, (१०) सविता, 
(११) त्वष्टा और (१२) विष्णु। सूर्यदेवके विषयमें 
अनेक वैदिक और पौराणिक कथाएँ हैं । 

शिल्पग्रन्थोंमें सूर्यके नाम और स्वरूप दिये गये हैं । 
नामके प्रकरणसूत्रमें संतान, अपराजितपृच्छा और 
जयप्रपितिका उल्लेख है, ““ देवतामूर्तिप्रकाशनम्‌'' आदिमें 
सूर्यके बारह स्वरूप बताये गये हैं। उनमेंसे दस स्वरूपोंको 
हाथवाला बताया गया है। नवाँ पूषा और दसवाँ विष्णुस्वरूप 
हैं। ये दो-दो हाथवाले बताये गये हैं। 

प्रत्येक स्वरूपके ऊपरवाले दो हाथोंमें कमल और 
नीचेके हाथोंमें अलग-अलग दो-दो आयुध कहे गये 
हैं। किसीमें सोमरसपात्र, शूल, चक्र, गदा, माला, 
वज्रपाश, कमण्डलु, सुदर्शनचक्र, खुवा (होमका पात्र) 
है। इस तरह अलग-अलग दो-दो आयुध नीचेके दो- 
दो हाथोंमें देनेको कहा गया है। इन आयुधोंसे कहा जा 
सकता है कि सूर्यका विष्णुमें आविर्भाव हुआ। 

विश्वकर्माप्रणीत ' दीपार्णव' नामक शिल्पग्रन्थमें बारहके 
स्थानमें तेरह सूर्यके नाम और स्वरूप दिये गये हैं। वे 
सभी दो-दो हाथोंके कहे गये हैं। उनके दो-दो हाथोंके 
आयुधोंमें शङ्ख, कमल, वञ्रदण्ड, पद्मदण्ड, शतदल 
(हरी सब्जियों), फलदण्ड और चक्र देनेको कहा गया 
है। उनके तेरह नाम इस प्रकार हैं- 

(१) आदित्यदेव, (२) रवि, (३) गौतम, (४) 
भानुमान्‌, (५) शातित, (६) दिवाकर, (७) धूम्रकेतु, 
(८) सम्भव, (९) भास्कर, (१०) सूर्यदेव, (११) 
सन्तुष्ट, (१२) सुवर्णकेन्द्र और (१३) मार्तण्ड। जैसे ये 
तेरह नाम हैं, वैसे ही उनके स्वरूप भी कहे गये हैं। 

इस प्रकारकी मूर्तियाँ सूर्यमन्दिरोंमें पायी जाती हैं। 
ये मूर्तियाँ बैठी हुई या खड़ी-दोनों तरहकी देखनेमें 
आती हैं। सूर्यका सात मुँहवाले एक घोड़ेको या सात 
घोडोंके रथको वाहन कहा गया है। 

छठी शताब्दीके विद्वान्‌ वराहमिहिरने बुहत्संहिता नामक 
अतिविहत्तापूर्ण ग्रन्थकी रचना को है। उस (६०-१९) 

में वे लिखते हैं--मग ब्राह्मण सूर्यके पुजारी हैं । सूर्यमूर्तिका 
वर्णन करते हुए वे लिखते हैं--सूर्यकी मूर्तिमें नाक, 
कमल, जाँघ, पिंडली, गाल और छाती आदि ऊँचे होने 
चाहिये। उसका पहनावा उत्तर-प्रदेशके लोगोंके-जैसा 
होना चाहिये। हाथोंमें कमल, छातीपर माला, कानोंमें 
कुण्डल, कमर खुली होनी चाहिये। मुखकी आकृति 
सफेद कमलके गर्भ-जैसी सुन्दर और हँसता हुआ शान्त 
चेहरा, मस्तकपर रत्रजटित मुकुट होना चाहिये। इस 
प्रकारकी मूर्ति निर्माताकों सुख देती है। 

इसीसे मिलती-जुलती सूर्यमूर्तिका वर्णन शुक्र- 
नीतिशास्त्रमें दिया गया है। प्राचीनकालकी मिली हुई 
सूर्यमूर्तियाँ पैरोंमें होलबूट पहनी हुई-जैसी दिखायी देती 
हैं। इस कारण उनके पैर या पैरकी अङ्गुलियाँ दिखायी 
नहीं देतीं। होलबूटकी लकीरों-जैसी कटी हुई डिजाइन 
रहती है। पैरोंकी अङ्गलियाँ दिखाती हुई कुछ मूर्तियाँ 
प्रभास-वेरावलमें मेरे देखनेमें आयी हैं; लेकिन वे 
पिछले समयकी हो सकती हैं। इस तरहके जूते पहनी 
हुई मूर्तियाँ उनका विदेशीपन दिखा देती हैं। यहाँ अन्य 
किसी देवके पैरोंमें जूते नहीं रहते। 

सूर्यप्रासादमें प्रमुख स्थानपर सूर्यकी मूर्ति परिकरवाली 
स्थापित की जाती है। इसी तरह अन्य देवोंके लिये भी 
कहा गया है। मुख्य देवके पर्याय-स्वरूपोंको मूल मूर्तिके 
चारों ओर खुदे फ्रे ममें होनेपर परिकर कहा जाता है। 
विष्णु-मूर्तिके चारों ओर दशावतारोंकी छोटी-छोटी खुदी 
हुई प्राचीन मूर्तियाँ देखनेमें आती हैं। उसी ओर सूर्य- 
मूर्तिक चारों ओर नवग्रहोंके स्वरूप या सूर्यके अन्य 
स्वरूप गढ़े जाते हैं। कुछ मूर्तिके परिकरमें नीचेकी ओर 
खुदे या बैठे हुए मूर्ति गढानेवाले यजमान और 
यजमानपल्नीकी मूर्तियाँ भी बनायी हुई रहती हैं। वर्तमान 
कालमें प्रधान पूजनीय मूर्तियोंसे परिकरको प्रथा हटा दी 
गयी है। उत्तर-भारतमें अलग-अलग विभागोंमें चौथी 
शताब्दीसे बारहवीं शताब्दीतक सूर्य-मन्दिर बनते रहे- 
यह बात लिखित प्रमाणोंसे या अवशेषोंके आधारसे 
कही जा सकती है। 

(१) ई० सन्‌ ४७३ में दशपुर (मालवाका दशोर) 
में रेशम बुननेवाले सङ्घने एक सूर्य-मन्दिर बनवाया था। 
दशोर मालवामें एक शिलालेख है, जिसमें उक्त 
मन्दिरका जीर्णोद्धार करनेवाला शिल्पकार गुजरातसे 

दशपुर गया था-एऐसा लिखित है। 

(२) राजतरङ्गिणीमें उल्लेख है कि कश्मीरके 
ललितादित्य मुक्तापिडने ई० सन्‌को आठवीं शताब्दीमें 
प्रख्यात मार्तण्ड- (सूर्य) का मन्दिर बनवाया था। उसका 
भग्नावशेष अभीतक स्पष्ट है। 

(३) हेन सांगने अपने प्रवास-वर्णनमें सातवीं शताब्दीमें, 
मुलतानमें सोनेको मूर्तिवाला प्रख्यात सूर्य-मन्दिर देखनेका 
उल्लेख किया है। ग्यारहवीं शताब्दीमें चमड़ा ओढे हुए 
लकड़ीको मूर्तिवाला मन्दिर गीझनीके विद्वान्‌ आल्बेरूनीने 
देखा था। आल्बेरूनीने अपने ' भारत-भ्रमण' नामक प्रवास- 
वर्णनमें लिखा है कि- उस मन्दिरके पुजारी 'मग' ब्राह्मण 
हैं।' मुलतानके सूर्य-मन्दिरकी सोनेकी मूर्ति विधर्मियोंसे 
भयभीत होकर काष्ठमें परिवर्तित की गयी होगी। 

(४) हेन सांगने कन्नौजमें एक सूर्य-मन्दिर देखनेकी 
चर्चा की है। 

(५-६-७) एलापूर (इलोरा) भाजा और खण्डगिरिकी 
गुफाओंमें भव्य सूर्य-मूर्तियाँ गढ़ी गयी हैं । चौथी और 
पाँचवीं शताब्दीसे बारहवीं शताब्दीतक भारतमें सूर्यपूजाका 
अधिक प्रचार था। 

(८) प्राचीन कालमें गुजरातपर शासन करनेवाले 
पूर्व राजस्थानके वर्तमान भिनमाल स्थानमें एक अति 
प्राचीन कालीन सूर्य-मन्दिरका अवशेष अस्तित्वमें है । 

(९) कच्छमें कंथकोटमें नवीं शतीका एक पुराना 
सूर्य-मन्दिर जीर्ण हालतमें है। 

(१०) सौराष्ट्रमें थान मित्रेश्वरके पास ग्यारहवीं 
शताब्दीका सूर्य-मन्दिर है। झालावाड़के चौरीलामें 
सूर्योपासक काठी जातिके लोगोंने हालमें ही एक नया 
सूर्य-मन्दिर बनवाया है। 

(११) साबरमती और हाथपतीके सङ्गमके संनिकट 
बीजापुरके पास कोट्यर्कका बहुत प्राचीन मन्दिर है। 
वहाँ अभी तो ई० सन्‌ १५० के क्षत्रिय राजा रुद्रदामके 
सिक्के मिलते हैं । यहाँ कोटि या करोड़ सूर्य-मन्दिर हैं। 
नाम भी विशेष हैं। इस तरह यह तीर्थ पहचाना जाता 
है। इसे खड़ायता नामक वैश्योंका उत्पत्तिस्थान माना 
जाता है। उनके इष्टदेव कोट्यर्क या कोटारकजी हें । 
वहाँ पुराना सूर्यकुण्ड भी है। उस मन्दिरकी स्थिति 
सम्भवतः नवीं शतीके पूर्वकी हो सकती है; लेकिन 
जीर्णोद्धारसे उसका असली स्वरूप बदल गया है। फिर 

भी कहीं-कहीं मूलस्वरूप दिखायी देता है। वह उसकी 
प्राचीनताकी साक्षी देता है। 

(१२) उसी ओर ग्यारहवीं शताब्दीमे बना हुआ 
उत्तर गुजरातका जगविख्यात मोढेराका सूर्य-मन्दिर मोढ 
बनिये और मोढ वैष्णवोंके इष्टदेवका स्थान माना जाता 
है। यह मन्दिर साधारण प्रकारका भ्रमयुक्त विशाल 
मन्दिर है। गर्भगृहके चारों ओर अंदर प्रदक्षिणा-मार्ग 
है। उसके आगे गूढमण्डप है। उसके आगे एक खुला 
नृत्यमण्डप है। उसके आगे प्रतोलीके दो स्तम्भ बगैर 
तोरणके खडे हैं। तोरण नीचे गिरा हुआ है। आगे 
सूर्यकुण्ड शास्त्रोक्त विधियुक्त है। उसमें अनेक देव- 
देवियोंकी मूर्तियाँ आलोंमें रखी हुई हैं । जहाँ सूर्य-मन्दिर 
होता है वहाँ सूर्यकुण्ड होता ही है। 

(१३) जैसा पश्चिममें मोढेराका सूर्य-मन्दिर है वैसा 
ही पूर्वमें उड़ीसामें कोणार्कका विख्यात भव्य मन्दिर 
बारहवीं शतीमें वहाँके राजाने बनवाया था। इस 
मन्दिरके बाँधनेवाले शिल्पीकी कथा भी अद्भुत है। 
कहते हैं कि मन्दिर बाँधकर वह पासके समुद्रके पानीमें 
चलता हुआ आगे निकल गया। इसलिये माना जाता है 
कि वह दैवी शिल्पी था। पुराणोंमें अर्कक्षेत्र या 
पदक्षेत्रको कोणार्क-तीर्थ कहा गया है। उसके दक्षिणमें 
पूर्वकी ओर दो-एक मीलपर ही बंगालकी खाड़ी है। 
मन्दिरके उत्तरमें आध मीलपर चन्द्रभागा नदी बहती है। 

इस मन्दिरकी भव्यता अजीब है। खुले गर्भगृहकी 
दीवालें खड़ी हैं। उसका शिखर तोड़ दिया गया है। 
मण्डपमें ऊपरका भाग तोड़ दिया गया है और उसके 
द्वार बंद करके वह रेतोंसे भर दिया गया है। गर्भगृह 
करीब बीस फुटका समचौरस है। मूर्तिके स्थानपर 
सप्ताश्चयुक्त सिंहासन है। मन्दिरकी अनेक सुन्दर मूर्तियाँ 
श्यामपाषाणको परिकरवाली छः फुटसे भी अधिक 
ऊँची हैं। ये किसी मन्दिरमें प्रधानपदपर स्थापित करने 
योग्य हैं। मन्दिरको रथका स्वरूप दिया गया है। उसके 
पहियोंका व्यास पौने दस फुटका है। मन्दिरका पीठ 
साढ़े सोलह फुटका है। 

भारतके पूर्वमें कोणार्क और पश्चिममें मोढेराके 
मन्दिर सुप्रसिद्ध माने जाते हैं। उसी तरह उत्तरमें 
कश्मीरका मार्तण्ड-सूर्य-मन्दिर उस समय जगविख्यात 
रहा होगा। दुर्भाग्यसे विधर्मियोंके हाथों वह प्रायः नष्ट 

हो गया है। वहाँके स्थापत्य-विधर्मियोंने अभ्यासकी 
दृष्टिसे उसे देखनेलायक नहीं रहने दिया है। कश्मीरप्रदेशके 
मन्दिरोंकी रचना उत्तरभारतके अन्य मन्दिरोंसे अलग है। 

(१४) राजस्थान, जोधपुर और मेवाड़की सरहदपर 
जैनोंके राणकपूरके पास जैन-मन्दिरोंका समूह है। वहाँ 
उसके दक्षिणमें अष्टभद्रयुक्त सुन्दर कलात्मक सूर्यमन्दिर 
अखण्डित है। बहुत समय पूर्वसे देखभालके अभावमें 
और अपूज्य रहनेसे यह मन्दिर जर्जरित हो गया है। 
शिखर अष्टभद्री और मण्डप भी अखण्डित है। उसमें 
सूर्यकी अनेक मूर्तियाँ खुदी हुई हैं। कक्षासनके स्थानपर 
खड़े हुए घोड़े खुदे हुए हैं। अखण्डित मन्दिरके 
जीर्णोद्धाकी आवश्यकता है । अष्टांश-प्रासादका विधान 
शिल्पमें है; लेकिन व्यवहारमें वह क्वचित्‌ ही देखनेको 
मिलता है। 

(१५) प्रभासक्षेत्र (सोमनाथ) में छोटे-बड़े बहुत 
सूर्यमन्दिर रहे होंगे, जैसा उनके भग्रावशेषों और द्वारपर 
मिले बिखरे हुए अन्तरंगों-अवशेषोंसे जाना जा सकता 
है। वर्तमान प्रभासमें दो बड़े सूर्यमन्दिर जीर्ण हालतमें 
खड़े हैं। त्रिवेणीपर सूर्यमन्दिरके शिखरका जीर्णोद्धार 
किसी अज्ञान कारीगरके हाथसे होनेके कारण उसके 
ऊपरका भाग विकृत हो गया है। कुशल शिल्पियोंके 
द्वारा जीर्णोद्धार करानेसे ही असली आकृति-जैसा देखा 
है। त्रिवेणी-सङ्गमपरका सूर्यमन्दिर पूर्वाभिमुख है। 
उसका गर्भगृह बिना मूर्तिके खाली है। मन्दिर भ्रमयुक्त 
सांधार प्रकारके प्रसादका है। उसकी पीठकी ग्रामपट्टीके 
स्थानपर अश्वपर बनाया गया है। उसकी जाँघमें देवरूप 
अल्पसंख्यामें हैं; लेकिन मन्दिर बहुत बड़ा है। 

(१६) प्रभासके पूर्व ईशानमें शीतला नामसे पहचाने 
जानेवाले स्थानमें अरण्य-जैसे भागमें हिरण्य नदीके 
किनारे रम्य स्थानपर भ्रमयुक्त सांधार प्रासादकी शैलीपर 
बना हुआ सूर्यमन्दिर है। उसका शिखर और मण्डपके 
ऊपरका भाग नष्टप्राय हो गया है। यह मन्दिर सुन्दर 
कलात्मक है। लगता है कि यह मन्दिर दक्षिणाभिमुख 
हो। गर्भगृहमें मूर्ति नहीं है। विशेषतः सूर्य-मन्दिर 
पूर्वाभिमुख होते हैं। उसकी पीठिकामें (प्लीन्थमें) 
ऊपरके भागमें ग्रासपट्टीकी जगह अश्व बने हुए हैं। 

प्रभासक्षेत्रमें पुराणोंके प्रमाणोंसे कहा जा सकता है 
कि वहाँ सूर्यके बारह बड़े मन्दिर थे। उनमेंसे सिर्फ दो 

बड़े प्रासाद खण्डित दशामें खडे हैं। ये दोनों मन्दिर 
बारहवीं शताब्दीके आगेके-जैसे नहीं लगते। 

देवताओंके स्थपति विश्वकर्माकी पुत्री संज्ञाका 
पाणिग्रहण सूर्यके साथ हुआ था; किंतु वह सूर्यका तेज 
न सह सकनेसे प्रभासमें अपने मायके चली आयी। सूर्य 
संज्ञाको खोजते हुए प्रभास आये; पर इसके पूर्व संज्ञा 
घोड़ीके रूपमें विचरने लगी। सूर्यको यह मालूम होनेपर 
वह अश्वरूप लेकर उसके साथ रहे। घोड़ीके स्वरूपको 
संज्ञासे अश्विनीकुमारोंका जन्म हुआ। सूर्य अपना तेज 
संज्ञासे सहा न जानेके कारण अपनी सोलह कलाओंमेंसे 
बारह कलाएँ प्रभासक्षेत्रमें स्थापित कीं। उसके ही ये 
बारह सूर्यमन्दिर प्रतिनिधिस्वरूप हैं । 

सूर्यकी पत्नी संज्ञाका उपनाम रल्रादेवी भी है। इसे 
पुत्र देनेवाली देवी मानकर लोग उसकी पूजा करते हैं। 
स्त्रीके (प्रथम गर्भधारणा) सीमन्तके समय रल्नादेवीके 
प्राकृत स्वरूप गंदल माताके नामसे उसका छोटा मण्डप 
बनाकर उसमें छिले हुए नारियलमें उसको मुखाकृतिको 
कल्पना करके उसकी पूजा करते हैं। हिंदू-कुटुम्बोंमें 
तो सीमन्तके समय आठ दिनतक घरमें प्रतिदिन रातको 
उत्सव मनाया जाता है । स्त्रियाँ रावल माताके गीत और 
गरबा गाती हैं। यहाँ सूर्य एवं संज्ञा घोड़ा-घोड़ी-रूपके 
प्रतीकमें ही स्थित हैं। प्रतिदिन दर्शनार्थियोंको बतासे, 
खारीक या पाँच-पाँच सुपारियाँ बाँटी जाती हैं। सात 
दिनोंमें उत्सव पूरा होनेके बाद आखिरी दिन गंदल 
माताका और सूर्यदेवका छोटा मण्डप (प्रतिमायुक्त) 
सीमन्तिनी स्त्री और उसका तरुण पति सिरपर रखकर 
गाते-बजाते गाँवमें घुमाते हैं। पहले तरुण पति केवल 

सगुनके लिये सिरपर मण्डप लेकर एक चौकतक 
चलता है, बादमें स्त्रियाँ वह मण्डप आनन्दसे अपने 
सिरपर लेकर गंदल माताके गीत उमंगसे गाती हुई 
घूमती हैं। जहाँ चौक आता है, वहाँ उत्साहमें आकर 
मण्डपके साथ गरबा गाती हुई घूमती हैं। वह दृश्य 
अनोखा लगता है। लोगोंकी उत्कृष्ट धर्मभावना दिखती 
है। यह प्रथा अन्य स्थानोंपर भी मैंने देखी है। 
सोमपुराओंमें विशिष्ट खानदानोंमें सीमन्तके समय एक 
या तीन दिन राँदल माताकी स्थापना की जाती है। गोदमें 
खेलनेवाला 'दे दे रन्ना दे' जैसा गाया जाता है। 

संज्ञा--रन्नादेवीकी सुन्दर मूर्तियाँ सूर्यके-जैसी खड़ी 
ऊपरके दो हाथोंमें कमलदण्डवाली प्रभासपाटणमें स्थापित 
हैं, वे दर्शन करने योग्य हैं। 

उत्तर भारतमें जगह-जगहपर सूर्य-मन्दिर अचर्चित 
स्थानोंपर भी होंगे, जिनकी प्रामाणिकता अपने पास नहीं 
है। किंतु ऐतिहासिक प्रमाण और वर्तमानमें खड़े हुए 
जीर्ण मन्दिर ही प्रमाण हैं। 

दक्षिण भारतके द्रविडदेशमें सम्भवतः सूर्यपूजा 
उतनी प्रचलित नहीं होगी। उसके मुख्य मन्दिर होनेकी 
कोई जानकारी उपलब्ध नहीं है। वहाँ लिंगायत, 
सुब्रह्मण्य विष्णु, शैव, देवी आदि अन्य देव-देवियोंके 
भव्य मन्दिर पांड्य, चोल-जैसे बड़े राज्योंने अपने 
अक्षय राज्यभण्डार खाली करके बनवाये हैं। वे मन्दिर 
एक छोटे शहर-जितने विशाल विस्तारमें फैले हुए और 
भव्य होते हैं। द्रविड प्रदेशोंमें मुस्लिमोंका पद-सञ्चार 
अल्प हुआ है, इसलिये वहाँके भव्य मन्दिर अभी भी 
अखण्डित रह सके हैं। 


भारतीय पुरातत्त्वमें सूर्य 


(लेखक- प्रोफेसर श्रीकृष्णदत्तजी वाजपेयी) 


सूर्यको मान्यता प्राचीन विश्वके प्रायः सभी सभ्य 
देशोंमें रही है। वे आदिम जन भी किसी-न-किसी 
रूपमें सूर्यके प्रति आस्था या आदरका भाव रखते थे। 

सूर्य न केवल प्रकाशदाता एवं जीवन-रक्षक हैं, 
अपितु वे प्रकृतिके नियामक तत्त्वोंके सर्जक भी हैं। वे 
शक्ति, आभा तथा आरोग्यप्रदायक लक्षणोंके प्रत्यक्ष रूप 
हैं। मानव तथा अन्य प्राणियोंके साथ सम्पूर्ण वनस्पति- 


जगत्के वे पोषक एवं संवर्धक हैं। सूर्यके इन्हीं 
निर्विवाद गुणोंके कारण उनको मान्यता संसारके अत्यन्त 
प्राचीन देशों-मिस्त्र, मेसोपोटामिया, भारत, चीन, ईरान 
आदिमें मिलती है। इन देशोंके साहित्यिक तथा 
पुरातत्त्वीय प्रमाण इसको पुष्टि करते हैं। सूर्यकी मान्यता 
एवं पूजाके विविध प्रकार आजतक प्राचीन देशके 
उपलब्ध साहित्य, मन्दिरों, मूर्तियों तथा लोकवार्ताके 

अनेक रूपोंमें देखे जा सकते हैं। 

भारतीय प्राचीनतम ग्रन्थ ऋग्वेदमें सूर्यके महत्त्वके 
बहुसंख्यक उल्लेख हैं। इसी प्रकार अन्य वैदिक 
साहित्य, रामायण, महाभारत, पुराण-ग्रन्थ तथा परवर्ती 
संस्कृत-प्राकृत आदिके साहित्यमें सूर्यके प्रति सम्मानकी 
महती भावना द्रष्टव्य है। सूर्यकी विविध संज्ञाएँ-- 
सविता, आदित्य, विवस्वानू, भानु, प्रभाकर आदि 
प्रसिद्ध हुई । सूर्योदयके पहलेसे लेकर सूर्यास्तके बादतक 
भानुके जो विविध रूप होते हैं, उनके रोचक वर्णन 
कवियों, नाट्यकारों, कथाकारों आदिने किये। अनेक 
वर्णनोंमें उत्कृष्ट काव्य-छटा मिलती है। 

भारतमें सूर्यके प्रति विशेष सम्मानका भाव इस 
बातसे देखा जा सकता है कि उन्हें तत्त्व-ज्ञानका स्त्रोत 
माना गया। इस कल्याणकारी ज्ञानको विवस्वान्‌-(सूर्य) 
ने मनुको दिया और मनुने उसे अपनी समस्त संततिमें 
इक्ष्वाकुट्ठारा वितरित किया। भारतके प्रमुखतम राजवंश- 
(सूर्यवंश) का उद्धव भी सूर्यसे माना गया। उनके 
वंशमें ही मर्यादा-पुरुषोत्तम श्रीराम प्रकट हुए, जिन्होंने 
आर्य-संस्कृतिको रक्षाके साथ उसके व्यापक प्रचारका 
श्रेयस्कर कार्य सम्पन्न किया। 

सूर्यके प्रभावशाली स्वरूप तथा उनके प्रति प्रतिष्ठाका 
निदर्शन भारतीय पुरातत्त्वमें प्रचुर मात्रामें उपलब्ध है। 
प्राचीन अभिलेखों, मुद्राओं, मन्दिरों, मूर्तियों आदिके देखनेसे 
यह बात प्रमाणित होती है। भारतीय सूर्योपासना इतनी 
प्रबल हुई कि उसका प्रचार इस देशके बाहर 
अफगानिस्तान, नेपाल, बर्मा, श्याम, कम्बोडिया, जावा, 
सुमात्रा आदि देशोंमें हुआ। इन देशोंमें सुरक्षित मूर्त्ति 
अवशेष आज भी इसका उद्घोष करते हैं । सूर्यके नामपर 
सूर्यवर्मा आदि अनेक नाम विदेशोंमें प्रचलित हुए। 

ईरानके साथ भारतका सम्बन्ध बहुत पुराना है। 
इन दोनों देशोंने सूर्यपूजाको भी व्यापक रूपमें अपनाया। 
ईरानके सूर्य-पूजक पुजारियोंका आगमन ईसवी पूर्व प्रथम 
शतीसे विशेष रूपमें हुआ। हमारे यहाँ उन्हें अच्छा 
सम्मान मिला। उनके प्रयाससे उत्तर-पश्चिम भारतके अनेक 
स्थानोंपर सूर्यमन्दिरों और प्रतिमाओंका निर्माण हुआ। 
ईरानमें सूर्यकी प्रतिमाएँ प्रभावशाली शासकके रूपमें 
बनायी जाती थीं। उनमें शिरस्त्राण, कवच, अधोवस्त्र 
(सुथना) के साथ उपानह (जूते) भी पहनाये जाते थे। 


* सर्वानन्दप्रदाता हरिहरनमितः पातु नो विश्वचक्षुः * 


ईरान तथा मध्य एशियामें अधिक सरदीके कारण यह 
वेश-भूषा आवश्यक थी। पेशावर, तक्षशिला, मथुरा आदिमें 
सूर्यकी ऐसी अनेक पाषाण-मूर्तियाँ मिली हैं, जिनमें 
सूर्यदेवको खड़े या बैठे हुए तथा उक्त वेश-भूषामें दिखाया 
गया है। उत्तरी क्षेत्रों (ईरान तथा मध्य एशिया) में यह 
वेश बहुत प्रचलित था। इसीसे भारतमें उसे ' उदीच्यवेश ' 
को संज्ञा दी गयी। इस प्रकारको प्रतिमाओंमें सूर्यको दो 
या चार घोड़ोंके रथपर आसीन दिखाया गया है। बादमें 
(मूर्तियोंमें) घोड़ोंकी संख्या सात हो गयी, जो सूर्य- 
किरणोंके सात मुख्य रंगोंके द्योतक हैं। 

गंधार क्षेत्र तथा मथुरासे प्राप्त सूर्यको उदीच्य- 
वेशवाली प्रतिमाएँ विशेष उल्लेखनीय हैं। इनमें सूर्यके 
एक हाथमें प्राय: कटार तथा दूसरे हाथमें सनाल कमल 
मिलता है। इन मूर्तियोंका निर्माण-काल ईसवी प्रथमसे 
चौथी शतीतक है। 

गुसकाल- (ई० चौथीसे छठी शतीतक) में सूर्यका 
महत्त्व बहुत बढ़ा। वे प्रमुख पञ्चदेवोमेंसे एक हुए। 
अन्य चार देवता और थे-विष्णु, शिव, देवी तथा 
गणेश। “पञ्चदेवोपासना' ने भारतीय धर्म और कलाको 
नयी दिशाएँ प्रदान कीं। अब इन पाँचों मन्दिरों और 
उनकी प्रतिमाओंका देशके अनेक भागोंमें बड़े रूपमें 
निर्माण होने लगा। 

उत्तर गुप्त-युगसे उदीच्यवेशके अतिरिक्त सूर्यकी 
ऐसी बहुसंख्यक प्रतिमाएँ बनने लगीं जो अन्य भारतीय 
देवोंके ढंगकी हैं। उनमें सूर्यको भारतीय वेश-भूषामें 
दिखाया जाता था। उन्हें धोती तथा उत्तरीय पहने और 
दोनों हाथॉमें सनाल कमल धारण किये हुए प्रदर्शित 
किया जाने लगा। उनके रथमें अब प्रायः सप्ताश्व मिलते 
हैं तथा उनका सारथि अरुण भी दिखाया जाने लगा। 
धनुष-बाण धारण की हुई, अन्धकारपर आक्रमण 
करती हुई, सूर्यके एक ओर ऊषा और दूसरी ओर 
प्रत्यूषा दिखायी जाती हैं। कुछ प्रतिमाओंपर सूर्यकी 
पत्नीका और उनके मुख्य दो गणों-दण्ड (या दण्डी) 
तथा पिङ्गलका भी प्रदर्शन मिलता है। सूर्यकी मध्यकालीन 
अनेक प्रतिमाओंमें सूर्यको चक्रवर्ती सम्राटको तरह 
तेजस्वी-रूपमें प्रभामण्डलसहित दिखाया गया है। वे 
प्रतिमाएँ अनेक अलङ्करणों, परिकरों आदिसे सम्पन्न हैं। 

उत्तर तथा दक्षिण भारतके विभिन्न प्राचीन स्थलोंमें 


* भारतीय पुरातत्त्वमें सूर्य * 


सूर्यके मन्दिर थे । प्रारम्भिक मन्दिरोंमें मूलस्थान (मुलतान), 
मथुरा, इन्द्रपुर (इंदौर), दशपुर (मंदसौर, मध्यप्रदेश) 
के सूर्य-प्रासाद उल्लेखनीय हैं। मध्यकालीन मन्दिरोंमें 
मढ्खेरा (जि० टीकमगढ, म० प्र), औसिया (जोधपुर) 
तथा कोणार्क (उड़ीसा) के मन्दिर विशेष प्रसिद्ध हैं। 
इनमें कोणार्क-मन्दिर सबसे विशाल है। सूर्य-मन्दिरोंमें 
उनकी पूज्य प्रतिमा गर्भगृहमें प्रतिष्ठापित की जाती थी 
और उसे विष्णु, शिव आदिके मन्दिरों-जैसा अलङ्कृत 
किया जाता था, मन्दिरोंमें दीप-ज्वलन, पूजा-अर्चाकी 
सम्यक्‌ व्यवस्था होती थी। 

मध्ययुगसे पहले सूर्यकी मूर्तियाँ प्रायः स्वतन्त्ररूपमें 
ही मिली हैं। बादमें स्वतन्त्र प्रतिमाओंके साथ उन्हें 
नवग्रहवाले शिलापट्टोंपर भी अङ्कित किया गया। 
नवग्रहोंमें प्रथम सूर्य हैं, अतः उनका अङ्कन खड़े या 
बैठेरूपमें पहले मिलता है, बादमें अन्य ग्रहोंका पूर्ण 
आकारके अतिरिक्त भारतीय कलामें उनके प्रतीकरूपमें 
भी मिलता है। सूर्यको विष्णु तथा शिवके साथ प्रदर्शित 
करनेको भावना भी विकसित हुई। विष्णु, शिव तथा 
सूर्यकी एक साथ संश्लिष्ट प्रतिमाएँ बनायी जाने लगीं । 
इनकी संज्ञा 'हरिहर-हिरण्यगर्भ' हुई। ऐसी प्रतिमाओंमें 
तीनों देवोंके लक्षणोंको प्रदर्शित किया गया। कुछ ऐसी 
'सर्वतोभद्र' प्रतिमाएँ भी बनायी गयीं, जिनमें विष्णु, 
शिव, सूर्य तथा देवीको शिलापट्टोंपर एक-एक ओर 
अङ्कित किया गया। ऐसे चौकोर पट्टोंमें प्रत्येक ओर एक 
देवताके दर्शन होते हैं। जैन-धर्ममें ऐसे पट्ट बड़ी 
संख्यामें बनाये गये हैं। उनपर प्रायः उनके चार मुख्य 
तीर्थकरों-आदिनाथ, नेमिनाथ, पार्श्वनाथ तथा महावीर 
को एक-एक ओर अङ्कित किया गया है। 

मध्ययुगमें सूर्य-प्रतिमा-निर्माण तथा उनकी पूजापर 
तान्त्रिक प्रभाव भी पड़ा। यह बात अनेक मूर्तियोंके 
देखनेपर स्पष्ट हो जाती है। 

अनेक प्राचीन शिलालेखों और ताम्रपत्रॉमें सूर्यके 
ध्यान तथा उनको मूर्तियों या मन्दिरोंके निर्माणके 
महत्त्वपूर्ण उल्लेख मिले हैं। सातवाहन-वंशी शासक 
सातकर्णि प्रथमको पल्ली नागनिकाके नानाघाटमें प्राप्त 
शिलालेखके प्रारम्भमें अन्य प्रमुख देवोंके साथ सूर्य 

देवताको भी नमस्कार किया गया है। गुप्तवंशी सम्राट्‌ 
कुमारगु्त प्रथमके समयका एक शिलालेख मंदसौर 
(प्राचीन दशपुर) में मिला है। इस लेखसे ज्ञात हुआ 
है कि लाट (प्राचीन गुजरात) से आकर दशपुर 
(पश्चिमी मालवा) में बसनेवाले जुलाहोंको एक श्रेणीद्वारा 
दशपुरमें सूर्य-मन्दिरका निर्माण कराया गया था। इस 
क्षेत्रका यह मन्दिर बहुत प्रसिद्ध था। 

इन्दौर (जि० बुलन्दशहर, उत्तर प्रदेश)से एक 
ताम्रपत्र गुप्त सम्राट्‌ स्कन्दगुपके समयका मिला है। 
उसमें लिखा है कि इस स्थानपर क्षत्रिय अचलवर्मा तथा 
भृकुंठसिंहद्वारा भगवान्‌ भास्करका मन्दिर बनवाया गया 
था और वहाँके तेलियोंकी श्रेणी-द्वारा मन्दिरमें निरन्तर 
दीप प्रज्वलित रखनेके लिये दान दिया गया। यह कार्य 
ब्राह्मणदेवविष्णुको सौंपा गया। 

अनेक प्राचीन सिक्कों तथा मुहरोंसे भी प्राचीन 
सूर्यपूजा और सूर्यके महत्त्वपर प्रकाश पड़ा है। पञ्चालके 
राजाओंमेंसे दोके नाम क्रमशः सूर्यमित्र और भानुमित्र 
थे। इन दोनोंने जो सिक्के चलाये उनपर एक ओर ब्राह्मीमें 
उन्होंने अपना नाम लिखवाया और दूसरी ओर सूर्यकी 
प्रतिमा प्रदर्शित को। कई सिक्कोंपर सूर्यकी आकृतिमें 
उनके हाथ-पैर भी दिखानेका प्रयास किया गया है। 
सूर्यका प्रभामण्डल किरणयुक्त दिखाया गया है। इन 
शासकोंका समय ईसवीपूर्व प्रथमसे ई० द्वितीय शतीके 
बीचका है। कुषाणवंशीय शासकोंने 'मीरो'-(मिहिर-) 
वाले अपने सिक्के चलाये, जिनपर सूर्यकी आकृति भी 
मिलती है। उज्जयिनीमें ईसवीपूर्व प्रथम शतीमें शासन 
करनेवाले एक राजा सवितृकी मुद्रा मिली है। भारतके 
बहुसंख्यक आहत तथा जनपदीय सिक्कोपर सूर्यका 
अङ्कन प्राप्त हुआ है। 

मध्यप्रदेशको नर्मदा तथा बेतवाकी घाटियोंमें हालमें 
कुछ रोचक शिलागृह ढूँढे गये हैं, जिनमेंसे अधिकांश 
चित्रित हैं । चित्रोमें स्वस्तिक, वेदिकावृक्ष, चन्द्रमेरु-जैसे 
चिह्णलोंके साथ सूर्य-चिह्का भी आलेखन है, जो विशेष 
उल्लेखनीय है। 

भारतीय पुरातत्त्वमें उपलब्ध प्रमाण इस देशमें 
सूर्यके व्यापक महत्त्व एवं प्रभावके परिचायक हैं। 

भारतमें सूर्य-मूर्तियाँ 


(लेखक-- श्रीहर्षदराय प्राणशंकरजी बधको) 


कई प्राचीन शिल्पविद्‌ और स्थापत्यविद्‌ 
सूर्यमूर्तियोंको तीन भागोंमें विभक्त करते हैं-(१) 
राजस्थानके प्रकारकी सूर्य-मूर्तियाँ, जो जूनागढ़, टेंक 
और राजकोटमें दिखायी पड़ती हैं। (२) चौत्मुक्य 
प्रकारकी मूर्तियाँ, जो मोठेराके सूर्यमन्दिरमें पायी जाती 
हैं और (३) मिश्रित प्रकारकी सूर्य-मूर्तियाँ, जो प्रभास, 
कदवार और थानमें पायी जाती हैं। 

कई मूर्तियंमें सूर्यनारायणके दो और कई मूर्तियोंमें 
चार हाथमें कमल होते हैं सूर्यनारायण सात अश्चोंके रथमें 
घूमते दिखायी पड़ते हैं-'सप्ततुरङ्गवाहनः।' कई-कई 
जगहोंपर अश्वोंके ऊपर सर्पकी लगाम पायी जाती है-- 
' भुजगयमिताः सप्ततुरगाः।' रथका वाहक अरुण पादहीन 
होता है--' चरणरहितः सारथिरपि।' रथका एक ही पहिया 
दीखता है-'रथस्यैकं चक्रम्‌।' दो पुरुष-अनुचर-शूल 
पकड्ता हुआ दण्ड और लेखन-साधनके साथ कुन्दी 
तथा दो पत्रियाँ-प्रभा और छाया होती हैं । मूर्तियाँ कवचयुक्त 
और पादत्राणयुक्त होती हैं । कई मूर्तियोंमें सूर्य-भगवान्‌ 
कमलपर बैठे नजर आते हैं और सात अश्वोंके रथमें घूमते 
दिखायी पड़ते हैं । कई मूर्तियाँ सैनिककी पोशाकमें सुसज्ज 
हैं । अस्त्र-शस्त्रयुक्त इन मूर्तियोंके पैरोंमें पाँचकी अँगुलियाँ 
ढक जाय वैसे पादत्राण पहनाये गये हैं। नंगे पैरवाली 
मूर्तियाँ भी क्कचित्‌ दृग्गोचर होती हैं । 

कई मूर्तियोमें सूर्यकी दो पत्रियाँ--प्रभा और छाया- 
(कई पुराणोंके अनुसार ऊषा और प्रत्यूषा) के साथ दो 
अन्य पलियाँ राज्ञी और निक्षुभा भी दिखायी देती हैं। 
विष्णुधर्मोत्तरपुराण, मत्स्यपुराण और स्कन्दपुराणमें राज्ञी 
और निक्षुभा सूर्यकी पत्रियाँ हैं श्रीवासुदेवशरण अग्रवालकी 
दृष्टिसे इस देशकी पुरानी परम्पराके अनुसार ऊषा और 
प्रत्यूषा सूर्यकी पल्नियाँ हैं। इस मान्यताके साथ राज्ञी और 
निक्षुभाको परम्परा बाहरसे आकर मिल गयी । ईरानी मिश्र 
(मिहिर) धर्मके अनुसार मिश्रके दो पार्थचर थे-एक 
रशन और दूसरा नरोफ। ये रशन और नरोफ ही रूपान्तरित 
होकर भारतीय सूर्यपूजामें राज्ञी और निक्षुभा कहलाये। 

गुजरातराज्यके वीरम गाँव तालुकेके अधारगाँवसे 
चौबीस आरस प्रतिमाएँ प्राप्त हुई हैं। उनमें प्रथम 
प्रतिमाकी कला विशिष्ट है। यह प्रतिमा चतुर्भुज है। दो 


भुजाएँ योगमुद्रायुक्त हैं और दो भुजाओंमें कमल हैं। 
अन्य मूर्तियाँ विष्णुकी हैं। इसी कारणसे कई लोगोंकी 
दृष्टिमें प्रथम मूर्ति विष्णुमूर्ति ही है। लेकिन विष्णुके 
हाथमें चक्र होता है और उभय हस्तमें कमलयुक्त मूर्ति 
सूर्यको ही होती है। 

सूर्यके साथ अन्य ग्रहोंकी मूर्तियाँ भी होती हैं। 
सोमनाथ मन्दिरके सूर्य-मन्दिरको शिल्प-पंक्तियोंपर नव 
आकृतियाँ हैं। उनमें प्रथम सात सूर्य, चन्द्र, मङ्गल, 
बुध, गुरु, शुक्र और शनिकी हैं। सिरपर कुण्डको वहन 
करती हुई प्रतिमा, जिसके ऊपरका हिस्सा आदमी-जैसा 
है, राहु और केतुकी ही हो सकती है। सोमनाथके 
मन्दिरकी तरह थानके मन्दिरमें भी ऐसी ही आकृतियाँ 
हैं। राजकोटके अजायबघरमें जो सूर्यमूर्ति है, उसके 
ऊपर वर्तुलाकार मुकुट पहनाया गया है। साथमें 
पिंगला, दण्ड, राज्ञी, सवर्णा, छाया और सुवर्चसा हैं। 
जूनागढके अजायबघरमें पत्थरके चौकमें सूर्यकी दो 
प्रकारकी मूर्तियाँ हैं। एक उत्कटिकासन अवस्थामें सात 
अश्वोंवाली मूर्ति है। बाहर ऊषा और प्रत्यूषा हैं। अन्य 
एक गवाक्षमें सूर्यकी खड़ी हुई मूर्ति है। महाराष्ट्रके 
भाजाकी गुफाओंमें सूर्यनारायण रथ चलाते हुए दिखाये 
गये हैं। रथके पहिये आसुरी तत्त्वरूप अन्धकारके 
राक्षसको कुचलते हुए दिखाये गये हैं। 

सोलंकी राजा भीमदेव पहलाने छठी शताब्दीमें 
मोढेरा (गुजरात) में सूर्य-मन्दिर बनवाया था। यह 
मन्दिर आज नष्टप्राय दशामें है। इस मन्दिरमें ईरानकी 
शिल्पकलाका प्रभाव दिखायी पड़ता है। उसकी दीवारोंपर 
जूते और कमरपट्रेवाले सूर्यनारायणको मूर्ति है । मथुराके 
संग्रहालयमें भिन्न-भिन्न मुद्राओंवाली, लाल पत्थरोंसे 
बनी हुई कई सूर्य-मूर्तियाँ हैं। ईसाकी दूसरी शताब्दीमें 
ये मूर्तियाँ बनायी गयी थीं। 

मोढेरा और कोणार्क (उड़ीसा) के सूर्य-मन्दिर भारत- 
प्रसिद्ध हैं। उनमें कोणार्कका मन्दिर गंगवंशके राजा नरसिंहदेवने 
कलिंग-स्थापत्य-शैलीमें बनवाया है । कोणार्क-मन्दिर सात 
वेगयुक्त अश्वोंके द्वारा खींचे जाते हुए सूर्य-रथके रूपमें 
बनाया गया है । कश्मीरके मटन तीर्थमें मार्तण्ड-मन्दिरमें 
मनोहर सूर्य-मूर्तियाँ हैं । इस मन्दिरका उल्लेख कल्हणकी 


* भारतके अत्यन्त प्रसिद्ध तीन प्राचीन सूर्य-मन्दिर * 


राजतरंगिणीमें आता है। सिकन्दरने इस मन्दिरका नाश 
किया था। मुलतानके, जो अभी पाकिस्तानमें है, सूर्य- 
मन्दिरमें भी मनोहर सूर्य-मूर्तियाँ हें । प्रसिद्ध चीनी यात्री 
हेनसांगने ई० सन्‌ ६४१ के यात्रा-वर्णनमें इस मन्दिरका 
उल्लेख किया है। पहले महमूद गजनवी और बादमें 
औरंगजेबने मुलतानके मन्दिरको नष्ट किया था । आन्ध्रप्रदेशके 
अरसाविल्ली नामके स्थानमें भी नयनरम्य सूर्य-मूर्तिया हैं । 
सूर्यनारायणके साथ प्रभा और छाया भी हैं। 

विसावडा और गोपमें अब सूर्य-मूर्तियाँ नहीं 
हैं, लेकिन पहले थीं। सूत्रापड़ा, त्रिवेणी, थान, पास्थर 

और किन्दरखेड़में प्राचीन सूर्य-मन्दिर अवश्य हैं, परंतु 
इन मन्दिरोंमें उपलब्ध मूर्तियाँ अर्वाचीन हैं। कुम्भकोणम्‌के 
नागेश्वर-मन्दिरमें भी सूर्य-मूर्तियाँ हैं। दक्षिण भारतके 
सूर्यनारकोइल और महाबलीपुरमें भी सूर्य-मूर्तियाँ पायी 
जाती हैं। 

वेदके समयसे सूर्यपूजाका महत्त्व लोगोंमें था। 
सूर्यके साक्षात्‌ देव होनेपर भी उनके मन्दिर भारतमें 
जगह-जगहपर दिखायी देते हैं। इससे सौर-धर्म और 
सूर्य-पूजकोंकी भारतव्यापिनी अवस्थितिका परिज्ञान 
किया जा सकता है। 


भारतके अत्यन्त प्रसिद्ध तीन प्राचीन सूर्य-मन्दिर 


(लेखक--पं० श्रीजानकीनाथजी शर्मा) 


ह सूर्यपूजा, मन्दिर-निर्माण, प्रतिमाराधन आदि 
वैदिक पुराणोंसे अत्यन्त प्राचीन कालसे ही सिद्ध है। 
नारदादि ऋषि एवं सूर्यवंशी क्षत्रिय सूर्याराधक थे। 
द्वापरमें भगवान्‌ कृष्ण एवं साम्ब विशेष सूर्याराधक हुए। 
इनमें साम्बका विस्तृत चरित्र साम्बविजय, साम्ब-उपपुराण 
तथा वराह, भविष्य, ब्रह्म एवं स्कन्दादि महापुराणोंमें 
प्राप्त होता है । उन्होंने कुष्ठरोगसे मुक्तिके लिये मूलस्थानमें 
सूर्य-मन्दिरका निर्माण कराया एवं सूर्यको आराधनाद्वारा 
उनको कृपा प्राप्तकर रोगमुक्त हुए। सूर्यदेवने उन्हें अपनी 
प्रतिमा-लाभ एवं स्थापनाको भी बात बतलायी। शीघ्र 
ही उन्हें चन्द्रभागा* नदीमें एक बहती हुई विश्वकर्मानिर्मित 
प्रतिमा भी मिली, जिसे उन्होंने मित्रवनमें स्थापित किया। 
भगवान्‌ सूर्यने साम्बको फिर प्रातःकाल सुतीर (मुण्डीर), 
मध्याहमें कालप्रिय (कालपी) तथा सायंकालमे 
मूलस्थानमें अपने दर्शनको बात बतलायी- 
सांनिध्यं मम पूर्वाह्ने सुतीरे द्रक्ष्यते जनः। 
कालप्रिये च मध्याह्ने पराह्ने चात्र नित्यशः॥ 
तदनुसार साम्बने उदयाचलके पास सुतीरपर, 
यमुनातटपर कालपीमें तथा मूलस्थान (मुल्तान') में 
सूर्यप्रतिमाएँ स्थापित कीं । सुतीरकी जगह स्कन्दपुराणमें 


मुण्डीर पाठ प्राप्त होता है तथा साम्बपुराणमें इसे रविक्षेत्र 
या सूर्यकानन कहा गया है । ब्रह्मपुराणमें इसे कोणादित्य 
या उत्कलका कोणार्क कहा गया है, जो वस्तुतः पुरीसे 
३० मील दूरीपर स्थित आजका कोणार्क नगर ही है। 
हाजर (Studies in the Uppuranas |, Page 
106) के अनुसार वर्तमान सूर्यमन्दिरको गाङ्गनूसिंहदेवने 
प्रथम शती विक्रमीमें निर्माण कराया था। 
वराहपुराणके अनुसार साम्बने कुष्ठमुक्तिके लिये 
श्रीकृष्णसे आज्ञा प्राप्तकर भुक्ति-मुक्ति फल देनेवाली 
मथुरामे आकर देवर्षि नारदकी बतायी विधिके अनुसार 
प्रातः, मध्याह्र और सायंकालमें उन षट्सूर्योकी पूजा 
एवं दिव्य स्तोत्रद्वारा उपासना आरम्भ को। भगवान्‌ 
सूर्यने भी योगबलकी सहायतासे एक सुन्दर रूप 
धारणकर साम्बके सामने आकर कहा--' साम्ब ! तुम्हारा 
कल्याण हो। तुम मुझसे कोई वर माँग लो और मेरे 
कल्याणकारी व्रत एवं उपासनापद्धतिका प्रचार करो। 
मुनिवर नारदने तुम्हें जो ' साम्बपञ्चाशिका ' स्तुति बतलायी 
है, उसमें वैदिक अक्षरों एवं पदोंसे सम्बद्ध पचास 
श्लोक हैं। वीर! नारदजीद्वारा निर्दिष्ट इन श्लोकोंद्वारा 
तुमने जो मेरी स्तुति की है, इससे मैं तुमपर पूर्ण संतुष्ट 


१. चन्द्रभागा नदियाँ भारतमें कई हैं। इनमें पंजाबकी चन्दभागा (चनाब) तथा उड़ीसाको चन्द्रभागा विशेष प्रसिद्ध हैं। यह चन्द्रभागा 
सूर्यकानन या मित्रवनके पासकी कोणार्कके पासवाली चन्द्रभागा ही है। 

२. मुल्तानकी स्वर्णमयी सूर्यप्रतिमाकी हुएनसांगने बहुत प्रशंसा की है। ($. Beal’s Huentsiang IV. 82० 740) मुहम्मद 
कासिमके भारत-आक्रमणके समय उसे तेरह हजार दो सौ मन सोना प्राप्त हुआ था । राजपूतोंने प्रतिमाको नष्ट होनेसे बचानेके लिये अरबोंके 
साथ भीषण युद्ध करके उसे बचा लिया। 

हो गया हूँ।' ऐसा कहकर भगवान्‌ सूर्यने साम्बके 
सम्पूर्ण शरीरका स्पर्श किया। उनके छूते ही साम्बके 
सारे अङ्ग सहसा रोगमुक्त होकर दीप्त हो उठे और दूसरे 
सूर्यके समान ही विद्योतित होने लगे। उसी समय 
याज्ञवल्क्यमुनि माध्यंदिन यज्ञ करना चाहते थे। भगवान्‌ 
सूर्य साम्बको लेकर उनके यज्ञमें पधारे और वहाँ उन्होंने 
साम्बको 'माध्यंदिन-संहिता' का अध्ययन कराया। 
तबसे साम्बका भी एक नाम 'माध्यंदिन' पड़ गया। 
'वैकुण्ठक्षेत्र' के पश्चिम भागमें यह स्वाध्याय सम्पन्न 
हुआ था। अतएव इस स्थानको 'माध्यंदिनीय' तीर्थ 
कहते हैं। वहाँ स्वान एवं दर्शन करनेसे मानव समस्त 
पापोंसे मुक्त हो जाता है। साम्बके प्रश्न करनेपर सूर्यने 
जो प्रवचन किया, वही प्रसङ्ग ' भविष्यपुराण' के नामसे 
प्रख्यात पुराण बन गया। यहाँ साम्बने “कृष्णगङ्गा' के 
दक्षिण तटपर मध्याहूके सूर्यको प्रतिमा प्रतिष्ठापित को। 
जो मनुष्य प्रातः, मध्याह्न और अस्त होते समय इन 
सूर्यदेवका यहाँ दर्शन करता है, वह परम पवित्र होकर 
ब्रह्मलोकको प्राप्त होता है। 

इसके अतिरिक्त सूर्यको एक दूसरी उत्तम प्रातःकालीन 


* सर्वानन्दप्रदाता हरिहरनमितः पातु नो विश्वचक्षुः * 


विख्यात प्रतिमा भगवान्‌ 'कालप्रिय' नामसे प्रतिष्ठित 
हुई। तदनन्तर पश्चिम भागमें 'मूलस्थान' में अस्ताचलके 
पास 'मूलस्थान' नामक प्रतिमाको प्रतिष्ठा हुई। इस 
प्रकार साम्बने सूर्यकी तीन प्रतिमाएँ स्थापित कर उनकी 
प्रातः, मध्याह्न एवं संध्या-इन तीनों कालोंमें उपासनाकी 
भी व्यवस्था की।* साम्बने ' भविष्यपुराण' में निर्दिष्ट 
विधिके अनुसार भी अपने नामसे प्रसिद्ध एक मूर्तिको 
यहाँ स्थापना करायी । मथुराका वह श्रेष्ठ स्थान ' साम्बपुर ' 
के नामसे प्रसिद्ध हुआ। 

कालपीके सूर्यका विवरण भवभूतिके सभी नाटकोंमें 
तो है ही, राष्ट्रकूट राजा इन्द्र तृतीयके यात्राविवरणके 
साथ गोविन्ददेव तृतीयके कैम्बे प्लेटमें भी इस प्रकार 
प्राप्त होता है-- 


यन्माद्यदद्विपदन्तघातविषयं कालप्रियप्राङ्गणं 
तीर्णा यत्तुरगैरगाधयमुना सिन्धुप्रतिस्पद्धिनी। 
येनेदं हि महोदयारिनगरं निर्मूलमुन्मूलितं 


नाम्नाद्यापि जनैः कुशस्थलमिति ख्यातिं परां नीयते॥ 
मोहेड़ाका सूर्य-मन्दिर भी प्राचीन है, पर इतिहासके 
विद्वान्‌ उसे १० वीं शती विक्रमीमें निर्मित मानते हैं ।* 


सूर्यका महत्त्व 


“'हैकलने अपनी विश्वपहेली नामक पुस्तकमें लिखा है कि सूर्य प्रकाश और उष्णताके अधिष्ठातृ देवता हैं, जिनका 
प्रभाव चैतन्य पदार्थोपर प्रत्यक्ष तथा अज्ञातरूपसे पड़ता है। आजकलके विज्ञानवेत्ता सूर्योपासनाको और सब प्रकारके 
अस्तित्ववादोंसे उत्तम समझते हैं। यह उस प्रकारका अस्तित्ववाद है, जो वर्तमान समयके एक ईश्वरवादमें भी 
सरलतापूर्वक परिणत हो सकता है; क्योंकि आधुनिक ग्रह-उपग्रहका पदार्थ-विज्ञान और पृथ्वीकी उत्पत्ति तथा 
निर्माणके सिद्धान्त हमको यह बतलाते हैं कि पृथ्वी सूर्यका एक भाग है जो उससे पृथक्‌ हो गया है। अन्तमें कभी- 
न-कभी पृथ्वी, सूर्यसे जा मिलेगी-वास्तवमें हमारा सम्पूर्ण शारीरिक तथा मानसिक जीवन, अन्ततः और सब 
प्रकारके इन्द्रियवान्‌ पदार्थोके जीवनकी भाँति, सूर्यके प्रकाश तथा उष्णतापर निर्भर है। 

इसमें कोई सन्देह नहीं है कि हजारों वर्ष पहले सूर्योपासक लोग अन्य प्रकारके बहुत-से एकेश्वरवादियोंसे मानसिक 
तथा आध्यात्मिक बातोंमें अधिक बढ़े-चढ़े थे। लेखक जब सन्‌ १८८१ ई० में बम्बईमें था, तब इसने बड़ी श्रद्धापूर्वक 
पारसी लोगोंको ( भी ) समुद्रके किनारे खड़े होकर अथवा अपने आसनपर झुककर उदय तथा अस्त होते हुए सूर्यकी 
पूजा करते देखा था।'' (प्रेषक श्रीघनश्याम) 


१. वराहपुराण' का यह साम्बोपाख्यान या ' सूर्योपासनाध्याय' बड़े महत्त्वका है। इसमें सूर्यभगवान्‌के अत्यन्त दिव्य स्तोत्र ' साम्ब- 
पञ्चाशिक '--स्तुति तथा कोणार्क, कालपी एवं मुल्तानके प्राचीन भव्य सूर्य-मन्दिरोंका भी संकेत है, जिनकी प्रतिनिधिभूत अर्चाएँ मथुरामें 
प्रतिष्ठित थीं । इस विषयमें अल्बरुनीके [4८३ 9. 298 का “Multan was originally called Kasyapapura, then Harhsapur 
then bagpur, then Sambpur and then Mulasthan” यह कथन बड़े महत्त्वका है, जिसमें मुल्ताननगरके पूर्वनाम ' काश्यपपुर' या 
सूर्यपुर, फिर हंसपुर, बागपुर, साम्बपुर तथा मूलस्थान आदि निर्दिष्ट है। इसीके खण्ड १ पृ० ११६७ पर अल्बरुनीने इसके मन्दिर तथा 
प्रतिमाध्वंसको कथाका ‘Jalam 1 Ben Shaiban, the userper, broke the idol into pieces and killed its priests.’ आदि 
शब्दोंमें विस्तृत वर्णन किया है। 

२. लेखक प्रस्तुत निबन्धमें व्यक्त तथ्योंके लिये सर्वश्री मिराशी, हाजरा एवं दे आदिके प्रबन्धोंका आभारी है । 


* नारायण! नमोऽस्तु ते * 

नारायण! नमोऽस्तु ते 


(लेखक- आचार्य पं० श्रीराजबलिजी त्रिपाठी, एम्‌० ए०, शास्त्राचार्य, साहित्यशास्त्री, साहित्यरत्न) 


सूर्यदेव! आप अव्याकृत परब्रह्मके प्रत्यक्ष प्रतीक 
हैं, आपको नमस्कार है। आप सारे संसारके स्रष्टा, 
सञ्चालक और संहारकस्वरूपवाले साक्षात्‌ ब्रह्मा, विष्णु 
एवं शिवस्वरूप हैं; आपको बार-बार प्रणाम है। आप 
सम्पूर्ण लोकोंके चेतक, प्रेरक और कर्तव्य कर्मोके 
प्रवर्तक हैं; अतः आपको सर्वतः शतशः नमो नमः है। 
हे देव! आप ही स्थावर-जङ्गमात्मक जगत्के शास्ता एवं 
कर्मविश्वके प्रत्यक्ष 'साक्षी' परमात्मा हैं। आपको जो 
तत्त्वत: जानता है, वस्तुतत्त्वरूपमें समझता है, वही 
जन्म-मृत्युके चक्करसे छूटकर अमृतत्वको प्राप्त करता 
है, उस अमृतत्वकी प्राप्तिका दूसरा मार्ग नहीं है-- 
“तमेव विदित्वातिमृत्युमेति नान्यः पन्था विद्यतेऽयनाय।' 

हमारे उपास्य! आपकी नित्य उपासना करनेवाला 
आधि और व्याधिकी, जरा और मृत्युकी विभीषिकासे 
संत्रस्त नहीं होता; वह आपके प्रसादसे स्वास्थ्य एवं 
सौन्दर्यसे मण्डित होकर सुख-सम्पत्तिका यावज्जीवन 
उपभोग करता है और, मृत्युके बाद ज्योतिर्मय दिव्य 
धाम प्राप्त करता है । इसलिये हम दैनन्दिनकी उपासना- 
वन्दनामें आपके वरेण्य तेजका ध्यान करते हैं। हे 
सवितः! आपका वह अत्यन्त श्रेष्ठ वरणीय ' भर्ग' हमारी 
आधिभौतिक, आधिदैविक तथा आध्यात्मिक बुद्धियोंको 
सत्यप्राप्तिके लिये सत्को ओर प्रेरित करे--“तत्सवितुर्वरेण्यं 
भर्गो देवस्य धीमहि धियो यो नः प्रचोदयात्‌।' 

प्रकाशके भी प्रकाशक ज्योतिर्मय भगवन्‌! आपको 
जो नहीं जानता, आपको जो नित्य उपासना नहीं करता, 
आपको कर्मण्यता-सुन्दरतासे अनुप्राणित होकर जो 
अध्यवसाय एवं कर्मठताका पाठ नहीं पढ़ता, वह 
उत्कर्षको प्रगतिदिशामें नहीं बढ़ता, अतएव सुखी तथा 
'स्वस्थ' नहीं रहता। फलतः वह परम पदके पथपर 
कैसे बढ़ सकता है? 

तेजोराशे! विश्वजनीन कल्याणके लिये-लोक- 
मङ्गलके विधानके लिये-व्यवस्था-समवस्थामें कुण्ठा, 
अकर्मण्यता, अध्यवसायहीनता अवाञ्छनीय अभिशाप 
है; और इन सबका मूल है-मानस-तमस्‌। तिमिरारे! 


आप हमें इस निविडतम तमसे-घोर अन्धकारसे- 
प्रकाशको ओर ले चलें-*तमसो मा ज्योतिर्गमय! 

ज्ञानमूर्ते! आप वेदस्वरूप हैं। वेद-ज्ञान आपके 
विकोर्यमाण प्रकाशपुञ्ज हैं। वेद-प्रकाशक, विज्ञान- 
वर्चस्विन्‌! वैदिक सप्तछन्दोंके अश्ववाले किंवा सप्तराग- 
रञ्जित-रश्मिरथपर सरसिजासन होकर आप 'लोकालोक' 
प्रदेशके परितः प्रकाश प्रदान करते हुए सम्पूर्ण भुवनोंको 
भास्वर बनाते हैं, दिवसको धूसर करते हैं और 
संध्याकी अनुराग-रक्तिमामें आरक्त हो न जाने कहाँ 
अन्यान्य दूर-दूरतर-दूरतम देशोंमें आलोक वितरित 
करने तथा हमारे लिये “मित्रस्य चक्षुषा सर्वाणि भूतानि 
समीक्षामहे' (हम सभी प्राणियों भूतमात्रको 'मित्र' 
(सुहृद्‌-सूर्य)कौ दृष्टिसे देखें)-का आदर्श उपस्थित 
करते चले जाते हैं । इसे श्रुति यों प्रकट करती है--'देवो 
याति भुवनानि पश्यन्‌।' और, हम पृथ्वीकी 'छाया'में 
निशा-निशीथिनीमें छिप जाते हैं, हमारे बोधका लय हो 
जाता है। हम निःस्तब्ध निशामें डूब जाते हैं; किंतु-- 

विश्व-बोध! फिर, जब प्राचीमें प्रजाके प्राणस्वरूप 
आप तिमिर-ततिको तिरोहित कराते हुए उदित होते हैं, 
तब हमारा सारा कर्ममय विश्व अनुप्राणित होकर 
जागरूक हो उठता है। चिड़ियाँ वन-बाग-वाटिकाओंमें 
चहक उठती हैं, लता-वीथियोंमें शीतल-सुगन्ध वायु 
मदभरी मन्थरगतिमें मचल-मचलकर बहने लगती है। 
फिर तो सारा वातावरण ही 'सुप्रभातम्‌' हो जाता है। 
कविको वाणी फूट पड़ती है-*उदयति मिहिरो विगलति 
तिमिरो भुवनं कथमभिरामम्‌'! संसृतिको तमसा-गूढ़ उस 
प्रथम वेलामें, आदिदेव! आपका प्रथम उदय कैसा रहा 
होगा! अहा! ऐसी मनोरम वेलामें माध्वी माता श्रुतिने 
कितना मीठा हितकर उद्बोधन दिया था--'उत्तिष्ठत 
जाग्रत प्राप्य वरान्‌ निबोधत' (उठो, जागो, बड़ोंके पास 
जाकर कर्तव्य कर्म समझो !) 

सहस्त्ररश्मे! आपकी किरणोंको करामात ऊर्जा- 
विज्ञानी ही नहीं, सामान्य-जन भी जानते हैं। अमृत- 
शक्तिमयी आपकी रश्मियाँ आधि-व्याधियोंको विदूरितकर 

स्वास्थ्य-सौन्दर्यसे विद्रूपका भी स्वरूप सँवार देती हैं; 
अतः आर्तभक्त भावभीनी प्रार्थनाकी पुरस्कृति कर 
कृतकृत्य हो जाते हैं-- 
नमः सूर्याय शान्ताय सर्वरोगविनाशिने। 
आयुरारोग्यमैश्वर्य देहि देव जगत्पते॥ 
काल-विधायक कालात्मन्‌! क्षण, पल, विकला, 
कला आदि समय-स्वरूप आप अपने गतिचतुष्टयसे 
परिच्छिन्न विश्व-व्यवस्थाके नियामक एवं संसृतिके 
मापदण्ड हैँ। आपकी चामत्कारिक गतियोंकी अवगति 
काल-विभाजक खूपोंमें प्रतिरूपित होती है। आप 
कालके विधायक तथा ' अहोरात्रव्यवस्थानकारणं भगवान्‌ 
रविः', (वि० पु० २। ८। १२)के अनुसार नियामक तो 
हैं ही, इस विश्वके ईश भी हैं। आपको भूयो भूयः 
सतत नमस्कार है--“कालात्मने नमो जगदीश्वराय।' 
ब्रह्माण्डनायक महामहिम मार्तण्ड देव! आप अनन्त 


* सर्वानन्दप्रदाता हरिहरनमितः पातु नो विश्वचक्षुः * 


असीम इस विश्वके मूल हैं, केन्द्र हैं और ज्योतिश्चक्रके 
सञ्चालक हैं । तभी तो ब्रह्माण्डमण्डलके सम्पूर्ण ग्रहोपग्रह, 
नक्षत्र-तारे प्रभृति आपको निरन्तर परिक्रमा करते हुए 
आपकी ही दिव्यतम ज्योति-ऊर्जा और आकृष्टिकी 
उपजीव्यता प्राप्त कर उपजीवित हैं। ग्रहाधीश दिनेश! 
हम आपके इस भौतिक स्वरूपकी भी वन्दना करते 
और कल्याण-विस्तारकी आशंसा करते हैं- 
'स्वाकृष्टिशक्तया परितः स्वमेव 
प्रादीपयन्‌ भ्रामयतीह खेटान्‌। 
जीवांश्च तत्रापि सूजत्यजस्त्रं 
श्रेयः सदासौ तनुताद्‌ दिनेशः ॥' 
भगवन्‌! आपके आध्यात्मिक, आधिदैविक और 
आधिभौतिक-तीन रूप हैं, पर स्वरूपमें आप सर्वथा 
एक हैं-नारायण। ऐसे आपके लिये नमस्कार है- 
“नारायण नमोऽस्तु ते।' 


ज्योतिषमें सूर्यका पारिभाषिक संक्षिप्त विवरण 

सूर्य ग्रहराज हैं। सदा 'मार्गी ( अनुक्रम--सीधी गतिसे चलनेवाले ) हैं; वे कभी ' वक्री ' नहीं होते। ये सिंह राशिके 
स्वामी हैं। इनका 'मूलत्रिकोण' भी सिंह राशि ही है। सिंह ( चक्रके ५वें स्थान ) में ' स्वगृही ' कहे जाते हैं। इनकी 
उच्च राशि मेष और नीच तुला है। ये एक राशिपर १३ मास रहते हैं। सूर्य क्षत्रिय वर्ण, सत्त्वगुणी, लाल-कृष्णवर्णके 
एवं स्थिर स्वभावके गोल ( चक्राकार ) पुरुषग्रह हैं। ये राजविद्याके अधिष्ठाता, जगत्के पिता, आत्माके अधिकारी 
माने गये हैं। इनका रत्न माणिक्य और धातु ताँबा है। 

सूर्य अन्य ग्रहोंकी भाँति अपने स्थानसे सातवेंमें स्थित ग्रहोंको पूर्णतः देखते हैं; किंतु तृतीय और दशममें स्थित 
ग्रहको एकपाद, पञ्चम एवं नवममें स्थितको द्विपाद, चतुर्थ-अष्टममें स्थित ग्रहको त्रिपाद-दृष्टरिसे देखते हैं। ये 
उत्तरायणमें बलवत्तर होते हैं । इनके पुत्र शनि सब ग्रहोंसे निर्बल माने गये हैं; पर वे सूर्य-बलको नष्ट करनेमें समर्थ 
होते हैं सूर्यके चन्द्र, मङ्गल, बृहस्पति मित्र, बुध सम और शुक्र-शनि शत्रु कहलाते हैं। सूर्यके मारक ( प्रभावको नष्ट 
करनेवाले ) शनि और राहु हैं। परंतु सूर्य अन्य सब ग्रहोंके दोषोंका शमन करते हें । सूर्यकी राशिगत और भावगत 
स्थितिसे फलका विचार होता है। भाव लग्रसे चलते हैं जो संक्षेपमें तन, धन इत्यादि नामसे बारह हैं। 


* विञ्चान-दर्शन--समन्वय # ३८५ 


सूर्य-प्रशस्ति 
(रचयिता--कविवर श्रीशङ्करसिंहजी वेदालड्डार, एम्‌० ए०, हिंदी-संस्कृत) 
(१) 
हे ज्योतिर्मय अंशुमान निरलस नभगामी। 
हे प्रकाशके पुञ्ज तमोध्वंसक उद्गामी ॥ 


हे रसपायी प्रखर वियतृके दीपित दीपक। 
संसृतिके जागरण उदयके अत्युद्दीपक ॥ 


(२) 


तुम अनुव्रतके योग्य विश्वव्रतपा व्रतचारी। 
तुम आलोक-निधान लोकपालक अविकारी॥ 
तुम हो सविता देव तुम्हें गाती गायत्री। 
तव वरेण्य वर भर्ग भूर्भुवः स्वः सावित्री॥ 


(३) 


तुम हो यद्यपि एक किंतु नभ-शत घटवासी। 
व्यापक पूर्णप्रकाश संतजन-हृदय विकासी॥ 
तुम श्रुति-निगदित देव पूज्य पावन तमहारी। 
नील गगनके राजहंस सानन्द विहारी॥ 


(४) 


हे दिनमणि रवि मार्तण्ड भास्वान्‌ प्रतापी। 
तेजपुञ्ज अरुणिमा तुम्हारी दिशि-दिशि व्यापी॥ 
तुम्हीं हमारे ध्येय गेय कल्याणप्रसारी। 
चलें तुम्हारे पंथ समुद सारे नर-नारी॥ 


विज्ञान-दर्शन- समन्वय 

उच्चतम वैज्ञानिक दर्शन-चिन्तनका निष्कर्ष है कि विश्व-ब्रह्माण्डकी संचालिका कोई “विशिष्ट शक्ति' है। 
प्राच्य मनीषाने अचिन्त्य सद्रूपी ब्रह्मकी सैद्धान्तिक प्रतिष्ठा कर निश्चयात्मकरूपसे कह दिया है कि वही यह 
विशिष्ट शक्ति है-' एतद्वै तत्‌।' वस्तुतः उसी ब्रह्मका-उस ब्रह्मकी इच्छाशक्तिका-विलास यह विश्व है, जो 
अनन्त ब्रह्माण्डोंमें व्यक्त हुआ है। वह ब्रह्म यद्यपि सर्वत्र परिव्याप्त है, फिर भी गूढ़ होनेसे सूक्ष्मदर्शियोंके द्वारा 
ही और उनकी अग्र सूक्ष्म बुद्धिसे ही उसे समझा जा सकता है। (क० उ० ३। १२), उसी दर्शन-दिशामें 
अग्रसर वैज्ञानिकको चिन्तना किसी विशिष्ट शक्तिका स्पर्श कर रही है। प्राच्यदर्शन और पाश्चात्त्य विज्ञानको यह 
समन्वय-दिशा अद्भुत और स्पृहणीय है । «०८०० सद्रूपी परब्रह्मसे सृष्टिके सब जीव और निर्जीव व्यक्त पदार्थ 
जिस क्रमसे उत्पन्न होते हैं, उसके ठीक विपरीत क्रमसे उनका लय अव्यक्त (सुक्ष्म) प्रकृतिमें और प्रकृतिका 
मूल ब्रह्ममें हो जाता है। सृष्टि और संहारका यह क्रम शाश्वत है। ब्रह्मके अव्याकृत आदि प्रतीक सूर्यको 
सूर्योपनिषद्ने इसी रूपमें दशति हुए दिशा-निर्देश किया है- 

सूर्याद्भवन्ति भूतानि सूर्येण पालितानि तु। सूर्ये लयं प्राप्रुवन्ति यः सूर्यः सोऽहमेव च॥ 


३८६ * सर्वानन्दप्रदाता हरिहरनमितः पातु नो विश्वचक्षुः * 


महाराज मनुकृत सूर्यस्तुति 
नमो नमो वरेण्याय वरदायांशुमालिने। ज्योतिर्मय नमस्तुभ्यमनन्तायाजिताय ते॥ 
त्रिलोकचक्षुषे तुभ्यं त्रिगुणायामृताय च। नमो धर्माय हंसाय जगज्जननहेतवे॥ 
नरनारीशरीराय नमो मीढुष्टमाय ते। प्रज्ञानायाखिलेशाय सप्ताश्वाय त्रिमूर्तये॥ 
नमो व्याहतिरूपाय त्रिलक्षायाशुगामिने। हर्यश्वाय नमस्तुभ्यं नमो हरितबाहवे॥ 
एकलक्षविलक्षाय बहुलक्षाय दण्डिने। एकसंस्थद्विसंस्थाय बहुसंस्थाय ते नमः॥ 
शक्तित्रयाय शुक्लाय रवये परमेष्टिने। त्वं शिवस्त्वं हरिदेव त्वं ब्रह्मा त्वं दिवस्पतिः॥ 
त्वमोंकारो वषट्कारः स्वधा स्वाहा त्वमेव हि। त्वामृते परमात्मानं न तत्पश्यामि दैवतम्‌॥ 
(सौरपुराण १। ३१-३७) 
असंख्य किरणोंसे सुशोभित होनेवाले अंशुमालिन्‌! आप वर देनेमें पूर्ण समर्थ एवं ज्योति:स्वरूप हैं। आपके 
स्वरूपका कोई अन्त नहीं है, इसीलिये आपका नाम अनन्त है। किसीसे भी पराजित न होनेवाले अजित भगवन्‌! 
मैं वरेण्य भगवान्‌ सूर्यदेवको बार-बार प्रणाम करता हूँ। 
तीनों लोकोंके नेत्र-स्वरूप त्रिलोकचक्षु भगवन्‌! आपका श्रीविग्रह त्रिगुणात्मक है, आप अमृतस्वरूप हैं, धर्म 
और हंस आपके नाम हैं-आप ही संसारकी सृष्टिके कारण हैं। जगतूकी सृष्टि करनेवाले प्रभो! आपको नमस्कार 
है। 
सात अश्वोंसे वहन किये जानेवाले रथपर आरूढ त्रिमूर्तिदेव! आप ज्ञानके भण्डार हैं, आपकी अखिलेश 
नामसे प्रसिद्धि है, सारा संसार आपको शिवस्वरूपमें स्मरण करता है और समस्त नर-नारी आपके शरीरस्वरूप 
हैं। अद्धनारीश्वररूप परमेश्वर! आपको बार-बार नमस्कार है। 
भूः, भुवः, स्वः-व्याहृति-स्वरूप सूर्य भगवन्‌! आप त्रिलक्ष, हरितबाहु और हर्यश्च नामसे अचित तथा सतत 
गतिशील हैं। हे आशुगामिन्‌! आपको नमस्कार है। 
भगवन्‌! एकलक्ष, विलक्ष, बहुलक्ष, एकसंस्थ, द्विसंस्थ, बहुसंस्थ और दण्डी-ये आपके पर्यायवाची शब्द 
हैं। भगवन्‌! मैं आपको निरन्तर नमस्कार करता हूँ। 
रवि एवं परमेष्ठी-संज्ञासे सुशोभित शुक्लमूर्ते! आपमें तीनों शक्तियाँ संनिहित हैं। ब्रह्मा, विष्णु तथा शिव आप 
ही हैं। दिवस्पते! मैं आपको प्रणाम करता हूँ। 
भगवन्‌! आप ही ३%कार, वषट्कार, स्वाहा और स्वधाके स्वरूप हैं। आप ही परब्रह्म परमात्मा हैं। मैं आपके 
अतिरिक्त अन्य किसीको नहीं देखता। 


नमो महामतिमान्‌ 

(रचयिता श्रीहनुमानप्रसादजी शुक्ल) 
तरणि! आप निज तेजसे, जगको जीवन देत। 
जल फल शस्य प्रकाश औ, सृष्टि-प्रलयके हेत॥ 
आदि-पुरुष हे ओजनिधि, जग-जीवन-आधार। 
सुखदायक त्रय लोकके, नमो किरण-करतार॥ 
जग-पालक, घालक-तिमिर, जप-तप-तेजनिधान! 
पूर्वज दिनकर-वंशके, नमो महामतिमान्‌॥ 


* उपनिषदोंमें भगवान्‌ सूर्यकी उपासना * 


३८७ 


उपनिषदोंमें भगवान्‌ सूर्यकी उपासना 
(लेखक- श्रीसोमचैतन्य श्रीवास्तव, शास्त्री, एम्‌० ए०, एम्‌० ओ० एल्‌०) 


भगवान्‌ सूर्य चराचरकी आत्मा हैं । सृष्टिका प्रसवन 
एवं संप्रेरण इन्हींके द्वारा होता है। गायत्री-मन्त्रद्वारा 
इन्हींकी उपासना होती है। छान्दोग्योपनिषद्में ' आदित्यो 
ब्रह्म इत्यादेशः’ (३। १९। १) कहकर आदित्यकी 
ब्रह्मरूपमें उपासना करनेका विधान मिलता है। उपनिषदोंमें 
लक्ष्यभेदको दृष्टिसे आदित्यको विविधरूपोंमें उपासनाका 
वर्णन मिलता है। उपासनामें अभेददृष्टिकी प्रधानता 
होती है। अतएव तैत्तिरीय-उपनिषद्‌ स्पष्ट शब्दोंमें कहती 
है कि 'स यश्चायं पुरुषे यश्चासावादित्ये स एकः' (१०। 
४) अर्थात्‌ जो चैतन्य सत्ता इस पुरुषमें है तथा आदित्यमें 
है, वह एक ही है। इसीलिये ईशोपनिषद्में “योऽसावसौ 
पुरुषः सोऽहमस्मि’ (१६) कहकर 'सोऽहम्‌’ (मैं वह 
हुँ) भावसे अभेदोपासनाका विधान मिलता है । भगवान्‌ 
सूर्य सत्यधर्मा हैं, सत्य लोकके अधिपति एवं विशुद्ध 
सत्यके प्रकाशक हैं, अतएव उन्हींसे 'सत्य'को आवृत 
करनेवाले हिरण्मय आवरणको दूर करनेके लिये प्रार्थना 
करनी चाहिये (ईश० १५) प्रश्नोपनिषद्में भगवान्‌ सूर्यको 
उपासना प्राणशक्तिके अधिपतिके रूपमें तथा विश्वप्राण 
'वैश्वानर' के रूपमें करनेका विधान मिलता है (१। 
५-८; ३। ८; ५। ५) । छान्दोग्योपनिषद्‌ (५। ५। १८) 
में सूर्यके वैश्वानरस्वरूपका स्पष्टरूपमें वर्णन मिलता है । 
तैत्तिरीय-उपनिषद्में 'सुबः' (६। २) एवं “महः '--इन 
व्याहतियोंके रूपमें उपासना करनेका वर्णन मिलता है। 
छान्दोग्योपनिषद्‌ (१।५)में ओंकार, उद्गीथ एवं आदित्यमें 
अभेदका वर्णन मिलता है तथा आदित्यकी अधिदैवत 
उद्वीथके रूपमें उपासना करनेका विधान मिलता है 
(१।३। १-७; १।४।१; १।७। १)यहीं आदित्यको 
सप्तविध सामोपासना (२। ९) का वर्णन मिलता है। 
यहीं (५। २) रश्मिदृष्टिसे व्यस्त उपासनाके फलका भी 
वर्णन है। त्रयीविद्याके अङ्ग (२। २३) एवं तृतीय 
सवनके देवताके रूपमें भी (२। २४) आदित्यकी 
उपासना होती है। छान्दोग्योपनिषद्के तृतीय अध्यायमें 
प्रसिद्ध 'मधुविद्या'का वर्णन है, जिसमें आदित्यकी 
'मधु' रूपमें उपासना करनेकी विधिका वर्णन है। 
सूर्यकिरणे ही मधुनाडियाँ हैं | छान्दोग्यके अष्टम अध्यायमें 


हृदयनाडीका एवं सूर्यरश्मिरूप मार्गका परस्पर सम्बन्ध 
बताकर उत्क्रान्ति एवं देवयानगतिके लिये इनको उपासनाका 
वर्णन है । छान्दोग्योपनिषद्के विभिन्न स्थलों (१।६।६; 
४। १०। १५) में एवं कौषीतकी-उपनिषद्‌ (४। १। 
१०) में आदित्यान्तर्वती हिरण्मय पुरुषको उपासनाका 
वर्णन है। सूर्यमण्डलमें ब्रह्मको उपासनाका विधान 
महानारायणोपनिषद्में भी मिलता है। इसी उपनिषद्‌- 
(१। ३१) में आदित्य, भानु एवं हिरण्यगर्भके पृथक्‌- 
पृथक्‌ गायत्री-मन्त्र भी मिलते हैं। इसी उपनिषद्में 
सर्वप्रथम भगवान्‌ सूर्यके प्रसिद्ध अष्टाक्षर बीजमन्त्र 
' ३% घृणिः सूर्य आदित्य’ का तथा इसके जपसे प्राप्त 
होनेवाले फलका वर्णन मिलता है । बुहदारण्यकोपनिषद्में 
स्पष्ट शब्दोंमें आदित्योपासनाका स्वरूप आध्यात्मिक 
अश्वमेध यज्ञ बताया गया है (१। २) एवं यह कहा 
गया है कि यह तपनेवाला सूर्य ही अश्वमेध है-- 
' अश्वमेधो य एष तपति' (१। २। ७) । बृहदारण्यकमें 
पञ्चज्योतिर्विद्या,पञ्चाग्निविद्या, मधुविद्या, चक्षुब्रह्मको उपासना 
तथा अहः संज्ञक विद्याकी उपासनाके सन्दर्भमें आदित्यज्योति 
एवं आदित्यपुरुषका वर्णन मिलता है । श्वैताश्वतरोपनिषद्‌ 
(४। २) 'तदादित्यः' कहकर ब्रह्म एवं आदित्यमें 
अभेद मानती है तथा ब्रह्मको ' आदित्यवर्ण' (३। ८) 
के रूपमें वर्णन करती है। ईशोपनिषद्ने भी 'तेजो यत्ते 
रूपं कल्याणतमम्‌’ कहकर ब्रह्मके परम तेजोमय 
कल्याणरूपका वर्णन किया है। मुण्डकोपनिषद्‌ (२। 
२। ९) में उस ब्रह्मका ज्योतियोंकी ज्योति एवं शुभ्र 
तेजके रूपमें वर्णन मिलता है। वस्तुतः सूर्यमें ज्योति 
एवं तेज ब्रह्मके ही अंश हैं। सूर्य, चन्द्र तथा नक्षत्र आदि 
सभी उसीके तेजसे प्रकाशित होते हैं --' येनादित्यस्तपति 
तेजसा भ्राजसा च' (महानारा० १। ३) “तमेव भान्तमनुभाति 
सर्व तस्य भासा सर्वमिदं विभाति’ (कठ० २।२। १५; 
मुण्डक० २। २। १०) | 

द्युलोकमें स्थित भौतिक सूर्यमण्डल विराट्‌ पुरुषका 
चक्षु है (ऐ० १। ४) तथा इसी कारण वह सर्वलोकका 
चक्षु है (कठ० २।२।११) मुण्डकोपनिषद्‌ (२।१।४) 
में सूर्य एवं चन्द्र अक्षर पुरुषके नेत्रद्वयके रूपमें वर्णित 

किये गये हैं। ऐतरेयोपनिषद्‌ (२। ४)के अनुसार ये 
आदित्य ही चक्षु होकर पुरुषमें प्रविष्ट हुए हैं एवं 
प्रश्नोपनिषद्‌ (३। ८) के अनुसार ये बाह्मप्राणके रूपमें 
उदित होकर चाक्षुष प्राणको अनुगृहीत करते हें । मैत्री- 
उपनिषद्‌ (६। १) के अनुसार ब्रह्म आदित्य एवं प्राण-- 
इन दो रूपोंमें अपनेको धारण किये हुए हैं। आदित्य 
बहिरात्मा हैं एवं प्राण अन्तरात्मा है । आदित्यकी बहिरात्मगतिसे 
प्राणकी अन्तरात्मगतिका एवं प्राणकी अन्तरात्मगतिसे 
ब्रह्मकी बहिरात्मगतिका अनुमान होता है। 

आदित्यरूप ब्रह्मकी अभिव्यक्ति अधिदैवत, 
अधिज्योतिष और अधिभूत--इन सभी लोकोंमें है । 
महानारायणोपनिषद्में सवितादेवतासे अविद्या, भ्रम तथा 
पाप आदिका नाश करनेके लिये एवं बुद्धि, भद्र और 
सम्पत्ति आदि मिलनेके लिये प्रार्थना की गयी है । सूर्य 
ही प्रकाश, ताप एवं वृष्टिका जनक तथा संवत्सररूपी 
चक्रका प्रवर्तक है (७९। १४-१५) । वस्तुतः जन्मसे 
लेकर मोक्षपर्यन्त सम्पूर्ण चक्रके केन्द्र एवं प्रवर्तक 
भगवान्‌ सूर्य ही हैं । श्वेताश्वतरोपनिषद्‌-(२। १, ४, ७)में 
भगवान्‌ सवितासे ही मन एवं बुद्धिको योगयुक्त 
करनेकी प्रार्थना की गयी है। तैत्तिरीयोपनिषद्के 
महासंहितोपनिषद्‌-(१। ३। २)में ' अधिज्योतिष में 
आदित्यका उत्तर ज्योतिःके रूपमें उल्लेख है । पञ्चोपासना- 
(१। ७। २) में आदित्यको गणना 'अग्नि, वायु, 
आदित्य, चन्द्रमा और नक्षत्र'-इन पाँच अधिभूतोंमें 
की गयी है। हिरण्यरश्मिवाले सूर्यकी उपासनाशील 
साधक विश्वके साथ तादात्म्य-भावको प्राप्त करता हुआ 
ऐसा अनुभव करता है कि वह 'विश्व' हो गया 
स्वर्णज्योतिरूप बन गया है-'अहं विश्वं 
भुवनमभिभवाम्योम्‌ सुवर्णज्योतीः' (३। १०। ६) । 

स्वर्गति एवं परममुक्ति दोनोंके अधिकारी व्यक्ति 
सूर्यरश्मिमार्गसे देवयान-मार्गद्वारा अपने-अपने अभीष्ट 
लोकोंमें जाते हैं। मुण्डकोपनिषद्‌-(१। २। ५) की 
ऋचा स्पष्टरूपसे कहती है कि यथाकाल विधिपूर्वक 
यज्ञ-होम करनेवाले यजमानको सूर्यरश्‍्मियाँ देवाधिपतिके 
पास ले जाती हैं- 'तज्यन्त्येताः सूर्यस्य रश्मयो यत्र 
देवानां पतिरिकोऽधिवासः।' बृहदारण्यकोपनिषद्‌ (६। 
२) में देवयानके मार्गका एवं क्रमिकगतिका वर्णन है। 
क्योंकि सत्य एवं प्रज्ञानघनका साधक सूर्य सत्यबलसे 

प्रकाशित होता है-'सत्येनादित्यो रोचते दिवि' (महा० 
७९ । २) । अतएव देवयानमार्ग भी सत्यसे ही प्राप्त होता 
है—' सत्येन पन्था विततो देवयानः' (मुण्डक० ३। १। 
६)। क्रममुक्तिके अधिकारी योगीका प्राण हृदयस्थ 
सुषुम्णा नाडीके मार्गसे होकर ब्रह्मरन्ध्रसे उत्क्रान्त होते 
हैं एवं सूर्यरश्मियोंके द्वारा देवयानमार्गसे ले जाये जाकर 
सूर्यद्वारसे ब्रह्मलोकमें प्रविष्ट होते हैं। वे भोगक्षयपर्यन्त 
ब्रह्मलोकमें निवास करते हैं-'सूर्यद्वारेण ते विरजाः 
प्रयान्ति यत्रामृतः स पुरुषो ह्यव्ययात्मा’ (मुण्डक० १। 
२। ११)। भोगक्षयके बाद उनकी आदित्यब्रह्मके 
स्वरूपमें अभेदावस्थिति होती है (बृहदारण्यक० ३। 
११) । तत्पश्चात्‌ सृष्टि-प्रलय होनेपर आदित्यब्रह्मका 
कार्यकाल जब समाप्त हो जाता है तब वे भी आदित्यब्रह्मके 
साथ ही मुक्त हो परब्रह्ममें लीन हो जाते हैं। 

भगवान्‌ सूर्यको उपासना सकाम एवं निष्कामभाव- 
दोनों प्रकारसे की जाती है। चक्षुकी नीरोगता, बुद्धिकी 
प्राप्त, रक्तहीनता, चर्मरोग और यक्ष्मा आदि रोगोंको दूर 
करने, पापको नाश करने एवं रल्र-सम्पत्ति आदिको 
प्रभूत मात्रामें प्राप्तिके लिये श्रीसूर्यकी सकामभावसे 
उपासना की जाती है। इसके लिये संकल्पपूर्वक 
सूर्यबीजाक्षरमन्त्र या गायत्रीका जप, ध्यान, चाक्षुषोपनिषद्‌ 
अथवा सूर्योपनिषद्का पुरश्चरणयुक्त पाठ, ध्यान एवं 
अन्य शस्त्रविहित तथा उपनिषत्प्रोक्त उपासनाविधिका 
अनुष्ठान किया जाता है। मुक्तिके लिये निष्कामभावसे 
उपनिषत्प्रोक्त किसी भी उपासना-विधिका आश्रय लिया 
जा सकता है; क्योंकि कोई भी उपासना अन्तमें अनन्तताको 
प्राप्त होकर सत्य ज्ञान एवं अनन्तरूप ब्रह्मको प्राप्त 
करानेवाली हो जाती है। इस विषयमें तीन बातोंका 
ध्यान रखना है। (१) उपासनामें ध्यानके लक्ष्यका 
चुनाव अपने उद्देश्यके अनुसार करें। यदि तेजस्वी होना 
चाहते हैं तो ब्रह्मके तेजरूपका, आनन्दकी अनुभूति 
चाहते हैं तो आनन्दरूपका, शान्ति चाहते हैं तो शान्तरूपका 
तथा ज्ञान चाहते हैं तो ज्ञानरूपका ध्यान करें। ध्यानका 
जैसा लक्ष्य होगा, वैसा ही फल प्राप्त होगा। 

इस विषयमें यह भी ध्यान रखनेकी बात है कि 
लक्ष्यविषयका सृष्टिमें अथसे अन्ततक जहाँतक प्रसार 
है, बहाँतक साधककी व्यापि एवं उपलब्धिका प्रसार 
हो जाता है। यह बात छान्दोग्य-उपनिषद्के सप्तम 

अध्यायमें भगवान्‌ सनत्कुमारने ऋषि नारदको ब्रह्मोपासनाके 
अनेक रूपोंका उदाहरण देकर भलीभाँति समझा दिया 
है। उदाहरणके लिये छान्दोग्य० ७। ११। २ में उल्लेख 
है कि जो ब्रह्मकी 'तैजस' रूपमें उपासना करता है, 
वह तेजस्वी हो जाता है, तेजस्वान्‌ लोकोंको प्राप्त करता 
है; उसकी सत्ताके किसी भी क्षेत्रमै तम नहीं रहता, 
जहाँतक तेजकी गति है, वहाँतक उसका कामचार हो 
जाता है। इसी नियमके अनुसार आदित्य ब्रह्मका 
उपासक आदित्यरूप हो जायगा, आदित्यलोकको प्राप्त 
होगा, उसकी सत्ताके सभी क्षेत्र सत्यके दीप्तज्योतिसे 
प्रकाशित होंगे एवं जहाँतक आदित्यकी गति है, 
वहाँतक वह इच्छाचारी होगा। 

(२) दूसरी बात यह है कि साधकको उपास्यके 
सम्पूर्ण रूपका स्पष्ट ज्ञान हो। वह खण्डको ही पूर्ण मान 
लेनेकी भूल न करे; अन्यथा लक्ष्यहानि होगी। प्रतीकके 
रूपमें चक्षु, आदित्यमण्डल आदि किसीको उपासनाको 
प्रारम्भ करनेका, ध्यानमें चित्तको एकाग्र करनेका बिन्दु 
तो बनाया जा सकता है, परंतु यह मान लेना कि चक्षु 
या आदित्य ही पूर्णब्रह्म हैं, नितान्त भूल है; क्‍योंकि ये 
ब्रह्मके केवल एक अंशमात्र हैं। इस तथ्यको छान्दोग्योपनिषद्‌ 
(५। २, १८)में महाराज अश्वपतिद्वारा प्रतिपादित वैश्वानर 
विद्यामें स्पष्टरूपसे प्रतिपादित किया गया है। 
बृहदारण्यकोपनिषद्‌ (२। २) में राजा अजातशत्रुने भी 
दृप्तिबालाकि गार्ग्यकी ऐसी ही भ्रान्त धारणाका खण्डन 

किया है। अतएव उपासनामें ध्यान- दृष्टिको किसी एक 
वस्तु या भावमें केन्द्रित करते हुए भी पूर्णब्रह्मका ही 
चिन्तन करना चाहिये। आदित्यमण्डल ब्रह्मपुरुषका 
चक्षु, मूर्धा या तेजके रूपमें ध्यानका विषय बन सकता 
है, परंतु यह ध्यान रखना है कि यह लक्ष्य देश केवल 
अंशमात्र है, पूर्णब्रह्म नहीं । सूर्यका ध्यान करते हुए भी 
सूर्यप्रकाशके आदिस्रोत, अङ्गी परब्रह्मका ही चिन्तन 
होना चाहिये। अतएव कहा गया है--'ध्येयः सदा 
सवितृमण्डलमध्यवर्ती नारायणः ॥' 

(३) तीसरी बात यह है कि प्रतीक एवं प्रतीकार्थमें 
अन्तरको स्पष्ट समझना चाहिये | प्रतीक किसी पदार्थको 
ओर संकेत करता है, वह स्वयं संकेतित पदार्थ नहीं 
बन सकता। उपासनामें उपासक प्राय: यही भूल करते 
हैं। भगवान्‌ बादरायणने भी व्यास-सूत्रमें उपासकोंके 
इस भूलकी ओर संकेत किया है, जिसमें उन्होंने कहा 
है कि आलम्बन-प्रतीकमें तो ब्रह्मका ध्यान किया जाता 
है, परंतु ध्यानके आलम्बनके लिये गृहीत किया गया 
वह प्रतीक ब्रह्म नहीं है। यही बात कठोपनिषद्में बार- 
बार नैतद्‌ ब्रह्म यदुपासते' अर्थात्‌ जिसको उपासना 
की जाती है, वह प्रतीक ब्रह्म नहीं है-यह कहकर 
स्पष्ट की गयी है। 

अतः उपासकगणको चाहिये कि उपर्युक्त बातोंको 
ध्यानमें रखते हुए भगवान्‌ सूर्यको उपासनाके द्वारा स्वर्ग 
एवं परम लक्ष्य अपवर्गको प्राप्त करें। 


“पावनी नः पुनातु' 


ब्रह्माण्डं खण्डयन्ती हरशिरसि जटावल्लिमुल्लासयन्ती 


स्वर्लोकादापतन्ती 


कनकगिरिगुहागण्डशैलात्स्खलन्ती। 


क्षोणीपृष्ठे लुठन्ती दुरितचयचमू निर्भरं भर्त्सयन्ती 
पाथोधिं पूरयन्ती सुरनगरसरित्‌ पावनी नः पुनातु॥ 
[लोक-कल्याणमें प्रवीण सूर्यवंशीय भगीरथको भव्य भावनाने गम्भीर प्रयत्रके द्वारा जिस सफलता- 
सुरसरितृकी अवतारणा की उनसे पावनताकी प्रार्थनामें ऋषि वाल्मीकिजी गङ्गास्तोत्रमें कहते हैं] 
ब्रह्माण्डको विखण्डितकर आती हुई, महादेवके जटाजूटको सुशोभित करती हुई, स्वर्गलोकसे गिरती 
हुई, सुमेरु पर्वतके समीप विशाल चट्टानोंसे टकराती हुई (सूर्यवंश्य भगीरथके प्रयसे) पृथ्वीपर आकर 
बहती हुई एवं पापोंकी प्रबल सेनाको नितान्त त्रास देती हुई तथा समुद्रको परिपूर्ण करती हुई पावनी दिव्य 


नदी (भागीरथी) हम सबको पवित्र करे। 


* सर्वानन्दप्रदाता हरिहरनमितः पातु नो विश्वचक्षुः * 


भगवान्‌ सूर्य तथा गोमाता 


(लेखक-आचार्य पं० श्रीबलदेवजी उपाध्याय) 


भगवान्‌ सूर्य श्रीमन्नारायणके स्वरूप हैं। उनका 
गौके साथ घनिष्ठ सम्बन्ध है। इस सम्बन्धका परिचय 
वेदोंके अध्ययनसे हमें पूर्णतया प्राप्त होता है। साधारणरूपसे 
देखनेपर तो ऐसा जान पड़ता है कि दोनोंका कार्य-क्षेत्र 
भिन्न-भिन्न है; कारण, सूर्य आकाशचारी दिव्य देवता हैं 
और गोमाता पृथ्वीपर विचरनेवाली सामान्य पशु; अतः 
दोनोंके परस्पर सम्बन्ध होनेकी बातपर विश्वास करना 
सामान्य रीतिसे असम्भव-सा प्रतीत होता है। परंतु 
वास्तवमें इन दोनोंका सम्बन्ध ही नहीं, प्रत्युत घनिष्ठ 
सम्बन्ध है। इसी सम्बन्धका परिचय इस लघुकाय 
लेखमें दिया जा रहा है। 

वेदको दृष्टिमें बैदिक देवताओंका तीन प्रकारसे 
वगीकरण किया जाता है-(१) पार्थिव-पृथ्वीसे सम्बन्ध 
रखनेवाले देवता, (२) अन्तरिक्षचारी-आकाश तथा 
पृथ्वीके मध्य सञ्चरण करनेवाले देवता और (३) 
गगनचारी-आकाशसे सम्बन्ध रखनेवाले देवता। इन 
तीनोंमें भगवान्‌ सूर्यका सम्बन्ध तीसरे प्रकारके अन्तर्गत 
आता है। सौर देवताओं-(सूर्यसे सम्बन्ध रखनेवाले 
देवों) में सविता, मित्र, विष्णु और अर्यमा आदिका 
अन्तर्भाव किया जाता है। सूर्यके अनेक गुणों, कार्यो 
तथा आकृतियोंके आधारपर सौर देवताओंकी विभिन्न 
कल्पना की जाती है। इन सभी देवताओंमें विष्णु प्रमुख 
देवताके रूपमें गिने जाते हैं। सूर्यकी क्रियाशक्तिके 
प्रतीकके रूपमें विष्णुकी वैदिक कल्पना विद्वानोंको 
मान्य है। इन सूर्यकी क्रियाशीलतापर दृष्टि डालिये। ये 
अपनी सुनहरी किरणोंसे रात्रिके घने अन्धकारको दूर 
करते हुए प्रातःकाल पूर्वदिशामें स्थित उदयाचलके 
ऊपर प्रकट होते हैं। मध्याहृके समय आकाशके 
सर्वोच्च बिन्दुपर पहुँचकर सम्पूर्ण ब्रह्माण्डको आलोकित 
(प्रकाशित) करते हुए ऊष्मा प्रदान करते हैं। ये ही 
सायंकालमे अपनी लाल किरणोंको बिखेरते हुए पश्चिम 
दिशामें स्थित अस्ताचलके ऊपर विश्राम कर मानवके 
नेत्रॉसे ओझल हो जाते हैं। सूर्य कभी डूबते नहीं, वे 
केवल पृथ्वीको गतिके कारण उदित तथा अस्तमित 
होते रहते हैं। 


सर्वत्र व्याप्त होनेवाले क्रियाशील सूर्यके विष्णुप्रतीक- 
स्वरूप हैं। इसीलिये वेद विष्णुके वैशिष्ट्यका वर्णन 
करते हैं। उनका कथन है कि इन विष्णुसंज्ञक सूर्यने 
अपने तीनों पदोंके द्वारा इस दीर्घ ब्रह्माण्डको माप 
लिया है। 
य इदं दीर्घ प्रयतं सधस्थमेको विममे त्रिभिरित्‌ पदेभिः। 

(ऋहक्‌० १। १५४। ३) 

इतना ही नहीं, इनके ये तीनों पद मधुसे पूर्ण रहते 
हैं। उनका कभी क्षय नहीं होता। इन पदोंको छत्रच्छायामें 
रहनेवाले प्राणी सर्वदा आनन्दित रहते हैं। विष्णुने 
समस्त भुवनोंको (जिनमें पृथ्वी, अन्तरिक्ष और आकाशकी 
गणना है) तीन प्रकारसे धारण किया है। वे स्वयं एक 
हैं और भुवनोंकी संख्या अनेक है। फिर भी अपने 
पराक्रमसे समस्त लोकोंको धारण किये रहते हैं। यहीं 
वेद विष्णुके परमपदका विशेषरूपसे वर्णन करता है। 
वह कहता है कि विष्णुका परमपद देवताओंके 
उपासकोंका आवास है। उस परम पदमें मधु-(मधुर 
तथा आनन्ददायक समस्त पदार्थोका उत्स है। 'उत्स' 
का अर्थ है-- निस्पन्द अर्थात्‌ सामान्य रीतिसे सरोवर 
और झरना इत्यादि।) तीन डग रखनेके कारण ही 
इनका एक नाम उरुक्रम है, उरु-दीर्घो क्रम-पद या 
डग; क्योंकि विष्णुने अपने दीर्घ तीन डगोंसे इस 
विशाल ब्रह्माण्डको माप डाला | इसी वैशिष्ट्यके कारण 
“उरुगाय”, 'उरुक्रम' तथा 'त्रिविक्रम' आदि ये विविध 
नाम इनकी शोभा बढ़ाते हैं। पुराणोंमें विष्णुके दस 
अवतारोंका वर्णन किया जाता है। उनमें वामनकी 
कल्पना वेदके इसी आधारपर की गयी है। पुराणोंमें 
ऐसी कोई बात नहीं मिलती, जिसका कोई वैदिक 
आधार न हो। तथ्य यह है कि पुराण वेदके उपबृंहण 
हैं। फलतः दोनोंका नितान्त सामञ्जस्य है। 

अब विष्णुके तीसरे परम पदकी विशिष्टतापर 
ध्यान दीजिये। उसके विषयमें क्रग्वेदका यह सुप्रसिद्ध 
मन्त्र है- 

ता वां वास्तून्युश्मसि गमध्यै 

यत्र गावो भूरिशृङ्गा अयासः। 


* ग्रहणमें स्वानादिके नियम * 


अत्राह तदुरुगायस्य वृष्णः 
परमं पदमव भाति भूरि॥ 
(ऋक्‌० १। १५४। ६) 
जिन सब स्थानोंमें उत्तम-उन्नत शृङ्गवाली और 
शीघ्रगामी गायें हैं, उन्हीं सब स्थानोंमें तुम दोनोंके 
जानेके लिये मैं विष्णुकी प्रार्थना करता हुँ। इन सब 
स्थानोंमें बहुत लोगोंके स्तवनीय और अभीष्ट-वर्धक 
विष्णुका परम पद यथेष्ट स्फूर्ति प्राप्त करता है। 
इस मन्त्रके दूसरे चरणपर कृपया ध्यान दें। वेदका 
कहना है कि विष्णुके परम पदोंमें गौएँ रहती हैं। इन 
गौओंकी दो विशेषताएँ हैं-भूरिश्रृङ्का अर्थात्‌ अनेक 
सींगोंवाली तथा अयासः अर्थात्‌ चञ्चला । इन विशेषणोंके 
रहस्यको जाननेके लिये यह जानना आवश्यक है कि 
गो शब्द किरणोंका प्रतीक है। ये किरणें आपसमें 
सङ्घर्ष किया करती हैं और नितान्त चञ्चल हैं। 
किरणोंके आपसमें टकरावके कारण वे 'भूरिशृङ्गा' 
कही गयी हैं और चञ्चलताके कारण उन्हें ' अयासः' 
कहना नितान्त सत्य प्रतीत होता है। इसी मन्त्रके 
आधारपर वैष्णवधर्मके अनुसार भगवान्‌ विष्णुका परमपद 
अर्थात्‌ स्वर्गलोक 'गोलोक'के नामसे अभिहित किया 
जाता है। वृन्दावन परम पवित्र अविनाशी धाम है। 
इसको कल्पना पौराणिक न होकर स्वत: वैदिक है। 
वैष्णवमतके अनुसार भूमिगत यह पार्थिव वृन्दावन उस 
दिव्य वृन्दावनका एक सामान्य प्रतिबिम्बमात्र है। यह 
अनित्य है। यहाँ द्वापरयुगमें भगवान्‌ श्रीकृष्णने अपनी 

ललित लीलाएँ की थीं; परंतु गोलोकवाला वह दिव्य 
वृन्दावन नित्य है। निरन्तर विद्यमान है, जहाँ गोलोकवासी 
भगवान्‌ श्रीकृष्ण गोपों, गोपियों तथा गायोंके साथ 
अपनी दिव्य अमृतमयी लीलाओंका सम्पादन किया 
करते हैं। दोनों वृन्दावनोंके स्वरूप, वैशिष्ट्य तथा 
विस्तारका बड़ा ही मनोरम विशद वर्णन पौराणिकरीत्या 
“बृहद्‌ ब्रह्मसंहिता'में किया गया है। 

निष्कर्ष यह है कि गोमाताका घनिष्ठ सम्बन्ध 
भगवान्‌ सूर्यनारायणके साथ सम्पन्न है-इस तथ्यको 
पुराण तथा वेद स्पष्टतः प्रतिपादित करते हैं। गायको 
माता कहना तो एक उपचारमात्र है। माता अपने पुत्रको 
पाँच-छः वर्षोतक ही दूध पिलाकर पुष्ट करती है; जहाँ 
बच्चा बड़ा हुआ, वह पिलाना बंद कर देती है। परंतु 
धन्य है इस गोमाताको, जो सर्वदा मानवको प्रत्येक 
दशामें अपना अमृतोपम दुग्ध पिलाकर पुष्ट करती है, 
रोगोंसे उन्हें उन्मुक्त करती है तथा स्वस्थ मानव बनाकर 
जीवन-दान करती है। गायकी प्रशंसा किन शब्दोंमें की 
जाय। हमारी यह भारतीय संस्कृति गायके ऊपर आश्रित 
है और इसके परिचायक अनेक मौलिक शब्द हैं, जो 
'गाय'के साथ सम्बन्धमें अनुस्यूत हैं । गोधूलि, गवेषणा, 
गवाक्ष, गोस्तनी (द्राक्षा), गोरस, गुरसी, गोष्ठी, गोपुच्छ 
आदि नाना शास्त्रोंसे सम्बद्ध शब्द गायके महत्त्व तथा 
प्रभावके सूचक हैं। इस प्रकार सूर्यभगवानूके उच्चतम 
परमलोकमें आवास करनेवाली गायको महिमा शब्दातीत 
है-यह कहना पुनरुक्तिमात्र है। 


ग्रहणमें स्वानादिके नियम 

चन्द्र-सूर्य दोनों राहुसे ग्रस्त हुए अस्त हो जायं तो पुनः उनका दर्शन करके स्वान और भोजन करना चाहिये। 
भोजन अपने घरका करे। ग्रस्तास्तमें दिन-रात-दोनोंमें भोजन निषिद्ध है। चन्द्रमा राहुग्रस्त उदित होते हों तो प्रथम 
दिन भोजन न करे। चन्द्रमाके प्रातःकाल ग्रस्तास्त हो जानेपर प्रथम रात्रि तथा अगले दिनका भोजन निषिद्ध है; किंतु 
स्रान-हवन आदि मोक्ष-समयसे किया जा सकता है। ग्रहणके एक प्रहर पहले बालक, वृद्ध और रोगी भी भोजन 
न करे। बेध या ग्रहण-कालमें पक्वान्न भी नहीं खाना चाहिये। ग्रहणमें सभी वर्णोको सूतक लगता है-- सर्वेषामेव 
वर्णानां सूतकं राहुदर्शने।' नरकट, दूध-दही, मट्ठा, घीका पका अन्न और मणिमें रखा जल तिल या कुश डालनेपर 
अपवित्र नहीं होते। गङ्ाजल अपवित्र नहीं होता। जैमिनि पुत्रवानुको रविवार और संक्रान्तिके सिवा ग्रहणमें भी उपवास 
बर्जित करते हैं। हाँ, सबके लिये जप आदिका विधान और शयन आदिका निषेध अवश्य है-- 

सूर्येन्दुग्रहणं यावत्‌ तावत्‌ कुर्याज्पादिकम्‌। न स्वपेन्न च भुञ्जीत स्त्रात्वा भुञ्जीत भुक्तयोः॥ (नि० सि०) 

* सर्वानन्दप्रदाता हरिहरनमितः पातु नो विश्वचक्षुः * 


सूर्य और ब्रह्माण्ड 


[ वैज्ञानिक समन्वयात्मक दृष्टिकोण ] 
(लेखक श्रीशिवनारायणजी गौड़) 


हमारे लिये संसारमें सबसे अधिक चमकोला 
पदार्थ सूर्य हैं। उनके बाद हमारी दृष्टिमे चन्द्रमा आते 
हैं। दिनके प्रकाशक सूर्य हैं और रात्रिके प्रकाशक 
चन्द्रमा। चन्द्रमाके साथ और भी चमकीले पदार्थ 
दिखायी देते हैं; जिनमेंसे कुछ अपने ही स्थानपर स्थिर 
रहकर झिलमिलाते रहते हैं और कुछ घूमते रहते हैं। 
घूमनेके कारण पश्चिमवालोंने उन्हें ' प्लेनेट ' (planate- 
घुमकड़) कहा तो पूर्ववालोंने उन्हें 'ग्रह' और दूसरे 
तारोंको नक्षत्र नाम दे दिया। 

ये ग्रह, नक्षत्र और तारे ही मनुष्यके ज्ञानके 
आदिस्रोत हैं । इनमें भी सूर्यका स्थान सर्वोपरि है। तभी 
तो ऋषियोंने उदीयमान सूर्यकी सवितारूपमें प्रार्थना 
की-- हे सवितः! हम आपके तेजस्वी स्वरूपका ध्यान 
करते हैं। वह हमारी बुद्धिको प्रेरणा प्रदान करे '-- 

* भर्गो देवस्य धीमहि थियो यो नः प्रचोदयात्‌।' 

सूर्य हमारे लिये आज भी उतने ही आकर्षणके 
केन्द्र हैं, जितने ऋग्वेदके ऋषियोंके लिये थे। ऋषियोंने 
अनुभव किया कि 'सूर्यो वै प्रजानां चक्षुः।' (शत० १३। 
३। ८। ४)-लोगोंकी आँखोंके मूलाधार सूर्य हैं। वे 
मनुष्योंकी ही नहीं, देवताओंकी भी आँख हैं। आँख ही 
क्या? अपितु वे जड़-जङ्गम सभीकी आत्मा हैं। 
वस्तुतः वे क्या हैं, कौन जाने? 

सूर्यने इन्द्रका स्थान ग्रहण कर विष्णुके वामनरूपमें 
तीन पदोंमें तीनों लोकोंको नापकर विराट्‌ रूप धारण 
कर लिया। 'पुरुष' रूपमें उन्होंने अनन्तका रूप धारण 
कर लिया और अदितिके पुत्रके रूपमें आदित्य हुए, 
जो सबके आराध्य देव बने। एक ओर सूर्यमूर्ति एवं 
दूसरी ओर चक्रधर विष्णुरूपमें लोकदेव बन गये। पर 
भेदमें अभेद देखनेवाली आर्षदृष्टिमें तो वे एक ही बहुत 
रूपोमें दीखे-'एकं सद्‌ विप्रा बहुधा वदन्ति।' 

यही दृष्टि विज्ञानकी भी है। वह भी भिन्नतामें एकता 
खोजकर सत्यके पास पहुँचना चाहता है। अन्तर इतना 
ही है कि वह दर्शन, श्रद्धा या अलौकिकताके क्षेत्रको 
बुद्धिको भाषामें अव्याकृत छोड़कर अपने-आपको 


लौकिकतक ही सीमित करके 'चक्षुर्वै सत्यम्‌ '-- 
प्रत्यक्षको ही प्रमाण मानकर आगे बढ़ना और सत्यको 
खुली आँखों देखना चाहता है। उसके लिये भी सत्य 
है, किंतु--' हिरण्मयेन पात्रेण सत्यस्यापिहितं मुखम्‌।'- 
उस सत्यपर पर्दा पड़ा है; फिर भी वह उस पर्देको 
प्रत्यक्षसे ही दूर हटाकर उसके भीतर झाँकनेका प्रयत्न 
करता है। 

इस बातमें उसे सबसे बड़ी सहायता इस सिद्धान्तसे 
मिलती है कि “यथा पिण्डे तथा ब्रह्माण्डे'-जो बात 
ब्रह्माण्डके किसी भी एक पदार्थ या घटकपर लागू होती 
है, वह सम्पूर्ण ब्रह्माण्डपर भी लागू होती है। इसे वह 
प्रकृतिको एकरूपताका नियम मानकर अपने जीवन 
एवं जगत्के नियमोंको अखिल विश्वपर लागू करनेका 
प्रयास करता है। मोटे रूपमें यही विज्ञान है। 

न्यूटनके लिये कहा जाता है कि उसने सेवको 
जमीनपर गिरते देखकर उसका कारण जानना चाहा 
और गुरुत्वाकर्षणमें उसका कारण खोजकर उसके 
पृथ्वीपर गिरनेको ही नहीं, सूर्य और चाँदके पृथ्वीपर 
न गिरनेका कारण भी खोज डाला! भारतमें श्रीभास्कराचार्य 
भी इसी निष्कर्षपर पहुँच गये थे कि 

आकृष्टशक्तिश्च मही तया यत्‌ 
स्वस्थं गुरुः स्वाभिमुखं स्वशक्त्या। 
आकृष्यते तत्‌ पततीति भाति 
समं समन्तात्‌ क्क पतत्वियं खे॥ 
(--सि० शि० गोलाध्याय) 

कोई भी भारी पदार्थ ऊपरकी ओर फेंकनेसे नीचे 
ही गिरता है। वह आकाशमें नहीं रह जाता; क्योंकि 
पृथ्वीकी गुरुत्व-शक्ति उसे अपनी ओर खींच लेती है। 
न्यूटनके इस सत्यको विश्वव्यापी रूप दे दिया गया कि 
विश्वका प्रत्येक कण प्रत्येक दूसरे कणको उतनी 
शक्तिके बराबर आकर्षित करता है, जो उसकी 
संहतिके गुणनके समानुपाती और दूरीके वर्गके 
प्रतिलोमानुपाती होता है और यह दिनानुदिन प्रमाणित 
होता चला गया। 


* सूर्य और ब्रह्माण्ड * 


विज्ञानकी दूसरी विशेषता है--सत्यको उसकी 
सत्यता एवं पूर्णतामें देखना। इस बातमें उसे सबसे 
अधिक सहायता गणितसे मिलती है। आकर्षणको 
समझानेके लिये न्यूटनने उसे निम्न सूत्रका रूप दिया, 
जिससे उसकी व्यापकताने निश्चित रूपका आकार 
धारण कर लिया है । अंग्रेजीमें इसे कहेंगे-- 
F 50 
इसे हिंदीमें भी रूपान्तरित किया जा सकता है; 
यथा-- 
DLE 
२ 
द्‌ 
क या ७ स्थिराङ्क है, जिसका मूल्य ६६७३१०“ 
होता है। 
अङ्कोंपर वर्ग (२), घन (३) आदि लगानेका अर्थ 
है उतने शून्य बढ़ा देना (१०८ का अर्थ है १ पर ८ 
शून्य लगाना और १०“ का अर्थ है का श्पर ८ 
शून्योंचाला भाग ॥ सं० का अर्थ संहति और ४ दूरीका 
द्योतक है। 
हमें आभास होता है कि सूर्य पूर्वमें उदय होकर 
पश्चिममें अस्त होते हैं। विज्ञान तो इसे आभास मानता 
ही है। ब्राह्मण भी इसे दृष्टि-आभास ही मानते हैं-स 
वा एष न कदाचनास्तमेति नोदेति। तं यदस्तमेतीति 
मन्यन्तेऽह्न एव तदन्तमित्वाथात्मानं विपर्यस्यते रात्रिमेवावस्तात्‌ 
कुरुतेऽहः परस्ताद्‌।" 
(--ऐ० ब्रा० ३। ४। ४) 
दृष्टि-आभास या विपर्यासके नियमको व्यापक 
बनाकर विज्ञान उसी निष्कर्षपर पहुँचा; जिसपर ऋग्वेद 
बहुत पहले ही पहुँच गया था-- 
चक्राणासः परीणहं पृथिव्या 
हिरण्येन मणिना शुम्भमानाः। 
न हिन्वानासास्तितिरुस्त इन्द्र 
परि स्पशो अदधात्‌ सूर्येण॥ 
(ऋक्‌ ० १। ३३। ८) 
“बाँधनेवाली किरणोंसे सूर्यके द्वारा मणिकी तरह 
पृथ्वी अपने मार्गका उल्लङ्घन न करती हुई चक्राकार 
फिरती है।' 
ग्रीक भूगोलवेत्ता टालेमी-(८५--१६५ ई०) ने 

कहा था कि पृथ्वी स्थिर है और सूर्य उसका गोल 
चक्कर लगाता रहता है। कोपर्निक्स-( १४७३--१५४३) 
ने कहा कि सूर्य केन्द्रमै है और पृथ्वी उसका गोल 
चक्कर लगाती है। केप्लर-(१७५१-- १६३०) ने एक 
कदम और आगे बढ्कर बताया कि पृथ्वी गोल चक्कर 
नहीं लगाती, दीर्घवृत्त (अण्डाकार) घूमती है । न्यूटन-- 
(१६४३--१७२७) ने इनकी गतिस्थितिका कारण खोजकर 
उसे गणितके नियमोंमें बाँध दिया । पृथ्वी ही नहीं, 
चन्द्रमा और दूसरे ग्रह किस नियमके अधीन, कितने 
दूर रहकर कैसे चक्कर लगाते हैं--यह सब प्रकट हुआ। 

विज्ञानने गणितका तो सहारा लिया ही, पर यन्त्रोंकी 
सहायतासे उसने अपनी इन्द्रियोंकी क्षमता बहुत बढा 
ली और गणितके सहयोगसे उसे अनन्तगुना आगे कर 
लिया है। गैलीलियो-(१५६८--१६४२) ने अपनी 
छोटी-सी दूरबीनसे ही लोगोंको चकित कर दिया था। 
आज तो २०० इञ्च और उससे भी अधिक व्यासकी 
दूरबीनें बन गयी हैं, जिनकी सहायतासे कल्पनातीत 
दूरीतकके अवकाश या वहाँसे आनेवाले प्रकाशको 
देखा जा सकता है। 

विज्ञानकी एक और विशेषता है कि वह छोटी- 
बड़ी प्रत्येक वस्तुको संख्यामें बदल देता है, फिर वह 
उसको गिनतीके रूपमें हो या मात्राके रूपमें! उसे 
किसी भी पदार्थकी इकाई मिल जाय तो वह उस-जैसी 
छोटी-से-छोटी और बड़ी-से-बड़ी प्रत्येक वस्तुकी 
नाप-तौल, बनावट तथा अन्य विशेषताओंका पता लगा 
लेता है। इसी आधारपर जमीनके पदार्थोंकी नाप-तौल 
आकाशके पदार्थोपर भी लागू करके भूगोलके आधारपर 
खगोलको भी हस्तामलक (हाथमें रखे आँवलेके समान 
प्रत्यक्ष) बना लेता है। 

इकाईके उपरान्त दूसरी सहायता उसे मिलती है-- 
उन इकाइयोंके आपसी सम्बन्धोंसे; उनमें कई अस्थिर 
होते हैं तो कुछ स्थिर भी होते हैं । इसी आधारपर उसने 
संसारको मुट्टीमें बाँध लेनेका रास्ता खोज लिया है। 
संसारमें उसे ये ही बातें दिखायी दीं कि जहाँ भी वह 
देखता है, उसे पदार्थ दिखायी देते हैं जिनमें लम्बाई- 
चौड़ाई एवं ऊँचाई नजर आती है। पदार्थको व्यापक 
बनाकर उसे आकाश अथवा अवकाश (स्पेस) का 
नाम दें, तब भी उसमें तीन ही आयाम मिलेंगे-लम्बाई, 

चौड़ाई और मोटाई | संयोगसे जिस पृथ्वीपर वह निवास 
करता, जिन सूर्य, चन्द्रमा या ग्रहोंको आकाशमें देखता 
है वे सब गोल हैं। इन गोलोंका सूक्ष्म या सामान्य रूप 
वृत्तको मानें तो स्वयं वृत्त एक इकाई बन जाता है। इस 
वृत्तको किसी भी प्रकारके कितने ही हिस्सोंमें बाँटा जा 
सकता है; पर ६० की गणना करनेवाले मध्य एशियावालोंने 
उसे ६ हिस्सोंमें बाँटकर प्रत्येकके ६० भाग किये तो 
वृत्त ३६० अंशोंका हो गया। उसका आधा करनेसे १८० 
और पावसे ९० अंश बन गये। इन सरल रेखाओंके 
गोले (त्रिकोण)में ये अंश आधे (१८०) होते हैं। इन 
दोनों आकारोंके भीतरी और बाहरी सम्बन्धोंसे त्रिकोणमिति 
और ज्यामितिके रूपमें मनुष्यको जो ज्ञान प्राप्त हुआ, 
उसकी सहायतासे उसने पृथ्वीको नापा-तौला और 
इन्हीं पैमानोंसे उसने चन्द्रमा और सूर्यका ही नहीं, 
दूरवर्ती तारों और तारामण्डलकी दूरी आदिका भी पता 
लगा लिया। इसी इकाईको उसने रंग, चमक आदिसे 
जोड़कर तारोंकी बनावट, गर्मी और मोटाई आदिका 
पता लगा लिया है। 

इस खोजमें जो बात सामान्य रूपसे ज्ञात हुई वह 
यही कि सारे संसारमें एक ही प्रकारके नियम काम 
करते हैं। सारा संसार समान तत्त्वोंसे बना है और जिन 
सूर्यको हम विश्व-केन्द्रमे या सर्वाधिक विराट्‌ मानते थे, 
वे उससे भिन्न हैं। 

ऊपरी रूपमें देखनेसे ऐसा लगता है कि विज्ञानकी 
सारी शक्ति हमारी सामान्य मान्यताओंके विपरीत जानेमें 
लगी है। हम सोचते थे कि पृथ्वी केन्द्रमे है और सारा 
संसार उसीके लिये बना है। फिर हमने सोचा कि सूर्य 
केन्द्रमे है और संसार उसके अधीन है। पर अब तो 
वह संसारके ही नहीं, उस आकाशगड़ाके भी केन्द्रमें 
नहीं है, जिसका वह अभिन्न अङ्ग है। पहले हम सोचते 
थे कि पृथ्वी स्थिर है; फिर सोचा कि सूर्य स्थिर हैं। 
तब सोचा कि सौरमण्डल स्थिर है या आकाशगङ्गा तो 
पता चला है कि आकाशगङ्गा तो स्थिर है, पर अब 
पता चला है कि इनमेंसे कोई भी स्थिर नहीं-सभी 
घूम रहे हैं। कभी हम सूर्यको सबसे अलग या सबसे 
अधिक चमकोला, बड़ा या भारी समझते थे; पर धीरे- 
धीरे हमारी ये सभी धारणाएँ बदलती जा रही हैं। 

हमें लग सकता है कि विज्ञान प्रत्यक्ष शास्त्र या 


* सर्वानन्दप्रदाता हरिहरनमितः पातु नो विश्वचक्षुः * 


वास्तविकतासे परे जा रहा है। पर ऐसा सोचना हमारा 
भ्रम है। १९६९ में चाँदपर चलकर विज्ञानने बता दिया 
कि उसके अनुमान काल्पनिक नहीं, वास्तविक हें । 
चाँदका भौतिक रूप विज्ञानकी पकड़में अंशतः आ 
गया है। 

विज्ञानको लम्बी यात्रासे प्राप्त तथ्यों और उसकी 
इकाई व सम्बन्धोंको सहायतासे निकाले निष्कर्षोंको 
सूर्य और सौरमण्डलके आधारपर सम्पूर्ण ब्रह्माण्डतक 
व्यापक बनानेका थोड़ा प्रयास यहाँ किया जा रहा है। 

मि्रमें हजारों वर्ष पहले एरस्टास्थेनेसने पृथ्वीके 
गोलेके ३६० को सहायतासे पृथ्वीको तोलनेका प्रयास 
किया था। किसी यात्रीसे यह सुनकर कि अमुक 
स्थानपर सूर्य अमुक ऊँचाईपर दिखायी देता है, उसने 
दो भिन्न स्थानोंसे उस ऊँचाईको देखा और दोनों 
स्थानोंको दूरी नापकर उन स्थानोंसे सूर्यपर बननेवाले 
कोणसे उसका सम्बन्ध जोड़कर पूरे गोलेकी लम्बाई 
या पृथ्वीको परिधिका नाप निकाल डाला। (उसका 
नाप वर्तमान नाप लगभग २५००० मीलके लगभग 
बराबर ही था।) वर्तमानमें भी सम्बन्धके इसी सिद्धान्तके 
आधारपर अन्य आकाशीय पिण्डोंकी दूरी आदिका पता 
लगाया जाता है। 

हमारी पृथ्वी मोटे रूपमें ८००० मील (७९२७ 
मील) चौड़ी है, जो १८३ मील प्रति सेकेण्डकी 
चालसे हमसे ९३० लाख मील दूर सूर्यका वर्षभरमें 
लगभग इतनी ही लम्बी परिक्रमा करती है। 

चाँद पृथ्वीसे चौथाई चौड़ा है। उसका व्यास २१६० 
मील है। वह अपनी धुरीपर २४ घंटे ५० मिनटमें एक 
चक्र पूराकर २७ से ३२ दिनमें पृथ्वीको एक परिक्रमा 
पूरी कर डालता है। 

पृथ्वी २४ घंटेमें अपनी धुरीपर एक चक्कर लगाती 
है, जिससे दिन और रात बनते हैं। चाँदके पृथ्वीकी 
एक परिक्रमा करनेपर मास (अँग्रेजी मतसे मन्थ) 
बनता है। पृथ्वीद्वारा सूर्यको एक परिक्रमा पूरी करनेपर 
वर्ष बनता है। 

एक नये चाँदसे दूसरे नये चाँदके बीच २९.५३ दिन 
होते हैं। पृथ्वीको सूर्यकी परिक्रमा करनेमें ३६५.२४२२ 
दिन लगते हैं। इस प्रकार मासको चन्द्रमासे और वर्षको 
सूर्यसे गिननेपर सौरवर्षमें १२ चान्द्रमासोंके बाद ११ 


* सूर्य और ब्रह्माण्ड * 


दिन बच रहते हैं। इन दिनोंके वर्ष बनायें तो ३३ 
चान्द्रवर्ष ३२ सौरवर्षके बराबर होते हैं । भारतीय 
गणना-पद्धतिमें इस अतिरिक्त समयको अधिकमासके 
रूपमें समन्वित कर दिया गया है; पर केवल चान्द्रमासके 
सनूमें यह अन्तर वर्षोके अन्तरमें बदलता जाता है।* 

हमारे लिये यह कम गर्वकी बात नहीं कि आर्यभट्टने 
छठी सदीके आरम्भमें ही वर्षकी गणना ३६५.२५८६८०५ 
दिनोंमें कर ली थी; उन्होंने पृथ्वीका अपनी धुरीपर 
घूमना मानकर ग्रहणकी सही जानकारी दी, जो वर्तमान 
विचारधाराके पर्याप्त निकट है। 

पृथ्वीसे चाँद २,४०,००० मील दूर है और सूर्य 
९३० लाख मील। इसी प्रकार चाँदकी मोटाई २१६० 
मील है और सूर्यकी ८६४००० मील। उसकी मोटाई 
यदि सूर्यका ४००वाँ भाग है तो दूरी भी ४००वाँ भाग 
है। इसका प्रभाव यह पड़ता है कि चाँद और सूर्यमें 
सभी बातोंमें इतनी भिन्नता रहते हुए भी उनके गोले 
(बिम्ब) समान मोटाईके रूपमें दिखायी देते हैं। 

पृथ्वीकी तुलनामें चाँद अत्यन्त छोटा है। उसका 
व्यास पृथ्वीका हे , धरातलका क्षेत्रफल गज , भार |; 
और गुरुत्वाकर्षण हूँ ही है । पृथ्वीपर जिस वस्तुका भार 

१५० किलो हो, उसका वजन चाँदपर २५ किलो ही 
होगा । 

चाँद इतना छोटा है, फिर भी उसका प्रभाव 
पृथ्वीपर पडे बिना नहीं रहता। समुद्रमें ज्वारभाटेका 
कारण चाँदका आकर्षण ही हे । चाँदका एक चक्र २५ 
घंटेमें पूरा होता है, अतः ज्वारोंके बीच १२ र घंटेका 
अन्तर रहता है। 

चाँदकी तुलनामें सूर्य बहुत अधिक बड़ा है। वह 
पृथ्वीका जीवन और हमारे सौर-मण्डलका केन्द्र है। 
सूर्य पृथ्वीसे ९३० लाख मीलकी दूरीपर अवस्थित है 
या हम सूर्यसे इतने मील दूर हैं यह हमारा सौभाग्य 
है; क्योंकि इतनी दूरी और पृथ्चीपर पाये जानेवाले 
वातावरणने ही हमारा और पृथ्वीके अन्य चराचर 
प्राणियोंका जीवन सम्भव बनाया है। धरतीपर अधिकतम 
तापमान १४०० फारें है, पर सूर्यके धरातलपर ही वह 
१,००,००० से १,१०००० फा० है। उसके पास हम तो 
क्या यदि पृथ्वी भी पहुँच जाये तो भाप बनकर हवामें 
उड़ जायेगी या सम्भव है कि उसीमें समा जाये! 

सूर्यका व्यास ८,६४,००० (वास्तवमें ८,६५,३८०) 
मील है,जो पृथ्वीका १०८ गुना है अर्थात्‌ १०८ पृथ्वियाँ 


* वर्ष तीन प्रकारके माने गये हैं-(१) नक्षत्रवर्ष, (२) सौरवर्ष और (३) सूर्य-समीप-बिन्दु (ANOMACISTIC) वर्ष । पृथ्वी 


जितने समयमें सूर्यकी एक परिक्रमा करती है, उतने ही समयमें सूर्य एक नक्षत्रसे निकलकर पुनः उसी नक्षत्रमें आ जाते हैं। इसे 
नक्षत्रवर्ष कहते हैं। यह ३६५ दिन ६ घंटे, ९.६ मिनटका होता है । (सूर्यसिद्धान्तानुसार यह-३६५ दिन, ६ घंटे १२ मिनट ३६.५६ 
सेकेण्डका होता है )»»»« आकाशीय वृत्त और क्रान्तिवृत्त जिन दो बिन्दुओंपर एक-दूसरेको काटते हैं उन दो बिन्दुओंको विषुवबिन्दु 
कहते हैं। इनमें मेषराशिपर आनेवाले बिन्दुको महाविषुवबिन्दु कहते हैं । सूर्यको इस महाविषुवबिन्दुसे निकलकर पुनः उसी स्थानपर 
लौट आनेमें जितना समय लगता है, वही सौरवर्ष होता है । नक्षत्रवर्ष और सौरवर्षकी लम्बाई बराबर होती है, पर विषुवबिन्दु कुछ 
कारणोंसे ५०.२७॥ विकला पूर्वसे पश्चिमको जाता है, अतः सूर्यको इतना मार्ग कम चलना पड़ता है । इसी कारण सौरवर्ष नक्षत्रवर्षसे 
२० मिनट, २२.९ सेकेण्ड छोटा हो जाता है। सौरवर्षकी लम्बाई ३६५ दिन, ५ घंटे, ४८ मिनट, ४६ सेकेण्ड है। विषुवबिन्दुकी गतिमें 
फेर-फार होनेसे प्रति सौरवर्षमें ५९.५ सेकेण्ड कम हो जाता है। 

सूर्य अपने क्रान्तिवृत्तके उस बिन्दुसे, जहाँसे कि वह पृथ्वीके पास होता है, चलकर फिर उसी बिन्दुपर ३६५ दिन, ६ घंटे, १३ 
मिनट, ४९.३ सेकेण्डमें लौट आते हैं; इस समयको रवि-समीप-बिन्दुवर्ष कहते हैं । 

बारह चान्द्रमासोंका एक वर्ष मानकर चलनेवाले मुसलमान लोगोंका चान्द्रवर्ष ३५४ दिन, ८ घंटे, ४८ मिनटका होता है। उनका 
वर्ष ११-१२ दिन पहले शुरू हो जाता है। इसीलिये नये वर्षका प्रथम दिवस भिन्न-भिन्न ऋतुओंमें पड़ा करता है। 

हिंदूलोग १२ चान्द्रमासोंका वर्ष तो मानते हैं, पर तीसरे वर्ष एक मास बढ़ा देनेसे दोनोंका सामञ्जस्य कर लेते हैं। वे चान्द्रवर्ष 
और नाक्षत्रवर्षको बराबर करनेके लिये १९ वर्षोंमे सात मास बढ़ा देते है । नाक्षत्रवर्ष और चान्द्रवर्षमें १० दिन, ५३ घंटे, ३०.१२३ 
पलका अन्तर होता है। १९ वर्षोमें यह अन्तर २०६ दिन ५६ घड़ी ३२॥। पल हो जाता है। सात चान्द्रमासमें २०६ दिन ४२ घड़ी, 
५०.८२ होते हैं। १९ वर्षमें ये सात मास अधिक बढ़ा देनेपर दोनों वर्ष (प्रायः) बराबर हो जाते हैं । इसीलिये १९ वर्षामेंसे १२ वर्ष 
१२ महीनोंके हिसाबसे और ७ वर्ष १३ महीनोंके हिसाबसे गिने जाते हैं । (ज्योतिर्विज्ञानसे साभार) 

एक दूसरेसे सटाकर एक सीधमें रखी जायें तब कहीं 
वे उसके गोलेकी चौड़ाईके बराबर होंगी, पर उसका 
आयतन इतना बड़ा है कि १०,००,००० (दस लाख) 
पृथ्वियाँ मिलकर उसकी बराबरी कर सकती हैं। 
उसके भीतरका केन्द्रीय तापक्रम ४,००,००,००० फारें० 
है। वहाँ जानेपर तो कोई भी पदार्थ पिघलकर भाष 
और गैस बन सकता है। परंतु वहाँ तो गैस भी गैस 
नहीं रह पाती! एटमबममें जो दशा एटमकी होती है, 
वही दशा सूर्यके केन्द्रमै उसके घटक हाइड्रोजन 
गैसकी होती रहती है। 

दुनियामें ९२ से १०० तक मूलतत्त्वोंका पता 
लगाया गया है। पर ये मूलतत्त्व भी न्यूक्लीयानसे बने 
हैं, जो धनाणु और ऋणाणुके रूपमें “प्रोटान' और 
'इलेक्ट्रान' कहलाते हैं। प्रोटान न्यूट्रानके साथ केन्द्रमें 
रहते हैं और इलेक्ट्रान उनके चारों ओर चक्कर लगाया 
करते हैं । ब्रह्माण्डमें चक्करकी प्रक्रिया कितनी व्यापक 
है। सभी चक्रवत्‌ घूम रहे हैं। विश्व चक्रमय है। 

परमाणुमें प्रोटान और इलेक्ट्रान प्रायः बराबर होते 
हैं और इनके वर्धमान क्रमसे तत्त्वोंकी भिन्नताका निश्चय 
किया जाता है । इनमें सरलतम तत्त्व हाइड्रोजन है जिसके 
केन्द्रमें १ प्रोटान होता है और १ परमाणु उसकी परिधिमें 
यथेच्छ भ्रमण करता रहता है। सूर्यके भीतरी ताप और 
दाबसे हाइड्रोजनके परमाणुओंसे २ प्रोटान और २ 
इलेक्ट्रानवाले तत्त्व हीलियमका निर्माण होता है। 

पर यह क्रिया देखनेमें जितनी सरल लगती है, 
उसके परिणाम उतने ही जटिल होते हैं। एक समय 
वह था कि परमाणुको अखण्ड (ग्रीक-ए+ टम=अ 
+ विभाज्य) मानते थे। विश्वप्रसिद्ध वैज्ञानिक आइन्स्टाइनने 
सिद्ध किया कि परमाणु खण्डनीय है, अथापि वह 
अनन्त शक्तिका केन्द्र है। 

पदार्थका भार-स्थान सापेक्ष होता है, पर संहति 
(मास-मात्रा) सर्वत्र समान रहती है। हाँ, उसमें एक 
दूसरी विचित्रता है। दो विविक्त संहतियाँ जब संयुक्त 
होती हैं तो वे १*१=२ न होकर कुछ कम हो जाती 
हैं। यह कमी उस वैष्ठन-शक्तिकी है, जो पदार्थ या 
परमाणुको बाँधती और मिलानेपर अनावश्यक होकर 
बची रह जाती है। किसी भी पदार्थमें यह ७ प्रतिशतसे 
अधिक नहीं बचती, पर इतनेसे ही यह दुनियाको 


* सर्वानन्दप्रदाता हरिहरनमितः पातु नो विश्वचक्षुः * 


पलट सकती है। 

महर्षि कणादने संसारको कणों अथवा अणु- 
परमाणुओंसे बना माना है। उन्होंने यह भी बताया है 
कि ध्वनि लहरोंके रूपमें चलकर हमारे कानोंतक 
आती है। इसी प्रकार वे इस निष्कर्षपर भी पहुँच गये 
थे कि प्रकाश और गर्मी एक ही तत्त्वके दो या भिन्न 
रूप हैं। आइन्स्टाइनने इस बातको दूसरे रूपमें प्रस्तुत 
किया कि पदार्थ और शक्ति एक ही वस्तुके दो रूप 
हैं, अर्थात्‌ किसी भी पदार्थको शक्तिमें बदला जा 
सकता है। साथ ही उन्होंने यह भी बताया कि किसी 
पदार्थको यदि शक्तिमें बदला जा सके तो वह शक्ति 
अपनी संहतिमें प्रकाशको गतिके वर्गका गुणा करनेसे 
प्राप्त संख्याके बराबर शक्तिशाली होगी। इसे सूत्ररूपमें 
उन्होंने इस प्रकार समझाया कि ६ = 1 ८° या 
श--सं प्रः यहाँ 1) या सं संहतिका द्योतक है और 
€ या प्र प्रकाशको प्रति सेकेण्ड गति १,८६,००० के 
बराबर है। 

इस प्रकार १ इकाईको संहतिवाले पदार्थको यदि 
ऊर्जामें बदल दिया जाय तो उससे प्राप्त ऊर्जा १५१८६०००% 
१८६००=३४,५९,६०,००००० गुनी होगी | संहतिके 
नियमानुसार बन्धनसे मुक्तशक्ति अधिकतम ७ प्रतिशत 
होती है। 

सूर्यकी संहति पृथ्वीसे ३,३०,००० गुनी है। पृथ्वी 
१०४ ग्राम सूर्य १.९३३%१०२ ग्राम। इससे सूर्यको 
संहतिका सहज ही अनुमान लगाया जा सकता है। 
उसके नाभिकमें प्रतिक्षण लाखों हाइड्रोजन बमोंका 
बिस्फोट होता रहता है, जिससे उसमें प्रति सेकेण्ड 
५० लाख टन संहति नष्ट होती रहती है। वह प्रति 
सेकेण्ड १००० बडे-से-बडे हाइड्रोजन बमसे उत्पन्न 
शक्तिके बराबर ऊर्जा अपने चारों ओर विकीर्ण करता 
है। वह ५० करोड़ वर्षोंसे लगातार चमक रहा है और 
सौर-मण्डलके अवयवके रूपमें ५ अरब वर्षसे इस 
संसारमें विद्यमान है। 

उसकी पूरी संहति इस प्रकार नष्ट होती रहे तब 
भी वर्तमान गतिसे उसे पूर्णतः नष्ट होनेमें १.५५१०१२ 
वर्ष लगेंगे। पर संहतिके ऊर्जामें बदलनेकी उच्चतम 
सीमा ०.७ प्रतिशत है, इसलिये कम-से-कम 
१,००००००००००० वर्षांतक तो सूर्यकी चमक बनी 

ही रहनेवाली है । 

वैज्ञानिकोने अनुमान लगाया है कि सूर्यकी ऊष्मा 
निरन्तर बढ़ती जा रही है। इस गतिसे १०००००००००० 
ई० में वह इतना गर्म हो जायगा कि उसका पानी 
उबलने लगेगा। वह सूख-सिकुड़कर १० लाख वर्षमें 
गुरु-जैसा ठण्डा गोला बन जायगा! 

पता नहीं तब पृथ्वीका क्या होगा! पर यदि वह 
नष्ट नहीं हुई तो सूर्यके अदृश्य होनेपर भी वह 
गुरुत्वाकर्षणके कारण अपना चक्कर लगाती रहेगी; यह 
बात दूसरी है कि आकारसे दूरी व गति आदिमें दूसरे 
कई अन्तर हो जावें। 

सूर्य एक दिनमें १० पृथ्वीके बराबर द्रव्य खर्च 
करके जो गर्मी हमें देता है, वह पूरी-को-पूरी हमतक 
पहुँच जाय तो हमारा जीना दूभर हो जाय। पर सूर्यकी 
किरणें कितनी दूरीसे आती हैं, इसका अनुमान इसी 
बातसे लग जाता है कि हमारी दुनियामें प्रकाशकी गति 
तीव्रतम है, वह एक सेकेण्डमें १,८६,००० मील 
चलता है। इतनी देरमें वह पृथ्वीकी ७ से अधिक 
परिक्रमाएँ कर सकता है। उस प्रकाशको पृथ्वीतक 
पहुँचनेमें ८ मिनट १८ सेकंड समय लग जाता है। 

इस लम्बे-चौड़े अवकाशके बीच--४५९९ फा० 
तापमानवाले शून्यमें होते हुए उन्हें पृथ्वीके वायुमण्डलमेंसे 
जाना पड़ता है, जिससे पृथ्वीके धरातलपर आते-आते 
हमें मूल गर्मीका २ करोड्वाँ भाग ही मिल पाता है। 
शेष ९९.९ प्रतिशत भाग तो गर्मी तथा प्रकाशके रूपमें 
अवकाशमें ही रह जाता है। 

यह ताप अथवा प्रकाश सूर्यके जिस धरातलसे 
हमतक आता है, वह आगका जलता गोला है। 
दुनियाभरको प्रकाश देनेके कारण इस भागको प्रकाश- 
मण्डल कहते हैं। इस पूरे धरातलपर महाकार चावलके 
दानों-जैसी आकृतियाँ हैं, जिनसे प्रकाश अवकाशमें 
विकीर्ण होता है। इनमेंसे प्रत्येकका व्यास लगभग 
५०० मीलके बराबर है और इतनी ही दूरीपर स्थित ये 
लगातार बदलते रहते हैं। इन्हें प्रकाश अथवा आगकी 
मिश्रित लहरें समझना चाहिये, जिनमें समय-समयपर 
चुम्बकीय तूफान भी आते रहते हैं। इन्हींके बीच 
सूर्यके बृहदाकार धब्बे उभरते और बैठते रहते हैं, 
जिनका व्यास ५०,००० से १,५०,००० मीलतकका 

होता है; और छोटे भी इतने बड़े होते हैं कि उनमें 
कई पृथ्वियाँ समा सकती हैं। ये धब्बे सूर्यके धरातलपर 
५ से ४० अक्षांशके बीच विषुवतूके दोनों ओर 
लहरोंपर तैरते-जैसे दिखायी देते हैं। कभी-कभी तो 
इनकी संख्या १०० तक पहुँच जाती है। इन धब्बोंमेंसे 
कुछके प्रच्छाया-मण्डल ५०,००० मील व्यासके होते 
हैं। इनके बीच काले दिखायी देनेवाले उपच्छाया- 
मण्डलमें १,५०,००० मीलतकके विस्तृत क्षेत्र दिखायी 
देते हैं, जिनकी कालिमा प्रकाशका अभाव न होकर 
आसपासके अत्यधिक प्रकाशके प्रभावसे काली या 
मन्दप्रकाशी दिखायी देती है। ये तैरते गैसीय प्रकाशके 
धब्बे कभी बनते और कभी बिगड्ते रहते हैं, पर 
कुछ तो सूर्यकी अपनी पूरी परिक्रमाको अवधि (२५ 
दिन) से भी अधिक समयतक बने रहते हैं। 

सूर्यके धन्बोंके निर्माण, विस्तार और लोपका यह 
क्रम ११ वर्षके चक्रीय क्रममें गतिशील रहता है। इनका 
प्रभाव हमारी ऋतुओं, चुम्बकीय ध्रुवं, रेडियो-संग्रहण 
अथवा सामान्य मानवी व्यवहारपर भी पड़ता है। 

सूर्यके धरातलपर विद्यमान प्रकाश-मण्डलसे १२०० 
मील ऊपरतककी परतको उत्क्रमण-मण्डल कहते हैं । 
यह परत पृथ्चीपर पाये जानेवाले तत्त्वोंसे बनी गैसका 
पुञ्ज है, जो सौर धरातलके प्रकाशको सोखकर सूर्यके 
वर्णक्रममें काली रेखाएँ डालता है। ग्रहणके समय 
इससे विपरीत विकीर्ण करनेके कारण ही इसे उत्क्रमण 
या विपरीतकारी परत नाम दिया गया है। 

उत्क्रमण-परतके ऊपर कई हजार मील मोटी 
हलकी गैसोंकी परत है, जिसमें हाइड्रोजन, हिलियम 
और शायद कैल्शियम विद्यमान हैं। इस परतको 
“वर्ण-मण्डल' कहते हैं। इस क्षेत्रमै हाइड्रोजनसे बने 
चमकीले धुएँके हजारों मील विस्तृत हजारों बादल 
बड़ी तीव्र गतिसे फैलते रहते हैं, जिनमेंसे कुछकी 
ऊँचाई सूर्यके धरातलसे १०,००,००० मीलतक देखी 
गयी है। 

सूर्यकी अन्तिम परतको 'कान्तिचक्र' कहते हैं। 
यह सूर्यका किरीट है, जिसे विष्णु, देवों एवं दिव्योंके 
अभिन्न अङ्गके रूपमें अङ्कित किया जाता है। इसका 
स्वभाव बड़ा रहस्यमय है। 

सूर्यकी तीनों परतोंके ऊपर चारों ओर फैला यह 

भासमान गैसोंका वलय इतना विरल है कि इसमें 
पुच्छल तारे निर्बाध प्रवेश कर जाते हैं । इसका तापमान 
लगभग १८,००,०००' फा० है। इसके आकार-प्रकारका 
सूर्यके धब्बोंसे सम्बन्ध देखा गया है। जब धब्बे 
न्यूनतम होते हैं तो चक्र अधिकतम विस्तृत होता है 
और उनके अधिकतम होनेपर वह लघु गोलाकार बन 
जाता है । 

सूर्य गैसाँका बना है, जिनमें हाइड्रोजनकी प्रधानता 
है। हाइड्रोजनके परमाणु, हीलियममें बदलते रहते हैं 
और संयोगसे यह गैस पहले सूर्यपर ही मिली थी, 
इसीलिये इसे सूर्यके ग्रीक नाम हेलियासके आधारपर 
हेलियम या हीलियम नाम दिया गया। सूर्यका एक नाम 
संस्कृतमें ' हेलि: है। लेटिन व उससे व्युत्पन्न भाषाओंका 
साल (अं० सोलर) और ग्री० होटा अं० अवर 
(०७7 हवर) सौर या सूर्यसे ही व्युत्पन्न प्रतीत होते 
हैं। भारतकी अधिकांश भाषाओंमें सूर्य या उससे 
व्युत्पन्न शब्द ही अधिक प्रचलित हैं। वर्षका साल 
नाममें सम्भवतः यह लेटिन रूप दृश्यमान है तो सन्‌ 
(संवत्सर) में ट्यूरानी सन्‌ अं० सन्‌ (सान्‌) जैसे 
रूपोंका मूल है । 

सूर्य और पृथ्वीके साथ दो और संयोग जुड़े है । 
सूर्य-पृथ्वीकी दूरी और परिक्रमा-पथ बराबर हैं। साथ 
ही सूर्यका अर्धव्यास ४,३२,००० मीलके लगभग है। 
यही संख्या हमारे कलियुगकी आयु भी कही गयी है। 
कहते हैं इसके मूलमें ऋग्वेदकी अक्षरसंख्या है, जिसमें 
१०,८०० पद और ४,३२,००० अक्षर कहे गये हैं। 
इनका दुगुना द्वापर, तिगुना त्रेता व चौगुना सत्ययुग 
मिलाकर दसगुनी चतुर्युगी बन जाती है। ऐसी १ हजार 
चतुर्युगियाँका १ कल्प होता है, जिसमें १४ मन्वन्तर होते 
हैं। इस अनुमानसे सृष्टिका समय ४,३२,००,००,००० 
आता है। संकल्पके अनुसार ब्रह्मणोऽह्नि द्वितीय परार्धे 
श्रीश्वेतवाराहकल्पे वैवस्वत मन्वन्तरे अष्टाविंशतितमे 
कलियुगे (अद्ययावत्‌ ५,०००+८०) गताब्दके हिसाबसे 
सत्ताईस चतुर्युगियोंके ११,६६,४०,००० वर्ष और अट्टाईसवेंके 
सत्य त्रेता द्वापरके ३,८८,००० वर्षके साथ कलियुगके 
५,०८० वर्ष मिलाकर वैवस्वत मनुसे ईसवी सन्‌ 
१२,०५,३३,०८० आता है और आदि सृष्टिसे संकल्प 
संवत्‌ १,९७,८९,४०,००२। 

हमारे सौर वर्षको गणना पृथ्वीद्वारा सूर्यकी एक 
परिक्रमा पूरी करनेके आधारपर की जाती है। पृथ्वीको 
अपने ९३० लाख मीलको यात्रा पूरी करनेमें प्रायः 
३६५३ दिन लगते हैं। वह अपने अक्षपर २३५ पर झुकी 
है, इसीसे सूर्यकी किरणें उसपर सदा, सर्वत्र सीधी नहीं 
पड्तीं। किरणोंके तिरछेपन और दूरीका प्रभाव हमारी 
ऋतुओंपर पड़ता है। इसी प्रकार सूर्यकी सापेक्ष 
स्थितिके प्रभावसे दिन और रात छोटे-बड़े होते हैं। 
२१-२२ जूनको जब सूर्य विषुवत्‌ रेखापर सीधा 
चमकता है तो वर्षका सबसे बड़ा दिन होता है। इसके 
विपरीत २१-२२ दिसम्बरके उसके मकर रेखापर सीधा 
चमकनेपर सबसे बड़ी रात होती है। २३ सितम्बर और 
२१ मार्चको दिन-रात बराबर होते हैं, इसी कारण इस 
समयको ईक्रिनाक्स (६१८/१०५) विषुवत्‌ संक्रान्ति या 
सम दिवस-रात्रि कहते हैँ। 

जिस प्रकार चाँद पृथ्वीकी परिक्रमा करता है और 
पृथ्वी सूर्यकी परिक्रमा करती है; उसी प्रकार आकाशमें 
ऐसे आठ पिण्ड और हैं, जो सूर्यकी परिक्रमा करते हैं। 
सामान्य दृष्टिसे देखनेपर आकाशमें ५ तीव्र प्रकाशयुक्त 
तारे दिखायी देते हैं। इनके नाम सूर्यसे दूरीके हिसाबसे 
बुध, शुक्र, पृथ्वी, मङ्गल, गुरु या बृहस्पति और शनि 
हैं। ये सूर्यके प्रकाशको परावर्तित करते हैं । इनका प्रकाश 
स्वकीय नहीं होता, इसलिये ये दूसरे तारोंकी तरह चमकते 
नहीं। इन्हें ग्रह कहते हैं। पहले ९ ग्रह माने जाते थे, पर 
उनमें राहु और केतुकी गणना की जाती थी। अब तीन 
नये ग्रह और खोजे गये हैं, जो क्रमशः यूरेनस, नेपच्यून 
और प्लूटोके नामसे जाने जाते हैं । 

सूरज और चाँदके बाद आकाशमें सबसे अधिक 
चमकीला तारा शुक्र दिखायी देता है। पर वह तारा नहीं 
है-यद्यपि उसे बोलचालकी भाषामें प्रातःकालीन और 
सायंकालीन तारा कहते हैं । दोनों वास्तवमें एक ही तारा 
है--इसका पता तो लोगोंको बहुत दिनों बाद चला। 

सूर्यसे पृथ्वीको दूरी (९३० लाख मील)-की एक 
ईकाई मान लें तो इन ग्रहोंको दूरी इस अनुपातमें होगी । 
बुध १/३, शुक्र ३/४, मंगल १३, गुरु ५, शनि ९३ 
यूरेनस १९, नेपच्यून ३०, प्लूटो ४०। 

दूसरे शब्दोंमें सूर्य और पृथ्वीकी दूरीको १ फुट 
मान लें तो सूर्यका निकटतम ग्रह बुध उससे केवल 


* सूर्य और ब्रह्माण्ड * ३९९ 


सभी ग्रहोंका सूर्यसे तुलनात्मक अध्ययन बोधवर्धक 


इंच दूर होगा, शुक्र ८ इंच, मंगल ११ फुट, गुरु 
५ फुट, शनि ९३ फुट, यूरेनस १९ फुट, नेपच्यून ३० | ही नहीं रोचक भी है। नीचेके फलकसे इसे स्पष्टरूपमें 


फुट और प्लूटो ४० फुटकी दूरी पर दिखायी देगा। 


सूर्यसे दूरी 
लाख मीलोंमें 


नाम 


सूर्य 
चन्द्र २७। ३२२ दिन 
(पृथ्वी-परिक्रमा) 
८७। ०६९ दिन 
२२४। ७०१ दिन 
३६५। २५ दिन 
१ व० ८८१ 
(६८७ दिन) 
११ व० ८६२ 
(१२ व) 
२९ व० ४५८ 
(३० व०) 
८४ व° १३ 
१६४ व° ७०४ 


बुध 


पृथ्वी 


२४८ व० ४३० 


मङ्गल लाल रंगका ग्रह है, जिसपर वातावरण है। 
बुध छोटा तथा गरम तेज चालवाला ग्रह है। शुक्र 
बादलोंसे घिरा है, पर ओषजन-रहित है। 

बृहस्पति अपने बृहद्‌ आकारके कारण बृहस्पति 
कहलाता है। वहाँका दिन पृथ्वीके आधेसे कम, लगभग 
१० घंटेका होता है, पर वर्ष पृथ्वीसे १२ गुना है। इसके 


दिनमान व्यास 
मीलोंमें 
तापमान फा० 


समझा जा सकता है-- 


धरातलका 
अधिकतम 


चंद-संख्या 


८६५२८४ 
२१६० 


१०,००० 


२१२ 


३१०० 
७७०० 


९०२७ 
४२०० 


८८७०० 


७५१०० 


३२००० 


२७७०० 
३६०० 


पट्टी १०,००० मील चौडी है। मध्यम वलयका व्यास 
१,४५,००० मील है और यह पट्टी १६,००० मील चौडी 
है। भीतरका व्यास १२,००० मील है । यह पट्टी शनिके 
विषुवत्‌से ७,००० मील ऊपर है । 

इनमें लघु पिण्डोंका समूह कारोंको तरह चक्कर 
लगाते रहते हैं। शनिके ८ चाँद एक ओर और नवाँ 


१२ चाँद है, जिनमेंसे ८ एक ओर उदयास्त होते हैं तो | उनके विपरीत दिशामें चक्कर लगाता है। 


४ उनकी विपरीत दिशामे चलते हें । 


मङ्गल एवं गुरुके बीच बडी लम्बी दूरी है, पर 


कोरी आँखोंसे देखे जानेयोग्य ग्रहोंमें शनि सबसे | उसमें भी बीचके भागमें अनेक ग्रह-पिण्डोंका समुदाय 


दूर है। ३० वर्षकी धीमी यात्राके कारण इसे शनैश्वर 
(मन्दगामी) कहते हैं। शनिके एकके ऊपर एक इस 
प्रकार तीन वलय हैं जो उसे भव्य बनाये हुए हैं। सबसे 
बाहरी वलयका व्यास १,७१,००० मील है, जिसकी 


विकीर्ण है, जिनमें एक मीलसे लगातार ४७० मीलतकके 
ग्रहपिण्ड घूमते रहते हैं। लगता है, ये किसी अतीत 
ग्रहके भग्रावशेष हैं। 

सदियोंतक हमारे ग्रह शनितक सीमित रहे, पर 


४०० 


१७८१ में हर्शेलने यूरेनसकी खोज की । नेप्च्यून और 
प्लूटोकी खोज सिद्धान्तोंकी बुनियादपर हुई । १८४६ में 
लेवेरियाने गणितसे नेप्च्यूनकी स्थितिका निश्चय किया । 
अमेरिकन खगोलवेत्ता लावेलने प्लूटोकी स्थितिकी 
भविष्यवाणी की और उसीके आधारपर १९३० में 
प्लूटोकी खोज हुई । 

हमारे सौरमण्डलमें ग्रहोंके अतिरिक्त कुछ उल्काएँ 
हैं, जो टूटते तारोंके रूपमें दिखायी देती हैं। ये तारे नहीं 
होकर कुछ ज्वलनशील पदार्थ हैं, जो हमारे वातावरणके 
स्पर्शसे जलकर वहीं भस्म हो जाते हैं। उनमेंसे कुछ 
बड़े आकारवाले पिण्ड पृथ्वीतक पहुँच जाते हैं, उन्हे 
उल्काश्म कहते हैं। 

पुच्छल तारे भी तारे नहीं हैं। चमकमें तारे और 
पीछेकी ओरका फैलाव पूँछकी ओर होनेसे उन्हें पुच्छल 
तारा कहा जाता है। यह पूँछ सूर्यसे विपरीत दिशामें 
मीलों लम्बी होती है, पर इतनी विरल होती है कि 
१८६१ में पृथ्वी उसके भीतरसे अक्षत रहते गुजर गयी। 
इस रूपमें इनसे भयभीत होना विज्ञानदृष्ट्या अकारण ही 
प्रतीत होता है। (फलित शास्त्रकी दृष्टिसे वे दुर्लक्षण 
सूचक तो होते ही हैं।) 

भेदमें अभेद खोजते-खोजते हमारी दृष्टि चञ्चलतामें 
भी स्थिरता खोजनेकी कोशिश करती है। सबसे पहले 
हमने पृथ्वीको स्थिर माना, आगे चलकर सूर्यको स्थिर 
माना, फिर आकाशगङ्गाको स्थिर माना। इसी प्रकार 
पहले हमारे लिये पृथ्वी केन्द्रमें थी, फिर सूर्यको केन्द्रमें 
माना, तत्पश्चात्‌ उसे आकाशगङ्गाको केन्द्रमै माना, 
आकाशगङ्गाको पृथ्वीका केन्द्र माना गया। पर हमारी 
दोनों ही दृष्टियाँ दृश्याभास थीं । जिस रेलगाड़ीमें हम बैठे 
हैं, उसके पासकी गाड़ीके चल पड्नेपर हमें अपनी ही 
गाड़ी चलती दिखायी देती है। हमारी रेलगाड़ी चलती 
है, पर हमें पेड़ चलते दिखायी देते हैं और पासके पेड़ 
सबसे तेज भागते मालूम पड्ते हैं। हमारे निकटका 
पदार्थ कम चमकीला होनेपर भी दूरके तेज पदार्थसे 
अधिक चमकीला दिखायी देता है। पासकी वस्तु छोटी 
हो तब भी दूरकी बड़ी वस्तुसे बड़ी प्रतीत होती है। 
हमारी आँखोंके देखनेकी एक सीमा है, दूरबीनसे देखनेकी 
भी एक सीमा है। सूक्ष्म-से-सूक्ष्म और दूर-से-दूरके 
पदार्थ हम देख नहीं पाते। ऐसी दशा में हमें हर ्षेत्रमें 


* सर्वानन्दप्रदाता हरिहरनमितः पातु नो विश्वचक्षुः * 


दूश्याभास होता है, दृष्टिभ्रम होता है। जिस सूर्यको हम 
पृथ्वीको परिक्रमा करनेवाला समझते थे, पृथ्वी खुद 
उसकी परिक्रमा कर रही है, पर स्वयं सूर्य भी स्थिर 
नहीं है। वह भी अपने अक्षपर १२ मील प्रति सेकेण्डकी 
गतिसे २५ दिनमें एक चक्कर पूरा कर लेता है। 

इस प्रकार हमारे सौरमण्डलका केन्द्र सूर्य अपने 
अक्षपर भ्रमण कर रहा है, ग्रह उसके चारों ओर अपनी 
कक्षाओंमें भ्रमण कर रहे हैं। हमारे सौरमण्डलमें इन 
ग्रहों और उपग्रहों (ग्रहोंके चन्द्रमाओंके) अतिरिक्त 
लगभग हजार धूमकेतु और लाखों उल्काएँ हैं। इनके 
अंदर शब्दहीन तमसूका विस्तार है, जिसका तापमान 
शुन्य फारेनहाइटसे भी ४५९.४ कम है। उस अन्तरालमें 
हमारा पूरा सौरमण्डल परिक्रमा कर रहा है, उस 
आकाशगङ्गाकी, जिसका वह एक अंशमात्र है। 

मोटे रूपमें आकाशगङ्गा हमारे सिरपर फैला एक 
विस्तृत तारापथ-जैसा है, पर हम उसी नावमें बैठे हैं, 
जिसमें हमारी आकाशगङ्गा आकाशमें विचरण कर रही 
है, इसलिये उससे हम अपने आपको भिन्न मानते हैं, 
पर हम उस आकाश-गङ्गाके केन्द्रके एक छोरपर हें । 
वहाँ भी हम केन्द्रमें नहीं हैं, अकेले हैं और सौरमण्डलके 
रूपमें तो हमारी सृष्टि एकाकी ही है और जीवनके 
बारेमें सम्भवतः हमारे सौरमण्डल और उसमें भी 
केवल हमारी पृथ्वीको ही जीवनयुक्त होनेका विशेषाधिकार 
प्राप्त है। इस विशिष्टताको छोड़ अन्य बातोंमें हम बौने 
हैं और आकाशगङ्गाको तुलनामें सूर्य ही नहीं, हमारा 
सौरमण्डल भी एक लघु वामन ही है। 

संतोष इसी बातका है कि जो नियम पृथ्वीपर लागू 
होते हैं वे सूर्य और सौरमण्डल ही नहीं, अपितु समस्त 
ब्रह्माण्डपर लागू होते हैं। जिस पदार्थसे सूर्य बना है 
उसीसे समस्त नक्षत्र भी बने हैं, इसलिये सूर्यसे सम्बद्ध 
विषयोंमें जो नियम या सिद्धान्त निश्चित हैं, उनकी 
सहायतासे दूसरे नक्षत्रों या समस्त तारासमूह एवं विश्व- 
ब्रह्माण्डके रहस्योंका भेदन किया जा सकता है। 

सूर्यकी ही भाँति तारे भी मुख्यतः हाइड्रोजनके बने 
हैं। तारोंके धरातलके नीचे जाते-जाते दबाव-तापमान 
बढ़ता जाता है। तारोंके अन्तिम भीतरी भाग या केन्द्रमें 
तापमान इतना ऊँचा होता है कि वहाँ परमाणु मूलरूपमें 
नहीं रहकर विखण्डित हो जाते हैं। इस प्रकार उनके 


* सूर्य और ब्रह्माण्ड * 


केन्द्रमै परमाणुओंके बजाय परमाणु नाभिकों और 
ऋणाणुओंकी ही धकापकी चलती रहती है। केन्द्रवर्ती 
परमाणु मूल परमाणु न रहकर नया रूप धारण करते 
रहते हैं। इससे गर्मी एवं तेजरूपमें शक्तिकी धाराएँ 
बहती रहती हैं। सूर्य अपने हाइड्रोजनको हीलियममें 
बदलता रहता है। दूसरे तारे भी इसी प्रकार अपने 
भीतरके तत्त्वोंकी बदलकर उनसे उत्पन्न प्रकाश, ताप 
व तेजकों हमतक भेजते रहते हैं। तेज, ताप, रंग, 
ध्वनि-सभी तरंगोंके रूपमें हमतक पहुँचते हैं, जिन्हें 
तरंग दैर्घ्यके रूपमें नाप लिया जाता है। इनके आपसी 
सम्बन्धोंसे दूरी-बनावट आदिका पता लगाकर दूरवर्ती 
तारोंके बारेमें भी उतनी ही जानकारी प्राप्त कर ली गयी 
है, जितनी हमें सूर्य या हमारे भूगोलके विषयमें है। 

इस सम्बन्धमें दूसरी सहायता हमें सभी पिण्डोंके 
गोलाकार होनेसे मिलती है। प्रत्येक गोलेमें ३६० अंश 
होते हैं। गोलेके अर्धव्यास और उनपर बने कोणसे 
गोलेके बारेमें कई बातें ज्ञात की जा सकती हैं। यह 
सहायता त्रिभुजसे भी मिलती है। उसके कोणोंका योग 
१८०अंशके बराबर होता है और किसी रेखापर बने 
कोणकी सहायतासे त्रिभुजकी अन्य रेखाओं व कोणोंका 
नाप ज्ञात किया जा सकता है। इस काममें सबसे 
अधिक उपयोगी लम्बनका सिद्धान्त है, जिसमें किसी 
भी तारेपर दो भिन्न स्थानोंसे बने कोणकी सहायतासे 
उसकी दूरीका पता लगा लिया जाता है। हमारी 
पृथ्वी उत्तरी और दक्षिणी धरुवोंपर २३३ पर झुकी 
सूर्यकी परिक्रमा कर रही है। उत्तरी ध्रुव उत्तरी 
गोलार्धके ऊपर भागमें सिरेपर दिखायी देता है, विषुवत्‌ 
रेखापर वह क्षितिजपर दीखता है, पर दक्षिणी गोलार्धमें 
छिप जाता है। 

इस धुवके चारों ओर सात तारोंका समूह दिन-रात 
परिक्रमा करता रहता है। इन तारोंमें रीछकी आकृति 
देखकर पश्चिममें उन्हें उर्सा मेयारिस (महा ऋक्ष) कहा 
जाता था। भारतवासियोंको श्रुवकी धुवताके चारों ओर 
सपर्षियोंकी परिक्रमाका आभास मिला। यह एक 
अजीव संयोग है कि महा ऋक्ष-महर्क्षको सातकी 
संख्यासे जोड़ दें तो 'समर्क्ष'की ध्वनि 'सप्तर्षि' की 
ध्वनिके समक्ष आ बैठती है। 

सम्पूर्ण आकाशके गोलेको भी ३६० अंशोंमें बाँटनेसे 

पृथ्वी, सूर्य और आकाशके गोलोंकी एक जैसी स्थिति 
हो जाती है। पृथ्वी २४ घंटेमें ३६०' धूमती है तो सप्तर्षि 
एवं तारे भी २४ घंटेमें ३६०“ही घूमते हैं। इस प्रकार 
१' पर ४ मिनटका अन्तर पृथ्वीके अक्षांशपर सूर्योदयमें 
आता है तो यही अन्तर प्रतिदिन तारकोदयमें भी आता 
है। वर्षभरमें पृथ्वी अपनी परिक्रमा पूरी करके अपने 
प्रारम्भ विन्दुपर आ जाती है तो तारे भी वर्षभर बाद 
अपने प्रारम्भिक स्थानपर लौट आते हैं। 

इस सम्बन्धमें एक ही बात स्मरणीय है कि जिस 
श्रुवतारेको हम धुव या सर्वथा स्थिर मानते हैं, वह 
सचमुच सर्वथा स्थिर नहीं है। आज पृथ्वीका अक्ष 
ध्रुवकी अपेक्षा जिस स्थितिमें है, १४०० ई०में उससे 
तिगुनी दूरीपर था। २१०० ई०में वह ध्रुवके अधिक 
निकट पहुँच जायगा और फिर दूर चला जायगा। हमारा 
वर्तमान धुव सही धुव (नैश्चिक धुरी)से १५ दूर होनेसे 
सप्तर्षियों ब तारामण्डलके समान स्वयं भी एक छोटा- 
सा चक्कर लगाता है। आकाशीय विषुवत्‌ दोनों धुवोंसे 
९०' के कोणपर है। 

इस आकाशमण्डलको १२ खण्डोंमें बाँटकर प्रत्येक 
खण्डपर विद्यमान तारामण्डलोंसे निर्मित आकृतियोंके 
आधारपर उन्हें राशिका नाम दिया गया था। जानवरोंको 
आकृतियोंपर आधारित होनेसे ग्रीक लोग उन्हें 
जोडिएक (3००४०) कहते थे। संयोगसे इन राशियोंको 
ग्रीक और भारतीय नाम-अर्थोकी दृष्टिसे एक-जैसे ही 
हैं। जिस आकाशगङ्गामें हमारा सौरमण्डल वर्तमान है, 
वह सगिट्रेरियस (5909981895) या धनुष (धनु) राशिपर 
अवस्थित है। 

अपने निकट होनेसे सूर्य हमें तारोंसे भिन्न दिखायी 
देता है, पर है वह भी एक प्रकारका तारा ही। तारे हमसे 
काफी दूर हैं, इसीलिये हमें झिलमिलाते दीपकोंकी 
तरह दिखायी देते हैं; अन्यथा वे भी सूर्यके समान हैं 
और कई तो सूर्यकी अपेक्षा भी बड़े हैं। 

जिन तारोंको हम “एक थाल मोतीसे भरा' समझते 
हैं, बह भी एक थाल नहीं, आकाशमें अनन्त गुना 
कड़ाह है, जिसमें तारे इतने दूर-दूर जड़े हैं कि उनके 
बीच हमारे कितने ही सौरमण्डल समा सकते हैं। उस 
दूरीको हम गज-फुट या मील-फर्लाङ्गमें नाप नहीं 
सकते। १,८६,००० मील प्रति सेकेण्डको तेज चालसे 

चलनेवाले प्रकाशको सूर्यसे हमतक आनेमें ८ मिनट 
१८ सेकण्ड लग जाते हैं; पर इस निकटतम तारेसे 
आनेवाले प्रकाशको हमतक आनेमें ४.३ वर्ष लग जाते 
हैं। प्रकाश १ सेकेण्डमें १,८६,००० मील चलता है-- 
इस हिसाबसे वर्षभरमें वह १,८६,००० > ६० से० > 
६० मि० २४ घंटा » ३६५ दिन » ४.३ वर्ष 
=२,६०,००,००,००,००,००० दो नील, साठ खरब मीलको 
दूरी पार कर सकेगा। रिगेल नामक तारेपर पहुँचनेमें 
उसे ६५० वर्ष लगेंगे। हमारी आकाशगङ्गा एक फूली 
लम्बी दूरीकी तरह है, पर वह इतनी लम्बी-चौड़ी है 
कि उसका व्यास ही १०,००,००० प्रकाश वर्ष और 
मोटाई १०,००० प्रकाश वर्ष है। सूर्य इसके केन्द्रसे 
लगभग ३०,००० प्र० वर्ष दूर है। विश्वमें ऐसी लगभग 
३०,००० लाख (३५१०१) आकाशगङ्गाएँ हैं, जो एक 
दूसरेसे लगभग १,००,००० लाख (१०१०) प्र० वर्ष दूर 
हैं। हमारी आकाशगङ्गामें लगभग १०,००,००० लाख 
(१०११) तारे हैं। इससे सभी आकाशगङ्गाओंके अगणित 
तारोंका सहज ही अनुमान किया जा सकता है। 

मनुष्यकी औसत संहति ५० से १०० किलोग्राम 
होती है। पृथ्वीकी संहति (६५१०१४) किण्ग्रा० है। 
सूर्यकी संहति इससे ३,००,००० गुनी है। सूर्यकी 
ईकाईके अनुपातमें आकाशगङ्गाकी संहति उससे १०११ 
गुनी है। विश्वके समस्त तारामण्डलोंकी संहति लगभग 
३०५१०१ सूर्यसंहतियोंके बराबर है। 

हमारा सौर-मण्डल ३४,००,००,००० मीलका 
वलयावृत्ति क्षेत्र है, विश्वका विस्तार २२,००,००० प्र० 
वर्ष आर-पार है। इस विस्तारमें उपलब्ध समस्त 
पदार्थको समस्त आकाशमें फैला दिया जाय तो १०२१ 
ग्रा० ही घनत्व होगा। 

हमारी आकाशगङ्गा आकाशमें अकेली नहीं है। 
उसके स्थानीय समुदायमें ऐसी ८ आकाशगङ्गाएँ और 
हैं। हमारा यह आकाशगङ्ाका परिवार २० लाख प्र 
वर्षके घेरेमें फैला है। हमारी पृथ्वीको सूर्यकी एक 
परिक्रमामें १ वर्ष लगता है । धनुषराशिपर स्थित हमारी 
आकाशगङ्गामें हमारा सौर-मण्डल २०० कि०मी० प्र० 
से० की चालसे परिक्रमा कर रहा है। अभी वह विग्रस 
तारासमूहमें है। इस प्रकार सूर्य व अन्य तारोंको 
आकाशगङ्गाकी परिक्रमा पूरी करनेमें २,००० लाख 

(२५१०) वर्ष लगते हैं । स्वयं आकाशगङ्गामण्डल भी 
समस्त वैश्विक मण्डलॉसहित विश्वकी परिक्रमा करता 
है। उसकी यह परिक्रमा १,००,००० लाख (१०१°) 
वर्षमें पूरी होती है। 

कोरी आँखोंसे हम ६,००० से ९,००० तक तारे 
देख सकते हैं, पर एक समय एक स्थानसे लगभग ३ 
हजार ही तारे देखे जा सकते हैं। आकाशगङ्गा, 
नीहारिका या तारा-विश्वमेंसे केवल देवयानी देखी जा 
सकती है, जो हमसे २० लाख प्रकाश वर्ष दूर है। 
दूरतम तारा हमसे ८३,००० प्रकाश वर्ष दूर है तो दूरतम 
नीहारिकाएँ तो १,००,००० लाख प्रकाश वर्षतक देखी 
जा सकती हैं। बड़ा-से-बड़ा दूरबीन केवल 
१,००,००,००,००० प्रश्व० तक देख सकता है । दृश्यमान 
विश्वका आयतन १००-मरे है, जिसमें ३५१०९ आकाशगङ्गाएँ 
फैली हैं। 

यदि तारोंकी चमक १० गुना होती और अन्धकार 
१० गुना सघन होता तो इनसे १०० गुने विश्वको हम 
देख सकते थे, पर जो हम देख नहीं सकते, उसके 
बारेमें भी वैज्ञानिकोंने खोज की है। १९६८ में नये 
प्रकारके तारे खोजे गये, जिन्हें नाड़ी (२०५6) की तरह 
धड़कनेके कारण 'पुल्सर'कहते हैं। ये तारे तो हमारी 
आकाशगङ्गामें ही होते हैं। तारेका भीतरी ईधन समाप्त 
होनेपर वह “सुपरनोवा' बन जाता है और अन्तस्फोटसे 
सफेद बौना या (४९५०१ 918) बन जाता है। इन्हें 
देखना कठिन है, पर उसके अन्य तारोंपर पड़नेवाले 
प्रभावसे उसको स्थिति आदिका पता लगा लिया जाता 
है। इन सुपरनोवासे विश्व-किरणें आती हैं। उनसे भी 
परे कसार नामक तारोंकी खोज की गयी है। कसार 
क्काजी स्टेलर (९३७ ७5) प्राय तारक होते हैं; 
इसीलिये उन्हें कसार कहा जाता है। कसारकी संहति 
सूर्य या सामान्य तारोंसे १० लाख गुनी होती है। अबतक 
ऐसे ५०० कसारोंका पता लगाया जा चुका है। कास्मिक 
(वैश्विक) किरणें ३० लाख (३५१०१) प्र० वर्षकी 
दूरीसे हमतक आती हैं। 

नैश्चिक किरणोंका पृथ्वीके वातावरणसे ऊपर गुब्बारे, 
राकेट या उपग्रहको सहायतासे ग्रहण किया जा सकता 
है। अनुमान है कि ये किसी सुपरनोवासे आती होंगी 
या हो सकता है वे नीहारिकाओं (आकाशगङ्गाओं) के 


* सूर्य और ब्रह्माण्ड * 


क्षेत्रे बाहर किसी अज्ञात स्त्रोसे आ रही हों। 

ये नीहारिकाएँ कल्पनातीत दूर हैं। उदाहरणार्थ 
कन्या नीलाठीका ७५,००,००० सप्तर्षि नी० १०,००,००,००० 
उत्तरी प्रकाश नी० १३,००,००,००० भूतेश नी० 
२३,००,००,००० हाइड्रा नी० ३५,००,००,००० प्रकाश 
वर्ष दूर हैं। कोमाक्लस्टर ४०० लाख प्र० व० दूर है। 
पर इनकी एक और विशेषता है कि ये हमसे ही नहीं, 
एक दूसरीसे दूर अनन्त आकाशमें भागी चली जा 
रही हैं। 

इस बातसे लोगोंने अनुमान लगाया है कि हमारा 
ब्रह्माण्ड ही विस्तृत होता जा रहा है। कुछ इस 
विस्तारको इस विपरीत उदाहरणद्वारा समझाते हैं कि 
रेलकी पटरियोंको दूरतक देखनेपर वे मिलती हुई 
दिखायी देती हैं, उसकी विपरीतता शायद आकाशमें 
भी हो रहा है। 

हमारे लिये सूर्य सबसे अधिक बड़ा भारी, गरम 
और चमकीला पदार्थ है; पर तुलनात्मकदृष्टिसे स्थिति 
इससे विपरीत ही दिखायी देती है। आकाशमें ५,००,००० 
दैत्य (बड़े) तारे हैं। सबसे अधिक चमकीले तारे 
सिरियसका तापमान १९७००१ फा० है। सिरियस इतना 
गर्म होकर भी एक श्वेत बौना ही है। वह इतना भारी 
है कि उसकी एक घन इंच मिट्टीका वजन १ टन होगा। 
वह इतना विशाल है कि पृथ्वी यदि सूर्यकी अपेक्षा 
उसके पास रखी जाय तो सूर्य यदि उसके केन्द्रमें हो 
तो पृथ्वी भी नाभिके वे धरातलके बीचोबीच ही 
दिखायी देगी। पर वह विरल इतना है कि हमारी श्वास 
भी उससे ३ हजार गुनी भारी होती है। 

हमारा अनन्त विस्तारतक फैला यह विश्व इतना 
विचित्र, अद्भुत और रम्य है कि मनुष्यको दृष्टि उसे 
आश्चर्यके साथ सदियोंसे देखती चली आ रही है, पर 
आज भी वह तृप्त नहीं हो पायी है। इक्के-दुक्के तारोंसे 
लगाकर तारापुञ्ज, तारामण्डल, ताराबादल और दूश्यमानसे 
परे प्रकाशपिण्डांकी खोज-बीनमें लगा मनुष्य अभी 
अपनी हार माननेको तैयार नहीं। उसने चन्द्रमण्डलकी 
सदेह यात्रा की, मंगल-शुक्रपर वह उपग्रह भेज रहा है, 
दूरबीनोंको सहायता तथा रेडियोधर्मी वैश्वकिरणोंके 
संग्रहणसे वह अनन्तमें दूरतक छलाँग लगाना चाहता है। 
आइन्स्टाइनके मतानुसार विश्व अब चतुरायामी है, 

लम्बाई और चौड़ाई, उँचाई या मोटाईके साथ समयका 
आयामी जोड़कर उन्होंने विश्वको प्रथम तीनमें सान्त, पर 
अन्तिममें अनन्त माना है। इसीलिये स्थानमें प्रवेश 
पाकर भी समयमें उसकी पहुँच सीमित है। आकाशकी 
अनन्ततामें वह इतना आगे बढ़ गया, पर समयको 
अनन्तता अभी उसकी पकड़से बाहर ही बनी हुई है। 
जो प्रश्न वैदिक ऋषिने पूर्वकालमें पूछा था वह अभी 
अनुत्तरित-जैसा ही है- 
को अद्धा वेद क इह प्र वोचत्‌ 
कुत आ जाता कुअत इयं विसृष्टिः । 
अस्य विसर्जनेना- 
ऽथा को वेद यत आबभूव॥ 
(ऋक्संहिता १०।१२९।६) 
जब देवता भी सृष्टि-निर्माणके बाद उतपन्न हुए तो 
निश्चयपूर्वक इसे कौन बताये कि यह सृष्टि कहाँसे कब 
उत्पन्न हुई। श्रुति आगे यह कहती है- 
नासदासीन्नो सदासीत्‌ तदानीं 
नासीद्रजो नो व्योमा परो यत्‌। 
किमावरीवः कुह कस्य शर्मन्‌ 
अम्भः किमासीद्‌ गहनं गभीरम्‌॥ 
(ऋक्‌-नासदीयसूक्त १) 
न शून्य था, न आदि पदार्थ था, न पृथ्वी थी और 
न आकाश। एक अवर्णनीय तत्त्व-तम (कुहरे) के 
बादलोंकी भाँति सघन रूपमें फैला हुआ था। 
इसीको और विस्तार देते हुए वे कहते हैं- 
तम आसीत्‌ तमसा गूळ्हमग्रे- 
ऽप्रकेतं सलिलं सर्वमा इदम्‌। 
यदासीत्‌ 
तपसस्तन्महिना 


अर्वाग्देवा 


तुच्छ्येनान्वपिहितं 
जायतैकम्‌॥ 
(नासदीयसृ० ३) 
उस अधकारके अनिश्चित आवरणमें आदि प्रकृतिरूप 
सलिल (हाइड्रोजन) में तपस्‌ (एनजी-ऊर्जा) को शक्तिसे 
इस सृष्टिका निर्माण हुआ। 
पर उस समय जो हुआ उसमें देवतातक साक्षी 
नहीं रहे तो और इसे जाने भी कौन? श्रुति भी यही 
कहती है-- 
इयं विसृष्टिर्यत आबभूव 
यदि वा दधे यदि वा न। 


४०४ 
योऽस्याध्यक्षः परमे व्योमन्‌ 
सो अङ्ग वेद यदि वा न वेद॥ 
(नासदीय सूक्त ७) 


अर्थात्‌ भगवान्‌ जाने इस सृष्टिके निर्माणका रहस्य 
क्या है? पर मनुष्य इसमें भी हार मानना नहीं चाहता। 
उसने अनुमान लगाया है कि (हायलके मतानुसार) 
लगभग ५,०००,०००,०००(पाँच अरब) वर्ष पहले 
संसारके शूयकालमें शुन्यमेंसे एक महाविस्फोट हुआ। 
उससे सघन न्यूट्रान्सका महागोला उत्पन्न हुआ। एक 
सेकेण्ड बाद वह १५०००० लाख अंश तापमानपर 
पहुँच गया। एक घंटेमें उसके केन्द्रमें वर्तमान न्यूट्रानोंने 
उनके आधुनिक रूप-जैसा रूप धारण कर लिया। 
उनमें हाइड्रोजनके तत्त्व प्रधान थे जो हीलियममें 
बदलकर आणविक प्रतिक्रिया करते रहे। एक वर्ष बाद 
तापमान ३० लाख अंशतक गिर गया। ३०० लाख वर्ष 
बाद वह परमाणु-रज बादलोंमें बदल गयी। १००० 
लाख वर्ष बाद ३०००° के लगभग तापमान घट गया। 
प्रकृतिके नियमानुसार ये प्राथमिक रज-गैस सूर्यसे भी 
१००,०००,००० गुनीसे अधिक संहतिवाले बादलोंमें 
बदलकर आकाशमें बिखरकर चक्कर लगाने लगे, 
जिससे प्राथमिक आकाशगङ्ाओं और आदिम तारोंका 
जन्म होता गया। 

महाविस्फोटके बाद हुए विस्तारसे आकाशमें 
तारापिण्ड बन गये, जो उसी क्रममें ठंडे होकर वर्तमान 
रूप एवं आकार धारण करते जा रहे हैं। दूसरे मतानुसार 
ब्रह्माण्ड (पहले मतके विपरीत) फैल नहीं रहा है, 
स्थिर है। तीसरा मत है कि फैलने व सिकुड्नेकी 
क्रियाएँ निरन्तर चलती हैं, यद्यपि यह अन्तराल काफी 
बड़ा होता है। 

इस सम्बन्धमें वैज्ञानिकोंने स्वयं ही कुछ शङ्काएँ 
प्रस्तुत की हैं। संसार किसी भी प्रकार प्रारम्भ हुआ हो 
उसमें गुरुत्वाकर्घणका नियम तो विश्वव्यापी ही है। यदि 
शून्यकालमें महाविस्फोटका प्रभाव अनन्त दूरीतक 
फैला तो प्रभावके प्रसारकी गतिके प्रभावको थोड़ा 
समय तो लगना ही चाहिये, उतनी देरमें वहाँ कौन- 
सा प्रभाव काम कर रहा था? यदि प्रभावको सार्वत्रिक 


* सर्वानन्दप्रदाता हरिहरनमितः पातु नो विश्वचक्षुः * 


समान मान लें तब भी दूसरी शङ्का यह उठती है कि 
गुरुत्वका स्थिराङ्क क्या सदा वही रहता चला आया है? 
यदि उसमें घट-बढ़ हुई तो उसके प्रभावमें भी अन्तर 
पड़ना चाहिये। यदि गुरुत्व शक्ति बढ़ जाये तो पृथ्वीको 
सूर्ये अधिक निकट पहुँचना पड़े और सूर्य अधिक 
चमकोला बनकर उसे अधिक प्रकाश देने लगे। ऐसी 
ही शङ्का संहतियोंके सम्बन्धमें भी की गयी है कि यह 
भी तो हो सकता है कि अतीतमें परमाणुओंकी संहतियाँ 
छोटी हों और गुरुत्वाकर्षण भी घट रहा हो। 

गुरुत्वाकर्षणका प्रभाव इतना प्रबल होता है कि 
सूर्यका आनतरिक दाब हटा दिया जाय तो वह आधे 
घंटेमें एक बिन्दु-जितना रह जायगा। 

ऐसी ही शङ्का पदार्थोके क्षय और उत्पत्तिके बारेमें 
की गयी है। यदि ब्रह्माण्ड विकसित हो रहा हे तो नया 
पदार्थ कहाँसे आयेगा ? हायलने उसे ऋणात्मक ऊर्जाकी 
कल्पनाद्वारा समझनेका प्रयास किया है। 

आईस्टानका संसार स्थान ही नहीं, समय-सापेक्ष 
है; इसलिये दो सुदूर गतिशील स्थानोंकी घड़ियोंमें 
अन्तर होता है, अवकाशके मुड़ा होनेसे प्रकाश-किरणें 
भी मुड़ जाती हैं और न्यूटनके जिस ईशरमें पदार्थ गति 
करता है, वह आइन्स्टाइनकी अन्यूक्लिदीय ज्यामिति 
और समयावकाश संश्लेषण सिद्धान्तानुसार कुछ भिन्न 
ढंगसे काम करता है। पर ये अन्तर इतने नगण्य हैं कि 
आइन्स्टाइनका संसार पुराने संसारसे बहुत अलग 
दिखायी नहीं देता। 

फिर भी सापेक्ष संसारकी अवकाश और कालकी 
सापेक्षतामें हम कहाँ हैं, हमारा सौर-मण्डल कहाँ है, 
यह विश्व कहाँ है, इसपर थोड़ा प्रकाश डालकर इसी 
बातपर आकर रुकना पड़ता है कि अआर्जुनने जिस 
विश्वरूपको देखना चाहा था, उसका प्रत्यक्ष रूप देखना 
हो तो वह सूर्यसे आरम्भ करके तारोंतक बढ़ता जाय 
तब उसे 'दिवि सूर्यसहस्त्रस्य'को दीसि ही नहीं, उससे 
सहस्रगुनी आभा, अनन्त विस्तार और विस्मयकारी 
पदार्थसे परिचय प्राप्त होगा। उससे परे क्या है, उसे तो 
दिक्कालाद्यनवच्छिण्नानन्तचिन्मूर्ति ही जाने, सामान्य विचारक 
तो उसकी झलकमात्र ही पा सकता है। 


* भारतीय कलामें सूर्य-प्रतिमाएँ * 

भारतीय कलामें सूर्य-प्रतिमाएँ 


(लेखक-डॉ० श्रीब्रजेन्द्रनाथजी शर्मा, एम्‌० ए०,पी०-एच्‌० डी०, डी० लिट्‌०, एफू्‌० आर० ए० एस्‌०, लन्दन) 


सूर्यकी पूजा विभिन्न नामोंसे संसारके प्रायः सभी 
देशोंमें अत्यन्त प्राचीन कालसे होती आ रही है। 
भारतवर्षके प्राचीनतम ग्रन्थ ऋग्वेदमें सूर्यको समस्त 
जगत्‌की आत्मा बताया गया है-'सूर्य आत्मा 
जगतस्तस्थुषश्व '--उनके लिये पूषन्‌, भग, मित्र, अर्यमन्‌, 
विवस्वत्‌, सविता आदि नामोंका प्रयोग हुआ है। 
रामायण तथा महाभारत महाकाव्योंमें भी सूर्यसम्बन्धी 
विवरण प्राप्त होते हैं। पुराणोंमें सूर्यकी पूजाके अनेक 
प्रमाण मिलते हैं । विष्णुपुराणके अनुसार सूर्यके रथका 
विस्तार नौ हजार योजन है और इससे दूना उसका 
ईषा-दण्ड है। उसका धुरा डेढ़ करोड़ सात लाख 
योजन लंबा है, जिसमें उसका पहिया लगा है। तीन 
नाभि, पाँच अरे, और छः नेमिवाले उस अक्षयस्वरूप 
संवत्सरात्मक चक्रमें सम्पूर्ण कालचक्र स्थित है। सात 
छन्द उसके घोड़े हैं, जिनके नाम गायत्री, बृहती, 
उष्णिक्‌, जगती, त्रिष्टुप्‌, अनुष्टप्‌ और पंक्ति हैं। मत्स्य, 
भविष्य, विष्णुधर्मोत्तर तथा अग्निपुराणमें भी सूर्यमूर्तिसम्बन्धी 
अनेक महत्त्वपूर्ण उल्लेख मिलते हैं। 

भारतीय कलामें सूर्यका प्राचीनतम अङ्कन चक्र, 
पद्म तथा गोलाकार स्वर्णपत्रके रूपमें किया जाता था-- 
जैसा कि आहत मुद्राओंके अतिरिक्त सूर्यमित्र तथा भानमित्र 
आदि शासकोंकी मुद्राओऑंपर भी देखनेको मिलता है। 
ऐसी मुद्राएँ अनेक भारतीय संग्रहालयोंमें सुरक्षित हें । 

शुङ्गकाल (लगभग प्रथम शती ई० पूर्व) में निर्मित 
एक वैदिक स्तम्भपर जो अब पुरातत्त्व-संग्रहालय, 
बोधगयामें सुरक्षित है, सूर्यको चार घोड़ोंवाले एक 
रथपर विराजमान दिखाया गया है। इनके दोनों ओर 
एक-एक धनुर्धारिणी नारी बनी है। इसीकी समकालीन 
मिट्टीकी बनी दो मूर्तियाँ बंगालमें चन्द्रकेतुगढ़ तथा 
बिहारमें वसाढ नामक स्थानसे भी प्राप्त हुई थीं। प्रथम 
मूर्ति जो अब कलकत्ताके आशुतोष-संग्रहालयमें प्रदर्शित 
है, उसका स्वरूप सूर्यके चार अश्वोंवाले रथपर 
सवाररूपमें है-इन्होंने कवच धारण कर रखा है तथा 
इनके दोनों ओर बोधगयासे प्राप्त मूर्तिकी ही भाँति ऊषा 
एवं प्रत्यूषा दिखायी गयी हैं। इस आशयसे सम्बद्ध एक 


अन्य समकालीन मिट्टीको मूर्ति पटना-संग्रहालयमें भी 
प्रदर्शित है। उड़ीसामें खण्डगिरिकी 'अनन्तगुम्फा' 
गुहामें भी सूर्यको चार घोड़ोंद्वारा खींचे जानेवाले एक 
रथपर दिखाया गया है। दक्षिणमें भाजाकी गुफाके मुख्य 
द्वारके एक ओर सूर्य अपनी पल्ियोंसहित चार घोड़ोंवाले 
रथपर विराजमान दिखाये गये हैं। यहाँ यह उल्लेखनीय 
है कि प्रायः इन सभी प्रतिमाओंमें रथके समीप एक 
दानवको विशाल आकृतिका अङ्कन मिलता है, जो 
अन्धकारका प्रतीक है और जिसका विनाश करनेहेतु 
सूर्य अपने रथपर सवार होकर जा रहे हैं। 

कुषाणकाल-लगभग पहिली-दूसरी शती ई० में 
भी सूर्यको अनेक प्रतिमाओंका निर्माण हुआ था। 
मथुरासे सूर्यकी इस कालकी अनेक प्रतिमाएँ प्राप्त हुई 
हैं, जो सफेद चिटकीदार लाल बलुए पत्थरकी बनी 
हैं। इनमेंसे कुछमें वे उत्कुटा आसनमें बैठे हैं तथा 
कइयोंमें एक पहियेवाले रथपर, जिसे चार अश्व खींच 
रहे हैं, विराजमान दिखाये गये हैं। इन्होंने मुकुट, 
चोलक, उपानह आदि धारण कर रखे हैं तथा अपने 
दो हाथोंमेंसे एकमें कमल तथा दूसरेमें खङ्ग ले रखा 
है। इनके सिरके पीछे प्रभा-मण्डल भी बना है। ऐसी 
कई मूर्तियाँ मथुराके संग्रहालय तथा राष्ट्रिय संग्रहालय, 
नयी दिल्लीमें विद्यमान हैं । इन्हींके समकालीन एक अन्य 
मूर्ति भी उल्लेखनीय है, जो कानपुर जिलेके लालभगत 
नामक स्थानसे प्राप्त एक स्तम्भपर उत्कीर्ण है। इसमें 
भी सूर्य एकचक्र तथा चार अश्ववाले रथपर दिखाये गये 
हैं, जिसके सम्मुख राक्षसरूपी अन्धकारका बड़ी 
सुन्दरतासे अङ्कन किया गया है। 

गुप्तकाल-(लगभग ३२५ ई० से छठी शती ई०) में 
सूर्य-पूजाका पर्याप्त प्रचार था तथा उनके निमित्त कई 
देवालयोंका भी निर्माण हुआ था। इस युगकी प्रतिमाओंमें 
सबसे प्रसिद्ध प्रतिमा, जो खैरखनेह (अफगानिस्तान) 
से मिली थी, अब काबुल-संग्रहालयमें प्रदर्शित है । 
श्वेत संगमरमरको इस कलात्मक प्रतिमामें सूर्य चार 
घोड़ोंवाले रथपर, जिसे अरुण चला रहे हैं, बैठे दिखाये 
गये हैं। इनके हाथोंका अग्रभाग खण्डित हो गया है तथा 


४०६ 


इनके एक ओर इनके सेवक पिङ्गल तथा दूसरी ओर 
दण्ड उपस्थित हैं । उपर्युक्त मूर्तिकी लगभग समकालीन 
दो अन्य प्रतिमाएँ बंगालके राजशाही जिलेके नियामतपुर 
और कुमारपुर नामक स्थानोंसे भी मिली थीं । इन दोनों 
ही मूर्तियोंमें सूर्यको स्थानक अथवा खडा दिखाया गया 
है तथा इनमेंसे द्वितीय प्रतिमामें चारके स्थानपर सात 
अश्चोंका भी अड्डून प्राप्त होता है । उत्तर-गुप्त-युगीन एक 
अन्य स्थानक सूर्य-मूर्त, जिसमें उनके दोनों ओर दण्ड 
और पिङ्गल विद्यमान हैं, ब्रिटिश-संग्रहालय लन्दन तथा 
दूसरी जो सम्भवतः कन्नौजसे प्राप्त हुई थी, अमेरिकाके 
नीर्वक-संग्रहालयमें भी देखी जा सकती है। परंतु द्वितीय 
मूर्तिका अधोभाग अब खण्डित हो गया है। दोनों ही 
सूर्यमूर्तियोंके उठे हुए हाथोंमें पद्म दिखाये गये हैं। 

पूर्व मध्ययुगमें कश्मीरमें सूर्य-पूजा पर्याप्त प्रचलित 
थी। यहाँपर ललितादित्य नामक शासकने सूर्यके 
मार्तण्ड नामक प्रसिद्ध देवालयका निर्माण करवाया था 
तथा इसके गर्भगृहमें अपने उपास्य देवताकी कलात्मक 
मूर्तिकी स्थापना की थी। अब यह मन्दिर अधिक 
भग्रावस्थामें है। कश्मीरसे ही प्राप्त कर्कोट-कालीन 
लगभग आठवीं शती ई० की एक सुन्दर कांस्य सूर्यमूर्ति 
अमेरिकाके क्लीवलैण्ड-संग्रहालयमें लेखकको देखनेको 
मिली थी। इसमें उन्होंने आकर्षक किरीट-मुकुट, 
चोलक, उपानह पहन रखे हैं तथा अपने दोनों हाथोंमें 
पूर्ण विकसित कमल धारण किये हैं। यह मूर्ति 
कांस्यकलाका अद्वितीय उदाहरण है। 

उत्तर भारतमें मध्ययुगमें सूर्य-पूजा अपनी पराकाष्ठापर 
थी। प्रतिहार-वंशके कई शासक सूर्य-भक्त थे और 
उन्होंने कई देवालयोंका निर्माण भी कराया था। 
राजस्थानमें ओसियाँ नामक स्थानपर १० वीं शती ई० 
का बना सूर्य-मन्दिर आज भी विद्यमान है, परंतु 
दुर्भाग्यवश इसकी सूर्य-मूर्ति वहाँ नहीं रह गयी है। 
इन्हींके सम्पन्न शासन-कालमें बनी अनेक मूर्तियाँ 
आबानेरी तथा राजस्थान एवं उत्तर प्रदेशके विभिन्न 
भागोंसे मिली हैं, जो लखनऊ एवं प्रयाग-संग्रहालयोंमें 
प्रदर्शित हैं। इन सभी मूर्तियोंमें सूर्य सात घोड़ोंद्वारा 
खींचे जानेवाले रथपर आरूढ़ हैं, जिनके दोनों ओर 
उनको रानियोंके अतिरिक्त दण्ड एवं पिङ्गल भी 
प्रदर्शित मिलते हैं। 


* सर्वानन्दप्रदाता हरिहरनमितः पातु नो विश्वचक्षुः * 


प्रतिहार-शक्तिका हास हो जानेपर राजस्थानमें प्रतापी 
चौहान शासक तथा उत्तर प्रदेशमें गाहड्वाल नरेशोंने 
शासन किया। चौहानकालीन हर्षनाथ, सीकरसे प्राप्त एक 
सूर्य-मूर्ति अजमेर-संग्रहालय एवं किसी अन्य भागसे 
प्राप्त एक संगमरमरनिर्मित प्रतिमा दिल्लीके राष्ट्रिय संग्रहालयमें 
देखी जा सकती है। ऐसे ही गोरखपुर तथा वाराणसीसे 
प्राप्त सूर्यकी कई सुन्दर मूर्तियाँ राज्य- संग्रहालय लखनऊ 
तथा भारतकलाभवन, काशीमें विद्यमान हैं। 

गुजरातके चालुक्यवंशी शासकोंके शासनकालमें 
मोढ़ेराके प्रसिद्ध सूर्य-मन्दिरका निर्माण हुआ जो इस 
समय पर्याप्त खण्डित दशामें है। इसकी ताखों 
(दीयरखों) में कई टूटी सूर्य-मूर्तियाँ आज भी देखी 
जा सकती हैं। बड़ौदाके समीप कांयद्रा नामक स्थानपर, 
जो लकुलीश सम्प्रदायका प्रमुख तीर्थ है, वहाँ सूर्य- 
मन्दिरका सुन्दर तोरण-द्वार विद्यमान है, जो नवीं- 
दसवीं शती ई० का बना है। 

मध्यप्रदेशमें चन्देल-शासकोंके समय खजुराहोमें 
चित्रगुप्त नामक सूर्य-मन्दिरकी स्थापना हुई थी। यहाँपर 
बने अन्य देव-मन्दिरोपर सूर्यकी आसन एवं स्थानक 
मूर्तियाँ आज भी देखी जा सकती हैं। इनके अतिरिक्त 
कई नवग्रह-पट्टोंपर भी सूर्यका अङ्कन उत्कोर्ण 
मिलता है। मध्यप्रदेशमें ही चन्देलोंके समकालीन 
चेदि-सम्राटोंके समयमें भी अनेक सूर्यमूर्तियोंका निर्माण 
हुआ। चेदिकालीन सूर्यमूर्तियोंमें सम्भवतः सबसे सुन्दर 
मूर्ति भेडाघाटस्थित चौंसठ योगिनियोंके मन्दिरके मध्य 
बने गौरी-शंकरके देवालयमें स्थित लगभग ११वीं- 
१२वीं शती ई० को मूर्ति है, जिसमें उनको अपने रथपर 
स्थानकमुद्रामें दर्शाया गया है। उनके हाथोंमें पूर्ण 
विकसित कमल है तथा दोनों ओर ऊषा एवं प्रत्यूषाके 
अतिरिक्त दण्ड एवं पिङ्गल भी दिखाये गये हैं । मूल- 
मूर्तिकि शीशके पीछे बने प्रभा-मण्डलके ऊपर दोनों 
ओर मालाधारी गन्धर्वोका सुन्दर अङ्कन हुआ है; ऐसी 
एक अन्य मूर्ति बिलहरी नामक स्थानपर भी देखी जा 
सकती है। यह प्रतिमा लगभग १२ वीं शती ई० की 
प्रतीत होती है। 

पूर्वी भारतमें पाल-शासकोंके समय, जो यद्यपि 
बौद्धधर्मके अनुयायी थे, अनेक ूर्य-प्रतिमाओंका 
निर्माण हुआ, जो आज पटना-संग्रहालय, भारतीय 


* हरौ दुख दूषण द्वंद हमारे * 


संग्रहालय, कलकत्ता-संग्रहालय तथा राज्यसंग्रहालय 
गौहाटीकी शोभा बढ़ा रही हैं। पालकालीन कुछ अन्य 
सूर्य-प्रतिमाएँ ब्रिटिश-संग्रहालय लन्दन, फिलाडेल्फिया- 
संग्रहालय तथा सेनफ्रान्सिसकोके जगत्‌-प्रसिद्ध संग्रहालयोंमें 
भी विद्यमान हैं । प्रायः इन सभी मूर्तियोंमें उन्हें सात 
घोडोंके रथपर दिखाया गया है, जिसके दोनों ओर 
उनकी पत्नियाँ तथा दण्ड एवं पिङ्गल बने हुए हैं । 
सूर्यके हाथोंमें पद्म विद्यमान है। 

पालवंशकी समाप्ति होनेपर बंगालमें सेन-शासकोंने 
राज्य किया। शैवमतके अनुयायी होनेपर भी इन्होंने 
अन्य धर्मोको पनपनेको पूर्ण स्वतन्त्रता दी। इनके 
कालमें बनी दो अत्यन्त भव्य सूर्यकी पाषाणमूर्तियाँ 
राष्ट्रिय संग्रहालय नयी दिल्लीमें प्रदर्शित हैं। कलाकी 
दृष्टिसे ये भी पालकालीन सूर्य-मूर्तियोंका प्राप्तिूप ही 
प्रतीत होती हैं। 

उड़ीसामें मध्यकालमें सूर्य-पूजाका समानरूपसे 
प्रचार था। यहाँ पूर्वी-गंगयुगीन शासकोंने अनेक 
सूर्यमूर्तियोंका निर्माण करवाया, जिनमें सम्भवतः सबसे 
सुन्दर किचिंग-संग्रहालयकी स्थानक सूर्य-मूर्ति है। इसी 
वंशके प्रतापी शासक नरसिंह वर्मनने कुष्ठ रोगसे मुक्त 
हो जानेपर विश्वप्रसिद्ध कोणार्कके सूर्य-मन्दिरका निर्माण 
तेरहवीं शतीके मध्यमें कराया और उसमें कई कलात्मक 
सूर्य-मूर्तियोंको प्रतिष्ठा भी स्वयं की । इनमेंसे एक मूर्ति 
अब राष्ट्रिय संग्रहालय नयी दिल्लीके मध्यकालीन कक्षकी 
शोभा बढ़ा रही है। ये सभी मूर्तियाँ प्रायः आदमकद 
हैं और कलाकी दृष्टिसे अत्यन्त महत्त्वपूर्ण हैं। 

दक्षिण भारतमें भी सूर्य-पूजाका पर्याप्त प्रसार हुआ 

था। पल्लवोंके समय मयूर कविने 'सूर्यशतक' की रचना 
की थी। पल्लव-सम्राटोंके समय सूर्यके अनेक देवालय 
एवं मूर्तियोंका निर्माण हुआ। ऐसी मूर्तियाँ मद्रास- 
संग्रहालयमें देखी जा सकती हैं। पल्लबोंके बाद चोल- 
सम्राटोंने भी सूर्य-पूजाको स्वतन्त्रता दी थी। अनेक 
चोलकालीन पाषाण एवं धातुकी सूर्यमूर्तियाँ विश्वके 
विभिन्न संग्रहालयोंमें सुरक्षित हैं। परंतु दक्षिण भारतकी 
बनी सूर्य-मूर्तियोंमें प्रायः उन्हें चोलक एवं उपानहके 
बिना ही दिखाया जाता है और साथमें उनके रथ एवं 
अनुचरोंका भी अभाव रहता है। इस प्रकारसे केवल 
सूर्यको ही अकेले प्रदर्शित किया जाता है। 

कर्णाटकके मैसूरके समीप स्थित हेलिविद एवं 
बेलूरके मध्यकालीन मन्दिरोंपर भी अनेक सूर्य-मूर्तियाँ 
उत्कीर्ण मिली हैं, जो लगभग १२ वीं-१३वीं शती ई० 
की हैं। इनमेंसे कई मूर्तियाँ उत्तरी भारतकी मूर्तियोंकी 
भाँति सात घोड़ोंबाले रथपर स्थानक-मुद्रामें मिलती हैं, 
जिनके दोनों ओर अनेक अनुचर दिखाये जाते हैं। इस 
प्रकारसे होयसलकालीन अनेक सूर्यमूर्तियोंमें उत्तर एवं 
दक्षिणको कलाका समन्वय देखनेको मिलता है। 
इनमेंसे अधिकतर मूर्तियोंमें दक्षिण भारतको मूर्तियोंको 
भाँति उदीच्यवेश तथा उपानहका अभाव होता है। 

सूर्य-पूजा आज भी सम्पूर्ण भारतमें समानरूपसे 
विद्यमान है और प्रत्येक हिंदू, चाहे वह किसी देव या 
देवीका उपासक क्यों न हो, सूर्यभगवान्‌को प्रतिदिन 
पूजा एवं आराधना करता है। ये दर्शित मूर्तियाँ और 
प्रतिमाएँ सूर्य-पूजाकी व्यापकता और महत्ताकी बोधगम्य 
व्याख्याएँ कर रही हैं। 


हरौ दुख दूषण द्वंद हमारे 
(रचयिता श्रीमणिरामजी ' मणि') 
काल-बिभाजक चक्र कराल, महातम-पुंज बिनासनहारे। 
बेद पुरान प्रभाव भनें, हरि संभू, बिरंचि बपुत्रय धारे॥ 
सेवत देव मुनीस सदा, थिर-जंगम-संसृतिके रखवारे। 
दीन दयालु दिवा 'मणि' देव, हरौ दुख-दूषण द्वंद हमारे॥ 

* सर्वानन्दप्रदाता हरिहरनमितः पातु नो विश्वचक्षुः * 


वैदिक साहित्य एवं भारतीय स्थापत्य किंवा मूर्तिकलाओंमें सूर्य 
(लेखक- श्रीजगदीशजी शर्मा) 


सूर्य-पूजा अत्यन्त प्राचीन है। भारतीय सम्प्रदायोंमें 
सौर-सम्प्रदायका भी एक महत्त्वपूर्ण स्थान है। सौर- 
सम्प्रदायवाले सूर्यके उपासक होते हैं। आकाशमें 
दिखायी पड्नेवाले ज्योतिषपिण्डोंके अन्तर्गत नारायणरूपमें 
सूर्यको पूजा आदिकालसे होती चली आ रही है । वेदोंमें 
सूर्यदेवताका नाम बहुत बार आया है। सूर्यसे भौतिक 
सौर-मण्डलका बोध होता है। सूर्यके चक्षुका उल्लेख 
कई बार आया है। ऋग्वेदमें कहा गया है-- 

'अत्र सूर्यस्य च दिवि चक्षुराधात्‌' 

अथर्ववेदमें सूर्यको चक्षुओंका पति बताया गया है। 
वे प्राणियोंके एक नेत्र हैं, जो आकाश और पृथ्वीको 
बराबर देखते रहते हैं । वे दूरदरष्टा हैं, सर्वद्रष्टा हैं, अशेष 
जगतीके सर्वेक्षक हैं। सभी प्राणियों और मर्त्योंके 
अच्छे-बुरे कर्मोको देखते रहते हैं। 

यथा-- पश्यञ्जन्मानि सूर्यः। (ऋक्‌० १। ५०। ७) 

सूर्यके द्वारा उद्बुद्ध किये जानेपर मनुष्य अपने 
लक्ष्योंकी ओर निकल पडते हैं तथा अपने कार्योको 
पूरा करनेमें व्यस्त रहते हैं। मानवजातिके लिये सूर्यदेव 
उद्दोधक बनकर उदित होते हैं। वरुणने सूर्यके पथका 
निर्माण किया। पूषा उनके संदेशवाहक हैं। ऊषा (सूर्य) 
अग्रि और यज्ञको जन्म देती है। सूर्यदेव ऊषाके 
सत्सङ्गसे चमकते हैं। कहीं-कहीं ऊषाको सूर्यको पत्नी 
भी कहा गया है। सूर्यको आदित्य भी कहा गया है। 
उनके पिता द्यौ हैं, जो देवताओंसे जन्में हैं। विश्वमुखके 
नेत्रसे सूर्यकी उत्पत्ति हुई है; यथा-- 

चक्षोः सूर्यो अजायत। (ऋक्‌० १०। १९। १३) 

अथर्ववेद-(४। १०। ५) में सूर्यकी उत्पत्ति वृत्रदैत्यसे 
बतायी गयी है--'वृत्राजातो दिवाकरः '। इन्द्रने सूर्यको 
जन्म दिया, उन्हें भासित किया तथा द्युलोकमें उभारा। 
एक अन्य स्थलपर उल्लेख मिलता है कि इन्द्र और 
विष्णुने उन्हें जन्म दिया। सोमने प्रकाशके साथ सूर्यको 
उभारा। इन्द्र और वरुणने प्रभूत सूर्यको द्यौमें उठाया। 
मित्र और वरुणने उन्हें द्युलोकमें बैठाया । सोमने सूर्यको 
प्रकाश दिया और अग्निने सूर्यकी चमकको ऊँचाईपर 
स्थित किया तथा उन्हें स्वर्गलोकतक चढाया । 


सूर्यको अनेक मन्त्रोमें उड्नेवाला पक्षी कहा गया 
है। वे अरुण सुपर्ण हैं, और उड्नेवाले एक बाज हैं। 
एक मन्त्रमें उन्हें श्येन बताया गया है। एक अन्य 
स्थलपर भी उन्हें वृषभ एवं पक्षी भी कहा गया है। एक 
स्थलपर उन्हें चितकबरा बैल भी कहा गया है । सूर्यकी 
किरणें उनके घोड़े हैं! वे आकाशके एक रत्न हैं। 

प्राणियोंका अवलम्बन सूर्य शतपथब्राह्मणमें कहा 
गया है-'सूर्य एक ज्योतिष्मान्‌ आयुध हैं, जिसे मित्र 
तथा वरुण बादल और वर्षासे आवृत करते हैं। वे मित्र 
वरुणके वज्र हैं। सूर्यचक्र हैं। सूर्य चराचरके लिये 
चमकते हैं। वे अपने प्रकाशसे अन्धकारको नष्ट करते 
हैं। सूर्य दिनोंको नापते हैं, आयुको बढ़ाते हैं। बीमारी 
और दुःस्वप्रोंका विनाश करते हैं। सभी प्राणियोंका 
अवलम्बन सूर्य हैं। आकाश उन्हीं द्वारा स्थिर है, 
इसलिये उन्हें विश्वकर्मा भी कहा गया है। 

ऊषासे सूर्यका सम्बन्ध सूर्यके साथ ऊषाका सम्बन्ध 
मिलता है। वह देवोंकी नेत्रज्योति लाती है । सूर्यके लिये 
मार्ग बनाती है। सूर्य तथा ऊषाके सम्बन्धके विषयमें 
अनेक कल्पनाएँ मन्त्रोमें मिलती हैं। सूर्य ऊषाका 
अनुगमन उसी प्रकार करता है, जिस प्रकार वर 
वधूका। वह सूर्यकी पल्ली मानी गयी है। ऊषाको 
हिरण्यवर्णा भी बतलाया गया है। उसके सुवर्णमय 
रथको लाल रंगवाले बलशाली तथा शिक्षित घोड़े 
(किरणें) खींचकर आकाशमें लाते हैं। 

विभुका प्रतीक सूर्य-सूर्य ब्रह्मका प्रतीक है। 
सूर्योपनिषद्में कहा गया है कि सूर्यसे सभी जीव उत्पन्न 
होते हैं, सूर्यसे ही यज्ञ, मेघ, अन्न और आत्माका 
विकास होता है। सूर्य ही प्रत्यक्ष कर्मकर्ता, विष्णु, रुद्र, 
ब्रह्म, ऋक्‌, यजुः, साम और अथर्व हैं। सूर्यसे पञ्चतत्त्व 
उत्पन्न होते हैं, सूर्यसे पालित होते हैं और सूर्यमें लीन 
होते हैं। सर्वदेवस्वरूप रवि त्रिमूर्ति और त्रिदेव हैं । सूर्य 
प्रत्यक्ष देवता हैं और अन्य देवता परोक्ष हैं। मन्त्र 
सूर्योपासनासे सूर्यका सांनिध्य प्राप्त होता है। ३६ में 
आदित्यको (सूर्यको) इन्द्र, रुद्र, विष्णु, प्रजापति, 
आग्नि, सूक्ष्म मन, प्रभु और शाश्वत ब्रह्म कहा गया है। 


* वैदिक साहित्य एवं भारतीय स्थापत्य किंवा मूर्तिकलाओंमें सूर्य * 


सूर्योपासना विष्णुलिङ्ग, शिवलिङ्गकी तरह ब्रह्यलिङ्गकी 
उपासनाके रूपमें होती है । इसका नाम गगनलिङ्ग है। 
इनके आकाश वेदी और सूर्यमण्डल लिङ्ग हैं । गगनके 
रूपमें सूर्य विभुके प्रत्यक्ष प्रतीक हैं । वर्जेसके अनुसार 
सूर्य अन्धकार (बुराइयों)को नष्ट करते हैं । 
आवेस्तामें हेर अर्थात्‌ सूर्य (वैदिकस्वर जिससे 
सूर्यकी निष्पत्ति हुई है, जो ग्रीक हेलियोससे सम्बद्ध है) 
के शीघ्रगामी अहुरामब्दाका नेत्र बतलाया है। ईसाकी 
प्रथम शताब्दीमें उत्तर भारतके सौर-सम्प्रदायपर विदेशी 
प्रभाव है । वाराहमिहिरके अनुसार सूर्य-प्रतिमाओंकी 
प्रतिष्ठा मन्त्रोंद्वारा हुई। मगलोग विशेषरूपसे सूर्यके 
उपासक थे। 
प्रश्न यह उत्पन्न होता है कि मग किसके प्रयाससे 
किन परिस्थितियोंमें भारत आये ? पुराणोंके अनुसार ये 
साम्बद्वारा भारतमें लाये गये । मुल्तानका मन्दिर भारतीय 
सम्प्रदायका मूलस्थानका है, जो इसी युगमें हुआ। 
सूर्यमन्दिर कलाके प्रतिनिधि--सूर्यमन्दिर भारतीय 
कलाके प्रतिनिधि हैं। उनमें तरह-तरहके प्रतीक मिलते 
हैं। ये प्रतीक वैदिक संस्कारोंसे सम्बन्ध रखते हैं। 
चक्र-कमल-आयुध आदि- आदि प्रतीक सूर्यके मन्दिरोंमें 
मिलते हैं। उत्तर भारतमें अनेक सूर्य-मन्दिरोंका निर्माण 
हुआ। इन मन्दिराँमै सौर-सम्प्रदायसे सम्बद्ध विदेशी 
प्रभावोंके संकेत नहीं मिलते। गुप्तकालके मन्दिरोंका 
आभास उस युगके अङ्कित अभिलेखोंसे होता है। 
मध्ययुगमें सारे भारतमें सूर्यप्रतिमाओंका निर्माण हुआ। 
पश्चिमी भारतमें मुल्तानसे कच्छ तथा उत्तरी गुजराततक 
पाये गये हैं। मोढेरा (गुजरात)का सूर्यमन्दिर विशेषरूपसे 
दर्शनीय है। भारतके पूर्वी छोरमें कोणार्कका मन्दिर 
मध्ययुगीन कलाका अद्भुत एवं भव्य मन्दिर है। इसके 
अतिरिक्त मध्यप्रदेशके मानखेडा-(टीकमगढ़) में निर्मित 
सूर्यमन्दिर दर्शनीय है। इसी प्रकार दक्षिण भारतमें भी 
सूर्यमन्दिर मिलते हैं, लेकिन उत्तर तथा दक्षिण भारतके 
मन्दिरोंमें सूर्यकी प्रतिमाओंमें भिन्नता मिलती है। 
उत्तर भारतीय ग्रन्थोंमें सूर्य-प्रतिमाके लक्षण-- 
बृहत्संहितामें सूर्य-प्रतिमाका प्राचीनतम विवरण मिलता 
है। सूर्यदेव कुण्डल, हार तथा मुकुटसे सुशोभित 
उद्दीच्यवेश एवं कञ्चुक धारण किये हुए हैं, पैरोंसे 
वक्षतक चोलकसे ढकी हुई मूर्तिके हाथोमें कमल हैं। 

विष्णुधर्मोत्तरपुराणमें सूर्य-प्रतिमाका विस्तृत विवरण 
उपलब्ध है । इस ग्रन्थके अनुसार सिन्दूरी प्रभामण्डल, 
सभी आभूषणोंसे अलङ्कृत, श्मश्रु-कवचधारी सूर्य 
उद्दीच्यवेषमें अपने दोनों हाथोंमें पुष्पके रूपमें दो रासें 
धारण किये हों। दोनों पाश्वॉमें खेटक तथा पिङ्गल- 
दण्ड तथा लेखनीयुक्त चित्रित हों। उनके सिरोंपर 
सूर्यके दो शेष हाथ हों तथा बायें भागमें सिंहाङ्कित ध्वज 
हो। पासमें चारों पत्नियाँ (राज्ञी, निक्षुभा,छाया, सुवर्चसा) 
तथा चार पुत्र-रेवन्त, यम तथा दो मनु हों। 

विश्वकर्मशीलके अनुसार सूर्यकी प्रतिमा ऐसी 
बनायी जानी चाहिये कि उनके रथमें एक चक्र, सात 
घोडे, एक सारथी, वक्षमें कञ्चक और कवच, दोनों 
हाथोंमें कमल हो। दाहिने-बायें पार्श्वमें निक्षुभा तथा 
राज्ञी हों। साथमें दण्ड और पिङ्गल द्वारपाल हों, जो 
खड्गधारी अथवा शकङ्खधारी हों। 

मत्स्यपुराणमें भी सूर्यके एक चक्र और सात 
अश्वोवाले रथका उल्लेख मिलता है। इनमें सारथि अरुण 
है। स्कन्धोंतक भुजाओंमें कमल हों। शरीर चोलकसे 
आच्छादित हो। किंतु इसमें दोनों ओर पिङ्गलका उल्लेख 
है, लेकिन पल्लियोंका नहीं। 

दक्षिण भारतके ग्रन्थोंमें सूर्यप्रतिमालक्षण- अंशभदागम 
और सुप्रभदागमके अनुसार सूर्यकी दो भुजाएँ हों। 
कमल धारण किये हों, उनका मस्तक कान्तिमण्डलसे 
घिरा हो और शरीर कटक-मुकुट, यज्ञोपवीत तथा 
मणि-कुण्डलसे सुशोभित हो, शरीरपर उत्तरीय वस्त्र 
हो। पद्मपीठपर सात घोड़ोंवाला रथ हो, पङ्गु अरुण 
सारथी हो, दोनों ओर देवियाँ-उनकी पलियाँ हों। 
पूर्वकारणकागमके अनुसार सूर्यका वामाङ्ग श्यामवर्ण 
नारीके रूपमें चित्रित हो। शिल्परत्नानुसार सूर्यके दोनों 
ओर दण्ड तथा पिङ्गल नामक द्वारपाल हों। 

उत्तर तथा दक्षिण भारतमें सूर्यप्रतिमाओंमें अन्तर 
उत्तर तथा दक्षिण भारतकी सूर्यप्रतिमाओंमें कोई विशेष 
अन्तर नहीं है। गोपीनाथ रावने कुछ भेदोंको स्पष्ट किया 
है, जिसका समर्थन डाक्टर जितेन्द्रनाथ बनर्जीने भी 
किया है। भेद निम्नलिखित हैं- 

१--उत्तरी भारतमें मूर्तियोंके हाथ सामान्यतः कमरके 
पास होते हैं। उनमें स्कन्धोंतक पहुँचे पूर्ण विकसित 
सनाल पद्म हैं, जब कि दक्षिण भारतकी मूर्तियोंके हाथ 

कन्थोंतक उठे हुए हैं, जिनमें अर्द्धविकसित पद्य हैं। 

२--उत्तर भारतकी मूर्तियाँ पैरोमें मोजे तथा बूट- 
जैसा परिधान पहने हुए आच्छन्नपाद हैं । दक्षिण भारतमें 
पैर नग्न हैं। 

३-दक्षिण भारतको मूर्तियोंमें उदरबन्द दृष्टिगोचर 
होते हैं, जब कि उत्तर भारतमें कवच धारण किये हुए हैं। 

४-दक्षिण भारतको मूर्तियोमें सात घोड़े और 
सारथि अरुण कम दिखायी देते हैं, किंतु उत्तर भारतमें 
अधिक हैं। 

५-दक्षिण भारतकी मूर्तियोंमें दण्ड, पिङ्गल, देवियाँ 
तथा अनुचर-अनुचरियाँ नहीं दिखायी देतीं। उत्तर 
भारतकी मूर्तियोंमें ये सभी दृष्टिगोचर हैं। 

विलक्षण प्रतिमाएँ- भारतके कोने-कोनेमें विभिन्न 
कालोंकी निर्मित सूर्यकी प्रतिमाएँ उपलब्ध होती हैं। 
कुछ प्रतिमाएँ अद्भुत एवं विलक्षण हैं। उनकी सुन्दरता 
देखते ही बनती है। विलक्षण प्रतिमाओंके उदाहरण 
निम्न हैं- 

खजुराहो-संग्रहालयमें सूर्यको प्रतिमा पूर्वमध्ययुगीन 
है। एक मूर्ति बड़ी विलक्षण है, जिसमें सूर्यदेव 
पद्मपीठपर सीधे खड़े हैं। उनके दोनों हाथ खण्डित हैं। 
अनुमानतः उनमें पूर्ण विकसित कमल रहे होंगे। सभी 
आभूषणोंसे अलंकृत हैं। वक्षमें कवच और पैरोंमें ऊँचे 
जूते पहने हुए हैं। दोनों ओर राज्ञी व निक्षुभा देवियाँ 
हैं, जिनके एक-एक हाथमें चँवर है तथा दूसरा हाथ 
कमरपर है। देवियोंके पास दण्ड-पिङ्गल दो द्वारपाल 
खड़े हैं। पिङ्गल लेखनी और पत्र लिये है और दण्ड 


* सर्वानन्दप्रदाता हरिहरनमितः पातु नो विश्वचक्षुः * 


शस्त्रधारी है। सूर्यप्रतिमाके पादपीठपर उत्कीर्ण सप्ताश्व 
और सारथि अरुण विशेष दर्शनीय हैं । प्रतिमामें धनुर्धारी 
ऊषा और प्रत्यूषा भी चित्रित हैं। 

चितौड्गढ़की आसनमूर्तिकी सजावटका विवरण 
श्रीगोपीनाथ रावने दिया है। सूर्य दोनों हाथोंमें पूर्ण 
विकसित कमल लिये हुए हैं। सप्ताश्व तथा अरुण आदि 
प्रदर्शित हें । राजपूताना- (अजमेर-) संग्रहालयमें सूर्यकी 
एक प्रतिमा है, जिनके हाथोंमें स्कन्थोंतक पूर्ण विकसित 
कमल है। पार्श्वमें दण्ड, पिङ्गल, राज्ञी एवं निक्षुभा हैं। 
सप्ताश्व और अरुण भी चित्रित हैं। 

दक्षिण भारतमें निर्मित सूर्यप्रतिमाएँ विशेष दर्शनीय 

हैं। सूर्यदेव सुस्पष्ट अनेक आभूषणोंसे अलंकृत खड़े हैं । 
उनके हाथ कमरके पास पद्म धारण किये हैं। 

स्कन्धोंतक उठे हैं। पैर नग्न हैं। धनुर्धारिणी ऊषा- 
प्रत्यूषा, दण्ड-पिङ्गल, सप्ताश्वः, अरुण आदि तथा पार्श्वमें 
चक्र प्रदर्शित हैं। इस प्रकारकी मूर्ति हवेरीमें भी मिली 
है। गुड्डीमल्लमके परशुरामेश्वरमन्दिरमें सूर्यदेव सभंग 
खड़े हैं। हाथोंमें अरद्धविकसित कमल है। मूर्तिकी 
कमरमें पर्याप्त चौड़ी मेखला है। पैर नग्न हैं। इसके 
अतिरिक्त भी भारतके अनेक स्थलोंमें सूर्यकी प्रतिमाएँ 
मिली हैं। आसुतोष-संग्रहालय, मथुरा-संग्रहालय, गान्धार 
और दिनाजपुरमें भी सूर्यकी प्रतिमाएँ द्रष्टव्य हैं। 
उड़ीसामें भी नवग्रह-चक्रमें सूर्य विद्यमान हैं। उपर्युक्त 
विवरणके आधारसे स्पष्ट होता है कि सांस्कृतिक 
अखिल स्थापत्य एवं मूर्तिकलाओंमें सूर्यका अपना 
विशिष्ट स्थान है। 


काशीका मान-मन्दिर ( बेध-शाला ) 
आकाशीय सूर्यादि ग्रह, उपग्रह, नक्षत्र-तारों ( ज्योतिष्कपिण्डों ) की गति-अवगतिके लिये महाराज सवाई 
जयसिंहने १८ वीं शदीके पूर्वाद्धमें काशीके मान-मन्दिरघाटपर एक बेधशालाका निर्माण कराया था, जो आज 
जीर्णरूपमें जनप्रिय सरकारसे उद्धारकी प्रतीक्षामें पुरातत्त्वीय विषय बन रही है। इसमें सात यन्त्रोंकी सहायतासे समस्त 
ग्रह-मण्डल और नक्षत्र-समूहका परिज्ञान किया जाता था। उपासनामें जहाँ द्वादशादित्यस्थल महत्त्ववाले हैं वहीं 
विषद्विज्ञानके लिये मान-मन्दिर-बेधालयकी महत्ता भी अपेक्षित है।* 


* महाराज सवाई जयसिंहने इसके सिवाय, जयपुर एवं उज्जैनकी बेधशालाएँ और दिल्लीके यन्त्र-मन्दिर (जन्तर- 
मन्तर) का भी निर्माण कराया था। सम्प्रति अपने देशमें कोड्इकनाल, हैदराबाद एवं नैनीतालकी उत्कृष्ट बेधशालाएँ हैं । 


* पुराण-प्रसिद्ध मैत्रेयबन--कोणार्क * 

पुराण-प्रसिद्ध मैत्रेयबन--कोणार्क 


(लेखक--श्रीसत्यनारायणपतिजी) 


मनुष्य अपने जीवनको सुखमय बनाने एवं सर्वश्रेष्ठ 
लक्ष्य चतुर्वर्ग फलप्राप्तिकि लिये सतत प्रयत्नशील रहता 
है। जीवनकी ऐहलौकिक तथा पारलौकिक उन्नतिके 
लिये मनुष्य अनादि कालसे योग-याग, जप-तप तथा 
तीर्थाटन करता आ रहा है। तीर्थयात्रा जीवनका एक 
अभिन्न अङ्ग और मुक्तिकी एक प्रमुख सीढी है। 
अज्ञातकालसे अर्थ, शरीर, दुःख, कष्टपर ध्यान न देकर 
अपने ही विश्वासोंका बादशाह बनकर इस पवित्र 
भूमिके तीर्थांके दर्शनके लिये सैकड़ों लोग देशके एक 
कोनेसे दूसरे कोनेतक अनायास भ्रमण करते हैं, मानो 
जीवनकी एक बहुत बड़ी आकाडूक्षा पूरी हो रही हो। 
धर्मभावके साथ तीर्थयात्राका एक सामाजिक पुट भी 
जुडा हुआ है। भारतवर्षमें जाति-परम्परा, सम्प्रदाय, 
भाषा और रीति-रिवाजोंमें विविधताएँ रहते हुए भी इन 
विविधताओंके बीच एकताका एक सुदृढ़ सूत्र बहुत 
दिनोंसे सामाजिक जीवनमें जंजीरका काम करता आ 
रहा है। इस सूत्रको और भी मजबूत करनेके लिये 
धर्माचार्याने तीर्थयात्राकी परम्परा सृष्ट करके विविधताओंमें 
एक भाव और एक प्राणकी स्तुत्य स्थापना की | 

पवित्र भारतभूमिके असंख्य तीर्थक्षेत्रोंमेंसे पुण्यक्षेत्र 
उत्कल प्रान्तका अर्वक्षेत्र-कोणार्क अन्यतम है । भारतके 
दूसरे पवित्र क्षेत्रोंकी तरह केवल पुराणोंमें ही इसको 
महिमाका अबतक प्रधान क्षेत्र मुक्तिक्षेत्रके रूपमें माना 
जाता आ रहा है। पुराणकारोंने दूसरे पुण्यक्षेत्रको तरह 
इसका भी भिन्न-भिन्न रूपमें नामकरण किया है; जैसा 
कि-ब्रह्मपुराणमें ' कोणादित्य’, स्कन्दपुराणमें ' सूर्यक्षेत्र ', 
प्राचीमाहात्म्यमें ' अर्कक्षेत्र, भविष्यपुराणमें ' मित्रवन', 
साम्बपुराणमें ' मैत्रेयबन', कपिलसंहितामें 'रविक्षेत्र' या 
मैत्रेयवन आदि दिये गये हैं । ' मैत्रेय तपसार्जित' अर्थात्‌ 
महर्षि मैत्रेयककी तपस्याके प्रभावसे इस क्षेत्रकी सृष्टि 
हुई है। इसलिये इसका नाम मैत्रेयवन रखा गया है । इस 
पुरातन नामका प्रचलन आजकल कम हो गया है। 
“मित्रवन' या “मैत्रवन' का सम्बन्ध सूर्यके साथ है; 
क्योंकि 'मित्र' सूर्यका ही दूसरा नाम है। सूर्य अपनी 
गतिमें द्वादश राशि पार करके भ्रमण करते समय 


अलग-अलग नाम धारण करते हैं। 

एकोऽसौ बहुधा भूत्वा कालभेदादनिन्दितः । 

मासे मासे तु पतति एको द्वादशतां व्रजेत्‌॥ 

मित्रो मार्गशिरेमासे पौषे विष्णुः सनातनः। 

वरुणो माघमासे तु सूर्यो वै फाल्गुनेऽपि च॥ 

चैत्रमासे तपेद्धानुर्वैशाखे तापनः स्मृतः। 

ज्येष्ठमासे तपेदिन्द्र आषाढे तपते रविः॥ 

गभस्तिः श्रावणमासे यमो भाद्रपदे तथा। 

हिरण्यरेताश्चविमासे कार्तिके तु दिवाकरः॥ 

इन द्वादश नामोंमेंसे पहले 'मित्र'के आधारपर 

सूर्यका अतिप्रिय तीर्थ होनेके नाते इसका नाम मैत्रेयवन 
अर्थात्‌ मित्रवन हुआ है। इस पुराणप्रसिद्ध मैत्रेय या 
मित्रवनकी महत्ताएँ विविध पुराणोंमें मिलती हैं। 
इस पुराणप्रसिद्ध मैत्रेयवनके बारेमें साम्बपुराणमें वर्णित 
है कि 

श्रीकृष्णको आठ पटमहिषियोंमेंसे सबसे सुन्दरी 
जाम्बवती थीं और उनका पुत्र साम्ब सभीसे सुन्दर थे। 
इसके लिये उन्हें अभिमान भी कम न था। यहाँतक कि 
महर्षि नारदकी भी भक्ति करनेके बदले अभिमानमें 
उनका मजाक उड़ाया गया। नारदके लाख यत्न करनेपर 
भी साम्बके स्वभावमें कुछ परिवर्तन नहीं आया। 
इसलिये नारदने साम्बके दण्डके लिये उपाय सोचा। 
उन्होंने श्रीकृष्णसे कहा कि उनकी सोलह सौ गोपियोंके 
साथ साम्बका लौकिक प्रेम है, जिससे गोपियाँ साम्बकी 
लौकिक प्रेमसे पागल हैं। परंतु श्रीकृष्णने नारदकी इस 
उक्तिपर विश्वास नहीं किया, इसलिये श्रीकृष्णको 
विश्वास दिलानेके लिये नारदने एक प्रत्यक्ष प्रमाण 
सामने प्रकट करना चाहा जिससे श्रीकृष्ण मान जायँ। 
एक दिन श्रीकृष्ण रैवतक पर्वतपर गये थे। ऐसे 
अवसरपर नारदने साम्बसे कहा कि रैवतक पर्वतके 
निकट श्रीकृष्ण साम्बकी प्रतीक्षामें हैं । नारदजीने साम्बको 
अपने साथ तुरंत चलनेको कहा। नारदजीके कहनेपर 
साम्ब उनके साथ रैवतक चले गये। जलक्रीड़ामें लीन 
गोपियाँ साम्बको देखकर मोहित हुई; साम्बको गोपियोंके 
बीच श्रीकृष्णने देख लिया। उनके मनमें संदेह पैदा 

हुआ और कोढकी बीमारीसे सौन्दर्य नष्ट होनेका 
अभिशाप दे दिया! इसके बाद इस शापसे बचनेके लिये 
नारदने साम्बको मैत्रेयवनमें बारह सालतक सूर्यकी 
उपासना करनेके लिये उपदेश दिया । 
चन्द्रभागा नदीके तटवर्त्ती सुरम्य मैत्रेयवनमें साम्ब 
शान्त, दान्त और निराहार रूपमें १२ सालतक सूर्यकी 
उपासनामें लीन रहे। एक दिन सूर्यने स्वप्रमें दर्शन दिया 
और भक्तिके साथ एकविंशति नाम, जैसे 
भास्करो भगवान्‌ सूर्यश्चित्रभानुर्विभावसुः। 
यमः सहस्त्रांशुमाली यमुनाप्रीतिदायकः॥ 
दिवाकरो जगन्नाथः सप्ताश्वश्च प्रभाकरः। 
लोकचक्षुः स्वयम्भूश्च छायारतिप्रदायकः॥ 
तिमिरारिर्दिनधवो लोकत्रयप्रकाशकः। 
भक्तबन्धुर्दयासिन्धुः कर्मसाक्षी परात्परः॥ 
एकविंशति नामानि यः पठेदुदिते मयि। 
तस्य शान्ति प्रयच्छामि सत्यं सत्यं वदाम्यहम्‌॥ 
(कपिलसंहिता छठा अध्याय) 
जपनेके लिये आदेश दिया। सूर्यके एकविंशति 
नामोंको स्मरण करते हुए साम्बने १२ सालतक तपस्या 
को। इस प्रकार साम्बद्वारा सूर्यके २१ नामोंको स्मरण 
करते हुए १२ सालतक तपस्या करनेके बाद सूर्यदेवने 
प्रसन्न होकर वर माँगनेके लिये कहा। प्रथम वरमें 
सूर्यपर अटूट भक्तिके लिये और दूसरेमें रोगक्रान्त 
शरीरसे मुक्तिके लिये प्रार्थना की । सूर्यदेवके आशीर्वादसे 
साम्बको पहलेका रूप-सौन्दर्य प्राप्त हुआ। फिर सूर्यदेवने 
कहा कि--'मेरे मन्दिरका निर्माण मर्त्यलोकमें जो 


* सर्वानन्दप्रदाता हरिहरनमितः पातु नो विश्वचक्षुः * 


करेगा वह सनातन लोकगामी होगा।' उन्होंने इसके 
दूसरे ही दिन चन्द्रभागा नदीमें स्नान करते समय 
विश्वकर्मासे बनी सूर्यकी मूर्ति पानीपर तैरती देखी। 
उसके बाद उसे लाकर एक सुन्दर मन्दिरका निर्माण 
कराया और उसमें उस मूर्तिको स्थापना की। 

कपिलसंहितामें भक्त साम्बका उपाख्यान संक्षेपमें 
इस प्रकार वर्णित किया गया है। उपर्युक्त उपाख्यानसे 
यह स्पष्ट हो जाता है कि सूर्यकी उपासनासे कोढ़की 
बीमारी दूर होती है। इसे केवल अन्धविश्वास कहना 
बिलकुल गलत माना जायगा। आजकी खोजसे यह 
और भी स्पष्ट हो जाता है कि सूर्यदेव आदिकालसे 
सिर्फ भारतीयोंके ही नहीं, परंतु दूसरे देशके लोगोंके 
भी उपास्य देवता रहे हैं। भारतीय समयके अनुसार 
सूर्यदेवकी पूजा विविध नामोंद्वारा करते आ रहे हैं। 
इसमें आरोग्य करनेका गुण आरोप करना व्यर्थ नहीं, 
अथच असत्य भी नहीं है। इसमें वैज्ञानिक कारण भी 
अवश्य निहित है। कितने अज्ञातकालोंसे अबतक सूर्य 
आरोग्यके देवताके रूपमें माने जाते हैं, इसका सही 
हिसाब लगाना कठिन है। 

उड़ीसामें साम्बदशमीके दिन साम्ब-उपाख्यानको 
भक्तिके साथ स्मरण किया जाता है और लोग अपनी- 
अपनी संतानको आरोग्य-कामना करते हुए घर-घर 
इनकी पूजा धूम-धामसे करते आ रहे हैं। संस्कृत- 
साहित्यके उद्भट और प्रसिद्ध आलंकारिक मम्मट 
भटने अपनी कृति 'काव्यप्रकाश'में सूर्य-पूजासे 
आरोग्यलाभका वर्णन किया है। 


कोणार्क 


पुरीसे समुद्र-किनारेके पैदल मार्गसे कोणार्क २० मील है। कोणार्क-मन्दिरमें कोई आराध्य मूर्ति नहीं है। 
कोणार्कको प्राचीन और पदाक्षेत्र कहा जाता है। साम्बने कोणादित्यकी आराधना की थी और एक सूर्य-मूर्ति स्थापित 
की थी। वह मूर्ति अब पुरीमें है। किसी समय यह स्थान सौर-सम्प्रदायका प्रधान केन्द्र था। पासमें चन्द्रभागा नदी है। 
यहाँ माघशुक्ला सप्तमीको स्त्रान महापुण्यप्रद माना जाता है। चारों ओरसे पक्के घेरेके भीतर सूर्यदेवका विशाल मन्दिर 
है। इस रथ-मन्दिरमें रथके पहिये तथा सात घोड़े, सारथिका स्थान आदि सब बने हैं। मन्दिर बहुत ऊँचा था, किंतु 
शिखरका भाग टूट गया है। मन्दिर भूमिमें कुछ धँस गया है। सम्मुखके भोग-मण्डपका कुछ भाग खड़ा है। इसके 
पीछे भग्रदशामें सूर्यपत्नी संज्ञाका मन्दिर है। सूर्य-मन्दिर अपनी कलाके लिये विश्वका सर्वश्रेष्ठ मन्दिर कहा जाता है। 
इसमें एक सरकारी संग्रहालयभवन है, जिसमें मन्दिरकी मूर्तियोंके अनेक अंश संगृहीत हैं। यहाँ नवग्रह-मूर्तियाँ, जो 
एक ही शिलामें हैं, अखण्ड तथा बहुत सुन्दर हैं। 


* अनुभव-सिद्ध चमत्कारी सूर्यव्रत * 

अनुभव-सिद्ध चमत्कारी सूर्यव्रत 


(लेखक--पं० श्रीमदनलालजी शर्मा) 


विश्ववन्द्य जगत्प्रतिपालक भगवान्‌ सूर्यदेवके इस 
व्रतका आश्चर्यजनक फल अनेक बार प्रत्यक्ष देखनेमें 
आया है। इस व्रतके प्रभावसे कई संतानहीनोंको पुत्र 
प्राप्त हुए हैं। रोगपीडित अनेक दुःखियोंको असाध्य 
रोगसे छुटकारा मिला है। कतिपय धनहीन व्यक्ति इस 
व्रतको करके धनवान्‌ भी हुए हैं। निश्चय ही इस व्रतके 
करनेसे पापोंका प्रायश्चित्त हो जाता है और मनुष्य 
पापमुक्त होकर सुख प्राप्त करता है। 
महान्‌ चक्रवर्ती राजा मान्धाताने इस सूर्यव्रतको 
अपने कुलगुरु महर्षि वसिष्ठसे पूछा था। इस व्रतका 
वर्णन भविष्यपुराणमें इस प्रकार है-- 
मान्धातोवाच-- 
भगवज्ज्ञानिनां श्रेष्ठ; कथयस्व प्रसादतः। 
त्वद्वक्त्राच्छोतुमिच्छामि व्रतं पापप्रणाशनम्‌॥ 
सर्वकामप्रदं चैव सर्वामयविनाशनम्‌। 
पूजार्घ्यदानसहितं नैवेद्यं प्राशनान्वितम्‌॥ 
एतत्‌ कथय सर्वस्वं प्रसन्नो यदि मे प्रभो। 
मान्धाता बोले- भगवन्‌! आप ज्ञानियोंमें श्रेष्ठ हैं । मैं 
आपके मुखसे समस्त पापों एवं व्याधियोंके विनाशक 
तथा सभी कामनाओंके पूरक व्रतको सुनना चाहता हूँ। 
यदि आप मुझपर प्रसन्न हैं तो पूजा, नैवेद्य, अर्घ्य, दान, 
प्राशन-भोजन-सहित उस व्रतकी विधि कहिये। 
वसिष्ठ उवाच 
श्रृणु राजन्‌ प्रवक्ष्यामि यद्‌ गुह्यं व्रतमुत्तमम्‌॥ 
सर्वकामप्रदं पुंसां कुष्ठव्याधिविनाशनम्‌। 
भानोस्तुष्टिकरं राजन्‌ भुक्तिमुक्तिप्रदायकम्‌॥ 
यस्योदये सुरगणा मुनिसङ्घाः सचारणाः। 
देवदानवयक्षाश्च कुर्वन्ति सततार्चनम्‌॥ 
यस्योदये तु सर्वेषां प्रबोधो नृपसत्तम। 
तस्य देवस्य वक्ष्यामि व्रतं राजन्‌ सविस्तरम्‌॥ 
पूजार्घ्यं प्राशनं दानं नैवेद्यं शृणु तत्त्वतः। 
सर्वतीर्थेषु यत्पुण्यं सर्वयज्ञेषु यत्फलम्‌॥ 
सर्वदानेन तपसा यत्पुण्यं समवाप्यते। 
प्रातःस्त्रानेन यत्पुण्यं तत्पुण्यं रविवासरे॥ 


मार्गशीर्षादिमासेषु द्वादशस्वपि भूपते। 
वसिष्ठजी बोले-राजन्‌! सुनो, मैं तुमको मनुष्योंकी 
समस्त कामनाओंको पूर्ण करनेवाले, कुष्ठ आदि 
असाध्यरोगोंके नाशक, भोग और मोक्षके प्रदाता तथा 
भगवान्‌ सूर्यदेवको संतुष्ट करनेवाले उस उत्तम व्रतको 
बताता हूँ, जो गुप्त है। जिन सूर्यनारायणके उदय होनेपर 
चारणोंसहित सुरगण, मुनिजन, देव, दानव और यक्ष 
सभी सर्वदा पूजा करते हैं तथा संसारके समस्त प्राणी 
सावधान होते हैं, उन भगवान्‌ सूर्यदेवके व्रतको मैं पूजा, 
नैवेद्य, अर्घ्य, दान और भोजनको यथार्थ विधिके साथ 
विस्तारपूर्वक कहता हूँ। पृथ्वीपते! समस्त तीर्थोमें 
तीर्थकृत्यसे जो पुण्य प्राप्त होता है, समस्त यज्ञोंके 
करनेसे जो फल मिलता है तथा सब प्रकारके दान और 
तपस्यासे, विधिपूर्वक प्रातःस्रान करनेसे जो पुण्य प्राप्त 
होता है, भूपाल! मार्गशीर्ष आदि बारहों मासोंमें जो पुण्य 
हैं-वह सब पुण्य इस रविवारके व्रतमें हैं । राजन्‌! इस 
सूर्यव्रतके करनेसे वे सभी पुण्य प्राप्त हो जाते हैं। 
व्रत आरम्भ करते समय यह संकल्प करना 
चाहिये 
सूर्यव्रतं करिष्यामि यावद्वर्ष दिवाकर। 
ब्रतं सम्पूर्णतां यातु त्वत्प्रसादात्प्रभाकर॥ 
हे दिवाकर! एक वर्षतक मैं इस सूर्यव्रतको 
करूँगा। हे प्रभाकर! आपकी कृपासे मेरा यह व्रत 
सम्पन्न हो। 
ततः प्रातः समुत्थाय नद्यादौ विमले जले। 
स्नात्वा संतर्पयेद्‌ देवान्‌ पितृंश्च वसुधाधिप॥ 
उपलिप्य शुचौ देशे सूर्य तत्र समर्चयेत्‌। 
विलिखेत्‌ तत्र पदां तु द्वादशारं सकर्णिकम्‌॥ 
ताम्रपात्रे तथा पदं रक्तचन्दनवारिणा। 
तत्र सम्पूजयेद्‌ देवं दीननाथं सुरेश्वरम्‌॥ 
हे वसुधाधिप! इसके बाद प्रातःकाल निर्मल 
जलवाली नदी या तालाबमें अथवा कूपादिपर स्त्रान 
करके सन्ध्या-तर्पण आदि नित्य-कर्मसे निवृत्त होकर 
गोमय तथा मृत्तिकासे शुद्ध किये गये पवित्र स्थानमें 


* इस व्रतका वर्णन कुछ शब्दान्तरके साथ मदनरल् और सौरधर्म नामके ग्रन्थमें भी आया है । प्रसङ्ग और विधान एक ही है। 

सूर्यकी पूजा करे। उसपर एक ताम्रपात्र (तामडी) में 
रक्तचन्दनसे कर्णिकासहित द्वादशदलपद्म (बारहदलोंका 
कमल) लिखे और उसपर सुरेश्वर, दीननाथ भगवान्‌ 
सूर्यनारायणदेवको पूजा करे। 
मासे मासे च ये राजन्‌ विशेषास्ताञ्छुणुष्व वै। 
मार्गशीर्षे यजेन्मित्रं नारिकेलार्घ्यमुत्तमम्‌॥ 
नैवेद्ये तण्डुला देयाः साज्याश्च गुडसंयुताः। 
पत्रत्रयं तुलस्यास्तु प्राश्य तिष्ठेजितेन्द्रियः॥ 
दद्याद्‌ विप्राय भोज्यं तु दक्षिणासहितं नृप। 
राजन्‌! इस सूर्यव्रतको प्रत्येक मासमें जो विशेषता 
है, वह सुनो। मार्गशीर्ष मासके रविवारोंमें मित्रनामसे- 
“मित्राय नम: '--कहकर सूर्यकी पूजा करे। नैवेद्यमें घृत 
और गुड्के साथ चावल और अर्घ्यमें नारियल दे। 
दानमें ब्राह्मणको भोजन और दक्षिणा दे। स्वयं तुलसीके 
तीन पत्ते खाकर जितेन्द्रिय होकर रहे। 
पौषे विष्णुं समभ्यर्च्य नैवेद्ये कृशरं तथा॥ 
बीजपूरेण चैवार्घ्य घृतं प्राश्यं पलत्रयम्‌। 
दद्याद्‌ घृतं तु विप्राय भोजनेन समन्वितम्‌॥ 
पौष मासके रविवारोंमें विष्णु-नामसे-' विष्णवे 
नमः '--कहकर सूर्यकी पूजा करे। नैवेद्यमें कृशर 
(तिल, चावलकी खिचड़ी) और अर्घ्यमें बिजोरा नीबू 
दे तथा दानमें ब्राह्मणको भोजनके साथ घृत दे। स्वयं 
तीन पल घृत खाकर रहे। 
माघे वरुणनामानं सम्पूज्य सतिलं गुडम्‌। 
भोजनं दक्षिणां दद्यानैवेद्यं कदलीफलम्‌॥ 
अर्ध्य तेनैव दत्त्वा तु प्राश्या मुष्टित्रयं तिलाः॥ 
माघ मासके रविवारोंमें वरुण-नामसे-*बरुणाय 
नमः '--कहकर सूर्यकी पूजा करे। नैवेद्य और अर्ध्यमें 
केला दे। दानमें ब्राह्मणको भोजन, तिल, गुड और 
दक्षिणा दे। स्वयं तीन मुट्ठी तिल खाकर रहे। 
फाल्गुने सूर्यमभ्यर्च्य नैवेद्यं सघृतं दधि॥ 
अर्घ्यं जम्बीरसहितं दधि प्राश्यं पलत्रयम्‌। 
दधितण्डुलदानं च भोजने समुदाहतम्‌॥ 
फाल्गुन मासके रविवारोंमें सूर्य-नामसे-' सूर्याय 
नमः '--कहकर सूर्यनारायणको पूजा करे। नैवेद्यमें घृत 
और दही तथा अर्घ्यमें जँभीरी नीबू दे। दानमें ब्राह्मणको 
भोजन, दही और चावल दे। स्वयं तीन पल दही 
खाकर रहे। 


* सर्वानन्दप्रदाता हरिहरनमितः पातु नो विश्वचक्षुः * 


चैत्रे भानुं च सम्पूज्य नैवेद्ये घृतपूरिकाः। 
दाडिमीफलमर्घ्ये च प्राश्यं दुग्धं पलत्रयम्‌॥ 
विप्राय भोजनं दद्यान्मिष्टान्ग तु सदक्षिणम्‌। 
चैत्र मासके रविवारोंमें भानु-नामसे--' भानवे नम: '-- 
कहकर सूर्यकी पूजा करे। नेवेद्यमें घृत और पूरी तथा 
अर्घ्यमें अनार दे। दानमें ब्राह्मणको भोजन, मिष्टान्न और 
दक्षिणा दे। स्वयं तीन पल दुग्ध पीकर रहे। 
वैशाखे तपनः प्रोक्तो माषान्नं सघृतं स्मृतम्‌॥ 
अर्घ्य दद्यात्तु द्राक्षाभिः प्राशने गोमयं स्मृतम्‌। 
कुर्यान्माषान्नदानं च सघृतं वै सदक्षिणम्‌॥ 
वैशाख मासके रविवारोंमें तपन-नामसे-'तपनाय 
नमः '--कहकर सूर्यकी पूजा करे। नैवेद्यमें माषान्न 
(उड़द) और घृत तथा अर्ध्यमें द्राक्षा (अंगूर या 
मुनक्का) दे। दानमें ब्राह्मणको माषान्न, घृत और दक्षिणा 
दे। स्वयं गोमय खाकर रहे। 
इन्द्रं ज्येष्ठे यजेद्‌ राजन्‌ नैवेद्ये तु करम्भकम्‌। 
अर्घ्य च सहकारेण प्राश्यं जलाञ्जलित्रयम्‌॥ 
दध्योदनसमायुक्तं भोजनं ब्राह्मणस्य तु। 
ज्येष्ठ मासके रविवारोंमें इन्द्र नामसे-- इन्द्राय नम: '-- 
कहकर सूर्यकी पूजा करे। नैवेद्यमें दही और सत्तू या 
दला हुआ अनाज-दलिया तथा अर्घ्यमें आम दे। दानमें 
ब्राह्मणको भोजन, दही और ओदन (भात) दे। स्वयं 
तीन अञ्जलि जल पीकर रहे। 
आषाढे रविमभ्यर्च्य जातीं चिपिटकं तथा॥ 
विप्राय भोजनं दद्यात्‌ प्राशयेन्मरिचत्रयम्‌। 
आषाढ़ मासके रविवारोंमें रविनामसे-' रवये नम: '-- 
कहकर सूर्यकी पूजा करे। नैवेद्यमें चिड़वा (चिउड़ा) 
तथा अर्धघ्यमें जायफल दे। दानमें ब्राह्मणको दही-भातका 
भोजन दे और स्वयं तीन दाना मरिच खाकर रहे। 
गभस्ति श्रावणेऽभ्यर्च्य नैवेद्ये सक्तुपूरिकाः॥ 
अर्घ्यदाने च हि प्रोक्तं त्रपुसीफलमेव च। 
मुष्टित्रयं च सक्तूनां प्राशने समुदाहतम्‌॥ 
विप्राय भोजनं दद्याद्‌ दक्षिणासहितं नृप। 
हे राजन्‌! श्रावण मासके रविवारोंमें गभस्तिनामसे- 
“गभस्तये नम: '--कहकर सूर्यकी पूजा करे। नैवेद्यमें 
सत्तू-पूरी और अर्घ्यमें खीरा दे। दानमें ब्राह्मणको 
भोजन और दक्षिणा दे। स्वयं तीन मुट्ठी सत्तू खाकर रहे। 
यमो भाद्रपदे पूज्यः कूष्माण्डं साज्यमोदनम्‌॥ 


* अनुभव-सिद्ध चमत्कारी सूर्यव्रत * 


गोमूत्रं प्राशने ह्युक्तं ब्राह्मणान्‌ भोजयेत्तथा। 
भाद्रपद मासके रविवारोंमें यम नामसे-'यमाय 
नमः '--कहकर सूर्यकी पूजा करे। नैवेद्यमें चावल और 
घृत तथा अर्ध्यमें कूष्माण्ड (कोहड़ा) दे। दानमें 
ब्राह्मणको भोजन दे और स्वयं गोमूत्र पीकर रहे। 
हिरण्यरेता आश्विने च नैवेद्ये शर्करा स्मृता॥ 
दाडिमेनार्घ्यदानं तु प्राश्यं खण्डपलत्रयम्‌। 
विप्राय परया भक्त्या भोजने शालिशर्करा: ॥ 
आश्विन मासके रविवारोंमें हिरण्यरेता नामसे 
“हिरण्यरेतसे नम: '--कहकर सूर्यकी पूजा करे। नैवेद्यमें 
चीनी और अर्घ्यमें अनार दे। दानमें ब्राह्मणको भक्तिपरायण 
होकर भोजन, चावल और चीनी दे तथा स्वयं तीन पल 
चीनी या मिश्री खाकर रहे। 
दिवाकरः कार्तिके च रम्भाया: फलमेव च। 
पायसं चैव नैवेद्ये पायसं प्राशने स्मृतम्‌॥ 
पायसैर्भोजयेद्‌ विप्रान्‌ दद्यात्‌ ताम्बूलदक्षिणे। 
एवं व्रतं समाप्यैतत्‌ तत उद्यापनं चरेत्‌॥ 
कार्तिक मासके रविवारोंमें दिवाकर नामसे-* दिवाकराय 
नमः'- कहकर सूर्यकी पूजा करे । नेवेद्यमें पायस (खीर) 
और अर्घ्यमें केला दे। ब्राह्मणोंको भोजन कराये और 
दानमें उनको पान तथा दक्षिणा दे और स्वयं पायस खाय। 
इस प्रकार बारह मासतक व्रत सम्पन्न करके उद्यापन 
करे। अब ब्रतके उद्यापनकी विधि कहते हैं- 
उद्यापनके लिये गुरुके घरपर जाकर दोनों चरण 
पकड़कर कहे कि गुरुदेव! मैं सूर्यव्रतका उद्यापन 
करूँगा। आप मेरे घर पधारिये। चाँदीका रथ और एक 
मासा (पाँच रत्ती) सुवर्णकी सूर्यनारायणकी मूर्ति 
बनवाये। सूर्यमण्डलमें कलशस्थापन कर उसमें यथाविधि 
पञ्चरत्रादि रखे। कलशके ऊपर तामडीमें लाल रंगे 
चावलोंसे द्वादशदल कमल बनाये। कलशको लाल 
वस्त्र और पुष्पमालासे वेष्टित कर सुशोभित करे। 
सूर्यभगवानूकी मूर्तिको पञ्चामृतसे स्नान कराये और 
उसका अग्न्युत्तारण करके चाँदीके रथमें बैठाये; पश्चात्‌ 
द्वादशदल कमलके बीचमें मूर्तिको स्थापित कर उसको 
प्राणप्रतिष्ठा करे और चन्दन, अनेक प्रकारके सामयिक 

पुष्प, रेशमी वस्त्रोपवस्त्र, कमण्डलु तथा पादुका निवेदित 
करे। भगवान्‌ सूर्यके निकट तीन वर्धनी (कलसी) 
स्थापित करे। राजन्‌! कुसुम्भी रंगके दो वस्त्र संज्ञा 
देवीको चढ़ाये और कमलके द्वादशदलोंपर सूर्यके 
द्वादश नामोंसे पृथक्‌-पृथक्‌ पूजा करे।' 

द्वादशदल कमलके बीच संज्ञके साथ सहस्र- 
किरणमाली भगवान्‌ भानुकी पूजा करे। ताम्बूल, पूँगीफल, 
धूप, दीप, वस्त्र, नैवेद्य आदि चढ़ाये। हे राजेन्द्र ! व्रतको 
सम्पन्नताके लिये भक्तिपूर्वक भगवान्‌ सूर्यदेवको नारियलके 
साथ अर्घ्य दे और यह कहे कि समस्त व्याधियोंको 
नाश करनेवाले हे सहस्र-किरण सूर्यदेव! आपको नमस्कार 
है। मेरे दिये हुए इस अर्घ्यको आप संज्ञासहित ग्रहण 
कोजिये। इसके बाद सूर्यनारायणकी आरती करे और 
उन्हें पूजा समर्पित करे। शाकलसे सूर्यदेवताके निमित्त 
हवन करे। भक्तिपूर्वक द्वादश ब्राह्मणों और स्त्री-पुरुष- 
(पति-पत्नी) को पायस तथा मिष्टान्न भोजन कराये, दक्षिणा 
दे और माला पहनाये। उपहार-सब चढावा गुरुको 
अर्पण करे। गुरुको संतुष्टकर यह प्रार्थना करे कि मेरे 
इस उद्यापनमें मन्त्रकी, कर्त्तत्यकी और विधिकी जो भी 
कोई त्रुटि हुई है, बह सब आप भूदेवोंकी कृपासे पूर्ण 
हो जाय। इसके बाद विनम्रतापूर्वक ब्राह्मणोंको विदा 
करे और भगवान्‌ सूर्यनारायणको प्रणाम कर बन्धु-बान्धवों 
तथा वृद्धजनोंके साथ स्वयं भोजन करे। 

महाराज! इस प्रकार जो मनुष्य कृपणताको छोड़कर 
इस सूर्यव्रतको करता है, उसके पुण्यफलको सुनिये। 
ब्राह्मण उत्तम विद्या प्राप्त करता है । क्षत्रिय राज्य (भूमि) 
प्राप्त करता है । वैश्य धन-समृद्धि पाता है और शूद्र सुख 
प्राप्त करता है। पुत्रहीनको इस ब्रतके प्रभावसे पुत्र प्राप्त 
होता है। कुमारी कन्याको उत्तम पति मिलता है। रोग- 
पीड़ितोंके रोग छूट जाते हैं। बन्धनमें पड़ा व्यक्ति बन्धन 
(कैद)से छूट जाता है। मनुष्य जो भी कामना करता 
है, इस व्रतके प्रभावसे उसकी सभी कामनाएँ पूर्ण हो 
जाती हैं। नृपोत्तम! जो कोई भी इसको भक्तिसहित 
ध्यानपूर्वक सुनेगा, उसको भगवान्‌ सूर्यदेवको कृपासे 
मनोवाञ्छित फल प्राप्त होगाः। 


१-मित्र,विष्णु, वरुण, सूर्य, भानु, तपन, इन्द्र, रवि, गभस्ति, यम, हिरण्यरेता और दिवाकर ये सूर्यनारायणके मार्गशीर्षसे कार्तिक 


मासतकके क्रमशः १२ नाम हैं। 


२-य इदं शृणुयाद्‌ भक्त्या ह्येकचित्तेन वै नृप। सर्वान्‌ कामानवाप्नोति प्रसादाद्‌ भास्करस्य वै ॥ 


४९६ * सर्वानन्दप्रदाता हरिहरनमितः पातु नो विश्वचक्षुः * 


व्रतके अधिकारी और उसके सामान्य नियम 


जो वर्णाश्रमके आचार-विचारमें रत रहते हों, निष्कपट, निर्लोभ, सत्यवादी, सम्पूर्ण प्राणियोंका हित 
चाहनेवाले, शास्त्रानुयायी, बुद्धिमान्‌ तथा पहलेसे निश्चय करके यथावत्‌ कर्म करनेवाले हैं; ऐसे मनुष्य व्रताधिकारी 
होते हैं। सूर्य-व्रतके- ब्राह्मण, क्षत्रिय, वैश्य, शूद्र, स्त्री एवं पुरुष-सभी अधिकारी हैं। सौभाग्यवती स्त्रियोंको 
पतिकी आज्ञासे ही व्रत करना चाहिये। गुरु-शुक्रास्त, मलमास और भद्रादि दोष रहनेपर व्रतारम्भ नहीं करना 
चाहिये। व्रत आरम्भ करनेके दिन शुद्ध संयत रहकर एवं नित्यकर्मसे निवृत्त होकर सूर्य और देवताओंको व्रतका 


संकल्प निवेदित करना चाहिये 


अभुक्त्वा प्रातराहारं स्नात्वाचम्य समाहितः । 
सूर्याय देवताभ्यश्च निवेद्य व्रतमाचरेत्‌॥ (देवल) 
व्रतीको यदि क्रोध, लोभ, मोह और प्रमादादिसे व्रत छोड़ देना पड़े तो तीन दिनोंतक उपवास करे और 
उसके बाद पुनः व्रतारम्भ करे। व्रत-समासिपर फलार्थ उद्यापन अवश्य करे। 


रविवार और उसके व्रत-नियमादि 


(लेखक-पं० श्रीचन्द्रदत्तजी त्रिपाठी, आयुर्वेदशास्त्राचार्य) 


रविका पर्यायवाचक दूसरा शब्द सूर्य है। अतः 
रविवारका अर्थ सूर्यवार भी है। सूर्यवार भगवान्‌ सूर्यका 
वार अर्थात्‌ दिवस है। सप्ताहके सातों दिन किसी-न- 
किसी ग्रहके दिवस हैं। इसी प्रकार सूर्यवार भी सभी 
ग्रहोंके स्वामी भगवान्‌ सूर्यका दिन युग-युगान्तरसे 
नियत है। सूर्यसे सम्बन्ध रखनेवाले व्रत, जप, तप एवं 
सभी पूजन आदि कार्य तथा उनके लिये अर्घ्यदान 
सूर्यवारको ही मुख्यरूपसे किये जाते हैं। किंतु सूर्य- 
नमस्कार, सूर्यको जलदान आदि प्रतिदिन किया जाना 
चाहिये। उनके व्रतका विधान रविवारको ही निश्चित 
किया गया है। सूर्य भगवत्‌-शक्तिके साक्षात्‌ द्योतक, 
ग्रहोंके अधीश्वर तथा समय (काल) के विभाजक हैं। 
जबतक ये रहते हैं, तबतक दिन कहा जाता है और 
इनके अस्त होते ही रात्रि संज्ञा हो जाती है। इनके 
व्रतका सम्बन्ध इसी दिन और रात्रिसे है। भारतके 
शिक्षित-अशिक्षित, ग्रामीण-नागरिक-सभी इनके व्रत- 
विधानसे सामान्यतः परम्परागत परिचित हैं और जिनकी 
भगवान्में आस्था है, वे सूर्यको भगवान्‌की शक्तिका 
एक स्वरूप समझकर सूर्यका व्रत करते हें । 

भगवान्‌ सूर्यके व्रतका सामान्य नियम प्रायः जो 
सर्वत्र प्रचलित है, निम्न प्रकार है-- 

१. सूर्यका व्रत रविवारको करना चाहिये। 


२. ब्रतके दिन लवण (नमक) सर्वथा वर्जित है। 

३. दिनमें ही बिना नमकके एक बार भोजन करना 
चाहिये। प्रायः मिष्टान्न भोजनका प्रचलन है। 

४. एक अन्न ग्रहण करना चाहिये। अन्न सात्त्विक 
हो। 

५. रात्रिमें जलका भी ग्रहण वर्जित है। 

६. सामान्यतः अन्नका ग्रहण न कर फलाहारका 
उपयोग किया जाना उत्तम है। 

७. सङ्कटापन्न परिस्थितिमें निर्जलरूपमें व्रत किया 
जाता है। व्रतमें संयमका महत्त्व है। 

इस प्रकार उक्त नियमोंको दृष्टिमें रखते हुए अपनी 
परिस्थिति और शारीरिक शक्तिका ध्यान रखते हुए संयत 
होकर सभी लोगोंको भगवान्‌ सूर्यका व्रत करना चाहिये । 
साथ ही ' आदित्यहृदय' स्तोत्रका प्रतिदिन अथवा रविवारके 
दिन तो अवश्य ही स्त्रानादिसे निवृत्त होकर पाठ करना 
चाहिये। इस व्रतसे मनुष्य रोगरहित तथा दीर्घजीवी होता 
है। सभी प्रकारके रक्तविकार-सम्बन्धी रोग-फोड़ा, फुंसी, 
दाद, खाज, उकवत, कुष्ठ आदि दूर होते हैं। इस व्रतसे 
रोगोंका उन्मूलन ही नहीं, अपितु मनुष्यके शत्रुओंका 
भी नाश होता है। आदित्यहदयके निम्नाङ्कित श्लोकमें 
भगवान्‌ सूर्यको शत्रुघ्न कहा गया है। इससे यह स्पष्ट 
विदित होता है कि वे शत्रुओंका भी नाश करते हैं 


* कोटि-कोटि प्रणाम हे * 


तमोऽघ्नाय हिमञ्चाय शत्रुघ्ायामितात्मने । 
कृतध्नप्राय देवाय ज्योतिषां पतये नमः ॥ 
(--वा० रा० युद्ध १०५। २०) 
अर्थात्‌ अन्धकार, शीत, शत्रु एवं कृतश्नके नाशक, 
विशाल आत्मावाले और ज्योतियोंके पति- अर्थात्‌ 
प्रकाशाधीश्वर देवके लिये नमस्कार है। इस सम्बन्धमें 
यह भी कहा गया है कि रावणके साथ युद्ध करते हुए 
भगवान्‌ रामको देवताओंने उपदेश दिया और कहा कि 
श्रीराम! आप सम्पूर्ण शत्रुओंका नाश करनेवाले भगवान्‌ 
सूर्यको पूजा, जप, आदित्यहृदयका पाठ और उन्हींका 
ध्यान करें। ये ही ब्रह्मा, विष्णु, शिव, प्रजापति हैं। ये 
ही सर्वशोकनिवारक एवं समग्र चिन्ता-विनाशक हैं। 
सूर्यनारायणको पूजा करनेसे आप शत्रुओंपर विजय प्राप्त 
कर लेंगे। भगवान्‌ रामने इस उपदेशको ग्रहण किया 
और वैसा ही आचरण किया। फल जो हुआ सभी 
जानते हैं कि श्रीरामचन्द्र विजयी हुए। इससे यह स्पष्ट 
सिद्ध है कि भगवान्‌ सूर्यकी पूजा, उनका ब्रत रोगोंके 
साथ-ही-साथ शत्रुओंका भी नाश करता है। इसलिये 
सभीको यह व्रत करना चाहिये। 
यह बात अवश्य है कि कुछ दिनोंतक व्रतके 
दूसरे दिन कुछ दुर्बलता प्रतीत होती है अथवा कुछ 
लोगोंको लवणहीन भोजन स्वादिष्ट नहीं प्रतीत होता 
है। कुछ लोग दो-चार बार व्रत करनेके पश्चात्‌ उसे 
छोड़ देते हें । परंतु यह उचित नहीं है। अच्छे कार्योमें 

कठिनाइयोंका उपस्थित होना स्वाभाविक होता है। 
विन्नबाधाओंके आनेपर भी आरम्भ किया हुआ व्रत 
चालू रखना चाहिये। इस व्रतका फल व्रत करनेवालेको 
अवश्य मिलता है। यह शतशोऽनुभूत एवं प्रत्यक्षतः 
दृष्ट है। लेखक स्वयं इस व्रतको सन्‌ ३७से करता 
चला आ रहा है। यह प्रथम रविवार-व्रत मैं दोनों 
समय, बिना नमकके भोजन करता रहा। फिर तीन 
रविवार निर्जल व्रत रहा। पश्चात्‌ अधिक दिनोंतक 
एकान्न एक बार दिनमें ही लेता रहा। अब यह क्रम 
है कि दिनमें रविवारके दिन केवल फलाहार ही ग्रहण 
करता है और इसका इसे बहुत बड़ा लाभ है। सभी 
देवी-देवता हैं, पर भगवान्‌ सूर्य साक्षात्‌ देव हैं। कितने 
रोग ऐसे हैं, जो इनकी किरणोंके सेवनसे दूर हो जाते 
हैं। प्राकृतिक चिकित्सामें सूर्यकी किरणोंका बहुत ही 
आश्रय लिया जाता है। कुष्ठादि रोगोंके कारणोंमें 
पापकर्म भी कारण गिनाया गया है। कुष्ठरोगकी 
निवृत्तिके लिये सूर्यव्रत, गङ्गास्रान आदि चिकित्सा- 
विधान है। कुष्ठरोग रक्तदोषसे होता है। रक्तदोषमें 
भगवान्‌ सूर्यका व्रत और लवणपरिवर्जन बहुत ही 
लाभप्रद होता है। सूर्य-पूजन और सूर्य-ब्रतकी 
शास्त्रकारोंने बड़ी महिमा गायी है। सूर्यका दिवस 
रविवार ही है। अतः सूर्यसम्बन्धित व्रत, पूजन आदि 
सब रविवारको ही किया जाना चाहिये। रविवासर 
और सूर्यका बहुत बड़ा सम्बन्ध है। 


कोटि-कोटि प्रणाम है 


(रचयिता- श्रीनृसिंहजी पाठक, ' अमर”, विद्यालङ्कार) 
जो भूर्भुवः स्वः का प्रकाशक, पापनाशक सृष्टि का; 
जगदुदय-रक्षा-हेतु जो अनुदान करता वृष्टि का। 


जो साधना तप त्याग से अनुरूप ज्योतिर्मान है; 


जो बुद्धिका प्रेरक सदा परब्रह्म का उपमान है। 


है भर्ग दिव्य वरेण्य जिसका ध्यान अति सुखधाम है; 


उस ब्रह्मरूप अरूप को मम कोटि-कोटि प्रणाम है॥ 


४१८ 


* सर्वानन्दप्रदाता हरिहरनमितः पातु नो विश्वचक्षुः * 


आदित्य-व्रत 


मार्गशीर्षीय ( क ) दशादित्य-व्रत 
( स्कन्दपुराण )-- 

भगवान्‌ सूर्यका यह उत्तम व्रत है। यद्यपि किसी 
भी महीनेके शुक्ल पक्षको दशमी तिथिके अवसर 
रविवार हो तो इसे किया जा सकता है; किंतु मार्गशीर्ष 
मासके शुक्लपक्षकी दशमी तिथि हो और उस शुभ 
समयमें रविवार पड़ जाय तो इस व्रतका महत्त्व अधिक 
माना गया है। उस दिन व्रत करनेवाले मनुष्यको चाहिये 
कि प्रातःकाल नदी, तालाब अथवा झरने-किसी भी 
खुले स्वच्छ जलमें दैनिक स्नान करे। पुनः दोपहरको 
व्रतीय स्तरानके पश्चात्‌ देवताओं और पितरोंका तर्पण 
करना आवश्यक है। इसके बाद घरपर आकर शुद्ध 
मिट्टीसे एक वेदी बनाये। उस वेदीपर रोली अथवा 
गुलाल आदि किसी भी लाल रंगको वस्तुसे बारह 
दलोंवाले एक कमलकी आकृति अङ्कित कर उसके 
मध्यभागमें सूर्यकी सुवर्णनिर्मित प्रतिमा स्थापित करे। 
पुनः पूजाविधिको पद्धतिमें बताये हुए मन्त्रोंद्रारा क्रमशः 
आवाहन, आसन, प्राणप्रतिष्ठा, पाद्य, अर्घ्य, आचमन, 
स्नान, वस्त्र, यज्ञोपवीत, चन्दन, अक्षत, फूल, दूर्वा, धूप, 
दीप, नैवेद्य, ऋतुफल, आचमन, ताम्बूल और दक्षिणा 
आदि अर्पण करके श्रद्धापूर्वक पूजा करे। 

इसी प्रकार फिर वहीं मिट्टीकी दूसरी वेदी बनावे। 
उस वेदीको गायके गोबरसे पुत दे। फिर किसी काली 
वस्तु—जैसे, कोयला अथवा काले रंगसे रँगे चावलके 
द्वारा उस वेदीपर दस कोष्ठकका निर्माण करे। इन 
कोष्ठकोंमें प्रत्येकपर क्रमशः १-दुर्मुखी, २-दीनवदना, 
३-मलिना, ४-सत्यनाशिनी, ५-बुद्धिनाशिनी, ६-हिंसा, 
७-दुष्टा, ८-मित्रविरोधिनी, ९-उच्चाटनकारिणी तथा 
१०-दुश्चिन्ताप्रदा-इन दस पुत्तलिकाओंको अङ्कित करे। 
फिर नाम-मन्त्रोंसे अर्थात्‌ ' ३% दुर्मुख्यै नमः' इसी प्रकार 
सभी नामोंके पूर्व '३७' लगाकर अन्तमें “नमः” का 
प्रयोगकर उन सभी पुत्तलिकाओंकी पाद्य, अर्घ्य आदि 
सोलह प्रकारके उपचारोंसे पूजा कर निम्राङ्कित मन्त्रद्वारा 
प्रार्थना करे-- 

विशुद्धवसनां देवीं सर्वाभरणभूषिताम्‌। 

ध्यायेद्‌ दशदशां देवीं वरदाभयदायिनीम्‌॥ 

इस व्रतके अनुष्ठानसे मनुष्यकी दुर्दशा दूर हो जाती 


है। यह दुर्दशा आती क्यों है और इससे बचनेके उपाय 
क्या हैं। इसे नारदजीने परमज्ञानी कश्यपजीसे पूछा और 
उन्होंने इसके निवारणके जो उपाय बतलाये, वे इस 
प्रकार हैं-'तुष(भूसी), भस्म और मूसलका उल्लङ्घन 
नहीं करना चाहिये। कुमारी कन्या, विशेषतया धोबीको 
स्त्री तथा वृद्धा स्त्रीके प्रति अन्यथा भावना कदापि न 
करे। सायं-प्रातः, किसी पर्वके दिन एवं रजस्वला 
होनेपर स्त्रीसे सम्पर्क न करे। अपने स्वामी, माता या 
पिता यदि किसी कठिन परिस्थितिमें पड़े हों तो उनका 
त्याग न करे। अपनी परम्परासे सम्बद्ध धर्म, कर्म और 
सदाचारको न छोड़े। इन नियमोंके विरुद्ध चलनेसे 
मनुष्यके सामने दुर्दशा आती है। 

यदि कदाचित्‌ मनुष्यको ऐसी दुर्दशा आती जाय तो 
इस दशादित्य-व्रतके प्रभावसे उसका उद्धार हो जाता 
है। राजा नल और पाण्डवोंने यह व्रत किया था। उसके 
प्रभावसे उनके मनको अभिलाषा सद्य: पूरी हो गयी। 

(ख ) द्वादशादित्यव्रत ( विष्णुधर्मोत्तर )-- 

यह व्रत मार्गशीर्ष महीनेके शुक्लपक्षको द्वादशी 
तिथिसे आरम्भ किया जाता है। एक वर्षमें इस व्रतको 
समाप्ति होती है। बारह मासोंमें प्रत्येक शुक्लपक्षकी 
द्वादशीके दिन सूर्यकी पूजा करनेका विधान है। 
मार्गशीर्षमें धाताकी, पौषमें मित्रकी, माघमें अर्यमाकी, 
फाल्गुनमें पूषाकी, चैत्रमें शुक्रको, वैशाखमें अंशुमान्‌की, 
ज्येष्ठमें वरुणको, आषाढ़में भगको, श्रावणमें त्वष्टाको, 
भाद्रपदमें विवस्वानूकी, आश्विनमें सविताकी और कार्तिकमें 
विष्णु नामक सूर्यकी पूजा करनेका नियम है। नाम- 
मन्त्रोंका उच्चारण कर घोडशोपचारसे पूजन करना 
चाहिये। व्रतके समय इन्द्रियोंपर नियन्त्रण रखना परम 
आवश्यक है। इस व्रतके प्रभावसे मनुष्यको सम्पूर्ण 
आपत्तियाँ दूर हो जाती हैं तथा उसके सुखकी वृद्धि 
होती है। 

पौषमासीय व्रत मार्तण्ड-सप्तमीब्रत 

( कृत्यकल्पतरु ) 

यह व्रत पौषमासके शुक्ल पक्षकी सप्तमी तिथिके 
दिन होता है। उस दिन मनुष्य व्रत करके भगवान्‌ 
सूर्यकी पूजा करे। स्थान आदिकी सभी विधियाँ 
दशादित्यव्रतके समान ही हैं। लगातार एक वर्षतक 


* आदित्य-व्रत * 


प्रत्येक मासमें शुक्ल पक्षके सप्तमीके दिन यह व्रत 
करनेसे मनुष्यको उत्तम फल प्राप्त होता है। 
माघमासीय ब्रत--( क ) मन्दार-षष्टीव्रत 
( भविष्योत्तरपु० ) 

यह व्रत माघ मासके शुक्ल पक्षसे आरम्भ होता है । 
इस ब्रतमें पञ्चमी, षष्ठी और सप्तमी--इन तीनों दिनोंमें 
नियमितरूपसे जितेन्द्रिय रहना पड़ता है। ब्रती व्यक्ति 
कामनाका त्याग कर तथा इन्द्रियोंपर संयम रखते हुए 
पञ्चमी तिथिको एक बार भोजन करे। षष्ठीके दिन 
प्रातःकालके नित्य-नियम करनेके पश्चात्‌ “मैं आज व्रत 
करना चाहता हूँ, आप मुझे आज्ञा दें-इस प्रकार 
ब्राह्मणसे आज्ञा ले। फिर उस दिन पूरा उपवास करे। 
रातमें केवल मदारका फूल भक्षण करे। सप्तमी तिथिके 
दिन प्रातःकाल स्थान एवं नित्य-नियम करके ब्राह्मणको 
पूजा करे। फिर ताँबेके पात्रमें काले तिलसे आठ 
दलवाले कमलका चिह्न बनाये। प्रत्येक दलपर एक- 
एक मदारका फूल रखनेकी विधि है। मध्यभागे 
सुवर्णनिर्मित भगवान्‌ सूर्यकी प्रतिमा स्थापित करे। फिर 
पूर्व, अग्रिकोण, दक्षिण, नैऋत्य, पश्चिम, वायव्य, उत्तर 
और ईशान-इन आठों दिशाओंके दलोंपर क्रमशः '३% 
भास्कराय नमः, ३ सूर्याय नमः, ३» सूर्याय नमः, 
३% यज्ञेशाय नमः, ३% वसुधाम्ने नमः, 3» चण्डभानवे 
नमः, ३» कृष्णाय नमः, ३» श्रीकृष्णाय नम:--इन नाम- 
मन्त्रोंसे पूजा करे । तत्पश्चात्‌ मध्यमें स्थापित सूर्यप्रतिमाको 
“३, श्रीसूर्याय नमः' इस मन्त्रसे श्रद्धापूर्वक पूजन करे। 
पूजा-प्रभृतिसे निवृत्त होनेपर भोजन करना चाहिये। 
नमक और तैल उस दिन भोजनमें निषिद्ध हैं। इसी 
प्रकार प्रति मासके शुक्ल पक्षकी सप्तमी तिथिके दिन 
यह व्रत करना चाहिये। वर्षके अन्तिम सप्तमीके दिन 
उद्यापन करनेका विधान है । उस दिन एक ताम्रकलशपर 
सुवर्णनिर्मित सूर्यको प्रतिमा स्थापित करके षोडशोपचार 
पूजन करे और कलशसहित वह मूर्ति किसी विद्वान्‌ 
ब्राह्मणको अर्पण कर दे। मूर्ति-दान करते समय यह 
श्लोक पढ़ना चाहिये- 

3७ नमो मन्दारनाथाय मन्दारभवनाय च। 
त्वं रवे तारयस्वास्मानस्मात्‌ संसारसागरात्‌॥ 

इस व्रतके प्रभावसे सम्पूर्ण पाप भस्म हो जाते हैं 

और व्रती स्वर्गमें स्थान प्राप्त करता है। 

(ख ) भानु-सप्तमी ( बहुसम्मत ) 
यह व्रत माघ मासके शुक्ल पक्षको सप्तमी तिथिमें 
होता है । प्राणिमात्रकी जीवनी-शक्तिको सुरक्षित रखनेवाले 
प्रत्यक्ष ईश्वर ही सूर्यनारायणका रूप धारण करके 
जगत्में प्रकाश फैलाते हैं। इसी सप्तमीके दिन इन्होंने 
जगत्को प्रकाशित करनेका कार्य आरम्भ किया था। 
अतः यह जयन्ती भी है। इस दिन सूर्यकी उपासनाके 
अनेक कृत्य विविध प्रयोजनोंके लिये भाँति-भाँतिसे 
किये जाते हैं। इसीलिये इसके अर्कसप्तमी, अचलासप्तमी, 
रथसप्तमी, सूर्यसप्तमी और भानुसप्तमी आदि अनेक नाम 
हैं। यह अरुणोदयव्यापिनी है। यदि दोनों दिन सप्तमी 
अरुणोदय-व्यापिनी हो तो पहले दिनकी सप्तमीमें व्रत 
करना चाहिये। 
स्वान करनेके पूर्व तिलके तैलसे एक दीपक 
जलावे। कुसुमके रंगसे रँगे हुए वस्त्रको बत्ती बनावे। 
मदार और बेरके पत्तेपर उस प्रज्वलित दीपकको अपने 
सिरपर रखकर भगवान्‌ सूर्यका ध्यान करे। फिर गन्नेके 
डंडेसे जलको हिलाकर उस दीपकको धारामें बहा दे। 
दिवोदासकी यह सम्मति है कि दीपकका प्रयोग न कर 
आकके पत्तेको सिरपर रखकर ईंखसे जलको हिलाये 
और 'नमस्ते रुद्ररूपाय रसानां पतये नमः। वरुणाय 
नमस्तेऽस्तु'-पढ्कर उसे बहा दे। इसके पश्चात्‌ 
'यद्यज्जन्मकृतं पापं यच्च जन्मान्तरार्जितम्‌। 
मनोवाककायजं यच्च ज्ञाताज्ञाते च ये पुनः॥ 
इति सप्तविधं पापं स्नानान्ते सप्तसप्तिके। 
सप्तव्याधिसमाकीर्ण हर भास्करि सप्तमि॥ 
इसका पाठ करे। हाथमें जल लेकर भावनापूर्वक 
केशव तथा सूर्यका दर्शन करके उस पादोदकस्वरूप 
जलको अन्य जलमें अथवा नदी एवं तालाबमें डालकर 
स्नान करे। ऐसा करनेसे क्षणभरमें पाप दूर हो जाते हैं। 
स्थान करनेके बाद एक ताँबेके पात्रमें अर्घ्यकी सामग्री 
सजाये। जल, अक्षत, चन्दन, फूल, दूर्वा तथा मदार एवं 
बेरके सात-सात पत्ते-ये अर्घ्यकी सामग्रियाँ हैं। 
अर्घ्य देनेका मन्त्र 
सप्तसप्तिवह प्रीत सप्तलोकप्रदीपन। 
सप्तम्या सहितो देव गृहाणार्घ्यं दिवाकर॥ 
इसको पढ़कर भगवान्‌ सूर्यको अर्घ्य दे। फिर 
सप्तमीको भी अर्घ्य दे। मन्त्र यह है- 

जननी सर्वलोकानां सप्तमी सप्तसप्तिके। 

सप्तव्याहतिके देवि नमस्ते सूर्यमण्डले॥ 

इस भानुसप्तमीके दिन तालक-दान करनेका विधान 
है। उस दिन अपने नित्यके नियमको पूरा करनेके 
पश्चात्‌ चन्दनसे एक आठ दलवाला कमल बनाये। 
कमलके उन दलोंपर पूर्वके क्रमसे शिव-शिवा, रवि, 
भानु, वैवस्वत, भास्कर, सहस्त्र-किरण और सर्वात्मा-- 
इनकी स्थापना और पूजाकर ताँबेके पात्रमें तालकको 
रख दे। इस तालकमें सोनेका कुण्डल, घृत, गुड और 
तिल रखना चाहिये । उसे लाल वस्त्रसे ढँककर चन्दन 
एवं फूल आदिसे उसकी पूजा की जाय | इसके बाद-- 

आदित्यस्य प्रसादेन प्रातःस्नानफलेन च। 

दुष्टदुर्भाग्यदुःखष्नं मया दत्तं तु तालकम्‌॥ 

इस श्लोकको पढ़कर उसे ब्राह्मणको दान 
कर दे। 

तदनन्तर भानुसप्तमीके निमित्त प्रातःकाल सान 
आदिसे निवृत्त हो जानेके पश्चात्‌ यदि समीपमें भगवान्‌ 
सूर्यका कोई मन्दिर हो तो वहाँ जाय। मूर्तिके सामने 
बैठकर पूजा करनेकी विधि है अथवा मन्दिर न हो 
तो एक अष्टदल कमलपर भगवान्‌ सूर्यको सुवर्णमयी 
मूर्ति स्थापित करके यह संकल्प पढ़े 
('देशकालका' संकीर्तन करके) 'अमुक नामधेयोऽहं 
ममाखिलकामनासिद्धयर्थं श्रीसूर्यनारायणप्रीतये च 
श्रीसूर्यपूजनं करिष्ये।'--इस प्रकार संकल्प करके * 3३% 
सूर्याय नमः' से अथवा पुरुषसूक्तमें कहे हुए मन्त्रोंसे 
षोडशोपचार पूजा करनी चाहिये। खीर, मालपुआ, 
दाल, भात और दही आदिका नैवेद्य भोग लगावे। 
सामयिक फल और फूल उपयोगमें लेना आवश्यक 
है। रथ सजाकर उसमें भगवान्‌ सूर्यको पधरावे और 
गाना-बजानाके साथ भगवान्‌को शोभायात्रा निकाले। 
इस शोभायात्रामें सभी परिवारवाले सम्मिलित हों। पूरे 
नगरमें परिभ्रमण करके पुनः भगवान्‌ सूर्यको यथास्थानपर 
विराजमान कर दे। ब्राह्मणोंको खीर आदि भोजन 
करानेके पश्चात्‌ सूर्यास्तसे पूर्व स्वयं भोजन करे। उस 
दिन भोजनमें तैल और लवण नहीं लेना चाहिये। एक 
ही बार भोजन करे। 

इस प्रकार यह व्रत करे तो सूर्य-ग्रहण आदिमें 
किये गये महादानादिके समान अक्षय पुण्य प्राप्त 
होता है। 


* सर्वानन्दप्रदाता हरिहरनमितः पातु नो विश्वचक्षुः * 


फाल्गुनमासीय अर्कपुटसप्तमी-व्रत 
( भविष्यपुराण ) 
फाल्गुन शुक्ला सप्तमीको प्रातःकाल स्त्रानादिके 
पश्चात्‌ ' ३७ खखोल्काय नमः '--इस मन्त्रसे सूर्यनारायणका 
पूजन करे। इसके पहले दिन षष्टीको एकभुक्त तथा उस 
दिन (सप्तमीको) निराहार और अष्टमीको अर्कपत्र 
(आकके पत्तों) का प्राशन करे तो सम्पूर्ण व्याधियाँ नष्ट 
हो जाती हैं। 
चैत्रमासीय ब्रत 
(क) आरोग्य-व्रत 
यह व्रत चैत्र शुक्ला प्रतिपदाको किया जाता है। 
इसके निमित्त पहले दिन एकभुक्त आदिके नियमोंसे 
संयत होकर प्रतिपदाको एक शुद्ध चौकीपर अनेक 
प्रकारके कमलके फूल बिछाकर उनमें सूर्यका ध्यान 
करे। श्वेत वर्णके सुगन्धित गन्ध-पुष्पादिसे उनका 
पूजन तथा दही, चीनी, घी, पूए, दूध, भात और फल 
आदि अर्पण करे। वहि और ब्राह्मणको तृप्त करे। फिर 
सम्पूर्ण सामग्रीका एक-एक ग्रास भक्षण करे और 
शेषको त्याग दे। उसके बाद ब्राह्मणको आज्ञा लेकर 
भोजन करे। इस प्रकार प्रत्येक मासको शुक्ल 
प्रतिपदाको वर्षपर्यन्त व्रत और शिवका दर्शन करनेवाला 
सदैव आरोग्य रह सकता है। 
(विष्णुधर्मोत्तरपुराण) 
(ख) सूर्यव्रत 
यह व्रत चैत्र शुक्ला सप्तमीको किया जाता है। 
इसके लिये एकान्त स्थानमें गृहको लीप-धोकर 
स्थानको स्वच्छ करे और उसके मध्यमें एक सुन्दर 
वेदी बनाकर उसपर अष्टदल कमलका चित्र बनाये। 
कमलके प्रत्येक दलमें निम्नलिखित मूर्तियोंको स्थापित 
करे। पूर्वकी दिशामें कमलदलपर ऋतुकारक दो 
“गन्धर्व, अग्निकोणके कमलदलपर ऋतुकारक दो 
“गन्धर्व, दक्षिण दिशाके कमलदलपर दो “अप्सराएँ', 
नैऋत्यकोणके कमलदलपर दो 'राक्षस', पश्चिम दिशाके 
कमलदलपर ऋतुकारक दो 'महानाग', वायव्यकोणके 
कमलदलपर दो “यातुधान', उत्तरदिशाके कमलदलपर 
दो “ऋषि' और ईशानकोणके कमलदलपर (सूर्य), 
एवं 'ग्रह'का स्थापन करके उन सबका यथाक्रम 
पृथक्‌-पृथक्‌ गन्ध, पुष्प, धूप, दीप और नैवेद्यसे 
पञ्चोपचारपूजन करके सूर्यके निमित्त घीकी एक सौ 


* आदित्य-ब्रत * 


आठ आहुतियाँ और अन्य सबके निमित्त आठ-आठ 
आहुतियाँ दे तथा प्रत्येकके निमित्त एक-एक ब्राह्मणको 
भोजन कराये। इस प्रकार शुक्ल पक्षको प्रत्येक 
सप्तमीको एक वर्षतक व्रत करनेवालेको सूर्यलोकको 
प्राप्ति होती है। (विष्णुधर्मोत्तरपुराण) 
वैशाखमासीय व्रत 
कमलसप्तमी 
यह व्रत वैशाख शुक्ला सप्तमीको किया जाता है । 
इस व्रतके लिये सुवर्णका कमल और सूर्यकी मूर्ति 
बनवाकर वैशाख शुक्ला सप्तमीको एक शुद्ध वेदीपर 
कमल और कमलपर सूर्यकी मूर्ति स्थापित करे एवं 
उनका यथाविधि पूजन करके 
नमस्ते पदाहस्ताय नमस्ते विश्वधारिणे। 
दिवाकर नमस्तुभ्यं प्रभाकर नमोऽस्तु ते॥ 
इस श्लोकसे प्रार्थना करके सूर्यास्तके समय एक 
जलका घडा, एक गौ और उक्त कमल आदि 
ब्राह्मणोंको दान करे तथा दूसरे दिन उनको भोजन 
कराकर स्वयं भोजन करे। इस प्रकार प्रत्येक शुक्ला 
सप्तमीको एक वर्ष करे तो सब प्रकारका सुख प्राप्त 
होता है। (पद्मपुराण) 
ज्येष्ठमासीय व्रत 
करवीरव्रत 
ज्येष्ठ शुक्ला प्रतिपदाको देवताके बगीचेमें जाकर 
कनेरके वृक्षका पूजन करे। उसको मूल और शाखा- 
प्रशाखाओंके सहित स्त्रान कराकर लाल वस्त्र ओढ़ावे। 
गन्ध, पुष्प, धूप, दीप और नैवेद्य आदिसे उसका पूजन 
करे। उसके समीप सप्तधान्य रखकर उसपर केले, 
नारंगी, बिजौरा और गुणक (गुड़) आदि स्थापित करे 
और-- 
“करवीर विषावास नमस्ते भानुवल्लभ। 
मौलिमण्डन दुर्गादिदेवानां सततं प्रिय।' 
इस मन्त्रसे अथवा ' आकृष्णेन रजसा वर्तमानो० '-- 
इत्यादि मन्त्रसे प्रार्थना करके पूजा-सामग्री ब्राह्मणको दे 
दे। फिर घर जाकर व्रत करे। यह व्रत सूर्यकी 
आराधनाका है। आपद्ग्रस्त अवस्थामें स््त्रियोंको 
तत्काल फल देता है। प्राचीनकालमें सावित्री, सरस्वती, 
सत्यभामा और दमयन्ती आदिने इसी व्रतसे अभीष्ट 
फल प्राप्त किया था। (भविष्योत्तरपुराण) 

आषाढ्मासीय व्रत 
विवस्वान्‌ब्रत 
आषाढ शुक्ला सप्तमीको भगवान्‌ सूर्य ' विवस्वान्‌ '- 
नामसे विख्यात हुए थे। अतः इस दिन रथके चक्रके 
समान सुन्दर गोल मण्डल बनाकर उसमें भगवान्‌ 
विवस्वानूका गन्ध-पुष्प आदिसे विधिपूर्वक पूजन करे 
और अनेक प्रकारके भक्ष्य-भोज्य एवं पेय पदार्थ 
अर्पित करके ब्रत करे। (ब्रह्मपुराण) 
श्रावणमासीय ब्रत 
पापनाशिनी सप्तमी 
यह ब्रत श्रावण शुक्ला सप्तमीको किया जाता है। 
इस ब्रतमें श्रावण शुक्ला सप्तमीको हस्त नक्षत्र होनेसे 
यह उदयव्यापिनी ग्राह्य है। उस दिन जगद्गुरु चित्रभानुका 
पूजन करके दान, पुण्य, हवन और ब्रत करे तो उसका 
अक्षय फल प्राप्त होता है और प्रत्येक प्रकारके पाप- 
ताप दूर हो जाते हैं। (हेमाद्रि) 
भाद्रपदमासीय व्रत 
सूर्यषष्ठी 
सप्तमीसे प्रयुक्त भाद्रपद शुक्ला षष्ठीको स्नान, दान, 
जप और सूर्यका व्रत करनेसे अक्षय फल होता है। 
विशेषकर सूर्यका पूजन, गङ्गाका दर्शन और पञ्चगव्य- 
प्राशनसे अश्वमेधके समान फल होता है। पूजामें गन्ध, 
पुष्प, धूप, दीप और नैवेद्य मुख्य हैं । ( भविष्योत्तरपुराण) 
वारव्रत ( श्रुति, स्मृति, पुराणादि ) 
सप्ताहमें सूर्य, चन्द्र, भौम, बुध, गुरु, शुक्र और 
शनि--ये सात वार यथाक्रम हैं और एक सूर्योदयसे 
दूसरे सूर्योदयतक रहते हैं। तिथि आदिकी क्षय-वृद्धि 
अथवा उनके मानका न्यूनाधिक्य होता है, किंतु वारोंमें 
ऐसा नहीं होता। जिनके नामसे वार प्रसिद्ध हैं, उनके 
अधिष्ठाता सूर्य आदि सात ग्रह आकाशे प्रत्यक्ष दर्शन 
देते हैं। उनमेंसे सूर्य निरञ्जन-निराकार ज्योति:स्वरूप 
परमात्माकी प्रत्यक्ष प्रतिमूर्ति हैं और चन्द्रादि छः ग्रहों 
तथा अन्य सभी तारागणोंको प्रकाशित करते हैं। इसी 
कारण शस्त्रकारोंने-' ग्रह-नक्षत्रादि सभीमें परमेश्वरका 
अंश होना बतलाया है और इस कारण उनके निमित्तसे 
जप, दान, प्रतिष्ठा, पूजा और व्रत आदिके विधान नियत 
किये हैं। अन्य देवी-देवताओंके व्रतोंकी भाँति सुख- 

सौभाग्यादिकी उपलब्धिके हेतुसे तो वारोंके व्रत करते 
ही हैं, साथ ही जन्मलग्न, वर्षलग्र, मासलग्न, उनकी 
दशा-विदशा, अन्तर-प्रत्यन्तर और गोचराष्ट्रक वर्गादिमें 
कोई ग्रह अनिष्टकारी हो तो उसको शान्तिके लिये भी 
व्रत किये जाते हैं। इसी विचारसे यहाँ वारब्रतोंमें 
रविवार-व्रत लिखे गये हैं। 

धर्मशास्त्रोंने जिस प्रकार ग्रहोंमें ईश्वरका अंश 
निर्धारित किया है, उसी प्रकार सुवर्णमें भी ईश्वरका 
अंश सूचित किया है। इस कारण व्रतादिक देवपूजामें 
सुवर्णकी मूर्ति स्थापित की जाती है। रस-शास्त्रमें ताँबे, 
चाँदी आदिको सुवर्णके रूपमें परिणत करनेका विधान 
और ताँबाको सुवर्णका सहयोगी कहा है, इस कारण 
सोनेके अभावमें चाँदी और चाँदीके अभावमें ताँबा 
काममें लिया जा सकता है। 

रविवारव्रत ( भविष्यपुराण ) 

चैत्र या मार्गशीर्षके शुक्ल पक्षमें पहले रविवारको 
गोबरसे चौका लगाकर उसपर चन्दनसे द्वादशदल पद्म 
लिखे। उसके मध्यमें सूर्यको मूर्ति स्थापित करके 
षोडशोपचारसे पूजन करे। विशेषता यह है कि चैत्रके 
व्रतमें “भानु' नामकी पूजा, घी और पूरीका नैवेद्य, 
दाडिमका अर्घ्य, मिठाईका दान और तीन पल (तीन 
छटाँक) दूधका प्राशन (भोजन) आदि करना होता है। 
वैशाखमें तपनका पूजन, उड़द और घीका नैवेद्य, 
दाखका अर्घ्य, उड्दका दान और गोबरका प्राशन 
विहित है। ज्येष्ठमें 'इन्द्र' (सूर्य)का पूजन, दही और 
सत्तृका नैवेद्य आम-फलका अर्घ्य, चावलोंका दान 
और दध्योदनका भोजन कहा गया है। आषाढ्में 
'सूर्यका' पूजन, जायफलका नैवेद्य, चिउडाका अर्घ्य, 
भोजनका दान और तीन काली मिर्चोका प्राशन करना 
होता है। श्रावणमें “गभस्ति 'का पूजन, सत्तू और पूरीका 
नैवेद्य, चिउड़ेका अर्घ्य, फलोंका दान और तीन मुट्ठी 
सत्तूका भोजन किया जाता है। भाद्रपदमें 'यम' (सूर्य)का 
पूजन, घी-भातका नैवेद्य, कूष्माण्डका अर्घ्य, उसीका 
दान और गोमूत्रका प्राशन विहित है। आश्विनमें “हिरण्यरेता 'का 


* सर्वानन्दप्रदाता हरिहरनमितः पातु नो विश्वचक्षुः * 


पूजन, शर्कराका नैवेद्य, दाडिमका अर्घ्य, चावल और 
चीनीका दान तथा तीन पल चीनीका भोजन कहा गया 
है। कार्तिकमें “दिवाकर'का पूजन, खीरका नैवेद्य, 
केलेका अर्घ्य, खीरका दान और उसीका भोजन भी 
विहित है। मार्गशीर्षमें “मित्र'का पूजन, चावलोंका 
नैवेद्य, घी, गुड़ और श्रीफलका अर्घ्य, गुड़-घीका दान 
और तीन तुलसीदलोंका भक्षण कहा है । पौषमें ' विष्णुका 
पूजन, चावल, मूँग और तिलोंकी खिचड़ीका नैवेद्य, 
बिजौरेका अर्घ्य, अन्नका दान और पावभर घीका भोजन 
विहित है। माघमें “वरुण' (सूर्य) का पूजन, केलेका 
नैवेद्य, तिलोंका अर्घ्य, गुड़का दान और तिल-गुड़्का 
भोजन एवं फाल्गुनमें 'सूर्य 'का पूजन, दही और घीका 
नैवेद्य, जभीरीका अर्घ्य, दही और चावलोंका दान और 
तीन पल दहीका प्राशन करे। इस विधिमें यम तथा इन्द्र 
आदिके नाम आये हैं, वे सूर्यके ही नाम हैं। यह व्रत 
वर्षपर्यन्त करनेके बाद उद्यापन करे तो सब प्रकारके 
रोग-दोष दूर होते हैं।* 
कुष्ठहर आशादित्य रविवारक्रत ( स्कन्दपुराण ) 
आश्विन शुक्लके रविवारको प्रातःकाल स्नानादि 
करके-'मम शुभाशासिद्धये आशादित्यव्रतमहं 
करिष्ये'एऐसा संकल्प करके शुद्ध भूमिमें गोबरसे 
गोल मण्डल बनाकर केशर और सिन्दूरसे बारह 
दलका पद्म बनाये | उसके मध्यमें नारायण सूर्यको मूर्ति 
स्थापित करके षोडशोपचार विधिसे पूजन करे। इसमें 
पुष्पार्पण करनेके बाद ३% सूर्याय नमः पादौ, 3» 
वरुणाय नमः जंघे, ३० माधवाय नमः जानुनी, ३% 
धात्रे नमः ऊरु, ३% हरये नमः कटिम्‌, ३ भगाय 
नमः गुह्याम्‌, ' ॐ सुवर्णरेतसे नमः नाभिम्‌, ३% 
अर्यम्णे नमः जठरम्‌, 3३७ दिवाकराय नमः हृदयम्‌, 
3» तपनाय नमः कण्ठम्‌, ३» भानवे नमः स्कन्धौ, 
3» हंसाय नमः हस्तौ, ३» मित्राय नमः मुखम्‌, ३ 
रवये नमः नासिके, ३० खगाय नमः नेत्रे, ३» पृष्णे 
नमः कणौ, ॐ हिरण्यगर्भाय नमः ललाटम्‌, ३% 
आदित्याय नमः शिरः और ३» भास्कराय नमः से 


* (१) इस ब्रतका वर्णन सौरधर्मोक्त रविवार-व्रत (स्कन्दपुराण)-में भी आया है, परंतु वहाँ नदी आदिमें स्नान 
करनेके पश्चात्‌ देव-पितरोंका तर्पण करके शुद्ध भूमिमें द्वादशदल कमल बनाकर सूर्यनारायणकी पूजा करनेका विधान है, 
शेष नियम प्रायः एक-से हैं। (२) उद्यापनका संक्षिप्त विधान पृ० सं० ४१५ पर देखें। 


* आदित्य-व्रत» 


सर्वाङ्गं पूजयामि कहकर गौके प्रत्येक अङ्गकी पूजा 
करके धूप-दीपादिके द्वारा अर्चन करे। इसमें 
“पूजयामि' शब्द सब नामोंके साथ लगाये। पूजन कर 
लेनेके पश्चात्‌ ब्राह्मणोंको भोजन कराकर स्वयं भोजन 
करे। इस प्रकार एक वर्षतक व्रत करके उसका 
उद्यापन करे। इस व्रतसे कोढ़-जैसी पापजन्य 
और पीढ़ियोंतक रहनेवाली बीमारियाँ निर्मूल हो जाती 
हैं । पूजनमें- 
यथाशा विमलाः सर्वास्तव भास्कर भानुभिः। 
तथाशाः सफलाः नित्यं कुरु मह्यं मयार्चिता॥ 
से अर्घ्य दे और निम्नलिखित श्लोके प्रार्थना करे। 
नमोः नमः पापविनाशनाय विश्वात्मने सप्ततुरडुमाय । 
सामर्ग्यजुर्धामनिधेर्विधातर्भवाब्धिपोताय नमः सवित्रे॥ 
(व्रतराज, स्कन्दपु० आशादित्यप्रकरण २९) 
वैदिक रविवार-व्रत ( हंसकल्प ) 
रविवारके के दिन प्रात: स्नानादिके पश्चात्‌ 
तिथिर्विष्णुस्तथा वारं नक्षत्रं विष्णुरेव च। 
योगश्च करणं विष्णुः सर्व विष्णुमयं जगत्‌॥ 
इस मन्त्रसे पञ्चाङ्गस्थ विष्णुका स्मरण करके 
सूर्यके सम्मुख नतमस्तक हो और अञ्जलि बाँधकर नीचे 
लिखे मन्त्रोंका उच्चारण करता हुआ साष्टाङ्ग (सम्पूर्ण 
शरीरको पृथ्वीपर फैलाकर) नमस्कार करे; यथा- 3% 
हां हंसः, शुचिषन्मित्राय नमः । ॐ हीं वसुरन्तरिक्षसत्‌, 
रवये नमः। ॐ हुं होता वेदिषत्‌, सूर्याय नमः। ३ 
हैं अतिथिर्दुरोणसत्‌, भानवे नमः। ३» हों मूषत्‌, 
खगाय नमः। ३» हुः वरसत्‌, पूष्णे नमः। ३» हां 
सदसत्‌, हिरण्यगर्भाय नमः। ३» हीं व्योमसत्‌, 
मरीचये नमः। > हूं अव्जागोजा, आदित्याय नमः। 
३» हैं ऋतजाद्रिजा, सवित्रे नमः । ३» हों ऋतमोम्‌, 
अर्काय नमः। ॐ हः बृहदोम्‌, भास्कराय नमः। इस 
प्रकार जितनी आवृत्ति की जा सके, करे। फिर १. ३% 
घृणिः सूर्य आदित्योम्‌, २. ३» महाश्वेताय हीं हीं 
सः, ३. ३०खखोल्काय नमः और ४. ॐ हीं हीं सः 
सूर्यायेति।--इन चार मन्त्रॉमेंसे किसी एकका यथासामर्थ्यं 
जप करके नक्तव्रत (रात्रिमें एक बार भोजन) करे। इस 
प्रकार एक वर्ष करके समाप्तिके दिन सूर्योपासक 
वेदपाठी ब्राह्मणोंको भोजन कराये और फिर स्वयं 
भोजनकर व्रतका विसर्जन करे। 

सौरधर्मोक्त रविवारव्रत ( स्कन्दपुराण ) 

यह व्रत मार्गशीर्षसे वर्षपर्यन्त किया जाता है। 
व्रतीको चाहिये कि व्रतके दिन नदी आदिपर प्रातः स्नान 
करके देव और पितरोंका तर्पण करे। फिर शुद्ध भूमिमें 
बारह दलका पद्म लिखकर उसपर हर महीने सूर्यका 
पूजन करे । पूजन विधि यह है कि मार्गशीर्षमें “मित्र 'का 
पूजन, श्रीफलका अर्घ्य, चावलोंका नैवेद्य, गुड़-घीका 
दान और तीन तुलसीदलका प्राशन करे। पौषमें 
“विष्णु 'का पूजन, चावल, मूँग और तिलोंकी खिचडीका 
नैवेद्य, बिजौरेका अर्घ्य, घीका दान और तीन पल घीका 
प्राशन करे। माघमें 'वरुण'का पूजन, तिल-गुड़का 
नैवेद्य, ऋतुफलका अर्घ्य, उसीका दान और तीन मुट्ठी 
तिलोंका प्राशन करे। फाल्गुनमें ' सूर्य'का पूजन, जँबीरी 
नीबूका अर्घ्य, दही और घीका नैवेद्य, दही और 
चावलोंका दान तथा उन्हींका भोजन करे। चेत्रमें 
“भानु'का पूजन, पूरी और घीका नैवेद्य, दाडिमका 
अर्घ्य, मिठाईका दान और तीन पल दूधका पान करे । 
बैशाखमें--“तपन'का पूजन, उड़दके बने हुए घृतयुक्त 
पदार्थोका नैवेद्य, दाखका अर्घ्य, घीसहित उड़दोंका दान 
और गोबरका प्राशन करे । ज्येष्ठमें ' इन्द्र '-का पूजन, रम्भ 
(दही-सत्तू)का नैवेद्य उसीका अर्घ्य, दही-भातका 
दान और तीन अञ्जलि जलका पान करे। आषाढमेँ 
“सूर्य'का पूजन, चिउडेका अर्घ्य, अन्नका दान और तीन 
काली मिरचोंका प्राशन करे। श्रावणमें 'गभस्ति'का 
पूजन, चिउडेका नैवेद्य, फलोंका अर्घ्य, भोजनका दान 
और तीन मुट्ठी सत्तूका प्राशन करे । भाद्रपदमें 'यम'का 
पूजन, घी और चावलोंका नैवेद्य, कूष्माण्डका अर्घ्य, 
भोजनका दान और गोमूत्रका प्राशन करे। आश्चिनमें 
“हिरण्यरेता'का पूजन, शक्करका नैवेद्य, दाडिमका 
अर्घ्य, चावल और शक्करका दान और तीन पल 
खाँडका प्राशन एवं कार्तिकमें *दिवाकर'का पूजन, 
खीरका नैवेद्य, रम्भाफल (केले)-का अर्घ्य, खीरका 
दान और खीरका भोजन करे। इस प्रकार महीने करके 
दूसरे मार्गशीर्षमें उद्यापन और ब्राह्मण-भोजनादि कराकर 
व्रतका विसर्जन करे तो ब्राह्मणको विद्या, क्षत्रियको 
राज्य, वैश्यको सम्पत्ति, शूद्रको सुख, अपुत्रको पुत्र, 
कुमारीको पति, रोगीको आरोग्यता कैदीको निर्मुक्ति 
और अशार्थीको आशासाफल्यकी प्राप्ति होती है। 

दानफल-रविवारव्रत ( स्कन्दपुराण ) 


* सर्वानन्दप्रदाता हरिहरनमितः पातु नो विश्वचक्षुः * 


तो इस व्रतके प्रभावसे समृद्धि-वृद्धि और स्त्री- 


यह व्रत आश्विनके शुक्ल रविवारसे माघकी शुक्ल | पुत्रादिका सुख मिलता है। 


सप्तमीतक किया जाता है। विधि यह है-प्रातः 
स्नानादिके पश्चात्‌ 

ध्येयः सदा सवितृमण्डलमध्यवर्ती 

नारायणः सरसिजासनसंनिविष्टः। 
केयूरवान्‌ मकरकुण्डलवान्‌ किरीटी 
हारी हिरण्मयवपुर्धृतशङ्खचक्रः ॥ 

--इस मन्त्रसे सूर्यका ध्यान करके सुवर्णकी 
सूर्यमूर्तिको पद्मासनपर विराजमान कर 'जगन्नाथाय 
आवाहनम्‌, पद्मासनाय आसनम्‌, ग्रहपतये पाद्यम्‌, 
त्रैलोक्यतमोहन्त्रे अर्घ्यम्‌, मित्राय आचमनीयम्‌, 
विश्वतेजसे पञ्चामृतम्‌, सवित्रे स्त्रानम्‌, जगत्पतये 
वस्त्रम्‌, त्रिमूर्तये यज्ञोपवीतम्‌, हरये गन्धम्‌, सूर्याय 
अक्षतानि, भास्कराय पुष्पाणि, अहर्पतये धूपम्‌, 
अज्ञाननाशिने दीपम्‌, लोकेशाय नैवेद्यम्‌, रवये 
ताम्बूलम्‌, भानवे दक्षिणाम्‌, पूष्णे फलम्‌, खगाय 
नीराजनम्‌, भास्कराय पुष्पाञ्जलिम्‌ एवं सर्वात्मने 
नमः प्रदक्षिणां समर्पयामि कहकर पूजन करे। ( नमः 
और समर्पयामिका सभी नामोंके साथ उच्चारण करना 
चाहिये।) इस प्रकार पूजन कर-- 

दिवाकर नमस्तुभ्यं पापं नाशय भास्कर। 

त्रयीमयाय विश्वात्मन्‌ गृहाणार्घ्यं नमोऽस्तु ते॥' 

इस मन्त्रसे अर्घ्य दे। फिर प्रथम वर्षमें ५ प्रस्थ 
(१० सेर) चावल, दूसरेमें ५ प्रस्थ गेहूँ, तीसरेमें ५ प्रस्थ 
चने, चौथेमें ५ प्रस्थ तिल और पाँचवेंमें ५ प्रस्थ 
उड्दोंका दान करे और १२ ब्राह्मणोंको भोजन कराये 


१- रवेः संक्रमणं 


सूर्य संक्रान्ति 

(१) संक्रान्ति (बहुसम्मत) सूर्य जिस राशिपर 
स्थित हों, उसे छोड़कर जब दूसरी राशिमें प्रवेश करें 
उस समयका नाम संक्रान्तिः है । ऐसी बारह संक्रातियोंमें 
मकरादि छः और कर्कादि राशियोंके भोगकालमें 
क्रमशः उत्तरायण और दक्षिणायन-ये दो अयन होते 
हैं। इनके अतिरिक्त मेष और तुलाकी संक्रान्तिको 
विषुवत? संक्रान्ति’, वृष, सिंह, वृश्चिक और कुम्भको 
“विष्णुपदी' एवं मिथुन, कन्या, धनु और मीनकी 
संक्रान्तिको 'षडशीतिमुख ' संक्रान्ति कहते हैं। अयन या 
संक्रान्तके समय व्रतदान या जपादि करनेके विषयमें 
'हेमाद्रि”'के मतसे संक्रमण होनेके समयसे पहले और 
पीछेकी १५-१५ घड़ियाँ, “बृहस्पति*' के मतसे दक्षिणायनके 
पहले और उत्तरायणके पीछेकी २०-२० घड़ियाँ तथा 
“देवल *'के मतसे पहले और पीछेकी ३०-३० घड़ियाँ 
पुण्यकाल कही गयी हैं। इनमें 'वसिष्ठ'के मतसे 
“विषुव*'के मध्यको, विष्णुपदी और दक्षिणायनके 
पहलेकी तथा षडशीतिमुख और उत्तरायणके पीछेकी 
उपर्युक्त घड़ियाँ पुण्यकालकी होती हैं। वैसे सामान्य 
मतसे सभी संक्रान्तियोंकी १६-१६ घड़ियाँ अधिक 
फलदायिका हैं। इनमें यह विशेषता है कि दिनमें 
संक्रान्तिः हो तो पूरा दिन, अर्धरात्रिसे पहले हो तो उस 
दिनका उत्तरार्ध, अर्धरात्रिसे पीछे हो तो आनेवाले 
दिनका पूर्वार्ध, ठीक अर्धरात्रिमें\` हो तो पहले और 
पीछेके तीन-तीन प्रहर और उस समय अयनका भी 


राशौ संक्रान्तिरिति कथ्यते। (स्कन्दपुराण नागरखण्ड) 


१०- 


मकरकर्कटसंक्रान्तिक्रमेणोत्तरायणं दक्षिणायनं स्यात्‌ । (मुक्तसंग्रह) 
अयने द्वे विषुवती चतस्रः षडशीतयः । चतस्रो विष्णुपद्यश्च संक्रान्त्यो द्वादश स्मृताः॥ (सूर्यसिद्धान्त) 


अधः पञ्चदश ऊर्ध्व॑ च पञ्चदशेति। (हेमाद्रि चतुर्वर्गचिन्तयन) 

दक्षिणायने विंशतिः पूर्वां मकरे विंशतिः परा। (बृहस्पति संहिता) 

संक्रान्तिसमयः सूक्ष्मो दुर्ज्ञेयः पिशितेक्षणैः। तद्योगाच्चाप्यधश्चोर्ध्व त्रिंशन्नाङ्यः पवित्रिता: ॥ (देवलस्मृति) 

मध्ये तु विषुवे पुण्यं प्राग्विष्णौ दक्षिणायने। षडशीतिमुखे तीते अतीते चोत्तरायणे॥ (वसिष्ठसंहिता) 

अर्वाकू षोडश विज्ञेया नाड्यः पश्चाच्च षोडश। कालः पुण्योउर्कसंक्रान्तेः तन ॥ (शातातपसंहिता) 
अहि संक्रमणे पुण्यमह: सर्व प्रकीर्तितम्‌। रात्रौ संक्रमणे पुण्यं दिनार्ध स्रानदानयो:॥ 

अर्धरात्रादशस्तस्मिन्‌ मध्याह्वृस्योपरि क्रिया । ऊर्ध्व॑ संक्रमणे चोर्ध्वमदयात्प्रहरद्वयम्‌ ॥ (वसिष्ठसंहिता) 
पूर्ण चेवार्धरात्रे तु यदा संक्रमते रविः।तदा दिनत्रयं पुण्यं हित्वा मकरकर्कटौ॥ (वसिष्ठसंहिता) 


* आदित्य-ब्रत * 

परिवर्तन हो तो तीन-तीन दिन पुण्यकालके होते हैं। | करे और श्वेतवस्त्र धारण करके अक्षतादिके अष्टदलपर 


उस समय दान देनेमें भी यह विशेषता है कि अयन*' 
अथवा संक्रमण-समयका दान उनके आदिमें और 
दोनों ग्रहण तथा षडशीतिमुखके निमित्तका दान अन्तमें 
देना चाहिये। 

(२) संक्रान्ति-व्रत (वङ्ग ऋषिसम्मत) मेषादि 
किसी भी संक्रान्तिका जिस दिन संक्रमण हो उस दिन 
प्रातः स्नानादिसे निवृत्त होकर “मम ज्ञाताज्ञातसमस्त- 
पातकोपपातकदुरितक्षयपूर्वक श्रुतिस्मृतिपुराणो क्त- 
पुण्यफलप्राप्तये श्रीसूर्यनारायणप्रीतये च अमुक- 
संक्रमणकालीनं अमुकोऽहं स्नानदानजपहोमादिकर्म 
करिष्ये।' यह संकल्प करके स्वच्छ और शुद्ध वेदी या 
चौकीपर लाल कपड़ा निछाकर अक्षतोंका अष्टदल 
लिखे और उसमें सुवर्णमय सूर्यनारायणकी^* मूर्ति 
स्थापन करके उनका पञ्चोपचार (ख्रान, गन्ध, पुष्प, धूप 
और नैवेद्य) से पूजन और निराहार, साहार, अयाचित, 
नक्त या एकमुक्त व्रत करे तो सब प्रकारके पापोंका 
क्षय, सब प्रकारकी आधि-व्याधियोंका निवारण और 
सब प्रकारको हीनता अथवा संकोचका निपात हो जाता 
है तथा प्रत्येक प्रकारकी सुख-सम्पत्ति, संतान और 
सहानुभूतिकी वृद्धि होती है। 

(३) संक्रमण-व्रत (गर्ग, गालव-गौतमादि)-यदि 
मेषादि किसी भी अधिकृत राशिको छोड़कर सूर्य दूसरी 
राशिमें प्रवेश करें (अथवा सौम्य या याम्यायनकी 
प्रवृत्ति हो) तो उस मसय दिन-रात्रि, पूर्वाह्ण-पराह्ल, या 
अर्धरात्रिका कुछ भी विचार न करके तत्काल स्नान? 


११- अनयादौ सदा देयं द्रव्यमिष्टं 
१२- उपोष्यैवं तु संक्रान्तौ स्त्रातो 
१३- रवेः संक्रमणं 
१४- 
१५- 
१६ 
१७- 
१८- 
१९ 
२०- 


विवाहत्रतसंक्रान्तिप्रतिष्ठायां 
ग्रहणोद्वाहसंक्रान्तियात्रातिप्रसवेषु 


अयने विषुवे चैव त्रिरात्रो पोषितो 
अयने विषुवे चैव 
आदित्येऽहनि संक्रान्तौ 


नरः। 


स्थापित किये हुए सुवर्णमय सूर्यनारायणका उपर्युक्त 
प्रकारसे पूजन करे। साथ ही ' ॐ आकृष्णेन०' या 
“ॐ नमो भगवते सूर्याय' अथवा “३७ सूर्याय 
नमः 'का जप और आदित्यहृदयादि स्तोत्रका पाठ करके 
घी, शक्कर और मिले हुए तिलोंका हवन करे और देय 
अन्न-वस्त्रादि वस्तुओंका दान दे तो इनमेंसे एक-एक 
भी पावन करनेवाला होता है। 

स्मृत्यन्तरमें रात्रिको स्नान और दान वर्जित हैं। इसका 
“विष्णुने' यह समाधान किया है कि विवाह, व्रत, संक्रान्ति, 
प्रतिष्ठा, अवभृथ-स्नान, पुत्रजन्म, चन्द्र और सूर्यके ग्रहण 
तथा व्यतीपात-इनके निमित्तका ' रात्रि्रान “* और ग्रहण,, 
उद्वाह (विवाह), संक्रान्ति, यात्रा, प्रसवपीडा और 
इतिहासोंका श्रवण इनके निमित्तका 'रात्रिदान”* वर्जित 
नहीं है। यही नहीं, यदि कोई ग्रहणादि उक्त अवसरोंमें 
रात्रिके विचारसे स्नान (और दान) न करे तो वह 
चिरकाल (कई वर्षोतक रोगी-दरिद्री रहता है । व्रतसंख्यामें 
यह विशेषता है कि वृद्धवसिष्ठके मतानुसार अयनः“ 
(मकर-कर्क-संक्रमण) और विषुव (मेष-तुला- 
संक्रमण )--इनमें तीन रात्रिका और आपस्तम्बके मतानुसार 
अयन, विषुव और दोनों ग्रहण-इनमें अहोरात्र (सूर्योदयसे 
सूर्योदयपर्यन्त)का उपवास करनेसे सब पाप छूट जाते 
हैं। पुत्रबान्‌*° गृहस्थके लिये रविवार, संक्रान्ति, चन्द्र 
और सूर्यके ग्रहण और कृष्णपक्षकी एकादशीका व्रत 
करनेकी आज्ञा नहीं है। अतः उनको चाहिये कि व्रतकी 
अपेक्षा स्नान और दान अवश्य करें। इनके करनेसे दाता 


गृहेषु यत्‌। षडशीतिमुखे चैवं विमोक्षे चन्द्रसूर्ययोः॥ (संक्रान्तिकृत्य) 
योऽम्यर्चयेद्धरिम्‌। प्राः पञ्चोपचारेण स काम्यं फलमश्रुते॥ (वसिष्ठसंहिता) 
राशौ संक्रान्तिरिति कथ्यते। सत्रानदानजपश्राद्धहोमादिषु 
अत्र स्नानं जपो होमो देवतानां च पूजनम्‌। उपवासस्तथा दानमेकैकं पावनं स्मृतम्‌॥ (संवर्तस्मृति) 
स्वजन्मसु। तथोपरागपातादौ स्नाने दाने निशा शुभा॥ (विष्णु) 

च। श्रवणे चेतिहासस्य रात्रौ दानं प्रशस्यते॥ (सुमन्तु) 
रविसंक्रमणे प्रासे न स्त्रायाद्‌ यस्तु मानव: | चिरकालिक रोगी स्यान्निर्धनश्चैव जायते॥ (शातातप) 


महाफला॥ (स्कन्दपुराण नागरखण्ड) 


(वृद्धवसिष्ठ) 


ग्रहणे चन्द्रसूर्ययोः । अहोरात्रोषितः स्नातः सर्वपापैः प्रमुच्यते॥ ( आपस्तम्ब) 
ग्रहणे चन्द्रसूर्ययोः । उपवासो न कर्त्तव्यो गृहिणा पुत्रिणा तथा॥ (नारद) 

और भोक्ता दोनोंका कल्याण होता है । 

षडशीति* (कन्या, मिथुन, मीन और धन) तथा 
विषुव (तुला और मेष) संक्रान्तिमे दिये हुए दानका 
अनन्तगुना, अयनमें दिये हुएका करोड़गुना, विष्णुपदीमें 
दिये हुएका लाखगुना, षडशीतिमें हजारगुना, इन्दुक्षय 
(चन्द्रग्रहण)-में सौगुना, दिनक्षय (सूर्यग्रहण) -में 
हजारगुना और व्यतीपातमें दिये हुए दानादिका 
अनन्तगुना फल होता है। 

देय सामग्री के विषयमें भी यह विशेषता है कि-- 
१-'मेष' संक्रान्तिमें मेढा, २-' वृष 'में गो, ३-'मिथुन 'में 
अन्न-वस्त्र और दूध-दही, ४-' कर्क 'में धेनु, ५- सिंह 'में 
सुवर्णसहित छत्र (छाता), ६-'कन्या'में वस्त्र और 
७-'तुला'में अनेक प्रकारके धान्य-बीज (जौ, गेहूँ और 
चने आदिके बीये), ८- वृश्चिक 'में घर-मकान या झोपडे 
(पर्णकुटी), ९-'धनु'में बहुवस्त्र और सवारियाँ, 
१०-'मकर'में काष्ठ और अग्नि, ११- कुम्भ'में गायोंके 
लिये जल और घास तथा १२-'मीन'में उत्तम प्रकारके 
माल्य (तेल-फुलेल-पुष्पादि) और भूमिका दान 
करनेसे सब प्रकारकी कामनाएँ सिद्ध होती हैं । संक्रान्ति 
आदिके अवसरोंमें हव्य-कव्यादिरर जो कुछ दिया 
जाता है, भगवान्‌ सूर्य उसे वही (सुख-ऐश्वर्यादि) जन्म- 
जन्मान्तरपर्यन्त प्रदान करते रहते हैं। 

( ४ ) महाजया संक्रान्ति्रत (ब्रह्मपुराण)-किसी 
महीनेको कोई भी संक्रान्ति यदि शुक्लपक्षको सप्तमी 
और रविवारको हो तो वह महाजया** होती है। उस 
दिन प्रातः स्नानादिके पश्चात्‌ अक्षतोंके अष्टदलपर 
सुवर्णमय सूर्यमूर्तिको अथवा पूर्वप्रतिष्ठित सूर्यनारायणको 
प्रतिमाको गौके घी और दूधसे पूर्णतः स्नान कराये 
तथा पञ्चोपचार पूजनकर सोपवास जप, तप, हवन, 
देवपूजा, पितृतर्पण और दान करे एवं ब्राह्मण-भोजन 

* सर्वानन्दप्रदाता हरिहरनमितः पातु नो विश्वचक्षुः * 


कराये तो अश्वमेधादिके समान फल होता है और व्रत 
करनेवालेको सूर्यलोककी प्राप्ति होती है। 

(५) धनसंक्रान्तिव्रत ( स्कन्दपुराण)--इस व्रतमें 
मनुष्य अछिद्र (बिना छेदके) सुन्दर कलशमें जल, 
फल, सर्वोषधि और दक्षिणा रखकर उसको अष्टदलपर 
स्थापितकर उसके मध्यमें सुवर्णमय सूर्यका गन्धादिसे 
पूजन करे, एकमुक्त व्रत करे और इस प्रकार वर्षपर्यन्त 
करके उद्यापन करे तो वह धनसे संयुक्त रहता है। 

( ६ ) धान्यसंक्रान्तिव्रत (स्कन्दपुराण) मेषार्कके 
समय स्नान करके सूर्यका ध्यान करे और- 

करिष्यामि व्रतं देव त्वद्धक्तस्त्वत्परायणः। 

तदा विध्नं न मे यातु तव देव प्रसादतः॥ 

-—संकल्पपूर्वक प्रार्थना करके व्रत करे। तत्पश्चात्‌ 
अष्टदलपर पूर्वमे भास्कर, अग्निकोणमें रवि, दक्षिणमें 
विवस्वान्‌, नैऋत्यमें पूषा, पश्चिममें वरुण, वायव्यमें 
दिवाकर, उत्तरमें मार्तण्ड, ईशानमें भानु और मध्यमें 
विश्वात्माका नाम-मन्त्रोंसे पूजन करके व्रत करे। इस 
प्रकार बारह महीने व्रत करनेके बाद पूजनसामग्री और 
१६ सेर अन्न सत्पात्रको दे तो धान्यकी वृद्धि होती है। 

(७) भोगसंक्रान्तिव्रत (स्कन्दपुराण) संक्रान्तिके 
समय सपत्नीक ब्राह्मणको बुलाकर उनको उत्तम पदार्थोंका 
भोजन कराये। कुङ्कुम, कज्जल, कौसुम्भ, सिन्दूर, पान, 
पुष्प, फल और तण्डुल देकर दोनोंको दो-दो वस्त्र और 
अलग-अलग दक्षिणा दे तो यथारुचि भोग मिलते हैं। 

( ८ ) रूपसंक्रान्तिब्रत (मत्स्यपुराण) - संक्रान्तिके 
के समय तेल लगाकर शुद्ध खान करनेके पश्चात्‌ सोने, 
चाँदी, ताँबे या पलाशके पात्रमें तपा हुआ घृत और सोना 
रखकर उसमें अपने शरीरका प्रतिबिम्ब देखे और 
पदार्थसहित वह पात्र ब्राह्मणको दान कर दे। इस व्रतको 
करनेसे रूप-सुन्दरता बढ़ती है। 


षडशीत्यां तु यद्‌ दत्तं यद्‌ दानं विषुवद्ठये। दृश्यते सागरस्यान्त स्तस्यान्तो नैव दृश्यते॥ (भारद्वाज) 


अयने कोटिपुण्यं च लक्षं विष्णुपदीफलम्‌। षडशीतिसहस्रं च षडशीत्यां स्मृतं बुधैः ॥ 


शतमिन्दुक्षये दानं सहस्रं तु 
२२- मेषसंक्रमणे भानोर्मेषदानं 
२३- 


२४- शुक्लपक्षे तु सप्तम्यां यदा संक्रमते 


दिनक्षये। विषुवे शतसाहस्रं व्यतीपाते त्वनन्तकम्‌॥ (वसिष्ठ) 
महाफलम्‌ । (विश्वामित्र) 
संक्रान्तौ यानि दत्तानि हव्यकव्यानि दातृभिः। तानि नित्यं ददात्यर्कः पुनर्जन्मनि जन्मनि॥ (शातातप) 
रवि: | महाजया तदा सा वै सप्तमी भास्करप्रिया॥ (ब्रह्मपुराण) 


* आदित्य-व्रत» 


( ९ ) तेजःसंक्रान्तिव्रत (मत्स्यपुराण) --संक्रान्तिके 
पुण्यकालमें सुपूजित कलशको चावलोंसे भरकर उसपर 
घीका दीपक रक्खे और उसके समीप मोदक रखकर 
“ममाखिलदोषप्रशमनपूर्वकतेजः  प्रास्तिकामनयेदं 
गन्धपुष्पाद्यर्चितं तण्डुलपूर्णपात्रं यथानाम गोत्राय 
ब्राह्मणाय दातुमहमुत्सृजे।'से जल छोड़कर वह 
सम्पूर्ण सामग्री ब्राह्मणको दान कर दे। इस व्रतके 
प्रभावसे तेज बढ़ता है। 

(९०) आयुःसंक्रान्तित्रत (स्कन्दपुराण) 
संक्रान्तिके समय काँसीके पात्रमें यथासामर्थ्यं घी, दूध 
और सुवर्ण रखकर गन्धादिसे उसका पूजन करके 

क्षीरं च सुरभेर्जातं पीयूषममलं घृतम्‌। 

आयुररोग्यमैश्वर्यमतो देहि द्विजार्पित्‌॥ 

यह मन्त्र पढ़कर उसका दान करें। इस व्रतसे तेज, 
आयु और आरोग्यता आदिकी वृद्धि होती है। 

(११) मेषादिगत सूर्यव्रत (लक्ष्मीनारायण- 
संग्रह) व्रतीको चाहिये कि जबतक मेषसंक्रान्तिमें 
सूर्य रहें तबतक प्रत्येक रविवारको गोबरसे मिला हुआ 
तीन बूँद जल पीकर व्रत करे। इसी प्रकार वृषमें केवल 
तीन अञ्जलि जल, मिथुनमें तीन काली मिर्च, कर्कमें 
तीन मुट्ठी गोधूमसत्तू, सिंहमें तीन बूँद गोशृङ्गका धोया 
हुआ जल, कन्यामें तीन पल अन्न, तुलामें केवल 
प्राणायामको वायुको भक्षण, वृश्चिकमें तीन तुलसीदल, 
धनमें तीन पल गोघृत, मकरमें तीन मुट्ठी तिल, कुम्भमें 
तीन पल गौका दही और मीनमें तीन पल गोदुग्ध पीकर 
उपवास करे तो सब प्रकारके अरिष्ट, कष्ट या व्याधियाँ 
दूर हो जाती हैं और शरीरकी सुन्दरता तथा शक्ति 
बढ़ जाती है। 

हृदयरविवार व्रत ( भविष्योत्तरपुराण ) 

यदि सूर्यसंक्रान्तिके दिन रविवार हो तो वह 'हृदय' 
योग होता है। ऐसे योगमें सूर्यभगवान्‌का भक्तिपूर्वक 
पूजन और व्रत करके सूर्यके सम्मुख खड़ा होकर 
आदित्यहदयका १०८ पाठ करे तो सम्पूर्ण मनोरथ 
सिद्ध होते हैं। 


२५- यह स्तोत्र पृ० सं० ३०० पर प्रकाशित है। 

नेत्रपूयहरव्रत ( कर्मविपाकसंग्रह ) 
मैथुन-निरत मिथुनके निरीक्षणसे नेत्रॉमें पूयरोग हो 
जाता है । उससे आँखोंमें चेप, पानी या गीड़ आता रहता 
है और उनके कोये फूल जाते हैं। इनके लिये यथाशक्ति 
जप, होम और व्रत करके सुवर्णमयी सूर्यप्रतिमाको 
त्रिपादी (तिपाई) पर सुस्थिर करके रखे तथा गन्धाक्षत- 
पुष्प और दूध डाले हुए शुद्ध जलसे ताँबाका कलश 
भरकर सूर्यमूर्तिको स्नान करावे। इस प्रकार एक हजार 
कलश चढ़ावे और प्रतिकलशके साथ 'ज्योतिःप्रदाय 
सूर्याय नमः' बोलता रहे; अथवा आदित्यहदयका पाठ 
करता रहे। इस प्रकार सहस्र कलशोंद्वार अभिषेक 
करनेके पश्चात्‌ ब्राह्मणको भोजन करावे। इससे नेत्रके 
उपर्युक्त रोग दूर हो जाते हैं। 
नेत्रगत सर्वरोगोपशमनव्रत ( _ चाक्षुषी-विद्या ) 
नेत्रकी ज्योति कम हो जाने, दृष्टिमें दोष आ जाने, 
फूला, चौंधिआने या आधाशीशी आदिसे नेत्रॉंमें खराबी 
आ जाने आदिकी निवृत्तिके लिये चाक्षुषोपनिषद्‌ का 
एक हजार पाठ करवाकर सूर्यनारायणकी उपासना और 
रविवारका व्रत करना चाहिये। 
नेत्रादिसर्वरोगहरव्रत ( -शौनकव्याख्या ) 
ताँबेके पात्रको जलसे पूर्ण करके उसमें लाल 
चन्दन और लाल पुष्प तथा लाल अक्षत डाले। उस 
जलसे अर्घा अथवा दोनों हाथोंको अञ्जलि भरकर 
१-३ उद्यन्नद्य मित्रसहः सूर्य तर्पयामि। 
“यह मन्त्र बोलकर सूर्यके सम्मुख छोड़ दे। 
इसी प्रकार 
२-३» आरोहन्नुत्तरां दिशं सूर्य तर्पयामि । 
३-३% हृद्रोगं मम सूर्य! सूर्य तर्पयामि। 
४-ॐ हरिमाणं च नाशय सूर्य तर्पयामि। 
५-3 शुकेषु हरिमाणं सूर्य तर्पयामि। 
६-रोपणाकासु दध्मसि सूर्य तर्पयामि। 
७-अथो हारिद्रवेषु मे सूर्य तर्पयामि। 
८-3» हरिमाणं निदध्मसि सूर्य तर्पयामि। 
९-३» उदगादयमादित्यः सूर्य तर्पयामि। 

९०-३ विश्वेन सहसा सह सूर्य तर्पयामि। 

११-३ द्विषन्तं मह्यां रंधयन्‌ सूर्य तर्पयामि। 

१२-मो अहं द्विषतेरथं सूर्य तर्पयामि। 

इनके उच्चारणके साथ सूर्यके सम्मुख जल छोड़े। 
इसके पीछे उपर्युक्त 

‘उद्यन्नद्य मित्रवह आरोहन्नुत्तरां दिशं सूर्य 
तर्पयामि कहकर सूर्यके सम्मुख जल छोड़े। इस 
प्रकार दो-दोके उच्चारणसे दूसरी बार और फिर उक्त- 
' उद्यन्नद्य' आदि चार-चार पदके एक-एक करके “सूर्य 
तर्पयामि’ कहते हुए तीसरी बार जल छोडे । इसमें पहलेमें 
बारह, दूसरेमें छ: और तीसरेमें तीन जलाञ्जलि दी जाती 
है। ये सम्पूर्ण तीन ऋचाएँ हैं जिनके बारह पदोंमें बारह, 
दो-दोके युगलसे छः और चार-चारके पूरे मन्त्रसे तीन 
जलाञ्जलियाँ दी जाती हैं। इस तर्पणसे नेत्र-सम्बन्धी 
सर्वरोगोंका शमन होता है और श्रद्धाके साथ पाद-ऋचाओंसे 
बारह बार, अर्घ ऋचाओंसे छः बार, सर्व ऋचाओंसे तीन 
बार, सार्थ ऋचाओंसे दो बार और तीन ऋचाओंसे एक 
बार-कुल चौबीस जलाञ्जलि देकर तर्पण करनेसे नेत्ररोग, 
ज्वररोग, विस्फोटक और सर्प-विषतक दूर हो जाते हैं। 
परंतु यह ध्यान रखना आवश्यक है कि सामान्य या 
कठिन-जैसा रोग अथवा विष हो--उसीके अनुसार 


* सर्वानन्दप्रदाता हरिहरनमितः पातु नो विश्वचक्षुः * 


अट्टाइस या एक सौ आठ बार तर्पण करे। 
कर्णरोगोपशमनव्रत ( -मन्त्रमहार्णव ) 

माता-पिता और गुरु तथा गो, ब्राह्मण और देवता 
इनकी निन्दा सुननेसे कर्णरोग होता है। उसकी 
निवृत्तिके लिये चार कृच्छूत्रत करके सौर-मन्त्र (पूर्वोक्त 
उद्यन्नद्य इन तीनों ऋचाओं)-के जप और उसके 
दशांशका हवन करके ब्राह्मणोंको भोजन करावे तथा 
सुवर्ण, सहित लाल वस्त्रोंका दान करे। 

गायत्री -पुरश्चरण 

किसी निश्चित शुभ मुहूर्तमें गायत्रीका पुरश्चरण 
प्रारम्भ करनेके एक दिन पूर्व उपवासपूर्वक क्षौराचरण 
कर दशविध स्नान करे। दूसरे दिनसे देवमन्दिर या 
बिल्ववृक्षके नीचे भगवान्‌ सूर्यके स्वरूपका चिन्तन 
करता हुआ रुद्राक्षकी मालासे प्रतिदिन पाँच सहस्र या 
एक सहस्र गायत्रीका जप करे। साथ ही गोधृतसे दशांश 
हवन भी करता जाय। जपके बाद प्रतिदिन जौकी रोटी 
और मूँगकी दाल बनाकर भोजन करे। अन्न स्वकीय 
(अपने हाथसे) तैयार किया हुआ ही होना चाहिये। 
चौबीस लाख जप पूरा हो जानेपर पुरश्चरण सम्पूर्ण होता 
है। यह पुरश्चरण यदि निर्विन्न समाप्त हो जाय, तो 
व्रतकर्ताको धन, धान्य, प्रतिष्ठा, पुत्रादिकी प्राप्ति होती है। 


नवग्रह-उपासना 


सूर्य, चन्द्रमा, मङ्गल, बुध, बृहस्पति, शुक्र, शनि, 
राहु एवं केतुको 'नवग्रह' कहते हैं। ज्योतिषशास्त्रके 
मतानुसार रवि-चन्द्रमाको नक्षत्रोंका स्वामी, मङ्गलको 
पृथ्वीपुत्र, बुधको चन्द्रमाका पुत्र, बृहस्पतिको देवगुरु, 
शुक्रको दैत्यगुरु, शनिको सूर्यपुत्र एवं राहु-केतुको 
पृथ्वीका छाया-पुत्र माना गया है। 

भारतीय संस्कृतिमें नवग्रह-उपासनाका उतना ही 
महत्त्व है, जितना कि भगवान्‌ विष्णु, शिव तथा अन्य 
देवोपासनाका। जन्मसे लेकर उपनयन, विवाह इत्यादि 


२६- उद्यन्नद्येति मन्त्रोऽयं 


संस्कारोंमें नवग्रह-पूजनका विशेष महत्त्व है । यज्ञानुष्ठानकी 
क्रिया नवग्रह-स्थापनके बिना अपूर्ण ही रहती है; 
क्योंकि यज्ञरक्षा नवग्रहोंद्वारा ही होती है, अतः रक्षा- 
विधानके लिये शास्त्रीय आदेश है कि गणेश, सरस्वती, 
क्षेत्रपालकी स्थापनाके साथ-साथ नवग्रहोंकी भी स्थापना 
करनी चाहिये और उनका पूजन करके प्रणाम करना 
चाहिये 

३% गणाधिपं नमस्कृत्य नमस्कृत्य पितामहम्‌। 

विष्णुं रुद्रं श्रियं देवीं वन्दे भक्त्या सरस्वतीम्‌॥ 


सौरः पापप्रणाशनः । रोगश्चश्च विषन्नश्च मुक्तिमुक्तिफलप्रदः॥ (शौनक) 
२७- अस्य सकलस्यापि तर्पणप्रयोगस्य व्याध्यनुसारेणाष्टा-विंशतिरष्टोत्तरशतमित्याद्यावृत्तिः कल्पनीया। 


(अनु० प्रकाश) 


कै नवग्रह-उपासना * 


स्थानाधिपं नमस्कृत्य ग्रहनाथं निशाकरम्‌। 

धरणीगर्भसम्भूतं शशिपुत्रै बृहस्पतिम्‌॥ 

दैत्याचार्य नमस्कृत्य सूर्यपुत्रं महाग्रहम्‌। 

राहुँ केतुँ नमस्कृत्य यज्ञारम्भे विशेषतः ॥ 

जीवनके सम्पूर्ण सुख-दुःख, लाभ-हानि और 
जय-पराजय आदि विषय इन नवग्रहोंपर आधारित होते 
हैं; क्योंकि जीवनको प्रभावित करनेवाले आकाशस्थ 
सत्ताईस नक्षत्रों एवं बारह राशियोंपर ये ग्रह सतत भ्रमण 
करते रहते हैं, जिससे प्रभावक ऋतुएँ, वर्ष, मास और 
दिन-रात बनते हैं। 

इस प्रकार अपनी-अपनी गतिके अनुरूप ये ग्रह 
मन्द अथवा तीव्र चालसे एक-एक राशिको पार करते 
रहते हैं।* जब ये सपग्रह सूर्यके समीप अंशोंमें एक 
ही राशिपर होते हैं तब अस्त माने जाते हैं। इन 
राशियोंके नाम १-मेष, २-वृष, ३-मिथुन, ४-कर्क, 
५-सिंह, ६-कन्या, ७-तुला, ८-वृश्चिक, ९-धनु, 
१०-मकर, ११-कुम्भ और १२-मीन हैं। नामके 
अनुसार इन्हीं राशियोंपर स्थित ग्रहोंको चाल देखकर 
बताया जाता है कि अमुक व्यक्तिके लिये अमुक 
समय अच्छा या बुरा है। नवग्रहोंको बारह राशियोंका 
स्वामी चुना गया है; जैसे 

मेषवृश्चिकयोर्भौमः शुक्रो वृषतुलाधिपः। 

बुधः कन्यामिथुनयोः कर्कस्याधिपतिः शशी॥ 

सिंहस्याधिपतिः सूर्यो गुरुश्च धनुर्मीनयोः। 

विज्ञेरधिपतिः प्रोक्तः शनिर्मकरकुम्भयोः॥ 

अर्थात्‌ 'मेष-वृश्चिकका स्वामी मङ्गल, वृष-तुलाके 
शुक्र, कन्या-मिथुनके बुध, कर्कके चन्द्रमा, सिंहके 
सूर्य, धनु-मीनके गुरु और मकर-कुम्भके स्वामी शनि 
माने गये हैं।' मनुष्यकी आयु १२० वर्ष मानी गयी है, 
जिसमें सूर्यको दशा ६ वर्ष, चन्द्रमाको १० वर्ष, 
मङ्गलकी ७ वर्ष, राहुको १८ वर्ष, बृहस्पतिको १६ 
वर्ष, शनिको १९ वर्ष, बुधकी १७ वर्ष, केतुको ७ वर्ष 
और शुक्रकी २० वर्षतक क्रमानुसार प्रत्येक मनुष्यके 
जीवनमें आती है। जब जन्मकुण्डली अथवा वर्षकुण्डलीमें 
कोई ग्रह बुरे स्थानमें बैठे हुए होकर अपना अच्छा 
असर नहीं करते, तब कहा जाता है कि ' अमुक ग्रह 
खराब हैं, इसके लिये दान-पुण्य-आराधना करनी- 
करानी चाहिये ।' 

किस ग्रहकी शान्तिके लिये क्या (पूजन-पाठ- 
जप-श्रवण) करना चाहिये, कौन-सा रत्न धारण तथा 
किन-किन वस्तुओंका दान करना चाहिये--इसकी 
तालिका अगले पृष्ठमें दी जा रही है। 


भ्रमण-कोष्ठक * 


नाम 


भ्रमण-समय 
१ राशिपर 
दैनिक गति 
अंश 

कला 
विकला 
प्रविकला 
पराविकला 


२२ 
५१ 


आकाशमें सूर्य-परिभ्रमण-पथको ' क्रान्तिवृत्त' कहते हैं । गणित-सौकर्यके लिये उसे ३६० अंशोंमें बाँटा गया है। ग्रहोंकी दैनिक 


गतिका आकलन भी उनके ग्रह-पथ अंशों एवं उनके अवयवों कला, विकला, प्रविकला और पराविकलाओंमें किया गया है । इन्हीं गतियोंपर 
सारा ग्रह-गणित आधूत है, जिससे प्रति तीस अंशॉंसे बननेवाली बारह राशियोंमें भ्रमणकालादि निकाले जाते हैं । यह ध्यातव्य है कि प्राच्य 
सिद्धान्तानुसार सूर्यादि ग्रह मेषादि द्वादश राशियोंकी परिक्रमा करते हैं। 

वैज्ञानिकोंने जिन तीन और ग्रहोंको अन्वेषितकर मान्यता दी है, उनकी दैनिक गति इस प्रकार है-- 

यूरेनसर (प्रजापति) की ४२ विकला, १३ प्रविकला, ४८ पराविकला; नेपच्यून या वरुणकी २१ विकला, ३१ प्रविकला, ४८ पराविकला 
और प्लूटो या यमकी १४ विकला, ४९ प्रविकला, १२ पराविकला। 


४३० * सर्वानन्दप्रदाता हरिहरनमितः पातु नो विश्वचक्षुः * 
ग्रहोंकी मन्त्र-जपादि-तालिका 
ग्रह बीज-मन्त्र जप-संख्या आराधन | धारण | दान 
सूर्य ३#हां हीं हौं ७,००० | हरिबंशपुराण- | माणिक्य | गेहूँ, गौ, गुड़, ताँबा, सोना, लाल वस्त्र । 
सः सूर्याय नमः श्रवण 
चन्द्रमा | ॐ श्रां श्रीं शरौ ११,००० शिवस्तुति | मोती | चावल, कपूर, सफेद वस्त्र, चाँदी, शङ्ख, 
सः चन्द्राय नमः | सन्ध्याकाल वंशपात्र, सफेद चन्दन, श्वेत पुष्प, चीनी, 
वृषभ, दधि, मोती । 
मङ्गल | 3ॐक्रांक्रींक्रौं १०,००० शिवस्तुति | प्रवाल | ताँबा, सोना, गेहूँ, लाल वस्त्र, गुड़, लाल 
सः भौमाय नमः | सवा दो घड़ी चन्दन, लाल पुष्प, केसर, कस्तूरी, लाल 
वृषभ, मसूरको दाल, पृथ्वी, विद्रुम । 
बुध 39 ब्रां ब्रीं बरौ १९,००० | अमावास्याव्रत | पन्ना | काँसी, हाथीदाँत, हरा वस्त्र, मूँगा, पन्ना, सुवर्ण, 
सः बुधाय नमः ५घड़ी दासी, कपूर, शस्त्र, फल, षट्रस-भोजन, 
घृत, सर्वपुष्प। 
गुरु ३ॐ ग्रां ग्रीं ग्रौं १९,००० | अमावास्यात्रत | पुखराज | पीला वस्त्र, सोना, हल्दी, घृत, पीला पुष्प, 
सः गुरवे नमः सन्ध्याकाल पीला अन्न, पुखराज, अश्व, पुस्तक, मधु, 
लवण, शर्करा, भूमि, छत्र। 
शुक्र | ३५द्रांद्री दरौ ६,००० गो-पूजा | हीरा | चाँदी, सोना, चावल, घी, सफेद वस्त्र, सफेद 
सः शुक्राय नमः सूर्योदय चन्दन, हीरा, सफेद अश्व, दही, गन्धद्रव्य, 
चीनी, गौ, भूमि। 
शनि 3» प्रां प्रीं परौ २३,००० | मृत्युञ्जय-जप | नीलम | तिल, उडद, भैंस, लोहा, तैल, काला वस्त्र, 
सः शनैश्चराय सन्ध्याकाल नीलम, कुलथी, काली गौ, काला पुष्प, 
नमः कस्तूरी, सुवर्ण । 
राहु 3 भ्रां भ्रीं भ्रौं १८,००० | मृत्युञ्जय-जप | पिरोजा | अभ्रक, लौह, तिल, नीला वस्त्र, छाग, ताम्र 
सः राहवे नमः रात्रि पात्र, सप्तधान्य, उड़द, गोमेद, काला पुष्प, 
तेल, कम्बल, घोड़ा, खड्ग । 
केतु ३ ग्रां म्रीं मरौ १७,००० | मृत्युञ्जय-जप |.) कस्तूरी, तिल, छाग, काला वस्त्र, ध्वजा, 
सः केतवे नमः रात्रि सप्तधान्य, कम्बल, उड़द, वैदूर्य, काला पुष्प, 
तेल, सुवर्ण, लोहा, शस्त्र। 
पूजनविधानका सामान्य नियम 


ग्रहशान्ति-हेतु नवग्रहका पूजा-विधान है। निर्दिष्ट 
आकारोंमें ग्रहोंको स्थापित कर पाद्य, अर्घ्य, आचमनीय, 
स्तरान, वस्त्र, यज्ञोपवीत, अक्षत, चन्दन, धूप, दीप, 


नैवेद्य, ताम्बूल, पूगीफलादिसे अथवा पञ्चोपचारसे पूजन 


करना चाहिये। पूजन पृथक्‌-पृथक्‌ मन्त्रोंसे अथवा 
तन्त्रात्मक 'सूर्यादिनवग्रहेभ्यो नमः '--इस नाममन्त्रसे 
करना चाहिये। 


(पूजनविधि पृष्ठ ४४३ पर) 


* नवग्रहोंके हवनादि * 

नवग्रहोंके हवनादि 


ग्रहोंके अयुत-लक्ष-कोटि हवनोंका वर्णन 

अग्निदेव कहते हैं-वसिष्ठ! अब मैं शान्ति, 
समृद्धि एवं विजय आदिकी प्राप्तिके निमित्त ग्रहयज्ञका 
पुनः वर्णन करता हूँ। ग्रहयज्ञ ' अयुतहोमात्मक, ' 
“लक्षहोमात्मक' और 'कोटिहोमात्मक'के भेदसे तीन 
प्रकारका होता है। अग्निकुण्डसे ईशानकोणमें निर्मित 
वेदिकापर मण्डल (अष्टदल-पद्म) बनाकर उसमें 
ग्रहोंका आवाहन करे। उत्तर दिशामें गुरु, ईशानकोणमें 
बुध, पूर्वमें शुक्र, आग्नेयमें चन्द्रमा, दक्षिणमें भौम, 
मध्यभागमें सूर्य, पश्चिममें शनि, नै्क्रत्यमें राहु और 
वायव्यमें केतुको अङ्कित करे। शिव, पार्वती, कार्तिकेय, 
विष्णु, ब्रह्मा, इन्द्र, यम, काल और चित्रगुप्त-ये 
“ अधिदेवता’ कहे गये हैं। आग्नि, वरुण, भूमि, विष्णु, 
इन्द्र, शचीदेवी, प्रजापति, सर्प और ब्रह्मा-ये क्रमशः 
“प्रत्यधिदेवता हैँ' । गणेश, दुर्गा, वायु, आकाश तथा 
अश्विनीकुमार-ये ' कर्म-साद्गुण्य-देवता' हैं। इन सबका 
वैदिक बीजमन्त्रोंसे यजन करे। आक, पलाश, खदिर, 
अपामार्ग, पीपल, गूलर, शमी, दूर्बा तथा कुशा-ये 
क्रमशः नवग्रहोंकी समिधाएंँ हैं। इनको मधु, घृत एवं 
दधिसे संयुक्त करके शतसंख्यामें आठ बार होम करना 
चाहिये । एक, आठ और चार कुम्भ पूर्ण करके पूर्णाहुति 
एवं वसुधारा दे। फिर ब्राह्मणोंको दक्षिणा दे। यजमानका 
चार कलशोंके जलसे मन्त्रोच्चारणपूर्वक अभिषेक करे। 
(अभिषेकके समय यों कहना चाहिये) ' ब्रह्मा, विष्णु 
और महेश्वर आदि देवता तुम्हारा अभिषेक करें। 
वासुदेव, जगन्नाथ, भगवान्‌ संकर्षण, प्रद्युम्न और अनिरुद्ध 
तुम्हें विजय प्रदान करें। देवराज इन्द्र, भगवान्‌ अग्नि, 
यमराज, निर्क्रति, वरुण, पवन, धनाध्यक्ष कुबेर, शिव, 
ब्रह्मा, शेषनाग एवं समस्त दिक्‌पाल सदा तुम्हारी रक्षा 


करें। कीर्ति, लक्ष्मी, धृति, मेधा, पुष्टि, श्रद्धा, क्रिया, 
मति, बुद्धि, लज्जा, वपु, शान्ति, तुष्टि और कान्ति 
लोक-जननी ये धर्मकी पत्नियाँ तुम्हारा अभिषेक करें। 
आदित्य, चन्द्रमा, भौम, बुध, बृहस्पति, शुक्र, सूर्यपुत्र 
शनि, राहु तथा केतु-ये ग्रह परितृ्त होकर तुम्हारा 
अभिषेक करें। देवता, दानव, गन्धर्व, यक्ष, राक्षस, सर्प, 
ऋषि, मनु, गौएँ, देवमाताएँ, देवाङ्गनाएँ, वृक्ष, नाग, 
दैत्य, अप्सराओंके समूह, अस्त्र-शस्त्र, राजा, वाहन, 
ओषधियाँ, रत्न, कालविभाग, नदी-नद, समुद्र, पर्वत, 
तीर्थ और मेघ-ये सब सम्पूर्ण अभीष्ट कामनाओंको 
सिद्धिके लिये तुम्हारा अभिषेक करें।' 

तदनन्तर यजमान अलङ्कृत होकर गौ, शङ्क, 
वृषभ और भूमि, सुवर्ण आदिका निम्नाङ्कितार्थ मन्त्रोंसे 
दान करे-*कपिले! रोहिणि! तुम समस्त देवताओंकी 
पूजनीया, तीर्थमयी तथा देवमयी हो, अतः मुझे शान्ति 
प्रदान करो । शङ्ख ! तुम पुण्यमय पदार्थोमें पुण्यस्वरूप 
हो, मङ्गलोंके भी मङ्गल हो, तुम सदा विष्णुके द्वारा 
धारण किये जाते हो, अतएव मुझे शान्ति दो?। धर्म! 
आप वृषरूपसे स्थित होकर जगत्को आनन्द प्रदान 
करते हैं। आप अष्टमूर्ति शिवके अधिष्ठान हैं, अतः मुझे 
शान्ति दीजिये । 

सुवर्ण! हिरण्यगर्भके गर्भमें तुम्हारी स्थिति है। तुम 
अग्निदेवके वीर्यसे उत्पन्न तथा अनन्त पुण्यफल वितरण 
करनेवाले हो, अतः मुझे शान्ति प्रदान करो*। युगल- 
पीताम्बर भगवान्‌ वासुदेवको अत्यन्त प्रिय हैं, अतः 
इनके प्रदानसे भगवान्‌ श्रीहरि मुझे शान्ति दै | अश्व! तुम 
स्वरूपसे विष्णु हो; क्योंकि तुम अमृतके साथ उत्पन्न 
हुए हो। तुम सूर्य-चन्द्रका सदा संवहन करते हो; अतः 
मुझे शान्ति दो*। पृथिवी! तुम समग्ररूपमें धेनुरूपिणी 


१-विष्णुधर्मोत्तरपुराणमें शिव आदिको ' प्रत्यधिदेवता' और अरुण आदिको ' अधिदेवता' माना गया है । उक्त पुराणमें अग्निके स्थानपर 


अरुण ' अधिदेवता' माने गये हैं । 
२-कपिले सर्वदेवानां 


पूजनीयासि रोहिणि। तीर्थदेवमयी यस्मादतः शान्तिं प्रयच्छ मे॥ 


३-पुण्यस्त्वं शङ्ख पुण्यानां मङ्गलानां चमङ्गलम्‌। विष्णुना विधृतो नित्यमतः शान्तिं प्रयच्छ मे॥ 


४-धर्म त्वं वृषरूपेण 
५-हिरण्यगर्भगर्भस्थं हेमबीजं 
६-पीतवस्त्रयुगं यस्माद्‌ वासुदेवस्य 
७-विष्णुस्त्वमश्वरूपेण 


जगदानन्दकारकः । अष्टमूर्तेरधिष्ठानमतः शान्तिं प्रयच्छ मे॥ 
विभावसो: । अनन्तपुण्यफलदमतः शान्तिं प्रयच्छ मे॥ 

वल्लभम्‌। प्रदानात्तस्य वै विष्णुरतः शान्तिं प्रयच्छ मे॥ 
यस्मादमृतसम्भवः । चन्द्रार्कवाहनो नित्यमतः शान्तिं प्रयच्छ मे॥ 

हो। तुम केशवके समान समस्त पापोंका सदा अपहरण 
करती हो । इसलिये मुझे शान्ति प्रदान करो” | लौह! हल 
और आयुध आदि कार्य सर्वदा तुम्हारे अधीन हैं, अतः 
मुझे शान्ति दो । 

“छाग! तुम यज्ञोंके अङ्गरूप होकर स्थित हो । तुम 
अग्रिदेवके नित्य वाहन हो; अतएव मुझे शान्तिसे संयुक्त 
करो'"। चौदहों भुवन गौओंके अङ्गोंमें अधिष्ठित हैं। 
इसलिये मेरा इहलोक और परलोकमें भी मङ्गल हो" । 
जैसे केशव और शिवकी शय्या अशून्य है, उसी प्रकार 
शय्यादानके प्रभावसे जन्म-जन्ममें मेरी शय्या भी 
अशून्य रहे' । जैसे सभी रलोंमें समस्त देवता प्रतिष्ठित 
हैं, उसी प्रकार वे देवता रत्रदानके उपलक्ष्यमें मुझे 
शान्ति प्रदान करें'। अन्य दान भूमिदानको सोलहवीं 
कलाके समान भी नहीं हैं, इसलिये भूमिदानके प्रभावसे 
मेरे पाप शान्त हो जायँ!*। 

दक्षिणायुक्त अयुतहोमात्मक यह ग्रहयज्ञ युद्धमें 
विजय प्राप्त करानेवाला है। विवाह, उत्सव, यज्ञ तथा 
प्रतिष्ठादि कर्मोमें इसका प्रयोग होता है। लक्षहोमात्मक 


— 


* सर्वानन्दप्रदाता हरिहरनमितः पातु नो विश्वचक्षुः * 


और कोटिहोमात्मक-ये दोनों ग्रहयज्ञ सम्पूर्ण कामनाओंकी 
प्रापि करानेवाले हैं। अयुतहोमात्मक यज्ञके लिये 
गृहदेशमें यज्ञमण्डपका निर्माण करके उसमें हाथभर 
गहरा मेखलायोनियुक्त कुण्ड बनावे और चार ऋत्विजोंका 
वरण करे अथवा स्वयं अकेला सम्पूर्ण कार्य करे। 
लक्षहोमात्मक यज्ञमें पूर्वकी अपेक्षा सभी दसगुना होता 
है। इसमें चार हाथ या दो हाथ प्रमाणका कुण्ड बनावे। 
इसमें ताक्ष्यका पूजन विशेष होता है। (तार्क्ष्य-पूजनका 
मन्त्रार्थ यह है) --'तार्क्ष्य! तुम्हारा शरीर सामध्वनि है । 
तुम श्रीहरिके वाहन हो। विषरोगको सदा दूर करनेवाले 
हो, अतएव मुझे शान्ति प्रदान करो।' 

तदनन्तर कलशोंको पूर्ववत्‌ अभिमन्त्रित करके 
लक्षहोमका अनुष्ठान करे। फिर 'वसुधारा' देकर शय्या 
एवं आभूषण आदिका दान करे। लक्षहोममें दस या 
आठ ऋत्विज्‌ होने चाहिये। दक्षिणायुक्त लक्षहोमसे 
साधक पुत्र, अन्न, राज्य, विजय, भोग एवं मोक्ष आदि 
प्राप्त करता है। कोटिहोमात्मक ग्रहयज्ञके अनेक प्रकार 
और फल हैं। (अग्निपुराण) 


Eo 


' अन्तरपें राशि-राशि किरणें उतार दो ' 


(रचयिता-डॉ० श्रीछोटेलालजी शर्मा, “नागेन्द्र, एम्‌० ए०, पी-एच्‌० डी०, बी० एडू० ) 
दिशि-दिशि दौड़ के बढ़ाता तम-तोम उर मनके तुरंग-हेतु ज्योतिका सवार दो। 
चलता विभामें, उपजाता भ्रम पाश कटु, सृष्टि रचना की यह पटुता बिदार दो॥ 
रविदेव! स्थैर्य-धैर्यं दीजिये जी चञ्जचलको, मंजुल दूगञ्जलमें स््रेह-सुधा-धार दो। 
भाग्य-वाटिकाके सुभग सुमन खिल उठें, अन्तरमें राशि-राशि किरणें उतार दो॥ 


८- यस्मात्त्वं पृथिवी सर्वा धेनुः केशवसंनिभा। सर्वपापहरा नित्यमतः शान्तिं प्रयच्छ मे॥ 


९- यस्मादायसकर्माणि तवाधीनानि 
१०- यस्मात्त्वं सर्वयज्ञानामङ्गत्वेन 
११- गवामङ्गेषु 


सर्वदा। लाङ्गलाद्यायुधादीनि अतः शान्तिं प्रयच्छ मे॥ 
व्यवस्थितः । योनिर्विभावसोर्नित्यमतः शान्तिं प्रयच्छ मे॥ 
तिष्ठन्ति भुवनानि चतुर्दश । यस्मात्तस्माच्छिवं मे स्यादिह लोके परत्र च॥ 


१२- यस्मादशून्यं शयनं केशवस्य शिवस्य च। शय्या ममाप्यशून्यास्तु दत्ता जन्मनि जन्मनि॥ 
१३- यथा रत्रेषु सर्वेषु सर्वे देवाः प्रतिष्ठिताः। तथा शान्तिं प्रयच्छन्तु रत्नदानेन मे सुराः॥ 
१४- यथा भूमिप्रदानस्य कलां नार्हन्ति षोडशीम्‌। दानान्यन्यानि मे शान्तिर्भूमिदानाद्‌ भवत्विह ॥ 


* भगवान्‌ सूर्यकी पूजा-विधि * 

श्रीसूर्यदेवकी महिमा 


श्रीसूर्य उबाच 


सर्वेषां ज्योतिषां ज्योतिः प्रकाशानां प्रकाशक: । अहमेवास्मि सर्वासां शक्तीनामाश्रयस्तथा॥ 
अन्ये ये च ग्रहा विप्रास्तथैवोपग्रहाश्च ये।नित्यं प्रदक्षिणीकृत्य मामेवैते समाश्रिताः॥ 


ब्रह्माण्डं देहपिण्डं च सर्वं मे सत्तया 
अनन्तैः सह मे सक्ता आज्ञानां 
अनन्तग्रहलोकास्त 


ब्रह्माण्डानि च पिण्डानि समष्टिव्यष्टिभेदतः । परस्परविमिश्राणि 
ब्रह्मविष्णुहरादयः। सृष्टिस्थितिलयान्‌ स्वैरं कुर्वते स्वविभागतः॥ 
विभागशः। अध्यात्ममधिदैवं चाधिभूतं कर्म तन्यते॥ 


प्रतिब्रह्माण्डमनिशं 
तथैवर्षिगणैर्देवैः पितृभिश्च 


स्थितम्‌। अनन्तसूर्यलोकास्त 
पालनेऽनघाः। तथा संख्याविहीनास्ते लोकाः सूर्यादिनामकाः॥ 
उपग्रहगणास्तथा। आद्यन्तरहिते चेमे विराडूबपुषि मे स्थिताः॥ 


उपग्रहगणैर्ग्रहैः ॥ 


सन्त्यनन्तानि संख्यया॥ 


(श्रीसूर्यगीता १६-२३) 


शरीसूर्यदेवने ज्ञसि की-सब तेजोंका तेज, प्रकाशोंका प्रकाशक और सब शक्तियोंका आश्रय मैं ही हूँ। 
हे विप्रो! अन्य जितने ग्रह और उपग्रह हैं, वे सब निरन्तर मेरी ही प्रदक्षिणा करते हुए मेरे आश्रयसे रहते 
हैं । समस्त पिण्ड-ब्रह्माण्ड मेरी ही सत्तासे स्थित हैं। हे निष्पापो! अनन्त ग्रहगण और उपग्रहोंके साथ अनन्त 
सूर्यलोक मेरी आज्ञाके पालन करनेमें तत्पर हैं। इसी तरह सूर्यादि असंख्य लोक, अनन्त ग्रहलोक और 
अनगिनत उपग्रहगण आदि-अन्तरहित मेरे विराट्शरीरमें स्थित हैं। ब्रह्माण्ड और पिण्ड, समष्टि और व्यष्टि- 
भेदसे परस्पर मिले हुए हैं और उनकी संख्या अनन्त है। प्रत्येक ब्रह्माण्डमें ब्रह्मा, विष्णु, महेश आदि 
स्वतन्त्रतापूर्वक अपने-अपने विभागानुसार निरन्तर सृष्टि, स्थिति और लयका कार्य किया करते हैं। इसी 
तरह ऋषिगण, देवगण और पितृगणद्वारा अपने-अपने विभागानुसार अध्यात्म, अधिदैव और अधिभूत 


कर्मोका सम्पादन होता रहता है। 


भगवान्‌ सूर्यको पूजा-विधि 


प्रातःकाल स्त्नानके पश्चात्‌ अपना नित्य-नियम समाप्त 
कर आचमन और प्राणायाम कर निम्नलिखित मन्त्रसे 
शान्तिपाठ करे। 

३ भद्रं कर्णेभिः शृणुयाम देवा भ्रं 
पश्येमाक्षभिर्यजत्राः । स्थिरैरङ्गैस्तुष्टुवाःसस्तनुभिर्व्यशेमहि 
देवहितं यदायुः॥ 

तदनन्तर संकल्प कर सूर्यनारायणको निम्नलिखित 
पूजन-विधिसे षोडशोपचार पूजन करे। 

संकल्प 

३ तत्सत्‌। ३» विष्णुर्विष्णुर्विष्णुः । ओमद्यौतस्य ब्रह्मणो 
द्वितीयपरार्धे श्रीश्वेतवाराहकल्पे जम्बूद्वीपे भरतखण्डे 
आर्यावतैकदेशान्तर्गते पुण्यस्थाने कलियुगे कलिप्रथमचरणे 
अमुकसंवत्सरे अमुकमासे अमुकपक्षे अमुकतिथौ अमुकवासरे 
श्रीसूर्यनारायणप्रीतये भगवतः श्रीसूर्यस्य पूजनमहं करिष्ये। 


इस प्रकार संकल्पकर हाथमें पुष्प लेकर समाहित 
होकर श्रीसूर्यनारायणका ध्यान करे। 
ध्यान-मन्त्र 
र क्ताम्बुजासनमशे षगुणै क सिन्धुं 
भानुं समस्तजगतामधिपं भजामि। 
पदाद्वयाभयवरान्‌ दधतः कराब्जै- 
माणिक्यमौलिमरुणाङ्गरुचिं त्रिनेत्रम्‌ ॥ 
आवाहन- मन्त्र 
(हाथमें अक्षत लेकर मन्त्र बोले--) 
3७ देवेश भक्तिसुलभ परिवारसमन्वित। 
यावत्‌ त्वां पूजयिष्यामि तावद्‌ देव इहावह॥ 
३ॐ% भूर्भुवः स्वः श्रीसूर्यनारायणाय नमः। 
श्रीसूर्यनारायणमावाहयामि । श्रीसूर्यनारायण 
इहागच्छ इह तिष्ठ स्थापयामि पूजयामि च। 

सूर्यनारायणको नमस्कार करके आवाहन करे और 


अक्षत छोड्‌ दे। 
पाद्य- मन्त्र 
(पाद्यपात्र (अर्घा)में जल लेकर मन्त्र पढे-) 
3» यद्‌ भक्तिलेशसम्पर्कात्‌ परमानन्दसम्भवः। 
तस्मै ते चरणाब्जाय पाद्यं शुद्धाय कल्पये॥ 
३» भूर्भुवः स्वः श्रीसूर्यनारायणाय नमः, पादयोः 
पाद्यं समर्पयामि । 
उक्त मन्त्रसे मूर्तिके चरणोंमें पाद्य समर्पित करे । 
अर्घ्य-मन्त्र 
३% तापत्रयहरं दिव्यं परमानन्दलक्षणम्‌। 
तापत्रयविमोक्षाय तवार्घ्यं॑ कल्पयाम्यहम्‌॥ 
ॐ भूर्भुवः स्वः श्रीसूर्यनारायणाय नमः, हस्तयो- 
रर्घ्य समर्पयामि। 
उक्त मन्त्रसे अर्घ्य समर्पित करे। 
आचमन-मन्त्र 
3७ उच्छिष्टोऽप्यशुचिर्वापि यस्य स्मरणमात्रतः। 
शुद्धिमाप्नोति तस्मै ते पुनराचमनीयकम्‌॥ 
३» भूर्भुवः स्वः श्रीसूर्यनारायणाय नमः, शुद्धयर्थम्‌ 
आचमनीयं समर्पयामि। 
उक्त मन्त्रसे आचमनके लिये जल समर्पित करे। 
स्वान-मन्त्र 
ॐ गङ्गासरस्वतीरेवापयोष्णीनर्मदाजलै: । 
स्नापितोऽसि मया देव तथा शान्तिं कुरुष्व मे॥ 
३» भूर्भुवः स्वः श्रीसूर्यनारायणाय नमः, स्त्रानं 
समर्पयामि॥ 
उक्त मन्त्रसे स्रानके लिये जल समर्पित करे। 
वस्त्र-मन्त्र 
३% मायाचित्रपटच्छन्ननिजगुह्योरु तेजसे। 
निरावरणविज्ञानवासस्ते कल्पयाम्यहम्‌॥ 
३% भूर्भुवः स्वः श्रीसूर्यनारायणाय नमः, रक्तवस्त्रं 
समर्पयामि । 
उक्त मन्त्रसे लाल रंगके वस्त्र समर्पित करे। 
“आचमनीयं समर्पयामि’ इस वाक्यसे तीन बार जल 
छोडे। (वस्त्रके बाद आचमन देना चाहिये।) 
उपवस्त्र-यञ्चोपवीत-मन्त्र 
3७ नवभिस्तन्तुभिर्युक्तं त्रिगुणं देवतामयम्‌। 
उपवीतं चोत्तरीयं गृहाण परमेश्वर॥ 


* सर्वानन्दप्रदाता हरिहरनमितः पातु नो विश्वचक्षुः * 


३» भूर्भुवः स्वः श्रीसूर्यनारायणाय नमः, उत्तरीयं 
यज्ञोपवीतं च समर्पयामि। 
उक्त मन्त्रसे वस्त्र और यज्ञोपवीत उत्तरीय समर्पित 
करे। 
आभशूषण-मन्त्र 
स्वभावसुन्दराङ्ाय सत्यासत्याश्रयाय ते। 
भूषणानि विचित्राणि कल्पयामि सुराचित॥ 
३ॐ भूर्भुवः स्वः श्रीसूर्यनारायणाय नमः, भूषणानि 
समर्पयामि । 
उक्त मन्त्रसे आभूषण अर्पित करे। 
गन्ध-मन्त्र 
श्रीखण्डं चन्दनं दिव्यं गन्धाढ्यं सुमनोहरम्‌। 
विलेपनं सुरश्रेष्ठ चन्दनं प्रतिगृह्यताम्‌॥ 
३ भूर्भुवः स्वः श्रीसूर्यनारायणाय नमः, चन्दनं 
समर्पयामि। 
उक्त मन्त्रसे चन्दन चढ़ाये। (यहाँ अङ्गुष्ठ तथा 
कनिष्ठिकाके मूलको मिलाकर गन्धमुद्रा दिखानी 
चाहिये |) 
अक्षत-मन्त्र 
अक्षताश्च सुरश्रेष्ठ कुङ्कमाक्ताः सुशोभिताः। 
मया निवेदिता भक्त्या गृहाण परमेश्वर॥ 
३» भूर्भुवः स्वः श्रीसूर्यनारायणाय नमः, अक्षतान्‌ 
समर्पयामि । 
उक्त मन्त्रसे अक्षत चढ़ाये। (अक्षत सभी अद्भुलियोंको 
मिलाकर देना चाहिये।) 
पुष्प एवं पुष्पमाला-मन्त्र 
माल्यादीनि सुगन्धीनि मालत्यादीनि वै प्रभो। 
मयाऽऽनीतानि पुष्पाणि गृहाण परमेश्वर॥ 
३» भूर्भुवः स्वः श्रीसूर्यनारायणाय नमः, पुष्पाणि 
पुष्पमाल्यं च समर्पयामि । 
उक्त मन्त्रसे पुष्प और पुष्पकी माला चढ़ाये। 
(तर्जनी-अङ्गुष्ठ मिलाकर पुष्पमुद्रा दिखानी चाहिये।) 
धूप-मन्त्र 
वनस्पतिरसोद्भूतो गन्धाढ्यो गन्ध उत्तमः। 
आघ्रेयः सर्वदेवानां धूपोऽयं प्रतिगृह्यताम्‌॥ 
३» भूर्भुवः स्वः श्रीसूर्यनारायणाय नमः, धूप- 
माघ्रापयामि। 
उक्त मन्त्रसे धूप दिखाये । (तर्जनीमूल तथा अङ्गुष्ठके 


* भगवान्‌ सूर्यकी पूजा-विधि * 


संयोगसे धूपमुद्रा बनती है। नाभिके सामने धूप 
दिखाकर उसे भगवान्‌ सूर्यकी बायीं ओर रख देना 
चाहिये |) 
दीप-मन्त्र 
सुप्रकाशो महादीपः सर्वतस्तिमिरापहः । 
स बाह्याभ्यन्तरज्योतिदीपोऽयं प्रतिगृह्यताम्‌॥ 
3“भूर्भुवः स्वः श्रीसूर्यनारायणाय नमः, दीपं 
दर्शयामि। 
उक्त मन्त्रसे दीपक दिखाये। 
नैवेद्य-मन्त्र 
सत्पात्रसिद्धं सुहविर्विविधानेक भक्षणम्‌। 
निवेदयामि देवेश सानुगाय गृहाण तत्‌॥ 
३ भूर्भुवः स्वः श्रीसूर्यनारायणाय नमः, नैवेद्यं 
निवेदयामि। 
उक्त मन्त्रसे नेवेद्य निवेदन करे। (अङ्गुष्ठ एवं 
अनामिकामूलके संयोगसे ग्रासमुद्रा दिखानी चाहिये।) 
जल-समर्पण-मन्त्र 
नमस्ते देवदेवेश सर्वतृ्तिकरं परम्‌। 
परमानन्दपूर्ण त्वं गृहाण जलमुत्तमम्‌॥ 
३» भूर्भुवः स्वः श्रीसूर्यनारायणाय नमः, पानीयं 
समर्पयामि। 
उक्त मन्त्रसे पीनेके लिये जल अर्पण करे। 
आचमन- मन्त्र 
उच्छिष्टो5प्यशुचिर्वापि यस्य स्मरणमात्रतः । 
शुद्धिमाप्नोति तस्मै ते पुनराचमनीयकम्‌॥ 
३» भूर्भुवः स्वः श्रीसूर्यनारायणाय नमः, नैवेद्यान्ते 
पुनराचमनीयं जलं समर्पयामि । 
उक्त मन्त्रसे आचमन करनेके लिये फिर जल 
अर्पित करे। 
ताम्बूल-मन्त्र 
पूगीफलं महद्दिव्यं नागवल्लीदलैर्युतम्‌। 
एलाचूर्णादिकैर्युक्तं ताम्बूलं प्रतिगृह्यताम्‌॥ 
३% भूर्भुवः स्वः श्रीसूर्यनारायणाय नमः, ताम्बूलं 
समर्पयामि। 
उक्त मन्त्रसे पान चढाये। 

फल- मन्त्र 
इदं फलं मया देव स्थापितं पुरतस्तव। 
तेन मे सुफलावासिर्भवेजन्मनि जन्मनि॥ 
३ भूर्भुवः स्वः श्रीसूर्यनारायणाय नमः, फलं 
समर्पयामि । 
इस पूर्वोक्त मन्त्रसे फल अर्पित करे। 
आरात्रिक * मन्त्र 
कदलीगर्भसम्भूतं कर्पूरं च प्रदीपितम्‌। 
आरात्रिकमहं कुर्वे पश्य मे वरदो भव॥ 
३» भूर्भुवः स्वः श्रीसूर्यनारायणाय नमः, आरात्रिकं 
समर्पयामि। 
उक्त मन्त्रसे कर्पूरकी आरती दिखाये। 
प्रदक्षिणा-मन्त्र 
यानि कानि च पापानि जन्मान्तरकृतानि वै॥ 
तानि सर्वाणि नश्यन्तु प्रदक्षिण पदे पदे॥ 
इस पूर्वोक्त मन्त्रको पढ़ते हुए भगवान्‌ सूर्यकी सात 
बार प्रदक्षिणा करे। 
पुष्पाञ्चलि-मन्त्र 
नानासुगन्धपुष्पाणि यथाकालोद्भवानि च। 
पुष्पाञ्जलिं मया दत्तं गृहाण परमेश्वर ॥ 
३» भूर्भुवः स्वः श्रीसूर्यनारायणाय नमः, पुष्पाञ्जलिं 
समर्पयामि। 
उक्त मन्त्रसे पुष्पाञ्जलि समर्पित करे । आदित्य-हृदयादि 
स्तोत्रोंसे स्तुति करे। (स्तोत्र आगे दिये जा रहे हैं।) 
प्रार्थना 
नमस्कार-मन्त्र 
जपाकुसुमसंकाशं काश्यपेयं महाद्युतिम्‌। 
ध्वान्तारिं सर्वपापघ्नं प्रणतोऽस्मि दिवाकरम्‌॥ 
उक्त मन्त्रको पढ़कर भगवान्‌ सूर्यको नमस्कार करे। 
श्रीसूर्यनाम-मन्त्र 
३ श्रीसूर्याय नमः -- 
इस मन्त्रका जप करे ।* 
टिप्पणी--१ शारदातिलक तथा मन्त्रमहार्णवमें * ॐ 
हीं घृणिः सूर्य आदित्यः ३७'--इसे भी सूर्यमन्त्र कहा 
गया है । 


* विशेष--सूर्यके पूजनमें तगर, बिल्वपत्र और शङ्खका उपयोग नहीं करना चाहिये । सूर्य-पूजामें लालपुष्प, लाल वस्त्र, लाल 


वस्तुका विशेष महत्त्व है । 


४३६ * सर्वानन्दप्रदाता हरिहरनमितः पातु नो विश्वचक्षु: * 


सूर्य-स्तवाष्टक 

हे सूर्य, दिवाकर, अर्क, मित्र, अम्बरमणि, ग्रहपति, अति विचित्र। 
आदित्य, तरणि, तापन, दिनेश, दिनमणि, रवि, दिनकर, रुचिरवेष। 
यम, मिहिर, अरुण, पूषा, महान्‌, खद्योत, हंस, शुभ लोकमान्‌। 
सविता, पतङ्ग, भग, लोकबन्धु, चण्डांशु, तपन, शुचि-शील-सिन्धु। 
पद्याक्ष, प्रभाकर, चित्रभानु, सप्ताश्व, अहस्कर, ब्रह्म, भानु। 
हरिदश्व, विभाकर, भासवान्‌, आनन्दयुक्त, करुणानिधान। 
हे लोकबन्धु, सुविज्ञगम्य, शुभ, वरद, विभावसु, सकल नम्य। 
हे रुद्र, विरोचन, वीर्यवान्‌, दुख दूर करो जगके महान्‌॥ 

--डॉ० श्यामविहारीजी मिश्र 


॥ सूर्यार्यास्तोत्रम्‌॥ 
शुकतुण्डच्छविसवितुश्चण्डरुचेः पुण्डरीकवनबन्धोः। मण्डलमुदितं वन्दे कुण्डलमाखण्डलाशायाः॥ १॥ 
यस्योदयास्तसमये सुरमुकुटनिघृष्टचरणकमलोऽपि। कुरुतेऽञ्जलि त्रिनेत्रः स जयति धाम्नां निधिः सूर्यः ॥ २॥ 
उदयाचलतिलकाय प्रणतोऽस्मि विवस्वते ग्रहेशाय। अम्बरचूडामणये दिग्वनिताकर्णपूराय॥ ३॥ 
जयति जनानन्दकरः करनिकरनिरस्ततिमिरसङ्घातः । लोकालोकालोकः कमलारुणमण्डलः सूर्यः॥ ४॥ 
प्रतिबोधितकमलवनः कृतघटनश्चक्रवाकमिथुनानाम्‌। दर्शितसमस्तभुवनः परहितनिरतो रविः सदा जयति॥ ५॥ 
अपनयतु सकलकलिकृतमलपटलं सुप्रतप्तकनकाभः । अरविन्दवृन्दविघटनपटुतरकिरणोत्करः सविता॥ ६॥ 
उदयाद्रिचारुचामर हयखुरपरिहितरेणुराग। हरितहय हरितपरिकर गगनाङ्गदीपक नमस्तेऽस्तु॥ ७॥ 
उदितवति त्वयि विकसति मुकुलीयति समस्तमस्तमितबिम्बे। नह्यन्यस्मिन्‌ दिनकरसकलं कमलायते भुवनम्‌॥ ८॥ 
जयति रविरुदयसमये बालातपः कनकसंनिभो यस्य। कुसुमाञ्जलिरिव जलधौ तरन्ति रथसप्तयः सप्त॥ ९॥ 
आर्याः साम्बपुरे सप्त आकाशात्‌ पतिता भुवि। यस्य कण्ठे गृहे वापि न स लक्ष्म्या वियुज्यते॥ १०॥ 
आर्याः सप्त सदा यस्तु सप्तम्यां सप्तधा जपेत्‌। तस्य गेहं च देहं च पद्या सत्यं न मुञ्चति॥१९॥ 
निधिरेष दरिद्राणां रोगिणां परमौषधम्‌। सिद्धिः सकलकार्याणां गाथेयं संस्मृता रवेः॥ १२॥ 
॥ इति श्रीयाज्ञवल्क्यविरचितं सूर्यार्यास्तोत्रं सम्पूर्णम्‌ ॥ 
कमलवनके पोषक भगवान्‌ सूर्यका तेज परम प्रचण्ड है। सुग्गेके ठोरकी भाँति लाल, सम्पूर्ण दिशाओंको 
कुण्डलकी छवि प्रदान करनेवाले, उनके उदयकालीन मण्डलको मैं प्रणाम करता हूँ॥ १॥ जिनके उदय और 
अस्त होते समय देवताओंके मुकुटसे घिसे हुए चरण-कमलवाले शंकर भी अञ्जलि जोड़कर प्रणाम करते हैं, 
तेजोंके पुञ्ज उन भगवान्‌ सूर्यकी जय हो॥ २॥ उदयाचल पर्वतको सुशोभित करनेवाले, ग्रहोंके शासक, आकाशको 
चमकानेके लिये चूड़ामणि तथा पूर्व दिशारूपिणी नारीके कर्णफूल भगवान्‌ सूर्यको मैं प्रणाम करता हूँ॥ ३॥ सम्पूर्ण 
जनसमुदायको आनन्दित करना जिनका स्वभाव है, जिनकी किरणोंसे राशि-राशि अन्धकार नष्ट हो जाते हैं और 
अखिल भूमण्डल प्रकाशित हो उठता है, उन लोकालोक पर्वतको आलोकित करनेवाले लाल कमलके समान 
सुन्दर मण्डलवाले भगवान्‌ सूर्यको जय हो॥ ४॥ जो कमलोंको खिलानेवाले, चकवा-चकवी पक्षीके अलग हुए 
जोडेको मिलाकर प्रसन्न करनेवाले हैं, सारे संसारको आलोकित करनेमें तथा दूसरोंके हितमें सदा उद्यत रहते हैं, 
उन भगवान्‌ सूर्यकी जय हो॥ ५॥ कमलोंको खिलानेके लिये जिनकी किरणें परम निपुण हैं तथा जिनका दिव्य 
कलेवर तपाये हुए सुवर्णके समान है, वे भगवान्‌ सूर्य कलियुगसे सम्बद्ध समस्त पापोंको दूर कर दें॥ ६॥ भगवन्‌! 
आप उदयाचल पर्वतके लिये सुन्दर चँवरका काम करते हैं। आपके हरे रंगवाले घोड़ोंके पैरकी धूलिसे दूसरोंका 

सदा हित होता है । आपके वाहन अश्व एवं परिजन--सभीका रंग हरा है तथा आकाशको प्रकाशित करनेके लिये 
आप दीपक हैं। आप (भगवान्‌ सूर्य) को मैं प्रणाम करता हूँ॥ ७॥ भगवन्‌! आपके उदय होनेपर सारा संसार 
जागता और अस्त हो जानेपर निद्रामें विलीन हो जाता है । आपके आश्रित सम्पूर्ण संसार ही कमलवत्‌ व्यवहार कर 
रहा है । प्रभो! आपके अतिरिक्त अन्य किसीमें ऐसी शक्ति नहीं है॥ ८॥ जिनका प्रकाश उदयकालमें स्वल्प तथा 
पीत सुवर्णके समान रहता है, आकाशमें जिनके सात घोड़ोंवाला रथ समुद्रमें पुष्पाञ्जलिकी भाँति तैरता है एवं 
प्रकाश भी उत्तरोत्तर बढ़ने लगता है, उन भगवान्‌ सूर्यकी जय हो॥ ९॥ 

भगवान्‌ सूर्यका सात आर्या छन्दोंमें निबद्ध यह स्तुति सर्वप्रथम साम्बकी पुरीमें आकाशसे प्राप्त हुई थी। जो 
इसका अभ्यास करता है अथवा जिसके घरमें यह स्थान पाती है, वह पुरुष कभी लक्ष्मीसे हीन नहीं 
होता॥ १०॥ जो व्यक्ति प्रत्येक सप्तमी तिथिको इसके सात पाठ करता है, उसके शरीर और घरको कभी लक्ष्मी 
नहीं छोड़तीं-यह बिलकुल सत्य बात है॥ ११॥ भगवान्‌ सूर्यकी यह आर्या स्तुति दरिद्रोके लिये अटूट खजाना, 
रोगियोंके लिये परम औषध है। यह सबके सम्पूर्ण कार्योंको सिद्ध करनेवाली है॥ १२॥ 


श्रीसूर्यमण्डलस्तोत्रम्‌ 


नमः सवित्रे जगदेकचक्षुषे जगत्प्रसूतिस्थितिनाशहेतवे। त्रयीमयाय त्रिगुणात्मधारिणे विरञ्चिनारायणशङ्करात्मने॥ १॥ 
यन्मण्डलं दीतिकरं विशालं रत्नप्रभं तीव्रमनादिरूपम्‌। दारित्र्यदुः खक्षयकारणं च पुनातु मां तत्सवितुर्वरण्यम्‌॥ २॥ 
यन्मण्डलं देवगणैः सुपूजितं विप्रैः स्तुतं भावनमुक्तिकोविदम्‌। तं देवदेवं प्रणमामि सूर्य पुनातु मां तत्सवितुर्वरेण्यम्‌॥ ३॥ 
यन्मण्डलं ज्ञानघनं त्वगम्यं त्रैलोक्यपूज्यं त्रिगुणात्मरूपम्‌। समस्ततेजोमयदिव्यरूपं पुनातु मां तत्सवितुर्वरेण्यम्‌॥ ४॥ 
यन्मण्डलं गूढमतिप्रबोधं धर्मस्य वृद्धि कुरुते जनानाम्‌। यत्सर्वपापक्षयकारणं च पुनातु मां तत्सवितुर्वरेण्यम्‌॥ ५॥ 
यन्मण्डलं व्याधिविनाशदक्षं यदृग्यजुःसामसु सम्प्रगीतम्‌। प्रकाशितं येन च भूर्भुवः स्वः पुनातु मां तत्सवितुर्वरण्यम्‌॥ ६॥ 
यन्मण्डलं वेदविदो वदन्ति गायन्ति यच्चारणसिद्धसङ्घाः | यद्योगिनो योगजुषां च सङ्घाः पुनातु मां तत्सवितुर्वरेण्यम्‌॥ ७॥ 
यन्मण्डलं सर्वजनेषु पूजितं ज्योतिश्च कुर्यादिह मर्त्यलोके । यत्कालकल्पक्षयकारणं च पुनातु मां तत्सवितुर्वरेण्यम्‌॥ ८॥ 
यन्मण्डलं विश्वसृजां प्रसिद्धमुत्पत्तिरक्षाप्रलयप्रगल्भम्‌। यस्मिनञ्जगत्‌ संहरतेऽखिलं च पुनातु मां तत्सवितुर्वरेण्यम्‌॥ ९॥ 
यन्मण्डलं सर्वगतस्य विष्णोरात्मा परं धाम विशुद्धतत्त्वम्‌। सूक्ष्मान्तरैर्योगपथानुगम्यं पुनातु मां तत्सवितुर्वरेण्यम्‌॥ १०॥ 
यन्मण्डलं वेदविदो वदन्ति गायन्ति यच्चारणसिद्धसङ्घाः। यन्मण्डलं वेदविदः स्मरन्ति पुनातु मां तत्सवितुर्वरेण्यम्‌॥ १९॥ 
यन्मण्डलं वेदविदोपगीतं यद्योगिनां योगपथानुगम्यम्‌। तत्सर्ववेदं प्रणमामि सूर्य पुनातु मां तत्सवितुर्वरेण्यम्‌॥ १२॥ 
मण्डलात्मकमिदं पुण्यं यः पठेत्‌ सततं नरः।सर्वपापविशुद्धात्मा सूर्यलोके महीयते॥ १३॥ 
॥ इति श्रीयदादित्यहदये मण्डलात्मकं स्तोत्रं सम्पूर्णम्‌ ॥ 

जो जगत्के एकमात्र नेत्र (प्रकाशक) हैं, संसारकी उत्पत्ति, स्थिति और प्रलयके कारण हैं, उन वेदत्रयीस्वरूप, 
सत्त्वादि तीनों गुणोंके अनुसार ब्रह्मा, विष्णु और महेश नामक तीन रूप धारण करनेवाले भगवान्‌ सूर्यको नमस्कार 
है॥ १॥ जो प्रकाश करनेवाला, विशाल रत्रोंके समान प्रभावाला, तीव्र, अनादिरूप और दारिद्र्थ-दुःखके नाशका 
कारण है, भगवान्‌ सूर्यका वह श्रेष्ठ मण्डल मुझे पवित्र करे॥ २॥ जिनका मण्डल देवगणसे अच्छी प्रकार पूजित 
है, ब्राह्मणोंसे स्तुत है और भक्तोंको मुक्ति देनेवाला है, उन देवाधिदेव भगवान्‌ सूर्यको मैं प्रणाम करता हूँ, उनका 
वह श्रेष्ठ मण्डल मुझे पवित्र करे॥ ३॥ जो ज्ञानघन, अगम्य, त्रिलोकीपूज्य, त्रिगुणस्वरूप, पूर्ण तेजोमय और 
दिव्यरूप है, वह भगवान्‌ सूर्यका श्रेष्ठ मण्डल मुझे पवित्र करे ॥ ४॥ जो सूक्ष्म बुद्धिसे जानने योग्य है और सम्पूर्ण 
मनुष्योंके धर्मको वृद्धि करता है तथा जो सम्पूर्ण पापोंका नाशक है, भगवान्‌ सूर्यका वह श्रेष्ठ मण्डल मुझे पवित्र 
करे॥ ५॥ जो रोगोंका विनाश करनेमें समर्थ है, तथा ऋकू, यजु: और साम-इन तीनों वेदोंमें सम्यक्‌ प्रकारसे 
गाया गया है एवं जिसने भूः, भुवः और स्वः-इन तीनों लोकोंको प्रकाशित किया है, वह भगवान्‌ सूर्यका श्रेष्ठ 
मण्डल मुझे पवित्र करे॥ ६॥ वेदज्ञाता लोग जिसका वर्णन करते हैं, चारणों और सिद्धोंके समूहने जिसका गान 

किया है तथा योगका सेवन करनेवाले और योगीलोग जिसका गुणगान करते हें, भगवान्‌ सूर्यका वह श्रेष्ठ मण्डल 
मुझे पवित्र करे॥ ७॥ जो समस्त जनोंमें पूजित है, इस मर्त्यलोकमें प्रकाश करता है तथा काल और कल्पके 
क्षयका कारण भी है, वह सूर्यभगवानूका श्रेष्ठ मण्डल मुझे पवित्र करे॥ ८॥ जो संसारकी सृष्टि करनेवाले ब्रह्मा 
आदिमें प्रसिद्ध है, जो संसारको उत्पत्ति, रक्षा एवं प्रलय करनेमें समर्थ है और जिसमें समस्त जगत्‌ लीन हो जाता 
हे, वह भगवान्‌ सूर्यका श्रेष्ठ मण्डल मुझे पवित्र करे॥ ९॥ जो सर्वान्तर्यामी भगवान्‌ विष्णुकी आत्मा, विशुद्ध 
तत्वाला परमधाम है और सूक्ष्मबुद्धिवालोंके द्वारा योगमार्गसे गमन करने योग्य है, वह भगवान्‌ सूर्यका श्रेष्ठ 
मण्डल मुझे पवित्र करे॥ १०॥ वेदके जाननेवाले जिसका वर्णन करते हैं, चारण और सिद्धगण जिसको गाते हैं 
और वेदज्ञलोग जिसका स्मरण करते हैं, वह सूर्यभगवानूका श्रेष्ठ मण्डल मुझे पवित्र करे॥ ११॥ जिनका मण्डल 
वेदवेत्ताके द्वारा गाया गया है और जो योगियोंसे योगमार्गद्वारा अनुगमन करने योग्य हैं, उन सब वेदोंके स्वरूप 
भगवान्‌ सूर्यको प्रणाम करता हुँ। उनका वह श्रेष्ठ मण्डल मुझे पवित्र करे॥ १२॥ जो पुरुष परम पवित्र इस 
सूर्यमण्डलात्मकस्तोत्रका पाठ सर्वदा करता है, वह सब पापोंसे मुक्त हो विशुद्धचित्त होकर सूर्यलोकमें प्रतिष्ठा पाता 
है॥ १३॥ 


श्रीसूर्यस्तवराजः 
वसिष्ठ उवाच 
स्तुवंस्तत्र ततः साम्बः कृशो धमनि संततः। राजन्‌ नामसहस्त्रेण सहस्त्रांशुं दिवाकरम्‌॥ १॥ 
खिद्यमानं तु तं दृष्टा सूर्यः कृष्णात्मजं तदा। स्वप्ने तु दर्शनं दत्त्वा पुनर्वचनमब्रवीत्‌॥ २॥ 
श्रीसूर्य उवाच 
साम्ब साम्ब महाबाहो शृणु जाम्बवतीसुत। अलं नामसहस्त्रेण पठंस्त्वेवं स्तवं शुभम्‌॥ ३॥ 
यानि नामानि गुह्यानि पवित्राणि शुभानि च। तानि ते कीर्तयिष्यामि श्रुत्वा तमवधारय॥ ४॥ 
ॐ०विकर्तनो विवस्वांश्च मार्तण्डो भास्करो रविः। लोकप्रकाशकः श्रीमाँल्लोकचक्षुग्रहेश्वरःः॥ ५॥ 
लोकसाक्षी त्रिलोकेशः कर्ता हर्ता तमिस्त्रहा। तपनस्तापनश्चैव शुचिः सप्ताश्चवाहनः॥ ६॥ 
गभस्तिहस्तो ब्रह्मा च सर्वदेवनमस्कृतः। एकविंशतिरित्येष स्तव इष्टः सदा मम॥ ७॥ 
शरीरारोग्यदश्चैव धनवृद्धियशस्करः । स्तवराज इति ख्यातस्त्रिषु लोकेषु विश्रुतः॥ ८॥ 
य एतेन महाबाहो द्वे संध्येऽस्तमनोदये। स्तौति मां प्रणतो भूत्वा सर्वपापैः प्रमुच्यते॥ ९॥ 
कायिकं वाचिकं चापि मानसं यच्च दुष्कृतम्‌। तत्‌ सर्वमेकजाप्येन प्रणश्यति ममाग्रतः॥ १०॥ 
एष जप्यश्च होमश्च संध्योपासनमेव चा बलिमन्त्रोऽर्घ्यमन्त्रश्च धूपमन्त्रस्तथैव च॥११॥ 
अन्नप्रदाने स्त्राने च प्रणिपाते प्रदक्षणे। पूजितोऽयं महामन्त्रः सर्वव्याधिहरः शुभः॥ १२॥ 
एवमुक्त्वा तु भगवान्‌ भास्करो जगदीश्वरः। आमन्त्य कृष्णतनयं तत्रैवान्तरधीयत॥ १३॥ 
साम्बोऽपि स्तवराजेन स्तुत्वा सप्ताश्चवाहनम्‌। पूतात्मा नीरुजः श्रीमांस्तस्माद्‌ रोगाद्‌ विमुक्तवान्‌॥ १४॥ 
॥ इति साम्नपुराणे रोगापनयने श्रीसूर्यवक्त्रविनिर्गतः स्तवराजः समाप्तः ॥ 
(अध्याय २५। १-१४) 
वसिष्ठजी कहते हैं-राजन्‌! एक समयकी बात है, भगवान्‌ श्रीकृष्णके पुत्र साम्ब गलित कुष्ठसे सन्तप्त 
एवं दुर्बल होकर सूर्यसहस्रनामके पाठट्वारा भगवान्‌ सूर्यको स्तुति कर रहे थे। उनका मन अत्यन्त क्षुब्ध हो गया 
था। ऐसी स्थितिमें उन्हें देखकर भुवनभास्करने स्वप्रमें दर्शन दिया और पुनः बोले-॥ १-२॥ 
श्रीसूर्यने कहा जाम्बवतीनन्दन साम्ब ! सुनो। विशाल भुजासे शोभा पानेवाले साम्ब! इस सहस्रनामके पाठमें 
बड़ा श्रम है, अतः अब इसे तुम छोड़ दो। तुम कल्याणकारक स्तवराजका पाठ करो॥ ३॥ इस स्तवराजमें 
जितने गोपनीय, पवित्र और कल्याणकारक नाम हैं, उन सबका तुम्हारे सामने वर्णन करता हूँ। इसे सुनकर उन्हें 

हृदयमें स्थान दो॥ ४॥ ३% विकर्तन, विवस्वान्‌, मार्तण्ड, भास्कर, रवि, लोकप्रकाशक, श्रीमान्‌, लोकचक्षु, ग्रहे श्वर, 
लोकसाक्षी, त्रिलोकेश, कर्ता, हर्ता, तमिस्रहा, तपन, तापन, शुचि, सप्ताश्ववाहन, गभस्तिहस्त, ब्रह्मा और 
सर्वदेवनमस्कृत इन इक्कीस नामोंवाला यह स्तवराज मुझे सदा प्रिय है॥ ५--७॥ इस स्तवराजके प्रभावसे शरीर 
नीरोग होता है, धनको वृद्धि होती है तथा उपासक यशस्वी बन जाता है। यह तीनों लोकोंमें सूर्य-स्तवराजनामसे 
प्रसिद्ध है और इसकी बड़ी ख्याति है॥ ८॥ महाबाहो! जो व्यक्ति प्रातःकाल और सायंकाल दोनों सन्ध्याओंमें 
नम्रतापूर्वक इस स्तवराजको पढ़कर मेरी स्तुति करता है, उसके सम्पूर्ण संचित पाप समाप्त हो जाते हैं॥ ९॥ 
यही नहीं, मेरे सामने स्थित होकर संध्योपासन, मन्त्र-जप, मन्त्रपूर्वक धूप, हवन, अर्घ्य और बलि प्रदान 
करनेवालेके पाप नष्ट हो जाते हैं तथा इस स्तवराजका पाठ करनेवाले व्यक्तिके शरीर, मन और वाणीके द्वारा 
जितने पाप बन चुके हैं, वे सभी एक बारके पढ्नेसे ही नष्ट हो जाते हैं॥ १०-११॥ अन्नका दान करनेके 
अवसरपर, स्त्रानकालमें तथा प्रणाम एवं प्रदक्षिणाके समय प्रत्येक अवसरपर इस पूजनीय महामन्त्रका पाठ करना 
चाहिये। यह कल्याणकारी मन्त्र सम्पूर्ण व्याधियोंको दूर कर देता है॥ १२॥ 

राजन्‌! जगत्प्रभु भगवान्‌ सूर्यने कृष्णकुमार साम्बको इस प्रकार कहा; पुनः उनकी अनुमति लेकर और वहीं 
अन्तर्धान हो गये॥ १३॥ तब साम्बने भी इस स्तवराजको पढ़कर भगवान्‌ सूर्यको स्तुति को। परिणाम-स्वरूप 


वे परम पवित्र, नीरोग, अत्यन्त सुशोभित हो उस रोगसे छुटकारा पा गये॥ १४॥ 
(साम्बपुराण, अध्याय २५। १-१४) 


आदित्यहृदय 
इस ' आदित्यहदय' नामक स्तोत्रका विनियोग एवं न्यासविधि इस प्रकार है- 
विनियोग 
३% अस्य आदित्यहृदयस्तोत्रस्यागस्त्यऋृषिरनुष्टुप्छन्दः, आदित्यहदयभूतो भगवान्‌ ब्रह्मा देवता निरस्ताशेषविघ्नतया 
ब्रह्मविद्यासिद्धौ सर्वत्र जयसिद्धौ च विनियोगः। 
ऋष्यादिन्यास ॐ अगस्त्यऋषये नमः, शिरसि। ३» अनुष्टुछन्दसे नमः, मुखे। ३७ आदित्यहदयभूतब्रह्मदेवतायै 
नमः, हृदि। ३० बीजाय नमः, गुह्यो। ३» रश्मिमते शक्तये नमः, पादयोः । ३» तत्सवितुरित्यादिगायत्रीकीलकाय नमः, नाभौ। 
इस स्तोत्रके अङ्गन्यास और करन्यास तीन प्रकारसे किये जाते हैं। केवल प्रणवसे, गायत्री-मन्त्रसे अथवा 
रश्मिमते नमः' इत्यादि छः नाम-मन्त्रोंसे। यहाँ नाम-मन्त्रोंसे किये जानेवाले न्यासका प्रकार बताया जाता है-- 
करन्यास-3% रश्मिमते अङ्गुष्ठाभ्यां नमः । ॐ समुद्यते तर्जनीभ्यां नमः। ॐ देवासुरनमस्कृताय मध्यमाभ्यां नमः । 
३% विवस्वते अनामिकाभ्यां नमः। ३» भास्कराय कनिष्टिकाभ्यां नमः। ३» भुवनेश्वराय करतलकरपृष्ठाभ्यां नमः। 
हृदयादि अङ्गन्यास रश्मिमते हृदयाय नमः। ३ समुद्यते शिरसे स्वाहा। ॐ देवासुरनमस्कृताय शिखायै 
वषट्‌। ३ विवस्वते कवचाय हुम्‌। ३» भास्कराय नेत्रत्रयाय वौषट्‌। ३% भुवनेश्वराय अस्त्राय फट्‌। 
इस प्रकार न्यास करके निम्नाङ्कित गायत्री-मन्त्रसे भगवान्‌ सूर्यका ध्यान एवं नमस्कार करना चाहिये-3% 
भूर्भुवः स्वः तत्सवितुर्वरेण्यं भर्गो देवस्य धीमहि धियो यो नः प्रचोदयात्‌। तत्पश्चात्‌ ' आदित्यहृदय’ स्तोत्रका पाठ 
करना चाहिये। स्तोत्र इस प्रकार है-- 
ततो युद्धपरिश्रान्तं समरे चिन्तया स्थितम्‌। रावणं चाग्रतो दृष्टा युद्धाय समुपस्थितम्‌॥ ९॥ 
दैवतैश्च समागम्य द्रष्टुमभ्यागतो रणम्‌। उपगम्याब्रवीद्‌ राममगस्त्यो भगवांस्तदा॥ २॥ 
राम राम महाबाहो शृणु गुह्यां सनातनम्‌। येन सर्वानरीन्‌ वत्स समरे विजयिष्यसे॥ ३॥ 
आदित्यहृदयं पुण्यं सर्वशत्रुविनाशनम्‌। जयावहं जपं नित्यमक्षयं परमं शिवम्‌॥ ४॥ 
सर्वमङ्गलमाङ्गल्यं सर्वपापप्रणाशनम्‌। चिन्ताशोकप्रशमनमायुर्वर्धनमुत्तमम्‌ ॥ ५॥ 
रश्मिमन्तं समुद्यन्तं देवासुरनमस्कृतम्‌। पूजयस्व विवस्वन्तं भास्करं भुवनेश्वरम्‌॥ ६॥ 


४४० * सर्वानन्दप्रदाता हरिहरनमितः पातु नो विश्वचक्षुः * 


सर्वदेवात्मको होष तेजस्वी रश्मिभावनः । एष देवासुरगणाँल्लेकान्‌ पाति गभस्तिभिः॥ ७॥ 
एष ब्रह्मा च विष्णुश्च शिवः स्कन्दः प्रजापतिः। महेन्द्रो धनदः कालो यमः सोमो ह्यपांपतिः॥ ८॥ 
पितरो वसवः साध्या अश्विनौ मरुतो मनुः। वायुर्वह्निः प्रजाः प्राण ऋतुकर्ता प्रभाकरः॥ ९॥ 
आदित्यः सविता सूर्यः खगः पूषा गभस्तिमान्‌। सुवर्णसदूशो भानुर्हिरण्यरेता दिवाकरः॥ १०॥ 
हरिदश्वः सहस्त्राचिः सप्तसप्तिर्मरीचिमान्‌। तिमिरोन्मथनः शम्भुस्त्वष्टा मार्तण्डकोंऽशुमान्‌॥ ११ ॥ 
हिरण्यगर्भः शिशिरस्तपनोऽहस्करो रविः। अग्निगर्भोदितेः पुत्रः शङ्खः शिशिरनाशनः ॥ १२॥ 


व्योमनाथस्तमोभेदी ऋग्यजुःसामपारगः । घनवृष्टिरपां मित्रो विन्ध्यवीथीप्लवंगमः॥ १३॥ 
आतपी मण्डली मृत्युः पिङ्गलः सर्वतापनः । कविर्विश्वो महातेजा रक्तः सर्वभवोदभवः ॥ १४॥ 
नक्षत्रग्रहताराणामधिपो विश्वभावनः । तेजसामपि तेजस्वी द्वादशात्मन्‌ नमोऽस्तु ते॥ १५॥ 


नमः पूर्वाय गिरये पश्चिमायाद्रये नमः । ज्योतिर्गणानां पतये दिनाधिपतये नमः॥ १६॥ 

जयाय जयभद्राय हर्यश्वाय नमो नमः।नमो नमः सहस्त्रांशो आदित्याय नमो नमः ॥ १७॥ 

नम उग्राय वीराय सारङ्गाय नमो नमः। नमः पद्मप्रबोधाय प्रचण्डाय नमोऽस्तु ते॥ १८॥ 

ब्रह्मोशानाच्युतेशाय सूरायादित्यवर्चसे। भास्वते सर्वभक्षाय रौद्राय वपुषे नमः॥ १९॥ 

तमोघ्नाय हिमध्नाय शत्रुघ्नायामितात्मने। कृतप्नश्नाय देवाय ज्योतिषां पतये नमः॥ २०॥ 

तप्तचामीकराभाय हरये विश्वकर्मणे । नमस्तमोऽभिनिघ्नाय रुचये लोकसाक्षिणे ॥ २१ ॥ 

नाशयत्येष वै भूतं तमेव सृजति प्रभुः। पायत्येष तपत्येष वर्षत्येष गभस्तिभिः॥ २२॥ 

एष सुप्तेषु जागर्ति भूतेषु परिनिष्ठितः। एष चैवाग्निहोत्रं च फलं चैवाग्रिहोतृणाम्‌ ॥ २३॥ 

देवाश्च क्रतवश्चैव क्रतूनां फलमेव च।यानि कृत्यानि लोकेषु सर्वेषु परमप्रभुः॥ २४॥ 

एनमापत्सु कृच्छ्रेषु कान्तारेषु भयेषु च। कीर्तयन्‌ पुरुषः कश्चिन्नावसीदति राघव॥ २५॥ 

पूजयस्वैनमेकाग्रो देवदेवं जगत्पतिम्‌। एतत्‌ त्रिगुणितं जप्त्वा युद्धेषु विजयिष्यसि॥ २६॥ 

अस्मिन्‌ क्षणे महाबाहो रावणं त्वं जहिष्यसि। एवमुक्त्वा ततोऽगस्त्यो जगाम स यथागतम्‌॥ २७॥ 

एतच्छुत्वा महातेजा नष्टशोकोऽभवत्‌ तदा। धारयामास सुप्रीतो राघवः प्रयतात्मवान्‌॥ २८ ॥ 

आदित्यं प्रेक्ष्य जप्त्वेदं परं हर्षमवाप्तवान्‌। त्रिराचम्य शुचिर्भूत्वा धनुरादाय वीर्यवान्‌॥२९॥ 

रावणं प्रेक्ष्य हृष्टात्मा जयार्थं समुपागमत्‌। सर्वयत्नेन महता वृतस्तस्य वधेऽभवत्‌॥ ३०॥ 

अथ रविरवदन्निरीक्ष्य रामं मुदितमनाः परमं प्रहृष्यमाणः । 
निशिचरपतिसंक्षयं विदित्वा सुरगणमध्यगतो वचस्त्वरेति॥ ३ १ ॥ 
॥ इति वाल्मीकीयरामायणोक्तमादित्यहृदयं समाम्‌ ॥ 

श्रीरामचन्द्रजी युद्धसे थककर चिन्ता करते हुए रणभूमिमें खड़े थे। इतनेमें रावण भी युद्धके लिये उनके 
सामने उपस्थित हो गया। यह देख भगवान्‌ आगस्त्य मुनि, जो युद्ध देखनेके लिये देवताओंके साथ आये थे, 
श्रीरामके पास जाकर बोले-॥ १-२॥ सबके हदयमें रमण करनेवाले महाबाहो राम! यह सनातन गोपनीय स्तोत्र 
सुनो। वत्स! इसके जपसे तुम युद्धमें अपने समस्त शत्रुओंपर विजय पा जाओगे॥ ३॥ इस गोपनीय स्तोत्रका 
नाम है--' आदित्यहदय'। यह परम पवित्र और सम्पूर्ण शत्रुओंका नाश करनेवाला है । इसके जपसे सदा विजयको 
प्राप्ति होती है। यह नित्य अक्षय और परम कल्याणमय स्तोत्र है। सम्पूर्ण मङ्गलोंका भी मङ्गल है। इससे सब 
पापोंका नाश हो जाता है। यह चिन्ता और शोकको मिटाने तथा आयुको बढ़ानेवाला उत्तम साधन है॥ ४-५॥ 
“भगवान्‌ सूर्य अपनी अनन्त किरणोंसे सुशोभित (रश्मिमान्‌) हैं। ये नित्य उदय होनेवाले (समुद्यन्‌), देवता 
और असुरोंसे नमस्कृत, विवस्वान्‌ नामसे प्रसिद्ध, प्रभाका विस्तार करनेवाले (भास्कर) और संसारके स्वामी 
(भुवनेश्वर) हैं। तुम इनका (रश्मिमते नमः, समुद्यते नमः, देवासुरनमस्कृताय नमः, विवस्वते नमः, 
भास्कराय नमः, भुवनेश्वराय नमः--इन छः नाम-मन्त्रोंके द्वारा) पूजन करो॥ ६॥ सम्पूर्ण देवता इन्हींके स्वरूप 

हैं। ये तेजकी राशि तथा अपनी किरणोंसे जगत्को सत्ता एवं स्फूर्ति प्रदान करनेवाले हैं। ये ही अपनी रश्मियोंका 
प्रसार करके देवता और असुरोंसहित सम्पूर्ण लोकोंका पालन करते हैं॥ ७॥ ये ही ब्रह्मा, विष्णु, शिव, स्कन्द, 
प्रजापति, इन्द्र, कुबेर, काल, यम, चन्द्रमा, मनु, वायु, आग्नि, प्रजा, प्राण, ऋतुओंको प्रकट करनेवाले तथा प्रभाके 
पुञ्ज हैं॥ ८-९॥ इन्हींके नाम-आदित्य (अदितिपुत्र), सविता (जगत्को उत्पन्न करनेवाले), सूर्य (सर्वव्यापक), 
खग (आकाशमें विचरनेवाले), पूषा (पोषण करनेवाले), गभस्तिमान्‌ (प्रकाशमान्‌), सुवर्णसदृश, भानु 
(प्रकाशक), हिरण्यरेता (ब्रह्माण्डको उत्पत्तिके बीज), दिवाकर (रात्रिका अन्धकार दूरकर दिनका प्रकाश 
फैलानेवाले), हरिदश्व (दिशाओंमें व्यापक अथवा हरे रंगके घोड़ोंवाले), सहस्राचि (हजारों किरणोंसे सुशोभित), 
सप्तससि (सात घोड़ोंवाले), मरीचमान्‌ (किरणोंसे सुशोभित), तिमिरोन्मथन (अन्धकारका नाश करनेवाले), शम्भु 
(कल्याणके उद्गमस्थान), त्वष्टा (भक्तोंका दुःख दूर करने अथवा जगतका संहार करनेवाले), मार्तण्डक 
(ब्रह्माण्डको जीवन प्रदान करनेवाले), अंशुमान्‌ (किरण धारण करनेवाले), हिरण्यगर्भ (ब्रह्मा), शिशिर 
(स्वभावसे ही सुख देनेवाले), तपन (गर्मी पैदा करनेवाले), अहस्कर (दिनकर), रवि (सबके स्तुतिके पात्र), 
अग्निगर्भ (अग्निको गर्भमें धारण करनेवाले), अदितिपुत्र, शङ्ख (आनन्दरूप एवं व्यापक), शिशिरनाशन (शीतका 
नाश करनेवाले), व्योमनाथ (आकाशके स्वामी), तमोभेदी (अन्धकारको नष्ट करनेवाले), ऋक, यजुः और 
सामवेदके पारगामी, घनवृष्टि (घनी वृष्टिके कारण) अपां मित्र (जलको उत्पन्न करनेवाले), विन्ध्यवीथीप्लवङ्गम 
(आकाशमें तीव्र वेगसे चलनेवाले), आतपी (घाम उत्पन्न करनेवाले), मण्डली (किरणसमूहको धारण 
करनेवाले), मृत्यु (मौतके कारण), पिङ्गल (भूरे रंगवाले), सर्वतापन (सबको ताप देनेवाले), कवि 
(त्रिकालदर्शी), विश्व (सर्वस्वरूप), महातेजस्वी, रक्त (लाल रंगवाले), सर्वभवोद्‌भव (सबको उत्पत्तिके कारण, 
नक्षत्र, ग्रह और तारोंके स्वामी), विश्वभावन (जगत्की रक्षा करनेवाले), तेजस्वियोंमें भी अति तेजस्वी तथा 
द्वादशात्मा (बारह स्वरूपॉमें अभिव्यक्त) हैं। (इन सभी नामोंसे प्रसिद्ध सूर्यदेव!) आपको नमस्कार 
है॥ १०-१५॥ पूर्वगिरि-उदयाचल तथा पश्चिमगिरि- अस्ताचलके रूपमें आपको नमस्कार है । ज्योतिर्गणों (ग्रहों 
और तारों) के स्वामी तथा दिनके अधिपति आपको प्रणाम है॥ १६॥ आप जयस्वरूप तथा विजय और 
कल्याणके दाता हैं। आपके रथमें हरे रंगके घोड़े जुते रहते हैं। आपको बारंबार नमस्कार है। सहस्रो किरणोंसे 
सुशोभित भगवान्‌ सूर्य! आपको बारंबार प्रणाम है। आप अदितिके पुत्र होनेके कारण आदित्यनामसे प्रसिद्ध हैं, 
आपको नमस्कार है॥ १७॥ उग्र (अभक्तोंके लिये भयंकर), वीर (शक्तिसम्पन्न) और सारंग (शीघ्रगामी) 
सूर्यदेवको नमस्कार है। कमलोंको विकसित करनेवाले प्रचण्ड तेजधारी मार्तण्डको प्रणाम है ॥ १८॥ (परात्पर- 
रूपमे) आप ब्रह्मा, शिव और विष्णुके भी स्वामी हैं। सूर आपकी संज्ञा है, यह सूर्यमण्डल आपका ही तेज 
है, आप प्रकाशसे परिपूर्ण हैं, सबको स्वाहा कर देनेवाली अग्नि आपका ही स्वरूप है, आप रौद्ररूप धारण 
करनेवाले हैं, आपको नमस्कार है॥ १९॥ आप अज्ञान और अन्धकारके नाशक, जडता एवं शीतके निवारक 
तथा शत्रुका नाश करनेवाले हैं, आपका स्वरूप अप्रमेय है। आप कृतप्लोंका नाश करनेवाले, सम्पूर्ण ज्योतियोंके 
स्वामी और देवस्वरूप हैं, आपको नमस्कार है॥ २०॥ आपकी प्रभा तपाये हुए सुवर्णके समान है, आप हरि 
(अज्ञानका हरण करनेवाले) और विश्वकर्मा (संसारकी सृष्टि करनेवाले) हैं, तमके नाशक, प्रकाश-स्वरूप और 
जगत्के साक्षी हैं, आपको नमस्कार है॥ २१॥ रघुनन्दन! ये भगवान्‌ सूर्य ही सम्पूर्ण भूतोंका संहार, सृष्टि और 
पालन करते हैं। ये ही अपने किरणोंसे गर्मी पहुँचाते और वर्षा करते हैं॥ २२॥ ये सब भूतोंमें अन्तर्यामीरूपसे 
स्थित होकर उनके सो जानेपर भी जागते रहते हैं। ये ही अग्निहोत्र तथा अग्निहोत्री पुरुषोंको मिलनेवाले फल 
हैं॥ २३॥ (यज्ञमें भाग ग्रहण करनेवाले) देवता, यज्ञ और यज्ञोंके फल भी ये ही हैं। सम्पूर्ण लोकोंमें जितनी 
क्रियाएँ होती हैं, उन सबका फल देनेमें ये ही पूर्ण समर्थ हैं॥ २४॥ राघव! विपत्तिमें, कष्टमें, दुर्गम मार्गमें तथा 
और किसी भयके अवसरपर जो कोई पुरुष इन सूर्यदेवका कीर्तन करता है, उसे दुःख नहीं भोगना पड्ता॥ २५॥ 
इसलिये तुम एकाग्रचित्त होकर इन देवाधिदेव जगदीश्वरको पूजा करो। इस 'आदित्यहृदय'का तीन बार 

जप करनेसे तुम युद्धमें विजय पाओगे॥ २६॥ 

(महाबाहो! “तुम इसी क्षण रावणका वध कर सकोगे।' यह कहकर आगस्त्यजी जैसे आये थे, उसी प्रकार 
चले गये॥ २७॥ उनका उपदेश सुनकर महातेजस्वी श्रीरामचन्द्रजीका शोक दूर हो गया। उन्होंने प्रसन्न होकर 
शुद्ध चित्तसे आदित्यहदयको धारण किया और तीन बार आचमन करके शुद्ध हो भगवान्‌ सूर्यको ओर देखते 
हुए इसका तीन बार जप किया। इससे उन्हें बड़ा हर्ष हुआ। फिर परम पराक्रमी रघुनाथजीने धनुष उठाकर 
रावणको ओर देखा और उत्साहपूर्वक विजय पानेके लिये वे आगे बढ़े। उन्होंने पूरा प्रयत्न करके रावणके 
वधका निश्चय किया॥ २८-३०॥ उस समय देवताओंके मध्यमें खड़े हुए भगवान्‌ सूर्यने प्रसन्न होकर 
श्रीरामचन्द्रजीकी ओर देखा और निशाचरराज रावणके विनाशका समय निकट जानकर हर्षपूर्वक कहा 
' रघुनन्दन! अब शीघ्रता करो'॥ ३१॥) 


याज्ञवल्क्यकृतं सूर्यस्तोत्रम्‌ 
(वाजसनेयशाखाकी प्रादुर्भूति) 


नमः सवित्रे द्वाराय मुक्तेरमिततेजसे। त्रश्ग्यजुः सामभूताय त्रयीधाम्ने च ते नमः॥ ९॥ 

नमोऽग्रीषोमभूताय जगतः कारणात्मने। भास्कराय परं तेजस्सौषुप्नं रुचि बिभ्रते॥ २॥ 

कलाकाष्ठानिमेषादिकालज्ञानात्मरूपिणे । ध्येयाय विष्णुरूपाय परमाक्षररूपिणे॥ ३॥ 

बिभर्ति यः सुरगणानाप्यायेन्दुं स्वरश्मिभिः । स्वधामृतेन च पितृस्तस्मै तृप्त्यात्मने नमः॥ ४॥ 

हिमाम्बुघर्मवृष्टीनां कर्ता भर्ता च यः प्रभुः । तस्मै त्रिकालरूपाय नमः सूर्याय वेधसे॥ ५॥ 

अपहन्ति तमो यश्च जगतोऽस्य जगत्पतिः । सत्त्वधामधरो देवो नमस्तस्मै विवस्वते॥ ६॥ 

सत्कर्मयोग्यो न जनो नैवापः शुद्धिकारणम्‌। यस्मिन्ननुदिते तस्मै नमो देवाय भास्वते॥ ७॥ 

स्पृष्टो यदंशुभिर्लोकः क्रियायोग्यो हि जायते। पवित्रताकारणाय तस्मै शुद्धात्मने नमः॥ ८॥ 

नमः सवित्रे सूर्याय भास्कराय विवस्वते। आदित्यादिभूताय देवादीनां नमो नमः॥ ९॥ 

हिरण्मयं रथं यस्य केतवोऽमृतवाजिनः। वहन्ति भुवनालोकिचक्षुषं तं नमाम्यहम्‌॥ १०॥ 

श्रीपराशर उवाच 

इत्येवमादिभिस्तेन स्तूयमानस्य वै रविः। वाजिरूपधरः प्राह व्रियतामिति वाञ्छितम्‌॥ 

याज्ञवल्क्यस्तदा प्राह प्रणिपत्य दिवाकरम्‌। यजूंषि तानि मे देहि यानि सन्ति न मे गुरौ॥ 

एवमुक्तो ददौ तस्मै यजूंषि भगवान्‌ रविः। अयातयामसंज्ञानि यानि वेत्ति न तदगुरुः॥ 

यजूंषि यैरधीतानि तानि विष्रैद्रिजोत्तम । वाजिनस्ते समाख्याताः सूर्योऽप्यश्वोऽभवद्यतः॥ 

शाखाभेदास्तु तेषां वै दश पञ्च च वाजिनाम्‌। काण्वाद्याः सुमहाभाग याज्ञवल्क्याः प्रकीर्तिताः ॥ 
याज्ञवल्क्यजी बोले अतुलित तेजस्वी, मुक्तिके द्वारस्वरूप तथा वेदत्रयरूप, तेजसे सम्पन्न एवं ऋकू, यजुः 
तथा सामस्वरूप सवितादेवको नमस्कार है। जो अग्नि और चन्द्रमारूप जगत्के कारण और सुषुम्न नामक 
परमतेजको धारण करनेवाले हैं, उन भगवान्‌ भास्करको नमस्कार है। कला, काष्ठा, निमेष आदि काल-ज्ञानके 
कारण तथा ध्यान करनेयोग्य परब्रह्मस्वरूप विष्णुमय श्रीसूर्यदेवको नमस्कार है। जो अपनी किरणोंसे चन्द्रमाको 
पोषित करते हुए देवताओंको तथा स्वधारूप अमृतसे पितृगणको तृप्त करते हैं, उन तृप्तिरूप सूर्यदेवको नमस्कार 
है। जो हिम, जल और उष्णताके कर्ता (अर्थात्‌ शीत, वर्षा और ग्रीष्म आदि ऋतुओंके कारण) हैं और (जगतका) 
पोषण करनेवाले हैं, उन त्रिकालमूर्ति विधाता भगवान्‌ सूर्यको नमस्कार है। जो जगत्पति इस सम्पूर्ण जगतूके 
अन्धकारको दूर करते हैं, उन सत्त्वमूर्तिधारी विवस्वान्‌को नमस्कार है। जिनके उदित हुए बिना मनुष्य सत्कर्ममें 

प्रवृत्त नहीं हो सकते और जल शुद्धिका कारण नहीं हो सकता, उन भास्वान्‌ (प्रकाशमान) देवको नमस्कार 
हे। जिनके किरणसमूहका स्पर्श होनेपर लोककर्मानुष्ठानके योग्य होता है, उन पवित्रताके कारण, शुद्धस्वरूप 
सूर्यदेवको नमस्कार है । भगवान्‌ सविता, सूर्य, भास्कर और विवस्वानूको नमस्कार है, देवता आदि समस्त भूतोंके 
आदिभूत आदित्यदेवको बारंबार नमस्कार है। जिनका तेजोमय रथ है, प्रज्ञारूप ध्वजाएँ हैं, जिन्हें (छन्दोमय) 
अमर अश्वगण वहन करते हैं तथा जो त्रिभुवनको प्रकाशित करनेवाले नेत्ररूप हैं, उन सूर्यदेवको मैं नमस्कार 
करता हूँ। 
श्रीपराशरजी बोले--याज्ञवल्क्यजीके इस प्रकार स्तुति करनेपर भगवान्‌ सूर्य अश्वरूपसे प्रकट होकर 
बोले--तुम अपना अभीष्ट वर माँगो। तब याज्ञवल्क्यजीने उन्हें प्रणाम करके कहा-- आप मुझे उन यजुः श्रुतियोंका 
उपदेश दीजिये जिन्हें मेरे गुरुजी भी न जानते हों।' उनके ऐसा कहनेपर भगवान्‌ सूर्यने उन्हें ' अयातयाम' नामक 
यजुःश्रुतियोंका उपदेश दिया, जिन्हें उनके गुरु वैशम्पायनजी भी नहीं जानते थे। हे द्विजोत्तम! उन श्रुतियोंको 
जिन ब्राह्मणोंने पढ़ा था वे 'वाजी' नामसे विख्यात हुए, क्योंकि उनका उपदेश करते समय सूर्य भी अश्वरूप 
हो गये थे। महाभाग! उन वाजिश्रुतियोंकी काण्व आदि पंद्रह शाखाएँ हैं, वे सब शाखाएँ महर्षि याज्ञवल्क्यद्वारा 
प्रवृत्त की हुई कही जाती हैं। [वाजसनेयी शाखा-उत्पत्तिकी यह मूल गाथा है।]॥ १-१५॥ 
(विष्णुपुराण तृतीय अंशके पाँचवें अध्यायसे) 


नवग्रह-पूजन-विधि 
नवग्रहोंकी वेदीमें सूर्यादिग्रहोंका आकार, रंग, आकृति और आवाहनादिके लिये मन्त्र ) 
सूर्य-मण्डलके मध्यमे (गोलाकार लाल) 


स्थापयामि, पूजयामि॥ 
(मङ्गल-दक्षिणमें (त्रिकोण, लाल) 


जपाकुसुमसङ्काशं काश्यपेयं महाद्युतिम्‌। 
तमोऽरिं सर्वपापन्नं सूर्यमावाहयाम्यहम्‌॥ 


३% आ कृष्णेन रजसा वर्तमानो निवेशयन्नमृतं मर्त्यं च। धरणीगर्भसम्भूतं विद्युत्तेजसमप्रभम्‌। 
हिरण्ययेन सविता रथेना देवो याति भुवनानि पश्यन्‌॥ कुमारं शक्तिहस्तं च भौममावाहयाम्यहम्‌॥ 
(ऋक्‌० १। ३५। २; यजु० ३३। ४३) ३% अग्निर्मूर्धा दिवः ककुत्पतिःपृथिव्या अयम्‌। 

ॐ भूर्भुवः स्वः कलिङ्गदेशोद्भव काश्यपगोत्र रक्तवर्ण अपां रेतांसि जिन्वति॥ 


भो सूर्य इहागच्छ इह तिष्ठ। सूर्याय नमः । सूर्यमावाहयामि, (क्रकू० ८। ४४। १६; यजु० १३। १४) 


स्थापयामि, पूजयामि॥ 
(बायें हाथमें अक्षत रखकर दाहिने हाथसे प्रत्येक 
ग्रहके स्थानपर उसे छोड़ता जाय।) 
सोम अग्निकोणमें (अर्धचन्द्र, सफेद) 
दधिशङ्खतुषाराभं क्षीरोदार्णवसम्भवम्‌। 
ज्योत्स्नापतिं निशानाथं सोममावाहयाम्यहम्‌॥ 

३% इमं देवा असपत्नः सुवदध्वम्महते क्षत्राय महते 
ज्येष्ठयाय महते जानराज्यायेन्द्रस्येन्द्रियाय । इमममुष्य पुत्रममुष्यै 
पुत्रमस्यै विशएष वोमी राजासोमोऽस्माकं ब्राह्मणानां राजा। 

(यजु० ९। ४०) 

ॐ भूर्भुवः स्वः यमुनातीरोद्भव आत्रेयगोत्र शुक्लवर्ण 

भो सोम इहागच्छ इह तिष्ठ । सोमाय नमः । सोममावाहयामि, 


ॐ भूर्भुवः स्वः अवन्तिकापुरोद्भव भारद्वाजगोत्र रक्त 
वर्ण भो भौम इहागच्छ इह तिष्ठ। भौमाय नम: । भौममावाहयामि, 
स्थापयामि, पूजयामि॥ 

बुध-ईशान कोणमें (धनुष, हरा) 
प्रियङ्काकलिकाभासं रूपेणाप्रतिमं बुधम्‌। 
सौम्यं सौम्यगुणोपेतं बुधमावाहयाम्यहम्‌॥ 
३५उद्बुध्यस्वाग्ने प्रतिजागृहि त्वमिष्टापूर्तेसः 
सूजेथामयञ्च। अस्मिन्सधस्थेऽअध्युत्तरस्मिन्‌ विश्वेदेवा 
यजमानश्च सीदत। 
(यजु० १५। ५४) 

३» भूर्भुवः स्वः मगधदेशोद्भव आत्रेयगोत्र हरितवर्णं 

भो बुध इहागच्छ इह तिष्ठ। बुधाय नमः । बुधमावाहयामि, 

स्थापयामि, पूजयामि । 
(बृहस्पति--उत्तरमें (अष्टदल, पीला) 
देवानां च मुनीनां च गुरुं काञ्चनसंनिभम्‌। 
वन्द्यभूतं त्रिलोकानां गुरुमावाहयाम्यहम्‌॥ 
३» बृहस्पते अति यदर्यो अर्हादद्युमद्‌ विभाति क्रतुमञ्जनेषु। 
यद्‌ दीदयच्छवसऋतप्रजात तदस्मासु द्रविणं धेहि चित्रम्‌॥ 
(ऋक्‌० २। २३। १५; यजु० २६। ३) 
ॐ भूर्भुवः स्वः सिन्धुदेशोद्धव आङ्गिरसगोत्र पीतवर्ण 
भो बृहस्पते इहागच्छ इह तिष्ठ। बृहस्पतये नमः। 
बृहस्पतिमावाहयामि, स्थापयामि, पूजयामि॥ 
शुक्र-पूर्वमें (चतुष्कोण,सफेद) 
हिमकुन्दमृणालाभं दैत्यानां परमं गुरुम्‌। 
सर्वशास्त्रप्रवक्तारं शुक्रमावाहयाम्यहम्‌॥ 
३% अन्नात्परिस्त्रुतो रसं ब्रह्मणा व्यपिबतक्षत्रं पयः सोमं 
प्रजापतिः। ऋतेन सत्यमिन्द्रियं विपान ९ 
शुक्रमन्धसइन्द्रस्येन्द्रियमिदं पयोमृतं मधु ॥ 
(यजु० १९। ७५) 
ॐ भूर्भुवः स्वः भोजकटदेशोद्भव भार्गवगोत्र शुक्लवर्ण 
भो शुक्र इहागच्छ इह तिष्ठ। शुक्राय नमः । शुक्रमावाहयामि, 
स्थापयामि, पूजयामि। 
शनि-पश्चिममें (काला मनुष्य) 
नीलाम्बुजसमाभासं रविपुत्रं यमाग्रजम्‌। 
छायामार्तण्डसम्भूतं शनिमावाहयाम्यहम्‌॥ 
३% शं नो देवीरभिष्टय आपो भवन्तु पीतये। 
शं योरभिस्त्रवन्तु नः। 
(ऋक्‌० १०। ९। ४; यजु० ३६। १२) 
ॐ भूर्भुवः स्वः सौराष्ट्रदेशोद्भव काश्यपगोत्र कृष्णवर्ण 


* सर्वानन्दप्रदाता हरिहरनमितः पातु नो विश्वचक्षुः * 


सिंहिकागर्भसम्भूतं राहुमावाहयाम्यहम्‌॥ 
३% कयानश्चित्र आ भुवदूतीसदावृधः सखा । 
कया शचिष्ठया वृता॥ 
(क्रकू० ४। ३१। १; यजु० २७। ३९) 
ॐ भूर्भुवः स्वः राठिनापुरोद्भव पैठिनसगोत्र कृष्णवर्ण 
भो राहो इहागच्छ इह तिष्ठ। राहवे नमः । राहुमावाहयामि, 
स्थापयामि, पूजयामि। 
केतु—वायव्य कोणमें (ध्वजा, काली) 
पलाशधूम्रसङ्काशं तारकाग्रहमस्तकम्‌। 
रौद्रं रौद्रात्मकं घोरं केतुमावाहयाम्यहम्‌॥ 
३» केतुं कृण्वन्नकेतवे पेशो मर्या अपेशसे। 
समुषद्भिरजायथाः॥ 
(ऋक्‌० १। ६। ३; यजु० २९। ३७) 
३» भूर्भुवः स्वः अन्तर्वेदिसमुद्भव जैमिनिगोत्र कृष्णवर्ण 
भो केतो इहागच्छ इह तिष्ठ। केतवे नमः । केतुमावाहयामि, 
स्थापयामि, पूजयामि। 
आवाहन-स्थापनकर घोडशोपचारसे अथवा 
पञ्चोपचारसे तन्त्रेण (एक साथ) “सूर्यादि नवग्रहेभ्यो 
नमः “इस नाम-मन्त्रसे पूजन करके नीचे लिखी 
प्रार्थना करे । 
३» ब्रह्मा मुरारिस्त्रिपुरान्तकारी 
भानुः शशी भूमिसुतो बुधश्च। 
गुरुश्च शुक्रः शनिराहुकेतवः 
सर्वे ग्रहाः शान्तिकरा भवन्तु॥ 
नीचे लिखे वाक्यसे अक्षत छोड़े। 
अनया पूजया सूर्यादिनवग्रहाः प्रीयन्तां न मम॥ 
पूजनके अनन्तर सबल शरीर, आयु, यश और 


भो शनैश्चर इहागच्छ इह तिष्ठ। शनैश्चराय नमः। | ऐश्वर्यको प्राप्ति तथा अनेक प्रकारके विघ्न एवं दुःस्वप्रादि 


शनैश्वरमावाहयामि, स्थापयामि, पूजयामि । 
राहु— नैऋत्य कोणमें (मकर, काला) 
अर्द्धकायं महावीर्य चन्द्रादित्यविमर्दनम्‌। 


दोषके नाश-हेतु श्रीव्यासदेवद्वारा रचित ' नवग्रह-स्तोत्र' 
या “नवग्रह-कवच 'का पाठ करना चाहिये। इसके नित्य 
पाठसे अनेक लाभ होते हैं। 


* सूर्यादि ग्रहोंके रत्न, यन्त्र, व्रत, मन्त्र और ओषधि * 

नवग्रह-कवच 


३ शिरो मे पातु मार्त्तण्डः कपालं रोहिणीपतिः । 
मुखमङ्गारकः पातु कण्ठं च शशिनन्दनः॥ 
बुद्धिं जीवः सदा पातु हृदयं भृगुनन्दनः । 
जठरं च शनिः पातु जिह्वां मे दितिनन्दनः॥ 
पादौ केतुः सदा पातु वाराः सर्वाङ्गमेव च। 
तिथयोऽष्टौ दिशः पान्तु नक्षत्राणि वपुः सदा॥ 
अंसौ राशिः सदा पातु योगश्च स्थैर्यमेव च। 
सुचिरायुः सुखी पुत्री युद्धे च विजयी भवेत्‌॥ 


रोगात्प्रमुच्यते रोगी बन्धो मुच्येत बन्धनात्‌॥ 
श्रियं च लभते नित्यं रिष्ट्रिस्तस्य न जायते। 
यः करे धारयेन्नित्यं तस्य रिष्टिन जायते॥ 
पठनात्‌ कवचस्यास्य सर्वपापात्‌ प्रमुच्यते। 
मृतवत्सा च या नारी काकवन्ध्या च या भवेत्‌॥ 
जीववत्सा पुत्रवती भवत्येव न संशयः। 
एतां रक्षां पठेद्‌ यस्तु अङ्गं स्पृष्रापि वा पठेत्‌॥* 
(-च्यामलतन्त्र) 


सूर्यादि ग्रहोंके रत्न, यन्त्र, व्रत, मन्त्र और ओषधि 


(लेखक--पं० श्रीमदनलालजी शर्मा, भृगुसंहिताचार्य) 


सूर्यादि ग्रहोंकी अनिष्ट स्थान-स्थिति और दृष्टिसे 
प्राणी पीडित होते हें एवं उनकी शुभ स्थान-स्थिति और 
दृष्टिसे सुख, सौभाग्य तथा समृद्धिसम्पन्न होते हैं । 
शास्त्रोंमें इस विषयका विस्तारपूर्वक वर्णन है । 
विधानमाला नामक ग्रन्थमें लिखा है कि-- 
आदित्याद्या ग्रहाः सर्वे दुष्टस्थानस्थिता नृणाम्‌। 
तदा कुर्वन्ति सर्वत्र पीडा नानाविधा ध्रुवम्‌॥ 
सूर्यादि सभी ग्रह दुष्ट स्थानमें बैठकर निश्चय ही 
मनुष्योंको अनेक प्रकारसे पीडित करते हैं । स्कन्दपुराणमें 
तो यह भी लिखा है कि भूलोकवासी मनुष्योंकी तो 
बात ही क्या है; देवता, दानव, गन्धर्व, यक्ष, राक्षस और 
किन्नरादि भी ग्रहोंकी पीड़ासे पीडित होते हें । शनैश्चरके 
प्रकोपसे राजा सौदासको अखाद्य भक्षण करना पड़ा। 
राहुसे पीडित हो राजा नल पृथ्वीपर भटकते फिरे। 
मङ्गलके दोषसे भगवान्‌ रामको राज्यसे वञ्चित हो 
वनवासी होना पड़ा। अष्टम चन्द्रमाके दोषसे हिरण्यकशिपुको 
मृत्यु हुई। सप्तमस्थ सूर्यके दोषसे रावण मारा गया। 
जन्मस्थान-स्थित बृहस्पतिके दोषसे दुर्योधनका निधन 
हुआ। बुधकी पीड़ामें पाण्डवोंको दासवृत्ति करनी 
पडी । षष्ठस्थानस्थित शुक्रके दोषसे युद्धमें हिरण्याक्ष 
मारा गया। इसी प्रकार और भी बहुत-से लोग ग्रहदोषसे 
पीडित हुए हैं। 


देवदानवगन्धर्वा यक्षराक्षसकिन्नराः। 


पीड्यन्ते ग्रहपीडाभिः किं पुनर्भुवि मानवा: ॥ 
शनैश्चरेण सौदासो नरमांसे नियोजितः। 
राहुणा पीडितो राजा नलो भ्रान्तो महीतले॥ 
अङ्घारकविरोधेन रामो ाष्ट्रान्निरोधितः। 
अष्टमेन शशाङ्केन हिरण्यकशिपुर्मृतः॥ 
रविणा सप्तमस्थेन रावणो विनिपातितः। 
गुरुणा जन्मसंस्थेन हतो राजा सुयोधनः॥ 
पाण्डवाः बुधपीडायां विकर्मणि नियोजिताः। 
षष्ठेनोशनसा युद्धे हिरण्याक्षो निपातितः॥ 
एवं चान्ये च बहवो ग्रहदोषैस्तु पीडिताः। 
आयुर्वेदके भैषज्यरत्नावलिग्रन्थमें लिखा है कि-- 
ग्रहेषु प्रतिकूलेषु नानुकूलं हि भेषजम्‌। 
ते भेषजानां वीर्याणि हरन्ति बलवन्त्यपि॥ 
प्रतिकृत्य ग्रहानादौ पश्चात्‌ कुर्याच्चिकित्सितम्‌। 
सूर्यादि ग्रहोंकी प्रतिकूलतामें व्याधिग्रस्त रोगीको 
ओषधि भी अनुकूल फल नहीं करती; क्योंकि 
ओषधिके गुण-प्रभाव-बल-वीर्यको ग्रह हरण कर लेते 
हैं। अतः पहले ग्रहोंको अनुकूल करके बादमें चिकित्सा 
करनी चाहिये। महर्षि वसिष्ठका कथन है कि 
दुःस्वप्ने दुर्निमित्ते च ग्रहवैगुण्यसम्भवे। 
जन्मनि द्वादशे चैव चतुर्थे वाष्टमे तथा॥ 
यदा स्युर्गुरुमन्दाराः सूर्यश्चैव विशेषतः। 
अर्थहानिं च मरणं चाश्नुते सर्वसंकटम्‌॥ 


* श्रद्धासे पाठ करने अथवा ताबीजमें धारण करनेसे ऊपर वर्णित सब प्रकारको सिद्धि मिलती है । 

दुःस्वप्र होनेपर, अनिष्टकर निमित्त उपस्थित होनेपर, 
ग्रहोंकी प्रतिकूलतामें जन्ममें, बारहवें, चौथे अथवा 
आठवें स्थानमें बृहस्पति, शनैश्चर, मङ्गल और विशेषकर 
सूर्यके रहनेसे धनकी हानि, मृत्युका भय एवं और भी 
सब संकट आकर मनुष्यको दुःखित करते हैं। 
सूर्यादि ग्रहोंको प्रतिकूल परिस्थितिमें मनुष्य चेष्टापूर्वक 
ग्रहोंके रत्न और यन्त्र धारण करके तथा व्रत, जप और 
ग्रह-ओषधिके द्वारा ग्रहोंको प्रसन्नरकर मनोऽनुकूल 
धनधान्यका सुख, सौभाग्यकी वृद्धि, ऐश्वर्य, आरोग्यता 
और दीर्घायु प्राप्त कर सकता है। इस विषयमें महर्षि 
पराशर और नारदके वचन हैं कि-- 
सानुकूलैग्रहैर्यानि कुर्यात्‌ कर्माणि मानवः। 
सफलानि भवन्त्यस्य निष्फलानि स्युरन्यथा॥ 
(पराशरः) 
ग्रहेषु प्रतिकूलेषु नरः यत्नं समाचरेत्‌। 
हानिवृद्धी ग्रहाधीने तस्मात्‌ पूज्यतमा ग्रहाः॥ 
(नारदः) 
ग्रहोंको अनुकूल करके मनुष्य जो भी कर्म करता 
है सभी कर्म सफल होते हैं। ग्रहोंकी प्रतिकूलतामें किये 
गये सब कर्म निष्फल हो जाते हैं; क्योंकि हानि और 
लाभ, हास और वृद्धि ग्रहोंके अधीन हैं। अतएव 
ग्रहोंको अनुकूलता प्रास करना परम आवश्यक है। 
विष्णुधर्मोत्तरमें भी लिखा है कि-- 
गोचरे वा विलग्ने वा ये ग्रहारिष्टसूचकाः। 
पूजयेत्तान्‌ प्रयत्नेन पूजिताः स्युः शुभप्रदाः ॥ 
गोचरमें अथवा जन्मकुण्डलीमें जो ग्रह अरिष्टकारक 
हों उनको प्रसन्न करनेका प्रयत्न करना चाहिये। प्रसन्न 


* सर्वानन्दप्रदाता हरिहरनमितः पातु नो विश्वचक्षुः * 


होकर वे ग्रह शुभफलप्रद हो जाते हैं। 
सूर्यादिग्रहोंको प्रसन्नता एवं अनुकूलताप्राप्तिकि लिये 
शास्त्रोंमे रब और यन्त्रधारण, व्रत और जप तथा 
ओषधिस्रानका विधान बताया गया है । बुहन्नारदीयसंहिता, 
गरुडपुराण, शुक्रनीतिसार, यन्त्रचिन्तामणि, बृहददैवज्ञरञ्जन 
एवं अन्यान्य पुराणादि ग्रन्थोंमें इसका विस्तारसे वर्णन 
है। आयुर्वेदके भावप्रकाश नामक ग्रन्थमें रल्रोंके 
गुणप्रकरणमें लिखा है कि--'रल्लानि मनोज्ञानि 
ग्रहदोषहराणि च' अर्थात्‌ रत्न सुन्दरताको देते हैं और 
ग्रहदोषको हरण करते हैं। 
कौन-सा रत्न किस ग्रहको प्रसन्नकर उसका दोष 
दूर करता है, इस प्रश्नके उत्तरमें रमाला नामक ग्रन्थमें 
कहा गया है कि सूर्यका रत्न माणिक्य है। चन्द्रमाका 
रत्न सुन्दर और निर्दोष मोती है। मंगलका मूँगा, बुधका 
पन्ना, बुहस्पतिका पुखराज, शुक्रका हीरा, शनिका निर्मल 
नीलम, राहुका गोमेद और केतुका रत्न लहसुनिया है-- 
माणिक्यं तरणेः सुजातममलं मुक्ताफलं शीतगो- 
महियस्य तु विद्रुमो निगदितः सौम्यस्य गारुत्मतम्‌। 
देवेज्यस्य पुष्परागमसुराचार्यस्य वज्रं शने- 
नीलं निर्मलमन्ययोर्निगदिते गोमेदवैदूर्यके ॥ 
इन रलोंको धारण करनेसे इन ग्रहोंको प्रसन्नता प्राप्त 
होती है और इनका अनिष्टकर दोष दूर हो जाता है। 
सर्वसाधारणके लिये रल्लॉंको धारण करना सुलभ 
और सुगम नहीं है। इसलिये लोककल्याणके लिये 
परमकृपालु महर्षियोंने सूर्यादिग्रहोंके दोष-निवारण और 
प्रसन्नताके लिये यन्त्र धारण करना भी बताया है। 
सूर्यादि ग्रहोंके यन्त्र ये हैं 


सूर्यादि ग्रहोंके यन्त्र 
रसेन्दुनागा नगवाणरामा नागद्विनन्दा गजषट्‌ समुद्रा गजाग्निदिश्याथनवाद्रिवाणा 
युग्माङ्कवेदा नवकोष्ठमध्ये। शिवाक्षिदिग्वाणविलिख्यकोष्ठे। पातालरुद्रारस संविलिख्य। 
विलिख्यधार्यं॑ गदनाशनाय चन्द्रकृतारिष्टविनाशनाय भौमस्य यन्त्रं क्रमशो विधार्य- 
वदन्ति गर्गादिमहामुनीन्द्राः॥ धार्य मनुष्यैः शशियन्त्रमीरितम्‌॥ | मनिष्टनाशं प्रवदन्ति गर्गाः॥ 
६ | ९ | & | ७ | २ ९ ८ ३ १० 
५ ३ ८ ६ 4 ९ | ७ | ७ 
२ ९ ॥ ३ | १० | ० ५ ॥ | ११ | १ ६ 


* सूर्यादि ग्रहोंके रत्न, यन्त्र, व्रत, मन्त्र और ओषधि * 

बुधयन्त्रम्‌ शुक्रयन्त्रम्‌ 
नवाब्धिरुद्रा दिडूनागषष्ठा दिग्वाणसूर्या शिवनन्दसप्ता रुद्राङ्गविश्वा रविदिग्गजाख्या 
वाणार्कसप्ता नवकोष्ठयन्त्रे । षड्विश्वनागाक्रमतोऽङ्ककोष्ठे । नगामनुश्चाङ्कक्र माद्विलेख्याः । 
विलिख्य धार्य गदनाशहेतवे विलिख्य धार्य गुरुयन्त्रमीरितं भृगोः कृतारिष्टविनाशनाय 
वदन्ति यन्त्रं शशिजस्यधीराः ॥ रुजाविनाशाय वदन्ति तद्बुधाः ॥ धार्य हि यन्त्रं मुनिना प्रकीर्तितम्‌॥ 
९ ४ ११ ११ ६ २१३ 
म्‌ कुर 
अर्काद्रिमन्वा स्मर रुद्र अङ्का विश्वाष्टतिथ्यामनुसूर्यदिश्या मनुखेचरभूपतिथिविश्च 
नागाख्यतिथ्यादश मंदयन्त्रम्‌। खगामहीन्द्रैकदशांशकोष्ठे । शिवादिक्‌ सप्तादशसूर्यमिता। 
विलिख्य भूर्जोपरिधार्यमेत- विलिख्य यन्त्रं सततं विधार्य क्रमशो विलिखेन्नवको ्ठमिते 
च्छनेः कृतारिष्टनिवारणाय॥ राहोः कृतारिष्टनिवारणाय ॥ परिधार्य नरा दुःखनाशकराः ॥ 


१२ ७ १४ 
१३ ११ ९ 
८ १५ १० 


सूर्यका यन्त्र रविवारके दिन, चन्द्रमाका यन्त्र 
सोमवारके दिन, मंगलका यन्त्र मंगलवारके दिन, 
बुधका यन्त्र बुधवारके दिन, बृहस्पतिका यन्त्र बृहस्पतिवारके 
दिन, शुक्रका यन्त्र शुक्रबारके दिन, शनिका यन्त्र 
शनिवारके दिन, राहु और केतुका यन्त्र भी शनिवारके 
दिन अथवा जिस ग्रहके घरमें राहु और केतु बैठे हों, 
उस ग्रहके दिन लिखना और धारण करना चाहिये। 
अनारकी लकड़ीकी कलमसे अष्टगन्ध (श्वेत चन्दन, 
रक्त चन्दन, अगर, तगर, केशर, कस्तूरी, कपूर और 
गोरोचन) से भोजपत्रपर इन यन्त्रोंको लिखना चाहिये। 
सूर्य और मङ्गलका यन्त्र ताँबेके ताबीजमें, चन्द्रमा और 
शुक्रका चाँदीके ताबीजमें, बुध और बृहस्पतिका यन्त्र 
सोनेके ताबीजमें, शनि, राहु और केतुका यन्त्र लोहेके 
ताबीजमें रखकर धारण करना चाहिये। 

सूर्यादिग्रह विधिपूर्वक व्रत और मन्त्र-जप करनेसे 
भी प्रसन्न और अनुकूल होकर मनोनीत शुभ फल 
प्रदान करते हैं। व्रत और मन्त्र-जपकी विधि इस प्रकार 
हे-चैत्र, पौष और अधिकमास छोड़कर किसी भी 
महीनेके प्रथम रविवारके दिन सूर्यका व्रत आरम्भ 
करके निश्चित अवधितक प्रति रविवारको करना 
चाहिये। इसी तरह चन्द्रमाका व्रत सोमवारको, मङ्गलका 


१० १७ १२ 


मङ्गलवारको, बुधका बुधवारको, बृहस्पतिका 
बृहस्पतिवारको, शुक्रका शुक्रवारको और शनिश्चरका 
व्रत शुक्लपक्षके प्रथम शनिवारको आरम्भ करके 
निश्चित अवधितक करना चाहिये । राहु और केतुका व्रत 
शनिवारको अथवा राहु और केतु जिस ग्रहके घरमें हों 
उस ग्रहके वारमें करना चाहिये। सभी व्रतके दिन 
प्रातःस्रान करके सूर्यको अर्घ्य देना आवश्यक है। 
व्रतके दिन एक समय भोजन करना चाहिये। सूर्य, 
चन्द्रमा, मङ्गल और बुधके व्रतमें नमक नहीं खाना 
चाहिये। व्रतके दिन जो चीज भोजन करे, वह चीज 
यथाशक्ति दान करनी चाहिये। व्रतको समासिके दिन 
यथाशक्ति ब्राह्मण और वटुकोंको भोजन करावे और 
ग्रहकी प्रिय वस्तुका दान करे। सूर्यादि सभी ग्रहोंके 
ब्रतमें ये साधारण नियम हैं। 

सूर्यका व्रत--एक वर्ष या ३० रविवारोंतक अथवा 
१२ रविवारोंतक करना चाहिये। व्रतके दिन लाल रंगका 
वस्त्र धारण करके ' ७, हरां हीं हौं सः सूर्याय नमः' इस 
मन्त्रका १२ या ५ अथवा ३ माला जप करे। जपके बाद 
शुद्ध जल, रक्त चन्दन, अक्षत, लाल पुष्प और दूर्वासे 
सूर्यको अर्घ्य दे। भोजनमें गेहूँकी रोटी, दलिया, दूध, 
दही, घी और चीनी खावे। नमक नहीं खावे । इस व्रतके 

प्रभावसे सूर्यका अशुभ फल शुभ फलमें परिणत हो 
जाता है। तेजस्विता बढ़ती है। शारीरिक रोग शान्त होते 
हैं। आरोग्यता प्राप्त होती है। 

चन्द्रमाका व्रत--५४ सोमवारोंतक या १० सोमवारोंतक 
करना चहिये। व्रतके दिन श्वेत वस्त्र धारण कर '३% 
श्रां श्रीं श्रौं सः चन्द्राय नमः' इस मन्त्रका ११ या ५ 
अथवा ३ माला जप करे। भोजनमें बिना नमकके दही, 
दूध, चावल, चीनी और घीसे बनी चीजें ही खावे। इस 
व्रतके करनेसे व्यापारमें लाभ होता है। मानसिक 
कष्टोंकी शान्ति होती है। विशेष कार्यसिद्धिमें यह ब्रत 
पूर्ण लाभदायक होता है। 

मङ्गलका व्रत--४५ या २१ मङ्गलवारोंतक करना 
चाहिये। यह व्रत अधिक दिन भी किया जा सकता है। 
लाल वस्त्र धारण करके 'ॐ क्रां क्रीं क्रो सः भौमाय 
नमः' इस मन्त्रको ७ या ५ या ३ माला जपे। भोजनमें 
गुड्से बना हलवा या लड्डू इत्यादि खावे। नमक नहीं 
खावे। इस व्रतके करनेसे ऋणसे छुटकारा मिलता है। 
संतानसुख प्राप्त होता है। 

बुधका व्रत--४५, २१ या १७ बुधवारोंतक करना 
चाहिये। हरे रंगका वस्त्र धारण करके '३ॐ% ब्रां ब्रीं ब्रौं 
सः बुधाय नमः' इस मन्त्रका १७, ५ या ३ माला जप 
करे। भोजनमें नमकरहित मूँगसे बनी चीजें खानी 
चाहिये। जैसे मूँगका हलवा, मूँगकी पंजीरी, मूँगके 
लड्डू इत्यादि। भोजनसे पहले तीन तुलसीके पत्ते 
चरणामृत या गङ्गाजलके साथ खाकर तब भोजन करे। 
इस ब्रतके करनेसे विद्या और धनका लाभ होता है। 
व्यापारमें उन्नति होती है और शरीर स्वस्थ रहता है। 

बृहस्पतिका व्रत-३ वर्ष, १वर्ष अथवा १६ 
बृहस्पतिवारोंतक करना चाहिये। पीले रंगके वस्त्र 
धारणकर ' 32 ग्रा ग्रीं ग्रौं सः गुरवे नमः ' इस मन्त्रको १६, 
५ या ३ माला जपे। भोजनमें चनेके बेसन, घी और 
चीनीसे बनी मिठाई लड्डू ही खावे। यह व्रत 
विद्यार्थियोंके लिये बुद्धि और विद्याप्रद है। इस व्रतसे 
धनको स्थिरता और यशको वृद्धि होती है। अविवाहितोंको 
यह व्रत विवाहमें सहायक होता है। 

शुक्रका व्रत--३१ या २१ शुक्रवारोंतक करना 
चाहिये। श्वेत वस्त्र धारण करके 'ॐ द्रां द्रीं द्रौं सः 
शुक्राय नमः' इस मन्त्रका २१, ११ या ५ माला जप 

करे। भोजनमें चावल, चीनी, दूध, दही और घीसे बने 
पदार्थ भोजन करे। इस व्रतके करनेसे सुख-सौभाग्य 
और ऐश्वर्यकी वृद्धि होती है। 

शनिश्चरका ब्रत--५१ या १९ शनिवारोंतक करना 
चाहिये। काला वस्त्र धारण करके '3ॐ% प्रां प्रीं प्रौं सः 
शनये नमः' इस मन्त्रको १९, ११ या ५ माला जपे। जप 
करते समय एक पात्रमें शुद्ध जल, काला तिल, दूध, 
चीनी और गङ्गाजल अपने पास रख ले। जपके बाद 
इसको पीपल वृक्षकी जड़में पश्चिममुख होकर चढ़ा दे। 
भोजनमें उड़द (कलाई) के आटेसे बनी चीजें पंजीरी, 
पकौड़ी, चीला और बड़ा इत्यादि खावे। कुछ तेलमें 
बनी चीजें अवश्य खावे। फलमें केला खावे। इस 
व्रतके करनेसे सब प्रकारको सांसारिक झंझटें दूर होती 
हैं। झगड़ेमें विजय प्राप्त होती है। लोहे, मशीनरी, 
कारखानेवालोंके लिये यह व्रत व्यापारमें उन्नति और 
लाभदायक होता है। 

राहु और केतुका व्रत-- १८ शनिवारोंतक करना चाहिये। 
काले रंगका वस्त्र धारण करके राहुके व्रतमें '३ॐ% भ्रां भ्रीं 
भ्रौं सः राहवे नमः' इस मन्त्र एवं केतुके व्रतमें ' ३» स्त्रां 
स्त्री स्त्रौं सः केतवे नमः' इस मन्त्रका १८, ११ या ५ 
माला जप करे। जपके समय एक पात्रमें जल, दूर्वा 
और कुशा अपने पास धर ले। जपके बाद इनको पीपलकी 
जड़में चढ़ा दे। भोजनमें मीठा चूरमा, मीठी रोटी, समयानुसार 
रेवडी, भूजा और काले तिलसे बने पदार्थ खाये । रातमें 
घीका दीपक पीपलवुक्षको जड़में रख दिया करे। इस 
व्रतके करनेसे शत्रुका भय दूर होता है, राजपथसे (मुकदमेमें) 
विजय मिलती है, सम्मान बढ़ता है। 

सूर्यादि ग्रहोंके अनिष्टफलको शमन करने और 
शुभफल-प्रापिके लिये ओषधियोंको जलमें भिगोकर 
अथवा उनके क्वाथको जलमें मिलाकर स्नान करनेका 
विधान भी है । ज्योतिर्विदाभरण ग्रन्थमें लिखा है कि 

खगेरितासाधुफलं जनेन 
तदर्चयत्‌ तदितं वरेण्यम्‌। 
सदौषधिस्त्रानविधानहोमा- 
पवर्जनेभ्योऽभ्युदाय वा स्यात्‌ ॥ 

ग्रहोंके अनिष्टफलकी शान्ति ग्रह-पूजा, ओषधि- 
स्नान, होम और दान करनेसे होती है और मनुष्यका अभ्युदय 
होता है। 


* सूर्यादि ग्रहोंके रत्न, यन्त्र, व्रत, मन्त्र और ओषधि * 


अनिष्टेसूर्य शान्तिस्त्राममाह -- 
काश्मीरयष्ट्ीमधुपदाकैला- 
मनःशिलोशीरवसन्तदूतिभिः । 
सदारुभिः स्यादहितेखरांशौ 
निमजनं नुः किलकर्मसिद्धयै॥ 
सूर्यकी अनिष्टशान्तिके लिये केशर, जेठीमधु, कमलगट्टा, 
इलायची, मनःशिल, खस, देवदास और पारलासे स्नान 
करना चाहिये। 
अनिष्ट चन्द्रे शान्तिस्त्रानमाह- 
सपञ्चगव्यैः स्फटिकेभदान- 
त्रिपत्रमुक्ताम्बुजशुक्तिशङ्खः । 
तुषार भास्याप्लवनं नृपाणा- 
मुक्तं हि तुष्ट्य विषमे ग्रहज्ञैः॥ 
चन्द्रमाको अनिष्टशान्तिके लिये पञ्चगव्य, स्फटिक, 
गजमद, बिल्व, मुक्ता, कमल, मोतीकी सीप और 
शङ्कसे स्नान करना चाहिये | 
अनिष्टे भौमे शान्तिस्तानमाह-- 
स्याच्चन्दनश्रीफलहिङ्गलीक- 
श्यामाबलामांस्यरुणप्रसूनैः । 
ह्वीबेरचाम्पेयजपांकुराढ्यैः 
स्वान॑ कुदायादकृताशिवप्वम्‌॥ 
मङ्गलकी अनिष्टशान्तिके लिये चन्दन, बिल्व, 
बैंगनमूल, प्रियंगु, बरियाराके बीज (खरेटी), जटामासी, 
लाल पुष्प, सुगन्धबाला, नागकेशर और जपापुष्पसे स्नान 
करना चाहिये। 
अनिष्टे बुधे शान्तिस्वानमाह-- 
सहेममूलाक्षतशौक्तिकेयै- 
र्गोरोचनक्षौद्रफलैः सगव्यैः। 
हिताय साद्विर्विषमे नराणां 
निमज्जनं चान्द्रमसायने स्यात्‌ ॥ 
बुधके अनिष्टशान्तिके लिये नागकेशर, पोहकरमूल, 
अक्षत, मुक्ताफल, गोरोचन, मधु, मैनफल और पञ्चगव्यसे 
स्नान करना चाहिये । 
अनिष्टे गुरौ शान्तिस्वानमाह-- 
सिद्धार्थयष्टीमधुनीरमालती- 
प्रसूनयूथीप्रसवैः 
रिष्टं यदीज्याद्विषमस्थिताहितं 
शिवाय यैस्तेष्वरुहं निमञ्जनम्‌॥ 


सपल्लवै: । 

बृहस्पतिकी अनिष्टशान्तिके लिये पीली सरसों, 
जेठीमधु, सुगन्धबाला, मालतीपुष्प, जूहीके फूल और 
पत्तेसे स्नान करना चाहिये । 
अनिष्टे शुक्रे शान्तिस्नानमाह-- 
नाशम्बैलाफलमूलकुंकुमैः 
सपुण्डरीकैः शिलया समन्वितैः । 
कवीरितानिष्टविघातहेतवे 
स्नायादनब्जैरितिकश्चिदाह वा॥ 
शुक्रको अनिष्टशान्तिके लिये श्वेत कमल, मनःशिल, 
सुगन्धबाला, इलायची, पोहकरमूल और केशरसे स्नान 
करना चाहिये। 
अनिष्टे शनौ शान्तिस्वानमाह-- 
बलाञ्जनश्यामतिलैः सलाजैः 
सरोध्चजीमूतशतप्रसूनैः । 
यमानुजादाप्तमनिष्ठ मुग्रं 
विलीयते मज्जनतो5प्यशेषम्‌॥ 
शनिश्वरकी अनिष्टशान्तिके लिये बरियाराके बीज 
(खरेटी ), काला सुरमा, काले तिल, धानका लावा, 
लोध, मोथा और सौंफसे स्त्रान करना चाहिये। 
अनिष्टे राहौ शान्तिस्तानमाह-- 
सलोश्चगर्भणमदेभदानै- 
रर्णो$म्बुदश्नीफलपर्णवर्णै: । 
विषमागुजातं 
शरीरिणामाप्लवनं सदूर्वैः॥ 
राहुको अनिष्टशान्तिके लिये सुगन्धबाला, मोथा, 
बिल्वपत्र, लाल चन्दन, लोध, कस्तूरी, गजमद और 
दूर्वासे स्नान करना चाहिये। 
अनिष्टे केतौ शान्तिस्वानमाह-- 
शिखाभुदात्ति तिलपत्रिकाब्द- 
सारंगनाभीभमदाम्बुरोध्चैः । 
निषेधतीहाविकमूत्रमिश्रैः 
सतरातुर्नुराढ्यैः करकामृताभ्याम्‌॥ 
केतुकी अनिष्टशान्तिके लिये रक्तचन्दन, रतनजोत, 
मोथा, कस्तूरी, गजमद, सुगन्धबाला, लोध, भेड़का मूत्र, 
दाडिम और गुडूचीसे स्वान करना चाहिये। 
विशेष-इन स्त्रान-ओषधियोंमें यदि कोई वस्तु 
प्राप्त न हो सके तो जितनी प्राप्त हों उन्हींसे स्नान करना 
चाहिये। 


हरेदभद्रं 

यन्त्र-माहात्म्य--यह चमत्कारी सूर्य-यन्त्र मनुष्यके 
समस्त कार्योको सिद्ध करता है। इस यन्त्रके प्रभावसे 
भगवान्‌ सूर्यनारायणकी कृपा प्राप्त होती है और मनुष्य 
पूर्ण लाभान्वित होता है। यन्त्रकी निर्माण-विधि इस 
प्रकार है-- 

विधि--१-गुरु-शुक्रास्त, मलमास एवं गुर्वादित्यादि 
(सूर्य-बृहस्पति जब एक राशिस्थ हों, ऐसे) निषिद्ध 
समयको छोड़कर शुद्ध दिनोंमें किसी भी महीनेके 
शुक्लपक्षमें रविवारको जिस दिन कृत्तिका नक्षत्र हो, 
उस रविकृत्तिका-योगमें आकके दूध, केशर, गोरोचन 
और आकके पत्तोंके रससे मसी (स्याही) बनाकर 
आककी कलमसे इस यन्त्रको भोजपत्रपर लिखकर 
“ॐ हीं हंसः घृणिः सूर्याय नमः' इस सूर्य-मन्त्रसे 
१०८ बार अभिमन्त्रितकर सुवर्णके ताबीजमें रखकर 
दक्षिणभुजामें धारण करनेसे मनुष्यके सब कार्य सिद्ध 


होते हैं। (साधारण लोग ताँबेके ताबीजमें धारण कर 
सकते हैं ।) 

इस यन्त्रको रविवार और कृत्तिका नक्षत्रके योगमें 
सुवर्णपत्र या ताँबेके पत्रपर खुदवाकर विधिपूर्वक 
प्राणप्रतिष्ठा करके घरमें किसी पवित्र स्थानमें स्थापन 
कर नित्य पूजा करनेसे बहुत शीघ्र सभी प्रकारके कार्य 
सिद्ध होते हैं। अनेक बार परीक्षित है। इसके सिवा 
सूर्यमन्त्रका भी महत्त्व है। 

२-सूर्यकी महादशा, अन्तर्दशा अथवा गोचरमें सूर्य 
अनिष्टकारक रहें तो 'ॐ हीं सूर्याय नमः” इस 
सूर्यमन्त्रका प्रतिदिन एक हजार जप करनेसे निश्चय ही 
अनिष्ट दूर होता है और सुख-सौभाग्यकी वृद्धि होती 
है। इसी प्रकार माणिक्य-धारणका फल कहा गया है। 

३-किसी भी महीनेके शुक्लपक्षमें रविवारके दिन 
जब पुष्य, कृत्तिका, उत्तराफाल्गुनी अथवा उत्तराषाढा 
नक्षत्र रहे तब अँगूठीमें मणिकरत्र जड़वाकर प्रात: ९ 
बजेसे १२ बजेतक धारण करनेसे सूर्यग्रहका अनिष्टफल 
शमन होता है । मनुष्यका तेज बढ़ता है और खाँसी, दमा 
तथा गर्मी आदि सूर्यकृत रोग नष्ट होते हैं। बंशकी वृद्धि 
होती है। सुख, समृद्धि और धन-धान्यकी प्राप्ति होती 
है। (--पं० श्रीमदनलालजी शर्मा) 


सूर्य-प्रार्थना 
चौ०--सूर्यदेव! मैं सुमिरौं तोही।सुमिरत ज्ान-बुद्धि दे मोही॥ 
तुम आदित परमेश्वर स्वामी। अलख निरञ्जन अन्तरजामी॥ 
ज्योति-प्रताप तिहुँ पुर राजै।रूप मनोहर कुण्डल भ्राजै॥ 
नील वर्ण छबि तुव असवारी। ग्यान निधान धरम व्रतधारी॥ 
एक रूप राजत तिहुँ लोका। सुमिरत नाम मिटै सब सोका॥ 
नमस्कार करि जो नर॒ ध्यावहिं। सुख-सम्पति नानाबिधि पावहिं॥ 
दो०--ध्यान करत ही मिटत तम उर अति होत प्रकास। 
जै आदित सर्वस्व सिव देहु भक्ति सुखरास॥ 
(कविवर आदित्यके अप्रकाशित 'सूर्यावलोकन 'से;) 
(प्रेषक-- श्रीकृष्णपाल सिंह गौतम, एम्‌० ए०, बी० एड्‌०) 


* तृचाकल्पनमस्कार * 

वार-सम्बन्धी ब्रतोंका वर्णन 


अग्निदेव कहते हैं-वसिष्ठ! अब मैं भोग और मोक्ष 
प्रदान करनेवाले वार-सम्बन्धी ब्रतोंका वर्णन करता हूँ। 
जब रविवारको हस्त अथवा पुनर्वसु नक्षत्रका योग हो, 
तब पवित्र सर्वोषधिमिश्रित जलसे स्त्रान करना चाहिये। 
इस प्रकारके रविवारको श्राद्ध करनेवाला सात जन्मोंमें 
रोगसे पीडित नहीं होता। संक्रान्तिके दिन यदि रविवार 
हो, तो उसे पवित्र 'आदित्यहृदय' माना गया है। उस 
दिन अथवा हस्तनक्षत्रयुक्त रविवारको एक वर्षतक 
नक्तत्रत करके मनुष्य सब कुछ पा लेता है । चित्रानक्षत्रयुक्त 
सोमवारके सात व्रत करके मनुष्य सुख प्राप्त करता है। 
स्वातीनक्षत्रसे युक्त मङ्गलवारका व्रत आरम्भ करे। इस 


प्रकार मङ्गलवारके सात नक्तव्रत करके मनुष्य दुःख- 
बाधाओंसे छुटकारा पाता है। बुधसम्बन्धी व्रतमें 
विशाखानक्षत्रयुक्त बुधवारको ग्रहण करे। उससे आरम्भ 
करके बुधवारके सात नक्तत्रत करनेवाला बुधग्रहजनित 
पीड़ासे मुक्त हो जाता है। अनुराधानक्षत्रयुक्त गुरुवारसे 
आरम्भ करके सात नक्तव्रत करनेवाला बृहस्पति-ग्रहकी 
पीड़ासे, ज्येष्ठानक्षत्रयुक्त शुक्रवारको व्रत ग्रहण करके 
सात नक्तब्रत करनेवाला शुक्रग्रहकी पीड़ासे और 
मूलनक्षत्रयुक्त शनिवारसे आरम्भ करके सात नक्तव्रत 
करनेवाला शनिग्रहकी पीड़ासे निवृत्त हो जाता है। 
(अग्निपुराण एक सौ पंचानबेवाँ अध्याय) 


तृचाकल्पनमस्कार 
(लेखक--डॉ० श्रीवासुदेवकृष्णजी चतुर्वेदी, डी० लिट्‌० ) 


श्रीसूर्यनारायणभगवानूके प्रीति-हेतु तृचाकल्पनमस्कार 
बैदिक मन्त्र और तन्त्राक्षर (बीजों)-से संयुक्त ब्रह्मकर्म- 
समुच्चयमें उपलब्ध है। विधि-आसनपर बैठकर आचमन 
कर प्राणायाम करे; पुनः हाथमें जल लेकर संकल्प 
करे। संकल्पमें देशकालपात्र-तिथिवारादिका उच्चारण 
कर कहे 
' ममात्मनः श्रुतिस्मृतिपुराणो क्तफलप्राप्त्यर्थं श्रीसवितृ- 
सूर्यनारायणप्रीत्यर्थं च तृचाकल्पविधिना नमस्काराख्यं 
कर्माहं करिष्ये।' इस प्रकार संकल्प कर जल छोड़ दे। 
पुनः एक पात्रमें जल भरकर उसमें गन्ध-पुष्प, 
अक्षत रख दे। तदनन्तर हाथमें पुष्प लेकर श्रीसूर्यनारायणका 
ध्यान करे। ध्यानका मन्त्र यह है-- 
ध्येयः सदा सवितृमण्डलमध्यवर्ती 
नारायणः सरसिजासनसन्निविष्टः। 
केयूरवान्‌ मकरकुण्डलवान्‌ किरीटी 
हारी हिरण्मयवपुर्धृतशङ्खचक्रः॥ 
इस प्रकार ध्यानकर निम्रोक्त मन्त्रोंका उच्चारण 
करते हुए नमस्कार करे। 
हां उद्यन्नद्य मित्रमहः हां 


हीं आरोहन्नुत्तरां दिवम्‌ हीं 


मित्राय नम: ॥ 
रवये नमः ॥ 


हूं हृद्रोग मम सूर्य हूँ ॐ सूर्याय नमः ॥ 
हैं हरिमाणं च नाशय हैं ॐ भानवे नमः ॥ 
ॐ ह्वौं शुकेषु मे हरिमाणं हों ३७ खगाय नमः ॥ 
३% ह्रः रोपणाकासु दध्मसि हः ३» पूष्णे नमः॥ 
ॐ हां अथो हारिद्रवेषु मे हां > हिरण्यगर्भाय नमः॥ 
३» ह्वीं हरिमाणं नि दध्मसि हीं ॐ मरीचये नमः ॥ 
३% हूं उदगादयमादित्यः हूं ० आदित्याय नमः ॥ 
हैं विश्वेन सहसा सह हैं 3७ सवित्रे नमः॥ 
३» ह्रौं द्विषति मह्यं रन्धयन्‌ हों ३ अर्काय नमः ॥ 
३% हः मो अहं द्विषते रथं हु: ३» भास्कराय नमः॥ 
३% हां हीं उद्यन्नद्य मित्रमह आरोहन्नुत्तरां दिवं हां हीं 
३% मित्ररविभ्यां नमः॥ 
3 हूं हैं हृद्रोगं मम सूर्य हरिमाणं च नाशय हूं हैं ३० 
सूर्यभानुभ्यां नमः ॥ 
३» हं हः शुकेषु मे हरिमाणं रोपणाकासु दध्मसि ह्रौं 
हः ३ खगपूषाभ्यां नमः ॥ 
३» हां हीं अथो हारिद्रवेषु मे हरिमाणं नि दध्मसि हां 
हीं ३» हिरण्यगर्भमरीचिभ्यां नमः॥ 
३ॐ हुं हैं उदगादयमादित्यो विश्वेन सहसा सह हूं हैं 
३% आदित्यसवितृभ्यां नमः॥ 

३% ह्रौं हः द्विषन्तं मह्यं रन्धयन्‌ मो अहं द्विषते 
रथं हों हः ॐ अर्कभास्कराभ्यां नमः ॥ 

3 हां हीं हुं हैं उद्यन्नद्य मित्रमह आरोहन्नुत्तरां 
दिवं हृद्रोगं मम सूर्य हरिमाणं च नाशय हां हीं हूं 
हैं ॐ मित्ररविसूर्यभानुभ्यो नमः ॥ 

३» हौं हः हां हीं शुकेषु मे हरिमाणं रोपणाकासु 


दध्मसि। अथो हारिद्रवेषु मे हरिमाणं नि दध्मसि हौं | श्रीसवितृसूर्यनारायण 


हः हां हीं ३० खगपूषाहिरण्यगर्भमरीचिभ्यो नमः ॥ 


* सर्वानन्दप्रदाता हरिहरनमितः पातु नो विश्वचक्षुः * 


द्विषन्तं मह्यं रन्धयन्‌ मो अहं द्विषते रथं हूं हैं 
हों हः ३० आदित्यसवित्रर्क भास्करेभ्यो नमः॥ 

३० हां हीं हूं हैं हौं हः हां हीं हूं हैं हौं हः उद्यन्नद्य 
मित्रमह आरोहत्नुत्तरां दिवम्‌। हृद्रोगं मम सूर्य हरिमाणं च 
नाशय॥ शुकेषु मे हरिमाणं रोपणाकासु दध्मसि। अथो 
हारिद्रवेषु मे हरिमाणं नि दध्मसि। उदगादयमादित्यो विश्वेन 
सहसा सह। द्विषन्तं मह्यं रन्धयन्‌ मो अहं द्विषते रथम्‌॥ 
हां हीं हूं हैं हों हः हां हीं हूं हैं हौं हः 3% 
मित्ररविसूर्यभानुखगपूषाहिरण्यगर्भमरीच्यादित्यसवित्रर्क- 
भास्करेभ्यो नमः। इस मन्त्रको तीन बार आवृत्ति करनी 
चाहिये । 

विनतातनयो देवः कर्मसाक्षी सुरेश्वरः। 
सप्ताश्वः सप्तरज्जुश्ष अरुणो मे प्रसीदतु॥ 
आदित्यस्य नमस्कारं ये कुर्वन्ति दिने दिने। 
जन्मान्तरसहस्त्रेषु दारिद्र्यं नोपजायते॥ 
नमो धर्मविधानाय नमस्ते कर्मसाक्षिणे। 
नमः प्रत्यक्षदेवाय भास्कराय नमो नमः॥ 

जो आदित्यको प्रतिदिन नमस्कार करते हैं; उन्हें 

सहस्रों जन्मतक दरिद्रताका क्लेश नहीं होता। 
अनेन तूचाकल्पनमस्काराख्येन कर्मणा भगवान्‌ 
: प्रीयतां न मम। 
(इस तृचा-कल्प-नमस्कार कर्मसे भगवान्‌ 


ॐ हूं हैं हौं हः उदगादयमादित्यो विश्वेन सवितृसूर्यनारायण प्रसन्न होवें ।) 


सहसा सह। 


इति तृचाकल्पनमस्काराः ॥ 


सूर्यार्घ्य-नमस्कार- प्रार्थना 


सिन्दूरवर्णाय सुमण्डलाय नमोऽस्तु वज्राभरणाय तुभ्यम्‌। 


पद्माभनेत्राय सुपङ्कजाय 


ब्रह्मोन्द्रनारायणकारणाय ॥ 


सरक्तवर्णं॑सुसुवर्णतोयं स्त्रक्कुङ्कमाढ्यं सकुशं सपुष्पम्‌। 
प्रदत्तमादाय सहेमपात्रं प्रशस्तमर्घ्य 


भगवन्‌ प्रसीद॥ 
(शिवपुराण, कैलाससं०-६। ३९-४०) 


(प्रभो आदित्य!) सिंदूरवर्णके सुन्दरमण्डलवाले हीरकरत्रादि आभरणोंसे अलंकृत, कमलनेत्र, हाथमें 
कमल लिये ब्रह्मा, विष्णु और इन्द्रादि (सम्पूर्ण सृष्टि) के मूल कारण आपको नमस्कार है। भगवन्‌! आप 
सुवर्णपात्रमें रक्तवर्णके कुङ्कुम, कुश, पुष्पमाल्यादिसे युक्त स्वर्णिम जलद्वारा दिये गये श्रेष्ठ अर्घ्यको ग्रहण 


कर प्रसन्न हों। 


* सूर्यनमस्कारकी एक विधि * 


४५३ 


सूर्यनमस्कारकी एक विधि 


(लेखक--श्रीजगतनारायणरायजी, स्वतन्त्रता-सेनानी) 


प्रातःकाल शौच-स्त्रानादि क्रियासे निवृत्त होकर 
पवित्रताके साथ सुगन्ध द्रव्यका हवन करके सूर्याभिमुख 
खड़े होकर हाथ जोड़ करके तीन बार गायत्री-मन्त्रका 
उच्चारण करे--३ भूर्भुवः स्वः तत्सवितुर्वरण्यं भर्गो 
देवस्य धीमहि धियो यो नः प्रचोदयात्‌। 

इसके पश्चात्‌ सूर्याष्टकका पाठ करे।* 

फिर निम्राङ्कित मुद्राओमें सूर्यनमस्कार करे। 

१. नमस्कार-आसन-_सीधे खड़े होकर हाथ जोड़कर 
सूर्यकी ओर मुँह करके 'महापापहरं देवं तं सूर्य 
प्रणमाम्यहम्‌'कहना चाहिये। 

२. ऊर्ध्वनमस्कार-दोनों हाथोंको ऊपर उठाकर 
तथा एड़ी उठाकर फिर “महापापहरं देवं तं सूर्य प्रणमाम्यहम्‌' 
कहना चाहिये। 

३. हस्तपादासन--दोनों हाथोंको नीचे लाकर पादोंको 
भूमिमें सटाकर दोनों हाथोंकी अँगुलियोंसे धरतीको 
स्पर्श करके सीधे नव जाना चाहिये और फिर 
“महापापहरं देवं तं सूर्य प्रणमाम्यहम्‌' का पाठ करना 
चाहिये। 

४. एकपादप्रसरणासन-_बायाँ पैर भूमिपर रखकर 
दायें पैरको जितना हो सके पीछे ले जाना चाहिये और 
“महापापहरं देवं तं सूर्य प्रणमाम्यहम्‌'-का पाठ करना 
चाहिये। 

५. द्विपादप्रसरणासन--दोनों हाथोंको धरतीसे सटाकर 
दोनों पैरोंको जितना हो सके पीछेकी ओर ले जाना 
चाहिये और फिर मन्त्र पढ़ना चाहिये। 

६. भूधरासन--हाथों और पैरोंको कुछ दूरीपर 
जमीनपर रखकर पेटको अन्दर सटानेको कोशिश 


करनी चाहिये और “महापापहरं देवम्‌०' मन्त्र पढ़ना 
चाहिये। 

७. अष्टाङ्गप्रणिपातासन-- भूमिपर पेटको छोड़कर 
मुँहके बल सो जाना चाहिये जिससे दोनों हाथ, पाँव, 
घुटने, छाती, मस्तक भूमिसे स्पर्श करते रहें और मन्त्र 
पढ़ना चाहिये-'महापापहरं देवं तं सूर्य प्रणमाम्यहम्‌ ।' 

८. सर्पासन-हाथों और पैरोंको जमीनपर रखकर 
छाती और मस्तकको सर्पके समान ऊपर उठाना चाहिये 
और मन्त्र पढ़ना चाहिये-*महापापहरं देवम्‌० ' 

९. भूधरासन--करना चाहिये और उक्त मन्त्र पढ़ना 
चाहिये। (देखिये-सं० ६) 

१०. द्विपादप्रसरणासन--दोनों पैर पसार देना चाहिये 
और उक्त मन्त्र पढ़ना चाहिये | 

११. एकपादप्रसरणासन--एक पैरको पसारना चाहिये | 
परंतु इस बार दायाँ पैर भूमिपर रखकर बायें पैरको पीछे 
बढ़ाना चाहिये और पूर्वोक्त मन्त्र पढ़ना चाहिये। 

१२. हस्तपादासन-- करना चाहिये और मन्त्र पढ़ना 
चाहिये। (देखिये-सं० ३) 

१३. उपवेशासन-साधारण तरहसे बैठकर मन्त्र 
पढ़ना चाहिये। 

१४. नमस्कारासन- करके ' सूर्याष्टकम्‌’ पढ़ना चाहिये | 

१५. ऊर्ध्वनमस्कारासन- करना चाहिये तथा मन्त्र 
पढ़कर समाप्त कर देना चाहिये। 

यों तो पुराणों तथा विभिन्न धर्मग्रन्थोंमें सूर्योपासनाको 
बहुत-सी विधियाँ बतलायी गयी हैं, परंतु तो भी यह 
सूर्यनमस्कार अपना विशेष महत्त्व रखता है । आरोग्यलाभ 
और दीर्घजीवनके लिये यह अमोघ रामबाण है। 


किसीको मलिन ( पापी) समझकर अपनेमें यह अभिमान नहीं होना चाहिये कि “मैं पुण्यात्मा हूँ।' 
अभिमानसे भी पापको बढ़ावा मिलता है। पापी है भी तो अपने लिये है, आपके लिये नहीं। 


न ने ने नेः ने 


जो होनेवाला है, बह तो होकर रहेगा ही, और जो नहीं होनेवाला है, वह होगा नहीं, फिर चिन्ता 
और नयी चाह करनेसे क्या लाभ? चिन्ता तो तत्त्वोंको चबा जानेवाली साँपिन है। 


*पृष्ठ-सं०४६ पर सार्थ सूर्याष्टक है । 

पुरातत्त्व-सन्दर्भ-- 


* सर्वानन्दप्रदाता हरिहरनमितः पातु नो विश्वचक्षुः * 


सूर्यपूजाका आद्य स्थान-- भारत 
( लेखक-श्रीरश्मि त्रिवेदी, एम्‌ ए०, एल्‌-एल्‌०बी०, एडवोकेट ) 


इन्द्र, अग्नि, वरुण, वायु इत्यादिको तरह सूर्यकी 
उपासना भी वेदकालीन है; फिर भी अर्वाचीन इतिहास- 
विद्‌ इस तरह मानते हैं कि ईस्वी सन्‌ चौथी-पाँचवीं 
शताब्दीमें सूर्यपूजा भारतमें प्रविष्ट हुई। उनके इस 
कथनके प्रमाणमें दिये जानेवाले तर्कोको यहाँ उद्धूत 
किया जाता है-- 

(१) वराहमिहिरके कथनानुसार (ई० स० छठे 
शतक) सूर्यके पुजारी मग ब्राह्मण होने चाहिये। यह 
“मग' नाम विचित्र है, फिर भी विदेशी-ईरानी नाम 
'मेगी' के साथ इसका उच्चारण साम्य है। 

(२) वराहमिहिर कहते हैं कि सूर्यमूर्तिको ' व्यङ्ग ' 
(कटिसूत्र) पहनाना चाहिये। यह 'व्यङ्गश शब्द भी 
विचित्र है। यह शब्द बैक्ट्रिया (82८1 ) -के ' आव्यांव' 
के साथ साम्य रखता है। 

(३) ' भविष्यपुराणके अनुसार सूर्यपुजारी ब्राह्मण 
मग होने चाहिये । सूर्य-मूर्तिका परिधान उत्तरके निवासियों- 
जैसा है। अबतक प्राप्त सूर्य-मूर्तियोंमें दृष्टिगोचर पादावरण 
विदेशी सभ्यताका परिणाम है। अतः सूर्यपूजा बाहरसे 
आयी।' संक्षेपमें इनका उत्तर नीचे दिया जा रहा है-- 

१-कर्नल टॉडने राजस्थानके इतिहासमें सूर्यभक्त 
फिर शिलादित्यको चर्चा को है। शिलादित्यकी सूर्यसे 
उत्पत्ति, शिलादित्यके पिताका और सूर्यकुण्डका सम्बन्ध, 
सूर्याश्चको प्राप्ति, सूर्य-भक्ति इत्यादिका वर्णन उपलब्ध 
है। इससे अनुमान होता है कि भारतमें अनादिकालसे 
सूर्य-मूर्तियोंकी पूजा प्रचलित थी। 

२-मन्दसौर (दशोक या दशपुर)-का सूर्यमन्दिर 
ई० स० ४३७ में निर्मित हुआ और ई० स० ४७३ में 
उसका जीर्णोद्धार भी हुआ। ऐसा कथन उपलब्ध है। 
मेगास्थनीजने इन्दौर तथा पाटलिपुत्रके पास राजगृहमें 
सूर्यमन्दिर देखे थे। 


३-द्वितीय जीवगुप्त सम्राटका समय छठी शताब्दी 
माना जाता है। उसका एक शिलालेख भी प्राप्त है। उस 
लेखमें सूर्यमन्दिरके निर्वाहके लिये दुर्धरमित्र नामक 
एक भोजकको ग्राम दान किया गया था, ऐसा उल्लेख 
है। (देखें-फ्लीटकृत ई० स्क्रीपशन्स आफ दी गुप्त 
किम्स, वोल्युम ३, पृ० २२६) वराहमिहिरकृत ' बृहत्संहिता ' 
में भी सूर्यपूजाका उल्लेख है-- 

' विष्णोर्भागवतान्‌ मगांश्च सवितुः।' 

४-भारतको खुदाई-कार्यमें ई० स० प्रथम शताब्दीको 
सूर्यमूर्ति प्राप्त हुई है। 

५-ई० स० १४० में कश्मीर-नरेश ललितादित्यने 
मार्तण्डमन्दिरका निर्माण कराया था। ई० स० १६६ में 
मिन्नमालमें भी एक सूर्यमन्दिर था। 

६-ग्रीक राजदूत मेगेस्थनीजका भारत- भ्रमणका 
समय ई० स० पूर्व ३३१का है। उसने राजगृहमें 
होनेवाली सूर्यपूजाका उल्लेख किया है। 

७- मध्यकालीन भारतका इतिहास' भाग १, खण्ड 
२, अध्याय ८में उसके कर्ता श्रीसी० वी० वैद्य लिखते 
हैं कि “ते फेसीजका कहना है कि ई०स० पूर्व चौथी 
सदीमें आबुसे पन्द्रह मीलकी दूरीपर मिन्नमाल नामक 
एक तीर्थ है, वहाँ सूर्य एवं चन्द्र दोनोंकी पूजा होती है। 
इससे सिद्ध है कि ईरानियोंके भारतविजयके पूर्व 
दीर्घकालसे भारतमें सूर्यपूजा प्रचलित थी।' 

८-' आश्वलायनगृह्यसूत्र' में सूर्यको मूर्तिपूजाका 
विधान है-- 

केचिद्‌ गणपतिमादित्यं शक्तिमच्युतं वाग्नौ वा 
सूर्ये वा स्वहृदये वा सलिले वा प्रतिमासु वा 
यजेत्‌॥ 

९-बौद्ध धर्मग्रन्थ ' ब्रह्मजात-सूत्र' में गौतमबुद्धने 
सूर्यपूजक ब्राह्मणोंकी निन्दा की है। 


* सूर्यपूजाका आद्य स्थान--भारत * 


इनसे सिद्ध है कि मुस्लिमधर्मकी स्थापनाके बाद 
अर्थात्‌ ई० स० ७वीं शताब्दीसे पूर्व भी भारतमें सूर्य- 
मन्दिर तथा सूर्यपूजा प्रचलित थी। अतः सूर्यपूजाको 
विदेशी मानना उचित नहीं है। अन्य समानताएँ भी 
देखें- 

(१) अफ्रिकामें-झुलु जातिके हबसी भारतमें- 
झाला राजपूत, (२) अरबस्तानमें-शेख सरदार भारतमें 
सिक्ख सरदार, (३) राजस्थानमें ही शेखावत- राजपूत 
हैं, सेक्सरिया--वैश्य हैं। (४) नेपालके पास भूटानमें- 
भोटिया जाति, कच्छ-काठियावाड-सौराष्ट्रमें भाटिया जाति। 

इस तरह नाम-साम्य होनेपर भी परस्पर कोई भी 
सम्बन्ध नहीं है तो फिर मग और मेगी शब्द-साम्यताके 
कारण शाकद्वीपीय ब्राह्मण जो मग कहे जाते हैं, वे 
ईरानके मेगी लोगोंके वंशज ही हैं, यह कैसे कहा जा 
सकता है? ऐसे तो मग और मोगल शब्दोंमें भी साम्य 
है। हंगेरीमें मगियार जाति भी सूर्योपासक है । मगियारोंकी 
उत्पत्ति मध्य एशियासे है, फिर उन्हें भी मेगी क्यों नहीं 
माना जाता है? ऐसे ही ब्राह्मणोंके लिये एक पर्याय 
“सामग' है। 'मग' शब्दका मूल 'सामग' मानना विशेष 
योग्य है । ब्राह्मणोंके अर्थमें 'सामगा' उल्लेख श्रीमद्भागवत 
और पद्मपुराणमें निम्नलिखित है-गायन्ति यं सामगाः ' 
( श्रीमद्धा० १२। १३। १)। 

“यो दृष्टो निजमण्डपे सुरगणैः श्रीवामनः सामगः ।' 

शब्द-साम्य एवं अर्थको दृष्टिसे भी दोनोंमें साम्य 
हे--साम गानेवाला, भजनेवाला अर्थात्‌ सामवेद गानेवाला। 

सामवेदके मुख्य देवता सूर्य हैं और उनके 
गानकार सामग अर्थात्‌ मग है। 'गरुत्मतसंहिता' में 
मगके लिये सामग शब्दका प्रयोग हुआ है-सामगानां 
तु विप्राणां शाकद्वीपनिवासिनाम्‌। शाकद्वीपमें ब्राह्मण, 
क्षत्रिय, वैश्य और शूद्रके लिये मग, मामग, मानस, 
मंदग शब्द प्रचलित हैं। मगोंको महाभारतमें शंकरोपासक, 
भागवतमें वायु-उपासक तथा वायुपुराणमें नारायणोपासक 
कहा गया है। 

ई० स० को ४-५ शताब्दीमें ईरानमें (पारसी 
धर्में) कोई मेगी जाति अस्तित्वमें न थी, कारण, 
पारसियोंके धर्मगुरु मोवेद कहे गये हैं। 

पाली भाषामें भी मग शब्द प्रचलित है। ई० स० 
४१३ में बुद्धघोषने “विशुद्धिमग्ग' नामको टीका लिखी 
है। जातककथा (जातकद्रा)-में बोधिसत्व एक अवतारमें 
मग्ग नामसे प्रसिद्ध थे। “पाणिनिने ' अष्टाध्यायी ' 
(३।४।१९)-में “उदीचां माङो व्यतीहारे' कहा है। 
जयादित्यने इसकी “काशिकावृत्तिमें “उदीचामाचार्याणां 
मतेन माङो धातोः' कहा है। महाभारतके भीष्मपर्वका 
११वाँ अध्याय शाकद्वीप और मग (शाकद्वीपीय) 
ब्राह्मणोंके वर्णनसे भरा है। महाभारतका रचनाकाल 
ई०स० पूर्व दूसरी शताब्दी है। लाट्यायन-सूत्र 'में 
(रचनाकाल ई० स? के प्रारम्भसे पूर्व) 'दर्शनाच्छोकनाशः 
स्याच्छाकद्वीपनिवासिनाम्‌' कहा है। भविष्यपुराणमें 
तो मगोंकी कथा विस्तारसे है । वायुपुराण तथा स्कन्दपुराणमें 
भी मगका वर्णन है। “अव्यङ्ग? शब्द भी किस तरह 
विदेशी है? अव्यङ्ग (कटिसूत्र)-का मूल आत्योनम्‌ 
(कस्ती) जो पारसी पेटपर बाँधते हैं, किस तरह हो 
सकता है? 

करिसूत्र-धारणका विधान आर्य-शास्त्रोमें पहलेसे 
ही रहा है। “तैत्तिरीयसंहिता” में भी इसका उल्लेख है। 
' नारदपरिव्राजकोपनिषद्‌'में भी “कौपीनाधारं कटिसूत्रम्‌'- 
का विधान है। वराहमिहिरको इस सूचनासे कि 
सूर्यमूर्तिका परिधान उत्तरवासीकी तरह होता है, उसका 
विदेशी तत्त्व सिद्ध नहीं होता है। भारतमें दक्षिणापथके 
आर्योकी अपेक्षा उत्तरापथके आर्य विद्या, धर्म, रीति- 
परम्परा इत्यादि क्षेत्रोंमें श्रेष्ठ थे। अतः सूर्यमूर्तिको 
आकृति, परिधान, अलंकार, नैवेद्य इत्यादि उत्तरनिवासियोंकी 
तरह हों, यह स्वाभाविक है। 

सूर्यमूर्तियोँमें कुछ मूर्तियोंमें चरणाकृतिके स्पष्ट न 
होनेके कारण हेसीयन बूट (ग्रीक यूनानी योद्धाओंके 
पहननेवाले बूट)-की कल्पना की गयी है; वह अयोग्य 

है; क्योंकि--१-ईरानियोंके आगमनके पूर्व भारतमें भी 
सूर्यपूजाका अस्तित्व था । २-ईरानियोंके आगमनके बाद 
भी निर्मित अनेक सूर्यमूर्तियोंमें स्पष्ट चरणाकृति या 
आवरण ही दृष्टिगोचर है । ३-भारतकी कोई भी देवमूर्ति 
बूटधारी नहीं है। ४-ईरानमें कोई भी सूर्यमूर्ति अथवा 
सूर्यचित्र (जैसे कि ज्यूपीटर, क्युपीड इत्यादि कोई भी 
देवमूर्ति) ऐसा नहीं है कि जिसमें बूट पहनाये हुए पैर 
हों। ५-ई० स० की १९ शताब्दी पूर्व किसी भी 
सूर्यमूर्तिको होलबुट पहनाये हों, ऐसा उल्लेख नहीं है । 

प्रभास-पाटनमें प्राप्त सूर्यमूर्तियोमें पगको अद्भुलियोंवाली 
मूर्तियाँ हैं। वेरावलके खोडीयारमें भी सप्ताश्व रथवाली 
पाँवकी अद्भुलियोंवाली मूर्ति है । देहोत्सर्गपर भी ई० 
स० १९४७ में उपलब्ध सूर्यमूर्तिमें भी पैरोंकी अंगुलियाँ 
हैं। प्रभास-पाटनसे पहले 'वदवार' स्थानमें 'वराह' के 
प्राचीन मन्दिरके द्वारपर भी ब्रह्मा, विष्णु, महेश, सूर्य 
तथा चन्द्रकी मूर्तियाँ बनायी गयी हैं । उनमें भी सूर्यमूर्ति 
पैरकी अङ्गुलियोंवाली है। राजकोटके संग्रहालयमें भी 
पैरकी अंगुलियोंबाली मारवलकी मूर्ति है। बम्बईमें भी 
विक्रम-संवत्‌ १९५१ में निर्मित सूर्यमन्दिरकी सप्ताश्व 
रथवाली सूर्यमूर्तिमें भी होलबुट नहीं है। कोणार्ककी 
सूर्यमूर्ति, गोधादित्य और गुहादित्यकी मूर्ति, बल्लभी 
युगके माण्डलगान (त० वीरमगान)-की सूर्यमूर्ति, 
१५वीं शताब्दीको श्रीमाल नगरसे प्राप्त 'जगत्स्वागी' 
नामक सूर्यमूर्ति-ये सभी मूर्तियाँ चरणाङ्गलिसहित हैं। 

दीपार्णव, काश्यपसंहिता, अपराजितपृच्छा, सूत्रसंतान, 
शुक्रनीति, हेमाद्रि, अग्निपुराण, मत्स्यपुराण, भविष्यपुराण, 
रूपावतार इत्यादि किसी भी ग्रन्थके मूर्ति-प्रकरणमें 
बूटवाली सूर्यमूर्तिका उल्लेख नहीं है । इनमें पादावरणका 
ही उल्लेख है। पद्मपुराण, स्कन्दपुराण (नागरखण्ड, 
उत्तरार्ध) इत्यादि ग्रन्थोंमें सूर्यकी पाद-पूजाका कथन है । 
साम्बपुराणमें सूर्यमूर्तिका परिमाण (माप) भी दर्शाया है। 
चरण और चरणाङ्गुलिका भी नाप है। 

ईरानी सूर्यमूर्ति धनुषबाणयुक्त है । लेकिन भारतीय 

सूर्यमूर्तिके हाथमें लाल कमल है। इतना ही नहीं वर्ण, 
अलंकार, आयुध, वाहन इत्यादिमें इनपर ईरानी या 
यूनानी छाया भी छू नहीं पायी है। मिश्र, फ्रान्स, 
एसिरिया, इटली, फिलेण्ड, अमेरिका, पैंरू, मध्यएशिया 
इत्यादि देशोंसे प्राप्त एक भी सूर्यमूर्ति बुटवाली नहीं है। 
अमेरिकामें भी प्राप्त सूर्यमूर्ति इलोराके सूर्य-शिल्पके 
साथ साम्य रखती है। 

आर्योकी आद्यभूमिको तरह सूर्यमूर्ति-पूजाके आद्य 
स्थानके लिये भी मान्यता परिवर्तित होती रहती है। 
सूर्यपूजाका मूल स्थान पहले सिथिया माना जाता था। 
बादमें ईरान माना गया। इसके बाद यूनान और मध्य- 
एशिया। रशियाके आइझर बाइजानकी जबरदस्तीसे 
आर्य बीजम्‌ बनाया गया है। अभी रशियाके भूस्तर 
शास्त्री श्रीतोलोस्तोवने दावा किया है कि मध्यएशिया 
अर्थात्‌ सूर्यके मातहत कञ्जाकिस्तान इत्यादि क्षेत्रॉमें पाँच 
हजार वर्ष पूर्वको सूर्यार्गनी संस्कृतके खण्डहर प्राप्त हुए 
हैं। Essays on Parऽ९8-में प्रो) होग और The Sacred 
Books Of The East में प्रो मेक्समुलर बताते 
हैं कि जरथोस्त्री धर्म (पारसी धर्म) और सौर धर्म दोनों 
भिन्न धर्म हैं। जरथोस्त्री धर्मको स्थापनाके पूर्व ईरानमें 
भी सौर धर्म प्रचलित था। मध्यएशियामेंसे आर्य 
ईरानमें गये तब अपने साथ ईरानमें भी अपना यह धर्म 
साथमें लेते गये। उनके पहले ईरानमें अनार्य धर्म 
व्याप्त था। 

कर्नल टाड तो राजस्थानके इतिहासमें लिखते हैं 
कि सूर्यपुत्र मनु पामीर पर्वतपर (जिसे भारतीय सुमेरु 
कहते हैं) रहता था, क्या यह किसीको मान्य होगा। 

इस तरह भारतीय या पाश्चात्त्य विद्वानोंको दृष्टिसे, 
सूर्य-मूर्तिविधान या सूर्यपूजाकी दृष्टिसे यदि देखें तो 
सौर धर्मके मूलमें ईरान या अन्य कोई विदेशी तत्त्व नहीं 
है; किंतु भारत ही है। विदेशसे सूर्यपूजा भारतमें प्रविष्ट 
हुई, यह मान्यता केवल कोरी कल्पना ही है। मूलतः 
सूर्यपूजा भारतीय है। 


* भगवान्‌ श्रीरामचन्द्रद्वारा स्थापित सूर्यमन्दिर--मोढेरा * 

भगवान्‌ श्रीरामचन्द्रद्वारा स्थापित सूर्यमन्दिर--मोढेरा 
( लेखक- श्रीकृष्णनारायणजी पाण्डेय, एम्‌० ए०, एल्‌०टी०, एल्‌-एल्‌०बी ) 


पुराणेतिहासमें प्रसिद्ध रघुवंश या सूर्यवंशके प्रशासकोंके 
इष्टदेव या आदि पूर्वज भगवान्‌ सूर्यदेव रहे हैं। 
रामायणकालमें लंकाविजयके पश्चात्‌ मर्यादापुरुषोत्तम 
भगवान्‌ श्रीरामचन्द्रजीने कुलपुरोहित महर्षि वसिष्ठजीके 
निर्देशानुसार तत्कालीन सम्पूर्ण तीर्थोंकी यात्राका कार्यक्रम 
बनाया। उन्होंने तीर्थोकी महिमा बताते हुए कहा कि 
सब तीर्थोमें उत्तम तीर्थ धर्मारण्य है, जिसे ब्रह्मा, विष्णु 
और शिव देवताओंने मिलकर पूर्वकालमें सबसे पहले 
स्थापित किया था। बसिष्ठजीके इन वचनोंको सुनकर 
श्रीरामचन्द्रजीने सपरिजन पहले वहाँ जानेका विचारकर 
पूर्वयात्राविधानका पालन किया। फिर वसिष्ठजीको 
आगेकर महामाण्डलिक सामन्त राजाओंके साथ उत्तर 
दिशाको ओर प्रस्थान किया। आगे जाकर फिर वे 
पश्चिम दिशाकी ओर मुड़ गये। गाँवों, प्रदेशों और कई 
वनोंको लाँघते हुए वे आगे बढ़ते चले गये। 

श्रीरामचन्द्रजी दसवें दिन परम उत्तम धर्मारण्यक्षेत्र, 
सिद्धपुर (-मोढेरा-गुजरात)-के निकट पहुँच गये। 
धर्मारण्यके समीप ही 'माण्डलिकपुर' को देखकर वहीं 
श्रीरामचन्द्रजीने अपनी सेनाके साथ विश्राम किया। उस 
समय धर्मारण्यक्षेत्र निर्जन एवं उजाड होकर भयानक 
प्रतीत हो रहा था। आगे बढ़ते हुए वे 'मधुवासनक' 
नामक पवित्र ग्राममें पहुँचे और प्रतिष्ठाविधिके साथ वहाँ 
मातृकाओंका पूजन किया। तदनन्तर उन्होंने सुवर्णा नदी 
(पुष्पावती )-के दक्षिण तटपर हरिक्षेत्र (मोढेरा)-का 
निरीक्षण किया एवं नदीके उत्तर तटपर सैनिकोंको 
उतारकर स्वयं उस क्षेत्रमें भ्रमण करने लगे। श्रीरामचन्द्रजीने 
सुवर्णा नदीके दोनों तटोंपर श्रीरामेश्वर तथा श्रीकामेश्वर 
(धर्मेश्वर) शिवलिङ्गोंकी स्थापना को। 

श्रीरामचन्द्रजीने धर्मारण्यको भट्टारिका (मातङ्गी) 
देवीसे उस स्थानका प्राचीन वृत्तान्त जानकर सत्यमन्दिर 
नामसे धर्मारण्यक्षेत्रका जीर्णोद्धार कराया। उन्होंने पहले 


महान्‌ पर्वतके समान सुन्दर एवं विशाल देवीमन्दिरको 
बनवाया और फिर उसके आसपास अनेकानेक सुन्दर 
बाह्यशाला, ग्रहशाला तथा ब्रह्मशालाका निर्माण कराया। 
यह सारा निर्माण-कार्य ब्रह्मा, विष्णु, शिव आदि 
देवताओंका आवाहन कर धर्मकूप- ( धर्मेश्वरीवापी)-के 
समीप कराया गया। इसके बाद यहाँ एक विशाल 
यज्ञका आयोजन किया गया। 

श्रीरामचन्द्रजीने प्रतिष्ठाविधिके साथ अपने कुलके 
स्वामी भगवान्‌ सूर्यको स्थापित किया, वेदोंसे युक्त 
ब्रह्माजीकी स्थापना की और महाशक्ति श्रीमाता एवं 
श्रीहरिको भी स्थापित किया। विघ्नोंका निवारण करनेके 
लिये गणेशजी एवं अन्य देवताओंको स्थापना को। 
हनुमानूजीको वहाँकी रक्षाका भार सौंपकर वे दूसरे 
तीर्थांको जानेके लिये तत्पर हुए। मूल स्थानको तरह 
इस स्थानके भी चारों युगोंमें चार नाम बदले। इस 
पवित्र तीर्थस्थलका सत्ययुगमें धर्मारण्य, त्रेतामें 
सत्यमन्दिर, द्वापरमें वेदभवन तथा कलियुगमें मोहेरक 
(मोढेरा) नाम हुआ-- 

धर्मारण्यं कृतयुगे त्रेतायां सत्यमन्दिरम्‌। 

द्वापरे वेदभवनं कलौ मोहेरकं स्मृतम्‌॥ 

(स्कन्द पु०, ब्राह्मखण्ड, धर्मारण्य-माहात्म्य ५०।६७) 

इस रामायणकालीन तीर्थसे सम्बद्ध सभी स्थल 
आज भी मोढेरा (गुजरात)-में विद्यमान हैं। श्रीरामचन्द्रजीके 
द्वारा स्थापित यहाँका सूर्यमन्दिर है, जिसका अन्तिम 
जीर्णोद्धार ११वीं-१२वीं शताब्दीमें कराया गया। यह 
मन्दिर स्थापत्यकलाका एक भव्य आदर्श है। यह 
स्थान पश्चिम रेलवेके बेचराजी (बहुचराजी) स्टेशनसे 
३९ कि०मी० दूर है। गुजरातके इस प्रसिद्ध सूर्यमन्दिरको 
देखकर यह नहीं कहा जा सकता कि यह मन्दिर 
इतना पुराना है; परंतु वास्तविकता यह है कि मूलतः 
इस सूर्यमन्दिरको स्थापना भगवान्‌ श्रीरामचन्द्रजीके 

कर-कमलोंके द्वारा हुई। इसका वर्तमान स्वरूप | मूलतः प्राचीन होते हुए भी वर्तमान स्थितिमें निरन्तर 


राजपूतकालका है। 


जीर्णोद्धार होते रहनेसे अधिक प्राचीन नहीं प्रतीत होते। 


रामायणकी घटनाओंसे सम्बद्ध विभिन्न स्थलोंपर | रामायणकी ऐतिहासिकतापर शोध करनेवाले विद्वानोंको 
प्रतीकात्मक स्मारकके रूपमें बने मन्दिर इसी प्रकारसे | इस तथ्यको ओर अवश्य ध्यान रखना चाहिये। 


सूर्यस्नानका आनन्द 
( लेखक श्रीकृष्णदत्तजी भट्ट) 


घटना पैंतीस-छत्तीस साल पुरानी है। नवविवाहित 
दम्पति। किरायेका कमरा और छोटी-सी जगह। खिड़की 
भी ऐसी थी कि जहाँ आध घंटे भी धूप न आती। 

पति कहता ही रह गया और पत्नीके चलते 
तुलसीका बिरवा कुम्हलाकर ही रह गया! पति कहता 
था कि गमला धूपमें रखा जाय, पत्नीकी जिद थी कि 
गमला खिड्कोपर रखा जाय ताकि तुलसीके बिरबासे 
छन-छनकर पवित्र हवा आये। लेकिन हवा तो सब 
आती, जब बिरबा पनपता; किंतु बिना धूपके वह 
पनपता कैसे ? 

आखिर तुलसीका वह बिरवा नहीं पनप सका। 

सवाल है कि पेड़-पौधोंमें यह हरी तिमाक्लोरोफील 
आती कहाँसे है? यह हरी-हरी घास, ये हरे-भरे पौधे, 
ये हरे-हरे वृक्ष, ये सुन्दर-सुन्दर चहचहे रंग-बिरंगे 
फूल, यह हरियाली, यह सौन्दर्य, यह शोभा पाते 
कहाँसे हैं ? 

वृक्ष और लताएँ, फल और फूल, खेतोंमें खड़े 
लहलहाते पौधे कहाँसे पाते हैं अपनी जीवनी-शक्ति ? 
वनस्पतिमें, प्राणि-जगत्में यह सुषमा, यह प्राणशक्ति 
कहाँसे आती है? यह खुशनुमा बगीचा खिलता कैसे 
है? सबका उत्तर है-- 

यह है सूर्यभगवान्‌की कृपा। 

भगवान्‌ भास्कर ही प्रकृतिके कण-कणमें सुषमा 
और सौन्दर्य निखेरते हैं। वनस्पतिका सौन्दर्य उन्हींकी 
देन है। प्राण-जगत्में जो आनन्द बिखरा है, उसका 


उदम वहींसे है। सूर्य-किरणोंके प्रकाशमें ही सब जीते 
हैं, विकसित, पल्लवित और पुष्पित होते हैं। 

अनन्त जीवनदायी शक्ति भरी है भगवान्‌ अंशुमालीकी 
रश्मियोंमें। खुले मैदानमें खेलने-किलकनेवाले पशु- 
पक्षियोंको देखिये; चाहे स्त्री-पुरुषों, बालकों-बालिकाओंको 
देखिये; उनके कूदने-फाँदनेमें, उनके हँसने-खिलखिलानेमें 
उसी जादूगरका जादू भरा है। 

और उसका अभाव? 

देख लीजिये-अँधेरी कोठरियोंमें रहनेवाले प्राणियोंके 
जीवनमें, पृथ्वीको तहमें घुसकर कोयला खोदनेवाले 
मजदूरोंके चेहरोंपर। उनकी उदासी, कमजोरी, निराशा 
पुकार-पुकारकर कहती है कि हमें धूपका आनन्द 
नहीं मिलता। हम भाग्यशाली नहीं हैं। 

क्षयरोगके बीमारोंमें सबसे बड़ी संख्या उन्हींकी 
रहती है। धूपसे वञ्चित रहनेवाले बच्चे कितने दुबले, 
पतले, मरघिल्ले और सूखारोगसे पीडित रहते हैं- 
कौन नहीं जानता! 

तभी तो अंग्रेजी कहावत चल पड़ी है—\Where 
the sun does not enter doctor Must ? जहाँ 
सूर्यको प्रवेश नहीं मिलेगा, वहाँ डॉक्टरको ही प्रवेश 
मिलेगा।' 

और गरीब भारतके स्त्री-पुरुष तो बेचारे रोटी ही 
नहीं जुटा पाते सुबह-शाम, उनके लिये डॉक्टरका 
सवाल ही कहाँ आता है? वे तो सहज ही मौतके घाट 
उतर जाते हैं। तो फिर सूर्य-प्रकाशका सेवन क्यों न 
करें ? 


* सूर्यस्नानका आनन्द * 


सूर्य-किरणोंके बारेमें विज्ञान क्या कहता है--हर 
चीजको तर्क और प्रयोगकी कसौटीपर कसनेवाला 
विज्ञान क्या कहता है? उससे थोडा समझें। 

वह कहता है कि हम यह तो नहीं बता सकते 
कि ऐसा क्यों होता है, पर हमारे प्रयोग इस बातके 
सबूत हें कि सूर्य-किरणोंमें रोगोंको नष्ट करनेकी 
अद्भुत क्षमता है । भयंकर-से-भयंकर रोग भी सूर्य- 
किरणोंकी सहायतासे अच्छे हो जाते हैं, फिर जान 
लेनेवाला यह क्षय--टी०बी० जैसी बीमारी ही भले 
क्यों न हो! सूर्य-किरणोंमें रोगनाशक विशिष्ट क्षमता 
है। 

सूर्यको यूनानी भाषामें 'हेलियो' कहते हैं-- 
प्रसन्नतादाता, आनन्ददाता । उनकी किरणोंसे चलनेवाली 
चिकित्सा-हेलियो थेराणी आज विश्वपर छा गयी है। 
उससे न जाने कितने रोगी स्वस्थ हो रहे हैं। 

ईसाकी शताब्दीके आरम्भमें यूनानके हिप्पोक्रेंटसने 
और उसके बाद हीरो-डोटसने उसपर जो दिया था, 
पर उनकी बातोंपर वैज्ञानिकोंने ध्यान नहीं दिया। इधर 
उन्नीसवीं शताब्दीके मध्यसे लोगोंका ध्यान इस ओर 
गया है । 

बोनेट (१८४५), आर्नल्ड रिकली (१८४८), पाम 
(१८९०), फीनसेन (१८९३) ब्रेबीट आदिने सूर्य- 
किरणोंसे रोगनाशके अनेक प्रयोग किये। १९३० से 
स्विट्जरलैण्डमें सोलेरियम सूर्यगृह खोलकर डॉक्टर 
रोलियरने क्षयरोगियोंको अच्छा करके विश्वको 
चमत्कृत कर दिया। 

हुआ यह कि रोलियर, यूरोपके प्रसिद्ध डॉक्टर 
कोचरके मातहत क्षयरोगियोंको चिकित्सा करते थे। 
पद्धति थी रोगीको हडियोंको रगड़-रगड़कर आपरेशन 
द्वारा उसे रोगमुक्त करने को। पर कुछ दिन तो रोगी 
ठीक हो जाता और बादमें फिर रोग पनप उठता था। 
दो-तीन, चार-पाँच आपरेशनोंसे लेकर बीस-बीस तक 
आपरेशन होते, पर फिर भी उसे मौतके घाट उतरना 
पडता । 

रोगियोंकी भयंकर पीडा और वेदना देखकर 
रोलियर व्यथित हो पडे, सोचने लगे। सोचते-सोचते 
उनकी समझमें आया कि इस रोगके कारणोंमें मूल 
कारण है--सूर्यप्रकाशका अभाव । मनुष्य अपने शरीरपर 
दुनियाभरके कपड़े लादकर सूर्यप्रकाशसे वञ्चित होता 
है और उसीसे यह रोग पनपता है। उसे धूप क्यों न 
मिले, खुली धूप मिले तो वह स्थायी रूपसे रोगमुक्त 
हो सकता है। 

अपने चिन्तनको व्यवहारमें परिणत करनेके लिये 
रोलियरने स्विट्जरलैण्डमें समुद्रतलसे ६,००० फीटकी 
ऊँचाईपर बसे लेसिन नामक गाँवमें अपना 'सोलेरियम '- 
सूर्यगृह खोला। 

खुली धूप, खुली हवाने अपना जादू बिखेरना 
शुरू कर दिया। क्षयरोगी पूर्णरूपसे स्वस्थ होने लगे। 
अन्य रोगोंके रोगियोंपर भी सूर्य-प्रकाशका अद्भुत 
प्रभाव पड़ने लगा। 

सूर्य-प्रकाश लींगका अध्यक्ष डॉक्टर सी०डब्ल्यू० 
सेलीबी सन्‌ लाइट एण्ड हेल्थ (सूर्य-प्रकाश और 
स्वास्थ्य) नामक पुस्तकमें लिखता है कि सन्‌ १९२१ 
में जब मैं डॉक्टर रोलियरके इस चिकित्सालयमें गया 
था तो कुछ भारतीय डॉक्टरलोग रोलियरसे पूछ रहे थे 
कि इधर तो धूपकी कमी रहती है, पर भारतमें तो 
धूप-ही-धूप है, वहाँ हम धूपका सदुपयोग कैसे करें ? 

जामनगरके राजा साहब जब यूरोपसे सोलेरियम 
देखकर आये तो उन्होंने भारत आकर प्रचुर धन 
लगाकर सूर्यगृह खोला। आज देश-विदेशमें अनेक 
सूर्यगृह खुले हैं, जो पाचन-तन्त्र, चमड़ी, मज्जातन्तुके 
रोगॉसे लेकर क्षय-जैसे भयंकर रोगोंकी सफल चिकित्सा 
करनेमें सफल हो रहे हैं। 

गन्धबाबा परमहंस स्वामी श्रीविशुद्धानन्दजी महाराजने 
स्फटिक यन्तरोद्वारा सूर्यरश्‍्मियोंको आकृष्ट कर जो 
चमत्कार दिखाये थे, उनसे बड़े-बड़े वैज्ञानिक चकित 
रह गये थे। पर यह सूर्य-विज्ञान तो भारतकी पुरातन 
विद्या है। (देखिये-सूर्याङ्क पृ० ८४ से ९२ तक।) 

वेदोंमें सूर्यकी किरणोंका--'ऐतश' और “नीलग्रीव' 
कहकर वर्णन मिलता है, इनसे रक्तक्षय, रिकेट, 
स्कर्वी, आष्टियोमेलेशिया, क्षयरोग आदिके अच्छे होनेकी 
बात कही गयी है। सूर्यकिरणोंमें जो सतरंगीपन है-- 
नीला, आसमानी, हरा, पीला, नारंगी, बैगनी और लाल 
रंग--उन रंगोंको खींचकर, उनके शीशोंसे, उनके 
पानीसे, उनके तेलसे चिकित्साकी परिपाटी आज 
बहुश: प्रचलित है। एक्सरे तो हमारे दैनिक जीवनकी 
आवश्यकताका अङ्ग ही बन बैठा है। 

तो मूल बात यह है कि सूर्य-किरणोंमें रोगनिवारक 
और स्वास्थ्यवर्धक अनुपम शक्ति भरी पड़ी है। 
विटामिन 'डी' के अभावमें महिलाएँ मुरझा जाती हैं 
और बच्चे सूखारोगके शिकार बन जाते हैं। पर सूर्य 
तो ठहरा विटामिनोंका भण्डार। लगाइये शरीरपर 
सरसोंका तेल और थोड़ी देर सूर्यस्नान कर लीजिये-- 
विटामिन 'डी' ही 'डी' मिल जायगा आपको। 

विनोबा कहते हैं और ठीक ही कहते हैं कि 
“हमारे सामने इतना बड़ा सूर्य खड़ा है। उसे अपना 
नंगा शरीर दिखलानेको हमें बुद्धि नहीं होती। सूर्यके 
सामने अपना शरीर खुला करो, तुम्हारे सारे रोग भाग 
जायँगे। लेकिन हम अपनी आदत और शिक्षासे लाचार 
हैं। डॉक्टर जब कहेगा कि तुझे तपेदिक हो गया, तब 
वही करेँगे "1111 ठंडी आबहवावाले देशोंके डॉक्टर 
कहते है कि बच्चोंकी हड्डियाँ बढ़ानेके लिये उन्हें 
“काडलिवर आयल' दो। जहाँ सूर्य नहीं है, ऐसे देशोंमें 
दूसरा चारा ही नहीं ॥1111111 हमारे यहाँ सूर्य-दर्शनकी 
कमी नहीं। यहाँपर 'महाकाडलिवर आयल' भरपूर है, 
लेकिन हम उसका उपयोग नहीं करते। हमें लंगोटीपर 
शर्म आती है ॥1111111 नंगे बदन रहना असभ्यताका 
लक्षण माना जाता है। वेदमें प्रार्थना की गयी है- 
मा नः सूर्यस्य सदूशो युयोथाः (कपिष्ठल 
संहि० २९। ७) 'हे ईश्वर! हमें सूर्य-दर्शनसे दूर न 


* सर्वानन्दप्रदाता हरिहरनमितः पातु नो विश्वचक्षुः * 


रख'। वेद और विज्ञान दोनों कहते हैं कि खुले 
शरीरसे रहो, कपड़ेको जिल्दमें कल्याण नहीं ।' शरीरपर 
पड़कर धूप तुम्हें चमका देगी। 

तो हम यदि अपना कल्याण चाहते हैं, रोगमुक्त 
होकर स्वस्थ और प्रसन्न जीवन व्यतीत करना चाहते 
हैं तो उसका एक ही उपाय है; और वह है- 
सूर्यस्वान। सूर्य्रानका आनन्द लीजिये। आपके स्वास्थ्य 
और आनन्दका बीमा तैयार है। 

पर सूर्यस्रानका उपाय-कैसे करें सूर्यस्रान ? 

उपाय बहुत सीधा-सादा है। बात सिर्फ करनेकी 
है-- 

(१) मकानका या छतका कोई खुला एकान्त 
स्थान खोज लीजिये, जहाँ सूर्य-किरणें मिलती हों। 

(२) शरीरपरके तमाम कपड़े उतार दीजिये। 
विवस्त्रतामें लँगोट या छोटा-सा गमछा पहने रहें। 

(३) प्रातःकाल सूर्योदयके समयसे सूर्यस््रान 
आरम्भ करें। सायंकाल सूर्यास्तके समय भी सूर्यस्तरान 
कर सकते हैं। प्रखर धूपमें सूर्यस्रान न करें। 

(४) सिरको भीगे रूमाल या तौलियासे ढक लें 
केलेके पत्ते मिल जायँ तो और भी अच्छा हो। 

(५) खुले बदनपर धूप लगने दें। 

(६) प्रथम १५ मिनटसे सूर्यस्रानका आरम्भ करें, 
धीरे-धीरे अवधि बढ़ाकर दो घंटेतक ले जा सकते हैं । 

(७) सूर्य्रानके समयको चार भागोंमें बाँटकर 
सीधे, चित्त, दाहिने और बायें करवटसे धूप लें। 

(८) सूर्यस्रानके बाद ठंडे जलसे तौलिया भिगोकर 
शरीरको रगड्-रगड़्कर स्वच्छ कर लें। 

(९) भोजनसे एक घंटा पहले, भोजनके दो घंटे 
बादतक सूर्यसत्रान न करें। 

सूर्यस्रानसे दिन-दिन आपका स्वास्थ्य सुधरने 
लगेगा। तन, मन प्रसन्न होगा। लूटिये यह आनन्द! 
निःशुल्क! निर्बाध!! एकदम मुफ्त!!! 


* भगवान्‌ सूर्य और मानसके श्रीराम * 

भगवान्‌ सूर्य और मानसके श्रीराम 


(लेखक--पं० श्रीभैरवदत्तजी उपाध्याय) 


भगवान्‌ सूर्य आर्योकि प्रमुख प्रत्यक्ष देवता हैं। वे 
देवविश्वके प्रकाशक हैं। समस्त जड़-चेतन-जगतूको 
उनकी आवश्यकता है। अन्धकारको नष्टकर विश्वको 
प्रकाश-वितरणका कार्य भगवान्‌ सूर्य ही करते हैं। ये 
सम्पूर्ण जङ्गम तथा स्थावर जगतूकी आत्मा हैं--'सूर्य 
आत्मा जगतस्तस्थुषश्च।' इनसे ही सम्पूर्ण प्राणियोंकी 
उत्पत्ति होती है और ये ही प्राणियोंके प्राण हैं-- 
“प्राणाः प्रजानामुदेत्येष सूर्य:।' ये ही ब्रह्म हैं। विष्णु 
और रुद्र आदि देव भी ये ही हैं। इन्हींसे वायु, जल 
एवं भूमिकी उत्पत्ति होती हे और ये ही दिशाओंके 
जनक हैं। इनके मित्र व वरुण दो रूप हैं। 
मित्ररूपसे आत्म-सृष्टि और वरुणरूपसे भूत-सृष्टिका 
प्रवर्तन इन्हींके द्वारा होता है। मित्र तत्त्वको इन्द्र भी 
कहते हैं। इन्द्र ज्योतिके व वरुण पानीके देवता माने 
गये हैं। दूसरे शब्दोंमें ज्योतिर्मय प्राणका नाम इन्द्र 
और आप्य (जलीय) प्राणका नाम वरुण है। इन्द्र 
देव-सृष्टिके मूलाधार तथा वरुण असुर-सृष्टिके प्रवर्तक 
हें ॥९ इन्द्र अग्रितत्व और वरुण सोमतत्त्वके प्रतीक 
हैं। देव अग्निके व असुर सोमके प्रतिनिधि हैं। देव 
प्रकाशके और असुर अन्धकारके प्रतिमान हैं। अग्नि 
तथा सोम-ये ही दो तत्त्व समस्त संसारमें परिव्याप्त 
हैं—' अग्नीषोमात्मकं जगत्‌।' सूर्य इन दोनोंके केन्द्र- 
बिन्दु हैं । 

पुरुषसूक्तमें चन्द्रमाको विराट्‌ पुरुषके मनसे तथा 
सूर्यको नेत्रसे उत्पन्न बताया गया है-- चन्द्रमा मनसो 
जातश्षक्षोः सूर्योऽजायतः। 

गीतामें भगवान्‌ श्रीकृष्ण अपने विराटू-स्वरूपको 
बताते हुए सूर्य एवं चन्द्रमाको अपना ही स्वरूप 
निरूपित करते हैं- 


१. सूर्योपनिषद्‌- द्रष्टव्य कल्याणका उपनिषदङ्क । 
२. भागवत धर्म हरिभाउ उपाध्याय पृ० ५०६। 

३. पुरुषसूक्त-१३ वाँ मन्त्र । 

४. श्वेताश्वतर० ६। १४। 


आदित्यानामहं विष्णुर्ज्योतिषां रविरंशुमान्‌। 
मरीचिर्मरुतामस्मि नक्षत्राणामहं शशी॥ 
(गीता १०। २१) 
सूर्य, चन्द्र और अग्निके जिस तेजसे यह अखण्ड 
ब्रह्माण्ड भासमान है, वह तेज उनका (निजी) न 
होकर उन्हीं परम प्रभुका है-- 
यदादित्यगतं तेजो जगद्‌ भासयतेऽखिलम्‌। 
यच्चन्द्रमसि यच्चाग्नौ तत्तेजो विद्धि मामकम्‌॥ 
(गीता १५। १२) 
उन्हींके आलोकसे यह विश्व आलोकित है- 
तस्य भासा सर्वमिदं विभाति । 
श्रीरामचरितमानसमें विश्वविजेता रावणको समझाते 
हुए मन्दोदरीने निखिल-भुवन-नायक श्रीरामके ऐश्वर्यका 
वर्णन करते हुए सूर्यको श्रीरामके नेत्र तथा बादलोंको 
केश कहा है-'नयन दिवाकर कच घनमाला।' 
रघुकुलतिलकका जन्म भानुकुलमें हुआ है; किंतु वे तो 
भानुकुलके भी भानु हैं अर्थात्‌ सूर्योके सूर्य हैं। वे 
धर्मधुरीण स्ववश और वेदसंस्थापित मर्यादाओंके पालक 
हैं। उनका जन्म संसारके कल्याणके लिये हुआ है-- 
बोले मुनिबर समय समाना। सुनहु सभासद भरत सुजाना॥ 
धरम धुरीन भानुकुल भानू। राजा राम स्वबस भगवानू॥ 
सत्य संध पालक श्रुतिसेतू। राम जनम जगमंगल हेतू॥ 
गुरु पितु मातु बचन अनुसारी। खलदल दलन देव हितकारी॥ 
प्रश्न हो सकता है कि रामका जन्म सूर्यवंशमें ही 
क्यों हुआ? चन्द्रवंश अथवा अग्निवंशमें वे प्रकट क्यों 
नहीं हुए? विचारणीय है कि चन्द्र स्वतः प्रकाशित 
नहीं है और सहस्ररश्मि भगवान्‌ सूर्यके उदित 
होनेपर विवर्ण होकर वह अस्तित्वहीन हो जाता है। 
इसी प्रकार अग्निका तेज भी निजी नहीं है। वह तो 

सूर्यके तेजसे ही उद्दीप होती है और वह दण्डी 
संन्यासियोंके लिये त्याज्य भी है। वह सार्वकालिक 
होकर भी एकदेशीय है। शीत ऋतुमें अग्निके रहते 
हुए भी लोग सूर्यकी आकाङ्क्षा करते हैं। अग्रि और 
सूर्यमें एक अन्तर यह भी है कि अग्नि अन्धकार नष्ट 
करनेमें असमर्थ है, परंतु सूर्यके उदय होनेपर अन्धकार 
स्वयं नष्ट हो जाता है-- 
राकापति षोडस उअहिं तारागन समुदाइ। 
सकल गिरिन्ह दव लाइअ बिनु रबि राति न जाइ॥ 
सूर्योके सूर्य श्रीरामका प्रकाश इस भौतिक सूर्यसे 
सर्वथा अलौकिक है। उससे मानव-हदयके गिरि- 
गहरमें व्याप्त मोह-निशा भी नष्ट हो जाती है- 
राम सच्चिदानंद दिनेसा। नहिं तहँ मोह निसा लवलेसा ॥ 
भगवान्‌ श्रीराम सहज प्रकाशरूप हैं। वहाँ विज्ञानका 
बिहान नहीं होता, क्योंकि वहाँ अज्ञानकी रात्रि ही 
नहीं होती 
सहज प्रकास रूप भगवाना। नहिं तहँ पुनि बिग्यान बिहाना॥ 
सूर्य सर्वसमर्थ, सर्वप्रिय और सर्वश्रेष्ठ हैं। इसीलिये 
श्रीरामने उस कुलमें जन्म लिया है। सूर्य पूर्व दिशामें 
उदित होते हैं और भगवान्‌ राम अम्बा कौसल्याके 
गर्भसे प्रकट होते हैं। इसीसे मानसकारने माता 
कौसल्याको प्राची दिशासे विभूषित किया है-- 
बंदउँ कौसल्या दिसि प्राची। कीरति जासु सकल जग माची॥ 
किसीके परिवारमें जब पुत्र-जन्म होता है तब 
लोग प्रसन्न होते हैं। बड़े-बूढ़े हर्षोल्लासमें मग्र हो 
जाते हैं। पर जहाँ अनन्तकोटि ब्रह्माण्डनायक ईश्वर 
ही पुत्रके रूपमें अवतरित हो गया हो, वहाँके 
लोगोंके सुखका क्या कहना! तभी तो भगवान्‌ रामके 
जन्मके समय रानियाँसहित दशरथ एवं अयोध्याका 
सारा समाज परम हर्षसे युक्त है। भगवान्‌ सूर्य, 
जिनके वंशमें राम पुत्रके रूपमें अवतरित हुए हैं, 
भला वे क्यों न आनन्दमग्र होकर आत्मविस्मृत 
होंगे? इसीलिये वे एक माहतक अयोध्यामें ही टिके 
रहकर निःसीम आनन्दकी अनुभूति करते रहे 
मास दिवस कर दिवस भा मरम न जानइ कोइ। 
रथ समेत रबि थाकेउ निसा कवन बिधि होइ॥ 
सूर्य काल (समय) के प्रतीक हैं। गोस्वामीजीके 


* सर्वानन्दप्रदाता हरिहरनमितः पातु नो विश्वचक्षुः * 


कहनेका तात्पर्य है कि भगवान्‌ रामके समय कालको 
गति भी रुक गयी! 

मानसका प्रसङ्ग है कि जनकने सीताका स्वयंवर 
रचा और प्रतिज्ञाके रूपमें शिवधनुष रखा; जो इस 
धनुषको तोड़ेगा, वही सीताको प्राप्त करेगा। अध्यात्मको 
भाषामें धनुष अन्धकारका प्रतीक है और सम्पूर्ण 
नृपगण तारागण हैं। नृप-समुदाय नक्षत्रोंके समान 
अपनी प्रभुताको प्रदर्शित कर रहा है, पर धनुषरूपी 
अन्धकारको नष्ट करनेमें असमर्थ है-- 
नृप सब नखत करहिं उजिआरी। टारि न सकहिं चाप तम भारी॥ 

उस अन्धकारको किसने नष्ट किया? सूर्यरूपी 
भगवान्‌ श्रीरामने- 

उदित उदय गिरि मंच पर रघुबर बाल पतंग। 

बिकसे संत सरोज सब हरषे लोचन भृंग॥ 

जिस तरह सूर्यके प्रकाशमें चन्द्रमा और तारागणका 
प्रकाश लुप्त हो जाता है, उसी तरह रामकी प्रकाश- 
प्रभुताके आगे सबकी प्रभुता समाप्त हो गयी। यहाँतक 
कि परमतेजस्वी परशुराम भी रामके प्रभावके सामने 
झुक गये । 

महाराज दशरथने जनकके दूतोंसे पूछा कि तुम 
लोगोंने रामको किस प्रकार पहचाना। उन्होंने बडा 
भावभरा उत्तर दिया--महाराज! क्या सूर्यको दीपक 
लेकर पहचाननेकी आवश्यकता पड्ती है-- 

देखिअ रबि कि दीप कर लील्हें॥ 

देव देखि तब बालक दोऊ। 

अब न आँखि तर आवत कोऊ॥ 

जगज्जननी सीताने रावणको खद्योतसे और रामको 
सूर्यसे उपमित किया है-- 
सुनु दसमुख खद्योत प्रकासा। कबहुँ कि नलिनी करड बिकासा॥ 

खद्योत दम्भ एवं अहंकार अर्थात्‌ तमस्‌का द्योतक 
है। इसी कारण वह रात्रिके सघन अन्धकारमें चमककर 
अपनी गरिमाका प्रदर्शन करता है। सूर्य अपने सहज 
प्रकाशपुञ्जोंसे प्राण-जगतूको सहारा देकर किंवा 
अन्धकारमें डूबी धराको उबार कर्तव्यपथपर अग्रसर 
करता है। सीता पृथ्चीकी पुत्री हैं। प्रकृतिरूपा हैं- 

'मूलप्रकृतिरूपत्वात्‌ सा सीता प्रकृतिरुच्यते।' 

वह माया और सोमस्वरूपा हैं। लक्ष्मणके जीव 


* गायत्री-ध्यान-विषयक समाधान * ४६३ 


और सीताके प्रकृति होनेसे दोनों चेतन-जगत्‌ तथा | भील, केवट और गीधके पास भी जाते हैं और 
जड़-जगत्‌के संकेतक हैं। भगवान्‌ राम सूर्यकी भाँति | नगरके साथ-साथ अरण्यको भी आलोकित करते 
सबको प्रकाशरूपी आनन्दका वितरण करते हैं। यदि | हैं। उस परब्रह्म श्रीरामका वरेण्य तेज हमारी बुद्धिको 
राजाके प्रासादमें बाल-क्रीड़ा करते हैं तो शबरी, | अनवरत प्रेरणा दे।* 


गायत्री-ध्यान-विषयक समाधान 


सविताकी शक्तिकी उपासना जिस मन्त्रसे की जाती है, उसे छन्दके नामपर 'गायत्री' कहते हैं। 
सावित्री और गायत्री प्रायः पर्यायवाची शब्द हो गये हैं। त्रिकाल संध्यामें गायत्री-ध्यानका विधान है। 

काशीखण्डके अनुसार प्रातःकालकी संध्यामें लालवर्ण ब्रह्मादैवत्या, हंसारूढा, अष्टवर्षा, लाल माला 
धारण किये हुए एवं अनेक सुगन्धित पदाथाँसे अनुलिप्ता, त्रश्ग्वेदस्वरूपा, अभय-दान देनेवाली, रुद्राक्षको 
माला लिये हुए, व्यास ऋषिद्वारा स्तूयमाना, अनुष्टप्‌ छन्दवाली गायत्री देवीका ध्यान करे। 

(इस प्रकारके ध्यान करनेसे उपासकके ज्ञाताज्ञात समस्त रात्रिकृत पाप दूर हो जाते हैं।) 

मध्याह्कालीन संध्याके समय नवीन यौवनसे उभरे अङ्गवाली, रुद्रदैवत्या ( जिसके देवता रुद्र हैं 
ऐसी ) कश्यप ऋषिका और यजुर्वेद स्वरूपवाली एवं अकार-उकार-मकार-रूपी वृषभपर आरुढा, 
भक्तोंको अभयदान देनेवाली परम उत्कृष्ट गायत्रीका ध्यान करना चाहिये। 

सायंतनी संध्यामें सामवेद स्वरूपिणी, वसिष्ठ ऋषिवाली, कृष्णाङ् और कृष्ण वसनवाली कुछ, गिरी 
युवावस्थावाली, गरूडवाहनवाली, विघ्रोंको नष्ट करनेवाली, विष्णु दैवत्या, जगती छन्दवाली, एकाक्षरा 
( ब्र्मविद्यारूपिणी सरस्वती ) अर्थात्‌ गायत्रीदेवीका ध्यान करना चाहिये। 

यह ऊपर वर्णित ध्यान यजुर्वेदियोंके लिये विहित है। सामवेदियोंके लिये इनमें मध्याह्न-सयाहमें 
व्यत्यास--उलटा है। यजुर्वेदियोंका मध्याह्न ध्यान, सामवेदियोंका सायंतन है और सायंतन ध्यान 
मध्याह्नका है। यह बात गायत्रीतन्त्रके प्रथम ब्राह्मणपटलमें स्पष्टतः प्रतिपादित है। 


* मानस-व्यासोंकी रोचक शैलीमें लिखा यह लेख श्रीरामके उपमानके रूपमें श्रीसूर्यको उपन्यस्त करते हुए श्रीरामकी परब्रह्मताकी 
झलक भी दे रहा है । मानस-तत्त्वान्वेषी जनोंकी रुचिके पोषणके लिये यह पठनीय है । मानसका भाव अपनी जगहपर सुस्थ है। 


४६४ 


* सर्वानन्दप्रदाता हरिहरनमितः पातु नो विश्वचक्षु: * 


क्षमा-प्रार्थना और नम्र निवेदन 


“कल्याण' भगवान्‌का है, भगवद्‌-भक्तोंका है, श्रद्धेय 
संत-महात्माओं, पूज्यपाद आचार्यों, आदरणीय विद्वानों और 
मनीषी लेखकों तथा कृपालु पाठक-पाठिकाओं एवं ग्राहक- 
अनुग्राहकोंका है। ज्ञान-वैराग्य-भक्ति-सदाचारोद्देश्यक यह 
मासिकपत्र आपका अपना पत्र है। इसके तिरपनवें वर्षका 
प्रथम अङ्क (विशेषाङ्क--सूर्याङ्क) आपके हाथोंमें है। जैसा 
कुछ, जो कुछ बन पड़ा, भगवान्‌ सूर्यनारायणको सभक्ति 
समर्पित है। इस विशेषाङ्कमें जो कुछ अच्छाइयाँ हैं वे 
अकारण कारुणिक प्रभुके कृपाप्रसाद-प्रसूत हैं और जो त्रुटियाँ 
हैं, वे हमारी अल्पज्ञता, अयोग्यता और अक्षमता-जनित हैं; 
एतदर्थ हम करबद्ध क्षमा-प्रार्थी हैं। अपनी ओरसे भरपूर चेष्टा 
यह की गयी है कि श्रीसूर्यनारायणपर वेद, वेदाङ्ग, दर्शन, 
पुराणादि प्राचीनप्राच्य ग्रन्थोंके मूल-मथितार्थ, साधना-उपासनाकी 
विधियाँ, साधकोंकी सिद्धि-कथाएँ, ज्योतिष्क ज्ञान-विज्ञान, 
तीर्थ, मन्दिर-मूर्तियोंका ऐतिह्य और पुरातात्त्विक तथ्योंका 
विवरण, अर्चा, स्तोत्र और व्रतादि-यावत्‌ चारुतर उपलब्ध 
पठनीय, मननीय एवं उपासनीय सामग्रियाँ क्रमबद्ध उपनिबद्ध 
की जायँ; किंतु समसामयिक अपरिहार्य परिस्थितियोंके कारण 
'सूर्याङ्क'-का स्वरूप हम वाञ्छित रूपमें नहीं सँवार सके 
हैं। फिर भी वैषयिक महत्त्वकी दृष्टिसे हम अन्तर्हदयसे संतुष्ट 
एवं विश्वस्त हैं कि कर्मकाण्डमें पूज्य पञ्चदेवों-शिव, 
शक्ति, गणेश, नारायण, सूर्य-रूपॉमें- अन्यतम उपास्य हमारे 
प्रत्यक्ष देव श्रीसूर्यनारायण-सम्बन्धी यह सम्पादित सामग्री 
उपासकों, भक्तों, अन्वेषकों तथा ग्राहक-अनुग्राहकोंको उपयोगी 
एवं उपादेय जँचेगी और 'सूर्याङ्क' सबको पसंद आयेगा। 
परंतु इस प्रयत्न-सिद्धिका सम्पूर्ण श्रेय उन पूज्य आचार्य 
चरणों, संत-महात्माओं, विद्वान्‌-मनीषी लेखकों और साधकोंको 
है एवं हम उनके ऋणी हैं, जिनकी ' कल्याण' और कल्याण- 
परिवारपर सदासे अजस्र अपार कृपा रही है और जिन्होंने 
अपनी शुभाशीराशि, निबन्ध, रचनाएँ एवं सुझाव और साधन- 
सामग्रियाँ भेजकर हमारा गुरुतर कार्य सुकर बनाया है । इसके 
अतिरिक्त हम उनके भी चिरक्रणी हैं, जिनके प्राचीन- 
अर्वाचीन ग्रन्थ-सामग्रियोंका उपयोग किया गया है। अतः 
स्वभावतः हम कृतज्ञताके हार्दिक भावोद्रेकमें उन सबके प्रति 
नत-मस्तक हैं एवं कृतज्ञता ज्ञापित करते हैं। 

सूर्य-सम्बन्धी बचा हुआ जो रुचिकर चारु-विपुल पाठ्य 
सम्भार हमारे पास अब भी पड़ा हुआ है, उसका उपयोग 
भी यथावसर, यथा-स्थान करनेकी चेष्टा करनेका विचार है-- 


आगे भगवदिच्छा! इस संदर्भमें हम अपने कृपालु जिन 
लेखकों और कवियोंकी कृतियाँ एवं रचनाओं तथा विषय- 
सम्बद्ध अन्य सामग्रियोंको स्थानाभावसे विशेषाङ्कमें अथवा 
विलम्ब आदि कारणोंसे समुपयुक्त स्थानपर न दे सकनेके 
लिये विवश हो गये हैं, उनके समक्ष भी हम विशेष क्षमा- 
प्रार्थी हैं। 

सूर्याङ्कके संयोजन, संचयन, सम्पादन, प्रूफशोधन तथा 
सजाने-सँवारनेमें जिन महानुभावों, विद्वानों, कार्य-कर्त्ताओं, 
सम्पादन, प्रकाशन एवं मुद्रण विभागके कर्मचारियोंने एवं 
अन्य अन्तरङ्ग-बहिरङ्ग व्यक्तियोंने चाहे जिस किसी प्रकारकी 
भी सहायता दी है तथा सहयोग किया है, उन सबके प्रति 
भी हम हृदयसे कृतज्ञ हैं। 

चाहते हुए और यथासाध्य यथाशक्ति चेष्टा करते हुए 
भी हम विशेषाङ्क जनवरीमें प्रकाशित और प्रस्तुत नहीं कर 
पाये हैं, जिससे ग्राहक-पाठकोंको प्रतीक्षा एवं पृच्छा करनी 
पड़ी है; तदर्थ भी हम पुनः क्षमा-याचना करते हैं। (पर 
संतोषका विषय है कि हम विशेषाङ्कके साथ ही फरवरीका 
अङ्क भी प्रस्तुत कर रहे हैं।) 

विषयको गरिमा और विशेषाङ्ककी उपादेयताके विचारसे 
गत वर्षको अपेक्षा दस हजार अधिक (कुल-एक लाख, 
साठ हजार) प्रतियाँ छापने तथा द्वितीय, तृतीय अङ्कोंको 
परिशिष्टाङ्क (क), परिशिष्टाङ्क (ख) के रूपमें प्रकाशित 
करनेका विचार किया गया है, जो आशा है, सभीको 
समुचित जँचेगा। 

'कल्याण'ने अपने विगत चार विशेषाङ्कों-शक्ति-अङ्क, 
शिवाङ्क, श्रीविष्णु-अङ्क और गणेश-अङ्कके द्वारा पञ्चदेवोंमें 
चार देवोंकी श्रवण-मनन-निदिध्यासनके प्रयासके रूपमें अर्चना 
कर कृतकार्यता प्राप्त कर ली थी, पर सबके लिये उपास्य 
प्रत्यक्षदेव ' श्रीसूर्य 'की उपर्युक्त रूपमें अर्चनाकी उत्कट लालसा 
सतत आगत अनुरोध-पत्रों और प्रेरणाओंसे बढ़ती जानेपर भी 
पूरी नहीं हो पायी थी; परंतु, इन्हीं श्रीसूर्यनारायणको विश्व- 
जनीन कल्याणमयी कृपासे इस वर्ष यह सुयोग हुआ और 
यह (कल्याण) आपको सेवामें ' सूर्याङ्क देनेमें कृतकार्य हो 
सका। हमारा विश्वास है कि प्रस्तुत विशेषाङ्कके अध्ययन, 
मनन और निदिध्यासन-(साधना-उपासनाके अभ्यास-) से 
विश्वका मङ्गलमय कल्याण अवश्य होगा। शम्‌।* 

विनीत प्रार्थी-मोतीलाल जालान 
सम्पादक 


* प्रस्तुत पुनर्मुद्रणमें परिशिष्टाङ्कोंकी सामग्री भी यथास्थान जोड़ दी गयी है। 


— प्रकाशक 


